

مۇھەممەد يۈسۈپ

# دىن ۋە ھايات (2000 سوئالغا جاۋاب)

بىرىنچى قىسىم

{1}

ئىسلامىي ئەسەرلەر نەشرىياتى

محمد يوسف محمد تورسون، 1432هـ

فهرسة مكتبة الملك فهد الوطنية أثناء النشر

محمد تورسون، محمد يوسف

الدين والحياة في جواب 2000 سؤال/ محمد يوسف محمد تورسون.

– الرياض، 1432هـ

1401ص؛ 24×16.5 سم

ردمك: 978-603-00-8252-0

(النص باللغة الأويغورية)

1- الثقافة الإسلامية 2- أسئلة وأجوبة 3- الإسلام والمجتمع أ. العنوان

8488/1432

ديوي 214

رقم الإيداع: 8488/1432

ردمك: 978-603-00-8252-0

بۇ ئەسىرىمنى مېنى ۋە قېرىنداشلىرىمنى ياخشى بېقىپ، ياخشى ئوقۇتۇپ  
قاتارغا قوشۇش يولىدا بارلىقىنى ئاتىغان ۋە بالىلىرىنىڭ پىراقىدا يۈركى  
داغلىنىۋاتقان كۈيۈمچان، پىداكار ۋە تولمۇ شەپقەتلىك دادام مۇھەممەد تۇرسۇن  
ھاجىمغا ئەڭ ئالىي نېھتىرام بىلەن بېغىشلايمەن.

-ئاپتور

## الدين والحياة

في جواب 2000 سؤال عن العقيدة والعبادة والأخلاق والسيرة والمعاملات  
والحلال والحرام والقرآن والسنة والعلوم الإسلامية ومعجزة القرآن الكريم  
والأماكن المقدسة والرد على الإلحاد والشبهات ونماذج عن الدولة الإسلامية  
والخلافة الإسلامية

تأليف: محمد يوسف محمد تورسون  
الطبعة الخامسة

## دين وە ھايات

(2000 سوئالغا جاۋاب)

ئەققىدە، ئىبادەت، ئەخلاق، پەيغەمبەر ئەلەيھىسسالامنىڭ ھاياتىدىن ئۆرنەكلەر،  
مۇئامىلە، ھالال-ھارام، قۇرئان ۋە سۈننەت، ئىسلامىي ئىلىملەر، قۇرئان  
مۆجىزىسى، ئىسلامدىكى مۇقەددەس جايلار، شەك-شۈبھىلەرگە رەددىيە، ئاتىپنۇزۇم  
ۋە ئاللاھنىڭ بارلىقى، ئىسلام دۆلىتى ۋە ئىسلام خەلقىنىڭ كىرىمى ھەققىدە

ئاپتورى

مۇھەممەد يۈسۈپ مۇھەممەد تورسون

بەشىنچى نەشرى



## ئاپتور ھەققىدە

مۇھەممەد يۈسۈپ 1968-يىلى خوتەن ۋىلايىتىدە دۇنياغا كەلگەن. ئۇ تولۇقسىز ئوتتۇرىنى پۈتتۈرۈپلا قارىلىققا كىرىشكەن بولۇپ، كىچىك بېشىدىلا قۇرئان كەرىمنى يادلاپ بولغان. 1984 - يىلى ناھىيىلىك چوڭ جامىدە تۇنجى خەتمىنى ئوقۇغاندا كىشىلەرنىڭ زوقىنى قوزغىغان.

1984- ۋە 1985-يىللار ئارىسىدا يوشۇرۇن مەدرىسەدە ئەرەب تىلى ئۆگىنىشكە باشلاپ، دەسلەپكى ساۋادىنى چىقارغاندىن كېيىن، 1986 - يىلى 6- ئايدا چەت ئەلدە ئىلىم تەھسىل قىلىش مەقسىتى بىلەن ۋەتەندىن ئايرىلغان ۋە شۇ يىلى ھەج پائالىيىتىنى ئاخىرلاشتۇرۇپ بولۇپ، مىسىرغا ئوقۇشقا كەتكەن.

1986-يىلى 9-ئايدا مىسىر ئەزھەر بىلىمگاھىنىڭ تەييارلىق سىنىپىغا ئوقۇشقا كىرىپ، شۇ يىلنىڭ ئاخىرى تولۇق ئوتتۇرىغا ئىمتىھان بېرىپ ئۆتكەن. تولۇقنىڭ بىرىنچى ۋە ئىككىنچى يىللىقنى ئوقۇپ بولۇپ، مۇسابىقە نازارلىق تۆتىنچى يىللىققا ئاتلانغان. شۇنداق قىلىپ 4 يىللىق تولۇق ئوتتۇرىنى 3 يىلدا پۈتتۈرگەن.

1989 - ئەزھەر ئۈنۋېرسىتېتىنىڭ شەرىئەت ۋە قانۇن فاكۇلتېتىغا قۇبۇل قىلىنىپ، 1993- يىلى تاماملىغان.

1993 - يىلىنىڭ ئاخىرىدىن 1995 - يىلىنىڭ بېشىغىچە تۈركىيەنىڭ ئىستانبۇل شەھىرىدە بىر مەدرىسەدە، ئوتتۇرا ئاسىيالىق ئوقۇغۇچىلارغا ئەرەب تىلى ۋە قىرائەتتىن دەرس بەرگەن.

1995 - يىلىدىن 2001 - يىلىغىچە قازاقىستاننىڭ ئالمۇتا شەھىرىدىكى «قازاق-تۈرك ئىنىستىتوتى»دا ئەرەب تىلىدىن مۇئەللىم بولۇپ ئىشلىگەن. بۇ جەرياندا قازاقىستاننىڭ جۇمھۇرىيەتلىك گېزىتلىرىدىن «ئۇيغۇر ئاۋازى» ۋە «يېڭى ھايات» گېزىتلىرىدە دىنىي ۋە ئىجتىمائىي مەسىلىلەر ھەققىدە نۇرغۇن ماقالە يېزىپ ئېلان قىلغان.

2001 - يىلىدىن بىرى سەئۇدى ئەرەبىستان رادىئوسىنىڭ ئۇيغۇر بۆلۈمىدە بۆلۈم باشلىقى بولۇپ ئىشلەپ كەلمەكتە.

## مۇھەممەد يۈسۈپنىڭ پىكىر-قارىشى

مۇھەممەد يۈسۈپ دىنىي جەھەتتە ئوتتۇراھاللىقنى ئاساس قىلغان ئىلغار پىكىر-قاراشقا ئىگە بولۇپ، رادىكالىزىم ۋە چەكلىك مۇھىت تەسىرىدىن ئەلۋەتتە يىراق تۇرىدۇ.

تىنىمىسىز ئىزدىنىش روھىغا ئىگە مۇھەممەد يۈسۈپ ھازىرغىچە 20 پارچىدىن ئارتۇق ئەسەر يازغاننىڭ سىرتىدا، ئەرەب تىلىدىن ئۇيغۇر تىلىغا 10 پارچىدىن ئارتۇق كىتاب تەرجىمە قىلغان ھەمدە ھەر قايسى تور بەتلىرىدە 100 پارچىدىن كۆپرەك ماقالە

ئېلان قىلغان. ھازىر غىچە ئۇنىڭ ئەسەرلىرى ۋەتەن ئىچى ۋە سىرتىدىكى ئۇيغۇرلارنىڭ قىزغىن ئالقىشىغا ئېرىشىپ كەلمەكتە.

### مۇھەممەد يۈسۈپنىڭ نەشر قىلىنىپ بولغان ئەسەرلىرى:

1. «ئىسلامدىكى ئائىلە تۈزۈمى» بىرىنچى نەشرى 1996-يىلى، ئىككىنچى نەشرى 2002-يىلى ئىستانبۇلدا، ئۈچىنچى نەشرى 2010-يىلى بەيرۇتتا نەشر قىلىنغان.
2. «ئىسلام ئەقىدىلىرى» بىرىنچى نەشرى 1997-يىلى (ئۇيغۇر سىلاۋيان يېزىقىدا) ئالمۇتدا، ئىككىنچى نەشرى 1998-يىلى قەشقەردە، ئۈچىنچى نەشرى 2003-يىلى قازاق تىلىدا ئالمۇتا، تۆتىنچى نەشرى 2004-يىلى ئىستانبۇلدا، بەشىنچى نەشرى 2005-يىلى (ئۇيغۇر سىلاۋيان يېزىقىدا) ئالمۇتدا، ئالتىنچى نەشرى 2006-يىلى قازاق تىلىدا ئالمۇتدا، يەتتىنچى، سەككىزىنچى ۋە توققۇزىنچى نەشرى 2008-، 2009- ۋە 2010-يىللىرى ئالمۇتدا ئارقا-ئارقىدىن (ئۇيغۇر سىلاۋيان يېزىقىدا) نەشر قىلىنغان.
3. «ناماز ۋە ئۇنىڭ قائىدە-تەرتىبلىرى» بىرىنچى نەشرى 1998-يىلى (ئۇيغۇر سىلاۋيان ۋە ئەرەب يېزىقىدا) ئالمۇتدا، ئىككىنچى نەشرى 2007-يىلى ئىستانبۇلدا، ئۈچىنچى نەشرى 2008-يىلى، تۆتىنچى نەشرى 2012-يىلى بەيرۇتتا نەشر قىلىنغان.
4. «ناماز ھەققىدە ساۋات» بىرىنچى نەشرى 1998-يىلى، ئىككىنچى نەشرى 2006-يىلى، ئۈچىنچى نەشرى 2008-يىلى، تۆتىنچى نەشرى 2009-يىلى، بەشىنچى نەشرى 2010-يىلى (ئۇيغۇر سىلاۋيان يېزىقىدا) ئالمۇتدا بېسىلغان.
5. «روزا ۋە ئۇنىڭ ئەھكاملىرى» بىرىنچى نەشرى 1999-يىلى ئەرەب ۋە سىلاۋيان يېزىقىدا ئالمۇتدا، 2004-يىلى ئىككىنچى نەشرى ئىستانبۇلدا بېسىلغان.
6. «دىنىمىزنىڭ ساپلىقىنى قوغدايلى» (يېڭى ھايات ۋە ئۇيغۇر ئاۋازى گېزىتلىرىدە ئېلان قىلىنغان ماقالىلىرىنىڭ توپلىمى)، بىرىنچى نەشرى 1999-يىلى، ئىككىنچى نەشرى 2005-يىلى ئىستانبۇلدا نەشر قىلىنغان.
7. «زاكات كىتابى» بىرىنچى نەشرى 2003-يىلى ئىستانبۇلدا نەشر قىلىنغان.
8. «دۇئا ۋە ئۇنىڭ پەزىلەتلىرى» بىرىنچى نەشرى 2004-يىلى ئىستانبۇلدا نەشر قىلىنغان.
9. «ئىلاھىي قورغان» بىرىنچى نەشرى 2005-يىلى، ئىككىنچى نەشرى 2006-يىلى، ئۈچىنچى نەشرى 2010-يىلى ئىستانبۇلدا، تۆتىنچى نەشرى 2012-يىلى بەيرۇتتا نەشر قىلىنغان.
10. «غەرب مەدەنىيىتى ۋە بىز» 2004-يىلى ئىستانبۇلدا نەشر قىلىنغان.

11. « ھەج ۋە ئومرە قوللانمىسى » بىرىنچى نەشرى 2005 - يىلى ئىستانبۇلدا، ئىككىنچى نەشرى 2007- يىلى رىياد، ئۈچىنچى نەشرى 2009-يىلى (ئۇيغۇر سىلاۋيان يېزىقىدا) ئالمۇتدا، تۆتىنچى نەشرى 2011-يىلى مەككىدە نەشر قىلىنغان.

12. « ئىسلامدىكى ھارام ۋە چەكلەنگەن ئىشلار » بىرىنچى نەشرى 2009-يىلى ئۇيغۇر ئەرەب يېزىقىدا ئىستانبۇلدا، ئىككىنچى نەشرى 2010- يىلى (سىلاۋيان يېزىقىدا) ئالمۇتدا نەشر قىلىنغان.

13. « بەش پەرز ۋە ئىسلامدىكى ئائىلە تۈزۈمى » 6 كىتابىنىڭ توپلىمى بولۇپ، 2009-يىلى بەيرۇتتا نەشر قىلىنغان.

14. « ئۆسمۈرلەر ئۈچۈن دىنىي ساۋات » بىرىنچى نەشرى 2009-يىلى بەيرۇتتا قاتتىق مۇقاۋىلىق قىلىپ بېسىلغان. قىسقارتىلغان ئىككىنچى ۋە ئۈچىنچى نەشىلىرى 2012- يىلى بەيرۇتتا ۋە ئىستانبۇلدا، تۆتىنچى نەشرى 2013-يىلى (ئۇيغۇر سىلاۋيان يېزىقىدا) ئالمۇتدا نەشر قىلىنغان.

15. « دىن ۋە ھايات (1600 سوئالغا جاۋاب) » 2009-يىلى بەيرۇتتا نەشر قىلىنغان. كېيىنچە تولۇقلىنىپ، « دىن ۋە ھايات (2000 سوئالغا جاۋاب) » دېگەن ئىسىم بىلەن ئىككىنچى نەشرى 2010-يىلى، ئۈچىنچى نەشرى 2011-يىلى بەيرۇتتا، ئۈچىنچى نەشرىنىڭ ئۇيغۇر سىلاۋيان يېزىقىدىكى نۇسخىسى 2013-يىلى ئالمۇتدا نەشر قىلىنغان.

16. « ئىسلام ئەخلاقى » بىرىنچى نەشرى 2010-يىلى بەيرۇتتا نەشر قىلىنغان.

17. « ھەج بەدەل تىجارىتىنىڭ ھاراملىقى ھەققىدە ئوچۇق سۆز » 2012-يىلى بەيرۇتتا نەشر قىلىنغان.

18. « پەرز ھەتلىرىمىزنى قانداق تەربىيەلەيمىز؟ ».

**نەشر قىلىنىش ئالدىدا تۇرۇۋاتقان نەسەرلىرى:**

1. « قۇرئان ئوقۇش قائىدىلىرى ».

2. « غۇربەتتىكى ياشلىق » (شېئىرلار توپلىمى).

3. « يۈرەك سىرى » (شېئىرلار توپلىمى).

4. « مانا بۇ ئىسلام ».

5. « قۇرئان كەرىم بىزنىڭ نىجات يولىمىز ».

6. « پەيغەمبىرىمىزنىڭ ئۇلۇغ ماقامىنى قوغدايلى! » (ماقالىلار توپلىمى).

**ئەرەب تىلىدىن ئۇيغۇر تىلىغا تەرجىمە قىلغان نەسەرلىرى:**

1. « التفسير الواضح » (روشن تەپسىر). ئاپتورى: دوكتور مەھمۇد ھىجازى.

2. «الأديان في القرآن» (قۇرئاندىكى دىنلار). ئاپتورى: دوكتور مەھمۇد شەرىف.
3. «مختصر كتاب إظهار الحق» (ھەقىقەتنىڭ ئېلانى). ئاپتورى: ئەللامە رەھمەتۇللا ھىندى.
4. «كتاب التوحيد» (تەۋھىد كىتابى). ئاپتورى: مۇھەممەد ئىبنى سالىھ ئەلفوزان.
5. «العقيدة الصحيحة» (توغرا ئەقىدە). ئاپتورى: سەئۇدى ئەرەبىستاننىڭ سابىق مۇپتەسسى ئەللامە ئىبنى باز.
6. «شرح أصول الإيمان» (ئىمان ئاساسلىرىنىڭ شەرھى). ئاپتورى مۇھەممەد سالىھ ئەل مۇسەيمىن.
7. «منهج اهل السنة والجماعة» (ئەھلى سۈننەتنىڭ يولى). ئاپتورى: ئەللامە مۇھەممەد ئىبنى ئابدۇلئۇھەھاب.
8. «النصرانية في الأصل والواقع» (خىرىستىئان دىنىنىڭ ئەسلى ۋە بۈگۈنى). ئاپتورى: ئەللامە مۇھەممەد ئابدۇللا سەھىم.
9. «صفة صلاة النبي» (پەيغەمبەر ئەلەيھىسسالامنىڭ ناماز ئوقۇش كەيپىيىتى). ئاپتورى: مۇھەممەد ئىبنى ناسىرۇددىن ئەلبانى.
10. «الوسائل المفية للحياة الطيبة» (ئەللامە ئابدۇراھمان ناسىر ئەل سەئىدى).
11. «الدروس المهمة لعامة الأمة» (مۇسۇلمانلارغا مۇھىم تەلىماتلار). ئاپتورى: ئىبنى باز.
12. «33 سببا للخشوع في الصلاة» (نامازدا خۇشۇننىڭ 33 سەۋەبى). ئاپتورى: مۇھەممەد سالىھ ئەل مۇنەججىد.

نەشرىياتتىن -

# بِسْمِ اللّٰهِ الرَّحْمٰنِ الرَّحِیْمِ

ناھایتنى شەپقەتلىك ۋە مېھرىبان ئاللاھ تائالانىڭ نامى بىلەن باشلايمەن بارچە مەدھىيە ۋە ئەڭ مۇكەممەل ماختاشلار ئالەملەرنىڭ پەرۋەردىگارى ۋە مۆمىنلەرنىڭ مەدەتكارى جانابى ئاللاھ تائالاغا خاستۇر. ئاللاھ تائالاغا مەۋجۇداتنىڭ سانىچە مەدھىيە ئوقۇپ، ئۇنى ماختايمەن. ھەق دىننى ئىنسانىيەتكە يەتكۈزۈش ئارقىلىق ئۇلارنى كۆپىرى، زالالەت ۋە نازغۇنلۇقنىڭ قاراڭغۇلۇقلىرىدىن قۇتۇلدۇرۇپ، ئىمان، ھىدايەت ۋە ھەقىقەتنىڭ نۇرىغا يېتەكلىگەن، ئىنسانىيەتنىڭ ئىپتىخارلىق ئۆلگىسى سۆيۈملۈك پەيغەمبەرىمىز ھەزرىتى مۇھەممەد ئەلەيھىسسالامغا، ئۇنىڭ ئائىلە - تاۋابىئاتلىرىغا ۋە ئۇنىڭ يولىنى داۋاملاشتۇرۇپ بىزلىرىگە يەتكۈزگەن ساھابىلىرىغا، شۇنداقلا تا قىيامەتكىچە ھەق يولدا يۈرگەن مۆمىنلەرگە ئامانلىق تىلەيمەن ۋە سالام يوللايمەن.

ھۆرمەتلىك كىتابخان! قوللىڭىزدىكى بۇ ئەسەر مۇندىن ئىلگىرى «دىن ۋە ھايات (1600 سونالغا جاۋاب)» دېگەن ئىسىم بىلەن ۋە كېيىنچە «دىن ۋە ھايات (2000 سونالغا جاۋاب)» دېگەن ئىسىم بىلەن قايتا تەھرىرلىنىپ ۋە تولۇقلىنىپ نەشر قىلىنغان نۇسخىلىرىغا ئاساسەن ئىككى قىسىملىق قىلىپ قايتا نەشرگە تەييارلاندى. كىتابىمنىڭ بىرىنچى ۋە ئىككىنچى نەشرلىرىنىڭ كىتابخانلىرىمىزنىڭ قىزغىن ئالقىشىغا ئېرىشكەنلىكى ۋە بۇ كىتاب ھەققىدىكى تەلەپنىڭ كۈندىن-كۈنگە كۆپىيىۋاتقانلىقى مېنى تېخىمۇ كۆپ ئىزدىنىشكە قىزىقتۇردى.

بۇ ئەسەر چوڭ - كىچىك ھەممىگە ئاممىباپ، چۈشىنىشلىك ھەم ئىخچام قىلىپ ھازىرلاندى. بۇ ئەسەر سىزنىڭ ئىسلام دىنى ھەققىدىكى بىلىملىرىنى ئەڭ قىسقا يول بىلەن ئەڭ توغرا ۋە مۇكەممەل چۈشىنىشىڭىزگە ياردەم قىلىدۇ. شۇنىڭدەك سىزنى دىن ۋە ھايات مەسىلىلىرى ھەققىدىكى كۆپلىگەن قىممەتلىك بىلىملەر بىلەن تەمىنلەيدۇ.

كىتاب 13 بۆلۈمدىن تەركىپ تاپقان بولۇپ، ئۇنىڭ تۈزۈلۈشى مۇنداق بولدى:

1- قىسىم ئالدىنقى 5 بۆلۈمنى ئۆز ئىچىگە ئالغان بولۇپ، ئۇلار:

بىرىنچى بۆلۈم: ئېتىقاد

ئىككىنچى بۆلۈم: ئىبادەت

ئۈچىنچى بۆلۈم: ئەخلاق

تۆتىنچى بۆلۈم: مۇھەممەد ئەلەيھىسسالامنىڭ ھاياتىدىن ئۆرنەكلەر

بەشىنچى بۆلۈم: مۇئامىلە

2-قىسىم 6-بۆلۈمدىن باشلاپ كېيىنكى بۆلۈملەرنى ئۆز ئىچىگە ئالغان بولۇپ، ئۇلار:

ئالتىنچى بۆلۈم: ھارام ۋە چېكىلگەن ئىشلار

يەتتىنچى بۆلۈم: قۇرئان ۋە سۈننەت

سەككىزىنچى بۆلۈم: ئىسلامىي بىلىملەر

توققۇزىنچى بۆلۈم: قۇرئان كەرىمنىڭ مۆجىزىسى

ئونىنچى بۆلۈم: ئىسلامدىكى مۇقەددەس جايلار

ئون بىرىنچى بۆلۈم: ئاتىتىزىم ۋە ئاللاھنىڭ بارلىقى

ئون ئىككىنچى بۆلۈم: شەك-شۈبھىلەرگە رەددىيە

ئون ئۈچىنچى بۆلۈم: ئىسلام دۆلىتى ۋە ئىسلام خەلىپىلىكلىرى

كىتابىمنىڭ بىرىنچى، ئىككىنچى، ئۈچىنچى ۋە تۆتىنچى بۆلۈملىرى ئاساسەن ياش – ئۆسمۈرلەرگە مۇناسىب شەكىلدە ھازىرلانغانلىقتىن، سوئاللارنىڭ جاۋابلىرى ئىخچام بولۇپ، مەسىلىلەرنىڭ مەنبەلىرى بېرىلمىدى ۋە تەپسىلاتلىرىغا كىرىلمىدى. ئەمما كىتابىمنىڭ كېيىنكى بۆلۈملىرى ئومۇمەن چوڭلارغا مۇناسىبرەك بولغانلىقتىن، جاۋابىلار بىر ئاز كېڭەيتىپ بېرىلدى ۋە مەسىلىلەرنىڭ مەنبەلىرى ئىمكان قەدەر تولۇق بېرىلدى.

مەن مەزھەبىنى رەت قىلغۇچىلاردىن ياكى ئۇنىڭغا مۇتەئەسسىپلىك قىلغۇچىلاردىنمۇ ئەمەسمەن. خەلقىمىز ئومۇمەن ھەنەفىي مەزھەبىگە كۆرە ئىش كۆرىدۇ. شۇڭا فىقھى مەسىلىلەردە ئىمام ئەزەم ئەبۇ ھەنەفىيەنىڭ مەزھەبى ئاساس قىلىنىپ، ھەنەفىي مەزھەبىنىڭ ئەڭ كۈچلۈك ۋە ھەممە بىرلىككە كېلىنكەن ئىختىلاپسىز مەسىلىلىرى تاللاپ ئېلىندى. ھەنەفىي مەزھەبىنىڭ رەببى قانائەتلىك بولمىغان مەسىلىلەردە باشقا مەزھەبلەرنىڭ كۈچلۈك قاراشلىرى تاللاپ ئېلىندى.

ئىمان بىلەن ئەخلاق ئوتتۇرىسىدىكى بىر- بىرىنى تاكامۇللاشتۇرىدىغان مۇستەھكەم باغلىنىشنى كۆزدە تۇتۇپ، كىتابىمدا، ئەخلاققا ئالاھىدە كەڭ ئورۇن بەردىم. ھەقىقىي دىندارلىقنىڭ ۋە تەلەپكە لايىق مۇسۇلمانلىقنىڭ پەقەت ساغلام ئېتىقاد ۋە گۈزەل ئەخلاق بىلەن بولىدىغانلىقىنى، ئەخلاقنىڭ مەرتىبىسى ئىمان بىلەن ئوخشاش دەرىجىدە ئىكەنلىكىنى، گۈزەل ئەخلاقنىڭ ئىبادەت ئىكەنلىكىنى، تەلەپكە لايىق قىلىنغان ئىبادەتلەرنىڭ چوقۇم ئەخلاقنى ئىسلاھ قىلالايدىغانلىقىنى، ئەكسىچە بەزى دىندارلارنىڭ ئەخلاقىدىكى ناچارلىقلار ئۇلار قىلغان ئىبادەتلەرنىڭ نەپسىنى پاكلاش ۋە روھنى يۈكسەلدۈرۈش، ئەخلاقنى ئىسلاھ قىلىشتىن ئىبارەت مېۋىسىنى بېرىلمىگەنلىكى سەۋەبتىن ئىكەنلىكىنى چۈشەندۈرۈشكە تىرىشتىم.

چۈنكى ھازىرقى زامان مۇسۇلمانلىرى ئىچىدە باش كۆتۈرگەن ئەڭ چوڭ كىرىزىس دىيانەت بىلەن ئەخلاق ئىككىسىنى بىر – بىرىگە باغلىماسلىق، ئېنىقراق قىلىپ ئېيتقاندا، بەزى كىشىلەرنىڭ شەكلى ئىبادەتلەرنى ئورۇنداپ قويۇش بىلەن كۇپايىلىنىپ، ئەخلاقى تەرىپلەرگە ئەھمىيەت بەرمەسلىكى، يەنە بەزىلەرنىڭ ئەدەب-ئەخلاق ئىشلىرىغا ئەھمىيەت بېرىپ، ئىبادەت مەسىلىلىرىگە كۆڭۈل بۆلمەسلىكىدىن ئىبارەت بولغان كىرىزىستۇر.

بۇ ئەسەرنى ھازىرلاش ئۇزۇن مۇددەتلىك قىيىن ۋە جاپالىق ئەمگەك بولدى. بۇ ئەسەرنىڭ ئومۇمەن مەنپەئەتلىك، چۈشەنچىلىك ۋە تولۇق بىر ئەسەر بولۇپ چىقىشى ئۈچۈن نىقتىدارىمنىڭ يېتىشىچە تىرىشتىم، ئەڭ ئىلغار ۋە ئومۇمىي مۇسۇلمانلار ئارىسىدا ئىختىلاپسىز پىكىرلەر بىلەن بېيىتتىم. دوستلىرىمنىڭ، كەسپداشلىرىمنىڭ پىكىرلىرىنى ئالدىم

ۋە ئاخىرقى نۇسخىنى ئۇلار كۆرۈپ چىققاندىن كېيىن مۇقىملاشتۇردۇم. بۇ ئەسەرنى كۆزدىن كەچۈرۈپ چىقىش ئىشنى سەئۇدى ئەرەبىستاننىڭ ھەر قايسى ئالىي بىلىم يۇرتلىرىدا، پاكىستان ئىسلام ئۇنىۋېرسىتېتلىرىدا، شۇنداقلا مىسىر ئەزھەر ئالىي بىلىم يۇرتىدا ئىلىم تەھسىل قىلىپ، يۇقىرىسى دوكتورلۇقتىن باشلاپ تۆۋىنى باكلاۋۇرلۇق ئۇنۋانلىرىنى ئالغان ياش ئالىملار ئۈستىگە ئالغان ئىدى.

دېمەكچىكى، بۇ ئەسەرنىڭ مۇسۇلمانلار ئارىسىدا بىرلىككە كېلىنگەن ئىسلام پىرىنسىپىغا، قۇرئان كەرىم ۋە ھەدىسلەرنىڭ روھىغا تامامەن ئۇيغۇن ئىكەنلىكىگە قانائىتىم تولۇقتۇر. ئوقۇرمەنلەرنى بۇ جەھەتتە خاتىرجەم قىلىشنى خالايمەن. بۇ مۇناسىۋەت بىلەن مەزكۇر ياش ئالىملارغا، شۇنداقلا بۇ ئەسەرنى بېزىشىمدا ماڭا قىممەتلىك پىكىرلىرىنى بەرگەن دوستۇم ۋە ساۋاقدىشىم – ئەزھەرىي دوكتور ئابدۇلئەزىز رەھمەتۇللاغا رەھمەت ئېيتىمەن.

بۇ ئەسەرنىڭ ھەر بىر ئۇيغۇرنىڭ ئۆيىدە بىر نۇسخىدىن بولۇشىنى ئۈمىد قىلىمەن. جانابى ئاللاھتىن بۇ ئاددى ئەمگىكىمنى قوبۇل قىلىشىنى سورايمەن. بۇ ئەسەرنى تۈرلۈك خاتالىق ۋە سەۋەنلىكلەردىن خالىي دېگىلى بولمايدۇ. كىتابخانلارنىڭ، خۇسۇسەن ئانا ۋەتىنىمىزنىڭ ئىچى ۋە سىرتىدىكى ئالىم-ئۆلىمالارلىرىمىزنىڭ تۈزىتىش بېرىشىنى ۋە تەنقىدىي پىكىرلىرىنى ئايماسلىقىنى سورايمەن.

مۇھەممەد يۈسۈپ مۇھەممەد ئۆرسۇن

ھىجرىيە 1434-يىلى 2- ئاينىڭ 27-كۈنى

مىلادىيە 2013- يىلى 1-ئاينىڭ 9-كۈنى





مۇندەرىجە

۵..... ئاپتور ھەققىدە.....

12..... مۇندەرىجە.....

14..... دىن ھەققىدە قىسقىچە چۈشەنچە.....

14..... ئىنسان ۋە دىن.....

15..... دىنىي ئاڭ ئىنسانلار بىلەن بىرگە يارىتىلغان.....

15..... ئاللاھنىڭ دىنى ئەزەلدىن بىر دۇر.....

16..... دۇنيادا ھەق دىن بىر دۇر.....

16..... ئاللاھنىڭ دىنى پۈتۈن ئىنسانىيەتكە كەلگەن ئورتاق دىن.....

17..... دىن ئىجتىمائىي زۆرۈرىيەتتۇر.....

17..... ئىنسانلار ئىچكى دۇنياسىدىن باشقۇرۇلىدۇ.....

17..... ئىلىم – پەن دىننىڭ رولىنى ئوينىيالمىدۇ.....

18..... ئىسلام دىنى.....

20..... ئېتىقادقا مۇناسىۋەتلىك مەسىلىلەر.....

20..... دىن ۋە دىنلارنىڭ تۈرلىرى.....

21..... ئىسلام دىنى ۋە ئۇنىڭ غايىسى.....

22..... ئىماننىڭ ئاساسىي پىرىنسىپى.....

22..... ئىبادەت ۋە ئۇنىڭ تۈرلىرى.....

23..... ئەخلاق، ئۇنىڭ تۈرلىرى ۋە ئەھمىيىتى.....

23..... كەلىمە تەيىبە ۋە ئۇنىڭ مەنىسى.....

24..... ئىنساننىڭ ۋەزىپىسى.....

25..... ئادەمنى ئىماندىن چىقىرىدىغان ئامىللار.....

27..... ئاللاھقا ئىمان كەلتۈرۈش.....

27..... ئاللاھقا ئىمان كەلتۈرۈش ئۆز ئىچىگە ئالدىدىغان ھەقىقەتلەر.....

28..... ئاللاھ تائالانى تونۇشنىڭ ۋاسىتىلىرى.....

29..... ئەقىلنىڭ ۋەزىپىسى ۋە ئۇنىڭ ئىسلام دىنىدىكى ئورنى.....

31..... ئاللاھنىڭ سۈپەتلىرى ئاللاھنى تونۇشنىڭ ۋاسىتىسىدۇر.....

33..... ئاللاھنى قۇرئان ۋە ھەدىسلەردە كەلگەن ئىسىم - سۈپەتلىرىدىن تونۇش.....

36..... ئاللاھ تائالانىڭ ئىسىم-سۈپەتلىرى.....

50..... ئاللاھ تائالانىڭ ئىسىملىرى بىلەن سۈپەتلىرى ئوتتۇرىسىدىكى پەرق.....

51..... ئاللاھ تائالانىڭ سۈپەتلىرى ئوتتۇرىسىدىكى پەرق.....

52..... ئاللاھنىڭ زاتىي سۈپەتلىرى.....

54..... ئاللاھ تائالانى كۆز بىلەن كۆرگىلى بولمايدۇ.....

- 55 ..... روھىي ئالەملەر
- 56 ..... پەرىشتىلەرگە ئىمان كەلتۈرۈش
- 56 ..... پەرىشتىلەرگە ئىمان كەلتۈرۈش ئۆز ئىچىگە ئالدىغان ھەقىقەتلەر
- 57 ..... پەرىشتىلەرنىڭ خاراكتېرى ۋە ۋەزىپىلىرى
- 58 ..... جىنلار ۋە شەيتانلارنىڭ ھەقىقىتى
- 58 ..... جىنلار ۋە ئۇلارنىڭ خاراكتېرى
- 59 ..... شەيتانلار ۋە ئۇلارنىڭ خاراكتېرى
- 61 ..... ئاللاھنىڭ كىتابلىرىغا ئىمان كەلتۈرۈش
- 61 ..... ئاللاھ چۈشۈرگەن كىتابلار
- 62 ..... ئاللاھنىڭ كىتابلىرىغا ئىمان كەلتۈرۈش ئۆز ئىچىگە ئالدىغان ھەقىقەتلەر
- 64 ..... قۇرئان كەرىم
- 67 ..... پەيغەمبەرلەرگە ئىمان كەلتۈرۈش
- 67 ..... پەيغەمبەرلەرنىڭ سانى
- 68 ..... پەيغەمبەرلەرنىڭ دەلىللىرى
- 69 ..... پەيغەمبەرلەرگە ئىمان كەلتۈرۈش ئۆز ئىچىگە ئالدىغان ھەقىقەتلەر
- 71 ..... مۇھەممەد ئەلەيھىسسالام
- 73 ..... قازا ۋە قەدەرگە ئىمان كەلتۈرۈش
- 73 ..... قازا ۋە قەدەرنىڭ مەنىسى
- 75 ..... قازا ۋە قەدەرگە ئىمان كەلتۈرۈش ئۆز ئىچىگە ئالدىغان ھەقىقەتلەر
- 76 ..... قازا ۋە قەدەرگە ئىمان كەلتۈرۈش بىلەن سەۋەبىنىڭ مۇناسىۋىتى
- 77 ..... قازا ۋە قەدەرگە ئىمان كەلتۈرۈشنىڭ پايدىسى
- 77 ..... ھىدايەت ۋە زالالەت
- 79 ..... تەۋەككۈل ۋە ئۇنىڭ شەرتى
- 80 ..... قازا ۋە قەدەرگە مۇناسىۋەتلىك سوئاللارغا جاۋابلار
- 81 ..... ئىنساننىڭ ئىختىيارىدا بولمايدىغان ئىشلار
- 83 ..... قىيامەت كۈنىگە ئىمان كەلتۈرۈش
- 83 ..... قىيامەت كۈنىگە ئىمان كەلتۈرۈش ئۆز ئىچىگە ئالدىغان ئىككى ھەقىقەت
- 84 ..... قايتا تىرىلىشكە ئىنكار قىلغۇچىلارغا رەددىيە
- 87 ..... قىيامەت ۋە ئۇنىڭ ئالامەتلىرى
- 88 ..... قەبرىدىكى تىرىلىش ۋە ئۇنىڭ دەلىللىرى
- 88 ..... بەرزەخ ئالەمى
- 88 ..... قەبرىنىڭ نېمىتى ۋە ئازابى
- 90 ..... قىيامەت كۈنىدە بولىدىغان ئىشلار
- 94 ..... جەننەت بىلەن دوزاخ ۋە ئۇلارنىڭ مەڭگۈلۈكلىكى
- 97 ..... ئىبادەت ھەققىدە قىسقىچە چۈشەنچە
- 98 ..... ئىبادەت روھىنىڭ غىزاسىدۇر
- 99 ..... ئىبادەت ۋە ئۇنىڭ قوبۇل بولۇش شەرتلىرى

99.....ئىسلام دىنىنىڭ ئاساسلىق ئىبادەتلىرى.

100.....ئىبادەتنىڭ قوبۇل بولۇش پىرىنسىپى.

100.....ئىبادەتنىڭ قوبۇل بولۇشى ئۈچۈن زۆرۈر بولغان ئامىللار.

101.....ئىبادەت ئۆز ئىچىگە ئالدىغان ئىشلار.

102.....ئىبادەتلەرنىڭ تۈرلىنىشى.

102.....ئىبادەت قىلىش يوللىرى.

104.....بالىلارنىڭ بالاغەتكە يېتىشى ۋە ئۇنىڭ ئالامەتلىرى.

106.....شەرىئەت ئىستىلاھلىرى ۋە ئۇلارنىڭ مەنىسى.

106.....پەرز.

107.....ۋاجىب.

107.....سۈننەت.

108.....ھارام.

109.....مەكرۇھ تەھرىمى.

109.....مەكرۇھ تەنزيھى.

109.....مۇباھ.

109.....مۇباھ ئىشلارنىڭ ئىبادەت قاتارىغا ئۆتۈشى.

110.....شەرىئەت ئىستىلاھلىرىنىڭ ئىبادەت بىلەن بولغان مۇناسىۋىتى.

112.....پاكىزلىق ۋە ئۇنىڭغا مۇناسىۋەتلىك مەسىلىلەر.

113.....پاكلىنىشقا بولىدىغان سۇلارنىڭ تۈرلىرى.

114.....شۈبھىلىك سۇلار ھەققىدىكى مەسىلىلەر.

114.....ئىستىنجا ۋە ئىستىبرا ھەققىدىكى مەسىلىلەر.

116.....ھاجەتخانىغا كىرىش ۋە چىقىش ئەدەبلىرى.

117.....نجاسەتنىڭ تۈرلىرى ۋە پاكلىنىش ئۇسۇلى.

118.....ئىسپىرما ۋە ئۇنىڭغا مۇناسىۋەتلىك مەسىلىلەر.

120.....ئىسپىرما يۇقۇپ قالغان كىيىم بىلەن ناماز ئوقۇش مەسىلىسى.

120.....ھايۋانلارنىڭ سېپىرمىسى.

121.....تاھارەت ۋە ئۇنىڭغا مۇناسىۋەتلىك مەسىلىلەر.

121.....تاھارەتنىڭ پەرزلىرى ۋە سۈننەتلىرى.

122.....تاھارەت ئېلىشنىڭ قائىدە-تەرتىبى.

123.....مىسۋاك ۋە ئۇنىڭ ئەھمىيىتى.

123.....تاھارەتنى بۇزىدىغان ئامىللار.

124.....تاھارەتنى بۇزمايدىغان ئىشلار.

125.....ئاياق ياكى بايپاققا مەسھى قىلىش مەسىلىسى.

127.....مەسھى قىلىش ئۇسۇلى.

127.....مەسھىنىڭ مۇددىتى.

127.....مەسھىنى بۇزىدىغان ئامىللار.

127.....مەسھىگە مۇناسىۋەتلىك ئىشلار.

- 129..... ئاياللارغا خاس ھالەتلەر ۋە ئۇلارنىڭ ئەھكاملرى.
- 129..... ئاياللارنىڭ ئايلىق ھالىتى.
- 129..... ئاياللارنىڭ تۇغۇتلۇق ھالىتى.
- 130..... ئاياللارنىڭ ئۆزۈرلۈك ھالىتى.
- 130..... تاھارەتسىز ۋە جۈنۈپ كىشى ئۈچۈن مەنىنى قىلىنغان ئىشلار.
- 132..... غۇسلى ۋە ئۇنىڭغا مۇناسىۋەتلىك مەسىلىلەر.
- 132..... غۇسلى قىلىشنى كېرەك قىلىدىغان ئىشلار.
- 132..... غۇسلىنىڭ تۈرلىرى.
- 133..... غۇسلىنىڭ پەرز ۋە سۈننەتلىرى.
- 134..... غۇسلى قىلىشنىڭ قائىدە - تەرتىبى.
- 135..... تەيەممۇم ۋە ئۇنىڭغا مۇناسىۋەتلىك مەسىلىلەر.
- 135..... تەيەممۇمنى كېرەك قىلىدىغان سەۋەبلەر.
- 135..... تەيەممۇمنىڭ پەرزلىرى ۋە سۈننەتلىرى.
- 136..... تەيەممۇم قىلىشنىڭ قائىدە-تەرتىبى.
- 137..... تەيەممۇمنى بۇزىدىغان ئامىللار.
- 138..... ناماز ۋە ئۇنىڭ ئەھكاملرى.
- 138..... نامازنىڭ ئەھمىيىتى ۋە ئىسلامدىكى ئورنى.
- 139..... نامازنىڭ تەلەپكە لايىق ئوقۇلىشىغا مۇناسىۋەتلىك مەسىلىلەر.
- 139..... ئەقىلنىڭ ئەمەللىرى.
- 139..... قەلبنىڭ ئەمەللىرى.
- 140..... ھېسىسى ئەزالارنىڭ ئەمەللىرى.
- 140..... تاشقى ئەزالارنىڭ ئەمەللىرى.
- 141..... «خۇشۇئى» نامازنىڭ جېنىدۇر.
- 141..... «خۇشۇئى» نىڭ ھۆكۈمى.
- 142..... «خۇشۇئى»نى ھاسىل قىلىشنىڭ چارىلىرى.
- 144..... «خۇشۇئى»غا زىيان يەتكۈزىدىغان ئىشلار.
- 147..... ئىسلام دىنىدىكى نامازلارنىڭ تۈرلىرى.
- 148..... بەش ۋاخ نامازنىڭ ھۆكۈمى ۋە ئۇنى تەرك ئېتىشنىڭ گۇناھى.
- 150..... نامازنىڭ شەرتلىرى.
- 150..... بەش ۋاخ نامازنىڭ ۋاقتلىرى.
- 151..... ناماز ئوقۇش مەنىنى قىلىنغان ۋاقتلار.
- 153..... ئەزان ۋە ئۇنىڭ ئەھكاملرى.
- 154..... ئەزان ئوقۇشنىڭ شەرتلىرى.
- 155..... تەكبىر ۋە ئۇنىڭ ئەھكاملرى.
- 157..... ئەۋرەت ۋە ئۇنىڭ چەك-چېگرىسى.
- 157..... ئەرنىڭ ئەۋرەت جايلىرىنىڭ چەك-چېگرىسى.
- 157..... ئايالنىڭ ئەۋرەت جايلىرىنىڭ چەك-چېگرىسى.

- 157 ئايالنىڭ يات ئەرلەر ۋە مۇسۇلمان ئەمەس ئاياللار ئالدىدا ئەۋرەت سانلىدىغان جايلىرى
- 158 ئايالنىڭ مەھرەملىرى ئالدىدا ئەۋرەت سانالغان جايلىرى.....
- 159 ئايالنىڭ دىنداش ئايال جىنسىلىرى ئالدىدا ئەۋرەت سانالغان جايلىرى.....
- 160 قىبلە ۋە نىيەت توغرۇلۇق مەسىلىلەر.....
- 160 قىبلىگە يۈز كەلتۈرۈشنىڭ ئەدەپلىرى.....
- 161 نىيەت توغرۇلۇق مەسىلىلەر.....
- 161 بەش ۋاخ نامازنىڭ رەكئەتلىرى.....
- 163 نامازنىڭ پەرز ، ۋاجىب ۋە سۈننەتلىرى.....
- 163 نامازنىڭ پەرزلىرى.....
- 164 نامازنىڭ ۋاجىبلىرى.....
- 165 نامازنىڭ سۈننەتلىرى.....
- 167 ناماز ئوقۇشنىڭ قائىدە – تەرتىبلىرى.....
- 167 بامدات نامىزىنىڭ ئوقۇلىشى.....
- 171 پىشىن نامىزىنىڭ ئوقۇلىشى.....
- 172 ئەسىر نامىزىنىڭ ئوقۇلىشى.....
- 172 شام نامىزىنىڭ ئوقۇلىشى.....
- 172 خۇپتەن نامىزىنىڭ ئوقۇلىشى.....
- 173 ۋىتىر نامىزى ۋە ئۇنىڭ ئوقۇلىشى.....
- 174 نامازدىن كېيىن ئوقۇلىدىغان دۇئالار.....
- 177 نامازدىكى مەكرۇھلار ۋە نامازنى بۇزىدىغان ئامىللار.....
- 181 نامازغا مۇناسىۋەتلىك مەسىلىلەر.....
- 181 نامازنى توختىتىش ياكى كېچىكتۈرۈشنى ۋاجىب ياكى جائىز قىلىدىغان ئىشلار.....
- 182 نامازدا ئىككىلىنىپ قېلىش.....
- 183 سەجدە سەھۋى ۋە ئۇنىڭ ئەھكاملىرى.....
- 183 سەجدە سەھۋى قىلىشنى ۋاجىب قىلىدىغان ئەھۋاللار.....
- 183 سەجدە سەھۋىنىڭ ۋاقتى ۋە كەيپىيىتى.....
- 184 سەجدە سەھۋىگە مۇناسىۋەتلىك مەسىلىلەر.....
- 184 سۈتر ۋە ئۇنىڭغا مۇناسىۋەتلىك مەسىلىلەر.....
- 186 تىلاۋەت سەجدىسى ۋە ئۇنىڭ ئەھكاملىرى.....
- 186 تىلاۋەت سەجدىسىنى ۋاجىب قىلىدىغان سەۋەبلەر.....
- 186 تىلاۋەت سەجدىسىنىڭ ۋاقتى ۋە كەيپىيىتى.....
- 186 تىلاۋەت سەجدىسىگە مۇناسىۋەتلىك مەسىلىلەر.....
- 188 قازا نامازلارغا ئائىت مەسىلىلەر.....
- 188 قازا نامازلارنى ئوقۇش تەرتىبى.....
- 189 قازاسى ئوقۇلىدىغان نامازلار.....
- 190 نامازنىڭ كاپارىتى يوق.....
- 191 نامازلارنى جەمئى قىلىپ ئوقۇش مەسىلىسى.....

- 193..... قاتناش قۇراللىرى ئۈستىدە ناماز ئوقۇش مەسىلىسى
- 194..... نامازنىڭ تۈرلىرى
- 195..... جامائەت نامىزى
- 195..... مەسجىدكە بېرىشنىڭ ئەدەبلىرى
- 196..... ئىماملىق ۋە ئۇنىڭ شەرتلىرى
- 197..... ئىمامغا ئەگىشىشنىڭ شەرتلىرى
- 199..... جامائەت سېپى ۋە جامائەتكە ئولگۈرۈش مەسىلىسى
- 201..... جامائەت بىلەن ئىمامنىڭ ئىشلىرى
- 203..... جۈمە نامىزى
- 203..... جۈمە نامىزى ۋە ئۇنى ئادا قىلىش قائىدىلىرى
- 203..... جۈمە نامىزىنىڭ دۇرۇس بولۇشىنىڭ شەرتلىرى
- 204..... خۇتبە ۋە ئۇنىڭغا مۇناسىۋەتلىك مەسىلىلەر
- 205..... جۈمە كۈنىگە مەخسۇس ھۆكۈملەر
- 205..... جۈمە كۈنىدىكى سۈننەت ئەمەللەر
- 205..... جۈمە نامىزىنى تەرك ئېتىشىنىڭ گۇناھى
- 207..... يولۇچىلار نامىزى
- 207..... يولۇچىلارغا ئائىت ھۆكۈملەر
- 209..... مۇقىمنىڭ يولۇچىلىق، يولۇچىنىڭ مۇقىملىق ھۆكۈمىگە كىرىشى
- 209..... مۇقىمنىڭ يولۇچىلىق ھۆكۈمىگە كىرىشىنىڭ شەرتلىرى
- 209..... يولۇچىنىڭ مۇقىملىق ھۆكۈمىگە كىرىشىنىڭ شەرتلىرى
- 211..... ئىككى ھېيت نامازلىرى
- 211..... ھېيت نامازلىرىنىڭ ۋاقتى
- 211..... ھېيت نامازلىرىنىڭ ئوقۇلۇش كەيپىيىتى
- 212..... تەشۋىق تەكبىرلىرى
- 212..... ھېيت نامازلىرىغا بېرىشتىكى سۈننەت ئەمەللەر
- 214..... تەراۋىھ نامىزى
- 214..... تەراۋىھ نامىزىغا مۇناسىۋەتلىك مەسىلىلەر
- 216..... كېسەل كىشىنىڭ ناماز ئوقۇش كەيپىيىتى
- 217..... ئىما - ئىشارەت بىلەن ناماز ئوقۇش
- 218..... ئىستىسقا، كۇسۇف، خۇسۇف ۋە قورقۇنچ نامازلىرى
- 218..... ئىستىسقا نامىزى ۋە ئۇنىڭ ئوقۇلىشى
- 218..... كۇسۇف نامىزى ۋە ئۇنىڭ ئوقۇلىشى
- 218..... قورقۇنچ نامىزى ۋە ئۇنىڭ ئوقۇلىشى
- 220..... مۇستەھەب نامازلار
- 220..... تەھىيەتۈل مەسجىد نامىزى
- 220..... چاشگاھ نامىزى
- 220..... تەھەججۇد (كېچە) نامىزى

221	تاۋاپ نامىزى.....
222	نەپلە نامازلار.....
222	تەۋبە نامىزى.....
222	ئىستىخارە نامىزى.....
224	ھاجەت نامىزى.....
225	جىنازا نامىزى(ياكى مېيىت نامىزى).....
225	نامىزى ئوقۇلمايدىغانلار.....
225	جىنازا نامىزى ئوقۇشنىڭ شەرتلىرى.....
225	جىنازا نامىزىنىڭ پەرز ۋە ۋاجىبلىرى.....
226	جىنازا نامىزىنىڭ سۈننەتلىرى ۋە ئوقۇش كەيپىيىتى.....
226	جىنازا نامىزىدا ئوقۇلىدىغان دۇئالار.....
227	سەكراتقا چۈشكەن ئادەم ئۈچۈن قىلىدىغان ئىشلار.....
228	مېيىتنى دەپنە قىلىشتىن ئاۋۋال قىلىدىغان ئىشلار.....
228	كېيىن ۋە ئۇنىڭ ئۆلچىمى.....
230	مېيىتنى كېيەنلەش ئۇسۇلى.....
230	مېيىتنى دەپنە قىلىش ۋە ئۇنىڭ قائىدىسى.....
231	قەبرە ۋە ئۇنىڭغا مۇناسىۋەتلىك مەسىلىلەر.....
232	شېھىد ۋە ئۇنى يەرلەش ئۇسۇلى.....
234	زاكات ۋە ئۇنىڭ ئەھكاملىرى.....
234	زاكاتنىڭ مەنىسى.....
234	زاكاتنىڭ ئىسلام دىنىدىكى ئورنى.....
234	زاكات بېرىشنىڭ پەزىلىتى.....
235	زاكاتنىڭ پەرز قىلىنىشىنىڭ سەۋەبلىرى.....
236	ئىسلام نەزىرىدە پۇل- مالنىڭ ماھىيىتى.....
236	ئىسلام نەزىرىدە پۇل- مالنىڭ ۋەزىپىسى.....
237	ئىسلام نەزىرىدە ئىشلەشنىڭ قىممىتى.....
237	زاكات بەر مەسلىكىنىڭ گۇناھى.....
238	بېخىللىققا ئادەتلەنگەن خەلق نىجات تاپالمايدۇ.....
238	مىللەتلەر ئۆزئارا ياردەمسۆيەرلىك بىلەن گۈللەپ ياشايدۇ.....
239	زاكات پەرز بولىدىغان كىشىلەر ۋە زاكات ئۆلچىمى.....
240	زاكات كېلىدىغان ماللار.....
240	نەق پۇلنىڭ زاكىتى.....
240	تىجارەت ماللىرىنىڭ زاكىتى.....
240	چارۋا ماللىرىنىڭ زاكىتى.....
241	ئاشلىق ۋە زىرائەتلەرنىڭ زاكىتى.....
241	يەر ئاستى بايلىقلىرىنىڭ زاكىتى.....
242	شىركەت ھەسسدارلىقىنىڭ زاكىتى.....

- 242.....زاكات كەلمەيدىغا نەرسىلەر
- 242.....زاكات بېرىشنىڭ ۋاقتى
- 243.....زاكات بېرىلىدىغانلار
- 243.....زاكات بېرىلمەيدىغانلار
- 245.....زاكاتقا مۇناسىۋەتلىك سوئاللارغا جاۋابلار
- 248.....روزا ۋە ئۇنىڭ ئەھكاملرى
- 248.....روزا تۇتۇشى پەرز بولغانلار
- 248.....روزىنى بۇزىدىغان ئامىللار
- 248.....روزىنىڭ كاپارىتى
- 249.....روزىنىڭ قازاسى
- 249.....روزىنىڭ تۈرلىرى
- 251.....رامىزان ئېيىنىڭ ئۇلۇغلىقى
- 251.....رامىزان ئېيىدىكى ئەڭ پەزىلەتلىك ۋاقتلار
- 251.....روزا تۇتماسلىققا رۇخسەت قىلىنغانلار
- 252.....روزىنىڭ فىدىيەسى
- 253.....فىتىر سەدىقىسى (سەدەقايى پىتىرى) ۋە ئۇنىڭ ئەھكاملرى
- 253.....فىتىر سەدىقىسى بېرىش ۋاجىب بولغانلار
- 253.....فىتىر سەدىقىسىنى بېرىش ۋاقتى
- 253.....فىتىر سەدىقىسى بېرىلىدىغانلار
- 254.....ئېتىكاپ ۋە ئۇنىڭ ئەھكاملرى
- 254.....ئېتىكاپنىڭ شەرتلىرى
- 255.....روزىغا مۇناسىۋەتلىك سوئال-جاۋابلار
- 258.....ھەج ۋە ئۆمرە
- 258.....ھەج پەرز بولىدىغان كىشىلەر
- 258.....ھەجگە بېرىشتىن بۇرۇن قىلىشقا تېگىشلىك ئىشلار
- 259.....ھەجنىڭ تۈرلىرى
- 259.....ھەجنىڭ پەرز، ۋاجىب ۋە سۈننەتلىرى
- 262.....ئىھرام ۋە ئۇنىڭ ئەھكاملرى
- 262.....ئىھرام ئىچىدە چەكلەنگەن ئىشلار
- 262.....چەكلەنگەن ئىشلارنىڭ جازاسى ۋە مىقدارى
- 264.....ئىھرام ئىچىدە رۇخسەت قىلىنغان ئىشلار
- 264.....ھەج ۋە ئۆمرىدە ئاياللارغا خاس ئەھكاملار
- 266.....ھەج پائالىيىتىنىڭ تەرتىبى
- 269.....ئۆمرە پائالىيىتىنىڭ تەرتىبى
- 272.....قۇربانلىققا مۇناسىۋەتلىك مەسىلىلەر
- 272.....قۇربانلىقنىڭ تۈرلىرى
- 272.....قۇربانلىق قىلىنىدىغان ماللار ۋە ئۇلارنىڭ سۈپىتى



273.....قۇربانلىقنىڭ گۆشىگە مۇناسىۋەتلىك مەسىلىلەر

275.....ساۋاب ۋە گۇناھقا مۇناسىۋەتلىك سوئال-جاۋابلار

275.....ساۋابلىق ئىشلارنىڭ تۈرلىرى

275.....ساۋاب بولىدىغان ئىشلار

277.....گۇناھ ۋە گۇناھنىڭ تۈرلىرى

277.....گۇناھ سانالغان ئىشلار

280.....ئەخلاق ھەققىدە قىسقىچە چۈشەنچە

281.....ئەخلاق ھەققىدە ئومۇمىي بايان

281.....ئەخلاق ۋە ئۇنىڭ ئەھمىيىتى

285.....ئىبادەت بىلەن ئەخلاق ئايرىلماس بىر پۈتۈنلۈك

291.....شەرىئەت ئەھكاملىرىنىڭ ئەخلاق بىلەن مۇناسىۋىتى

294.....ئىنسانلار جەمئىيىتى گۈزەل ئەخلاقلارغا ھەمىشە مۇھتاج

296.....نەپىس ۋە روھ

296.....نەپىس ۋە ئۇنىڭ خۇسۇسىيەتلىرى

297.....نەپىستە بولىدىغان تۈرتكىلەر

298.....نەپىسنىڭ تەلەپلىرى

299.....روھ ۋە ئۇنىڭ خۇسۇسىيەتلىرى

301.....نەپىسنى پاكلاشنىڭ چارىلىرى

301.....ئىچى گۈزەل بولمىغانلارنىڭ تاشقى گۈزەللىكى پايدىسىز

301.....ئاللاھ تائالا قەلبىگە قارايدۇ

304.....كىشىلەرنى گۈزەل ئەخلاققا تەشەببۇس قىلىشنىڭ سىرى

305.....بىراۋنىڭ ئەخلاقىنى ئۆلچەيدىغان مىزان ئۇنىڭ ئائىلىسىدۇر

309.....ئەخلاقىنى ئۆلچەيدىغان ئومۇمىي پىرىنسىپلار

309.....بىرىنچى پىرىنسىپ

309.....ئىككىنچى پىرىنسىپ

309.....ئۈچىنچى پىرىنسىپ

311.....خۇلق بىلەن ئەدەبىنىڭ پەرقى

313.....تاشقى قىياپەت ئىچكى گۈزەللىكنى ئىپادىلەپ بېرەلمەيدۇ

314.....ھېكمەت، گۈزەل ئەخلاق ۋە ئەقىل

316.....ئەخلاقنىڭ پۈتۈن ھايات ساھەلىرىگە ئومۇمىيلىقى

317.....ئەخلاقنىڭ شەخسىي ۋە ئىجتىمائىي تەرەپلىرى

319.....ئەخلاقنىڭ مۇناسىۋىتى ئېتىبارى بىلەن تۈرلىنىشى

321.....ھۆررىيەت ۋە ئۇنىڭ چەك-چېگرىسى

323.....ئىنساننىڭ قۇدرىتى چەكلىك

324.....ھەق-ھوقۇقلار

324.....شەخسىي ھەق-ھوقۇقلار

324.....كوللېكتىپقا مۇناسىۋەتلىك ھەق-ھوقۇقلار

- 325 ..... ئاللاھ تائالانىڭ ھەقىقىتى
- 326 ..... شەيتان ۋە ئۇنىڭ ئىنسان ھاياتىدىكى تەسىرى
- 326 ..... بىرىنچى ھەقىقەت
- 327 ..... ئىككىنچى ھەقىقەت
- 328 ..... ئۈچىنچى ھەقىقەت
- 328 ..... شەيتاننىڭ ۋەسۋەسىلىرىدىن قۇتۇلۇشنىڭ دىنىي چارىسى
- 329 ..... تەۋبە-ئىستىغفارغا بۇيرۇشنىڭ سىرى
- 332 ..... تەبىئىي ئەخلاق ۋە يېتىلدۈرۈلگەن ئەخلاق
- 332 ..... تەبىئىي ئەخلاققا بىر خىل ئەمەس
- 334 ..... ئىنساندىكى ئەخلاق ئۆگىنىش قابىلىيىتى
- 335 ..... ئەخلاقنى ئۆزگەرتىشنىڭ ئۈنۈملۈك ئۇسۇلى تەربىيە
- 337 ..... گۈزەل ئەخلاقلارنى يېتىلدۈرۈشنىڭ چارىلىرى
- 343 ..... بىزنىڭ ئەخلاقى بۇرچىمىز
- 343 ..... دىنىمىزغا قارىتىلغان بۇرچىمىز
- 344 ..... ئۆزىمىزگە قارىتىلغان بۇرچىمىز
- 344 ..... ئائىلە ئەزالىرىمىزغا قارىتىلغان بۇرچىمىز
- 345 ..... ۋەتەنگە، خەلقىمىزگە ۋە ئىنسانىيەتكە قارىتىلغان بۇرچىمىز
- 345 ..... تەبىئەتكە قارىتىلغان بۇرچىمىز
- 346 ..... گۈزەل ئەخلاقلىق مۇسۇلماننىڭ سۈپىتى
- 347 ..... گۈزەل ئەخلاقلىق مۇسۇلمان قىلمايدىغان ئىشلار
- 348 ..... يېگانە ئۈلگە مۇھەممەد ئەلەيھىسسالامدۇر
- 349 ..... پەيغەمبەر ئەلەيھىسسالامنىڭ ئەخلاقىدىن ئۆرنەكلەر
- 355 ..... سۆيگۈ ۋە ئۇنىڭ قىممىتى
- 358 ..... تەبىئەت سۆيگۈسى
- 360 ..... ھەقىقەتنى سۆيۈش
- 364 ..... ئادالەت
- 368 ..... نېھسان ۋە ئۇنىڭ ئەھمىيىتى
- 368 ..... نېھساننىڭ مەنىسى
- 372 ..... قىزلارغا نېھسان قىلىش
- 376 ..... رەھىم - شەپقەت
- 389 ..... راستچىللىق
- 391 ..... راستچىللىقنىڭ تۈرلىرى
- 395 ..... ئامانەت
- 398 ..... كىشىلەرنىڭ نەزىرىدە كىچىك سانالغان چوڭ ئامانەتلەر
- 404 ..... ۋاپادارلىق
- 413 ..... شەرم - ھايا
- 418 ..... شۈكۈر ۋە ئۇنىڭ تۈرلىرى

- 419 ..... نېمەتكە شۈكۈر قىلىش ئۇنى كۆپەيتىدۇ
- 425 ..... سەۋرچانلىق ۋە ئۇنىڭ ئەھمىيىتى
- 428 ..... مەنئى بېلىق ھەقىقىي بەخت – سائادەتتۇر
- 431 ..... ئەدەبلىك سۆزلەش گۈزەل ئەخلاقتۇر
- 433 ..... مۇنازىر بلىشىشتىكى ئەدەب- ئەخلاق
- 435 ..... كەڭ قورساق بولۇش
- 437 ..... ئەپۇچانلىق گۈزەل ئەخلاقتۇر
- 439 ..... ئىناقلىق
- 440 ..... ۋاقتىنى قەدىرلەش ئۆمۈرنى قەدىرلىگەنلىكتۇر
- 442 ..... ئالىي ھىممەت ۋە ئۇنىڭ ھاياتتىكى ئەھمىيىتى
- 443 ..... ھىممەتنى كۆتىرىشنىڭ چارىلىرى
- 443 ..... ئالىي ھىممەتلىك كىشىلەرنىڭ سۈپەتلىرى
- 445 ..... ئۈمىد ۋە ئۇنىڭ ھاياتتىكى رولى
- 447 ..... پاكىزلىق
- 448 ..... ئۇيغۇرلاردا تازىلىق ۋە پاكىزلىق ئەنئەنىسى
- 450 ..... مۇسۇلمانلارنىڭ مۇھىت ئاسراش مەدەنىيىتى
- 450 ..... ئۇيغۇرلاردىكى مۇھىت ئاسراش مەدەنىيىتى
- 452 ..... ئىخلاس گۈزەل ئەخلاقنىڭ تاجىسىدۇر
- 454 ..... كەمتەرلىك
- 455 ..... پەيغەمبەر ئەلەيھىسسالامنىڭ كەمتەرلىكىدىن ئۆرنەكلەر
- 457 ..... پىداكارلىق
- 459 ..... مەردلىك ۋە بېخىللىق
- 463 ..... ئىسلامىي سالاملىشىش ئەنئەنىسى
- 465 ..... كېسەللەرنى يوقلاشتىكى ئەدەب – ئەخلاق قائىدىلىرى
- 467 ..... سورۇن ۋە سورۇنداشلاردا بولۇشقا تېگىشلىك ئەدەب – ئەخلاق
- 469 ..... داستىخاندىكى ئەدەب – قائىدىلەر
- 470 ..... ئۆيگە كىرىشتىكى ئەدەب – ئەخلاق قائىدىلىرى
- 472 ..... چۈشكۈرۈك ۋە ئەسنەكنىڭ ئەدەبلىرى
- 473 ..... ئائىلە ھاياتىدىكى بىر يۈرۈش ئەدەب – ئەخلاق
- 480 ..... پەيغەمبەر ئەلەيھىسسالامنىڭ ھاياتىنى ئۆگىنىشنىڭ ئەھمىيىتى
- 481 ..... پەيغەمبەر ئەلەيھىسسالامنىڭ ھاياتىنى ئۆگىنىش ئىماننىڭ تەقەززاسى
- 481 ..... پەيغەمبەر ئەلەيھىسسالامنىڭ ھاياتىنى ئۆگىنىش ئۇنىڭغا ئەگىشىشنىڭ يولىدۇر
- 482 ..... پەيغەمبەر ئەلەيھىسسالامنىڭ ھاياتىنى ئۆگىنىش ئۇنى سۆيۈشنىڭ يولى
- 483 ..... پەيغەمبەر ئەلەيھىسسالامنىڭ ھاياتىنى ئۆگىنىش دىننى مۇداپىئە قىلىشنىڭ يولى
- 484 ..... مۇسۇلمانلارنىڭ ئۆز پەيغەمبىرىنىڭ ھاياتىنى بىلمەسلىكى چوڭ يېتەرسىزلىك
- 486 ..... ئىسلامدىن بۇرۇنقى ۋەزىيەت
- 486 ..... ئىسلامدىن بۇرۇنقى ئەرەبلەرنىڭ دىننى ئېتىقادى

- 488..... مۇھەممەد ئەلەيھىسسالامنىڭ دۇنياغا كېلىشى ۋە بالىلىق دەۋرى.
- 491..... مۇھەممەد ئەلەيھىسسالامنىڭ پەيغەمبەرلىكى ۋە مەككە دەۋرى.
- 492..... ئىسلام دەۋرىنىڭ باشلىنىشى.
- 492..... مۇسۇلمانلارنىڭ ھەبەشسىستانغا قانغان ھىجرىتى.
- 493..... مۇشرىكلارنىڭ مۇھاسىرىسى.
- 493..... قاينغۇلۇق يىل.
- 493..... ئىسرا - مىراج.
- 494..... ئەقەبە بەيئەتلىرى.
- 495..... پەيغەمبەر ئەلەيھىسسالامنىڭ ھىجرىتى.
- 497..... ئىسلام دەۋرىنىڭ مەدىنە دەۋرى.
- 497..... مەسجىدى نەبەۋى.
- 498..... تۇنجى ئىسلام دۆلىتى ۋە گرەژدانلارنىڭ ھەق-ھوقۇقلىرى.
- 498..... مەدىنە دەۋرىنىڭ ئالاھىدىلىكلىرى.
- 500..... پەيغەمبەر ئەلەيھىسسالامنىڭ غازاتلىرى.
- 500..... ئىسلام دىنىنىڭ تىنچلىق ۋە ئۇرۇش ماۋزۇسىدىكى پىرىنسىپى.
- 501..... ئىسلام تارىخىدىكى چوڭ كۆلەملىك تۇنجى ئۇرۇش بەدىر ئۇرۇشى.
- 502..... ئوھۇد ئۇرۇشى.
- 502..... خەندەك ئۇرۇشى.
- 503..... ھۇدەيبىيە كېلىشىمى.
- 503..... ھۇدەيبىيە كېلىشىمىنىڭ مەزمۇنى.
- 504..... ھۇدەيبىيە كېلىشىمىنىڭ بۇزۇلىشى.
- 504..... پەيغەمبەر ئەلەيھىسسالامنىڭ كەبىنى زىيارەت قىلىشى.
- 505..... مۇنتە ئۇرۇشى.
- 505..... مەككەنىڭ ئازات قىلىنىشى.
- 506..... تەبۇك ئۇرۇشى.
- 507..... ھۇنەين ئۇرۇشى.
- 507..... ۋىدا ھەججى ۋە ۋىدا خۇتبىسى.
- 507..... ۋىدا ھەججى.
- 507..... ۋىدا خۇتبىسى ۋە ئۇنىڭ مەزمۇنى.
- 508..... ۋىدا خۇتبىسىدىن كېيىنلا چۈشكەن ئايەت.
- 509..... پەيغەمبەر ئەلەيھىسسالامنىڭ ۋاپاتى.
- 509..... خەلىپىلەر دەۋرىنىڭ باشلىنىشى.
- 512..... مۇئامىلە ھەققىدە قىسقىچە چۈشەنچە.
- 514..... دىن - مۇئامىلىدۇر.
- 516..... مۇئامىلىگە مۇناسىۋەتلىك مەسىلىلەر.
- 517..... مۇئامىلە پىرىنسىپى.
- 518..... ئائىلە ھاياتىدىكى ئىسلام پىرىنسىپلىرى.

- 519..... ئەرنىڭ ئايالىغا ئۆتەشكە تېگىشلىك بۇرچى.
- 520..... ئايالنىڭ ئېرىگە ئۆتەشكە تېگىشلىك بۇرچى.
- 522..... ئاتا-ئانا ۋە پەرزەنتلەر ھەققىدىكى ئىسلام پىرىنسىپى.
- 522..... ئاتا-ئانىلارنىڭ ئۈستىدىكى پەرزەنت ھەقلىرى.
- 526..... ئەقىقە توغرىلىق مەسىلىلەر.
- 527..... ئوغۇللارنى خەتتە قىلىش ۋە خەتتە توي ھەققىدىكى مەسىلىلەر.
- 529..... خەتتە توي قىلىش ئۇيغۇرلارنىڭ مىللىي ۋە دىنىي ئەنئەنىسىدۇر.
- 529..... ئاتا-ئانىلارنىڭ بالىلىرىغا قارىتا مۇئامىلىسى.
- 532..... بالىلارنىڭ ئاتا-ئانىسىغا ئۆتەشكە تېگىشلىك بۇرچى.
- 536..... تۇغقانلارغا مۇئامىلە قىلىش پىرىنسىپى.
- 537..... قوشنىلارغا ئۆتەشكە تېگىشلىك ھەقلىرى.
- 538..... قوشنىلارغا مۇئامىلە قىلىش پىرىنسىپى.
- 538..... خىزمەتداشلارغا مۇئامىلە قىلىش پىرىنسىپى.
- 539..... دوستلارغا مۇئامىلە قىلىش پىرىنسىپى.
- 539..... دوستلۇق تۈرلىرى.
- 542..... ئىنسانلارغا مۇئامىلە قىلىش پىرىنسىپى.
- 545..... ھايۋانلارغا مۇئامىلە قىلىش پىرىنسىپى.
- 547..... ئېلىم - سېتىم مۇئامىلىلىرى.
- 548..... ئېلىم - سېتىم ئىشلىرىدىكى ئىسلام پىرىنسىپى.
- 549..... ئېلىپ- سېتىش چەكلەنگەن نەرسىلەر.
- 549..... جازانە ۋە ئۇنىڭ چەكلىنىش سەۋەبى.
- 550..... سودا-سېتىق ئىشلىرىدا ئىسلام پىرىنسىپى.
- 556..... ئادەم ياللاپ ئىشلىتىشنىڭ شەرتى.
- 557..... نېسى مۇئامىلىدە ئىسلام پىرىنسىپى.
- 558..... مۇزارەبەت ۋە ئۇنىڭغا مۇناسىۋەتلىك مەسىلىلەر.
- 558..... مۇزارەبەت كېلىشىمىگە يول قويۇشنىڭ سەۋەبى.
- 559..... مۇزارەبەت مۇئامىلىسىدە شېرىكلەرنى تاللاش پىرىنسىپى.
- 559..... مۇزارەبەت مۇئامىلىسىدە چىققان زىياننىڭ بىر تەرەپ قىلىنىشى.
- 560..... مۇزارەبەتتە پايدا نىسبىتىنىڭ بەلگىلىنىشى.
- 561..... مۇزارەبەت شېرىكچىلىكىنىڭ شەرتلىرى.
- 562..... پۇل ئىگىسىنىڭ بەزى شەرتلەرنى بەلگىلەش ھەققى.
- 562..... پۇل ئىگىسى قويايلىدىغان شەرتلەر.
- 562..... مۇزارەبەت كېلىشىمىنىڭ بۇزۇلىشى.
- 563..... مۇددەتكە بۆلۈپ سېتىش مەسىلىسى.
- 565..... سۇغۇرتا ۋە ئۇنىڭغا مۇناسىۋەتلىك مەسىلىلەر.
- 565..... تىجارىي سۇغۇرتىلارنىڭ ھارام بولۇشىنىڭ سەۋەبلىرى.
- 566..... سالامەتلىك سۇغۇرتىسى.

- 567 ..... سۇغۇرتىغا قاتنىشىشنى دۇرۇس قىلىدىغان سەۋەبلەر
- 567 ..... ھەمكارلىق سۇغۇرتا ۋە ئۇنىڭ شەرتلىرى
- 568 ..... ئىسلامىي سۇغۇرتا بىلەن تىجارىي سۇغۇرتىلارنىڭ پەرقى
- 570 ..... ئىنسانلار دۇچ كېلىۋاتقان بەزى مۇشكىللىرىگە جاۋاب
- 574 ..... جىھاد ۋە ئۇنىڭ ئەھكاملىرى
- 575 ..... جىھادنىڭ پەرز ئەينىغا ئۆزگىرىشى
- 575 ..... جىھادنىڭ بۇيرۇلۇش سەۋەبى
- 575 ..... ئىسلامىي جىھادنىڭ پىرىنسىپلىرى
- 577 ..... «جىھاد» سۆزىنىڭ قۇرئان كەرىمدىكى مەنىسى
- 578 ..... يولسىز ئۇرۇشلار جىھاد ئەمەس
- 579 ..... غەنىمەت ۋە ئۇنىڭغا مۇناسىۋەتلىك مەسىلىلەر
- 580 ..... تۇرمۇش قۇرۇش
- 580 ..... ئائىلە قۇرۇش چوڭ نىمەت
- 580 ..... ئائىلە قۇرۇش بىر مۆجىزە
- 580 ..... ئۆيلىنىشنىڭ ھۆكۈمى
- 581 ..... تۇرمۇش قۇرغۇچىلارنىڭ بىر - بىرىنى تاللاش پىرىنسىپى
- 582 ..... مۇھەببەت ۋە ئۇنىڭ تۈرلىرى
- 584 ..... ئىش ۋە كۈنلەش
- 585 ..... ئىپتىدائىي - نومۇس ۋە ئۇنى زەئىپلەشتۈرىدىغان ئامىللار
- 587 ..... ئىسلام دىنى ۋە كۆپ خوتۇنلۇق بولۇش
- 588 ..... ئۆيلەنگۈچىلەرنىڭ بىر - بىرىنى كۆرۈشى
- 590 ..... نىكاھلىنىشقا بولمايدىغان ئاياللار
- 590 ..... مەڭگۈلۈك نىكاھلىنىشقا بولمايدىغان ئاياللار
- 590 ..... نەسەب سەۋەبى بىلەن نىكاھلىنىشقا بولمايدىغان ئاياللار
- 591 ..... ئېمىلدەشلىك سەۋەبى بىلەن نىكاھلىنىشقا بولمايدىغان ئاياللار
- 591 ..... ئېمىلدەش بولۇشنىڭ شەرتلىرى
- 591 ..... سۈتتى ئېمىش كەيپىيىتى
- 592 ..... ئېمىش مىقدارى
- 592 ..... ئېمىشنىڭ ۋاقتى
- 594 ..... قۇدا - باجلىق سەۋەبى بىلەن ئۆيلىنىشكە بولمايدىغان ئاياللار
- 595 ..... مەلۇم ۋاقىتقىچە نىكاھلىنىشقا بولمايدىغان ئاياللار
- 597 ..... نىكاھ ۋە ئۇنىڭغا مۇناسىۋەتلىك مەسىلىلەر
- 597 ..... سۆز سالدۇرۇش ۋە نىشانلىنىش
- 597 ..... نىكاھنى ئېلان قىلىش
- 599 ..... نىكاھ ۋە ئۇنىڭ شەرتلىرى
- 602 ..... نىكاھ بىلەن بەلگىلىنىدىغان ئىشلار
- 603 ..... مەھرەم ۋە نامەھرەم ئۇقۇملىرى

- 603..... ئايالنىڭ كىيىنىشى ۋە سەپەر قىلىشىدىكى بەلگىلىمىلەر
- 605..... مەھرىمى يوق ئايالنىڭ سەپەرگە چىقىش مەسىلىسى
- 605..... ئاياللارنىڭ ئەرلەر بىلەن قول ئېلىشىپ كۆرۈشۈش مەسىلىسى
- 607..... ئەر - خوتۇن مۇناسىۋىتىنىڭ بۇزۇلۇشى
- 607..... ئەر-خوتۇنلۇق مۇناسىۋىتىنىڭ بۇزۇلۇشىغا سەۋەب بولىدىغان ئامىللار
- 610..... تالاق ۋە ئۇنىڭ تۈرلىرى
- 612..... ئۈچ تالاق ۋە ئۇنى تەھلىل قىلىشنىڭ ھاراملىقى
- 612..... تالاق قىلىشنىڭ تۈرلىرى
- 612..... مەسنىڭ تالقى
- 613..... ھوشنى يوقاتقۇچىنىڭ تالقى
- 614..... زورلانغۇچىنىڭ تالقى
- 614..... قاتتىق غەزەپتىن ئەقلىنى يوقاتقۇچىنىڭ تالقى
- 615..... غائىبىنىڭ تالقى
- 615..... ئايال ئېرىدىن خېتىنى ئالماستىن ياتلىق بولمايدۇ
- 615..... ئەر ئايالنى ئۇزۇن ۋاقىت تاشلاپ كەتمەسلىكى لازىم
- 616..... شەرت بىلەن تالاق قىلىش
- 616..... مۇرتەدلىك بىلەن نىكاھنىڭ بۇزۇلۇشى
- 617..... بەدەللىك تالاق(تالاقى خۇلى)
- 618..... تالاقتىن كېيىنكى ھەق-ھوقۇقلار
- 618..... (1) ئايالنىڭ قېپقالغان مەھرىنى بېرىش
- 618..... (2) نەپىقە
- 619..... (3) بالىلارنىڭ چىقىمى
- 619..... (4) بوۋاقلارنى ئېمىتىشنىڭ ھەققى
- 619..... ئىددىتى توشمىغان ئايالنىڭ ئەرنىڭ ئۆيىدە تۇرۇش ھەققى بار
- 621..... ئىددەت ۋە ئۇنىڭ ئەھكاملرى
- 623..... ئائىلە ھاياتى ھەققىدە سوئال - جاۋاب
- 628..... ۋەسىيەت ۋە ئۇنىڭغا مۇناسىۋەتلىك مەسىلىلەر
- 628..... ۋەسىيەت قىلغۇچىدا بولۇشقا تېگىشلىك شەرتلەر
- 629..... ۋەسىيەت قىلىشنىڭ ساۋابى ۋە پايدىسى
- 631..... مىراس ۋە ئۇنىڭغا مۇناسىۋەتلىك مەسىلىلەر
- 631..... تەرىكىگە مۇناسىۋەتلىك ھەق - ھوقۇقلار
- 631..... مىراس ئېلىشنىڭ سەۋەبلىرى
- 632..... مىراس ئېلىشتىن مەنئى قىلىنىدىغانلار
- 632..... مىراس ئېلىشنىڭ شەرتلىرى
- 633..... قۇرئان كەرىمدىكى مىراس ئايەتلىرى
- 634..... بىر ئەرگە ئىككى ئايالنىڭ ھەسسسىنى بېرىشنىڭ ھېكمىتى
- 637..... قۇرئان كەرىمدە مىراس ئېلىشى بەلگىلەنگەنلەر

- 637.....مىراسنىڭ بېرىمىنى ئالدىغانلار
- 637.....مىراسنىڭ تۆتتىن بىرىنى ئالدىغانلار
- 638.....مىراسنىڭ سەككىزدىن بىرىنى ئالدىغان كىشى
- 638.....مىراسنىڭ ئۈچتىن ئىككىسىنى ئالدىغانلار
- 639.....مىراسنىڭ ئۈچتىن بىرىنى ئالدىغانلار
- 639.....مىراسنىڭ ئالتىدىن بىرىنى ئالدىغانلار
- 642.....ۋەقە ۋە ئۇنىڭغا مۇناسىۋەتلىك مەسىلىلەر
- 642.....ۋەقە قىلىشنىڭ شەرتى
- 642.....ۋەقەنىڭ تۈرلىرى
- 643.....ۋەقە قىلىشنىڭ پايدىسى ۋە پەزىلىتى
- 645.....سەئۇدى ئەرەبىستاندىكى ئۇيغۇر ۋەقەلىرى
- 645.....مەدىنە مۇنەۋۋەرە شەھىرىدىكى خوتەن ۋەقەسى
- 646.....مەككە مۇكەررەمە شەھىرىدىكى ياقۇب بەدەۋلەت ۋەقەسى
- 646.....جىددە شەھىرىدىكى ياقۇب بەدەۋلەت ۋەقەسى
- 647.....مەدىنە مۇنەۋۋەرە شەھىرىدىكى قەشقەر ۋەقەسى
- 647.....مەككە مۇكەررەمە شەھىرىدىكى ئاتۇش رىيات
- 648.....مەككە مۇكەررەمە شەھىرىدىكى خوتەن رىيات
- 648.....مەدىنە مۇنەۋۋەرە شەھىرىدىكى كېرىيە ۋەقەسى
- 649.....مەككە مۇكەررەمە شەھىرىدىكى كېرىيە ۋەقەسى
- 649.....ئۇيغۇرلار ۋەقەلىرىدىن پايدىلانمايدۇ
- 651.....رەنە ۋە ئۇنىڭغا مۇناسىۋەتلىك مەسىلىلەر
- 651.....رەنە مۇئامىلىسىگە يول قويۇشنىڭ سەۋەبى
- 652.....قەرز رەنەسىنىڭ شەرتى
- 652.....ھارام قىلىنغان رەنە
- 653.....بەدەلسىز قەرز بېرىپ تۇرۇشنىڭ ساۋابى چوڭ
- 654.....ھەجر ۋە ئۇنىڭغا مۇناسىۋەتلىك مەسىلىلەر
- 654.....سالامەتلىك سەۋەبى تەسەررۇپتىن چەكلەشنىڭ سەۋەبى
- 655.....تەسەررۇپى چەكلەنگەنلەرنىڭ ئىشلىرى
- 656.....گۇۋاھلىق ۋە ئۇنىڭغا مۇناسىۋەتلىك مەسىلىلەر
- 656.....گۇۋاھلىقتىن ئۆتۈشنىڭ ھۆكۈمى
- 656.....يالغان گۇۋاھلىق بېرىش ۋە ئۇنىڭ گۇناھى
- 656.....گۇۋاھلىقنىڭ تۈرلىرى
- 657.....گۇۋاھلىق بېرىشكە سالامەتلىك بولۇشنىڭ شەرتى
- 658.....گۇۋاھلىق بېرىشنىڭ شەرتلىرى
- 658.....گۇۋاھلىق قويۇل قىلىنمايدىغانلار
- 659.....گۇۋاھلىقنىڭ دەرىجىلىرى
- 661.....قەسەم ۋە ئۇنىڭغا مۇناسىۋەتلىك مەسىلىلەر



661	.....	قەسەم قىلىش ۋە ئۇنى قوبۇل قىلىشنىڭ شەرتلىرى
661	.....	قەسەمنىڭ تۈرلىرى
662	.....	قەسەم قىلىشنىڭ ھۆكۈمى
663	.....	قەسەمنى بۇزغاننىڭ جازاسى
664	.....	قەسەمنىڭ كاپارىتى
664	.....	كاپارەت بېرىش تەرتىبى



بىرىنچى بۆلۈم

ئىتقاد



### دىن ھەققىدە قىسقىچە چۈشەنچە

دۇنيادىكى ھەممە نەرسە ئاللاھ تەرىپىدىن يارىتىلغان بولۇپ، ئۇلارنىڭ يارىتىلىشى مۇئەييەن بىر مەقسەت ۋە مەلۇم بىر قانۇن – سىستېما بىلەن داۋام قىلماقتا. ئىنسانلارمۇ ئاللاھ ياراتقان بۇ مەۋجۇداتلارنىڭ بىرى ۋە ئەڭ ئەھمىيەتلىكىدۇر. ئاللاھ ئىنسانلارنى ئاللاھنىڭ ئۆزىگىلا ئىبادەت قىلىشى ۋە ئۇنىڭ ئەمر-پەرمانلىرى بويىچە ئىش كۆرۈشى ئۈچۈن ياراتقان. باشقا مەۋجۇداتلار بۇ قۇلچىلىق ۋەزىپىسىنىڭ ئورۇندىلىشى يولىدا ئىنسانلارغا ياردەمچى ۋە خىزمەتچى سۈپىتىدە يارىتىلغان.

ئادەم ماددىي ۋە مەنىۋى ئىككى نەرسىدىن تەركىب تاپقان بولۇپ، ماددىي تەرىپى ئۇنىڭ بەدىنى، مەنىۋى تەرىپى ئۇنىڭ روھىدۇر. ئاللاھ ئىنساننىڭ ماددىي ئېھتىياجلىرى ئۈچۈن ھەر تۈرلۈك نازۇنېمەتلەرنى ياراتتى ۋە ئۇلارنى ئىنسانلارغا ئاتا قىلدى. دۇنيادىكى بارلىق بېمەك – ئىچمەكلەر، كىيىم – كېچەكلەر، شىپالىق دورىلار، ئۆسۈملۈكلەر، مەدەنلەر، بايلىقلار، ھايۋانلار ۋە باشقا نەرسىلەرنىڭ ھەممىسى بۇ غايە بىلەن يارىتىلدى.

ئىنساننىڭ مەنىۋى تەرىپى بولغان روھىنىڭمۇ ئېھتىياجلىرى بار بولۇپ، بۇ ئېھتىياجلىرىنىڭ ئەڭ بېشىدا ئۇنىڭ ئىمان – ئېتىقادقا بولغان ئېھتىياجى كېلىدۇ. ئىنساندىكى ئېتىقاد ئېھتىياجى، ئوچۇقراق قىلىپ ئېيتقاندا دىنىي تۇيغۇنى ئاللاھ ياراتقان. ئاللاھ ئىنسانلارنىڭ بۇ مەنىۋى ئېھتىياجىنى قاندۇرۇش يۈزىسىدىن، ئۇلارغا پەيغەمبەرلەر ئارقىلىق ئارقا-ئارقىدىن دىنلارنى ئەۋەتكەن. تۇنجى ئىنسان بولۇپ يارىتىلغان ھەزرىتى ئادەم ئەلەيھىسسالاممۇ ئەينى ۋاقىتتا ئىنسانلارنىڭ تۇنجى ئاتىسى بولۇشى بىلەن بىرگە ئۇلارغا ئەۋەتىلگەن تۇنجى پەيغەمبەر ئىدى. ئادەم ئەلەيھىسسالامنىڭ نەسلىدىن بارلىققا كەلگەن ئىنسانلار جامائەسى زامانىنىڭ ئۆتۈشى بىلەن كۆپەيدى ۋە پۈتۈن دۇنياغا تارقالدى. دۇنيانىڭ ھەر قايسى جايلىرىغا تارقىلىپ، بىر – بىرىدىن خەۋەرسىز ياشاۋاتقان بۇ ئىنسانلار توپلىمىغا ئۆزلىرىنىڭ ئىچىدىن پەيغەمبەرلەرنى چىقىرىپ، ئۇلار ئارقىلىق كىتابلارنى چۈشۈردى. بۇ پەيغەمبەرلەرنىڭ ئاخىرقىسى بىزنىڭ پەيغەمبىرىمىز ھەزرىتى مۇھەممەد ئەلەيھىسسالام بولۇپ، ئۇ پۈتۈن ئىنسانىيەتكە ئەۋەتىلگەن پەيغەمبەر ئىدى. ئاللاھ تەرىپىدىن چۈشۈرۈلگەن كىتابلارنىڭمۇ ئەڭ ئاخىرقىسى قۇرئان كەرىمدۇر.

### ئىنسان ۋە دىن

ئىنسانىيەتنىڭ يارىتىلىشى بىلەن بىرگە ئۇنىڭ ئەقلى ۋە ئەقىدىسى تەڭلا يارىتىلغان. ئىنسانىيەت ئەقلى تەرەققىي قىلىش ۋە تاكامۇللىشىش يولىدا ئۆزلىگەنسىمۇ، ئۇلارنىڭ ئەقىدىسىمۇ، پەيغەمبەرلەرنىڭ ئاللاھقا باشلايدىغان ئىلاھىي دەۋەتلىرىگە ئەگىشىپ ئۇلار

بىلەن بىرگە تاكامۇللىشىش يولىغا كىرىپ كەلدى. ئىنسانلار بىر زامانلار، ھەق دىننىڭ روھىدىن پۈتۈنلەي يىراقلىشىپ، كۆپىرى، زالالەتنىڭ قاراڭغۇلۇقلىرىدا تىڭىرقىغان بولسىمۇ، ئاللاھ تائالانىڭ ئارقا - ئارقىدىن پەيغەمبەرلەرنى ئەۋەتىشى نەتىجىسىدە، ئۇلار يەنە ھەق دىنغا قايتىپ كەلدى. ئاللاھ تائالا ئىنسانلار جەمئىيىتىنىڭ تەرەققىياتىغا ئەگەشتۈرۈپ، دىننىمۇ تەدرىجىي ھالدا تاكامۇللاشتۇرۇپ كەلدى ۋە ئۇنى ئىنسانلارنىڭ سەرخىلى، پەيغەمبەرلەرنىڭ ئاخىرقىسى ۋە ئىسلام دىننىڭ پەيغەمبىرى ھەزرىتى مۇھەممەد ئەلەيھىسسالامغا يېتىپ كېلىشى بىلەن ئەڭ ئاخىرقى كامالغا يەتكۈزدى. ﴿يۈگۈن سىلەرنىڭ دىنىڭلارنى پۈتۈن قىلدىم. سىلەرگە نېمىتىمنى تاماملىدىم. ئىسلام دىنىنى سىلەرنىڭ دىنىڭلار بولۇشقا تاللىدىم﴾<sup>(1)</sup>.

### دىنىي ئاڭ ئىنسانلار بىلەن بىرگە يارىتىلغان

ئىنسان ئۆز تەبىئىيىتىدە مەدەنىي مەخلۇقات بولغىنىدەك، ئۇ توغۇلۇشىدىن دىيانەتلىك مەخلۇقاتتۇر. دىنىي ئاڭ يارىتىلىشتىن بىرى ئىنسانلاردا بىرگە بولۇپ كەلگەن قەدىمىي مەسىلە بولۇپ، ھەر زامان ئۇلارغا ھەمراھ بولۇپ كەلگەن. غەربلىك تارىخشۇناسلاردىن بىرى مۇنداق دېگەن: «ئەلۋەتتە، ئىلىم - پەن، مەدەنىيىتى ۋە تىياتېر - سەنئىتى بولمىغان ئىنسانلار جەمئىيىتى تېپىلغان ۋە تېپىلىدۇ، بىراق دىنىي ئېتىقادى بولمىغان بىرمۇ ئىنسانلار جەمئىيىتى تېپىلغىنى يوق» دېگەن ئىكەن. دىنى ئاڭنىڭ ئىنسانلارنىڭ يارىتىلىشىدىن كېيىن قالغانلىقىغا ھېچقانداق دەلىل يوق.<sup>(2)</sup> گەرچە ئىنسانلار مەلۇم ۋاقىت ھەق دىندىن ۋە توغرا ئەقىدىدىن ئايرىلىپ قېلىپ روھىي بوشلۇقتا قالغان بولسىمۇ، بۇ خىل ئەھۋال ئۇلارنىڭ ھەقىقەتكە قايتىشى ئالدىدىكى قىسقىلا ۋاقىت ئىدى. چۈنكى دىن ئەزەلدىن ئىنسانلارنىڭ تەبىئەتلىرىدە مەركەزلەشكەن، قەلبلىرىدە ئورۇن ئالغان بىر خىسلەتتۇر.

### ئاللاھنىڭ دىنى ئەزەلدىن بىردۇر

ئىنسانىيەتنىڭ يارىتىلىشى بىلەن بىرگە مەيدانغا كەلگەن ۋە ئادەم ئەلەيھىسسالامدىن مۇھەممەد ئەلەيھىسسالامغىچە بولغان پۈتۈن پەيغەمبەرلەرگە ۋەھىي قىلىنىپ كەلگەن دىنلارنىڭ ھەممىسى - مەيلى قانداق ئىسىملار بىلەن ئاتالمىسۇن - ئەسلىدە ۋە ماھىيىتىدە بىر دىندۇر. پەيغەمبەر ئەلەيھىسسالام بۇ ھەقتە مۇنداق دېگەن: «بىز پەيغەمبەرلەر جامائەسى، ئوخشاشمىغان ئانىلارنىڭ بالىلىرىمىز، دىنىمىز بىر، شەرىئەتلىرىمىز پەرقلىقتۇر»<sup>(3)</sup>. ھازىر دۇنيادا ئەسلىدىكى دىنغا ۋەكىللىك قىلالايدىغان بىرلا دىن بار. ئۇ

(1) مائىدە سۈرىسى 3 - ئايەت.

(2) دوكتور دىرازنىڭ «دىن» ناملىق ئەسىرى 75 - بەتكە قاراڭ.

(3) ئىمام بۇخارىي رىۋايىتى

بولسىمۇ، ئىسلام دىنىدۇر.

### دۇنيادا ھەق دىن بىردۇر

ئىنسانلارنىڭ بىر قىسمى ئۆزلىرىگە ئەۋەتىلگەن پەيغەمبەرلەرگە ۋە ئۇلارغا چۈشۈرۈلگەن ئىلاھىي كىتابلارغا ئەگەشتى. بۇنىڭ بىلەن ئۇلار دۇنيا ۋە ئاخىرەتلىك بەخت-سائادەت يوللىرىنى تاپقان بولدى. ئىنسانلارنى دۇنيا ۋە ئاخىرەتتە نىجاتلىققا ۋە مەڭگۈ خاتىرجەملىككە ئېرىشتۈرگەن بۇ دىن «ھەق دىن» دېيىلىدۇ. ھازىر دۇنيادا بۇ خۇسۇسىيەتكە ئېگە بىرلا دىن ئىسلام دىنىدۇر.

بەزى كىشىلەر ئۆزلىرىگە ئاللاھ تەرىپىدىن كەلگەن ھەق دىننى ۋە بۇ دىننىڭ مۇقەددەس كىتابلىرىنى ئۆزگەرتىۋەتكەندىن كېيىن، ئۇلار تۈرلۈك خاتالىقلارغا ۋە ئازغۇنلۇقلارغا ئۇچراپ كەلدى. ئۇلار دەل يەھۇدىيلار بىلەن خرىستىئانلاردۇر. بۇ ئىككى دىن ئەسلىدە ئاللاھتىن كەلگەن ھەق دىنلار بولغان بولسىمۇ، زامانلارنىڭ ئۆتۈشى بىلەن ئۇلار ئۆز دىنلىرىنى قوغداپ قالالمىغان ۋە كىتابلىرىنى ئۆزگەرتىشلەردىن ساقلاپ قالالمىغانلىق سەۋەبىدىن ئۇلارنىڭ دىنلىرى ئەسلى ئۆزگەرگەن، خۇراپى دىنلارغا ئايلىنىپ قالغان.

بەزى ئىنسانلار ئاللاھ تەرىپىدىن ئۆزلىرىگە كەلگەن ھەق دىندىن پۈتۈنلەي ئايرىلىپ قېلىپ، ئۆزلىرىنىڭ ئېتىقاد ئېھتىياجلىرىنى قامداش يولىدا، ئۆزلىرى بىلگەنچە خالىغان دىنلارنى ئويدۇرۇپ چىققان ۋە خاتا ئېتىقادلار بىلەن ئۆمۈر سۈرۈشكە داۋام قىلغان. ئويدۇرۇپ چىقىلغان مۇنداق دىنلار باتىل دىنلار دەپ ئاتىلىدۇ. بۇددىزم دىنى، ھىندى دىنى ۋە ئاتەشپەرەستلىك دىنى بۇلارنىڭ جۈملىسىدىن سانىلىدۇ.

### ئاللاھنىڭ دىنى پۈتۈن ئىنسانىيەتكە كەلگەن ئورتاق دىن

دۇنيانىڭ قانداقلا يېرىدە بولمىسۇن، ھەرقانداق بىر قەۋمگە ئاللاھ تائالا ئەلۋەتتە پەيغەمبەر ئەۋەتكەن ۋە ئۇلارنى ھەق دىنغا چاقىرىغان. قۇرئان كەرىمدىكى ﴿قانداقلا بىر ئۇممەت بولمىسۇن ئۇنىڭغا پەيغەمبەر كەلگەن﴾<sup>(1)</sup>، ﴿ئۆتكەن ھەربىر ئۇممەتكە پەيغەمبەر ئەۋەتىلگەن﴾<sup>(2)</sup> دېگەن ئايەتلەر بۇنىڭغا ئىشارەت قىلماقتا.

دېمەك، دۇنيادا پەيغەمبەر كەلمىگەن بىرەر مىللەت تېپىلمايدۇ. پەقەت ئۇ زامانلاردا بىرەر قەۋمدىن چىققان پەيغەمبەر شۇ قەۋمنىڭلا پەيغەمبىرى سانىلاتتى. ئەمما پەيغەمبىرىمىز ھەزرىتى مۇھەممەد ئەلەيھىسسالام پۈتۈن ئىنسانىيەتنى ھىدايەتكە چاقىرىش ۋەزىپىسىنى ئۈستىگە ئالغان ھالدا ئەۋەتىلگەن ئومۇمىي پەيغەمبەردۇر.

(1) فاتىر سۇرىسى 24 - ئايەت.

(2) يونس سۇرىسى - 47 ئايەت.

### دىن ئىجتىمائىي زۆرۈرىيەتتۇر

ئىنسانلار ئۆزلىرىنىڭ كىشىلىك ۋە ئىجتىمائىي تۇرمۇشىنى بىخەتەر ئۆتكۈزۈشى ئۈچۈن، ئۆزلىرىگە رەھبەرلىك قىلىدىغان بىرەر توغرا دىنغا ئىنتايىن موھتاجدۇر. چۈنكى يەر يۈزىدە قانۇنغا ھۆرمەت قىلىش، جەمئىيەت ئامانلىقىنى ساقلاش ۋە ئىنسانلارنىڭ خاتىرجەملىكىنى كاپالەتلەندۈرۈشتە دىننىڭ كۈچىگە تەڭ كېلەلەيدىغان ئىككىنچى بىر كۈچ يوق.

بۇنىڭدىكى سىر شۇكى: ئىنسان كائىناتتىكى پۈتۈن مەخلۇقاتلاردىن ئالاھىدە پەرقلىق يارىتىلغان ئۇلۇغ بىر مەۋجۇدات بولۇش سۈپىتى بىلەن، ئۇنىڭ ئىختىيارى ئىش - ھەرىكەتلىرى كۆز بىلەن كۆرگىلى، قۇلاق بىلەن ئاڭلىغىلى ۋە قول بىلەن تۇتقىلى بولمايدىغان بىر نەرسىنىڭ باشقۇرۇشى ئاستىدا بولىدۇ. ئۇ بولسىمۇ، ئىنساندىكى ئىنسانىي روھتۇر! ئۇ "ئىجدان ۋە ئەقىدە" دەپ ئاتىلىدۇ.

### ئىنسانلار ئىچكى دۇنياسىدىن باشقۇرىلىدۇ

ئىنسانلار تاشقى دۇنياسىدىنلا ئەمەس، بەلكى ئاساسلىقى ئىچكى دۇنياسىدىن - ئىجداندىن - باشقۇرۇلمىغىچە جەمئىيەت تەرتىبىنى ساقلىغىلى ۋە ھەق-ھوقۇقلارنى قوغدىغىلى بولمايدۇ. كىشىلەرنىڭ ھەق - ھوقۇقلىرىنى ھىمايە قىلىدىغان، ھەقسىزلىككە يول قويمايدىغان، ئادالەتلىك، پەزىلەتلىك ۋە مەدەنىيەتلىك بىر جەمئىيەتنى بەرپا قىلىشتا، دۆلەت قانۇنلىرى ۋە ھۆكۈمەت دائىرىلىرى يېتەرلىك ئەمەس. چۈنكى جازادىن، تۈرمىدىن ۋە جەزىماندىن قورقۇپ ۋەزىپە ئۆتەيدىغانلار ۋە قورقۇپ تۇرۇپ، ھەق - ھوقۇقلارغا ھۆرمەت قىلىدىغانلار، قانۇننىڭ ئارغامچىسىدىن قۇتۇلۇش ئۈچۈن چىقىش يولى تاپقۇچىلىك شۇنداق قىلىدۇ. ئۇلار قانۇننىڭ كونترولدىن چىققان ھامان، ئۆزلىرىنىڭ بىلگىنىنى قىلىدۇ. ئەمما ئاللاھتىن ئەيمىنىپ، ئۇنىڭ غەزىپىگە يولۇقۇشتىن قورققان ۋە ئۆز ئىجدانىنىڭ ئاۋازىغا قۇلاق سالغان ھالدا، ھەق - ھوقۇقلارنى قوغدايدىغانلار ۋە ھاياتلىقتىكى ئۆز ۋەزىپىلىرىنى ئاللاھ رازىلىقى ئۈچۈن تولۇق ئادا قىلىدىغانلار، مەيلى ئاشكارا، مەيلى يوشۇرۇن بولسۇن، ئۆزلىرىنىڭ ھېچ ۋاقىت ئاللاھنىڭ كونتروللىقىدىن قېچىپ قۇتۇلالمايدىغانلىقىغا ھەقىقىي ئىمانى بولغاچقا، ئۇلار ئاللاھقا ئاسىيلىق قىلىش، جەمئىيەت ئامانلىقىغا بوز غۇنچىلىق قىلىش ۋە كىشىلەرنىڭ ھەق - ھوقۇقلىرىغا تاجاۋۇز قىلىشتىن قاتتىق ھەزم قىلىدۇ. دە، ھەر ئىشتا، ئۆزلىرىنىڭ ئىنسانىي بۇرچلىرىنى ئادا قىلىشىنى ئاۋۋالقى ئورۇندا قويىدۇ.

### ئىلىم - پەن دىننىڭ رولىنى ئوينىيالىمايدۇ

دىنىي تەربىيە بىلەن ئەخلاقنى كۈچەيتىمەستىن، ئىلىم - پەن ۋە مەدەنىيەتنى تەرەققىي قىلدۇرۇشنىڭ ئۆزىلا جەمئىيەتتە ئامانلىق، تۇرمۇشتا بەخت ۋە خاتىرجەملىك يارىتىشقا كاپالەتلىك قىلالايدۇ، دەپ ئويلاش ئىنتايىن خاتادۇر. چۈنكى، ئىلىم - پەن ئىككى بىسلىق بېچاققا ئوخشايدىغان نەرسە بولۇپ، ئۇنىڭ بىلەن ئىسلاھ قىلغىلى بولغىنىدەك،



بۇزۇمەتكىلىمۇ بولىدۇ. خۇددى ئىلىم - پەن سايبىسىدا، دۇنيانى كۆزنى يۇمۇپ ئاچقىچە ۋەيران قىلىۋېتەلمەيدىغان ئاتوم بومبىسىنى ياسىغىلى بولغىنىدەك، تۇرمۇشتا كىشىلەرگە ئۇگايلقلارنى تۇغدۇرۇپ بېرىدىغان پەن - تېخنىكا قۇراللىرىنى، قاتناش قۇراللىرىنى ۋە ئۇچۇر ۋاسىتىلىرىنى ياراتقىلىمۇ بولىدۇ. زامانىمىز پەن تېخنىكىسى بۇنىڭ ئەڭ ياخشى گۇۋاھچىسىدۇر. ئەھۋال بۇنداق ئىكەن، ئىلىم - پەننى ئۆز يولىدا - ئىنسانلارنىڭ مەنپەئەتى ۋە جەمئىيەتنىڭ تەرەققىياتى ئۈچۈن - قوللانماقچى بولساق، ئەخلاقىي تەرەپتىن ئۇنىڭ يېنىدا بىرەر كۈزەتچىنىڭ بولۇشى ئىنتايىن زۆرۈردۇر. ئۇ بولسىمۇ، ئەقىدە ۋە ئىماندۇر. شۇڭا، «ئەخلاق بىلەن دىنغا يۆلەنمىگەن ھەرقانداق بىر ۋەتەنپەرۋەرلىك، خۇددى يىقىلغىلى ئاز قالغان بىناغا ئوخشايدۇ» دەپ توغرا ئېيتىلغان. دېمەك، دىننىڭ تۇرمۇشتىكى رولى خۇددى يۈرەكنىڭ تەندىكى رولىغا ئوخشاشتۇر.

### ئىسلام دىنى

ئىسلام دىنى — ئىنسانىيەتنىڭ ئەقىل - پاراسىتى پىشىپ يېتىلگەن، ئىلىم - پەن، مەدەنىيەتنى تەرەققىي قىلىشقا باشلىغان بىر ۋەزىيەتتە، ئاللاھ تائالا تەرىپىدىن ئىنسانىيەتنىڭ ئىپتىخارى، ياخشىلىقلارنىڭ ئۈلگىسى ۋە پەيغەمبەرلىرىنىڭ ئەڭ ئاخىرقىسى ھەزرىتى مۇھەممەد ئەلەيھىسسالامغا ئەڭ پۈتۈنلەنگەن ۋە ئەڭ كامالىغا يەتكەن ھالدا تا قىيامەتكىچىلىك يەر يۈزىدىكى پۈتۈن ئىنسانلارنىڭ بىرلا توغرا دىنى بولۇپ تاللانغان ئىمتىيازى بىلەن چۈشۈرۈلگەن ئەڭ توغرا ۋە ئەڭ ئىلغار بىر دىندۇر.

ئاللاھ تائالا ئۆزىنىڭ نەزىرىدە قوبۇل بولىدىغان دىن پەقەت ئىسلام دىنى ئىكەنلىكىنى جاكارلاپ مۇنداق دەيدۇ: ﴿ھەقىقەتەن ئاللاھ تائالانىڭ نەزىرىدە قوبۇل بولغان دىن ئىسلام (دىنى)دۇر﴾<sup>(1)</sup>.

شۇنىڭ ئۈچۈن، ئىسلام دىنى كېلىشى بىلەن ئىسلام دىنىدىن باشقا ساماۋىي (بۇرۇن ئاللاھ تەرىپىدىن كەلگەن) دىنلارنىڭ ھەممىسى ئەمەلدىن قالدۇرۇلغان. شۇڭا ئىسلام دىنىدىن باشقا دىننى تۇتقانلارنىڭ دىنلىرى ئاللاھ تائالانىڭ دەرگاھىدا قوبۇل قىلىنمايدۇ، ئاللاھ بۇ ھەقتە مۇنداق دەيدۇ: ﴿كىمكى ئىسلام (دىنىدىن) باشقا دىننى تىلەيدىكەن، ھەرگىز ئۇ (يەنى ئۇنىڭ دىنى) قوبۇل قىلىنمايدۇ. ئۇ ئاخىرەتتە زىيان تاتقۇچىدۇر﴾<sup>(2)</sup>.

بىز ئاللاھ تەرىپىدىن يارىتىلغان ئېتىقاد ئېھتىياجىمىزنى ئاللاھ ئەۋەتكەن ھەق پەيغەمبەر ئېلىپ كەلگەن ھەق دىن بىلەن تەمىن ئېتىشىمىز لازىم. ساغلام ئىمانغا ئىگە بولىشىمىز ئۈچۈن ئۇلۇغ دىنىمىزنىڭ ئېتىقاد سىستېمىسىدە كۆرسىتىلگەن مەسىلىلەرنى ياخشى ئۆگىنىپ، دىنىمىزدا بۇيرۇلغان ئىبادەتلەرنى بۇ ساغلام ئېتىقادىمىز بىلەن بىرگە ئەڭ ياخشى شەكىلدە ئورۇنداشقا تىرىشىشىمىز لازىم.

(1) ئال ئىمران سۇرىسى 19 - ئايەت.

(2) ئال ئىمران سۇرىسى 85 - ئايەت.

دىنىمىزدىكى ئىمان ئاساسلىرىنى توغرا ۋە تولۇق ئۆگەنمىگەندە، ئىبادەتلەردىن ھۇزۇر – ھالاۋەت ئالغىلى بولمايدۇ، ساۋابىنىمۇ كۆرگىلى بولمايدۇ. ھەر بىر مۇسۇلماننىڭ دىنىمىزدىكى ئىمانغا مۇناسىۋەتلىك مەسىلىلەرنى، ئىبادەت، ئەخلاق، مۇئامىلە پىرىنسىپلىرى ۋە ئۇسۇللىرىنى ئەڭ ياخشى شەكىلدە ئۆگىنىپ شۇ بويىچە ئەمەل قىلىشى ئىنتايىن زۆرۈردۇر.

## ئېتىقادقا مۇناسىۋەتلىك مەسىلىلەر

### دىن ۋە دىنلارنىڭ تۈرلىرى

1. سوئال: ئىنسانلار نەدىن پەيدا بولغان؟  
جاۋاب: ئىنسانلار ئاللاھ تەرىپىدىن يارىتىلغان.
2. سوئال: ئىنسانلار نېمە ئۈچۈن يارىتىلغان؟  
جاۋاب: ئاللاھقا قۇلچىلىق قىلىش يەنى ئاللاھنىڭ ئەمرىگە ئۇيغۇن ھالدا ياشاش ئۈچۈن يارىتىلغان.
3. سوئال: دىن دېگەن نېمە؟  
جاۋاب: دىن ئىنسانلارنى ئىختىيارىي ھالدا بەخت - سائادەتلەرگە ئېرىشتۈرىدىغان ئىلاھىي قانۇن بولۇپ، ئاللاھنىڭ پەيغەمبەرلەرگە قىلغان ۋەھىيلىرىدە ئىپادىسىنى تاپقان.
4. سوئال: دىننىڭ مەنبىئى نېمە؟  
جاۋاب: دىننىڭ مەنبىئى ئاللاھتۇر. ئاللاھ ئىنسانلارنى دىنى ئېتىقادقا ئېھتىياجلىق قىلىپ ياراتقان. ئاندىن ئىنسانلارنىڭ بۇ ئېھتىياجىنى قاندۇرۇش ئۈچۈن دىننى چۈشۈرۈپ پەيغەمبەرلەر ئارقىلىق ئۇنى ئىنسانلارغا ئۆگەتكەن.
5. سوئال: دۇنيادىكى دىنلار قانچە تۈرگە بۆلۈنىدۇ؟  
جاۋاب: دۇنيادىكى دىنلار «ھەق دىن»، «ئۆزگەرتىلگەن دىن» ۋە «باتىل دىن» دەپ 3 كە بۆلۈنىدۇ.
6. سوئال: ھەق دىن دېگەن نېمە ۋە ئۇ قايسى؟  
جاۋاب: ھەق دىن - ئاللاھ تەرىپىدىن پەيغەمبەرنىڭ ۋاسىتىسى بىلەن كەلگەن ۋە ئەسلى ئۆزگەرمەستىن داۋام قىلغان دىن بولۇپ، بۇ ئالاھىدىلىككە ئىگە دىن بىرلا ئىسلام دىندۇر.
7. سوئال: ئۆزگەرتىلگەن دىن دېگەن نېمە ۋە ئۇلار قايسىلار؟  
جاۋاب: ئۆزگەرتىلگەن دىن - ئەسلى ئاللاھ تەرىپىدىن پەيغەمبەر ۋاسىتىسى بىلەن كەلگەن بولسىمۇ، كېيىنچە ئىنسانلار تەرىپىدىن ئۆزگەرتىۋېتىلگەن دىنلاردۇر. يەھۇدىي ۋە خرىستىئان دىنلىرىغا ئوخشاش.
8. سوئال: يەھۇدىي دىنى دېگەن قانداق دىن ۋە يەھۇدىيلار كىملىرى؟  
جاۋاب: يەھۇدىي دىنى - مۇسا ئەلەيھىسسالامغا ئاللاھ تەرىپىدىن كەلگەن دىن بولۇپ، بۇ دىنغا ئېتىقاد قىلىدىغان كىشىلەر يەھۇدىيلار دېيىلىدۇ. ئەمما ھازىرقى يەھۇدىي دىنى ئەسلى ئۆزگەرتىۋېتىلگەن دىندۇر.
9. سوئال: خرىستىئان دىنى دېگەن قانداق دىن ۋە خرىستىئانلار كىملىرى؟  
جاۋاب: خرىستىئان دىنى - ئىسا ئەلەيھىسسالامغا ئاللاھ تەرىپىدىن كەلگەن دىن بولۇپ، ناسارا دىنى دەپمۇ ئاتىلىدۇ. بۇ دىنغا ئېتىقاد قىلىدىغان كىشىلەر خرىستىئان

ياكى ناسارا دېيىلىدۇ. ئەمما ھازىرقى خرىستىئان دىنى ئەسلى ئۆزگەرتىۋېتىلگەن دىندۇر.

10. سوئال: باتىل دىنلار دېگەن قانداق ۋە ئۇلار قايسىلار؟  
جاۋاب: باتىل دىنلار - ئاللاھ تەرىپىدىن كەلمىگەن، پەقەت ئىنسانلار تەرىپىدىن ئويدۇرۇپ چىقىرىلغان دىنلاردۇر. مەسىلەن: بۇددا، ھىندى دىنلىرىغا ئوخشاش.
11. سوئال: ئېتىقاد جەھەتتىن ئىنسانلار قانچىگە بۆلۈنىدۇ؟  
جاۋاب: ئىنسانلار ئېتىقاد جەھەتتىن مۆمىن، مۇناپىق، كاپىر ۋە مۇشرىك دەپ 4 كە بۆلۈنىدۇ.

12. سوئال: مۆمىن دېگەن كىملىك؟  
جاۋاب: مۆمىن - ئىسلام دىنىغا چىن قەلبىدىن ئىشىنىپ ئېتىقاد قىلىدىغان، بۇ ئېتىقادىنى ئوچۇق ئېلان قىلغان ۋە ئىسلام دىنىنىڭ كۆرسەتمىلىرىگە رىئايە قىلغان ھالدا ياشاشقا تىرىشىدىغان كىشىلەردۇر.

13. سوئال: مۇناپىق دېگەن كىملىك؟  
جاۋاب: مۇناپىقلار - ئىسلام دىنىغا كۆڭلىدىن ئىشەنمەيدىغان تۇرۇپ، ئۆزلىرىنىڭ مۇسۇلمانلار قاتارىدىن ئىكەنلىكىنى سۆزلەيدىغان، ئىككى يۈزلۈك كىشىلەردۇر. مۇناپىقلار ئاللاھ تائالانىڭ نەزىرىدە كاپىرلاردىنمۇ يامان مەخلۇقلاردۇر. زامانىمىزدا مۇسۇلمان قىياپىتىگە كىرىۋالغان ئالدامچىلار بۇنىڭ مىسالىدۇر.
14. سوئال: كاپىر دېگەن كىملىك؟

جاۋاب: كاپىر - ئاللاھقا ئىشەنمەيدىغان ۋە ئۇنى ئوچۇق سۆزلەيدىغان ياكى ئىسلامدا ئىمان ئېيتىش كېرەك بولغان، ئېتىقادقا مۇناسىۋەتلىك مەسىلىلەردىن بىرەرسىگە ئىنكار قىلغانلاردۇر. مەسىلەن: دەھرىيلەر (1) ۋە زامانىمىزدىكى كوممۇنىستلار بۇنىڭ مىسالىدۇر.

15. سوئال: مۇشرىك دېگەن كىملىك؟  
جاۋاب: ئېتىقادتا ياكى ئىبادەتلەردە باشقىلارنى ئاللاھقا شېرىك قىلىپ قۇشۇۋالغۇچىلاردۇر. مەسىلەن: بۇتلارغا، مازارلارغا، ئاتالمىش ئەۋلىيالارغا چوقۇنغۇچىلارغا ئوخشاش.

16. سوئال: بىزنىڭ دىنىمىز قايسى دىن؟  
جاۋاب: بىزنىڭ دىنىمىز ساماۋىي دىنلارنىڭ ئەڭ ئاخىرقىسى بولغان ئىسلام دىندۇر.

### ئىسلام دىنى ۋە ئۇنىڭ غايىسى

17. سوئال: ئىسلام دىنى قانداق دىن؟

(1) دەھرىيلەر - «ھايات دېگەن پەقەت دۇنيادىكى ھاياتىمىزدۇر، ئۆلىمىز ۋە تىرىلىمىز (يەنى تۇغۇلىمىز). پەقەت زامانىنىڭ ئۆتۈشى بىلەن يوق بولىمىز» دەيدىغانلاردۇر. (جاسىيە سۈرىسى-24-ئايەت).

جاۋاب: ئىسلام دىنى ئاللاھ تائالا تەرىپىدىن پەرىشتە جىبرىئىلنىڭ ۋاستىسى بىلەن پەيغەمبەرىمىز ھەزرىتى مۇھەممەد ئەلەيھىسسالامغا كەلگەن ۋە ئەسلى ھېچ ئۆزگەرمەستىن، كەلگەن پېتى داۋام قىلىۋاتقان ھەق دىندۇر.

18. سوئال: ئىسلام دىنىنىڭ مەقسىتى نېمە؟

جاۋاب: ئىسلام دىنىنىڭ مەقسىتى ۋە غايىسى ئىنسانلارنى بۇ دۇنيادا ۋە ئاخىرەتتە بەختكە ئېرىشتۈرۈشتۇر.

19. سوئال: ئىسلام دىنى كىشىلەرنى ئەڭ ئاۋۋال نېمىلەرگە بۇيرۇيدۇ؟

جاۋاب: ئىسلام دىنى كىشىلەرنى ئەڭ ئاۋۋال ئىمان، ئىبادەت ۋە ئەخلاققا بۇيرۇيدۇ.

20. سوئال: ئىمان دېگەن نېمە؟

جاۋاب: ئىمان – ئاللاھ تەرىپىدىن مۇھەممەد ئەلەيھىسسالامغا بىلدۈرۈلگەن ھەقىقەتلەرنىڭ راست ئىكەنلىكىگە چىن ئىشىنىپ قوبۇل قىلىش ۋە ئۇنى تىل بىلەن سۆزلەشتۈر.

### ئىماننىڭ ئاساسىي پىرىنسىپى

21. سوئال: ئىماننىڭ ئاساسىي پىرىنسىپى نېمە؟

جاۋاب: ئىماننىڭ ئاساسىي پىرىنسىپى تۆۋەندىكى 6 ھەقىقەتكە چىن ئىشىنىپ ئېتىقاد قىلىشتىن ئىبارەت:

(1) ئاللاھنىڭ بارلىقىغا ۋە بىرلىكىگە چىن ئىشىنىپ ئېتىقاد قىلىش.

(2) ئاللاھنىڭ پەيغەمبەرلىرىگە چىن ئىشىنىپ ئېتىقاد قىلىش.

(3) ئاللاھنىڭ پەرىشتىلىرىنىڭ بارلىقىغا چىن ئىشىنىپ ئېتىقاد قىلىش.

(4) ئاللاھنىڭ كىتابلىرىغا چىن ئىشىنىپ ئېتىقاد قىلىش.

(5) قىيامەت كۈنىنىڭ بولىدىغانلىقىغا چىن ئىشىنىپ ئېتىقاد قىلىش.

(6) ياخشىلىق ۋە يامانلىق ئاللاھنىڭ تەقدىرى بىلەن بولىدىغانلىقىغا چىن ئىشىنىپ

ئېتىقاد قىلىش.

22. سوئال: قانداق كىشى ھەقىقىي مۆمىن ۋە مۇسۇلمان بولالايدۇ؟

جاۋاب: ئىماننىڭ يۇقىرىدىكى 6 پىرىنسىپىغا، ئۇنىڭدىن باشقا قۇرئان كەرىم ۋە سەھىھ (ئىشەنچلىك) ھەدىسلەر ئارقىلىق ئىمان كەلتۈرۈشكە بۇيرۇلغان پۈتۈن مەسىلىلەرگە چىن ئىشىنىپ ئىمان كەلتۈرگەن ۋە ئىسلام شەرىئىتىدە بۇيرۇلغان جىمى ئەھكاملارنى قوبۇل قىلىپ، ئەمەل قىلغان كىشى ھەقىقىي مۆمىن ۋە مۇسۇلمان بولالايدۇ.

### ئىبادەت ۋە ئۇنىڭ تۈرلىرى

23. سوئال: ئىبادەت دېگەن نېمە؟

جاۋاب: ئاللاھ تائالا بۇيرىغان بەندىچىلىك ۋەزىپىمىزنى ئورۇنداش ۋە ئۇنىڭ

تەلەب قىلغىنى بويىچە ياشاشتۇر.

24. سوئال: ئىبادەت نېمىلەرنى ئۆز ئىچىگە ئالىدۇ؟

جاۋاب: ئىبادەت ئاللاھ تائالا ۋە ئۇنىڭ پەيغەمبىرى مۇھەممەد ئەلەيھىسسالام ياقىتۇرىدىغان ۋە رازى بولىدىغان ھەرقانداق ئىش – ھەرىكەت، گەپ – سۆز ۋە توغرا نىيەتلەرنىڭ ھەممىسىنى ئۆز ئىچىگە ئالىدۇ. مەسىلەن: ھەر ئىشتا ئەدەپ-ئەخلاقلىق بولۇش، ئوقۇپ بىلىم ئېلىش، ناماز ئوقۇش، قۇرئان ئوقۇش، روزا تۇتۇش، زاكات بېرىش، ھەج-ئۆمرە قىلىش، ئاتا-ئانىنى قەدىرلەپ، ئۇلارنىڭ خىزمىتىنى قىلىش، توغقانلارنى يوقلاپ تۇرۇش، ئۇلاردىن كەمبەغەللەرنىڭ ھال-ئەھۋالىدىن خەۋەر ئېلىش، راست سۆزلەش، ۋەدىگە ۋاپادار بولۇش، قوشنىلارغا ياخشى مۇئامىلە قىلىش، يېتىملەرنىڭ بېشىنى سىلاش، پۈتۈن ئىشلاردا ئادالەتلىك، راستچىل ۋە ھەققانىي بولۇش ۋە باشقىلار.

**ئەخلاق، ئۇنىڭ تۈرلىرى ۋە ئەھمىيىتى**

25. سوئال: ئەخلاق دېگەن نېمە؟

جاۋاب: ئەخلاق - ئىنساننىڭ روھىدا يەرلىشىپ ئادەتكە ئايلىنىپ قالغان قىلىقلاردۇر.

26. سوئال: ئەخلاق قانچە تۈرلۈك بولىدۇ؟

جاۋاب: ئەخلاق ئىككى تۈرلۈك بولىدۇ. بىرى، گۈزەل ئەخلاق، يەنە بىرى ناچار ئەخلاق.

27. سوئال: گۈزەل ئەخلاقنىڭ ئەھمىيىتى نېمە؟

جاۋاب: گۈزەل ئەخلاق ئىماننىڭ تولۇقلانمىسى بولۇپ، ئەخلاقسىز كىشىنىڭ ئىمانى كەمدۇر.

**كەلىمە تەيىبە ۋە ئۇنىڭ مەنىسى**

28. سوئال: كىشىلەر ئىسلام دىنىغا قانداق كىرىدۇ؟

جاۋاب: كىشىلەر ئىسلام دىنىغا ﴿لَا إِلَهَ إِلَّا اللَّهُ مُحَمَّدٌ رَسُولُ اللَّهِ﴾ لائىلاھە ئىللەھلاھو، مۇھەممەدۇن رەسۇلۇللاھ ﴿دېگەن كەلىمە تەيىبەنى مەنىسىنى بىلىپ، ئۇنىڭغا دىلى بىلەن ئىشىنىپ، تىلى بىلەن ئىقرار قىلىش ئارقىلىق كىرىدۇ.

29. سوئال: بۇ كەلىمە تەيىبەنىڭ مەنىسى نېمە؟

جاۋاب: بۇ كەلىمە تەيىبەنىڭ مەنىسى: ئاللاھتىن باشقا ئىبادەتكە ھەقىلىق بولغان ھەقىقىي ئىلاھ يوق، مۇھەممەد ئەلەيھىسسالام ئاللاھنىڭ ئەلچىسى ۋە بەرھەق پەيغەمبىرى دېگەنلىكتۇر.

30. سوئال: «لائىلاھە ئىللەھلاھۇ» دېگەن شاھادەت سۆزى نېمىنى تەقەززى قىلىدۇ؟

جاۋاب: «لائىلاھە ئىللەھلاھۇ» دېگەن شاھادەت سۆزى: بىر ئاللاھ تائالادىن باشقا ئېتىقاد ۋە ئىبادەت قىلىنىدىغان ھەقىقىي ئىلاھىي مەبۇد يوق ئىكەنلىكىنى يۈرەكتىن

تەسدىق قىلىپ ئېتىقاد قىلىش دېگەننى تەقەززا قىلىدۇ.

31. سوئال: «مۇھەممەدۇن رەسۇلۇللاھ» دېگەن شاھادەت سۆزى نېمىنى تەقەززا قىلىدۇ؟

جاۋاب: «مۇھەممەدۇن رەسۇلۇللاھ» دېگەن شاھادەت سۆزى: مۇھەممەد ئەلەيھىسسالامنىڭ بىلدۈرگەنلىرىنى، بەرگەن خەۋەرلىرىنى تەسدىق قىلىپ ئىشىنىش، بۇيرىغانلىرىنى ئىجرا قىلىش، توسقانلىرىدىن يېنىش ۋە ئىبادەتنى ئۇنىڭ كۆرسەتكىنى بويىچە ئورۇنداش قاتارلىقلارنى تەقەززا قىلىدۇ.

32. سوئال: ئىسلام دىنى باشقا دىنلارغا قانداق قارايدۇ؟

جاۋاب: ئىسلام دىنى پۈتۈن ئىنسانىيەتنىڭ مۇسۇلمان بولۇپ بەختلىك بولىشىنى ئارزۇ قىلىدۇ. لېكىن كىشىلەرنى مۇسۇلمان بولۇشقا زورلىمايدۇ. باشقا دىنلارنى ۋە ئۇ دىنلارغا مەنسۇپ بولغان كىشىلەرنى كەمسىتمەيدۇ، چەتكە قاقمايدۇ. باشقا دىندىكىلەرنىڭمۇ ئىسلام دىنىنى ۋە مۇسۇلمانلارنى كەمسىتمەسلىكىنى، چەتكە قاقماسلىقىنى كۈتىدۇ.

### ئىنساننىڭ ۋەزىپىسى

33. سوئال: ئىنسان نېمە ئۈچۈن يارىتىلغان؟

جاۋاب: كائىناتتىكى شەيئىلەر ئۈستىدە ياخشى ئويلىنىپ، تەپەككۈر قىلغان كىشى كائىناتتىكى ھەر قانداق نەرسىنىڭ، ئۆزىدىن باشقىسى ئۈچۈن يارىتىلغانلىقى ۋە باشقىسى ئۈچۈن خىزمەت قىلىۋاتقانلىقىنى كۆرىدۇ. مەسىلەن: سۇ يەر-زېمىننى ياشارتىش ئۈچۈن، زېمىن ئۈسۈملۈكلەرنى چىقىرىش ئۈچۈن، ئۈسۈملۈكلەر ئىنسانلار ۋە ھايۋاناتلارنى ئوزۇقلاندۇرۇش ئۈچۈن، ھايۋاناتلار ئىنسانلارنىڭ مەنپەئىتى ئۈچۈن ئۆمۈر سۈرۈۋاتقانلىقىنى ۋە ئۇلار ئۈچۈن خىزمەت قىلىۋاتقانلىقىنى كۆرىمىز. ئۇنداقتا ئىنسان نېمە ئۈچۈن يارىتىلغان؟

ئىنساننىڭ پۈتۈن كائىناتتىكىلەرنىڭ ئولۇغراقى بولۇپ يارىتىلغانلىق ھۆرمىتىگە مۇۋاپىق، ئەقىلگە ئۇيغۇن كېلىدىغان بىر دىننى ئېلىش، ئەڭ توغرا جاۋاب شۇكى، ئىنسان ئاللاھ ئۈچۈن-ئاللاھنى تۇنۇش، ئۇنىڭغا ئېتىقاد ۋە ئىبادەت قىلىش ۋە ئۇ رازى بولىدىغان تەرىقىدە ھايات كەچۈرۈش ئۈچۈن-يارىتىلغان. شۇ ۋەجىدىن، كائىنات ۋە ئۇنىڭدىكى بارلىق مەۋجۇداتلار پەقەت ئىنساننىڭ مەنپەئىتى ئۈچۈن يارىتىلغان ۋە ئۇنىڭغا بويسۇندۇرۇپ بېرىلگەن.

ھەر قانداق بىر ئىجادكار ئۆزى ئىجاد قىلغان نەرسىسىنىڭ سىرىنى، ئونى نېمە ئۈچۈن ئىجاد قىلغانلىقىنىڭ سەۋمىنى ياخشى بىلگەندەك، بارلىق كائىناتنىڭ، جۈملىدىن ئىنساننىڭ ئىجادكارى ۋە ياراتقۇچىسى بولغان ئاللاھ تائالا «ئىنسان» دەپ ئاتالغان بۇ مەخلۇقاتنى نېمە ئۈچۈن ياراتقانلىقىنىڭ سەۋمىنى ئەلۋەتتە ياخشى بىلىدۇ.

ئاللاھ تائالا ناھايىتى ئىخچام ھالدا: ﴿جىنلارنى ۋە ئىنسانلارنى پەقەت

ماڭا ئىبادەت قىلىش ئۈچۈنلا ياراتتىم! ﴿1﴾ يەنى مېنىڭ ئىستىگىنىم بويىچە ۋە مەن رازى بولىدىغان شەكىلدە ياشىسۇن ئۈچۈن ياراتتىم دېگەن. ئىنسان ئەلۋەتتە، كائىناتتىكى شەيئىلەردىن ئۇلۇغدۇر. ئۆزىدىن تۆۋەن دەرىجىدە تۇرىدىغان شەيئىلەر قانداقمۇ ئىنسان ئۈچۈن ئىلاھ بولالسىن؟! شۇڭا ئىنساننىڭ قۇياش، ئاي، يۇلتۇز، ئوت، كالا ۋە باشقا مەخلۇقاتلارغا، تەبىئەت كۈچلىرىگە چوقۇنۇشى ئۆزىنىڭ ئىنسانلىق ھۆرمىتىنى ھايۋانلىق دەرىجىسىگە چۈشۈرگەنلىكىدۇر. ئىنسان ئۈچۈن ئىلاھ تائالادىن باشقىسى ئېتىقاد ۋە ئىبادەت قىلىشقا ئەرزىمەيدۇ.

### ئادەمنى ئىماندىن چىقىرىدىغان ئامىللار

34. سوئال: ئىمان ۋە ئىسلامدىن چىقىپ كېتىشكە سەۋەب بولىدىغان ئامىللار قايسىلار؟ جاۋاب: ئىمان ۋە ئىسلامدىن چىقىپ كېتىشكە سەۋەب بولىدىغان ئامىللار تۆۋەندىكىلەردىن ئىبارەت:

- (1) ئىلاھقا ياكى ئىسلام دىنىغا ئىنكار قىلىش.
- (2) ئىلاھقا شېرىك كەلتۈرۈش.
- (3) مۇناپىقلىق، يەنى ئېغىزدا مۇسۇلمانلىقنى سۆزلەپ قويۇپ، دىندا ئىشەنمەسلىك ياكى ئۇنىڭغا شەك قىلىش.
- (4) ئەمەل - ئىبادەتنى ياكى دۇئانى مەخلۇقاتلاردىن بىرەر سىگە قىلىپ، ئۇ ئارقىلىق ئىلاھقا يېتىدۇ، دەپ ئېتىقاد قىلىش.
- (5) كۇففارلارنىڭ ئېتىقادلىرىغا ۋە تۇتقان يوللىرىغا كۆڭۈلدىن رازىلىق بىلدۈرۈش.
- (6) باشقىلارنىڭ تۇتقان يوللىرىنى مۇھەممەد ئەلەيھىسسالامنىڭ يولىدىن ئەۋزەل كۆرۈش.
- (7) قۇرئان ۋە سەھىھ ھەدىسلەر بىلەن سابىت بولغان ئىسلام ئەھكاملىرىنىڭ بىرەر سىگە ئىنكار قىلىش.
- (8) مۇھەممەد ئەلەيھىسسالامنىڭ پەيغەمبەرلىكىنى ئىنكار قىلىش ياكى ئۇنى مەسخىرە قىلىش.
- (9) مۇسۇلمانلارنىڭ زىيىنىغا كۇففارلار بىلەن بىرلىشىش.
- (10) باشقا قانۇنلارنى ئىسلام شەرىئىتىدىن ئەۋزەل كۆرۈش.
- (11) سېھىرگەرلىك قىلىش ياكى سېھىرگە ئىشىنىش.
- (12) ئىسلام تەلىماتلىرىدىن يۈز ئۆرۈش ياكى ئۇلارنى مەسخىرە قىلىش.
- (13) ئىلاھنىڭ كىتابى ۋە پەيغەمبەر ئەلەيھىسسالامنىڭ سەھىھ



ھەدىسلىرى بويىچە ھۆكۈم قىلىشقا قايىل بولماسلىق ياكى شەرىئەتنى كەمسىتىش، يەنى ئۇنى ھازىرقى زامانغا ماسلاشمايدۇ، دېيىش.

(14) داخان، پالچى ۋە رامچىلارنىڭ غەيبىتىن سۆزلىگەن سۆزلىرىگە ئىشىنىش. پەيغەمبەر ئەلەيھىسسالام: «كىمكى داخان، كاھىنلارنىڭ سۆزلىرىگە ئىشىنىدىكەن، ئۇ مۇھەممەتكە (يەنى ماگا) كەلگەن دىنغا كاپىر بولغان بولىدۇ» دەپ كۆرسەتكەن(1).

(15) ئاللاھنىڭ ئەمر-پەرمانلىرىنى ئاشكارا رەت قىلىش، يەنى ھەقىقەتكە ئىقرار قىلىپ تۇرۇپ، ئۇنىڭغا بويسۇنۇشتىن باش تارتىش. شەيتانلارنىڭ ئاتىسى ئىبلىسمۇ ھەقىقەتنى بىلەتتى ۋە ئاللاھنى ئېتىراپ قىلاتتى. بىراق ئىبلىس تەكەببۇرلۇقتىن ئاللاھنىڭ پەرمانىغا ئاشكارا قارشى چىققانلىقى سەۋەبتىن، ئۇ كاپىرلاردىن بولۇپ كەتكەن ۋە ئاللاھنىڭ رەھمىتىدىن مەككۈلۈك قوغلانغان. ئاللاھ بۇ ھەقتە مۇنداق دەيدۇ: ﴿ئۆز ۋاقتىدا پەرىشتىلەرگە: «ئادەمگە سەجدە قىلىڭلار» دېدۇق، ئىبلىستىن باشقا ھەممىسى سەجدە قىلدى، ئىبلىس (سەجدە قىلىشتىن) باش تارتتى، تەكەببۇرلۇق قىلدى، ئۇ، كاپىرلاردىن بولۇپ كەتتى﴾(2).

يۇقىرىدا بايان قىلىنغان كۇپرىنىڭ تۈرلىرىدىن قايسى بىرىنى سادىر قىلغان كىشى ئىسلام ۋە ئىماندىن چىققان بولىدۇ. ئاللاھ تائالا ھەممىمىزنى ئىمانىمىزدا مەھكەم قىلسۇن.. ئامىين!

(1) ئىمام ئەھمەد رىۋايىتى.

(2) بەقەرە سۈرىسى 34 - ئايەت.

## ئاللاھقا ئىمان كەلتۈرۈش

35. سوئال: ئاللاھقا قانداق ئىمان كەلتۈرۈش كېرەك؟  
جاۋاب: ئاللاھ ئەزەلدىن بار بولغان يالغۇز ئىلاھتۇر. ئۇنىڭ پۈتۈن كائىناتنى يارىتىشتا ۋە ئۇنى يەرۈش قىلىشتا ھېچ بىر شېرىكى يوقتۇر. ئۇ، ئۆزىنىڭ كامالى سۈپەتلىرى بىلەن ھەمىشە سۈپەتلىنىپ تۇرغۇچىدۇر. ئۇ بارلىق ئەيىب - نوقسان ۋە كەمچىلىكلەردىن ئەلۋەتتە پاكئۇر، دەپ ئىمان ئېيتىش كېرەك.

## ئاللاھقا ئىمان كەلتۈرۈش ئۆز ئىچىگە ئالدىغان ھەقىقەتلەر

36. سوئال: ئاللاھ تائالاغا ئىمان كەلتۈرۈش نېمىلەرنى ئۆز ئىچىگە ئالىدۇ؟  
جاۋاب: ئاللاھ تائالاغا ئىمان كەلتۈرۈش تۆۋەندىكى 4 ھەقىقەتكە چىن ئىشىنىپ، ئېتىقاد قىلىشنى ئۆز ئىچىگە ئالىدۇ:

- (1) ئاللاھ تائالانىڭ ئەزەلدىن بار ئىكەنلىكىگە چىن ئىشىنىش.
- (2) ئاللاھ تائالانىڭ ھەممىنى ياراتقۇچى ۋە ھەممىنى ئىدارە قىلغۇچى مۇتلەق پەرۋەردىگار ئىكەنلىكىگە چىن ئېتىقاد قىلىش. ﴿ئەنە شۇ ئاللاھ سىلەرنىڭ پەرۋەردىگار بىگارىڭلاردۇر، ئاللاھتىن بۆلەك ھېچ مەبۇد بەرھەق يوقتۇر، ئۇ ھەممە نەرسىنى ياراتقۇچىدۇر، ئۇنىڭغا ئىبادەت قىلىڭلار، ئۇ ھەر نەرسىگە ھامىيۇر﴾ (1).
- (3) ئاللاھ تائالانىڭ يەككە - يېگانە ئىلاھ، بىرلا ھەقىقىي مەبۇد ئىكەنلىكىگە چىن ئىشىنىش. ﴿سىلەرنىڭ ئىلاھىڭلار بىر ئىلاھتۇر، ئۇنىڭدىن باشقا ھېچ مەبۇد (بەرھەق) يوقتۇر. ئۇ ناھايىتى شەپقەتلىكتۇر، ناھايىتى مېھرىباندۇر﴾ (2).

(4) ئاللاھ تائالانىڭ ئىسىم - سۈپەتلىرىگە ئىمان كەلتۈرۈش، يەنى. ئاللاھ تائالا قۇرئان كەرىم ياكى مۇھەممەد ئەلەيھىسسالامنىڭ ھەدىسلىرى ئارقىلىق ئۆزىگە مەنسۇپ قىلغان ئىسىم - سۈپەتلىرىنى ئۆزگەرتىۋەتمەستىن، ئاللاھ تائالانىڭ ئالىي ماقامىغا لايىق ھالدا ئۇنىڭغا مەنسۇپ قىلىش ۋە ئۇنى شۇ ئىسىم - سۈپەتلىرى بىلەن ئاتاش. ﴿ئاللاھنىڭ گۈزەل ئىسىملىرى بار، ئاللاھنى شۇ (گۈزەل ئىسىملىرى) بىلەن ئاتاڭلار، ئاللاھنىڭ ئىسىملىرىنى كەلسە - كەلمەس قوللىنىدىغانلارنى تەرك ئېتىڭلار. ئۇلار (ئاخىرەتتە) قىلمىشلىرىنىڭ جازاسىنى تارتىدۇ﴾ (3).

37. سوئال: ئاللاھقا ئىمان كەلتۈرۈشتىن مەقسەت نېمە؟  
جاۋاب: ئاللاھقا ئىمان كەلتۈرۈشتىن ئاساسلىق مەقسەت - ھەقىقەتنىڭ چاقىرىقىغا

(1) ئەنئام سۇرىسى 102 - ئايەت.

(2) بەقەرە سۇرىسى 163 - ئايەت.

(3) ئەنئام سۇرىسى 180 - ئايەت.

ئەگەشكەن ھالدا، ئاللاھقا ئېتىقاد ۋە ئىبادەت قىلىپ، ئىنسان بولۇپ يارالغانلىق بۇرچىنى ئۆتەش ئارقىلىق، ئىككى ئالەمنىڭ بەخت - سائادەتلىرىنى قولغا كەلتۈرۈشتىن ئىبارەتتۇر.

### ئاللاھ تائالانى تونۇشنىڭ ۋاسىتىلىرى

38. سوئال: ئاللاھ تائالانى قانداق تونۇغىلى بولىدۇ؟

جاۋاب: ئاللاھ تائالانى تونۇشنىڭ ۋاسىتىلىرى ئىنتايىن كۆپ، ئەمما ئۇلارنى تونۇشنىڭ ئىككىگە قىسقارتىپ چۈشەندۈرۈش مۇمكىن: بىرى، ئەقىل بىلەن ئىلىم، يەنە بىرى، ئاللاھنىڭ ئىسىم ۋە سۈپەتلىرىدىن ئىبارەت.

39. سوئال: ئاللاھ تائالانى ئەقىل ۋە ئىلىم ئارقىلىق قانداق تونۇغىلى بولىدۇ؟

جاۋاب: ئىنساندىكى ئورگانلارنىڭ ھېچبىرى بىكارغا يارىتىلغان ئەمەس. ئىنسان ۋۇجۇدىنىڭ يېتەكچىسى بولغان ئەقىلنى ئالايلىق: ئەقىلنىڭ ۋەزىپىسى - تەپەككۈر قىلىش ۋە ئىزدىنىشتىن ئىبارەت. ئەگەر ئىنسان ئەقىلنى ئىشلىتىپ، ئەتراپىدىكى شەيئىلەر ئۈستىدە پىكىر يۈرگۈزۈپ، ئىزدەنمەيدىكەن، ئۇ، ئەقىلنىڭ ۋەزىپىسىنى جارى قىلدۇرمىغان، ھەتتا بارا - بارا ئەقىلنىڭ رولىنى تامامەن يوقاتقان بولىدۇ. ئىسلام دىنى ئەقىلنى بىلىش ئۈستىگە قۇرۇلغان بىر دىن بولۇپ، ئۇنىڭ دەۋىتى پەقەت ئەقىللارغا خىتاب قىلىدۇ. كىشىلەرنى پىكىر يۈرگۈزۈپ ئىزدىنىشكە چاقىرىدۇ. ئىسلام دىنى كىشىلەرنىڭ ئۇنىڭغا قارىغۇلارچە ئېتىقاد قىلىشىنى قەتئىي رەت قىلىدۇ. ئۇ كىشىلەرنى ئەقىل ئىشلىتىپ ئويلاپ، پىكىر يۈرگۈزۈپ، ياخشى چۈشىنىپ، ئاندىن ئىسلام دىنىغا كىرىشىنى تەلەپ قىلىدۇ. شۇڭا قۇرئان كەرىمدە، ئاللاھنىڭ ئاسمان، زېمىن ۋە ئۇلارنىڭ ئارىسىدىكى گۈزەل سەنئەتلىرى ئۈستىدە ئويلىنىپ، پىكىر يۈرگۈزۈشنى ئىبادەتنىڭ جەۋھىرى دەپ قارىغانلىقتىن، ئۇنىڭغا ئىنتايىن كۆپ ساۋاب بېرىلىدىغانلىقى ۋەدە قىلىنغان.

ئاللاھ تائالا پەيغەمبەر ئەلەيھىسسالامغا خىتاب قىلىپ مۇنداق دېگەن: ﴿ئېيتىنكى، ئاسمانلاردىكى ۋە زېمىندىكى نەرسىلەرنى كۆزىتىڭلار﴾ (1).

بۇ ئايەتنىڭ كۆزىتىشتىن مەقسەت، ئاللاھنىڭ كائىناتتىكى ئاجايىپ قۇدرەتلىرى ۋە كامالىغا يەتكەن سەنئەتلىرى توغرىسىدا پىكىر يۈرگۈزۈش ئارقىلىق ئاللاھنى تونۇشتۇر. ﴿ئاللاھ سىلەرنى ئاناڭلارنىڭ قارىندىن ھېچ نەرسىنى بىلمەيدىغان ھالىتىڭلار بىلەن چىقاردى، ئاللاھ سىلەرگە شۈكۈر قىلسۇن دەپ، قۇلاق، كۆز ۋە يۈرەكلەرنى ئاتا قىلدى﴾ (2).

ئاللاھ تائالا كائىناتتىكى ئۆزىنىڭ قۇدرىتىگە دالالەت قىلىدىغان ئالامەتلەردىن

(1) بۇنۇس سۇرىسى 101 - ئايەت.

(2) نەھل سۇرىسى 78 - ئايەت.

ئىبرەت ئالمىغانلار ھەققىدە مۇنداق دەيدۇ: ﴿ئۇلار زېمىندا سەير قىلمىدىمۇ؟ شۇنىڭ بىلەن ئۇلار چۈشىنىدىغان دىللارغا ياكى ئاڭلايدىغان قۇلاقلارغا ئىگە بولمىدىمۇ؟ ھەقىقەتەن كۆزلەر كور بولمايدۇ. لېكىن كۆرەكلەردىكى قەلبلەر كوردۇر﴾ (1).

40. سوئال: قۇلاق، كۆز ۋە دىلنىڭ ۋەزىپىسى نېمە؟

جاۋاب: ئاللاھ ئىنساندىكى قۇلاق، كۆز ۋە يۈرەك قاتارلىق ئورگانلارنىڭ بىكارغا يارىتىلمىغانلىقى ھەققىدە مۇنداق دەيدۇ: ﴿قۇلاق، كۆز، دىل (يەنى سەزگۈ ئەزالىرى) نىڭ قىلمىشلىرى ئۈستىدە سوئال - سوراق قىلىنىدۇ﴾ (2).

دېمەك: قۇلاق، كۆز، قەلب قاتارلىق سەزگۈ ئەزالارنىڭ ئىنسان ئۈچۈن قىلىدىغان خىزمەتلىرى كۆپ، ئاللاھنىڭ ئالدىدىكى مەسئۇلىيىتى ئېغىر بولغانلىقتىن، بۇ ئەزالار قۇرئان كەرىمدە كۆپ تىلغا ئېلىنغان. چۈنكى ئىنسان قۇلقى بىلەن ئاللاھنىڭ كالامىنى ۋە پەيغەمبەر ئەلەيھىسسالامنىڭ ھەدىسلىرىنى ئاڭلايدۇ. كۆزى بىلەن ئاللاھنىڭ كائىناتتىكى گۈزەل سەنئەتلىرىنى، ئۇنىڭ بارلىقى ۋە بىرلىكىنى نامايان قىلىدىغان تۈرلۈك ئالامەتلەرنى كۆرىدۇ. كۆرگەن ۋە ئاڭلىغان ھەقىقەتلەرگە قەلبى بىلەن ئىشىنىپ، ئاللاھقا ئىمان ئېيتىدۇ. يۇقىرىقى ئۈچ ئەزانى ئىشلىتىش پەقەت ئەقىلنىڭ ۋاسىتىسى بىلەن بولىدۇ. ئەقىل ئۆز يولىدا ئىشلىتىلگەندىلا، يۇقىرىقى ئۈچ ئەزامۇ ئۆز ۋەزىپىلىرىنى ئادا قىلالايدۇ.

ئەقىلنىڭ ۋەزىپىسى ۋە ئۇنىڭ ئىسلام دىنىدىكى ئورنى

41. سوئال: ئەقىلنىڭ ئىسلام دىنىدىكى ئورنى نېمە؟

جاۋاب: ئاللاھ تائالانى. تونۇشنىڭ ۋاسىتىسى. بولغان «ئەقىل» نى، ئاللاھ تائالا قۇرئان كەرىمدە 50 نۇرۇندا، «ئەقىل ئىگىلىرى» نى 10 نۇرۇندا ماختىغان. ئاللاھنىڭ بارلىقى ۋە بىرلىكىنى كۆرسىتىدىغان كائىناتتىكى تۈرلۈك ئالامەتلەر بايان قىلىنغان كۆپلىگەن ئايەتلەرنىڭ ئاخىرلىرىنى: ﴿چۈشىنىدىغان قەۋم ئۈچۈن (ئاللاھنىڭ بارلىقى ۋە بىرلىكىگە دالالەت قىلىدىغان) ئالامەتلەرنى بايان قىلدۇق﴾. ﴿ئەقىل ئىشلىتىپ چۈشەنمەمسىلەر؟﴾ ۋە ﴿ئىبرەت ئېلىڭلار ئى ئەقىل ئىگىلىرى!﴾ دېگەنگە ئوخشاش جۈملىلەر بىلەن تۈگەتكەن. ئىنساننىڭ ئەسلى تەبىئىتى ئونى ئاللاھقا باشلايدۇ. ئىنساندىكى بۇ خىل تەبىئەت ياكى قابىلىيەت يالغۇز ۋىجدانلا ئەمەس ياكى يالغۇز ئەقىللا ئەمەس، بەلكى ئۇ ۋىجدان بىلەن ئەقىلنىڭ بىرىكىشىدۇر. ئەقىل يالغۇز ئۆزىلا ئاللاھقا ئىمان كەلتۈرۈشنى تەبىئىي زۆرۈرىيەت دەپ بىلىدۇ. ئىنسان ئەقىلى شۇنداقكى، ئۇ ھېچ ئوقۇماستىن ياكى ئۆگەنمەستىن ئەڭ ئاۋۋال سەۋەبلەر قانۇنىغا

(1) ھەج سۈرىسى 46 - ئايەت.

(2) ئىسرا سۈرىسى 36 - ئايەت.

(يەنى ھېچ نەرسىنىڭ سەۋەبىسىز ۋۇجۇدقا كەلمەيدىغانلىقىغا ۋە ھەرقانداق بىر سەنئەتنىڭ بىرەر سەنئەتكارنىڭ مېھنىتى ئارقىلىق بارلىققا كېلىدىغانلىقىغا) ئىشىنىدۇ. سەۋەبىسىز بىرەر شەيئەنىڭ ۋۇجۇدقا كېلىشىگە ئىشەنمەيدۇ. ئىلىم - پەن ۋە مەدەنىيەتتىن يىراق ياشىغان سەھرالىق بىر ئادەم ئاللاھ توغرىلۇق سورالغىنىدا، سەۋەبلىر قانۇننى قوللىنىپ، ئۆزىنىڭ تۇغما قابىلىيىتى بىلەن مۇنداق دەپ جاۋاب بەرگەن ئىكەن: «قۇملۇقتىكى تۈگە ئىزى بۇ جايدىن تۈگەننىڭ ئۆتكەنلىكىگە، ئۇلاغ ئىزلىرى بۇ جايدىن كارۋانلارنىڭ ئۆتكەنلىكىگە ئىشارەت قىلىدۇ. يۇلتۇزلار بىلەن قاپلانغان ئاسمان، قىتئەلەر ۋە تۈرلۈك يوللار بىلەن كېڭەيگەن زېمىن ۋە دولقۇنلارنى ئۆز ئىچىگە ئالغان دېڭىزلار ئۇلارنى ياراتقان يەككە - يېگانە زات - ئاللاھقا قانداقمۇ دالالەت قىلمىسۇن!؟»

دۇنيادا ھېچكىم «ئۆزى يوق نەرسە بىرەر ئىش قىلالمايدۇ» دىن ئىبارەت ئەقلىي پىرىنسىپنى ئىنكار قىلالمايدۇ. بىز بۇ ئەقلىي پىرىنسىپنى تەتبىقلايدىغان بولساق توۋەندىكى نەتىجىگە ئېرىشىمىز: بۇ پايانسىز كائىناتتا، ھەر لەھزىدە مىليونلىغان يېڭىلىقلار، ھادىسىلەر ۋە ۋەقەلەر يۈز بېرىپ تۇرىدۇ. ئاددىيسى، مىڭلارچە جانلىق ئۆلۈپ يەنە مىڭلارچىسى ھاياتقا يېڭىدىن كۆز ئېچىپ تۇرىدۇ. بىزنىڭ ئەقىلمىز شۇنداق جەزم قىلىدۇكى، ھەرقانداق ھادىسىنىڭ بىرەر پەيدا قىلغۇچىسى ۋە ھەرقانداق بىر سەنئەتنىڭ بىرەر سەنئەتكارى بولغىنىدەك، ئالەمنىڭمۇ ياراتقۇچىسى ۋە ئىدارە قىلغۇچىسى باردۇر. ئۇ بولسىمۇ ئاللاھتۇر! چۈنكى ئۆزى يوق نەرسە بىرەر نەرسىنى پەيدا قىلالمايدۇ-دە!

﴿ياكى ئۇلار ياراتقۇچىسىز يارىتىلغانمۇ؟ ياكى ئۇلار ئۆزلىرى ياراتقۇچىلارمۇ؟﴾<sup>(1)</sup> يولدا كېتىۋاتقان ئاپتوموبىلنى يىراقتىن كۆزەتكەن ھەرقانداق ئادەم ئۇنىڭ توختاش ئىشارەتلىرىدە توختاپ، قاتناش زىچ يوللاردا ۋە تار كوچىلاردا بىرەر نەرسىگە ئۇرۇلۇپ كەتمەستىن، قائىدە بويىچە كېتىپ بارغانلىقىنى كۆرۈپ، ئۇنىڭ ئىچىدە چوقۇم سالاھىيەتلىك بىر شوپۇرنىڭ بارلىقىنى جەزم قىلىدۇ. چۈنكى ئاپتوموبىلنىڭ شوپۇرسىز يۈرمەيدىغانلىقىنى ئېنىق بىلىدۇ. خۇددى شۇنىڭدەك، قۇياش، ئاي، زېمىن ۋە باشقا پلانىتلارنىڭ بەلگىلەنگەن سىستېما بويىچە ئىنتىزاملىق ھالدا ھەرىكەت قىلىۋاتقانلىقى، كېچە بىلەن كۈندۈز ۋە پەسىللەرنىڭ بۇ توغرا ھەرىكەتلەر ئارقىسىدا ئۆز ۋاقتىدا ئالمىشىپ تۇرىۋاتقانلىقىنى بىلگەن ھەرقانداق ئادەم بۇ كائىناتنى باشقۇرۇپ ۋە ھەرىكەتلەندۈرۈپ تۇرىدىغان ئىلىم - ھېكمەتلىك ۋە كۈچ - قۇدرەتلىك بىر زاتنىڭ بارلىقىنى چوقۇم جەزم قىلىدۇ ئەمەسمۇ!؟

«ئۆزى يوق نەرسە بىرەر ئىش قىلالمايدۇ» دەيدىغان ئەقلىي قائىدە بويىچە ئېيتقاندىمۇ، ئەگەر ئاللاھ مەۋجۇد بولمىغان بولسا ئىدى، يۇقىرىقىلارنىڭ بار بولۇشى مۇمكىنمىدى؟ كائىنات ۋە ئۇنىڭدىكى بارلىق شەيئىلەرنىڭ مەۋجۇد بولۇپ

(1) تۈر سۈرىسى 36-35-ئايەتلەر.

تۇرغانلىقى ئاللاھ تائالانىڭ مەۋجۇدلىقىنىڭ دەلىلى ئەمەسمۇ؟! «سەنئەتكار سىز سەنئەت ۋە ئاپتور سىز ئەسەر ۋۇجۇتقا چىقمايدۇ» دەيدىغان ئەقلىي قائىدە بويىچە ئېيتقاندىمۇ، كائىنات ۋە ئۇنىڭدىكى جانلىق - جانسىز بارلىق شەيئىلەرنىڭ بارلىققا كەلگەنلىكى ئۇلارنى ياراتقان ئاللاھنىڭ بارلىقىغا دەلىل بولالمادۇ؟!

### ئاللاھنىڭ سۈپەتلىرى ئاللاھنى تونۇشنىڭ ۋاسىتىسىدۇر

42. سوئال: ئاللاھنىڭ سۈپەتلىرىنى قانداق بىلگىلى بولىدۇ؟  
جاۋاب: ئاللاھنىڭ سۈپەتلىرىنى ئۇنىڭ مەخلۇقاتلىرى ئۈستىدە ئىزدىنىش، پىكىر يۈرگۈزۈش ۋە ئۇنىڭ پەيغەمبىرىدىن ئۆگىنىشتىن ئىبارەت ئىككى يول بىلەن بىلگىلى بولىدۇ.

43. سوئال: ئاللاھنىڭ سۈپەتلىرىنى ئۇنىڭ مەخلۇقاتلىرى ئۈستىدە پىكىر يۈرگۈزۈش ئارقىلىق قانداق بىلگىلى بولىدۇ؟

جاۋاب: «سەنئەت - سەنئەتكارنىڭ بەزى سۈپەتلىرىنى ۋە ماھارىتىنى كۆرسىتىپ بېرىدۇ» دەيدىغان ئەقلىي قائىدىنى ھەرىكەت ياكى خىلى بىلىدۇ. بىز بۇ قائىدىنى تەدبىقلاپ كۆرگىنىمىزدە، تۆۋەندىكىلەرنى بىلەلەيمىز:

سەنئەتتىكى ئۇيۇمچانلىق سەنئەتكارنىڭ ھېكمەتلىك ئىش قىلىدىغانلىقىنى، سەنئەتتىكى گۈزەللىك سەنئەتكارنىڭ گۈزەللىكلەرنى يارىتىشقا قادىر ئىكەنلىكىنى، سەنئەتتىكى ئۆزگىچىلىك سەنئەتكارنىڭ خالىغىنىنى قىلىشقا يېتەرلىك ئىرادە، ئىلىم ۋە كۈچ - قۇۋۋەتكە ئىگە ئىكەنلىكىنى كۆرسىتىدۇ ۋاھاكازالار....

ئەھۋال بۇنداق ئىكەن، ئەقلى بار ھەر قانداق بىر ئادەم كائىنات ۋە ئۇنىڭدىكى بار چە شەيئىلەر ئۈستىدە تەپەككۈر قىلىدىغان بولسا، ئەلۋەتتە، بۇلارنىڭ ياراتقۇچىسى ۋە ئىدارە قىلغۇچىسى بولغان زات - ئاللاھنىڭ ھېكمەتلىك ئىش قىلغۇچىسى، ھەممىگە قادىر، ھەممىنى بىلگۈچىسى، خالىغاننى ياراتقۇچىسى، ھەممىنى پەرۋىش قىلغۇچى ئىكەنلىكىگە ئوخشىغان بەزى سۈپەتلىرىنى ۋە ئالاھىدىلىكلىرىنى بىلەلەيدۇ. مەسىلەن: بىز ئاپتوموبىل توغرىلىق پىكىر يۈرگۈزگىنىمىزدە، ئاپتوموبىلنىڭ قۇرۇلمىسى ئاپتوموبىلنى ياسىغان ئىنژېنېرنىڭ ئاپتوموبىلغا يېتەرلىك تۆمۈرلەرگە ۋە ئۇنى مۇناسىپ شەكىلدە كېسىدىغان ھۈنەرگە ئىگە ۋە ئۇنى چىرايلىق قۇراشتۇرۇپ ئاپتوموبىل قىلىشقا قادىر ئىكەنلىكىنى كۆرسىتىدۇ.

ئاپتوموبىلنىڭ ئەينەكلىرى، ئاپتوموبىلنى ياسىغان ئىنژېنېرنىڭ ئاپتوموبىلغا يېتەرلىك ئەينەكلەرگە ۋە ئەينەكلەرنى ئاپتوموبىلنىڭ مودىسىغا مۇناسىپ شەكىلدە كېسەلەيدىغان ھۈنەرگە ئىگە ئىكەنلىكىنى كۆرسىتىدۇ.

ئاپتوموبىلدىكى پۈتۈن زاپچاسلار، ئاپتوموبىلنى ياسىغان ئىنژېنېرنىڭ بۇ زاپچاسلارنى ئۆز ئورۇنلىرىغا ئورۇنلاشتۇرايلىغان ھۈنەر ۋە تەجرىبىگە ئىگە ئىكەنلىكىنى كۆرسىتىدۇ.

مۇندىن باشقا، ئاپتوموبىلنىڭ موتورىدىن باشلاپ، ئۇنىڭ چىراغلىرىغىچە بولغان ھەر بىر پارچىسى، رەڭگى ۋە مودىسى، ئۇنى ياسىغان ئىنژېنېرنىڭ ماھىرىلىقى، ئۇستىلىقى ۋە باشقا كۆپلىگەن سۈپەتلىرىنى كۆرسىتىدۇ.

بىز بۇ ئاددى بىر ئاپتوموبىل توغرىلىق پىكىر يۈرگۈزۈش ئارقىلىق، ئۇنى ياسىغان ئىنژېنېرنىڭ بەزى سۈپەتلىرىنى بىلىۋالغىنىمىزغا ئوخشاش، ئاللاھ تائالانىڭ كائىناتتىكى مەخلۇقاتلىرى ۋە گۈزەل سەنئەتلىرى ئۈستىدە پىكىر يۈرگۈزۈش ئارقىلىقمۇ، ئۇنىڭ بەزى سۈپەتلىرىنى تونۇيالايمىز. مەسىلەن: ئاللاھنىڭ ياراتقان شەيئىلىرىدىكى ئىنتايىن مۇكەممەل ئورۇنلاشتۇرۇلغان ئاجايىپ ئىشلاردىن بىرەرسىنى بايقىغىنىمىزدا، ئاللاھنىڭ ھېكمەت بىلەن ئىش قىلىدىغانلىقى سۈپىتىنى تونۇيالايمىز.

قۇياش، ئاي، زېمىن ۋە ئۇلاردىن باشقا سەييارىلەرنىڭ ھەرىكەت سىستېمىسىدىكى مۇكەممەل قانۇنىيەتنى بىلگىنىمىزدە، ئاللاھ تائالانىڭ ھەر شەيئىنى شۇنداق مۇكەممەل يارىتىش ۋە بېكىتىشنى بىلىدىغان، ھەممىگە قادىر ئىكەنلىكى سۈپىتىنى تونۇيالايمىز.

كائىناتتىكى ئاللاھ تائالا بېكىتكەن نىزام ۋە سىستېمىلارنىڭ نۇقتىسىز داۋام قىلىۋاتقانلىقى ئۈستىدە پىكىر يۈرگۈزگىنىمىزدە، ئاللاھ تائالانىڭ ھەمىشە تىرىك بولغۇچى ۋە ھەممىنى ئىدارە قىلىپ تۇرغۇچى ۋە بارچە كەمچىلكەردىن پاك ئىكەنلىكى سۈپەتلىرىنى تونۇيالايمىز.

ئاللاھ تائالانىڭ دۇئالارنى ئىجابەت قىلغىنى، ھەتتا قۇرغاقچىلىقتىن ئىستىسقا (سۇ سورا) نامىزى ئوقۇپ ئاللاھتىن سۇ تىلىگەنلەرگە يامغۇر ياغۇرۇپ بەرگىنىدىن، ئۇنىڭ ھەر قانداق دۇئا ۋە مۇناجاتلارنى ئاڭلاپ تۇرىدىغانلىقى سۈپىتىنى تونۇيالايمىز.

تەبىئەتنىڭ ئادەمنى ھەيران قالدۇرارلىق گۈزەل مەنزىرىسىنى كۆرگىنىمىزدە، ئاللاھ تائالانىڭ شەيئىلىرىنى خالىغانچە ھەرخىل گۈزەل شەكىللەردە يارىتىشقا قادىر ئىكەنلىكى سۈپىتىنى تونۇيالايمىز.

ھاياتىمىزدا بىرەر ياكى كۆپ قېتىم ئۆلۈمنىڭ تۇمشۇقىغا كېلىپ قالغىنىمىزدا، ئۇنىڭدىن ئامان قالغىنىمىزنى ئويلىغىنىمىزدا، ئاللاھ تائالانىڭ خەۋپ - خەتەرلەردىن ساقلىغۇچى ئىكەنلىكى سۈپىتىنى تونۇيالايمىز.

ھېچقانداق كېسەللىك تارماستىن ياكى بىرەر ۋەقەگە ئۇچرىماستىن ياتقان يېرىدىلا ئۆلۈپ كەتكەن بىر ئادەمنى كۆرگىنىمىزدە، ئاللاھ تائالانىڭ ئۆلتۈرۈشكە قادىر ئىكەنلىكى سۈپىتىنى تونۇيالايمىز.

ئاللاھنىڭ قۇرغاقچىلىقتىن ئۆلگەن زېمىننى، يامغۇر بىلەن قايتا ياشارتىپ تىرىلدۈرگىنىنى كۆرگىنىمىزدە، ئۇنىڭ قىيامەت كۈنىدە ئۆلۈكلەرنى تىرىلدۈرىدىغانلىقى سۈپىتىنى تونۇيالايمىز.

مۇندىن باشقا، كائىناتتىكى ھەر بىر مەخلۇقات ئۈستىدە پىكىر يۈرگۈزگىنىمىزدە،

ئاللاھ تائالانىڭ كۆپلىگەن ئالىي سۈپەتلىرىنى تونۇيالايمىز. ﴿ئاسمانلاردا ۋە زېمىندا ئاللاھقا ئىشەنگۈچىلەر ئۈچۈن (ئۇنىڭ كامالىي قۇدرىتىنى كۆرسىتىدىغان) ھەقىقەتەن نۇرغۇن دەلىللەر بار. سىلەرنىڭ يارىتىلىشىڭلاردا ۋە ئاللاھ زېمىندا تارقىتىۋەتكەن جانىۋارلاردا (ئاللاھنىڭ قۇدرىتىگە) جەزمەن ئىشىنىدىغان قەۋم ئۈچۈن نۇرغۇن دەلىللەر بار. كېچە بىلەن كۈندۈزنىڭ نۆۋەتلىشىپ تۇرۇشىدا، ئاللاھنىڭ بۇلۇتتىن يامغۇر ياغدۇرۇپ ئۇنىڭ بىلەن رىزىقلاندۇرۇپ تۇلگەن زېمىننى تىرىلدۈرۈشىدە ۋە شاماللارنىڭ يۈزلىنىشىنى ئۆزگەرتىپ تۇرۇشىدا، چۈشىنىدىغان قەۋم ئۈچۈن (ئاللاھنىڭ بىرلىكىنى كۆرسىتىدىغان) نۇرغۇن دەلىللەر بار. ئەنە شۇلار ئاللاھنىڭ ئايەتلىرىدۇر. ئى مۇھەممەد! ئۇنى ساكا ھەقىقەت بىلەن تىلاۋەت قىلىپ بېرىمىز. كۇففارلار ئاللاھنى ۋە ئۇنىڭ ئايەتلىرىنى قويۇپ قايسى سۆزگە ئىشىنىدۇ؟﴾ (1).

44. سوئال: ئاللاھ تائالانىڭ مەخلۇقاتلىرى ئۈستىدە تەپەككۈر قىلىش ئارقىلىق ئاللاھنىڭ ھەممە سۈپەتلىرىنى تونۇغىلى بولامدۇ؟

جاۋاب: تەپەككۈر ئارقىلىق ئاللاھنىڭ سۈپەتلىرىنىڭ ھەممىسىنى تونۇغىلى بولمايدۇ. خۇددى ئاپتوموبىل توغرىسىدا تەپەككۈر قىلغىنىمىزدا، مەزكۇر ئاپتوموبىلنى ياسىغان ئىنژېنېرنىڭ ئاپتوموبىلنى ياساپ چىقىشتىكى ماھىرلىقى، ئۇستىلىقى ۋە بۇ ساھەدە يېتىشكەن ئىنژېنېر ئىكەنلىكىگە ئوخشىغان بەزى سۈپەتلىرىنى تونۇيالىغان بولساقمۇ، ئۇنىڭ بويى ئىگىزمۇ ياكى پاكىرمۇ، ئۇ مەرتىمۇ ياكى بېخىلمۇ، ئۇنىڭ ئەخلاقى ياخشىمۇ ياكى ناچارمۇ ۋە باشقا سۈپەتلىرىنى بىلەلمىگىنىمىزگە ئوخشاش، ئاللاھ تائالانىڭ كائىناتتىكى سەنئەتلىرى ئارقىلىق ئۇنىڭ بارچە سۈپەتلىرىنىڭ ھەممىسىنى تولۇق بىلەلمەيمىز.

45. سوئال: ئاللاھنىڭ مەخلۇقاتلىرى ئۈستىدە ئىزدىنىش ۋە تەپەككۈر قىلىش بىلەنمۇ بىلەلمىگەن سۈپەتلىرىنى قانداق بىلىمىز؟

جاۋاب: ئاللاھنىڭ مەخلۇقاتلىرى ئۈستىدە ئىزدىنىش ۋە تەپەككۈر قىلىش ئارقىلىقمۇ بىلەلمىگەن سۈپەتلىرىنى قۇرئان كەرىم بىلەن سەھىھ ھەدىسلەرگە مۇراجىئەت قىلىش ئارقىلىق بىلىمىز. ئاللاھنىڭ قۇرئان كەرىم ۋە سەھىھ ھەدىسلەردە بايان قىلىنغان گۈزەل ئىسىملىرى ۋە ئېسىل سۈپەتلىرى ھەققىدە ئىزدەنگەن ۋە پىكىر يۈرگۈزگەن ھەرقانداق ئادەم، ئاللاھنىڭ بارچە كامالەتلىرىگە ئىگە، نەقەدەر كاتتا ۋە نەقەدەر ئۇلۇغ زات ئىكەنلىكىنى تونۇيدۇ.

ئاللاھنى قۇرئان ۋە ھەدىسلەردە كەلگەن ئىسىم - سۈپەتلىرىدىن تونۇش

46. سوئال: ئاللاھ تائالانى ئۇنىڭ قۇرئان ۋە ھەدىسلەردە كەلگەن ئىسىم - سۈپەتلىرى ئارقىلىق قانداق تونۇغىلى بولىدۇ؟

جاۋاب: ئىنساندا بەش ھېسسىي ئەزا بولۇپ، كائىناتتىكى بەزى ماددىي



شەيئىلەرنى شۇ ھېسسىي ئەزالىرى ئارقىلىق بىلىدۇ، مەسىلەن: ئىنسان شەيئىلەرنى كۆزى بىلەن كۆرۈپ، قوللىقى بىلەن ئاۋازىنى ئاڭلاپ، قولى بىلەن ئۇنى تۇتۇپ، بۇرنى بىلەن ھىدىنى پۇراپ ۋە تىلى بىلەن تەمىنى تېتىپ بىلىدۇ. ئىنسان بۇ بەش ھېسسىي ئەزاسى ئارقىلىق بىلەلمىگەن شەيئىلەرنى ئىشەنچلىك خەۋەرلەر ئارقىلىق ئاڭلاپ بىلىدۇ. مەسىلەن: مەككىنى كۆرمىگەن كىشىمۇ، ئۇنىڭ خەۋىرىنى ئاڭلاش ئارقىلىق مەككىنىڭ سەۋىدى ئەرمېستاندا بارلىقىغا ھېچ شەك قىلمايدۇ. بىرىنچى ۋە ئىككىنچى دۇنيا ئۇرۇشلىرىنى كۆرمىگەن بولساقمۇ، بۇ ئۇرۇشلارنىڭ بولۇپ ئۆتكەنلىك خەۋىرىنى ئاڭلاش ئارقىلىق بۇ ئۇرۇشلارنىڭ يۈز بەرگەنلىكىدىن ھېچ شەك قىلمايمىز.

ھېسسىي ئەزالار ئارقىلىق بىلەلمىگەن شەيئىلەرنى يوق دەپ ئىنكار قىلىش قەتئىي توغرا ئەمەس. مەسىلەن: رادىئو دولقۇنلىرى ھەر ۋاقىت ۋە ھەر جايدا بار، ئەمما رادىئو بولمىسا ئۇنى ئاڭلىغىلى بولمايدۇ. توك سىستېمىدا توكنىڭ بارلىقىنى كۆرگىلى بولمايدۇ، پەقەت لامپۇچكىنى ئۇنىڭغا چاتقاندىلا توكنىڭ بارلىقىنى كۆرگىلى بولىدۇ. دۇنيادا ھېسسىي ئەزالىرىمىز ئارقىلىق بىلگىلى ۋە كۆرگىلى بولمايدىغان نۇرغۇن شەيئىلەر بار. ھازىرقى ئىلىم - پەن دۇنيادىكى ماددىي شەيئىلەرنىڭ پەقەت %3.5 نىلا كۆز بىلەن كۆرگىلى بولىدىغانلىقىنى ۋە قالغان %96.5 نى كۆرگىلى بولمايدىغانلىقىنى ئىسپاتلىدى. ھاۋادىن ھەر ئاندا نەپەس ئېلىپ تۇرىمىز. لېكىن ھاۋانىڭ ماھىيىتىنى ھېسسىي ئەزالىرىمىز ئارقىلىق بىلەلمەيمىز. شۇنىڭغا ئوخشاش، ئىنسان ھېسسىي ئەزالىرى ئارقىلىق ئاللاھنىڭ زاتىنى ئىدراك قىلالمايدۇ. چۈنكى ھېسسىي ئەزالار ئارقىلىق پەقەت بەزى ماددىي شەيئىلەرنىلا بىلگىلى بولىدۇ. ھالبۇكى ئاللاھنىڭ زاتى ماددا ئەمەس.

شۇڭا، ئىنساننىڭ كۆرۈش ئىقتىدارى چەكلىك بولغانلىقى سەۋەبتىن، ئۇ، ئاللاھنى كۆزى بىلەن كۆرۈپ تونۇشقا قادىر بولالمىغانلىقى ئۈچۈن، ئاللاھنى ئىشەنچلىك خەۋەرلەر ئارقىلىق تونۇيدۇ. دۇنيادا ئەڭ ئىشەنچلىك خەۋەر قۇرئان كەرىم ۋە سەھىھ ھەدىسلەرنىڭ بەرگەن خەۋەرلىرىدۇر.

47. سوئال: ئاللاھ تائالانىڭ ئىسىملىرىنى ۋە سۈپەتلىرىنى بىلىشنىڭ پايدىسى نېمە؟

جاۋاب: شەك - شۈبھىسىزكى، ئاللاھ تائالا بەندىلىرىگە ئەڭ ئاۋۋال پەرز قىلغان نەرسە، ئۇلارنىڭ ئاللاھنى بىلىشىدۇر، ئىنسانلار ئاللاھنى ھەقىقىي رەۋىشتە تونىغان چاغدىلا، ئۇلارنىڭ ئىمانى تولۇقلىنىدۇ، ئىبادەتلىرىنى توغرا يوسۇندا ئادا قىلالايدۇ. ئاللاھ تائالا بۇ ھەقتە كەسكىن ھالدا: ﴿ئاللاھتىن باشقا ھەقىقىي ئىلاھ يوقلىقىنى بىلگىن﴾<sup>(1)</sup> دەپ بۇيرىغان.

ئاللاھ تائالانىڭ رەھمىتىنىڭ كەڭ ئىكەنلىكىنى ئەسلىمەش بەندىنى ئومىدلەندۈرىدۇ، ئازابىنىڭ قاتتىق ئىكەنلىكىنى ئەسلىمەش بەندىنى قورقىتىدۇ. بارچە نېمەتلەرنىڭ پەقەت

(1) سۈرە مۇھەممەد، 19 - ئايەتنىڭ بىر قىسمى.

ئۇنىڭدىن كېلىۋاتقانلىقىنى ئەسلەش بەندىنى ئۇنىڭغا شۈكرى قىلىشقا ئۈندەيدۇ.

48. سوئال: ئاللاھ تائالانىڭ گۈزەل ئىسىم-سۈپەتلىرى قايسىلار؟

جاۋاب: ئاللاھ تائالا قۇرئان كەرىمدە: ﴿ئاللاھنىڭ گۈزەل ئىسىملىرى بار. ئاللاھنى شۇ (گۈزەل ئىسىملىرى) بىلەن ئاتاڭلار﴾ (1) دەپ بۇيرىغان. پەيغەمبەر ئەلەيھىسسالام: «ئاللاھ تائالانىڭ يۈزگە بىرى كەم- 99 ئىسمى بار، كىمكى ئۇنى سانسا جەننەتكە كىرىدۇ» (2) دەپ كۆرسەتكەن.

ئەمدى، ھەدىستىكى «سانسا» دېگەن ئىبارىنىڭ مەنىسى نېمە؟

ھەدىستىكى «سانسا» دېگەن ئىبارە تۆۋەندىكىدەك 3 خىل مەنىگە ئىشارەت قىلىدۇ:

(1) ساننى سانسا ۋە تەلەپپۇز قىلىپ ئوقۇسا دېگەنلىك بولۇپ، تىلى ۋە

قەلبى بىلەن ئۇلارنى زىكر قىلغاننى ئىپادىلەيدۇ.

(2) مەنىسىنى چۈشىنىپ ئىمان ئېيتسا ۋە ئېتىقاد قىلسا دېگەن مەنىنى ئىپادىلەيدۇ.

مەسىلەن: بىراۋ: ﴿الحكيم﴾ «ئاللاھ ھېكمەت بىلەن ئىش قىلغۇچىدۇر» دەپ ئېتىقاد

قىلسا، ئۇ ھەممە ئىشلىرىنى ئاللاھقا تاپشۇرۇپ كۆڭلىنى ئارام تاپقۇزىدۇ. چۈنكى

پۈتۈن ئىشلار ئاللاھنىڭ ھېكمىتىنىڭ تەقەززاسى بويىچە بارلىققا كېلىدۇ. بىراۋ

﴿العدل﴾ «ئاللاھ ئادالەتلىكتۇر» دەپ ئېتىقاد قىلسا، ئاللاھنىڭ ئادالەتكە قايىل بولىدۇ-

دە، دۇنيا ۋە ئاخىرەتنىڭ ئىشلىرىدا تېگىشلىك ھەققىگە ئىگە بولالايدىغانلىقىغا ئىشىنىپ،

خاتىرجەم، بەھۇزۇر ھايات كەچۈرۈشكە داۋام قىلىدۇ.

(3) ئاللاھنىڭ ئىسىم-سۈپەتلىرى بىلەن دۇئا قىلىش. بۇ ئىككى تۈرلۈك بولۇپ:

بىرىنچىسى: ئاللاھنى مەدھىيەلەش ۋە ئۇنى ياد ئېتىش. ئىككىنچىسى: ئاللاھتىن

ھاجىتىنى سوراڭ قاتارلىقلارمۇ ئاللاھنىڭ ئىسىم-سۈپەتلىرىگە ئەمەل قىلغانلىق

سانىلىدۇ.

(1) ئىبراھىم سۈرىسى 180 - ئايەت.

(2) ئىمام بۇخارى ۋە مۇسلىم رىۋايەت قىلغان.

## ئاللاھ تائالانىڭ نىسىم-سۈپەتلىرى

ئىسىم	ئوقۇلىشى	مەنىسى
الله	ئاللاھ	بارچە مەۋجۇداتنىڭ يېگانە ئىگىسى، ئىبادەتكە ۋە بويىسۇنۇشقا ھەقىقەت بولغان ئىلاھىي مەبۇدنىڭ ئىسمى.
الرَّحْمَنُ	ئەررەھمان	ئاللاھنىڭ پۈتۈن مەخلۇقاتلىرى ئۈچۈن رەھمەتتىن كەلگەن ۋە شامىلىقىغا دالالەت قىلىدىغان ئىسىم بولۇپ، ئاللاھتىن باشقىسىغا ئىشلىتىلمەيدىغان خاس ئىسىمدۇر.
الرَّحِيمُ	ئەررەھىم	مۆمىنلەرگە بۇ دۇنيا ۋە ئاخىرەتتە رەھىم-شەپقەت قىلغۇچى دېگەن مەنىدە بولۇپ، ئاللاھنىڭ مۆمىنلەرنى بۇ دۇنيادا ئىسلامغا ھىدايەت قىلغانلىقى ۋە ئاخىرەتتە جەننەت بىلەن مۇكاپاتلايدىغانلىقى ئۇنىڭ رەھىم سۈپىتىنىڭ تەقەززاسىدۇر.
العَفْوُ	ئەل ئەفۋۇ	جازاغا ھەقىقەت بولغانلاردىن خالىغان كىشىلەرنىڭ گۇناھىنى، خاتالىقىنى كەچۈرگۈچى، جازادىن ئەپۇ قىلغۇچى دېگەن مەنىدە.
الغَفُورُ	ئەل غەفۇر	گۇناھ قىلغۇچىنى رەھىم قىلماستىن، گۇناھىنى يۆكۈگۈچى ۋە جازادىن ئەپۇ قىلغۇچى ئاللاھتۇر.
الغَفَّارُ	ئەل غەففار	ئاللاھنىڭ بەندىلەرنى ناھايىتى مەغپىرەت قىلغۇچى زات ئىكەنلىكىنى ئىپادىلەيدىغان ئىسىم.
الرَّءُوفُ	ئەررەئۇف	رەھمەتنىڭ ۋە شەپقەتنىڭ كامالىتى بولغان سۈپەت بولۇپ، بۇ دۇنيادا پۈتۈن مەخلۇقات ئۈچۈن ئومۇم، ئاخىرەتتە ئاللاھنىڭ مۆمىن بەندىلىرى ئۈچۈن خاس بولغان رەھمەتنىڭ ئەڭ يۇقىرى ئىپادىسىنى بىلدۈرىدىغان ئىسىم.
الْحَلِيمُ	ئەل ھەلىم	كۈچى يېتىدىغان تۇرۇپ گۇناھكارلارنى ئالدىراپ جازالىمايدىغان، بەلكى تەۋبە قىلغۇچىلارنىڭ گۇناھلىرىنى ئەپۇ قىلىپ كەچۈرۈۋەتكۈچى ئاللاھتۇر.

<p>خالىغان بەندىلىرىنى تەئبە قىلىشقا مۇۋەپپەق قىلغۇچى ۋە تەئبىلەرنى قوبۇل قىلغۇچى ئاللاھتۇر.</p>	<p>ئەتتەۋاب</p>	<p>التَّوَابُ</p>
<p>بەندىلىرىنىڭ ئەيىبلىرىنى، خاتالىقلىرىنى، گۇناھلىرىنى ئىنسانلار ئارىسىدا ئېچىپ، ئۇلارنى رەسۋا قىلماستىن، يۈڭگۈچى دېگەن مەنىدە.</p>	<p>ئەسسىتر</p>	<p>السَّيِّئُ</p>
<p>مۇتلەق تەڭداشسىز كامالەتكە ۋە تەڭداشسىز قۇدرەتكە ئىگە بولغانلىقتىن، بەندىلىرىدىن ھېچبىرىگە مۇھتاج بولمىغان، پۈتۈن مەخلۇقات ئۇنىڭغا مۇھتاج بولغان ۋە ئۇنىڭ ئىنئامى ۋە ياردىمى ھېچقاچان توختاپ قالمايدىغان زات دېگەن مەنىدە.</p>	<p>ئەل غەنى</p>	<p>الغَنِيُّ</p>
<p>ياخشىلىقى كۆپ، ئاتا-ئىھسانى مول، خالىغان بەندىسىگە سورىسۇن ياكى سورىمىسۇن، خالىغانچە بېرىدىغان زات.</p>	<p>ئەل كەرىم</p>	<p>الكَرِيمُ</p>
<p>سېخىيلىقتا، ئاتا-ئىھسان قىلىشتا تەڭدىشى يوق، ياخشىلىق پەقەت ئۇنىڭ قولىدا بولغان، مۆمىنلەرگە ئۆز پەزىلىدىن ئىنئام قىلىدىغان، كاپىرلارنى ۋە ئاسىيلارنى كېچىكتۈرۈپ ئۆز ئادالتى بىلەن جازالايدىغان زات.</p>	<p>ئەل ئەكرەم</p>	<p>الْأَكْرَمُ</p>
<p>كۆپ بەرگۈچى، بەدەلسىز بەرگۈچى ۋە سورىمىسىمۇ ئاتا-ئىھسان قىلغۇچى زات.</p>	<p>ئەل ۋەھاب</p>	<p>الْوَهَّابُ</p>
<p>ھېسابسىز بەرگۈچى، بەندىلىرىگە پەزىلى-ئىھسان قىلغۇچى، مۆمىنلەرگە تېخىمۇ كۆپ بەرگۈچى زات.</p>	<p>ئەل جەۋۋاد</p>	<p>الْجَوَادُ</p>

<b>الْوَدُودُ</b>	ئەل ۋەدۇد	ھەقىقىي مۆمىن بەندىلىرىنى ياخشى كۆرىدىغان، ئۇلارغا ئەڭ ئالىي مۇكاپاتلارنى بېرىدىغان، ئۇلاردىن رازى بولىدىغان ۋە ئەمەللىرىنى قوبۇل قىلىدىغان شەپقەتلىك زات.
<b>الْمُعْطِي</b>	ئەل مۇئىتى	خالىغان بەندىسىگە ياخشىلىق خەزىنىلىرىدىن ھېسابسىز بەرگۈچى، مۆمىن بەندىلىرىگە مەنئىۋى بايلىقتىن تېخىمۇ كۆپ نېسىۋە بەرگۈچى زات.
<b>الْوَاسِعُ</b>	ئەل ۋاسىئى	ياخشىلىقى كۆپ، ئاتا-ئىھسانى سانسىز، پادىشاھلىقى، ئۇلۇغلىقى، مەغپىرىتى كەڭ، شەپقىتى چەكسىز زات.
<b>الْمَحْسِنُ</b>	ئەلمۇھسىن	زاتىدا، سۈپەتلىرىدە، ئىسىملىرىدا كامالىيەتنىڭ ئەڭ يۇقىرى پەللىسى بولغان، ھەر شەيئىگە ئاتا-ئىھساننى پۈتۈنلەپ كەينى، بەندىلىرىگە ھەمىشە ياخشىلىق ئاتا قىلىدىغان زات.
<b>الرَّازِقُ</b>	ئەرزاق	پۈتۈن خەلقكە رىزىق بەرگۈچى، مەخلۇقاتنى رىزىقلاندۇرۇشنى ئۆز ئۈستىگە ئالغان زات.
<b>الرِّزَّاقُ</b>	ئەرزاق	ئاللاھنىڭ پۈتۈن مەخلۇقاتلىرىنى ھەمىشە رىزىقلاندۇرۇپ تۇرىدىغانلىقىنى ئىپادىلەيدىغان ئىسىم. چۈنكى ئاللاھ تائالا بەندىلىرىگە ئۇلارغا سۈرىمماستىن رىزىق بېرىدۇ، ھەتتا گۇناھكارلار غىمۇ، كۇففارلار غىمۇ رىزىق بېرىدۇ.
<b>اللطيفُ</b>	ئەللەتف	ئىشلارنىڭ ۋە شەيئىلەرنىڭ ئىنچىكە تەرەپلىرىنى بىلگۈچى، ھېچ نەرسە ئۇنىڭغا پىنھان قالمايدىغان، ياخشىلىقلارنى بەندىلىرىگە ئۇلار ھېس قىلمىغان شەكىلدە ھېسابسىز يەتكۈزۈپ بېرىدىغان زات.
<b>الخبيرُ</b>	ئەل خەبىير	شەيئىلەرنىڭ يوشۇرۇن تەرەپلىرىنى خۇددى ئاشكارا تەرەپلىرىنى بىلگەندەك تولۇق بىلگۈچى، ئىلمى، مەلۇماتى ھەممىنى ئۆز ئىچىگە ئالغۇچى زات.

<p>ياخشىلىق خەزىنىلىرىدىن، رەھىمىتىدىن ۋە رىزقىدىن ئۆز ھېكمىتىنىڭ تەقەززاسىغا ئاساسەن خالىغانچە ئاچىدىغان ۋە بەندىلىرىنى تەمىنلەيدىغان زاتتۇر.</p>	<p>ئەل فەتھ</p>	<p>الْفَتْاحُ</p>
<p>شەرىئەتنىڭ ئاشكارا ۋە يوشۇرۇن، ئىچكى ۋە تاشقى پۈتۈن تەرەپلىرىنى تەپسىلىي ۋە ئېنىق بىلگۈچى، ئۆتمۈش، ھازىر ۋە كېلەچەككە ئائىت ئىشلارنىڭ ھەممىسىنى بىلگۈچى زاتتۇر.</p>	<p>ئەل ئەلىم</p>	<p>الْعَلِيمُ</p>
<p>بەندىلىرىگە ۋە جىمى مەخلۇقاتلىرىغا ئاتا-ئېھسان قىلىشتا قولى كەڭ، بەرگەنلىرىنى ھېچكىم ساناپ بولالمايدىغان، ۋەدىسىدە راستچىل، بەندىلىرىنىڭ خاتالىقلىرى ۋە گۇناھلىرىنى كەچۈرگۈچى، ئۇلارغا ياردەم قىلغۇچى ۋە قوغدىغۇچى زاتتۇر.</p>	<p>ئەل بەررۇ</p>	<p>الْبَرُّ</p>
<p>ھەر ئىشنى ھېكمەت بىلەن جايدا قىلغۇچى، قىلغانلىرىدا ھېچقانداق ناقىسلىق ياكى زىيادىلىك بولمايدىغان زاتتۇر.</p>	<p>ئەل ھەكىم</p>	<p>الْحَكِيمُ</p>
<p>بەندىلىرىنىڭ ئوتتۇرىسىدا ئادالەت بىلەن ھۆكۈم قىلىدىغان، ھېچكىمگە قىلچە ھەقسىزلىق قىلمايدىغان، ئىنسانلار ئارىسىدا ئادالەت مىزانى قىلىپ ئۇلۇغ قۇرئان كەرىمنى چۈشۈرگەن زاتتۇر.</p>	<p>ئەل ھەكەم</p>	<p>الْحَكَمُ</p>
<p>ئىتائەت قىلغۇچىلارنى ماختايدىغان ۋە شەنىنى كۆتۈرىدىغان، ئاز ئەمەلگە كۆپ ساۋاب بېرىدىغان، نېمەتكە شۈكۈر قىلغۇچىلارغا دۇنيا ۋە ئاخىرەتتە تېخىمۇ زىيادە قىلىپ بېرىدىغان زاتتۇر.</p>	<p>ئەل شاكىر</p>	<p>الشَّاكِرُ</p>
<p>بەندىلىرىنىڭ ئاز ئەمەللىرى، ئۇنىڭ دەرگاھىدا كۆپ بولۇپ قوبۇل قىلىنىدىغان، مۇكاپاتىنى ھەسسەلەپ بېرىدىغان زاتتۇر. ئاللاھ بەندىلىرىنىڭ قىلغان شۈكۈرلىرىگە ساۋاب بېرىدۇ ۋە ئىبادەتلىرىنى قوبۇل قىلىدۇ.</p>	<p>ئەل شەكۈر</p>	<p>الشُّكْرُ</p>

<p>زاتىدا، ئىسىم-سۈپەتلىرىدە ۋە پۈتۈن ئىشلىرىدا گۈزەل، بارچە گۈزەللىكلەرنىڭ مەنبەئى بولغان زانتۇر.</p>	<p>ئەل جەمىل</p>	<p>الْجَمِيلُ</p>
<p>ئاسمانلار ۋە زېمىندىكى مۇتلەق ئىپتىخار، ھۆرمەت، ئىززەت ۋە قەدىر-قىممەتكە سازاۋەر بولغان زانتۇر.</p>	<p>ئەل مەجىد</p>	<p>الْمَجِيدُ</p>
<p>مەخلۇقاتىنىڭ ئىشلىرىنى باشقۇرغۇچى، پادىشاھلىقنى مۇكەممەل ئىدارە قىلغۇچى، مۆمىنلەرگە ياردەم ۋە نۇسرەت بەرگۈچى زانتۇر.</p>	<p>ئەل ۋەلى</p>	<p>الْوَالِيُّ</p>
<p>زاتى، ئىسىم-سۈپەتلىرى ۋە پۈتۈن ئىشلىرى ماختالغۇچى، باياشاتلىق ۋە قىيىنچىلىق، قاتتىقلىق ۋە خوشاللىق ھەممە ھالەتتە مەدھىيە ئوقۇلغۇچى، ماختاشقا، شۈكرى قىلىشقا ھەقىقىي ھەقىقەت بولغۇچى زانتۇر.</p>	<p>ئەل ھەمىد</p>	<p>الْحَمِيدُ</p>
<p>پەرۋىشچى، پادىشاھ، خوجاين، مۆمىنلەرنى قوللىغۇچى ۋە ئۇلارغا ياردەم قىلغۇچى زانتۇر.</p>	<p>ئەل مەۋلا</p>	<p>الْمَوْلَى</p>
<p>ياردىمى بىلەن خالىغان بەندىسىنى قوللىغۇچى، ئۇ ياردەم بەرگەنلەرگە غالىپ كەلگۈچى بولمىغان ۋە ئۇ خار قىلغاننى ئىززەتلىك قىلغۇچى بولمىغان، ھەمىشە، ھەر ئىشتا، ھەممىگە غالىپ كەلگۈچى زانتۇر.</p>	<p>ئەننەسىر</p>	<p>النَّصِيرُ</p>
<p>ھەر قانداق چاقىرىق، مۇناجاتلارنى، دۇئالارنى ئاڭلاپ تۇرغۇچى، ھەر قانداق مەخپى ۋە ئاشكارا ئاۋازلارنى ئاڭلىغۇچى، دۇئا قىلغۇچىنىڭ دۇئاسىنى قوبۇل قىلغۇچى ۋە تىلىگەنلىرىنى بەرگۈچى زانتۇر.</p>	<p>ئەسسەمىي</p>	<p>السَّمِيعُ</p>



<p>يوشۇرۇن ۋە ئاشكارا ئالەملەردىكى پۈتۈن شەيئىلەرنى ۋە ھەرىكەتلەرنى كۆرۈپ تۇرغۇچى، ھەر قانداق مەخپىي نەرسىنىمۇ-مەيلى چوڭ بولسۇن ياكى كىچىك بولسۇن- ناھايىتى ئېنىق ۋە ئوچۇق كۆرگۈچى زاتتۇر.</p>	<p>ئەل بەسىير</p>	<p><b>الْبَصِيرُ</b> ر</p>
<p>بەندىلەرنى كۆزەتكۈچى، ئۆزىنىڭ يېگانە ئىلاھ ئىكەنلىكىگە، ئادالەت بىلەن ئىش قىلىدىغانلىقىغا گۇۋاھ بولغۇچى، مۆمىنلەرنىڭ راستچىلىقىغا گۇۋاھلىق بەرگۈچى زاتتۇر.</p>	<p>ئەششەھىيد</p>	<p><b>الشَّهِيدُ</b></p>
<p>بەندىلەرنىڭ ئاشكارا ۋە يوشۇرۇن جىمى ئىشلىرىنى بىلىپ، گەپ- سۆزلىرىنى، ھەتتا يوشۇرۇن پاراڭلىرىنىمۇ ئاڭلاپ، ئۇلارنى كۆزىتىپ تۇرغۇچى، بىر لەھزىدە ھەممىنى ئىدارە قىلىپ، بىلىپ، كۆزىتىپ ئۆلگۈرگۈچى زاتتۇر.</p>	<p>ئەررەقىب</p>	<p><b>الرَّقِيبُ</b></p>
<p>ئىشلاردا، بەلگىلىمىلىرىدە، تەقسىماتلىرىدا مېھرىبانلىقنى ئالدىنقى ئورۇندا قويغۇچى، بەندىلەرگە ھەمىشە مېھىر-شەپقەت بىلەن مۇئامىلە قىلغۇچى، ئۇلار تاقەت قىلالمايدىغان ئىشلارنى تەكلىپ قىلمايدىغان زاتتۇر.</p>	<p>ئەررەفىق</p>	<p><b>الرَّفِيقُ</b></p>
<p>ئىلمى، قۇدرىتى ۋە شەپقىتى بىلەن پۈتۈن خەلقكە ئۇلارنىڭ گۆرەن تومۇرلىرىدىنمۇ بەك يېقىن، مۆمىنلەرگە ياردىمى، ئۈسرىتى ۋە مېھرىبانلىقى بىلەن ھەمىشە يېقىن تۇرغۇچى زاتتۇر.</p>	<p>ئەل قەرىيب</p>	<p><b>القَرِيبُ</b></p>
<p>دۇئا قىلغۇچىنىڭ دۇئاسىنى ۋە سورىغۇچىنىڭ تەلەپلىرىنى قوبۇل قىلغۇچى، ھېكمىتى ۋە ئىلمىنىڭ تەقەززاسىغا ئاساسەن خالىغانچە بەرگۈچى زاتتۇر.</p>	<p>ئەل مۇجىبب</p>	<p><b>الْمُجِيبُ</b></p>

<p>رىزقلارنى ۋە ئوزۇقلۇقلارنى ياراتقان، مەخلۇقاتلىرىغا ئۇلارنى يەتكۈزۈپ بېرىشكە كاپالەتلىك قىلغان، بەندىلىرىنى ۋە ئۇلارنىڭ رىزقلىرىنى، ئىش-ھەرىكەتلىرىنى نوقسانسىز مۇھاپىزەت قىلىپ تۇرغۇچى زاتتۇر.</p>	<p>ئەل مۇقىب</p>	<p>الْمُقِيبُ</p>
<p>بەندىلىرىنىڭ دىن ۋە دۇنيالىق ئىشلىرىنىڭ ھەممىسىگە كۇپايە قىلغۇچى، مۆمىنلەرگە ئالاھىدە ئىنئام قىلغۇچى ۋە ئۇلارنى قوغدىغۇچى، بەندىلىرىنىڭ دۇنيادا قىلغانلىرىنىڭ ھېسابىنى ئالغۇچى زاتتۇر.</p>	<p>ئەل ھەسىب</p>	<p>الْحَسِيبُ</p>
<p>پەيغەمبەرلىرىنىڭ ۋە مۆمىنلەرنىڭ راستچىللىقىغا گۇۋاھ بولغۇچى، تەستىقلىغۇچى، ياخشى ئىش قىلغانلارغا قىيامەت كۈنىدە زۇلۇم قىلماستىن، كەم قىلماستىن ئەجىرلىرىنى تولۇق بېرىشكە كاپالەتلىك قىلىپ، ئۇلارنى خاتىرجەم قىلغۇچى زاتتۇر.</p>	<p>ئەل مۇئىن</p>	<p>الْمُؤْمِنُ</p>
<p>ئاتا-ئىھسانى بەك كۆپ، نېمەتلىرى ناھايىتى مول، بەندىلىرىگە ياخشىلىقلىرى ھېسابسىز زاتتۇر.</p>	<p>ئەل مەننن</p>	<p>الْمَنَّانُ</p>
<p>ھەر قانداق بىر بېتەرسىزلىك ياكى ئەيىب - نوقسانلاردىن پاك، مۇتلەق كامالەت ئىگىسى، بەندىلىرىگە ئاتا-ئىھسانلىرى كۆپ، پەقەت ھالالدىن تاپقان زاكات ۋە سەدىقلەرنى، شۇنداقلا ياخشى نىيەت بىلەن قىلىنغان ئەمەللەرنىلا قوبۇل قىلىدىغان زاتتۇر.</p>	<p>ئەتتەيبىب</p>	<p>الطَّيِّبُ</p>
<p>دىللارغا ۋە تەنلەرگە شىپالىق بەرگۈچى زاتتۇر. ھەر قانداق بىر كېسەللىكنىڭ شىپاسى قولىدا بولغان، ساقايتىشنى خالىغان كېسەل ئۈچۈن داۋالىنىش يوللىرىنى ۋە پايدىلىق دورىلارنى مۇيەسسەر قىلىپ بەرگۈچى زاتتۇر.</p>	<p>ئەششافىي</p>	<p>الشَّافِي</p>

<p>مۆمىنلەرنى ۋە ئۇلارنىڭ ئەمەللىرىنى قوغدىغۇچى- ۋە پۈتۈن ئىنسانلارنى، شۇنداقلا جىمى مەخلۇقاتنى پەرۋىش قىلىپ تۇرغۇچى زاتتۇر.</p>	<p>ئەل ھەفەيز</p>	<p>الْحَفِيظُ</p>
<p>ئالەملەرنى ئىدارە قىلىش ئىشىنى ئۆز ئۈستىگە ئالغان، يارىتىش ۋە باشقۇرۇش ئىشلىرىدا يېگانە بولغۇچى، ئىشلىرىنى ئۈنىڭغا تاپشۇرغان ئىتائەتمەن مۆمىنلەرنىڭ ئىشلىرىغا ئىگە بولغۇچى، ئۇلارغا ھالال رىزق تېپىش، ئىبادەت ۋە پۈتۈن ھاياتلىق ئىشلىرىدا ياردەم بەرگۈچى ۋە ئۇلارنىڭ قىلغان شۇكۈرلىرى ئۈچۈن نېمىتىنى زىيادە قىلىپ بەرگۈچى زاتتۇر.</p>	<p>ئەل ۋەكىيل</p>	<p>الْوَكِيلُ</p>
<p>ئاللاھنىڭ ياراتقانلىرىنىڭ كۆپلىكىگە دالالەت قىلىدىغان ئىسىم. ئاللاھ ھەمىشە يارىتىپ تۇرىدۇ. ياراتقۇچىلىقى بىلەن ئەبەدى سۈپەتلىنىدۇ.</p>	<p>ئەل خەللىق</p>	<p>الْخَالِقُ</p>
<p>ھەر نەرسىنى تەڭداشسىز ۋە ئۆرنەكسىز ھالدا ئۆزى يالغۇز ياراتقۇچى زاتتۇر.</p>	<p>ئەل خالىق</p>	<p>الْخَالِقُ</p>
<p>ئۆزى تەقدىر قىلىپ بەلگىلىگەنلىرىنى ۋە ۋجۇدقا چىقارغۇچى زاتتۇر.</p>	<p>ئەل بارئى</p>	<p>الْبَارِئُ</p>
<p>ھەر بىر مەخلۇقاتنى ئۆزىنىڭ ھېكمىتى تەقەززا قىلغان شەكىلدە شەكىللەندۈرگۈچى ۋە گۈزەللىكلەرنى ياراتقۇچى زاتتۇر.</p>	<p>ئەل مۇسەۋۋىر</p>	<p>الْمُصَوِّرُ</p>
<p>مەخلۇقاتلىرىنى نېمەتلىرى ۋە ئاتا-ئىھسانلىرى بىلەن پەرۋىش قىلغۇچى زات. ئاللاھ ئۆزىنىڭ ئىتائەتمەن مۆمىن بەندىلىرىنى مەخسۇس تەربىيەلەيدۇ ۋە يېتىشتۈرىدۇ. چۈنكى ئۇ ياراتقۇچى ۋە ئىگە بولغۇچى خوجايىندۇر.</p>	<p>ئەررەب</p>	<p>الرَّبُّ</p>

<p><b>العَظِيمُ</b></p>	<p>ئەل ئەزىم</p>	<p>زاتىدا، ئىسىم-سۈپەتلىرىدە ۋە جىمى ئىشلىرىدا مۇتلەق كامالەت ۋە مۇتلەق ئۇلۇغلۇققا ئىگە زات. شۇنىڭ ئۈچۈن بەندىلەرنىڭ ئۇنى ئۇلۇغلىشى- ۋە قەدىرلىشى- پەرزدۇر. شۇنداقلا ئۇنىڭ بۇيرۇق ۋە چەكلىمىلىرىنى ئۇلۇغلاش پەرزدۇر.</p>
<p><b>القَاهِرُ</b></p>	<p>ئەل قاهر</p>	<p>مەخلۇقاتلىرى ئۈستىدە ھۆكۈمرانلىق قىلغۇچى، ئۇلارنى ئىختىيارىي ۋە ئىختىيارسىز ھالدا ئۆزىگە بويسۇندۇرغۇچى زاتتۇر.</p>
<p><b>القَهَّارُ</b></p>	<p>ئەل قەھھار</p>	<p>بۇ ئاللاھ تائالانىڭ قەھرى قىلغۇچى كۈچ-قۇۋۋەتكە ئىگە ئىكەنلىكىنى بىلدۈرىدىغان سۈپىتى بولۇپ، ئۇنىڭ قاهر سۈپىتىنىڭ مۇكەممەللىكىنى ئىپادىلەيدۇ.</p>
<p><b>المُهَيِّمِ</b></p>	<p>ئەل مۇھەيمىن</p>	<p>ھەر شەيئىنى ئىدارە قىلغۇچى ۋە قوغدىغۇچى، شۇنداقلا ئۇنىڭ ھەر تەرىپىنى ئۆز كونتروللىقى ئاستىدا تۇتقۇچى زاتتۇر.</p>
<p><b>العَزِيزُ</b></p>	<p>ئەل ئەزىز</p>	<p>ئىززەت ۋە قۇدرەت مەنبەلىرىنىڭ ھەممىسىنى ئۆزىگە مۇجەسسەم قىلغان، ھېچكىمگە مەغلۇب بولمايدىغان، ھېچكىمگە ھېچ ئىشتا مۇھتاج بولمايدىغان، ئۇنىڭ ئىززىتىسىز ھېچ نەرسە ئورنىدىن مىدىرلىمايدىغان مىسلىسىز قۇدرەت ۋە كۈچ ئىگىسى بولغان زاتتۇر.</p>
<p><b>الجَبَّارُ</b></p>	<p>ئەل جەببار</p>	<p>خاھىشىنى ئەمەلگە ئاشۇرۇشتا، بەندىلىرىنى قەھرى ۋە ھۆكۈمرانلىقى ئاستىدا تۇتۇشتا، ھەممىنى ئۆز ھۆكۈمرانلىقىغا بويسۇندۇرۇشتا مۇتلەق كۈچ-قۇۋۋەتكە ئىگە زات.</p>
<p><b>الْمُتَكَبِّرُ</b></p>	<p>ئەل مۇتەكەببىر</p>	<p>ھەر قانداق يېتەرسىزلىكتىن خالىي، بەندىلەرگە ئوخشاپ قېلىشتىن ۋە ئۇلارغا ھەقسىزلىق قىلىشتىن يىراق، كاتتىلىق ۋە چوڭلۇق ئىگىسى، ئۆزىدىن بۇ كاتتىلىقنى تالاشقۇچىلارنىڭ ئەدىبىنى بەرگۈچى زاتتۇر.</p>

<p>زاتىدا، ئىسىم-سۈپەتلىرىدە ۋە جىمى ئىش-پائالىيەتلىرىدە كاتتا ۋە ئۇلۇغ، ھەممە ئۇنىڭ ئۇلۇغلىقى ۋە كاتتىلىقى ئالدىدا كىچىك ۋە ئاددى سانلىدىغان زات.</p>	<p>ئەل كەبىر</p>	<p>الْكَبِيرُ</p>
<p>ئۆزىنىڭ كاتتا ماقامىغا لايىق ھالدا ھايا ئىگىسى بولغان زات. ئاللاھنىڭ ھاياسى سېخىيلىق ۋە پەزىلى-ئىھسانى ۋە بۈيۈكلىكىنى تەقەززا قىلىدىغان ھايدۇر.</p>	<p>ئەل ھەييۇ</p>	<p>الْحَيِيُّ</p>
<p>ھەقىقىي مەڭگۈلۈك ھاياتنىڭ ئىگىسى، ئۇنىڭ يېگانە مەنبىئى، ھەمىشە ھايات تۇرىدىغان قەتئىي ئۆلۈمگە مەھكۇم بولمايدىغان زات.</p>	<p>ئەل ھەي</p>	<p>الْحَيُّ</p>
<p>ئۆز زاتى بىلەن ھەممە ئىشنى ئىدارە قىلغۇچى، مەخلۇقاتلىرىنىڭ ياردىمىدىن بىھاجەت بولغۇچى ۋە ئاسمانلار ھەم زېمىندىكى ھەممە نەرسىنى يالغۇز ئىدارە قىلغۇچى، ھەممە ئۇنىڭغا مۇھتاج بولغۇچى زاتتۇر.</p>	<p>ئەل قەييۇم</p>	<p>الْقَيُّومُ</p>
<p>پۈتۈن مەۋجۇدات يوقالغاندىن كېيىنمۇ داۋام قىلغۇچى، بۇ دۇنيادىكى ھەممە نەرسە پانىيلىققا يۈز تۇتقاندىن كېيىن، ھەممىنى ئۆز دەرگاھىغا قايتۇرغۇچى، ئىنسانلار ئېرىشكەن نېمەتلەرنىڭ ھەقىقىي ئىگىسى ۋە ھەممىنىڭ ھېسابىنى ئالغۇچى زات.</p>	<p>ئەل ۋارس</p>	<p>الْوَارِثُ</p>
<p>پۈتۈن مەۋجۇداتنى بويسۇندۇرغۇچى ۋە ئىدارە قىلغۇچى، بەندىلىرىنىڭ قىلغانلىرىغا مۇكاپات ۋە جازا بەرگۈچى، ياخشىلارنىڭ ياخشىلىقىغا كۆپ ساۋاب بەرگۈچى، يامانلىق قىلغانلارنى كەچۈرگۈچى ياكى قىلغانلىرىغا كۆرە جازالىغۇچى زاتتۇر.</p>	<p>ئەددەييەن</p>	<p>الْإِدْيَانُ</p>

<p>خەلقى ئۈستىدە مۇتلەق ھۆكۈمرانلىقى بولغان، خالىغان ئىشقا بۇيرۇپ، خالىغان ئىشتىن توسىدىغان، ھەممىنى خالىغىنىچە تەسەررۇپ قىلىدىغان ھەقىقىي پادىشاھ.</p>	<p>ئەل مەلىك</p>	<p>الْمَلِكُ</p>
<p>ھەممىنىڭ ئىگىسى، كائىناتنىڭ، ئىنسانلارنىڭ، پۇل-مالنىڭ ۋە بارچە شەيئىلەرنىڭ ھەقىقىي ئىگىدارلىقى قولدا بولغان، ئىگىدارچىلىقى بارچە مەخلۇقاتلار يوق قىلىنغان ۋاقىتتىمۇ داۋام قىلىدىغان زاتتۇر.</p>	<p>ئەل مالىك</p>	<p>الْمَالِكُ</p>
<p>مۇتلەق پادىشاھلىققا دالالەت قىلىدىغان ئىسىم بولۇپ، «الملك» (پادىشاھ) سۆزىدىن چوڭقۇر مەنىگە ئىگە.</p>	<p>ئەل مەلىيك</p>	<p>الْمَلِيكُ</p>
<p>ھەر قانداق ئەيىب ۋە نۇقساندىن پۈتۈنلەي پاك زاتتۇر. بارلىق گۈزەل كامالىي سۈپەتلەر ئاللاھقا مەنسۇپ.</p>	<p>ئەسسۇبۇھ</p>	<p>السَّبُّوْحُ</p>
<p>قايسى بىر تەرەپتىن بولمىسۇن، ھەر قانداق بىر ناقىسلىق ۋە يېتەرسىزلىكلەردىن پاكىتۇر. چۈنكى ئاللاھ مۇتلەق كامالىي سۈپەتنى بىلەن سۈپەتلەنگەن يېگانە زاتتۇر.</p>	<p>ئەل قۇددۇس</p>	<p>الْقُدُّوْسُ</p>
<p>ئىسىم-سۈپەتلىرىدە ۋە پۈتۈن ئىشلىرىدا ھەر قانداق نوقسان ۋە كەمچىللىكلەردىن خالىي، دۇنيا ۋە ئاخىرەتتىكى بارلىق تىنچلىق ۋە سالامەتلىكلەرنىڭ مەنبئى بولغان زاتتۇر.</p>	<p>ئەسسەلام</p>	<p>السَّلَامُ</p>
<p>ئىلاھلىقىدا، ئىسىم-سۈپەتلىرىدە، ھەق ئىكەنلىكىدە قىلچە شەك بولمىغان، ئۇنىڭدىن باشقا ھەقىقىي ئىلاھ مەبۇد بولمىغان زات.</p>	<p>ئەل ھەق</p>	<p>الْحَقُّ</p>
<p>يېگانە ئىلاھلىقىدا، ھېكمەتلىرىدە ۋە رەھمىتىدە ئوچۇق، ئېنىق ۋە ئاشكارا بولغان، بەندىلىرىگە ھەقىكە ئەگىشىشى ئۈچۈن ھەق يولنى ئوچۇق كۆرسىتىپ بەرگۈچى زات.</p>	<p>ئەل مۇبىين</p>	<p>الْمُبِينُ</p>

<p>تەڭداشسىز كۈچ-قۇۋۋىتىڭىزنىڭ ۋە مۇتلەق ئىختىيارىڭىزنىڭ بېگانە ئىگىسى بولغان زات.</p>	<p>ئەل قەۋىي</p>	<p><b>القَوِيُّ</b></p>
<p>كۈچ-قۇۋۋىتىدە، قۇدرىتىدە، ئەڭ مەھكەم، ھېچقانداق ئىشتا چار چاپ قالمىدىغان، جاپا تارتىپ قالمىدىغان زات.</p>	<p>ئەل مەتىين</p>	<p><b>الْمَتِينُ</b></p>
<p>ھەممىگە كۈچى يېتىدىغان، ئاسمان ۋە زېمىندە ھېچ نەرسە ئۇنى ئاجىزلاشتۇرالمىدىغان ۋە خالىغان نەرسىنى ئۆز خاھىشى بىلەن ۋۇجۇدقا چىقىرىدىغان زات.</p>	<p>ئەل قادىر</p>	<p><b>الْقَادِرُ</b></p>
<p>«القادىر» سۈپىتىنىڭ ئەڭ يۇقىرى ئىپادىسى بولۇپ، ئاللاھنىڭ مۇتلەق كۈچ-قۇۋۋەت ۋە سەلتەنەت ئىگىسى ئىكەنلىكىنى تەكىتلەيدۇ.</p>	<p>ئەل قەدىير</p>	<p><b>الْقَدِيرُ</b></p>
<p>ئاللاھنىڭ ئۆزى تەقدىر قىلغان ئىشلارنى يۈرگۈزۈشتە تەڭداشسىز ئىختىيار ۋە كۈچ-قۇۋۋەتكە ئىگە ئىكەنلىكىنى تەكىتلەيدىغان سۈپەت.</p>	<p>ئەل مۇقتەدىر</p>	<p><b>الْمُقْتَدِرُ</b></p>
<p>ھەممىدىن ئۈستۈن ۋە يۇقىرى دېگەن مەنىدە بولۇپ، ئاللاھ تائالانىڭ زاتىنىڭ، قەھرى كۈچىنىڭ ۋە شەينىڭ ئۈستۈنلىكىنى ئىپادىلەيدىغان سۈپەت.</p>	<p>ئەل ئەھلىي</p>	<p><b>الْعَلِيَّ</b></p>
<p>ھەر نەرسىنىڭ ھۆكۈمرانلىقى ئۆز ئاللاھ تائالانىڭ قولىدا ۋە ئۇنىڭ خاھىشى ئاستىدا ئىكەنلىكىنى، ئۇنىڭ مەرتىبە ۋە ئۇلۇغلىق جەھەتتە ھەممىدىن يۇقىرى ۋە ئەڭ ئۈستۈنلىكىنى ئىپادىلەيدىغان سۈپەت.</p>	<p>ئەل ئەئلا</p>	<p><b>الْأَعْلَى</b></p>
<p>ئۇلۇغلىقى ۋە قۇدرىتى ئالدىدا ھەر نەرسە خارلىق ھالىتىگە چۈشۈپ قالىدىغان، تەڭدىشى بولمىغان، بەلكى ھەر نەرسە ۋە ھەر قانداق مەخلۇقات ئۇنىڭ تەسىرىدە، پادىشاھلىقى ۋە قەھرى ئاستىدا بولىدىغان زاتتۇر.</p>	<p>ئەل مۇتەئال</p>	<p><b>الْمُتَعَالَى</b></p>

<p><b>المقدم</b></p>	<p>ئەل مۇقەددىم</p>	<p>ھەر نەرسىنى ئۆز خاھىشى بويىچە ئورۇنلاشتۇرىدىغان، ئىلمى ۋە ھېكمىتىنىڭ تەقەززاسىغا ئاساسەن خەلقلىرىدىن بەزىسىنى بەزىسىگە ئۈستۈن ياكى ئىلگىرى قىلىدىغان زانتۇر.</p>
<p><b>المؤخر</b></p>	<p>ئەل مۇئەخخىر</p>	<p>شەيئىلەردىن خالىغانلىرىنى ئىلگىرى ياكى ئۈستۈن قىلىدىغان، خالىغان ئىشنى ئۆز خاھىشى بويىچە كېچىكتۈرىدىغان، بەندىلىرىنى تەۋبە قىلسۇن دەپ ئۇلارنىڭ گۇناھلىرى سەۋەبلىك جازالاشنى كېچىكتۈرىدىغان زانتۇر.</p>
<p><b>المسعر</b></p>	<p>ئەل مۇسەئىر</p>	<p>شەيئىلەرنىڭ قىممىتىنى، ئورنىنى، دەرىجىسىنى ۋە تەسىرىنى خالىغانچە كۆتۈرىدىغان ياكى كەم قىلىدىغان، ھېكمىتىگە ئاساسەن بەزى نەرسىلەرنى قىممەتلىك ۋە بەزىسىنى قىممەتسىز قىلىدىغان زانتۇر.</p>
<p><b>القايض</b></p>	<p>ئەل قابىز</p>	<p>ئەجلى توشقانلارنىڭ جېنىنى ئالىدىغان، بەزى بەندىلىرىنى سىناش ئۈچۈن ئۇلارنىڭ قۇدرىتىنى، كۈچىنى ۋە قابىلىيىتىنى، شۇنداقلا رىزقىنى تار قىلىدىغان زانتۇر.</p>
<p><b>الباسط</b></p>	<p>ئەل باسست</p>	<p>رەھمىتى، شەپقىتى بىلەن بەزى بەندىلىرىنىڭ رىزقىنى مول، تۇرمۇشىنى باياشات قىلىدىغان، ئاندىن ھېكمىتى بويىچە ئۇلارنى سىنايدىغان، تەۋبە قىلغۇچىلارغا مەغپىرەت قولىنى سۇندىغان زانتۇر.</p>
<p><b>الأول</b></p>	<p>ئەل ئەۋۋەل</p>	<p>ھېچ نەرسە يوق ۋاقىتتىمۇ بولغان، ھەممە نەرسە ئۇنىڭ يارىتىشى ۋە ئىجاد قىلىشى بىلەن پەيدا بولغان، ئۆزىنىڭ باشلىنىش تارىخى بولمىغان زانتۇر.</p>



<p><b>الْآخِرُ</b></p>	<p>ئەل ئاخىر</p>	<p>ھەر نەرسە پانى بولغاندىمۇ داۋام قىلىدىغان، ھەممە نەرسە ئاخىرى ئۇنىڭ دەرگاھىغا قايتىدىغان، تۈگەنجىسى يوق مەڭگۈلۈك باقى زانتۇر.</p>
<p><b>الظَّاهِرُ</b></p>	<p>ئەزراھىر</p>	<p>ھەممىدىن ئۈستۈن، ھەممە نەرسىنىڭ ئۈستىدە ئاشكارا بولغۇچى، قۇدرىتى نامايان بولۇپ تۇرغۇچى، ھەممىگە ھامىي ۋە ھەممىنى ئىدراك قىلغۇچى زانتۇر.</p>
<p><b>الْبَاطِنُ</b></p>	<p>ئەل باتىن</p>	<p>كۆز لەردىن مەخپىي، بەندىلىرىگە ئىلمى، قۇدرىتى، ھېمايىسى ۋە قوغدىشى جەھەتتىن ئەڭ يېقىن زانتۇر.</p>
<p><b>الْوَتْرُ</b></p>	<p>ئەل ۋىتر</p>	<p>ئۆزى يەككە-يېگانە، ئىلاھلىقىدا بىرەر شېرىكى ياكى ئوخشىشى بولمىغان، بالىغا ياكى ياردەمچىگە مۇھتاج بولمىغان زانتۇر.</p>
<p><b>السَّيِّدُ</b></p>	<p>ئەسسەبىيد</p>	<p>مەخلۇقاتلىرى ئۈستىدە مۇتلەق ھاكىمىيەت ئىگىسى، ئۇلارنىڭ پادىشاھى ۋە ياراتقۇچىسى بولغان زانتۇر.</p>
<p><b>الصَّمَدُ</b></p>	<p>ئەسسەمەد</p>	<p>ھېچكىمگە مۇھتاج بولمىغان، خوجايىنلىقىدا، مەخلۇقاتلىرى ئۈستىدە ھۆكۈمرانلىقىدا تەڭدىشى بولمىغان، ھەممە ئۇنىڭغا مۇھتاج بولغان، مەخلۇقاتلىرىنى رىزقلاندۇرىدىغان ۋە ئۇلاردىن رىزق كۈتمەيدىغان يېگانە زانتۇر.</p>
<p><b>الْوَّاحِدُ</b></p>	<p>ئەل ۋاھىد</p>	<p>زاتىدا، ئىلاھلىقىدا، جىمى سۈپەتلىرىدە، ئىش-پائالىيەتلىرىدە يېگانە زانتۇر.</p>
<p><b>الْأَحَدُ</b></p>	<p>ئەل ئەھەد</p>	<p>پۈتۈن كامالەتلەردە يېگانە بولۇپ، ئوخشىشى بولمىغان، بىرلىكىگە ئېتىقاد قىلىش، ئىبادەتنى ئۇنىڭغا خالىس قىلىش زۆرۈر بولغان تەڭداشسىز زات.</p>

ئاللاھ تائالانىڭ نىسىملىرى بىلەن سۈپەتلىرى ئوتتۇرىسىدىكى پەرق

49. سوئال: ئاللاھ تائالانىڭ ئىسىملىرى بىلەن سۈپەتلىرى ئوتتۇرىسىدا قانداق پەرقلەر بار؟

جاۋاب: ئاللاھ تائالانىڭ ئىسىملىرى بىلەن سۈپەتلىرى ئوتتۇرىسىدىكى پەرق تۆۋەندىكى ئىككى ئىشتا ئىپادىلەندۇ:

(1) ئاللاھ تائالانىڭ زاتىغا ۋە ئۇنىڭدىكى سۈپەتلەرگە ۋەكىللىك قىلىدىغان ھەر قانداق ئىسىم ئاللاھ تائالانىڭ ئىسىملىرىدىن سانىلىدۇ. مەسىلەن: بىلگۈچى، ئاڭلىغۇچى، كۆرگۈچى دېگەنگە ئوخشاش.

ئاللاھ تائالانىڭ زاتىدىكى ئېسىل سۈپەتلەرنىلا ئىپادىلەيدىغان ھەر قانداق سۈپەت ئاللاھ تائالانىڭ سۈپەتلىرىدىن سانىلىدۇ. مەسىلەن: ھېكمەت، ئىلىم، كۆرۈش، ئاڭلاش دېگەنگە ئوخشاش.

دېمەك، ئاللاھ تائالانىڭ ئىسىملىرى ئۇنىڭ زاتى ۋە سۈپەتلىرىدىن ئىبارەت ئىككى ئىشنى ئىپادىلەيدۇ. ئەمما ئاللاھ تائالانىڭ سۈپەتلىرى پەقەت ئۇنىڭ سۈپەتلىرىنىلا ئىپادىلەيدۇ.

(2) ئاللاھ تائالانىڭ سۈپەتلىرى ئۇنىڭ ئىسىملىرىدىن كۆپ. ئۇنىڭ سۈپەتلىرىدىن ئىسىملىرى تۈرلەمەيدۇ. مەسىلەن: ئاللاھ تائالانىڭ كېلىش، بېرىش، تۇرۇش دېگەنگە ئوخشىغان سۈپەتلىرىنى ئىسىم ئورنىدا قوللىنىپ، كەلگۈچى، بارغۇچى، تۇرغۇچى دېگىلى بولمايدۇ. چۈنكى ئاللاھ تائالانىڭ بۇنداق ئىسىملىرى يوق.

شۇنىڭدەك، ئاللاھ تائالانىڭ ئىش-ھەرىكەتلىرىدىن ئىسىملىرى تۈرلەنمەيدۇ. مەسىلەن: (غەزەبلىنىش) ئاللاھ تائالانىڭ ئىش-ھەرىكەتلىرىدىن بىرى. ئەمما ئۇنىڭدىن «غەزەبلەنگۈچى» دەپ ئىسىم تۈرلەنمەيدۇ. چۈنكى ئاللاھ تائالانىڭ «غەزەب قىلغۇچى» دەيدىغان ئىسمى يوق.

ئاللاھ تائالانىڭ ئىسىملىرىدىن ھەر بىرى ئۇنىڭ زاتىغا ۋەكىللىك قىلىش بىلەن بىر ۋاقىتتا ئۇنىڭدىكى مۇئەييەن بىرەر سۈپەتنىمۇ ئىپادىلەيدۇ. مەسىلەن: ئاللاھ تائالانىڭ (رەھمان) ئىسمىنىڭ «رەھمەت» دېگەن سۈپەتنى، (كۆرگۈچى) دېگەن ئىسمىنىڭ «كۆرۈش» دېگەن سۈپەتنى، (ئاڭلىغۇچى) دېگەن ئىسمىنىڭ «ئاڭلاش» دېگەن سۈپەتنى ئىپادىلەنگەن ئوخشاش.

### ئاللاھ تائالانىڭ سۈپەتلىرى ئوتتۇرىسىدىكى پەرق

50. سوئال: ئاللاھ تائالانىڭ سۈپەتلىرى قانچىگە بۆلۈنىدۇ؟  
جاۋاب: ئاللاھ تائالانىڭ سۈپەتلىرى زاتى سۈپەت، يېنىلى سۈپەت دەپ ئىككىگە بۆلۈنىدۇ.

51. سوئال: ئاللاھ تائالانىڭ زاتى سۈپەتلىرى قانداق سۈپەتلەر؟  
جاۋاب: ئاللاھ تائالانىڭ زاتى سۈپەتلىرى- ئەزەلدىن ئاللاھ تائالانىڭ زاتىدا بولغان، ھەمىشە شۇنداق داۋام قىلىدىغان، سابىت سۈپەتلەرنى كۆرسىتىدۇ. مەسىلەن: ئاللاھ تائالانىڭ ھايات، ئىلىم، قۇدرەت قاتارلىق دائىمىي سۈپەتلىرىگە ئوخشاش.

52. سوئال: ئاللاھ تائالانىڭ پېئىلى سۈپەتلىرى قانداق سۈپەتلەر؟  
 جاۋاب: ئاللاھ تائالانىڭ پېئىلى سۈپەتلىرى- ئەسلى ئۆزگەرمەيدىغان، ئەمما نەتىجىسى ئۆزگۈرۈپ، يېڭىلىنىپ تۇرىدىغان سۈپەتلەرنى كۆرسىتىدۇ. مەسىلەن: يارىتىش، رىزىق بېرىش، كەچۈرۈش، جازالاش قاتارلىق يېڭىلىنىپ، تەكرارلىنىپ تۇرىدىغان سۈپەتلەرگە ئوخشاش.

### ئاللاھنىڭ زاتىي سۈپەتلىرى:

53. سوئال: ئاللاھنىڭ زاتىي سۈپەتلىرى قايسىلار؟  
 جاۋاب: ئاللاھنىڭ زاتىي سۈپەتلىرى كۆپ. تۆۋەندە، ئۇلاردىن سەككىز سۈپەتنى بايان قىلىش بىلەن كۆپايلىنىمىز:

- (1) حَيِّ (ھەمىشە تىرىك بولغۇچى)
- (2) عَالِمٌ (ھەممىنى بىلگۈچى)
- (3) قَادِرٌ (ھەممىگە كۈچى يېتىدىغان قادىر)
- (4) مُرِيدٌ (ئىرادە قىلغۇچى)
- (5) مُكُونٌ (ئىجاد قىلغۇچى)
- (6) مُنْكَلَمٌ (سۆزلىگۈچى)
- (7) سَمِيعٌ (ئاڭلىغۇچى)
- (8) بَصِيرٌ (كۆرگۈچى)

54. سوئال: ئاللاھنىڭ تىرىك ئىكەنلىكىگە قانداق ئىمان كەلتۈرۈش كېرەك؟  
 جاۋاب: ئاللاھ ئەزەلدىن تىرىك بولۇپ، ئۇ ھەرگىز ئۆلمەيدۇ. ئاللاھنىڭ تىرىكلىكى جان ۋە جىسىم بىلەن بولماستىن، بەلكى ئۇ، ئۆزىگە لايىق سۈپىتى بىلەن تىرىكتۇر. ﴿بىر ئاللاھتىن باشقا ھەقىقىي ئىلاھ يوقتۇر. ئاللاھ ھەمىشە تىرىكتۇر. ھەممىنى ئىدارە قىلىپ تۇرغۇچىدۇر﴾<sup>(1)</sup>.

55. سوئال: ئاللاھنىڭ ھەممىنى بىلگۈچى ئىكەنلىكىگە قانداق ئىمان كەلتۈرۈش كېرەك؟

جاۋاب: ئاللاھ ھەممىنى بىلىپ تۇرغۇچىدۇر، كائىناتتىكى شەيئىلەرنىڭ ھېچبىرى ئۇنىڭ ئىلمىنىڭ سىرتىدا ئەمەستۇر. ئاللاھنىڭ بىلىشى ئەقىل ۋە زېھىن بىلەن بولماستىن، بەلكى ئۇ، ئۆزىگە لايىق سۈپىتى بىلەن بىلگۈچىدۇر. ﴿ئاللاھ ھەممە

• مەرھۇم ئابدۇلقادىر داموللامنىڭ «ئەقائىد زۇرۇرىي» ناملىق ئەسىرىدىن.

(1) بەقەرە سۈرىسى 255 - ئايەت.

نەرسىنى بىلگۈچىدۇر ﴿(1)﴾.

56. سوئال: ئاللاھنىڭ ھەممىگە قانداق ئىكەنلىكىگە قانداق ئىمان كەلتۈرۈش كېرەك؟  
جاۋاب: ئاللاھ ھەممە نەرسىگە كۈچى يەتكۈچىدۇر. ئۇ، ھېچ نەرسىدىن ئاجىز  
كەلمەيدۇ، ھېچ نەرسە ئۇنىڭغا غالب كېلەلمەيدۇ. ﴿ئاللاھ ھەممە نەرسىگە  
قانداق دۇر ﴿(2)﴾.﴾

57. سوئال: ئاللاھنىڭ ئىرادە قىلغۇچى ئىكەنلىكىگە قانداق ئىمان كەلتۈرۈش كېرەك؟  
جاۋاب: ئاللاھ مۇتلەق ئىختىيار ئىگىسى بولۇپ، ھەممە ئىش ئاللاھنىڭ ئىرادىسى  
بىلەن بولىدۇ، ئاللاھنىڭ ئىرادىسى ۋە خاھىشىسىز ھېچ نەرسە ئۇچۇدقا چىقمايدۇ.  
﴿ئاللاھ خالىغىنىنى قىلغۇچىدۇر ﴿(3)﴾.﴾

58. سوئال: ئاللاھنىڭ سۆزلىگۈچى ئىكەنلىكىگە قانداق ئىمان كەلتۈرۈش كېرەك؟  
جاۋاب: ئاللاھ ئەزەلدىن سۆزلىگۈچى بولۇپ، قۇرئان كەرىم ئاللاھنىڭ  
سۆزىدۇر. ئاللاھنىڭ سۆزلىشى تىل ۋە ئېغىز بىلەن بولماستىن، بەلكى ئۇ، ئۆزىگە  
لايىق سۈپىتى بىلەن سۆزلىگۈچىدۇر. ﴿ئاللاھ مۇساغا (بىۋاستە) سۆز قىلدى ﴿(4)﴾.﴾

59. سوئال: ئاللاھنىڭ ئىجاد قىلغۇچى ئىكەنلىكىگە قانداق ئىمان كەلتۈرۈش كېرەك؟  
جاۋاب: ئاللاھ پۈتۈن مەخلۇقاتنىڭ پەيدا قىلغۇچىسىدۇر. كائىنات ۋە ئۇنىڭدىكى  
بارلىق شەيئىلەر ئاللاھنىڭ يارىتىشى ۋە ئىجاد قىلىشى بىلەن پەيدا بولغاندۇر. ﴿ئاللاھ  
ھەممە نەرسىنى ياراتقۇچىدۇر ﴿(5)﴾.﴾

60. سوئال: ئاللاھنىڭ ئاڭلىغۇچى ئىكەنلىكىگە قانداق ئىمان كەلتۈرۈش كېرەك؟  
جاۋاب: ئاللاھ ھەر قانداق ئاۋازلارنى، دۇئالارنى ۋە مۇناجاتلارنى  
ئاڭلىغۇچىدۇر. ئاللاھنىڭ ئاڭلىشى قۇلاق بىلەن بولماستىن، بەلكى ئۇ، ئۆزىگە لايىق  
سۈپىتى بىلەن ئاڭلىغۇچىدۇر. ﴿ئاللاھ ھەممىنى ئاڭلاپ تۇرغۇچىدۇر، بەندىلىرىنىڭ  
ئەھۋالىنى بىلىپ تۇرغۇچىدۇر ﴿(6)﴾.﴾

61. سوئال: ئاللاھنىڭ كۆرگۈچى ئىكەنلىكىگە قانداق ئىمان كەلتۈرۈش كېرەك؟  
جاۋاب: ئاللاھ ھەممىنى كۆرۈپ تۇرغۇچىدۇر، ھەتتا قاراڭغۇ كېچىدە قارا تاش

(1) بەقەرە سۈرىسى 29 - ئايەت.

(2) ھەدد سۈرىسى 2 - ئايەت.

(3) بۇرۇج سۈرىسى 16 - ئايەت.

(4) نىسا سۈرىسى 164 - ئايەت.

(5) زۇمەر سۈرىسى 62 - ئايەت.

(6) مائىدە سۈرىسى 76 - ئايەت.

ئۈستىدىكى قارا چۈمۈلىلەرنىڭ ھەرىكەتلىرىنىمۇ ئېنىق كۆرۈپ تۇرغۇچىدۇر. ﴿ئاللاھ بەندىلىرىنى ۋە ئۇلارنىڭ ھەممە ئىشلىرىنى كۆرۈپ تۇرغۇچىدۇر﴾<sup>(1)</sup>.

### ئاللاھ تائالانى كۆز بىلەن كۆرگىلى بولمايدۇ

62. سوئال: ئاللا تائالانى كۆز بىلەن كۆرگىلى بولامدۇ؟

جاۋاب: ئىسلام ئۆلىمالىرى ئاللاھ تائالانى بۇ دۇنيادا كۆرگىلى بولمايدىغانلىقىنى، پەقەت مۆمىنلەرنىڭ ئۇنى جەننەتتە كۆرىدىغانلىقىنى قارارلاشتۇرغان. ﴿بۇ كۈندە، (سانادەتمەنلەرنىڭ) يۈزلىرى نۇرلۇق بولىدۇ. (ئۇلار) پەرۋەردىگارغا قاراپ تۇرىدۇ﴾<sup>(2)</sup>.

(1) ئال ئىمران سۈرىسى 15 - ئايەت.

(2) سۈرە قىيامەت، 22 — 23 - ئايەتلەر.

## روھىي ئالەملەر

63. سوئال: روھىي ئالەملەر دېگەن قانداق ئالەملەر؟

جاۋاب: روھىي ئالەملەر - ئىنسانلار ھېسسىي ئەزالىرى ئارقىلىق ئىدراك قىلالمايدىغان يوشۇرۇن ئالەملەر دېمەكتۇر.

كانىناتتىكى شەيئىلەر ئىككى تۈرلۈكتۇر. ئۇلارنىڭ بىرى، ئىنساندىكى ھېسسىي ئەزالار ئارقىلىق بىلگىلى بولىدىغان شەيئىلەر بولۇپ، ئۇلار: ئادەم، ھايۋان، تاغ، دەريا، تېرىم، ئۆسۈملۈك ۋە باشقا ھەر قانداق ماددىي شەيئىلەر، يەنە بىرى، ھېسسىي ئەزالار ئارقىلىق بىلگىلى بولمايدىغان شەيئىلەر بولۇپ، ئۇلار: پەرىشتىلەر، جىنلار، شەيتانلار ۋە باشقىلار. بۇخىل شەيئىلەرنى ئىنسانلار ھېسسىي ئەزالىرى بىلەن ئىدراك قىلالمىغانلىقى ئۈچۈن، بۇلار غەيبىي ئالەملەر ياكى روھىي ئالەملەر، دەپ ئاتىلىدۇ.

64. سوئال: ئىنسانلار ھېسسىي ئەزالىرى ئارقىلىق بىلەلمىگەن شەيئىلەرنى قانداق بىلىدۇ؟

جاۋاب: ئىنسانلار ھېسسىي ئەزالىرى ئارقىلىق بىلەلمىگەن شەيئىلەرنى ئىشەنچلىك خەۋەرلەر ئارقىلىق بىلەلەيدۇ. مەسىلەن: مىكرۇب ۋە باكتېرىيىلەرنى ئادەتتىكى ئىنسانلار بىلەلمىسىمۇ، تىببىي مۇتەخەسسسلار بىلەن خەۋەرگە ئاساسلنىپ، بۇلارنىڭ بارلىقىدىن ھېچ شەك قىلمىغىنىدەك ياكى ئامپرىكىنى كۆرمىگەن ئادەم ئامپرىكا دېگەن دۆلەتنىڭ بار ئىكەنلىك خەۋىرىنى ئاڭلاش ئارقىلىق ئامپرىكىنىڭ بارلىقىدىن قەتئىي شەك قىلمىغىنىدەك، مۇسۇلمانلار غەيبىي ئالەملەرنى ھېسسىي ئەزالىرى بىلەن بىلەلمىگەن بولسىمۇ، قۇرئان ۋە ھەدىسلەرنىڭ خەۋەرلىرى ئارقىلىق ئۇلارنىڭ بارلىقىنى بىلىدۇ ۋە ئۇلارغا قەتئىي شەك قىلماستىن ئىشىنىدۇ.

### پەرىشتىلەرگە ئىمان كەلتۈرۈش

65. سوئال: پەرىشتىلەر قانداق بەندىلەر؟

جاۋاب: پەرىشتىلەر - روھىي ئالەملەرنىڭ بىرىدۇر. ئۇلار كۆرۈنمەيدىغان ئالەمنىڭ بىر قىسمى. ماھىيەت جەھەتتە، ئۇلاردا بىرەر نەرسە ئىستېمال قىلىش يوق ھەمدە ئۇخلاشقىمۇ موھتاج ئەمەس. ئۇلار نەرسى ياكى ئايال دېيىلمەيدۇ. پەرىشتىلەردە، ئىنسان ۋە ھايۋانلاردا بولغىنىدەك، شەھۋانىيلىق يوقتۇر. پەرىشتىلەرنىڭ بارلىقىغا ئىمان كەلتۈرۈش ئىماننىڭ ئاساسلىق ماددىلىرىدىن بىرىدۇر. ئۇلارغا ئىنكار قىلىش كۇپرىنىڭ جۈملىسىدۇر.

66. سوئال: پەرىشتىلەرگە قانداق ئىمان كەلتۈرۈش كېرەك؟

جاۋاب: ئاللاھنىڭ پەرىشتىلىرىنىڭ بارلىقى ھەقتۇر، ئۇلار ھەمىشە ئاللاھنىڭ تائەت - ئىبادىتى بىلەن مەشغۇل بولغۇچى ھۆرمەتلىك، ئىتائەتچان ۋە گۇناھسىز بەندىلەردۇر، دەپ ئىمان ئېيتىش كېرەك.

### پەرىشتىلەرگە ئىمان كەلتۈرۈش ئۆز ئىچىگە ئالىدىغان ھەقىقەتلەر

67. سوئال: پەرىشتىلەرگە ئىمان كەلتۈرۈش نېمىلەرنى ئۆز ئىچىگە ئالىدۇ؟

جاۋاب: پەرىشتىلەرگە ئىمان كەلتۈرۈش تۆۋەندىكى 4 مەسىلىگە ئىشىنىپ ئېتىقاد قىلىشنى ئۆز ئىچىگە ئالىدۇ:

(1) ئۇلارنىڭ بارلىقىغا ئىشىنىش. چۈنكى، پەرىشتىلەرنىڭ بار ئىكەنلىكىگە ئىشىنىش ئىسلام دىنىنىڭ ئاساسلىق ئەقىدىلىرىدىن سانىلىدۇ.

(2) جىبرىل، ئىسرافىل، مىكائىل ۋە ئەزرائىللارغا ئوخشاش بىزىلەرگە ئىسىملىرى مەلۇم بولغان پەرىشتىلەرگە تەپسىلىي، ئىسىملىرى بىزىلەرگە مەلۇم بولمىغان جىمى پەرىشتىلەرگە ئىجمالىي ئىمان كەلتۈرۈش.

(3) جىبرىلغا ئوخشاش بىزىلەرگە سۈپەتلىرى مەلۇم بولغان پەرىشتىلەرنىڭ سۈپەتلىرىگە ئىشىنىپ ئېتىقاد قىلىش.

(4) پەرىشتىلەرنىڭ ۋەزىپىلىرى ۋە ئەمەللىرىدىن بىزىلەرگە مەلۇم بولغانلىرىغا

ئىشىنىش. مەسىلەن: جىبرىلنىڭ ۋەزىپىسى ئاللاھ بىلەن ئۇنىڭ پەيغەمبەرلىرى

ئوتتۇرىسىدا ئەلچىلىك قىلىش. ئەزرائىلنىڭ ۋەزىپىسى ئەجلى توشقانلارنىڭ جانلىرىنى

ئېلىش، مىكائىلنىڭ ۋەزىپىسى ئاللاھنىڭ ئەمرى بىلەن شامالارنى قوزغاش ئارقىلىق

بۇلۇتلارنى ھەرىكەتلەندۈرۈپ، زېمىننىڭ ئاللاھ خالىغان جايلىرىغا يامغۇرلارنى

ياغدۇرۇش، ئىسرافىلنىڭ ۋەزىپىسى قىيامەت قايم بولۇش ئالدىدا، بىرىنچى قېتىملىق

سۈرگە پۈۈلەش ئارقىلىق بۇ دۇنيا ھاياتىنىڭ ئاخىرلاشقانلىقىنى ۋە ئاخىرەت ئالىمى

باشلانغان كۈنىدە، ئىككىنچى قېتىملىق سۈرگە پۈۈلەش بىلەن ئىنسانلار

تىرىلدۈرۈلۈشكە باشلىغانلىقىنى ئېلان قىلىشتۇر.

68. سوئال: پەرىشتىلەر نېمىدىن يارىتىلغان؟

جاۋاب: ئىنسانلار تۇپراقتىن يارىتىلغان بولسا، پەرىشتىلەر «نۇر» (يەنى يورۇقلۇق) دىن يارىتىلغان. «ئاللاھ ئادەمنى تۇپراقتىن ياراتتى» (1). «پەرىشتىلەر نۇردىن يارىتىلغان» (2).

### پەرىشتىلەرنىڭ خاراكتېرى ۋە ۋەزىپىلىرى

69. سوئال: پەرىشتىلەرنىڭ خاراكتېرى قانداق؟

جاۋاب: پەرىشتىلەرنىڭ خاراكتېرى - ئاللاھقا مۇتلەق ئىتائەت قىلىشتىن ئىبارەتتۇر. ئۇلاردا كەمچىلىك ئۆتكۈزۈش ۋە ئاللاھقا ئاسىيلىق قىلىش يوقتۇر. ﴿ئۇ پەرىشتىلەر ئاللاھنىڭ بۇيرىقىدىن چىقمايدۇ. نېمىگە بۇيرۇلسا شۇنى ئىجرا قىلىدۇ﴾ (3).

70. سوئال: پەرىشتىلەرنىڭ ۋەزىپىلىرى نېمە؟

جاۋاب: پەرىشتىلەردىن ھەر بىرىنىڭ ئاللاھ تەرىپىدىن تاپشۇرۇلغان ئايرىم ۋەزىپىلىرى باردۇر. ئۇلارنىڭ بەزىلىرى بەندىلەرنىڭ ياخشى - يامان ئەمەللىرىنى خاتىرىلەش بىلەن مەشغۇل بولسا، بەزىلىرى ئىنسانلارنى كېچە - كۈندۈزنىڭ بالايى - ئاپەتلىرى ۋە خەۋپ - خەتەرلىرىدىن مۇھاپىزەت قىلىش بىلەن مەشغۇلدۇر. بەزىلىرى بەندىلەرنىڭ جانلىرىنى قەبىزى روھ قىلىش بىلەن مەشغۇل بولسا، بەزىلىرى ئۆلگەنلەردىن سوراق - سوئال قىلىش بىلەن مەشغۇلدۇر. ئۇلارنىڭ بەزىلىرى قۇرئان ئوقۇلغان، ئاللاھ ياد قىلىنغان ئورۇنلارغا ۋە مەسچىتلەرگە بېرىپ ئۇلارغا ئاللاھتىن مەغپىرەت ۋە رەھمەت تىلەش بىلەن مەشغۇل بولسا، بەزىلىرى ھەمىشە ئاللاھقا سەجدە قىلىش ئارقىلىق ئاللاھنى مەدھىيەلەش بىلەن مەشغۇلدۇر. پەرىشتىلەرنىڭ مەشھۇرلىرى: جىبرىئىل، ئىزرائىل، مىكائىل ۋە ئىسرافىل ئەلەيھىسسالاملاردۇر.

71. سوئال: ھېسسىي ئەزالار ئارقىلىق بىلگىلى بولمايدىغان نەرسىلەرگە ئىشەنمەيدىغانلارغا نېمە دەيمىز؟

جاۋاب: ھېسسىي ئەزالار ئارقىلىق بىلەلمىگەن شەيئىلەرنى يوق، دەپ ئىنكار قىلىش توغرا ئەمەس. چۈنكى ئەگەر بۇ شەيئىلەرگە ئىنكار قىلماقچى بولساق، ئالدى بىلەن كۆڭۈل، جان، ئەقىل ۋە ۋىجدان قاتارلىقلار غىمۇ ئىنكار قىلىشىمىزغا توغرا كېلىدۇ. چۈنكى بۇلارنىمۇ ھېسسىي ئەزالار ئارقىلىق بىلگىلى بولمايدۇ، كۆرگىلى بولمايدۇ. كۆڭۈل، جان، ئەقىل قاتارلىقلارنىڭ قانداق ئىكەنلىكىنى كۆرگەن كىشى يوق. ھالبۇكى دۇنيادا ھېچكىم تىرىك نەرسىدە جاننىڭ، ئەقىل - ھوشى جايىدا بولغان ئادەمدە ئەقىل ۋە كۆڭۈلنىڭ بارلىقىنى ئىنكار قىلالمايدۇ.

72. سوئال: پەرىشتىلەر نەدە؟

(1) ئال ئىمران سۈرىسى 59 - ئايەت.

(2) ئىمام مۇسلىم رىۋايىتى.

(3) تەھرىم سۈرىسى 6 - ئايەت.



جاۋاب: ئاللاھنىڭ بەلگىلىمىسى بويىچە، پەرىشتىلەرنىڭ كۆپ قىسمى ئاسمانلاردا تۇرۇپ ئاللاھنىڭ ئەمر - پەرمانلىرىنى ئىجرا قىلسا، ئۇلارنىڭ بىر قىسمى زېمىندا يۈرۈپ ئاللاھنىڭ بۇيرۇقلىرىنى يۈرگۈزىدۇ. دېمەك، ئۇلار ئاسمانلار بىلەن زېمىن ئارىسىدا ئاللاھقا ئىتائەت قىلىش يولىدا سەپەر قىلىدۇ.

## جىنلار ۋە شەيتانلارنىڭ ھەقىقىتى

### جىنلار ۋە ئۇلارنىڭ خاراكتېرى

73. سوئال: جىنلار قانداق تائىپىلەر؟

جاۋاب: جىنلار - پەرىشتىلەرگە ئوخشاش غەيبىي ئالەملەردىن بولۇپ، پەرىشتىلەرنى كۆرگىلى بولمىغاندەك، جىنلارنىمۇ كۆرگىلى بولمايدۇ. جىنلارنىڭ بارلىقىغا ئىشىنىش ئىماننىڭ ئاساسلىق ماددىلىرىدىن بولمىسىمۇ، ئۇلارنىڭ بارلىقىغا ئىشىنىش ئىماننىڭ كېرەكلىك ماددىلىرىدىن بىرى، ئىنكار قىلىش كۇپرىنىڭ جۈملىسىدىن سانىلىدۇ. چۈنكى، قۇرئان كەرىمدە جىنلارنىڭ بارلىقى ئوچۇق بايان قىلىنغان. ئۇلارنىڭ بارلىقىغا ئىنكار قىلىش قۇرئان كەرىمنىڭ خەۋەرلىرىگە ئىنكار قىلغانلىق بولۇپ، قۇرئان كەرىمنىڭ خەۋەرلىرىگە ئىنكار قىلغان كىشى كاپىر بولىدۇ.

74. سوئال: جىنلار نېمىدىن يارىتىلغان؟

جاۋاب: پەرىشتىلەر يورۇقلۇقتىن (نۇردىن) يارىتىلغان بولسا، جىنلار ئوت يالقۇنىدىن يارىتىلغان. ﴿جىنلارنى ئىلگىرى تۇتۇنسىز ئوت يالقۇنىدىن ياراتقان ئىدۇق﴾ (1).

75. سوئال: جىنلارنىڭ خاراكتېرى قانداق؟

جاۋاب: جىنلارنىڭ خاراكتېرىمۇ ئىنسانلارنىڭ خاراكتېرىگە ئوخشاشتۇر، يەنى ئۇلارنىڭ ئارىسىدا ئىنسانلارغا ئوخشاش مۇسۇلمان، ياخشى تەقۋالارمۇ، يامان، گۇناھكار، ئاسىيلارمۇ باردۇر.

ئاللاھ قۇرئان كەرىمدە جىنلارنىڭ سۆزلىرىنى ھېكايە قىلىپ مۇنداق دەيدۇ: ﴿بىزدىن مۇسۇلمانلار ۋە ھەق يولدىن چىققۇچىلارمۇ بار، مۇسۇلمان بولغانلار توغرا يولنى ئىزدىگەن بولىدۇ﴾ (2).

76. سوئال: جىنلارمۇ قىلمىشلىرىدىن جاۋابكارلىققا تارتىلامدۇ؟

جاۋاب: جىنلارمۇ قىيامەت كۈنىدە ئىنسانلارغا ئوخشاش بۇ دۇنيادىكى بارلىق ياخشى - يامان قىلمىشلىرىدىن ئەلۋەتتە جاۋابكارلىققا تارتىلىدۇ. ئۇلارنىڭ ئارىسىدىنمۇ ياخشى ئىشلارنى قىلىپ ئاللاھنى رازى قىلغانلىرى ساۋابقا ئېرىشكىنىدەك، يامان

(1) ھىجر سۈرىسى 27 - ئايەت.

(2) جىن سۈرىسى 14 - ئايەت.

ئىشلارنى قىلىپ ئاللاھقا ئاسىيلىق قىلغانلىرى ئازابقا دۇچار بولىدۇ. چۈنكى ئۇلارمۇ ئىنسانلارغا ئوخشاش ئاللاھقا ئېتىقاد ۋە ئىبادەت قىلىشقا چاقىرىلغان ۋە ئىبادەت ئۈچۈن يارىتىلغان مەخلۇقاتتۇر. ئاللاھ بۇ ھەقتە مۇنداق دەيدۇ: ﴿جىنلارنى، ئىنسانلارنى پەقەت ماڭا ئىبادەت قىلىش ئۈچۈنلا ياراتتىم﴾<sup>(1)</sup> يەنى مېنىڭ ئىستىگىنىم بويىچە ۋە مەن رازى بولىدىغان شەكىلدە ياشىسۇن دەپ ياراتتىم.

77. سوئال: جىنلار غەيبىنى بىلمەيدۇ؟

جاۋاب: جىنلارمۇ ئىنسانلارغا ئوخشاش غەيبىلەرنى بىلمەيدۇ. چۈنكى غەيبىلەرنى ئاللاھتىن باشقا ھېچكىم بىلمەيدۇ. لېكىن جىنلار ئىنسانلار كۆرمىگەن بەزى نەرسىلەرنى كۆرەلەيدۇ.

### شەيئانلار ۋە ئۇلارنىڭ خاراكتېرى

78. سوئال: شەيئانلار قانداق مەخلۇقلار؟

جاۋاب: شەيئانلار - جىنلاردىن كېلىپ چىققان كاپىرلار بولۇپ، ئۇلار ئىنسانىيەتنىڭ ئەشەددى دۈشمىنىدۇر. شەيئانلار ھەمىشە ئىنسانلارنى توغرا يولدىن ئازدۇرۇش ئۈچۈنلا تىرىشىدۇ. شەيئانلارمۇ جىنلارغا ئوخشاش جىسىمسىز مەخلۇقات بولۇپ، ئۇلارنى كۆرگىلى بولمايدۇ. ئەمما ئۇلار بىزنى كۆرىدۇ. شەيئانلار ھەرقانداق يوللار بىلەن ئىنسانلارنى توغرا يولدىن ئازدۇرۇپ، ئۆزلىرىنىڭ تەۋلىرىدىن قىلىۋېلىشقا تىرىشىدۇ. شۇڭا ئاللاھ تائالا ئىنسانلارنى شەيئانلارنىڭ يامانلىقلىرىدىن ۋە ئازدۇرۇشلىرىدىن ساقلىنىشقا ۋە ھەمىشە ئاللاھقا سېغىنىپ پاناھ تىلەشكە بۇيرىغان.

79. سوئال: ئىبلىس دېگەن كىم؟

جاۋاب: ئىبلىس - شەيئانلارنىڭ ئاتىسى. ئۇ جىنلاردىن كېلىپ چىققان رەزىل مەخلۇقتۇر. ئىبلىس - ئەڭ ئەشەددى كاپىر بولۇپ، ئۇنىڭ كاپىر بولۇپ كېتىشىنىڭ سەۋەبى مۇنداق: ئاللاھ تائالا ئادەم ئەلەيھىسسالامنى يارىتىپ بولغىنىدىن كېيىن، ئىبلىسنى پۈتۈن پەرىشتىلەر بىلەن بىرلىكتە ئادەم ئەلەيھىسسالامغا ھۆرمەت بىلدۈرۈش ئۈچۈن سەجدە قىلىشقا بۇيرۇغاندا، ھەممە پەرىشتىلەر سەجدە قىلسا، ئىبلىس تەكەببۇرلۇق قىلىپ ئاللاھنىڭ بۇيرۇقىنى ئورۇنداشتىن باش تارتىدۇ. بۇ سەۋەبتىن ئاللاھ ئۇنى ئۆز ھىمايىسىدىن قوغلاپ، كاپىرلارنىڭ قاتارىدىن قىلىۋېتىدۇ. ئىبلىس ئادەم ئەلەيھىسسالامنىڭ سەۋەبى بىلەن ئاللاھنىڭ لەنىتىگە ئۇچراپ، كاپىر بولۇپ كەتكەنلىكى ئۈچۈنلا، ئادەم ئەلەيھىسسالامنىڭ ئەشەددى دۈشمىنىگە ئايلىنىدۇ. نەتىجىدە، ئۇنى ئازدۇرۇپ، ئۇنىڭ جەننەتتىن چىقىپ كېتىشىگىمۇ سەۋەبچى بولىدۇ. شۇندىن باشلاپ ئىبلىسنىڭ ئەۋلادلىرى بولغان شەيئانلارمۇ ئادەم ئەلەيھىسسالامنىڭ ئەۋلادلىرى بولغان ئىنسانلارغا مەڭگۈلۈك دۈشمەن بولۇپ كەلمەكتە.

## 80. سوئال: شەيتانلارنىڭ خاراكتېرى قانداق؟

جاۋاب: شەيتانلارنىڭ خاراكتېرى - پۈتۈنلەي يامانلىقتىن ئىبارەت بولۇپ، شەيتانلار ھەرخىل يوللار بىلەن ئىنسانلارنىڭ كۆڭلىگە يامانلىقنىڭ، ناز غۇنلۇقنىڭ ۋە مۇسۇلمانلارنى سېلىش ئارقىلىق، ئۇلارنى توغرا يولدىن ئازدۇرۇشقا تىرىشىدۇ. ئاللاھ بۇ ھەقتە مۇنداق دەيدۇ: ﴿شەيتان ھەقىقەتەن سىلەرگە دۈشمەندۇر. ئۇنى دۈشمەن تۇتۇڭلار. شەيتان ئۆزىنىڭ تەۋھىدلىرىنى ئەھلى دوزاختىن بولۇشقا چاقىرىدۇ﴾ (1).

## 81. سوئال: شەيتانلار كىملىرىنى ئازدۇرالايدۇ؟

جاۋاب: شەيتانلار ئاللاھنىڭ ئىتائىتىدىن يىراقلاشقان، ئىمانى ئاجىز، ئىرادىسى مۇستەھكەم بولمىغان كىشىلەرنى ئازدۇرۇپ كېتەلەيدۇ. ئەمما ھەمىشە ئاللاھنىڭ ئىتائىتىدە بولغۇچى، تەقۋادار، ئىرادىلىك ۋە ئىخلاسمەن زاتلارنى شەيتانلار ھېچبىر يول بىلەن ئازدۇرۇپ كېتەلمەيدۇ. ئاللاھ تائالا شەيتانلارنىڭ ئاتىسى ئىبلىسنىڭ بۇ ھەقتىكى ئىقرارىنى ھېكايە قىلىپ مۇنداق دەيدۇ: ﴿ئىبلىس ئىپتىتىكى (ئىززىتىنىڭ بىلەن قەسەمكى، ئۇلارنىڭ ھەممىسىنى چوقۇم ئازدۇرىمەن، ئۇلاردىن پەقەت تاللانغان بەندىلەرگىلا بۇنىڭدىن مۇستەسنا (يەنى ئۇلارنى ئازدۇرالمىمەن))﴾ (2).

ئاللاھنىڭ تاللانغان بەندىلىرى ئىمانى كامىل، تەقۋادار، ئىرادىلىك ۋە ئىخلاسمەن زاتلاردۇر.

## 82. سوئال: ئاللاھ نېمە ئۈچۈن شەيتانلارنىڭ ئىنسانلارنى ئازدۇرۇشىغا يول قويغان؟

جاۋاب: بۇ دۇنيا ئىمتىھان ۋە سىناق دۇنياسى بولۇپ، يامانلىق بولمىسا ياخشىلىقنىڭ قەدىرى - قىممىتى بىلىنمەيدۇ. شۇڭا ئاللاھ جەننەتنى يارىتىش بىلەن بىرگە دۇزاخنىمۇ ياراتقان. چۈنكى دوزاخ بولمىسا جەننەتنىڭ قەدىرى - قىممىتى بىلىنمەيتتى. شۇڭا ئاللاھ ئۆز ھېكمىتىگە ئاساسەن ئىنسانلارنى بۇ ئىمتىھان دۇنياسىغا ئەۋەتىش بىلەن بىرگە ئۇلارنىڭ زىيىنىغا شەيتانلارنىمۇ ئەۋەتكەن ۋە شەيتانلارغا ئىنسانلارنى ئازدۇرۇش قابىلىيىتىنى بەرگەن. قەدىمدە ئادەم ئەلەيھىسسالام توغرا يول ۋە ياخشىلىقنىڭ، ئىبلىس بولسا ناز غۇنلۇق ۋە يامانلىقنىڭ ۋەكىلى بولۇپ ئۆتكەن بولسا، ھازىر ئادەم ئەلەيھىسسالامنىڭ ئەۋلادلىرىدىن بىر قىسىم كىشىلەر، يەنى پەيغەمبەرلەر ۋە ئۇلارغا ئەگەشكەن مۆمىن زاتلار توغرا يول ۋە ياخشى ئىشلارغا، شەيتانلار ناز غۇنلۇق بىلەن يامان ئىشلارغا ۋەكىللىك قىلغان ھالدا ئۆمۈر سۈرمەكتە.

(1) فاتىر سۈرىسى 6 - ئايەت.

(2) ساد سۈرىسى 82 - 83 - ئايەتلەر.

## ئاللاھنىڭ كىتابلىرىغا ئىمان كەلتۈرۈش

83. سوئال: ئاللاھنىڭ كىتابلىرى قانداق كىتابلار؟  
جاۋاب: ئاللاھنىڭ كىتابلىرى - ئاللاھ پەيغەمبەرلەرگە چۈشۈرگەن مۇقەددەس كىتابلاردۇر. ئۇلار ساماۋىي كىتابلار دەپ ئاتىلىدۇ.
84. سوئال: ئاللاھ بۇ كىتابلارنى نېمە ئۈچۈن چۈشۈرگەن؟  
جاۋاب: ئاللاھ بۇ كىتابلارنى ئىنسانلارنى يامان يوللاردىن قايتۇرۇپ، بىر ئاللاھقىلا ئېتىقاد ۋە ئىبادەت قىلىشتەك توغرا يولغا باشلاپ، ئۇلارنى دۇنيا ۋە ئاخىرەتنىڭ سائادەتلىرىگە ئېرىشتۈرۈش ئۈچۈن چۈشۈرگەن.
85. سوئال: ئاللاھ چۈشۈرگەن كىتابلاردا نېمىلەر يېزىلغان؟  
جاۋاب: ئاللاھ چۈشۈرگەن كىتابلاردا، كائىناتنىڭ ياراتقۇچىسى ۋە ئۇنىڭ پەرۋىش قىلغۇچىسى يالغۇز ئاللاھ ئىكەنلىكى ۋە ئاللاھتىن باشقا ئىبادەتكە ھەقلىق بولغان مەبۇد بەرھەق يوق ئىكەنلىكىنىڭ بايانى، ئىنسانلارنىڭ دۇنيا ۋە ئاخىرەتلىك سائادەتلىرى ئۈچۈن كېرەكلىك مەسىلىلەر، ئىلگىرىكى پەيغەمبەرلەر ۋە ئۆمەتلەرنىڭ قىسسىلىرى، ھەرتۈرلۈك پايدىلىق ۋەز - نەسىھەتلەر، ئاخىرەت ئالەمىنىڭ خەۋەرلىرى، دۇئا ۋە ئىبادەتلەرنىڭ ئۇسۇل ۋە سىستېمىلىرى، ئىجتىمائىي ۋە كىشىلىك ھاياتنىڭ قانۇن، پىرىنسىپلىرى قاتارلىقلار يېزىلغان.

## ئاللاھ چۈشۈرگەن كىتابلار

86. سوئال: پەيغەمبەرلەرنىڭ ھەممىسىگە كىتاب چۈشۈرۈلگەنمۇ؟  
جاۋاب: پەيغەمبەرلەرنىڭ ھەممىسىگە كىتاب چۈشۈرۈلگەن ئەمەس، بەلكى ئۇلارنىڭ ئاز قىسمىغا كىتاب چۈشۈرۈلگەن بولسىمۇ، كۆپىنچىسىگە ئاللاھتىن ۋەھىيلا كېلەتتى. ئۇلار ئاللاھتىن كەلگەن ۋەھىينىڭ روھىنى ئۆمەتلىرىگە يەتكۈزۈش ئارقىلىق، ئۇلارنى دىنغا دەۋەت قىلاتتى.
87. سوئال: ئاللاھ تەرىپىدىن چۈشۈرۈلگەن كىتابلار قايسىلار؟  
جاۋاب: ئاللاھ تەرىپىدىن چۈشۈرۈلگەن كىتابلار تۆۋەندىكىلەردىن ئىبارەت:  
(1) تەۋرات (مۇسا ئەلەيھىسسالامغا چۈشۈرۈلگەن).  
(2) زەبۇر (داۋۇد ئەلەيھىسسالامغا چۈشۈرۈلگەن).  
(3) ئىنجىل (ئىسا ئەلەيھىسسالامغا چۈشۈرۈلگەن).  
(4) قۇرئان (مۇھەممەد ئەلەيھىسسالامغا چۈشۈرۈلگەن).  
يۇقىرىقىلاردىن باشقىمۇ بەزى پەيغەمبەرلەرگە ساماۋىي كىتابلار چۈشۈرۈلگەنلىكى مەلۇم. ئۇلار تۆۋەندىكىلەردىن ئىبارەت:  
ئادەم ئەلەيھىسسالامغا 10 بەتلەك، ئىبراھىم ئەلەيھىسسالامغا 10 بەتلەك، شىش ئەلەيھىسسالامغا 50 بەتلەك، ئىدىرىس ئەلەيھىسسالامغا 30 بەتلەك كىتابلار چۈشۈرۈلگەن. بۇلار «سۇھۇف» دەپ ئاتىلىدۇ.

88. سوئال: بۇ كىتابلار ئاللاھتىن قانداق رەۋىشتە چۈشۈرۈلگەن؟

جاۋاب: قۇرئان كەرىمدىن ئىلگىرىكى ساماۋىي كىتابلار پەيغەمبەرلەرگە ئاللاھ تەرىپىدىن دىۋان قىلىنغان ھالدا، بىر يولى چۈشۈرۈلگەن بولسا، قۇرئان كەرىم ئاللاھنىڭ ئەمرى بىلەن جىبرىل ئەلەيھىسسالامنىڭ مۇھەممەد ئەلەيھىسسالامغا ۋەقەلەرنىڭ تەلىپىگە ۋە شارائىتلارنىڭ تەقەززاسىغا مۇناسىپ ھالدا، ئاز - ئازدىن ئوقۇپ بېرىشى نەتىجىسىدە، ۋەھىي يولى بىلەن تولۇق 23 يىل ئىچىدە تەدرىجىي چۈشۈرۈلگەن. مۇھەممەد ئەلەيھىسسالام جىبرىل ئەلەيھىسسالامنىڭ ۋاسىتىسى بىلەن ئاللاھتىن تاپشۇرۇپ ئالغان قۇرئان كەرىمنى ئاللاھتىن چۈشكەن پېتى كەم - زىيادە قىلماستىن، بىرەر ھەرپكە چاغلىق ئۆزگەرتىۋەتمەستىن ئىسلام ئۇمىتىگە ئەينەن يەتكۈزۈش ئارقىلىق ئۆزىنىڭ پەيغەمبەرلىك بۇرچىنى مۇكەممەل ئادا قىلغان.

89. سوئال: ۋەھىي دېگەن نېمە؟

جاۋاب: ۋەھىي سۆزىنىڭ لۇغەتتىكى مەنىسى ئىلھام دېگەنلىك بولۇپ، شەرىئەت ئىستىلاھىدىكى مەنىسى: ئاللاھنىڭ پەيغەمبەرگە بىۋاسىتە ياكى پەرىشتىنىڭ ۋاسىتىسى بىلەن سۆز قىلىشى دېمەكتۇر. ئاللاھ تائالا قۇرئان كەرىمدە مۇنداق دەيدۇ: ﴿ئاللاھ ھەر قانداق ئادەمگە پەقەت ۋەھىي ئارقىلىق ياكى پەردە ئارقىسىدا ياكى پەرىشتىدىن بولغان بىر ئەلچىنى ئەۋەتىپ ئۆز ئىزىنى بىلەن ئۇنىڭغا خالىغان ۋەھىينى قىلىش ئارقىلىقلا سۆز قىلغان﴾ (1).

90. سوئال: ئاللاھنىڭ كىتابلىرىغا قانداق ئىمان كەلتۈرۈش كېرەك؟

جاۋاب: ئاللاھنىڭ ئىنسانلارنى توغرا يولغا باشلاش ئۈچۈن ئۇلارغا پەيغەمبەرلەرنى ئەۋەتىپ، شۇ پەيغەمبەرلەرنىڭ ۋاسىتىسى بىلەن كىتابلارنى چۈشۈرگەنلىكى ۋە بۇ كىتابلار ئارقىلىق ئىنسانلارغا توغرا يولنى كۆرسىتىپ، ئۇلارنى ئۇنىڭغا چاقىرغانلىقى، ئۇلارنى يامان يوللاردىن توسۇپ ئۇنىڭ ئاقىۋىتىدىن ئاگاھلاندۇرغانلىقى ھەق ۋە راستتۇر، دەپ ئىمان ئېيتىش لازىم.

ئاللاھنىڭ كىتابلىرىغا ئىمان كەلتۈرۈش ئۆز ئىچىگە ئالىدىغان ھەقىقەتلەر

91. سوئال: ئاللاھنىڭ كىتابلىرىغا ئىمان كەلتۈرۈش نېمىلەرنى ئۆز ئىچىگە ئالىدۇ؟

جاۋاب: ئاللاھنىڭ كىتابلىرىغا ئىمان كەلتۈرۈش تۆۋەندىكى 4 مەسىلىگە ئىشىنىپ ئېتىقاد قىلىشنى ئۆز ئىچىگە ئالىدۇ:

- (1) پەيغەمبەرلەرگە كەلگەن ساماۋىي كىتابلارنىڭ راستىنلا ئاللاھ تەرىپىدىن چۈشۈرۈلگەن ھەق كىتابلار ئىكەنلىكىگە چىن ئىشىنىش.
- (2) ئاللاھ تائالا بىزگە ئىسىملىرىنى بىلدۈرگەن قۇرئان، تەۋرات، ئىنجىل ۋە زەبۇر قاتارلىق ساماۋىي كىتابلارغا تەپسىلىي؛ ئىسىملىرى بىزگە مەلۇم بولمىغانلىرىنىڭ ھەممىسىگە ئىجمالىي ئىمان كەلتۈرۈش.

(1) شۇرا سۇرىسى 51 - ئايەت.

(3) قۇرئان كەرىمنىڭ پۈتۈن خەۋەرلىرىگە ۋە باشقا ساماۋىي كىتابلارنىڭ ئۆزگەرتىلىشتىن ساقلىنىپ قالغان خەۋەرلىرىدىن قۇرئان كەرىم تەستىقلىغانلىرىغا ئىشىنىپ، ئۇنى تەستىق قىلىش.

(4) ساماۋىي كىتابلارنىڭ قۇرئان كەرىمدە كېلىپ، قۇرئان كەرىم بۇ توغرىدا باشقىچە ھۆكۈم ئوتتۇرىغا قويمىغان ۋە ئەمەلدىن قالدۇرمىغان ئەھكاملىرىغا ئەمەل قىلىش.

## قۇرئان كەرىم

92. سوئال: قۇرئان كەرىم قانداق كىتاب؟

جاۋاب: قۇرئان كەرىم ئاللاھ تائالانىڭ سۆزى، پەيغەمبىرىمىز ھەزرىتى مۇھەممەد ئەلەيھىسسالامنىڭ مۆجىزىسى، مۇسۇلمانلارنىڭ ئەڭ ئاساسلىق دەستۇرى ۋە ئىسلام قانۇنشۇناسلىقىنىڭ بىرىنچى ئاساسلىق مەنبەسىدۇر. بۇنىڭغا پۈتۈن ئىسلام ئەھلى بىردەك ئىتتىپاقتۇر. ئاللاھ تائالا قۇرئان كەرىمنى تەرىپلەپ مۇنداق دەيدۇ: ﴿ئى مۇھەممەد! بىز ساڭا ئۆزىدىن ئىلگىرىكى (ساماۋىي) كىتابلارنى ئېتىراپ قىلغۇچى ۋە ئۇلارغا گۇۋاھ بولغۇچى ھەق كىتاب (قۇرئان)نى چۈشۈردۈق. ئۇلارنىڭ ئارىسىدا ئاللاھ ساڭا چۈشۈرگەن قۇرئان (ئەھكاملىرى) بويىچە ھۆكۈم قىلغىن، ساڭا كەلگەن ھەقتىن بۇرۇلۇپ، ئۇلارنىڭ نەپسىي خاھىشلىرىغا ئەگەشمىگەن﴾<sup>(1)</sup>.

93. سوئال: مۆجىزە دېگەن نېمە؟

جاۋاب: مۆجىزە - ئىنسانلارنى توغرا يولغا باشلاش ۋە زىيىسىنى ئۆز ئۈستىگە ئالغان ھالدا، ئاللاھ تەرىپىدىن ئەۋەتىلگەن پەيغەمبەرلەرنىڭ، ئۆزلىرىنىڭ راستىنلا ئاللاھنىڭ ئەلچىلىرى ئىكەنلىكىنى كىشىلەرگە ئىسپاتلاپ بېرىشلىرى ئۈچۈن ئاللاھ ئۇلارغا دەلىل، ئىسپات ۋە پاكىت ئورنىدا ئاتا قىلغان، باشقىلارنىڭ قولىدىن كەلمەيدىغان خارىقى ئادەت (ئادەتتىن تاشقىرى) ئىشلار دېمەكتۇر.

قۇرئان كەرىم تېكىستى، مەنىسى، بايان قىلىش ئۇسلۇبى، ئايەتلىرىنىڭ تەركىبلىنىشى ۋە بەدىئىي ئىپادىلەش ئۇسلۇبلىرى بويىچە، دۇنياغا دۇئىل ئېلان قىلىپ كەلگەن بىردىنبىر مەڭگۈلۈك مۆجىزىدۇر.

94. سوئال: قۇرئان كەرىمنىڭ ئەدەبىي مۆجىزىسىدىن باشقا يەنە قانداق مۆجىزىسى بار؟

جاۋاب: قۇرئان كەرىمنىڭ ئەدەبىي مۆجىزىسىدىن باشقىمۇ، ئىلمىي ۋە كىشىلەرنى ئۆزىگە تارتىشتەك سېھرىي مۆجىزىلىرى، كېلەچەكتىن خەۋەر بېرىشتەك مۆجىزىلىرى ئىنتايىن كۆپتۇر.

95. سوئال: قۇرئان كەرىم قانچە سۈرە ۋە قانچە ئايەتتىن تەركىب تاپقان؟

جاۋاب: پەيغەمبىرىمىز مۇھەممەد ئەلەيھىسسالامغا ئاللاھ تەرىپىدىن چۈشۈرۈلگەن قۇرئان كەرىم 114 سۈرە، 6236 ئايەت، 77439 سۆز ۋە 325743 ھەرپتىن تەركىب تاپقان. قۇرئان كەرىم باراۋەر 30 پارغا بۆلۈندۇ. ئۇنىڭ ھەر بىر پارىسى ئىككى ھىزىغا، ھەر بىر ھىزىسى تۆت روبىغا بۆلۈندۇ. نەتىجىدە قۇرئان 30 پارا، 60 ھىزىب، ۋە 240 روبىدىن تەركىب تاپقان بولىدۇ.

96. سوئال: قۇرئان كەرىمنىڭ ئىلگىرىكى ساماۋىي كىتابلاردىن قانداق

(1) مائىدە سۈرىسى 48 - ئايەت.

ئارتۇقچىلىقلىرى بار؟

جاۋاب: قۇرئان كەرىمنىڭ ئىلگىرىكى ساماۋىي كىتابلاردىن ئارتۇقچىلىقى كۆپتۇر، بۇ يەردە قۇرئان كەرىمنىڭ 7 ئالاھىدىلىكىنى بايان قىلساق شۇ يېتەرلىك دەپ ئويلايمەن. ئۇلار تۆۋەندىكىچە:

(1) قۇرئان كەرىمدىن باشقا ساماۋىي كىتابلارنىڭ ھەممىسى ئىنسانلار تەرىپىدىن دېگۈدەك ئۆزگەرتىلىش ۋە بورمىلىنىشلارغا ئۇچرىغان. نەتىجىدە، ئۇلارنىڭ ئاللاھتىن چۈشۈرۈلگەن ئەسلى كىتابلىرى يوقالغان. مەسىلەن: يەھۇدىيلار تەۋراتتى، خرىستىئانلار ئىنجىلنى قايتا يېزىپ چىققان.

ئاللاھ تەرىپىدىن مۇسا ئەلەيھىسسالامغا بېرىلگەن ئەسلى تەۋرات بىلەن ئىسا ئەلەيھىسسالامغا بېرىلگەن ئەسلى ئىنجىل ئۆزگەرتىلىش ۋە بورمىلىنىش ئارقىلىق ئۆز ئەسلىنى يوقاتقان ۋە كېيىنچە يەر يۈزىدىن تامامەن يوقالغاندىن كېيىن، ھازىرقى يەھۇدىيلارنىڭ قولىدىكى تەۋرات مۇسا ئەلەيھىسسالامنىڭ ۋاپاتىدىن 750 يىل كېيىن، مىلادىيەدىن بۇرۇنقى 622 - يىلى ئەزرا ئىسىملىك بىر كاھىن تەرىپىدىن يېزىپ چىقىلغانلىقى مەلۇم. ھازىرقى خرىستىئانلارنىڭ قولىدىكى «لۇقا ئىنجىلى»، «ماركۇس ئىنجىلى»، «مەتتا ئىنجىلى» ۋە «يۇھەننا ئىنجىلى» دەپ ئاتىلىدىغان تۆت ئىنجىل كىشىلەر تەرىپىدىن يېزىپ چىقىلغان 70 تىن كۆپرەك ئىنجىلدىن تاللىنىپ چىقىلغان ئىنجىللاردۇر. ئەمما قۇرئان كەرىم بولسا، ئونى ئاللاھ تائالا ھەرقانداق ئۆزگەرتىلىش ۋە بورمىلىنىشلاردىن ساقلاپ قالغان. بۇ سەۋەبتىن قۇرئان كەرىم 14 ئەسىردىن كۆپرەك ۋاقىتتىن بېرى ھېچقانداق ئۆزگەرتىش ۋە كەم - زىيادە قىلىشلارغا ئۇچرىمىغان ھالدا، بىر خىل نۇسخىدا داۋام قىلىپ كەلمەكتە. چۈنكى ئاللاھ ئونى ساقلاشقا ۋە ئۆزى قىيامەتكىچە مۇھاپىزەت قىلىشقا ۋەدە قىلغان: ﴿قۇرئاننى ھەقىقەتەن بىز چۈشۈردۇق ۋە چوقۇم ئونى قوغدايمىز﴾ (1).

(2) قۇرئان كەرىم ساماۋىي كىتابلارنىڭ ئەڭ ئاخىرقىسى بولۇپ، ئۇ، ئىلگىرىكى ساماۋىي كىتابلارنىڭ ئەسلىسىنى ئېتىراپ قىلغۇچى ۋە مەزكۇر كىتابلاردىكى ئىلاھىي تەلىماتلارنىڭ ۋە شەرىئەت ھۆكۈملىرىنىڭ ئۆزگەرتىلمەي قالغانلىرىنى كۈچكە ئىگە قىلغۇچىدۇر.

(3) قۇرئان كەرىم ھېچقانداق بىر ئىلمىي ھەقىقەتكە زىت كەلمەيدۇ. بەلكى ئۇنىڭ بىلەن تامامەن ماسلىشىدۇ. زامانىمىزدا مەيدانغا كەلگەن ئىلمىي ھەقىقەتلەر بۇنى ئىسپاتلىماقتا. ئەمما باشقا ساماۋىي كىتابلاردا بۇنداق ماسلىشىش، ھەتتا تەجرىبە ئىلمىي بىلەن ئىسپاتلانغان ئىلمىي ھەقىقەتلەرنى ئېتىراپ قىلىش يوق.

(4) قۇرئان كەرىم - مۇھەممەد ئەلەيھىسسالامنىڭ بىردىنبىر دائىملىق مۆجىزىسىدۇر. باشقا ساماۋىي كىتابلار ئۆز زامانىسىدىمۇ مۆجىزە ئەمەس ئىدى.

(5) قۇرئان كەرىمنىڭ ھۆكۈملىرى تا قىيامەتكىچە داۋام قىلىدۇ ۋە قەتئىي



ئۆزگەرتىلمەيدۇ. ئەمما باشقا ساماۋىي كىتابلار ئاللىبۇرۇن ئۆزگەرتىلىپ بولغان.

(6) قۇرئان كەرىم - ئوقۇش ۋە يادلاشقا تولىمۇ ئوڭاي كىتابتۇر. ئۇ، تىلغا ئېغىر سۆز-كەلىمىلەردىن ئەلۋەتتە خالىيدۇر. باشقا ساماۋىي كىتابلار بۇنىڭ ئەكسىچە بولۇپ، ئۆز زامانىسىدىمۇ ئۇ كىتابلارنى ئوقۇشنى بىلىدىغانلار ئىنتايىن ئاز ئىدى. دىن ئادەملىرىدىن باشقىلار ئوقۇشنى بىلمەيتتى، ئوقۇغاندىمۇ چۈشەنمەيتتى.

(7) قۇرئان كەرىم - ئۇنىڭ ئەھكاملرى بىلەن ئەمەل قىلىنىدىغان، تىلاۋىتى بىلەن ئىبادەت قىلىنىدىغان ئالاھىدە بىر دەستۇردۇر. ئەمما باشقا ساماۋىي كىتابلارنىڭ ئەھكاملرى ئۆزگىرىپ كەتكەنلىكى ئۈچۈن ئۇلارغا ئەمەل قىلىنمايدۇ. قۇرئاندىن باشقا ھېچقانداق بىر كىتابنى ئوقۇغانغا ساۋاب يېزىلمايدۇ. ئەمما ھەدىسلەرنى ۋە ئىسلامىي كىتابلارنى ئوقۇپ ئەمەل قىلغانغا ساۋاب يېزىلىدۇ.

## پەيغەمبەرلەرگە ئىمان كەلتۈرۈش

97. سوئال: پەيغەمبەر دېگەن كىم؟  
جاۋاب: پەيغەمبەر - ئاللاھنىڭ ئەلچىسىدۇر.
98. سوئال: پەيغەمبەرلەر قانداق زاتلار؟  
جاۋاب: پەيغەمبەرلەر - ئاللاھنىڭ ئىنسانلار ئارىسىدىن تاللاپ چىقىرىپ، ئۆز تەرىپىدىن ئۇلارغا ئەۋەتكەن ئەلچىلىرىدۇر. پەيغەمبەرلەر بارلىق گۇناھ - مەسىيەت ۋە كەمچىللىكلەردىن ئەلۋەتتە پاك، مەسۇم (گۇناھسىز) زاتلاردۇر.
99. سوئال: پەيغەمبەرلەر نېمە ئۈچۈن ئەۋەتىلگەن؟  
جاۋاب: پەيغەمبەرلەر ئىنسانلارغا ئاللاھنىڭ دىنىنى يەتكۈزۈش ئارقىلىق ئۇلارنى توغرا يولغا باشلاش ۋە گۇناھ - يامان ئىشلاردىن قايتۇرۇپ ياخشى ئەمەللەرگە چاقىرىش ئۈچۈن ئەۋەتىلگەن.

## پەيغەمبەرلەرنىڭ سانى

100. سوئال: پەيغەمبەرلەرنىڭ سانى قانچە ۋە ئۇلار قايسىلار؟  
جاۋاب: ئىنسانلار يارىتىلغاندىن بېرى نۇرغۇن پەيغەمبەرلەرنىڭ كەلگەنلىكى مەلۇم. ئەمما ئىسلام مەنبەلىرىدە ئۇلارنىڭ ھەممىسىنىڭ ئىسمى بايان قىلىنمىغان، قۇرئان كەرىمدە پەقەت 25 پەيغەمبەرنىڭ ئىسمى تىلغا ئېلىنغان.
101. سوئال: قۇرئان كەرىمدە ئىسمى بايان قىلىنغان 25 پەيغەمبەر كىملىرى؟  
جاۋاب: قۇرئان كەرىمدە ئىسمى بايان قىلىنغان 25 پەيغەمبەر: ئادەم، ئىدرىس، نوح، ھۇد، سالىھ، ئىبراھىم، لۇت، ئىسمائىل، ئىسھاق، يەئقۇب، يۈسۈپ، ئەييۇب، شۇئەيب، مۇسا، ھارۇن، داۋۇد، سۇلايمان، يۇنۇس، ئىلياس، ئىليەسە، زۇلكىفل، زەكەرىيا، يەھيا، ئىسا ۋە مۇھەممەد ئەلەيھىسسالاملاردۇر.
- بۇلارنىڭ ئىچىدىن نۇھ، ئىبراھىم، مۇسا، ئىسا ۋە مۇھەممەد ئەلەيھىسسالامدىن ئىبارەت 5 پەيغەمبەر «ئۇلۇل ئەزىم» يەنى ئىرادىلىك پەيغەمبەرلەر دەپ ئاتىلىدۇ.
102. سوئال: يۇقىرىقىلاردىن باشقىلارنىمۇ پەيغەمبەر دېيىشكە بولامدۇ؟  
جاۋاب: يۇقىرىقىلاردىن باشقا، ئۆزىمىز، لوقمان ۋە زۇلقەرنەين قاتارلىق ئۈچ زاتنىڭ ئىسىملىرى قۇرئان كەرىمدە تىلغا ئېلىنغان بولسىمۇ، بۇلارنىڭ پەيغەمبەر ئىكەنلىكى ياكى ئەمەسلىكى توغرىلىق قۇرئان كەرىم ياكى ھەدىسلەردە ئېنىق مەلۇمات بېرىلمىگەن. شۇڭا قىسمەن ئالىملار يۇقىرىقى ئۈچ زاتنى پەيغەمبەرلەردىن سانىغان بولسىمۇ، كۆپ ساندىكى ئىسلام ئالىملىرى ئۇلارنى پەيغەمبەرلەردىن ئەمەس، بەلكى ياخشى، تەقۋا، ئىرادىلىك زاتلارنىڭ جۈملىسىدىن سانىدۇ. شۇنىڭدەك، قۇرئان كەرىمدە ئىسىملىرى بايان قىلىنمىغان پەقەت بەزى ھەدىسلەردە ۋە تارىخ كىتابلىرىدا ئىسىملىرى بايان قىلىنىپ، پەيغەمبەر ئىكەنلىكلىرى سۆزلەنگەن بەزى كىشىلەر بولۇپ، ئۇلار: شىش، يۇشەي، خىزىر، بەشىر، دانىيال، ئىشمۇئىل، ئىرمىيا،

ھەزقەل، جىرجىس، ھەبىقۇق ۋە ھەنزەلە ئەلەيھىسسالاملاردۇر.

103. سوئال: پەيغەمبەرلەرنىڭ بەزىسىگە ئىمان ئېيتىپ، بەزىسىنى ئىنكار قىلىش توغرىمۇ؟

جاۋاب: پەيغەمبەرلەرنىڭ بەزىسىگە ئىمان ئېيتىپ، بەزىسىگە ئىمان ئېيتىمىغان كىشىنىڭ ئىمانى قوبۇل بولمايدۇ. نەتىجىدە، ئۇ مۇسۇلمان بولالمايدۇ. ئاللا بۇ ھەقتە مۇنداق دەيدۇ: ﴿شۈبھىسىزكى، ئاللاھنى ۋە ئۇنىڭ پەيغەمبەرلىرىنى ئىنكار قىلغانلار، ئاللاھ بىلەن ئۇنىڭ پەيغەمبەرلىرىنىڭ ئارىسىنى (ئاللاھقا ئىشىنىپ، پەيغەمبەرلىرىگە ئىشەنمەيمىز دېيىش بىلەن) ئاجرىتىۋەتمەكچى بولغانلار، (پەيغەمبەرلەرنىڭ) بەزىسىگە ئىشىنىمىز، بەزىسىگە ئىشەنمەيمىز دېگۈچىلەر - ئۇنىڭ (يەنى ئىمان بىلەن كۆپىرىنىڭ) ئوتتۇرىسىدا يول تۇتماقچى بولغانلار، ئەنە شۇلار (ئىماننى دەۋا قىلغان تەقدىردىمۇ) راستىنلا كاپىرلاردۇر. كاپىرلارغا خورلىغۇچى نازاب تەييارلىدۇق﴾ (1). شۇڭا مۇھەممەد ئەلەيھىسسالامنى ياكى ئىسا ئەلەيھىسسالامنى ئىنكار قىلغانلارنىڭ ئىمانى دۇرۇس ئەمەس.

بۇ سەۋەبتىن يەھۇدىيلار بىلەن خرىستىئانلارنى كاپىرلار دەيمىز. چۈنكى يەھۇدىيلار ئىسا ئەلەيھىسسالام بىلەن مۇھەممەد ئەلەيھىسسالامنى ئىنكار قىلسا، خرىستىئانلار مۇھەممەد ئەلەيھىسسالامنى ئىنكار قىلىدۇ.

### پەيغەمبەرلەرنىڭ دەلىللىرى

104. سوئال: پەيغەمبەرلەرنىڭ ھەق ئىكەنلىكىنى ئىسپاتلايدىغان ئالامەتلەر قايسىلار؟  
جاۋاب: پەيغەمبەرلەرنىڭ ئاللاھ تەرىپىدىن كەلگەن بەرھەق پەيغەمبەرلەر ئىكەنلىكلىرىنى ئىسپاتلايدىغان ۋە ئۇلارنىڭ پەيغەمبەرلىك ئەھۋالىنى كۆچلەندۈرىدىغان ئالامەتلىرى ئۇلارغا ئاللاھ تەرىپىدىن ئاتا قىلىنغان مۆجىزىلىرىدۇر.

105. سوئال: پەيغەمبەرلەرنىڭ ئاۋۋالقىسى كىم ۋە ئەڭ ئاخىرقىسى كىم؟  
جاۋاب: پەيغەمبەرلەرنىڭ ئەڭ ئاۋۋالقىسى ئىنسانلارنىڭ ئاتىسى ھەزرىتى ئادەم ئەلەيھىسسالام ۋە ئەڭ ئاخىرقىسى ھەمدە ساماۋىي دىنلارنىڭ پەيغەمبەرلىكىنى تاماملىغۇچى، بىزىلەرنىڭ پەيغەمبىرىمىز ھەزرىتى مۇھەممەد ئەلەيھىسسالامدۇر.

106. سوئال: مۇھەممەد ئەلەيھىسسالامدىن كېيىن پەيغەمبەر كېلەمدۇ؟  
جاۋاب: مۇھەممەد ئەلەيھىسسالامدىن كېيىن پەيغەمبەر كەلمەيدىغانلىقى ۋە ئۇنىڭ پەيغەمبەرلەرنىڭ ئەڭ ئاخىرقىسى ئىكەنلىكى مۇنازىرە قوبۇل قىلمايدىغان بىر دىنبىر ھەقىقەتتۇر. چۈنكى مۇھەممەد ئەلەيھىسسالام ئاللاھ تەرىپىدىن كەلگەن پۈتۈن ساماۋىي دىنلارنىڭ ئەڭ ئاخىرقى پەيغەمبىرىدۇر. ئۇنىڭ بىلەن پەيغەمبەرلىك تاماملانغان. ئاللاھ بۇ ھەقتە مۇنداق دەيدۇ: ﴿مۇھەممەد ئاراڭلاردىكى ئەرلەردىن

(1) نىسا سۈرىسى 151 - 150 - ئايەت.

ھېچبىر بىنا ئاتىسى ئەمەس، لېكىن ئۇ، ئاللاھنىڭ پەيغەمبىرى ۋە پەيغەمبەرلەرنىڭ ئاخىر قىسسىسى ﴿1﴾.

107. سوئال: پەيغەمبەرلەرگە قانداق ئىمان كەلتۈرۈش كېرەك؟

جاۋاب: پەيغەمبەرلەرنىڭ ئاللاھ تەرىپىدىن ئىنسانلارغا توغرا يولنى كۆرسىتىش ئۈچۈن كەلگەنلىكىلىرى ھەق ۋە راستتۇر. ئۇلار ئاللاھنىڭ دىنىنى كىشىلەرگە كەم - زىيادە قىلماستىن، ئاللاھ كۆرسەتكەن بويىچە تولۇق يەتكۈزۈش ئارقىلىق، ئۆزلىرىنىڭ ئەلچىلىك ۋەزىپىلىرىنى كامىل ئادا قىلغان ئۇلۇغ زاتلاردۇر، دەپ ئىمان ئېيتىش كېرەك.

**پەيغەمبەرلەرگە ئىمان كەلتۈرۈش ئۆز ئىچىگە ئالدىغان ھەقىقەتلەر**

108. سوئال: پەيغەمبەرلەرگە ئىمان كەلتۈرۈش نېمىلەرنى ئۆز ئىچىگە ئالىدۇ؟

جاۋاب: پەيغەمبەرلەرگە ئىمان كەلتۈرۈش تۆۋەندىكى تۆت مەسىلىگە ئىمان كەلتۈرۈشنى ئۆز ئىچىگە ئالىدۇ.

(1) پەيغەمبەرلەرگە كەلگەن دىننىڭ ئاللاھ تائالا تەرىپىدىن كەلگەن ھەق دىن ئىكەنلىكىگە ۋە پەيغەمبەرلەرنىڭ ھەممىسىگە بىردەك ئىمان كەلتۈرۈش. ئاللاھنىڭ پەيغەمبەرلىرىنىڭ بىرەرسىگە ئىنكار قىلغانلىق، ئۇلارنىڭ ھەممىسىگە ئىنكار قىلغانلىق ھېسابلىنىدۇ. قۇرئان كەرىمنىڭ: ﴿ئۇھنىڭ قەۋمى پەيغەمبەرلەرنى ئىنكار قىلدى﴾ (2) دېگەن ئايىتى بۇنى ئىپادىلەيدۇ. چۈنكى ئۇھ ئەلەيھىسسالامنىڭ قەۋمىگە ئۇھ ئەلەيھىسسالامدىن باشقا پەيغەمبەر كەلمىگەن، ئۇلار ئۇھ ئەلەيھىسسالامنىلا ئىنكار قىلغان تۇرۇقلۇق ئاللاھ تائالا ئۇلارنى پۈتۈن پەيغەمبەرلەرنى ئىنكار قىلغانلاردىن سانغان.

(2) قۇرئان كەرىمدە ئىسمى بايان قىلىنغان 25 پەيغەمبەرگە ۋە ئۇلارنىڭ ئارىسىدىكى نوھ، ئىبراھىم، مۇسا، ئىسا ۋە مۇھەممەد ئەلەيھىسسالاملاردىن ئىبارەت ئىرادىلىك پەيغەمبەرلەرگە تەپسىلىي؛ قۇرئان كەرىمدە ئىسىملىرى بايان قىلىنمىغانلىقتىن، ئىسىملىرى بىزگە مەلۇم بولمىغان پۈتۈن پەيغەمبەرلەرگە ئىجمالىي ئىمان كەلتۈرۈش.

(3) پەيغەمبەرلەرنىڭ - ئۇلاردىن سادىر بولغانلىقى ئېنىق بىلىنىپ ئىسپاتلانغان - خەۋەرلىرىگە چىن ئىشىنىپ ئىمان كەلتۈرۈش.

(4) بىزگە ئەۋەتىلگەن پەيغەمبەر مۇھەممەد ئەلەيھىسسالامنىڭ شەرىئىتىگە ئەمەل قىلىش. ﴿ئى مۇھەممەد!﴾ پەرۋەدىگارنىڭ بىلەن قەسەمكى، ئۇلار ئۆز ئارىسىدىكى دەتالاشقا سېنى ھۆكۈم چىقىرىشقا تەكلىپ قىلمىغىچە، ئاندىن سېنىڭ

(1) ئەھزاب سۈرىسى 45 - ئايەت.

(2) شەئەرا سۈرىسى 105 - ئايەت.

چىقارغان ھۆكۈمىگە ئۇلارنىڭ دىللىرىدىكى قىلچە غوم بولسىمۇ يوقالمىغىچە ۋە ئۇلار پۈتۈنلەي بويسۇنمىغىچە ئىمان ئېيتقان بولمايدۇ<sup>(1)</sup>.

---

(1) نىسا سۈرىسى 65 - ئايەت.

## مۇھەممەد ئەلەيھىسسالام

109. سوئال: مۇھەممەد ئەلەيھىسسالام كىم؟

جاۋاب: مۇھەممەد ئەلەيھىسسالام - بىز لىرىنىڭ پەيغەمبىرىمىز، ئىنسانلارغا ئاللاھ تەرىپىدىن ئىسلام دىنىنى ئېلىپ كېلىش بىلەن ساماۋىي دىنلارنى تولۇقلىغان ۋە بۇ دىنلارنىڭ غايىسىنى ئەمەلگە ئاشۇرغان ئەڭ شەرىپلىك پەيغەمبەر دۇر. ئاللاھ تەرىپىدىن كەلگەن ھەر بىر پەيغەمبەر بىرەر مەخسۇس مىللەت ئارىسىغا ئەۋەتىلگەن بولسا، پەيغەمبىرىمىز مۇھەممەد ئەلەيھىسسالام پۈتۈن ئىنسانىيەتكە قارىتىلغان ئومۇميۈزلۈك بۇرچىنى زىممىسىگە ئالغان ھالدا پۈتۈن ئالەمگە پەيغەمبەر بولۇپ ئەۋەتىلگەن. مۇھەممەد ئەلەيھىسسالام مۇشۇنداق ئالاھىدە پەيغەمبەر بولغانلىقى ئۈچۈن، ئۇنىڭ پەقۇلئاددە رولى ئارقىسىدا، مۇسۇلمانلارنىڭ ۋە جىمى ساماۋىي دىن ئەھلىنىڭ مۇھەممەد ئەلەيھىسسالامغا ئىمان ئېيتىش ۋە ھۆرمەت قىلىشى بارلىق پەيغەمبەرلەرگە ئىمان ئېيتقانلىق ۋە ھۆرمەت قىلغانلىق بىلەن باراۋەر ئورۇنغا كۆتىرىلگەن.

110. سوئال: پەيغەمبىرىمىز مۇھەممەد ئەلەيھىسسالامنىڭ ھەق پەيغەمبەر ئىكەنلىكىنى ئىسپاتلايدىغان دەلىللەر قايسىلار؟

جاۋاب: پەيغەمبىرىمىز مۇھەممەد ئەلەيھىسسالامنىڭ ئاللاھنىڭ ھەق ئەلچىسى ئىكەنلىكىنى ئىسپاتلايدىغان دەلىللەر مىڭلاپ بار. مۇھەممەد ئەلەيھىسسالامنىڭ قولىدا مەيدانغا كەلگەن ھېسسىي ۋە مەنىۋى مۆجىزىلەر، غەيبىتىن خەۋەر بېرىشى، باشقا دىنلارنىڭ كىتابلىرىدا بېرىلگەن بېشارەتلەر، ئۇنىڭ دۈشمەنلىرىنىمۇ قايىل قىلغان ئېسىل ئەخلاقى ۋە ئۇنىڭ شانلىق ھاياتىدىكى جانلىق پاكىتلار ھەقىقەتەن ئۇنىڭ ئاللاھ تائالانىڭ ئەلچىسى ئىكەنلىكىنى ئىسپاتلاپ بېرىدۇ.

111. سوئال: پەيغەمبىرىمىز مۇھەممەد ئەلەيھىسسالامنىڭ مۆجىزىلىرى قايسىلار؟

جاۋاب: پەيغەمبىرىمىز مۇھەممەد ئەلەيھىسسالامنىڭ كۆپلىگەن مۆجىزىلىرى بولغان. مۇھەممەد ئەلەيھىسسالامنىڭ مۆجىزىلىرى ئىچىدىكى ئەڭ ئۇلۇغ ۋە مەڭگۈلۈك مۆجىزە - قۇرئان كەرىمدۇر. قۇرئان كەرىم دائىمىي مۆجىزىدۇر.

112. سوئال: پەيغەمبەر ئەلەيھىسسالامنى دوست تۇتۇش نېمە بىلەن بولىدۇ؟

جاۋاب: پەيغەمبەر ئەلەيھىسسالامنى دوست تۇتۇش ئۇنىڭغا ئىتائەت قىلىش ۋە ئۇنىڭ يولىغا ئىزچىل ئەگىشىش بىلەن بولىدۇ. پەيغەمبەرگە ئىتائەت قىلماستىن، ئۇنىڭ يولىغا ئەگەشمەستىن ئۇنى - دوست - تۇتمەن، دېگەنلىك پەقەت قۇرۇق دەۋادىنلا ئىبارەت بولۇپ ھېچقانداق پايدا بەرمەيدۇ.

113. سوئال: پەيغەمبەر ئەلەيھىسسالامنى قانداق دوست تۇتۇش كېرەك؟

جاۋاب: پەيغەمبەر ئەلەيھىسسالامنى، ئاللاھتىن باشقا ھەممىدىن ئارتۇق ياخشى كۆرۈپ، ئۇنىڭغا چەكسىز ئىخلاىس ۋە چوڭقۇر مۇھەببەت قىلىش، ئۇنى چىن قەلبىتىن سۆيۈش ئارقىلىق دوست تۇتۇش كېرەك. پەيغەمبەر ئەلەيھىسسالام بۇ ھەقتە مۇنداق

دەيدۇ: ﴿سىلەرنىڭ ھېچ بىرىڭلار مېنى ئاتىسىدىن، بالىسىدىن ۋە دۇنيادىكى ھەرقانداق كىشىسىدىن ئارتۇق دوست تۇتۇپ، يۈرەكتىن سۆيىمىگىچە مۆمىن بولالمايدۇ﴾<sup>(1)</sup>.

114. سوئال: پەيغەمبەر ئەلەيھىسسالامغا دۇرۇد ئېيتىشنىڭ قانداق ئەھمىيىتى بار؟  
جاۋاب: پەيغەمبەر ئەلەيھىسسالامغا دۇرۇد ئېيتىش ئەڭ پەزىلەتلىك ئىبادەتلەردىندۇر. ئاللاھ بىز لەرنى ئۇنىڭغا بۇيرۇپ مۇنداق دەيدۇ: ﴿ئاللاھ ھەقىقەتەن پەيغەمبەرگە رەھمەت يوللايدۇ، پەرىشتىلەر مۇ ئۇنىڭغا مەغپىرەت تەلەپ قىلىدۇ. ئى مۆمىنلەر! سىلەر پەيغەمبەرگە دۇرۇد ئېيتىڭلار ۋە ئامانلىق تىلەڭلار﴾<sup>(2)</sup>.

115. سوئال: پەيغەمبەر ئەلەيھىسسالامغا ئېيتىلىدىغان ئەڭ ئەۋزەل دۇرۇد قايسى؟  
جاۋاب: ئەڭ ئەۋزەل دۇرۇد پەيغەمبەر ئەلەيھىسسالام ساھابىلىرىغا ئۆگەتكەن مۇنۇ دۇرۇد تۇر: ﴿اللَّهُمَّ صَلِّ عَلَى مُحَمَّدٍ، وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ. اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ، كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ فِي الْعَالَمِينَ إِنَّكَ حَمِيدٌ مَجِيدٌ﴾<sup>(3)</sup>.

تەرجىمىسى: «ئى ئاللاھ! ئىبراھىم ئەلەيھىسسالام ۋە ئۇنىڭ ئائىلىسىگە رەھمەت ئاتا قىلغاندەك مۇھەممەد ئەلەيھىسسالامغا ۋە ئۇنىڭ ئائىلىسىگە رەھمەت ئاتا قىلغىن. سەن ھەقىقەتەن مەدھىيىگە لايىق ئۇلۇغ زاتسىەن. ئى ئاللاھ! ئىبراھىم ئەلەيھىسسالامنىڭ ۋە ئۇنىڭ ئائىلىسىنىڭ شەنىنى كۆتۈرگىنىڭدەك مۇھەممەد ئەلەيھىسسالامنىڭ ۋە ئۇنىڭ ئائىلىسىنىڭ شەنىنى يۇقىرى قىلغىن. سەن ھەقىقەتەن مەدھىيىگە لايىق ئۇلۇغ زاتسىەن».

(1) ئىمام بۇخارىي رىۋايىتى.

(2) ئەھزاب سۈرىسى 56 - ئايەت.

(3) ئىمام بۇخارىي ۋە مۇسلىم رىۋايىتى.

## قازا ۋە قەدەرگە نىمان كەلتۈرۈش

116. سوئال: قەدەر (تەقدىر) دېگەن نېمە؟

جاۋاب: قەدەر - ئاللاھنىڭ كائىناتتا بولىدىغان ھەرقانداق ۋەقە ۋە ھادىسىلەرنى ۋە مەخلۇقاتلارنىڭ، خۇسۇسەن ئىنسانلارنىڭ قىلىدىغان بارلىق ياخشى - يامان گەپ - سۆزلىرى ۋە ئىش - ھەرىكەتلىرىنىڭ ھەممىسىنى ئالدىنلا بىلىپ شۇنداق يارىتىشى ۋە ئۇلارنى شۇ بويىچە بەلگىلىشى دېمەكتۇر.

ئاللاھ تائالانىڭ قۇرئان كەرىمدىكى: ﴿بىز ھەقىقەتەن ھەممە نەرسىنى ئۆلچەملىك ياراتتۇق﴾ (1) ۋە ﴿ئاسمان، زېمىندىكى زەررە چاغلىق نەرسە ۋە ئۇنىڭدىن كىچىك ياكى چوڭ نەرسە بولسۇن، ھېچقايسىسى ئاللاھنىڭ بىلىشىدىن چەتنەپ قالمايدۇ، ئۇلارنىڭ ھەممىسى لەۋھۇلمەھپۇزدا خاتىرىلەنگەن﴾ (2) دېگەن سۆزلىرى بۇ مەنىنى ئىپادىلەيدۇ.

117. سوئال: قازا دېگەن نېمە؟

جاۋاب: ئاللاھنىڭ شۇ ئالدىنلا ياراتقنى ۋە بەلگىلىگەنگە ئاساسەن، كائىناتتا بولىدىغان بارلىق ۋەقە ۋە ھادىسىلەرنى، ئىنسانلار تەرىپىدىن سادىر بولىدىغان گەپ - سۆز ۋە ئىش - ھەرىكەتلەرنى ۋۇجۇتقا چىقىرىشى دېمەكتۇر.

## قازا ۋە قەدەرنىڭ مەنىسى

118. سوئال: قازا ۋە قەدەرنىڭ مەنىسىنى قانداق چۈشىنىش كېرەك؟

جاۋاب: قازا ۋە قەدەرنىڭ مەنىسىنى مۇنداق چۈشىنىش كېرەك:

(1) تەقدىر دېمەك باشقىسىنى تاللاش ئىختىيارى بولمايدىغان بىرلا يول دېگەنلىك ئەمەس. بەلكى تەقدىر ئىنساننىڭ تاللىشىغا قاراپ بىر قانچە تارماقلىق يولغا ئوخشاش بولۇپ، ھەر بىر يولنىڭ ئاخىرقى مەنزىلى سىزگە نىسبەتەن قاراڭغۇلۇق كۆرۈنسىمۇ، ئاللاھ تائالاغا نىسبەتەن خۇددى خەرىتىگە ئوخشاش ناھايىتى ئېنىقتۇر. مەسىلەن: شەرق تەرەپكە ماڭسىڭىز پالانى جايغا، غەرب تەرەپكە ماڭسىڭىز پالانى جايغا يېتىپ بارسىز. قۇرۇقلۇقتىن ماڭسىڭىز بىخەتەر يېتىپ بارسىز، ھاۋادىن ماڭسىز تېز يېتىپ بارسىز، دېڭىز ئارقىلىق ماڭسىز خېيىمخەتەرگە ئۇچرىشىڭىز مۇمكىن، دەپ سىزىپ كۆرسىتىلگەنگە ئوخشاش. ئاللاھ تائالا تەقدىرنى ئەنە شۇنداق بەلگىلىگەن. ئىنسانلار يول تاللاش ۋە قانداق سەۋەبلەرنى قوللىنىشتا مۇتلەق ئەركىندۇر. چۈنكى ئاللاھ تائالا ئىنسانلارغا تاللاش ئىختىيارىنى بەرگەن. ئاللاھ تائالا ئىنسانلارنىڭ قايسىبىر مەقسەتكە يېتىش ئۈچۈن قانداق سەۋەبلەرنى

(1) قەمەر سۈرىسى 49-ئايەت.

(2) يۇنۇس سۈرىسى 61-ئايەت.



قوللىنىدىغانلىقىنى ۋە ئۇنىڭ نەتىجىسىنى ئېنىق بىلگۈچىدۇر. چۈنكى ئاللاھ تائالاغا نىسبەتەن بۇلارنىڭ ھەممىسى خۇددى ۋىدىيو پىلاستىنكىلىرىغا ئېلىنىپ ساقلانغان ئارخىپقا ئوخشاشتۇر. سىز قايسىبىر يولنى تاللىماڭ ۋە قانداق سەۋەبلەرنى قوللانماڭ سىز ئاللاھ تائالانىڭ تەقدىرى بويىچە ئىش كۆرگەن بولىسىز. چۈنكى سىز تاللايدىغان يوللار، قىلىدىغان ئىشلار ۋە قوللىنىدىغان سەۋەبلەر، چارە - تەدبىرلەرنىڭ ھەممىسى تەقدىر خەرىتىسىنىڭ ئىچىدىن ئورۇن ئالغان ۋە قايسىسىنى تاللاش ئىختىيارى سىزگە بېرىلگەن. مەسىلەن: سىزنىڭ قايسى شەھەردە ئولتۇراقلىشىشىڭىز، قايسى خىزمەتنى قىلىشىڭىز، كىم بىلەن ئۆيلۈك - ئوچاقلىق بولىشىڭىز، كىم بىلەن دوست بولىشىڭىز قاتارلىق ئىشلارنىڭ ھەممىسى سىزگە بېرىلگەن ئىختىيارنىڭ بىر قىسمى بولۇپ، باشقىسىنى تاللاش ئىختىيارىڭىز مۇ بار ئىدى. تەقدىردە سىز تاللىغان ۋە تاللىمىغان ئىختىيارلارنىڭ ھەممىسىنىڭ نەتىجىلىرى ئېنىق يېزىلغان بولىدۇ. «ئۇنى تاللىغان بولسا، نەتىجە مۇنداق بولاتتى، بۇنى تاللىغان بولسا، نەتىجە بۇنداق بولاتتى، ئەمما بۇنى تاللىدى، ئۇنىڭ نەتىجىسى مۇنداق بولىدۇ» دەپ يېزىلغانغا ئوخشاش. مانا بۇ «ئاللاھ تائالانىڭ تەقدىرىدىن تاشقىرى قىل تەۋرىمەيدۇ» دېگەن سۆزنىڭ مەنىسىدۇر.

(2) بەزى كىشىلەر چۈشەنگەندەك، تەقدىر ئاللاھنىڭ ئۆزى بەلگىلىگەن نەرسىسىگە بەندىلەرنى زورلىغانلىقى ئەمەس. بەلكى ئۇنىڭ ئەكسىچە، ئىنسان خالىغان ئىشنى قىلىش ياكى قىلماسلىقتا مۇتلەق ئەركىندۇر. ئاللاھ شۇڭا ئىنسانغا ھەر قانداق ئىشلارنى قىلىش ياكى تەرك ئېتىشتە ئەركىن ئىرادە - خاھىشنى ۋە ئۇنىڭغا يېتەرلىك ئەقىل-پاراسەت ۋە قابىلىيەتنى بەرگەن. ئاللاھنىڭ بىرەر بەندىنىڭ كېلەچەكتە قىلىدىغان ئىشلىرىنى ئالدىنلا بىلىپ ئۇنى شۇنداق بەلگىلىگەنلىكى ۋە ئەمەلىيەتتە بۇ ئىشلارنىڭ ئاللاھنىڭ بىلگىنى ۋە بەلگىلىگىنى بويىچە ۋۇجۇدقا چىقىپ ئەمەلگە ئاشقانلىقى ئۇ بەندىنىڭ ئىرادىسى ۋە خاھىشىنىڭ سىرتىدا بولغان ئىش ئەمەس. بەلكى بەندىنىڭ ئىرادىسى ۋە خاھىشى بىلەن ئەمەلگە ئاشقان ئىش. چۈنكى ئىنساندا ھەر قانداق بىر ئىشنى قىلىش ياكى تەرك ئېتىشتە ئەركىن ئىرادە بار.

(3) ئاللاھ تائالا ئىنسانلارنىڭ ياخشى ئىش قىلىشىنى ياقىتۇرىدۇ، يامان ئىش قىلىشىنى ياقىتۇرمايدۇ. ئەمما ئىنسان يامانلىقنى خالاپ، ئۇنىڭغا بەل باغلىغاندا، ئاللاھ تائالا ئۇنىڭغا يول قويىدۇ. بۇ ئاللاھ تائالانىڭ يامان ئىشقا رازى بولغانلىقىدىن ئەمەس، بەلكى شۇ ئىنساننىڭ شۇ يامانلىقنى قىلىش ئىختىيارىنىڭ بولغانلىقى سەۋەبىدىن. ئاللاھ تائالا قۇرئان كەرىمدە: ﴿ئاللاھ خالىغاندىلا، ئاندىن سىلەر خالايسىلەر﴾<sup>(1)</sup> دېگەن. بۇ ئايەتنىڭ مەنىسى: سىلەر قىلماقچى بولغان ياخشى - يامان قانداقلا بىر ئىشقا ئاللاھ تائالا يول قويمىغىچە سىلەر ئۇنى ئەمەلگە ئاشۇرالمىسىلەر، دېگەنلىكتۇر. ئاللاھ تائالانىڭ بەندىنىڭ قىلماقچى بولغان ئىشىغا يول قويغانلىقى بەندىنىڭ ئىختىيار ئىگىسى ئىكەنلىكىگە ئەڭ چوڭ دەلىلدۇر.

(1) تەكۋىر سۈرىسى 29-ئايەت.

## قازا ۋە قەدەرگە ئىمان كەلتۈرۈش ئۆز ئىچىگە ئالدىغان ھەقىقەتلەر

119. سوئال: قازا ۋە قەدەرگە ئىمان كەلتۈرۈش نېمىلەرنى ئۆز ئىچىگە ئالىدۇ؟

جاۋاب: قازا ۋە قەدەرگە ئىمان كەلتۈرۈش تۆۋەندىكى تۆت ھەقىقەتكە ئىشىنىپ ئېتىقاد قىلىشنى ئۆز ئىچىگە ئالىدۇ. ئۇلار تۆۋەندىكىچە:

(1) كائىناتتا بولۇپ تۇرغان ھەر قانداق پايدىلىق ھادىسىلەر، مەسىلەن: يامغۇرنىڭ يېغىشى، زىرائەتلەرنىڭ مول ھوسۇل بېرىشى، مېۋىلىك دەرەخلەرنىڭ مېۋە بېرىشى، شۇنداقلا دۇنيادا يۈز بېرىپ تۇرغان ھەر قانداق زىيانلىق ھادىسىلەر، مەسىلەن: يەر تەۋرەش، يوقۇملۇق كېسەل، قۇرغاقچىلىق، سۇ ئاپىتى قاتارلىقلارنىڭ ھەممىسى ئاللاھنىڭ تەقدىرى ۋە قازاسى بىلەن بولىدۇ. بۇ ھادىسىلەرنى ۋە ئۇلارنىڭ سەۋەبلىرىنىڭ ھەممىسىنى ئاللاھ ياراتقان، دەپ ئىشىنىش. ئاللاھ بۇ ھەقتە مۇنداق دەيدۇ: ﴿يەر يۈزىدىكى پۈتۈن ھادىسىلەر ۋە ئۆزۈڭلار ئۇچرىغان مۇسبەتلەر بىز ئۇلارنى يارىتىشتىن بۇرۇن لەۋھۇلمەھپۇزغا يېزىلغان، بۇ (ئىش) شۇبھىسىزكى، ئاللاھقا ئاساندۇر﴾ (1).

(2) ئىنسانلارغا يېتىدىغان ھەر قانداق ياخشىلىقلار، مەسىلەن: تىنچلىق، ئامانلىق، تەن ساقلىقى، خاتىرجەملىك، باياشاتلىق ۋە ئۈمىدلىك ھەر قانداق بەختسىزلىكلەر، مەسىلەن: ئۇرۇش، ئۆلۈم، كېسەللىك، دەرت، جاپا - مۇشەققەتلەر ھەممىسى ئاللاھنىڭ تەقدىرى ۋە قازاسى بىلەن بولىدۇ، بۇلارنى ۋە بۇلارنىڭ سەۋەبلىرىنىڭ ھەممىسىنى ئاللاھ ئۆزى ياراتقان، دەپ ئىشىنىش. ئاللاھ بۇ ھەقتە مۇنداق دەيدۇ: ﴿ئەگەر ئاللاھ ساڭا بىرەر كۈلپەت يەتكۈزسە، ئۇنى ئاللاھتىن باشقا ھېچكىم كۆتۈرۈۋېتەلمەيدۇ. ئەگەر ئاللاھ ساڭا بىرەر ياخشىلىق يەتكۈزسە (ئۇ چاغدا ئۇنىڭغا ھېچكىم ئارىلىشالمىدۇ)، چۈنكى ئاللاھ ھەر نەرسىگە قادىردۇر﴾ (2).

(3) ئىنسانلارنىڭ يۈرۈش - تۇرۇش، يېيىش - ئىچىش ۋە باشقا بارلىق ئىش-ھەرىكەتلىرى پەقەت ئاللاھنىڭ تەقدىرى ۋە قازاسى بىلەن بولىدۇ. ئاللاھ بۇ ئىشلارنى يارىتىش بىلەن بىرگە ئىنسانلارغا ئۇلارنى قانداق يوسۇندا قوللىنىش ئىختىيارىنى ۋە قابىلىيىتىنى بەرگەن، دەپ ئىشىنىش. ئاللاھ مۇنداق دەيدۇ: ﴿ئاللاھ سىلەرگە زېمىننى مېڭىشقا ئاسان قىلدى، زېمىننىڭ ئەتراپىدا مېڭىڭلار. ئاللاھنىڭ (بەرگەن) رىزقىدىن يەڭلار، سىلەر تىرىلگەندىن كېيىن ئاللاھنىڭ دەرگاھىغا قايتۇرىلىسىلەر﴾ (3).

(4) ئىنسانلارنىڭ قولىدىن كېلىدىغان ھەر قانداق ياخشىلىق ۋە يامانلىقنى تەقدىر قىلغۇچى ئاللاھ تانالادۇر. لېكىن بۇ ئىشلارنىڭ قايسىسىنى قىلىش ياكى تەرك ئېتىش

(1) ھەدىد سۈرىسى 22 - ئايەت.

(2) ئەنئام سۈرىسى 17 - ئايەت.

(3) مۇلك سۈرىسى 15 - ئايەت.

ئىنسانلارنىڭ ئىختىيارىدا بولۇپ، بۇ ئىختىيارنى ئۇلارغا ئاللاھ بەرگەن، دەپ ئىشىنىش.

ئاللاھ ئەزەلدە ئىنسانلارنىڭ كېلەچەكتە قىلىدىغان ياخشى - يامان ھەر قانداق ئىشلىرىنى ئېنىق بىلگەنلىكى ئۈچۈن، ئۇلارنى شۇ بويىچە بولۇشقا بەلگىلىگەن ۋە ئىنسانلارنى خالىغانلىرىنى قىلىش ياكى قىلماسلىقتا ئەركىن ئىختىيار ۋە ئىرادە بىلەن بۇ ئىمتىھان دۇنياسىغا ئەۋەتكەن. ئىنسانلار بىرەر ئىشنى قىلىش ياكى قىلماسلىقتا ئەركىن ئىختىيار ۋە ئىرادىگە ئىگە بولغانلىقى ئۈچۈنلا ئۇلار بۇ دۇنيادىكى بارلىق قىلمىشلىرىدىن جاۋابكارلىققا تارتىلىدۇ. چۈنكى ئاللاھ ئىنسانلارغا ياخشىلىقنىڭ يوللىرىنى ۋە تۈرلىرىنى كۆرسىتىپ بېرىش ئارقىلىق ئۇلارنى شۇ ياخشىلىقلارنى قىلىشقا تەرغىب قىلدى، يامانلىقنىڭ يوللىرىنى، تۈرلىرىنى ۋە ئۇنىڭ يامان ئاقىۋەتلىرىنى ئېنىق بايان قىلىپ بېرىش ئارقىلىق ئۇلارنى بۇ يامانلىقلارنى تەرك ئېتىشكە بۇيرۇپ، يامانلىقلارنىڭ ئاقىۋەتلىرىدىن ئاگاھلاندۇردى.

### قازا ۋە قەدەرگە ئىمان كەلتۈرۈش بىلەن سەۋەبىنىڭ مۇناسىۋىتى

120. سوئال: قازا ۋە قەدەرگە ئىمان كەلتۈرۈش بىلەن سەۋەبىنىڭ مۇناسىۋىتى نېمە؟  
جاۋاب: قازا ۋە قەدەرگە ئىمان كەلتۈرۈش بىلەن سەۋەبىنىڭ مۇناسىۋىتى تۆۋەندىكىچە:

(1) ئىنسانلارنىڭ بېشىغا كەلگەن كېسەللىك، دەرت - ئەلەم، بالايىناپەت، يوقسۇلۇق ۋە جاپا - مۇشەققەتلەرنىڭ ھەممىنى ئاللاھنىڭ تەقدىرى ۋە ئىرادىسى بىلەن بولىدۇ، دەپ ئىشىنىش بىلەن بىرگە بۇلاردىن قۇتۇلۇش ئۈچۈن قولدىن كەلگەن سەۋەبلەرنىڭ ھەممىنى قىلىش، ئاللاھقا ئۇلارنى كۆتۈرۈۋېتىشنى سوراپ دۇئا قىلىش ۋە بۇلارنىڭ سەۋەبىدىن (يەنى يۇقىرىقى كۈلپەتلەرنىڭ سەۋەبىدىن) تارتقان جاپالارنىڭ بەدىلىگە ئاللاھنىڭ ساۋاب بېرىدىغانلىقىغا ئىشىنىش ئىماننىڭ جۈملىسىدۇر.

بىراق كېلەچەككە ئائىت ئىشلارنى «ئاللاھنىڭ تەقدىرىدە نېمە بولسا شۇ بولىدۇ»، دەپ ئىشلىمەستىن، سەۋەب قىلماستىن «ئۆز مەپىش ئاغزىغا چۈش» دەپ ئولتۇرۇۋېلىش ئىنسانلىقنىڭ شەنىگە ياراشمايدىغان تەييار تاپلىق ۋە ئىنسانلىق ھۆرمەتىنىڭ ھېسابىغا ئىشلەنگەن جىنايەتتۇر.

(2) ئىنسانلارغا يەتكەن كېسەللىك، ئاجىزلىق ۋە يوقسۇلۇقلارنى «ئاللاھنىڭ تەقدىرىغۇ»، دەپ ئۇلاردىن قۇتۇلۇش ئۈچۈن سەۋەب قىلماسلىق چوڭ خاتالىقتۇر. چۈنكى ئاللاھ يۇقىرىقى كۈلپەتلەرنى ياراتقان بولسا، ئىنساندا ئەقىل بىلەن ئىرادىنىمۇ ياراتتى. ئىنساننىڭ ئاللاھ بەرگەن بۇ ئەقىل، ئىرادە بىلەن سەۋەب قىلىشىمۇ ئىماننىڭ جۈملىسىدۇر. «تەقدىر بىلەن كېسەل بولۇمغۇ»، دەپ سەۋەب قىلماستىن ئۆلۈش ياكى «تەقدىر بىلەن ئوغرى بولۇپ قالدۇمغۇ» دەپ ئوغرىلىق قىلىش ئېغىر گۇناھ ھەمدە ئاللاھقا تۆھمەت قىلغانلىقتۇر. چۈنكى ئاللاھ قانداقلا بىر كېسەللىكنى ياكى

دەرتنى ياراتقان بولسا، ئەلۋەتتە ئۇنىڭ شىپاسىنى ياراتقان. ئىنسان ئۆزىدىكى ئىرادە ۋە ئەقىل بىلەن سەۋەب قىلىش ئارقىلىق ئۇنىڭ شىپاسىنى تېپىشقا بۇيرۇلغان. ئاللاھ يامانلىقنى ياراتقان بولسا، ئۇنىڭ دۇنيا ۋە ئاخىرەتتىكى ئېچىنىشلىق ئاقىۋەتلىرى ۋە جازالىرىدىن ئىنسانلارنى ئاگاھلاندۇرۇپ، ئۇلارنى ئۇنىڭدىن يىراق بولۇشقا بۇيرىدى ۋە بۇنداق يامان ئىشلارنى قىلىش ياكى ئۇلاردىن يېنىش ئىختىيارىنىمۇ ئىنساننىڭ ئۆزىگە بەردى.

121. سوئال: قازا ۋە قەدەرگە قانداق ئىمان كەلتۈرۈش كېرەك؟

جاۋاب: كائىناتتا بولىدىغان ھەرقانداق ھادىسە، ئىنسانلارنىڭ قىلىدىغان ياخشىلىق - يامانلىق ھەرقانداق ئىشلىرى ئاللاھنىڭ تەقدىرى ۋە قازاسى بىلەن بولىدۇ. ئىنسان ھەرقانداق ئىشنى قىلىشتا ياكى قىلماسلىقتا ئاللاھ بەرگەن ئىختىيار بىلەن ئىرىكىدۇر. لېكىن ئاللاھ ياخشى ئىشلارغا رازىكى، يامان ئىشلارغا رازى ئەمەستۇر، دەپ ئىمان كەلتۈرۈش كېرەك.

**قازا ۋە قەدەرگە ئىمان كەلتۈرۈشنىڭ پايدىسى**

122. سوئال: قازا ۋە قەدەرگە ئىمان كەلتۈرۈشنىڭ پايدىسى نېمە؟

جاۋاب: قازا ۋە قەدەرگە ئىمان كەلتۈرگەن كىشى كائىنات ۋە ئۇنىڭدىكى بارلىق شەيئىلەرنىڭ ئەڭ كۈچلۈك بىر ئىلاھى قانۇنىنىڭ ھىمايىسى ئاستىدا ھەرىكەت قىلىۋاتقانلىقىغا ۋە ھەممە ئىش ئاللاھنىڭ تەقدىرى ۋە قازاسى بىلەن بولىدىغانلىقىغا چىن ئىشىنىدۇ. نەتىجىدە، ئۇنىڭ بېشىغا بىرەر بالا - قازا ياكى ئېغىر كۈلپەتلەر كەلسە ئاھ ئۇرۇپ ئۆزىنى يوقىتىپ قويمايدۇ، بىرەر مۇۋەپپەقىيەت قازانسا خوشاللىقتىن ئۆزىگە ئىشىنىپ كۆرەڭلەپ كەتمەيدۇ. چۈنكى ئۇ ھەممىنى ئاللاھتىن دەپ بىلىدۇ. شۇڭا ئۇ، بالا - قازا يەتكەندە سەۋر قىلىدۇ، مۇۋەپپەقىيەت قازانغاندا ئاللاھقا شۈكۈر قىلىدۇ. ئىنسان مەغلۇبىيەتكە ئاھ ئۇرۇپ كەتمەيدىغان ۋە مۇۋەپپەقىيەتكە كۆرەڭلەپ كەتمەيدىغان دەرىجىگە يەتكەندە، ئۇ ھەقىقىي پىشىپ يېتىلگەن بولىدۇ. ئىمان ئەنە شۇنداق ئەزىمەتلەرنى يارىتىدۇ.

بۇ قازا ۋە قەدەرگە ئىمان كەلتۈرۈشنىڭ بۇ دۇنيالىق پايدىلىرىدىن بىر قىسمى. ئەمما ئۇنىڭ ئاخىرەتتىكى پايدىسى جەننەتلەردە مەڭگۈلۈك بەختلىك ھايات كەچۈرۈشتۇر.

## ھىدايەت ۋە زالالەت

123. سوئال: ھىدايەت دېگەن نېمە؟

جاۋاب: ھىدايەت - توغرا يول، يېتەكلەش دېگەنلىكتۇر.

124. سوئال: زالالەت دېگەن نېمە؟

جاۋاب: زالالەت - ئازغۇنلۇق، توغرا يولدا بولماسلىق دېگەنلىكتۇر.

125. سوئال: بەندىلەرنى توغرا يولغا ھىدايەت قىلىش ياكى ئۇنىڭدىن ئازدۇرۇۋېتىش

راستتىنلا ئاللاھتىنمۇ؟

جاۋاب: توغرا، بەندىلەرنى توغرا يولغا ھىدايەت قىلىش ياكى ئۇنىڭدىن ئاز دۇرۇۋېتىش ئاللاھتىندۇر. ئاللاھتىن باشقا ھېچكىم ئۇنىڭ ئىزىنىسىز، بىراۋنى ھىدايەتكە باشلىيالمىدۇ ۋە ئازدۇرالمىدۇ. ئاللاھ بۇ ھەقتە مۇنداق دەيدۇ: ﴿ئاللاھ ھەقىقەتەن خالىغان كىشىنى ئاز غۇن قىلىدۇ ۋە خالىغان كىشىنى ھىدايەت قىلىدۇ﴾ (1).

126. سوئال: ئاللاھ قانداق ئادەملەرنى توغرا يولغا ھىدايەت قىلىدۇ ۋە قانداق ئادەملەرنى ھىدايەت قىلمايدۇ؟

جاۋاب: توغرا يولغا ھىدايەت تېپىشنى خالىغان كىشىنى ئاللاھ ھىدايەت قىلىش (توغرا يولغا يېتەكلەش) بىلەن بىرگە ئۇ كىشىگە توغرا يول تېپىشنىڭ ۋاسىتىلىرىنى ئوڭايلاشتۇرۇپ بېرىدۇ. چۈنكى ﴿ئاللاھ ھىدايەت تاپقۇچىلارنى ئۇبدان بىلىدۇ﴾ (2). ئاللاھ ھىدايەتنى خالىماي ئاز غۇنلۇقنى ئۆزىگە راۋا كۆرگەن كىشىگە ئاز غۇنلۇقنى نەسىب قىلىدۇ ۋە ئۇنىڭ يوللىرىنى ئوڭايلاشتۇرۇپ بېرىدۇ. ﴿ئۇلار ھەقىقەتەن بۇرۇلۇپ كەتكەندىن كېيىن، ئاللاھ ئۇلارنىڭ دىللىرىنى ھىدايەتتىن بۇرۇۋەتتى، ئاللاھ پاسىق قەۋمنى ھىدايەت قىلمايدۇ﴾ (3).

چۈنكى توغرا يولغا ھىدايەت تېپىش پەقەت ياخشى نىيەت ۋە ياخشى ئەمەللەرنىڭ نەتىجىسىدۇر. ئاللاھنىڭ بىر ئادەمنى توغرا يولغا ھىدايەت قىلغانلىقى ئۇ كىشىگە ئەڭ كاتتا نېمەت ئاتا قىلغانلىقىدۇر. دۇنيادا توغرا يولغا ھىدايەت تېپىشتىن زور ئۇتۇق يوقتۇر. ئاللاھنىڭ بۇ كاتتا نېمەتنى ھەرگىزمۇ ئۇنىڭغا ئىنتىلمەستىن، ئارزۇ قىلىنماستىن ۋە سورالماستىن بېرىلمەيدۇ. شۇڭا، ئاللاھ، گۇناھلىرىغا تەۋبە قىلىپ ئاللاھنىڭ يولىغا ئەگەشكۈچىلەرنى ھىدايەت قىلىدۇ. ئاللاھ بۇ ھەقتە مۇنداق دەيدۇ: ﴿ئاللاھ تەۋبە قىلغانلارنى ھىدايەت قىلىدۇ﴾ (4).

127. سوئال: قازا ۋە قەدەرگە ئىمان كەلتۈرۈش سەۋەب قىلىشقا زىت كېلمەيدۇ؟

جاۋاب: قازا ۋە قەدەرگە ئىمان كەلتۈرۈش سەۋەب قىلىشقا ھەرگىز زىت كەلمەيدۇ. كىشىگە يەتكەن ياخشىلىق - يامانلىق، مۇسەبەت - خوشاللىق، پايدا - زىيانلارنىڭ ھەممىنى، شۇنداقلا بولۇپ ئۆتكەن ھەر قانداق بىر ئىشنى ئاللاھنىڭ تەقدىرى بىلەن بولدى، دەپ ئېتىقاد قىلىش ئىماننىڭ بىر پارچىسىدۇر. كېلەچەكتە بولىدىغان ھەر قانداق ئىشلارنىمۇ ئاللاھنىڭ تەقدىرى بىلەن بولىدۇ، دەپ ئېتىقاد قىلىش

(1) فاتىر سۈرىسى 8 - ئايەت.

(2) نەجم سۈرىسى 30 - ئايەت.

(3) سەف سۈرىسى 5 - ئايەت.

(4) رەئد سۈرىسى 27 - ئايەت.

ئىماندىن. بىراق «ئاللاھنىڭ تەقدىرىدە نېمە بولسا شۇ بولىدۇ» دەپ سەۋەب قىلماسلىق ئىماندىن ئەمەس، بەلكى چوڭ خاتالىقتۇر. گەرچە ئىنساننىڭ رىزىقى، ئەجلى ۋە ياخشى - يامان پۈتۈن ئىشلىرى ئاللاھنىڭ تەقدىرى بىلەن بولسىمۇ، ئىنسان شۇ رىزىقنى ھاسىل قىلىش، چېنىقىش ۋە ئوغداش ۋە ئۆزى ھەم جەمئىيەتكە پايدىلىق ئىشلارنى ئەمەلگە ئاشۇرۇش ئۈچۈن سەۋەب قىلىشقا بۇيرۇلغان. ئەگەر ئۇ، «ئاللاھقا تەۋەككۈل قىلدىم» دەپ سەۋەبىنى قولدىن بېرىدىكەن، ئۇ چوقۇم گۇناھكار بولىدۇ ۋە تەۋەككۈلنىڭ مەنسىنى سۈيىستېمال قىلغان بولىدۇ. چۈنكى ئاللاھ بۇ دۇنيادا ھەممە ئىشنى سەۋەبلەرگە باغلىغان. بۇ دۇنيا سەۋەب دۇنياسى. ھەر كىشى سەۋەب قىلىپ ئىشلىگەنگە يارىشا نەتىجە قازىنىدۇ. ئاللاھ بۇ ھەقتە مۇنداق دەيدۇ: ﴿ئىنسان پەقەت ئۆزىنىڭ ئىشلىگەن ئىشىنىڭ نەتىجىسىنى كۆرىدۇ﴾ (1).

### تەۋەككۈل ۋە ئۇنىڭ شەرتى

128. سوئال: تەۋەككۈل قىلىش دېگەننىڭ مەنىسى نېمە؟  
جاۋاب: تەۋەككۈل سۆزىنىڭ لۇغەتتىكى مەنىسى - بىرەر ئىشنى ئەمەلگە ئاشۇرۇشقا كاپالەت تەلەپ قىلىش دېمەكتۇر. ئەمما ئۇنىڭ شەرىئەت ئىستىلاھىدىكى مەنىسى - ئاللاھقا چىن ئىشەنچ بىلەن يۆلەننىش دېمەكتۇر.  
129. سوئال: تەۋەككۈل قىلىشنىڭ شەرتى نېمە؟

جاۋاب: تەۋەككۈل قىلىشنىڭ شەرتى - تەۋەككۈل قىلماقچى بولغان ھەر قانداق ئىش ئۈچۈن ئاۋۋال قولدىن كېلىشى ۋە كۈچىنىڭ يېتىشچە سەۋەبلەرنى قىلىش، ئۇنىڭدىن كېيىن ئۇنىڭ نەتىجىسىنى ئاللاھقا تاپشۇرۇپ، ئاللاھقا چىن ئىشەنچ بىلەن يۆلەننىشتىن ئىبارەتتۇر. مەسىلەن: ئاددى بىر دېھقان ئاللاھقا تەۋەككۈل قىلىشتا، ئالدى بىلەن يەرنى ھەيدەپ يۇمشىتىدۇ، ئۇنىڭغا يېتەرلىك ئورۇق ۋە ئوغۇتلارنى چاچىدۇ، سۇنى ۋاقتىدا بېرىپ تۇرىدۇ، مۇندىن باشقا دېھقانچىلىقنىڭ پۈتۈن شەرتلىرىنى تولۇق ئورۇندايدۇ. شۇنىڭدىن كېيىن زىرائەتنىڭ سالامەت ئولۇپ چىقىشى ۋە مول ھوسۇل بېرىشىنى ئاللاھقا تاپشۇرۇپ تەۋەككۈل قىلىدۇ. ئاللاھ خالىسا ئۇنى سالامەت ئۈندۈرۈپ مول ھوسۇل چىقىرىپ بېرىدۇ. خالىسا تەبىئەتنىڭ تۈرلۈك ئاپەتلىرىگە ئەمر قىلىدۇ - دە، زىرائەتلەرنى بىر ئاندىلا نابۇت قىلىۋېتىدۇ. شۇڭا ھەر قانداق ئىش سەۋەب قىلىش بىلەن بىرگە ئاللاھقا يۆلەننىش ئارقىلىق ئەمەلگە ئاشىدۇ. سەۋەبلەرگىلا چوقۇنۇپ كېتىپ ئاللاھنى ئۇنتۇپ قېلىش توغرا بولمىغاندەك، ئاللاھقا تەۋەككۈل قىلدىم دەپ سەۋەب قىلماسلىق تېخىمۇ توغرا بولمايدۇ. تەۋەككۈل پەقەت ئاللاھقا قىلىنىدۇ. ئاللاھقا تەۋەككۈل قىلىش ئىبادەتنىڭ جۈملىسىدۇر.

### قازا ۋە قەدەرگە مۇناسىۋەتلىك سوئاللارغا جاۋابلار

130. سوئال: توغرا يولغا ئەگەشمەسلىكنى ۋە گۇناھنى تەقدىردىن كۆرۈش توغرىمۇ؟  
 جاۋاب: توغرا يولغا ئەگەشمەسلىكنى ۋە باشقا ھەر قانداق گۇناھ ئىشلارنى تەقدىردىن كۆرۈش ھەقىقەتەن ئەقىلسىزلىق ۋە ئەينى ۋاقىتتا ئاللاھقا تۆھمەت قىلغانلىقتۇر. چۈنكى ئاللاھ ئىنسانلارغا پەيغەمبەرلەر ئارقىلىق كىتابلارنى چۈشۈرۈپ بېرىپ، بۇ كىتابلار بىلەن ئۇلارغا ھەق بىلەن باتىلنى، ياخشىلىق بىلەن يامانلىقنى ئېنىق بىلدۈردى ۋە ھەقىقەتكە ئەگىشىپ ياخشى ئىشلارنى قىلىشقا چاقىردى. ئاللاھ ئىنسانلارغا ئەقىل، ئىرادە ۋە ئىختىيارنى بېرىش ئارقىلىق ئۇلارنى يول تاللاشتا ئەركىن ياراتتى. نەتىجىدە ھىدايەتنى زالالەتتىن ئەۋزەل كۆرۈپ ئەقىل ۋە ئىرادىسىنى يولىدا ئىشلەتكەنلەر ئاللاھ چاقىرغان توغرا يولغا ئەگەشتى. ئەمما نەپسى ھەۋىسىگە يېڭىلىپ ھىدايەتتىن زالالەتنى ئەۋزەل كۆرگەنلەر ھىدايەت يولىغا كىرىشنى خالىمىدى ياكى ئىزدەنمىدى، ئۆزلىرىنىڭ تۇتقان يوللىرىنى توغرا دەپ ھېس قىلدى. شۇنىڭ بىلەن ئۇلار ئاز غۇنلارنىڭ قاتارىدىن بولدى. ئاللاھ مۇنداق دەيدۇ: ﴿ئىنسان ئۈچۈن ئىككى كۆز، بىر تىل، ئىككى كاپۇك، ياراتمىدۇقمۇ؟ ئۇنىڭغا ياخشى يول بىلەن يامان يولنى كۆرسەتمىدۇقمۇ؟﴾ (1).

ئاللاھ مۇشرىكلەرنىڭ ئۆزلىرىنىڭ ئاللاھقا شېرىك كەلتۈرگەنلىكىنى تەقدىردىن كۆرگەنلىكىگە كايىپ مۇنداق دەيدۇ: ﴿مۇشرىكلەر «ئەگەر ئاللاھ خالىسا ئىدى بىز ۋە ئاتا - بوۋىلىرىمىز شېرىك كەلتۈرمەيتتۇق ۋە ھېچ نەرسىنى ھارام قىلمايتتۇق» دەيدۇ. ئۇلاردىن بۇرۇنقىلارمۇ (تاكى بىزنىڭ ئازابىمىز چۈشۈپ) ئازابىمىزنى تېتىغانغا قەدەر (سنى مۇشرىكلەر ئىنكار قىلغاندەك) مۇشۇنداق ئىنكار قىلغان ئىدى﴾ (2).

131. سوئال: ئاللاھنىڭ تەقدىردە يېزىپ بولغانلىقى شۇ ئىشقا زورلىغانلىقى بولامدۇ؟  
 جاۋاب: ئاللاھنىڭ بىر ئىشنىڭ بولىدىغانلىقىنى ئالدىن يېزىپ قويغانلىقى شۇ ئىشقا زورلىغانلىقى ئەمەس.

بۇنى مۇنداق چۈشەندۈرۈشكە بولىدۇ: ئوقۇغۇچىلىرىنىڭ ئەھۋالىنى ياخشى بىلىدىغان تەجرىبىلىك ۋە ئەقىللىق بىر مۇئەللىم ئىمتىھان سوئاللىرىنى تەييارلاش جەريانىدا، ئوقۇغۇچىلىرى ئىچىدىن بۇ ئىمتىھاندىن ئۆتەلمەي سىنىپتا قالدىغانلىرى بىلەن ئىمتىھاندىن ئۆتۈپ سىنىپ كۆچىدىغانلىرىنى ئۆزىنىڭ بىلىشىگە ئاساسەن ئايرىپ چىقىپ، شۇ بويىچە بىر قەغەزگە يېزىپ قويغان بولسا، كېيىن ئىمتىھان باشلىنىپ

(1) بىلەم سۇرىسى 8 - 10 - ئايەتلەر.

(2) ئەنئام سۇرىسى 148 - ئايەت.

ئىمتىھان نەتىجىسى خۇددى مۇئەللىمنىڭ بىلگىنى ۋە يازغىنى بويىچە چىقسا، ئىمتىھاندىن ئۆتەلمەي قالغان ئوقۇغۇچىلارنىڭ مۇئەللىم يازغان قەغەزنى كۆرگەندىن كېيىن، ئۇنى باھانە قىلىپ تۇرۇپ، «ئەگەر مۇئەللىم بىزنى ئۆتەلمەيدۇ دەپ يازمىغان بولسا ئىدى، بىز ئىمتىھاندىن ئۆتۈپ كەتكەن بولاتتۇق» دەپ دەۋالاشىشى توغرىمۇ؟ ئۇلارغا نېمە دەپ جاۋاب بېرىلىدۇ؟ ئۇلارغا بېرىلىدىغان جاۋاب چوقۇم مۇنداق بولىدۇ: «مۇئەللىمنىڭ يازغىنى سىلەرنىڭ ئىمتىھاندىن ئۆتەلمەيدىغانلىقىڭلار توغرىسىدىكى ئۆز ئىلىمىگە مۇناسىۋەتلىك ئىش. ئەمما سىلەرنىڭ ئەمەلىيەتتە ئىمتىھاندىن ئۆتەلمىگەنلىكىڭلار ئۆزۈڭلارنىڭ ياخشى ئوقۇپ تەييارلىق قىلمىغانلىقىڭلارغا مۇناسىۋەتلىك مەسىلە. بۇنى ئۆزۈڭلاردىن كۆرۈڭلار!»

### ئىنساننىڭ ئىختىيارىدا بولمايدىغان ئىشلار

132. سوئال: ئىنساننىڭ ئىختىيارىدا بولمىغان ئىشلار قايسىلار؟

جاۋاب: قازا ۋە قەدەرنىڭ جۈملىسىدىن بەزى ئىشلار باركى، ئۇلارنى ئاللاھ تائالا ئىنسانلار خالىسۇن، ياكى خالىمىسۇن، ھېس قىلىسۇن ياكى ھېس قىلالمىسۇن، بىۋاسىتە ئۆز خاھىشى بىلەنلا بېكىتىۋەتكەن. مەسىلەن: سىزنىڭ نەدە ۋە قاچان تۇغۇلىشىڭىز، ئاتا - ئانىڭىزنىڭ كىملىرى بولۇشى، بويىڭىزنىڭ ئېگىز ياكى پاقار بولۇشى، چىرايىڭىزنىڭ چىرايلىق ياكى كۆرۈمسىز بولۇشى، ئەقلىڭىزنىڭ تۆتكۈر ياكى كەم بولۇشى، خار اکتېرىڭىزنىڭ قانداق بولۇشى، ئۆمرىڭىزنىڭ قانچىلىك بولۇشى قاتارلىق ئىشلار بەندىنىڭ ئىختىيارى سىرتىدىكى ئىشلار بولغانلىقتىن، ئىنسانلار ئۇنىڭدىن جاۋابكار ئەمەس، ئەلۋەتتە.

133. سوئال: لەۋھۇلمەھپۇز دېگەن نېمە؟

جاۋاب: لەۋھۇلمەھپۇز - ئاللاھ ئەزەلدە تەقدىر قىلىپ بەلگىلىگەن، كائىناتتا بولىدىغان ھەر قانداق ھادىسىلەر، مەخلۇقاتلارنىڭ ئەھۋالى ۋە ئىنسانلارنىڭ قىلىدىغان ھەر قانداق ياخشى - يامان بارلىق ئىشلىرى خاتىرلەنگەن چوڭ دەپتەر دېگەنلىكتۇر. ئۇنىڭ ئورنى ئاسمانلارنىڭ يۇقىرى تەبىقىسىدە. قۇرئان كەرىم مۇھەممەد ئەلەيھىسسالامغا چۈشۈشتىن ئىلگىرى لەۋھۇلمەھپۇزغا يېزىلىپ ساقلانغان ئىدى. ﴿بەلكى ئۇ، لەۋھۇلمەھپۇزدا ساقلانغان ئۇلۇغ قۇرئاندۇر﴾<sup>(1)</sup>.

134. سوئال: بەندىلەرنىڭ ئىشلىرى قانداق خاتىرلىنىدۇ؟

جاۋاب: بەندىلەرنىڭ ياخشى-يامان پۈتۈن ئىشلىرى ئاللاھ تائالانىڭ مەخسۇس پەرىشتىلىرى تەرىپىدىن تەپسىلى ۋە ئېنىق يېزىپ، خاتىرلىنىپ تۇرىدۇ. ﴿ئۇلار ھۆرمەتلىك پەرىشتىلەر بولۇپ، (سىلەرنىڭ سۆزلىرىڭلارنى ۋە ئەمەللىرىڭلارنى)

(1) بۇرۇچ سۈرىسى 21 - 22 - ئايەتلەر.



بېزىپ تۇرىدۇ. ئۇلار قىلمىشلىرىڭلارنى بىلىپ تۇرىدۇ ﴿(1)

﴿ئىنساننىڭ ئوڭ تەرىپىدە ۋە سول تەرىپىدە ئولتۇرۇپ خاتىرىلەيدىغان ئىككى پەرىشتە بار، (ئىنساننىڭ سۆز-ھەرىكىتى خاتىرىلىنىۋاتقان) ۋاقىتتا، ئۇ قانداق بىر سۆزنى قىلمىسۇن، ئۇنىڭ ئالدىدا ھامان پەرىشتە ھازىر بولۇپ، كۆزىتىپ تۇرىدۇ﴾ (2).

ئىلىم-پەن تەرەققىي قىلغان بۇ ئۇچۇر دەۋرىدە، بۇرۇنقىلار ئەقلىگە كەلتۈرۈپ باقمىغان ئاجايىپ ئىشلارنى كۆرۈۋاتىمىز. ئاللاھ تائالانىڭ بەندىلەرنىڭ پۈتۈن ئىشلىرىنى بىلىپ تۇرىشى ۋە پەرىشتىلەرنىڭ كۆزىتىشى ھەم خاتىرىلەپ تۇرىشى ھازىرقى زاماننىڭ ئەڭ تەرەققىي قىلغان كۆزىتىش ۋاسىتىسى - يىراقتىن كۆزىتىدىغان ئاپپاراتلار-دىنمۇ ئىلغار بىر ئۇسۇلدا ئېلىپ بېرىلىدىغانلىقىدا شەك يوق. بۇنى كېلەچەكتىكى ئىلىم-پەن تەرەققىياتى تېخىمۇ روشەن ئىپادىلەپ بېرىشى مۇمكىن. قۇرئان كەرىم ھەر زامان ۋە ھەر ماكاندىكى كىشىلەرنىڭ ئەقلىيىتىگە تامامەن مۇۋاپىق كېلىدىغان ئىلاھىي دەستۇر بولۇپ، ئۇ ئىنسانلارنىڭ ئەقلى قوبۇل قىلالمايدىغان بايانلاردىن خالىيدۇر. شۇڭا ئۆتمۈشتىكىلەرگە ئۆتمۈشنىڭ ئەقلىيىتى ۋە سەۋىيىسى قوبۇل قىلالايدىغان، كېيىنكى تەرەققىيات دەۋرلىرىدىكى ئىنسانلارنىڭمۇ بىلىم سەۋىيىسىگە ۋە ئەقلىگە مۇۋاپىق كېلىدىغان بايانلار بىلەن خىتاب قىلغان ۋە ئىنسانلارنىڭ ئىلىم-پەن سەۋىيىسى ھەم پەن تېخنىكا تەرەققىياتىنىڭ ئىلگىرلىشىگە ئەگىشىپ چۈشىنىۋېلىشى ئۈچۈن ھەر ساھە ئىلىملىرىدىن مەلۇم يىپ ئۇچلىرىنى بەرگەن.

(1) ئىنقىتار سۈرىسى 11-12-ئايەتلەر.

(2) قاف سۈرىسى 18-ئايەت.

## قىيامەت كۈنىگە ئىمان كەلتۈرۈش

135. سوئال: قىيامەت كۈنى دېگەن قانداق كۈن؟  
جاۋاب: قىيامەت كۈنى - بۇ دۇنيا ھاياتى پۈتۈنلەي ئاخىرلىشىپ، ئاللاھتىن باشقا ھەممە پانىي بولغاندىن كېيىن، ئاخىرەت ئىسىملىك يېڭى بىر ھايات باشلىنىدىغان كۈن دېمەكتۇر.

136. سوئال: قىيامەت كۈنىدە قانداق ئىشلار بولىدۇ؟  
جاۋاب: قىيامەت كۈنىدە ئاللاھ ئىنسانلارنى قايتا تىرىلدۈرگەندىن كېيىن، ئۇلارنى ھېساب مەيدانىغا توپلايدۇ. ھېساب مەيدانىدا ھەر بىر ئىنسان ئۆزىنىڭ بۇ دۇنيادىكى ھاياتىدا قىلغان ياخشى - يامان بارلىق ئەمەللىرىدىن تەپسىلىي ھېساب بېرىدۇ. بۇ كۈندىكى ھېسابنى ئاللاھ ئۆزى بىۋاسىتە ئالىدۇ. ئاللاھ بۇ كۈندە زەررە چاغلىق ياخشىلىقى بولغان ئادەمگەمۇ شۇ ياخشىلىقنىڭ مۇكاپاتىنى كۆرسىتىدۇ ۋە زەررە چاغلىق يامانلىقى بولغان ئادەمگەمۇ شۇ يامانلىقنىڭ جازاسىنى تېپىتىدۇ.

137. سوئال: قىيامەت كۈنىگە قانداق ئىمان كەلتۈرۈش كېرەك؟  
جاۋاب: قىيامەت كۈنىنىڭ بولىدىغانلىقى، ئۇ كۈندە ھەركىم ئۆزىنىڭ بۇ دۇنيادا قىلغان ياخشى - يامان بارلىق ئەمەللىرىنىڭ مۇكاپاتىنى ياكى جازاسىنى كۆرىدىغانلىقى ۋە جەننەتكە مۇيەسسەر بولغانلار جەننەتتە، دوزاخقا مەنسۇب بولغانلار دوزاخقا ئۆز ئورۇنلىرىنى تاپىدىغانلىقى، ئاخىرەتتە بولىدىغان تىرىلىش، توپلىنىش، ھېساب بېرىش قاتارلىق ئىشلار ھەق ۋە راستتۇر، دەپ ئىمان كەلتۈرۈش كېرەك.

## قىيامەت كۈنىگە ئىمان كەلتۈرۈش ئۆز ئىچىگە ئالىدىغان ئىككى ھەقىقەت

138. سوئال: قىيامەت كۈنىگە ئىمان كەلتۈرۈش نېمىلەرنى ئۆز ئىچىگە ئالىدۇ؟  
جاۋاب: قىيامەت كۈنىگە ئىمان كەلتۈرۈش تۆۋەندىكى ئىككى ھەقىقەتكە چىن ئىشىنىپ ئېتىقاد قىلىشنى ئۆز ئىچىگە ئالىدۇ:

(1) قىيامەت كۈنىدە بولىدىغان پۈتۈن ئىشلارغا، جەننەت بىلەن دوزاخنىڭ ھەق ۋە راست ئىكەنلىكىگە چىن ئىشىنىپ ئىمان كەلتۈرۈش.

(2) قىيامەت قايم بولغىچىلىك قەبرىدە بولىدىغان بەرزەخ ئالەمىگە ئائىت ئىشلارنىڭ - مېيىتنىڭ قەبرىدە تىرىلىدىغانلىقى، سوراق - سوئال قىلىنىدىغانلىقى، قەبرىدە بەزى مېيىتلارنىڭ ئازاب تارتىدىغانلىقى، بەزىلىرىنىڭ راھەت ۋە خاتىرجەملىكىگە ئېرىشىدىغانلىقى قاتارلىق ئىشلارنىڭ - ھەق ۋە راست ئىكەنلىكىگە ئىمان كەلتۈرۈش.

139. سوئال: قىيامەت كۈنىگە ئىمان كەلتۈرۈشنىڭ پايدىلىرى قايسىلار؟  
جاۋاب: قىيامەت كۈنىگە ئىمان كەلتۈرۈشنىڭ پايدىلىرى ئىنتايىن كۆپ بولۇپ، ئۇنىڭ ئەڭ چوڭ پايدىسى مۇسۇلمان بولۇشنىڭ شەرتى بولغان 6 ئىماننىڭ تولۇقلىنىشىدۇر. چۈنكى قىيامەت كۈنىگە ئىشەنمىگەن كىشىنىڭ ئىمانى قوبۇل بولمايدۇ.

قىيامەت كۈنىگە ئىمان كەلتۈرۈشنىڭ باشقا پايدىلىرىنى تۆۋەندە 3 كە قىسقارتىشقا بولىدۇ.

(1) ئاللاھ تائالانىڭ ئاخىرەتتە بېرىدىغان ساۋابىنى كۆزلەپ تائەت - ئىبادەتلەرنى ئورۇنداشقا ئالدىراش. بۇ ئارقىلىق ئاللاھ تائالانىڭ ھېمايىسىدە ئىككى ئالەملىك بەخت-سائادەتلەرگە ئېرىشىش.

(2) قىيامەت كۈنىدىكى نازابتىن ساقلىنىش ئۈچۈن گۇناھ، يامان ئىشلارنى قىلىشتىن توسۇلۇش. بۇ ئارقىلىق ئۆزىنى دۇنيا ۋە ئاخىرەتتە زىيان-زىخمەتلەردىن قوغداش.

(3) بۇ دۇنيادا ياخشى ئىش قىلىش يولىدا تارتقان جەۋر - جاپالار، يولۇققان ھەقسىزلىكلەر ۋە مۇسبەتلەرنىڭ بەدىلىگە، ئاخىرەتتە ئەجىر ۋە ساۋابقا ئېرىشىدىغانلىققا ئىشىنىپ، خاتىرجەملىك ھېس قىلىش.

### قايتا تىرىلىشكە ئىنكار قىلغۇچىلارغا رەددىيە

140. سوئال: ئۆلگەندىن كېيىنكى تىرىلىشكە ئىنكار قىلغۇچىلارغا قانداق رەددىيە بېرىلىدۇ؟

جاۋاب: كاپىرلار ئۆلگەندىن كېيىنكى تىرىلىشنى ئىنكار قىلىپ كەلمەكتە. ئۇلارنىڭ بۇ ئىنكارى نەقىل (قۇرئان ۋە ھەدىس دەلىللىرى)، ئەقىل ۋە ھېسسىي دەلىللەر بىلەن رەت قىلىنىدۇ.

(1) نەقلى دەلىل

قۇرئان كەرىمنىڭ كۆپلىگەن ئايەتلىرى ۋە پەيغەمبەر ئەلەيھىسسالامنىڭ ھەدىسلىرى قىيامەت كۈنىنىڭ چوقۇم بولىدىغانلىقىنى تەكىتلىمەكتە. يەھۇدىي ۋە خرىستىئان دىنىلىرىغا ئوخشىغان ساماۋى دىنلارنىڭ مۇقەددەس كىتابلىرىمۇ بۇ كۈننىڭ چوقۇم مەيدانغا چىقىدىغانلىقىغا ۋە ئۇ كۈندە ئۆلۈكلەرنىڭ تىرىلدۈرۈلىدىغانلىقىغا بىردەك ئىنتىپاقتۇر.

(2) ئەقلى دەلىل

ئەقلى دەلىللەر ئىككى يول بىلەن قىيامەتنىڭ بولىدىغانلىقىنى ئىسپاتلايدۇ:

① ئاللاھ تائالا ئاسمانلارنى، زېمىننى ۋە ئۇلارنىڭ ئارىسىدىكى پۈتكۈل مەۋجۇداتنى يوقتىن بار قىلغان تەڭدەشسز ياراتقۇچىدۇر. مەخلۇقاتلارنى يوق قىلىش ۋە بار قىلىش ئاللاھقا ئاساندىر. مەۋجۇداتنى يوقتىن بار قىلىشقا قادىر بولغان زات ئۇلارنى. ئۆلگەندىن كېيىن، قايتىدىن تىرىلدۈرۈشكە ئەلۋەتتە قادىر دۇر. ئاللاھ تائالا مۇنداق دەيدۇ: ﴿مەخلۇقاتنى دەسلەپتە (يوقتىن) بار قىلىدىغان، ئاندىن ئۇنى (ئۆلگەندىن كېيىن) تىرىلدۈرىدىغان ئاللاھ ئەنە شۇدۇر، ئۇ (يەنى) ئۆلگەنلەرنى

تىرىلدۈرۈش دەسلەپتە يوقتىن بار قىلغانغا قارىغاندا) ئوگايدۇر ﴿(1).

② زېمىن ئەسلىدە دەل - دەرخ ۋە يېشىللىقلاردىن خالىي ئۆلۈك ھالىتىدە بولىدۇ. ئۇنىڭغا يامغۇر ياغقاندىن كېيىن، قاقاس زېمىن تىرىلىپ ئۇنىڭدا تۈرلۈك دەل - دەرمخلەر ۋە يېشىل ئۆسۈملۈكلەر ئۆسىدۇ. ئۆلۈك زېمىننى يامغۇر بىلەن تىرىلدۈرۈشكە قادىر بولغان ئاللاھ ئەلۋەتتە، ئۆلگەن جانلىقلارنىمۇ تىرىلدۈرۈپ ئەسلىدىكى ھالىتىگە كەلتۈرۈشكە قادىر دۇر. ئاللاھ بۇ ھەقتە مۇنداق دەيدۇ: ﴿(بۇمۇ) ئاللاھنىڭ (بىرلىكىنى ۋە قودرىتىنى كۆرسىتىدىغان) ئالامەتلىرىدىندۇركى، سەن زېمىننى قاقاس كۆرسەن، ئۇنىڭغا يامغۇر ياغدۇرغان ۋاقتىمىزدا، زېمىن كۆتۈرىلىدۇ ۋە كۆپىشىدۇ، شۇبھىسىزكى، زېمىننى تىرىلدۈرگەن زات ئۆلۈكلەرنى ئەلۋەتتە تىرىلدۈرگۈچىدۇر. ئۇ ھەقىقەتەن ھەر نەرسىگە قادىر دۇر ﴿(2).

### (3) ھېسسى دەلىل

ئاللاھ تائالا ئۆلۈكلەرنى تىرىلدۈرۈشنىڭ مۇمكىن ئىكەنلىكىنى بەندىلىرىگە مۇشۇ دۇنيادىلا كۆرسەتكەن. بىرلا سۈرە بەقەرەدە ئۆلۈكلەرنى تىرىلدۈرۈشكە ئاللاھنىڭ قادىر ئىكەنلىكىگە 5 مىسال كەلتۈرۈلگەن.

① مۇسا ئەلەيھىسسالامنىڭ قەۋمى «بىز ئاللاھنى ئاشكارا ھالدا كۆرمىسەك ساڭا ئىشەنمەيمىز» دەپ، مۇسا ئەلەيھىسسالامغا ئەگىشىشتىن باش تارتقاندا، ئاللاھ ئۇلارنى ئۆلتۈرۈپ قايتىدىن تىرىلدۈرگەن. ئاللاھ بۇ ھەقتە ئىسرائىل ئەۋلادىغا خىتاب قىلىپ مۇنداق دەيدۇ: ﴿ئۆز ۋاقتىدا «ئى مۇسا! ئاللاھنى ئويۇچۇق كۆرمىگىچە ساڭا ھەرگىز ئىشەنمەيمىز» دېدىڭلار - دە، (سىلەرگە چۈشۈرۈلگەن ئازابىنى) كۆرۈپ تۇرغىنىڭلار ھالدا سىلەرنى چاقماق سوقتى، ئاندىن كېيىن سىلەرنى شۇكۇر قىلسۇن دەپ ئۆلگىنىڭلاردىن كېيىن قايتا تىرىلدۈردۇق ﴿(3).

② قاتىلى بىلىنمىگەن ئۆلۈك توغرۇلۇق ئىسرائىل ئەۋلادى جەڭگى - جېدەل قىلىشقاندا، ئاللاھ ئۇلارنىڭ قاتىلىنى تېپىشى ئۈچۈن ئۇلارنى كالا قۇربانلىق قىلىشقا بۇيرىغانلىقى ھەققىدىكى قىسسەدە ئاللاھ مۇنداق دەيدۇ: ﴿ئۆز ۋاقتىدا سىلەر بىرىكىشىنى ئۆلتۈرگەن ۋە (قاتىلنىڭ كىملىكى) توغرىسىدا دەتالاش قىلىشقان ئىدىڭلار. سىلەر يوشۇرماقچى بولغان نەرسىنى ئاللاھ ئاشكارا بىلغۇچىدۇر. (سىلەرگە مۇسا ئارقىلىق) دېدۇقكى، كاللىنىڭ بىر پارچىسى بىلەن ئۆلۈكنى ئۇرۇڭلار (ئۇ تىرىلىپ قاتىلىنى ئېيتىپ بېرىدۇ)، ئاللاھ ئۆلۈكلەرنى شۇنداق تىرىلدۈرىدۇ. سىلەرنى

(1) رۇم سۈرىسى 27 - ئايەت.

(2) فۇسىسلىت سۈرىسى 39 - ئايەت.

(3) بەقەرە سۈرىسى 55 - 56 - ئايەت.

چۈشەنسۇن دەپ قۇدرىتىنىڭ ئالامەتلىرىنى سىلەرگە كۆرسىتىدۇ ﴿(1)﴾.

③ ئۆلۈمدىن قورقۇپ ۋەتىنىدىن قېچىپ چىققاندىن كېيىن، ئاللاھ تائالا ئۇلارنى ئۆلتۈرۈپ قايتىدىن تىرىلدۈرگەن قەۋمنىڭ قىسسىسى ھەققىدە ئاللاھ مۇنداق دەيدۇ: ﴿ئۆزلىرى مىڭلارچە تۇرۇقلۇق ئۆلۈمدىن قورقۇپ يۇرتلىرىدىن قېچىپ چىققان كىشىلەردىن خەۋىرىڭ يوقمۇ؟ ئاللاھ ئۇلارنى «ئۆلۈڭلار» دېدى (ئۇلار ئۆلدى)، ئاندىن كېيىن ئاللاھ ئۇلارنى تىرىلدۈردى. ئاللاھ ئىنسانلارغا ھەقىقەتەن مەرھەمەتلىكتۇر ۋە لېكىن ئىنسانلارنىڭ كۆپچىلىكى (ئاللاھنىڭ نېمىتىگە) شۈكۈر قىلمايدۇ ﴿(2)﴾.

④ ئۆزىمىز تام - ئۆگزىلىرى يېقىلىپ خارابىگە ئايلىنىپ قالغان بەيتۈلمەقدىس شەھىرىدىن ئۆتكەن ۋاقتىدا، ئۇ «بۇ شەھەرنىڭ ئۆلگەن ئاھالىسىنى ئاللاھ قانداق تىرىلدۈرمە؟» دەپ ئەجەبلىنىگەندە ئاللاھنىڭ ئۇنى ئۆلتۈرۈپ 100 يىلدىن كېيىن تىرىلدۈرگەنلىكى توغرىدا مۇنداق دەيدۇ: ﴿ياكى سەن تام - ئۆگزىلىرى يېقىلىپ ۋەيران بولغان شەھەردىن ئۆتكەن كىشىنى (ئۆزىمىزنى) كۆرمىدىڭمۇ؟ ئۇ (ئەجەبلىنىپ)؛ «ئاللاھ بۇ شەھەرنىڭ ئۆلگەن ئاھالىسىنى قانداق تىرىلدۈرمە؟» دېدى. ئاللاھ ئۇنى 100 يىل ئۆلۈك ھالىتىدە تۇرغۇزۇپ ئاندىن (كامالى قودرىتىنى كۆرسىتىش ئۈچۈن) تىرىلدۈردى. ئاللاھ (پەرىشتە ئارقىلىق) ئۇنىڭدىن: «(بۇ ھالەتتە) قانچىلىك تۇردۇڭ؟» دەپ سورىدى. ئۇ، «بىر كۈن ياكى بىر كۈنگە يەتمەيدىغان ۋاقىت تۇردۇم» دېدى. ئاللاھ ئېيتتى «ئۇنداق ئەمەس (تولۇق) 100 يىل تۇردۇڭ! يېمەك - ئىچمىكىڭگە قارىغىنىكى، بۇزۇلمىغان؛ ئىشىكىڭگە قارىغىنىكى (ئۇنىڭ سۆڭەكلىرى چىرىپ كەتكەن)، (ساڭا يۇقىرىقىدەك ئادەتتىن تاشقىرى ئىشلارنى قىلغانلىقىمىز) سېنى بىز كىشىلەرگە (قۇدرىتىمىزنىڭ) دەلىلى قىلىش ئۈچۈندۇر. بۇ سۆڭەكلەرگە قارىغىنىكى، ئۇنى قانداق قۇراشتۇرىمىز. ئاندىن ئۇنىڭغا گۆش قوندۇرىمىز». (يۇقىرىقى ئىشلار) ئۇنىڭغا ئېنىق بولغان چاغدا ئۇ، «مەن ئاللاھنىڭ ھەممە نەرسىگە قادىر ئىكەنلىكىنى بىلدىم» دېدى ﴿(3)﴾.

⑤ ئاللاھتىن ئۆلۈكلەرنى قانداق تىرىلدۈرىدىغانلىقىنى كۆرسىتىپ بېرىشنى سورىغان ئىبراھىم ئەلەيھىسسالامنىڭ قىسسىسىنى بايان قىلىپ ئاللاھ مۇنداق دەيدۇ: ﴿ئۆز ۋاقتىدا ئىبراھىم: «ئى پەرۋەردىگارىم! ئۆلۈكلەرنى قانداق تىرىلدۈرىدىغانلىقىڭنى ماڭا كۆرسەتكىن» دېدى. ئاللاھ «(ئۆلۈكلەرنى

(1) بەقەرە سۈرىسى 73 - ئايەت.

(2) بەقەرە سۈرىسى 243 - ئايەت.

(3) بەقەرە سۈرىسى 259 - ئايەت.

تىرىلدۈرۈلمەيدىغانلىقىغا) ئىشەنمىدىڭمۇ» دېدى، ئىبراھىم: «ئىشەندىم، لېكىن كۆڭلۈم (تېخىمۇ) قارار تاپسۇن ئۈچۈن (كۆرۈشنى تىلەيمەن)» دېدى. ئاللاھ ئېيتتى «قۇشتىن تۆتنى ئالغىن، ئۇلارنى ئۆزۈڭگە توپلىغىن (يەنى ئۇلارنى پارچىلاپ پەيلىرى بىلەن گۆشلىرىنى ئارىلاشتۇرغىن)، ئاندىن ھەر بىر تاغقا ئۇلاردىن بىر بۆلىكىنى قويغىن، ئاندىن ئۇلارنى چاقىرغىن، سېنىڭ ئالدىڭغا ئۇلار چاپسان كېلىدۇ. بىلگىنىكى ئاللاھ غالىبتۇر، ھېكمەت بىلەن ئىش قىلغۇچىدۇر» ﴿(1)﴾.

يۇقىرىقى مىساللار ئاللاھنىڭ ئۆلۈكلەرنى تىرىلدۈرۈشكە قادىر ئىكەنلىكىگە كۆرسىتىلگەن ھېسسىيە ۋە ئەمەلىي مىساللاردۇر.

### قىيامەت ۋە ئۇنىڭ ئالامەتلىرى

141. سوئال: قىيامەت قاچان بولىدۇ؟

جاۋاب: قىيامەتنىڭ ۋاقتىنى ئاللاھتىن باشقا ھېچكىم بىلمەيدۇ. ئۇ ئاللاھقا خاس ئىلىمدۇر. بۇ ھەقتە ئاللاھ مۇنداق دەيدۇ: ﴿(ئى مۇھەممەد!) ئۇلار سەندىن قىيامەتنىڭ قاچان بولىدىغانلىقىنى سورايدۇ. ئېيتقىنىكى، ئۇنىڭ قاچان بولىدىغانلىقىنى پەقەت پەرۋەردىگارىم بىلىدۇ. ئۇنى پەقەت بەلگىلىگەن ۋاقىتتا مەيدانغا چىقىرىدۇ. قىيامەت ئاسمانلارنىڭ ۋە زېمىننىڭ ئەھلىگە ئېغىر ۋەقەدۇر. ئۇ سىلەرگە تۇيۇقسىز كېلىدۇ﴾ ﴿(2)﴾.

142. سوئال: قىيامەتنىڭ ئالامەتلىرى قايسىلار؟

جاۋاب: قىيامەتنىڭ ئالامەتلىرى، كىچىك ئالامەتلەر ۋە چوڭ ئالامەتلەر دەپ ئىككىگە بۆلۈنىدۇ، ئۇلار تۆۋەندىكىچە:

(1) قىيامەتنىڭ كىچىك ئالامەتلىرى: دىنىي ئىلىملەرنىڭ ئازىيىپ كېتىشى، جاھالەتنىڭ ئومۇملىشىشى، زىنا ۋە ھاراقىنىڭ، ئۆسۈم مۇئامىلىسىنىڭ كۆپىيىشى، لايىقەتسىز كىشىلەرنىڭ ئىش باشقۇرۇشى، يالاڭتوشلارنىڭ ئېسىل قەسىرلەرگە ئىگە بولۇشى، ئاياللارنىڭ كۆپىيىپ ئەرلەرنىڭ سانىدىن ئېشىپ كېتىشى ۋە باشقىلار.

(2) قىيامەتنىڭ چوڭ ئالامەتلىرى تۆۋەندىكىچە:

#### ① دەججالنىڭ چىقىشى

دەججال چىققاندىن كېيىن، ئۇ خۇدالىق دەۋاسى قىلىپ كۆپ كىشىلەرنى ئۆزىگە ئىشەندۈرۈپ كېتىدۇ. دەججالنىڭ سۆزلىرىگە ئىشەنگەن كىشى ئىماندىن ئايرىلىپ قالىدۇ. شۇڭا پەيغەمبەر ئەلەيھىسسالام بىزلىرىگە ئاللاھقا سىغىنىپ دەججالنىڭ شەرىدىن پاناھ تىلەشنى تەۋسىيە قىلغان.

(1) بەقەرە سۇرىسى 260 - ئايەت.

(2) ئەئراف سۇرىسى 187 - ئايەت.

② ئىسا ئەلەيھىسسالامنىڭ ئاسماندىن چۈشىشى

ئىسا ئەلەيھىسسالام قىيامەتكە يېقىنلاشقاندا ئاسماندىن چۈشۈپ دەججالنى يوقىتىدۇ ۋە ئاللاھنىڭ ئەمرى بىلەن يەر يۈزىدە ئىسلام شەرىئىتىنى قايتىدىن گۈللەندۈرىدۇ.

③ قۇياشنىڭ كۈنپېتىشتىن چىقىشى

قۇياشنىڭ كۈنپېتىشتىن چىقىشى بىلەن ئىمان ۋە تەۋبىنىڭ ۋاقتى تۈگىگەن بولىدۇ، يەنى بۇ ۋاقىتتا ئېيتقان ئىمان ۋە قىلغان تەۋبىنىڭ پايدىسى بولمايدۇ. شۇنىڭدىن كېيىن قىيامەت قايم بولىدۇ.

### قەبرىدىكى تىرىلىش ۋە ئۇنىڭ دەلىللىرى

143. سوئال: قەبرىدە مېيىتتىن نېمە دەپ سورىلىدۇ؟

جاۋاب: مېيىت دەپنە قىلىنىپ بولغاندىن كېيىن ئاللاھ تەرىپىدىن ئەۋەتىلگەن ئىككى پەرىشتە قەبرىدە مېيىتنىڭ يېنىغا ھازىر بولۇپ، ئۇنى ياتقان يېرىدىن تۇرغۇزىدۇ ۋە ئۇنىڭدىن «رەببىڭ كىم؟ دىنىڭ نېمە؟ ۋە پەيغەمبىرىڭ كىم؟» دېگەن سوئاللارنى سورايدۇ. مېيىت ئەگەر مۇسۇلمان بولسا، يۇقىرىقى سوئاللارغا «رەببىم ئاللاھ، دىنىم ئىسلام، پەيغەمبىرىم مۇھەممەد ئەلەيھىسسالام» دەپ جاۋاب بېرەلەيدۇ. ئاندىن ئۇنىڭغا دوزاختىن بىر كۆرۈنۈش كۆرسىتىپ، سېنىڭ ئورنۇڭ - ئەگەر ئىمان ئېيتىپ مۇسۇلمان بولمىغان بولساڭ - بۇ ئىدى. ئاللاھ سېنىڭ ئىمانىڭ سەۋەبى بىلەن ئورنۇڭنى جەننەتكە بەلگىلىدى، دەپ جەننەتتىن بىر كۆرۈنۈش كۆرسىتىدۇ ۋە يۈزىنى شۇ تەرەپكە قارىتىپ قويىدۇ. ئۇنىڭ نېمەلىرىدىن تا قىيامەت كۈنىگىچە ھۇزۇرلىنىدۇ. مېيىت ئەگەر مۇسۇلمان بولمىسا يۇقىرىقى سوئاللارغا جاۋاب بېرەلمەيدۇ، ئۇنىڭغا جەننەتتىن بىر كۆرۈنۈش كۆرسىتىپ، ئەگەر سەن ئىمان ئېيتىپ مۇسۇلمان بولغان بولساڭ ئورنۇڭ مۇشۇ ئىدى، ئەمدى سېنىڭ ئورنۇڭ دوزاخ بولىدۇ، دەپ يۈزىنى دوزاخقا قارىتىپ قويىدۇ. ئۇ تا قىيامەت كۈنىگىچە ئازاب چېكىدۇ.

### بەرزەخ ئالەمى

144. سوئال: بەرزەخ ئالەمى دېگەن قايسى ئالەم؟

جاۋاب: بەرزەخ سۆزىنىڭ لۇغەتتىكى مەنىسىمۇ - ئىككى نەرسىنىڭ ئوتتۇرىسىنى ئايرىپ تۇرىدىغان توساق ياكى توسما دېگەنلىكتۇر. بەرزەخ ئالەمى - بۇ دۇنيا ئالەمىدىن ئايرىلىپ، ئاخىرەت ئالەمىگە يېتىپ بارغىچىلىك بولغان ئارىلىقتىكى ئالەم دېمەكتۇر. ئۈلۈكلەر تا قىيامەت قايم بولغان كۈنگە قەدەر بەرزەخ ئالەمىدە بولىدۇ.

### قەبرىنىڭ نېمىتى ۋە نازابى

145. سوئال: قەبرىنىڭ نازابى كىملىرىگە بولىدۇ؟

جاۋاب: قەبىرىنىڭ ئازابى كاپىرلارغا، مۇناپىقلارغا ۋە مۇسۇلمانلاردىن بولغان ئاسىي - گۇناھكار كىشىلەرنىڭ بەزىسىگە بولىدۇ. مەيلى ئۇلارنىڭ جەسەتلىرى قەبىرىلەرگە كۆمۈلمەستىن كۆيۈپ كۈل بولۇپ كەتكەن بولسۇن، مەيلى يىرتقۇچلارغا يەم بولۇپ تۈگەشكەن بولسۇن، مەيلى قانداقلا ھالەتتە بولمىسۇن، ئاللاھ ھەر ھالەتتە ئۇلارنىڭ جانلىرى بىلەن جەسەتلىرىنى ئازابلاشقا قادىردۇر.

146. سوئال: قەبىرىنىڭ نېمىتى كىملىرىگە بولىدۇ؟

جاۋاب: قەبىرىنىڭ نېمىتى ۋە راھىتى ھەقىقىي مۆمىنلەرگە بولىدۇ.

147. سوئال: قەبىرىدىكى ئىشلارنى ئىنكار قىلغۇچىلارغا قانداق رەددىيە بېرىلىدۇ؟

جاۋاب: بەزى ئازغۇن كىشىلەر قەبىرىدە مېيىتنىڭ تىرىلىشىگە، قەبىرىنىڭ ئازابى ۋە نېمىتىگە - بۇنداق بولۇش رىئالىققا ئۇيغۇن ئەمەس، قەبىرىدىكى مېيىتنى ئاچقاندىن كېيىن ئۇ ئەسلىدىكى كۆمۈلگەن ھالىتىدە ياتقان، دېگەنگە ئوخشىغان ئەخمىقانە سۆزلىرى بىلەن - ئىنكار قىلىپ كەلمەكتە. ئۇلارنىڭ بۇ ئىنكارى نەقىل، ئەقىل ۋە ھېس دەلىللىرى بىلەن رەت قىلىنىدۇ.

(1) نەقىلى دەلىللەر:

ئاللاھ تائالا قۇرئان كەرىمدە كاپىرلار توغرۇلۇق: ﴿ئۇلارنى ئىككى قېتىم (يەنى دۇنيادا ئولتۇرۇش ۋە ئەسىر ئېلىش بىلەن، ئۆلگەندە قەبرى ئازابى بىلەن) جازالايىمىز. ئاندىن ئۇلار (ئاخىرەتتە) چوڭ ئازابقا قايىتۇرۇلىدۇ﴾ (1) دېيىش ئارقىلىق قەبرى ئازابىنىڭ راستلىقىغا ئىشارەت قىلغان.

سەھىھۇلبۇخارىدا ئىبنى ئابباس رەزىيەللاھۇ ئەنھۇنىڭ مۇنۇ ھەدىسى رىۋايەت قىلىنغان: پەيغەمبەر ئەلەيھىسسالام مەدىنىنىڭ بەزى باغلىرىنىڭ ئارىسىدىن چىقىۋېتىپ ئىككى ئادەمنىڭ قەبرىلىرىدە ئازابلىنىۋاتقان ئاۋازىنى ئاڭلاپ: «بۇ ئىككى قەبرىدىكى ئادەملەر ئازابلىنىۋاتىدۇ. ئۇلارنىڭ بىرى سۈيۈكتىن پاكلانمايدىغان ئادەم، يەنە بىرى، كىشىلەرنىڭ ئارىسىدا گەپ توشۇپ يۈرىدىغان سۇخەنچى ئادەم ئىدى» (2) دېگەن. بۇ ماۋزۇدا كەلگەن مۇندىن باشقا ئايەت ۋە ھەدىسلەر كۆپ.

(2) ھېسسىي دەلىللەر:

بەرزەخ ئالەمى بۇدۇنيا ئالەمىدىن ئايرىم بىر ئالەم. ئىنسان مۇشۇ ئالەمدە ئۆزىنىڭ ئەتراپىدا بولۇۋاتقان نۇرغۇن ئىشلارنى بىلمەيدىغان ۋە ھېس قىلالمايدىغان تۇرسا، ئۇ باشقا بىر ئالەمدە بولىدىغان ئىشلارنى قانداقمۇ بىلەلسۇن؟!

ئاندىن ئۇ قۇرسىقىدىكى بوۋاق تۇغۇلغۇچە ئۇنىڭ ئەھۋالىنى، خوشاللىقىنى، دەرتلىرىنى ۋە باشقا ئىشلىرىنى بىلمەيمىز. چۈنكى ئۇ باشقا بىر ئالەمدە، بىز باشقا بىر ئالەمدە ئەمەسمۇ؟!

(1) تەئۇبە سۈرىسى 101 - ئايەت.

(2) نىمام بۇخارى رىۋايىتى.



گاھىدا ئادەم چۈشىدە، ئۆزىنىڭ كەڭرى بىر جايلاردا نېمەتلەردىن ھۇزۇرلىنىۋاتقانلىقىنى ياكى تار بىر جايدا ئازابلىنىۋاتقانلىقى ۋە قورقۇنچىدىن يۈرىكى ئاغزىغا كېلىپ قالغانلىقىنى كۆرىدۇ. كۆرگەن چۈشىدىن قورققىنىدىن چۆچۈپ ئويغىنىپ كېتىپ قارىسا ئۆزىنى بۇرۇنقىدەكلا ياتقان يېرىدە بەھۇزۇر يېتىۋاتقان كۆرىدۇ. ئۇنىڭ يېنىدا ياتقان ھەمراھلىرىمۇ ئۇنىڭغا نېمە ئىشلارنىڭ بولىۋاتقانلىقىنى ھېس قىلمايدۇ.

(3) ئەقلى دەلىللەر:

ئۇخلىغان كىشى چۈشىدە رىئاللىققا مۇۋاپىق ھەق چۈشلەرنىمۇ كۆرىدۇ. ھەتتا بەزى كىشىلەر چۈشىدە پەيغەمبەر ئەلەيھىسسالامنى ئۆز سۈرىتى بىلەن كۆرىدۇ. لېكىن ئۇ كىشى ئويغانغاندىن كېيىن ئۆزىنى چۈشىدە كۆرگەنلىرىدىن بەكمۇ يىراق بىر جايدا - ئۆزىنىڭ ياتاق جايدا - كۆرىدۇ. مۇنداق ئىشلار بۇ دۇنيادا رىئاللىقتا بولىۋاتقان تۇرسا، ئاخىرەت ئالەمىدە قانداقمۇ بولمىسۇن!؟

قەبرىنىڭ ئازابى، نېمىتى، ئۇنىڭ كېڭىيىشى ۋە تارىيىشىنى مېيىتنىڭ ئۆزىلا بىلىدۇ. باشقىلار ئۇنى بىلمەيدۇ. خۇددى ئۇخلىغان كىشىنىڭ چۈشىدە تار بىر جايدا قىيىنلىۋاتقانلىقى، ھەتتا قورقۇنچىدىن نالە - پەرياد قىلغانلىقىنى ئۇنىڭ قويندا ياتقان جورىسىمۇ بىلمىگەندەك، ئۆلۈكنىڭ يېنىدا تۇرغان كىشىلەر ئۇنىڭغا نېمە ئىشلارنىڭ بولىۋاتقانلىقىنى قەتئىي بىلمەيدۇ. پەيغەمبەر ئەلەيھىسسالامغا گاھىدا ئۇ ساھابىلىرى بىلەن بىرگە ئولتۇرۇۋاتقان ۋاقىتلىرىدا ۋەھىي كېلەتتى. ئەمما ساھابىلار ئۇنى بىلمەيتتى، پەقەت چىرايىنىڭ ئۆزگەرگەنلىكىدىن، گاھىدا چېكىسىدىن ئاققان تەردىن ئۇنىڭغا ۋەھىي كېلىۋاتقانلىقىنى ھېس قىلاتتى.

148. سوئال: ئۆلگەنلەرنىڭ جانلىرى نەدە قارار تاپىدۇ؟

جاۋاب: پەيغەمبەرلەرنىڭ جانلىرى جەننەتلەرنىڭ ئەڭ يۇقىرى تەبىقىلىرىدە نېمەتلىنىدۇ. شېھىدلاردىن بەزىلىرىنىڭ جانلىرى جەننەتلەردە ئىرىكىن ئۇچۇپ يۈرىدۇ، بەزىلىرىنىڭ جانلىرى - ئۇلاردا باشقىلارنىڭ قەرزى ياكى نامانىتى بولۇپ، ئۇنى ئادا قىلمىغانلىقى سەۋەبلىك - جەننەتنىڭ ئىشىكى ئالدىدا توختىتىلىپ قويىلىدۇ. تەقۋادار، ياخشى زاتلارنىڭ جانلىرى جەننەتلەردە خۇشپۇراقلىرى ئارىسىدا ھۇزۇرلىنىدۇ. ئادەتتىكى مۇسۇلمان كىشىلەرنىڭ جانلىرى ئۆزلىرىنىڭ ئەمەللىرىگە لايىق جەننەتتىن ئورۇن ئالىدۇ. مۇسۇلمانلاردىن بولغان ناسىي - گۇناھكارلارنىڭ جانلىرى زېمىندىن كۆتىرىلمىگەن ھالىتى بىلەن قالىدۇ. كۇففارلار ۋە مۇناپىقلارنىڭ جانلىرى دوزاخنىڭ ئەڭ ئاستىن قېتىدىكى ھىدى ئىنتايىن سېسىق پۇرايدىغان قان ۋە يېرىڭ دېڭىزغا غەرق بولىدۇ.

قىيامەت كۈنىدە بولىدىغان ئىشلار

149. سوئال: قىيامەت قانداق باشلىنىدۇ؟

جاۋاب: قىيامەت، كائىناتتا ئومۇميۈزلۈك چوڭ بىر ئۆزگىرىشنىڭ يۈز بېرىشى

بىلەن باشلىنىدۇ. ئۇ كۈندە ئاسماننىڭ بېرىلىشى، يۇلتۇزلارنىڭ ۋە باشقا پلانېتلارنىڭ بىر - بىرىگە ئورۇلۇش نەتىجىسىدە پارچىلىنىپ يوقىلىشى، زېمىننىڭ تەۋرەپ پارچە - پارچە بولۇپ كېتىشى، تاغلارنىڭ كۆكۈن تالقان بولۇپ، بىر دۆۋە قۇمغا ئايلىنىشى قاتارلىق ۋەقەلەر يۈز بېرىدۇ.

150. سوئال: بەئس دېگەن نېمە؟

جاۋاب: بەئس - قىيامەت قايم بولغان كۈنى ئىسرافىل ئەلەيھىسسالام ئىككىنچى قېتىملىق سۈرگە پۈۋلىگەندىن كېيىن (بىرىنچى قېتىملىق پۈۋلىشى بىلەن پۈتۈن خالايىق ئۆلدى) پۈتۈن جانلىقلارنىڭ تىرىلىشى دېمەكتۇر.

151. سوئال: قىيامەت كۈنىدىكى تىرىلىش قانداق رەۋىشتە بولىدۇ؟

جاۋاب: قىيامەت كۈنىدىكى تىرىلىش جان ھەم تەن بىلەن بولىدۇ. بۇ ئاللاھقا ھەرگىزمۇ قىيىن ئەمەس. ئىنساننى دەسلەپتە يوق يەردىن بار قىلغان ئاللاھ مەيلى ئۇنىڭ جەسىدى چىرىپ تۇپراققا ئايلىنىپ كەتكەن بولسۇن، مەيلى يىرتقۇچلارغا يەم بولۇپ تۈگىشىپ كەتكەن بولسۇن، مەيلى كۆيۈپ كۆل بولۇپ كەتكەن بولسۇن، مەيلى تىتىلىپ پارچە - پارچە بولۇپ كەتكەن بولسۇن، ھەر ھالەتتە ئۇنى بىرلەشتۈرۈپ ئەسلىدىكى ھالىتىگە كەلتۈرۈشكە ئەلۋەتتە قادىردۇر.

152. سوئال: ئىنسان قىيامەت كۈنىدە قايسى تەرىقە بىلەن ئەسلىگە كەلتۈرىلىدۇ؟

جاۋاب: قىيامەت قايم بولغان كۈنى قاتتىق يامغۇر ياغىدۇ. شۇ ۋاقىتتا، خۇددى زىرائەتلەر يەرگە تىكىلگەن ئۇرۇقتىن ئۈنۈپ چىققان دەك، ئىنساننىڭ تەركىبلىنىشىدىكى ئۈچ ئاساسلىق ماددىنىڭ بىرىنچىسى بولغان ئۇرۇقتىن ئىنسان ئۈنۈپ چىقىدۇ. (1)

153. سوئال: ھەشىر دېگەن نېمە؟

جاۋاب: ھەشىر - قىيامەت كۈنى ئىنسانلار تىرىلىگەندىن كېيىن، ئۇلارنىڭ قەبىرلىرىدىن قوزغۇلۇپ چىقىپ ھېساب مەيدانىغا توپلىنىشى دېمەكتۇر. ئاللاھ ھەشىر ھەققىدە مۇنداق دەيدۇ: ﴿قىيامەت كۈنى تەقۋادارلارنى مەرھەمەتلىك پەرۋەردىگارنىڭ دەرگاھىغا ئىززەت بىلەن يىغىمىز. گۇناھكارلارنى ئۇلار چاڭقىغان ھالدا جەھەننەمگە ھەيدەيمىز﴾ (2).

154. سوئال: مىزان دېگەن نېمە؟

جاۋاب: مىزان - قىيامەت كۈنى بەندىلەرنىڭ ياخشى ۋە يامان ئەمەللىرىنى تارتىدىغان تارازا دېمەكتۇر. ئاللاھ بۇ ھەقتە مۇنداق دەيدۇ: ﴿قىيامەت كۈنى بىز (ئەمەللىر تارتىلىدىغان) ئادالەت تارازىسىنى ئورنىتىمىز. ھېچ ئادەمگە قىلچە ئۇۋال

(1) ئىنسان ئۈچ ئاساسلىق ماددىدىن تەركىب تاپقان بولۇپ، ئۇلارنىڭ بىرىنچىسى، ئادەم ئەلەيھىسسالام ئەسلىدىن داۋام قىلىپ كەلگەن ئۇرۇق، ئىككىنچىسى، ئىنسان جىسمىنى ئۆستۈرگەن ئۇزۇقلۇقلار، ئۈچىنچىسى، ئىنسان ئانىسىنىڭ قۇرسىقىدىكى ۋاقىتتا ئاللاھ تائالا تەرىپىدىن ئاتا قىلىنغان جان.

(2) مەريەم سۇرىسى 85 - 86 - ئايەتلەر.

قىلىنمايدۇ. ئەگەر قىچا چاغلىق ئەمەلى بولسىمۇ ئۇنى ھازىر قىلىمىز. بەندىلەرنىڭ ئەمەللىرىدىن ھېساب ئېلىشقا بىز يېتەرلىكىمىز ﴿(1)﴾.

155. سوئال: ھېساب دېگەن نېمە؟

جاۋاب: ھېساب - بەندىلەرنى، ئۆزلىرىنىڭ قىلمىشلىرىغا ئېتىراپ قىلدۇرۇش ئۈچۈن، ئۇلارنىڭ نامە - ئەمەللىرى يېزىلغان كىتابنى ئۇلارنىڭ قولىغا بېرىپ ئۆزلىرىگە ئوقۇتۇش ۋە ئۇلارنى ئۆز قىلمىشلىرىغا ئىقرار قىلدۇرۇش ئارقىلىق ئۇلاردىن ھېساب ئېلىش دېمەكتۇر. قىيامەت كۈنىدە ھەممە ئادەم ئوقۇشنى بىلىدىغان ھالغا كەلتۈرىلىدۇ. ئاللاھ بۇ ھەقتە مۇنداق دەيدۇ: ﴿نامە - ئەمەلى ئوڭ تەرىپىدىن بېرىلگەن ئادەمدىن ئاسان ھېساب ئېلىنىدۇ. (ئۇ جەننەتتىكى) ئائىلىسىگە خوشال قايتىدۇ. نامە - ئەمەلى ئارقا تەرىپىدىن بېرىلگەن ئادەم "ئاي" دەپ توۋلايدۇ (يەنى ئۆلۈمنى ئارزۇ قىلىدۇ) دوزاخقا كىرىدۇ﴾ (2).

156. سوئال: قىلمىشلارغا ئىقرار قىلدۇرۇش قانداق شەكىلدە بولىدۇ؟

جاۋاب: ئىسلام دىنى مۇكاپاتلاش ۋە جازالاشتا مەۋقئەسى ئېنىق بىردىن. چۈنكى ياخشى ئىش قىلغانلارنى مۇكاپاتلاش، يامان ئىش قىلغانلارنى جازالاش ئىلاھىي ئادالەتنىڭ تەقەززاسىدۇر. ئاللاھ تائالا مۇنداق دېگەن: ﴿قىيامەت كۈنىدە ئۇلارنىڭ ئېغىزلىرىنى پېچەتلىۋېتىمىز، ئۇلارنىڭ قىلمىشلىرىنى قوللىرى بىزگە سۆزلەپ بېرىدۇ، پۇتلىرى گۇۋاھلىق بېرىدۇ (يەنى ھەر بىر ئورگىنى ئۇنىڭدىن سادىر بولغان ئىشلارنى سۆزلەپ بېرىدۇ)﴾ (3).

بۇ ئايەت ئاللاھ تائالانىڭ قىيامەت كۈنىدىكى سوراق-سۇئال قىلىش ئۇسۇلىدىن خەۋەر بەرگەن. دۇنيادىكى سوتچىلار جىنايەتچىنى سوتلىغاندا، جىنايەتچىنى ئۆزىنىڭ جىنايەت پاكىتلىرىنى ئېغىز ئارقىلىق ئىقرار قىلدۇرۇپ يازدۇرۇش، گۇۋاھچىلارنى تەكلىپ قىلىش ۋە بار ئىسپاتلارنىڭ ھەممىسىنى قوللىنىش ئارقىلىق يەنىلا كۆپ ھاللاردا ئادالەتنى جارى قىلدۇرالمىدۇ. شۇڭا دۇنيادىكى سوت مەھكىمىلىرى ناھەق، يالغان، ساختا، خاتا دېلوالاردىن خالىي بولالمىدۇ.

ھالبۇكى، ئاللاھ تائالانىڭ سوراق-سۇئال قىلىشى (سوتلىشى) بۇلارغا تۈپتىن ئوخشىمايدۇ. چۈنكى ئاللاھ تائالا جىنايەتچىنىڭ پۈتۈن ئورگانلىرىنى بىر-بىرلەپ سۆزلىتىش ئارقىلىق ئۆز قىلمىشلىرىنى بايان قىلىشقا بۇيرۇيدۇ. ئاللاھ تائالا قۇرئان

(1) ئەنبىيا سۇرىسى 47 - ئايەت.

(2) ئىنشاق سۇرىسى 7 - 12 - ئايەتلەر.

(3) ياسىن سۇرىسى 65 - ئايەت.

كەرىمدە: ﴿بىز ئىنساننى شەك-شۈبھىسىز ئەڭ چىرايلىق شەكىلدە ياراتتۇق﴾ (1) دەيدۇ. ئاللاھ تائالا ئىنساننى ياراتقاندا، ئىنسان ئورگانلىرىنىمۇ ئەڭ چىرايلىق شەكىللەردە يارىتىپ، ئۇلارنىڭ ھەر بىرىگە مەخسۇس ئىقتىدار ۋە ۋەزىپىلەرنى تاپشۇرغان. مەسىلەن: كۆزنىڭ ۋەزىپىسى كۆرۈش، قۇلاقنىڭ ۋەزىپىسى ئاڭلاش، بۇرۇننىڭ ۋەزىپىسى پۇراش، تىلنىڭ ۋەزىپىسى سۆزلەش، تەم ئېلىش ۋە تېتىش بولۇپ، سىزگۈ ئىقتىدارى تېرىگە بېرىلگەن. ئاللاھ تائالا خالىغان ۋاقىتتا، بۇ ئورگانلارنى ئىقتىداردىن مەھرۇم قىلالايدۇ. مەسىلەن: ئەمەللارنىڭ كۆزى، گاسلارنىڭ قولىنى بۇنىڭ مىسالى. چۈنكى بۇلارنىڭ كۆزى بار تۇرۇپ كۆرەلمەسلىكى، قولى بار تۇرۇپ ئاڭلىيالماسلىقى ئۇلاردىن كۆرۈش ۋە ئاڭلاش ئىقتىدارىنىڭ ئېلىپ تاشلانغانلىقتىن بولىدۇ.

ئاللاھ تائالا قىيامەت كۈنى قولىنى ئۆزىنىڭ بۇ دۇنيادا قىلغان ئىشلىرىنى سۆزلەشكە؛ پۇتنى ئۆزىنىڭ بۇ دۇنيادا ماڭغان يوللىرىنى سۆزلەشكە؛ كۆزىنى ئۆزىنىڭ بۇ دۇنيادا كۆرگەنلىرىنى سۆزلەشكە؛ قۇلاقنى ئۆزىنىڭ بۇ دۇنيادا ئاڭلىغانلىرىنىڭ ھەممىسىنى سۆزلەشكە بۇيرۇيدۇ؛ تەندىكى ھەر بىر ئورگاننى ئۆزىنىڭ قىلمىشلىرىنى سۆزلەشكە بۇيرۇيدۇ؛ ياخشىلىقمۇ-يامانلىقمۇ بىر-بىرلەپ نەزەردىن ئۆتكۈزۈلىدۇ. ئاندىن ئاللاھ تائالا ئۇلارنىڭ بايانى ۋە ئىقارغا، تارازىدىكى ئۆلچىمىگە قاراپ مۇتلەق ئادالەتنىڭ ھۆكۈم چىقىرىدۇ.

157. سوئال: ئىنساننىڭ ئورگانلىرى قانداق سۆزلەيدۇ؟

جاۋاب: ئاللاھ تائالا قۇرئان كەرىمدە مۇنداق دەيدۇ: ﴿ھەممىدىن ئۈستۈن پەرۋەردىگارنىڭ نامىنى پاك دەپ ئېتىقاد قىلغىن. ئۇ (پۈتۈن مەخلۇقاتنى) ياراتتى، (ئۇلارنى) بېجىرىم قىلدى. مەخلۇقاتقا پايدىلىق ئىشلارنى كۆرسەتتى﴾ (2).

بۇ ئايەتلەردە "يارىتىش" ۋە "كۆرسىتىش" تىن ئىبارەت ئىككى مەسىلە نوقتىلىق بايان قىلىنغان. بۇنىڭ مەنىسى شۇكى، ئىنساننىڭ ماددىي ئورگانلىرىنى ئاللاھ تائالا ياراتقان، ئۇلارنىڭ ھەر قايسىسىنىڭ ئىقتىدارىنىمۇ ئاللاھ تائالا بەرگەن ۋە ئىشلەش يولىنى كۆرسەتكەن. بۇلارنىڭ ھەممىسى ئاللاھ تائالانىڭ ئىلكىدە بولۇپ، ئىنسان تېنىدە ئەزەلدىن بار ھالەت ئەمەس. تىل سۆزلىيەلەيدۇ، ئەمما سۆزلەش ئەسلى تىلدا بار ئىقتىدار ئەمەس. چۈنكى تىل دېگەن بىر پارچە گۆش بولۇپ، ئەقىل-ئىدراك ۋە خاھىشقا ئىگە بولمىغان بىر ماددا. مەلۇمكى، ئۇنىڭدىكى سۆزلەش ئىقتىدارىنى ئاللاھ تائالا ئاتا قىلغان. مەسىلەن: گاچىدا تىل بولسىمۇ سۆزلىيەلمىگەنگە ئوخشاش. شۇڭا ئاللاھ تائالانىڭ قىيامەت كۈنىدە ئىنساننىڭ تىلىنىلا ئەمەس، بەلكى پۈتۈن ئورگانلىرىنى سۆزلىتىدىغانلىقى ئەجەپلىنەرلىك ئەمەس. چۈنكى ئاللاھ تائالا ھەممىگە قادىردۇر.

(1) تىن سۈرىسى 4-ئايەت.

(2) ئەنئەنىسى 1-3-ئايەتلەر.

دۇنيا ھاياتىدا سۆزلەش ۋە ژىپىسى ۋە ئىقتىدارىنى تىلغا ئەمەس، باشقا بىر ئورگانغا بېرىشكىمۇ قادىر ئىدى، ئەلۋەتتە.

158. سوئال: ئاللاھ ھەممىنى بىلىپ تۇرۇپ، نېمە ئۈچۈن ئىنسانلارنى ئىنقىرار قىلدۇرىدۇ؟

جاۋاب: ئاللاھ تائالا ھەممىنى تولۇق بىلىپ تۇرىشىمۇ ۋە ھەر بىر ئادەمنىڭ نامە-ئەمال كىتابىدا ئۇنىڭ ياخشى ۋە يامان پۈتۈن قىلغانلىرى تەپسىلىي يېزىلغان بولسىمۇ، ئاللاھ تائالا ئۆزىنىڭ ئادالىتىنى نامايان قىلىش ۋە ئىنكارچىلارنىڭ تىللىرىنى باغلاش ئۈچۈن ئۇلارنى قىلمىشلىرىغا ئىنقىرار قىلدۇرۇشنى خالايدۇ. چۈنكى دۇنيا ھاياتىدا كۆرىۋاتىمىزكى، ئىنسان ئۆزىگە زىيانلىق بولغان ئىشلارغا ئاسانلىقچە ئىنقىرار قىلمايدۇ، قىلمىشلىرىنى ئىنكار قىلىدۇ، كۈچىنىڭ يېتىشىچە قىلمىشلىرىنى يوشۇرۇشقا ۋە ئۆزىنى ئاقلاشقا تىرىشىدۇ.

159. سوئال: جازا دېگەن نېمە؟

جاۋاب: جازا - بەندىلەرنىڭ بۇ دۇنيادا قىلغان ياخشى - يامان ئەمەللىرىگە بېرىلگەن مۇكاپات ۋە جازانىڭ ئېلان قىلىنىشى دېمەكتۇر. بۇ ھەقتە ئاللاھ مۇنداق دەيدۇ: ﴿شۇ كۈندە ئاللاھ ئۇلارغا تولۇق تېكىشلىك جازاسىنى بېرىدۇ. ئۇلار ئاللاھنىڭ ئاشكارا ھەق ئىكەنلىكىنى بىلىدۇ﴾<sup>(1)</sup>.

160. سوئال: سىرات دېگەن نېمە؟

جاۋاب: سىرات - دوزاخنىڭ ئۈستىگە قويۇلغان كۆۋرۈك بولۇپ، جىمى ئىنسانلار ھېساب مەيدانىدىن قايتىپ شۇ كۆۋرۈكنىڭ ئۈستىدىن ئۆتىدۇ. جەننەتكە مۇيەسسەر بولغانلار جەننەتكە ئۇدۇل ئۆتۈپ كېتىدۇ. دوزاخقا مەنسۇپ بولغانلار كۆۋرۈكتىن ئۆتەلمەيدۇ ۋە دوزاخقا چۈشۈپ كېتىدۇ. ئاللاھ بۇ ھەقتە مۇنداق دەيدۇ: ﴿سىراتنىڭ ئاراڭلاردا دوزاخقا (يەنى دوزاخنىڭ ئۈستىدىكى سىراتقا) بارمايدىغان بىرەر كىشىمۇ قالمايدۇ. بۇ پەرۋەردىگارنىڭ ئۆزگەرمەس ھۆكۈمىدۇر. ئاندىن تەقۋادارلارنى قۇتقۇزىمىز. زالىملارنى دوزاخقا تىزلىنىپ ئولتۇرغان ھالدا قويىمىز﴾<sup>(2)</sup>.

### جەننەت بىلەن دوزاخ ۋە ئۇلارنىڭ مەڭگۈلۈكلىكى

161. سوئال: دوزاخ قانداق جاي؟

جاۋاب: دوزاخ - دەھشەتلىك ئوت قاينىمىدىن ئىبارەت بولۇپ، ئۇ كاپىرلار، مۇناپىقلار ۋە مۇسۇلمانلاردىن بولغان ئاسىي - گۇناھكارلارنىڭ بىر قىسمى بارىدىغان جايىدۇر. ئاللاھ بۇ ھەقتە مۇنداق دەيدۇ: ﴿ئى مۆمىنلەر! ئۆزىڭلار ۋە بالايلىرىڭلارنى دوزاخقا تىزلىنىپ ئولتۇرغان ھالدا قويىمىز﴾<sup>(1)</sup>.

(1) نۇر سۈرىسى 25 - ئايەت.

(2) مەريەم سۈرىسى 71 - 72 - ئايەتلەر.

چاقاڭلارنى ئىنسان ۋە تاشلار يېقىلغۇ بولىدىغان، رەھىم قىلمايدىغان قاتتىق قول پەرىشتىلەر مۇئەككەل بولغان دوزاختىن ساقلاڭلار ﴿1﴾.

162. سوئال: جەننەت قانداق جاي؟

جاۋاب: جەننەت - بۈك - باراقسان، بوستانلىق، گۈزەل باغچە بولۇپ، ئۇ، مۇسۇلمان تەقۋادار زاتلارنىڭ مەڭگۈلۈك قارار گامىدۇر. ئاللاھ جەننەتنى تەرىپلەپ مۇنداق دەيدۇ: ﴿تەقۋادارلار ھەقىقەتەن بىخەتەر جايدا بولىدۇ. باغلاردا بۇلاقلارنىڭ ئارىسىدا بولىدۇ. ئۇلار قېلىن - يۇپقا - يېپەك كىيىملەرنى كىيىپ، بىر - بىرىگە قارىشىپ ئولتۇرىشىدۇ. (ئۇلار تۈرلۈك ھۆرمەتلەر بىلەن) مۇشۇنداق ئىكرام قىلىنىدۇ. شەھلا كۆزلۈك ھۈرلەرنى ئۇلارغا جۈپ قىلىمىز. ئۇلار جەننەتتە (مەيدە ئېغىرلىشىش ۋە كېسەللىكلەردىن) ئەمىن بولغان ھالدا خىزمەتچىلەردىن ھەممە مېۋىلەرنى كەلتۈرۈشنى تەلەپ قىلىدۇ. ئۇلار مۇشۇ دۇنيادىكى ئۆلۈمدىن باشقا جەننەتتە ھېچقانداق ئۆلۈمنى تېپىمايدۇ. ئاللاھ ئۇلارنى دوزاخ ئازابىدىن ساقلايدۇ. بۇ پەرۋەردىگارنىڭ مەرىھىتىدۇر. بۇ زور مۇۋەپپەقىيەتتۇر ﴿2﴾.

163. سوئال: جەننەت بىلەن دوزاخ مەڭگۈلۈكمۇ؟

جاۋاب: جەننەت بىلەن دوزاخ ھەر ئىككىلىسى مەڭگۈلۈك بولۇپ، بۇلارنىڭ ئاخىرلىشىدىغان چېكى يوقتۇر. جەننەت بىلەن دوزاختا ئۆلۈم يوق. جەننەتكە كىرگەنلەر ئۇنىڭدا مەڭگۈلۈك قالىدۇ. دوزاخقا كىرگەن كاپىرلار ۋە مۇناپىقلارمۇ دوزاختا مەڭگۈلۈك قالىدۇ. ئەمما مۇسۇلمانلاردىن بولغان ئاسىي - گۇناھكارلار دوزاختا گۇناھلىرىغا تېگىشلىك ئازابلىنىپ بولغاندىن كېيىن، ئۇلارنىڭ ئىمانلىرى سەۋەبىدىن ئۇلار دوزاختىن چىقىرىلىپ جەننەتكە كىرگۈزۈلىدۇ. بۇ ئاللاھنىڭ پەزىلى ۋە پەيغەمبىرىمىز ھەزرىتى مۇھەممەد ئەلەيھىسسالامنىڭ شاپائىتى بىلەن بولىدۇ. ئاللاھ بۇ ھەقتە مۇنداق دەيدۇ: ﴿ئەھلى كىتابتىن ۋە مۇشرىكلەردىن كاپىر بولغانلار ھەقىقەتەن دوزاخقا كىرىدۇ. دوزاختا مەڭگۈ قالىدۇ. ئەنە شۇلار مەخلۇقاتنىڭ يامىنىدۇر. ئىمان ئېيتقان ۋە ياخشى ئەمەللەرنى قىلغانلار - ئەنە شۇلار مەخلۇقاتنىڭ ياخشىسىدۇر. ئۇلارغا پەرۋەردىگارنىڭ دەرگاھىدا بېرىلىدىغان مۇكاپات (ئۇلارنىڭ) تۇرار جايى بولغان، ئاستىدىن ئۆستەڭلەر ئېقىپ تۇرىدىغان جەننەتلەردۇركى، ئۇلار جەننەتلەردە مەڭگۈ قالىدۇ. ئاللاھ ئۇلاردىن رازى بولىدۇ. ئۇلارمۇ ئاللاھتىن مەمنۇن بولىدۇ، بۇنىڭغا پەرۋەردىگار بىدىن قورققان ئادەم ئېرىشىدۇ ﴿3﴾.

(1) تەھرىم سۈرىسى 6 - ئايەت.

(2) دۇخان 51 - 57 - ئايەتلەر.

(3) بەيىنە سۈرىسى 6 - 8 - ئايەتلەر.

ئىككىنچى بۆلۈم

ئىبادەت





### ئىبادەت ھەققىدە قىسقىچە چۈشەنچە

كىشىلەر مۇسۇلمان بولۇپ، ئىسلام دىنىغا كىرگەندىن كېيىن، ئۇلارغا ئاللاھ تائالانىڭ ئەڭ ئاۋۋال بۇيرىغان نەرسىسى ئىبادەتتۇر. ئىبادەت — ئاللاھ تائالاغا بولغان ئىماننى نامايان قىلىش ۋە ئۇ ئاتا قىلغان سان - ساناقسىز نېمەتلەرگە شۈكۈر ئادا قىلىش يۈزىدىن، ئۇنىڭ ئەمىرىگە ئىتائەت قىلغان ھالدا، ئۇنىڭ بۇيرۇقىنى ئورۇنداش نىيىتى بىلەن ئۇنىڭ ئۆزىگىلا قىلىنىدۇ.

ئىنساننىڭ ئەسلى تەبىئىتى ئۇنى يوقتىن بار قىلىپ، ئۇنىڭغا تۈرلۈك نېمەتلەرنى ئاتا قىلغان شەپقەتلىك ئىگىسى — ئاللاھ تائالاغا شۈكۈر ئادا قىلىش يۈزىدىن ئۇنىڭغا ئىبادەت قىلىشنى تۈتەشكە تېگىشلىك تەبىئىي بۇرچ دەپ تونۇيدۇ.

ئادەم ئەلەيھىسسالامنىڭ دەۋرىدىن باشلاپ مۇھەممەد ئەلەيھىسسالامغا قەدەر كەلگەن پۈتۈن پەيغەمبەرلەر ۋە ئۇلارنىڭ ئەينى زاماندىكى ئۈممەتلەرنىڭ ھەممىسى ئاللاھ تائالاغا ئىبادەت قىلىپ ئۆتكەن بولسىمۇ، پەيغەمبەرلەرنىڭ زامانىدىن كېيىن كەلگەن ئىنسانلار بۇرۇنقىلارنىڭ تۇتۇپ ماڭغان يولىنى ئۇنتۇپ كەتكەنلىكتىن، بەزىلىرى ئاللاھ تائالانى ئۇنتۇپ قۇياش، ئاي، ئوت، سۇ قاتارلىق تەبىئەت كۈچلىرىگە ۋە كالا قاتارلىق ھايۋانلارغا چوقۇنغان بولسا، بەزىلىرى ئاللاھ تائالاغا ئىبادەت قىلىشنىڭ يوللىرىنى ئۇنتۇپ كېتىپ، بۇتلارنى، ئىنسانلارنى ئاللاھ تائالاغا شېرىك قىلىۋالغان. شۇنداق قىلىپ ئىنسانلار ئاللاھ كۆرسەتكەن ئېتىقاد ۋە ئىبادەت سىستېمىلىرىدىن يىراقلىشىپ كەتكەنلىكتىن ئاللاھ تائالانىڭ ھەق دىنىدىن ئايرىلىپ قالغان. ئىنسانلار ھەق دىننى ئۇنتۇپ، كۇپرىلىققا يۈز تۇتقان ھەر بىر دەۋردە ئاللاھ تائالا پەيغەمبەرلەرنى ئارقا - ئارقىدىن ئەۋەتىش ئارقىلىق ئۇلارنى ھەق دىنغا قايتۇرۇپ تۇرغان بولسىمۇ، پەيغەمبەرلەر ئالەمدىن ئۆتكەندىن كېيىن ئىنسانلار يەنە قايتىدىن بۇرۇنقى كۇپرىلىققا قايتىپ تۇرغان.

ئاخىرىدا، ئاللاھ تائالانىڭ ھېكمىتى ئىسلام دىنىنى تاقىيامەتكىچە ئۆزگەرمەس، بۇزۇلماس ۋە مەڭگۈلۈك دىن قىلىپ بەلگىلەپ، مۇھەممەد ئەلەيھىسسالامنى بۇ ئاخىرقى - دىنغا ئاخىرقى - پەيغەمبەر قىلىپ ئەۋەتىشنى تەقەززى قىلغان. ئاللاھ تائالا مۇھەممەد ئەلەيھىسسالام ئارقىلىق ئىنسانىيەتنى مەخلۇقاتلارغا، تەبىئەت كۈچلىرىگە چوقۇنۇشتىن ئىبارەت ئاز غۇنلۇقنىڭ ھالاكەتلىرىدىن ئۈزۈل - كېسىل ئازات قىلىپ، ئاللاھ تائالاغا ئىبادەت قىلىدىغان ھەقىقەت نۇرىغا چىقىرىشنى مەقسەت قىلىپ ئىسلام دىنىنى چۈشۈرگەن.

شۇنىڭدىن بېرى ئىسلام دىنى پۈتۈن ئىنسانىيەت ئۈچۈن ئىلاھىي بىر مەشئەل بولۇپ چاقناپ كەلمەكتە. بۇ مەشئەل تاقىيامەتكىچە مەڭگۈ ئۆچمەيدۇ، بۇ ئاللاھ تائالانىڭ ۋەدىسىدۇر.

### ئىبادەت روھىنىڭ غىزاسىدۇر

ئىنسان دېمەك - بىز تاشقىرىدىن كۆرۈۋاتقاندىكى — يەيدىغان، ئىچىدىغان، سۆزلەيدىغان ۋە ھەرىكەت قىلىدىغان ماددىي جىسملا ئەمەس، بەلكى ئىنساننىڭ ھەقىقىي ماھىيىتى شۇنداق قىممەتلىك بىر جەۋھەر بولۇپ، ئىنسان بۇ جەۋھەرنىڭ يۈزىسىدىن كائىناتتىكى پۈتۈن مەخلۇقاتلارنىڭ ئەڭ شەرىپلىكى ۋە ئۇلارنىڭ خوجايىنى بولۇشقا لايىق بولغان. بۇ جەۋھەر بولسىمۇ، ئىنساندىكى روھتۇر. ئاللاھ تائالاغا ئىبادەت قىلىش ئارقىلىق بۇ روھنىڭ مەنئى غىزاسى تولۇقلىنىدۇ.

دۇنيا ھاياتى ئۆتكۈنچە ھايات بولۇپ، دۇنياغا كەلگەن ھەر بىر ئىنسان مەلۇم بىر ۋاقىتتىن كېيىن بۇ دۇنيادىن ئايرىلىپ ئاخىرەت ھاياتىغا قەدەم باسىدۇ. ئاللاھ ئىنسانلارنى ئەڭ چىرايلىق شەكىلدە يارىتىپ، ئۇنىڭغا تۈرلۈك نازۇنپەتلەرنى ئاتا قىلىپ، بۇ دۇنيادىكى پۈتۈن مەۋجۇداتنى ئۇنىڭ خىزمىتىگە سېلىپ بېرىپ، ئۇنى شۇنچە ھۆرمەتلىك قىلغانىڭ بەدىلىگە ئىنسانلاردىن ئاللاھنى ئۇلۇغلاپ، پەقەت ئۇنىڭ ئۈزىگىلا ئىبادەت قىلىشنى تەلەپ قىلدى.

ئىنسانلار ئاخىرەت ھاياتىغا بارغاندا، بۇ دۇنيادا قانداق ياشىغان بولسا، ئۇنىڭ نەتىجىسىنى چوقۇم كۆرىدۇ - ياخشىلار مۇكاپاتىنى، يامانلار جازاسىنى كۆرىدۇ. بۇ دۇنيادا ئاللاھنىڭ ئەمرىگە ئويغۇن ھالدا ياشاپ، ئۇنىڭ بۇيرىغانلىرىنى ئورۇنداپ، توسقانلىرىدىن يېنىش ۋە ئىنسانلارغا پايدىلىق ئىشلارنى قىلىش ئارقىلىق ئۆمرىنى ئىبادەت بىلەن ئۆتكۈزگەنلەر ئاخىرەتتە ئېسىل جەننەتلەرگە ئېرىشكەندەك، بۇنىڭ ئەكسىچە ئىش كۆرۈپ ئاللاھ تائالادىن ۋە ئۇنىڭغا ئىبادەت قىلىشتىن يىراق ھالدا، باشقا جانلىقلارغا ئوخشاش ياشاپ ئۆمرىنى تۈگەتكەنلەر دوزاخ ئازابىغا دۇچار بولىدۇ.

## ئىبادەت ۋە ئۇنىڭ قوبۇل بولۇش شەرتلىرى

164. سوئال: ئىبادەتنىڭ ماھىيىتى نېمە؟  
 جاۋاب: ئىبادەتنىڭ ھەقىقىي ماھىيىتى — ئاللاھ تائالاغا ئەڭ كەمتەرلىك ۋە ئەڭ سەمىمىي مۇھەببەت ھەم ئىخلاس بىلەن ئىتائەت قىلىش دېمەكتۇر.
165. سوئال: ئىبادەتنىڭ ئىمان بىلەن قانداق مۇناسىۋىتى بار؟  
 جاۋاب: ئىمان ئىبادەتنىڭ قوبۇل بولىشى ئۈچۈن شەرتتۇر. ئىمانسىز كىشىنىڭ قىلغان ئىبادىتىنى ئاللاھ تائالا قوبۇل قىلمايدۇ. ئىبادەت ئىماننىڭ نامايەندىسىدۇر. ئەمما دىنىمىزدا، ئىشىنىپ ئىمان ئېيتىشقا بۇيرۇلغان ئېتىقاد مەسىلىلىرىدىن بىرەر سىگە ئىنكار قىلمىغان، پەقەت ھورۇنلۇق ۋە باشقىمۇ سەۋەبلىر تۈپەيلى ئىبادەتلىرىنى ئورۇندىمىغان ئادەم گۇناھكار بولسىمۇ، مۇسۇلمانلىقتىن چىقىپ كاپىر بولۇپ كەتمەيدۇ.

## ئىسلام دىنىنىڭ ئاساسلىق ئىبادەتلىرى

166. سوئال: ئىسلام دىنىنىڭ ئاساسىنى تەشكىل قىلىدىغان ئىبادەتلەر قايسىلار؟  
 جاۋاب: ئىسلام دىنىنىڭ ئاساسىنى تەشكىل قىلىدىغان ئىبادەتلەر بەش بولۇپ، ئۇلار تۆۋەندىكىچە:
- (1) ئاللاھ تائالادىن باشقا ئېتىقاد ۋە ئىبادەت قىلىنىشقا ھەقلىق بولغان ئىلاھ يوق ئىكەنلىكىگە، مۇھەممەد ئەلەيھىسسالامنىڭ ئاللاھ تائالا تەرىپىدىن ئەۋەتىلگەن ھەق پەيغەمبەر ئىكەنلىكىگە چىن ئىشىنىپ ئېتىقاد قىلىش ۋە شۇنداق گۇۋاھلىق بېرىش (يەنى ئىماننى ئېلان قىلىش).
  - (2) ھەر كۈنى بەش ۋاخ نامازنى ئىسلام دىنىدا كۆرسىتىلگەن بويىچە ئادا قىلىش.
  - (3) مال - مۈلكى زاكات بېرىش مىقدارىغا يەتسە، ھەر يىلى بىر قېتىم زاكات ئايرىش.
  - (4) ھەر يىلى بىر ئاي رامزان روزىسىنى تۇتۇش.
  - (5) ئىقتىسادى يېتەرلىك بولۇپ، قۇدرىتى يەتكەن كىشىنىڭ ئۆمرى ئىچىدە بىر قېتىم بەيتۇللاھنى ھەج قىلىشى. مەلۇمكى يۇقىرىقىلار ئاساسلىق مەشھۇر ئىبادەتلەر بولۇپ، ئىبادەتلەر بۇلار بىلەنلا چەكلىنىپ قالمايدۇ. ئىبادەتنىڭ تۈرلىرى كۆپتۇر.
167. سوئال: ئەمەل-ئىبادەت قىلىشتىن مەقسە نېمە؟  
 جاۋاب: ئەمەل-ئىبادەت قىلىشتىن مەقسەت - ھەركىم ئۆزىنىڭ مۇسۇلمانلىق بۇرچىنى ئادا قىلىش ئارقىلىق ئاللاھ تائالانىڭ رازىلىقىغا ئېرىشىش ۋە ئۆزىنى ئىبادەتلەر سايبىسىدا يېتىلدۈرۈپ، ئېسىل پەزىلەتلىك ئىنسانلاردىن بولۇشتۇر. چۈنكى ئەمەل-ئىبادەت ئۆزى غايە ئەمەس، بەلكى ئىنسانلارنى ياخشىلىقلارغا ۋە ئېسىل پەزىلەتلەرگە ئېرىشتۈرۈشنىڭ ۋاسىتىسىدۇر.
168. سوئال: ئاللاھقا قانداق ئىبادەت قىلىش كېرەك؟

جاۋاب: ئاللاھقا ئاللاھ ئۆزى بۇيرىغان ۋە مۇھەممەد ئەلەيھىسسالام قىلىپ كۆرسەتكەن بويىچە ئىبادەت قىلىش كېرەك. ئاللاھ تائالا مۇنداق دېگەن: ﴿ئى مۆمىنلەر! ئاللاھقا ئىتائەت قىلىڭلار، پەيغەمبەرگە ئىتائەت قىلىڭلار، ئەمەلىڭلارنى (كۆپرى، نىفاق ۋە رىيا بىلەن) بىكار قىلىۋەتمەڭلار﴾<sup>(1)</sup>. پەيغەمبەر ئەلەيھىسسالام مۇنداق دەيدۇ: «كىمكى ئەمەلىنى بىزنىڭ دىنىمىزدا كۆرسىتىلگەن بويىچە قىلمايدىكەن، ئۇنىڭ قىلغان ئەمەللىرى بىكار دۇر»<sup>(2)</sup>.

### ئىبادەتنىڭ قوبۇل بولۇش پىرىنسىپى

169. سوئال: قانداق قىلىنغان ئىبادەت قوبۇل بولىدۇ؟

جاۋاب: ئىسلام دىنىدا ھەر قانداق بىر ئەمەل – ئىبادەتنىڭ ئاللاھ دەرگاھىدا قوبۇل بولۇشىنىڭ ئىككى ئاساسلىق شەرتى بار. ئۇلار تۆۋەندىكىچە:

(1) ئەمەل – ئىبادەتنى پەقەت ئاللاھ تائالانىڭ رازىلىقىغا ئېرىشىشتىن ئىبارەت خالىس نىيەت بىلەنلا قىلىش. ئاللاھ تائالا ئۈچۈن قىلىنماستىن، باشقا قانداقلا بىر غەرىز ياكى مەقسەت بىلەن قىلىنغان ھەر قانداق ئەمەل – ئىبادەت بىكار دۇر.

(2) ئەمەل – ئىبادەتلىرىنى ئاللاھ ۋە ئۇنىڭ پەيغەمبىرى كۆرسەتكەن بويىچە قىلىش. قۇرئان كەرىم ۋە سەھىھ ھەدىسلەردە ئۆگىتىلگەن ئۇسۇل ۋە قائىدىلەرگە ئۇيغۇن كەلمىگەن ھەر قانداق ئەمەل – ئىبادەت بىكار دۇر.

### ئىبادەتنىڭ قوبۇل بولۇشى ئۈچۈن زۆرۈر بولغان نامىللار

170. سوئال: ئىبادەت ئەسناسىدا تەلەپ قىلىنىدىغان ئىشلار قايسىلار؟

جاۋاب: ئىبادەت ئەسناسىدا تەلەپ قىلىنىدىغان ئاساسلىق ئىشلار: ئىبادەتنى ئاللاھقا چىن ئىخلاسل بىلەن يۈزلەنگەن ھالدا، ئاللاھقا بولغان چىن مۇھەببەت ۋە سۆيگۈ بىلەن ئۇنىڭ ئالدىدا ئۆزىنى ناھايىتى تۆۋەن تۇتۇپ، ئىھسان تەرىقىسىدە ئورۇنلاشتىن ئىبارەتتۇر.

171. سوئال: ئىھسان دېگەن نېمە؟

جاۋاب: ئىھسان – ھەر قانداق بىر ئىشنى يۈرەكتىن بېرىلىپ، قېتىرقىنىپ ئورۇنداش دېگەنلىك بولۇپ، ئەمەل – ئىبادەتلەردىكى ئىھسان خۇددى ئاللاھنى كۆرۈپ تۇرغاندەك ھېس – تۇيغۇ بىلەن تۇرۇشتۇر. پەيغەمبەر ئەلەيھىسسالام مۇنداق دېگەن: «ئىھسان – خۇددى سەن ئاللاھنى كۆرۈپ تۇرغاندەك ئىبادەت قىلىشىڭدۇر، گەرچە سەن ئاللاھنى كۆرمىسەڭمۇ، ئاللاھ سېنى كۆرۈپ تۇرىدۇ»<sup>(3)</sup>.

(1) مۇھەممەد سۈرىسى 33 - ئايەت.

(2) ئىمام بۇخارىي ۋە مۇسلىم رىۋايىتى.

(3) ئىمام مۇسلىم رىۋايىتى.

172. سوئال: ئىخلاص دېگەن نېمە؟

جاۋاب: ئىخلاص - ھەر قانداق بىر ئەمەل-ئىبادەتنى رىيا (كىشىلەرگە كۆرسىتىش) ئۈچۈن ئەمەس، بەلكى پەقەت ئاللاھ رازىلىقىغا ئېرىشىش نىيىتىدە، ئاللاھ ئۈچۈن خالىس قىلىش دېگەنلىك بولۇپ، خۇددى «ساختا پۇل بانكىدا ئۆتمىگەنگە ئوخشاش، ئىخلاسىز ئەمەل - ئىبادەتلەر مۇ ئاللاھ تائالانىڭ دەرگاھىدا قوبۇل بولمايدۇ»<sup>(1)</sup>.

173. سوئال: نىيەت دېگەن نېمە؟

جاۋاب: نىيەت - دىلدىكى مەقسەت دېمەكتۇر. ئەمەللەرنىڭ ئاللاھنىڭ دەرگاھىدا قوبۇل بولۇشى ياكى رەت قىلىنىشى پەقەت نىيەتلەرگە باغلىقتۇر. پەيغەمبەر ئەلەيھىسسالام مۇنداق دەيدۇ: «ئەمەللەرنىڭ قوبۇل بولۇشى پەقەت نىيەتلەرگە باغلىقتۇر. ھەر قانداق كىشى ئۆزىنىڭ نىيەت قىلغان نەرسىسىگە ئېرىشىدۇ»<sup>(2)</sup>.

### ئىبادەت ئۆز ئىچىگە ئالدىغان ئىشلار

174. سوئال: ئىبادەت نېمىلەرنى ئۆز ئىچىگە ئالىدۇ؟

جاۋاب: ئاللاھ تائالا ۋە ئۇنىڭ پەيغەمبىرى بۇيرۇغان ياكى ئوچۇق بۇيرىمىغان بولسىمۇ، قىلسا ئاللا تائالا مەمنۇن بولىدىغان ئىشلارنىڭ ھەممىسى ئىبادەت قاتارىغا كىرىدۇ. ئۇلار قىسقىچە، ناماز ئوقۇش، زاكات بېرىش، روزا تۇتۇش، ھەج - ئۆمرە قىلىش، ئەدەب-ئەخلاقلىق بولۇش، توغرا ۋە راست سۆزلەش، ئامانەتنى ئادا قىلىش، ئىلىم ئۆگىنىش، ئاتا - ئانىغا ياخشىلىق قىلىش، ئۇرۇق - تۇغقانلارغا سىلە - رەھىم قىلىش، ۋەدىگە ۋاپا قىلىش، باشقىلارنى ياخشىلىقلارغا بۇيرۇش، يامانلىقلاردىن توسۇش، ھالال رىزىق ئۈچۈن ئىشلەش، پەرزەنتلىرنى ياخشى تەربىيەلەش، ئاللاھ يولىدا جىھاد قىلىش، قوشنىلارغا، يېقىنلارغا، يېتىملارغا، مۇساپىرلارغا ياخشىلىق قىلىش، ھايۋانلارغا رەھىم قىلىش، قۇرئان ئوقۇش، ئاللاھقا دۇئا قىلىش، زىكىر ئېيتىش، ئاللاھ تائالاغا ۋە ئۇنىڭ پەيغەمبىرىگە مۇھەببەت، ئىخلاص قىلىش، ئاللاھ تائالانىڭ ئازابىدىن قورقۇش، رەھىمىتىدىن ئۈمىد كۈتۈش، ئۇنىڭغا تەۋەككۈل قىلىپ يۈلىنىش، ئۇنىڭدىن ياردەم سورايش، بالا - قازالارغا سەۋر قىلىش، ئۇنىڭ نېمەتلىرىگە شۈكۈر قىلىش ۋە باشقىلاردۇر<sup>(3)</sup>.

مۇندىن باشقا، نىيەتنىڭ - ئاللاھ رازىلىقىنى كۆزلەشتىن ئىبارەت - دۇرۇس بولۇشى ۋە قىلغان ئىشنىڭ يوللۇق بولۇشى شەرتى بىلەن مۇسۇلمان ئادەمنىڭ ئادەتتىكى دۇنيالىق ئىشلىرىمۇ ئىبادەت قاتارىغا كىرىۋېرىدۇ.

(1) مەرھۇم ئۇستاز مۇھەممەد غەزەلىينىڭ «مۇسۇلماننىڭ ئەقىدىسى» ناملىق ئەسىرىدىن.

(2) ئىمام بۇخارىي ۋە مۇسلىم رىۋايىتى.

(3) شەيخۇلئىسلام ئىبنى تەيمىيەنىڭ «العبودية» ناملىق ئەسىرى 2 - بەت.

### ئىبادەتلەرنىڭ تۈرلىنىشى

175. سوئال: ئىسلام دىنىدا قانچە تۈرلۈك ئىبادەت بار؟  
جاۋاب: ئىسلام دىنىدا بۇيرۇلغان ئىبادەتلەر جىسمانىي، ئىقتىسادىي ۋە ھەم جىسمانىي ھەم ئىقتىسادىي ئىبادەتلەر دەپ 3كە بۆلۈنىدۇ.
176. سوئال: جىسمانىي ئىبادەت دېگەن قايسى؟  
جاۋاب: جىسمانىي ئىبادەتلەر تەننىڭ ھەرىكىتى بىلەن قىلىنىدىغان ئىبادەتلەر بولۇپ، ناماز ئوقۇش، روزا تۇتۇش، ئاتا – ئانىنىڭ خىزمىتىنى قىلىش، ئاللاھ يولىدا جىھاد قىلىش، ھالال-رىزق تېپىش ئۈچۈن تىرىشىپ ئىشلەش، ئاجىزلارنىڭ ئىشلىرىنى قىلىپ بېرىش ۋە باشقىلار.
177. سوئال: ئىقتىسادىي ئىبادەت دېگەن قايسىلار؟  
جاۋاب: ئىقتىسادىي ئىبادەتلەر پۇل-مال سەرپ قىلىش بىلەن ئورۇندىلىدىغان ئىبادەتلەر بولۇپ، زاكات، سەدىقە بېرىش، فىتىر سەدىقىسىنى ئادا قىلىش، ئاللاھنىڭ يولىغا پۇل-مال سەرپ قىلىش، پېقىرلارغا، يېتىملەرگە خەير – ئىھسان قىلىش ۋە باشقىلار.
178. سوئال: جىسمانىي ھەم ئىقتىسادىي ئىبادەتلەر قايسىلار؟  
جاۋاب: جىسمانىي ھەم ئىقتىسادىي ئىبادەتلەر پۇل – مال سەرپ قىلىش ھەم تەننىڭ ھەرىكىتى بىلەن ئورۇندىلىدىغان ئىبادەتلەر بولۇپ، ھەج، ئۆمرە قىلىش، بىلىم ئېلىش ۋە ياخشى ئىش قىلىش يولىدا پۇل خەرج قىلىپ سەپەر قىلىش ۋە باشقىلار.

### ئىبادەت قىلىش يوللىرى

179. سوئال: ئىبادەت قىلىشنىڭ يوللىرى قايسىلار؟  
جاۋاب: ئىبادەت قىلىشنىڭ يوللىرى ئىنتايىن كۆپ ۋە كەڭدۇر. ئۇلارنىڭ بەزىسى تۆۋەندىكىچە:

#### (1) تەپەككۈر بىلەن ئىبادەت قىلىش

ئاللاھنىڭ ئاسمان ۋە زېمىندىكى مەخلۇقاتلىرى، ئىنساننىڭ ئۆز زاتىدىكى ئاللاھنىڭ چەكسىز قۇدرىتىنى ۋە گۈزەل سەنئەتلىرىنى كۆرسىتىدىغان ئالامەتلەر ئۈستىدە پىكىر يۈرگۈزۈپ مۇلاھىزە قىلىش تەپەككۈر بىلەن ئىبادەت قىلغانلىقتۇر. قۇرئان كەرىمدە تەپەككۈر قىلىش ۋە ئەقىلنى ئىشلىتىشكە چاقىرىغان ئايەتلەر ئىنتايىن كۆپ. ﴿زېمىندا ۋە ئۆزەڭلاردا ئاللاھقا چىن ئېتىقاد قىلىدىغانلار ئۈچۈن (ئاللاھنىڭ بىرلىكىنى ۋە قۇدرىتىنى كۆرسىتىدىغان) نۇرغۇن ئالامەتلەر بار (بۇنى)

كۆر مەمسىلەر؟ ﴿1﴾.

(2) قەلب بىلەن ئىبادەت قىلىش

قەلب بىلەن ئىبادەت قىلىش ھېسسىيات ۋە تۇيغۇلار بىلەن بولىدۇ. ئاللاھ ۋە ئۇنىڭ پەيغەمبىرىنى سۆيۈش، ئىخلاس قىلىش، ئاللاھقا تەقۋالىق قىلىش، ئۇنىڭ ياردىمى ۋە رەھىمىتىدىن ئۈمىد كۈتۈش، غەزىبىگە ئۇچراشتىن ھەزەر قىلىش، ئۇنىڭ ھۆكۈمىگە ۋە تەقسىماتىغا رازى بولۇش، نېمەتلىرىگە شوكۇر قىلىش، ئۇنىڭغا تەۋەككۈل قىلىش، بالا - قازاغا سەۋر قىلىش قاتارلىقلارنىڭ ھەممىسى قەلبنىڭ ئىبادەتلىرىدىندۇر.

(3) تىل بىلەن ئىبادەت قىلىش

تىل بىلەن ئىبادەت قىلىش - قۇرئان ئوقۇش، ئاللاھنى مەدھىيەلەش، زىكىر - تەسبىھ (ئاللاھنىڭ نۇقسانلاردىن پاك ئىكەنلىكىنى) ئېيتىش، دۇئا قىلىش، تەكبىر (ئاللاھنىڭ ئۇلۇغلىقىنى سۆزلەش)، تەھلىل (ئاللاھتىن باشقا ھەقىقىي ئىلاھ يوق، شېرىكىمۇ يوق ئىكەنلىكىنى جاكارلاش) بىلەن بولىدۇ. ئاللاھ تائالا بۇ ھەقتە مۇنداق دەيدۇ: ﴿ئى مۆمىنلەر! ئاللاھنى كۆپ ياد قىلىڭلار، ئۇنىڭغا ئەتىگەن - ئاخشامدا تەسبىھ ئېيتىڭلار﴾ ﴿2﴾.

(4) تەن بىلەن ئىبادەت قىلىش

تەن بىلەن ئىبادەت قىلىش - تەننىڭ ھەرىكىتى بىلەن ياكى نەپسنىڭ لەززەتلىرىدىن ۋاقىتلىق ۋاز كېچىش ئارقىلىق بولىدۇ. مەسىلەن: رامزاندا روزا تۇتقاندا نەپسنىڭ ھەۋەسلىرىدىن ۋاز كەچكەنگە، ناماز ئوقۇغاندا پۈتۈن بەدەننىڭ ئىشتىراك قىلغىنىغا ۋە ھەج قىلغاندا تەننىڭ يول ئازابى ۋە ئىسسىق ئازابىغا بەرداشلىق بەرگەنگە ئوخشاش ئىبادەتلىرىدۇر.

(5) پۇل - مال بىلەن ئىبادەت قىلىش

پۇل - مال بىلەن ئىبادەت قىلىش - زاكات، سەدىقە بېرىش، ھاجەتمەنلەرگە خەير - نېھسان قىلىش، ئىلىم تەھسىل قىلىش ۋە ھەج - ئۆمرە ئۈچۈن پۇل - مال سەرپ قىلىش بىلەن بولىدىغان ئىبادەتتۇر.

(6) جاننى پىدا قىلىش بىلەن ئىبادەت قىلىش

جاننى پىدا قىلىش بىلەن ئىبادەت قىلىش - ئاللاھنىڭ يولىدا جىھاد قىلىش، ئىسلام دەۋىتىنى تەشۋىق قىلىش ۋە ھەقىقەتنى قوغداش يولىدا جاننى پىدا قىلىش بىلەن بولىدۇ. ئاللاھ تائالا بۇ ھەقتە مۇنداق دەيدۇ: ﴿شۆبھىسىزكى، ھەقىقىي مۆمىنلەر ئاللاھقا ۋە ئۇنىڭ پەيغەمبىرىگە ئىمان كەلتۈرگەن، ئاندىن (ئىماندا) شەك كەلتۈرمىگەن، ماللىرى بىلەن، جانلىرى بىلەن ئاللاھنىڭ يولىدا جىھاد قىلغانلاردۇر. ئەنە شۇلار

(1) زارىيات سۇرىسى 20 - 21 - ئايەتلەر.

(2) ئەھزاب سۇرىسى 41 - 42 - ئايەتلەر.

(ئىمان دەۋاسىدا) راستچىلاردۇر ﴿(1)﴾.

(7) ۋەتەندىن ئايرىلىش بىلەن ئىبادەت قىلىش

ۋەتەندىن ئايرىلىش بىلەن ئىبادەت قىلىش - جىھاد، ھەج - ئۆمرە ۋە ئىلىم تەھسىل قىلىش يولىدا ۋەتەندىن ئايرىلىش دېگەنلىكتۇر. بۇ ھەقتە ئاللاھ تائالانىڭ: ﴿ئۇلارنىڭ (يەنى مۇسۇلمانلارنىڭ) ئىچىدىكى ھەربىر جامائەدىن يەنە بىر تۈركۈمى دىننى ئالىم بولۇپ، ئۇلار قەۋمنىڭ قېشىغا قايتقاندىن كېيىن، قەۋمنىڭ ئاللاھنىڭ تەقۋا بەندىلىرىدىن بولۇشى ئۈچۈن، ئۇلارنى ئاگاھلاندۇرۇش مەقسىتىدە نېمىشقا (ئىلىم تەھسىل قىلىشقا) چىقىمىدى ﴿(2)﴾ دېگەن سۆزى بۇ مەنىنى ئىپادىلەيدۇ(3)﴾.

180. سوئال: قانداق كىشىلەر ئىبادەتلەرنى ئورۇنداش ۋەزىپىسىنى ئۈستىگە ئالغان بولىدۇ؟

جاۋاب: ئىبادەتلەرنى ئورۇنداشقا سالاھىيەتلىك بولغان كىشىلەرلا ئىبادەتلەرنى ئورۇنداش ۋەزىپىسىنى ئۈستىگە ئالغان بولىدۇ.

181. سوئال: ئىبادەتلەرنى ئورۇنداشقا سالاھىيەتلىك بولۇشنىڭ شەرتلىرى قايسىلار؟

جاۋاب: ئىبادەتلەرنى ئورۇنداشقا سالاھىيەت بولۇشنىڭ شەرتى 3 بولۇپ، ئۇلار:

(1) مۇسۇلمان بولۇش.

(2) ئەقلى جايىدا بولۇش.

(3) بالاغەتكە يەتكەن بولۇش.

### بالىلارنىڭ بالاغەتكە يېتىشى ۋە ئۇنىڭ ئالامەتلىرى

182. سوئال: بالىلار قاچان بالاغەتكە يېتىدۇ ۋە ساۋاب - گۇناھلىرى قاچان يېزىلىشقا باشلايدۇ؟

جاۋاب: قىزلار 9 ياش، ئوغۇللار 12 ياشتىن باشلاپ بالاغەتكە يېتىشكە قەدەم باسىدۇ. قىز - ئوغۇللارنىڭ بالاغەتكە يېتىشىنىڭ ئەڭ ئاخىرقى پەللىسى 15 ياش بولۇپ، ئۇلار 15 ياشقا تولۇشتىن بۇرۇن ئۇلاردا بالاغەتكە يەتكەنلىكنىڭ ئالامەتلىرى كۆرۈلسە، كۆرۈلگەن شۇ كۈندىن باشلاپ ئۇلارنىڭ ئىبادەتلەرنى ئورۇنداش بۇرچى باشلىنىدۇ ۋە قىلغان ياخشى ۋە يامان ئىشلىرى ئۈچۈن ساۋاب ۋە گۇناھلار يېزىلىشقا باشلايدۇ. ئەگەر ئۇلار 15 ياشقا توشقاندىن كېيىنمۇ ئۇلاردا بالاغەتكە يەتكەنلىكنىڭ ئالامەتلىرىدىن ھېچبىرى كۆرۈلمىسە، ئۇلار 15 ياشقا توشقان كۈندىن باشلاپ بالاغەتكە يەتكەن بولۇپ ھېسابلىنىدۇ.

(1) ھۇجۇرات سۈرىسى 15 - ئايەت.

(2) تەۋبە سۈرىسى 122 - ئايەت.

(3) دوكتۇر يۈسۈپ ئەل قەرداۋىينىڭ «ئىسلامدا ئىبادەت» ناملىق كىتابىدىن.



183. سوئال: قىز - ئوغۇللارنىڭ بالاغەتكە يەتكەنلىكىنىڭ ئالامەتلىرى قايسىلار؟  
جاۋاب: قىزلارنىڭ بالاغەتكە يەتكەنلىكىنىڭ ئالامىتى ئۇلاردىن نورمال ئاياللارغا  
ئوخشاش ئايلىق ئادەتنىڭ كېلىشكە باشلىشى (ھەيز كۆرۈشى)، ئوغۇللارنىڭ ئىھتىلام  
بولۇشى (سىپىرمنىڭ شەھۋەت بىلەن ئېتىلىپ چىقىشى)دۇر.

## شەرىئەت ئىستىلاھلىرى ۋە ئۇلارنىڭ مەنىسى

184. سوئال: بىلىش زۆرۈر بولغان شەرىئەت ئىستىلاھلىرى قايسىلار؟  
جاۋاب: ئىبادەتكە ساللاھىيەتلىك بولغان ھەر قانداق كىشىنىڭ بىلىشى زۆرۈر بولغان شەرىئەت ئىستىلاھلىرى ھەنەفىي مەزھىبىگە كۆرە 7 بولۇپ، ئۇلار: پەرز، ۋاجىب، سۈننەت، ھارام، مەكرۇھ تەھرىمى، مەكرۇھ تەنزيھى ۋە مۇباھتۇر.

### پەرز

185. سوئال: پەرز دېگەن نېمە؟  
جاۋاب: پەرز - ئۇنىڭ بۇيرۇلغانلىقى. قۇرئان كەرىم ۋە مۇتەۋاتىر (راستىنلا مۇھەممەد ئەلەيھىسسالامدىن كەلگەنلىكى بىر توپ جامائەت تەرىپىدىن بىرخىل ئىبارە بىلەن رىۋايەت قىلىنىپ، شۈبھىسىز دەرىجىدە ئىسپاتلانغان) ھەدىسلەرنىڭ ئېنىق ۋە كەسكىن دەلىللىرى بىلەن بېكىتىلگەن ئەمەللەر دېمەكتۇر.  
مەسىلەن: قۇرئان كەرىمنىڭ دەلىللىرى بىلەن پەرز ئىكەنلىكى بەلگىلەنگەن بەش ۋاخ ناماز، زاكات، روزا ۋە ھەج قاتارلىقلارغا، مۇتەۋاتىر ھەدىسلەرنىڭ دەلىللىرى بىلەن بېكىتىلگەن نامازدا قۇرئان ئوقۇش ۋە باشقىلارغا ئوخشاش ئەمەللەر.

186. سوئال: پەرزنىڭ ھۆكۈمى نېمە؟  
جاۋاب: پەرزنىڭ ھۆكۈمى: ئۇنى ئورۇنداش زۆرۈردۇر. ئورۇندىغان كىشى ساۋاب تاپىدۇ. ئۇنىڭغا ئەھمىيەت بەرمىگەنلىكتىن ئورۇندىمىغان كىشى ئاللاھ تائالانىڭ ئالدىدا قاتتىق گۇناھكار بولىدۇ ۋە ئۆزىنى ئاخىرەتنىڭ ئازابىغا تۇتقان بولىدۇ. ئۇنىڭ پەرز ئىكەنلىكىگە ئىنكار قىلغان كىشى كاپىر بولىدۇ.

187. سوئال: پەرز قانچە تۈرلۈك بولىدۇ؟  
جاۋاب: پەرز ئىككى تۈرلۈك بولىدۇ. ئۇلارنىڭ بىرى، پەرز ئەيىن، يەنە بىرى، پەرز كىفايەدۇر.

188. سوئال: پەرز ئەيىن دېگەن نېمە؟  
جاۋاب: پەرز ئەيىن — مۇسۇلمانلاردىن ھەر بىر شەخسنىڭ بىۋاسىتە ئۆزى ئورۇندىشىغا بۇيرۇلغان پەرز دېمەكتۇر. مەسىلەن: بەش ۋاخ ناماز ئوقۇش، ھارام ۋە يامان ئىشلاردىن يىراق بولۇشقا ئوخشاش ھەر بىر شەخسنىڭ ئۆزىگە بۇيرۇلغان ئەمەللەردۇر. پەرز ئەيىن دەپ ئاتالغان ئەمەللەر باشقىلارنىڭ ئورۇنداپ قويۇشى بىلەن ئادا تاپمايدۇ.

189. سوئال: پەرز كىفايە دېگەن نېمە؟  
جاۋاب: پەرز كىفايە - ئومۇمىي مۇسۇلمانلارنىڭ ئۈستىگە بۇيرۇلغان پەرزدۇر. مەسىلەن: ئاللاھ يولىدا جىھاد قىلىش، كىشىلەرگە نەسىھەت قىلىپ، ئۇلارنى ياخشى ئىشلارغا بۇيرۇپ، يامان ئىشلاردىن توسۇش، دىنى ئىلىم ياكى پەن تېخنىكا

ساھەلىرىدىن قايسىبىرىدە مۇتەخەسسەس بولۇش، جىنازا نامىزىغا قاتنىشىش قاتارلىقلارغا ئوخشاش ئەمەللەردۇر. پەرز كىفايە ئەمەللىرىنى مۇسۇلمانلار ئاممىسىدىن بىر تۈركۈم كىشىلەرنىڭ ئورۇندىشى بىلەن ئورۇندىمىغانلارنىڭ ئۈستىدىكى بۇ پەرزنى ئورۇنداش بۇرچى ئادا تاپىدۇ. ئەگەر بىرەر مەھەللىدىكى مۇسۇلمانلار ئاممىسىدىن ھېچبىرى بۇ پەرزنى ئورۇندىمىغان بولسا، پۈتۈن مۇسۇلمانلار ئاممىسى گۇناھكار بولىدۇ ۋە تەرك قىلىنغان بۇ پەرز ئۈچۈن ھەممىسى جاۋاپكارلىققا تارتىلىدۇ.

190. سوئال: پەرز كىفايە بولغان ئىشلار پەرز ئەينىغا ئايلىنىدۇ؟

جاۋاب: پەرز كىفايە بولغان ئىشلار گاھدا پەرز ئەينىغا ئايلىنىپ قالىدۇ. مەسىلەن: مەلۇم بىر مەھەللىدە ياكى بىرەر شەھەردە بىر كىشىدىن باشقا دىننىڭ ئەھكاملىرىنى بىلىدىغان ئادەم چىقىمىسا، خەلققە ۋەز – نەسىھەت قىلىپ، ئۇلارنى توغرا يولغا چاقىرىش شۇ ئادەمنىڭ ئۈستىگە پەرز ئەين بولۇپ بەلگىلىنىدۇ. شۇنىڭدەك، بىرەر ئىلىم ساھەسىدە ئوقۇپ مۇتەخەسسەس بولۇش ئادەتتە پەرز كىفايە بولۇپ، مەلۇم بىر ئىلىم ساھەسىدە ئوقۇشقا تاللانغانلار ئۈچۈن شۇ ساھەدە ئوقۇپ مۇتەخەسسەس بولۇش پەرز ئەينىغا ئايلىنىدۇ. شۇنىڭدەك، مۇسۇلمانلارنىڭ مەملىكەتلىرىدىن بىرىگە دۈشمەن بېسىپ كىرگەن ۋاقىتتا، پۈتۈن مۇسۇلمانلارنىڭ جىھاد سەپەرۋەرلىكىگە ئاتلىنىشى پەرز ئەينىغا ئايلىنىدۇ.

## ۋاجىب

191. سوئال: ۋاجىب دېگەن نېمە؟

جاۋاب: ۋاجىب - بۇيرۇلغانلىقى قۇرئان كەرىم دەلىللىرى بىلەن ئىسپاتلانغان بولسىمۇ، شۇ مەسىلىگە نىسبەتەن دالالىتى كەسكىن بولمىغان ئايەتلەر ۋە غەيرى مۇتەۋاتىر (مۇھەممەد ئەلەيھىسسالامدىن كەلگەنلىكى بىر ياكى ئىككى ساھابە تەرىپىدىن رىۋايەت قىلىنغانلىقى سەۋەبلىك، كەسكىن دەلىل - ئىسپاتلار قاتارىدىن ئورۇن ئالالمىغان) ھەدىسلەر بىلەن بېكىتىلگەن ئەمەللەر دېمەكتۇر. مەسىلەن: قۇربانلىق قىلىش، قىتىر سەدىقىسى، ھېيت نامازلىرى، ۋىتىر نامىزى قاتارلىقلار.

192. سوئال: ۋاجىبنىڭ ھۆكۈمى نېمە؟

جاۋاب: ۋاجىبنى ئورۇنداش خۇددى پەرزگە ئوخشاش زۆرۈردۇر. ۋاجىب ئەمەللىرىنى ئورۇندىغان كىشى ساۋاب تاپىدۇ. ئۇنى تەرك ئەتكەن كىشى پەرزنى تەرك ئەتكەننىڭ گۇناھىدىن بىر دەرىجىدە تۆۋەن گۇناھكار بولىدۇ. ۋاجىبقا ئىنكار قىلغان كىشى كاپىر بولمايدۇ، بەلكى قاتتىق گۇناھكار بولىدۇ.

## سۈننەت

193. سوئال: سۈننەت دېگەن نېمە؟

جاۋاب: سۈننەت - پەيغەمبىرىمىز ھەزرىتى مۇھەممەد ئەلەيھىسسالامنىڭ

سۆزلىرى، ئىش - پائالىيەتلىرى، ئەمەل - ئىبادەتلىرى ۋە باشقىلاردىن سادىر بولغان ئىشلاردىن شەرىئەتكە ئۇيغۇن كېلىدىغانلىرىنى مۇۋاپىق كۆرگەنلىرى دېمەكتۇر. سۈننەتنىڭ ئىسلام فىقھىدىكى مەنىسى پەيغەمبەر ئەلەيھىسسالام پەرز، ۋاجىب ئەمەللەرنىڭ سىرتىدا قىلغان ۋە بىزنىمۇ قىلىشقا تەۋسىيە قىلغان ئەمەل-ئىبادەتلەر دۇر. مەسىلەن: بەش ۋاخ نامازنىڭ سۈننەتلىرىنى ئوقۇش، تاھارەت ئالغاندا مىسۋاك قوللىنىشقا ئوخشىغان ئەمەللەر.

194. سوئال: سۈننەت قانچە تۈرلۈك بولىدۇ؟

جاۋاب: سۈننەت ئىككى تۈرلۈك بولىدۇ: ئۇلارنىڭ بىرى، تەكىتلىك سۈننەت، يەنە بىرى، تەكىتسىز سۈننەتتۇر.

195. سوئال: تەكىتلىك سۈننەت دېگەن نېمە؟

جاۋاب: تەكىتلىك سۈننەت - پەيغەمبەر ئەلەيھىسسالام ھەمىشە ئورۇنداشقا ئادەتلەنگەن ۋە ئۆزۈرسىز قەتئىي تەرك ئەتمىگەن ئەمەللەر دېمەكتۇر. مەسىلەن: بەش ۋاخ نامازنىڭ سۈننەتلىرىنى ئوقۇش، تاھارەتتە مىسۋاك قوللىنىشقا ئوخشاش ئەمەللەر دۇر. تەكىتلىك سۈننەت بولغان ئەمەللەرنى ئورۇندىغان كىشى ساۋابقا ئېرىشىدۇ. تەرك ئەتكەن كىشى گۇناھكار بولمايدۇ. بىراق ئاللاھنىڭ كايىشىغا ئۇچراش خەۋپى بار.

196. سوئال: تەكىتسىز سۈننەت دېگەن نېمە؟

جاۋاب: تەكىتسىز سۈننەت - پەيغەمبەر ئەلەيھىسسالام ئورۇنداشقا ئادەتلەنمىگەن بولۇپ، گاھدا ئورۇندىغان، گاھدا ئۆزۈرسىز تەرك ئەتكەن ئەمەللەر دېمەكتۇر. مەسىلەن: ئەسىر نامىزىنىڭ پەرزىدىن بۇرۇنقى تۆت رەكئەت سۈننەتنى ئوقۇشقا ئوخشاش ئەمەللەر. تەكىتسىز سۈننەت «مۇستەھەب» دەپ ئاتىلىدۇ. تەكىتسىز سۈننەت بولغان ئەمەللەرنى ئورۇندىغان كىشى ساۋابقا ئېرىشىدۇ، تەرك ئەتكەن كىشى گۇناھكار بولمايدۇ. ئاللاھ تائالانىڭ كايىشىغىمۇ ئۇچرىمايدۇ.

## ھارام

197. سوئال: ھارام دېگەن نېمە؟

جاۋاب: ھارام - ئۇنىڭ قەتئىي تۈردە مەنئى قىلىنغانلىقى قۇرئان كەرىم ۋە مۇتەۋاتىر ھەدىسلەرنىڭ دەلىللىرى بىلەن شۈبھىسىز ۋە كەسكىن ھالدا ئىسپاتلانغان ئىشلار دېمەكتۇر. مەسىلەن: زىنا قىلىش، ھاراق ئىچىش، ئۆسۈم يېيىش قاتارلىقلارغا ئوخشاش گۇناھلار ۋە باشقىلارنىڭ سودىسىنىڭ ئۈستىگە سودا قىلىش (يەنى باشقىلارنىڭ سودىسىنى بۇزۇش)، باشقا بىرى نىكاھلانماقچى بولغان ئايالغا ئۇ ۋازكەچمەستىن نىكاھلىنىۋېلىش قاتارلىق ھەقسىزلىكلەر ھارامدۇر.

198. سوئال: ھارامنىڭ ھۆكۈمى نېمە؟

جاۋاب: ھارام قىلىنغان ئىشلارنى قىلغان كىشى قاتتىق گۇناھكار بولىدۇ. تەۋبە قىلىپ قايتىمىسا دوزاخنىڭ ئازابىغا دۇچار بولىدۇ. ھارام ئىشلارنى تەرك ئەتكەن

كىشى ساۋابقا ئېرىشىدۇ. ھارامنى ھالال سانغان كىشى كاپىر بولىدۇ.

### مەكرۇھ تەھرىمى

199. سوئال: مەكرۇھ تەھرىمى دېگەن نېمە؟

جاۋاب: مەكرۇھ - ياقىتۇرۇلمايدىغان ئىش دېگەنلىك بولۇپ، مەكرۇھ تەھرىمى مەنى قىلىنغانلىقى غەيرى مۇتەۋاتىر ھەدىسلەر ئارقىلىق ئىسپاتلانغان ئىشلار دېمەكتۇر. مەكرۇھ تەھرىمى ھارام تەرەپكە ئېھتىمالى كۈچلۈكرەك بولغان ئىشلاردۇر. مەسىلەن: تاھارەت ئالغاندا سۇنى ئىسراپ قىلىش ياكى نورمالدىن ئاز قوللىنىش، نامازدا تۇرغاندا كۆزنى يومۇۋېلىش ياكى ئۇياق - بۇياققا قاراش قاتارلىقلارغا ئوخشاش ئىشلار.

مەكرۇھ تەھرىمنى ئىشلىگەن كىشى ھارامنى ئىشلىگەندىن بىر دەرىجە تۆۋەنرەك گۇناھكار بولىدۇ. ئۇنى تەرك ئەتكەن كىشى ساۋابقا ئېرىشىدۇ. مەكرۇھ تەھرىمنى ھالال سانغان كىشى كاپىر بولمايدۇ. بەلكى گۇناھكار بولىدۇ.

### مەكرۇھ تەنزىھى

200. سوئال: مەكرۇھ تەنزىھى دېگەن نېمە؟

جاۋاب: مەكرۇھ تەنزىھى — مەنى قىلىنغانلىقى غەيرى مۇتەۋاتىر ھەدىسلەر بىلەن بېكىتىلگەن ئىشلار دېمەكتۇر. مەكرۇھ تەنزىھى ھالال تەرەپكە ئېھتىمالى كۈچلۈكرەك بولغان ئىشلاردۇر. مەسىلەن: ئاممىۋى سورۇنلارغا ۋە مەسجىدلەرگە بېرىپ تۇرىدىغان كىشىلەرنىڭ خام سامساق ۋە خام پىيازغا ئوخشاش ھىد - بۇيى يېقىمىسىز نەرسىلەرنى ئىستېمال قىلغىنىغا ئوخشاش ئىشلار. مەكرۇھ تەنزىھىنى ئىشلىگەن كىشى گۇناھكار بولمايدۇ. ئەمما ئۇنى تەرك ئېتىش ئەۋزەلدۇر.

### مۇباھ

201. سوئال: مۇباھ دېگەن نېمە؟

جاۋاب: مۇباھ - ئۇنى قىلىش ياكى تەرك ئېتىش ھەر كىشىنىڭ ئۆز ئىختىيارىغا تاپشۇرۇلغان ئىشلار دېمەكتۇر. مەسىلەن: يېيىش - ئىچىش، ئولتۇرۇش - قوپۇشلارغا ئوخشاش ئىختىيارىي ئىشلار.

202. سوئال: مۇباھنىڭ ھۆكۈمى نېمە؟

جاۋاب: مۇباھ بولغان ئىشلارنى ئىشلەش ياكى تەرك ئېتىش بىلەن ھېچقانداق گۇناھ ياكى ساۋاب بولمايدۇ.

### مۇباھ ئىشلارنىڭ ئىبادەت قاتارىغا ئۆتۈشى

203. سوئال: قانداق قىلغاندا مۇباھ ئىشلارنى ئىبادەت قاتارىغا ئۆتكۈزگىلى بولىدۇ؟  
جاۋاب: مۇباھ ئىشلارنى ياخشى نىيەت بىلەن ئىبادەت قاتارىغا ئۆتكۈزگىلى

بولىدۇ. مەسىلەن: ئاللاھ تائالانىڭ بۇيرغانلىرىنى ئورۇنداش ۋە ئىبادەتلەردە پائالىيەتچان بولۇش نىيىتى بىلەن يېيىش ۋە ئىچىش، مېڭىنى ياخشى دەم ئالدۇرۇش ئارقىلىق ئاللاھ تائالانىڭ ئەمىرلىرىنى تېخىمۇ ياخشى ئورۇنداش نىيىتى بىلەن ئۇخلاش ۋە تەن ساقلىقنى ساقلاش ئارقىلىق شەرىئەت كۆرسەتمىلىرىنى ياخشى ئورۇنداش نىيىتى بىلەن تەن ھەرىكەت قىلىش قاتارلىق ئىشلارنىڭ ھەممىسى ئىبادەتكە ياتىدۇ ۋە بۇ ئىشلارغا ئاللاھ تائالا - ئۆز پەزىلىدىن - چوقۇم ئىبادەتنىڭ ساۋابىنى بېرىدۇ.

### شەرىئەت ئىستىلاھلىرىنىڭ ئىبادەت بىلەن بولغان مۇناسىۋىتى

204. سوئال: شەرىئەت ئىستىلاھلىرىنىڭ ئەمەل-ئىبادەتلەر بىلەن مۇناسىۋىتى نېمە؟ جاۋاب: يۇقىرىقى شەرىئەت ئىستىلاھلىرىنىڭ ئەمەل-ئىبادەتلەر بىلەن بولغان مۇناسىۋىتى تۆۋەندىكىدەك ئىپادىلىنىدۇ:

(1) ھەر قانداق ئەمەل - ئىبادەتلەردىكى پەرز ئىسمىنى ئالغان ئىشلاردىن بىر مەرسى قەستەن ياكى سەۋەنلىك (ئۇنتۇپ قالغانلىق ياكى بىلمىگەنلىك) بىلەن تەرك قىلىنسا ياكى ئوقسان بىلەن قىلىنسا، شۇ ئەمەل - ئىبادەتلەر بۇزۇلغان بولىدۇ، ئۇنى قايتىدىن ئورۇنداشقا توغرا كېلىدۇ.

مەسىلەن: نامازنىڭ پەرزلىرىدىن بولغان پائالىيەتلەردىن رۇكۇ ياكى سەجدىلەردىن بىر مەرسىنىڭ تەرك قىلىنىشى بىلەن نامازنىڭ ئىناۋەتسىز بولغىنىغا ئوخشاش.

(2) ھەر قانداق ئەمەل - ئىبادەتلەردىكى ۋاجىب ئىسمىنى ئالغان ئىشلاردىن بىر مەرسى تەرك قىلىنسا، بۇ ئەمەل - ئىبادەتلەر بۇزۇلمايدۇ، ئىناۋەتسىز بولمايدۇ. ئەمما ۋاجىبى قەستەن تەرك ئەتكەن كىشىنىڭ ئىبادىتى بۇزۇلىدۇ.

مەسىلەن: ئىككى رەكئەتتىن كۆپ نامازلارنىڭ ئىككىنچى رەكئەتتىن كېيىنكى ئولتۇرۇشنى سەۋەنلىكتىن تەرك ئەتكەن كىشىنىڭ نامازنىڭ ئاخىرىدا سەجدە سەھۋە قىلىشى بىلەن نامىزى تولۇقلانغانغا ئوخشاش. ئەمما ۋاجىبى قەستەن تەرك ئەتكەنلىكنىڭ مىسالى: نامازنىڭ ۋاجىبلىرىدىن بولغان ھەر رەكئەتتە فاتھە سۈرىسىنى ئوقۇشنىڭ قەستەن تەرك قىلىنىشى بىلەن نامازلارنىڭ بۇزۇلغىنى ۋە ئىناۋەتسىز بولغىنىغا ئوخشاش.

(3) ھەر قانداق ئەمەل - ئىبادەتلەردىكى سۈننەت نامىنى ئالغان ئىشلاردىن بىر مەرسىنىڭ ياكى ھەممىسىنىڭ قەستەن ياكى سەۋەنلىكتىن تەرك قىلىنىشى بىلەن شۇ ئەمەل - ئىبادەتلەر بۇزۇلمايدۇ ۋە ئوقسان بىلەنمۇ سۈپەتلەنمەيدۇ. مەسىلەن: نامازنىڭ سۈننەتلىرىدىن بولغان ھەر رەكئەتنىڭ بېشىدا بىسىملاھ دېيىشنىڭ تەرك قىلىنىشى بىلەن نامازنىڭ ئوقسانلىق بىلەن سۈپەتلەنمىگىنىگە ئوخشاش.

(4) ھەر قانداق ئەمەل - ئىبادەتلەردىكى مەكروھ دېيىلگەن ئىشلاردىن بىر مەرسىنى ياكى بىردىن كۆپىنى سادىر قىلىش بىلەن شۇ ئەمەل - ئىبادەتلەرنىڭ دۇرۇسلىقىغا تەسىر يەتمەيدۇ. مەسىلەن: پەرز نامازلاردا بىرىنچى رەكئەتكە

ئوقۇغان (فاتىھە سۈرىسىدىن باشقا) سۈرىنىڭ ئۆزىنى ئۆزۈرسىز ھالدا، ئىككىنچى رەكئەتكە ئوقۇش مەكرۇھتۇر. ئەمما ئۇنىڭ بىلەن نامازنىڭ سۈپىتىگە ۋە قوبۇل بولىشىغا قەتئىي تەسىر يەتمەيدۇ. چۈنكى «مەكرۇھ» نىڭ مەنىسى - يۇقىرىدا ئېيتىلغاندەك - ياقىتۇرۇلمىغان ئىش دېگەنلىك بولۇپ، ئىبادەتنى بۇزمايدۇ، سۈپىتىگىمۇ تەسىر كۆرسەتمەيدۇ.

(5) شەرت — بىرەر ئەمەلنىڭ ئەمەلگە ئېشىشى ئۈچۈن مەۋجۇد بولۇشى شەرت قىلىنغان، ئەمما شۇ ئەمەلنىڭ ماھىيىتىدىن سانالمىدىغان نەرسە دېمەكتۇر. مەسىلەن: تاھارەت نامازنىڭ شەرتىدۇر. تاھارەت بولمىسا ناماز ئوقۇغىلى بولمايدۇ. بىراق تاھارەت نامازنىڭ قاتارىدىن سانالمىدۇ.

(6) جانىز — دۇرۇس يەنى قىلسا بولىدۇ، دېگەنلىكتۇر. مەسىلەن: ناماز ئوقۇيدىغان جايدا نجاسەت بولسا، ئۇنى تازىلاپ، ئەسىرىنى يوقىتىش ئارقىلىق بۇ جايدا ناماز ئوقۇش جانىز دېگەنلىك «دۇرۇس» دېگەنلىكتۇر.

(7) ئەھكام- ھۆكۈمنىڭ كۆپلۈك شەكلى بولۇپ، ئىسلام دىنىنىڭ بەلگىلىمىلىرىنى ئىپادىلەيدۇ. شەرىئەت ئەھكاملىرى دېگەنلىك دىننىڭ بەلگىلىمىلىرى دېگەنلىكتۇر. مەسىلەن: بەش ۋاخ ناماز ئوقۇشنىڭ ھۆكۈمى پەرزدۇر، دېگەنگە ئوخشاش.

## پاكىزلىق ۋە ئۇنىڭغا مۇناسىۋەتلىك مەسىلىلەر

205. سوئال: ئىسلام دىنىدا پاكىزلىقنىڭ قانداق ئەھمىيىتى بار؟  
جاۋاب: ئىسلام دىنى پاكلىق ۋە پاكىزلىق ئۈستىگە قۇرۇلغان بىر دىن بولۇپ، مۇسۇلمانلار 6- ئەسىردىكى چاغلاردىن بىرى تازىلىققا ئەڭ زور ئەھمىيەت بېرىپ كەلگەن خەلقئۇر. چۈنكى مەنئۇيى كىرلاردىن تازىلىنىش ئىماننىڭ تەلەپلىرىدىن بىرى بولغىنىدەك، ھېسسىي پاكلىق بەزى ئىبادەتلەرنى ئورۇنداشنىڭ ئالدىنقى شەرتى قىلىنغان. ئىسلام پەيغەمبىرى مۇھەممەد ئەلەيھىسسالام: «پاكىزلىق ئىماننىڭ بېرىمىدۇر» (1) دەپ كۆرسەتكەن.

206. سوئال: پاكىزلىق قانچە تۈرلۈك بولىدۇ؟  
جاۋاب: پاكىزلىق ئىككى تۈرلۈك بولىدۇ: بىرى، تاشقى پاكىزلىق، يەنە بىرى، ئىچكى پاكىزلىق.

207. سوئال: تاشقى پاكىزلىق دېگەن نېمە؟  
جاۋاب: تاشقى پاكىزلىق دېگەنمىز - بەدەننىڭ، كىيىمنىڭ، يېمەك - ئىچمەكنىڭ ۋە ناماز ئوقۇيدىغان جايىنىڭ پاكىزلىق ۋە كىرلاردىن پاكىز بولۇشى دېمەكتۇر.

208. سوئال: ئىچكى پاكىزلىق دېگەن نېمە؟  
جاۋاب: ئىچكى پاكىزلىق دېگەنمىز - نەپسنىڭ ۋە قەلبىنىڭ يامان غەمز ۋە ناچار ئەخلاقىلاردىن پاك بولۇشى دېمەكتۇر. ئىسلام دىنى مۇسۇلمانلارنى ھەر ئىككى پاكىزلىققا بۇيرۇغان.

209. سوئال: تاشقى پاكىزلىققا بۇيرۇلۇشنىڭ ھېكمىتى نېمە؟  
جاۋاب: ئىسلام دىنىنىڭ پاكلىققا ۋە پاكىزلىققا ئەھمىيەت بېرىپ، مۇسۇلمانلارنى تازىلىققا ۋە پاكىزلىققا بۇيرۇشىدا، ئىنساننىڭ تەن ساقلانغۇغا ۋە مەنئۇبىيىتىگە ئىنتايىن پايدىلىق بولغان نۇرغۇنلىغان ئالىي مەقسەتلەر غايە قىلىنغان. سۇ بىلەن پاكلىنىش بەدەندىكى يېقىمىسىز ھىدلارنى يوقىتىدۇ. پائالىيەتچانلىقنى ئاشۇرىدۇ. ئىبادەت ۋە دۇنيالىق ئىشلار ئۈچۈن ئىنساننىڭ ھىممىتىنى، جوشقۇنلىقنى يېڭىلايدۇ. شۇڭا ئىسلام دىنى مۇسۇلمانلارنى پاكلىققا بۇيرۇپ، ئۇلارغا تازىلىقنى، پاكىزلىقنى پەرز قىلدى ۋە كۆپلىگەن ئىبادەتلەر ئۈچۈن پاكلىقنى شەرت قىلدى.

210. سوئال: ئىچكى پاكىزلىققا بۇيرۇلۇشنىڭ ھېكمىتى نېمە؟  
جاۋاب: ئىنساننىڭ تاشقى ئەزىزلىرىنىڭ پاكىز بولغىنىنىڭ سىرتىدا، ئۇنىڭ قەلبى بىلەن نەپسىدىن ئىبارەت ئىچكى دۇنياسىنىڭمۇ مۇتەكەببىرلىك (ئۆزىنى چوڭ ساناش)، كۆرەلمەسلىك، دۈشمەنلىك، ئۆچلۈك-ئاداۋەت ۋە باشقا سەلبىي ئەخلاقىلاردىن پاك - پاكىز بولغان ھالدا، بىر پۈتۈن پاكلىق ئىچىدە، ئاللاھ تائالانىڭ ھوزۇرىغا يۈزلىنىشى ئارقىلىق ئاللاھ تائالانىڭ نېمىتىگە ۋە رەھمىتىگە ئېرىشىشى



ئۈچۈن ئىسلام دىنى مۇسۇلمانلارنى ئىچكى ۋە تاشقى پاكلىقلارغا ئەمىر قىلغان.

211. سوئال: پاسكىنلىقلار ۋە كىرلاردىن نېمە بىلەن پاكلىنىش كېرەك؟

جاۋاب: ھەر قانداق كىر ۋە پاسكىنلىقلاردىن سۇ بىلەن يۇيۇپ پاكلىنىش كېرەك. چۈنكى پاكلىغۇچى ماددىلارنىڭ ئەڭ ياخشىسى سۇدۇر. سۇ ئەسلىدىكى ئۆز تەبىئىتىنى يوقىتىپ قويۇشى بىلەنلا پاكلاش خۇسۇسىيىتىنى يوقاتقان بولىدۇ.

### پاكلىنىشقا بولىدىغان سۇلارنىڭ تۈرلىرى

212. سوئال: قانچە تۈرلۈك سۇ بار؟

جاۋاب: سۇ 4 تۈرلۈك بولۇپ، ئۇلار تۆۋەندىكىچە:

(1) ھېچنەرسە ئارىلاشمىغان تەبىئىي سۇ. مۇنداق سۇ مۇتلەق پاكىتۇر ۋە پاكلاش خاراكتېرىگە ئىگە سۇدۇر. ئەمما دەرەختتىن ياكى مېۋىدىن چىقىرىلغان سۇ گەرچە پاكىز بولسىمۇ، ئۇنى تاھارەت ۋە باشقا پاكلاش ئىشلىرىغا ئىشلىتىشكە بولمايدۇ.

(2) چېلەك، تۇڭ ۋە كوزىلارغا قاچىلانغان سۇلاردىن مۇشۇك ئىچىپ قويغان سۇ. مۇنداق سۇ پاكىتۇر، بىراق تاھارەت ۋە باشقا پاكلىنىش ئىشلىرىغا ئىشلىتىش مەكرۇھتۇر.

(3) مىقدارى ئاز بولۇپ، ئۇنىڭغا پاسكىنا نەرسىلەر چۈشۈپ كەتكەن ياكى جانلىقلار چۈشۈپ تۈلگەن تۇرغۇن سۇ. مۇنداق سۇنى تاھارەت ۋە باشقا پاكلىنىش ئىشلىرىغا ئىشلىتىشكە قەتئىي بولمايدۇ.

(4) پاكلىقى شۈبھىلىك بولغان سۇ بولۇپ، ئۇ ئىشەك ياكى خېچىر ئىچىپ قويغان سۇ. مۇنداق سۇنى مەجبۇر بولۇپ قالغان شارائىتنىڭ سىرتىدا ئىشلىتىشكە بولمايدۇ.

213. سوئال: پاكلاش ۋە پاكلىنىش ئۈچۈن قانداق سۇنى ئىشلىتىش كېرەك؟

جاۋاب: تاھارەت ئېلىش ياكى غۇسلى قىلىش ئارقىلىق پاكلىنىشقا ۋە كىيىملەرنى يۇيۇپ تازىلاشقا، شۇنداقلا ئىچىشكە بولىدىغان سۇلار تۆۋەندىكى 8 خىل سۇدۇر:

(1) يامغۇر سۈيى

(2) دېڭىز، دەريا، ئېرىق، ئۈستەڭ سۇلىرى

(3) قۇدۇق سۈيى

(4) بۇلاق سۈيى

(5) قار ۋە مۇزدىن ئېرىگەن سۇ

(6) كۆل سۈيى

(7) تۇرۇبىدىن كەلگەن پاكىز سۇ

(8) زەمزم سۈيى.

يۇقىرىقى 8 خىل سۇنىڭ رەڭگى ياكى تەمى ياكى پۇرىقى ئۆزگەرمىگەن بولۇش شەرتى بىلەن، بۇ سۇلارنى پۈتۈن تازىلىقلار ۋە ئىچىش ئۈچۈن قوللىنىشقا بولىدۇ. ئەگەر سۇنىڭ تەمى ياكى رەڭگى ياكى ھىدى ئۆزىنىڭ ئەسلىدىكى تەبىئىتىدىن ئۆزگىرىپ كەتكەن بولسا، مۇنداق سۇنى ئىشلىتىشكە بولمايدۇ.

### شۈبھىلىك سۇلار ھەققىدىكى مەسىلىلەر

214. سوئال: باشقا پاكىز نەرسىلەر ئارىلىشىپ قالغان سۇنى ئىشلىتىشكە بولامدۇ؟  
جاۋاب: سۈت ۋە زەپەنگە ئوخشاش پاكىز نەرسىلەر ئارىلىشىپ قېلىش توپەيلى مەزكۇر ئۈچ خىل سۈپىتىدىن بىرەرسى ئۈزگىرىپ قالغان سۇنى ئىشلىتىشكە ۋە ئىچىشكە بولىدۇ. ئەمما ئارىلاشقان نەرسە سۇنىڭ تەبىئىتىنى ئۈزگەرتىۋەتكەن ياكى سۇنىڭ ھەجىمىدىن كۆپ بولغاندا، مۇنداق سۇنى پاكىزلىق ئىشلىرى ئۈچۈن ئىشلىتىشكە بولمايدۇ.

215. سوئال: مىقدارى ئاز بولۇپ، ئۇنىڭدىن ھايۋانلار ئىچىپ قويغان تۇرغۇن سۇنى ئىشلىتىشكە بولامدۇ؟

جاۋاب: مىقدارى ئاز بولۇپ، ئۇنىڭدىن ھايۋانلار ئىچىپ قويغان تۇرغۇن سۇلارنىڭ ھۆكۈمى تۆۋەندىكىدەك تۆت تۈرلۈك بولىدۇ:

(1) ئاتقا ئوخشاش گۆشى يېيىلىدىغان ھايۋانلار ئىچىپ قويغان سۇ پاكىتۇر. ئۇنى ئىچىش ياكى ئۇنىڭ بىلەن يۇيۇنۇش ياكى كىيىملەرنى يۇيۇپ تازىلاش قاتارلىق ئېھتىياجلار ئۈچۈن قوللىنىشقا بولىدۇ.

(2) ئىت ياكى چوشقا ياكى يىرتقۇچلار ئىچىپ قويغان سۇ نىجىستۇر. ئۇنى قوللىنىشقا قەتئىي بولمايدۇ.

(3) مۈشۈك ياكى قويۇپ بېرىپ بېقىلغان توخۇ ياكى گۆش يەيدىغان ئۇچارلىقلار ئىچىپ قويغان سۇ پاكىتۇر. بىراق باشقا سۇ بولغان يەردە، بۇنى ئىشلىتىش مەكرۇھتۇر.

(4) ئېشەك ياكى خېچىر ئىچىپ قويغان سۇ پاكىتۇر. باشقا سۇ تېپىلمىغان شارائىتلاردا، بۇ سۇنى تاھارەتكە قوللىنىشقا بولىدۇ. بىراق بۇ سۇ بىلەن ئالغان تاھارەتنىڭ ئۈستىگە تەيەممۇم قىلىپ ناماز ئوقۇش لازىم كېلىدۇ.

216. سوئال: مىقدارى ئاز سۇ دېگەن قانداق سۇ؟

جاۋاب: سۇ مىقدارىنىڭ ئاز ياكى كۆپلىكى مۇنداق ئۆلچىنىدۇ: تۆت بۇرجەكلىك بىر كۆلنىڭ چۇڭقۇرلىقى 46 سانتىمېتىردىن، تۆت تەرىپىنىڭ ھەر بىر تەرىپىنىڭ ئۇزۇنلىقى ئاز دېگەندە 4 مېتىر، 6 سانتىمېتىردىن كەلمىسە ياكى كۆل يۇمىلاق بولۇپ، ئەتراپىنىڭ ئومۇمىي ئايلىنىمىسى 24 مېتىر، 24 سانتىمېتىردىن كەم بولسا، مۇنداق سۇ «مىقدارى ئاز سۇ» دېيىلىدۇ. بۇنداق مىقدارى ئاز سۇغا چۈشكەن نىجاسەتنىڭ ئەسسىرى كۆرۈلسۇن ياكى كۆرۈلمىسۇن، ئۇ پاكىز سۇدۇر.

### ئىستىنجا ۋە ئىستىبرا ھەققىدىكى مەسىلىلەر

217. سوئال: ئىستىنجا دېگەن نېمە؟

جاۋاب: ئىستىنجا - تەرىت قىلىدىغان ئورگانلارنى يۇيۇپ تازىلاش دېمەكتۇر.

218. سوئال: ئىستىنجا قانچە تۈرلۈك بولىدۇ؟

جاۋاب: ئىستىنجا قىلىش ئۈچ تۈرلۈك بولىدۇ. ئۇلار تۆۋەندىكىچە:

(1) ئىنساننىڭ ئالدى ۋە كەينىدىن ئىبارەت ئىككى تەرەپ قىلىش ئورگىنىدىن چىققان نەرسىلەر بۇ ئىككى ئورگاندىن بەدەننىڭ باشقا جايلىرىغا تەگمىگەن بولسا، تەرەپ ئورگىنىنى قەغەز، چالما ياكى تۇپراق بىلەن قۇرۇقداش يېتەرلىكتۇر. ئەمما ئۇنىڭ ئۈستىگە سۇ بىلەن ئىستىنجا قىلىش سۈننەتتۇر.

(2) ئىككى ئورگاندىن چىققان نەرسىلەر بىر تەگگە مىقداردا بەدەننىڭ باشقا جايلىرىغا تەككەن بولسا، بۇ ھالەتتە ئۇ يەرنى قەغەز ياكى چالما بىلەن تازىلىغاندىن تاشقىرى، سۇ بىلەن يۇيۇپ ئىستىنجا قىلىش ئارقىلىق ئۇنى پاكلاش ۋاجىبتۇر.

(3) بەدەنگە تەككەن پاسكىنلىق بىر تەگگە مىقدارىدىن كۆپرەك بولسا، بۇ ھالەتتە سۇ بىلەن ئىستىنجا قىلىش پەرز بولىدۇ. ئىستىنجا قىلىشتا سول قول ئىشلىتىلىدۇ.

219. سوئال: ھەر قېتىم تاھارەت ئېلىش ئۈچۈن ئىستىنجا قىلىش شەرتمۇ؟

جاۋاب: كىچىك ۋە چوڭ تەرەپ قىلغان ئادەم تاھارەت ئالماقچى بولغىنىدا، يۇقىرىدا كۆرسىتىلگەن بويىچە ئىستىنجا قىلىشى شەرتتۇر. ئەمما ئۇخلىغانلىق ياكى يەل چىقارغانلىق ياكى بەدەننىڭ تەرەپ ئورگانلىرىدىن باشقا قايسىبىر يېرىدىن قان، يىرنىڭ ۋە سېرىق سۇ چىققانلىق تۈپەيلى تاھارەتنى سۇنغان كىشى ئۈچۈن ئىستىنجا قىلىش لازىم ئەمەسلىكىدە پۈتۈن فىقھىي شۇناس ئالىملار بىردەك ئىتتىپاقتۇر. چۈنكى ئىستىنجا پەقەت ئىككى تەرەپ ئورگىنىنى تازىلاش ئۈچۈنلا بۇيرۇلغان.

220. سوئال: ئىستىنجا قىلغاندا قانداق نەرسىلەرنى ئىشلىتىشكە بولىدۇ؟

جاۋاب: ئىستىنجا قىلىشتا ئىشلىتىلىدىغان ماددىلارنىڭ ئەڭ ياخشىسى سۇدۇر. سۇدىن ياخشى پاكلايدىغان ماددا يوقتۇر. سۇ بىلەن ئىستىنجا قىلىشقا ئىمكانىيەت بولمىغاندا، چالما، تاش، رەخت پارچىسى، قەغەز ۋە ئامالسز قالغاندا ياغاچ ۋە ئوتۇن قاتارلىق ماددىلارنىڭ قايسىبىرى بىلەن ئىستىنجا قىلىشقا بولىدۇ. ئىستىنجا قىلماقچى بولغاندا، ئادەم كۆرمەيدىغان مەخسۇس خالىي جايىنى تاللاپ، ئىستىنجانى شۇ يەردە قىلىش لازىم. ئەۋرەت جايلىرىنى كىشىلەرگە كۆرسىتىشكە بولمايدۇ. چۈنكى مۇنداق قىلىش ھارامدۇر.

221. سوئال: ئىستىنجا قىلغاندا قانداق نەرسىلەرنى ئىشلىتىشكە بولمايدۇ؟

جاۋاب: خىش، كۆمۈر، تۆمۈر، ئەينەك، ھاك، ئىنسان ياكى ھايۋانلار يەيدىغان تانام قاتارلىقلارنىڭ قايسىبىرىنى ئىستىنجا قىلىشتا ئىشلىتىشكە بولمايدۇ.

222. سوئال: گېزىت - ژۇرناللارنىڭ ۋە كىتابلارنىڭ ۋاراقلىرى بىلەن ئىستىنجا قىلىشقا بولامدۇ؟

جاۋاب: ئەرەب ھەرپى بىلەن يېزىلغان كىتاب، ژۇرنال ۋە گېزىتلەرنىڭ ۋاراقلىرىنى ئىستىنجا قىلىشقا بولمايدۇ. ئەمما ئەرەب ھەرپى بىلەن ئەمەس، بەلكى لاتىن، رۇس، خىتاي ۋە باشقا ھەرپلەر بىلەن يېزىلغان، دىنىي بولمىغان كىتاب، ژۇرنال ۋە گېزىتلەرنى ئىستىنجا قىلىشقا بولىدۇ.

223. سوئال: ئىستىبرا دېگەن نېمە؟

جاۋاب: ئىستىبرا - تاھارەت ئېلىشتىن ئاۋۋال جىنسىي ئورگاندىن كەلگەن سۈيۈكنىڭ قالدۇقلىرىدىن تولۇق پاكلىنىش دېمەكتۇر. قايسى ئۇسۇل بىلەن بولمىسۇن سۈيۈك تۇرۇبىسىدىن سېزىپ كېلىدىغان سۈيۈك قالدۇقلىرىدىن تولۇق پاكلىنىش پەرز دۇر. سۈيۈكنىڭ قالدۇقلىرىدىن تولۇق خالاس بولماي تۇرۇپ تاھارەتكە باشلاشقا بولمايدۇ.

### ھاجەتخانغا كىرىش ۋە چىقىش ئەدەپلىرى

224. سوئال: ھاجەتخانغا كىرىشنىڭ ئەدەپلىرى قايسىلار؟

جاۋاب: ھاجەتخانغا كىرىشنىڭ ئەدەپلىرى تۆۋەندىكىچە:

(1) ھاجەتخانغا كىرىشتىن ئاۋۋال: «ئەئۇزۇ بىللاھى مەنەششەيتانىر رەجىم (ئاللاھقا سېغىنىپ قوغلاندى شەيتاننىڭ شەرىدىن پاناھ تىلەيمەن)» دېيىش، ئاندىن ھاجەتخانغا كىرىشتە: ﴿ئى ئاللاھ! ساڭا سېغىنىپ ئەركەك - چىشى شەيتانلارنىڭ زىيانكەشلىكىدىن پاناھ تىلەيمەن﴾ دېگەن دۇئانى ئوقۇش.

(2) ھاجەتخانغا كىرىشتىن ئاۋۋال ئىشتاننىڭ پاچىقىنى تۈرۈش.

(3) ھاجەتخانغا كىرىشتە پۇتغا ئاياق كىيىپ كىرىش ۋە يېنىدا ئاللاھ تائالانىڭ ئىسىم - سۈپەتلىرى ياكى قۇرئان كەرىم ئايەتلىرى يېزىلغان نەرسىلەر بولسا ئېلىۋېتىش.

(4) ھاجەتخاندا ئولتۇرغاندا سول تەرەپكە تايىنىپ ئولتۇرۇش ۋە ئېھتىياجسىز سۆزلىمەسلىك.

(5) ھاجەتخاندا سول قولىنى ئىشلىتىش.

(6) ئارىدا توسالغۇ بولمىغان ئوچۇق دالالاردا قىبلە تەرەپكە ئالدىنى ياكى كەينىنى قىلىپ تۇرۇپ ھاجەت قىلماسلىق.

(7) سۇغا، يول ئۈستىگە، مېۋىلىك دەرەخلەرنىڭ ئاستىغا ھاجەت قىلماسلىق. شۇنىڭدەك شامالغا قاراپ ھاجەت قىلماسلىق.

(8) ئۆزۈرسىز ئۆرە تۇرۇپ تەرەت قىلماسلىق.

(9) ھاجەتخاندىن چىقىشتا ئوڭ پۇت بىلەن چىقىش.

(10) ھاجەتخاندىن چىقىشتا: «ئى ئاللاھ! گۇناھلىرىمنى كەچۈرگەيسىن، مەندىن زىيان - زەخمەتنى كۆتۈرۈۋەتكەن ۋە مېنى سالامەت قىلغان ئاللاھقا مەدھىيە ئوقۇيمەن»<sup>(1)</sup> دېگەن دۇئانى ئوقۇش.

يۇقىرىقىلار ھاجەتخانغا كىرىش ۋە چىقىشنىڭ ئەدەپلىرى بولۇپ، شۇ بويىچە ئىش كۆرۈش سۈننەت ۋە ئەدەپتۇر. ئەمما بۇلار غارىيە قىلمىغان كىشى گۇناھكار بولمايدۇ.

(1) بۇخارىي رىۋايىتى.

## نجاسەتنىڭ تۈرلىرى ۋە پاكلىنىش ئۇسۇلى

225. سوئال: نجاسەت (پاسكىنلىق) قانچە تۈرلۈك بولىدۇ؟  
جاۋاب: نجاسەت ئىككى تۈرلۈك بولۇپ، بىرى، ئېغىر نجاسەت، يەنە بىرى، يېنىك نجاسەتتۇر.

226. سوئال: ئېغىر نجاسەتلەر دېگەن قايسىلار؟  
جاۋاب: ئېغىر نجاسەتلەر: قان، يىرىڭ، ھارام بولغان مالنىڭ گۆشى ۋە تېرىسى، گۆشى يېيىلمەيدىغان ھايۋانلارنىڭ سۈيۈكى، ئىتنىڭ، چوشقىنىڭ ۋە يىرتقۇچلارنىڭ سۈيۈكى، تەرىتى ۋە شالۋىكىلىرى، توخۇ، ئۆردەك، غاز قاتارلىقلارنىڭ مايلىقلىرى ۋە ئىنساننىڭ بەدىنىدىن چىقىشى بىلەن تاھارەتنى بۇزىدىغان ھەرقانداق نەرسىلەر، مەسىلەن: كىچىك - چوڭ تەرەت، قان، يىرىڭ، مەزى (جىنىسى ھەۋەس قوزغالغاندا ئېتىلماي چىقىدىغان، سېپىرمىغا ئوخشاپ كېتىدىغان سۇ)، ۋەدى (گاھىدا كىچىك تەرەتتىن كېيىن چىقىدىغان دۇغا، ئاق سۇ) قاتارلىقلار.

227. سوئال: يېنىك نجاسەتلەر دېگەن قايسىلار؟  
جاۋاب: يېنىك نجاسەتلەر: ئات ۋە ئۇنىڭغا ئوخشاش گۆشى يېيىلىدىغان ھايۋانلارنىڭ مايلىقلىرى، سۈيۈكلىرى، ئۇچارلىقلارنىڭ مايلىقلىرى قاتارلىقلاردۇر.

228. سوئال: نامازدا قانچىلىك نجاسەت كەچۈرۈم قىلىنىدۇ؟  
جاۋاب: ئېغىر نجاسەتلەردىن بىر تەڭگە مىقدارى (3.17 گرام) غا، يېنىك نجاسەتلەردىن كىيىمنىڭ ياكى بەدەننىڭ تۆتتىن بىرىگە يەتمىگەن كەچۈرۈم قىلىنىدۇ. بۇ ئورۇندىكى كەچۈرۈم قىلىنىشنىڭ مەنىسى شۇكى، ناماز ئوقۇغان كىشى بەدىنى ياكى كىيىمدىكى يۇقىرىقى مىقداردىن ئاز نجاسەتنى كۆرمىگەنلىكتىن ئۇنىڭ بىلەن ناماز ئوقۇغان بولسا، ئۇ كىشىنىڭ بۇ نجاسەتلەر بىلەن ئوقۇغان نامىزى ئادا تاپقان بولىدۇ. ئەگەر ناماز ئوقۇغان كىشى يۇقىرىقى مىقداردىن ئاز نجاسەت بولسىمۇ، ئۇنى كۆرۈپ تۇرۇپ، ئۆزۈرسىز ھالدا ئۇنىڭدىن تازىلانماي تۇرۇپ ناماز ئوقۇغان بولسا، ئۇنىڭ نامىزى دۇرۇس ئەمەس. نجاسەتلەردىن پاكلىنىپ نامازنى قايتا ئوقۇشى لازىم كېلىدۇ.

229. سوئال: نجاسەتلەرنى قانداق تازىلاش كېرەك؟  
جاۋاب: نجاسەتلەرنى تازىلاش ئۇسۇلى تۆۋەندىكىچە بولىدۇ:

(1) قان، يىرىڭ ۋە چوڭ تەرەتكە ئوخشاش كۆرگىلى بولىدىغان نجاسەتلەر بىلەن پاسكىنا بولغان نەرسىلەر نجاسەتنىڭ ئۆزىنى سۇ بىلەن يۇيۇپ يوقىتىش ئارقىلىق پاكلىنىدۇ. يۇيۇلغاندىن كېيىنمۇ ئۇنىڭ ئەسىرىنىڭ قېلىشى ئۇنىڭ پاكلىنىشىغا تەسىر يەتكۈزمەيدۇ. مەسىلەن: قانغا بويالغان كىيىمنى يۇيۇپ تازىلىغاندىن كېيىن، قاننىڭ ئەسىرىدىن قالغان سېرىق رەڭ كىيىمدىن يوقالمىغان بولسىمۇ، ئۇ كىيىم پاسكىنا دېيىلمەيدۇ، بەلكى پاكىتۇر.

(2) سۈيۈك ۋە باشقىلارغا ئوخشاش قۇرۇپ قالسا كۆرگىلى بولمايدىغان

نجاسەتلەر بىلەن نجىس بولغان نەرسىلەر ئاز دېگەندە ئۈچ قېتىم يۇيۇش ۋە ھەر قېتىم يۇغاندا ئۇنى سىقىش بىلەن پاكلىنىدۇ.

(3) قانداقلا بىر نجاسەت بىلەن پاسكىنا بولغان زېمىندىن نجاسەتنىڭ ئەسىرىنى يوقىتىش بىلەن بۇ زېمىن پاك بولغان بولىدۇ. ئۇنىڭ ئۈستىدە ناماز ئوقۇشقا بولىدۇ. بىراق ئۇ جايدا تەيەممۇم قىلىشقا بولمايدۇ.

(4) قانداقلا بىر نجاسەت بولمىسۇن، ئۇ ئۆز ئەسلىدىن ئۆزگىرىشى بىلەن پاك بولغان بولىدۇ. مەسىلەن: ھايۋانلارنىڭ سۈيۈكلىرىنىڭ قۇرۇپ تۇرۇپ تۇرۇپ ئايلىنىشىغا، ھايۋانلار ۋە ئىنسانلارنىڭ چوڭ تەرەتلىرىنىڭ كۆيدۈرۈلۈش بىلەن كۈلگە ئايلىنىشىغا ئوخشاش. ئۆز بىلەن كۈل پاك ماددىلاردۇر.

(5) ئىت ۋە چوشقىنىڭ نجاسەتلىرى بىر قېتىم تۇپراق بىلەن، ئالتە قېتىم سۇ بىلەن جەمئىي يەتتە قېتىم يۇيۇش ئارقىلىق پاكلىنىدۇ. بۇ مەسىلە پەيغەمبەر ئەلەيھىسسالامنىڭ ھەدىسى بىلەن سابىت بولغان. چۈنكى تۇپراق تەركىبىدە مىكروبلارنى ئۆلتۈرۈش كۈچىگە ئىگە ماددا بار بولغانلىقتىن، قاچىنى تۇپراق بىلەن بىر قېتىم سۈرتۈش ئارقىلىق ئۇنىڭغا ئىتنىڭ شالۋىسىدىن يۇققان مىكروبلار ئۆلىدۇ. سۇ بىلەن يەنە ئالتە قېتىم يۇيۇش ئارقىلىق قاچىدا مىكروبلارنىڭ ئەسىرى قالمىغان بولىدۇ. چوشقىمۇ شۇنداق. بەلكى چوشقا ئىنتىن نەچچە ھەسسە پاسكىنا ھايۋاندۇر.

(6) ئانىسىنىڭ سۈتى بىلەنلا غىزالىنىدىغان، تېخى تاماق يىگۈچى بولمىغان ئوغۇل بوۋاقتىڭ سۈيۈكى يۇقۇپ قالغان كىيىمنىڭ ئۈستىگە سۇ تۆكۈش بىلەن كىيىم پاك بولىدۇ. قىز بوۋاقتىڭ سۈيۈكى يۇققان كىيىم سۇ بىلەن يۇيۇش ئارقىلىقلا پاك بولىدۇ. ئەمما ھەر ئىككىسىنىڭ تەرىتى تېگىپ قالغان نەرسىلەر پەقەت سۇ بىلەن يۇيۇش ئارقىلىقلا پاكلىنىدۇ.

## ئىسپىرما ۋە ئۇنىڭغا مۇناسىۋەتلىك مەسىلىلەر

230. سوئال: ئىسپىرما (مەنىي) پاكىزىمۇ ياكى پاسكىنمۇ؟

جاۋاب: ئىسلام ئۆلىمالىرى سىپىرىمنىڭ پاكىزلىقى ياكى پاسكىنلىق مەسىلىسىدە ئىختىلاپقا چۈشۈپ ئۈچ مەزھەبگە بۆلۈنگەن.

بىرىنچى مەزھەب: ئىنساننىڭ سىپىرىمىنى پاكىز، بىراق يىرگىنىشلىك نەرسىدۇر، دېگۈچىلەر بولۇپ، ئۇلار: ساھابىلاردىن ئانىشە(1)، سەئىد ئىبنى ئەبۇ

(1) ئانىشە رەزىيەللاھۇ ئەنھا بىرىنچى خەلىپە ھەزرىتى ئەبۇ بەكرى سىددىق رەزىيەللاھۇ ئەنھۇنىڭ قىزى، پەيغەمبەر ئەلەيھىسسالامنىڭ ئايالى ۋە ئەڭ كاتتا ئالىمە، ساھابىلارنىڭ ئالىملىرىمۇ كۆپلىگەن دىنىي مەسىلىلەردە، ھەزرىتى ئانىشەگە مۇراجىئەت قىلاتتى ۋە ئۇنىڭدىن ئۆگىنەتتى.

ۋەققاس، ئابدۇللا ئىبنى ئومەر (1)، مەزھەب پېشىۋالرىدىن ئىمام شافىئىي، ئىسھاق، داۋۇد، ئىبنى مۇنزىر قاتارلىق كاتتا ئۆلىمالاردۇر. ئۇلار ئىسپىرما پاسكىنا ئەمەس، پەقەت ئادەم يىرگىنىدىغان بەلغەم ۋە تۈكۈرۈككە ئوخشاشلا نەرسە دەپ قارايدۇ. بۇلار ئائىشە رەزىيەللاھۇ ئەنھانىڭ: «پەيغەمبەر ئەلەيھىسسالامنىڭ كىيىمىگە يۇقۇپ قالغان سىپىرىمنى ئۇۋۇلاپ ئەسىرىنى يوق قىلاتتىم، ئاندىن شۇ كىيىم بىلەن ناماز ئوقۇيتتى» (2) دېگەن ھەدىسى بىلەن ئابدۇللا ئىبنى ئومەرنىڭ: «پەيغەمبەر ئەلەيھىسسالام ئىسپىرما يۇقۇپ قالغان كىيىم توغرۇلۇق سورىلىۋىدى، "ئۇ پەقەت بەلغەم ۋە تۈكۈرۈكنىڭ ئورنىدىكى نەرسە. ئۇنى ياغلىق ياكى لاتا بىلەن ئېيتىۋەتسەڭ بولىدۇ" (دېدى)» (3) دېگەن ھەدىسىنى دەلىل قىلىنغان. شۇڭا بۇ مەزھەبكە كۆرە، ئىسپىرما ھۆلۈك ھالىتىدە يۇيۇلىدۇ، قۇرۇپ قالغان بولسا، ئۇۋۇلاپ ئەسىرىنى يوق قىلىۋەتسە بولىدۇ. ئائىشە رەزىيەللاھۇ ئەنھا يەنە: «پەيغەمبەر ئەلەيھىسسالامنىڭ كىيىمىگە يۇققان ئىسپىرما ئەگەر قۇرۇپ قالغان بولسا، ئۇنى ئۇۋۇلاپ ئەسىرىنى يوق قىلىش بىلەن، ھۆل ھالىتىدە بولسا يۇيۇش بىلەن تازىلايتتىم» (4) دېگەن.

ئىككىنچى مەزھەب: ئىنساننىڭ سىپىرىمىنى خۇددى سۈيۈككە ئوخشاشلا پاسكىنا نەرسە، ئۇنى ھۆل ۋە قۇرۇق قانداقلا ھالەتتە بولمىسۇن، سۇ بىلەن يۇيۇپ تازىلاش لازىم كېلىدۇ، دېگۈچىلەر بولۇپ، ئۇلار: مەزھەب پېشىۋالرىدىن ئىمام مالىك، ئەۋزائىي، سەۋرىي قاتارلىق ئالىملاردۇر. بۇلار ئائىشە رەزىيەللاھۇ ئەنھانىڭ: «پەيغەمبەر ئەلەيھىسسالام كىيىمىگە يۇققان سىپىرىمنى يۇياتتى» (5) دېگەن ھەدىسىنى دەلىل قىلغان. ئەمەلىيەتتە بۇ ھەدىس سىپىرىمنى پاسكىنا دېيىشكە دەلىل بولالمايدۇ. چۈنكى بەلغەمگە ئوخشىغان پاسكىنا ئەمەس نەرسىلەر يۇقۇپ قالغان ياكى مېۋىنىڭ سۈيى تۈكۈلۈپ كەتكەن كىيىمنىمۇ يۇيۇشقا توغرا كېلىدۇ ئەمەسمۇ؟ ئادەتتە كىيىم كىرىلىشىپ قالسىمۇ يۇيۇپ تۇرىمىز. بىر نەرسىنى يۇغانلىق ئۇنىڭ پاسكىنلىقىنى ئىپادىلىمەيدۇ، ئەلۋەتتە.

ئۈچىنچى مەزھەب: ئىنساننىڭ سىپىرىمىنى پاسكىنا، بىراق ئۇنى قۇرۇپ قالغان بولسا ئۇۋۇلاپ ئۇنىڭ كىيىمىدىكى ئەسىرىنى يوق قىلىۋەتسە، كىيىم پاك بولىدىغان

(1) ئابدۇللا ئىبنى ئومەر-ئىككىنچى خەلىپە ئومەر ئىبنى خەتتابنىڭ ئوغلى بولۇپ، ساھابىلارنىڭ ھەممە بىردەك ئېتىراپ قىلغان كاتتا ئۆلىماسى، ھەمىشە پەيغەمبەر ئەلەيھىسسالامنىڭ يېنىدا بولغان ۋە ئۇنىڭ ئالىم بولۇشى ھەققىدە پەيغەمبەر ئەلەيھىسسالامنىڭ مەخسۇس دۇئاسىنى ئالغان زات.

(2) ئىمام مۇسلىم رىۋايىتى.

(3) ئىمام مۇسلىم رىۋايىتى.

(4) دار قۇتئىنى ۋە بەرزاز رىۋايىتى.

(5) ئىمام مۇسلىم رىۋايىتى.

نەرسە دېگۈچىلەر بولۇپ، ئۇلار ئەبۇ ھەنىفە باشچىلىقىدىكى ھەنەفىي مەزھىبىنىڭ ئۆلىمالىرىدۇر.

ھازىرقى زامان ئۆلىمالىرىنىڭ مۇتلەق كۆپ سانلىقى سىپىرىمىنىڭ پاكىز ئىكەنلىكىگە ئىنتىپاقلاشقان بولسىمۇ، سىپىرىمنى ئىچىشنىڭ توغرا ئەمەسلىكىنى تەكىتلىگەن.

### ئىسىپىرما يۇقۇپ قالغان كىيىم بىلەن ناماز ئوقۇش مەسىلىسى

231. سوئال: ئىسىپىرما يۇقۇپ قالغان كىيىم بىلەن ناماز ئوقۇسا بولامدۇ؟

جاۋاب: ئىسلام فىقھىشۇناس ئالىملىرى بۇ مەسىلىدە تۆۋەندىكىدەك ئىختىلاپلاشقان: (1) كىيىم ياكى بەدەنگە يۇقۇپ قالغان سىپىرىمنى يۇيۇۋېتىش ئەۋزەل. ئەمما يۇيۇۋېتىلمىسىمۇ ھېچ ۋەقەسى يوق. بىراق ئۇنتۇپ قالغان ياكى ئېسىدە بار تۇرۇپ ئۇنىڭ بىلەن ناماز ئوقۇسىمۇ، ئۇنىڭ نامىزى دۇرۇس بولىدۇ. بۇ شافىئىي، مالىكىي، زاھىرىي مەزھىپلىرىنىڭ رەيى.

(2) ئىسىپىرما ھۆل ھالىتىدە يۇيۇلىدۇ، ئەگەر قۇرۇپ قالغان بولسا ئۇۋۇلاپ ئەسىرى يوق قىلىنىدۇ. بۇ ھەنەفىي مەزھىبىنىڭ ۋە ھەنبەلىي مەزھىبىنىڭ بەزى ئۆلىمالىرىنىڭ رەيى.

(3) ئىسىپىرما يۇقۇپ قالغان كىيىم ياكى بەدەننى مەيلى قۇرۇپ قالغان بولسۇن، مەيلى ھۆل بولسۇن، سۇ بىلەن يۇيۇپ پاكىزلاش پەرز دۇر. پاكىزلىماستىن ئوقۇلغان نامازنى قايتا ئوقۇش لازىم كېلىدۇ. بۇ مالىكىي مەزھىبىنىڭ رەيى. بۇ مەسىلىدە، شافىئىي، مالىكىي ۋە زاھىرىي مەزھىپلىرىنىڭ رەيىنى ھازىرقى زاماننىڭ كۆپ ساندىكى ئۆلىمالىرى مۇۋاپىق دەپ قارايدۇ.

### ھايۋانلارنىڭ سىپىرىمىسى

ھايۋانلارنىڭ سىپىرىمىنىڭ پاكىزلىقى ياكى پاسكىنلىقى توغرىلىق ئىسلام ئۆلىمالىرى ئۈچ مەزھەبىگە بۆلۈنگەن بولۇپ، ئىمام نەۋەۋىي بۇنى مۇنداق بايان قىلغان:

(1) ئىت بىلەن چوشقىدىن باشقا پۈتۈن ھايۋانلارنىڭ سىپىرىمىسى پاكىزدۇر. بۇ ئادەمنىڭ سىپىرىمىسىگە ۋە تۇخۇمغا قىياس قىلغان ھۆكۈم.

(2) جىمى ھايۋانلارنىڭ سىپىرىمىسى پاسكىن.

(3) گۆشى يېيىلىدىغان ھايۋانلارنىڭ سىپىرىمىسى پاكىز، گۆشى يېيىلمەيدىغان

ھايۋاننىڭ سىپىرىمىسى پاسكىندۇر (1).

(1) ئىمام نەۋەۋىينىڭ «ئەل مەجمۇئە» ناملىق ئەسىرىدىن.



## تاھارەت ۋە نۇنگغا مۇناسىۋەتلىك مەسىلىلەر

232. سوئال: تاھارەت قانچە تۈرلۈك بولىدۇ؟

جاۋاب: تاھارەت ئۈچ تۈرلۈك بولىدۇ.

- (1) ناماز ئوقۇش، قۇرئاندىن سەجدە ئايىتىنى تىلاۋەت قىلغاندا سەجدە قىلىش، قۇرئاننى تۇتۇش ئۈچۈن تاھارەت ئېلىش پەرزدۇر.
- (2) كەبىنى تاۋاپ قىلىش ئۈچۈن تاھارەت ئېلىش ۋاجىبتۇر.
- (3) تاھارەت بىلەن يېتىش ئۈچۈن تاھارەت ئېلىش سۈننەتتۇر.

## تاھارەتنىڭ پەرزلىرى ۋە سۈننەتلىرى

233. سوئال: تاھارەتنىڭ پەرزلىرى قانچە؟

جاۋاب: تاھارەتنىڭ پەرزلىرى تۆت بولۇپ، ئۇلار تۆۋەندىكىلەر:

- (1) يۈزنىڭ چاچ ئۈستىگە يېرىدىن باشلاپ زاڭاقنىڭ ئاستىغىچە ۋە ئىككى قۇلاقنىڭ يۇمشاقلىرىغىچە بولغان جايلىرىنى يۇيۇش.
- (2) ئىككى قولى جەينەكلىرى بىلەن قوشۇپ يۇيۇش.
- (3) ئىككى پۇتىنى ئوشۇقلىرى بىلەن قوشۇپ يۇيۇش.
- (4) باشنىڭ تۆتتىن بىرىگە مەسھى قىلىش (سۇ بىلەن سىلاش).

234. سوئال: تاھارەتنىڭ سۈننەتلىرى قانچە؟

جاۋاب: تاھارەتنىڭ سۈننەتلىرى تۆۋەندىكىچە:

- (1) تاھارەت ئېلىشنى نىيەت قىلىش.
- (2) تاھارەتنى «بىسمىلاھ» بىلەن باشلاش.
- (3) ئىككى قولى بىلەن بىرگە يۇيۇش.
- (4) چىشلارنى مىسۋاك بىلەن، مىسۋاك بولمىسا بارماق بىلەن تازىلاش.
- (5) ئېغىزغا ئۈچ قېتىم سۇ ئېلىپ چايقاش.
- (6) بۇرۇنغا ئۈچ قېتىم سۇ ئېلىپ تازىلاش.
- (7) بارماقلارنىڭ ئارىسىنى سۇ بىلەن سىلاپ يۇيۇش.
- (8) ھەر ئەزانى ئۈچ قېتىمدىن يۇيۇش.
- (9) ئىككى قۇلاققا مەسھى قىلىش.
- (10) تاھارەتنى تەرتىب بىلەن ئېلىش.
- (11) ئەزالارنى يۇيۇشتا ئوڭ تەرەپتىن باشلاش. مەسىلەن: ئاۋۋال ئوڭ قولىنى ئاندىن سول قولىنى يۇغانغا ئوخشاش.
- (12) گەدەنگە مەسھى قىلىش.
- (13) ساقلى بار كىشىنىڭ ساقلىنىڭ ئارىلىرىنى سۇ بىلەن سىلىشى.
- (14) ھەر ئەزانى يۇيۇشتا ئۇۋۇلاپ پاكىز يۇيۇش.
- (15) باشنىڭ ھەممىنى بىر قېتىم مەسھى قىلىش.

- (16) تاھارەتتە يۇيۇلىدىغان ئەزالارنى يۇيۇشتا ئارقا – ئارقىدىن يۇيۇش.
- (17) روزا تۇتمىغان ۋاقىتلاردا، ئېغىزغا سۇ ئالغاندا، سۇنى گالغا يەتكۈزۈپ غار غار قىلىش، بۇرۇنغا سۇ ئالغاندا، سۇنى دىماققا يەتكۈزۈپ مەزمەزە قىلىش. ئەمما روزا تۇتقان ۋاقىتلاردا سۇنىڭ گالدىن ئۆتۈپ كەتمەسلىكى ئۈچۈن سۇنى ئېغىز بىلەن بۇرۇنغا دىققەت بىلەن ئېلىش.
235. سوئال: تاھارەتتىكى مەكرۇھلار قايسىلار؟  
جاۋاب: تاھارەت ئېلىشتا مەكرۇھ بولىدىغان ئىشلار تۆۋەندىكىچە:  
(1) سۇنى ھەددىدىن ئارتۇق ئىشلىتىپ ئۇنى ئىسراپ قىلىش.  
(2) سۇنى تاھارەتكە نوقسان يەتكۈزۈدىغان دەرىجىدە بەك ئاز قوللىنىش.  
(3) يۈزنى يۇغاندا سۇ بىلەن يۈزگە ئۇرۇش.  
(4) تاھارەت ئېلىۋاتقاندا دۇنيالىق سۆزلەرنى دېيىشىش.  
(5) تاھارەت ئېلىۋاتقاندا ئۈزۈرسىز باشقىلاردىن تاھارەتكە ياردەم سوراش.  
(6) بىر قېتىم قىلىدىغان مەسھنى يېڭى سۇ بىلەن بىر قېتىمدىن ئارتۇق قىلىش.

### تاھارەت ئېلىشنىڭ قائىدە- تەرتىبى

236. سوئال: تاھارەتنى قانداق ئېلىش كېرەك؟  
جاۋاب: تاھارەتنى تۆۋەندىكىدەك ئېلىش كېرەك:  
(1) كۆڭلىمىزدە تاھارەت ئېلىشنى نىيەت قىلىمىز.  
(2) ﴿بىسىملاھىر رەھمانىر رەھىمىم﴾ دەيمىز.  
(3) قوللىمىزنى ئۈچ قېتىم پاكىز يۇيىمىز. قوللارنى يۇغاندا بارماقلىرىمىزنىڭ ئارىسىنى ئارىلاپ پاكىز يۇيىمىز.  
(4) ئوڭ قوللىمىز بىلەن ئېغىزىمىزغا ئۈچ قېتىم سۇ ئېلىپ چىقايلىمىز. مەسئۇك بولسا ئۇنىڭ بىلەن، مەسئۇك بولمىسا بارماقلىرىمىز بىلەن چىقىلىمىزنى تازىلايمىز.  
(5) بۇرىمىزغا ئۈچ قېتىم ئوڭ قوللىمىز بىلەن سۇ ئېلىپ، سول قوللىمىز بىلەن تازىلايمىز.  
(6) يۈزىمىزنى پىشانىمىزنىڭ چاچ ئۈنۈپ توختىغان يېرىدىن زاڭاقنىڭ ئاستىغىچە ۋە ئوڭ قۇلاقنىڭ يۇمشىقىدىن سول قۇلاقنىڭ يۇمشىقىغىچە ھەممىنى تولۇق ۋە پاكىز ئۈچ قېتىم يۇيىمىز. (ساقلىق بار كىشى ساقلىقنىڭ ئارىلىرىنى سۇ بىلەن سىلاپ چىقىدۇ).  
(7) ئاۋۋال ئوڭ قوللىمىزنى، ئاندىن سول قوللىمىزنى جەينەكلىرى بىلەن قوشۇپ يۇيىمىز.  
(8) ئىككى قوللىمىزنى قايتا ھۆل قىلىپ، بېشىمىزنىڭ تۆتىن بىرىنى باكى ھەممىسىنى سىلايمىز.  
(9) ئىككى قوللىمىزنىڭ بىگىز ياكى كىچىك بارماقلىرى بىلەن ئىككى قوللىمىزنىڭ ئىچىنى، باش بارماقلىرى بىلەن ئىككى قوللىمىزنىڭ ئارقىسىنى سىلايمىز.

(10) ئاۋۋال ئوڭ، ئاندىن سول پۇتمىزنى ئوشىقى بىلەن قوشۇپ يۇيمىز.

### مسئۇلك ۋە ئۇنىڭ ئەھمىيىتى

237. سوئال: مسئۇلك دېگەن نېمە؟

جاۋاب: مسئۇلك - «سالۋادورا پېرسكا» دەپ ئاتىلىدىغان «ئىراك» دەرىخىنىڭ ياش نوتىسىدىن كېسىپ ئېلىنىدىغان ھۆل ياغاچ دېمەكتۇر. بۇ ياغاچتىن بىر غېرىچ مىقدارىدا كېسىپ، ئۇنىڭ ئۇچىنى 1 ياكى 2 سانتىمېتىر ئۇچلاپ سۇغا چىلاپ يۇمشىتىش ئارقىلىق قوللىنىلىدۇ. مسئۇلك سۇدا يۇمشىغاندىن كېيىن خۇددى چىش چوتكىسىدەك پۇرشىلىق ھالغا كېلىدۇ. پەيغەمبەر ئەلەيھىسسالام تەۋسىيە قىلغان مسئۇلك دەل بۇ دەرىخىنىڭ ئۆزىدۇر. بۇ دەرىخە شەرقىي ئافرىقىدىن، ھىندىستانغىچە بولغان مەملىكەتلەردە يېتىشىدۇ.

238. سوئال: مسئۇلكنىڭ قانداق ئەھمىيىتى بار؟

جاۋاب: تولۇق ۋە توغرا سۆزلەشنىڭ بىردىنبىر ۋاسىتىسى بولغان چىشلارنى ئاسراش ئىنسان ئۈچۈن بەكمۇ ئەھمىيەتلىكتۇر. ئېغىزدا چىشلار تولۇق بولمىغاندا، گەپ-سۆزنى توغرا تەلەپپۇز قىلغىلى بولمايدۇ. نەتىجىدە پسخولوگىيەلىك سەلبىياتلار كۆرىلىدۇ. چىشلارنىڭ ئەڭ چوڭ دۈشمىنى چىشلارنىڭ ئارىلىقىدا تاماقنىڭ قالدۇقلىرىدىن توپلانغان باكتېرىيەلەردۇر. ئېغىز، چىش ۋە چىشلارنىڭ ئەتراپىدىكى گۆشلەرنى باكتېرىيەلەردىن ساقلاش ئۈچۈن چىش چوتكىسىنى قوللىنىش ئەھمىيەتلىكتۇر. بىراق چىش چوتكىسى بىلەن ئىشلىتىلىدىغان چىش پاستىلىرى (ياگۇلار) نورمالدىن ئارتۇق تەملىك بولغاچقا، ئۇ، ئېغىزنىڭ تەمىنى بۇزىدۇ. ئەمما مسئۇلك ئۆزىنىڭ يېقىملىق پۇرىقى ۋە نورمال تەمى بىلەن ئالاھىدە خۇسۇسىيەتكە ئىگە بولغاچقا، ئېغىزنىڭ تەمىنى بۇزمايدۇ. شۇڭا چىش چوتكىسىدىن مسئۇلكنىڭ ئەھمىيىتى كۆپتۇر.

### تاھارەتنى بۇزىدىغان نامىللار

239. سوئال: تاھارەتنى بۇزىدىغان نامىللار قايسىلار؟

جاۋاب: تاھارەت تۆۋەندىكىلەرنىڭ بىرەرەسى بىلەن بۇزۇلىدۇ:

- (1) ئىنساننىڭ ئالدى ۋە كەينىدىن ئىبارەت ئىككى تەرەت ئورگىنىدىن سۇيۇك، چوڭ تەرەت، يىل، ئىسپىرما، ۋەدى، مەزى ۋە باشقىلارنىڭ چىقىشى.
- (2) بەدەننىڭ قايسىبىر يېرىدىن قان، يىرىڭ ۋە سېرىق سۇنىڭ ئېقىشى. (سېرىق سۇ ئاغرىق سەۋەبىدىن ئاققان بولسا تاھارەت بۇزۇلىدۇ، ئەگەر ئاغرىماستىن ئاققان بولسا سۇنمايدۇ).
- (3) ئېغىز ئوشىقىچە قۇسۇش.
- (4) ئېغىزدىن قان چىقىشى (ئەمما تۈكرۈكتىن ئاز بولسا ياكى تۈكرۈكنىڭ رەڭگى قىزارمىسا زىيىنى يوق).

- (5) ھوشىدىن كېتىش.  
 (6) مەس بولۇش.  
 (7) ئەر – ئاياللارنىڭ جىنسىي ئورگانلىرىنىڭ ئارىدا توساق بولماستىن بىر – بىرىگە تېگىشى.  
 (8) ئۇخلاش. (ئەمما بىر يەرگە يۈلەنمەستىن، ئولتۇرۇپ مۈگدىگەن كىشىنىڭ تەرتى سۇنمايدۇ).  
 (9) نامازدا قاقھالاپ كۈلۈش.

### تاھارەتنى بۇزمايدىغان ئىشلار

240. سوئال: تاھارەتنى بۇزمايدىغان ئىشلار قايسىلار؟  
 جاۋاب: تاھارەتنى بۇزمايدىغان ئىشلار تۆۋەندىكىچە:  
 (1) بەدەننىڭ قايسىبىر يېرىدىن قان چىقىپ، ئاقماستىن ئۆز ئورنىدا توختاپ قالغان بولسا؛  
 (2) بەدەننىڭ قايسىبىر يېرىدىن گۆش ئاجراپ چۈشكەن بولسىمۇ، قان چىقمىغان بولسا؛  
 (3) بەدەندىكى يارىدىن قۇرۇت چىققان بولسا؛  
 (4) ئېغىز تولىمىغان مىقداردا قۇسقان بولسا؛  
 (5) ھەر قانداق بىر ئايالنى شەھۋەتسىز تۇتقان بولسا؛  
 (6) جىنسىي ئورگاننى ھېسسىياتنى قوزغىمىغان دەرىجىدە تۇتقان بولسا؛  
 (7) ئۆرە ياكى ئولتۇرۇپ مۈگدەپ قالغان بولسا تاھارەت بۇزۇلمايدۇ.  
 241. سوئال: تاھارەتتە شەككە چۈشۈپ قالغاندا قانداق قىلىش كېرەك؟  
 جاۋاب: تاھارەت ئالغانلىقى ئېسىدە بار، ئەمما ئۇنىڭ بۇزۇلغان ياكى بۇزۇلمىغانلىقىدا ئىككىلىنىپ شەككە چۈشۈپ قالغان ئادەم تاھارەتنى بار دەپ ھېسابقا ئالىدۇ. بىراق تاھارەتنىڭ بۇزۇلغانلىقى ئېسىدە بار، ئەمما شۇنىڭدىن كېيىن تاھارەت ئالغان ياكى ئالمىغانلىقىدا شەكلىنىپ قالغان ئادەم تاھارەتنى يوق ھېسابلىنىدۇ. بۇ « شەك ئىشەنچنى يوق قىلالمايدۇ» دېگەن قائىدىگە ئاساسلانغان ھۆكۈمدۇر.

### ئاياق ياكى پايپاققا مەسھى قىلىش مەسىلىسى

242. سوئال: ئاياققا ياكى پايپاققا مەسھى قىلىش دېگەن نېمە؟  
 جاۋاب: ئاياققا ياكى پايپاققا مەسھى قىلىش — تاھارەت ئالغاندا پۇتلارنى  
 يۇيۇشنىڭ ئورنىغا تاھارەت بىلەن كىيىلگەن ئاياق كىيىملەردىن ئۆتۈك، پىما، مەسە،  
 تۈپلى، ئوشۇقنى يېپىپ تۇرىدىغان بېتىنكە، قېلىنراق پايپاق قاتارلىقلارنىڭ ئۈستىنى  
 ھۆللىگەن قول بىلەن سىلاش دېگەنلىكتۇر.

243. سوئال: ئاياققا ياكى پايپاققا مەسھى قىلىشنىڭ شەرتى نېمە؟  
 جاۋاب: ئاياققا ياكى پايپاققا مەسھى قىلىشنىڭ شەرتى تۆۋەندىكىچە:

- (1) ئايلاقنىڭ ئوشۇقنى يېيىپ تۇرىدىغان، پايلاقنىڭ قېلىنراق بولۇشى (1).
- (2) ئايلاق ياكى پايلاق تاھارەت ئېلىپ بولغاندىن كېيىن كېيىلگەن بولۇشى.
- (3) ئايلاق ياكى پايلاقنىڭ ھەر قانداق بىر پاسكىنىلىقتىن پاكىز بولۇشى.

(1) پايلاققا مەسھى قىلىش پەيغەمبەر ئەلەيھىسسالامنىڭ ئىشەنچلىك ھەدىسلىرى بىلەن سايبىت بولغان ۋە پەيغەمبەر ئەلەيھىسسالامدىن باشلاپ، ساھابىلار، تايىنىلار ۋە مۇجتەھىد ئۆلىمالار قىلغان بىر ئىش. مۇغرىبە ئىبنى شۇئەبە رەزىيەللاھۇ ئەنھۇدىن رىۋايەت قىلىندۇكى: «پەيغەمبەر ئەلەيھىسسالام گاهىدا ئايلاققا، گاهىدا پايلاققا مەسھى قىلاتتى» ( ئىمام ئەھمەد، تىرمىزى، ئىبنى ماجە، ئىبنى ھىببان، بەيھەقىي، ئىبنى خۇزەيمە ۋە ئىبنى ئەبۇ شەيبە قاتارلىق ھەدىسشۇناسلار ھەدىس توپلاملىرىدا رىۋايەت قىلغان «سەھىھ» ھەدىس).

پايلاققا مەسھى قىلىشنىڭ جانىزلىقى 13 ساھابىدىن رىۋايەت قىلىنىپ كېلىنگەن ۋە 15 كە يېقىن فىقھشۇناس ئالىم جانىز سانىغان كۈچلۈك مەسىلىدۇر.

ھەنەفىي مەزھەبە: تەن كۆرۈنمەيدىغان دەرىجىدىكى قېلىن پايلاققا مەسھى قىلىشقا بولىدۇ، دېگەن قاراش بويىچە پەيتۇا بېرىلىدۇ. بۇ ئىمام ئەبۇ يۇسۇف ۋە مۇھەممەدنىڭ قارىشى بولۇپ، ئىمام ئەبۇ ھەنىفە چەملىك ياكى خۇرۇم پايلاق بولمىسا جانىز بولمايدۇ، دېگەن بولسىمۇ، ئاخىرقى ھاياتتا كېسەل بولۇپ قالغاندا چەمسىز پايلاققا مەسھى قىلغان ۋە يوقلاپ كەلگەنلەرگە: «بۇرۇن مەن كىشىلەرنى توسقان ئىشنى قىلدىم» دېگەن. بۇنىڭغا ئاساسەن، ئالىملار ئىمام ئەبۇ ھەنىفە ئىككى شاگىرتىنىڭ رەيىگە قارىتىپ قارىغان. (ئىمام كاسانىنىڭ سۆزى «ھەلەبىي»).

شافىئىي مەزھەبىنىڭ پېشئۇاسى ئىمام شافىئىي قاتارلىق بىر قىسىم ئالىملار پايلاققا مەسھى قىلىشنىڭ جانىز بولۇشى ئۈچۈن ئۇنىڭدا يول يۈرگىلى بولىدىغان دەرىجىدە قېلىن بولۇشىنى شەرت قىلغان. (ئەلمەجمۇئ).

مالىكىي مەزھەبىنىڭ پېشئۇاسى ئىمام مالىك پايلاققا مەسھى قىلىشنى جانىز ئەمەس دەپ قارىغان بولسىمۇ، خۇرۇم بىلەن چەملىگەن پايلاق بىر تەرەپتىن ئۆتۈككە ئۇخشاپ قالغانلىقتىن بۇ ھەقتە ئۇنىڭدىن ئىككى خىل قاراش رىۋايەت قىلىنغان، بىر رىۋايەتتە جانىز بولىدۇ دېگەن. (بىدائىمۇئۇل مۇجتەھىد).

ھازىرقى سەلەفىي مەزھەبىتىكىلەر پايلاق نىسمىنى ئالغان قانداقلا بىر پايلاققا مەسھى قىلىشقا بولىدۇ دەپ قارىماقتا. بۇلارغا كۆرە، پايلاقلارغا مەسھى قىلىشتا پايلاقلار نېپىز ياكى قېلىن دەپ ئايرىلمايدۇ. دېمەك پايلاققا مەسھى قىلىشنىڭ جانىزلىقىدا ئىختىلاپ يوق. ئىختىلاپ پەقەت مەسھى قىلىشقا بولىدىغان پايلاقنىڭ سۈپىتىدە بولماقتا.

#### ئىختىلاپنىڭ ئاساسلىق سەۋەبى

بۇ ئىختىلاپ ئاساسەن پەيغەمبەر ئەلەيھىسسالام ۋە ساھابىلار مەسھى قىلغان پايلاقنىڭ ھازىرقى دەۋرىمىزدىكى قايسى تۈرلۈك پايلاققا توغرا كېلىدىغانلىقىنى بەلگىلەشتىن، يەنە پايلاقنى ئۆتۈككە قىياس قىلىشقا بولامدۇ ياكى بولمامدۇ دېگەن تالاش-تارتىشتىن كېلىپ چىققان. (بىدائىمۇئۇل مۇجتەھىد).

#### قېلىن پايلاقلار غىلا مەسھى قىلىشقا بولىدۇ دېگۈچىلەرنىڭ دەلىللىرى

قېلىن پايلاققا مەسھى قىلىشقا بولىدۇ دېگۈچىلەرنىڭ دەلىللىرى تۆۋەندىكىچە:

بىر ھەدىستە: «پەيغەمبەر ئەلەيھىسسالام ئىككى پايلاققا مەسھى قىلغان» دەپ كەلگەن. بۇ ھەدىس نەسائىدىن باشقا بەش ھەدىس توپلىمىدا رىۋايەت قىلىنغان. بۇ ھەدىسنى بۇرۇنقىلاردىن ئىمام تىرمىزى، كېيىنكىلەردىن شەيخ ئالبانى قاتارلىق بەزى ھەدىسشۇناسلار «سەھىھ» دەپ قارىغان. ئىمام ئىمام ئەھمەد ئىبنى ھەنەبەل، سۇفىيان ئەسسىمۋرى، ئابدۇراھمان ئىبنى مەھدى، ئەلى ئىبنى ئەلمەدىنى، يەھيا ئىبنى مەئىن، ئىمام مۇسلىم، ئىمام بەيھەقىي، ئىمام ئەبۇ داۋۇد ۋە ئىمام ئەھمەد قاتارلىق كاتتا ھەدىسشۇناسلار بۇ ھەدىسنى ئاجىز دەپ باھالىغان.

ئىمام ئەھمەد كۆرە، بۇ ھەدىسنى «سەھىھ» دېگەن تەقدىردىمۇ ئۇنىڭدىكى «پايلاق» سۆزىدىن پەقەت چەملىك ياكى يول يۈرگىلى بولىدىغان قېلىن پايلاق كۆزدە تۇتۇلۇدۇ دېيىشكە بولىدۇ. ئىمام مالىكتىمۇ مۇشۇنداق مەنە بەرگەنلىكى رىۋايەت قىلىنغان. (ئەلمەجمۇئ).

يەنە ھەزرىتى ئەلى، ئابدۇللاھ ئىبنى مەسئۇد، بەرا ئىبنى ئازىب، ئەنەس ئىبنى مالىك، ئەبۇ ئۇمامە، قاتارلىق كۆپلىگەن ساھابىلارنىڭ پايلاقلارغا مەسھى قىلغانلىقى مەلۇم. (ئەھمەد رىۋايەت، ئەبۇ ئۇمامە، ئەھمەد رىۋايەت).

ھازىرقى پايلاقلارغا كەلسەك، ساھابىلارنىڭ زامانىدىكى پايلاقلار ھازىرقى زامانىمىزدىكى قېلىنراق پايلاقلارغا توغرا كېلىدۇ، پۇتلارنىڭ تېرىسى كۆرۈنۈپ تۇرىدىغان يازلىق نىلۇڭ ياكى نېپىز

(4) مەسھى قىلغۇچىنىڭ جۇنۇپ بولماسلىقى، يەنى غۇسلى قىلىشى پەرز بولۇپ قالغان كىشىنىڭ مەسھى قىلىشى جائىز ئەمەس. غۇسلى قىلىپ ئايىغىنى ياكى پايىقىنى پاكلىق ئۈستىگە كىيگەن بولسا، ئاندىن ئۇنىڭغا مەسھى قىلسا بولىدۇ.  
(5) مەسھىنىڭ مۇددىتىگە رىئايە قىلىش.

### مەسھى قىلىش ئۇسۇلى

244. سوئال: مەسھىنى قانداق قىلىش كېرەك؟

جاۋاب: ئاياق ياكى پايپاققا مەسھى قىلىشتا، قوللارنى ھۆل قىلىپ، ئوڭ قولنىڭ بارماقلىرى بىلەن ئوڭ پۇتنىڭ، سول قولنىڭ بارماقلىرى بىلەن سول پۇتنىڭ ئۇچلىرىدىن باشلاپ پۇتلارنىڭ ئايرىلىدىغان بېغىشلىرىغىچە بىر قېتىم سىلىنىدۇ.

### مەسھىنىڭ مۇددىتى

245. سوئال: مەسھىنىڭ مۇددىتى قانچىلىك؟

جاۋاب: مەسھىنىڭ مۇددىتى يولۇچىلار ئۈچۈن ئۈچ كېچە - كۈندۈز، مۇقىملار ئۈچۈن بىر كېچە - كۈندۈز دۇر. بۇنىڭغا بىنائەن، يولۇچىلار ئايىقلىرىنى تاھارەت ئۈستىگە كىيگەندىن كېيىن، شۇ تاھارەتنى بۇزۇلغان ۋاقىتتىن باشلاپ ئۈچ كېچە - كۈندۈز (72 سائەت)، مۇقىملار بىر كېچە كۈندۈز (24 سائەت) ئايىقلىرىنى يەشمەستىن، ئۈستىگە مەسھى قىلىدۇ.

### مەسھىنى بۇزىدىغان ئامىللار

246. سوئال: مەسھىنى بۇزىدىغان ئامىللار قايسىلار؟

جاۋاب: مەسھىنى بۇزىدىغان ئامىللار تۆۋەندىكىچە:

- (1) تاھارەتنى بۇزىدىغان ئامىللار مەسھىنىمۇ بۇزىدۇ. بۇ ۋاقىتتا تاھارەت ئېلىپ، ئايىقلارنىڭ ئۈستىگە قايتا مەسھى قىلىنىدۇ.
  - (2) پۇتلارنىڭ بىرەرسى ياكى ئىككىلىسىنىڭ ئايىق ياكى پايپاقلاردىن پۈتۈنلەي چىقىپ كېتىشى ياكى چىقىرىلىشى.
  - (3) مەسھى مۇددىتىنىڭ تۈگىشى.
  - (4) ئايىق ياكى پايپاقلارنىڭ ئىچىدە پۇتلارنىڭ بىرەرسى ياكى ئىككىلىسى سۇ ئۆتۈپ كەتكەنلىكتىن ھۆل بولۇپ كېتىشى.
- يۇقىرىقى 2 - 3 - 4 - ھاللاردا پۇتلار تاھارەت ئارقىلىق يۇيۇلغاندىن كېيىن ئايىق ياكى پايپاق قايتا كىيىلىدۇ.

### مەسھىگە مۇناسىۋەتلىك ئىشلار

247. سوئال: تېڭىقنىڭ ئۈستىگە قانداق مەسھى قىلىش كېرەك؟

جاۋاب: يارا، سۇنۇق ۋە چىقىقلارنىڭ ئۈستىگە تېڭىلغان تېڭىقلارنى يېشىپ،

ئۇنىڭ ئاستىنى يۇيۇش ياكى ھۆل قىلىش زىيانلىق بولغان ھاللاردا، تېڭىقنىڭ ئۈستىنى ھۆللىگەن قول بىلەن بىر قېتىم سىلاش يۇيۇشنىڭ ئورنىدا تۇرىدۇ. ئاز دېگەندە 3 بارماق بىلەن بىر قېتىم سىلاش شەرتتۇر.

تېڭىقلارنىڭ ئۈستىگە قىلىنغان مەسھنىڭ مۇددىتى يوقتۇر. يەنى تېڭىلغان ئورگان ساقايغانغا قەدەر باشتا قىلغان بىر قېتىملىق مەسھى يېتەرلىكتۇر. تېڭىقلارغا مەسھى قىلىش ئۈچۈن ئۇنىڭ تاھارەتلىك بولغان ھالدا تېڭىلغان بولۇشى شەرت ئەمەس. شۇنداقلا، تېڭىقنى ئالماشتۇرۇش بىلەنمۇ، مەسھنى يېڭىلاش لازىم كەلمەيدۇ.

248. سوئال: ئۆزۈرلۈك كىشىلەر قانداق قىلىشى كېرەك؟

جاۋاب: توختىماستىن بۇرنى قانايدىغان ياكى تەرتى تۇختىمايدىغان ياكى كۆزىدىن يا قۇلىقىدىن سېرىق سۇ ئېقىپ تۇرىدىغان كىشىلەر ئۆزۈرلۈك كىشىلەر دېيىلىدۇ. بۇنداق كىشىلەرنى بۇ ئۆزۈرلەر ئىبادەتتىن چەكلىنەلمەيدۇ. بەلكى بۇ ھالەتلەردىمۇ تاھارەت ئېلىپ ناماز ئوقۇيالايدۇ. پەقەت ئۇلار، بىر ۋاخ ناماز ئۈچۈن ئالغان تاھارەت بىلەن يەنە بىر ۋاخ نامازنى ئوقۇيالمىدۇ. بەلكى ھەر بىر ۋاخ ناماز ئۈچۈن ئايرىم تاھارەت ئېلىشى لازىم.

مۇنداق كىشىلەرنىڭ ئۆزۈرلىرى داۋام قىلىۋاتسىمۇ، نامازنى ئوقۇپ بولغىچىلىك تاھارەتنى سۇنمايدۇ.



## ئاياللارغا خاس ھالەتلەر ۋە ئۇلارنىڭ ئەھكاملىرى

249. سوئال: ئاياللارغا خاس قانچە ھالەت بار؟  
 جاۋاب: ئاياللاردا ئۆزلىرىگە خاس ئۈچ ھالەت بار بولۇپ، ئۇلار:  
 (1) ئايلىق ھالىتى (ھەيزدارلىق ھالىتى).  
 (2) تۇغۇتلۇق ھالىتى (نىفاسلىق ھالىتى).  
 (3) ئۆزۈرلۈك ھالىتى (مۇستەھازىلىق ھالىتى).

### ئاياللارنىڭ ئايلىق ھالىتى

250. سوئال: ئاياللارنىڭ ئايلىق ھالىتى دېگەن نېمە؟  
 جاۋاب: ئاياللارنىڭ ئايلىق ھالىتى - ئايلىق ئادەتنىڭ قېنىنى كۆرۈش بېشىدىكى ئاياللارنىڭ، كېسەللىكتىن ئەمەس، بەلكى نورمالدىكى. ئايلىق ئادىتى. بويىچە بالا-ياتقۇلىرىدىن ئايلىق قېنىنىڭ كېلىشى دېمەكتۇر.  
 251. سوئال: ئاياللارنىڭ ئايلىق ئادىتىنىڭ مۇددىتى قانچىلىك؟  
 جاۋاب: ئاياللاردىكى ئايلىق ئادەت مۇددىتىنىڭ ئېزى ئۈچ كۈن، كۆپى 10 كۈن، نورمال مۇددىتى بەش كۈن بىلەن يەتتە كۈن ئارىسىدا بولىدۇ.

### ئاياللارنىڭ تۇغۇتلۇق ھالىتى

252. سوئال: ئاياللارنىڭ تۇغۇتلۇق ھالىتى دېگەن نېمە؟  
 جاۋاب: ئاياللارنىڭ تۇغۇتلۇق ھالىتى - تۇغۇتتىن كېيىن، تۇغۇتنىڭ قېنىدىن پاكلانغىچىلىك بولغان مەزگىل دېمەكتۇر.  
 253. سوئال: ئاياللارنىڭ تۇغۇتلۇق ھالىتىنىڭ مۇددىتى قانچىلىك؟  
 جاۋاب: ئاياللارنىڭ تۇغۇتلۇق ھالىتى تۇغۇتنىڭ قېنىنىڭ تۈگىشى بىلەن تاماملاندى. قاننىڭ تۈگىشى مۇددىتىنىڭ ئېزى بىرقانچە مىنۇت، كۆپى 40 كۈندۇر. قىرىق كۈندىن ئېشىپ كەتكەن ئۆزۈرلۈك ھالىتى ھېسابلىنىدۇ.  
 254. سوئال: ئاياللار ئادەت كۆرگەن ياكى تۇغۇتتىن كېيىنكى قېنىدىن پاكلىنىپ بولمىغان ۋاقىتلىرىدا قانداق ئىشلارنى قىلمايدۇ؟  
 جاۋاب: ئايلىق ئادەتنىڭ ياكى تۇغۇتنىڭ قېنىدىن پاكلانمىغان مۇددەت ئىچىدىكى ئاياللار ئۈچۈن مەنئى قىلىنغان ئىشلار تۆۋەندىكىچە:

- (1) ناماز ئوقۇش.
- (2) روزا تۇتۇش.
- (3) قۇرئاننى تۇتۇش ۋە ئوقۇش. (ئەگەر قاپچۇقى بىلەن تۇتسا بولىدۇ).
- (4) مەسجىدكە كىرىش.
- (5) تىلاۋەت سەجدىسى قىلىش.
- (6) ئېتىكاپ قىلىش.

(7) كەبىنى تاۋاپ قىلىش.

(8) جىنسىي مۇناسىۋەت ئۆتكۈزۈش.

ئاياللار قانلىرىدىن پاكلانغاندىن كېيىنلا غۇسلى قىلىشى ۋاجىبتۇر.

255. سوئال: ئاياللار يۇقىرىقى ھالەتلىرىدە قىلالمىغان ئىبادەتلىرىنى قانداق قىلىدۇ؟

جاۋاب: ئاياللار يۇقىرىقى ھالەتلەر سەۋەبلىك ئوقۇيالمىغان نامازلىرىنىڭ قازاسىنى قىلمايدۇ. چۈنكى ناماز ئۇلاردىن ساقىت بولغان بولىدۇ. ئەمما تۇتالمىغان رامزان روزىسىنىڭ قازاسىنى رامزاندىن باشقا ۋاقىتلاردا تۇتۇپ ئادا قىلىدۇ.

### ئاياللارنىڭ ئۆزۈرلۈك ھالىتى

256. سوئال: ئاياللارنىڭ ئۆزۈرلۈك ھالىتى دېگەن نېمە؟

جاۋاب: ئاياللارنىڭ ئۆزۈرلۈك ھالىتى - ئايلىق ئادەت كۆرۈش مۇددىتى ئىچىدىكى ئاياللارنىڭ ئۈچ كۈندىن ئاز ياكى ئون كۈندىن كۆپ، تۇغۇتلۇق مۇددىتى ئىچىدىكىلەردىن قىرىق كۈندىن كۆپ، قىزلاردىن توققۇز ياشقا تولۇشتىن بۇرۇن ۋە ئادەت كۆرۈش يېشىدىن ئۆتۈپ كەتكەن چوڭ ئاياللاردىن (ئۇلارنىڭ بالا ياتقۇلىرىدىن) قان كېلىشى ئاياللارنىڭ ئۆزۈرلۈك ھالىتى دېيىلىدۇ.

257. سوئال: ئۆزۈرلۈك ھالىتىدىكى ئاياللار ئىبادەتلىرىنى قىلالامدۇ؟

جاۋاب: ئۆزۈرلۈك ھالىتىدىكى ئاياللار ئىبادەتلىرىنى قىلالايدۇ. ھەتتا قان توختىماي ئېقىپ تۇرسىمۇ، ھەر بىر ناماز ئۈچۈن ئالاھىدە تاھارەت ئېلىپ ناماز ئوقۇيدۇ. نامازنىڭ ۋاقتى چىقىشى بىلەن ئۇلارنىڭ تاھارىتى سۇنغان بولىدۇ. ئاياللار ئۆزۈرلۈك ھالەتلىرىدىمۇ جىنسىي مۇناسىۋەتتە بولالايدۇ.

### تاھارەتسىز ۋە جۇنۇپ كىشى ئۈچۈن مەنئى قىلىنغان ئىشلار

258. سوئال: تاھارەتسىز كىشىلەر ئۈچۈن مەنئى قىلىنغان ئىشلار قايسىلار؟

جاۋاب: تاھارەتسىز كىشىلەر ئۈچۈن مەنئى قىلىنغان ئىشلار تۆۋەندىكىلەر:

(1) ناماز ئوقۇش.

(2) قۇرئاننى تۇتۇش.

(3) كەبىنى تاۋاپ قىلىش.

259. سوئال: جۇنۇپ كىشى ئۈچۈن مەنئى قىلىنغان ئىشلار قايسىلار؟

جاۋاب: جۇنۇپ (غۇسلى قىلىشى پەرز بولۇپ قالغان كىشى) ئۈچۈن، تاھارەتسىز كىشىلەر ئۈچۈن مەنئى قىلىنغان يۇقىرىقى ئۈچ ئىش بىلەن بىرلىكتە، تۆۋەندىكى ئىككى ئىش مەنئى قىلىنىدۇ:

(4) قۇرئاننى يادىسىغا بولسىمۇ ئوقۇش. جۇنۇپ كىشىنىڭ بىرەر ئايەتنىمۇ

يادىسىغا ياكى قاراپ ئوقۇشى قەتئىي مەنئى قىلىنىدۇ.

ئەمما جۇنۇپلىقى ئېسىدە يوق ئىختىيارسىز قۇرئان ئوقۇپ سالىسا گۇناھ

بولمايدۇ. شۇنداقلا، جۇنۇپ كىشىنىڭ تائام يېيىش ياكى بىرەر ئىشنى باشلاش ئالدىدا ﴿يَسْمِ اللّٰهِ الرَّحْمٰنِ الرَّحِیْمِ﴾ دېيىشى، ئاللاھ تائالاغا شۇكۇ ئادا قىلىش نىيىتى بىلەن ﴿الْحَمْدُ لِلّٰهِ رَبِّ الْعَالَمِیْنَ﴾ دېيىشى، قاتناشقا ئولتۇرغاندا زىكرى نىيىتى بىلەن: ﴿سُبْحَانَ الَّذِیْ سَخَّرَ لَنَا هٰذَا وَمَا كُنَّا لَهُ مُقْرِنِیْنَ وَاِنَّا اِلٰی رَبِّنَا لَمُنْقَلِبُوْنَ﴾ نى ئوقۇشى، مۇسبەتتە ﴿اِنَّا لِلّٰهِ وَاِنَّا اِلَيْهِ رٰجِعُوْنَ﴾ دېيىشى، «ئايەتۈلكۇرسى» نى، «قاتىھە» ۋە «ئىخلاس» سۈرىلىرىنى زىكرى مەقسىتى بىلەن ئوقۇشى ھەنەفىي ۋە شافىئىي مەزھىبىنىڭ ئىتتىپاقى بىلەن جائىز دۇر. چۈنكى ئىمام مۇسلىم ئائىشە رەزىيەللاھۇ ئەنھادىن رىۋايەت قىلغان بىر ھەدىستە: «پەيغەمبەر ئەلەيھىسسالام ھەممىلا ۋاقىتتا ئاللاھ تائالاغا زىكرى ئېيتاتتى» دەپ كەلگەن. يۇقىرىقى ئەھكاملار ھەيىزدار ۋە تۇغۇتلۇق ئاياللارنىمۇ ئۆز ئىچىگە ئالىدۇ (1).

(5) مەسجىدكە كىرىش ۋە ئۇنىڭدا ئېتىكاپ قىلىش. جۇنۇپ كىشىنىڭ قايسىبىر سەۋەب بىلەن بولمىسۇن، مەسجىدكە كىرىشى ۋە ئۇنىڭدا ئولتۇرۇشى مەنى قىلىنىدۇ.

(1) الفقه الإسلامی وأدلته 1 - توم 384 - بەت، تحفة الفقهاء 30 - بەت.

## غۇسلى ۋە ئۇنىڭغا مۇناسىۋەتلىك مەسىلىلەر

260. سوئال: غۇسلى دېگەن نېمە؟

جاۋاب: غۇسلى - پاكلىنىش نىيىتى بىلەن پۈتۈن بەدەننى پاكىز يۇيۇش ئارقىلىق ئومۇمىي چوڭ تازىلىق قىلىش دېمەكتۇر.

### غۇسلى قىلىشنى كېرەك قىلىدىغان ئىشلار

261. سوئال: غۇسلى قىلىشنى كېرەك قىلىدىغان ئىشلار قايسىلار؟

جاۋاب: غۇسلى قىلىشنى كېرەك قىلىدىغان ئىشلار تۆۋەندىكىچە:

- (1) جىنسىي مۇناسىۋەت ئۆتكۈزۈش. (گەرچە ئىسپىرما چىقمىغان تەقدىردىمۇ، ئەر - ئايال ھەر ئىككىسى ئۈچۈن غۇسلى قىلىش پەرزدۇر).
- (2) قايسىبىر سەۋەب بىلەن سىپىرمنىڭ ئېتىلىپ چىقىشى.
- (3) ئۇيقۇدا قانداقلا بىر كەيپىيات بىلەن بولمىسۇن، سىپىرمنىڭ چىقىشى.
- (4) تۇغۇت ۋە ئايلىق ئادەتنىڭ قانلىرىنىڭ توختىشى.
- (5) مەسلىكتىن، ھۇشسىزلىقتىن ئەسلىگە كەلگەن كىشىنىڭ ئۆزىدە ئىسپىرما جىنسىدىن بىر ھۆلۈكنى بايقىشى.

### غۇسلىنىڭ تۈرلىرى

262. سوئال: غۇسلى قانچە تۈرلۈك بولىدۇ؟

جاۋاب: غۇسلى ئۈچ تۈرلۈك بولۇپ، بىرى: پەرز بولغان غۇسلى، يەنە بىرى، سۈننەت بولغان غۇسلى، ئۈچىنچىسى مۇستەھەب بولغان غۇسلىدۇر.

263. سوئال: پەرز بولغان غۇسلى قايسى؟

جاۋاب: غۇسلى قىلىشنى كېرەك قىلىدىغان ئىشلاردىن بىرەرسى يۈز بەرگەندىن كېيىن غۇسلى قىلىش پەرزدۇر.

264. سوئال: سۈننەت بولغان غۇسلى قايسىلار؟

جاۋاب: تۆۋەندىكى تۆت ئىش ئۈچۈن غۇسلى قىلىش سۈننەتتۇر.

- (1) جۈمە نامىزىغا بېرىش ئۈچۈن. (سۈننەت بولغان يۇيۇشنىڭ ۋاقتى: جۈمە كۈنى ئەتىگەندىن جۈمەنىڭ ۋاقتىغىچە بولىدۇ).
- (2) ھېيت نامازلىرىغا بېرىش ئۈچۈن.
- (3) ھەج ياكى ئۆمرىگە ئېھرام باغلاش ئۈچۈن.
- (4) ھەج قىلغان كىشىنىڭ ئەرمپاتتا ئىمكانىيەت بولسا، قۇياش كۈن پېتىش تەرەپكە ئېگىلىگەندىن كېيىن غۇسلى قىلىشى سۈننەتتۇر.

265. سوئال: مۇستەھەب بولغان غۇسلى قايسىلار؟

جاۋاب: مۇستەھەب (تەكىتسىز سۈننەت) بولغان غۇسلى تۆۋەندىكىلەر:  
(1) مەسجىدى ھەرەمگە كىرىش ئۈچۈن غۇسلى قىلىش.

- (2) پەيغەمبەر ئەلەيھىسسالامنىڭ مەسجىدىگە كىرىش ئۈچۈن غۇسلى قىلىش.
- (3) ئىمكانىيەت بولسا، مۇزدەلىنمەس غۇسلى قىلىش.
- (4) مېيىتنى يۇغاندىن كېيىن غۇسلى قىلىش.
- (5) قان ئالدۇرغاندىن كېيىن غۇسلى قىلىش.
- (6) ھۇشسىز كېتىپ ئەسلىگە كەلگەندىن كېيىن غۇسلى قىلىش.
- (7) ساراڭلىقتىن ئوڭشالغاندىن كېيىن غۇسلى قىلىش.
- (8) مەسلىكتىن بېشىلگەندىن كېيىن غۇسلى قىلىش.
- (9) سەبى قىز ئادەت (ھەيز) كۆرمەستىن ياكى سەبى ئوغۇل ئېھتىلام<sup>(1)</sup> بولماستىن 15 ياشقا كىرسە، ئۇلارنى بالاغەتكە يەنتى دەپ قارالغانلىقى ئۈچۈن ئۇلارنىڭ غۇسلى قىلىشى مۇستەھەبتۇر. (ئەمما قىزلار ئادەت كۆرگەن، ئوغۇللار ئېھتىلام بولغاندا، ئۇلارنىڭ غۇسلى قىلىشى پەرزدۇر).
- (11) كاپىر ئادەم مۇسۇلمان بولغاندىن كېيىن غۇسلى قىلىشى.

### غۇسلىنىڭ پەرز ۋە سۈننەتلىرى

266. سوئال: غۇسلىنىڭ پەرزى قانچە؟  
جاۋاب: غۇسلىنىڭ پەرزى ئۈچ بولۇپ، ئۇلار:  
(1) ئېغىزغا سۇ ئېلىپ تولۇق چاپقاش.  
(2) بۇرۇنغا سۇ ئېلىپ تازىلاش.  
(3) پۈتۈن بەدەننى پاكىز يۇيۇش.
267. سوئال: غۇسلىنىڭ سۈننەتلىرى قايسىلار؟  
جاۋاب: غۇسلىنىڭ سۈننەتلىرى يەتتە بولۇپ، ئۇلار:  
(1) غۇسلى قىلىشنى نىيەت قىلىش.  
(2) بىسىملاھىر رەھمانىر رەھىم دېيىش.  
(3) ئىككى قولى بېغىشىغىچە يۇيۇش.  
(4) بەدەندە ئىسسىپىرما ياكى نىجاسەت بولسا ئۇنى غۇسلىدىن ئاۋۋال يۇيۇپ تازىلاش.  
(5) جىنسى ئىزنى يۇيۇش.  
(6) نامازغا تاھارەت ئالغاندىن كېيىن تاھارەت ئېلىش.  
(7) پۈتۈن بەدەننى ئاز دېگەندە ئۈچ قېتىم يۇيۇش.

(1) ئېھتىلام - ئەر - ئاياللاردىن ئىختىيارسىز ھالدا سېپىرىنىڭ شەھۋەت بىلەن ئېتىلىپ چىقىشى دېگەنلىك بولۇپ، كۆپىنچە، ئۇخلاۋاتقاندا چۈش كۆرۈش ئارقىلىق، گاهىدا چۈش كۆرمىستىنمۇ يۈز بېرىدۇ. گاهىدا ئويغاق ۋاقىتتىنمۇ قايسىبىر سەۋەب بىلەن ئەمەلگە ئاشىدۇ. ئېھتىلام - كىچىك ئوغۇل - قىزلاردا بالاغەتكە يەتكەنلىكنىڭ ئالامىتىدۇر. ئېھتىلام بولغان كىشى ئۈچۈن غۇسلى قىلىش پەرز بولىدۇ. كىشى ئەگەر چۈشىدە ئېھتىلام بولغىنىنى كۆرگەن بولسىمۇ، ئۇيقۇسىدىن ئويغانغاندىن كېيىن، كىيىمىدە ياكى ئەۋرەت جايلىرىدا مەنەننىڭ ئەسىرىنى كۆرمىگەن بولسا، ئۇنىڭغا غۇسلى قىلىش لازىم كەلمەيدۇ.

### غۇسلى قىلىشنىڭ قائىدە – تەرتىبى

268. سوئال: غۇسلى قىلىشنىڭ قائىدە – تەرتىبى قانداق؟

جاۋاب: غۇسلى تۆۋەندىكى تەرتىب بويىچە قىلىندۇ:

(1) ئاۋۋال غۇسلى قىلىشنى نىيەت قىلىپ، ﴿بىسمىللاھىر رەھمانىر رەھىم﴾

دەيمىز.

(2) ئىككى قولىمىزنى پاكىز يۇغاندىن كېيىن جىنسىي ئەزانى يۇيىمىز، ئاندىن

بەدەندە سېپىرىمىنىڭ قالدۇقى ياكى نىجاسەتلەر بولسا، ئۇنى تازىلايمىز.

(3) ئاندىن خۇددى نامازغا تاھارەت ئالغاندەك تاھارەت ئالىمىز. (ئەگەر

يۇيۇنغان يەر سۇ توپلاشقان يەر بولسا، ئىككى پۇتىمىزنى يۇيۇشنى كېچىكتۈرۈپ،

غۇسلىنىڭ ئاخىرىدا چەتكە چىقىپ تۇرۇپ يۇيىمىز).

(4) تاھارەت ئېلىپ بولغاندىن كېيىن، ئاۋۋال بېشىمىزغا ئاندىن ئوڭ ۋە سول

مۈرىلىرىمىزگە ئەڭ ئاز دېگەندە ئۈچ قېتىم سۇ قويۇپ، ھەر قېتىم سۇ قويغاندا

بەدەننىڭ پۈتۈن ئەزالىرىنى ئۇۋۇلاپ يۇيىمىز. بەدەندە يىڭىننىڭ ئۈچى چاغلىق

قورۇق يەر قالماسلىقى شەرت. بۇنىڭ بىلەن غۇسلىنى تاماملىغان بولىمىز.

غۇسلى قىلغاندا، ئەرلەرنىڭ چاچلىرىنىڭ ھەممە يەرلىرىگە سۇنى يەتكۈزۈشى

شەرتتۇر. ئەمما ئاياللارنىڭ ئۆرەلگەن چاچلىرىنى يېشىشى شەرت ئەمەس. پەقەت

چاچنىڭ ئاستىغا سۇ يەتكۈزۈشى يېتەرلىكتۇر. ئۆرەلگەن چاچنى ھۆل قىلمىسىمۇ

بولدۇ.

ئاقىدىغان سۇ ياكى چوڭ كۆلگە ياكى دېڭىز-دەريالارغا شۇڭغۇش

غۇسلىنىڭ ئورنىدا تۇرىدۇ.

## تەيەممۇم ۋە ئۇنىڭغا مۇناسىۋەتلىك مەسىلىلەر

269. سوئال: تەيەممۇم دېگەن نېمە؟

جاۋاب: تەيەممۇم — سۇ بىلەن تاھارەت ئېلىشقا ياكى غۇسلى قىلىشقا ئىمكانىيەت بولمىغاندا، قوللارنى پاكىز تۇرۇپ ئۇرۇپ مەلۇم ئەزالارنى سىلاش ئارقىلىق پاكلىق ھۆكۈمىگە كىرىش دېمەكتۇر.

## تەيەممۇمنى كېرەك قىلىدىغان سەۋەبلەر

270. سوئال: تەيەممۇمنى كېرەك قىلىدىغان سەۋەبلەر قايسىلار؟

جاۋاب: تۆۋەندىكى ھاللاردا تاھارەت ياكى غۇسلى قىلىشنىڭ ئورنىغا تەيەممۇم قىلىندۇ:

(1) تاھارەت ياكى غۇسلى ئۈچۈن يېتەرلىك سۇ تېپىلمىسا؛

(2) سۇ تېپىلغاندىمۇ؛

① سۇ بار جايدا ھالاكەت بولسا؛

② سۇ ئەڭ ئاز دېگەندە بىر مىل (1848مېتىر) يىراقلىقتا بولۇپ، ئۇنى ھاسىل

قىلىش راستىنلا قىيىنغا توختىسا ياكى مۇمكىن بولمىسا؛

③ سۇ قوللىنىش بىلەن كېسەل بولۇش ياكى كېسەلنىڭ ئېغىرلىشىشى ياكى

ساقىيىشىنىڭ كېچىكىشىدىن قورقۇلسا؛

④ مەۋجۇد سۇ تاھارەت ياكى غۇسلى ئۈچۈن قوللىنىلسا ئۆزىنىڭ ياكى

ھايۋانلارنىڭ سۇسىز قېلىشىدىن قورقۇلسا؛

⑤ يول ئۈستىدە بولۇپ قاتتىق سوغۇق سەۋەبلىك سوغۇق سۇنى ئىشلىتىشتىن

قورقۇلسا؛

⑥ تاھارەت ئالاي دېسە، جىنازا ۋە ھېيت نامازلىرىغا ئۈلگۈرەلمەسلىكىدىن

ئەنسىرسە؛ (چۈنكى بۇ نامازلارغا ئۈلگۈرەلمىسە قايتا ئوقۇيالمىدۇ. ئەمما جۈمە

نامىزىغا تەيەممۇم قىلىشقا بولمايدۇ. چۈنكى جۈمە نامىزىغا ئۈلگۈرەلمىسە، ئۇنىڭ

ئورنىغا پىشىن نامىزى ئوقۇغىلى بولىدۇ. شۇنىڭدەك، مېيىتنىڭ ئېگىلىرى بىلەن ئىمام

ئۈچۈنمۇ تەيەممۇم قىلىش جائىز بولمايدۇ. چۈنكى ئۇلارنىڭ جىنازا نامىزىنى

كېچىكتۈرۈش ھوقۇقى بار).

يۇقىرىقى ھاللارنىڭ قايسىسىگە دۇچ كەلگەندە، تەيەممۇم قىلىش تاھارەت بىلەن

غۇسلىنىڭ ئورنىدا تۇرىدۇ. تاھارەتسىز قىلىشقا بولمايدىغان ئىبادەتلەرنىڭ ھەممىسىنى

تەيەممۇم بىلەن قىلىشقا بولىدۇ.

## تەيەممۇمنىڭ پەرزلىرى ۋە سۈننەتلىرى

271. سوئال: تەيەممۇمنىڭ پەرزى قانچە؟

جاۋاب: تەيەممۇمنىڭ پەرزى تۆت بولۇپ، ئۇلار:

(1) تەيەممۇم قىلىش ئۈچۈن تۇپراق، قۇم، شېغىل ۋە تاشقا ئوخشىغان پاك نەرسە تېپىش.

(2) تەيەممۇم قىلىشنى نىيەت قىلىش (يەنى كۆڭلىدە مەقسەت قىلىش).

(3) ئىككى ئاللىقانى تۇپراققا ئۇرۇپ، ئۇلار بىلەن يۈزنى بىر قېتىم سىلاش.

(4) ئىككى ئاللىقانى تۇپراققا ئۇرۇپ، ئۇلار بىلەن ئىككى قولى جەينەكلىرى بىلەن قوشۇپ بىر قېتىم سىلاش.

272. سوئال: تەيەممۇمنىڭ سۈننەتلىرى قانچە؟

جاۋاب: تەيەممۇمنىڭ سۈننەتلىرى يەتتە بولۇپ، ئۇلار:

(1) «بىسملالاه»نى تولۇق ئوقۇش.

(2) ئىككى ئاللىقانى تۇپراققا ئۇرغاندا، بارماقلىرىنى ئېچىپ تۇرۇپ ئۇرۇش.

(3) تۇپراققا ئۇرۇلغان ئىككى ئاللىقانى ئالدى ۋە كەينىگە ھەرىكەتلەندۈرۈش ئارقىلىق تۇپراققا سۈرتۈش.

(4) تۇپراققا ئۇرۇلغان ئىككى ئاللىقانى يۈزگە ئايدىرىشتىن ئاۋۋال قوللارنى

قېقىش ياكى سىلكىش ئارقىلىق تۇپراقنىڭ ئەسىرىنى يوقىتىش. بۇ يۈزنى كىرلەتمەسلىك

ئۈچۈندۇر. ئەمما قولى باشقا بىر نەرسە بىلەن سۈرتۈۋېتىشكە بولمايدۇ

(5) تەيەممۇم تاماملانغانغا قەدەر، باشقا مەشغۇلاتلار بىلەن تەيەممۇمنىڭ ئارىسىنى ئايرىۋېتىش.

(6) تەرتىپكە رىئايە قىلىش.

### تەيەممۇم قىلىشنىڭ قائىدە-تەرتىپى

273. سوئال: تەيەممۇمنىڭ قائىدىسى قانداق؟

جاۋاب: تەيەممۇم قىلىشنىڭ قائىدىسى تۆۋەندىكىچە:

(1) تەيەممۇم قىلىشنى نىيەت قىلىمىز.

(2) «بىسملالاه رەھمانىر رەھىم» دەيمىز.

(3) ئاللىقانىلارنى پاكىز تۇپراق ياكى تۇپراق جىنىسىدىن بولغان پاكىز

نەرسىلەرگە سۈرتىمىز بۇ سۈرتۈشتە، ئاللىقانىلارنى ئاۋۋال ئالدىغا، ئاندىن كەينىگە ماڭدۇرىمىز.

(4) ئاندىن تۇپراققا سۈرتۈلگەن ئاللىقانىلارنى سىلكىۋېتىمىز.

(5) ئاللىقانىلارنى بىلەن يۈزىمىزنىڭ ھەممە يېرىنى سىلايمىز.

(6) ئاللىقانىلارنى يەنە تۇپراققا ئۇرۇپ، يۇقىرىقىدەك سۈرتكەندىن كېيىن

قوللىرىمىزنى بارماقلىرىمىزنىڭ ئۇچلىرىدىن باشلاپ، جەينەكلىرىمىز بىلەن قوشۇپ

سىلايمىز. قوللاردا ياكى يۈزدە سىلانمىغان ئازراقمۇ جاي قالماسلىقى شەرت.



تەيەممۇمنى بۇزىدىغان ئامىللار

274. سوئال: تەيەممۇمنى بۇزىدىغان ئامىللار قايسىلار؟

جاۋاب: تەيەممۇمنى بۇزىدىغان ئامىللار ئۈچ بولۇپ، ئۇلار تۆۋەندىكىلەر:

(1) تاھارەتنى بۇزىدىغان ھەرقانداق ئامىللار تەيەممۇمنى بۇزىدۇ.

(2) سۇنىڭ تېپىلىشى.

(3) سۇنى قوللىنىشقا توسالغۇ بولغان ئۆزۈرنىڭ يوقىلىشى.

يۇقىرىقى ھاللارنىڭ قايسىبىرىدە تەيەممۇم بۇزۇلىدۇ.

## ناماز ۋە ئۇنىڭ ئەھكاملىرى

### نامازنىڭ ئەھمىيىتى ۋە ئىسلامدىكى ئورنى

275. سوئال: ناماز دېگەن نېمە؟

جاۋاب: ناماز - ئەقىل، قەلب ۋە تەننىڭ ھەرىكىتى بىلەن ئاللاھ تائالاغا قىلىنىدىغان مەخسۇس مۇناجاتتۇر.

276. سوئال: ناماز قانداق ئىبادەت؟

جاۋاب: ناماز ئىماندىن كېيىنلا بۇيرۇلغان ئەڭ مۇھىم ئىبادەت ۋە ئىسلام دىنىنىڭ 5چوڭ ئاساسلىق پەرزىدىن بىرىدۇر. پەيغەمبەر ئەلەيھىسسالام بۇ 5چوڭ ئاساسلىق پەرزنى بايان قىلىپ مۇنداق دېگەن: «ئىسلام بەش ئاساسنىڭ ئۈستىگە قۇرۇلغان بولۇپ، ئۇلار: ئاللاھتىن باشقا ھەقىقىي ئىلاھ يوقلىقىغا، مۇھەممەد ئەلەيھىسسالامنىڭ ئاللاھ تەرىپىدىن ئەۋەتىلگەن ھەق پەيغەمبەر ئىكەنلىكىگە چىن ئىشىنىپ، گۇۋاھلىق بېرىش، ناماز ئوقۇش، زىكاتنى ئادا قىلىش، رامزان روزىسىنى تۇتۇش، قۇدرىتى يەتسە بەيتۇللاھنى ھەج قىلىشتىن ئىبارەتتۇر»(1).

277. سوئال: بەش ۋاخ ناماز قاچان پەرز قىلىنغان؟

جاۋاب: بەش ۋاخ ناماز پەيغەمبەر ئەلەيھىسسالام مەدىنىگە ھىجرەت قىلىشتىن 3 يىل ئىلگىرى(مىلادىيىنىڭ 619-يىللىرى) مەككىدە پەرز قىلىنغان(2).

278. سوئال: نامازنىڭ ئىسلام دىنىدىكى ئورنى نېمە؟

جاۋاب: ئىماندىن كېيىنلا مۇسۇلمانلارغا ئەڭ ئاۋۋال بۇيرۇلغان ئىبادەت نامازدۇر. ئىسلام دىنىدا نامازنىڭ مەرتىۋىسىگە ۋە ئۇلۇغلىقىغا يېتەلمەيدىغان ئىككىنچى بىر ئىبادەت يوقتۇر. بۇ مۇنداق:

(1) ناماز ئىسلام دىنىنىڭ ئاساسىي تۈۋرىكىدۇر. پەيغەمبەر ئەلەيھىسسالام

مۇنداق دەيدۇ: «دىننىڭ بېشى ئىسلام، ئۇنىڭ ئاساسلىق تۈۋرىكى نامازدۇر»(3).

(2) ناماز قىيامەت كۈنى ئەڭ ئاۋۋال ھېساب ئېلىنىدىغان بىر دىن بىر ئىبادەتتۇر.

پەيغەمبەر ئەلەيھىسسالام بۇ ھەقتە مۇنداق دەيدۇ: «ئىنسانلارغا دىندا ئەڭ ئاۋۋال

پەرز قىلىنغان ئىبادەت نامازدۇر. ئەڭ ئاخىر غىچە داۋاملىشىدىغان ئىبادەتمۇ

نامازدۇر. قىيامەت كۈنى ئەڭ ئاۋۋال ھېساب ئېلىنىدىغان ئەمەلمۇ نامازدۇر»(4).

(1) بۇخارى رىۋايىتى.

(2) سەئۇدى ئەرەبىستان دىنىي كاتتا ئۆلىمالىرىدىن ئەللامە مۇھەممەد سالىھ ئەل ئۇسەيمىننىڭ «بەيتۇلار» ناملىق ئەسىرىدىن.

(3) تىرمىزى رىۋايىتى.

(4) ئەبۇداۋۇد رىۋايىتى.

(3) ناماز - دىن يوقالمايدىكەن قەتئى يوقالمايدىغان ئىبادەتتۇر. چۈنكى ناماز دىننىڭ شۇئارىدۇر.

(4) ناماز پەيغەمبەر ئەلەيھىسسالامنىڭ ئاخىرقى ۋەسىيىتىدۇر. پەيغەمبەر ئەلەيھىسسالام ۋاپات بولۇش ئالدىدا، سەكەرانتا تۇرۇپ «نامازنى تەرك ئەتمەڭلار! نامازنى تەرك ئەتمەڭلار!» (1) دەپ ۋەسىيەت قىلغان.

(5) نامازنىڭ پەرز بولغانلىق قىسسىسىمۇ، نامازنىڭ نەقەدەر ئۇلۇغ ۋە مۇھىم ئىبادەت ئىكەنلىكىگە ئايرىم دەلىلدۇر. چۈنكى پۈتۈن ئىبادەتلەر زېمىندا پەرز قىلىنغان بولسا، بەش ۋاخ ناماز ئىسرا - مىراج كېچىسى ئاللاھ مۇھەممەد ئەلەيھىسسالامنى ئاسمانغا ئېلىپ چىقىپ ئۇنىڭغا بىۋاسىتە ئەمىر قىلىش ئارقىلىق ئاسماندا پەرز قىلغان.

### نامازنىڭ تەلەپكە لايىق ئوقۇلىشىغا مۇناسىۋەتلىك مەسىلىلەر

279. سوئال: قانداق قىلغاندا نامازنى تەلەپكە لايىق ئوقۇغىلى بولىدۇ؟

جاۋاب: ئىسلام دىنىدا تەلەپ قىلىنغان ناماز ئەقىل بىلەن قەلب پەرۋاسىز ھالدا تىل بىلەن تەننىڭ ھەرىكىتى بىلەنلا ئورۇندىلىدىغان رەسمىيەت ئەمەس. بەلكى تەلەپكە لايىق، ھەقىقىي ناماز - ئۇنىڭدا ئەقىل، قەلب ۋە پۈتۈن ھېسسىي ۋە غەيرى ھېسسىي ئەزالارنىڭ ئاللاھ تائالانىڭ ھۇزۇرىغا يۈزلىنىشتىن ئىبارەت بولغان ئۆز نېپىسىنى ئالغان نامازدۇر.

نامازدا ئەقىل، قەلب، ھېسسىي ۋە غەيرى ھېسسىي ئەزالارنىڭ ھەممىسى ئاللاھ تائالانىڭ ھەقىقىي ئادا قىلىشتا بىرگە ئىشتىراك قىلىدۇ.

### ئەقلىنىڭ ئەمەللىرى

(1) نامازدا ئەقىل ئاللاھ تائالانىڭ ئالدىدا ئۆزىنىڭ ئاجىزلىقىنى ئېيتىپ قىلغان ھالدا، پۈتۈن خىيالىنى يىغىپ ئاللاھ تائالانىڭ ئۇلۇغلىقىنى ئويلاپ تۇرىدۇ.

(2) نامازدا ئەقىل بارلىق ھىممىتى ۋە كۈچىنى ئاللاھ تائالانىڭ ھۇزۇرىدىكى بۇ ئۇلۇغ مۇلاقاتقا بېغىشلاپ تۇرىدۇ.

(3) نامازدا ئەقىل ئاللاھتىن باشقا ھەممىدىن ئايرىلغان ھالدا كەمتەرلىك بىلەن تۇرىدۇ.

(4) نامازدا ئەقىل دۇنيالىق پىكىر-خىياللاردىن قەتئىي ئايرىلغان ھالدا، بىر ئاللاھقا قاراپ تۇرغاندەك ھېس - تۇيغۇ بىلەن ئەيمىنىپ تۇرىدۇ.

### قەلبنىڭ ئەمەللىرى

(1) نامازدا قەلب ئاللاھقا بېغىشلانغان ھالدا، ئۇنىڭ بىلەنلا بولىدۇ.

(2) نامازدا قەلب ئاللاھ تائالانىڭ ھەيۋىتىدىن ئەيمىنىگەن ھالدا تۇرىدۇ.

(1) نىمام ئەھمەد رىۋايەت قىلغان.

- (3) نامازدا قەلب ئاللاھ تائالاغا يېلىنىش ۋە يالۋۇرۇش بىلەن تۇرىدۇ.  
 (4) نامازدا قەلب ئاللاھ بىلەن بىۋاسىتە مۇلاقاتتا بولۇپ تۇرىدۇ.

### ھېسسى ئەزالارنىڭ نەمەللىرى

- (1) نامازدا تىل ئاللاھ تائالانى زىكىر قىلىش بىلەن مەشغۇل بولۇپ تۇرىدۇ.  
 (2) نامازدا كۆز پۈتۈن ھەرىكەتلىرىنى يىغىپ، سەجدە قىلىدىغان يەرگە تىكىلىپ دىققەت بىلەن تۇرىدۇ.  
 (3) نامازدا قۇلاقلىرى نامازدىكى قىرائەتتىن باشقا بارلىق ئاۋازلارنى ئاڭلاشتىن گاس بولغان ھالدا تۇرىدۇ.  
 (4) نامازدا ئىككى قول ئاللاھ تائالاغا ئەڭ ئالى ئېھتىرام بىلدۈرگەنلىكىنى ئىپادىلىگەن ھالدا كۆكسىدە ياكى كىندىكىنىڭ ئۈستىدە باغلىنىپ تۇرىدۇ.

### تاشقى ئەزالارنىڭ نەمەللىرى

- (1) نامازدا ئىككى پۇت، ئاللاھ تائالانىڭ ھەر قانداق پەرىمانىغا ھازىر ئىكەنلىكىنى ئىپادىلىگەن ھالدا تۇپتۇز ۋە راۋۇرۇس تۇرىدۇ.  
 (2) نامازدا باش ئاللاھ تائالاغا چوڭقۇر ھۆرمەت بىلدۈرگەن ھالدا كەمتەرلىكتىن ساڭگىلاپ تۇرىدۇ. ئاندىن رۇكۇدا ئاللاھ تائالاغا تېخىمۇ چوڭقۇرراق ھۆرمەت بىلدۈرۈپ تۆۋەنگە ئىگىلىدۇ. ئاندىن سەجدىدە يەرگە قويۇلۇش ئارقىلىق ئاللاھ تائالاغا بولغان قۇلچىلىقنى ۋابىغا يەتكۈزىدۇ.  
 (3) نامازدا يۈز ئاللاھ تائالانىڭ مەنىۋى مۇلاقاتىغا يۈزلىنىپ تۇرىدۇ. سەجدىدە بولسا، ئاللاھ تائالانى ئەڭ كۆرۈنەرلىك رەۋىشتە ئۇلۇغلاش ۋە ھەقىقىي قۇلچىلىقنى ئىپادىلەش يۈزىدىن بۇ ھۆرمەتلىك يۈز ئالتە ئەزا بىلەن بىرلىكتە يەرگە قويۇلىدۇ.  
 (4) نامازدا رۇكۇ قىلغاندا بەل ئاللاھ تائالاغا ھۆرمەت بىلدۈرۈش يۈزىدىن ئىگىلىدۇ. باشقا ئەزالارمۇ يۇقىرىقىلارغا ئىشتىراك قىلىدۇ.

## «خۇشۇي» نامازنىڭ جېنىدۇر

280. سوئال: «خۇشۇي» دېگەن نېمە؟

جاۋاب: «خۇشۇي» نامازدا تۇرغاندا، ئاللاھ تائالانىڭ ئۇلۇغلىقى ۋە ھەيۋىتىدىن ئەيمەنگەن، كۆڭۈلنى ناماز بىلەنلا مەشغۇل قىلغان ۋە پۈتۈن پىكىر – خىيالىنى ئاللاھ تائالاغىلا بېغىشلىغان ھالدا، كەمتەرلىك ۋە ھوشيارلىق بىلەن تۇرۇش دېگەنلىكتۇر.

«خۇشۇي» نىڭ ئورنى قەلب، ئۇنىڭ مېۋىسى ئىنسان ئورگانلىرىدا كۆرۈلىدۇ. چۈنكى ئىنساننىڭ بارچە ئورگانلىرى قەلبكە ئەگىشىدۇ. نامازدا بىراۋنىڭ كۆڭلى غەپلەتتە قېلىش، دۇنيالىق پىكىر – خىياللارغا چۆكۈش ۋە شەيتان ۋەسۋەسىلىرى تۈپەيلى ئۇنىڭ «خۇشۇي» سى بۇزۇلغان ۋاقتىدا، پۈتۈن ئورگانلارنىڭ ئاللاھ تائالاغا قىلىۋاتقان قۇلچىلىقىمۇ بۇزۇلىدۇ. چۈنكى قەلب قوماندان، باشقا ئورگانلار ئەسكەرلەردۇر. قوماندىنى سالاھىيەتلىك بولمىغان ئەسكەرلەرنىڭ مەغلۇبىيەتكە ئۇچرىغىنىدەك، قەلب سالاھىيەتتىن قالغاندا، باشقا ئورگانلارنىڭ سالاھىيىتىمۇ يوقىلىدۇ.

## «خۇشۇي» نىڭ ھۆكۈمى

281. سوئال: «خۇشۇي» نىڭ ھۆكۈمى نېمە؟

جاۋاب: شۈبھىسىزكى نامازنى «خۇشۇي» بىلەن ئوقۇش پەرزدۇر. شەيخۇلىئىسلام ئىبنى تەيمىيە(1) ئاللاھ تائالانىڭ قۇرئان كەرىمدىكى ﴿سەۋر قىلىش، ناماز ئوقۇش ئارقىلىق (ئاللاھتىن) ياردەم تىلەڭلار. ناماز ئاللاھنىڭ ئۇلۇغلىقى ۋە ھەيۋىتىدىن ئەيمىنىپ («خۇشۇي» بىلەن) تۇرغۇچىلاردىن باشقىلارغا ھەقىقەتەن مۇشەققەتلىك ۋە ئېغىر ئىشتۇر﴾ (2) دېگەن سۆزىنىڭ تەقەززاسىغا ئاساسەن، نامازدا «خۇشۇي» نىڭ پەرز ئىكەنلىكىنى تەكىتلىگەن.

(1) ئىبنى تەيمىيە- تولۇق ئىسمى ئەھمەد ئىبنى ئابدۇسسالام ھىجرىيىنىڭ 661-يىلى (1263م) ھازىرقى سۈرىيىنىڭ شىمالىدىكى ھەرران دېگەن جايدا دۇنياغا كەلگەن، ھەنبەلى مەزھىبىنىڭ پېشىۋالىرىدىن بىرى، ئىسلام دۇنياسىدا تەسىرى ئەڭ زور بولغان، بۈيۈك ئىسلاھاتچى ۋە مۇجتەھىد ئالىم. «شەيخۇلىئىسلام» دېگەن ئېسىل ئۇنۋانغا ئائىل بولغان. مۇسۇلمانلار ئارىسىدا كەڭ تارقالغان مازارلارغا چوقۇنۇش، ئۆلۈكلەردىن مەدەت سوراڭ قاتارلىق بىدئەت ئىشلارغا قارشى كۈرەش قىلغان. بۇ سەۋەبتىن شۇ ۋاقىتتىكى ھاكىمىيەت تەرىپىدىن تۈرمىگە تاشلانغان، سۈرىيىنىڭ تۈرمىسىدىنمۇ پالنىپ مىسىرنىڭ ئىسكەندەر يە تۈرمىسىدە ياتقان، كېيىنچە دەمەشىق شەھىرىگە قايتىپ كەلگەن بولسىمۇ يەنە تۈرمىگە مەھكۇم بولغان. قەھى، تەپسىر، ھەدىس، ئەقىدە قاتارلىق ماۋزۇلاردا كۆپلىگەن قىممەتلىك ئەسەرلەرنى يازغان. شېئىرىمۇ يازغان. ئەڭ مەشھۇر ئەسەرلىرىدىن بىرى «ئىبنى تەيمىيە پەتىۋالىرى» بولۇپ، 27 توملۇق چوڭ ھەجىملىك ئەسەردۇر. تەقۋاللىقتىمۇ تونۇلغان بولۇپ، ئۇنىڭ «بۇ دۇنيادا بىر جەننەت بار، ئۇنىڭغا كىرەلمىگەن ئادەم ئاخىرەتتىكى جەننەتكىمۇ كىرەلمەيدۇ. ئۇ بولسىمۇ، ئاللاھنىڭ زىكرىدۇر» دېگەن سۆزى شۇ سەۋەبتىن ئېيتىلغان. ھىجرىيىنىڭ 728-يىلى (1328م) 67 يېشىدا تۈرمىدە ئالەمدىن ئۆتكەن.

(2) بەقەرە سۈرىسى 45 - ئايەت.

282. سوئال: نېمە ئۈچۈن نامازدا «خۇشۇئى» پەرز؟

جاۋاب: چۈنكى «خۇشۇئى» نامازنىڭ جېنى بولۇپ، ئۇنىڭدىن نېسىۋىسىنى ئالالمىغان ناماز تۈلۈك نامازدۇر. چۈنكى ھەركىمنىڭ نامازدىن ئالدىدىغان نېسىۋىسى پەقەت ئۇنىڭدا ئەقلى ھوشيار، قەلبى ئويغاق تۇرغان قىسمى بىلەنلا چەكلەندۇ. شۇڭا ھەزرىتى ئىبنى ئابباس رەزىيەللاھۇ ئەنھۇ: «نامىزىڭدىن پەقەت نېمە دېگەن ۋە نېمە قىلىۋاتقىنىڭنى بىلىپ، ھېس قىلىپ تۇرۇپ ئوقۇغىنىڭلا ساڭا ئائىتتۇر» (1) دېگەن. ناماز ئوقۇغانغا بېرىلىدىغان ساۋابمۇ «خۇشۇئى» غا قاراپ بولىدۇ. ناماز ئوقۇغانلارنىڭ بەزىسى تولۇق ساۋابقا ئېرىشسە، بەزىسى يېرىم ساۋابقا ۋە بەزىسى يېرىمىدىنمۇ ئاز ساۋابقا ئېرىشىدۇ. ئەمما نامازدا نېمە ئوقۇلغان ۋە نېمە ئىش قىلىنغانلىقىنىمۇ بىلمەستىن ئۇنىڭغا كىرگەن پېتى چىققان كىشى ھېچقانداق ساۋابقا ئېرىشەلمەيدۇ. چۈنكى پەيغەمبەر ئەلەيھىسسالام مۇنداق دېگەن: «بەندە ناماز ئوقۇغان بىلەن ئۇنىڭغا يېزىلىدىغان ساۋاب يا ئۇندىن بىرى، يا ئوقۇغۇزدىن بىرى، يا سەككىزدىن بىرى، يا يەتتىدىن بىرى، يا ئالتىدىن بىرى، يا بەشتىن بىرى، يا تۆتتىن بىرى، يا ئۈچتىن بىرى، يا يېرىمدۇر» (2).

«خۇشۇئى» نى ھاسىل قىلىشنىڭ چارىلىرى

283. سوئال: «خۇشۇئى» نى ھاسىل قىلىشنىڭ چارىلىرى قايسىلار؟

جاۋاب: «خۇشۇئى» نى ھاسىل قىلىشنىڭ چارىلىرى تۆۋەندىكىلەر:

(1) «خۇشۇئى» نى ھاسىل قىلىشنىڭ ئەڭ ئالدىنقى چارىسى نامازدا تۇرىۋاتقان كىشى ئۆزىنىڭ نېمە دەۋاتقانلىقى ۋە نېمە قىلىۋاتقانلىقىنى بىلىشى، خۇددى ئاللاھ تائالانى كۆرۈپ تۇرىۋاتقاندەك ھېس - تۇيغۇ بىلەن ئۇنىڭغا مۇناجات قىلىشتىن ئىبارەتتۇر.

(2) نامازدىكى رۇكۇ ۋە سەجدىلەر ئارىسىدىكى يۆتكىلىشلەرنى ئالدىرىماستىن تەمكىنلىك بىلەن قىلىش، ھەر بىر يۆتكىلىشتە ئورگانلار ئۆز ئورنىغا تولۇق كېلىپ بولغىچىلىك ئارام ئېلىش. «پەيغەمبەر ئەلەيھىسسالام (نامازدىكى ھەر بىر يۆتكىلىشتە) ھەر بىر سۆڭەك ئۆز ئورنىغا كېلىپ بولغىچىلىك ئارام ئالاتتى» (3).

نامازنى ئالدىراپ ئوقۇغان كىشىنىڭ «خۇشۇئى» نى ھاسىل قىلىشى مۇمكىن ئەمەس. چۈنكى نامازدىكى تېزلىك «خۇشۇئى» غا پۇرسەت بەرمەيدۇ.

(3) نامازنى ئۆمرىنىڭ ئەڭ ئاخىرقى قېتىملىق نامىزىنى ئوقۇغاندەك ئوقۇش. پەيغەمبەر ئەلەيھىسسالام بىر ساھابىگە مۇنداق دېگەن: «نامىزىڭدا ئۆلۈمنى ياد

(1) ئىبنى تەيمىيەنىڭ «مجموعۃ الفتاوى» ناملىق ئەسىرى 22 - توم 612 - بەت.

(2) ئىمام ئەھمەد رىۋايىتى.

(3) فەتھۇلبارىي 2 - توم 308 - بەت.

ئەتكىن، چۈنكى نامىزدا ئۆلۈمنى ياد ئەتكەن كىشى نامىزنى ياخشى ئادا قىلالايدۇ. نامىزىڭنى خۇددى ئۆمرىنىڭ ئەڭ ئاخىرقى قېتىملىق نامىزىنى ئوقۇۋاتقان كىشىدەك ئوقۇغىن»(1).

تەبىئىيىكى، ئۆلۈش ئالدىدىكى ئەڭ ئاخىرقى قېتىملىق نامازنى ئوقۇغان ئادەم بۇ نامازنى چوقۇم ۋايىغا يەتكەن «خۇشۇئ» بىلەن ئوقۇيدۇ.

(4) نامازدا ئوقۇلغان قىرائەت، دۇئا ۋە تەسبىھلەرنىڭ مەنىسىنى بىلىپ، كۆڭۈل قويۇپ ئوقۇش. چۈنكى قۇرئان كەرىم مەنىسىنى بىلىپ، ئۇنىڭدىن ۋەز – نەسىھەت ئېلىش ئۈچۈن چۈشكەن ئىلاھىي كىتاب. ئايەتلەرنىڭ مەنىسىنى بىلمەيدىغانلار نامازدا ئوقۇلۇۋاتقان قىرائەتكە «مەن ئاللاھ تائالاغا مۇناجات قىلىۋاتىمەن، ئۇ ماڭا سۆز قىلىۋاتىدۇ» دېگەن ھېس – تۇيغۇ بىلەن قولاق سالىسا يېتەرلىكتۇر. ئۆزى يالغۇز ناماز ئوقۇغان كىشىمۇ، ئۆزى ئوقۇغانلىرىنى شۇنداق ھېس – تۇيغۇ بىلەن ئوقۇشى تەلەپ قىلىنىدۇ.

284. سوئال: قۇرئان كەرىمنى قانداق ئاڭلاش كېرەك؟

جاۋاب: قۇرئان كەرىمنى مۇنۇ ئايەتتە سۈپەتلەنگەن مۆمىنلەرگە ئوخشاش ئاڭلاش كېرەك: ﴿پەقەت ئاللاھ ياد ئېتىلىسە دىللىرىدا قورقۇنۇپ پەيدا بولىدىغان، ئاللاھنىڭ ئايەتلىرى تىلاۋەت قىلىنسا ئىمانى كۈچىيىدىغان، پەرۋەردىگارىغا تەۋەككۈل قىلىدىغان كىشىلەرلا (كامىل) مۆمىنلەردۇر﴾(2).

(5) نامازدا ئوقۇلغان قۇرئاننى ئايەت – ئايەت ئوقۇش. چۈنكى پەيغەمبەر ئەلەيھىسسالام شۇنداق قىلاتتى. ھەر بىر ئايەتنىڭ بېشىدا توختاش سۈننەتتۇر. گەرچە بەزى جايلاردا ئالدىنقى ئايەتنىڭ مەنىسى كېيىنكى ئايەت بىلەن مۇناسىۋەتلىك بولغان تەقدىردىمۇ، بۇ ئىككى ئايەت ئوتتۇرىسىدا توختاش ئەۋزەلدۇر. ھەر بىر ئايەتتىن كېيىن توختاپ ئوقۇش «خۇشۇئ» نىڭ ھاسىل بولىشى ئۈچۈن پايدىلىقتۇر.

(6) قۇرئاننى ھەر بىر ھەرپىنى دانە – دانە چىقىرىپ تەرتىپ بىلەن ئوقۇش. «پەيغەمبەر ئەلەيھىسسالام قىرائەتنى ھەرپ – ھەرپ تەپسىر قىلغاندەك ئوچۇق ئوقۇيتتى»(3).

(7) نامازدا ئاللاھ تائالا ماڭا سۆز قىلىۋاتىدۇ، دېگەن ھېس – تۇيغۇ بىلەن تۇرۇش. ئاددىسى، نامازدا تۇرغان ئادەم فاتىھە سۈرىسىنى ئوقۇغاندا، «ئاللاھ تائالا ماڭا سۆز قىلىۋاتىدۇ، مەن ئۇنىڭغا مۇناجات قىلىۋاتىمەن» دېگەن ھېس – تۇيغۇ بىلەن ئوقۇيدىكەن، چوقۇم «خۇشۇئ» نى ھاسىل قىلالايدۇ ۋە تىلىگەنلىرىگە ئېرىشىدۇ.

(1) شەيخ ئەلبانىنىڭ «سەھىھ ھەدىسلەر توپلىمى» دىن 1421 - ھەدىس.

(2) ئەخفال سۈرىسى 2 - ئايەت.

(3) ئىمام ئەھمەد رىۋايىتى.

### «خۇشۇي»غا زىيان يەتكۈزىدىغان ئىشلار

285. سوئال: «خۇشۇي»نىڭ يوقىلىشىغا ياكى ئاجىزلىشىشىغا سەۋەب بولىدىغان ئىشلار قايسىلار؟

جاۋاب: «خۇشۇي»نىڭ يوقىلىشىغا ياكى ئاجىزلىشىشىغا سەۋەب بولىدىغان ئىشلار تۆۋەندىكىچە:

(1) يانفونلارنى يېپىۋەتمەستىن نامازغا تۇرۇش «خۇشۇي»نى بۇزىدۇ. خۇسۇسەن، يانفونلارنىڭ مۇزىكىلىق ئاۋازى ئەلۋەتتە دىققەتنى بۇزىدۇ. نەتىجىدە، نامازدىكى «خۇشۇي»نى يوق قىلىدۇ. شۇڭا مەيلى مەسجىدتە، مەيلى ئۆز ئۆيىدە، مەيلى جامائەت بىلەن، مەيلى ئۆزى يالغۇز ناماز ئوقۇماقچى بولغان ھەر قانداق ئادەم نامازغا تۇرۇشتىن بۇرۇن يېنىدىكى يانفوننى يېپىۋېتىشى نامازنىڭ «خۇشۇي» بىلەن ئادا تېپىشى ئۈچۈن شەرتتۇر.

يانفونلارنى يېپىۋەتمەستىن نامازغا تۇرۇش نامازنىڭ ۋە مەسجىدنىڭ ھۆرمىتىنى ساقلىمىغانلىق بولىدۇ. خۇسۇسەن مەسجىدكە يانفوننى يېپىۋەتمەستىن كىرگەن ئادەم ئۆزىنىڭ ئەمەس، بەلكى پۈتۈن جامائەتنىڭ «خۇشۇي»نى بۇزغان ۋە مەسجىد ئەھلىگە ئازار بەرگەن بولىدۇ. نەتىجىدە، گۇناھكار بولىدۇ. چۈنكى ئادەتتىكى ۋاقىتلاردا كىشىلەرگە ئازار قىلىش ھارام بولغان يەردە، كىشىلەرنىڭ نامازدىكى «خۇشۇي»نى بۇزۇش قاتمۇ قات ھارامدۇر. ھارامنى ئىشلىتىشچىلەر ئۆزلىرىنى ئاللاھ تائالانىڭ ئازابىغا تۇتقۇچىلاردۇر.

سەئۇدى ئەرەبىستان «بەتئۇئا ۋە ئىلمىي تەتقىقات» كومىتېتىنىڭ 5322-نومۇرلۇق پەتۋاسىدا، يانفوننى يېپىۋەتمەستىن نامازغا تۇرۇشنىڭ ھاراملىقى ئېنىق ئوتتۇرىغا قويۇلغان.

(2) ناماز ئوقۇيدىغان جايدىكى دىققەتنى تارتىدىغان نەرسىلەر «خۇشۇي»نى بۇزىدۇ. بۇنىڭغا بىنائەن، نەقىشلەنگەن جايىنامازلاردا – ھەتتا كەبىننىڭ سۈرىتى چۈشۈرۈلگەن جايىنامازلاردىمۇ – ناماز ئوقۇش ياخشى ئەمەس. چۈنكى جايىنامازدىكى نەقىشلەر ۋە سۈرەتلەر دىققەتنى بۇزىدۇ. نەتىجىدە، «خۇشۇي»نى ھاسىل قىلىشقا توسالغۇ بولىدۇ. ئەنەس ئىبنى مالئەك رەزىيەللاھۇ ئەنھۇدىن رىۋايەت قىلىندۇكى، ئانىشە رەزىيەللاھۇ ئەنھانىڭ ئۆيىنىڭ بىر تەرىپىدە نەقىشلەنگەن پەردە بار ئىدى، پەيغەمبەر ئەلەيھىسسالام ئۇنىڭغا: «ئۇنى ئېلىۋېتىڭ، ئۇنىڭ نەقىشلىرى نامىزىدا كۆزۈمگە چېلىنقىپلا تۇردى» (1) دېگەن.

شۇنداقلا، ئادەم ئۆتۈپ تۇرىدىغان جايلاردا، بازارلاردا، رەستىدە، كىشىلەر پاراڭلىشىۋاتقان سورۇنلاردا ۋە ۋاراڭ – چۇرۇڭ بولىۋاتقان ئورۇنلاردا ناماز ئوقۇش ياخشى ئەمەس.

(3) نەقىشلەنگەن ياكى سۈرەت چۈشۈرۈلگەن ياكى خەت يېزىلغان كىيىملەر

(1) بۇخارىي رىۋايىتى.



بىلەن ناماز ئوقۇش «خۇشۇئى» نى بۇزىدۇ. ئائىشە رەزىيەللاھۇ ئەنھادىن رىۋايەت قىلىنىدۇكى: «پەيغەمبەر ئەلەيھىسسالام سىزىقچىلار بىلەن نەقىش قىلىنغان بىر كىيىمنى كىيىپ ناماز ئوقۇپ بولغاندىن كېيىن، "بۇ كىيىمنى ئەبۇ جەھم ئىبنى ھۇزەيفە دېگەن كىشىگە ئاپىرىپ بېرىڭلار ۋە ماڭا ساددا كىيىم ئېلىپ كېلىڭلار، بۇ كىيىمدىكى سىزىقچىلار نامازدا دىققىتىمنى بۇزدى" دەپ بۇيرىدى»<sup>(1)</sup>.

نەقىشلەنگەن كىيىملەر بىلەن ناماز ئوقۇش ياخشى بولمىغان يەردە، سۈرەتلىك كىيىملەر بىلەن، خۇسۇسەن جانلىقلارنىڭ سۈرىتى چۈشۈرۈلگەن كىيىملەر بىلەن ناماز ئوقۇش تېخىمۇ ياخشى ئەمەس.

(4) تائام ھازىر بولغان ۋاقىتتا نامازغا تۇرۇش «خۇشۇئى» غا دەخلى يەتكۈزىدۇ. پەيغەمبەر ئەلەيھىسسالامنىڭ: «تائام ھازىرلانغان ۋاقىتتا ناماز ئوقۇش يوق»<sup>(2)</sup> دېگەنلىكى شۇنىڭ ئۈچۈن ئىدى. چۈنكى ھازىرلانغان تائامدىن تۇرۇپ كېتىپ نامازغا تۇرغاندا، كۆڭۈل تىنجىمايدۇ. كۆڭلى تائامدا بولۇپ قالغان ئادەم نامازدا «خۇشۇئى» نى ھاسىل قىلالمايدۇ.

(5) تەرىتى قىستاپ قالغاندا نامازغا تۇرۇش «خۇشۇئى» نى ھاسىل قىلىشقا توسالغۇ بولىدۇ. چۈنكى ئۇنىڭ كۆڭلى ئۆزىنى تېزىرەك بوشىتىپ راھەتلىنىش بىلەن مەشغۇل بولىۋاتقان تۇرسا، ئۇ قانداقمۇ نامىزنى «خۇشۇئى» بىلەن ئادا قىلالسۇن؟! شۇ سەۋەبتىن پەيغەمبەر ئەلەيھىسسالام تەرىتى قىستاپ قالغان كىشىنىڭ ئۆزىنى بوشاتماستىن نامازغا تۇرۇشنى مەنئى قىلغان. «سىلەرنىڭ بىرىڭلار ھاجەتخانىغا باراي دەپ تۇرغىنىدا ناماز باشلىنىپ كەتسە، ئىشنى ھاجەتخانىدىن باشلىسۇن»<sup>(3)</sup>.

(6) نامازدا مۈگدەش «خۇشۇئى» نى بۇزىدۇ. نامازنى مۈگدەپ ئوقۇغان كىشىنىڭ «خۇشۇئى» نى ھاسىل قىلالىشى ھەرگىزمۇ مۇمكىن ئەمەس. پەيغەمبەر ئەلەيھىسسالام مۈگدەك باسقان كىشىنىڭ ناماز ئوقۇشىنى مەنئى قىلىپ: «سىلەرنىڭ بىرىڭلارنى نامازدا ئۇيقۇ بېسىۋالسا، (نامازنى توختىتىپ) ئۇخلىسۇن، نامازنى ئۇنىڭدا نېمە ئوقۇۋاتقانلىقىنى بىلگەندەك ھالغا كەلگەندىن كېيىن ئوقۇسۇن»<sup>(4)</sup> دېگەن.

بۇ ھەدىس پەرز، ۋاجىب، سۈننەت ۋە نەپلە قاتارلىق ھەر قانداق نامازغا شامىلدۇر. بىراق پەرز نامازلارنىڭ ۋاقتى چىقىپ كەتمەسلىكى شەرتتۇر.

(7) نامازدا تۇرۇپ سەجدە قىلىدىغان جايىنى سۈرتۈش ياكى تازىلاش ياكى تۈزلەش بىلەن كۆپ مەشغۇل بولۇش «خۇشۇئى» نى بۇزىدۇ. پەيغەمبەر

(1) مۇسلىم رىۋايىتى.

(2) ئىمام مۇسلىم رىۋايىتى.

(3) مۇسلىم ۋە ئىبنى مەزى رىۋايىتى.

(4) بۇخارىي رىۋايىتى.

ئەلەيھىسسالام نامازدا تۇرۇپ سەجدە قىلىدىغان يېرىنى تۈزلەشتۈرۈش بىر ئادەمنى كۆرۈپ، ئۇنىڭغا: «ئەگەر زادى قىلمىساڭ بولمىسا بىرلا قېتىم قىلغىن»<sup>(1)</sup> دېگەن. نامازدا يۈز ۋە پىشانىنى سۈرتۈشمۇ «خۇشۇئى»نى بۇزىدىغان ئامىللاردىندۇر. پەيغەمبەر ئەلەيھىسسالام گاھىدا نەملىك يەرگە ياكى تۇپراققا سەجدە قىلغىنىدىمۇ پىشانىسىنى تازىلاش ئۈچۈن سىلىمىغان. چۈنكى نامازدىكى «خۇشۇئى» بۇنداق قىلىشىمۇ ئۇنتۇلدۇرىدۇ.

(8) نامازدا ئۇياق – بۇياققا قاراش «خۇشۇئى»نى بۇزىدۇ. چۈنكى كۆزنىڭ ھەرىكىتى قەلبنى مەشغۇل قىلىدۇ. قەلب مەشغۇل بولغاندا نامازدىكى «خۇشۇئى» يوقىلىدۇ. پەيغەمبەر ئەلەيھىسسالام مۇنداق دېگەن: «بەندە نامىزدا ئۇياق – بۇياققا قارىماستىن تۇرغاندا، ئاللاھ تائالا ئۇنىڭغا نەزەر سېلىپ تۇرىدۇ. ئۇ بىرەر تەرەپكە بۇرۇلىشى بىلەنلا ئاللاھ تائالا ئۇنى نەزىرىدىن ساقىت قىلىدۇ»<sup>(2)</sup>.

نامازدا بۇرۇلۇش ئىككى تۈرلۈك بولىدۇ: بىرى، قەلب بىلەن بۇرۇلۇش، يەنە بىرى كۆز بىلەن بۇرۇلۇشتۇر. قەلب بىلەن بۇرۇلۇش - كۆڭۈلنى نامازنىڭ سىرتىدىكى ئىشلار بىلەن مەشغۇل قىلىشتۇر. كۆز بىلەن بۇرۇلۇش - ئۇياق – بۇياققا قاراشتۇر. ھەر ئىككى تۈرلۈك بۇرۇلۇش مەنىنى قىلىدىغاندۇر. پەيغەمبەر ئەلەيھىسسالام نامازدىكى بۇرۇلۇشتىن سوراغىنىدا: «ئۇ ئوغرىلىق بولۇپ، شەيتاننىڭ بىراۋنىڭ نامىزىنى ئوغرىلىغىنىدۇر»<sup>(3)</sup> دېگەن.

(1) بۇخارىي ۋە مۇسلىم رىۋايىتى.

(2) ئەبۇداۋۇد رىۋايىتى، «سەھىھ» دەپ باھالانغان ھەدىس.

(3) بۇخارىي رىۋايىتى.

## ئىسلام دىنىدىكى نامازلارنىڭ تۈرلىرى

286. سوئال: ئىسلامدا قانچە تۈرلۈك ناماز بار؟  
جاۋاب: ئىسلامدا 5 تۈرلۈك ناماز بار. ئۇلار:
- (1) پەرز نامازلار.
  - (2) ۋاجىب نامازلار.
  - (3) سۈننەت نامازلار.
  - (4) مۇستەھەب نامازلار.
  - (5) نەپلە نامازلار.
287. سوئال: پەرز نامازلار قايسى نامازلار؟  
جاۋاب: پەرز نامازلار تۆۋەندىكىلەردۇر:
- (1) كۈنلۈك بەش ۋاخ ناماز.
  - (2) جىنازا نامىزى.
  - (3) ئەرلەر ئۈچۈن جۈمە نامىزى. (ئاياللارنىڭ جۈمە نامىزى ئوقۇشلىرى پەرز ئەمەس، ئەگەر ئوقۇسا ساۋاب بولىدۇ ۋە شۇكۈننىڭ پىشىن نامىزى ئۇلاردىن ساقىت بولىدۇ).
288. سوئال: ۋاجىب نامازلار قايسىلار؟  
جاۋاب: ۋاجىب نامازلار تۆۋەندىكىلەر:
- (1) ۋىتىر نامىزى.
  - (2) ئىككى ھېيت نامازلىرى.
  - (3) ئوقۇشنى (نەزرە قىلىپ) ئاتىۋەتكەن نامازلار.
289. سوئال: سۈننەت نامازلار قايسىلار؟  
جاۋاب: سۈننەت نامازلار تۆۋەندىكىلەر:
- (1) بەش ۋاخ نامازنىڭ سۈننەتلىرى.
  - (2) تەراۋىھ نامىزى.
  - (3) مەسجىدكە كىرگەندە ئوقۇلىدىغان (تەھىيەتۇل مەسجىد) نامىزى.
290. سوئال: مۇستەھەب نامازلار قايسىلار؟  
جاۋاب: مۇستەھەب نامازلار مۇنۇلار:
- (1) چاشگاھ نامىزى.
  - (2) تەھەججۇد (كېچە) نامىزى.
  - (3) تاۋاپ نامىزى.
291. سوئال: نەپلە نامازلار قايسىلار؟  
جاۋاب: نەپلە نامازلار تۆۋەندىكىلەر:
- (1) تەۋبە نامىزى
  - (2) ئىستىخارە نامىزى

## (3) ھاجەت نامىزى

## بەش ۋاخ نامازنىڭ ھۆكۈمى ۋە ئۇنى تەرك ئېتىشىنىڭ گۇناھى

292. سوئال: بەش ۋاخ ناماز ئوقۇشنىڭ ھۆكۈمى نېمە؟  
جاۋاب: بالاغەتكە يەتكەن، ئەقىل-ھوشى جايىدا بولغان ھەرقانداق مۇسۇلمان كىشىنىڭ كۈندە بەش ۋاخ ناماز ئوقۇشى پەرز ئەيندۇر.

ئاللاھ قۇرئان كەرىمدە نامازنىڭ پەرز ئىكەنلىكىنى ئېلان قىلىپ مۇنداق دەيدۇ: ﴿شۈبھىسىزكى، ناماز مۆمىنلەرگە ۋاقتى بەلگىلەنگەن پەرز قىلىندى﴾<sup>(1)</sup>. پەيغەمبەر ئەلەيھىسسالام مۇنداق دېگەن: «ئاللاھ بەندىلەرگە بەش ۋاخ ناماز ئوقۇشنى پەرز قىلدى، كىمكى بەش ۋاخ نامازنى ئەھمىيەتسىز ساناپ، زاپا قىلىۋەتمەستىن، تولۇق ئادا قىلىدىكەن، ئاللاھ تائالانىڭ ئۇ كىشىنى جەننەتكە كىرگۈزۈشكە ئەھدىسى باردۇر. كىمكى بەش ۋاخ نامازنى ئادا قىلمايدىكەن، ئاللاھ تائالانىڭ ئۇ كىشىگە ئەھدىسى يوقتۇر، خالىسا ئازابلایدۇ، خالىسا گۇناھنى ئەپۈ قىلىپ جەننەتكە كىرگۈزىدۇ»<sup>(2)</sup>.

293. سوئال: نامازنى تەرك ئېتىشىنىڭ جازاسى قانداق بولىدۇ؟

جاۋاب: نامازلارنىڭ پەرز ئىكەنلىكىنى بىلىپ تۇرۇپ، قەستەن تەرك ئېتىشىنىڭ ئەڭ چوڭ گۇناھ ۋە ئاللاھ تائالانىڭ ھەققىگە ئىشلەنگەن ئەڭ ئېغىر جىنايەت ئىكەنلىكىدە، نامازنى تەرك ئەتكۈچىلەرنىڭ ئاللاھ تائالانىڭ قاتتىق ئازابىغا دۇچار بولىدىغانلىقىدا شەك - شۈبھە يوقتۇر. بۇ مەسىلىدە ئىسلام ئۆلۈملىرى ئارىسىدا ھېچبىر ئىختىلاپ يوق. نامازنى تەرك ئەتكۈچىلەرنىڭ ھۆكۈمى تۆۋەندىكىدەك ئۈچ تۈرلۈك بولىدۇ:

(1) نامازنىڭ پەرز ئىكەنلىكىنى ئىنكار قىلغانلىق ۋە ئۇنىڭ ئىبادەت ئىكەنلىكىنى ئېتىراپ قىلمىغانلىق يۈزىسىدىن نامازنى تەرك ئەتكۈچىلەر بولۇپ، مۇنداقلا شەكسىز كاپىرلاردۇر. چۈنكى قۇرئان كەرىم ۋە سەھىھ (شۈبھىسىز) ھەدىسلەر ئارقىلىق بېكىتىلگەن ئەھكاملارنىڭ بىرەرسىگە ئىنكار قىلغان كىشى كاپىر بولىدۇ.

(2) نامازنىڭ پەرز ئىكەنلىكىنى بىلمىگەنلىكتىن ناماز ئوقۇمىغان كىشىلەر بولۇپ، بۇلار تۆۋەندىكى ئىككى خىل كىشىلەردۇر: بىرىنچىسى، دۇنيادىن پۈتۈنلەي ئالاقىسىز ھالدا، ئادەمزات بارمايدىغان يىراق چۆللەردە، تاغلاردا ۋە ئورمانلىقلاردا ياشىغانلىقتىن، نامازنىڭ پەرز ئىكەنلىكىنى بىلمىگەنلىكى، ئۇلارنىڭ ئارىسىدا سوراپ ئۆگىنىش ئۈچۈن، دىننىڭ ئەھكاملىرىنى بىلىدىغان بىرەر ئالىمنىڭمۇ بولمىغانلىقى سەۋەبىدىن، ھاياتىدا بىرەر قېتىم بولسىمۇ نامازنىڭ پەرز ئىكەنلىكىنى ئاڭلاپ باقمىغانلىقى تۈپەيلى ناماز ئوقۇمىغان كىشىلەر.

(1) نىسا سۈرىسى 103 - ئايەت.

(2) نەسائىي رىۋايىتى.

يەنە بىرى، ئىسلام دىنىنى ئەمدىلا قوبۇل قىلغان بولۇپ، نامازنىڭ پەرز ئىكەنلىكىنى ۋە ئۇنى ئوقۇشنىڭ قائىدە - تەرتىبلىرىنى ئۆگىنىپ بولغىچىلىك ئۆلۈپ كەتكەنلىك سەۋەبىدىن ناماز ئوقۇيالمىغان كىشىلەر. يۇقىرىقى ئىككى تۈرلۈك كىشىلەرنىڭ ناماز ئوقۇمىغانلىقتىكى ئۆزۈرلىرى قوبۇل قىلىنىپ، ئۇلاردىن نامازنى تەرك ئەتكەنلىكىنىڭ گۇناھى كەچۈرۈم قىلىنىدۇ. ئاللاھ قۇرئان كەرىمدە مۇنداق دەيدۇ: ﴿پەيغەمبەر ئەۋمەي تۇرۇپ (ھېچ ئادەمنى) جازالىغىنىمىز يوق﴾<sup>(1)</sup>.

بىراق ھازىرقى ئۇچۇر دەۋرىدە، دۇنيانىڭ قايسىبىر بولۇڭ - پۇچقىدا ياشىغان بولمىسۇن نامازنىڭ پەرز ئىكەنلىكىنى بىلمىگەن ۋە ئاڭلىمىغان بىرەر مۇسۇلماننىڭ تېپىلىشى تەسەۋۋۇردىن يىراق، ئەلۋەتتە.

(3) نامازنىڭ پەرز ئىكەنلىكىنى بىلىپ، ئۇنى ئېتىراپ قىلىپ تۇرۇپ، نامازغا ئەھمىيەت بەرمىگەنلىكتىن نامازنى تەرك ئەتكۈچىلەر بولۇپ، ئۇلار قاتتىق گۇناھكار بولىدۇ. ئاخىرەتتە ئاللاھ تائالانىڭ ئازابىغا دۇچار بولىدۇ. ئۇلارنىڭ ناماز ئوقۇمىغانلىقتىكى ھېچقانداق ئۆزىسى قوبۇل قىلىنمايدۇ.

(1) ئىسرا سۈرىسى 15 - ئايەت.

## نامازنىڭ شەرتلىرى

294. سوئال: نامازنىڭ شەرتلىرى قايسىلار؟  
 جاۋاب: نامازنىڭ شەرتلىرى 6 بولۇپ، ئۇلار:  
 (1) ناماز ئوقۇيدىغان جاينىڭ ۋە كىيىمنىڭ پاك – پاكىز بولۇشى.  
 (2) تاھارەت ئېلىش (غۇسلى بىلەن تەيەممۇمىنىمۇ ئۆز ئىچىگە ئالىدۇ).  
 (3) ناماز ۋاقتىنىڭ كىرىشى.  
 (4) ئەۋرەت جايلارنى يۆگەش.  
 (5) قىبلىگە يۈز كەلتۈرۈش.  
 (6) نىيەت.  
 نامازنىڭ 1-ۋە 2-شەرتلىرى بولغان پاكلىق بىلەن تاھارەتنىڭ بايانى يۇقىرىدا ئۆتتى. تۆۋەندە نامازنىڭ قالغان شەرتلىرى ئۈستىدە توختىلىمىز.

## بەش ۋاخ نامازنىڭ ۋاقتلىرى

295. سوئال: بامدات نامىزىنىڭ ۋاقتى قاچان كىرىدۇ؟  
 جاۋاب: بامدات نامىزىنىڭ ۋاقتى: تاڭنىڭ ئاقىرىشى بىلەن باشلىنىپ، قۇياش چىققانغا قەدەر داۋام قىلىدۇ.  
 296. سوئال: پېشىن نامىزىنىڭ ۋاقتى قاچان كىرىدۇ؟  
 جاۋاب: پېشىن نامىزىنىڭ ۋاقتى- قۇياش كۈن پېتىش تەرەپكە ئېگىلىگەندىن باشلاپ، ھەر نەرسىنىڭ سايىسى ئۆزىنىڭ بىر ياكى ئىككى ھەسسىسىگە قەدەر ئۇزارغان ۋاقتىغىچە داۋام قىلىدۇ. (ئالدىنقىسى ئىمام ئەزەمگە كۆرە، ئىككىنچىسى ئەبۇ يۇسۇف ۋە مۇھەممەدلەرگە كۆرەدۇر).  
 297. سوئال: ئەسىر نامىزىنىڭ ۋاقتى قاچان كىرىدۇ؟  
 جاۋاب: ئەسىر نامىزىنىڭ ۋاقتى: پېشىن نامىزىنىڭ ۋاقتى چىققاندىن باشلىنىپ، قۇياش پاتقانغا قەدەر داۋام قىلىدۇ.  
 298. سوئال: شام نامىزىنىڭ ۋاقتى قاچان كىرىدۇ؟  
 جاۋاب: شام نامىزىنىڭ ۋاقتى- قۇياش پاتقاندىن باشلىنىپ، قۇياش پاتقان يەردىكى قىزىللىق (ياكى ئاقلىق) يوقالغانغا قەدەر داۋام قىلىدۇ.  
 299. سوئال: خۇپتەن نامىزىنىڭ ۋاقتى قاچان كىرىدۇ؟  
 جاۋاب: خۇپتەن نامىزىنىڭ ۋاقتى- شام نامىزىنىڭ ۋاقتى چىققاندىن باشلىنىپ، ئىككىنچى تاڭ ئاقارغانغا (بامدات نامىزىنىڭ ۋاقتىغا) قەدەر داۋام قىلىدۇ.  
 300. سوئال: ۋىتىر نامىزىنىڭ ۋاقتى قاچان كىرىدۇ؟  
 جاۋاب: ۋىتىر نامىزىنىڭ ۋاقتى - خۇپتەندىن كېيىن باشلىنىپ، بامدات نامىزىنىڭ ۋاقتىغىچە داۋام قىلىدۇ.  
 301. سوئال: جۈمە نامىزى قاچان ئوقۇلىدۇ؟

جاۋاب: جۈمە نامىزى جۈمە كۈنلۈكتە پىشىن نامىزىنىڭ ۋاقتىدا ئوقۇلىدۇ.

302. سوئال: ئىككى ھېيت نامازلىرى قاچان ئوقۇلىدۇ؟

جاۋاب: ئىككى ھېيت نامازلىرى روزى ۋە قۇربان ھېيتلىرىنىڭ بىرىنچى كۈنلىرىدە كۈن چىقىپ 45 مىنۇت ئۆتكەندىن كېيىن ئوقۇلىدۇ.

303. سوئال: ناماز ۋاقتىنى بىلەلمىگەن ئادەم قانداق قىلىدۇ؟

جاۋاب: ھاۋانىڭ بۇلۇتلۇق بولۇشى ياكى قاراڭغۇ ئۆيدە مەھبۇس بولۇپ قېلىش قاتارلىقلارغا ئوخشاش شارائىتلاردا باشقىلار بىلەن كۆرۈشۈشنىڭ يوللىرى كېسىلگەن، يېنىدا ۋاقتىنى بىلىدىغان بىرەر كىشىنىڭ بولمىغانلىقى، ياكى ۋاقتىنى بەلگىلەيدىغان سائەتنىڭ بولمىغانلىقى ۋە ئەزاننىڭ ئاڭلانمىسلىقى سەۋەبىدىن نامازنىڭ ۋاقتىنى بىلەلمىگەن كىشى ئىجتىھاد قىلىدۇ، (يەنى ئۆز قانائىتىگە تايىنىپ ۋاقتىنى بەلگىلەيدۇ). ئەگەر مۇنداق كىشى بىر ئاز سەۋر قىلىپ كۈتۈپ باققاندىمۇ، ناماز ۋاقتىنى بىلىش ئىمكانىيىتىگە ئېرىشىشتىن پۈتۈنلەي ئۈمىدسىز بولسا، ئۇنىڭ ئۆز ئىجتىھادى بىلەن ۋاقت بەلگىلەپ ناماز ئوقۇشى ۋاجىپتۇر.

### ناماز ئوقۇش مەنىسى قىلىنغان ۋاقتلار

304. سوئال: ناماز ئوقۇش مەنىسى قىلىنغان ۋاقتلار قايسىلار؟

جاۋاب: ناماز ئوقۇش مەنىسى قىلىنغان ۋاقتلار بەش بولۇپ، قانداقلا بىر نامازنى ئوقۇش ئۈچۈن سالامەتلىك بولمىغانلىقى سەۋەبلىك مەنىسى قىلىنغان ۋاقت ئۈچ ۋە نەپلە ناماز ئوقۇشقا مۇناسىپ بولمىغانلىقى سەۋەبلىك مەنىسى قىلىنغان ۋاقت ئىككىدۇر. (1) قانداقلا بىر نامازنى ئوقۇش ئۈچۈن سالامەتلىك بولمىغانلىقى سەۋەبلىك مەنىسى قىلىنغان ۋاقتلار:

① قۇياش چىقىۋاتقاندا، ئۇ نەيزە بويى كۆتۈرۈلگەنگە قەدەر.

② كۈن قىيام بولغان (يەنى قۇياش ئاسماننىڭ چېپ ئوتتۇرىسىغا كەلگەن) ۋاقتتىن، كۈن پېتىش تەرىپكە ئېگىلگەنگە قەدەر.

③ قۇياش سارغايغان ۋاقتتىن، قۇياش پاتقانغا قەدەر.

ئەمما يۇقىرىقى ئۈچ ۋاقتتا ھازىر قىلىنىپ بولغان جىنازا نامىزىنى، شۇ كۈننىڭ ئەسىر نامىزىنى، تاۋاپنىڭ ئىككى رەكئەت نامىزىنى، تەھىبىيەتۈل مەسجىد نامىزىنى ئوقۇش ۋە شۇ ۋاقتتا ئوقۇلغان سەجدە ئايىتىنىڭ تىلاۋەت سەجدىسىنى قىلىش جائىزدۇر.

(2) نەپلە ناماز ئوقۇشقا مۇناسىپ بولمىغانلىقى سەۋەبلىك مەنىسى قىلىنغان ۋاقتلار:

① بامدات نامىزىدىن كېيىن، قۇياش نەيزە بويى كۆتۈرۈلگەنگە قەدەر.

② ئەسىر نامىزىدىن كېيىن، قۇياش پاتقانغا قەدەر.

بۇ ئىككى ۋاقتتا قانداقلا بىر نەپلە ناماز ئوقۇش مەنىسى قىلىنىدۇ. بىراق ئوقۇسا

مەكرۇھلۇق بىلەن ئادا تاپىدۇ.



### ئەزان ۋە ئۇنىڭ ئەھكاملىرى

305. سوئال: ئەزان دېگەن نېمە؟  
جاۋاب: ئەزان - ناماز ۋاقتىنىڭ كىرگەنلىكىنى ئېلان قىلىش دېگەنلىكتۇر.
306. سوئال: ئەزان قاچاندىن بېرى يولغا قويۇلغان؟  
جاۋاب: ئەزان ھىجرىيىنىڭ بىرىنچى يىلى (622م) مەدىنە مۇنەۋۋەرە شەھىرىدە بۇيرۇلغان.

307. سوئال: ئەزان قايسى نامازلار ئۈچۈن ئوقۇلىدۇ؟  
جاۋاب: بەش ۋاخ ناماز بىلەن جۈمە نامىزىنى ئەرلەرنىڭ جامائەت بولۇپ ئوقۇشلىرى ئۈچۈن ئەزان ئوقۇش تەكىتلىك سۈننەتتۇر. ھېيت ۋە جىنازا نامازلىرى ۋە باشقا پەرز بولمىغان نامازلار ئۈچۈن ئەزان ئوقۇشقا ھاجەت يوقتۇر. ئەزان ئوقۇش ئەرلەر ئۈچۈن سۈننەتتۇر. ئەمما ئاياللار قايسىبىر ناماز ئۈچۈن ئەزان ئوقۇمايدۇ. مەيلى ئادا (ۋاقتىدا ئوقۇلغان ناماز) بولسۇن، مەيلى قازا (ۋاقتىدا ئوقۇيالماي ۋاقتى چىققاندىن كېيىن ئوقۇلغان ناماز) بولسۇن، مەيلى سەپەر ئۈستىدە ياكى ئۆز يۇرتىدا بولسۇن ھەر قانداق شارائىتتا، پەرز نامازلار ئۈچۈن ئەزان ئوقۇش سۈننەتتۇر.

308. سوئال: ئەزاننىڭ تېكىستى قايسى؟  
جاۋاب: ئەزاننىڭ تېكىستى تۆۋەندىكىلەر:  
اللَّهُ أَكْبَرُ اللَّهُ أَكْبَرُ  
اللَّهُ أَكْبَرُ اللَّهُ أَكْبَرُ  
أَشْهَدُ أَنْ لَا إِلَهَ إِلَّا اللَّهُ  
أَشْهَدُ أَنْ لَا إِلَهَ إِلَّا اللَّهُ  
أَشْهَدُ أَنَّ مُحَمَّدًا رَسُولُ اللَّهِ

رەسۇلۇللاھ.  
رەسۇلۇللاھ.  
ئەشھەدۇ ئەننە مۇھەممەدەن  
ئەشھەدۇ ئەننە مۇھەممەدەن

حَيِّ عَلَى الصَّلَاةِ  
حَيِّ عَلَى الصَّلَاةِ  
حَيِّ عَلَى الْفَلَاحِ  
حَيِّ عَلَى الْفَلَاحِ  
اللَّهُ أَكْبَرُ اللَّهُ أَكْبَرُ  
لَا إِلَهَ إِلَّا اللَّهُ  
ھەيىيە ئەلەسسالاھ.  
ھەيىيە ئەلەسسالاھ.  
ھەيىيە ئەلەلفەلاھ.  
ھەيىيە ئەلەلفەلاھ.  
ئاللاھۇ ئەكبەر، ئاللاھۇ ئەكبەر.  
ئاللاھۇ ئەكبەر، ئاللاھۇ ئەكبەر.

يۇقىرىقىلار بامدات نامىزىدىن باشقا پۈتۈن پەرز نامازلارنىڭ ۋاقتلىرى ئۈچۈن ئوقۇلىدىغان ئەزاننىڭ تېكىستى. ئەمما بامدات نامىزىنىڭ ۋاقتى ئۈچۈن ﴿حَي عَلَى الْفَلَاحِ﴾ يەنى (ناماز ئارقىلىق نىجات تېپىشقا ئالدىراڭلار) دېگەن جۈملىدىن كېيىن ۋە ئاخىرقى ﴿اللَّهُ أَكْبَرُ﴾ يەنى (ئاللاھ ھەممىدىن چوڭدۇر) دېگەن جۈملىدىن ئاۋۋال ﴿الصَّلَاةُ خَيْرٌ مِنَ النَّوْمِ، الصَّلَاةُ خَيْرٌ مِنَ النَّوْمِ﴾ يەنى (ناماز ئۇيقۇدىن ياخشى) دېگەن جۈملىلەر ئوقۇلىدۇ.

### ئەزان ئوقۇشنىڭ شەرتلىرى

309. سوئال: ئەزان ئوقۇشنىڭ شەرتلىرى قايسىلار؟

جاۋاب: ئەزاننىڭ شەرتلىرى تۆۋەندىكىچە:

- (1) ناماز ۋاقتىنىڭ كىرىشى.
- (2) ئەزاننىڭ ئەرب تىلىدا ئوقۇلۇشى.
- (3) ئەزاننىڭ ئۈزلۈك ئوقۇلۇشى.
- (4) ئەزان تېكىستلىرىنىڭ ھەممىسى بىر مۇئەزەزىن تەرىپىدىن ئوقۇلۇشى.
- (5) مۇئەزەزىننىڭ مۇسۇلمان، ئەر، ئاقىل، بالغ بولۇشى.
- (6) ئەزاندە ئوقۇلىدىغان تېكىستلەرنىڭ تەرتىبلىرىگە رىئايە قىلىش ۋە ئارقا - ئارقىدىن ئوقۇش.

310. سوئال: ئەزان ئوقۇلۇۋاتقاندا نېمە قىلىش كېرەك؟

جاۋاب: ئەزاننى ئاڭلىغان كىشىنىڭ مۇئەزەزىننىڭ ئېيتقانلىرىنى قايتىلىشى يەنى مۇئەزەزىن ئېيتقان ئەزان تېكىستىنىڭ ھەممىسىنى مۇئەزەزىن ئوقۇغانغا ئوخشاش شەكىلدە قايتىلاپ ئوقۇشى، پەقەت ﴿حَي عَلَى الْفَلَاحِ، حَي عَلَى الْفَلَاحِ﴾ دېگەندە، ﴿لَا حَوْلَ وَلَا قُوَّةَ إِلَّا بِاللَّهِ﴾ يەنى (ئاللاھنىڭ ياردىمى بولمىسا قولىمىزدىن ھېچ ئىش كەلمەيدۇ)، دەپ ئىككى قېتىم قايتىلىشى مۇستەھەپتۇر.

311. سوئال: ئەزاندەن كېيىن قايسى دۇئا ئوقۇلىدۇ؟

جاۋاب: ئەزاندەن كېيىن مۇنۇ دۇئا ئوقۇلىدۇ: ﴿اللَّهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ آتِ مُحَمَّدًا الْوَسِيلَةَ وَالْفَضِيلَةَ، وَابْعَثْهُ مَقَامًا مَحْمُودًا الَّذِي وَعَدْتَهُ﴾ تەرجىمىسى: «ئى مۇشۇ ئۇلۇغ چاقىرىقنىڭ ۋە ئوقۇلىدىغان نامازنىڭ ئىگىسى ئاللاھ! پەيغەمبىرىمىز ھەزرىتى مۇھەممەد ئەلەيھىسسالامنىڭ جەننەتتىكى دەرىجىسىنى يۇقىرى قىلغىن ۋە ئۇنى سەن ۋەدە قىلغان ئالىي ماقامغا ئېرىشتۈرگىن»<sup>(1)</sup>.

(1) بۇخارىي رىۋايىتى.

### تەكبىر ۋە ئۇنىڭ ئەھكاملىرى

312. سوئال: تەكبىر دېگەن نېمە؟  
جاۋاب: تەكبىر - ئەزاندىن كېيىن، پەرز نامازلارنى ئوقۇش ئالدىدا، نامازنىڭ باشلىنىدىغانلىقىنى ئېلان قىلغان ھالدا ئاللاھ تائالانى ئۇلۇغلاش دېمەكتۇر.

313. سوئال: تەكبىرنىڭ ھۆكۈمى نېمە؟  
جاۋاب: تەكبىرنىڭ ھۆكۈمى ئەزاننىڭ ھۆكۈمىگە ئوخشاشتۇر. يەنى پەرز نامازلار ئۈچۈن، مەيلى ئادا بولسۇن، مەيلى قازا بولسۇن، مەيلى يول ئۈستىدە بولسۇن، مەيلى ئۆز يۇرتىدا بولسۇن پۈتۈن ھاللاردا ئەزەلەرنىڭ تەكبىر ئوقۇشى سۈننەتتۇر. تەكبىرنىڭ ئەزانغا ئوخشمايدىغان تەرەپلىرى توۋەندىكىچە:

(1) ئەزان پەرز نامازلارنى جامائەت بىلەن ئادا قىلىش ئۈچۈن ئوقۇلىدۇ. تەكبىر بولسا، جامائەت بىلەن ئوقۇلسۇن ياكى يالغۇز ئوقۇلسۇن پۈتۈن پەرز نامازلار ئۈچۈن ئوقۇلىدۇ.

(2) تەكبىر، ئۇنىڭ ھەرپلىرى بىلىنىدىغان رەۋىشتە تېز ئوقۇلىدۇ. تەكبىر ئېيتقان كىشى ئىككى سۆزنى بىرلا نەپەس بىلەن بىرلەشتۈرگەن ھالدا، كېيىنكى سۆزنى بىر ئاۋاز بىلەن ئوقۇيدۇ.

(3) تەكبىرنى، ئەزاننىڭ ئەكسىچە، مۇنارىدا ۋە مۇنارىغا ئوخشاش ئېگىز جايدا ياكى مېكروفوندا ئوقۇش شەرت ئەمەس.

314. سوئال: تەكبىرنىڭ شەرتلىرى قايسىلار؟  
جاۋاب: تەكبىرنىڭ شەرتلىرى ئەزاننىڭ شەرتلىرىنىڭ ئەينىسىدۇر.

315. سوئال: تەكبىرنىڭ تېكىستى قايسى؟  
جاۋاب: تەكبىرنىڭ تېكىستى توۋەندىكىدەك بولىدۇ:

ئاللاھۇ ئەكبىر، ئاللاھۇ ئەكبىر.	اللَّهُ أَكْبَرُ اللَّهُ أَكْبَرُ
ئاللاھۇ ئەكبىر، ئاللاھۇ ئەكبىر.	اللَّهُ أَكْبَرُ اللَّهُ أَكْبَرُ
ئەشھەدۇ ئەنلانىلاھە ئىللەللاھ.	أَشْهَدُ أَنْ لَا إِلَهَ إِلَّا اللَّهُ
ئەشھەدۇ ئەنلانىلاھە ئىللەللاھ.	أَشْهَدُ أَنْ لَا إِلَهَ إِلَّا اللَّهُ
ئەشھەدۇ ئەننە مۇھەممەدەن	أَشْهَدُ أَنَّ مُحَمَّدًا رَسُولُ اللَّهِ

رەسۇلۇللاھ.  
أَشْهَدُ أَنَّ مُحَمَّدًا رَسُولُ اللَّهِ

رەسۇلۇللاھ.  
رەسۇلۇللاھ.

ھەيىيە ئەلەسسالاھ.  
حَيِّ عَلَى الصَّلَاةِ

ھەيىيە ئەلەسسالاھ.  
حَيِّ عَلَى الصَّلَاةِ

ھەيىيە ئەلەلفەلاھ.  
حَيِّ عَلَى الْفَلَاحِ

ھەيىيە ئەلەلفە لاھ.  
 قەد قامەتتە سالاھ،  
 قەد قامەتتە سالاھ،  
 ئاللاھۇ ئەكبەر، ئاللاھۇ ئەكبەر.  
 لائىلاھە ئىللەللاھ.

حَيَّ عَلَى الْفَلَاحِ  
 قَدْ قَامَتِ الصَّلَاةُ  
 قَدْ قَامَتِ الصَّلَاةُ  
 اللَّهُ أَكْبَرُ اللَّهُ أَكْبَرُ  
 لَا إِلَهَ إِلَّا اللَّهُ

## ئەۋرەت ۋە ئۇنىڭ چەك-چېگرىسى

316. سوئال: ئەۋرەت دېگەن نېمە؟

جاۋاب: ئەۋرەت - ئىنساننىڭ ئېچىلىپ قالسا ئەيىب بولىدىغان ۋە ئۇنىڭغا قاراشتىن ھاييا قىلىنىدىغان ئورگانلىرى دېمەكتۇر. ناماز ئوقۇغاندا، ئەۋرەت ئەزالارنى يۆگەش نامازنىڭ قوبۇل بولۇشىنىڭ شەرتلىرىدىن بېرىدۇر.

### ئەرنىڭ ئەۋرەت جايلىرىنىڭ چەك-چېگرىسى

317. سوئال: ئەرلەرنىڭ ئەۋرەت ئەزالىرى قايسىلار؟

جاۋاب: ئەرنىڭ ئەۋرەت سانىلىدىغان ئەزاسى ئۇنىڭ كىندىكى بىلەن ئىككى تىزىنىڭ ئارىسىدىكى جايلىرىدۇر. بۇنىڭدىن باشقا ئەزالىرى ئەۋرەت ئەمەس. ئەرلەرنىڭ مەيلى نامازدا، مەيلى ئادەتتىكى ۋاقىتلاردا ئەۋرەت سانالغان ئەزالىرىنى بېيىپ يۈرىشى پەرزدۇر. پەيغەمبەر ئەلەيھىسسالام مۇنداق دېگەن: «ئەرنىڭ كىندىكى بىلەن ئىككى تىزىنىڭ ئارىلىقى ئەۋرەتتۇر»<sup>(1)</sup>.

### ئايالنىڭ ئەۋرەت جايلىرىنىڭ چەك-چېگرىسى

318. سوئال: ئايالنىڭ ئەۋرەت ئەزالىرى قايسىلار؟

جاۋاب: ئايالنىڭ ئەۋرەتتىكى 3 خىل بولىدۇ: بىرىنچىسى، ئايالنىڭ يات ئەر ۋە مۇسۇلمان ئەمەس ئاياللار ئالدىدا ئەۋرەت سانىلىدىغان جايلىرى، ئىككىنچىسى، ئايالنىڭ مەھرەملىرى ئالدىدا ئەۋرەت سانالغان جايلىرى ئۈچىنچىسى، ئايالنىڭ مۇسۇلمان ئايال جىنسلىرى ئالدىدا ئەۋرەت سانالغان جايلىرىدۇر. بۇلارنىڭ تەپسىلاتى تۆۋەندىكىچە:

### ئايالنىڭ يات ئەرلەر ۋە مۇسۇلمان ئەمەس ئاياللار ئالدىدا ئەۋرەت سانىلىدىغان جايلىرى

ئايالنىڭ يات ئەرلەر، مۇسۇلمان ئەمەس ئاياللار ۋە مۇسۇلمان بولسىمۇ دىيانەت ۋە ئەخلاقىدىن نېپىسۋىسى بولمىغان، پاسىق ئاياللار ئالدىدا يۈزى، ئىككى ئالدىقىنى ۋە ئىككى پۇتىدىن باشقا پۈتۈن بەدىنى ئەۋرەتتۇر.

چۈنكى مۇسۇلمان يات ئەرنىڭ، مۇسۇلمان ئەمەس ئەر ياكى ئايال قانداقلا بىرىنىڭ مۇسۇلمان ئايالنىڭ ئەۋرەت سانىلىدىغان جايلىرىنى كۆرىشى توغرا ئەمەس. ھەتتا دىيانەت ۋە ئەخلاقىدىن نېپىسۋە ئالالمىغان بەزى مۇسۇلمان ئاياللارنىڭ دىندار ئايالنىڭ ئەۋرەت جايلىرىنى كۆرىشى توغرا ئەمەس. ئۇلارنىڭ ئەرلەرگە سۈپەتلەپ بېرىشى ياكى ھازىرقى پەن-تېخنىكا ئەسىرىدە، مۇسۇلمان ئايالنىڭ ئەۋرەت سانالغان

(1) داراقۇتنى، بەيھەقىي رىۋايىتى.

جايليرنى رەسىمگە تارتىۋېلىپ، يامان نىيەتلىك ئادەملەرگە تارقىتىش ئېھتىمالى كۆپ. شۇ سەۋەبتىن مۇسۇلمان ئايال ئۆزىنىڭ ئىپپەت، نومۇسىنى قوغداش يۈزىسىدىن مۇنداق ئەخلاقسىز ئاياللارغا ئەۋرەت جايليرنى ئاچماسلىقى لازىم. ئەمما ئايالنىڭ زۆرۈرىيەت يۈزىسىدىن ياكى دوختۇرغا كۆرۈنۈش ئۈچۈن بەزى جايليرنى ئېچىشى رۇخسەت قىلىنغان ئىشلار قاتارىدىن سانىلىدۇ. چۈنكى ئىسلام قانۇندا: «زۆرۈرىيەت مەنىنى قىلىنغان ئىشلارغا يول قويىدۇ» دەيدىغان پىرىنسىپ بار.

### ئايالنىڭ مەھرەملىرى ئالدىدا ئەۋرەت سانالغان جايليرى

«ئايالنىڭ مەھرەملىرى (نىكاھى باغلانمايدىغان تۇغقانلىرى) ئالدىدا ئەۋرەت سانالغان جايليرى ئۇنىڭ قورسقى، دۈمبىسى، ئىككى ئۇياتلىق ئورگىنى، ئىككى تىزى بولۇپ، بۇلاردىن باشقا جايليرى ئەۋرەت سانالمايدۇ. ئۇلارغا بىلەكلىرىنى، پۇتلىرىنى، بوغۇنلىرىنى ۋە چېچىنى ئاچسا گۇناھ بولمايدۇ»<sup>(1)</sup>. ئايالنىڭ مەھرەملىرى ئالدىدىكى ئەۋرەت جايليرى نۇر سۈرىسىنىڭ مۇنۇ ئايەتلىرىدە ئېنىق بايان قىلىنغان: ﴿مۆمىنلەرگە ئېيتقنكى، نامەھرەملىرىگە تىكىلىپ قارىمىسۇن، ئەۋرەتلىرىنى ياپسۇن، كۆرۈنۈپ تۇرىدىغان قىسمىدىن باشقا زىننەتلىرىنى ئاشكارىلىمىسۇن، لېچەكلىرى بىلەن كۆرەكلىرىنى ياپسۇن، (ئادەتتە كۆرۈنۈپ تۇرىدىغان قىسمىدىن باشقا) زىننەتلىرىنى ئەرلىرىدىن، ئاتىلىرىدىن، يا قېيىن ئاتىلىرىدىن، يا ئوغۇللىرىدىن، يا ئەرلىرىنىڭ ئوغۇللىرىدىن، يا ئۆز قېرىنداشلىرىدىن، يا قېرىنداشلىرىنىڭ ئوغۇللىرىدىن، يا ھەمىشىرىلىرىنىڭ ئوغۇللىرىدىن، يا دىنداش ئاياللاردىن، يا قول ئاستىدىكى چۆرىلەردىن، يا خوتۇنلارغا ئېھتىياجى يوق خىزمەتچىلەر (يەنى قېرى، دەلدۈش بولغانلىقتىن جىنسىي شەھۋىتى يوقلار) دىن، يا ئاياللارنىڭ ئۇياتلىق جايليرىنى ئوقمايدىغان (بالاغەتكە يەتمىگەن) بالىلاردىن باشقا كىشىلەرگە كۆرسەتمىسۇن، زىننەتلىرىنى كىشىلەرگە بىلدۈرۈش ئۈچۈن ئاياغلىرىنى يەرگە

(1) دوكتور يۈسۈپ ئەل قەرداۋىينىڭ نۇتقىدىن. دوكتور يۈسۈپ قەرداۋى – 1926-يىلى مىسىرنىڭ غەربىيە رايونىدا دۇنياغا كەلگەن بولۇپ، قەدىمىي ئىلىم يۇرتى ئەزھەردە ئوقۇپ يېتىشكەن ئىسلاھاتچى ئالىم. مىسىردىكى «ئەل ئىخۋانۇل مۇسلىمۇن» جامائىتىنىڭ غولۇق ئەزىزىدىن بىرى بولغانلىقى سەۋەبلىك 1949-1954- ۋە 1961- يىللىرى ئىلگىرى-كېيىن بولۇپ ئۈچ قېتىم تۈرمىگە ئېلىنغان، 1961- يىلى قاتار دۆلىتىگە بېرىپ، شۇ جاينىڭ نوپۇسىغا ئۆتكەن ۋە ئۇ جايدا ئىسلام ئېنىستوتىنىڭ مۇدىرى بولۇپ ئىشلىگەن، 1977-يىلى قاتار ئۇنىۋېرسىتېتىنىڭ مۇدىرى بولغان. ئۆزىنىڭ مول بىلىمى ۋە ئىسلام دۇنياسى دۇچ كېلىۋاتقان مەسىلىلەرنى ھەل قىلىش چارىلىرىنى ئوتتۇرىغا قويۇشتىكى تالانتى بىلەن «ئىسلام تەرەققىيات بانكىسى»، «پادىشاھ فەيسەل مۇكاپاتى»، «مالايشىيا ئىسلام ئۇنىۋېرسىتېتى» ۋە بۇرۇنقى سۇلتانى تەرىپىدىن مۇكاپاتلارغا نائىل بولغان. ھازىر ئۇ «دۇنيا ئىسلام ئۆلىمالار ئىتتىپاقى» نىڭ رەئىسى، «ياۋروپا تەتقىقات ۋە پەنۇئا كېڭىشى» نىڭ رەئىسى، «مىسىر ئىسلام تەتقىقات» ئەزاسى، «ئىسلام دۇنيا ئىتتىپاقى» تەركىبىدىكى «ئىسلام فىقھى ئاكادېمىيىسى» نىڭ ئەزاسى، «قاتار ئىسلام بانكىسى» نىڭ كۆزىتىش كومىتېتى ئەزاسى، «ئافرىقا ئىسلامىي دەۋەت تەشكىلاتى» نىڭ ئەزاسى، كۆۋبېت دۆلىتى «زىكات ئىشلىرى كومىتېتى» نىڭ مۇئاۋىن مۇدىرى، «ئىسلام ئونلاين» تور بېكەتىنىڭ مۇدىرى قاتارلىق خىزمەتلەرنى ئىشلەمەكتە.

ئۇرمىسۇن، ئى مۆمىنلەر! بەختكە ئېرىشىشىڭلار ئۈچۈن ھەممىڭلار ئاللاھقا تەۋبە قىلىڭلار ﴿1﴾.

ئومۇمەن قىلىپ ئېيتقاندا، ئايال ئۆزىنىڭ مەھرەملىرى ئالدىدا نورمالدا ئۆي ئىچىدە ئېچىپ يۈرسە ئەيىبكە بۇيرۇلمايدىغان جايلارنى ئېچىپ يۈرسە بولىدۇ ﴿2﴾.

### ئايالنىڭ دىنداش ئايال جىنسلىرى ئالدىدا ئەۋرەت سانالغان جايلارى

ئايالنىڭ مۇسۇلمان يات ئاياللار ئالدىدا ئەۋرەت سانالغان جايلارى ئۆزىنىڭ مەھرەملىرى ئالدىدا ئەۋرەت سانالغان جايلارنىڭ ئۆزىدۇر. چۈنكى پەيغەمبەر ئەلەيھىسسالامنىڭ زامانىدىن ھازىرغىچە داۋام قىلىپ كەلگەن ئىسلامىي ئادەت مۇشۇ بولۇپ، مۇسۇلمان ئاياللارنىڭ ئىش ئورۇنلىرىدا، ئۆي ئىچىدە ۋە مۇسۇلمان ئاياللارنىڭ ئارىسىدا بېشىنى، بويۇنلىرىنى، پۇت ۋە قوللىرىنى، شۇنداقلا ئېچىپ يۈرسە ئادەتتە ئەيىب سانالمايدىغان جايلارنى ئوچۇق قويۇپ يۈرىشى جائىزدۇر ﴿3﴾.

مۇسۇلمان ئاياللارنىڭ ھەمىشە كەڭ، ئازادە ۋە ئۇزۇن كىيىملەرنى كىيىشى، يۈزى، ئىككى قولى ۋە ئىككى پۇتىغا ئوخشىغان ئادەتتە ئوچۇق تۇرىدىغان ئەزالىرىدىن باشقا جايلارنى يېپىپ يۈرۈشى ئىسلامىي گۈزەل ئەخلاقنىڭ جۈملىسىدىن سانىلىدۇ.

ئەمما تېخى ئادەت كۆرۈش يېشىغا يەتمىگەن ئارىسىدە قىزلارنىڭ نامازدا بولسۇن، ياكى ناماز سىرتىدىكى نورمال ۋاقىتلاردا بولسۇن، بەزى ئەۋرەت ئەزالىرى ئېچىلىپ قالسىمۇ، ئۇلارغا گۇناھ بولمايدۇ ۋە ئوقۇغان نامازلىرىمۇ بۇزۇلمايدۇ.

(1) نۇر سۈرىسى 30-31- ئايەتلەر.

(2) دوكتور يۈسۈپ ئەل قەرداۋىينىڭ پەنتۇاللىرىدىن.

(3) سەئۇدى ئەرەبىستانى پەنتۇا كۆمىتېتىنىڭ پەنتۇاسىدىن.

## قىبلە ۋە نىيەت توغرۇلۇق مەسىلىلەر

319. سوئال: قىبلگە يۈز كەلتۈرۈش دېگەن نېمە؟  
جاۋاب: قىبلگە يۈز كەلتۈرۈش – نامازدا يۈزنى ۋە پۈتۈن ۋۇجۇدىنى مەسجىدى ھەرمەدىكى كەبە تەرەپكە قارىتىپ تۇرۇش دېگەنلىكتۇر.
320. سوئال: قىبلگە قاراشقا ئىمكانىيەت بولمىسا قانداق قىلىش كېرەك؟  
جاۋاب: كېسەللىك، ئورۇش مەيدانىدا بولغانلىق، دۈشمەندىن ئېھتىيات قىلغانلىق، قاتناش قوراللىرىنىڭ ئۈستىدە بولغانلىق سەۋەبلەردىن قىبلگە قاراپ ناماز ئوقۇشقا ئىمكانىيەت بولمىغان شارائىتلاردا، پىيادە بولسۇن ياكى قاتناش قوراللىرىدا بولسۇن، شۇ ۋاقىتتىكى شارائىتقا قاراپ، ئىمكان قەدەر قىبلگە، قىبلگە يۈزلىنىشكە ئىمكانىيەت بولمىسا قايسىبىر تەرەپكە قاراپ ناماز ئوقۇسا بولۇۋېرىدۇ (1).
321. سوئال: قىبلنى تاپالمىغان چاغدا قانداق قىلىش كېرەك؟  
جاۋاب: سەپەر ئۈستىدە قاراڭغۇلۇق ياكى ھاۋانىڭ بۇلۇتلۇق بولغانلىقى سەۋەبى بىلەن قىبلە تەرىپىنى بىلەلمىگەن كىشى قىبلنى سوراپ بىلىشكە ئادەم تاپالمىغان ياكى كومپاسقا ئوخشاش تەرەپلەرنى كۆرسەتكۈچ سايمانلىرىمۇ بولمىغان شارائىتتا، قىبلنى تېپىش ئۈچۈن ئىزدىنىپ ئۆز قانائىتىگە كۆرە قىبلە تەرىپىنى بەلگىلەپ ناماز ئوقۇيدۇ. ئۇنىڭ بۇ ۋاقىتتىكى نامىزى دۇرۇس بولىدۇ.

## قىبلگە يۈز كەلتۈرۈشنىڭ ئەدەپلىرى

322. سوئال: قىبلگە يۈز كەلتۈرۈشنىڭ ئەدەپلىرى قايسى؟  
جاۋاب: ناماز ئوقۇغاندا، كۆكسىنى ۋە يۈزنى قىبلە تەرەپكە قاراتقان كىشى، ئەلۋەتتە قەلبىنىمۇ، دۇنياۋى غەزەلەردىن، نەپسىي ھەۋەسلەردىن ئازات قىلغان ھالدا، ئاللاھ تائالانىڭ ھۇزۇرىغا يۈزلەندۈرۈشى ۋە ئەقلىنى، پىكىرىنى، شۇنداقلا پۈتۈن ۋۇجۇدىنى ئۆزى مۇناجات قىلماقچى بولغان ئىگىسى ئاللاھ تائالاغا بېغىشلىشى قىبلگە يۈز كەلتۈرۈشنىڭ ئەدەپلىرىدىندۇر.
323. سوئال: نامازدا نېمە ئۈچۈن كەبە تەرەپكە يۈز كەلتۈرۈش كېرەك؟  
جاۋاب: نامازدا كەبە تەرەپكە يۈز كەلتۈرۈش ۋە ھەج، ئۆمرە ئادا قىلغاندا، كەبىنىڭ ئەتراپىنى ئايلىنىپ تاۋاپ قىلىشتىكى مەقسەت كەبىگە چوقۇنۇش يۈزىسىدىن ئەمەس، بەلكى ئاللاھ تائالانىڭ ﴿(نامازدا) يۈزۈڭنى مەسجىدى ھەرم تەرەپكە قىلغىن﴾ (2) دەپ بۇيرىغان ئەمرىگە بىنائەن، ئاللاھقا ئىبادەت قىلىش يۈزىسىدىن كەبە تەرەپكە قارايمىز ۋە ھەج، ئۆمرىنى كەبىنىڭ ئەتراپىنى تاۋاپ قىلىش بىلەن قىلىمىز.

(1) نور الإيضاح ونجاة الأرواح 17 - بەت.

(2) بەقەرە سۈرىسى 144 - ئايەت.



ئىبادەت پەقەت ئاللاھقا قىلىنىدۇ. شۇڭا ئاللاھ تائالا بەزى كىشىلەرنىڭ بۇ ئەمرىنى خاتا چۈشىنىپ قالماسلىقى ئۈچۈن: ﴿ئۇلار بۇ ئوي (يەنى بەيتۇللا) نىڭ پەرۋەردىگارىغا ئىبادەت قىلسۇن﴾ (1) دېگەنگە ئوخشىغان ئايەتلەرنى چۈشۈرگەن.

### نىيەت توغرىلىق مەسىلىلەر

324. سوئال: نىيەت دېگەن نېمە؟

جاۋاب: نىيەت - قەلبتىكى مەقسەت دېمەكتۇر. نامازنىڭ نىيەتى — ئاللاھ رازىلىقى ئۈچۈن ناماز ئوقۇشنى كۆڭۈلگە پۈتۈش دېگەنلىك بولۇپ، نىيەتنىڭ ئورنى قەلب بولغاچقا، ناماز ئوقۇماقچى بولغان كىشىنىڭ ناماز ئوقۇش ئالدىدا قايىسى نامازنى ئوقۇماقچى بولغانلىقىنى كۆڭلىگە پۈتۈشى شەرتتۇر. نىيەتنى تىل بىلەن سۆزلەش شەرت ئەمەس.

### بەش ۋاخ نامازنىڭ رەكئەتلىرى

325. سوئال: رەكئەت دېگەن نېمە؟

جاۋاب: رەكئەت — نامازغا باشلاپ، قىيام، قىرائەت، رۇكۇ ۋە ئىككى سەجدىنى تاماملىغۇچىلىك بولغان ھەرىكەتلەرنىڭ ھەممىسى رەكئەت دېيىلىدۇ.

326. سوئال: بامدات نامىزى قانچە رەكئەت ۋە تەرتىبى قانداق؟

جاۋاب: بامدات نامىزى 2 رەكئەت سۈننەت، 2 رەكئەت پەرز بولۇپ، ھەممىسى 4 رەكئەتتۇر. ئاۋۋال ئىككى رەكئەت سۈننەت، كېيىن ئىككى رەكئەت پەرز ئوقۇلىدۇ.

327. سوئال: پىششىن نامىزى قانچە رەكئەت ۋە تەرتىبى قانداق؟

جاۋاب: پىششىن نامىزى 4 رەكئەت ئالدىنقى سۈننەت، 4 رەكئەت پەرز ۋە 2 رەكئەت كېيىنكى سۈننەت بولۇپ، جەمى 10 رەكئەتتۇر. ئاۋۋال تۆت رەكئەت سۈننەت، كېيىن تۆت رەكئەت پەرز، ئەڭ ئاخىرىدا ئىككى رەكئەت سۈننەت ئوقۇلىدۇ.

328. سوئال: ئەسىر نامىزى قانچە رەكئەت ۋە تەرتىبى قانداق؟

جاۋاب: ئەسىر نامىزى ئالدىدا 4 رەكئەت تەكىتسىز سۈننەت، ئاندىن 4 رەكئەت پەرز بولۇپ، جەمى 8 رەكئەتتۇر. ئاۋۋال تۆت رەكئەت تەكىتسىز سۈننەت، كېيىن تۆت رەكئەت پەرز ئوقۇلىدۇ. (تەكىتسىز سۈننەت — پەيغەمبەر ئەلەيھىسسالام بەزىدە قىلغان ۋە بەزىدە قىلمىغان ئىشلار دېگەنلىكتۇر).

329. سوئال: شام نامىزى قانچە رەكئەت ۋە تەرتىبى قانداق؟

جاۋاب: شام نامىزى 3 رەكئەت پەرز، 2 رەكئەت سۈننەت بولۇپ، جەمى 5

رەكئەتتۇر. ئاۋۋال ئۈچ رەكئەت پەرز، كېيىن ئىككى رەكئەت سۈننەت ئوقۇلىدۇ.

330. سوئال: خۇپتەن نامىزى قانچە رەكئەت ۋە تەرتىبى قانداق؟

جاۋاب: خۇپتەن نامىزى 4 رەكئەت تەكىتسىز سۈننەت، 4 رەكئەت پەرز ۋە 2 رەكئەت سۈننەتتۇر. ئاۋۋال تۆت رەكئەت تەكىتسىز سۈننەت، ئاندىن تۆت رەكئەت پەرز، كېيىن ئىككى رەكئەت سۈننەت ئوقۇلىدۇ.

331. سوئال: ۋىتىر نامىزى قانچە رەكئەت ۋە قاچان ئوقۇلىدۇ؟

جاۋاب: ۋىتىر نامىزى 3 رەكئەت بولۇپ، خۇپتەن نامىزىدىن كېيىن ياكى ئايرىم ئوقۇلىدۇ. ۋىتىر نامىزى خۇپتەن نامىزىدىن ئايرىم بىر نامازدۇر.

332. سوئال: بەش ۋاخ نامازلارنىڭ پەرزلىرىنىلا ئوقۇش كۇپايە قىلامدۇ؟

جاۋاب: ئاللاھ تائالا بۇيرىغان بەش ۋاخ ناماز پەقەت ئۇلارنىڭ پەرزلىرىدۇر. بۇ پەرزلەرنى بارلىق شەرتلىرىگە ۋە جىمى قاندىدە - تەرتىبلىرىگە تولۇق رىئايە قىلغان ھالدا، كامىل ئادا قىلغان كىشى ئىسلام دىنىدا بۇيرۇلغان بەش ۋاخ نامازنى ئادا قىلغان بولىدۇ. سۈننەتلەرنى ئوقۇمىغانلىقى سەۋەبلىك ئەيىبكە بۇيرۇلمايدۇ ۋە گۇناھكارمۇ بولمايدۇ.

ئەمما پەيغەمبەر ئەلەيھىسسالام بۇ سۈننەتلەرنى ھەمىشە ئوقۇشنى ئۆزىگە ئادەت قىلغان، ئۆزۈرسىز تەرك ئەتمىگەن. چۈنكى ئىنسان بەربىر كەمچىلىكلىرىدىن، خاتالىقلاردىن ۋە نۇقسانلاردىن خالىي بولالمايدۇ. بۇ سەۋەبتىن ھېچكىم نامازلىرىنى ئاللاھ تائالا تەلەپ قىلغان رەۋىشتە تولۇق ئادا قىلدىم دەپ ئېيتالمايدۇ. شۇڭا بەش ۋاخ نامازنى سۈننەتلىرى بىلەن قوشۇپ ئوقۇشقا زور ئېھتىياجلىقىمىز. چۈنكى بەش ۋاخ نامازنىڭ سۈننەتلىرى پەرزلىرىدىكى كەمچىلىكلەر ۋە نۇقسانلارنى تولۇقلايدۇ ھەمدە ئايرىم ساۋابقا ئېرىشتۈرىدۇ.

## نامازنىڭ پەرز، ۋاجىب ۋە سۈننەتلىرى

### نامازنىڭ پەرزلىرى

333. سوئال: نامازنىڭ پەرزلىرى قانچە؟

جاۋاب: نامازنىڭ پەرزلىرى 6 بولۇپ، ئۇلار تۆۋەندىكىلەر:

- (1) تەكبىر تەھرىمى (نامازنى باشلاش تەكبىرى) .
- (2) قىيام (نامازدا ئۆرە تۇرۇش).
- (3) قىرائەت (نامازدا قۇرئان سۈرلىرىدىن ئوقۇش) .
- (4) رۇكۇ (قولنى تىزغا قويۇپ يەرگە ئېگىلىش) .
- (5) سەجدە (نامازدا پېشانىنى يەرگە قويۇش) .
- (6) قەئدە ئاخىر (نامازنىڭ ئاخىرىدىكى ئولتۇرۇش) .

334. سوئال: تەكبىر تەھرىمى قانداق ئېيتىلىدۇ؟

جاۋاب: تەكبىر تەھرىمى - «اللَّهُ أَكْبَرُ» (ئاللاھۇ ئەكبىر) دەپ ئەرەب تىلى

بىلەن ئېيتىلىدۇ. ئۆزى يالغۇز ناماز ئوقۇماقچى بولغان ئادەمنىڭ تەكبىرنى ئۆزى ئىشىنىكۈچىلىك ئاۋازدا ئېيتىشى يېتەرلىكتۇر. ئەمما ئىمام بولغان كىشىنىڭ جامائەت ئىشىنىكۈچىلىك ئۈنلۈك ئاۋازدا ئېيتىشى كېرەك.

335. سوئال: قانداق نامازلارنى ئۆرە تۇرۇپ ئوقۇش شەرت قىلىنىدۇ؟

جاۋاب: ھەر قانداق ناماز ئۆرە تۇرۇپ ئوقۇلىدۇ. پەرز ياكى ۋاجىب نامازلارنى، سۈننەت نامازلاردىن باماداتنىڭ سۈننىتىنى (ئاللاھدە مۇھىم سۈننەت بولغانلىقى ئۈچۈن) ئۆرە تۇرۇپ ئوقۇش پەرزدۇر. سۈننەت ۋە نەپلە نامازلارنى ئۆرە تۇرۇپ ئوقۇش پەرز ئەمەس. ئۆرە تۇرۇشقا ماجالى يېتىدىغان تۇرۇپمۇ بۇ نامازلارنى ئولتۇرۇپ ئوقۇشقا بولىدۇ. بىراق ساۋابى كەمرەك بولىدۇ. شۇڭا تېنى ساق كىشىنىڭ ھەر قانداق بىر نامازنى ئۆرە تۇرۇپ ئوقۇغىنى ئەۋزەل.

336. سوئال: ھەر قانداق بىر نامازدا قۇرئان ئوقۇش پەرزمۇ؟

جاۋاب: ھەر قانداق بىر نامازدا فاتىھە سۈرىسىنى ئوقۇش پەرزدۇر. سۈننەت، ۋاجىب ۋە نەپلە نامازلارنىڭ پۈتۈن رەكئەتلىرىدە، ئىككى رەكئەتلىك پەرز نامازلارنىڭ ھەممە رەكئەتتە ۋە ئىككى رەكئەتتىن كۆپ پەرز نامازلارنىڭ ئالدىنقى ئىككى رەكئەتتە فاتىھە سۈرىسىدىن كېيىن قۇرئان كەرىمدىن بىرەر سۈرە ياكى بىر قانچە ئايەت ئوقۇش پەرزدۇر. بۇ «قىرائەت» دەپ ئاتىلىدۇ.

337. سوئال: قىرائەتنىڭ مىقدارى قانچىلىك بولىدۇ؟

جاۋاب: قىرائەتنىڭ ئەڭ ئاز مىقدارى، قىسقا ئايەتلەردىن ئۈچ ئايەت ياكى ئۈزۈن ئايەتلەردىن ئاز دېگەندە ئۈچ ئايەتكە تەڭ كېلىدىغان بىر ئايەت ئوقۇشتۇر. بۇنىڭدىن ئاز قۇرئان ئوقۇغان كىشىنىڭ نامىزى قوبۇل بولمايدۇ. كۆپ ئوقۇشنىڭ چېكى يوق.

338. سوئال: رۇكۇ قانداق قىلىنىدۇ؟

جاۋاب: رۇكۇ - باش بىلەن دۈمبىنى ئىككى قول تىزلارغا ئازادە يەتكۈچىلىك ئېگىش دېگەنلىك بولۇپ، رۇكۇدا بويۇن بىلەن دۈمبە تەكشى ھالدا باراۋەر بولۇشى شەرتتۇر. ئىككى قولنىڭ بارماقلىرى ئېچىلغان ھالدا تىزلارنى تۇتۇپ تۇرىدۇ. رۇكۇدا ئەرلەر جەينەكلىرىنى قورسىقىغا تەككۈز مەيدۇ. ئەمما ئاياللار جەينەكلىرىنى قورسىقىغا چاپلاپ تۇرىدۇ.

339. سوئال: سەجدە قانداق قىلىنىدۇ؟

جاۋاب: سەجدە - پېشانە، بۇرۇن، ئىككى قول، ئىككى تىز ۋە ئىككى پۇتتىن ئىبارەت يەتتە ئەزانى يەرگە تەكشى قويۇش بىلەن قىلىنىدۇ.

340. سوئال: نامازنىڭ ئاخىرىدىكى ئولتۇرۇشنىڭ مىقدارى قانچىلىك؟

جاۋاب: نامازنىڭ ئاخىرىدىكى ئولتۇرۇشنىڭ پەرز بولغان مىقدارى «ئەتتەھىياتۇ» نى ئوقۇپ بولغۇچىلىك ۋاقىتتۇر. ئۇنىڭدىن ئارتۇقى سۈننەت. ئەمما «ئەتتەھىياتۇ» نى ئوقۇش ۋاجىبتۇر.

### نامازنىڭ ۋاجىبلىرى

341. سوئال: نامازنىڭ ۋاجىبلىرى قايسىلار؟

جاۋاب: نامازنىڭ ۋاجىبلىرى تۆۋەندىكىلەر:

- (1) نامازنى باشلىغاندا «اللَّهُ أَكْبَرُ (ئاللاھۇ ئەكبىر)» دېگەن تەكبىرنى ئېيتىش.
- (2) پەرز نامازلارنىڭ 3 - ۋە 4 - رەكئەتلىرىدىن باشقا پۈتۈن نامازلاردا، فاتىھە سۈرىسىدىن كېيىن، بىر سۈرە ئوقۇش ياكى ئاز دېگەندە ئۈچ ئايەت ئوقۇش.
- (3) سەجدە، بۇرۇن بىلەن پېشانىنى باراۋەر يەرگە تەككۈزۈش.
- (4) ئىككى سەجدىنى ئارقا - ئارقىدىن قىلىش.
- (5) ئىككى رەكئەتتىن كۆپ نامازلارنىڭ ئىككىنچى رەكئەتتىن كېيىن ئولتۇرۇش.
- (6) ئىككى رەكئەتتىن كۆپ نامازلارنىڭ ئىككىنچى رەكئەتتىن كېيىنكى ئولتۇرۇشىدا «ئەتتەھىياتۇ» نى ئوقۇپ بولۇپلا كېچىكمەستىن ئۈچىنچى رەكئەتكە تۇرۇش.

(7) نامازدىكى پائالىيەتلەرنىڭ تەرتىبلىرىگە رىئايە قىلىش ۋە ھەر بىر پائالىيەتنى ئالدىرىماستىن قىلىش.

(8) ئىككى رەكئەتتىن كۆپ نامازلارنىڭ ئىككىنچى رەكئەتتىن كېيىنكى ئولتۇرۇشتا ۋە نامازنىڭ ئاخىرقى ئولتۇرۇشىدا «ئەتتەھىياتۇ» نى ئوقۇش.

(9) ۋېتىر نامىزدا قۇنۇت دۇئاسىنى ئوقۇش ئالدىدا تەكبىر ئېيتىش ۋە قۇنۇت دۇئاسىنى ئوقۇش.

(10) نامازنىڭ ئەڭ ئاخىرىدا، ئىككى تەرەپكە سالام بېرىش.

(11) جامائەت بىلەن ئوقۇلىدىغان نامازلاردىن: بامدات، جۈمە، ھېيت، تەراۋىھ، ۋە ۋېتىر نامازلارنىڭ ھەر بىر رەكئەتتە؛ شام، خۇپتەن نامازلارنىڭ ئاۋۋالقى ئىككى رەكئەتتە، مەيلى ۋاقىتتا ئوقۇلغان ناماز بولسۇن، مەيلى قازا ناماز بولسۇن

ئىمامنىڭ قىرائەتىنى (فاتىھە ۋە ئۇنىڭدىن كېيىن ئوقۇلىدىغان سۈرىنى) ئاشكارا، ئاۋازلىق ئوقۇشى.

(12) جامائەت بىلەن ئوقۇلىدىغان نامازلاردىن بېشىن بىلەن ئەسىر نامازلىرىدا ئىمامنىڭ قىرائەتىنى مەخپىي ئوقۇشى.

(13) قىرائەتتە فاتىھە سۈرىسىنى باشقا سۈرىدىن ئاۋۋال ئوقۇش.

(14) ئۆزى يالغۇز ناماز ئوقۇغان كىشىنىڭ قىرائىتى مەخپىي ئوقۇلىدىغان بېشىن، ئەسىر، ۋىتىر، بەش ۋاخ نامازنىڭ سۈننەتلىرى ۋە نەپلە نامازلاردا قىرائەتنى مەخپىي ئوقۇشى، ئەمما باماداننىڭ پەرزى، شام ۋە خۇپتەننىڭ پەرزلىرىگە ئوخشاش قىرائىتى ئاشكارا ئوقۇلىدىغان نامازلاردا — مەيلى ئۇ ۋاقىتتا ئوقۇلغان ناماز بولسۇن، مەيلى قازا ناماز بولسۇن - قىرائەتنى مەخپىي ئوقۇش ياكى ئاشكارا ئوقۇش ئىختىيارى بويىچە ئىش كۆرۈشى. (ئەمما ئاشكارا ئوقۇش ئەۋزەلدۇر).

(15) سەجدە سەھۋى قىلىشنىڭ سەھۋىلىرى تېپىلغاندا سەجدە سەھۋى قىلىش.

(16) جامائەت بىلەن ئوقۇلىدىغان نامازلاردا جامائەتنىڭ ئىمامنىڭ قىرائىتىنى جىم تۇرۇپ ئاڭلىشى.

(17) ھېيت نامازلىرىنىڭ ئارتۇق تەكبىرلىرىنى ئېيتىش.

### نامازنىڭ سۈننەتلىرى

342. سوئال: نامازنىڭ سۈننەتلىرى قايسىلار؟

جاۋاب: نامازنىڭ سۈننەتلىرى تۆۋەندىكىچە:

(1) نامازغا باشلىغاندا، ۋىتىر نامىزىنىڭ قۇنۇتىنى ئوقۇشقا باشلىغاندا ۋە ھېيت نامازلىرىنىڭ تەكبىرلىرىنى ئېيتقاندا، ئەرلەرنىڭ قوللىرىنى قۇلاقلىرىنىڭ يۇمشىقىغا قەدەر، ئاياللارنىڭ قوللىرىنى ئىككى مۇرىسىنىڭ باراۋىرىدە كۆتۈرۈشى.

(2) ھىر ناپازنىڭ بىرىنچى رەكئىتىنىڭ باشلىنىشىدا مەخپىي ھالدا، سانا **سُبْحَانَكَ اللَّهُمَّ - سُبْحَانَكَ اللَّهُمَّ**... نى ئوقۇش.

(3) فاتىھە سۈرىسىنى ئوقۇشتىن ئاۋۋال ﴿ **أَعُوذُ بِاللَّهِ مِنَ الشَّيْطَانِ**

**الرَّجِيمِ** ﴾ (ئەۋزۇ بىللاھى مەنەششەيتانىر رەجىم) بىلەن ﴿ **بِسْمِ اللَّهِ الرَّحْمَنِ الرَّحِيمِ** ﴾ بىلەن (بىسىمىلاھىررەھمانىر رەھىم) نى ئېيتىش.

(4) فاتىھە سۈرىسىنى ئوقۇپ بولغاندىن كېيىن، مەخپىي ياكى ئاشكارا «ئامىن» دېيىش.

(5) قىيامدا (ئۆرە) تۇرغاندا ئەرلەرنىڭ ئوڭ قولىنى سول قولىنىڭ ئۈستىدە قويۇپ كىندىكىنىڭ ئاستىدا (ياكى ئۈستىدە ياكى كۆكسىدە) تۇتۇشى، ئاياللار قوللىرىنى كۆكسىدە تۇتۇشى.

(6) نامازدا ئۆرە تۇرغاندا، ئىككى پۇتنىڭ ئارىلىقىنى ئەڭ ئاز دېگەندە تۆت بارماق ئازادە سىغۇدەك ئوچۇق تۇتۇش.

- (7) رۇكۇدىن تۇرغاندا، «سَمِعَ اللهُ لِمَنْ حَمِدَهُ» (سەمئەللاھۇلىمەن ھەمدەھ)» ۋە «رَبَّنَا وَلَكَ الْحَمْدُ» (رەببەنا ۋەلەكەلھەمدۇ)» دېيىش.
- (8) رۇكۇ ۋە سەجدىلەرگە بېرىش، بىرىنچى سەجدىدىن تۇرۇش، ئىككىنچى سەجدىگە بېرىش، يەنە سەجدىدىن تۇرۇش قاتارلىق يۆتكىلىشلەرنىڭ ھەممىسىدە، «الله اكبر (ئاللاھۇ ئەكبەر)» دەپ تەكبىر ئېيتىش.
- (9) رۇكۇدا «سُبْحَانَ رَبِّيَ الْعَظِيمِ» (سۇبھانە رەببىيەل ئەزىم)» نى، سەجدىدە «سُبْحَانَ رَبِّيَ الْأَعْلَى» (سۇبھانە رەببىيەل ئەلا)» نى ئەڭ ئاز ئۈچ قېتىمدىن دېيىش.
- (10) رۇكۇدا قوللارنىڭ بارماقلىرىنى ئاچقان ھالدا تىزلارنى تۇتۇپ، (ئەرلەر بېلىنى تۈز قىلىپ) تۇرۇش.
- (11) سەجدىگە بېرىشتا ئاۋۋال تىزلارنى، ئاندىن قوللارنى، ئاندىن پېشانىنى يەرگە قويۇش، سەجدىدىن تۇرۇشتا بۇ تەرتىبىنىڭ ئەكسىچە ئىش كۆرۈش.
- (12) نامازدىكى ئولتۇرۇشتا، ئەرلەرنىڭ سول پۇتلىرىنى ياتقۇزۇپ ئۈستىگە ئولتۇرغان ۋە ئوڭ پۇتلىرىنىڭ بارماقلىرىنى قىبلىگە قارىتىپ تىكلەنگەن، ئاياللارنىڭ سول ۋە ئوڭ پۇتلىرىنى ئوڭ تەرەپكە ياتقۇزۇپ ئۆزى يەرگە ئولتۇرغان ھالدا، قوللىرىنى تىزلىرىنىڭ ئۈستىدە قويۇپ، بارماقلىرىنىڭ ئۇچلىرىنى قىبلىگە قارىتىپ ئولتۇرۇشى.
- (13) نامازنىڭ ئەڭ ئاخىرقى ئولتۇرۇشىدا، «ئەتتەھىياتۇ» دىن كېيىن «ئاللاھۇممەسەلى ئەلا، ئاللاھۇممە بارىك ئەلا» دۇرۇدلىرىنى ۋە «رەببەنا» دۇئاسىنى ئوقۇش.
- (14) سالام بېرىشتە ئاۋۋال ئوڭ تەرەپكە، ئاندىن سول تەرەپكە باشنى سېلىق چۆرىگەن ھالدا: «السَّلَامُ عَلَيْكُمْ وَرَحْمَةُ اللَّهِ» (ئەسسسالامۇ ئەلەيكۇم ۋە رەھمەتۇللاھ)» دېيىش.
- (15) تەشەھۇد ئوقۇغاندا، ئوڭ قولنىڭ كۆرسەتكۈچ بارمىقى بىلەن قىبلىگە ئىشارەت قىلىپ ئولتۇرۇش.

## ناماز ئوقۇشنىڭ قائىدە - تەرتىبلىرى

### بامدات نامىزىنىڭ ئوقۇلىشى

343. سوئال: بامدات نامىزىنىڭ سۈننىتى قانداق ئوقۇلىدۇ؟

جاۋاب: نامازنىڭ شەرتلىرىنى ھازىرلاپ بولغاندىن كېيىن، تاھارەت بىلەن پاكىز يەرگە بارىمىز. ئەگەر يەرنىڭ پاكىز بولماسلىق ئېھتىمالى بولسا، جايىناماز ئىشلىتىمىز. جايىنامازنىڭ يۆنىلىشىنى قىبلىگە قارىتىپ سېلىپ، ئۇنىڭ ئۈستىگە كېلىپ، قىبلىگە يۈزلەنگەن ھالدا تۈپتۈز ئۆرە تۇرۇپ ئىچىمىزدە «ئاللاھ رازىلىقى ئۈچۈن بامدات نامىزىنىڭ ئىككى رەكئەت سۈننىتىنى ئوقۇشقا نىيەت قىلدىم» دەپ نىيەت قىلىمىز ۋە «**اللَّهُ أَكْبَرُ**» (ئاللاھۇ ئەكبەر) دەپ تەكبىر ئېيتىپ ئىككى قولىمىزنى ئىككى قۇلاقنىڭ باراۋىرىدە كۆتۈرىمىز. ئالىقانلارنى قىبلىگە قارىتىمىز. (ئاياللار تەكبىردە ئىككى قولىنى ئىككى مۇرىسىگىچە كۆتۈرىدۇ. ئالىقانلىرىنى ئەرلەرگە ئوخشاش قىبلىگە قارىتىدۇ).

تەكبىر ئېيتىپ بولغاندىن كېيىن قوللىرىمىزنى چۈشۈرۈپ كىندىكىمىزنىڭ ئاستىدا ياكى ئۈستىدە ياكى كۆكسىمىزدە تۇتۇپ، ئوڭ قولىمىزنىڭ ئالىقنىنى سول قولىمىزنىڭ ئالىقنىنىڭ دۈمبىسى ئۈستىگە ئېلىپ، ئوڭ قولىمىزنىڭ باش ۋە چىمىلتاق بارماقلىرى بىلەن سول قولىمىزنىڭ بېغىشىنى تۇتۇپ تۇرىمىز. (ئاياللار قىيامدا تۇرغاندا، قوللىرىنى كۆكرەكلىرىنىڭ ئۈستىگە قويۇپ تۇرىدۇ. ئوڭ قولىنى سول قولىنىڭ ئۈستىگە قويىدۇ. كۆزلىرىنى سەجدىگاھقا قارىتىپ، پۇتلىرىنى ھىم جۈپلەشتۈرىدۇ، تىزلىرى تىك تۇرىدۇ).

ئەر ۋە ئايال ھەرقانداق كىشى قىيامدا تۇرغاندا كۆزلىرى سەجدىگاھقا قاراپ تۇرىدۇ، ئوڭ - سولغا ياكى يۇقىرى - تۆۋەنگە قاراشقا بولمايدۇ. شۇنداقلا كۆزلىرىنى يۇمۇۋېلىشقىمۇ بولمايدۇ. ئىككى پۇتنىڭ ئارىلىقى ئەڭ ئاز دېگەندە تۆت بارماق ئازادە سىغىۋەتكە كەڭلىكتە، ئوچۇق قالدۇرىلىدۇ. تىزلارنى ئەگمەستىن تىك تۇتۇپ تۇرىمىز، باش گەۋدە ئوڭ - سولغا تەۋرەنمەستىن ئازراق ساڭگىلاپ تۇرىدۇ.

تەكبىر ئېيتىپ بولغاندىن كېيىن، مۇنۇ سانانى ئوقۇيمىز: «**سَبِّحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ**» (سۇبھانەكەللاھۇممە ۋەبىھەمدىكە ۋە تەبارەكەسمۇكە ۋە تەئەلە لا جەددۇكە ۋە لا ئىلاھە غەيرۇك)، ئاندىن «**أَعُوذُ بِاللَّهِ مِنَ الشَّيْطَانِ الرَّجِيمِ**» (ئەنئۇزۇ بىللاھى منەششەيتانەر رەجىم) ۋە «**بِسْمِ اللَّهِ الرَّحْمَنِ الرَّحِيمِ**» (بىسمىللاھىر رەھمانىر رەھىم) دەيمىز.

ئاندىن فاتىھە سۈرىسىنى ئوقۇيمىز.

فاتىھە سۈرىسى: «**الْحَمْدُ لِلَّهِ رَبِّ الْعَالَمِينَ • الرَّحْمَنِ الرَّحِيمِ •**

**مَالِكِ يَوْمِ الدِّينِ • إِيَّاكَ نَعْبُدُ وَإِيَّاكَ نَسْتَعِينُ • اهْدِنَا الصِّرَاطَ الْمُسْتَقِيمَ • صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ** ﴿ئوقۇلىشى: «ئەلھەمدۇ لىللاھى رەببىل

ئالھەمىين. ئەررەھمانىر رەھىيم. مالكى يەئۇمىددىين. ئىبىياكە نەئبۇدۇ ۋە ئىبىياكە نەستەئىين. ئىھدىنەس - سىراتەل مۇستەقىم، سىراتەللەزىينە ئەنئەمتە ئەلەيھەم غەيرىل مەغزۇبى ئەلەيھەم ۋەلھەدداللىين» ئامىين!

فاتىھە سۇرىسى ئوقۇلۇپ بولغاندىن كېيىن، يەنە بىر سۇرە ياكى ئاز دېگەندە ئۈچ ئايەت ئوقۇيمىز، مەسىلەن: مائۇن سۇرىسى: ﴿أَرَأَيْتَ الَّذِي يَكْذِبُ بِالذِّينِ

• فَذَلِكَ الَّذِي يَدْعُ الْيَتِيمَ • وَلَا يَحْضُ عَلَى طَعَامِ الْمِسْكِينِ • فَوَيْلٌ لِلْمُصَلِّينَ • الَّذِينَ هُمْ عَنْ صَلَاتِهِمْ سَاهُونَ • الَّذِينَ هُمْ يُرَآؤُونَ • وَيَمْنَعُونَ الْمَاعُونَ﴾ ئوقۇلىشى: «ئەرە ئەيتەللەزى

يۇكەزىبۇ بىددىين. فەزالكىلەلەزى يەدۇئۇل يەتتىيم. ۋەلا يەھۇزۇ ۋەلا تەئامىل مىسكىين. فەئەيۇن لىلمۇسەللىين. ئەللەزىينە ھۇم ئەن سالاتھەم ساهۇون. ئەللەزىينە ھۇم يۇرائۇون. ۋەيەمنەئۇنەل مائۇون».

ئۇنىكىدىن كېيىن «**اللَّهُ أَكْبَرُ**» (ئاللاھۇ ئەكبەر) دەپ تەكبىر ئېيتىپ رۇكۇ

قىلىمىز. رۇكۇدا ئىككى قوللىرىمىزنىڭ بارماقلىرىنى ئاچقان ھالدا، ئىككى تىزىمىزنى تۇتۇپ باش بىلەن بەل قىسمىنى ئوخشاش تەكشىلىكتە تۈز ئىگىمىز.

ئاياللار بېرىم ئېگىلىدۇ. قوللىرىنى تىزلىرىنىڭ ئۈستىدە تۈز تۇتىدۇ. بارماقلىرىنى ئاچمايدۇ.

رۇكۇدا ئۈچ قېتىم «**سُبْحَانَ رَبِّيَ الْعَظِيمِ**» (سۇبھانە رەببىيەل ئەزىيم)

دەيمىز.

رۇكۇدىن تۇرۇشتا «**سَمِعَ اللَّهُ لِمَنْ حَمِدَهُ**» (سەمئەللاھۇلىمەن ھەمىدەھ)

دەپ تۇرىمىز. رۇكۇدىن تۇرۇپ ئۆرە بولغاندىن كېيىن، قوللىرىمىزنى يان تەرەپلىرىمىزگە قويۇپ بەرگەن ھالدا، تۈز تۇرۇپ «**رَبَّنَا وَلَكَ**

**الْحَمْدُ**» (رەببەنا ۋەلەكەل ھەمدۇ) دەيمىز ۋە بىر ئاز تۇرىمىز.

ئاندىن «**اللَّهُ أَكْبَرُ**» (ئاللاھۇ ئەكبەر) دەپ تەكبىر ئېيتىپ سەجدىگە بارىمىز.

سەجدە قىلىشتا ئاۋۋال تىزلىرىمىزنى، ئاندىن قوللىرىمىزنى، ئاندىن پىشانىمىزنى، ئەڭ

ئاخىرىدا يۇرىمىزنى يەرگە تەككۈزىمىز. پىشانە ئىككى قولنىڭ ئوتتۇرىسىغا

توغرىلىنىدۇ. جەينەكلەر يەرگە تەگمەيدۇ، ئىككى يوتا قورسىقىمىزغا

تەككۈزۈلمەيدۇ. ئىككى پۇتىمىزنى بىر - بىرىگە جۈپلەشتۈرۈپ تۇرىمىز. قول ۋە

پۇت بارماقلىرىمىز قىبلىگە قارىتىلىدۇ. (ئاياللار پۇتلىرىنى ئوڭ تەرەپكە يانتۇ قىلىپ



ياتقۇزىدۇ. جەينەكلىرىنى بېقىنغا، تىزلىرىنى قورساقلىرىغا چاپلاپ تۇرىدۇ).  
 سەجدە ئەسناسىدا، ئۈچ قېتىم «سُبْحَانَ رَبِّيَ الْأَعْلَى» (سۇبھانە رەببىيەل ئەلا) دەيمىز ۋە «اللَّهُ أَكْبَرُ» (ئاللاھۇ ئەكبەر) دەپ باشتى كۆتۈرۈپ ئولتۇرىمىز. سەجدىدىن تۇرۇشتا ئاۋۋال يۈز، ئاندىن قوللار، ئاندىن تىزلار كۆتۈرىلىدۇ. ئىككى سەجدە ئولتۇرىشىدىكى ئولتۇرۇشتا ئەڭ ئاز دېگەندە «سُبْحَانَ اللَّهِ» (سۇبھانەللاھ) دېگۈچىلىك ۋاقىت ئولتۇرىمىز (يەنىغەمبەر ئەلەيھىسسالام بۇ ئارىدا «رَبِّ اغْفِرْ لِي، رَبِّ اغْفِرْ لِي» (رەببىغفىرلىي، رەببىغفىرلىي) دەپ ئاللاھ تائالادىن مەغپىرەت تىلەيتتى). ئاندىن قايتا «اللَّهُ أَكْبَرُ» (ئاللاھۇ ئەكبەر) دەپ تەكبىر بىلەن يەنە سەجدىگە بارىمىز. سەجدىدە يەنە ئۈچ قېتىم «سُبْحَانَ رَبِّيَ الْأَعْلَى» (سۇبھانە رەببىيەل ئەلا) دەيمىز.

ئىككىنچى سەجدىدىن كېيىن يەنە «اللَّهُ أَكْبَرُ» (ئاللاھۇ ئەكبەر) دەپ تەكبىر ئېيتىپ ئۈرە تۇرىمىز ۋە ئىككىنچى رەكئەتكە باشلايمىز. ئىككىنچى رەكئەتتە ﴿بِسْمِ اللَّهِ الرَّحْمَنِ الرَّحِيمِ﴾ نى ئوقۇيمىز. ئاندىن فاتىھە سۈرىسىنى ئوقۇپ بولۇپ، «ئامىن» دەيمىز. ئاندىن قۇرئاندىن خالىغان سۈرىدىن بىر پاكى ئاز دېگەندە ئۈچ ئايەت ئوقۇيمىز. مەسىلەن: كەۋسەر سۈرىسى ﴿إِنَّا أَعْطَيْنَاكَ الْكَوْثَرَ. فَصَلِّ لِرَبِّكَ وَانْحَرْ. إِنَّ شَانِئَكَ هُوَ الْأَبْتَرُ﴾ ئوقۇلىشى: «ئىننا ئەنتەيننا كەلكەۋسەر. فەسەللى لىرەببىكە ۋەنھەر. ئىننە شانئەكە ھۇۋەل ئەبتەر».

ئاندىن خۇددى بىرىنچى رەكئەتتە قىلغىنىمىزغا ئوخشاش رۇكۇ ۋە سەجدىلەرنى تاماملاپ بولۇپ، «اللَّهُ أَكْبَرُ» (ئاللاھۇ ئەكبەر) دەپ تەكبىر ئېيتىپ ئولتۇرىمىز.

نامازدا ئولتۇرغاندا، ئەرلەر ئوڭ پۇتىنىڭ بارماقلىرىنى قىبلىگە قارىتىدۇ. بۇنىڭ ئۈچۈن ئەرلەر ئوڭ پۇتىنى تىك تۇتىدۇ، سول پۇتىنى ئوڭ تەرەپكە ياتقۇزۇپ ئۇنىڭ ئۈستىگە بېسىپ ئولتۇرىدۇ. ئىككى قولىنى بارماقلىرىنى ئەرگەن ئاچقان ھالدا ئىككى تىزنىڭ ئۈستىگە قويىدۇ ۋە كۆزىنى قۇچىقىغا قارىتىدۇ. (ئاياللار ئىككى پۇتىنى ئوڭ تەرەپكە ياتقۇزۇپ، پاقالچىقىنى بېسىپ ئولتۇرىدۇ. قوللىرىنى تىزلىرىنىڭ ئۈستىگە قويۇپ، كۆزلىرىنى ئىككى تىزنىڭ ئارىسىغا قارىتىدۇ.

ئولتۇرغاندا ئاۋۋال تەھىيات «تەھىياتەھىياتو» دۇئاسى ئوقۇلىدۇ.

تەھىيات دۇئاسى:  
 ﴿التَّحِيَّاتُ لِلَّهِ وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا عَبْدُهُ

## وَرَسُوْلُهُ

ئوقۇلىشى: «ئەنتەھىياتۇ لىللاھى ۋەسەلەۋاتۇ ۋەتتەيىباتۇ ئەسسالا مۇ ئەلەيكە، ئەيىۋەنەبىيۇ ۋەرەھمەتۇللاھى ۋەبەرەكاتۇھۇ، ئەسسالا مۇئەلەيىنا ۋەئەلا ئىبادىللاھىس - سالىھىين. ئەشھەدۇ ئەن لائىلاھە ئىللەللاھۇ ۋە ئەشھەدۇ ئەننە مۇھەممەدن ئەبىدۇھۇ ۋە رەسۇلۇھۇ».

تەرجىمىسى: «مەدھىيىلەر ۋە سالاملار ئاللاھقا بولسۇن، ئاللاھنىڭ سالامى، رەھمىتى ۋە بەرىكىتى سىزگە بولسۇن ئەي ئۇلۇغ پەيغەمبەر! بىز (نامازغا ھازىر بولغان بارلىق جامائەت ۋە پەرىشتىلەر) گە ۋە ئاللاھنىڭ ياخشى بەندىلىرىگىمۇ ئاللاھنىڭ ئاپىيىتى ۋە ئامانلىقى بولغاي. ئاللاھتىن باشقا ھەقىقىي ئىلاھ يوقلىقىغا، مۇھەممەد ئەلەيھىسسالامنىڭ ئاللاھنىڭ بەندىسى ۋە بەرھەق پەيغەمبىرى ئىكەنلىكىگە چىن قەلبىمدىن گۇۋاھلىق بېرىمەن».

ئاندىن كېيىن، «ئاللاھۇممە سەللى ۋە بارىك رەببىنا» لار ئوقۇلىدۇ.

ئاللاھۇممە سەللى ئەلا دۇرۇتى:  
**اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ.**

ئوقۇلىشى: «ئاللاھۇممە سەللى ئەلا مۇھەممەدىن ۋەئەلا ئالى مۇھەممەدىن كەما سەللەيتە ئەلا ئىبراھىمە ۋەئەلا ئالى ئىبراھىمە ئىننەكە ھەممىدۇن مەجىد». تەرجىمىسى: «ئى ئاللاھ! ئىبراھىم ئەلەيھىسسالام ۋە ئۇنىڭ ئائىلىسىگە رەھمەت ئاتا قىلغاندەك مۇھەممەد ئەلەيھىسسالامغا ۋە ئۇنىڭ ئائىلىسىگە رەھمەت ئاتا قىلغىن. سەن ھەقىقەتەن مەدھىيەگە لايىق ئۇلۇغ زاتسەن».

ئاللاھۇممە بارىك ئەلا دۇرۇتى:  
**اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ، كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ.**

ئوقۇلىشى: «ئاللاھۇممە بارىك ئەلا مۇھەممەدىن ۋە ئەلا ئالى مۇھەممەدىن كەما بارىكتە ئەلا ئىبراھىمە ۋە ئەلا ئالى ئىبراھىمە ئىننەكە ھەممىدۇن مەجىد». تەرجىمىسى: «ئى ئاللاھ! ئىبراھىم ئەلەيھىسسالام ۋە ئۇنىڭ ئائىلىسىگە بەرىكەت ئاتا قىلغىنىدەك، مۇھەممەد ئەلەيھىسسالام ۋە ئۇنىڭ ئائىلىسىگە بەرىكەت ئاتا قىلغىن. سەن ھەقىقەتەن مەدھىيەگە لايىق ئۇلۇغ زاتسەن».

رەببىنا دۇئاسى:  
**رَبَّنَا آتِنَا فِي الدُّنْيَا حَسَنَةً وَفِي الآخِرَةِ حَسَنَةً وَقِنَا عَذَابَ النَّارِ.**

ئوقۇلىشى: «رەببىنا ئاتنا فىدۇنيا ھەسەنەتەن ۋەفىل ئاخىرەتى ھەسەنەتەن ۋەقىنا ئەزابەننار».

تەرجىمىسى: «ئى ئاللاھ! بىزگە دۇنيادا ياخشىلىق ئاتا قىلغىن، ئاخىرەتتىمۇ ياخشىلىق ئاتا قىلغىن. بىزنى دوزاخ ئازابىدىن ساقلىغىن».

يۇقىرىقىلار ئوقۇلۇپ بولغاندىن كېيىن، باشىنى ئاۋۋال ئوڭ تەرەپكە سىلىق چۆرۈپ «**السَّلَامُ عَلَيْكُمْ وَرَحْمَةُ اللَّهِ**» (ئەسسالامۇ ئەلەيكمۇ ۋە رەھمەتۇللاھ) دەيمىز، ئاندىن باشىنى سول تەرەپكە سىلىق چۆرۈپ «**السَّلَامُ عَلَيْكُمْ وَرَحْمَةُ اللَّهِ**» (ئەسسالامۇ ئەلەيكمۇ ۋە رەھمەتۇللاھ) دەپ سالام بېرىمىز. بۇنىڭ بىلەن بامدات نامىزىنىڭ سۈننىتىنى ئوقۇپ بولغان بولىمىز.

344. سوئال: بامدات نامىزىنىڭ پەرزى قانداق ئوقۇلىدۇ؟

جاۋاب: بامدات نامىزىنىڭ پەرزىنىڭ ئوقۇلىشىمۇ، خۇددى ئۇنىڭ سۈننىتىنىڭ ئوقۇلىشىغا ئوخشاشتۇر. پەقەت نىيەت پەرقلىق بولىدۇ. چۈنكى سۈننەتكە سۈننەت، پەرزگە پەرز دەپ نىيەت قىلىش كېرەك. يەنە بىر پەرقى شۇكى، بامدات نامىزىنىڭ پەرزىنى ئوقۇش ئالدىدا ئەلەر ئۈچۈن تەكبىر ئېيتىش سۈننەتتۇر. (ئاياللارغا كېرەك ئەمەس). بامدات نامىزىنىڭ پەرزىگە «ئاللاھ رازىلىقى ئۈچۈن مۇشۇ ۋاقىتنىڭ پەرزىنى ئوقۇشقا نىيەت قىلدىم» دەپ نىيەت قىلىنىدۇ.

### پىشىن نامىزىنىڭ ئوقۇلىشى

345. سوئال: پىشىننىڭ ئاۋۋالقى سۈننىتى قانداق ئوقۇلىدۇ؟

جاۋاب: ئاۋۋال پىشىننىڭ تۆت رەكئەت سۈننىتىنى ئوقۇش ئۈچۈن نىيەت قىلىمىز. ئاندىن بامدات نامىزىنىڭ سۈننىتىگە ئوخشاش ئىككى رەكئەت ئوقۇپ ئولتۇرىمىز. ئولتۇرغاندا، «تەھىيات» دۇئاسىنىلا ئوقۇيمىز، ئاندىن ئۈچىنچى رەكئەتكە تۇرىمىز. ئۈچىنچى ۋە تۆتىنچى رەكئەتلەرنىمۇ ئاۋۋالقى ئىككى رەكئەتكە ئوخشاش شەكىلدە ئوقۇپ بولۇپ، ئولتۇرىمىز. بۇ ئولتۇرۇشتا «تەھىيات، سەلىلى، بارىك ۋە رەببىنا» لارنى تولۇق ئوقۇيمىز. ئاندىن ئىككى تەرەپكە سالام بېرىپ نامازدىن چىقىمىز.

346. سوئال: پىشىننىڭ پەرزى قانداق ئوقۇلىدۇ؟

جاۋاب: تەكبىر ئېيتىپ بولغاندىن كېيىن پىشىننىڭ پەرزىنى ئوقۇشقا نىيەت قىلىمىز ۋە «**اللَّهُ أَكْبَرُ** (ئاللاھۇ ئەكبەر)» دەپ نامازغا باشلايمىز. دەسلەپكى ئىككى رەكئەت خۇددى بامدات نامىزىنىڭ پەرزىگە ئوخشاش ئوقۇلىدۇ. ئىككىنچى رەكئەتتىن كېيىن ئولتۇرىمىز. ئولتۇرۇشتا، «تەھىيات» دۇئاسىنىلا ئوقۇيمىز ۋە ئۈچىنچى رەكئەتكە تۇرىمىز. ئۈچىنچى ۋە تۆتىنچى رەكئەتلەردە پاتىھە سۈرىسىدىن كېيىن سۈرە ئوقۇمايمىز. تۆتىنچى رەكئەتنىڭ ئاخىرىدا ئولتۇرۇپ «تەھىيات، سەلىلى، بارىك ۋە رەببىنا» لارنى ئوقۇيمىز ۋە ئىككى تەرەپكە سالام بېرىمىز.

347. سوئال: پىشىننىڭ ئاخىرقى سۈننىتى قانداق ئوقۇلىدۇ؟

جاۋاب: ئاۋۋال پىشىننىڭ ئاخىرقى ئىككى رەكئەت سۈننىتىنى ئوقۇشقا نىيەت

قىلىمىز. ئاندىن ئۇنى خۇددى بامدات نامىزىنىڭ ئىككى رەكئەت سۈننىتىگە ئوخشاش ئوقۇيمىز.

### ئەسىر نامىزىنىڭ ئوقۇلىشى

348. سوئال: ئەسىر نامىزىنىڭ تەكىتسىز سۈننىتى قانداق ئوقۇلىدۇ؟

جاۋاب: ئاۋۋال ئەسىر نامىزىنىڭ تەكىتسىز سۈننىتىنى ئوقۇشقا نىيەت قىلىمىز. ئاندىن بۇ سۈننەتنى خۇددى پېشىن نامىزىنىڭ ئالدىنقى تۆت رەكئەت سۈننىتىگە ئوخشاشلا ئوقۇيمىز.

349. سوئال: ئەسىر نامىزىنىڭ پەرزى قانداق ئوقۇلىدۇ؟

جاۋاب: ئاۋۋال تەكبىر ئېيتىپ بولغاندىن كېيىن، ئەسىر نامىزىنىڭ پەرزىنى ئوقۇشقا نىيەت قىلىمىز. ئاندىن، ئۇنى خۇددى پېشىن نامىزىنىڭ پەرزىگە ئوخشاشلا ئوقۇيمىز.

### شام نامىزىنىڭ ئوقۇلىشى

350. سوئال: شام نامىزىنىڭ پەرزى قانداق ئوقۇلىدۇ؟

جاۋاب: ئاۋۋال تەكبىر ئېيتىپ بولغاندىن كېيىن، شام نامىزىنىڭ پەرزىنى ئوقۇشقا نىيەت قىلىمىز. شام نامىزىنىڭ پەرزى ئۈچ رەكئەت بولۇپ، ئۇ، بامدات نامىزىنىڭ پەرزىگە ئوخشاش ئىككى رەكئەت ئوقۇلۇپ بولغاندىن كېيىن، ئولتۇرىلىدۇ. بۇ ئولتۇرۇشتا، «تەھىيات» دۇئاسىنىلا ئوقۇپ ئۈچىنچى رەكئەتكە تۇرىمىز. ئۈچىنچى رەكئەتتە فاتھە سۈرىسىنىلا ئوقۇيمىز، ئاندىن رۇكۇ ۋە سەجدىلەرنى قىلىپ بولغاندىن كېيىن، ئولتۇرۇپ «تەھىيات، سەلى، بارىك ۋە رەببىنا» لارنى ئوقۇپ ئىككى تەرەپكە سالام بېرىمىز.

351. سوئال: شام نامىزىنىڭ سۈننىتى قانداق ئوقۇلىدۇ؟

جاۋاب: ئاۋۋال شام نامىزىنىڭ ئىككى رەكئەت سۈننىتىنى ئوقۇشنى نىيەت قىلىمىز، ئاندىن ئۇنى خۇددى بامدات نامىزىنىڭ سۈننىتىگە ئوخشاش ئوقۇيمىز.

### خۇپتەن نامىزىنىڭ ئوقۇلىشى

352. سوئال: خۇپتەن نامىزىنىڭ پەرزى قانداق ئوقۇلىدۇ؟

جاۋاب: ئاۋۋال تەكبىر ئېيتىپ بولغاندىن كېيىن، خۇپتەن نامىزىنىڭ پەرزىنى ئوقۇشقا نىيەت قىلىمىز. ئاندىن ئۇنى، خۇددى پېشىن نامىزىنىڭ پەرزىنى ئوقۇغانغا ئوخشاش ئوقۇيمىز.

353. سوئال: خۇپتەن نامىزىنىڭ سۈننىتى قانداق ئوقۇلىدۇ؟

جاۋاب: ئاۋۋال خۇپتەن نامىزىنىڭ سۈننىتىنى ئوقۇشقا نىيەت قىلىمىز. ئاندىن ئۇنى خۇددى بامدات نامىزىنىڭ سۈننىتىگە ئوخشاشلا ئوقۇيمىز.

### ۋىتىر نامىزى ۋە ئۇنىڭ ئوقۇلىشى

354. سوئال: ۋىتىر نامىزى دېگەن قانداق ناماز؟

جاۋاب: ۋىتىر نامىزى-ئاق ناماز دېگەن مەنىدە بولۇپ، ئاخشىمى ئوقۇلىدىغان ئۈچ رەكئەتلىك نامازدۇر. ۋىتىر نامىزىنى ئوقۇش ۋاجىبتۇر. ئۇ، خۇپتەندىن كېيىن ئوقۇلىدۇ. ۋىتىر نامىزى ئادەتتە جامائەت بولماي يالغۇز ھالدا ئوقۇلىدۇ. رامىزاندا تەراۋىھ نامىزىدىن كېيىن جامائەت بىلەن ئوقۇلىدۇ. ۋىتىر نامىزىنى رامىزاندىن باشقا ۋاقىتلاردا جامائەت بولۇپ ئوقۇش سۈننەت ئەمەس. ئەمما جامائەت بولۇپ ئوقۇسا بولىۋېرىدۇ.

355. سوئال: ۋىتىر نامىزى قانداق ئوقۇلىدۇ؟

جاۋاب: ئاۋۋال ۋىتىر نامىزىنى ئوقۇشقا نىيەت قىلىمىز. ئاندىن پامات نامىزىنىڭ سۈننىتىگە ئوخشاش ئىككى رەكئەت ناماز ئوقۇپ بولغاندىن كېيىن ئولتۇرىمىز. بۇ ئولتۇرۇشتا «تەھىيات» دۇئاسىنىلا ئوقۇپ، ئۈچىنچى رەكئەتكە تۇرىمىز. ئۈچىنچى رەكئەتتە بىسىملاھنى تولۇق ئوقۇپ، سۈرە فاتىھە ئوقۇلۇپ بولغاندىن كېيىن يەنە بىر سۈرە ئوقۇپ بولۇپ، قوللارنى ئىككى يانغا قويۇپ بەرگەن ھالدا، «اللھ اكبەر» (ئاللاھۇ ئەكبەر) دەپ تەكبىر ئېيتىپ قولىمىزنى قولاق ئېگىزلىكىدە يۇقىرى كۆتۈرىمىز. ئاندىن قوللارنى قايتىدىن كىندىك ئاستىغا ياكى ئۈستىگە قويۇپ تۇرۇپ، «قۇنۇت» دۇئاسىنى ئوقۇيمىز.

قۇنۇت دۇئاسى:  
**اللھم انا نَسْتَعِينُكَ وَنَسْتَغْفِرُكَ وَنُؤْمِنُ بِكَ وَنَتَوَكَّلُ عَلَيْكَ وَنُثْنِي عَلَيْكَ الْخَيْرَ نَشْكُرُكَ وَلَا نَكْفُرُكَ وَنَخْلَعُ مِنْ يَفْجُرِكَ. اللھم اِيَّاكَ نَعْبُدُ وَلكِ نَصْلِي وَنَسْجِدُ وَاِيَّاكَ نَسْتَعِي وَنُحْفِدُ وَنَرْجُو رَحْمَتَكَ وَنَخْشَى عَذَابَكَ اِنْ عَذَابَكَ بِالْكَفَارِ مُلْحِقٌ.**

ئوقۇلىشى: «ئاللاھۇممە ئىننا نەستەئىنۇكە ۋە نەستەغفىرۇكە ۋە نۇئىمىنۇ بىكە ۋە نەتەۋەككەلۇ ئەلەيكە ۋە ئۇسنى ئەلەيكەل خەيرە، نەشكۇرۇكە ۋە لا نەكفۇرۇكە ۋە نەخلەئۇ مەن يەفجۇرۇكە. ئاللاھۇممە ئىبىياكە نەئبۇدۇ ۋە لەكە نۇسەللى ۋە نەسجۇدۇ ۋە ئىلەيكە نەسئۇ ۋە نەھفەدۇ نەرجۇ رەھمەتەكە ۋە نەخشائەزابەكە، ئىننە ئەزابەكە بىل كۇففارى مۇلھىق».

تەرجىمىسى: «ئى ئاللاھ! سېنىڭدىن ياردەم سورايمىز، سەندىن مەغپىرەت تىلەيمىز، ساڭا ئىشىنىمىز، ساڭا تەۋەككۈل قىلىمىز، سېنى ياخشى تەرىپلەر بىلەن مەدھىيەلەيمىز، ساڭا شۈكۈر قىلىمىز، ناشۈكۈرلۈك قىلمايمىز ۋە ساڭا ئاسىيلىق قىلغاندىن يۈز ئۈرۈيمىز. ئى ئاللاھ! ساڭىلا ئىبادەت قىلىمىز، سەن ئۈچۈنلا ناماز ئوقۇيمىز ۋە سەجدە قىلىمىز، سېنىڭ رازىلىقىڭغا ئېرىشىش ئۈچۈن تىرىشىمىز ۋە

ئالدىرايمىز، رەھمىتىڭنى ئۈمىت قىلىمىز ۋە ئازابىڭدىن قورقىمىز. ھەقىقەتەن سېنىڭ ئازابىڭ كۇففارلارغا يەتكۈچىدۇر».

### نامازدىن كېيىن ئوقۇلىدىغان دۇئالار

356. سوئال: نامازدىن كېيىن قانداق دۇئالارنى ئوقۇش ياخشى؟

جاۋاب: نامازدىن كېيىن تۆۋەندىكى دۇئالارنى ئوقۇش سۈننەتتۇر:  
**﴿اسْتَغْفِرُاللهَ اسْتَغْفِرُاللهَ اسْتَغْفِرُاللهَ، اَللّٰهُمَّ اَنْتَ السَّلَامُ، وَ مِنْكَ السَّلَامُ، تَبَارَكْتَ يَا ذَا الْجَلَالِ وَالْاِكْرَامِ﴾** تەرجىمىسى: «ئاللاھ تائالادىن مەغپىرەت تىلەيمەن. ئى ئاللاھ! سەن تىنچلىق بەرگۈچىسەن، تىنچلىق زادى سېنىڭدىن. ئى ئۇلۇغلۇق ۋە پەزىلى - كەرم ئىگىسى بولغان ئاللاھ سەن ھەقىقەتەن كاتتىلارنىڭ كاتتىسىسەن»<sup>(1)</sup>.

**﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، اللَّهُمَّ لَا مَبْذَرٍ لِمَا أُعْطِيتَ، وَلَا مَعْطِيٍّ لِمَا مَنَعْتَ، وَلَا يَنْفَعُ ذَا الْجَدِّ مِنْكَ الْجَدُّ﴾** تەرجىمىسى:

«بىر ئاللاھ تائالادىن باشقا ھەقىقىي ئىلاھ يوقتۇر، ئاللاھ يالغۇزدۇر، ئۇنىڭ ھېچ شېرىكى يوقتۇر. ئى ئاللاھ! سەن ئاتا قىلغاننى توسىۋالغۇچى يوق ۋە سەن توسقاننى بەرگۈچى يوق، سېنىڭ دەرگاھىڭدا بايلارنىڭ بايلىقى ئەسقا ئامبۇدۇ»<sup>(2)</sup>.

**﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، لَاحَوْلَ وَلَا قُوَّةَ إِلَّا بِاللَّهِ، لَا نَعْبُدُ إِلَّا إِيَّاهُ، لَهُ الْمُنْ، وَلَهُ النِّعْمَةُ، وَلَهُ الْفَضْلُ وَالْثَنَاءُ الْحَسَنُ، لَا إِلَهَ إِلَّا اللَّهُ مُخْلِصِينَ لَهُ الدِّينَ، وَلَوْ كَرِهَ الْكَافِرُونَ﴾**

تەرجىمىسى: «بىر ئاللاھ تائالادىن باشقا ھەقىقىي ئىلاھ يوقتۇر، ئاللاھ يالغۇزدۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانالار ئۇنىڭغا خاستۇر، ئۇ ھەر نەرسىگە قادىردۇر. كۈچ - قۇۋۋەت پەقەت ئاللاھ تائالادىندۇر. بىز پەقەت ئاللاھقا ئىبادەت قىلىمىز، ئۇ نېمەت ۋە پەزىلى - كەرم ئىگىسىدۇر، ئۇ ئەڭ ئېسىل مەدھىيە ۋە ماختاشلارغا لايىقتۇر. ئاللاھ تائالادىن باشقا ھەقىقىي مەبۇد يوقتۇر. كاپىرلار يامان كۆرگەن تەقدىردىمۇ بىز ئىبادەتنى ئاللاھقا خاس قىلغان ھالدا، ھەق دىنغا ئېتىقاد قىلىمىز»<sup>(3)</sup>. پەيغەمبەر ئەلەيھىسسالام بىر ھەدىستە، «بۇ دۇئانى ھەر نامازدىن كېيىن ئوقۇغان كىشىنىڭ دېڭىزنىڭ كۆپۈكىدەك كۆپ گۇناھى بولسىمۇ

(1) پەيغەمبەر ئەلەيھىسسالامنىڭ ئوقۇغانلىقىنى ئىمام مۇسلىم رىۋايەت قىلغان.

(2) پەيغەمبەر ئەلەيھىسسالامنىڭ ئوقۇغانلىقىنى ئىمام بۇخارىي رىۋايەت قىلغان.

(3) پەيغەمبەر ئەلەيھىسسالامنىڭ ئوقۇغانلىقىنى ئىمام مۇسلىم رىۋايەت قىلغان.

مەغپىرەت قىلىنىدۇ» دەپ كۆرسەتكەن<sup>(1)</sup>.  
**﴿سُبْحَانَ اللَّهِ، الْحَمْدُ لِلَّهِ، اللَّهُ أَكْبَرُ﴾**

ئوقۇلىشى: «سۇنھانەللاھ، ئەلھەمدۇ لىللاھ، ئاللاھۇ ئەكبەر (33قېتىمدىن)»<sup>(2)</sup>.  
 تەرجىمىسى: «ئاللاھ پاكئور، بارچە مەدھىيە ئاللاھقا خاستور، ئاللاھ ئەڭ بۈيۈكتۇر».

**﴿بِسْمِ اللَّهِ الرَّحْمَنِ الرَّحِيمِ، قُلْ هُوَ اللَّهُ أَحَدٌ . اللَّهُ الصَّمَدُ . لَمْ يَلِدْ وَلَمْ يُولَدْ . وَلَمْ يَكُنْ لَهُ كُفْوًا أَحَدٌ﴾**

تەرجىمىسى: «ناھايىتى شەپقەتلىك ۋە مېھرىبان ئاللاھ تائالانىڭ ئىسمى بىلەن باشلايمەن، ئېيتقىنكى، ئۇ ئاللاھ بىردۇر. ھەممە ئاللاھقا موھتاجدۇر. ئاللاھ بىلا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەكداش بولالمايدۇ»<sup>(3)</sup>.

**﴿بِسْمِ اللَّهِ الرَّحْمَنِ الرَّحِيمِ، قُلْ أَعُوذُ بِرَبِّ الْفَلْقِ . مِنْ شَرِّ مَا خَلَقَ . وَمِنْ شَرِّ غَاسِقٍ إِذَا وَقَبَ . وَمِنْ شَرِّ النَّفَّاثَاتِ فِي الْعُقَدِ . وَمِنْ شَرِّ حَاسِدٍ إِذَا حَسَدَ﴾**

تەرجىمىسى: «ناھايىتى شەپقەتلىك ۋە مېھرىبان ئاللاھ تائالانىڭ ئىسمى بىلەن باشلايمەن، "مەخلۇقاتنىڭ شەرىدىن، قاراڭغۇلۇقى بىلەن كىرگەن كېچىنىڭ شەرىدىن، تۈگۈنلەرگە دەم سالغۇچى سېھىرگەرلەرنىڭ شەرىدىن سۈبھىنىڭ پەرۋەردىگارى ئاللاھقا سېغىنىپ پاناھ تىلەيمەن!" دېگىن»<sup>(4)</sup>.

**﴿بِسْمِ اللَّهِ الرَّحْمَنِ الرَّحِيمِ، قُلْ أَعُوذُ بِرَبِّ النَّاسِ . مَلِكِ النَّاسِ . إِلَهِ النَّاسِ . مِنْ شَرِّ الْوَسْوَاسِ الْخَنَّاسِ . الَّذِي يُوَسْوِسُ فِي صُدُورِ النَّاسِ . مِنَ الْجِنَّةِ وَالنَّاسِ﴾**

تەرجىمىسى: «ناھايىتى شەپقەتلىك ۋە مېھرىبان ئاللاھ تائالانىڭ ئىسمى بىلەن باشلايمەن، "ئىنسانلارنىڭ پەرۋەردىگارى، ئىنسانلارنىڭ پادىشاھى، ئىنسانلارنىڭ ئىلاھى ئاللاھقا سېغىنىپ، كىشىلەرنىڭ دىللىرىدا ۋە سۆھسە قىلغۇچى جىنلاردىن ۋە ئىنسانلاردىن بولغان يوشۇرۇن شەيتاننىڭ ۋە سۆھسىدىنىڭ شەرىدىن پاناھ

(1) ئىمام مۇسلىم رىۋايەت قىلغان.

(2) يەغەمبەر ئەلەيھىسسالامنىڭ ئوقۇغانلىقىنى ئىمام مۇسلىم رىۋايەت قىلغان.

(3) ئىخلاس سۈرىسى.

(4) فەلەق سۈرىسى.

تەلەيمەن "دېگەن" (1).

ئىخلاس، پەلەق ۋە ناس سۈرىلىرى بامدات ۋە شام نامازلىرىدىن كېيىن 3 قېتىمدىن، باشقا نامازلاردىن كېيىن بىر قېتىمدىن ئوقۇلىدۇ.

**اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَاوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ.**

تەرجىمىسى: «بىر ئاللاھ تائالادىن باشقا ھەقىقىي ئىلاھ يوقتۇر؛ ئاللاھ ھەمىشە تىرىكتۇر، ھەممىنى ئىدارە قىلىپ تۇرغۇچىدۇر؛ ئۇ مۈگدەپ قالمايدۇ، ئۇنى ئۇيقۇ باسمايدۇ؛ ئاسمانلاردىكى ۋە زېمىندىكى ھەممە نەرسە ئاللاھ تائالانىڭ مۈلكىدۇر؛ ئاللاھ تائالانىڭ رۇخسىتىسىز كىممۇ ئاللاھ تائالانىڭ ئالدىدا شاپائەت قىلالىسۇن؛ ئاللاھ ئۇلارنىڭ ئالدىدىكى (دۇنيادىكى)، كەينىدىكى (ئاخىرەت ئۈچۈن تەييارلانغان) ئىشلارنىڭ ھەممىسىنى بىلىپ تۇرىدۇ؛ ئۇلار ئاللاھ تائالانىڭ مەلۇماتىدىن ئاللاھ ئۇلارغا بىلدۈرۈشنى خالىغان نەرسىلەردىن باشقا ھېچ نەرسىنى بىلمەيدۇ، ئاللاھ تائالانىڭ مەلۇماتى ئاسمانلارنى ۋە زېمىننى ئۆز ئىچىگە ئالىدۇ. ئاسمان - زېمىننى ساقلاش ئۇنىڭغا ئېغىر كەلمەيدۇ. ئۇ يۇقىرى مەرتىبىلىكتۇر، ھەممىدىن ئۇلۇغدۇر» (2). يۇقىرىقى سۈرىلەر ھەر نامازدىن كېيىن بىر قېتىمدىن ئوقۇلىدۇ.

**يَا أَيُّهَا الَّذِينَ آمَنُوا لَا تَتَّبِعُوا هَادٍ أَصْحَابَ الْأَيْمَانِ وَلَا أُولِي الْأَرْبَابِ مُؤْمِنِينَ غَيْرًا وَمَتَّعْنَا آلَافًا مِنْهُمْ نِسَاءً مِمَّنْ لَهُنَّ الْآيَاتُ لَعَلَّكُمْ يَتَّقُونَ**

**يَحْيَىٰ وَيَمِيتُ بِيَدِهِ الْخَيْرَ وَهُوَ عَلَىٰ كُلِّ شَيْءٍ قَدِيرٌ.**

تەرجىمىسى: «بىر ئاللاھ تائالادىن باشقا ھەقىقىي ئىلاھ يوقتۇر، ئاللاھ يالغۇزدۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانالار ئۇنىڭغا خاستۇر. ئاللاھ ئۆلتۈرىدۇ، تىرىلدۈرىدۇ، ياخشىلىق ئۇنىڭ قولىدىدۇر. ئاللاھ ھەر نەرسىگە قادىردۇر» (3). بامدات ۋە شام نامازلىرىدىن كېيىن 10 قېتىمدىن ئوقۇلىدۇ.

**اللَّهُمَّ إِنِّي أَسْأَلُكَ عِلْمًا نَافِعًا، وَرِزْقًا طَيِّبًا، وَعَمَلًا مُتَقَبَلًا.**

تەرجىمىسى: «ئى ئاللاھ! سېنىڭدىن مەنپەئەتلىك ئىلىم، ھالال رىزىق ۋە

(1) ناس سۈرىسى.

(2) بەقەرە سۈرىسى 255-ئايەت.

(3) پەيغەمبەر ئەلەيھىسسالامنىڭ ئوقۇغانلىقىنى ئىمام تىرمىزى رىۋايەت قىلغان.



دەرگاھىڭدا قوبۇل بولىدىغان ئەمەلگە مۇيەسسەر قىلىشىڭنى تىلەيمەن»(1).  
يۇقىرىقى دۇئالارنى ئوقۇش ئەۋزەلدۇر. بىراق بۇلارنى ئوقۇش نامازنىڭ  
شەرتلىرىدىن ئەمەس. بەلكى مۇستەھەببۇر. دۇئالار ئوقۇلۇپ بولغاندىن كېيىن دۇئاغا  
قول كۆتۈرۈپ ئۆزىمىزنىڭ تىلەكلىرىنى ئاللاھ تائالادىن سورايمىز.

## نامازدىكى مەكرۇھلار ۋە نامازنى بۇزىدىغان نامىللار

357. سوئال: نامازدىكى مەكرۇھلار قايسىلار؟

جاۋاب: ناماز ئوقۇۋاتقاندا تۆۋەندىكى ئىشلاردىن بىرەرسى سادىر بولسا ناماز  
مەكرۇھلۇق بىلەن ئادا تاپقان بولىدۇ.

(1) ۋاجىب دېيىلگەن ئىشلاردىن بىرەرسىنى قەستەن تەرك ئېتىش. مەسىلەن:  
نامازدا سۈرە ئوقۇشنى تەرك ئېتىش ياكى فاتىھە سۈرىسىنى باشقا سۈرىدىن كېيىن  
ئوقۇش ياكى مەخپى ئوقۇلىدىغان نامازلارنى ئۈزلۈك ئوقۇشقا ئوخشاش.  
(2) سۈننەت دېيىلگەن ئىشلاردىن بىرەرسىنى ياكى ھەممىسىنى تەرك ئېتىش.  
مەسىلەن: سانا ئوقۇشنى ياكى رۇكۇ ۋە سەجدىلەردىكى تەسبىھلەرنى تەرك ئەتكەنگە  
ئوخشاش.

(3) نامازدا ئۈرە تۇرغاندا بىر يەرگە يۆلىنىۋېلىش، ئوڭ - سولغا تەۋرىنىش ۋە  
قەستەن بىر نەرسىنى پۇراش.

(4) نامازدا ئۆزۈرسىز بەدەشقان قورۇپ ئولتۇرۇش ۋە ئىنسان ياكى باشقا  
جانلىقلارنىڭ سۈرىتى چۈشۈرۈلگەن كىيىملەر بىلەن ناماز ئوقۇش.

(5) رۇكۇ ۋە سەجدىلەرنى توخۇ دان چوقۇغاندەك ئالدىراپ قىلىش.

(6) نامازدا ئۆزۈرسىز كېرىلىش.

(7) بىراۋ سالام قىلسا، قول ياكى باش ئىشارىتى بىلەن قايتۇرۇش (ئەگەر سۆز  
بىلەن قايتۇرسا ناماز بۇزۇلىدۇ). ئەمما جامائەت بىلەن ئوقۇلغان نامازدا ئىمام  
قىرائەتتە خاتالاشسا لوقما سېلىش جائىز دۇر.

(8) نامازدا كۆزنى يومۇۋېلىش ياكى ئوڭ - سولغا ياكى ئاسمانغا قاراش ۋە  
سالامدىن بۇرۇن باش - كۆزنى سۈرتۈش.

(9) باشقىلارنىڭ يېنىغا كىيىپ چىققىلى بولمايدىغان ناچار كىيىملەرنى كىيىپ  
نامازغا تۇرۇش.

(10) رۇكۇ ۋە سەجدىلەرگە ئۆتۈشتە تەكبىرلەرنى ئۆز ۋاقتىدا تەرتىب بويىچە  
ئېيتماستىن.

(11) نامازدا تۇرۇپ سەجدە قىلىدىغان يەردىكى شېغىل ياكى باشقا نەرسىلەرنى  
ئېلۋېتىش بىلەن بىر قېتىمدىن ئارتۇق مەشغۇل بولۇش.

(12) پاكىزلىقى شۈبھىلىك جايلاردا، چىركاۋلاردا، بۇتخانىلاردا، مۇنچىلاردا،

(1) پەيغەمبەر ئەلەيھىسسالامنىڭ ئوقۇغانلىقىنى ئىبنى ماجە رىۋايەت قىلغان.

ئادەم ئۆتۈپ تۇرىدىغان يوللاردا ناماز ئوقۇش.

(13) پەرز نامازلاردا (باشقا سۈرىلەرنىمۇ بىلىدىغان كىشىنىڭ) بىرىنچى رەكئەتتە ئوقۇغان سۈرىسىنى ئىككىنچى رەكئەتتەمۇ قايتا ئوقۇشى ياكى قۇرئان كەرىمنىڭ تەرتىبىگە خىلاپلىق قىلىشى. مەسىلەن: بىرىنچى رەكئەتكە «ئىخلاس» سۈرىسىنى، ئىككىنچى رەكئەتكە «لەھەب» سۈرىسىنى ئوقۇغانغا ئوخشاش. تەرتىب بۇنىڭ ئەكسىدۇر.

(14) جامائەت بىلەن ئوقۇلغان نامازلاردا، ئالدىنقى سەپتە بوش ئورۇن بولسىمۇ، ئارقا سەپتە تۇرۇش.

(15) يېنىۋاتقان ئوتقا ياكى جانلىقلارنىڭ رەسىمىگە ياكى قەبرىگە قاراپ ناماز ئوقۇش.

(16) تەرتىبى قىستاپ قالغان ۋاقىتتا ناماز ئوقۇش.

(17) نامازدا تۇرۇپ بارماقلىرىنى قاراسلىتىش، چىۋىنلەرنى ئۈرۈكۈتۈش بىلەن مەشغۇل بولۇش. ئەمما يىلان – چايان ۋە ھەر قانداق زىيانلىق ھاشارەتلەرنى نامازدا تۇرۇپ ئۆلتۈرۈش جائىزدۇر.

(18) ئىككىنچى رەكئەتتە بىرىنچى رەكئەتتە ئوقۇغىنىدىن ئۇزۇن سۈرە ئوقۇش.

(19) رۇكۇ ۋە سەجدىلەردە ئوقۇلىدىغان تەسبىھلەرنى قول بىلەن ساناش ۋە ھازىر بولغان تائامنى قويۇپ نامازغا تۇرۇش. چۈنكى مۇنداق قىلىش «خۇشۇئى» غا توسالغۇ بولىدۇ.

(20) سەجدىدە پېشانىنى يەرگە تەككۈزۈش سەلتەن سەلتەن ياكى دوپپا ياكى قولچىنىڭ ئۈستىگە سەجدە قىلىش.

**مۇلاھىزە:** مەكرۇھ – ياقىتۇرۇلمىغان ئىش دېگەنلىك بولۇپ، ئۇنىڭ بىلەن ئىبادەتلەر بۇزۇلمايدۇ. ئىبادەتنىڭ سۈپىتىگىمۇ تەسىر يەتمەيدۇ. شۇنداقلىقىمۇ مەكرۇھ سانالغان ئىشلارنى قىلمىغان ياخشى.

358. سوئال: نامازنى بۇزىدىغان ئامىللار قايسىلار؟

جاۋاب: نامازنى بۇزىدىغان ئامىللار تۆۋەندىكىلەر:

(1) نامازدا قەستەن ياكى سەۋەنلىكتىن سۆزلەش.  
(2) نامازدا ئۆزىگە ئاڭلانغىدەك ئاۋازدا كۈلۈش. ئەمما نامازدا باشقىلار ئاڭلانغىدەك قاققاھلاپ كۈلۈش بىلەن ناماز ۋە تاھارەت ھەر ئىككىلىسى بۇزۇلدى.

(3) نامازدا ئاھ - ئۇھ، ۋاي - ۋۇي دېيىش.

(4) نامازدا دۇنيالىق ئىشلار ئۈچۈن ئاۋازلىق ھالدا يىغلاش.

(5) نامازدا تۇرۇپ ھەرقانداق بىر سوئالغا ياكى چاقىرغۇچىغا سۆز بىلەن

جاۋاب بېرىش.

(6) نامازدا كۆكسىنى قىبلە تەرەپتىن باشقا تەرەپكە چۆرۈش.

(7) نامازدا باشقىلارنىڭ قوللىدىن بىر نەرسە ئېلىش.

(8) نامازدا قەستەن ياكى سەۋەنلىكتىن بىر نەرسە يېيىش ۋە ئىچىش،

سېغىز (پوپۇرتاڭ) چايناش. ئەمما چىشلارنىڭ ئارىلىقىدا قالغان تاماق قالدۇقلىرىدىن نوقۇت مىقدارىدىن كىچىك نەرسىنى يۇتۇپ سېلىش بىلەن ناماز بۇزۇلمايدۇ.

(9) ئۆزۈرسىز ھالدا گالىنى قىرىش. ئەمما ئىختىيارسىز ياكى ئېھتىياج (ئىمامنىڭ خاتالىقىنى ئەسكەرتىش ياكى ئۆزىنىڭ نامازدا ئىكەنلىكىنى بىلدۈرۈش) يۈزىسىدىن گالىنى قىرىش بىلەن ناماز بۇزۇلمايدۇ.

(10) نامازدا ئۈچ قېتىمدىن ئارتۇق بىر يەرلىرىنى قاشلاش ياكى تاتىلاش ياكى سىلاش.

(11) ھەر قانداق بىر ئاغرىق ئۈچۈن ئاۋاز بىلەن ئاھ تارتىش.

(12) نامازدا قايسىبىر سەۋەب بىلەن تاھارەتنىڭ بۇزۇلۇشى.

(13) نامازدا كىچىك ھەرىكەتلەرنى كۆپ قىلىش. ئەمما بىر قول بىلەن كىيىمنى

تۈزەش بىلەن ناماز بۇزۇلمايدۇ.

(14) سەجدىدە ئىككى پۇتنىڭ بىر-بىرىگە يېقىنلاپ كېتىشى.

(15) ئىرنىڭ يالغۇز يات ئايال بىلەن بىللە تۇرۇپ ياكى ئۇنىڭغا ئىمام بولۇپ

ناماز ئوقۇشى. ئەمما ئىرنىڭ ئۆزىنىڭ ئايالىغا ياكى نىكاھى ئۇنىڭ بىلەن

باغلانمايدىغان ئايال تۇغقانلىرىدىن بىر مەسىگە ئىمام بولۇپ ناماز ئوقۇشى جانىز دۇر<sup>(1)</sup>.

(16) قەستەن ھالدا بىرەر پائالىيەتنى ئىمامدىن بۇرۇن قىلىش. مەسىلەن: ئىمامدىن

بۇرۇن رۇكۇ ياكى سەجدىگە ئۆتكەنگە ئوخشاش. ئەمما سەھۋەنلىكتىن قىلىپ سېلىپ

دەر ھال قايىتىپ ئىمامغا ئەگەشسە ناماز بۇزۇلمايدۇ.

(17) نامازدا كىشىلەر بىلەن سۆزلەشكەندەك دۇئا قىلىش.

(18) بىر ئاۋىننىڭ سوئالىغا جاۋاب بېرىش مەقسىتى بىلەن قۇرئاندىن بىرەر ئايەت

ئوقۇش.

(19) نامازدا ئەۋرەت جايلارنىڭ مەنىنى قىلىندىغان دەرىجىدە ئېچىلىپ قېلىشى.

(20) نامازدا ئايەتلەرنى مەنىسى بۇزۇلىدىغان دەرىجىدە خاتا ئوقۇش.

(21) نامازدا ھوشنى يوقىتىپ قويۇش.

(1) شافىئىي، مالىكىي ۋە ھەنبەلىي مەزھەبلىرىگە كۆرە، يات ئىرنىڭ يېنىدا ياكى ئارقىسىدا تۇرۇپ ناماز ئوقۇغان ئايالنىڭ نامىزى بۇزۇلمايدۇ، يېنىدىكى ئىرنىڭ نامىزى بۇزۇلمايدۇ. ئەمما ھەنبەلىي مەزھەبىگە كۆرە، بۇ ئايالنىڭ نامىزى بۇزۇلغاندىن باشقا يەنە ئۇنىڭ ئىككى يېنىدىكى ۋە ئارقىسىدىكى جەمى ئۈچ ئىرنىڭ نامىزى بۇزۇلدى.

بىراق ھازىرقى زامان ئۆلىمالىرىنىڭ كۆپ سانلىقى يۇقىرىقى ئۈچ مەزھەبىنىڭ رەيى بويىچە ئىش كۆرمەكتە. ئىمام ئەۋمۇي مۇنداق دېگەن: «ئايال بىلەن بىر سەپتە تۇرۇپ ناماز ئوقۇغان ئىرنىڭ (مەيلى ئۇ ئىمام بولۇپ ئوقۇغان بولسۇن، مەيلى جامائەت سۈپىتىدە ئوقۇغان بولسۇن) نامىزى بۇزۇلمايدۇ، ئايالنىڭ نامىزى بۇزۇلمايدۇ. شۇنداقلا ئايالنىڭ ئارقىسىدا تۇرۇپ ناماز ئوقۇغان ئىرنىڭ نامىزىمۇ بۇزۇلمايدۇ».

ئىمام ئەۋمۇي (631-876ھ/1255-1300م) دەمەسىقنىڭ «نەۋا» دېگەن يېزىسىدا دۇنياغا كەلگەن، فىقھى، ھەدىس ئىلىملىرىدە كۆپلىگەن قىممەتلىك ئەسەرلەرنى يازغان، ئۆز زامانىسىدىكى ئۆلىمالارنىڭ ئۇستازى سانىلاتتى. «رىيادۇسسالېھىن (باخشىلارنىڭ باغچىسى)»، «قىرىق ھەدىسنىڭ شەرىھى» ناملىق ئەسەرلىرى ئاۋام خەلق ئەڭ كۆپ ئوقۇيدىغان ئەسەرلىرىدىن سانىلىدۇ.

- (22) ئاياللارنىڭ ناماز ئۈستىدە ئايلىق ئادىتىنىڭ كېلىشى.
- (23) تەيەممۇم بىلەن نامازغا تۇرغان كىشىنىڭ، نامازدا تۇرۇپ سۈنى كۆرۈشى، ئايقلرىغا مەسھى قىلغان كىشىنىڭ مەسھى مۇددىتى تۈگىشى.
- (24) نامازدا پەرز دېيىلگەن ئىشلاردىن بىرەرسىنى قەستەن تەرك ئېتىش. مەسىلەن: سەجدىنى ياكى رۇكۇنى تەرك ئەتكەنگە ئوخشاش.

## نامازغا مۇناسىۋەتلىك مەسىلىلەر

نامازنى توختىتىش ياكى كېچىكتۈرۈشنى ۋاجىب ياكى جائىز قىلىدىغان نىشلار

359. سوئال: نامازنى توختىتىش ياكى كەينىگە سۈرۈشنى ۋاجىب قىلىدىغان سەۋەبلەر قايسىلار؟

جاۋاب: نامازنى توختىتىش ياكى كەينىگە سۈرۈشنى ۋاجىب قىلىدىغان سەۋەبلەر مۇنۇلار:

(1) بىرەر زالىمنىڭ ياكى يىرتقۇچ ھايۋاننىڭ ھۇجۇمىغا ئۇچراش، سۇغا چۆكۈپ كېتىش، بوغۇلۇپ قېلىش، ئوت ئىچىدە قېلىش تۈپەيلى ھالاكەتلىك ئەھۋالدا قېلىپ ياردەم سورىغانلارغا ياردەم بېرىش زۆرۈرىيىتى تۇغۇلسا نامازنى دەر ھال توختىتىش ۋاجىبتۇر.

(2) ئاتا - ئانىسىنىڭ بىرەرسى جىددىي ياردەمگە ئېھتىياج بولۇپ چاقىرىغان بولسا، پەرز نامازدا تۇرغان بولسىمۇ ئۇنى توختىتىش ۋاجىبتۇر. ئەمما ئادەتتىكى نىشلار ئۈچۈن چاقىرىغان بولسا، پەرز نامازدىن باشقا نامازلارنى توختىتىشقا بولىدۇ.

(3) بالىسىنىڭ ئۆلۈپ كېتىشى ياكى بېشىغا بىرەر ھادىسە كېلىشىدىن قورققان ئاتا - ئانىسىنىڭ نامازنى توختىتىشى ياكى كەينىگە سۈرۈشى ۋاجىبتۇر.

(4) يىرتقۇچلارنىڭ ماللارغا ھۇجۇم قىلىدىغانلىقىنى ياكى بىرەر ئەمەلنىڭ قۇدۇققا ياكى تامدىن تۆۋەنگە چۈشۈپ كېتىدىغانلىقىنى ئېنىق تەخمىن قىلغان كىشىنىڭ ئۇنى قۇتقۇزۇش ئۈچۈن نامازنى توختىتىشى ۋاجىبتۇر.

ئەمما ھالاكەت ئېھتىمالى كۈچلۈك بولمىسا، نامازنى توختىتىش ۋاجىب ئەمەس، بەلكى جائىز بولىدۇ، يەنى خالىسا توختىتىدۇ، خالىسا توختاتمايدۇ.

360. سوئال: نامازنى توختىتىش ياكى كەينىگە سۈرۈشنى جائىز قىلىدىغان سەۋەبلەر قايسىلار؟

جاۋاب: نامازنى توختىتىش ياكى كەينىگە سۈرۈشنى جائىز قىلىدىغان سەۋەبلەر تۆۋەندىكىلەر:

(1) مال - مۈلكىنىڭ ئوغرىلىنىشىدىن ئەنسىرىگەن كىشىنىڭ (گەرچە مال باشقىلارنىڭ بولسىمۇ) نامازنى توختىتىشى جائىزدۇر.

(2) ئوغرىدىن، قاراقچىدىن، كەلكۈندىن قورققان يولوچىنىڭ ناماز ۋاقتىنى كەينىگە سۈرىشى جائىزدۇر.

(3) قازىنى قايىناپ تېشىپ كېتىشىدىن ياكى تاماقتىڭ كۆيۈپ كېتىشىدىن ئەنسىرىگەن ئايالنىڭ نامازنى توختىتىشى جائىزدۇر.

(4) قېچىپ كېتىۋاتقان ھايۋاننى تۇتۇۋېلىپ ئىگىسىگە قايتۇرۇش ئۈچۈن نامازنى توختىتىش جائىزدۇر.

- (5) نامازدا تەرىتى قىستاپ قالغان كىشىنىڭ، يېڭىدىن تاھارەت ئېلىپ نامازنى قايتىدىن ئوقۇش ئۈچۈن ئۇنى توختىتىشى جائىز دۇر.
- (6) نەپلى نامازلارنى ئوقۇۋاتقان كىشىنىڭ ئاتا - ئانىسىدىن بىر مەرسىنىڭ قانداقلا بىر ئىش ئۈچۈن چاقىرىشى بىلەن ئۇنى توختىتىشى جائىز دۇر.
- (7) ئوغرى ياكى قاراقچىنىڭ شەپسىنى ھېس قىلغان مۇساپىرنىڭ نامىزىنى توختىتىشى جائىز دۇر.

### نامازدا ئىككىلىنىپ قېلىش

361. سوئال: نامازنى قانچە رەكئەت ئوقۇغانلىقىنى بىلمەي قالغان كىشى قانداق قىلىدۇ؟

جاۋاب: نامازنى قانچە رەكئەت ئوقۇغانلىقىنى بىلمەي، ئىككىلىنىپ قالغان كىشى ئەگەر بۇ ھالەت ئۇنىڭدا تۇنجى قېتىم ياكى قىسمەن يۈز بەرگەن بولسا، نامازنى قايتىدىن ئوقۇشى كېرەك. مۇبادا، بۇ ھالەت ئۇ كىشى ئۈچۈن كۆپ قېتىم يۈز بەرگەن ياكى ئۇ ھەمىشە شۇنداق ناماز رەكئەتلىرىدە خاتالىشىدىغان كىشى بولسا، ئۇ ۋاقىتتا كۆڭلىدە قانچە رەكئەت ئوقۇغانلىقىغا كۈچلۈك تەخمىن قىلالسا شۇ رەكئەت ھېسابقا ئېلىنىدۇ ۋە نامازنىڭ ئاخىرىدا سەجدە سەھۋى قىلىدۇ.

362. سوئال: قانچە رەكئەت ئوقۇغانلىقىنى كۆڭلىدىمۇ تەخمىن قىلالمىسا نېمە قىلىدۇ؟

جاۋاب: ئەگەر قانچە رەكئەت ئوقۇغانلىقىنى كۆڭلىدىمۇ بىلمەيسە، نامازنى ھېسابقا ئالىدۇ. مەسىلەن: تۆت رەكئەتلىك نامازدا، بىر رەكئەت ئوقۇدىمۇ ياكى ئىككى رەكئەت ئوقۇدىمۇ، بۇنى بىلمەيسە، ئوقۇغىنىنى بىر رەكئەت دەپ ھېسابلاپ، يەنە ئۈچ رەكئەت ئوقۇشى لازىم. ئىككى رەكئەت ئوقۇدىمۇ ياكى ئۈچ رەكئەت بىلمەيسە، ئوقۇغىنىنى ئىككى رەكئەت دەپ ھېسابلاپ، يەنە ئىككى رەكئەت ئوقۇيدۇ ۋە نامازنىڭ ئاخىرىدا سەجدە سەھۋى قىلىدۇ.

### سەجدە سەھۋى ۋە ئۇنىڭ نەھكاملىرى

363. سوئال: سەجدە سەھۋى دېگەن نېمە؟  
جاۋاب: سەجدە سەھۋى - نامازدا يۈز بەرگەن خاتالىقنى يۇيۇش ئۈچۈن نامازنىڭ ئاخىرىدا قىلىنىدىغان ئىككى سەجدىدۇر.

### سەجدە سەھۋى قىلىشنى ۋاجىب قىلىدىغان ئەھۋاللار

364. سوئال: قايسى ۋاقىتتا سەجدە سەھۋى قىلىش ۋاجىب بولىدۇ؟  
جاۋاب: تۆۋەندىكى ئىشلاردا سەجدە سەھۋى قىلىش ۋاجىب بولىدۇ:  
(1) نامازنىڭ پەرزلىرىدىن بىرەرسىنى ئۆز ئورنىدىن كېچىكتۈرۈپ قويۇش. مەسىلەن: نامازنىڭ ئاخىرىدىكى ئولتۇرۇشتا ئولتۇرماستىن سەھۋەنلىكتىن يەنە بىر رەكئەت ئۈچۈن تۇرۇپ كەتكەنگە ئوخشاش. چۈنكى نامازنىڭ ئاخىرىدىكى ئولتۇرۇش نامازنىڭ پەرزلىرىدىن سانىلىدۇ. بۇ ئولتۇرۇشتا ئولتۇرماي يەنە بىر رەكئەتكە تۇرۇپ كەتكەن كىشى فاتىھە سۈرىسىنى ئوقۇپ بولغىچىلىك ۋاقىت ئۆتكەندىن كېيىن ئېسىگە كېلىپ ئولتۇرسا، پەرز بولغان بۇ ئولتۇرۇشنى كېچىكتۈرگەن بولىدۇ. ئەگەر شۇ رەكئەتنىڭ سەجدىسىنى قىلىپ بولغاندىن كېيىن ئېسىگە كەلسە، ئولتۇرماي شۇ رەكئەتكە يەنە بىر رەكئەتنى قوشۇپ ئوقۇپ نامازنى تاماملايدۇ. بۇ ئارتۇق ئىككى رەكئەت ناماز نەپلە بولۇپ ھېسابلىنىدۇ. ھەر ئىككى ھالەتتە سەجدە سەھۋى قىلىش ۋاجىب بولىدۇ.

(2) نامازنىڭ ۋاجىبلىرىدىن بىرەرسىنى سەھۋەنلىكتىن تەرك ئېتىش. مەسىلەن: نامازدا فاتىھە سۈرىسى ئوقۇشنى سەھۋەنلىكتىن تەرك ئەتكەنگە ئوخشاش.  
(3) نامازنىڭ ۋاجىبلىرىدىن بىرەرسىنى ئۆز ئورنىدىن كېچىكتۈرۈش. مەسىلەن: فاتىھە سۈرىسىنى باشقا سۈرىدىن كېيىن ئوقۇغانغا ئوخشاش. چۈنكى فاتىھەنى باشقا سۈرىدىن ئاۋۋال ئوقۇش ۋاجىبتۇر.

(4) ئىمامنىڭ ئۈنلۈك قىرائەت قىلىدىغان يەردە مەخپىي، مەخپىي قىرائەت قىلىدىغان يەردە ئۈنلۈك قىرائەت قىلىشمۇ سەجدە سەھۋىنى كېرەك قىلىدۇ.  
365. سوئال: نامازدىكى ھەر بىر خاتالىق ئۈچۈن سەجدە سەھۋى كېلەمدۇ؟

جاۋاب: بىر نامازدا بىر قانچە قېتىم سەجدە سەھۋىنى كېرەك قىلىدىغان خاتالىقلار يۈز بەرگەن بولسىمۇ، ھەممىسى ئۈچۈن بىر قېتىملا سەجدە سەھۋى قىلىش يېتەرلىكتۇر.

### سەجدە سەھۋىنىڭ ۋاقتى ۋە كەيپىيىتى

366. سوئال: سەجدە سەھۋى قانداق قىلىنىدۇ؟  
جاۋاب: نامازنىڭ ئاخىرقى ئولتۇرۇشىدا «ئەتتەھىياتۇ» دۇئاسى ئوقۇلۇپ بولغاندىن كېيىنلا ئوڭ تەرەپكە سالام بېرىپ بولۇپ، ئادەتتىكىدەك ئىككى قېتىم سەجدە

قىلىنىدۇ، ئاندىن ئولتۇرۇپ، «ئەتتەھىياتۇ، ئاللاھۇمما سەللى، بارىك، رەببەنا» لارنى ئوقۇپ ئىككى تەرەپكە سالام بېرىلىدۇ.

### سەجدە سەھۋىگە مۇناسىۋەتلىك مەسىلىلەر

367. سوئال: سەجدە سەھۋى كەچۈرۈم قىلىنىدىغان ھاللار قايسىلار؟

جاۋاب: سەجدە سەھۋى كەچۈرۈم قىلىنىدىغان ھاللار تۆۋەندىكىلەر:

(1) سەجدە سەھۋى قىلىشنى ئۇنتۇپ قېلىش. مەسىلەن: نامازدا سەجدە سەھۋىنى كېرەك قىلىدىغان خاتالىق ئۆتكۈزۈپ قويغان كىشى نامازنىڭ ئاخىرىدا سەجدە سەھۋى قىلىشنى ئۇنتۇپ قېلىپ، سالام بېرىپ بولغاندىن كېيىن ئېسىگە كەلسە، ئۇنىڭدىن سەجدە سەھۋى كەچۈرۈم قىلىنىدۇ، ئوقۇغان نامىزى نوقسانسىز دۇرۇس بولىدۇ.

(2) بامادات نامىزىنىڭ ئاخىرىدا سالام بېرىپ بولغاندىن كېيىن، سەجدە سەھۋىنى قىلىشتىن بۇرۇن قۇياشنىڭ چىقىپ قېلىشى.

(3) ئەسىر نامىزىنىڭ ئاخىرىدا سالام بېرىپ بولغاندىن كېيىن، سەجدە سەھۋى قىلىشتىن بۇرۇن كۈننىڭ قىزىرىشى. چۈنكى كۈن چىققۇاتقان ۋە قىزارغان ۋاقىتلاردا ناماز ئوقۇلمايدۇ. شۇڭا سەجدەمۇ نامازنىڭ مۇھىم بىر ئاساسى بولغاچقا بۇ ۋاقىتلاردا سەجدە سەھۋىمۇ قىلىنمايدۇ. نامازدىكى خاتالىقلارمۇ كەچۈرۈم قىلىنىدۇ. قىلالىمىغان سەجدە سەھۋىنىڭ قازاسى قىلىنمايدۇ.

(4) سالام بېرىپ بولغاندىن كېيىن نامازغا داۋام قىلىشقا توسقۇن بولىدىغان ئىشلارنىڭ يۈز بېرىشى. مەسىلەن: تاھارەت سۇنغانغا ئوخشاش.

368. سوئال: نامازدا تاھارەت بۇزۇلسا نېمە قىلىش كېرەك؟

جاۋاب: نامازدا تاھارەت بۇزۇلسا سۆزلەشمەستىن، يەپ - ئىچمەستىن ۋە باشقا ئىشلار بىلەن مەشغۇل بولماستىن، تاھارەت ئېلىپ كېلىپ نامازنىڭ بۇزۇلغان يېرىدىن قالغان قىسمىنى تولۇقلىسا بولىدۇ. بۇ ھالەتتە ئەڭ ياخشىسى نامازنى قايتىدىن ئوقۇشتۇر.

### سۈتر ۋە ئۇنىڭغا مۇناسىۋەتلىك مەسىلىلەر

369. سوئال: سۈترە دېگەن نېمە؟

جاۋاب: سۈترە - ناماز ئوقۇۋاتقان كىشىنىڭ ئالدىدىن ئۆتكۈچىلەرگە قارشى قويۇلغان توساق دېمەكتۇر.

370. سوئال: نامازخاننىڭ ئالدىدىن ئۆتۈش گۇناھمۇ؟

جاۋاب: ناماز ئوقۇۋاتقان كىشىنىڭ ئالدىدىن ئۆتۈش چوڭ گۇناھتۇر. چۈنكى بۇنداق قىلىش نامازنىڭ ئۇلۇغ شەنىگە ھۆرمەتسىزلىك قىلغانلىقتۇر. پەيغەمبەر ئەلەيھىسسالام ناماز ئوقۇۋاتقانلارنىڭ ئالدىدىن ئۆتكۈچىلەرگە كايىپ مۇنداق دېگەن:



«ناماز ئوقۇۋاتقان ئادەمنىڭ ئالدىدىن ئۆتكۈچى بۇ ئىشنىڭ قانچىلىك ئېغىر گۇناھ ئىكەنلىكىنى بىلسە ئىدى، ناماز ئوقۇۋاتقان كىشىنىڭ ئالدىدىن ئۆتكەندىن كۆرە قىرىق (يىل) ساقلاپ تۇرۇش ئۇنىڭ ئۈچۈن ياخشى بولاتتى»<sup>(1)</sup>. ئەمما مەسجىدى ھەرم زۆرۈرىيەت يۈزىسىدىن بۇ مەسىلىدىن مۇستەسنا.

371. سوئال: ئالدىغا سۈترە قويماي ناماز ئوقۇغۇچىنىڭ ئالدىدىن ئۆتۈشكە توغرا كەلگەندە نېمە قىلىش كېرەك؟

جاۋاب: ئالدىغا سۈترە قويماي ناماز ئوقۇغۇچىنىڭ ئالدىدىن ئۆتۈشكە توغرا كەلگەندە، ئۇنىڭ سەجدە قىلىدىغان يېرىدىن باشلاپ ئۈچ گەز مىقدارى (بىر يېرىم مېتىر) يىراقتىن ئۆتۈشكە بولىدىغانلىقىغا ئىسلام ئۆلىمالىرى پەتىۋا بەرگەن.

372. سوئال: سۈترە قانچىلىك بولىدۇ؟

جاۋاب: سۈترە ئەڭ كەم دېگەندە بىر گەز (47 سانتىمېتىر) ئېگىزلىكتە بولىشى لازىم. ناماز ئوقۇغۇچىنىڭ ئالدىدىن ئادەم ئۆتۈش ئېھتىمالى بولغان يەرلەردە، نامازنى دەرەخنىڭ ياكى مومنىڭ ئارقىسىدا ئوقۇش ياكى ئالدىغا خادا ياكى تاياق تىكلەش ۋە ياكى ئورۇندۇق قۇيۇش لازىم. ئەگەر يەر قاتتىق بولۇپ خادىنى ياكى تاياقنى قاداش مۇمكىن بولمىسا، ئۇنى ياتقۇزۇپ قويۇش، تىكلىگەندە خادا ياكى ھاسا تېپىلمىسا ئالدىغا بىر سىزىق سىزىپ قويۇش كېرەك. بۇنىڭدىن مەقسەت ناماز خانىنىڭ ئالدىدىن ئۆتكۈچىلەرنى ئاگاھلاندۇرۇشتۇر. پەيغەمبەر ئەلەيھىسسالام بىر ھەدىستە: «سىلەر ئوچۇق جايلاردا ناماز ئوقۇغاندا بىرەر ئوق چاغلىق نەرسە بولسىمۇ ئالدىڭلارغا (سۈترە قىلىپ) قويۇڭلار»<sup>(2)</sup> دەپ كۆرسەتكەن.

(1) بۇ خارىي ۋە مۇسلىم رىۋايىتى.

(2) ھاكىم رىۋايىتى.

## تىلاۋەت سەجدىسى ۋە ئۇنىڭ ئەھكاملىرى

373. سوئال: تىلاۋەت سەجدىسى دېگەن نېمە؟

جاۋاب: تىلاۋەت سەجدىسى - سەجدە ئايىتىنى ئوقۇغان ياكى ئاڭلىغان ياكى ئاڭلاش نىيىتى بىلەن بولمىسىمۇ ئىشتىپ قالغانلىق سەۋەبتىن قىلىنىدىغان سەجدە دېمەكتۇر. بۇ ھاللاردا تىلاۋەت سەجدىسىنى قىلىش ۋاجىبتۇر.

### تىلاۋەت سەجدىسىنى ۋاجىب قىلىدىغان سەۋەبلەر

374. سوئال: تىلاۋەت سەجدىسىنى ۋاجىب قىلىدىغان سەۋەبلەر قايسىلار؟

جاۋاب: تىلاۋەت سەجدىسىنى ۋاجىب قىلىدىغان سەۋەبلەر ئۈچ بولۇپ، ئۇلار:

(1) سەجدە ئايىتىنى ئوقۇش. (مەيلى نامازدا بولسۇن، مەيلى ناماز سىرتىدا بولسۇن، مەيلى ئۆزى پاك بولۇپ، ئوقۇغانلىرىنى ئۆزى ئاڭلىمىغان بولسۇن، ھەر ھالەتتە سەجدە ئايىتىنى ئوقۇغان كىشىگە تىلاۋەت سەجدىسى قىلىش ۋاجىب بولىدۇ).

(2) سەجدە ئايىتىنى ئاڭلاش ياكى ئىختىيارسىز ئىشتىپ قىلىش. قانداقلا سەۋەب بىلەن بولمىسۇن، سەجدە ئايىتىنى ئىشتىكەن كىشى ئۈچۈن سەجدە قىلىش ۋاجىبتۇر.

(3) جامائەت بىلەن ناماز ئوقۇغاندا ئىمامنىڭ سەجدە ئايىتىنى ئوقۇشى. گەرچە جامائەت ئىمامنىڭ سەجدە ئايىتىنى ئوقۇغانلىقىنى تولۇق ئاڭقىرالمىغان بولسىمۇ، ئىمام سەجدە قىلغان ھامان جامائەتنىڭمۇ ئىمام بىلەن بىرلىكتە سەجدە قىلىشى ۋاجىبتۇر.

### تىلاۋەت سەجدىسىنىڭ ۋاقتى ۋە كەيپىيىتى

375. سوئال: تىلاۋەت سەجدىسى قانداق قىلىنىدۇ؟

جاۋاب: «الله اكبر» (ئاللاھۇ ئەكبىر) دەپ تەكبىر ئېيتىپ، نامازدىكى سەجدىگە ئوخشاش باش يەرگە قويۇلىدۇ. ئەمما قوللار كۆتۈرۈلمەيدۇ. سەجدىدە ئادەتتە نامازنىڭ سەجدىسىدە ئوقۇلىدىغان «سبحان ربي الأعلى» (سۇبھانە رەببىيەل ئەللا) «ئۈچ قېتىم ئوقۇلىدۇ. سەجدىدىن تۇرۇش ئۈچۈن يەنە تەكبىر ئېيتىلىدۇ.

376. سوئال: تىلاۋەت سەجدىسىنىڭ ۋاقتى قاچان؟

جاۋاب: سەجدە ئايىتىنى ئوقۇغان كىشى نامازدا بولسا دەر ھال تەكبىر ئېيتقان ھالدا، بىر قېتىملا سەجدە قىلىدۇ، يەنە تەكبىر بىلەن ئورنىدىن تۇرۇپ، نامازنى كەلگەن يېرىدىن داۋاملاشتۇرىدۇ. ئەگەر نامازنىڭ سىرتىدا بولسا ئۇنى دەر ھال قىلىش زۆرۈر ئەمەس. بەلكى ئالدىرىماستىن، تاھارىتى بولمىسا تاھارەت ئالغاندا قىلىۋالسا بولىدۇ. ئەگەر بۇ سەجدىنى ئۇنتۇپ قالسا قازاسى كەلمەيدۇ.

### تىلاۋەت سەجدىسىگە مۇناسىۋەتلىك مەسىلىلەر

377. سوئال: تىلاۋەت سەجدىسى قىلىشنى سالاھىيەتلىك قىلىدىغان شەرتلەر قايسىلار؟

جاۋاب: سەجدە ئايىتىنى ئاڭلىغان كىشىنىڭ سەجدە قىلىشىنىڭ ۋاجىب بولۇشى

ئۈچۈن سەجدە ئايىتىنى ئوقۇغۇچىنىڭ ئىنسان بولۇشى، ئويغاق ۋە ئەقىل - ھۇشى جايىدا بولغان بىرى بولۇشى شەرتتۇر. بۇنىڭغا ئاساسەن، شاتتۇتنىڭ ئېغىزىدىن ئاڭلىغان سەجدە ئايىتى ئۈچۈن سەجدە قىلىش ۋاجىب بولمايدۇ.

378. سوئال: رادىئو ۋە تېلېۋىزورلاردىن سەجدە ئايىتىنى ئاڭلىغان ئادەمگە سەجدە قىلىش ۋاجىب بولامدۇ؟

جاۋاب: سەجدە ئايىتىنى رادىئو ياكى تېلېۋىزوردىن ئاڭلىغان كىشى ئۈچۈن سەجدە قىلىش ۋاجىب ئەمەس.

379. سوئال: تىلاۋەت سەجدىسى ئۈچۈن تاھارەت ۋە قىبلىگە يۈز كەلتۈرۈش شەرتمۇ؟

جاۋاب: تىلاۋەت سەجدىسىنى قىلىش ئۈچۈن تاھارەت ۋە قىبلىگە يۈز كەلتۈرۈش ئەلۋەتتە شەرت قىلىنىدۇ. چۈنكى تاھارەتسىز سەجدە قىلىنمايدۇ ۋە سەجدە پەقەت قىبلىگە قاراپلا قىلىنىدۇ.

380. سوئال: سەجدە ئايىتىنىڭ تەكرارلىنىشى كۆپ قېتىم سەجدە قىلىشنى لازىم قىلامدۇ؟

جاۋاب: سەجدە ئايىتىدىن بىرنى بىر ئورۇندا تۇرۇپ كۆپ قېتىم تەكرار ئوقۇغان كىشى ئۈچۈن بىر قېتىملا سەجدە قىلىش كۇپايە قىلىدۇ. ئەگەر شۇ سەجدە ئايىتىنى بىر قانچە ئورۇندا ئوقۇغان كىشىگە قانچە قېتىم ئوقۇغان بولسا شۇنچە قېتىم تىلاۋەت سەجدىسى قىلىش ۋاجىبتۇر.

381. سوئال: سەجدە ئايىتىنى ئۆز ئىچىگە ئالغان سۇرىلەر قايسىلار؟

جاۋاب: قۇرئان كەرىمنىڭ 14 سۇرىسىدە سەجدە ئايىتى بولۇپ، ئۇلار:

- (1) ئەئراف سۇرىسى 206 - ئايەت.
- (2) رەئد سۇرىسى 15 - ئايەت.
- (3) نەھل سۇرىسى 49 - ئايەت.
- (4) ئىسرا سۇرىسى 107 - ئايەت.
- (5) مەريەم سۇرىسى 58 - ئايەت.
- (6) ھەج سۇرىسى 18 - ئايەت.
- (7) فۇرقان سۇرىسى 60 - ئايەت.
- (8) نەمل سۇرىسى 24 - ئايەت.
- (9) سەجدە سۇرىسى 16 - ئايەت.
- (10) ساد سۇرىسى 24 - ئايەت.
- (11) فۇسسەلەت سۇرىسى 37 - ئايەت.
- (12) نەجم سۇرىسى 62 - ئايەت.
- (13) ئىنشىقاق سۇرىسى 13 - ئايەت.
- (14) ئەلمەق سۇرىسى 19 - ئايەت.

## قازا نامازلارغا ئائىت مەسىلىلەر

382. سوئال: قازا دېگەن نېمە؟

جاۋاب: قازا - بەلگىلەنگەن ۋاقتى چىقىپ كەتكەن ئىبادەتلەرنى كېيىن ئورۇنداش دېمەكتۇر. مۇسۇلمان كىشىنىڭ نامازلارنى ۋاقتىدا ئادا قىلىشقا ئەھمىيەت بېرىشى ناھايىتى مۇھىم بولغان بىر دىنىي مەجبۇرىيەتتۇر. ئۆزۈرسىز تۇرۇپ نامازلارنى ۋاقتىدىن كەينىگە سۈرۈش گۇناھتۇر.

383. سوئال: نامازلارنى كېچىكتۈرۈشنىڭ ئۆزۈرلىرى قايسىلار؟

جاۋاب: ئۇيۇق ياكى ئۇنتۇپ قالغانلىق سەۋەبىدىن ۋاقتىدا ئوقۇيالمىغان نامازلارنىڭ قازاسىنى ئويغانغان ياكى ئېسىگە ئالغان ھامان ئوقۇسا قازا قىلغانلىقىنىڭ (كېچىكتۈرگەنلىكىنىڭ) گۇناھى ئەيۈ قىلىنىدۇ. چۈنكى ئۇيۇق ۋە ئۇنتۇش ئۆزۈرلىرى شەرىئەتتە ئېتىراپ قىلىنغان ئۆزۈرلەردۇر. ئەمما نامازنى قەستەن (يەنى، ھورۇنلۇق، دۇنيا ھەلەكچىلىكى، ناماز ۋاقتىغا ئەھمىيەت بەرمەسلىك سەۋەبىدىن) قازا قىلىپ ئوقۇغان كىشى گۇناھكار بولىدۇ. بىراق ئوقۇغان نامازنى ئادا تاپقان بولىدۇ.

384. سوئال: نامازنىڭ كەچۈرۈم قىلىنىشىغا تۈرتكە بولغان ئۆزۈرلەر قايسىلار؟

جاۋاب: ئايلىق ئادىتىنى كۆرىۋاتقان (ھەيزدار) ۋە تۇغۇتنىڭ قېنىدىن پاكلىنىپ بولالمىغان (نىفاسدار) ئاياللاردىن ناماز كەچۈرۈم قىلىنىدۇ. كېيىن قازاسىنىمۇ ئوقۇمايدۇ. شۇنداقلا، ئەمدىلا مۇسۇلمان بولغان كىشى ئۈچۈنمۇ بۇرۇن كاپىرلىق ھالىتىدە ئوقۇمىغان نامازلارنىڭ قازاسى يۈكلەنمەيدۇ.

385. سوئال: قازا نامازلار قانداق ئوقۇلىدۇ؟

جاۋاب: قازا نامازلار مەيلى سەپەر ئۈستىدە بولسۇن، مەيلى مۇقىم (ئۆز يۇرتىدا) بولسۇن، قازاغا قالدۇرۇلغان ۋاقتتىكى ئۇسۇلى بويىچە ئوقۇلىدۇ. مەسىلەن: سەپەر ئۈستىدە ئوقۇماي قازا قىلغان نامازلارنى مۇقىم ھالىتىدە ئوقۇماقچى بولغان كىشى بۇ نامازلارنى سەپەردىكى ئۇسۇلى بويىچە قەسىر قىلىپ (قىسقارتىپ)، تۆت رەكئەتلىك پەرز نامازلارنى ئىككى رەكئەت قىلىپ ئوقۇيدۇ. ئەگەر مۇقىم ھالىتىدە قازا قىلغان نامازلارنى سەپەردە ئوقۇماقچى بولغاندا تۆت رەكئەت قىلىپ تولۇق ئوقۇيدۇ.

## قازا نامازلارنى ئوقۇش تەرتىبى

386. سوئال: قازا نامازلارنى ئوقۇشنىڭ تەرتىبى قانداق؟

جاۋاب: قازا نامازلارنى ئوقۇشتا، قازا نامازلار بىلەن شۇ ۋاقتىنىڭ نامىزى ئوتتۇرىسىدىكى تەرتىبكە رىئايە قىلىنىدۇ. يەنى، ئاۋۋال ئۈستىمىزدىكى قازا نامازلارنى ئوقۇپ بولۇپ، ئاندىن شۇ ۋاقتىنىڭ نامىزىنى ئوقۇشىمىز كېرەك. مەسىلەن: بىراۋ بامدات نامىزىنى ۋاقتىدا ئوقۇيالمىغان بولۇپ، ئۇنىڭ قازاسىنى پىش

ۋاقتىدا ئوقۇماقچى بولسا، ئاۋۋال بامداتنىڭ قازاسىنى ئوقۇپ بولۇپ، ئاندىن كېيىن، پېشىن نامىزىنى ئوقۇشى كېرەك (يەنى ۋاجىبتۇر).

387. سوئال: قازا نامازلارنى ئوقۇش تەرتىبى قايسى ھاللاردا ئەمەلدىن قالدۇ؟

جاۋاب: تەرتىب تۆۋەندىكى ئۈچ ھالدا ئەمەلدىن قالدۇ:

(1) قازا قىلىنغان نامازلارنىڭ سانى (ۋىتىردىن باشقا) ئالتە ۋاخقا يېتىپ قالغان بولسا، يەنى بىر كۈنلۈك بەش ۋاخ نامازنىڭ ھەممىسى يەنە ئەينى كۈننىڭ بىر ۋاخ نامىزى بولۇپ، جەمئى ئالتە ۋاخ ناماز ياكى ئۈچ كۈندىنمۇ كۆپ ناماز قازا بولغان بولسا، تەرتىب ئەمەلدىن قالدۇ. بۇ نامازلارنى قاچان خالىسا شۇ ۋاقىتتا ئوقۇپ ئادا قىلسا بولۇۋېرىدۇ.

(2) ۋاقتىنىڭ تارقىلىشى يەنى شۇ ۋاقىتتىكى نامازنىڭ ۋاقتى قازا نامازلار بىلەن شۇ ۋاقىتنىڭ نامىزىنى ئوقۇشقا تار كەلسە، قازا نامازنى ئوقۇماستىن، ئاۋۋال شۇ ۋاقىتنىڭ نامىزى ئوقۇلىدۇ. قازا نامازنى خالىسا، شۇ ۋاقىتنىڭ نامىزىدىن كېيىن ياكى باشقا بىر ۋاقىتتا ئوقۇسىمۇ بولىدۇ. مەسىلەن: پېشىن نامىزىنىڭ ئاخىرقى ۋاقتى بولۇپ قېلىپ پېشىندىن ئاۋۋال قازا نامازلارنى ئوقۇپ ئاندىن پېشىن نامىزىنى ئوقۇشقا ۋاقىت يېتىشمىگەنلىكتىن، نامازنىڭ ۋاقتى چىقىپ كېتىپ ئوقۇماقچى بولغان پېشىن نامىزىنىمۇ قازا قىلىپ قويماسلىق ئۈچۈن تەرتىبكە رىئايە قىلماستىن، ئاۋۋال پېشىن نامىزىدىن قازا نامازلىرى ئوقۇلىدۇ.

(3) ئۇنتۇش يەنى شۇ ۋاقىتتىكى نامازنى ئوقۇيدىغان چاغدا ئۈستىمىزدە قازا ناماز بارلىقىنى ئۇنتۇپ قالغانلىقتىن، ئاۋۋال قازانى ئادا قىلماستىن شۇ ۋاقىتنىڭ نامىزىنى ئوقۇغان بولساق ناماز دۇرۇستۇر. تەرتىب ئەمەلدىن قالغان بولىدۇ.

### قازاسى ئوقۇلىدىغان نامازلار

388. سوئال: قايسى نامازلارنىڭ قازاسى ئوقۇلىدۇ؟

جاۋاب: بەش ۋاخ نامازنىڭ پەرزلىرى، ۋىتىر نامىزى ۋە بامدات نامىزىنىڭ سۈننىتىنىڭ قازاسى (ئەگەر پەرزى بىلەن بىرگە قازا بولغان بولسا ۋە پېشىن ۋاقتىغىچە ئوقۇماقچى بولسا) ئوقۇلىدۇ. ئەمما، جۈمە، ھېيت، جىنازا نامازلىرى ۋە بەش ۋاخ نامازنىڭ سۈننەتلىرىنىڭ قازاسى ئوقۇلمايدۇ. قازا بولغان نامازلارنى ناماز ئوقۇش مەنى قىلىنغان ۋاقىتلاردىن باشقا كېچە - كۈندۈزنىڭ قايسىبىر ۋاقىتلىرىدا ئوقۇشقا بولىدۇ.

389. سوئال: ناماز ئوقۇيالماي ئۆلگەن كىشىنىڭ قايسى ھالەتتىكى نامازلىرى كەچۈرۈم قىلىنىدۇ؟

جاۋاب: كېسەل كىشى ياتقان يېرىدە بېشى بىلەن ئىما - ئىشارەت قىلىپ بولسىمۇ ناماز ئوقۇشتىن ئاجىز قالغانلىق تۈپەيلى ناماز ئوقۇيالماستىن ۋاپات بولغان بولسا، بۇ كىشىنىڭ ناماز ئوقۇشقا قادىر بولالمىغان شۇ ھالەتتىكى نامازلىرى ئەپۋ قىلىنىدۇ. شۇنىڭدەك، مۇساپىر ياكى كېسەل كىشى رامىزاندا روزا تۇتمىغان بولۇپ، مۇساپىر

يۇرتىغا قايتىشتىن، كېسەل ساقىيىشتىن بۇرۇن ئۆلگەن بولسا، ئۇنىڭدىن روزا كەچۈرۈم قىلىنىدۇ. بۇ ئىككى سەۋەبتىن باشقا سەۋەبلەر تۈپەيلى روزا تۇتالماستىن ئۆلۈپ كەتكەن كىشىنىڭ ۋارىسلىرى تۇتۇۋەتسە ياكى ئۇنىڭ تۇتالمىغان روزىسىنىڭ ھەر بىر كۈنى ئۈچۈن نورمال دەرىجىدىكى بىر ۋاخ تائام مىقدارىدا يوقسۇللارغا سەدىقە قىلىۋەتسە بولىدۇ.

### نامازنىڭ كاپارىتى يوق

390. سوئال: ئوقۇيالمىغان نامازلارنىڭ كاپارىتى بارمۇ؟

جاۋاب: بىراۋ ھايات ۋاقتىدا قايسىبىر سەۋەب بىلەن ئۆزى ئوقۇمىغان نامازلارغا كاپارەت (فەدىيە) بېرىش بىلەن ئادا تاپمايدۇ. باشقىلارنىڭ ئوقۇپ قويۇشى بىلەنمۇ ئادا تاپمايدۇ. ھەنەفىي ۋە شافىئىي مەزھەبلىرىنىڭ كېيىنكى ئۆلىمالىرىدىن، خۇسۇسەن ماۋاراننۇنەھر ئۆلىمالىرىدىن بەزىلەر نامازنى روزىغا قىياس قىلىپ، تۇتالمىغان روزا ئۈچۈنمۇ كاپارەت بېرىش دۇرۇس بولغان ئىكەن، ئوقۇيالمىغان نامازلار ئۈچۈنمۇ كاپارەت (فەدىيە) بەرسە بولىدۇ، دەپ چىقارغان پەتىۋا بولۇپ، كۆپچىلىك ئۆلىمالار تەرىپىدىن رەت قىلىنىدۇ. چۈنكى روزىغا كاپارەت بېرىش مەسىلىسى پەيغەمبەر ئەلەيھىسسالامنىڭ ھەدىسى ئارقىلىق بېكىتىلگەن ھۆكۈم، ئەمما نامازنىڭ كاپارىتى ھەققىدە قۇرئان كەرىم ياكى ھەدىستىن دەلىل يوق.

## نامازلارنى جەمئى قىلىپ ئوقۇش مەسىلىسى

391. سوئال: نامازلارنى جەمئى قىلىش دېگەن قانداق بولىدۇ؟  
جاۋاب: ئىككى نامازنى ئالدىنقىسىنىڭ ۋاقتىدا بىرلەشتۈرۈپ ئارقا - ئارقىدىن ئوقۇش «جەمئى تەقدىم»، ئىككى نامازنى كېيىنكىسىنىڭ ۋاقتىدا بىرلەشتۈرۈپ ئارقا - ئارقىدىن ئوقۇش «جەمئى تەخىر» دەپ ئاتىلىدۇ.

392. سوئال: قايسى شارائىتلاردا نامازلارنى جەمئى قىلىپ ئوقۇشقا بولىدۇ؟  
جاۋاب: تۆۋەندىكى شارائىتلاردا نامازلارنى جەمئى قىلىپ ئوقۇشقا بولىدۇ:  
(1) ھاجىلارنىڭ «ئەرفات» تا ئەسىر بىلەن پېشىن نامازلىرىنى پېشىن ۋاقتىدا، «مۇزدەلغە» دە شام بىلەن خۇپتەن نامازلىرىنى خۇپتەن ۋاقتىدا جەمئى قىلىپ ئوقۇشى جانىز بولۇپلا قالماستىن، بەلكى سۈننەتتۇر.

(2) يولۇچىلار نامازلارنىڭ قازا بولۇپ كېتىشىدىن ئەسىر سە بىرىنچى نامازنىڭ ۋاقتىنى بىر ئاز كېچىكتۈرۈپ، ئاۋۋال بىرىنچىسىنى ئاندىن ئىككىنچىسىنى بىر ۋاقتتا جەمئى تەقدىم قىلىپ ياكى ئىككىنچى نامازنىڭ ۋاقتىدا ئىككى نامازنى جەمئى تەخىر قىلىپ ئوقۇسا بولىدۇ. «پەيغەمبەر ئەلەيھىسسالام سەپەرگە چىققىنىدا نامازلارنى جەمئى قىلىپ ئوقۇغان. تەبۇك غازىتى بولغان كۈنىدە، پېشىن بىلەن ئەسىر نامىزىنى ۋە شام بىلەن خۇپتەن نامىزىنى جەمئى قىلىپ ئوقۇغان» (1).

(3) كېسەل سەۋەبى بىلەن نامازلارنى جەمئى قىلمىسا مۇشەققەت تارتىپ قېلىشى ئېنىق بولغان كىشىلەر ئىككى نامازنى بىر ۋاقتتا ئوقۇسا بولىدۇ. «پەيغەمبەر ئەلەيھىسسالام مەدىنىدە پېشىن بىلەن ئەسىر نامىزىنى ۋە شام بىلەن خۇپتەن نامىزىنى خەۋپسىز ۋە يامغۇرىسىز ۋاقتلاردا دېمۇ جەمئى قىلىپ ئوقۇغان» (2).

(4) ئۆزۈرلۈك (ھەمىشە قېنى ئېقىپ تۇرىدىغان) ئاياللار ئىككى نامازنى بىر ۋاقتتا ئوقۇسا بولىدۇ. «سۇھەيل قىزى سەھلە بىلەن جەھش قىزى زەينەب ئىككىسىنىڭ ئۆزۈرلۈك ۋاقتلىرىدا پەيغەمبەر ئەلەيھىسسالام ئۇلارنى پېشىننىڭ ۋاقتىنى كەينىگە، ئەسىرنىڭ ۋاقتىنى ئالدىغا سۈرۈپ، ئىككى نامازنى بىر ۋاقتتا، بىر تاھارەت بىلەن ئوقۇشقا ئەمر قىلغان» (3).

(5) بالا ئېمىتىدىغان ئايال ئۈچۈن بوۋىقىنىڭ تەرەتلىرىدىن كىيىمنى ھەمىشە يۇيۇپ بولۇش قىيىن بولغانلىقتىن، - ئالدىنقى نامازنىڭ ۋاقتىنى ئاخىرقى ۋاقتىغىچە كېچىكتۈرۈپ، ئىككىنچى نامازنىڭ ئاۋۋالقى ۋاقتىدا - ئىككى نامازنى جەمئى قىلىپ

(1) سەھىھ مۇسلىم 5 - توم 176 - بەت.

(2) سەھىھ مۇسلىم 5 - توم 178 - بەت.

(3) نەۋەۋىينىڭ «سەھىھ مۇسلىم شەرھى» 5 - توم 214 - بەت.

بىر ۋاقىتتا ئوقۇشنى ئىسلام فىقھىشۇناس ئالىملىرى دۇرۇس سانايدۇ(1).  
 (6) سۈيۈدۈكى توختىمايدىغان ئۆزۈرلۈك كىشى ھەر نامازغا ئايرىم تاھارەت  
 ئېلىشقا ئاجىز كەلسە، ئۇنىڭ ئىككى نامازنى بىر ۋاقىتتا بىر تاھارەت بىلەن ئوقۇشى  
 جائىز سانالغان. مۇندىن باشقا قاتتىق سوغۇق ياكى قاتتىق يامغۇرلۇق كۈنلەردە  
 نامازلارنى جەمئى قىلىش جائىز كۆرۈلگەن. بىراق بۇنىڭ شەرتى: ئەگەر جەمئى  
 قىلمىسا، راستىنلا مۇشەققەت تارتىپ قالسا ياكى تەن ساقلىققا زىيان يېتىدىغان  
 شارائىتتا بولسا جەمئى قىلىشقا بولىدۇ.

(1) مركز الفتوى بإشراف الدكتور عبد الله فقيه islamway.com



## قاتناش قۇرالىرى ئۈستىدە ناماز ئوقۇش مەسىلىسى

393. سوئال: قاتناش قۇرالىرى ئۈستىدە بولغاندا نامازنى قانداق ئوقۇش كېرەك؟  
 جاۋاب: پاراخوت، كېمە، ئايرۇپىلان، پويىز، ئاپتوموبىل قاتارلىق قاتناش قۇرالىرى ئۈستىدە سەپەر قىلغاندا، ناماز ئوقۇش كەيپىيىتى تۆۋەندىكىچە:
- (1) پاراخوتتا يۈرگەندە، نامازلارنى ئۆرە تۇرۇپ ئادەتتىكىدەك ئوقۇش كېرەك. چۈنكى پاراخوتتا باش قېيىش ياكى بېقىلىپ كېتىش خەۋپى بولمايدۇ. چۈنكى پاراخوت ئۆيگە ئوخشاشتۇر.
- (2) كېمىدە يۈرگەندە كېمە كىچىك بولۇپ، ئۆرە تۇرسا بېشى قېيىش ياكى بېقىلىش ئېھتىمالى بولسا، ئولتۇرۇپ ئوقۇش جائىزدۇر. پەرز، ۋاجىپ، سۈننەت ۋە ھەر قانداق نامازنى ئولتۇرۇپ ئوقۇسا بولىدۇ.
- (3) ئايرۇپىلاندا يۈرگەندە، ئورۇندۇقتىن چىقىپ بوش جايلاردا ئۆرە تۇرۇپ ناماز ئوقۇشقا ئىمكانىيەت بولسا، نامازنى ئادەتتىكىدەك ئۆرە تۇرۇپ ئوقۇش كېرەك. ئەگەر بوش ئورۇن تېپىلمىغانلىقتىن ياكى باشقا سەۋەبلەر تۈپەيلى ئۆرە تۇرۇپ ئوقۇشقا ئىمكانىيەت بولمىغان ياكى ئۆرە تۇرسا بېشى قايدىغان شارائىتلاردا، ئولتۇرۇپ ئىما-ئىشارەت بىلەن ناماز ئوقۇش جائىزدۇر.
- (4) ماشىنىدا يۈرگەندە، نامازنى ئۆرە تۇرۇپ ئوقۇش ھەقىقەتەن ئىمكانسىز بولغانلىقتىن، ئەگەر نامازنى كېچىكتۈرسە ئۇنىڭ ۋاقتى چىقىپ كېتىش ئېھتىمالى بولغان شارائىتلاردا، ئولتۇرۇپ، ئىما-ئىشارەت بىلەن ماشىنىنىڭ يۆنىلىشىگە قاراپ ناماز ئوقۇش جائىزدۇر.
- (5) پەرز، ۋاجىپ، تەكىتلىك سۈننەت بولغان نامازلاردىن باشقا نەپلىگە ئوخشاش نامازلارنى ئۆزۈرسىز ھالدىمۇ، قايسىبىر ۋاقىتتا ئولتۇرۇپ ياكى ئىشارەت بىلەن ئوقۇش جائىزدۇر. بىراق ساۋاب جەھەتتە پەرقلق بولىدۇ. ئۆرە تۇرۇپ ئوقۇغان نامازنىڭ ساۋابى ئولتۇرۇپ ئوقۇغان نامازنىڭ ساۋابىدىن ئارتۇق بولىدۇ.

## نامازنىڭ تۈرلىرى

394. سوئال: ئىسلامدا قانچە تۈرلۈك ناماز بار؟  
 جاۋاب: ئىسلامدىكى نامازلار تۆۋەندىكىچە:
- جامائەت نامىزى (بەش ۋاخ نامازنىڭ جامائەت بىلەن ئوقۇلىشىنى دېمەكچى)
  - جۈمە نامىزى
  - يولۇچى نامىزى
  - ھېيت نامازلىرى
  - تەراۋىھ نامىزى
  - كېسەل نامىزى
  - سۇ تىلەش نامىزى
  - كۇسۇف نامىزى
  - خەۋپ نامىزى
  - تەھىبەتۈل مەسجىد نامىزى
  - چاشگاھ نامىزى
  - تەھەججۇد نامىزى
  - تاۋاپ نامىزى
  - تەۋبە نامىزى
  - ئىستىخارە نامىزى
  - ھاجەت نامىزى
  - جىنازا نامىزى

## جامائەت نامىزى

395. سوئال: جامائەت نامىزى دېگەن قانداق ناماز؟  
جاۋاب: جامائەت نامىزى – پەرز، ۋاجىب ۋە تەراۋىھ نامازلىرىنى ئىمامنىڭ ئارقىسىدا تۇرۇپ ئادا قىلىش دېمەكتۇر.
396. سوئال: جامائەت نامىزىنىڭ ھۆكۈمى نېمە؟  
جاۋاب: جامائەت بىلەن ناماز ئوقۇش ئەرلەر ئۈچۈن تەكىتلىك سۈننەتتۇر. جامائەت بىلەن ئوقۇغان نامازنىڭ ساۋابى ئۆز ئالدىغا يالغۇز ئوقۇغان نامازدىن 27 ھەسسە ئارتۇق بولىدىغانلىقىنى پەيغەمبەر ئەلەيھىسسالام بايان قىلغان.
397. سوئال: ئاياللارنىڭمۇ جامائەت بىلەن ناماز ئوقۇشى دۇرۇسمۇ؟  
جاۋاب: ئاياللارنىڭمۇ جامائەت بىلەن ناماز ئوقۇشى جائىز بولۇپلا قالماستىن، بەلكى تولمۇ ياخشىدۇر. ئۇلارمۇ جامائەت بىلەن ناماز ئوقۇغاندا ئەرلەرنىڭ ئېرىشكەن ساۋابىغا ئوخشاش ساۋابقا ئېرىشىدۇ. چۈنكى بالىلارنىڭ تۇنجى مۇئەللىملىرى بولغان ئانىلار مەسجىدلەردە ۋەز-نەسبەتلەرنى ئاڭلاپ، بالىلىرىنى ئىسلامىي ئاڭدا ياخشى تەربىيەلەش پۇرسىتىگە ئىگە بولىدۇ.

## مەسجىدكە بېرىشنىڭ ئەدەبلىرى

398. سوئال: مەسجىدكە بېرىشنىڭ ئەدەبلىرى قايسىلار؟  
جاۋاب: ناماز ئوقۇش ئۈچۈن مەسجىدكە كېلىشنىڭ ئەدەبلىرى تۆۋەندىكىلەر:
- (1) كەمتەرلىك بىلەن ئاللاھ تائالانىڭ ئۆيىگە «ئى ئاللاھ! ماڭا رەھمەت ئىشكىڭنى ئاچقىن»(1) دەپ دۇئا قىلىش بىلەن كېرىش.
  - (2) مەسجىدكە كىرگەندە ئوڭ پۇتى بىلەن كىرىش، چىققاندا سول پۇتى بىلەن چىقىش.
  - (3) مەسجىدكە كىرگەن ھامان ئولتۇرماستىن ئىككى رەكئەت (تەھىيەتۈل مەسجىد) نامىزى ئوقۇش. (قايسىبىر مەقسەت بىلەن كىرگەن كىشىمۇ ئوقۇيدۇ).
  - (4) ساۋابنىڭ كۆپرەك بولىشى ئۈچۈن مەسجىدكە سالماق قەدەم بىلەن بېرىش. چۈنكى مەسجىدكە بېرىش ئۈچۈن ئالغان ھەر بىر قەدەمگە ئايرىم ساۋاب بېزىلىدۇ.
  - (5) جامائەت بىلەن ناماز باشلانغىچىلىك قىلىنغاندا قاراپ ئولتۇرۇپ، ئاللاھ تائالانىڭ زىكرى بىلەن مەشغۇل بولۇش.
  - (6) ھەر قانداق چوڭ - كىچىك گۇناھلار ئۈچۈن تەۋبىنى بېكىتىش.
  - (7) نامازدا تۇرغاندا سەپنى تۈزەش، بوش ئورۇنلارنى تولدۇرۇش. نامازدا سەپنى تۈزەش ناھايىتى مۇھىمدۇر.
  - (8) نامازغا چىرايلىق كىيىنىپ بېرىش. ئىسلام دىنى گۈزەللىك ۋە پاكىزلىق دىنى

بولغانلىقتىن، ئۇ كىشىلەرنى ھەمىشە مەدەنىيەتلىك ۋە پاكىز بولۇشقا چاقىرىدۇ. خۇسۇسەن، مەسجىدكە بارغاندا كىيىملەرنى تۈزەپ، ئالاھىدە گۈزەل يارىشىملىق ھالدا بېرىش ساۋابتۇر.

(9) مەسجىدىن چىقىشتا «ئى ئاللاھ! گۇناھلىرىمنى مەغپىرەت قىلغىن، خاتالىقلىرىمنى كەچۈرگىن، شەيتاننىڭ شەرىپىدىن ساقلىغىن» (1) دەپ دۇئا قىلىش بىلەن چىقىش.

### ئىماملىق ۋە ئۇنىڭ شەرتلىرى

399. سوئال: ئىمام دېگەن كىم؟  
جاۋاب: ئىمام - جامائەتنىڭ ئالدىدا تۇرۇپ ئۇلارغا نامازنى باشلاپ ئوقۇپ بېرىدىغان كىشى دېمەكتۇر.

400. سوئال: ئىماملىقنىڭ شەرتلىرى قايسىلار؟  
جاۋاب: ئىماملىقنىڭ شەرتلىرى تۆۋەندىكىلەر:  
(1) ئىمام بولغان كىشىنىڭ مۇسۇلمان بولۇشى.  
(2) بالىغا (12 ياشتىن يۇقىرى) بولۇشى.  
(3) ئاقىل (ئەقلى - ھۇشى جايىدا) بولۇشى.  
(4) ئەر بولۇشى.  
(5) قۇرئان سۈرىلىرىنى يادا ۋە توغرا ئوقۇشنى بىلىدىغان بولۇشى.  
(6) ئۆزۈرلۈك (كۆپ بۇرنى قانايىدىغان ياكى سۈيۈكۈنى تۇتالمايدىغان) بولماسلىقى شەرتتۇر.

401. سوئال: ئاياللارنىڭ ئەرلەرگە ئىمام بولۇشى دۇرۇسمۇ؟  
جاۋاب: ئاياللارنىڭ ئەرلەرگە ئىمام بولۇشى دۇرۇس ئەمەس. بۇ ئىش پەيغەمبەر ئەلەيھىسسالامنىڭ زامانىدىن كۆنمىزگە قەدەر بىردەك چەكلىنىپ كەلگەن ئىش بولۇپ، ھازىرقى زاماننىڭ كاتتا ئۆلىمالىرىدىن دوكتور يۈسۈپ ئەل قارداۋىي ئاياللارنىڭ ئەرلەرگە ئىمام بولالماستىقىنىڭ ئىسلام ئۆلىمالىرىنىڭ ئىجمالى (بىردەك ئىتتىپاققا كېلىشى) بىلەن كەسكىنلەشكەن مەسىلە ئىكەنلىكىنى سۆزلەيدۇ.

402. سوئال: ئاياللار مەخسۇس ئاياللار جامائىتىگە ئىمام بولسا بولامدۇ؟  
جاۋاب: ئاياللارنىڭ مەخسۇس ئاياللاردىن تەشكىل تاپقان ئايال جامائىتىگە ئىمام بولۇشى دۇرۇستۇر. ھەتتا ئاياللارنىڭ جامائەت بولۇپ ناماز ئوقۇشى مۇستەھەب (ساۋابلىق ئىش) تىن سانىلىدۇ. ئاياللارغا ئىمام بولۇپ ناماز ئوقۇغان ئايال ئىمام سەپىنىڭ ئالدىغا چىقماستىن، بىرىنچى سەپتىكى ئاياللارنىڭ ئوتتۇرىسىدا تۇرىدۇ. پەيغەمبەر ئەلەيھىسسالامنىڭ ئاياللىرىدىن ئائىشە ۋە ئۇمۇ سەلەمە، شۇنداقلا بەزى ساھابى ئاياللارنىڭ شۇنداق قىلغانلىقى ھەققىدە ھەدىسلەر كەلگەن.

(1) ئىبنى ماجە رىۋايىتى.

403. سوئال: ئىماملىققا ئەڭ ھەقىق بولغان كىشىلەر كىملەر؟

جاۋاب: جامائەتنىڭ ھەممىسى ياكى كۆپ قىسمى ئىماملىقنىڭ شەرتلىرىگە توشقان بولۇپ، ھەممىسى ئوخشاش سەۋىيىدە بولۇپ قالغاندا، ئالدى بىلەن دىنىي مەسىلىلەرنى، خۇسۇسەن ناماز ئەھكاملارنى باشقىلاردىن ياخشى بىلىدىغىنى، ئۇنىڭدىن قالسا قۇرئاندىن كۆپرەك يادا بىلىدىغان ۋە ئەڭ چىرايلىق ھەم توغرا قىرائەت قىلالايدىغىنى، ئۇنىڭدىن قالسا ئەڭ تەقۋادار بولغىنى، ئاندىن ئەخلاقى گۈزەل بولغىنى، ئاندىن يېشى چوڭراق بولغىنى، ئىماملىققا تاللىنىدۇ.

404. سوئال: مەسجىدنىڭ ئىماملىقىغا ھەقىق كىشى كىم؟

جاۋاب: ھەر قانداق بىر مەسجىدنىڭ ئىمامى شۇ مەسجىدتە ئىماملىققا باشقىلاردىن ھەقىقەتتۇر. پەقەت دۆلەت مۇپتەسسى ياكى شەھەرنىڭ چوڭ ئىمامى بار يەردە، بۇلاردىن باشقىلار ئىمام بولالمايدۇ. مۇپتى ياكى قازىدىن باشقا قايسىبىر دىنىي ئەمەلدار ياكى ئولىما مەسجىدنىڭ رەسمىي ئىمامىنىڭ ئالدىغا ئۆتۈپ ناماز ئوقۇيالمىدۇ. پەقەت رەسمىي ئىمام رۇخسەت بەرگەندىلا ئوقۇيالايدۇ. چۈنكى رەسمىي ئىمام ئۆز مەسجىدە ئىماملىققا ئۇلاردىن ھەقىق، ئەلۋەتتە.

405. سوئال: پىكىر ئېقىمى باشقىچە بولغان كىشىگە ئىقتىدا قىلىش دۇرۇسمۇ؟

جاۋاب: ئىسلام ئۇممىتىدىن بولغان ھەر خىل مەزھەپ، ھەر خىل جامائەت ۋە ھەر خىل تائىپە كىشىلىرىنى ئۇلارنىڭ ئىسلام شەرىئىتى رەت قىلىدىغان بىدئەت (دىندىن سانالمىدىغان ئىشلار) نى سادىر قىلغانلىقى ياكى كۆپرىلىق دائىرىسىگە كىرمەيدىغان دەرىجىدىكى پىكىر ئېقىمى سەۋەبلىك چەتكە قېقىشقا بولمايدۇ (1).

بۇنىڭغا ئاساسەن، ئۆزى پاسىق ياكى بىدئەت ئىش قىلىدىغان بولسىمۇ، خۇسۇسەن جامائەت قوللىغان ئىمامغا ئىقتىدا قىلىپ ناماز ئوقۇسا بولىۋېرىدۇ. بۇ ئىماملىققا ئۇنىڭدىن ئەۋزەلرەك بىر كىشى چىقمىغاندا شۇنداق بولىدۇ.

### ئىمامغا ئەگىشىشنىڭ شەرتلىرى

406. سوئال: ئىمامغا ئەگىشىشنىڭ (ئىقتىدا قىلىشنىڭ) شەرتلىرى قايسىلار؟

جاۋاب: ئىمامغا ئەگىشىشنىڭ شەرتلىرى تۆۋەندىكىلەر:

(1) ئىمامغا ئىقتىدا قىلىشنى نىيەت قىلىش. ئىمامغا ئىقتىدا قىلماقچى بولغان كىشى نامازنى باشلاشتىن بۇرۇن ھەم ئۆز نامىزىغا ھەم ئىمامغا ئىقتىدا قىلىشقا نىيەت قىلىشى لازىم. مەسىلەن: «شۇ ۋاقىتنىڭ پەرزىنى ئوقۇش ئۈچۈن ئىمامغا ئىقتىدا قىلدىم» دېگەننى كۆڭلىگە پۈككەنگە ئوخشاش.

(2) ئىمام بىلەن جامائەت ئوتتۇرىسىدا ئاياللار سېپى بولماسلىقى.

(3) جامائەتنىڭ ئىمامنىڭ ئارقىسىدا تۇرىشى.

(4) ئىمام بىلەن جامائەت ئەينى نامازنىڭ پەرزىنى ئوقۇشى.

(1) ئىسلام فىقھى ۋە ئۇنىڭ دەلىللىرى 2 - توم 187 - بەت.

(5) جامائەت ئىمامنى كۆرۈلۈشى ياكى ھېچبولمىغاندا ئاۋازنى ئاڭلىيالىشى.  
 (6) ئۆزۈرسىز ھالدا ئىمام بىر بىنادا، جامائەت باشقا بىر بىنادا بولماسلىقى لازىم.  
 (7) ئىمام بىلەن جامائەتنىڭ ئارىسىدا قىيىق تۆتەلىگىدەك ئۈستەڭ ياكى ھارۋا ماڭالغۇدەك يول بولماسلىقى.

(8) جامائەت بىر كىشىدىن كۆپ بولغاندا، ئىمامنىڭ جامائەتتىن ئەڭ ئاز دېگەندە بىر مېتىر ئالدىدا تۇرۇشى، ئەگەر ئىمامدىن باشقا جامائەت بىرلا كىشى بولسا، ئۇنىڭ ئۈستىگە ئىمامنىڭ ئۈستىدىن ئارقىدا تۇرۇشى شەرتتۇر.

407. سوئال: ئىقتىدا قىلىشقا بولمايدىغان كىشىلەر قايسىلار؟

جاۋاب: ئەر نىڭ ئايالغا ياكى كىچىك بالغا، ئۆزۈرسىز كىشىنىڭ ئۆزۈرلۈك كىشىگە، ئالىم ياكى قارىينىڭ ناماز ئەھكاملىرىنى بىلمەيدىغان بىرىگە ئىقتىدا قىلىشى جائىز ئەمەس.

## جامائەت سېپى ۋە جامائەتكە ئۆلگۈرۈش مەسىلىسى

408. سوئال: جامائەت سېپىنىڭ تەرتىبى قانداق بولىدۇ؟  
جاۋاب: ئىمامدىن كېيىن ئاۋۋالقى سەپتە ئەرلەر، ئاندىن كېيىنكى سەپتە بالىلار، ئاندىن خۇنسالار (ئىككى جىنسلىقلار)، ئەڭ ئاخىرىدا ئاياللار سەپ بولۇپ تۇرىدۇ. ئاياللارنىڭ ئەرلەر بىلەن بىر سەپتە تۇرۇپ ناماز ئوقۇشى جائىز ئەمەس.
409. سوئال: ئالدىنقى سەپتە تۇرۇشنىڭ پەزىلىتى نېمە؟  
جاۋاب: جامائەت بىلەن ناماز ئوقۇغاندا ئالدىنقى سەپتە تۇرۇشقا تېرىشىش مۇستەھەب ئەمەللەردىن سانىلىدۇ. چۈنكى مۇنداق قىلىشنىڭ ساۋابى كۆپ بولىدۇ.
410. سوئال: سەپنىڭ ئارقىسىدا يالغۇز تۇرغان كىشىنىڭ نامىزى قانداق بولىدۇ؟  
جاۋاب: ئىسلام فىقھىيۇناسلىرى جامائەت نامىزىنىڭ ئەڭ ئاخىرقى سېپىدە ئۆزى يالغۇز تۇرۇپ ئىمامغا ئىقتىدا قىلغان كىشىنىڭ نامىزى قوبۇل بولامدۇ ياكى قوبۇل بولمامدۇ؟ دېگەن مەسىلە ئۈستىدە ئىختىلاپلاشقان. ھەنبەلىي مەزھىبىدىن باشقا مەزھەپلەرگە كۆرە، مۇنداق كىشىنىڭ نامىزى دۇرۇستۇر (1). يالغۇز قالماسلىق

(1) ھەنبەلىي ۋە شافىئىي مەزھەپلىرى سەپنىڭ ئارقىسىدا ئۆزى يالغۇز تۇرۇپ ئىمامغا ئىقتىدا قىلغان كىشىنىڭ نامىزىنى مەكروھلۇق بىلەن ئادا تاپىدۇ، ئەگەر ئالدىنقى سەپتىن ئورۇن تاپالمىغانلىق سەۋەب بىلەن چارىسىزلىكتىن ئارقا سەپتە ئۆزى يالغۇز تۇرغان بولسا، ئۇنىڭ نامىزى مەكروھسىز ئادا تاپىدۇ، دەپ قارايدۇ. مالىكى مەزھىپىگە كۆرە، ئارقا سەپتە ئۆزى يالغۇز تۇرغان كىشىنىڭ نامىزى شەرتسىز دۇرۇستۇر. بۇلارنىڭ دەلىلى ئەبۇ بەكرە رەزىيەللاھۇ ئەنھۇنىڭ ھەدىسى بولۇپ، ئۇ مۇنداق دېگەن: «پەيغەمبەر ئەلەيھىسسالام رۇكۇ قىلىۋاتقان ۋاقىتتا نامازغا ئۆلگۈرۈم ۋە رۇكۇغا يېتىشىۋېلىش ئۈچۈن ئالدىنقى سەپكە بارماستىنلا ئارقىدا تۇرۇپ رۇكۇغا باردىم. كېيىن بۇنى پەيغەمبەر ئەلەيھىسسالامغا ئېيتىپ بېرىۋىدىم ئۇ ماڭا "ئاللاھ ساڭا سەن ساناپ بولالمىغۇچىلىك كۆپ تىرىشچانلىق ئاتا قىلسۇن" دېدى». (ئىمام بۇخارى، ئىمام ئەھمەد، ئەبۇ داۋۇد، نەسائى رىۋايەت قىلغان ھەدىس).

ئەمما ھەنبەلىي مەزھىپىگە كۆرە، سەپنىڭ ئارقىسىدا ئۆزى يالغۇز تۇرغان ئادەمنىڭ نامىزى ئادا تاپمايدۇ، ئۇنى قايتا ئوقۇشى لازىم كېلىدۇ. بۇ مەزھەپنىڭ دەلىلى ئىبنى ئابباس رەزىيەللاھۇ ئەنھۇنىڭ ھەدىسى بولۇپ، ئۇ مۇنداق دېگەن: «كېچىنىڭ ئاخىرىدا پەيغەمبەر ئەلەيھىسسالامنىڭ يېنىغا كېلىپ ۋە ئۇنىڭ ئارقىسىدا تۇرۇپ ناماز ئوقۇۋىدىم، پەيغەمبەر ئەلەيھىسسالام نامازدا تۇرۇپ قولۇمدىن تۆتتىنچە مېنى سۈرەپ يېنىغا ئەكىلىپ تۇرغۇزدى.» (ئىمام ئەھمەد رىۋايەت قىلغان ھەدىس).

كۆرۈۋاتىمىزكى، بۇقىرىقى ئىككى ھەدىستە، پەيغەمبەر ئەلەيھىسسالام مەزكۇر ئىككى ساھابىنىڭ قىلغانلىرىنى ئەيىبلەمىگەن، بەلكى بىرىگە دۇئا قىلسا، يەنە بىرىنىڭ خاتالىقىنى تۈزىتىپ قويغان. لېكىن ئۇلارنىڭ ھېچبىرىگە «نامىزىڭ دۇرۇس ئەمەس» دېمىگەن. بۇنىڭغا بىناەن، ئارقا سەپتە يالغۇز تۇرغان ئادەمنىڭ نامىزى دۇرۇس دېگەن كۆز قاراش كۈچلۈكتۇر.

ئۈچۈن ئالدىنقى سەپتىن بىرەر ئادەمنى يېنىغا تارتىپ كەلمىسىمۇ بولىدۇ (1).

411. سوئال: جامائەت بولۇشنىڭ ئەڭ ئاز سانى قانچە؟

جاۋاب: جامائەتنىڭ ئەڭ ئاز سانى ئىككى بولۇپ، بىرى ئىمام يەنە بىرى ئىمامغا ئىقتىدا قىلغان كىشىدۇر. يەنى باشقا كۆپ جامائەت بولمىغان يەردە، ئىككى ئادەمنىڭ بىرى يەنە بىرىگە ئىمام بولۇپ ناماز ئوقۇسا، ئۇلار جامائەت بىلەن ناماز ئوقۇغاننىڭ ساۋابىنى تاپىدۇ.

412. سوئال: ئۆز ئالدىغا پەرز ناماز ئوقۇۋاتقان بىر كىشى بار جايدا، شۇ پەرز

نامازنى جامائەت بىلەن ئوقۇش باشلانسا، ئۇ كىشى قانداق قىلىشى كېرەك؟

جاۋاب: ئۆزى يالغۇز نامازغا باشلاپ تېخى سەجدە قىلمىغان بولسا، نامازنى بۇزۇپ، ھامان جامائەتكە قوشۇلىدۇ. ئەگەر بىر قېتىم سەجدە قىلىنغان بولسا، ئۇ ۋاقىتتا قاراش كېرەك، ئوقۇۋاتقان نامىزى بامدات ياكى شام نامىزى بولسا نامىزىنى بۇزىدۇ - دە، ئىمامغا ئەگىشىدۇ. ئەگەر بۇ نامازلارنىڭ ئىككىنچى رەكئىتى ئۈچۈن سەجدىگە باش قويغان بولسا، ناماز توختىتىلمايدۇ، تاماملىنىدۇ. چۈنكى بامدات نامىزىدىن كېيىن نەپلە ناماز ئوقۇشقا بولمىغىنىدەك، ئۈچ رەكئەتلىك ناماز نەپلە قىلىپ ئوقۇلمايدۇ. ئەگەر ئوقۇۋاتقان ناماز پېشىن ياكى ئەسىر نامىزىغا ئوخشاش تۆت رەكئەتلىك پەرز ناماز بولسا، ئوقۇلغان بىر رەكئەتكە يەنە بىر رەكئەت قوشۇپ ئىككى رەكئەتنى تاماملاپ «تەھىيات» نىلا ئوقۇپ سالام بېرىدۇ ۋە ھامان ئىمامغا ئەگىشىدۇ. ئۆزى يالغۇز ئوقۇغان ئىككى رەكئەت نامىزى نەپلە ناماز بولۇپ ھېسابلىنىدۇ.

413. سوئال: بامدات نامىزى جامائەت بىلەن ئوقۇلۇۋاتقاندا قانداق قىلىش كېرەك؟

جاۋاب: سىرتتىن كىرىپ، بامدات نامىزى جامائەت بىلەن ئوقۇلۇۋاتقانلىقىنى كۆرگەن ئادەم جامائەتكە ئۈلگۈرلەيدىغانلىقىغا كۆزى يەتسە دەر ھال بامدات نامىزىنىڭ سۈننىتىنى ئوقۇيدۇ. سۈننەتنى ئوقۇشتا خالىسا ۋاقىتنى تېجەش ئۈچۈن «سانا»، «ئەنئۇزۇ بىللا» ۋە «بىسمىللاھ» لارنى ئوقۇمايلا يالغۇز فاتىھە سۈرىسىنى ئوقۇيدۇ، رۇكۇ بىلەن سەجدىلەردە ئوقۇلىدىغان تەسبىھلەر (سۇبھانە رەببىيەل ئەزىم ۋە سۇبھانە رەببىيەل ئەلا) نى. بىر قېتىمدىنلا ئېيتىدۇ. سالامدىن كېيىنلا دەر ھال ئىمامغا ماسلىشىدۇ.

(1) جامائەت سېپىدىن ئورۇن تاپالماي سەپنىڭ ئارقىسىدا ئۆزى يالغۇز قالغان ئادەم شاقىنى مەزھىپىگە كۆرە، ئالدىنقى سەپتىكىلەردىن بىرىنى تارتىدۇ، ئەگەر ئۇ ئۆز ئىختىيارى بىلەن كەلسە بىللە تۇرىدۇ. كەلمىسە ئۆزى يالغۇز تۇرىدۇ. ھەنەفىي مەزھىپىگە كۆرە، بىرەر جامائەت كېلىشى بىر ئاز كۈتۈپ باقىدۇ، ئەگەر كەلمىسە تۇرغان يېرىدە ئىمامغا ئىقتىدا قىلىدۇ. مالىكى مەزھىپىگە كۆرە، ئالدىنقى سەپتىكىلەردىن بىرىنى تارتىپ ئەكەلمەيدۇ. ئالدىنقى سەپتىكىلەر ئارقا سەپكە كەلمەسلىكى لازىم. ھەنەپەلىي مەزھىپىگە كۆرە، ئالدىنقى سەپتىن بىرەر جامائەتنى قايسىبىر چارە بىلەن بولمىسۇن، يېنىغا ئېلىپ كېلىشكە تىرىشىدۇ. ئەگەر ئۇنىڭ يېنىغا بىرەر جامائەت كەلمىسە ئۇنىڭ ئۆزى يالغۇز تۇرۇپ ئوقۇغان نامىزى دۇرۇس ئەمەس. شەيخۇلئىسلام ئىبنى تەيمىيە، سەئۇدى ئەربەستاننىڭ مەشھۇر ئۆلىمالىرىدىن ئىبنى جىبرىن، ئىبنى ئۇسەيمىن ۋە ھازىرقى زامان ئۆلىمالىرىدىن مۇتلەق كۆپ سانلىقىغا كۆرە، سەپنىڭ ئارقىسىدا يالغۇز قالغان ئادەم ئالدىنقى سەپتىن بىرىنى تارتىپ كەلمىسىمۇ نامىزى دۇرۇس بولىدۇ.



ئەگەر جامائەتكە ئۈلگۈرىدىغانلىقىغا زادى كۆزى يەتمىسە سۈننەتنى باشلىماستىنلا ئىمامغا ئەگىشىدۇ. چۈنكى جامائەت بىلەن ناماز ئوقۇشنىڭ ساۋابى سۈننەت ئوقۇشتىن چوڭ. ئوقۇيالمىغان بۇ سۈننەتنىڭ قازاسىنى كېيىن كۈن چىقىپ بولغاندا ئوقۇۋەتسە بولىدۇ. ئەگەر ئوقۇيالمىسا گۇناھ بولمايدۇ.

414. سوئال: قانداق كىشى جامائەتكە يېتىشكەن بولىدۇ؟

جاۋاب: ئىمام بىرىنچى سالامنى بېرىشتىن بۇرۇن جامائەتكە يېتىشىپ نامازغا قۇشۇلغان كىشى-گەرچە باشتىن ئىمام بىلەن بىرگە بولالمىغان بولسىمۇ- جامائەتكە ئۈلگۈرگەن ۋە جامائەت بىلەن بىرلىكتە ناماز ئوقۇغاننىڭ ساۋابىنى تاپىدۇ.

415. سوئال: قانداق كىشى رەكئەتكە ئۈلگۈرگەن بولىدۇ؟

جاۋاب: ئىمام رۇكۇدىن بېشىنى كۆتۈرۈشتىن بۇرۇن نامازغا باشلاپ رۇكۇغا ئۈلگۈرۈلگەن ئادەم شۇ رەكئەتكە ئۈلگۈرگەن بولىدۇ. بۇ كىشىدىن شۇ رەكئەتنىڭ قىرانىنى ساقىت بولىدۇ.

### جامائەت بىلەن ئىمامنىڭ ئىشلىرى

416. سوئال: قايسى ئىشلارنى ئىمام قىلمىسا جامائەتمۇ قىلمايدۇ؟

جاۋاب: تۆۋەندىكىلەرنى ئىمام قىلمىسا جامائەتمۇ قىلمايدۇ:

- (1) تەراۋىھ نامىزىنىڭ ئاخىرقى رەكئىتىدە ئىمام قۇنۇت دۇئاسىنى ئوقۇشنى ئۇنۇتۇپ قېلىپ رۇكۇ قىلسا، جامائەتمۇ ئوقۇماستىن رۇكۇ قىلىدۇ.
- (2) ئىمام سەجدە سەھۋى قىلمىسا جامائەتمۇ قىلمايدۇ.
- (3) ئىمام تىلاۋەت سەجدىسى قىلمىسا جامائەتمۇ قىلمايدۇ.
- (4) ئىمام ھېيت نامازلىرىنىڭ ئارتۇق تەكبىرلىرىنى ئېيتىمىسا جامائەتمۇ ئېيتمايدۇ.
- (5) ئىمام تۆت رەكئەتلىك نامازنىڭ ئىككىنچى رەكئىتىدە ئولتۇرمىسا، جامائەتمۇ ئولتۇرمايدۇ.

417. سوئال: قايسى ئىشلارنى ئىمام قىلسا جامائەت قىلمايدۇ؟

جاۋاب: تۆۋەندىكىلەرنى ئىمام قىلسا جامائەت قىلمايدۇ:

- (1) ئىمام جىنازا نامازلىرىدا تۆتتىن ئارتۇق تەكبىر ئېيتسا جامائەت ئېيتمايدۇ.
- (2) ئىمام ھېيت نامازلىرىنىڭ قىيامدا تۇرۇشىدا، بىر رەكئەتتە ئۈچتىن ئارتۇق تەكبىر ئېيتسا جامائەت ئېيتمايدۇ.
- (3) ئىمام خاتالاشقانلىقتىن نامازنىڭ ئاخىرقى رەكئىتىدە ئولتۇرماستىن يەنە بىر رەكئەتكە تۇرۇپ كەتسە جامائەت تۇرمايدۇ. بەلكى ئىمامنى كۈتىدۇ. (جامائەت بۇ ئارىدا گېلىنى قىرىش ياكى «سۇبھانەللاھ» دېيىش ئارقىلىق ئىمامنى ئاگاھلاندۇرسىمۇ بولىدۇ.) ئەگەر ئىمام جامائەتنىڭ ئاگاھلاندۇرۇشىنى بىلىپ ئولتۇرسا بۇ ناماز دۇرۇستۇر. ئاخىرىدا سەجدە سەھۋى قىلىش كېرەك بولىدۇ. ئەگەر ئىمام شۇ تۇرغىنىچە قايتماستىن، بۇ ئارتۇق رەكئەتنىڭ سەجدىسىنى قىلغان بولسا، جامائەت ئىمامغا ئەگەشمەستىن ئۆز ئالدىغا سالام بېرىپ نامازدىن چىقىدۇ. ئەگەر ئىمام

خاتالاشقاندا جامائەتمۇ ئىمام بىلەن بىرگە تۇرۇپ ئارتۇق رەكئەتنىڭ سەجدىسىنى قىلغان بولسا، بۇ ۋاقىتتا ئىمام بىلەن جامائەت ھەممىسىنىڭ نامىزى بۇزۇلىدۇ. نامازنى قايتا ئوقۇشقا توغرا كېلىدۇ.

(4) ئىمام ئىككىدىن ئارتۇق سەجدە قىلسا جامائەت قىلمايدۇ.

418. سوئال: قايسى ئىشلارنى ئىمام قىلمىسىمۇ جامائەت قىلىدۇ؟

جاۋاب: تۆۋەندىكىلەرنى ئىمام قىلمىسىمۇ جامائەت قىلىدۇ:

(1) نامازغا باشلاش تەكبىرلىرىدە قوللارنى كۆتۈرۈش.

(2) «سانا» ئوقۇش.

(3) رۇكۇغا ئېگىلىشتە تەكبىر ئېيتىش.

(4) سەجدىلەرگە بارغاندا ۋە ئۇنىڭدىن تۇرغاندا تەكبىر ئېيتىش.

(5) رۇكۇ ۋە سەجدىلەردە تەسبىھ ئېيتىش.

(6) ئىمام (سەمئەللاھۇ لىمەن ھەمدە) دېمىسىمۇ، جامائەت (رەببەنا ۋە

لەككەلھەمدۇ) دېيىش.

(7) «ئەتتەھىياتۇ» دۇئاسىنى باشقا دۇرۇد ۋە دۇئالار بىلەن تولۇق ئوقۇش.

(8) نامازدىن كېيىن سالام بېرىش.

(9) قۇربان ھېيتنىڭ تەشرىق تەكبىرلىرىنى ئېيتىش.

## جۈمە نامىزى

### جۈمە نامىزى ۋە ئۇنى ئادا قىلىش قاندىلىرى

419. سوئال: جۈمە نامىزى قانداق ناماز؟

جاۋاب: جۈمە نامىزى - ھەپتىنىڭ جۈمە كۈنىدە پېشىن ۋاقتىدا جامائەت بولۇپ ئوقۇلىدىغان ناماز بولۇپ، كىشىلەر بىر يەرگە توپلىنىپ ئوقۇلىدىغان ناماز بولغانلىقى ئېتىبارى بىلەن «جۈمە» ئەسلىسى «جۇمۇئە» يەنى (توپلىنىش، جەم بولۇش) دەپ ئاتالغان.

420. سوئال: جۈمە نامىزىنىڭ ھۆكۈمى نېمە؟

جاۋاب: جۈمە نامىزىنى جامائەت بىلەن ئوقۇش پەرز ئەيىندۇر. ئۇنى كۆڭۈل بۆلمىگەنلىكتىن ئادا قىلمىغان كىشى گۇناھكار بولىدۇ.

421. سوئال: جۈمە نامىزى پەرز بولىدىغان كىشىلەر كىملىرى؟

جاۋاب: جۈمە نامىزى تۆۋەندىكى 7 شەرت ھازىر بولغان كىشىگە پەرز دۇر:  
(1) ئەر بولۇش. ئاياللارغا جۈمە نامىزى پەرز ئەمەس. ئەمما ئوقۇسا ساۋابقا ئېرىشىدۇ. ئۇلاردىن شۇ كۈننىڭ پېشىن نامىزى ساقىت بولىدۇ.

(2) ھۆر بولۇش. ئەسىر ياكى سولاققا بولغانلارغا جۈمە پەرز ئەمەس.

(3) سەپەر ئۈستىدە بولماسلىق. يولۇچىلارغا جۈمە پەرز ئەمەس.

(4) ئەما (كور) بولماسلىق. كورلارغا جۈمە پەرز ئەمەس.

(5) مېيىپ بولماسلىق. جىسمانىي مېيىپ كىشىلەرگە جۈمە پەرز ئەمەس.

(6) كېسەل بولماسلىق. ماگالمايدىغان ئېغىر بىمارلارغا جۈمە پەرز ئەمەس.

(7) كۆڭلىدە دۈشمەن ۋە ھىمىسى بولماسلىق. جۈمەگە بارسا ھاياتى تەھدىدكە

ئۇچراش ئېھتىمالى بار كىشىلەرگە جۈمە پەرز ئەمەس.

جۈمە نامىزى ئوقۇغان كىشىلەردىن شۇ كۈننىڭ پېشىن نامىزى ساقىت بولىدۇ.

422. سوئال: جۈمە نامىزىنىڭ پەرزلىرى قايسىلار؟

جاۋاب: جۈمە نامىزىنىڭ پەرزى ئىككى بولۇپ، بىرى، جۈمەنىڭ ئىككى رەكئەت پەرزىنى جامائەت بىلەن ئوقۇش، ئىككىنچىسى، نامازدىن بۇرۇن خۇتبە (ئىككى خۇتبە) ئوقۇلۇشىدىن ئىبارەتتۇر.

### جۈمە نامىزىنىڭ دۇرۇس بولۇشىنىڭ شەرتلىرى

423. سوئال: جۈمە نامىزى ئوقۇشنىڭ دۇرۇس بولۇشىنىڭ شەرتلىرى قايسىلار؟

جاۋاب: جۈمە نامىزى ئوقۇشنىڭ دۇرۇس بولۇشىنىڭ شەرتلىرى تۆۋەندىكىچە:

(1) دىنىي ئىشلارنى باشقۇرىدىغان ئورگاننىڭ جۈمە ئوقۇش شەرتىگە توشقان

مەسجىدلەردە جۈمە ئوقۇشقا رۇخسەت قىلغان بولۇشى.

(2) جۈمە نامىزى ئوقۇلىدىغان جاينىڭ جۈمە نامىزىنى ئوقۇشقا يېتىرلىك ساندا،

بەلگىلىك جامائەتكە ئىگە بولغان شەھەر، يېزا ياكى مەھەللە بولۇشى. ئاھالىسىدىن جۈمە ئوقۇش سالاھىيىتىگە توشقان ئەرلىرى ئەڭ چوڭ مەسجىدگە سىغمايدىغان يېزا ياكى مەھەللە جۈمە نامىزى ئوقۇشقا سالاھىيەتلىك ھېسابلىنىدۇ.

(3) جۈمەنىڭ پېشىن ۋاقتىدا ئوقۇلۇشى. جۈمە نامىزى پېشىن ۋاقتىدىلا ئوقۇلىدۇ. پېشىن ۋاقتىنىڭ چىقىپ كېتىشى بىلەن جۈمەنىڭمۇ ۋاقتى چىقىپ كەتكەن بولىدۇ. جۈمە ۋاقتىدا ئوقۇلمىسا، ئۇنىڭ قازاسى كەلمەيدۇ.

(4) جۈمەنىڭ پەرزىدىن ئىلگىرى خۇتبە ئوقۇلۇشى. خۇتبە ئوقۇلمىغان جۈمە ئادا تاپمايدۇ. پەيغەمبەر ئەلەيھىسسالام بىرەر جۈمەنىمۇ خۇتبىسىز ئوقۇمىغان.

(5) جۈمە نامىزى ئوقۇلىدىغان جاينىڭ ھەممە كىشىگە كىرىش رۇخسەت قىلىنغان ئوچۇق جاي بولۇشى. چۈنكى جۈمە ئوقۇلىدىغان جاي خالىغان ئادەم كىرەلەيدىغان، ھەممىگە ئوچۇق جاي بولمىسا، بۇ يەردىكى توپلىنىش ئاشكارا ۋە ئەركىن توپلىنىش ئەمەلگە ئاشمايدۇ. ئاشكارا ۋە ئەركىن توپلىنالمىدىغان جايدا جۈمە ئوقۇلمايدۇ.

(6) جامائەت. ئەڭ ئاز دېگەندە ئىمامدىن باشقا ئۈچ كىشىنىڭ جامائەت بولۇپ ھازىر بولۇشى شەرتتۇر. بۇ ئۈچ كىشى (جۈمە ئوقۇشى پەرز بولمىغان) مۇساپىر ياكى كېسەللەردىن بولسىمۇ بولۇپرىدۇ<sup>(1)</sup>.

### خۇتبە ۋە ئۇنىڭغا مۇناسىۋەتلىك مەسىلىلەر

424. سوئال: خۇتبە دېگەن نېمە؟

جاۋاب: خۇتبە - ئاللاھ تائالانى ياد ئېتىش، ئۇنىڭغا ھەمدۇ سانا ئېيتىش ۋە جامائەتكە ۋەز - نەسىھەت قىلىش دېمەكتۇر.

425. سوئال: خۇتبىنى ئەرەبچە ئوقۇش شەرتمۇ؟

جاۋاب: خۇتبىنى ئەرەب تىلىدا ئوقۇش شەرت ئەمەس. ئۇنى ئەرەبچە ئوقۇشقا بولغىنىدەك، ھەر مىللەت ئۆز تىلىدا ئوقۇسا ياخشى. ھەمدۇسانا (ئاللاھنى مەدھىيەلەش) بىلەن دۇرۇد (پەيغەمبەر ئەلەيھىسسالامغا ئوقۇلىدىغان دۇئا) ئىككىسىنى ئەرەب تىلىدا ئېيتىش، خۇتبىدىكى ۋەز - نەسىھەتلەرنىڭ ھەممىسىنى جامائەتنىڭ چۈشىنىشى ئۈچۈن ھەر مىللەتنىڭ ئۆز تىلىدا سۆزلىشى تولىمۇ زۆرۈردۇر. جامائەتنىڭ خۇتبىنى ئاڭلىشى ئۆز ئالدىغا ئايرىم بىر پەرز دۇر. بۇنىڭغا بىنائەن، خۇتبىگە ئۈلگۈرەلمىگەن كىشىنىڭمۇ نامىزى دۇرۇس بولىدۇ.

(1) الدر المختار 1 - توم 747 - 761 - جەتلەر، فتح القدیر 1 - توم 408 - 416 - جەتلەر، اللباب شرح الكتاب 62 - بەت.

## جۈمە كۈنىگە مەخسۇس ھۆكۈملەر

### جۈمە كۈنىدىكى سۈننەت نەمەللەر

426. سوئال: جۈمە كۈنىدە ياكى جۈمە ئوقۇغۇچىلار ئۈچۈن قىلىش سۈننەت بولغان ئىشلار قايسىلار؟

جاۋاب: جۈمە كۈنىدە ياكى جۈمە ئوقۇغۇچىلار ئۈچۈن قىلىش سۈننەت بولغان ئىشلار تۆۋەندىكىچە:

(1) جۈمە نامىزىغا بېرىشتىن بۇرۇن غۇسلى قىلىش، ئۆزىگە ھەم كىيىملىرىگە خۇشبۇيىلارنى چېچىش ۋە چىرايلىق كىيىنىپ بېرىش.

(2) جۈمە كۈنلۈكتە جۈمە نامىزىنىڭ پەرزىدىن كېيىن تۆت ياكى ئىككى رەكئەت سۈننەت نامىزى ئوقۇش.

(3) جۈمە كۈنلۈكتە كەھف سۈرىسىنى ئوقۇش.

(4) پەيغەمبەر ئەلەيھىسسالامغا كۆپلەپ دۇرۇد ئېيتىش.

427. سوئال: جۈمە كۈنىدە ھارام بولىدىغان ئىشلار قايسىلار؟

جاۋاب: جۈمە كۈنىدە قىلىش ھارام بولىدىغان ئىشلار تۆۋەندىكىچە:

(1) جۈمە نامىزىنى ئوقۇش شەرتىگە توشقان شەھەر، يېزا ۋە مەھەللىدە پېشىن نامىزىنى جامائەت بولۇپ ئوقۇش. (چۈنكى مۇنداق قىلىش جۈمە كۈنىدىكى جۈمە ئوقۇش ئۈچۈن توپلىنىشتىن ئىبارەت ئىسلامىي ئەنئەنىگە قارشى ھەرىكەت سانىلىدۇ).

(2) جۈمە كۈنىدە ئىمام خۇتبە ئوقۇش ئۈچۈن مۇنبەرگە چىققان ۋاقتىدا سودا – سېتىق بىلەن شۇغۇللىنىش.

(3) مەسجىدە بىراۋنى ئورنىدىن تۇرغۇزۇۋېتىپ ئۆزى ئولتۇرۇش. چۈنكى مەسجىدلىرى ئاللاھ تائالانىڭ ئۆيلىرى بولۇپ، ئۇنىڭغا كىرگەنلەر بىر – بىرىدىن ئىلىم، مەنسەپ، مەرتىۋە، بايلىق ۋە باشقا تەرەپلەردىن قانچىلىك پەرقلىق بولۇپ كەتسۇن، ھەممىسى بۇ جايدا ئوخشاشتۇر.

(4) مەسجىدە ئىمامدىن باشقىلارنىڭ جامائەتنىڭ مۇرىسىدىن ئاتلاپ ئۆتۈشى بىر ھارام ئىشنى سادىر قىلغانلىقتۇر. ئەمما ئالدىدا بوش ئورۇن بولسا، باشقىلارغا ئەزىيەت بەرمەستىن، ئەدەپ بىلەن بارسا بولىدۇ.

### جۈمە نامىزىنى تەرك ئېتىشىڭ گۇناھى

428. سوئال: جۈمە نامىزىنى تەرك ئېتىشىڭ گۇناھى قانداق؟

جاۋاب: جۈمەنىڭ پەرزى پېشىن نامىزىنىڭ پەرزىدىن مۇھىم ۋە ئۇلۇغ ھېسابلىنىدۇ. بۇنداق بولغان ئىكەن، جۈمە نامىزىنى تەرك ئېتىشىڭ گۇناھىنىڭ باشقا پەرز نامازلاردىن بىرەرسىنى تەرك ئەتكەنلىكىنىڭ گۇناھىدىن ئېغىر ۋە قاتتىق بولىدىغانلىقى تەبىئىدۇر. چۈنكى بۇ مۇسۇلمانلارنىڭ ھەپتىلىك چوڭ قۇرۇلتىيى

ئورنىدا تۇرىدىغان، ئۇلارنى بىر-بىرى بىلەن يۈز كۆرۈشتۈرىدىغان، ۋەز-نەسبەتلەر بىلەن ئۇلارنىڭ تەقۋالىقنى ئاشۇرىدىغان، غەپلەتتىكىلەرنى ئويغىتىدىغان ۋە ئۇلارنىڭ بىرلىكىنى كۈچەيتىدىغان مۇھىم ئىبادەتتۇر. پەيغەمبەر ئەلەيھىسسالام: «ئۆزۈرسىز تۇرۇپ ئۈچ جۈمەنى ئارقا-ئارقىدىن تەرك ئەتكەن كىشىنىڭ قەلبىنى ئاللاھ ھىدايەتتىن بۇرۇپتۇ»<sup>(1)</sup> دەپ ئاگاھلاندۇرغان.

<sup>(1)</sup> ئىمام مۇسلىم رىۋايىتى.

## يولۇچىلار نامىزى

429. سوئال: يولۇچى نامىزى دېگەن قايسى ناماز؟  
جاۋاب: يولۇچى نامىزى - سەپەر ئۈستىدە بولغانلارنىڭ بەش ۋاخ نامازلارنىڭ پەرزلىرىنى قەسر قىلىپ (4 رەكئەتنى ئىككى رەكئەتكە قىسقارتىپ) ئوقۇشى دېگەنلىكتۇر.

430. سوئال: شەرىئەتتە قانداق كىشى يولۇچى ھېسابلىنىدۇ؟  
جاۋاب: شەرىئەتتە يولۇچىلىق بەلگىلىك بىر مۇساپىگە بېرىشنى كۆرسىتىدۇ. 15 كۈندىن ئاز تۇرۇش نىيىتى بىلەن 85 كىلومېتىرلىق بىر مۇساپىنى نىيەت قىلىپ يولغا چىققان كىشى يۇرتىنىڭ ئاخىرقى مەنزىلىدىن ئايرىلغاندىن باشلاپ يولۇچى ھېسابلىنىدۇ. 85 كىلومېتىرلىق بۇ مۇساپىنى مەيلى ئايروپىلان بىلەن، مەيلى پويىز بىلەن، مەيلى باشقا قاتناش قوراللىرى بىلەن، مەيلى پىيادە باسسۇن، ھەر ھالەتتە بۇ سەپەر يولۇچىلىق ھېسابلىنىدۇ.

## يولۇچىلارغا نائىت ھۆكۈملەر

431. سوئال: يولۇچىلارغا نائىت ھۆكۈملەر قايسىلار؟  
جاۋاب: يولۇچىلارغا نائىت ھۆكۈملەر تۆۋەندىكىلەر:  
(1) يولۇچىلار تۆت رەكئەتنىڭ پەرز نامازلارنى قەسر قىلىپ (ئىككى رەكئەتكە قىسقارتىپ) ئوقۇيدۇ. ئەمما ئىككى رەكئەتنىڭ ۋە ئۈچ رەكئەتنىڭ پەرزلىرى قىسقارتىلمايدۇ، بەلكى تولۇق ئوقۇلىدۇ.  
(2) يولۇچىلار بەش ۋاخ نامازنىڭ سۈننەتلىرىدىن پىشىن، شام ۋە خۇپتەن نامازلىرىنىڭ سۈننەتلىرىنى ئوقۇمايدۇ (1). ئەمما ۋىتىر نامىزى، بامداتنىڭ سۈننىتى، تەھەججۇد نامىزى، چاشگاھ نامىزى، تەھىيەتۈل مەسجىد نامىزى قاتارلىقلارنى ئوقۇيدۇ.  
(3) يولۇچىلار ئىككى نامازنى جەمئى قىلىپ بىر ۋاقىتتا ئوقۇسا بولىدۇ. («نامازلارنى جەمئى قىلىش» دېگەن ماۋزۇدا تەپسىلى سۆزلەندى).  
(4) يولۇچىلار تاھارەت بىلەن كىيىلگەن (مەسھى قىلىشقا سالاھىيەتلىك) ئاياق كىيىملىرى ياكى قېلىن پايپاقلارنىڭ ئۈستىگە ئۈچ كېچە - كۈندۈز مەسھى قىلسا بولىدۇ. («ئاياق كىيىملەرگە مەسھى قىلىش» دېگەن ماۋزۇدا تەپسىلى سۆزلەندى).  
(5) يولۇچىلار رامزاندا خالىسا روزا تۇتىدۇ، خالىسا تۇتمايدۇ. يولۇچىلىقى تاماملانغاندىن كېيىن قازاسىنى تۇتىدۇ. ئەمما رامزاندا قىيىنلىق قالمىسا تۇتقىنى ئەۋزەلدۇر.

(1) چۈنكى «سەھىۋۇلۇخارى» دىكى 1102-ھەدىستە، «سەھىھ مۇسلىم» دىكى 689-ھەدىستە پەيغەمبەر ئەلەيھىسسالامنىڭ سەپەردە بۇ سۈننەتلەرنى ئوقۇمىغانلىقى بايان قىلىنغان.

(6) يولۇچىلىق مۇددىتى — كىشى ئۆز مەھەللىسىنىڭ ئاخىرقى مەنزىلىدىن ئايرىلغاندىن باشلاپ تاكى ئۆز يۇرتىغا قايتىپ كەلگەنگە قەدەر داۋام قىلىدۇ. ئۆز يۇرتىغا ياكى تۇغۇلغان يۇرتى بولمىسىمۇ، ئولتۇراقلىشىپ قالغان يەردىكى ئائىلىسىگە قايتىپ كېلىشى بىلەن ئۇنىڭ يولۇچىلىق مۇددىتى تۈگىگەن بولىدۇ ۋە نامازلارنى قەسر قىلماستىن تولۇق ئوقۇشقا باشلايدۇ.

(7) سەپەردە نامازنى قازا قىلغان كىشى يۇرتىغا قايتقاندىن كېيىن، ئۇنى سەپەردىكى بويىچە قەسر قىلىپ ئوقۇيدۇ. مۇقىملىق ھالىتىدە قازا قىلغان نامازلارنى سەپەردە ئادا قىلماقچى بولسا تولۇق ئوقۇيدۇ. شۇنىڭدەك، ئولتۇراقلىشىپ قالغان يۇرتتىن تۇغۇلغان يۇرتتىكى ئائىلىسىنى زىيارەت قىلىش ئۈچۈن بارغان كىشىمۇ نامازلارنى قەسر قىلماستىن تولۇق ئوقۇيدۇ.

(8) يولۇچى مۇقىم (يولۇچى بولمىغان) ئىمامغا ئىقتىدا قىلىپ ناماز ئوقۇسا، تۆت رەكئەتنى تولۇق ئوقۇيدۇ. ئارتۇق ئوقۇغان كېيىنكى ئىككى رەكئەت ناماز نەپلە نامىزى بولۇپ قوبۇل قىلىنىدۇ.

(9) يولۇچى مۇقىملارغا ئىمام بولۇپ ناماز ئوقۇماقچى بولسا، نامازغا تۇرۇشتىن ئاۋۋال جامائەتلەرگە ئۆزىنىڭ يولۇچى ئىكەنلىكىنى بىلدۈرۈپ قويۇشى ياكى سالامدىن كېيىن «مەن يولۇچىمەن، نامىزىڭلارنى تولۇقلاڭلار» دەپ قويۇشى ياخشىدۇر. يولۇچى ئىمام ئىككى رەكئەتتىن كېيىن سالام بەرگەندە، جامائەت سالام بەرمەستىن ئورنىدىن تۇرۇپ، قالغان ئىككى رەكئەتنى ئۆز - ئالدىغا ئوقۇپ تاماملاپ بولۇپ، ئاندىن سالام بېرىدۇ.

(10) يولۇچى بىرەر ۋاخ نامازنىڭ ۋاقتى كىرىپ بولغاندىن كېيىن، سەپەرگە ئاتلىنىپ، بۇ نامازنى يول ئۈستىدە ئوقۇماقچى بولسا، قەسر قىلماستىن، تۆت رەكئەت قىلىپ تولۇق ئوقۇيدۇ. چۈنكى بۇ ناماز ئۇنىڭ مۇقىملىق ھالىتىدە ئۇنىڭ زىممىسىگە تۆت رەكئەت بولۇپ تەيىنلىنىپ بولغان بولىدۇ.



## مۇقىمنىڭ يولۇچىلىق، يولۇچىنىڭ مۇقىملىق ھۆكۈمىگە كىرىشى

### مۇقىمنىڭ يولۇچىلىق ھۆكۈمىگە كىرىشىنىڭ شەرتلىرى

432. سوئال: مۇقىمنىڭ يولۇچىلىق ھۆكۈمىگە كىرىشىنىڭ شەرتلىرى قايسىلار؟  
جاۋاب: مۇقىم تۆۋەندىكى شارائىتلاردا يولۇچىلىق ھۆكۈمىگە كىرىپ نامازلارنى قەسىرى قىلىپ ئوقۇش سالاھىيىتىگە ئىگە بولىدۇ:

- (1) سەپەر قىلىشقا بەل باغلاپ يولغا چىقىش. سەپەر مەيلى ئىبادەت ئۈچۈن بولسۇن، مەيلى ساياھەت ياكى تىجارەت ئۈچۈن بولسۇن، مەيلى گۇناھ ئىشلەش ئۈچۈن بولسۇن پەرقى يوق.
- (2) يولغا چىقىپ مەھەللىسىنىڭ ئاخىرقى مەنزىللىرىدىن ئايرىلىشى. يولغا چىقماستىن، سەپەرنى نىيەت قىلغان كىشى يولغا چىقماستىن شەرىئەتنىڭ كەڭچىلىكلىرىدىن بەھرىمەن بولالايدىغان يولۇچى بولۇپ ھېسابلانمايدۇ.
- (3) سەپەر مۇساپىسىنىڭ 85 كىلومېتىردىن كەم بولماسلىقى شەرتتۇر (1).

### يولۇچىنىڭ مۇقىملىق ھۆكۈمىگە كىرىشىنىڭ شەرتلىرى

433. سوئال: يولۇچىنىڭ مۇقىملىق ھۆكۈمىگە كىرىشىنىڭ شەرتلىرى قايسىلار؟  
جاۋاب: يولۇچىنىڭ مۇقىملىق ھۆكۈمىگە كىرىپ نامازلارنى قەسىر قىلماستىن تولۇق ئوقۇش سالاھىيىتىگە ئىگە بولۇشىنىڭ شەرتلىرى تۆۋەندىكىچە:

- (1) يولۇچىنىڭ بارغان يېرىدە 15 كۈندىن كۆپرەك تۇرۇشنى مەقسەت قىلغان بولۇشى. يولۇچى بارغان يېرىدە 15 كۈندىن كۆپ تۇرۇشنى كۆڭلىگە پۈتۈشى بىلەنلا مۇقىملىق ھۆكۈمىگە كىرىدۇ، شۇ ۋاقىتتىن باشلاپ نامازلارنى تولۇق ئوقۇيدۇ. ئەمما 15 كۈن تۇرۇش بىرلا شەھەرگە مەخسۇس بولماستىن ئىككى ياكى ئۈچىدىن كۆپ شەھەرلەردە تۇرىدىغان بولسا، بۇ ۋاقىتتا مۇقىم ھېسابلانمايدۇ. مەسىلەن: ئۈرۈمچىدىن 15 كۈنلۈك سەپەرنى نىيەت قىلىپ يولغا چىققان يولۇچى بۇ 15 كۈننىڭ يېرىمىنى خوتەندە، قالغان يېرىمىنى قەشقەردە ئۆتكۈزۈپ مەككى بولسا، بۇ ۋاقىتتا ئۇ، مۇقىم ئەمەس، بەلكى يولۇچى ھېسابلىنىدۇ.

- (2) يولۇچىنىڭ تۇرماقچى بولغان يېرىنىڭ مۇقىم بولۇپ، تۇرۇش ئۈچۈن سالاھىيەتلىك بولۇشى شەرتتۇر. مەسىلەن: بىراۋ سەپەرگە ئاتلىنىپ ئۆيىدىن چىقىپ، مەھەللىسىنىڭ قاتناش بېكەتلىرىنىڭ بىرىدە ياكى يول ئۈستىدىكى بېكەتلەردە قاتناش كۈتۈپ ياكى باشقا نېھتىياچىلىرى سەۋەبلىك ۋاقىتلىق تۇرۇپ قالغان بولسا، ئۇنىڭ بۇ تۇرۇشى يولۇچىلىق ھېسابلىنىدۇ. بۇنىڭغا بىنائەن، كۈتۈش جەريانىدا ۋاقتى كىرگەن

نامازلارنى قەسر ى قىلىپ ئوقۇيدۇ (1).

### ئىككى ھېيت نامازلىرى

434. سوئال: ھېيت نامىزى دېگەن قانداق ناماز؟

جاۋاب: ھېيت سۆزىنىڭ لۇغەتتىكى مەنىسى: قايتىش، قايتىلاش ۋە بىر-بىرىنى يوقلاش دېگەنلىك بولۇپ، شەرىئەت ئىستىلاھىدا – ئاللاھ تائالانىڭ بەندىلىرىگە ھەر يىلى خوشاللىقنى قايتىلاپ بېرىشى دېمەكتۇر. بىر يىل ئىچىدە مۇسۇلمانلار ئۈچۈن ئىككى ھېيت بولۇپ، بىرى روزا ھېيتى، يەنە بىرى قۇربان ھېيتىدۇر. ھەر ئىككى ھېيتتا ئىككى رەكئەت ھېيت نامىزى ئوقۇش ۋاجىبتۇر.

435. سوئال: ئىككى ھېيت نامىزى كىملىرىگە ۋاجىب بولىدۇ؟

جاۋاب: ئىككى ھېيت نامازلىرىنى ئوقۇش جۈمە نامىزى پەرز بولغان كىشىلەر ئۈچۈن ۋاجىبتۇر.

### ھېيت نامازلىرىنىڭ ۋاقتى

436. سوئال: ھېيت نامازلىرى قاچان ئوقۇلىدۇ؟

جاۋاب: ھېيت نامازلىرى ھېيتنىڭ بىرىنچى كۈنى كۈن تولۇق چىقىپ تەخمىنەن 30 مىنۇتتىن كېيىن ئوقۇلىدۇ. كۈن تولۇق چىقىپ بولماستىن ئوقۇلغان ھېيت نامىزى ئادا تاپمايدۇ، بەلكى ئۇ نەپلە نامىزى ھېسابلىنىدۇ. ھېيت نامازلىرىنىڭ ۋاقتى پېشىننىڭ ئالدىنقى ۋاقىتلىرىغا قەدەر داۋام قىلىدۇ. نامازدىن كېيىن خۇتبە ئوقۇلىدۇ. خۇتبىنى ئاڭلاش سۈننەتتۇر. ھېيت نامازلىرى جامىلاردا ياكى چوڭ مەيدانلاردا ئوقۇلىدۇ. كىچىك مەسجىدلەردە ئوقۇش مەكرۇھتۇر (1).

### ھېيت نامازلىرىنىڭ ئوقۇلۇش كەيپىيىتى

437. سوئال: ھېيت نامازلىرى قانداق ئوقۇلىدۇ؟

جاۋاب: ئىككى رەكئەتتىن ئىبارەت ھېيت نامازلىرىنىڭ بىرىنچى رەكئەتتە سانا ﴿سُبْحَانَكَ اللَّهُمَّ﴾ (سۇبھانەكەللاھۇممه) دىن كېيىن، ئىمام جاراڭلىق ئاۋازدا ئۈچ قېتىم ﴿اللَّهُ أَكْبَرُ﴾ (ئاللاھۇ ئەكبەر) دەپ تەكبىر ئېيتىدۇ. جامائەتمۇ ئىمامغا ئەگىشىپ ھەر بىر تەكبىردە قوللىرىنى قۇلاقلىرىغا كۆتۈرۈپ تەكبىر ئېيتىدۇ ۋە تەكبىردىن كېيىن قوللىرىنى ئىككى يان تەرىپىگە چۈشۈرىدۇ. پەقەت ئۈچىنچى تەكبىردىن كېيىن قوللار يان تەرىپكە چۈشۈرۈلمەستىن، كىندىكىنىڭ ئۈستىگە قويىلىدۇ. ئاندىن ئىمام فاتىھە سۈرىسى بىلەن يەنە بىر سۈرە ئوقۇپ بولۇپ، تەكبىر ئېيتىپ رۇكۇغا ئېگىلگەندە، جامائەتمۇ بىرگە رۇكۇ قىلىدۇ ۋە بىرگە سەجدىلىرىنى قىلىپ بولۇپ، ئىككىنچى رەكئەتكە تۇرۇشىدۇ. ئىككىنچى رەكئەتتە ئىمام قىرائەت (فاتىھە بىلەن يەنە بىر سۈرە)نى ئوقۇپ بولۇپ، رۇكۇغا ئېگىلىشتىن ئاۋۋال يەنە ئۈچ قېتىم

﴿الله أكبر﴾ (ئاللاھۇ ئەكبىر) دەپ تەكبىر ئېيتىدۇ. جامائەتمۇ ئىمامغا ئەگىشىپ ئۈچ تەكبىرنى خۇددى ئالدىنقى رەكئەتتىكىدەك ئېيتىدۇ. ھەر قېتىمدا قوللار قوللارغا كۆتۈرۈلىدۇ، ئاندىن ئىككى يان تەرەپكە چۈشۈرۈلىدۇ. ئاندىن ئىمام يەنە بىر تەكبىر بىلەن رۇكۇغا ئېگىلىدۇ. جامائەتمۇ بىرلىكتە رۇكۇ ۋە سەجدىلەرنى تاماملاپ ئولتۇرىدۇ. ئاندىن «تەھىيات»، «سەلى»، «بارىك» ۋە «رەببەنا» لارنى ئوقۇپ بولغاندىن كېيىن، ئىمام ئىككى تەرەپكە سالام بېرىدۇ. جامائەتمۇ بىرگە سالام بېرىدۇ ۋە نامازدىن چىقىدۇ.

### تەشرىق تەكبىرلىرى

438. سوئال: تەشرىق تەكبىرلىرى دېگەن قانداق تەكبىر؟

جاۋاب: تەشرىق تەكبىرلىرى مۇنۇ تەكبىرلەردۇر:  
**﴿الله أكبر، الله أكبر، لا إله إلا الله، والله أكبر، الله أكبر، والله الحمد﴾**

ئوقۇلىشى: «ئاللاھۇ ئەكبىر، ئاللاھۇ ئەكبىر، لا ئىلاھە ئىللەھلاھۇ ۋەھلاھۇ ئەكبىر، ئاللاھۇ ئەكبىر ۋە ئىلاھىل ھەمدۇ».

439. سوئال: تەشرىق تەكبىرلىرى قاچان ئوقۇلىدۇ؟

جاۋاب: تەشرىق تەكبىرلىرى - قۇربان ھېيتنىڭ ئىككىنچى رەكئەت ھېيت دېگەن كۈنى بامدات نامىزىدىن باشلاپ ھېيتنىڭ 4 - كۈنى ئەسىر نامىزىغىچىلىك جەمى 23 ۋاخ نامازنىڭ پەرزىدىن كېيىن ئوقۇلىدۇ.

440. سوئال: تەشرىق تەكبىرلىرىنىڭ ھۆكۈمى نېمە؟

جاۋاب: تەشرىق تەكبىرلىرىنى ھەر بىر پەرز نامازدىن كېيىن، مەيلى يالغۇز بولسۇن، مەيلى جامائەت بىلەن بولسۇن، مەيلى يولۇچى بولسۇن، مەيلى مۇقىم بولسۇن، ھەر قانداق مۇسۇلمان، ئاقىل، بالىغ ئەرلەرنىڭ ئوقۇشى ۋاجىبتۇر.

441. سوئال: تەشرىق تەكبىرلىرىنى ئېيتىشنى ئۇنتۇپ قالغان ئادەم قانداق قىلىدۇ؟

جاۋاب: تەشرىق تەكبىرلىرىنى ئېيتىشنى ئۇنتۇپ قالغان ئادەمگە ئۇنىڭ قازاسى كەلمەيدۇ ۋە ئۇنىڭدىن ساقىت بولىدۇ (1).

### ھېيت نامازلىرىغا بېرىشتىكى سۈننەت ئەمەللەر

442. سوئال: ھېيت نامازلىرىغا بېرىشتا سۈننەت بولغان ئىشلار قايسىلار؟

جاۋاب: ھېيت نامازلىرىغا بېرىشتا سۈننەت بولغان ئىشلار مۇنۇلار:

(1) روزا ھېيت نامىزىغا بېرىشتىن بۇرۇن بىر نەرسە يېيىش.

(2) قۇربان ھېيت نامىزىغا بېرىشتىن بۇرۇن يېمەسلىك.

- (3) ھەر ئىككى ھېيت نامىزغا يويۇنۇپ، ئېسىل كىيىنىپ بېرىش.
- (4) ھەر ئىككى ھېيتتا سەدىقنى كۆپ بېرىش.
- (5) ھەر ئىككى ھېيت نامىزغا بېرىشتا، يولدا تەكبىر ئېيتىپ بېرىش.

## تەراۋىھ نامىزى

443. سوئال: تەراۋىھ نامىزى دېگەن قانداق ناماز؟  
جاۋاب: تەراۋىھ نامىزى - رامىزان ئىپىدا ئاخشاملىرى ئوقۇلىدىغان مەخسۇس نامازدۇر.
444. سوئال: تەراۋىھ نامىزى قاچان ئوقۇلىدۇ؟  
جاۋاب: تەراۋىھ نامىزى رامىزان ئاخشاملىرى خۇپتەن نامىزىدىن كېيىن ئوقۇلىدۇ. خۇپتەندىن بۇرۇن ئوقۇلسا تەراۋىھ ھېسابلانمايدۇ.
445. سوئال: تەراۋىھ نامىزى قانچە رەكئەت؟  
جاۋاب: تەراۋىھ نامىزىنى 20 رەكئەت ئوقۇش ئەۋزەل. ئەمما 8 رەكئەت ئوقۇسىمۇ ئادا تاپىدۇ.
446. سوئال: تەراۋىھ نامىزى ئوقۇشنىڭ ھۆكۈمى نېمە؟  
جاۋاب: رامىزان ئىپىدا بىر ئاي تەراۋىھ نامىزى ئوقۇش تەكىتلىك سۈننەتتۇر.
447. سوئال: تەراۋىھ نامىزىنى جامائەت بىلەن ئوقۇش شەرتمۇ؟  
جاۋاب: تەراۋىھ نامىزىنى جامائەت بىلەن ئوقۇش ئەۋزەل. ئەمما يالغۇز ئوقۇسىمۇ ئادا تاپىدۇ. ئەمما بۇ نامازنى بىر مەھەللىدە ھېچكىم جامائەت بولۇپ ئوقۇمىسا، شۇ مەھەللە جامائەتلىرىنىڭ ھەممىسى گۇناھكار بولىدۇ. چۈنكى تەراۋىھ نامىزىنى رامىزاندا جامائەت بولۇپ ئوقۇش تەكىتلىك سۈننەتتۇر (1).

## تەراۋىھ نامىزىغا مۇناسىۋەتلىك مەسىلىلەر

448. سوئال: تەراۋىھ نامىزى قانداق ئوقۇلىدۇ؟  
جاۋاب: تەراۋىھ نامىزىنى ئىككى رەكئەتتە بىر سالام بېرىپ، تۆت رەكئەتتە بىر سالام بېرىپمۇ ئوقۇش مۇمكىن. تەراۋىھ نامىزىنى ئىككى رەكئەتلىكتىن قىلىپ ئوقۇماقچى بولغاندا، ئۇ خۇددى بامدات نامىزىنىڭ پەرزىنى ئوقۇغاندەك ئوقۇلىدۇ. تەراۋىھ نامىزىنى تۆت رەكئەتلىكتىن قىلىپ ئوقۇماقچى بولغاندا، ئۇ خۇددى خۇپتەن نامىزىنىڭ تۆت رەكئەت پەرزىنى ئوقۇغاندەك ئوقۇلىدۇ. ئوخشىمايدىغان يېرى تۆت رەكئەتنىڭ ھەممىسىدە قىرائەت (فاتىھە بىلەن ئايەتلەر) ئۈزلۈك ئوقۇلىدۇ.
449. سوئال: رامىزاندىكى تەراۋىھ نامىزى جەريانىدا قۇرئاننى خەتمە قىلىش شەرتمۇ؟  
جاۋاب: بىر ئايلىق تەراۋىھ نامىزىدا قۇرئان كەرىمنى خەتمە قىلىش شەرت ئەمەس، ئەمما مۇنداق قىلىش ساۋابى كۆپ بولغان بەكمۇ ئەھمىيەتلىك سۈننەت ئەمەللىرىدىن سانىلىدۇ. چۈنكى قۇرئان كەرىم رامىزان ئىپىدا پەيغەمبىرىمىز ھەزرىتى مۇھەممەد ئەلەيھىسسالامغا ئاللاھ تەرىپىدىن چۈشۈشكە باشلىغان ۋە پەيغەمبەر ئەلەيھىسسالاممۇ رامىزان ئىپىدا قۇرئان تىلاۋىتى بىلەن ئىنتايىن كۆپ مەشغۇل

بولغان. تەراۋبە نامىزىنى جامائەتنى زېرىكتۈرۈپ قويمايدىغان شەكىلدە يېنىكرەك ئوقۇش ياخشىدۇر.

450. سوئال: رامىزاندا تەراۋبە نامىزى ئوقۇيالمىغان ياكى كەم ئوقۇغان كىشىگە ئۇنىڭ قازاسى كېلەمدۇ؟

جاۋاب: تەراۋبە نامىزىنى رامىزاندا ئوقۇيالمىغان كىشىگە ئۇنىڭ قازاسى كەلمەيدۇ. چۈنكى ئۇ سۈننەت ئەمەل. سۈننەتنىڭ قازاسى قىلىنمايدۇ.

451. سوئال: بالاغەتكە يەتمىگەن بالىنىڭ تەراۋبە نامىزىغا ئىمام بولۇشى دۇرۇسمۇ؟

جاۋاب: بالاغەتكە يەتمىگەن بالىنىڭ تەراۋبە نامىزىغا ئىمام بولۇشى توغرىلىق ئىسلام فىقھىشۇناسلىرى ئىختىلاپلاشقان. بەزىسى دۇرۇس ئەمەس دېگەن قاراشتا بولسا، كۆپ سانلىقى دۇرۇسلىقىنى سۆزلىگەن. دۇرۇس دېگۈچىلەر پەيغەمبەر ئەلەيھىسسالامنىڭ نەۋرىسى ھەسەن ئىبنى ئەلى رەزىيەللاھۇ ئەنھۇنىڭ ئائىشە رەزىيەللاھۇ ئەنھا (پەيغەمبەر ئەلەيھىسسالامنىڭ ئايالى)غا ئىمام بولۇپ تەراۋبە نامىزى ئوقۇغانلىقىنى دەلىل قىلىپ كەلتۈرگەن. ئەمما پەرز نامازلاردا بالاغەتكە يەتمىگەن بالىلارنىڭ ئىمام بولۇشىنىڭ دۇرۇس ئەمەسلىكىدە ئىسلام فىقھىشۇناسلىرى بىرلىككە كەلگەن(1).

## كېسەل كىشىنىڭ ناماز ئوقۇش كەيپىيىتى

452. سوئال: كېسەل كىشى نامازنى قانداق ئوقۇيدۇ؟  
جاۋاب: كېسەل كىشى كۈچىنىڭ يېتىشىچە ناماز ئوقۇشى كېرەك. ئۆرە تۇرالمىسا ئولتۇرۇپ، ئولتۇرالمىسا ياتقان يېرىدە ئىما-ئىشارەت بىلەن ناماز ئوقۇيدۇ.

453. سوئال: ئۆرە تۇرالمىدىغان بىمار نامازنى قانداق ئوقۇيدۇ؟  
جاۋاب: ئۆرە تۇرالمىدىغان ياكى ئۆرە تۇرسا، كېسەلنىڭ ئېغىرلىشىپ كېتىشىگە ياكى شىپا تېپىشىنىڭ كېچىكىپ كېتىشىگە سەۋەب بولىدىغانلىقى ئېنىق بولغان بىمار ئولتۇرۇپ رۇكۇ ۋە سەجدىلەرنى نورمال كەيپىيىتى بويىچە قىلىپ ناماز ئوقۇيدۇ. ئۆرە تۇرۇشقا قادىر بولالغان بولسىمۇ، رۇكۇ بىلەن سەجدىلەرنى قىلىشتىن ئاجىز كەلگەن بىمار ئولتۇرۇپ ناماز ئوقۇسا بولىدۇ. ئولتۇرۇپ ئوقۇلغان نامازدا رۇكۇ ۋە سەجدىلەرنى قىلىشتىن ئاجىز كەلگەن بىمار رۇكۇ بىلەن سەجدىلەرنى ئىما - ئىشارەت بىلەن قىلىدۇ. ئەمما ئۇنىڭ ئالدىغا سەجدە قىلىش ئۈچۈن ياستۇق ياكى ئورۇندۇق قويۇپ بېرىلمەيدۇ. چۈنكى سەجدە يەرگە قىلىنىدۇ. يەرگە سەجدە قىلالمىسا باشقا نەرسە ئۈستىگە سەجدە قىلمايدۇ. بۇ ۋاقىتتا سەجدە پەقەت ئىما-ئىشارەت بىلەنلا قىلىنىدۇ.

454. سوئال: ئولتۇرۇشقىمۇ كۈچى يەتمىگەن بىمار قانداق قىلىدۇ؟  
جاۋاب: ئولتۇرۇشقىمۇ كۈچى يەتمىگەنلىكتىن ئوڭدىسىغا يېتىپ ئىشارەت بىلەن ناماز ئوقۇماقچى بولغان بىمار ئىككى پۇتىنى قىبلە تەرەپكە قارىتىپ ياتىدۇ، مۇمكىنچىلىك بولسا ئىككى پۇتىنى قىبلىگە ئۇزارتماسلىقى ئۈچۈن ئىككى تىزى ئازراق كۆتۈرىلىدۇ ۋە بىمارنىڭ ئاسمانغا قارىماستىن قىبلىگە قارىشى ئۈچۈن ئۇنىڭ بېشىغا ئىگىزرەك ياستۇق قويۇلىدۇ. ئەمما يېنىچە يېتىپ ئىما- ئىشارەت بىلەن ناماز ئوقۇماقچى بولغان بىمار ئوڭ تەرەپنى بېسىپ، قىبلىگە قاراپ ياتىدۇ، رۇكۇ بىلەن سەجدىلەرگە بېشى بىلەن ئىما - ئىشارەت قىلىدۇ. ئەمما يېنىچە يېتىپ ئوقۇغاندىن ئوڭدىسىغا يېتىپ ئوقۇش ئەۋزەلدۇر (1).



## ئىما - ئىشارەت بىلەن ناماز ئوقۇش

455. سوئال: ئىما - ئىشارەت دېگەن نېمە؟

جاۋاب: ئىما - ئىشارەت — نامازدا رۇكۇ ۋە سەجدىلەرگە ئىشارەت قىلىش ئۈچۈن كۈچىنىڭ يېتىشىچە باشنى ئېگىش دېمەكتۇر. ئەگەر بىمار بېشى بىلەن ئىما - ئىشارەت قىلىشتىنمۇ ئاجىز كەلسە، كۆزى بىلەن ئىشارەت قىلىپ ئوقۇيدۇ. ئۇنىڭدىنمۇ ئاجىز كەلسە نامازنى ئوقۇمايدۇ ۋە ئۇنى ئاللاھ كەچۈرىدۇ. چۈنكى قۇرئان كەرىمدە: ﴿تاقىتىڭلارنىڭ يېتىشىچە ئاللاھقا تەقۋادارلىق قىلىڭلار﴾<sup>(1)</sup> دېيىلگەن. پەيغەمبەر ئەلەيھىسسالام: «سىلەرنى بىرەر ئىشقا بۇيرۇسام، ئۇنى تاقىتىڭلارنىڭ يېتىشىچە ئورۇنداڭلار»<sup>(2)</sup> دېگەن. تاقىتى يەتمىگەنلىكتىن ئىبادەتلەرنى ئورۇندىالمىغانلارنىڭ بۇ كەمچىلىكىنى ئاللاھ تائالا كەچۈرىدۇ.

(1) تەغابۇن سۈرىسى 14 - ئايەت.

(2) بۇخارىي رىۋايىتى.

## ئىستىسقا، كۇسۇف، خۇسۇف ۋە قورقۇنچ نامازلىرى

### ئىستىسقا نامىزى ۋە ئۇنىڭ ئوقۇلىشى

456. سوئال: ئىستىسقا نامىزى دېگەن قانداق ناماز؟

جاۋاب: ئىستىسقا - ئېھتىياج تۇيۇلغاندا مەخسۇس ناماز، خۇتبە ۋە دۇئالار ئارقىلىق ئاللاھ تائالادىن مەغپىرەت ۋە يامغۇر تىلەش دېمەكتۇر.

457. سوئال: ئىستىسقا نامىزى قانداق ئوقۇلىدۇ؟

جاۋاب: ئىستىسقا نامىزىدا ئەزاننىڭ ئورنىغا: «**الصلاة جامعة**» ئەسسەلاتۇ جامئەتۇن» يەنى: (توپلىنىپ ناماز ئوقۇلىدۇ) دەپ، كىشىلەر نامازغا چاقىرىلىدۇ. ئاندىن ئەزان ياكى تەكبىر ئېيتىمىدىن خۇددى ھېيت نامىزىغا ئوخشاش قىرائىتىلىشى ئۈنلۈك قىلىپ ئىككى رەكئەت ناماز ئوقۇلىدۇ. نامازدىن كېيىن ئىمام ھېيت نامىزىغا ئوخشاش ئىككى خۇتبە ئوقۇيدۇ. خۇتبىدە ئاللاھ تائالادىن يامغۇر سورايدۇ قىلىنىدۇ.

### كۇسۇف نامىزى ۋە ئۇنىڭ ئوقۇلىشى

458. سوئال: كۇسۇف ۋە خۇسۇف نامازلىرى دېگەن نېمە؟

جاۋاب: كۇسۇف - كۈننىڭ تۇتۇلۇشى، خۇسۇف - ئاينىڭ تۇتۇلۇشى دېگەنلىكتۇر. كۈن تۇتۇلغاندا، ئاللاھتىن گۇناھلارنى مەغپىرەت قىلىشىنى سورايدۇ خۇددى جۈمە ياكى ھېيت نامازلىرىغا ئوخشاش جامائەت بىلەن ئىككى رەكئەت ناماز ئوقۇش سۈننەتتۇر. ئەمما ئاي تۇتۇلغان ۋاقىتتا، جامائەت بولۇپ مەسجىدتە ياكى ھەرىكەت ئۆز ئۆيىدە ئۆز ئالدىغا خۇددى نەپلە نامازلارغا ئوخشاش ئىككى رەكئەت خۇسۇف نامىزى ئوقۇش سۈننەتتۇر.

### قورقۇنچ نامىزى ۋە ئۇنىڭ ئوقۇلىشى

459. سوئال: قورقۇنچ نامىزى دېگەن نېمە؟

جاۋاب: قورقۇنچ نامىزى - دۈشمەن ياكى يىرتقۇچلارنىڭ تۇيۇقسىز ھۇجۇم قىلىشى ۋە ھىممىسى ئېنىق بولغان شارائىتلاردا پەرز نامازلارنى ئىككىگە بۆلۈنۈپ ئايرىم كەيپىيات بىلەن ئوقۇش دېمەكتۇر.

460. سوئال: قورقۇنچ نامىزى قانداق ئوقۇلىدۇ؟

جاۋاب: ئاللاھ تائالا قۇرئان كەرىمدە قورقۇنچ نامىزىنىڭ ئوقۇلۇشى كەيپىياتنى بايان قىلىپ مۇنداق دېگەن: ﴿ئى مۇھەممەد! سەن مۇمىنلەر بىلەن (جىھادتا) بىللە بولۇپ، ئۇلار بىلەن ناماز ئوقۇماقچى بولغىنىڭدا، ئۇلارنىڭ بىر پىرقىسى سەن بىلەن بىرلىكتە نامازغا تۇرسۇن، قوراللىرىنى (ئېھتىيات يۈزىسىدىن) يېنىدا تۇتسۇن، سەجىدگە بېرىپ بولغاندىن كېيىن ئۇلار ئارقاڭلارغا ئۆتۈپ تۇرسۇن (يەنى ناماز

ئوقۇپ بولغان پىرقە ئارقاڭلاردا كۈزەتچىلىك قىلىپ تۇرسۇن، ئۇلارنىڭ ئورنىغا ناماز ئوقۇمىغان ئىككىنچى بىر پىرقە كېلىپ سەن بىلەن بىرلىكتە (يەنى ئارقاڭدا) ناماز ئوقۇسۇن، (دۈشمەنلىرىدىن) نېھتىياتچانلىق بىلەن ھوشيار تۇرسۇن. قوراللىرىنى يېنىدا تۇتسۇن، كاپىرلار سىلەرنىڭ قوراللىرىڭلاردىن، ئەشىلىرىڭلاردىن غەپلەتتە قېلىشىڭلارنى، شۇنىڭ بىلەن سىلەرگە بىردىنلا (تۇيۇقسىزدىن) ھۇجۇم قىلىشىنى ئارزۇ قىلىدۇ. ئەگەر سىلەرگە يامغۇر سەۋەبلىك ھەرەج بولىدىغان بولسا ياكى كېسەل بولساڭلار، (بۇ چاغدا) قوراللىرىڭلارنى قويۇپ قويساڭلار سىلەرگە ھېچ گۇناھ بولمايدۇ، نېھتىياتچان ۋە ھوشيار بولۇڭلار، ئاللاھ ھەقىقەتەن كاپىرلار ئۈچۈن خور قىلغۇچى ئازاب تەييارلىدى»<sup>(1)</sup>.

قورقۇنچ نامىزدا، ئىسلام فىقھىشۇناس ئالىملىرىنىڭ بىردەك ئىتتىپاقى بىلەن تۆۋەندىكى ئىككى ئىش جانىزدۇر:

(1) ئۇرۇش ئەسناسىدا مۇجاھىدلارنىڭ پەرز نامازلارنى يۇقىرىقى ئايەتتە كۆرسىتىلگەن شەكىلدە ئوقۇشى جانىزدۇر.

(2) شىددەتلىك قورقۇنچ تۈپەيلى، مۇجاھىدلارنىڭ بىر يەرگە كېلىپ، جامائەت بولۇپ ناماز ئوقۇشى مۇمكىن بولمىغان شارائىتتا، ئۇلارنىڭ نامازلارنى ئۆزلىرى تۇرغان يېرىدە، يالغۇز ئۆز ئالدىغا ئوقۇشى جانىزدۇر. شۇنداقلا قاتناش قوراللىرى ئۈستىدە بولۇپ، نامازنى تولۇق كەيپىيىتى بىلەن ئوقۇش قىيىن بولغاندا، قاتناش ئۈستىدە تۇرغان پېتى ئىما - ئىشارەت بىلەن ئوقۇشى جانىزدۇر. ئۇلارنىڭ يۈزلەنگەن تەرىپى قىبلىگە توغرا كەلسۇن ياكى كەلمىسۇن پەرق يوقتۇر. يەنى قاتناش قايسى تەرىپكە يۈزلەنگەن بولسا شۇ تەرىپ ئۇلارنىڭ قىبلىسى بولۇپ بەلگىلەنگەن بولىدۇ.

## مۇستەھەب نامازلار

461. سوئال: مۇستەھەب نامازلار قانداق نامازلار ۋە ئۇلار قايسىلار؟  
جاۋاب: مۇستەھەب نامازلار پەيغەمبەر ئەلەيھىسسالام بەزىدە ئوقۇغان ياكى باشقىلارنىڭ ئوقۇشىغا يول قويغان، تەكىتلىك سۈننەت دەرىجىسىگە يەتمىگەن نامازلار بولۇپ، تەكىتسىز سۈننەت قاتارىدىن سانىلىدۇ. ئۇلار تۆۋەندىكىچە:

(1) تەھىيەتۇل مەسجىد نامىزى

(2) چاشگاھ نامىزى

(3) تەھەججۇد نامىزى

(4) تاۋاب نامىزى

### تەھىيەتۇل مەسجىد نامىزى

462. سوئال: تەھىيەتۇل مەسجىد نامىزى دېگەن قانداق ناماز؟  
جاۋاب: تەھىيەتۇل مەسجىد نامىزى - مەسجىدكە سالام بېرىش دېگەن مەنىدە بولۇپ، قانداقلا بىر ۋاقىتتا، قايسىبىر مەقسەت بىلەن مەسجىدكە كىرگەن مۇسۇلمان كىشىنىڭ (ناماز ئوقۇش مەنىسى قىلىنغان ۋاقىتلارنىڭ سىرتىدىكى قايسىبىر ۋاقىتتا) ئىككى رەكئەت «تەھىيەتۇل مەسجىد» نامىزى ئوقۇشى مۇستەھەببۇر. پەيغەمبەر ئەلەيھىسسالام مۇنداق دېگەن: «سىلەر مەسجىدكە كىرگەننىڭلاردا ئىككى رەكئەت ناماز ئوقۇماستىن ئولتۇرماڭلار»<sup>(1)</sup>.

### چاشگاھ نامىزى

463. سوئال: چاشگاھ نامىزى دېگەن قانداق ناماز؟  
جاۋاب: چاشگاھ - قۇياش تولۇق چىقىپ بولغاندىن باشلاپ يېشىن ۋاقىتىغا 45 مىنۇت قالغىچىلىك بولغان ۋاقىتلار دېمەكتۇر. چاشگاھ ۋاقتىدا ئەڭ ئاز دېگەندە ئىككى رەكئەت ناماز ئوقۇش مۇستەھەببۇر. پەيغەمبەر ئەلەيھىسسالامنىڭ چاشگاھ نامىزىنى گاھىدا سەككىز رەكئەت، گاھىدا ئالتە رەكئەت، گاھىدا تۆت رەكئەت ئوقۇغانلىقى رىۋايەت قىلىنغان.

### تەھەججۇد (كېچە) نامىزى

464. سوئال: تەھەججۇد (كېچە) نامىزى دېگەن قانداق ناماز؟  
جاۋاب: تەھەججۇد - كېچىدە ئاللاھ تائالانىڭ تائەت - ئىبادىتى بىلەن مەشغۇل بولۇش دېگەنلىك بولۇپ، بۇ ئورۇندا كېچىلىرى ئوقۇلىدىغان ئىختىيارىي ناماز كۆزدە تۇتۇلىدۇ. پەرز نامازلاردىن قالسا تەھەججۇد نامىزىنىڭ ساۋابى ناھايىتى كۆپتۇر.

(1) بۇخارىي ۋە مۇسلىم رىۋايىتى.

پەيغەمبەر ئەلەيھىسسالام كېچە نامىزىنىڭ پەزىلىتى ھەققىدە: «كېچە نامىزىنى چىڭ تۇتۇڭلار، چۈنكى ئۇ ياخشىلارنىڭ ئادىتى، سىلەرنى پەرۋەردىگار بىلەن باغلايدۇ، بېقىنلاشتۇرىدىغان، گۇناھكارلارنى يوققا چىقىرىدىغان ئەمەلدۇر» (1) دەپ كۆرسەتكەن.

465. سوئال: تەھەججۇد نامىزى قانچە رەكئەت ۋە قانداق ئوقۇلىدۇ؟

جاۋاب: تەھەججۇد نامىزىنىڭ ئىككى رەكئەت، كۆپىنچە چىكى يوق. ھەر ئىككى رەكئەتتە ياكى تۆت رەكئەتتە بىر سالام بېرىپمۇ ئوقۇلىدۇ. ئەمما ھەر ئىككى رەكئەتتە بىر سالام بېرىپ ئوقۇش ئەۋزەلدۇر.

466. سوئال: تەھەججۇد نامىزىنىڭ ئەڭ ئەۋزەل ۋاقتى قايسى؟

جاۋاب: تەھەججۇد نامىزىنىڭ ئەڭ ئەۋزەل ۋاقتى كېچىنىڭ ئۈچتىن بىرىنىڭ ئاخىر قىسمىدۇر. بۇ ۋاقىت دۇئالارنىڭ ئىجابەت بولىشى ۋە گۇناھلارنىڭ مەغپىرەت قىلىنىشى ئۈچۈن ئەڭ مۇناسىپ ۋاقىتلاردۇر.

### تاۋاپ نامىزى

467. سوئال: تاۋاپ نامىزى دېگەن قايسى ناماز؟

جاۋاب: كەبىنى تاۋاپ قىلغان كىشىلەر تاۋاپنى ئاخىرلاشتۇرۇپ بولغاندىن كېيىن ئوقۇيدىغان ئىككى رەكئەت ناماز بولۇپ، ئۇنى ئوقۇش مۇستەھەببۇر. پەيغەمبەر ئەلەيھىسسالامنىڭ كەبىنى تاۋاپ قىلىپ بولغاندىن كېيىن، مەقامۇ ئىبراھىمنىڭ (2) ئارقىسىغا كېلىپ تۇرۇپ ئىككى رەكئەت تاۋاپ نامىزى ئوقۇغانلىقى رىۋايەت قىلىنغان (3).

468. سوئال: تاۋاپ نامىزىنى مەقامۇ ئىبراھىمنىڭ ئارقىسىدا ئوقۇش شەرتمۇ؟

جاۋاب: تاۋاپ نامىزىنى مەقامۇ ئىبراھىمنىڭ ئارقىسىدا تۇرۇپ ئوقۇش ئەۋزەل بولسىمۇ، ئۇنى مەسجىد ھەرمەننىڭ قايسىبىر يېرىدە ئوقۇشقا بولىدۇ. خۇسۇسەن ھەج كۈنلىرىدىكىگە ئوخشاش ئادەم كۆپ، ھەرمە قىستىلاڭغۇ ۋاقىتلاردا، بۇ نامازنى باشقا ئازادە جايدا ئوقۇش ياخشىدۇر.

(1) نىمام مۇسلىم رىۋايىتى.

(2) مەقامۇ ئىبراھىم - ئىبراھىم ئەلەيھىسسالام كەبىنى بىنا قىلغاندا، ئۈستىگە دەسسەپ تۇرغان تاش بولۇپ، ئورنى كەبىنىڭ شەرق شىمال تەرىپىدىكى نەپىس شېشىنىڭ ئىچىدە.

(3) نىمام تىرمىزى ۋە نەسائى رىۋايىتى.

## نەپلە نامازلار

469. سوئال: نەپلە دېگەن قانداق ناماز؟  
جاۋاب: نەپلە لۇغەتتە - زىيادە دېمەكتۇر. شەرىئەت ئىستىلاھىدا پەرز، ۋاجىب ياكى سۈننەت بولمىغان، ئەمما دىنىمىزدا يولغا قويۇلغان، ئىختىيارىي ئەمەل - ئىبادەت دېمەكتۇر. نەپلە ئىبادەتلەرنىڭ ساۋابى كۆپتۇر.
470. سوئال: نەپلە نامازلىرى قاچان ئوقۇلىدۇ؟  
جاۋاب: نەپلە نامازلىرىنى كېچە - كۈندۈزنىڭ (ناماز ئوقۇش مەنىسى قىلىنغان ۋاقىتلارنىڭ سىرتىدا) قايسىبىر ۋاقىتلاردا ئوقۇشقا بولىدۇ.
471. سوئال: نەپلە نامازلىرى قايسىلار؟  
جاۋاب: نەپلە نامازلىرى ئىنتايىن كۆپ بولۇپ، تۆۋەندىكىلەر بىر قانچىسى بېرىلىدۇ:

- (1) تەۋبە نامىزى
- (2) ئىستىخارە نامىزى
- (3) ھاجەت نامىزى

## تەۋبە نامىزى

472. سوئال: تەۋبە نامىزى دېگەن قانداق ناماز؟  
جاۋاب: تەۋبە نامىزى ئاللاھ تائادىن مەغپىرەت تەلەپ قىلىپ ئوقۇلىدىغان ناماز بولۇپ، بۇ نامازنىڭ بۇيرۇلغانلىقىدا پۈتۈن ئىسلام ئولىمالىرى بىردەك ئىتتىپاقتۇر. پەيغەمبەر ئەلەيھىسسالام: «كىمكى تاھارەتنى كامىل ئېلىپ، ئىككى ياكى تۆت رەكئەت ناماز ئوقۇپ ئاللاھتىن گۇناھلىرىغا كەچۈرۈم سورايدىكەن، ئاللاھ ئۇنىڭ گۇناھلىرىنى چوقۇم مەغپىرەت قىلىدۇ» (1) دەپ كۆرسەتكەن.
473. سوئال: تەۋبە نامىزى قاچان ئوقۇلىدۇ؟  
جاۋاب: تەۋبە نامىزى ئومۇمەن، گۇناھ سادىر قىلغاندىن ياكى بۇ نامازنى ئوقۇشنى كۆڭلىگە پۈككەندىن كېيىنلا ھامان ئوقۇلىدۇ. گۇناھ قىلغان كىشى دەرھال تەۋبە قىلىشى لازىم. تەۋبىدىن كېيىن، تاھارەت ئېلىپ، ئىككى رەكئەت ناماز ئوقۇشى ۋە گۇناھى ئۈچۈن ئاللاھتىن مەغپىرەت تىلەشى ئۇنىڭ گۇناھىنىڭ مەغپىرەت قىلىنىشىغا ۋاسىتە بولىدۇ.

## ئىستىخارە نامىزى

474. سوئال: ئىستىخارە نامىزى دېگەن قانداق ناماز؟  
جاۋاب: ئىستىخارە - ئاللاھ تائالادىن ياخشىلىق سورايدىغان دېمەكتۇر. بىرەر ئىشنىڭ

(1) مەشھۇر ھەدىسشۇناس ئالىم م. ئالبانىنىڭ «سەھىھ ھەدىسلەر توپلىمى» دىن.

خەيرلىك بولۇپ- بولماسلىقى توغرۇلۇق ئاللاھ تائالادىن مەنئى بېشارەت ئېلىشنى خالىغان ئادەم ئىككى رەكئەت ناماز ئوقۇپ، ئاللاھ تائالاغا دۇئا قىلىدۇ. جابىر رەزىيەللاھۇ ئەنھۇدىن رىۋايەت قىلىنىدۇكى: پەيغەمبەر ئەلەيھىسسالام بىزگە ئىستىخارە قىلىشنى خۇددى قۇرئان سۇرىلىرىنى ئۆگەتكەندەك ئۆگىتەتتى ۋە مۇنداق دەيتتى: «سەلەر بىرەر ئىشقا ئاتلانماقچى بولغاندا، ئىككى رەكئەت نەپلى ناماز ئوقۇپ بولۇپ، مۇنۇ دۇئانى ئوقۇڭلار ﴿اللَّهُمَّ إِنِّي أَسْتَخِيرُكَ بِعِلْمِكَ وَأَسْتَقْدِرُكَ بِقُدْرَتِكَ وَأَسْأَلُكَ مِنْ فَضْلِكَ الْعَظِيمِ فَإِنَّكَ تَقْدِرُ وَلَا أَقْدِرُ وَتَعْلَمُ وَلَا أَعْلَمُ وَأَنْتَ عَلَامُ الْغُيُوبِ اللَّهُمَّ إِنْ كُنْتَ تَعْلَمُ هَذَا الْأَمْرَ خَيْرًا لِي فِي دِينِي وَمَعَاشِي وَعَاقِبَةِ أَمْرِي وَعَاجِلِهِ وَآجَلِهِ فَأَقْدِرْهُ لِي وَيَسِّرْهُ لِي ثُمَّ بَارِكْ لِي فِيهِ اللَّهُمَّ إِنْ كُنْتَ تَعْلَمُ أَنَّهُ شَرٌّ لِي فِي دِينِي وَمَعَاشِي وَعَاقِبَةِ أَمْرِي وَعَاجِلِهِ وَآجَلِهِ فَاصْرِفْهُ عَنِّي وَاصْرِفْنِي عَنْهُ وَاقْدِرْ لِي الْخَيْرَ حَيْثُ كَانَ ثُمَّ رَضِّنِي بِهِ﴾».

تەرجىمىسى: "ئى ئاللاھ! سېنىڭ چەكسىز ئىلمىڭگە سېغىنىپ سېنىڭدىن ياخشىلىق سورايمەن، سېنىڭ قۇدرىتىڭگە سېغىنىپ سېنىڭدىن كۈچ - قۇۋۋەت تىلەيمەن، سېنىڭ ئۇلۇغ پەزىلىتىڭدىن سورايمەن. سەن ھەقىقەتەن ھەر نەرسىگە قادىرسەن، مەن ئاجىزمەن. سەن ھەممىنى بىلىسەن، مەن بىلمەيمەن. سەن پۈتۈن غەيبلىرىنى بىلگۈچىسەن. ئى ئاللاھ! مېنىڭ بۇ ئىش (ھاجىتىنى ئېيتىدۇ) مېنىڭ دىنىم، دۇنيالىقىم ۋە ئاخىرەتلىكىم ئۈچۈن ھازىردا ۋە كېلەچەكتە ياخشى بولىدىغانلىقىنى بىلسەڭ، ئۇنى ماڭا تەقدىر قىلغىن ۋە ماڭا ئۇنى ئاسان قىلغىن، ئاندىن ئۇنىڭدا ماڭا بەرىكەت ئاتا قىلغىن. ئەگەر بۇ ئىش مېنىڭ دىنىم، دۇنيالىقىم ۋە ئاخىرەتلىكىم ئۈچۈن ھازىردا ۋە كېلەچەكتە زىيانلىق بولىدىغانلىقىنى بىلسەڭ، ئۇنى مەندىن يىراق قىلغىن ۋە مېنىمۇ ئۇنىڭدىن يىراق قىلغىن، ئەدىلا بولمىسۇن ماڭا ياخشىلىقنى نەسىب قىلغىن. ئاندىن مېنى ئۇنىڭ بىلەن مەمنۇن قىلغىن». ئاندىن ئاللاھ تائالادىن ھاجىتىڭلارنى سوراڭلار" (1).

بۇ ھەدىسنىڭ كۆرسەتمىسىگە ئاساسەن، بىرەر ئىشنىڭ خەيرلىك بولۇپ - بولماسلىقى توغرۇلۇق ئاللاھ تائالا تەرىپىدىن مەنئى بېشارەت ئېلىشنى خالىغان ئادەم ئىككى رەكئەت ئىستىخارە نامىزى ئوقۇيدۇ. ئىستىخارە نامىزى خۇددى بامادىنىڭ سۈننىتىنى ئوقۇغاندەك ئوقۇلىدۇ. ناماز ئوقۇلۇپ بولغاندىن كېيىن، يۇقىرىقى دۇئانى ئوقۇپ بولۇپ، ئاللاھ تائالادىن ھاجەتلىرىنى سورايدۇ.

475. سوئال: ئىستىخارە قىلغان كىشى مەنئى بېشارەتتى قانداق ئالىدۇ؟

جاۋاب: ئىستىخارە قىلغان كىشىنىڭ چۈشەنمەس بىر نەرسە كۆرۈشى شەرت ئەمەس.

پەقەت ئىستىخارە قىلغاندىن كېيىن، كۆڭۈلنىڭ مايللىقى كۈچلۈكرەك بولغان ئىشنى قىلىشقا ئاتلىنىپ، ئاللاھقا تەۋەككۈل قىلىشقا زىيان يوق.

### ھاجەت نامىزى

476. سوئال: ھاجەت نامىزى دېگەن قانداق ناماز؟

جاۋاب: دۇنيا ۋە ئاخىرەتكە مۇناسىۋەتلىك نېھتىياجى بولغان كىشى تاھارەتنى كامىل ئېلىپ ئىككى رەكئەت ناماز ئوقۇيدۇ، نامازدىن كېيىن ئاللا تائالاغا ھەمدۇ سانا ۋە پەيغەمبەر ئەلەيھىسسالامغا دۇرۇد ئېيتىدۇ. ئاندىن ھاجەت دۇئاسىنى (ياكى ئۆزى بىلىدىغان دۇئالارنى) ئوقۇپ بولۇپ، ھاجىتىنىڭ ئەمەلگە ئېشىشىنى ئاللاھتىن سورايدۇ.

477. سوئال: ھاجەت نامىزىدا قايسى دۇئانى ئوقۇش ئەۋزەل؟

جاۋاب: ھاجەت نامىزىدا پەيغەمبەر ئەلەيھىسسالام كۆرسەتكەن مۇنۇ دۇئانى ئوقۇش ئەۋزەل: ﴿لَا إِلَهَ إِلَّا اللَّهُ الْحَلِيمُ الْكَرِيمُ، سَبِّحَانَ اللَّهُ رَبِّ الْعَرْشِ الْعَظِيمِ، وَالْحَمْدُ لِلَّهِ رَبِّ الْعَالَمِينَ. اِسْأَلُكَ مُوجِبَاتِ رَحْمَتِكَ وَعَزَائِمِ مَغْفِرَتِكَ وَالْعِصْمَةَ مِنْ كُلِّ ذَنْبٍ وَالْغَنِيمَةَ مِنْ كُلِّ بَرٍّ وَالسَّلَامَةَ مِنْ كُلِّ اِثْمٍ، اَللّٰهُمَّ لَا تَدْعُ لَنَا ذَنْبًا اِلَّا غَفَرْتَهُ وَلَا هَمًّا اِلَّا فَرَجْتَهُ وَلَا حَاجَةً هِيَ لَكَ رِضًا اِلَّا فَرَجْتَهَا يَا اَرْحَمَ الرَّاحِمِينَ﴾.

تەرجىمىسى: «ئاللاھتىن باشقا ھەقىقىي ئىلاھ يوقتۇر، ئۇ تولىمۇ ھەلىمدۇر، ئۇلۇغ ئەرشىنىڭ ئىگىسى بولغان ئاللاھ بارچە نوقسانلاردىن پاكتۇر. ھەمدۇ سانا ئالەملەرنىڭ پەرۋەردىگارى بولغان ئاللاھقا خاستۇر. ئى ئاللاھ! سېنىڭدىن سېنىڭ رەھمىتىڭگە ئېرىشتۈرىدىغان ئەمەلنى، مەغپىرىتىڭگە مۇيەسسەر قىلىدىغان تەۋبىنى، مېنى ھەر قانداق گۇناھتىن ساقلىشىڭنى، پۈتۈن ياخشىلىقلارغا ئېرىشتۈرىشىڭنى ۋە ھەر قانداق يامانلىقتىن ئامان قىلىشىڭنى تىلەيمەن. ئى ئاللاھ! مېنىڭ پۈتۈن گۇناھلىرىمنى مەغپىرەت قىلغىن، بارلىق قىيىنچىلىقلىرىمنى ھەل قىلىپ بەرگىن ۋە سېنىڭ رازىلىقىڭغا ئېرىشىشىم ئۈچۈن تۈرتكە بولىدىغان ھەر قانداق ھاجەتلىرىمنى راۋا قىلىپ بەرگىن. ئى رەھىم قىلغۇچىلارنىڭ ئەڭ شەپقەتلىكى بولغان ئاللاھ!».

يۇقىرىقىلاردىن باشقا نەپلە نامازلىرى كۆپتۇر.



### جىنازا نامىزى (ياكى مېيىت نامىزى)

478. سوئال: جىنازا نامىزى قانداق ناماز؟  
جاۋاب: جىنازا نامىزى ئۆلگەن مۇسۇلمان كىشىنى دەپنە قىلىشتىن بۇرۇن ئوقۇلىدىغان دۇئا خاراكتېرلىك نامازدۇر.
479. سوئال: جىنازا نامىزى ئوقۇشنىڭ ھۆكۈمى نېمە؟  
جاۋاب: مۇسۇلمان مېيىتنىڭ جىنازا نامىزىنى ئوقۇش مېيىتنىڭ ۋارىسلىرى ئۈچۈن مېيىتنىڭ ھەققى ۋە ئومۇمىي مۇسۇلمانلار ئۈچۈن پەرز كىفايدۇر.
480. سوئال: جىنازا نامىزىنىڭ ئىماملىقىغا ھەقلىق كىشىلەر كىملىرى؟  
جاۋاب: مېيىتنىڭ جىنازا نامىزىنى شۇ شەھەردىكى چوڭ جامىينىڭ ئىمامى (خاتىبى) ئوقۇيدۇ. ئۇ بولمىغاندا، شۇ مەھەللىدىكى مەسجىدنىڭ ئىمامى ئوقۇيدۇ. ئىمام كەلمىسە مېيىتنىڭ ئىگىلىرى يەنى ئاتىسى ياكى ئوغلى ياكى تاغلىرىدىن بىرەرسى ئىمام بولۇپ جىنازا نامىزىنى ئوقۇيدۇ.

### نامىزى ئوقۇلمايدىغانلار

481. سوئال: قانداق كىشىلەرنىڭ نامىزى ئوقۇلمايدۇ؟  
جاۋاب: كاپىرلارنىڭ، مۇناپىقلارنىڭ، جىنايەت ئۈستىدە ئۆلگەن قاراچىلارنىڭ، ئىسلام دۆلىتىنىڭ ئادالەتلىك ھاكىمىيىتىگە قارشى چىقىش يولىدا ئۆلگەنلەرنىڭ، ئاتا - ئانىسىدىن بىرەرسىنى ئۆلتۈرگەن قاتىلنىڭ نامىزى ئوقۇلمايدۇ.

### جىنازا نامىزى ئوقۇشنىڭ شەرتلىرى

482. سوئال: جىنازا نامىزى ئوقۇشنىڭ شەرتلىرى قايسىلار؟  
جاۋاب: جىنازا نامىزىنىڭ شەرتلىرى تۆۋەندىكىلەردۇر:
- (1) مېيىتنىڭ مۇسۇلمان بولۇشى،
  - (2) مېيىتنىڭ تىرىك تۇغۇلغان بولۇشى. ئۆلۈك تۇغۇلغان ياكى ۋاقتى كۈنى توشۇشتىن بۇرۇن چۈشۈپ كەتكەن بوۋاقتىڭ نامىزى ئوقۇلمايدۇ.
  - (3) مېيىتنىڭ يۇيۇپ تازىلانغان ۋە كىيىنگە ئېلىنغان بولۇشى،
  - (4) مېيىتنىڭ قىبلە تەرەپتە جامائەت ئالدىدا ھازىر قىلىنىشى،
  - (5) مېيىتنىڭ جەسدىنىڭ تولۇق ھازىر قىلىنىشى ياكى جەسدىنىڭ كۆپرەك قىسمى، ھېچ بولمىغاندا بېشى بىلەن يېرىم بەدىنى ھازىر قىلىنىشى،
  - (6) مېيىتنىڭ قاتناش قوراللىرى ياكى كىشىلەرنىڭ مۇرىسىدە بولماسلىقى، بەلكى يەرگە قويۇلۇشى شەرتتۇر.

### جىنازا نامىزىنىڭ پەرز ۋە ۋاجىبلىرى

483. سوئال: جىنازا نامىزىنىڭ پەرزلىرى قايسىلار؟

جاۋاب: جىنازا نامىزىنىڭ پەرزلىرى ئىككى بولۇپ، ئۇلار:

(1) جىنازا نامىزىنىڭ تەكبىرلىرىنىڭ ھەممىسىنى تولۇق ئېيتىش.

(2) جىنازا نامىزىنى ئۆرە تۇرۇپ ئادا قىلىش.

**جىنازا نامىزىنىڭ سۈننەتلىرى ۋە ئوقۇش كەيپىيىتى**

484. سوئال: جىنازا نامىزىنىڭ سۈننەتلىرى قايسىلار قانداق ئوقۇلىدۇ؟

جاۋاب: جىنازا نامىزىنىڭ سۈننەتلىرى مۇنۇلار:

(1) مېيىت مەيلى ئەر بولسۇن، مەيلى ئايال بولسۇن، ئىمامنىڭ ئۇنىڭ كۆكسىگە

ئۇدۇللىنىپ تۇرىشى،

(2) بىرىنچى تەكبىردىن كېيىن سانا ﴿سُبْحَانَكَ اللَّهُمَّ...﴾

(سۈبھانەكەللاھۇممه...) نى ئوقۇش.

(3) ئىككىنچى تەكبىردىن كېيىن، پەيغەمبەر ئەلەيھىسسالامغا ﴿اللَّهُمَّ صَلِّ

عَلَى... اللَّهُمَّ بَارِكْ عَلَى...﴾ (ئاللاھۇممه سەلى ئەلا... ئاللاھۇممه ۋە

بارىك ئەلا...) دەپ دۇرۇد ئوقۇش.

(4) ئۈچىنچى تەكبىردىن كېيىن، مېيىتقا ۋە پۈتۈن مۇمىنلەرگە دۇئا قىلىپ بولۇپ

ئىككى تەرەپكە سالام بېرىش بىلەن نامازدىن چىقىش.

**جىنازا نامىزىدا ئوقۇلىدىغان دۇئالار**

485. سوئال: جىنازا نامىزىدا قايسى دۇئالار ئوقۇلىدۇ؟

جاۋاب: جىنازا نامىزى ئۈچۈن مۇئەييەن بىر دۇئانى ئوقۇش شەرت ئەمەس.

ھەركىم ئۆز تىلىدا، ئۆزىنىڭ بىلگىنىچە دۇئا قىلسا بولىدۇ. جىنازا نامىزىدا پەيغەمبەر

ئەلەيھىسسالام ئوقۇغان تۆۋەندىكى دۇئالاردىن قايسىسىنى ئوقۇش ئەۋزەلدۇر: ﴿

(1) ﴿اللَّهُمَّ اغْفِرْ لَهُ وَارْحَمْهُ وَعَافِهِ. وَاعْفُ عَنَّهُ. وَاکْرِمْ نَزْلَهُ.

وَوَسِّعْ مَدْخَلَهُ. وَاغْسِلْهُ بِالْمَاءِ وَالتَّلْجِ وَالْبُرْدِ، وَنَقِّهِ مِنَ

الْخَطَايَا كَمَا نَقَّيْتَ الثَّوْبَ الْأَبْيَضَ مِنَ الدَّنَسِ. وَأَبْدِلْهُ دَارًا

خَيْرًا مِنْ دَارِهِ. وَأَهْلًا خَيْرًا مِنْ أَهْلِهِ وَزَوْجًا خَيْرًا مِنْ زَوْجِهِ.

وَأَدْخِلْهُ الْجَنَّةَ وَأَعِذْهُ مِنَ عَذَابِ الْقَبْرِ وَمِنْ عَذَابِ النَّارِ﴾.

تەرجىمىسى: «ئى ئاللاھ! ئۇنىڭغا مەغپىرەت قىلغىن، ئۇنىڭغا رەھىم قىلغىن،

ئۇنىڭغا ئامانلىق ئاتا قىلغىن، ئۇنى كەچۈرگىن، ئۇنىڭ قارار گاهىنى ياخشى قىلغىن،

قەبرىسىنى كەڭ قىلغىن، ئاق كىيىمنى كىرلەردىن پاكلىغىنىڭدەك، ئۇنى سۇ، قار ۋە

مۇز بىلەن يۇيۇپ، خاتالىقلاردىن پاكلىغىن. ئۇنىڭغا دۇنيادىكى ئۆيىدىن ياخشىراق

قارار گاه، ئائىلىسىدىن ياخشىراق ئائىلە ۋە جورسىدىن ياخشىراق جور ئاتا قىلغىن.

ئۇنى جەننەتكە كىرگۈزگىن، ئۇنى قەبرى ۋە دوزاخ ئازابىدىن ساقلىغىن».

(2) ﴿اللَّهُمَّ اغْفِرْ لِحَيِّنَا وَمَيِّتِنَا، وَشَاهِدِنَا وَغَائِبِنَا، وَصَغِيرِنَا وَكَبِيرِنَا، وَذَكَرْنَا وَأَنْتَانَا، اللَّهُمَّ مِنْ أَحْيَيْتَهُ مِنَّا فَأَحْيِهِ عَلَيَّ الْإِسْلَامَ، وَمَنْ تَوَفَّيْتَهُ مِنَّا فَتَوَفَّهُ عَلَيَّ الْإِيمَانَ﴾.

تەرجىمىسى: «ئى ئاللاھ! بىزنىڭ تىرىكلىرىمىزگە، ئۆلۈكلىرىمىزگە، بۇ نامازغا كەلگەن ۋە كەلمىگەن پۈتۈن دىنداشلىرىمىزغا، كىچىكلىرىمىزگە، چوڭلىرىمىزغا، ئەرلىرىمىزگە، ئاياللىرىمىزغا مەغپىرەت قىلغىن. ئى ئاللاھ! بىزدىن كىمكى ھايات قالدۇرساڭ ئۇنى ئىسلام بىلەن ياشاتقىن، بىزدىن كىمكى ۋاپات قالدۇرساڭ ئۇنى ئىمان بىلەن ۋاپات قىلدۇرغىن».

486. سوئال: جىنازا نامىزى نەدە ئوقۇلىدۇ؟

جاۋاب: جىنازا نامىزى كەڭرى مەيدانلاردا ئوقۇلىدۇ. جىنازا نامىزىنى مەسجىدنىڭ ئىچىدە ئوقۇش مەكرۇھتۇر.

### سەكراتقا چۈشكەن ئادەم ئۈچۈن قىلىدىغان ئىشلار

487. سوئال: ئۆلۈمنىڭ ھەقىقىتى نېمە؟

جاۋاب: ئۆلۈم - جاننىڭ تەندىن ئايرىلىشى دېگەنلىك بولۇپ، ئۇ پانىي ئالەم بىلەن باقىي ئالەم ئوتتۇرىسىدىكى بىر كۆۋرۈك. بۇدۇنيا ئاخىرەتنىڭ ئېكىنزارلىقىدۇر. بۇ دۇنيادىكى ھاياتىدا ئىمان ۋە ياخشى ئەمەللەرنى قىلغانلار ئاخىرەتنىڭ ئازابىدىن قۇتۇلۇپ قالىدۇ ۋە ھېساب بېرىشى ئاسان بولىدۇ. شۇنداقلا، جەننەتلەردە كەڭتاشا نېمەتلەنگەن ھالدا، ھۇزۇر ۋە ھالاۋەت ئىچىدە مەڭگۈ قالغۇچىلاردىن بولىدۇ. ئەمما ھاياتىنى كۇپرى، زالالەت ۋە گۇناھ - مەسىيەتلەر بىلەن ئۆتكۈزگەنلەر ئاخىرەتنىڭ ئازابىغا دۇچار بولغۇچىلاردۇر.

488. سوئال: بىراۋنىڭ سەكراتقا چۈشۈپ قالغانلىقى قانداق بىلىنىدۇ؟

جاۋاب: بىراۋنىڭ سەكراتقا چۈشكەنلىكى ئۇنىڭ پۇتلىرىنىڭ بوشىشىپ سوزۇلىشى، پۇتىنىڭ مۇزلىشى، دىمىقىنىڭ قىسىلىپ كەپ - سۆزىنىڭ تىترىشى ۋە ئىككى چېكىسىنىڭ قورۇلۇپ قېلىشىدىن بىلىنىدۇ.

489. سوئال: سەكراتقا چۈشكەن كىشى ئۈچۈن نېمە قىلىش كېرەك؟

جاۋاب: سەكراتقا چۈشكەن كىشى ئۈچۈن قىلىنىدىغان ئىشلار مۇنۇلار:

(1) سەكراتقا چۈشكەن كىشىنى ئوڭ يېنىغا ياتقۇزۇش ۋە قىلىنگە قارىتىش.

(2) سەكراتقا چۈشكەن كىشىگە «لا إله إلا الله محمد رسول الله» (ئاللاھتىن

باشقا ئىلاھىي مەبۇد يوق، مۇھەممەد ئەلەيھىسسالام ئاللاھنىڭ بەرھەق ئەلچىسىدۇر) دېگەن شەھادەت كەلىمىسىنى تەلپىن قىلىش (يەنى ئوڭىتىش، ئېيتقۇزۇش). پەيغەمبەر ئەلەيھىسسالام: «سەكراتتىكى كىشىلەر ئىلغارغا "لا إله إلا الله" دېگەن كەلىمىنى

تەلقىن قىلىڭلار»(1) دەپ كۆرسەتكەن. يەنە بىر ھەدىستە: «ئاخىرقى سۆزى "لااله الاالله" بولغان كىشى جەننەتكە كىرىشكە ھەقلىق بولىدۇ»(2) دەپ كەلگەن. ئەمما ھاياتىدا ئىمان ئېيتىمىغان ئادەمنىڭ سەكەراتقا چۈشكەندە ئېيتقان ئىمانى قوبۇل بولمايدۇ. بۇ خۇددى پىرئەئۇننىڭ ئىمانىغا ئوخشاش رەت قىلىنىدۇ.

### مېيىتنى دەپنە قىلىشتىن ئاۋۋال قىلىدىغان ئىشلار

490. سوئال: مېيىتنى دەپنە قىلىشتىن ئاۋۋال قىلىدىغان ئىشلار قايسىلار؟  
جاۋاب: مېيىتنى دەپنە قىلىشتىن ئاۋۋال ئالدىراپ قىلىشقا تېگىشلىك مۇھىم ئىشلار ئۈچ بولۇپ، ئۇلار:

(1) مېيىتنى يۇيۇپ كېيەنلەش.

(2) ئۇنىڭ قەزىلىرى بولسا تۆلەش.

(3) ۋەسىيەتلىرى بولسا ئورۇنداش.

491. سوئال: مېيىتنىڭ ھەق – ھوقۇقلىرى قايسىلار؟

جاۋاب: مېيىتنىڭ پەرزەنتلىرى ۋە قېرىنداشلىرى، شۇنداقلا ئۇرۇق – تۇغقان، بېقىن – يورۇقلىرى ئۈستىدە 4 ھەققى بولۇپ، بۇ ھەقلەرنى ئادا قىلىش مېيىتنىڭ ۋارىسلىرى ئۈچۈن پەرزەندۇر. ئۇلار:

(1) مېيىتنى يۇيۇپ، كېيەنلەپ نامىزنى ئوقۇش.

(2) مېيىتنىڭ جىنازىسىنى كۆتۈرۈش.

(3) جىنازىنىڭ ئارقىسىدىن يۈرۈش.

(4) مېيىتنى دەپنە قىلىش.

492. سوئال: مېيىتنى كىم يۇيىدۇ؟

جاۋاب: مېيىتنى يۇيۇشتا، ھەر جىنس ئۆز جىنسىنى، يەنى ئەر مېيىتىنى ئەر، ئايال مېيىتىنى ئايال يۇيىدۇ. ھەتتا بىرەر ئەر مېيىتىنى يۇيۇش ئۈچۈن مۇسۇلمان بىر ئايال بىلەن باشقا دىندىكى بىر ئەر دىن باشقا ھېچكىم تېپىلمىغان شارائىتتا، ئەر مېيىتىنى يۇيۇش ئۈچۈن باشقا دىندىكى ئەر مۇسۇلمان ئايالدىن ھەقلىقتۇر.

### كېيەن ۋە ئۇنىڭ ئۆلچىمى

493. سوئال: كېيەن دېگەن نېمە ۋە ئۇنىڭ ئۆلچىمى قانداق بولىدۇ؟

جاۋاب: كېيەن – ئۆلگەن كىشىنى يۇيۇپ بولغاندىن كېيىن، ئۇنىڭغا كىيگۈزۈلدىغان مەخسۇس ئۆلۈم كىيىمىدۇر.

ئەر مېيىتىنىڭ كېيىنى «ئىزار»، «قەمس» ۋە «لىفافە» دىن ئىبارەت ئۈچ پارچىدىن

(1) ئىمام مۇسلىم رىۋايىتى. تەلقىن قىلىش-پەس ئاۋازدا شاھادەت كەلمىسىنى ئوقۇش دېگەن مەنىدە.

(2) ئىمام ئەھمەد، ئەبۇداۋۇد رىۋايىتى.

تەركىب تاپىدۇ. تۆۋەندە بۇلارنىڭ تەرىپلىرى ۋە ئۆلچىمى:

(1) «ئىزار» مېيىتنىڭ چوققىسىدىن تارتىپ ئىككى پۇتىغا يەتكىچىلىك ئۇزۇنلۇقتىكى ئىشتان دېمەكتۇر.

(2) «قەمس» مېيىتنىڭ بويىدىن ئىككى پۇتىغا يەتكىچىلىك ئۇزۇنلۇقتىكى كۆڭلەك دېمەكتۇر.

(3) «لىفافە» مېيىتنىڭ بېشى بىلەن ئىككى پۇتىنى تولۇق يۆگەپ تۇرغىچىلىك مىقداردا ئۇزۇن ۋە كەڭ يۆگەنچە دېمەكتۇر. «ئىزار» بىلەن «قەمس» كە يانچۇق ياكى تۈگمە بېكىتىلمەيدۇ.

ئايال مېيىتنىڭ كېيىنى 5 پارچىدىن تەركىب تاپقان بولىدۇ. ئۇلار: «ئىزار»، «قەمس»، «ياغلىق»، «خىرقە» ۋە «لىفافە» دىن ئىبارەتتۇر. بۇلارنىڭ تەرىپلىرى ۋە ئۆلچىمى تۆۋەندىكىچە:

ئايال مېيىتىغا كىيىدۈرۈلىدىغان «ئىزار» بىلەن «قەمس» ۋە ئايال مېيىتىنى يۆگەيدىغان «لىفافە» نىڭ ئۆلچىمى ئەر مېيىتىنىڭ «ئىزار» بىلەن «قەمس» ى ۋە «لىفافە» سىگە ئوخشاش بولىدۇ.

«ياغلىق» ئايال مېيىتىنىڭ يۈزى بىلەن بېشىنى يۆگەپ تۇرالايدىغان ئۆلچەمدىكى كەڭرەك ياغلىقتۇر.

«خىرقە» ئايال مېيىتىنىڭ كۆكسىنىڭ يۇقىرىسىدىن كىندىكىنىڭ ئاستىغىچە بولغان ئورگىنىغا كىيىدۈرۈلىدىغان ئۇزۇن ۋە كەڭرەك خالىتۇر.

### مېيىتى كېپەنلەش ئۇسۇلى

494. سوئال: مېيىتى كېپەنلەش ئۇسۇلى قانداق؟

جاۋاب: ئەر مېيىتىنى كېپەنلەشتە، ئاۋۋال «لىفافە» بېيىپ سېلىنىدۇ، ئاندىن ئۇنىڭ ئۈستىگە «ئىزار» سېلىنىدۇ، ئاندىن ئۇنىڭغا «قەمس» كىيگۈزۈلىدۇ، ئاندىن ئاستىغا سېلىنغان «ئىزار» بىلەن يۆڭلىدۇ. يۆڭەش مېيىتنىڭ سول يېنىدىن باشلىنىپ ئوڭ يېنىدا ئاخىرلىشىدۇ. ئاندىن «لىفافە» بىلەن ئۇنىڭ بېشىنىڭ چوققىسىدىن باشلاپ ئىككى پۇتىنىڭ ئۇچلىرىغىچە تولۇق يۆڭلىدۇ. «لىفافە» مېيىتنىڭ باش تەرىپى بىلەن ئاياق تەرىپىدىن ئېشىپ تۇرىدۇ. جەسەتنىڭ ئېچىلىپ قېلىشىدىن قورقۇلسا كېپەننىڭ ئۈستىدىن باغلاپ قويسا بولىدۇ. مېيىتنىڭ بېشىغا سەللە ئوراش مەكرۇھ سانىلىدۇ.

ئايال مېيىتىنى كېپەنلەشتە، ئاۋۋال «لىفافە» بېيىپ سېلىنىدۇ، ئاندىن ئۇنىڭ ئۈستىگە «ئىزار» سېلىنىدۇ، ئاندىن ئايال مېيىت بۇ ئىككىسىنىڭ ئۈستىگە ياتقۇزۇلىدۇ، ئاندىن ئۇنىڭغا «قەمس» كىيگۈزۈلىدۇ، ئاندىن بېشىغا «ياغلىق» تېڭىلىدۇ، ئاندىن «خىرقە» كۆڭلىكىنىڭ ئۈستىدىن كۆكسىگە كىيگۈزۈلىدۇ، چېچى ئىككى بوغۇم قىلىپ ئۆرەلگەن ھالدا كۆكسىگە (كۆڭلەك ئۈستىگە) قويۇلىدۇ، ئاندىن «ئىزار» بىلەن يۆڭلىدۇ، ئۇنىڭ ئۈستىدىن «لىفافە» بىلەن يۆڭلىدۇ.

### مېيىتى دەپنە قىلىش ۋە ئۇنىڭ قاندىسى

495. سوئال: مېيىتى دەپنە قىلىشنىڭ ھۆكۈمى نېمە؟

جاۋاب: مېيىتى دەپنە قىلىش پەرز كىفايدۇر. ئادەم بالىسىنى دەپنە قىلىش ھەزرىتى ئادەم ئەلەيھىسسالام دەۋرىدىن بېرى داۋام قىلىپ كەلگەن بىر دىنىي يوسۇندۇر.

496. سوئال: مېيىتى دەپنە قىلىشتا كېچىكتۈرۈشكە بولامدۇ؟

جاۋاب: مېيىتى جان ئۈزگەندىن كېيىنلا دەرھال يۇيۇپ، كېپەنلەپ، نامىزنى ئوقۇپ دەپنە قىلىشقا ئالدىراش پەزىلەتلىك ئىشتۇر. ئۇنى كېچىكتۈرۈش ياخشى ئەمەس.

497. سوئال: قەبرىنىڭ ئۆلچىمى قانداق بولىدۇ؟

جاۋاب: قەبرىنى نورمال بويۇق ئادەمنىڭ كۆكسىگە كەلگىچىلىك چوڭقۇرلۇقتا، مېيىتنىڭ باش ئايىغى ئازادە تۇرغىچىلىك ئۇزۇنلۇقتا ۋە مېيىتنىڭ بويىنىڭ يېرىمىغىچىلىك كەڭلىكتە كولاش كۇپايدۇر. بۇنىڭ بىلەن پەرز ئادا بولىدۇ. بۇ مىقداردىن تېخىمۇ چوڭقۇرراق، ئۇزۇنراق ۋە كەڭرەك كولاش ئەۋزەلدۇر.

498. سوئال: مېيىتى دەپنە قىلىش ئۇسۇلى قانداق؟

جاۋاب: جىنازا قەبرىنىڭ قىبلە تەرىپىدە قويۇلىدۇ. مېيىتى لەھەدكە (قەبرىنىڭ ئىچىگە) ئېلىپ كىرىشتە قىبلە تەرىپىدىن ئېلىپ كىرىلىدۇ. مېيىت لەھەدكە كىرگۈزۈلۈپ بولغاندىن كېيىن، ئۇ ئوڭ تەرىپىگە ياتقۇزۇلغان ھالدا يۈزى بىلەن كۆكسى قىبلىگە

قارىتىلىدۇ ۋە كېيىننى باغلىغان يىپلار بېشىۋېتىلىدۇ. مېيىتنىڭ ئوڭدىسىغا يېتىپ قالماسلىقى ئۈچۈن ئۇنىڭ دۈمبىسىگە خام قىشلاردىن ياكى تۇپراقتىن يۆلەك قويۇلىدۇ. ئايال مېيىتنى لەھەدكە ئېلىپ كىرىشتە ئۆزىنىڭ ئېرى ياكى مەھرىم (نىكاھى باغلانمايدىغان) تۇغقانلىرىدىن بىرى كۆتۈرىدۇ.

### قەبرە ۋە ئۇنىڭغا مۇناسىۋەتلىك مەسىلىلەر

499. سوئال: قەبرى قانچىلىك كۆتۈرۈلىدۇ؟

جاۋاب: قەبرى پەقەت بىر غېرىچ (تەخمىنەن 22.5 سانتىمېتىر) ئېگىزلىكتە كۆتۈرىلىدۇ. بۇ كىشىلەرنىڭ ئۇنىڭ قەبرى ئىكەنلىكىنى بىلىشى ۋە تونۇپ دۇئا قىلىشى ئۈچۈندۇر.

500. سوئال: مېيىتنى قەبرىسىدىن يۆتكەشكە بولامدۇ؟

جاۋاب: مېيىت دەپنە قىلىنىپ بولغاندىن كېيىن، ئۇنى باشقا مازارغا يۆتكەش جانىز ئەمەس. ئىسلام پېشقائىلىرى بۇ مەسىلىگە بىردەك ھارام دەپ قارايدۇ. ئەگەر دەپنە قىلىنغان جاي باشقىلارنىڭ تەييارلاپ قويغان يەرلىكى بولغان بولسا ياكى ھەقسىز ئېلىۋېلىنغان يەر بولسا، بۇ ھالەتتە ھەق ئىگىسىگە ئۇنىڭ يەرلىكىنىڭ ھەققىنى تۆلەپ، ئۇنى رازى قىلىدۇ. مېيىت قەبرىدىن چىقىرىلمايدۇ.

501. سوئال: قەبرىلەرنىڭ ھۆرمىتى قانداق ساقلىنىدۇ؟

جاۋاب: قەبرىلەرنىڭ ھۆرمىتىنى ساقلاش تۆۋەندىكىدەك بولىدۇ:

(1) قەبرى ئۈستىدە ناماز ئوقۇماسلىق، ئۇخلىماسلىق، تەرەت قىلماسلىق، ياتماسلىق ۋە ئارام ئېلىش نىيىتى بىلەن ئولتۇرماسلىق.  
(2) مېيىتنىڭ سۆڭەكلىرى تېخى چىرىپ كەتمىگەن ھالەتتە بولسا قەبرىنى ئاچماسلىق.

(3) مېيىتنى دەپنە قىلىپ بولغاندىن كېيىن يۆتكەلمەسلىك.

(4) بىر قەبرىگە بىردىن ئارتۇق ئادەمنى دەپنە قىلماسلىق. ئەمما ھەقىقىي زۆرۈرىيەت تېپىلغان چاغلاردا مۇنداق قىلىشقا بولىدۇ  
(5) قەبرىستانلىقلارغا بېرىپ ئۆلۈكلەردىن مەدەت سوراڭ، پەرزەنت تىلەش، بەرىكەت تىلەش، كېسەللەرگە شىپالىق تىلەش قاتارلىق ئىشلارنى قىلماسلىق. مۇنداق قىلغان ئادەم ئىماندىن ئاجرايدۇ.

502. سوئال: قەبرىلەرنى زىيارەت قىلىشنىڭ ھۆكۈمى نېمە؟

جاۋاب: قەبرىلەرنى زىيارەت قىلىش ئەلەم ئۈچۈن مۇستەھەب ئىكەنلىكىدە پۈتۈن مەزھەپلەر بىردەك ئىتتىپاقتۇر. ئەمما ئاياللارنىڭ قەبرىلەرنى زىيارەت قىلىش مەسىلىسىدە مەزھەپلەر ئىختىلاپلاشقان. ھەنەفىي مەزھىبى (بىزنىڭ مەزھىبىمىز) گە كۆرە، قەبرىلەرنى زىيارەت قىلىش ئەم ۋە ئايال ھەر قانداق مۇسۇلمان كىشى ئۈچۈن ئوخشاشلا مۇستەھەببۇر.

503. سوئال: قەبرىلەرنى قانداق زىيارەت قىلىش كېرەك؟

جاۋاب: قەيرىلەرنى زىيارەت قىلغاندا مۇنۇ دۇئانى ئوقۇش ياخشىدۇر:  
**﴿السَّلَامُ عَلَىٰ أَهْلِ الدِّيَارِ مِنَ الْمُؤْمِنِينَ وَالْمُسْلِمِينَ وَيَرْحِمُ اللَّهُ  
 الْمُسْتَقْدِمِينَ مِنَّا وَالْمُسْتَأْخِرِينَ. وَإِنَّا إِن شَاءَ اللَّهُ، بِكُمْ  
 لِلْأَحْقُونِ أَسْأَلُ اللَّهَ لَنَا وَلَكُمْ الْعَافِيَةَ﴾** تەرجىمىسى: «ئاللاھنىڭ  
 ئامانلىقى بۇ جايدا ياتقان مۇمىن مۇسۇلمانلارغا بولسۇن. بىزدىن ۋاپات بولغانلار ۋە  
 ھايات قالغانلارنىڭ ھەممىسىگە ئاللاھ رەھىم قىلغاي. بىزمۇ ئاللاھ خالىغان ۋاقىتتا  
 ئەلبەتتە سىلەرگە قوشۇلىمىز. ئاللاھ تائالادىن بىزگە ۋە سىلەرگە ئامانلىق  
 تىلەيمەن»<sup>(1)</sup>.

504. سوئال: مېيتقا ئاتالغان ساۋابلار ئۇلارغا يېتەمدۇ؟

جاۋاب: قۇرئان ئوقۇپ، سەدىقە بېرىپ، ئۇنىڭ ساۋابىنى مېيتقا ئاتاش، مېيتنىڭ  
 گۇناھلىرى ئۈچۈن ئاللاھ تائالادىن مەغپىرەت تىلەش ۋە ۋاكالەت بىلەن قىلغىلى  
 بولىدىغان زاكاتقا ئوخشاش ئىقتىسادىي ئىبادەتلەرنى، ھەجگە ئوخشاش ھەم  
 ئىقتىسادىي ھەم جىسمانىي ئىبادەتلەرنى مۇسۇلمان مېيت ئۈچۈن ئورۇنداپ قويۇش  
 جانىزدۇر. بۇ ئەمەللەرنىڭ ساۋابى مېيتقا يېتىدۇ.

### شېھىد ۋە ئۇنى يەرلەش ئۇسۇلى

505. سوئال: شېھىد دېگەن كىم؟

جاۋاب: شېھىد - ئاللاھ يولىدا غازات قىلىپ ئۆلتۈرۈلگەن كىشى دېمەكتۇر.  
 شۇنداقلا، قاراقچىلار ياكى بولاڭچىلار ياكى ئوغرىلار تەرىپىدىن كېچىدە ياكى  
 كۈندۈزدە ئۆز ئۆيىدە قانداقلا بىر نەرسە بىلەن ئۇرۇپ ئۆلتۈرۈلگەن ئادەممۇ شېھىد  
 ھېسابلىنىدۇ. ئەمما شېھىدلىقنىڭ ئەڭ يۇقىرى مەرتىبىسى ئاللاھنىڭ دىنىنى ۋە  
 مۇسۇلمانلارنىڭ دىيارلىرىنى قوغداش يولىدا ئۆلۈشتۇر.

506. سوئال: شېھىدلار قانداق دەپنە قىلىنىدۇ؟

جاۋاب: شېھىد بولغان كىشى يۇيۇلماستىن، قانلىرى سۈرتۈلمەستىن ئۆز كىيىمىگە  
 ئوراپ تۇرۇپ نامىزى ئوقۇلىدۇ ۋە شۇ پېتى دەپنە قىلىنىدۇ.

(1) نىمام مۇسلىم رىۋايىتى.





## زاكات ۋە ئۇنىڭ نەھكاملىرى

### زاكاتنىڭ مەنىسى

507. سوئال: زاكات سۆزىنىڭ مەنىسى نېمە؟

جاۋاب: زاكات – لۇغەت ئېتىبارى بىلەن پاكلاش ۋە ئۆستۈرۈش دېگەن مەنىلەرنى ئىپادىلەيدۇ. زاكاتنىڭ ئىسلام ئىستىلاھىدىكى مەنىسى: مەخسۇس شەرتلەرگە ئاساسەن، مۇئەييەن مىقداردىكى پۇل-مالنى ھەقىقەت بولغان شەخسلەرگە تاپشۇرۇپ بېرىش دېگەنلىكتۇر.

508. سوئال: زاكات قاچان پەرز بولغان؟

جاۋاب: زاكات پەيزغەمبىرىمىز ھەزرىتى مۇھەممەد ئەلەيھىسسالام مەككىدىن مەدىنىگە ھىجرەت قىلىپ 18- ئايدىن كېيىن، ھىجرىيەنىڭ 2- يىلى (623م) شەئۋال (قەمەرىيە ئايلىرىدىن 10- ئاي)دا، مەدىنە مۇنەۋۋەرە شەھىرىدە پەرز قىلىنغان.

### زاكاتنىڭ ئىسلام دىنىدىكى ئورنى

509. سوئال: زاكاتنىڭ ئىسلام دىنىدا قانداق ئورنى بار؟

جاۋاب: زاكات- ئىسلام دىنىدىكى 5چوڭ پەرزنىڭ بىرى ۋە زۆرۈر بولغان ئىجتىمائىي ئىبادەت بولۇپ، ئىماندىن كېيىنلا بۇيرۇلغان ئەڭ بىرىنچى پەرز ناماز بىلەن ياندىشىپ كەلگەن ئەڭ ئەھمىيەتلىك پەرزدۇر. شۇڭا قۇرئان كەرىم ئايەتلىرىدە زاكات ھەمىشە ناماز بىلەن بىرگە بايان قىلىنغان. ئاللاھ تائالا قولدا بار مۇسۇلمانلارنى زاكات پەرزىنى ئادا قىلىشقا بۇيرۇپ: ﴿نامازنى ئادا قىلىڭلار، زاكاتنى (ئۆز جايىغا بېرىپ) ئادا قىلىڭلار﴾ (1) دېگەن.

ئاللاھ تائالا بەرگەن پۇل- مالنىڭ زاكاتىنى ئىسلام شەرىئىتىدە كۆرسىتىلگەن بويىچە ئادا قىلىش ئەڭ پەزىلەتلىك ۋە ئۇلۇغ ئىبادەتلەرنىڭ بىرى بولغاندەك، ھەقىقىي مۇسۇلمانلىقنىڭ ئىپادىسىدۇر. ئاللاھ تائالا بەقەرە سۈرىسىنىڭ بېشىدىلا ھەقىقىي مۆمىنلەرنىڭ سۈپەتلىرىنى بايان قىلىپ مۇنداق دېگەن: ﴿ئۇلار غەيبكە ئىشىنىدۇ، نامازنى ئادا قىلىدۇ، ئۇلار بىز بەرگەن پۇل- مالدىن ئاللاھ يولىدا سەرپ قىلىدۇ﴾ (2).

### زاكات بېرىشنىڭ پەزىلىتى

510. سوئال: زاكات بېرىشنىڭ قانداق پەزىلىتى بار؟

جاۋاب: پۇل- مال ئىگىلىرىنىڭ قولىدىكى پۇل-مالنىڭ زاكاتى جەمئىيەتتىكى

(1) بەقەرە سۈرىسى 43- ئايەت.

(2) بەقەرە سۈرىسى 3- ئايەت.

ئېھتىياج ئىگىلىرىنىڭ ئاللاھ بەرگەن ھەققىدۇر. شۇڭا زاكات بەرگەن كىشىنىڭ ئېھتىياج ئىگىلىرىگە زاكات بەرگەنلىكى ئۈچۈن مىننەت قىلىش ھەققى يوق. چۈنكى ئۇ ئۇلارنىڭ ھەققىنى بەرگەن بولىدۇ.

ئاللاھ تائالا زاكاتلىرىنى تولۇق ئادا قىلغۇچىلارنى ھەرگىز مۇكاپاتسىز قويمايدۇ. پۇل - مېلىنى ئاللاھ يولىدا ئېھتىياجلىق تەرەپلەرگە سەرپ قىلغان كىشىنىڭ ھەر بىر تىيىن پۇلى ئۈچۈن 700 تىيىن ۋە ئۇنىڭدىنمۇ ئارتۇق كۆپەيتىپ بېرىلدىغانلىقىنى قۇرئان كەرىم ۋەدە قىلغان. بۇلار ياردەمنىڭ بۇ دۇنيالىق مۇكاپاتى بەس. ئەمما ئۇنىڭ ئاخىرەتتىكى مۇكاپاتىدىن سۆز ئاچىدىغان بولساق، ئاللاھ تائالا مۇنداق دەيدۇ: ﴿پۇل - مېلىنى ئاللاھ يولىدا سەرپ قىلىدىغان، ئارقىسىدىن ئۇنىڭغا مىننەت قىلمايدىغان، ۋە (خەير - ساخاۋىتىگە ئېرىشكەنلەرنى) رەنجىتمەيدىغان كىشىلەر پەرۋەردىگارنىڭ دەرگاھىدا ساۋاب تاپىدۇ، ئۇلارغا (قىيامەت كۈنى) قورقۇنۇش ۋە غەم - قايغۇ بولمايدۇ﴾<sup>(1)</sup>.

### زاكاتنىڭ پەرز قىلىنىشىنىڭ سەۋەبلىرى

511. سوئال: زاكات نېمە ئۈچۈن پەرز قىلىنغان؟

جاۋاب: پېقىرلىق مۇسۇلمانلار جەمئىيىتى ئۈچۈن بىر نوقساندۇر. پېقىرلارنىڭ ئېھتىياجلىرىنى ھەل قىلىپ جەمئىيەتتىكى بارلىق مۇسۇلمانلارنى ئوخشاش پاراۋانلىققا، باراۋەرلىككە ۋە بەختلىك تۇرمۇش تەرزىگە ئىگە قىلىشنىڭ بىرىدىن - بىر چارىسى مۇسۇلمان بايلىرىنىڭ ئۈستىگە مەلۇم مىقداردا زاكاتنى پەرز قىلىپ بۇيرۇپ، ئۇنىڭ بىلەن پېقىرلارنىڭ ھاجەتلىرىنى راۋا قىلىشتىن ئىبارەتتۇر. ئىسلام دىنى مۇسۇلمانلارغا بۇ مۇقەددەس پەرزنى بەلگىلەش ئارقىلىق جەمئىيەتتە ئىجتىمائىي ئادالەتنى بەرپا قىلىشنى مەقسەت قىلغان.

«زاكات - بىر - بىرى بىلەن ياردەملىشىدىغان، بىر - بىرىنى سۈيىدىغان، ئادالەتلىك، شەپقەتلىك بىر جەمئىيەتنى بەرپا قىلىشنىڭ ئەڭ ئالدىنقى ئامىلىدۇر. چۈنكى، زاكات بايلارنىڭ ۋاسىتىسى بىلەن جەمئىيەتتىكى پېقىرلارنىڭ ھالى ياخشىلانغانلىقى سەۋەبى بىلەن پېقىرلارنىڭ كۈگۈللىرىدىكى بايلارغا قارىتا ئۆچمەنلىك، دۈشمەنلىك ۋە كۆرۈلمەسلىك تۇيغۇلىرىنى يېڭىپ بايلار بىلەن پېقىرلار ئوتتۇرىسىدا ئۆزئارا سۆيگۈ ۋە ھەمكارلىقنى پەيدا قىلىش ۋە دىنىي قېرىنداشلىقنى كۈچەيتىش ئارقىلىق ئۇلارنىڭ بەختلىك ھايات سۈرۈشىگە كىيىلنىك قىلىدىغان بىر ئېسىل ئىبادەتتۇر»<sup>(2)</sup>.

قۇرئان كەرىم بىزگە راپاھىيەتلىك، پاراۋانلىق بىر ئېسىل جەمئىيەتنى بەرپا قىلىش يولىدا ئىشلەپچىقىرىش ۋە تەقسىم قىلىشنىڭ ئەڭ يۈكسەك سەۋەبىدىكى مەدەنىي ھەم

(1) بەقەرە سۇرىسى 262 - ئايەت.

(2) «موسوعة اقتصاد الإسلامى» 23 - بەت. نامۇنىم جامال.

ئىلمىي پىرىنسىپلارنى ئۈگەتكەن. جەمئىيەتتىكى ئىقتىسادىي مۇشكىلاتلارنى ھەل قىلىشتا قۇرئان پىرىنسىپلىرى يەر يۈزىدىكى ئەڭ مۇكەممەل پىرىنسىپلار ھېسابلىنىدۇ. چۈنكى ئىسلام دىنىنىڭ ئىقتىساد پىرىنسىپى شەخسىي مۈلۈكچىلىك بىلەن كوللېكتىپ مۈلۈكچىلىكى ئوتتۇرىسىدا ئەڭ ئادالەتلىك ۋە ئەڭ مۇناسىپ يولنى تۇتقان.

### ئىسلام نەزىرىدە پۇل-مالنىڭ ماھىيىتى

512. سوئال: ئىسلام نەزىرىدە پۇل-مالنىڭ ماھىيىتى نېمە؟

جاۋاب: ئىسلام نەزىرىدە، ئىنسانلار قانچىلىك كۆپ پۇل-مال ئىگىسى بولۇپ كەتسۇن ۋە بۇلارنى قانچىلىك جاپا بىلەن ئىشلەپ تاپقان بولسۇن، ئۇلار قوللىرىدىكى مال-مۈلۈكنىڭ ئەسلى ئىگىلىرى ئەمەستۇر. بەلكى ئۇلار بۇ پۇل-ماللارنى تەسەررۇپ قىلغۇچى ۋە كىللەر، بەس. چۈنكى مال-مۈلۈكنىڭ ئەسلى ئىگىسى ۋە ئاتا قىلغۇچىسى ئاللاھ تائالادۇر! قۇرئان كەرىم بۇ ھەقىقەتنى جاكارلاپ مۇنداق دېگەن: ﴿ئاسمانلاردىكى، زېمىندىكى، ئۇلارنىڭ ئارىسىدىكى ۋە يەر ئاستىدىكى شەيئىلەرنىڭ ھەممىسى ئاللاھنىڭدۇر﴾ (1).

ئاللاھ تائالا مال-دۇنيانى ئىنسانلارغا ئىككى مەقسەت بىلەن بېرىدۇ: بىرى ئۇلارغا ئىھسان ۋە ئىنئام قىلىش؛ يەنە بىرى، ئۇلارنى بۇ مال-دۇنيا بىلەن سىناش يۈزىسىدىن بېرىدۇ. مال-دۇنيا كىشىلەرنىڭ ئىقتىدارى ۋە كۈچ-قۇۋۋىتىگە كۆرە كېلىدىغان نەرسە ئەمەس، بەلكى ئۇ ئاللاھ تائالانىڭ ئاتا-ئىھسانىدۇر. ئوخشاش ئىقتىدارغا، ئوخشاش دىپلومغا ئىگە بولۇپ، ئوخشاش ئىشتا ئىشلەيدىغان ئىككى ئادەمنىڭ بىرىنى ئاللاھ تائالانىڭ باي قىلىدىغانلىقى يەنە بىرىنى ئۇنىڭدىن تۆۋەنرەك ياكى پېقىر قىلىدىغانلىقى بىر رېئاللىقتۇر.

### ئىسلام نەزىرىدە پۇل-مالنىڭ ۋەزىپىسى

513. سوئال: ئىسلام نەزىرىدە پۇل-مالنىڭ ۋەزىپىسى نېمە؟

جاۋاب: ئىسلام شەرىئىتى بويىچە پۇل-مالنىڭ ۋەزىپىسىنى تۆۋەندىكىدەك 3كە قىسقارتىشقا بولىدۇ:

(1) پۇل-مالنى ئىسلام شەرىئىتىدە كۆرسىتىلگەن ۋە بۇيرۇلغان يوللار بىلەن ئۆستۈرۈش.

(2) پۇل-مالنى ئېھتىياجغا قاراپ ئىسراپ قىلماستىن، ھەددىدىن ئاز قىسۇۋالماستىن، نورمال دەرىجىدە سەرپ قىلىش.

(3) پۇل-مالنىڭ زاكىتىنى تولۇق ئايرىش ۋە سەدەقە، ياردەم، خەير-ئىھسانغا ئوخشاش ئىختىيارى ياردەم ۋاسىتىلىرى بىلەن ئېھتىياج ئىگىلىرىنىڭ ھاجەتلىرىنى راۋا قىلىش.

(1) تاھا سۇرىسى 6-ئايەت.

### ئىسلام نەزىرىدە ئىشلەشنىڭ قىممىتى

514. سوئال: ئىسلام نەزىرىدە ئىشلەشنىڭ قانداق قىممىتى بار؟

جاۋاب: ئىسلام دىنى مۇسۇلمانلارغا ئىشلەشنى پەرز قىلىپ بەلگىلىگەن ۋە ئىشلىگەننىڭ شەننى، قەدىر-قىممىتىنى ئالاھىدە يۇقىرى كۆتۈرگەن يېگانە دىندۇر. مۇسۇلمانلار جەمئىيىتىنىڭ قۇدرەت تېپىشى ۋە خەلقئارالىق رىقابەتكە دادىل كىرىپ ئۆزىنىڭ يۈكسەك ئورنىنى ساقلاپ قېلىشى يولىدا ئىشلەشنىڭ رولى ئالاھىدە چوڭدۇر. ئاللاھ تائالا قۇرئان كەرىمدە: ﴿ئىنسان پەقەت ئۆزىنىڭ ئىشلىگەن نەرسىسىنىڭ نەتىجىسىنى كۆرىدۇ﴾<sup>(1)</sup> دەپ كۆرسەتكەن.

خەلقىمىزدىمۇ: «ئىشلىگەن چىشلەيدۇ» دەيدىغان ھېكمەت بار. ھالال رىزق تېپىش يولىدا ئىشلەش ئىبادەتتۇر. پەيغەمبەر ئەلەيھىسسالام: «ھالال رىزق تېپىش يولىدا ئىشلەش جىھادتۇر»<sup>(2)</sup> دېگەن.

بىر ھەدىستە مۇنداق كەلگەن: «دۇنيالىقنى دەپ ئاخىرەتلىكىنى ياكى ئاخىرەتلىكىنى دەپ دۇنيالىقنى تەرك ئەتكەن كىشى سىلەرنىڭ ياخشىلىرىڭلار ئەمەس. ھەر ئىككىسى ئۈچۈن ئىشلەش كېرەك. چۈنكى دۇنيا ئاخىرەت يولىدىكى بىر قونالغۇدۇر. ئىشلەڭلار، كىشىلەرگە يۈك بولىۋالماڭلار»<sup>(3)</sup>.

«قۇرئان كەرىم ئايەتلىرى، پەيغەمبەر ئەلەيھىسسالامنىڭ ھەدىسلىرى ۋە بۇرۇنقىلارنىڭ ئەسەرلىرى ئىشلەشنىڭ ئىسلام نەزىرىدە قانچىلىك قەدىر-قىممەتكە ئىگە ئىبادەت ئىكەنلىكىنى سۆزلىمەكتە. قۇرئان كەرىمدە «ئىشلەش» دېگەن ئىبارە 359 ئورۇندا تىلغا ئېلىنغان. ئىسلام دىنى كىشىلەرنى ئىشلەشكە ۋە شۇ ئارقىلىق تەرەققىي قىلىشقا چاقىرىدۇ. ئىشلەشكە قادىر بولغانلار ئۈچۈن ئىشلەشنى پەرز قىلدى. دېمەك، ئىشلەش ھەقىقىي ئىماننىڭ ئاساسلىرىدىن بىرىدۇ. شۇڭا ئاللاھ تائالا قۇرئان كەرىمنىڭ كۆپ ئايەتلىرىدە «ئەمەل (يەنى ئىشلەش)»نى ئىمانغا يانداشتۇرۇپ بايان قىلغان»<sup>(4)</sup>.

### زاكات بەرمەسلىكنىڭ گۇناھى

515. سوئال: زاكات بەرمەسلىكنىڭ جازاسى نېمە؟

جاۋاب: پۇل-مال ياخشى ئىشلارنى قولغا كەلتۈرۈش ئۈچۈن ئەڭ ياخشى ياردەمچى بولغاندەك، پۇل-مالغا مۇناسىۋەتلىك ھەق-ھوقۇقلارنى تونۇمىغانلىق ۋە

(1) نەجم سۈرىسى 39- ئايەت.

(2) سۇيۈتى رىۋايىتى.

(3) دىلمىي رىۋايىتى.

(4) «مشكلة الفقر» يۈسۈف ئەل قەرداۋىي 26- بەت.

ئادا قىلمىغانلىق ياكى پۇل-مالنى ئىسراپ قىلغانلىق سەۋەبتىن، گاھدا پۇل-مال كىشىلەرگە بالايىناپەت ۋە بەختسىزلىكلەرنى ئېلىپ كېلىدۇ. ئاللاھ تائالا ئىنسانلارغا مال-دۇنيانى ئاتا قىلىش بىلەن بىرگە ئۇنى ياخشى يوللارغا ئىشلىتىشكە ۋە ئېھتىياج ئىگىلىرىنىڭ ئۇنىڭدىكى ھەقىقىي تولىق ئادا قىلىشقا بۇيرىغان. ﴿ئاللاھ ساڭا ياخشىلىق قىلغاندەك، سەنمۇ (ئاللاھنىڭ ئېھتىياجلىق بەندىلىرىگە) ياخشىلىق قىلغىن﴾ (1)، ﴿ئۇلارنىڭ (يەنى مۇسۇلمان پۇل ئىگىلىرىنىڭ) پۇل-ماللىرىدا تىلەيدىغان پېقىرغا ۋە تىلەمەيدىغان پېقىرغا بېرىشكە تېگىشلىك بولغان مۇئەييەن ھەق(يەنى زاكات) باردۇر﴾ (2).

ئاللاھ تائالا قۇرئان كەرىمنىڭ كۆپلىگەن ئايەتلىرىدە زاكاتنى ئادا قىلىشنىڭ زۆرۈرلىكىنى تەكىتلىگەن ۋە زاكاتنى بەرمىگۈچىلەرنىڭ ئاخىرەتتە قاتتىق ئازاب-ئوقۇبەتلەرگە دۇچار بولىدىغانلىقىنى جاكارلىغان.

﴿ئاللاھ ئۆز پەزىلىدىن بەرگەن نەرسىلەرگە (يەنى پۇل-مالغا) بېخىللىق قىلىدىغانلار بېخىللىقنى ئۆزلىرى ئۈچۈن پايدىلىق دەپ گۇمان قىلمىسۇن، ئەمەلىيەتتە، بۇ ئۇلار ئۈچۈن زىيانلىقتۇر. ئۇلارنىڭ بېخىللىق قىلغان نەرسىسى قىيامەت كۈنىدە ئۇلارنىڭ بويىغا تاقاق قىلىپ سېلىنىدۇ﴾ (3).

### بېخىللىققا ئادەتلەنگەن خەلق نىجات تاپالمايدۇ

بېخىللىققا ئادەتلەنگەن خەلق مال - دۇنياسىغا بېخىللىق قىلغانلىقتىن، جېنىدىن، نومۇسىدىن، ھەتتا ۋەتىنىدىن ئايرىلىپ قالىدۇ. چۈنكى ئادەتتىكى ئېھتىياجلىق تەرەپلەرگە پۇل-مال سەرپ قىلىشتىن بېخىللىق قىلىشقا ئادەتلىنىپ كەلگەن بىر خەلقنىڭ ۋەتەننى قوغداش يولىدا پۇل - مال سەرپ قىلىشى مۇمكىن ئەمەس، ۋەتەننى ئۈچۈن پۇل - مېلىغا بېخىللىق قىلغانلارنىڭ ئۇنىڭ يولىدا جېنىنى بېرىشى تېخىمۇ مۇمكىن ئەمەس. مانا بۇ - تارىخنىڭ يەكۈنى.

### مىللەتلەر ئۆزئارا ياردەمسۆيەرلىك بىلەن گۈللەپ ياشىنايدۇ

ھەر قانداق بىر مىللەتنىڭ روناق تېپىپ گۈللىنىشى ۋە قەد كۆتۈرۈپ دۇنيا بىلەن پۈتۈنلىشىشىدىكى ئاساسلىق ئامىل شۇ مىللەت خەلقىنىڭ ئۆزئارا قېرىنداشلارچە مېھرىبانلىقى، بىر - بىرىنى يۆلەپ قىيىنچىلىقلاردىن قۇتۇلدۇرۇشى ۋە خالىسا ياردەملىشىشى بولسا كېرەك. ئۆزئارا ياردەملەشمىگەن، بىر - بىرىنى

(1) قەسەس سۈرىسى 77- ئايەت.

(2) مەنارىج سۈرىسى 24- 25- ئايەتلەر.

(3) ئال ئىمران سۈرىسى 180- ئايەت.

قىيىنچىلىقلاردىن قۇتقۇزىدىغان بىر مىللەتنى باشقىلارنىڭ ياردەم قىلىپ يۆلىشى ۋە موھتاجلىقتىن قۇتۇلدۇرۇشى مۇمكىن ئەمەس. ئەگەر بايلىرىمىز زاكاتلىرىنى تولۇق ئادا قىلىپ، يوقسۇللارغا خالىسا ياردەم قىلىدىغان، ئوقۇيالمىغان بالىلىرىنى ئوقۇتۇپ، ھەرخىل ماددىي قىيىنچىلىقلىرىنى تەڭ كۆتۈرىدىغان بولسا ئىدى، بىز ئەلۋەتتە بەختلىك بىر مىللەت بولار ئىدۇق.

پەيغەمبەر ئەلەيھىسسالام مۇنداق دېگەن: «ئاللاھ تائالا ئاتا قىلغان پۇل-مالنىڭ زاكاتىنى بەرمىگەن كىشىگە قىيامەت كۈنى ئۇنىڭ مال-دۇنيالىرى ئىككى كۆزىنىڭ ئۈستىدە قورقۇنۇشلۇق قارا مېڭى بولغان ھەيۋەتلىك بىر ئىلانغا ئايلىنىپ كېلىپ، ئۇنىڭ بويىغا يۆگىشىدۇ ۋە ئۇنىڭغا: "مەن سېنىڭ دۇنيادا يىغقان مال-دۇنيانىڭ" دەيدۇ»<sup>(1)</sup>.

### زاكات پەرز بولىدىغان كىشىلەر ۋە زاكات ئۆلچىمى

516. سوئال: قانداق كىشىلەرگە زاكات پەرز بولىدۇ؟

جاۋاب: زاكات تۆۋەندىكى شەرتلەرگە توشقان كىشىلەرگە پەرز بولىدۇ:

- (1) مۇسۇلمان بولۇشى.
- (2) بالاغەتكە يەتكەن بولۇشى.
- (3) ئەقىل-ھوشى جايىدا بولۇشى.
- (4) پۇل – مېلى زاكات بېرىش مىقدارىغا يەتكەن بولۇشى.
- (5) پۇل-مالغا ئىگە بولغىنىغا بىر يىل توشۇشى.
- (6) قەرزدار بولماسلىقى. (ئەگەر ئۆزىنىڭ زاكات كەلگۈدەك پۇل-مېلى بار تۇرۇپ، تىجارەت قىلىش مەقسىتىدە قەرز ئالغان بولسا، ئۆزىنىڭ ئىگىدارچىلىقى بولغان پۇلدىن زاكات بېرىدۇ).

517. سوئال: پۇل – مالنىڭ زاكات مىقدارىغا يېتىش ئۆلچىمى نېمە؟

جاۋاب: پۇل – مالنىڭ زاكات بېرىش مىقدارىغا يېتىش ئۆلچىمى 85 گرام ئالتۇن ياكى ئۇنىڭ خەلق پۇلىدىكى قىممىتىدۇر، يەنى بىراۋ ئۆزىنىڭ ۋە ئائىلىسىنىڭ ئېھتىياجلىرىدىن تاشقىرى ئەڭ ئاز دېگەندە 85 گرام ئالتۇن كەلگەندەك پۇل – مالغا ئىگە بولغان بولسا، ئۇ كىشىنىڭ زاكات ئايرىشى پەرزدۇر.

## زاكات كېلىدىغان ماللار

518. سوئال: زاكات كېلىدىغان ماللار قايسىلار؟

جاۋاب: زاكات كېلىدىغان ماللار تۆۋەندىكىلەر:

- (1) نەق پۇل
- (2) تىجارەت ماللىرى
- (3) ئاشلىق، مېۋە ۋە كۆكتاتلار
- (4) چارۋا ماللىرى
- (5) يەر ئاستى بايلىقلىرى
- (6) دېڭىز بايلىقلىرى
- (7) شىركەت ھەسسدارلىقى.

## نەق پۇلنىڭ زاكاتى

519. سوئال: نەق پۇلدىن قانچىلىك زاكات بېرىلىدۇ؟

جاۋاب: ئالتۇن، كۈمۈش، يۈەن، تەڭگە، سوم، رىيال، دوللار ۋە باشقىمۇ خەلق پۇللىرىنىڭ زاكات مىقدارى %2.5 (يۈزدىن ئىككى يېرىم پىرسەنت) تۇر. يەنى نورمال ئائىلە ئېھتىياجىنىڭ سىرتىدا 21 ئىيارلىق ئالتۇندىن 85 گرام ئالتۇن ياكى 595 گرام كۈمۈش ياكى بۇنىڭ قىممىتىدە نەق پۇلى بولغان كىشىنىڭ قولىدىكىلەرنىڭ ئومۇمىسىدىن %2.5 نى زاكاتقا بېرىشى پەرزدۇر.

## تىجارەت ماللىرىنىڭ زاكاتى

520. سوئال: تىجارەت ماللىرى دېگەن قانداق مال؟

جاۋاب: تىجارەت ماللىرى- تىجارەت ۋە باشقا ھەر قانداق بىر قانۇنلۇق يول بىلەن ئۆستۈرۈش ئۈچۈن تەييارلىغان ماللار دېمەكتۇر.

521. سوئال: تىجارەت ماللىرىدىن قانچىلىك زاكات بېرىلىدۇ؟

جاۋاب: تىجارەت ماللىرىنى نەق پۇلغا سۇندۇرۇپ، ئومۇمىي پۇل مىقدارىدىن %2.5 نى زاكاتقا بېرىلىدۇ.

## چارۋا ماللىرىنىڭ زاكاتى

522. سوئال: چارۋا ماللىرى قايسى ماللار؟

جاۋاب: چارۋا ماللىرىدىن تۆگە، ئات، كالا، قوي ۋە ئۆچكە قاتارلىق گۆشى بېيلىدىغان ھايۋانلار كۆزدە تۇتۇلىدۇ.

523. سوئال: چارۋا ماللىرىغا زاكات كېلىشىنىڭ شەرتى نېمە؟

جاۋاب: تۆۋەندىكى 3 شەرت بىلەن چارۋا ماللىرىغا زاكات كېلىدۇ.

(1) يىلنىڭ ھەممىسىدە ياكى ئۇنىڭ كۆپرەكىدە يايلاقلارغا قويۇپ بېرىپ بېقىلغان



بولۇشى.

(2) ئىگىسىنىڭ مۈلكىگە ئۆتكىنىگە تولۇق بىر يىل توشقان بولۇشى.

(3) زاكاتنىڭ پەرز بولۇشى ئۈچۈن بەلگىلەنگەن ئۆلچەمگە يەتكەن بولۇشى.

524. سوئال: تۆگىنىڭ زاكات ئۆلچىمى ۋە مىقدارى قانچىلىك؟

جاۋاب: سانى بەشكە يەتمىگەن تۆگىگە زاكات كەلمەيدۇ. تۆگىنىڭ سانى بەشكە يەتكەندە، ئۇنىڭدىن بىر قوي، ئونغا يەتكەندە ئىككى قوي زاكات بېرىلىدۇ. بەشتىن يىگىرمىگىچە ھەر بىر بەش تۆگە ئۈچۈن بىردىن قوي زاكات بېرىلىدۇ. تۆگىنىڭ سانى 25 تىن ئاشقاندىن كېيىن ئەھۋال باشقىچە بولىدۇ.

525. سوئال: كالىنىڭ زاكات ئۆلچىمى ۋە مىقدارى قانچىلىك؟

جاۋاب: كالا سانى 30 غا يەتمىگىچىلىك زاكات كەلمەيدۇ. كالا سانى 30 غا يەتسە، ئۇلاردىن 2 ياشلىق كالىدىن بىر كالا زاكات بېرىلىدۇ.

526. سوئال: قوينىڭ زاكات ئۆلچىمى مىقدارى قانچىلىك؟

جاۋاب: سانى 40 قا يەتمىگەن قويلارغا زاكات كەلمەيدۇ. قويلار سانى 40 قا يەتسە، ئۇلاردىن بىر قوي زاكات بېرىلىدۇ. 40 تىن 120 گىچىلىك ئەھۋال شۇنداق بولىدۇ.

527. سوئال: ئۆيدە بېقىلغان ياكى بوداپ سېتىش ئۈچۈن تۇتۇلغان چارۋا ماللىرىنىڭ زاكاتى قانداق بولىدۇ؟

جاۋاب: مۇنداق چارۋا ماللىرىنىڭ زاكاتى نەق پۇل ھېسابىدا بېرىلىدۇ. يەنى ماللارنى نەق پۇلغا سۇندۇرۇپ، ئۇنىڭدىن %2.5 ى زاكاتقا بېرىلىدۇ.

### ئاشلىق ۋە زىرائەتلەرنىڭ زاكاتى

528. سوئال: ئاشلىق، مېۋە ۋە كۆكتاتلاردىن قانداق زاكات بېرىلىدۇ؟

جاۋاب: ئاشلىق، مېۋە ۋە كۆكتاتلار يامغۇر سۈيى بىلەنلا سوغۇرۇلۇپ بېتىشكەن بولسا، ئۇنىڭدىن %10 ى، ئەگەر ئادەم كۈچى بىلەن سوغۇرۇلغان بولسا، ئۇنىڭدىن %5 ى، ئەگەر ھەم يامغۇر سۈيى، ھەم ئادەم كۈچى ھەر ئىككىلىسى بىلەن سوغۇرۇلغان بولسا، ئۇنىڭدىن %7.5 ى زاكات بېرىلىدۇ.

### يەر ئاستى بايلىقلىرىنىڭ زاكاتى

529. سوئال: يەر ئاستى بايلىقلىرىدىن قانچىلىك زاكات بېرىلىدۇ؟

جاۋاب: ئالتۇن، كۈمۈش، مىس، تۆمۈر، ياقۇت، مارجان، قاشتېشى، مەرۋايىت، قىممەتلىك تاش ۋە نېفىتكە ئوخشىغان يەر ئاستى بايلىقلىرىدىن – ئۆزىنىڭ ئېگىدارچىلىقى ئاستىدىكى جايدىن تېپىلمىغان بولۇشى شەرتى بىلەن - %20 ى (بەشتىن بىرى) زاكات بېرىلىدۇ.

530. سوئال: ئۆزىنىڭ ئىگىدارچىلىقىدىكى يەردىن تېپىلغان يەر ئاستى بايلىقىنىڭ زاكات مىقدارى قانچىلىك؟

جاۋاب: بىراۋ ئۆز ھويلىسىدىن ياكى ئۆزىگە ئائىت بولغان جايدىن بايلىق تاپقان ياكى قازغان بولسا، ئۇنىڭدىن ھامان زاكات بېرىش كېرەك ئەمەس. چۈنكى زېمىن ئۇنىڭ ئۆزىگە ئائىت بولغانلىقتىن ئۇنىڭدىن چىققان بايلىقلارمۇ ئۆزىنىڭ مۈلكى ھېسابلىنىدۇ. بۇ بايلىققا ئىگە بولغىنىدىن تولۇق بىر يىل ئۆتكەندىن كېيىن، نەق پۇل زاكاتىنىڭ مىقدارى بويىچە، %2.5 نى زاكاتقا بېرىدۇ.

531. سوئال: دېڭىز بايلىقلىرىدىن قانچىلىك زاكات بېرىلىدۇ؟

جاۋاب: دېڭىزدىن بېلىق ۋە باشقىلارغا ئوخشاش دېڭىز ھايۋانلىرىنى تۇتۇپ سېتىشنى كەسىپ قىلغان كىشىلەر بۇ كەسىپ بىلەن تاپقان پۇللىرى زاكات بېرىش مىقدارىغا يەتسە، ئۇنىڭدىن %2.5 نى زاكات بېرىدۇ.

### شىركەت ھەسسەدارلىقىنىڭ زاكاتى

532. سوئال: شىركەت ھەسسەدارلىقىدىن قانچىلىك زاكات بېرىلىدۇ؟

جاۋاب: ھەر قانداق بىر شىركەتكە ھەسسەدار بولۇپ ئۇنىڭغا پاي سالغان كىشىنىڭ يىل ئاخىرىدىكى نەق پۇلنىڭ ھېسابى بويىچە %2.5 زاكات بېرىشى پەرزدۇر.

### زاكات كەلمەيدىغان نەرسىلەر

533. سوئال: زاكات كەلمەيدىغان نەرسىلەر قايسىلار؟

جاۋاب: تۆۋەندىكى نەرسىلەرگە زاكات كەلمەيدۇ:

(1) كىشىنىڭ ئۆزى ياكى بالىلىرى ئولتۇرۇۋاتقان ئۆيلىرى.

(2) ئۆزى ياكى بالىلىرى ئىشلىتىۋاتقان ئۆي ئەشيالىرى.

(3) كىيىلگەن كىيىم - كېچەكلەر.

(4) ئائىلىنىڭ يېيىش ئۈچۈن توپلىغان ئوزۇقلىرى.

(5) ئۆزى ياكى بالىلىرى ئىشلىتىۋاتقان ئاپتوموبىللار.

(6) كىشىنىڭ ئۆز كەسپى ئۈچۈن ئىشلىتىۋاتقان سايمانلىرى، ئەشيالىرى، ۋە

ماتېرىياللىرى.

(7) زىننەت ئۈچۈن ۋە ئاياللارنىڭ ئېھتىياجى ئۈچۈن تۇتۇلغان ھەر قانداق

نەرسىلەرگە زاكات كەلمەيدۇ. ئەمما نەق پۇل ئورنىدا ساقلىنغان ئالتۇن، كۈمۈشكە،

قاشتېشىغا ۋە شۇنداقلا پۇلغا يارايدىغان، ئېھتىياج سىرتىدىكى ھەر قانداق قىممەتلىك

نەرسىگە زاكات كېلىدۇ.

### زاكات بېرىشنىڭ ۋاقتى

534. سوئال: زاكات قاچان بېرىلىدۇ؟

جاۋاب: ئائىلىنىڭ نورمال ئېھتىياجىدىن تاشقىرى زاكات بېرىش مىقدارىغا يەتكەن

پۇل - مالغا ئىگە بولغان كىشىنىڭ ئۇنىڭغا ئىگە بولغىنىغا تولۇق بىر يىل تولۇشى بىلەن

ئۇنىڭ زاكىتىنى كېچىكتۈرمەستىن ھامان ئادا قىلىشى پەرز دۇر.

### زاكات بېرىلىدىغانلار

535. سوئال: زاكات كىملىرىگە بېرىلىدۇ؟

جاۋاب: زاكات تۆۋەندىكى 8 تۈرلۈك شەخسنىڭ قايسىبىرىگە بېرىش بىلەن ئادا تاپىدۇ:

- (1) پېقىرلارغا،
  - (2) مىسكىنلەر (ھېچ نەرسىسى يوق كىشىلەر)گە،
  - (3) قەرزدارلارغا،
  - (4) ئاللاھنىڭ يولىدىكى مۇجاھىدلارغا ۋە ئىلىم تەھسىل قىلىۋاتقانلارغا،
  - (5) يولدا قالغان پۇلسىز مۇساپىرلارغا،
  - (6) زاكات توپلاشقا مەسئۇل بولغان زاكات خادىملىرىغا،
  - (7) قۇللارنىڭ ئازاتلىقى ئۈچۈن،
  - (8) كۆڭۈللىرىنى ئىسلامغا مايىل قىلىش كۆزدە تۇتۇلغانلارغا بېرىلىدۇ.
- يۇقىرىقىلار قۇرئان كەرىمنىڭ ئايدىتى بىلەن بەلگىلەنگەن بولۇپ، ھازىرقى زاماندا قۇل بولمىغانلىقى ۋە كۆڭۈللىرىنى ئىسلامغا مايىل قىلىش كۆزدە تۇتۇلغانلارغا ھاجەت قالمىغانلىقى سەۋەبلىك، بۇ ئىككى تۈرلۈك شەخس زاكات ئالىدىغانلار قاتارىدىن سانالمىدۇ.

### زاكات بېرىلمەيدىغانلار

536. سوئال: زاكات كىملىرىگە بېرىلمەيدۇ؟

جاۋاب: زاكات تۆۋەندىكى 5 خىل شەخسكە بېرىلمەيدۇ:

- (1) بايلارغا،
- (2) كۇففارلارغا،
- (3) زاكات بەرگۈچىنىڭ ئاتا-ئانىلىرىغا، بوۋا، مومىلىرىغا،
- (4) زاكات بەرگۈچىنىڭ بالىلىرىغا، نەۋرىلىرىگە، چەۋرىلىرىگە،
- (5) زاكات بەرگۈچىنىڭ جورىسىغا بېرىلمەيدۇ. يەنى ئەرنىڭ ئايالىغا، ئايالىنىڭ ئېرىگە زاكات بېرىشى دۇرۇس ئەمەس. بەرگەندىمۇ ئادا تاپمايدۇ.

537. سوئال: زاكات بەرگۈچىنىڭ زاكاتىنى ئالغۇچىغا «بۇ - زاكات» دەپ ئېيتىشى شەرتمۇ؟

جاۋاب: زاكات بەرگۈچىنىڭ زاكاتىنى بەرگەن ۋاقتىدا، ئۇنى ئالغۇچىغا «بۇ - زاكات» دەپ بىلدۈرۈشى شەرت ئەمەس، بەلكى كۆڭلىدە زاكاتنى نىيەت قىلىپ تۇرۇپ، ئۇنى ھەدىيە ياكى ياردەم نامى بىلەن ئاتاپ بەرسىمۇ زاكات ئادا تاپىدۇ.

538. سوئال: بىراۋنى پېقىر دەپ ئويلاپ زاكاتىنى ئۇنىڭغا بېرىپ بولغاندىن كېيىن،

ئۇنىڭ پېقىر ئەمەسلىكى ئوتتۇرىغا چىقسا، ئۇنىڭغا بېرىلگەن زاكات ئادا تاپامدۇ؟  
 جاۋاب: زاكاتنى بېرىشتە راستىنلا ئېھتىياجلىق بولغانلارنى تېپىپ بېرىش  
 زۆرۈردۇر. چۈنكى قۇرئان كەرىمدە زاكات بېرىشكە بۇيرىغان ئايەتتىكى ﴿**وَاتُوا**  
**الزكاة**﴾ دېگەن سۆزنىڭ مەنىسى پۈتۈن تەپسىر شۇناسلارنىڭ ئىنتىپاقى بويىچە:  
 «زاكاتنى بېرىڭلار» دېگەنلىك ئەمەس، بەلكى «زاكاتنى ھەقىلىق بولغانلارغا  
 تەككۈزۈڭلار» دېگەنلىكتۇر. ئەمما زاكات بەرگۈچى زاكاتنى ھەقىلىق كىشىلەرگە  
 تەككۈزۈش يولىدا كۈچ سەرپ قىلغاندىن كېيىن، بىراۋنى پېقىر دەپ ئويلاپ زاكاتنى  
 ئۇنىڭغا بېرىپ بولغاندىن كېيىن، زاكات ئالغۇچىنىڭ پېقىر ئەمەسلىكى ئوتتۇرىغا  
 چىقسا، زاكاتنى بەرگۈچىنىڭ ئۇنى بەرگەن ۋاقتىدىكى ئۇنى پېقىر دەپ بىلگەن  
 ئىنتىقادى ئىنتىبارى بىلەن ئۇنىڭ بەرگەن بۇ زاكاتى ئادا تاپىدۇ.

## زاكاتقا مۇناسىۋەتلىك سوئاللارغا جاۋابلار

539. سوئال: قەرزنى زاكاتقا ھېسابلاشقا بولامدۇ؟  
 جاۋاب: بىراۋ باشقا بىرىگە قەرز بېرىپ تۇرغان بولۇپ، قەرزنى ئالغۇچىنىڭ پېقىرلىقى سەۋەبلىك ئۇنى تولىيەلمىگەن بولسا، بۇ قەرزنى قەرز ئىگىسى شۇ كىشىگە زاكاتقا ھېسابلاپ بېرىۋەتسە بولىدۇ، زاكات ئادا تاپىدۇ. لېكىن بۇ ئىشتا، قەرز ئالغان كىشىنىڭ قەرزنىڭ زاكاتقا ئايلانغانلىقىنى بىلىپ، ئۇنى قوبۇل قىلىشى شەرتتۇر.
540. سوئال: بالاغەت يېشىغا يەتمىگەن كىچىك بالىلارغا زاكات بېرىشكە بولامدۇ؟  
 جاۋاب: ئاتا-ئانىسى پېقىر بولغان كىچىك بالىلارغا ئۇلار بالاغەت يېشىغا يەتمىگەن بولسىمۇ زاكات بېرىش جائىزدۇر.
541. سوئال: بايلىقى بار يېتىمگە زاكات بېرىشكە بولامدۇ؟  
 جاۋاب: يېتىم بالا ئەگەر باي بولسا، ئۇنىڭغا زاكات بېرىشكە بولمايدۇ.
542. سوئال: بىر ياكى ئىككى يىللىق زاكاتنى ئالدىن بېرىش جائىزمۇ؟  
 جاۋاب: بىر ياكى ئىككى ۋە ئۇنىڭدىنمۇ كۆپرەك يىلنىڭ زاكاتىنى ئالدىن بېرىشكە بولىدۇ. چۈنكى بۇ ياخشى ئىشلارنى قىلىشقا ئالدىرىغانلىقتىن ساتىلىپ ئۇنىڭ ساۋابى ئارتۇق بولىدۇ.
543. سوئال: بانكىنىڭ چەكلىرى ۋە كارتىلىرى (كارتۇچكىلىرى) غىمۇ نەق پۇلغا ئوخشاش زاكات كېلەمدۇ؟  
 جاۋاب: بانكىدىن نەق پۇلنىڭ بەدىلىگە بېرىلگەن چەكلەر ۋە كارتىشكىلارغا ئەلۋەتتە زاكات كېلىدۇ. چۈنكى ئۇلار نەق پۇلغا ئوخشاشتۇر. بۇلارنىڭ زاكاتى خەلق پۇلىدىن بېرىلىدۇ.
544. سوئال: بانكىنىڭ ئۆسۈمىنى زاكاتقا ھېسابلاپ بېرىشكە بولامدۇ؟  
 جاۋاب: بانكىنىڭ ئۆسۈمى ھارام پۇل. مۇنداق ھارام پۇلنى ئۆزى ئىشلىتىشكە ھالال بولمىغان يەردە، ئۇنى باشقىلارغا زاكاتقا ھېسابلاپ بېرىشكە قەتئىي بولمايدۇ. چۈنكى بانكىنىڭ ئۆسۈمى ئۇنىڭ ئىگىسى ئۈچۈن ھارام. ئۇنى ئىشلىتەلمەيدۇ. ئەمما ئۇنى زاكات ياكى سەدىقە ئورنىدا ئەمەس، پەقەت ھارامدىن قۇتۇلۇش ئۈچۈن پېقىرلارغا بەرسە، ئۇنى ئالغۇچىلارغا ھالال بولىدۇ، بەرگۈچىمۇ ھارامدىن قۇتۇلغان بولىدۇ.
545. سوئال: زاكات پۇلى بېرىشتىن بۇرۇن ھالاك بولسا قانداق قىلىش كېرەك؟  
 جاۋاب: زاكات ئۈچۈن ئايرىغان پۇلنى ھەقىلىق بولغانلارغا يەتكۈزۈپ بېرىشتىن بۇرۇن، بۇ پۇل قايسىبىر سەۋەب بىلەن ھالاك بولۇپ كەتكەن بولسا، بۇ ھالەتتە زاكات قايتا بېرىلىدۇ. چۈنكى بېرىدىغان زاكاتنى ئايرىغانلىق زاكاتنى ئادا قىلغانغا ياتمايدۇ. زاكات پەقەت بېرىش بىلەنلا ئادا تاپىدۇ.
546. سوئال: ئاتا-ئانىسى باي بولسىمۇ ئۆزى مۇھتاجلىقتا قالغان كىشىگە زاكات بېرىشكە بولامدۇ؟

جاۋاب: ئاتا- ئانىسى باي بولسىمۇ، پەرزەنتلىرى ئۇلارنىڭ بايلىقىدىن مەھرۇم بولغان ياكى پايدىلىنالمىغان سەۋەبتىن پېقىرلىقتا قالغان بولسا، بۇ پەرزەنتلەرگە زىكات بېرىشكە بولىدۇ.

547. سوئال: بالىلىرى باي بولسىمۇ ئۆزلىرى مۇھتاجلىقتا قالغانلارغا زىكات بەرسە بولامدۇ؟

جاۋاب: بالىلىرى باي بولسىمۇ، ئۇلارنىڭ ياردىمىگە ئېرىشەلمىگەن ۋە پېقىرلىقتا ياشايدىغان ئاتا-ئانىغا زىكات بېرىشكە بولىدۇ.

548. سوئال: زىكات ئالغۇچىنىڭ تەقۋا، دىيانەتلىك كىشىلەردىن بولۇشى شەرتمۇ؟

جاۋاب: مۇسۇلمان ۋە ئېھتىياج ئىگىسى بولغان كىشىگە زىكات بېرىلىدۇ. ئۇنىڭ تەقۋا ياكى پاسىق بولۇشى سۈرۈشتە قىلىنمايدۇ. ئەگەر ئۇنىڭ زىكات ئالغان پۇلىنى ھاراق ئىچىش، قىمار ئويناش، نەشە چېكىشكە ئوخشاش ھارام ئىشلارغا خەجلەيدىغانلىقىنى ئېنىق بىلگەن كىشىنىڭ ئۇنىڭغا زىكات بېرىشى قەتئىي توغرا ئەمەس. چۈنكى بۇنداق قىلىش گۇناھقا ياردەم قىلغانلىق بولىدۇ.

549. سوئال: قىمار ئاز بىلەن ھاراقكەشنىڭ ئائىلىسىگە زىكات بېرىشكە بولامدۇ؟

جاۋاب: تاپقان پۇلنى قىمارغا ياكى ھاراققا خەجلەيدىغان كىشىنىڭ ئائىلىسى ئەگەر پېقىر بولسا، پەرزەنتلىرى مۇھتاجلىقتا قالغان بولسا، زىكاتنى بالىلارنىڭ ئاتىسىغا ئەمەس، ئانىسىغا بېرىش ياكى نەق پۇل بەرمەستىن، زىكات بەرمەكچى بولغان پۇلغا ئائىلىنىڭ گۆش، ماي، ئۇن، گۈرۈچ، شېكەرگە ئوخشىغان ئېھتىياجلىق نەرسە كېرەكلىرىنى ئېلىپ بېرىشكە بولىدۇ.

550. سوئال: ئىسلامدا زىكاتتىن باشقىمۇ ياردەم ۋاسىتىلىرى بارمۇ؟

جاۋاب: زىكاتتىن باشقىمۇ ياردەم ۋاسىتىلىرى كۆپتۇر. سەدىقە، ياردەم، سىلە- رەھىم، خەير-ئىھسان ۋە باشقىمۇ ئاتالغۇلار ئاستىدا بۇيرۇلغان ياردەم ۋاسىتىلىرى ئۇنىڭ مىساللىدۇر.

551. سوئال: تىجارەت ماللىرىنىڭ زىكاتى ئۈچۈن بۇ ماللارنىڭ ئۆزىدىن بېرىش

كېرەكمۇ ياكى قىممىتىنىمۇ؟

جاۋاب: تىجارەت ماللىرىدىن زىكات بەرگۈچى ماللىرىنىڭ ئۆز جىنسىدىن بېرىش ياكى ئۇلارنىڭ قىممىتىنى بېرىش ئىختىيارغا ئىگىدۇر. مەسىلەن: ئۇن، ماي، گۈرۈچ، شېكەر، تۇز ۋە باشقىمۇ بېمەكلىك ماددىلىرىنى، كېيىم- كىچەك، رەخت- ماتېرىيال قاتارلىق بۇيۇملارنى ساتىدىغان كىشى پېقىرلارنىڭ ئېھتىياجىغا قاراپ ئۇلارغا بۇلارنىڭ ھەممىسىدىن ياكى بەزىسىدىن بەرسىمۇ بولىدۇ ياكى بۇلارنىڭ خەلق پۇلىدىكى قىممىتىنى بەرسىمۇ بولىدۇ. مۇھىم بولغىنى ئېھتىياج ئىگىلىرىنىڭ ھاجەتلىرىنى راۋا قىلىشتۇر. ئەمما نەق پۇل بېرىش ئەڭ ئەۋزەل بولسا كېرەك.

552. سوئال: قانداق تۇغقانلارغا زىكات بېرىشكە بولىدۇ؟

جاۋاب: ئاتا- ئانىسىغا، بوۋا- مومىلىرىغا، بالىلىرىغا، نەۋرىلىرىگە، چەۋرىلىرىگە، ئەر- خوتۇنلار بىر- بىرىگە زىكات بېرىشكە بولمايدۇ. چۈنكى

بۇلارغا بېرىلگەن زاكات قوبۇل بولمايدۇ. ئۇلاردىن باشقا، قېرىنداشلىرىغا، تاغا ئاكا، تاغا ئاچىلىرىغا ۋە باشقىمۇ تۇغقانلىرىغا-ئەگەر ئۇلار پېقىر بولسا - زاكات بېرىش جائىز دۇر. ئۆزىنىڭ پېقىر تۇغقانلىرىغا زاكات بېرىش ھەم زاكات ھەم سىلە - رەھىم ھېسابلىنىپ ساۋابى كۆپ بولىدۇ. پەيغەمبەر ئەلەيھىسسالام بۇ ماۋزۇدا: «پېقىرلارغا بېرىلگەن زاكاتتا زاكاتنىڭ ساۋابى بولىدۇ، پېقىر تۇغقانلارغا بېرىلگەن زاكاتتا ھەم زاكاتنىڭ ھەم سىلە- رەھىمنىڭ ساۋابى باردۇر» (1) دەپ كۆرسەتكەن.

553. سوئال: پۇل- مالنىڭ زاكاتىنى ۋاقتىدىن كېچىكتۈرۈشكە بولامدۇ؟

جاۋاب: زاكاتنىڭ پەرز بولۇشى ئۈچۈن يېتەرلىك مىقداردا پۇل- مالغا ئىگە بولغانغا ھىجرىيە ھېسابىدا تولۇق بىر يىل ئۆتكەندىن كېيىن، ئۇنىڭ زاكاتىنى ئادا قىلىش پەرز بولۇپ بەلگىلىنىدۇ ۋە ھامان ئۇنى ئادا قىلىش لازىم كېلىدۇ. چۈنكى، خۇددى نامازنىڭ ۋاقتى كىرگەن ھامان نامازنى ئادا قىلىش پەرز بولغاندەك، زاكاتنىمۇ شەرتلىرى تولۇقلىنىپ ئادا قىلىش ۋاقتى كەلگەن ھامان كېچىكتۈرمەستىن ئادا قىلىش پەرز دۇر.

زاكاتنى ئۆزۈرسىز كېچىكتۈرگەن ئادەم گۇناھكار بولىدۇ. پەيغەمبەر ئەلەيھىسسالام زاكاتنى ۋاقتىدا ئادا قىلىشنىڭ زۆرۈرلىكىنى ئىپادىلەپ: «مالغا ئارىلاشقان زاكات ئۇ مالنى ھالاك قىلماي قالمايدۇ» (2) دەپ كۆرسەتكەن. يەنى زاكاتنى بەرمىگەن پۇل- مال بەرىكەتتىن مەھرۇم بولغانلىقتىن، تېزلا ئۆزۈپ كېتىدۇ ياكى ئاللاھنىڭ غەزىبىگە ئۇچرىغانلىقتىن بىرەر بالايىناپەت بىلەن ھالاك بولىدۇ، دېگەنلىكتۇر.

(1) نىمام ئەھمەد رىۋايىتى.

(2) بۇخارىي رىۋايىتى.

## روزا ۋە ئۇنىڭ ئەھكاملىرى

554. سوئال: روزا دېگەن نېمە؟

جاۋاب: روزا سۆزىنىڭ لۇغەتتىكى مەنىسى - ئۆزىنى بىر نەرسىدىن توسۇش دېگەنلىك بولۇپ، ئىسلام ئىستىلاھىدا تاڭ يۇرۇغاندىن باشلاپ قۇياش پاتقانغا قەدەر، ئاللاھ تائالاغا ئىبادەت قىلىش نىيىتى بىلەن يېمەك-ئىچمەك ۋە جىنسىي ئالاقىدىن ئۆزىنى توسۇش دېگەنلىكتۇر.

555. سوئال: روزا قانداق ئىبادەت؟

جاۋاب: رامىزان ئىپىدا بىر ئاي روزا تۇتۇش ئىسلامدىكى 5 چوڭ ئاساسلىق پەرزىدىن بىرى ۋە تەربىيە خاراكتېرلىك ئىبادەتتۇر.

556. سوئال: رامىزان روزىسى قاچان پەرز بولغان؟

جاۋاب: رامىزان روزىسى ھىجرىيىنىڭ 2-يىلى مەدىنە مۇنەۋۋەرە شەھىرىدە پەرز قىلىنغان(1).

### روزا تۇتۇشى پەرز بولغانلار

557. سوئال: روزا كىملىرىگە پەرز بولىدۇ؟

جاۋاب: يىلدا بىر ئاي رامىزان روزىسىنى تۇتۇش ھەرقانداق مۇسۇلمان، ئاقىل، بالىغ ۋە روزا تۇتۇشقا ئاقىتى يېتىدىغان كىشى ئۈچۈن پەرزدۇر.

### روزىنى بۇزىدىغان ئامىللار

558. سوئال: روزىنى بۇزىدىغان ئامىللار قايسىلار؟

جاۋاب: روزىنى بۇزىدىغان ئامىللار روزىنى بۇزۇش بىلەن بىرگە قازا ۋە كاپارەتنى لازىم قىلىدىغان ئامىللار، يەنە بىرى روزىنى بۇزۇش بىلەن بىرگە قازانلا لازىم قىلىدىغان ئامىللار، دەپ ئىككىگە بۆلۈنىدۇ.

559. سوئال: روزىنى بۇزۇش بىلەن بىرگە قازا بىلەن كاپارەتنى لازىم قىلىدىغان ئامىللار قايسىلار؟

جاۋاب: روزا تۇتقان كىشىنىڭ رامىزان كۈندۈزىدە قەستەن جىنسىي مۇناسىۋەت ئۆتكۈزۈشى، يېيىشى، ئىچىشى ئۇنىڭ روزىسىنى بۇزىدۇ ۋە قازا بىلەن كاپارەتنى لازىم قىلىدۇ.

### روزىنىڭ كاپارىتى

560. سوئال: كاپارەت دېگەن نېمە؟

جاۋاب: كاپارەت- ماددىي جازا دېگەنلىكتۇر.

(1) ئىمام نەۋۋەينىڭ «مەجمۇئە» ناملىق ئەسىرى، 6-توم 250-بەتتىن.



561. سوئال: بۇزۇۋەتكەن روزىنىڭ كاپارىتى قانداق ئادا قىلىنىدۇ؟  
جاۋاب: 1 كۈن قازا، 60 كۈن كاپارەت بولۇپ، ئارقا - ئارقىدىن 61 كۈن روزا تۇتۇش، ئۇنى قىلالمىسا، يوقسۇللاردىن 60 كىشىگە بىر ۋاخ تاماق بېرىش ياكى 60 كىشىنىڭ ھەر بىرىگە رامىزاندىكى فىتىر سەدىقىسىنىڭ مىقدارىدا نەق پۇل بېرىش بىلەن ئادا تاپىدۇ.

### روزىنىڭ قازاسى

562. سوئال: قازا دېگەن نېمە؟  
جاۋاب: قازا - ۋاقتىدا ئادا قىلالمىغان ئىبادەتلەرنى باشقا بىر ۋاقىتتا ئادا قىلىش دېمەكتۇر.

563. سوئال: روزىنى بۇزۇپ قازاسلا كېلىدىغان ئىشلار قايسىلار؟  
جاۋاب: روزىنى بۇزۇپ قازاسلا كېلىدىغان ئىشلار تۆۋەندىكىلەر:  
(1) قۇم، تۇپراق ۋە كۆپ مىقداردىكى تۇزغا ئوخشاش ئادەتتە يېيىلمەيدىغان نەرسىلەرنىڭ گالدىن ئۆتۈپ كېتىشى.  
(2) قەستەن قۇسۇش. ئەمما ئىختىيارسىز ھالدا قۇسقان كىشىنىڭ روزىسى بۇزۇلمايدۇ.

(3) ئىپتىرانىڭ ۋاقتى كەلگەنلىكىنى گۇمان قىلىپ، ئېغىزىنى كۈن ئولتۇرۇشتىن بۇرۇن ئېچىۋېتىش ياكى تاڭ يۇرۇمدى دېگەن گۇمان بىلەن تاڭ يۇرۇپ بولغاندىن كېيىنمۇ يېيىشكە داۋام قىلىش.

(4) ئۆزىدىن قەستەن ئىسپىرما چىقىرىش.  
(5) باشقا بىرىنىڭ زورلىشى بىلەن روزىسىنى بۇزۇش.  
(6) بۇرۇنغا ياكى قۇلاققا دورا تېمىتىش، تومۇرغا قۇۋۋەت ئۇكۇللىرىنى سالدۇرۇش. (ئەمما داۋالىنىش مەقسىتى بىلەن بەدەننىڭ قايسىبىر يېرىگە سېلىنغان نورمال ئۇكۇللار روزىنى بۇزمايدۇ).

(7) ئىختىيارسىز ھالدا گالدىن قار، يامغۇر ياكى سۇنىڭ ئۆتۈپ كېتىشى.  
564. سوئال: روزىدا ئېسىدە يوق بىر نەرسە يەپ - ئىچىپ قويسا روزا بۇزۇلامدۇ؟  
جاۋاب: روزا تۇتقان كىشى ئېسىدە يوق ھالدا بىر نەرسە يەپ سالسا ياكى ئىچىپ سالسا، ئېسىگە كەلگەن ھامان توختىتىۋالسا، ئۇنىڭ روزىسى بۇزۇلمايدۇ. ئەمما بەزىبىر بۇزۇلدىغۇ دېگەن ئېتىقاد بىلەن يېيىشكە داۋام قىلسا بۇزۇلىدۇ.

### روزىنىڭ تۈرلىرى

565. سوئال: دىنىمىزدا قانچە تۈرلۈك روزا بار؟  
جاۋاب: دىنىمىزدا 6 تۈرلۈك روزا بولۇپ، ئۇلار: پەرز، ۋاجىب، سۈننەت، مۇستەھەب، ھارام، مەكرۇھ ۋە نەپلە روزىلاردۇر.

566. سوئال: پەرز روزىلار قايسىلار؟

جاۋاب: پەرز روزىلار تۆۋەندىكىلەر:

(1) رامزان ئېيىنىڭ روزىسى.

(2) كاپارەتنىڭ روزىسى.

(3) رامزاندا تۇتالمىغان روزىلارنىڭ قازاسى.

567. سوئال: ۋاجىب روزىلار قايسىلار؟

جاۋاب: ۋاجىب روزىلار تۆۋەندىكىلەر:

(1) تۇتۇپ بۇزۇۋەتكەن سۈننەت ياكى مۇستەھەب روزىلارنىڭ قازاسى.

(2) تۇتمەن دەپ ئاتىۋاتقانلىق سەۋەبى بىلەن ئۈستىگە يۈكلەنگەن روزا.

568. سوئال: سۈننەت بولغان روزىلار قايسىلار؟

جاۋاب: سۈننەت بولغان روزىلار ئۈچ بولۇپ، ئۇلار تۆۋەندىكىلەر:

(1) قەمەرىيە ئايلىرىدىن مۇھەررەم (1-) ئاينىڭ 9- ۋە 10 - كۈنلىرى ياكى

10- ۋە 11- كۈنلىرى روزا تۇتۇش،

(2) ھەج پائالىيىتىدە بولمىغانلارنىڭ ئەرمپات كۈنىدە بىر كۈن روزا تۇتۇشى.

(3) شەۋۋال ئايدىن 6 كۈن روزا تۇتۇش.

569. سوئال: مۇستەھەب روزىلار قايسىلار؟

جاۋاب: مۇستەھەب روزىلار تۆۋەندىكىلەر:

(1) دۈشەنبە ۋە پەيشەنبە كۈنلىرىدە،

(2) قەمەرىيە ئايلىرىدىن ھەر ئاينىڭ 13-14-15- كۈنلىرىدە،

(4) شەبان ئېيىدا خالىغانچە روزا تۇتۇش مۇستەھەبتۇر.

570. سوئال: قايسى كۈنلەردە روزا تۇتۇش ھارام بولىدۇ؟

جاۋاب: تۆۋەندىكى كۈنلەردە روزا تۇتۇش ھارام بولىدۇ:

(1) روزا ھېيتىنىڭ بىرىنچى كۈنى،

(2) قۇربان ھېيتىنىڭ بىرىنچى كۈنىدىن 4- كۈنىگىچە بولغان ھېيت كۈنلىرىدە

روزا تۇتۇش ھارامدۇر. چۈنكى مۇسۇلمانلار بۇ بايرام كۈنلىرىدە روزا تۇتماستىن،

ئاغزىنى ئوچۇق قويۇپ ھېيت قىلىشقا بۇيرۇلغان.

571. سوئال: قايسى كۈنلەردە روزا تۇتۇش مەكرۇھ بولىدۇ؟

جاۋاب: تۆۋەندىكى كۈنلەردە روزا تۇتۇش مەكرۇھ بولىدۇ:

(1) نەپلە روزا تۇتماقچى بولغان كىشىنىڭ جۈمە كۈنىنىلا ئايرىپ بۇ كۈندە روزا

تۇتۇشى مەكرۇھتۇر. جۈمە كۈنىدە روزا تۇتماقچى بولغان كىشى ئۇنىڭغا

پەيشەنبىنى ياكى شەنبىنى قوشۇپ تۇتۇشى لازىم.

(2) ئاشۇرا كۈنىدە روزا تۇتماقچى بولغان كىشىنىڭ، ئاشۇرا كۈنىنى يالغۇز

تۇتۇشى مەكرۇھتۇر. سۈننەت ئۇنىڭ ئالدىدىن ياكى كەينىدىن بىر كۈننى قوشۇپ

تۇتۇشتۇر.

572. سوئال: ئاشۇرا كۈنى دېگەن قايسى كۈن؟

جاۋاب: ئاشۇرا كۈنى قەمەرىيە ئايلىرىدىن مۇھەررەم (1- ئاي) نىڭ 10-

كۆندۈر.

573. سوئال: نەپلە روزىلار قايسى ۋاقىتلاردا تۇتۇلىدۇ؟

جاۋاب: نەپلە (ئىختىيارىي) روزىلارنى تۇتۇشنىڭ بەلگىلىك ۋاقىتلىرى يوق. روزا تۇتۇش ھارام ۋە مەكرۇھ بولغان كۈنلەرنىڭ سىرتىدا، يىلنىڭ قايسى بىر كۈنلىرىدە نەپلە روزىلارنى تۇتۇشقا بولىدۇ.

### رامىزان ئېيىنىڭ ئۇلۇغلىقى

574. سوئال: رامىزان ئېيى نېمە ئۈچۈن شۇنچە ئۇلۇغ ئاي؟

جاۋاب: رامىزان ئېيى نۇرغۇنلىغان پەزىلەتلىرى ۋە ئارتۇقچىلىقلىرى سەۋەبلىك پۈتۈن ئايلىرىدىن ئۇلۇغ ھېسابلىنىدۇ. بۇ ئاينىڭ ئۇلۇغلىقى مۇنۇ سەۋەبلەردىن:  
(1) رامىزان ئېيى قۇرئان كەرىم مۇھەممەد ئەلەيھىسسالامغا چۈشۈشكە باشلىغان ئايدۇر.

(2) رامىزان ئېيى قەدىر كېچىسى بىلەن شەرىپلەنگەن ئايدۇر.

(3) رامىزان ئېيى ئىبادەتكە بېرىلىش ئېيىدۇر.

(4) رامىزان ئۆزىنى سەۋرچانلىققا چىنىقتۇرۇش ئېيىدۇر.

(5) رامىزان ئېيى دۇئالار ئىجابەت بولىدىغان ئايدۇر.

(6) رامىزان ئېيىدا قىلىنغان ئۆمرە پەيغەمبەر ئەلەيھىسسالام بىلەن بىرگە قىلىنغان

ھەجگە تەڭدۇر.

### رامىزان ئېيىدىكى ئەڭ پەزىلەتلىك ۋاقىتلار

575. سوئال: رامىزاندىكى ئەڭ پەزىلەتلىك كۈنلەر قايسىلار؟

جاۋاب: رامىزاندىكى ئەڭ پەزىلەتلىك كۈنلەر رامىزاننىڭ ئاخىرقى ئون كۈنى بولۇپ، مىڭ ئايدىن ئۇلۇغ ۋە شەرىپلىك بولغان قەدىر كېچىسى بۇ كۈنلەردە تېپىلىدۇ.

### روزا تۇتماسلىققا رۇخسەت قىلىنغانلار

576. سوئال: رامىزان روزىسى كىملىرىدىن كەچۈرۈم قىلىنىدۇ؟

جاۋاب: رامىزاندا روزا تۇتماسلىققا رۇخسەت قىلىنغانلار تۆۋەندىكى شەخسلەر:

(1) ئېغىر ئاياق ياكى بالا ئېمىتىدىغان ئاياللار ئەگەر روزا تۇتسا ئۆزىگە ياكى

بۇۋىقىغا زىيان يېتىدىغان بولسا،

(2) روزىغا بەرداشلىق بېرەلمەيدىغان ئېغىر كېسەللەر،

(3) ياشىنىپ قالغانلىقتىن روزا تۇتالمايدىغان كىشىلەر،

(4) مۇساپىرلار،

(5) ئۇرۇش مەيدانىدىكى ئەسكەرلەر،

(6) باشقىسى تەرەپتىن ئەگەر روزا تۇتسا جېنىغا دەخلى - تەرۇز يېتىدىغان

شەكىلدە تەھدىدكە ئۇچرىغانلار.

### روزىنىڭ فىدىيەسى

577. سوئال: رامزاندا روزا تۇتمىغانلار قانداق قىلىدۇ؟

جاۋاب: ئېغىر ئاياق ياكى بالا ئېمىتكەنلىك ياكى كېسەللىك ياكى مۇساپىرلىق ياكى ئۇرۇش مەيدانىدا بولغانلىق ياكى تەھدىدكە ئۇچرىغانلىق سەۋەبلىك رامزاندا روزا تۇتالمىغانلار باشقا ۋاقىتلاردا بىر كۈنگە بىر كۈندىن قازاسىنى تۇتىدۇ. ئەمما ياشىنىپ قالغانلىقتىن ياكى كېسەللىكتىن زادى روزا تۇتالمايدىغانلار تۇتالمىغان روزىلىرى ئۈچۈن فىدىيە بېرىدۇ.

578. سوئال: فىدىيە دېگەن نېمە ۋە مىقدارى قانچىلىك؟

جاۋاب: فىدىيە – قىلالىمىغان ئىبادەت بەدىلىگە پېقىرلارغا بېرىلىدىغان سەدىقە. ياشىنىپ قالغانلىق ياكى كېسەللىك تۈپەيلى رامزان روزىسىنى تۇتالمىغانلار تۇتالمىغان روزىنىڭ ھەر بىر كۈنى ئۈچۈن بىر پېقىر توغۇدەك تاماق بېرىدۇ.

579. سوئال: تۇتالمىغان روزىسى قالغان ھالدا ئۆلگەن كىشى ئۈچۈن فىدىيە بەرسە بولامدۇ؟

جاۋاب: مۇنداق كىشىنىڭ تۇتالمىغان ھەر بىر كۈنلۈك روزىسى ئۈچۈن بىر پېقىر توغۇدەك مىقداردا سەدىقە بەرسە بولىدۇ.

580. سوئال: كېسەللىك ياكى سەپەردە بولغانلىق سەۋەبتىن روزا تۇتالماسىتىن ئۆلگەن كىشى ئۈچۈن نېمە قىلىش كېرەك؟

جاۋاب: كېسەللىك ياكى سەپەردە بولغانلىق سەۋەبتىن تۇتالمىغان روزىسىنىڭ قازاسىنى تۇتۇپ بولغىچىلىك ئۆلۈپ كەتكەن كىشى ئۈچۈن روزا تۇتۇش ياكى فىدىيە بېرىشمۇ لازىم كەلمەيدۇ. ئەگەر باشقا سەۋەبلەر بىلەن رامزاننىڭ بەزى كۈنلىرىدە روزا تۇتمىغان بولۇپ، ئۇنىڭ قازاسىنى تۇتۇپ بولغىچىلىك ئۆلۈپ كەتكەن ۋە ۋارىسلىرىغا فىدىيە بېرىشنى ۋەسىيەت قىلغان بولسا، ئۇنىڭ ۋارىسلىرى ئۇنىڭ قالدۇرغان مىراسىدىن ئۈچتىن بىرىدىن كۆپ بولماسلىق شەرتى بىلەن، ئۇنىڭ تۇتالمىغان ھەر بىر كۈنى ئۈچۈن بىر پېقىر توغۇدەك مىقداردا فىدىيە بېرىدۇ.

### فېتىر سەدىقىسى (سەدەقايى پىتىرى) ۋە ئۇنىڭ ئەھكاملىرى

581. سوئال: فېتىر سەدىقىسى دېگەن نېمە؟

جاۋاب: فېتىر سەدىقىسى (ياكى سەدىقايى فېتىرى) رامزان روزىسى ۋە ھېيت خوشاللىقى سەۋەبى بىلەن پېقىرلارغا بېرىش بەلگىلەنگەن سەدىقە بولۇپ، خۇددى نامازنىڭ نۇقسانلىرىنى سەجدە سەھۋى تولۇقلىغاندەك، فېتىر سەدىقىسىمۇ رامزان روزىسىنى تۇتۇش جەريانىدىكى نۇقسانلارنى تولۇقلايدۇ.

### فېتىر سەدىقىسى بېرىش ۋاجىب بولغانلار

582. سوئال: فېتىر سەدىقىسىنى كىملىرى بېرىدۇ؟

جاۋاب: فېتىر سەدىقىسىنى بېرىش مەيلى چوڭ بولسۇن، مەيلى ئەمدىلا تۇغۇلغان بوۋاق بولسۇن، مەيلى باي بولسۇن، مەيلى كەمبەغەل بولسۇن، ھەر قانداق مۇسۇلماننىڭ ئۈستىگە ۋاجىبتۇر. مۇسۇلمان ئادەم بۇ سەدىقىنى ئۆزى ۋە ئۆزىنىڭ كاپالىتىدىكى ئائىلە ئەزالىرى، ئاتا - ئانىسى قاتارلىق ھەر بىر كىشى ئۈچۈن بېرىدۇ.

### فېتىر سەدىقىسىنى بېرىش ۋاقتى

583. سوئال: فېتىر سەدىقىسى قاچان بېرىلىدۇ؟

جاۋاب: فېتىر سەدىقىسى روزى ھېيتنىڭ بىرىنچى كۈنى ئەتىگىنى تاڭ ئېتىشى بىلەن ۋاجىب بولىدۇ. ئۇنى ھېيت نامىزىغا بېرىشتىن بۇرۇن بېرىش ئەۋزەل. ھېيت كۈنلىرى ئىچىدە بەرسىمۇ ياكى رامزان ئىچىدە بېرىۋەتسىمۇ بولىدۇ.

584. سوئال: فېتىر سەدىقىسىنىڭ مىقدارى قانچىلىك؟

جاۋاب: فېتىر سەدىقىسىنىڭ مىقدارى يېرىم سا(1) (بىر كىلو 625گرام) بۇغداينىڭ ئۆزى ياكى خەلق پۇلىدىكى قىممىتىدۇر.

### فېتىر سەدىقىسى بېرىلىدىغانلار

585. سوئال: فېتىر سەدىقىسى كىملىرىگە بېرىلىدۇ؟

جاۋاب: فېتىر سەدىقىسى زاكات ئېلىشى دۇرۇس بولغان كىشىلەرگە بېرىلىدۇ.

586. سوئال: فېتىر سەدىقىسىنى بەرمىگەن كىشىنىڭ روزىسى قانداق بولىدۇ؟

جاۋاب: فېتىر سەدىقىسى روزىدىن ئايرىم بىر ئىبادەت بولۇپ، فېتىر سەدىقىسى بەرمىگەن كىشىنىڭ تۇتقان روزىسى دۇرۇس، بىراق فېتىر سەدىقىسىنى ئادا قىلمىغىچە بۇ سەدىقە ئۇ كىشىنىڭ ئۈستىدە قەرز بولۇپ قالىدۇ. تۇتقان روزىسىغا دەخلى يەتمەيدۇ.

(1) سا - قەدىمقى ئۆلچەكلەردىن بولۇپ، ھەنەفىي مەزھىبىگە كۆرە، بىر سا 3 كىلو 250 گراممغا تەڭ.

### ئېتىكاپ ۋە ئۇنىڭ ئەھكاملىرى

587. سوئال: ئېتىكاپ دېگەن نېمە؟  
جاۋاب: ئېتىكاپ- ئاللاھ تائالاغا ئىبادەت قىلىش نىيىتى بىلەن روزا تۇتقان ھالەتتە مەسچىتتە ئولتۇرۇش دېمەكتۇر.

588. سوئال: ئېتىكاپ قىلىشنىڭ ھۆكۈمى نېمە؟  
جاۋاب: ئېتىكاپ ئىككى تۈرلۈك بولۇپ، بىرى سۈننەت، يەنە بىرى ۋاجىب بولغان ئېتىكاپتۇر.

(1) پەيغەمبەر ئەلەيھىسسالامنىڭ ئىزىغا ۋارىسلىق قىلىپ، ئاللاھ تائالانىڭ رازىلىقىغا ئېرىشىش مەقسىتى بىلەن قىلىنىدىغان ئېتىكاپ سۈننەت بولغان ئېتىكاپتۇر.  
(2) ئېتىكاپ قىلىشنى نىيەت قىلىپ ئاتىۋەتكەن سەۋەبتىن ۋاجىب بولىدىغان ئېتىكاپتۇر.

589. سوئال: ئېتىكاپ قاچان قىلىنىدۇ؟  
جاۋاب: قايسىبىر ۋاقىتتا ئېتىكاپ قىلىش سۈننەتتۇر. رامزاننىڭ ئاخىرقى ئون كۈنىدە ئېتىكاپ قىلىش تەكىتلىك سۈننەت بولۇپ، ئۇنىڭ ساۋابى ناھايىتى كۆپتۇر. پەيغەمبەر ئەلەيھىسسالام ئۇنى ھېچ تەرك ئەتمىگەن.

### ئېتىكاپنىڭ شەرتلىرى

590. سوئال: ئېتىكاپنىڭ شەرتلىرى قايسىلار؟  
جاۋاب: ئېتىكاپنىڭ شەرتلىرى تۆۋەندىكىچە:  
(1) ئېتىكاپنى نىيەت قىلىش.  
(2) ئەرلەرنىڭ مەسچىتتە ئولتۇرىشى، ئاياللارنىڭ ئۆيىدە ئولتۇرىشى.  
(3) ئاياللارنىڭ ھەيز ۋە نەپاسلاردىن پاك بولۇشى.  
(4) ئۆزۈرسىز مەسچىتتىن چىقماسلىق.

## روزىغا مۇناسىۋەتلىك سوئال-جاۋابلار

591. سوئال: رامىزان روزىسىنىڭ ۋە باشقىمۇ ئىبادەتلەرنىڭ نىيىتىنى ئېغىز بىلەن ئېيتىش شەرتمۇ؟  
جاۋاب: قانداقلا بىر ئىبادەت ئۈچۈن نىيەتنى ئېغىز ئارقىلىق ئىپادىلەش شەرت ئەمەس، بەلكى كۆڭۈلدە نىيەت قىلىش بېتەرلىكتۇر.
592. سوئال: ئىنتايىن ئاز مىقداردا بىرنەرسە يېيىش بىلەنمۇ روزا بۇزۇلامدۇ؟  
جاۋاب: ئاز مىقداردا بىرنەرسە يېيىش بىلەنمۇ، ھەتتا بىرەر دانە نۇقۇت ياكى بىر تامچە يامغۇرنىڭ گالدىن ئۆتۈپ كېتىشى بىلەنمۇ روزا بۇزۇلدى.
593. سوئال: روزا تۇتقان كىشىنىڭ ئاغزىغا چىۋىن ياكى چاڭ-توزان كىرىپ كەتسە روزىسى بۇزۇلامدۇ؟  
جاۋاب: روزا تۇتقان كىشىنىڭ ئاغزىغا چىۋىن ياكى چاڭ-توزان كىرىپ كېتىپ، ھەتتا گېلىدىن ئۆتۈپ كەتسىمۇ، ئۇنىڭ روزىسى بۇزۇلمايدۇ. ئەمما ئۇششاق تاش ياكى كىچىك چالما چاغلىق نەرسىلەرنى يۇتۇپ سالغان كىشىنىڭ روزىسى بۇزۇلدى ۋە ئۇنىڭغا بىر كۈنلۈك قازا لازىم كېلىدۇ.
594. سوئال: روزا تۇتۇۋاتقان كۈنلەردە ئۆزىگە ئەتىر چېچىش ياكى گۈللەرنى پۇراش بىلەن روزا بۇزۇلامدۇ؟  
جاۋاب: روزا تۇتۇۋاتقان كۈنلەردە ئۆزىگە ئەتىر چېچىش ياكى گۈللەرنى پۇراش بىلەن روزا بۇزۇلمايدۇ.
595. سوئال: رامىزان كۈندۈزىدە ئېھتىلام بولۇپ قالغان كىشىنىڭ روزىسى بۇزۇلامدۇ؟  
جاۋاب: رامىزان كۈندۈزىدە ئىختىيارسىز ھالدا ئېھتىلام بولۇپ قالغان كىشىنىڭ روزىسى بۇزۇلمايدۇ. ئۇنىڭغا غۇسلى قىلىش پەرز بولىدۇ. ئىپتاردىن بۇرۇن غۇسلى قىلىشىمۇ روزىسى بۇزۇلمايدۇ.
596. سوئال: رامىزان روزىسىنى تۇتۇش كۈنىنىڭ دۆلەت تەرەپتىن بەلگىلىنىشى شەرتمۇ؟  
جاۋاب: روزا تۇتۇش كۈنىنىڭ دۆلەت تەرەپتىن بەلگىلىنىشى شەرت ئەمەس، بەلكى ئاينى كۆرگەن كىشىنىڭ روزا تۇتۇشى پەرزدۇر.
597. سوئال: رامىزان كۈندۈزىدە قان ئالدۇرغان كىشىنىڭ روزىسى بۇزۇلامدۇ؟  
جاۋاب: رامىزان كۈندۈزىدە قايسىبىر سەۋەب بىلەن قان ئالدۇرغان كىشىنىڭ روزىسى بۇزۇلمايدۇ.
598. سوئال: ئايلىق ئادىتى ئىچىدىكى ياكى تۇغۇتلۇق ئاياللار روزا تۇتسا بولامدۇ؟  
جاۋاب: ئايلىق ئادىتى ئىچىدىكى ياكى تۇغۇتلۇقنىڭ قېنىدىن تېخى پاكلىنىپ بولالمىغان ئاياللارنىڭ روزا تۇتۇشى جائىز ئەمەس. تۇتقان تەقدىردىمۇ ھېسابلانمايدۇ.

599. سوئال: رامزان كۈندۈزىدە ھەيز كۆرگەن ياكى تۇغقان ئايالنىڭ روزىسى بۇزۇلمايدۇ؟

جاۋاب: رامزان كۈندۈزىدە ھەيز كۆرگەن ياكى تۇغقان ئاياللارنىڭ روزىسى بۇزۇلدى. ئۇلار كېيىن قازاسنى تۇتىدۇ.

600. سوئال: سۇھۇرلۇق يەۋاتقان ۋاقىتتا بامداتقا ئەزان ئوقۇلسا نېمە قىلىش كېرەك؟  
جاۋاب: سۇھۇرلۇق يەۋاتقان ۋاقىتتا بامداتقا ئەزان ئوقۇلغان بولسا ھامان بېيىشنى توختىتىش كېرەك. بىراق تۇتقان روزا دۇرۇس بولىدۇ.

601. سوئال: جىنايەت بىلەن روزا تۇتۇش دۇرۇسمۇ؟  
جاۋاب: جىنايەت (يەنى غۇسلىنى كېرەك قىلىدىغان ھالەت) تىن پاك بولۇش ناماز ئوقۇش ئۈچۈن شەرت، ئەمما روزا تۇتۇش ئۈچۈن شەرت ئەمەس. شۇڭا جىنايەت بىلەن روزا تۇتۇش دۇرۇستۇر.

602. سوئال: روزا تۇتماسلىققا رۇخسەت قىلىنغان كېسەل قانداق كېسەل؟  
جاۋاب: روزا تۇتماسلىققا رۇخسەت قىلىنغان كېسەلنىڭ ئادەتتىكى باش ئاغرىقى، چىش ئاغرىقى ۋە كۆز ئاغرىقىغا ئوخشىغان يېنىك كېسەللەردىن بولماستىن، بەلكى روزا تۇتسا تېخىمۇ ئېغىرلىشىپ كېتىش ئېھتىمالى كۈچلۈك بولغان ئېغىر كېسەللەردىن بولۇشى شەرتتۇر.

603. سوئال: كاپارەت قايسى تۈردىكى روزىنى بۇزغانغا كېلىدۇ؟  
جاۋاب: كاپارەت پەقەت رامزاننىڭ روزىسىنى. قەستەن بۇزغانلىق ئۈچۈنلا لازىم كېلىدۇ. ئەمما كاپارەت روزىسىنى، قازا ۋە نەپلى روزىلارنى بۇزغانغا كاپارەت لازىم كەلمەيدۇ.

604. سوئال: نەپلى ئۈچۈن روزا تۇتۇپ، ئۇنى بۇزغان كىشى ئۈچۈن ئۇنىڭ قازاسىنى تۇتۇش كېرەكمۇ؟

جاۋاب: سۈننەت ياكى نەپلى روزىلارنى تۇتۇپ، قايسىبىر سەۋەب بىلەن بۇزۇۋەتكەن كىشى ئۈچۈن ھەنەفىي مەزھەبىگە كۆرە، قازا لازىم كېلىدۇ. ئەمما شافىئىي، مالىكىي ۋە ھەنبەلىي قاتارلىق ئۈچ مەزھەبىگە كۆرە، بۇ روزىلار ئىختىيارى روزىلار بولغانلىقتىن، بۇزۇۋەتكەنگە قازا لازىم كەلمەيدۇ. ھازىرقى زامان ئۆلىمالىرى بۇ مەسىلىدە بۇ ئۈچ مەزھەبىنىڭ رەيىنى كۈچلۈك سانىدۇ.

605. سوئال: ئۆزىنىڭ تۈكۈرۈكىنى يۇتۇش بىلەن روزا بۇزۇلمايدۇ؟  
جاۋاب: روزا تۇتقان كىشىنىڭ كۈندۈزدە ئۆز تۈكۈرۈكىنى يۇتۇشى بىلەن روزىسى بۇزۇلمايدۇ.

606. سوئال: روزا تۇتقان كىشىنىڭ كۈندۈزدە كۆزىگە سۈرمە تارتىشى ۋە دورا تېمىنىشى بىلەن روزىسى بۇزۇلمايدۇ؟

جاۋاب: روزا تۇتقان كىشىنىڭ كۈندۈزدە كۆزىگە سۈرمە تارتىشى ۋە دورا تېمىنىشى بىلەن روزىسى بۇزۇلمايدۇ.

607. سوئال: قايسى ئورگانغا دورا قۇيۇش بىلەن روزا بۇزۇلدى؟



جاۋاب: روزا تۇتقان كىشىنىڭ كۈندۈزدە ئېغىزىغا ياكى بۇرىنىغا ياكى قۇلىقىغا دورا تېمىتىشى بىلەن ئۇنىڭ روزىسى بۇزۇلىدۇ، شۇنىڭدەك ئىككى ئەشەرەت ئەزاسىغا دورا قويۇشى بىلەنمۇ روزىسى بۇزۇلىدۇ.

## ھەج ۋە ئۆمرە

608. سوئال: ھەج قانداق ئىبادەت؟

جاۋاب: ھەج – بەيتۇللاھنى (ئاللاھنىڭ ئۆيى بولغان كەبىنى) زىيارەت قىلىش نىيىتى بىلەن مەككەگە بېرىپ، زۇلھەججە ئېيىدا ئادا قىلىنىدىغان ئىقتىسادىي ھەم جىسمانى ئىبادەت بولۇپ، قۇدرىتى يەتكەن كىشىنىڭ تۆمرى ئىچىدە بىر قېتىم ئادا قىلىشى پەرزدۇر.

609. سوئال: ھەج قاچان پەرز بولغان؟

جاۋاب: ھەجنىڭ پەرز قىلىنغان يىلى توغرىلىق ئىسلام ئۆلىمالىرى ئوتتۇرىسىدا ئىختىلاپ بار. ئەڭ ئىشەنچلىك قاراش ھەج ھىجرىيىنىڭ 9-يىلى پەرز قىلىنغان دېگەن قاراشتۇر.

## ھەج پەرز بولىدىغان كىشىلەر

610. سوئال: ھەجنىڭ پەرز بولۇشىنىڭ شەرتلىرى قايسىلار؟

جاۋاب: بىراۋغا ھەجنىڭ پەرز بولۇشىنىڭ شەرتلىرى تۆۋەندىكىچە:

(1) مۇسۇلمان بولۇش،

(2) ئەقىل – ھۇشى جايىدا بولۇش،

(3) بالاغەتكە يەتكەن بولۇش،

(4) ھەج قىلىشقا قادىر بولۇشتىن ئىبارەتتۇر.

611. سوئال: ھەج قىلىشقا قادىر بولۇش دېگەننىڭ مەنىسى نېمە؟

جاۋاب: بىراۋنىڭ ھەج قىلىشقا قادىر بولۇپ، ئۇنىڭغا ھەج پەرزنىڭ يۈكلىنىشى ئۈچۈن ئۇنىڭ ھەج چىقىملىرىغا، ھەجگە بېرىپ كەلگۈچە ئۆيىدە قالغان بالا – چاقىلىرىنىڭ پۈتۈن چىقىملىرىغا يەتكۈدەك ئىقتىسادقا ئىگە بولۇشى، تېپىنىڭ ساق بولىشى، ھەج يولىنىڭ خاتىرجەم ۋە ئوچۇق بولىشى، ئۆزى ھەم مال – مۈلكى زىيانغا ئۇچرىمايدىغان بولىشى ۋە قەرزدار بولماسلىقى شەرتتۇر!

## ھەجگە بېرىشتىن بۇرۇن قىلىشقا تېگىشلىك ئىشلار

612. سوئال: ھەجگە بېرىشتىن بۇرۇن قىلىدىغان ئىشلار قايسىلار؟

جاۋاب: ھەج ياكى ئۆمرە سەپىرىگە ئاتلانماقچى بولغانلار تۆۋەندىكىلەرنى

قىلىدۇ:

(1) ھەج ياكى ئۆمرە قىلماقچى بولغان ئادەمنىڭ بۇ ئىبادەتلەر بىلەن پەقەت ئاللاھ

تانالانىڭ رازىلىقىغا ئېرىشىشى مەقسەت ۋە غايە قىلىشى.

(2) بالا – چاقىلىرىغا، شەرىئەت ئەھكاملارىغا، رىئايە قىلىش، ئاللاھ تائالا

بۇيرىغانلارنى تولۇق ئورۇنداش ۋە توسقانلىرىنى تەرك ئېتىش ھەققىدە ۋەسىيەت

قىلىشى.

- (3) ئۈستىدە قەرز بولسا تۆلەپ، ھەق ئىگىسى بىلەن رازىلىشىشى، بالا – چاقىلىرى ۋە ئۇرۇق – تۇغقانلىرى بىلەن چىرايلىق خوشلىشىشى، باشقىلاردىن ئېلىشى بولسا بالا – چاقىلىرىغا يېزىپ ۋە گۇۋاھچىلارنى گۇۋاھ قىلىپ قالدۇرۇشى، ۋەسىيەتلىرى بولسا قىلىۋېلىشى.
- (4) ھەج ۋە ئۆمرە قىلىشنىڭ قائىدە – تەرتىبلىرىنى ياخشى ئۆگىنىش، ھەج قوللانمىسىدىن بىرنى پۈتۈن سەپىرى بويىچە ئۆزىگە ھەمراھ قىلىشى.
- (5) ھەر مەگە بېرىپ كەلگۈچىلىك بارلىق چىقىمىلار ئۈچۈن ھالال پۇل ئىشلىتىشى.
- (6) پۈتۈن سەپىرى ئىچىدە تازىلىققا، پاكىزلىققا زور ئەھمىيەت بېرىشى.
- (7) ھەج سەپىرى جەريانىدا، تەقۋالىق بىلەن ئىش كۆرۈپ، دۇنيانىڭ ھەر قايسى جايلىرىدىن كەلگەن مۇسۇلمان قېرىنداشلاردىن ئۈلگە ئېلىشى ۋە ئۆزىنىڭ گۈزەل ئەخلاقى بىلەن ئۇلارغا ئۈلگە بولۇشى.

### ھەجنىڭ تۈرلىرى

613. سوئال: ھەجنىڭ تۈرلىرى قانچە؟  
جاۋاب: ھەج ئۈچ تۈرلۈك بولۇپ، ئۇلار ھەج ئىفراد، ھەج تەمەتتۇ ۋە ھەج قىراندۇر.
614. سوئال: ھەج ئىفراد دېگەن نېمە؟  
جاۋاب: ھەج ئىفراد - يەككە ھەج دېگەن مەنىدە بولۇپ، ھەج ئايلىرىدا ئۆمرە قىلماستىن، پەقەت ھەجنىلا نىيەت قىلىپ ئىھرام باغلاش بىلەن قىلىنىدىغان ھەجىدۇر.
615. سوئال: ھەج تەمەتتۇ دېگەن نېمە؟  
جاۋاب: ھەج تەمەتتۇ - بەھرىمەن ھەج دېگەن مەنىدە بولۇپ، ھەج ئايلىرىدا ھەج بىلەن ئۆمرە ئىككىسىنى ئايرىم - ئايرىم ئىھرام باغلاش بىلەن ئادا قىلىنىدىغان ھەجىدۇر.
616. سوئال: ھەج قىران دېگەن نېمە؟  
جاۋاب: ھەج قىران دېگەن - ئۇلانما ھەج دېگەن مەنىدە بولۇپ، ھەج بىلەن ئۆمرە ئىككىسىنى ئادا قىلىشنى نىيەت قىلغان ھالدا ئىھرام باغلاپ، باغلىغان شۇ ئىھرام بىلەن ئاۋۋال ئۆمرە، ئاندىن ھەج پائالىيەتلىرى ئادا قىلىنىدىغان ھەجىدۇر.  
ئەسكەرتىش: ھەج ئىفراد قىلغۇچىلارغا قۇربانلىق قىلىش ۋاجىب ئەمەس، ئەمما ھەج تەمەتتۇ ياكى ھەج قىران قىلغۇچىلارغا قۇربانلىق قىلىش ۋاجىبتۇر.

### ھەجنىڭ پەرز، ۋاجىب ۋە سۈننەتلىرى

617. سوئال: ھەجنىڭ پەرزلىرى قانچە؟  
جاۋاب: ھەجنىڭ پەرزلىرى ئۈچ بولۇپ، ئۇلار تۆۋەندىكىچە:  
(1) ھەج قىلىشنى نىيەت قىلىپ ئىھرام باغلاش.

(2) نەرفاتتا تۇرۇش.

(3) كەبىنى 7 قېتىم تاۋاپ قىلىش (بۇ تاۋاپ «تاۋاپ ئىفادە» دەپ ئاتىلىدۇ).

**نەسكەرتىش:** پەرز ئىسمىنى ئالغان ئىشلاردىن بىرەرسىنىڭ قەستەن ياكى سەۋەنلىكتىن تەرك قىلىنىشى بىلەن قىلغان ھەج بېكار بولىدۇ. بۇ ئەھۋالدا، ھەجنى يەنە بىر يىلى قايتىدىن قىلىشقا توغرا كېلىدۇ.

618. سوئال: ھەجنىڭ ۋاجىبلىرى قايسىلار؟

جاۋاب: ھەجنىڭ ۋاجىبلىرى 7 بولۇپ، ئۇلار تۆۋەندىكىچە:

(1) «مىقات» (نەھرام باغلاشقا بەلگىلەنگەن ئورۇن) تىن نەھرام باغلاپ كېلىش.

(2) سافا بىلەن مەرۋە ئارىسىدا سەئى قىلىش (مېڭىش). سافادىن مەرۋىگە بىر

قېتىم بېرىش بىر سەئى، مەرۋىدىن سافاغا بېرىش يەنە بىر سەئى ھېسابلىنىدۇ.

(3) مۇزدەلفەدە ئاز ۋاقىت بولسىمۇ تۇرۇش. (ئەمما بىر كېچە قونۇش

سۈننەت).

(4) شەيتانغا تاش ئېتىش.

(5) باشنى چۈشۈرۈش ياكى چاچنى قىسقارتىش.

(6) قۇربانلىق قىلىش.

(7) ھەرەمدىن ئايرىلىش ئالدىدا ۋىدا تاۋىپىنى قىلىش.

**نەسكەرتىش:** ۋاجىب ئىسمىنى ئالغان ئىشلاردىن بىرەرسى قەستەن ياكى

سەۋەنلىكتىن تەرك قىلىنسا ھەج بۇزۇلمايدۇ. بىراق بىر قوي قۇربانلىق قىلىپ، ئۇنىڭ

گۆشىدىن يېمەستىن ھەممىسىنى مەككەدە كەمبەغەللىرىگە تارقىتىپ بېرىش، ئۇنىڭغا

قۇدرىتى يەتمەسە ھەج كۈنلىرىدە (ھېيت كۈنىدىن بۇرۇن) ئۈچ كۈن، يۇرتىغا

قايتقاندىن كېيىن يەتتە كۈن، جەمى 10 كۈن روزا تۇتۇش بىلەن نوقسان تولۇقلىنىدۇ.

619. سوئال: ھەجنىڭ سۈننەتلىرى قايسىلار؟

جاۋاب: ھەجنىڭ سۈننەتلىرى تۆۋەندىكىچە:

(1) نەھرام باغلاشتىن ئاۋۋال يويۇنۇش.

(2) نەھراملىق ئۈچۈن ئىككى پارچە ئاق، يېڭى ياكى يۇيۇلغان پاكىز ماتېرىيال

ئىشلىتىش.

(3) نەھرام باغلاپ بولۇپ، ئىككى رەكئەت ناماز ئوقۇش.

(4) نەھرام باغلىغاندىن كېيىن «لەببەيكە» دۇئاسىنى ئېيتىش.

(5) مەككەگە يېتىپ كەلگەن ھامان كەبىنى تاۋاپ قىلىش.

(6) زۇلھەججە ئېيىنىڭ 11 - 12 - ۋە 13 - كۈنلىرى مىنادا قونۇش.

**مۇلاھىزە:** يۇقىرىقى ئۈچ كۈندە مىنادا كېچىنىڭ يېرىمىگىچىلىك بولسىمۇ قونۇش

ھەنەفىي مەزھەب تەكىتلىك سۈننەتتۇر. ئەمما شافىئىي، مالىكىي ۋە ھەنبەلىي

مەزھەبلىرىدە ۋاجىبتۇر. بۇنىڭغا بىنائەن، مىنادا قونمىغان كىشىگە بىر قوي قان

كېلىدۇ. ئۇنى بۇغۇزلاپ مەككەنىڭ يوقسۇللىرىغا تارقىتىپ بېرىش بەلگىلىنىدۇ.

**نەسكەرتىش:** ھەجنىڭ سۈننەتلىرى ھەجنىڭ كامالىيىتى ئۈچۈن ئىنتايىن مۇھىم

بولغان ئىشلار بولۇپ، سۈننەت ئەمەللىرىگە ئەھمىيەت بېرىش ناھايىتى مۇھىمدۇر. ئەمما سۈننەت دېيىلگەن ئىشلاردىن بىرەرسىنى ياكى ھەممىسىنى قەستەن ياكى سەۋەنلىكتىن تەرك ئېتىش بىلەن ھەجنىڭ ئادا تېپىشىغا تەسىر يەتمەيدۇ.

## ئىھرام ۋە ئۇنىڭ ئەھكاملىرى

### ئىھرام ئىچىدە چەكلەنگەن ئىشلار

620. سوئال: ئىھرام باغلىغان كىشى ئۈچۈن چەكلەنگەن ئىشلار قايسىلار؟

جاۋاب: ئىھرامدا چەكلەنگەن ئىشلار مۇنۇلار:

- (1) ھەج ياكى ئۆمرە ئۈچۈن ئىھرام باغلىغاندىن كېيىن چاچ ياكى قولتۇق تۈكلىرىنى ياكى تىرناقلىرىنى ئېلىش. ئەمما ئىختىيارسىز چۈشۈپ كەتسە ياكى ئېسىدە يوق ئېلىپ تاشلىسا ھېچ ۋەقەسى يوق.
- (2) بەدىنىگە ياكى ئىھرامغا (ئاياللار كىيىملىرىگە) ھەر قانداق ئەتىر ۋە خوشبۇراقلىق نەرسىلەرنى چېچىش ياكى سۈرتۈش.
- (3) ئەرلەرنىڭ كىيىم شەكلىدە تىكىلگەن نەرسىلەرنى كىيىشى، ئەر – ئايال ھەر قانداق كىشىنىڭ قوللىرىغا پەلەي كىيىۋېلىشى.
- (4) نىكاھلىنىش ياكى باشقىلارنىڭ نىكاھىنى قىلىش.
- (5) جىنسىي مۇناسىۋەت ئۆتكۈزۈش.
- (6) قۇرۇقلۇق ھايۋانلىرىدىن ھەر قانداق بىر جانلىقنى ئۆلتۈرۈش. ئەمما ئىلان – چايان، سېرىق چاشقان، قارغا، چىشلەيدىغان غالجىر ئىت، چۇسا، پاشا، قوڭغۇز ۋە كىشىلەرگە ئەزىيەت بېرىدىغان ھەر قانداق ھايۋان ۋە ھاشارەتلەرنى ئىھرام ئىچىدە بولسىمۇ ئۆلتۈرۈشكە بولىدۇ.
- (7) باشقىلار بىلەن جېدەللىشىش، ئۇرۇشۇش، تىللىشىش ۋە ھەر قانداق بىر گۇناھنى سادىر قىلىش.
- (8) ئەرلەرنىڭ بېشىنى، ئاياللارنىڭ يۈزىنى يۆگىۋېلىشى. (ئەمما ئاياللار يات ئەرلەر بار جايدىن ئۆتكەندە، ئۇلاردىن جامالىنى قاچۇرۇش ئۈچۈن يۈزىنى يۆگىۋالسا بولىدۇ. بۇ چەكلەنگەن ئىشلار قاتارىغا كىرمەيدۇ).

### چەكلەنگەن ئىشلارنىڭ جازاسى ۋە مىقدارى

621. سوئال: ئىھرامدا چەكلەنگەن ئىشلارنى قىلغان كىشى نېمە قىلىشى كېرەك؟

جاۋاب: ئىھرامدا چەكلەنگەن ئىشلاردىن بىرەرسىنى سادىر قىلغان كىشىنىڭ ئەھۋالى مۇنداق 3 تۈرلۈك بولىدۇ:

- (1) ئىھرامدا چەكلەنگەن جىنسىي مۇناسىۋەتتىن باشقا ئىشلاردىن بىرەرسىنى سادىر قىلغان كىشى ئۇنى بىلمىگەنلىكتىن ياكى ئۇنۇپ قالغانلىقتىن ياكى زورلانغانلىقتىن سادىر قىلغان بولسا، ئۇ كەچۈرۈم قىلىنىدۇ، گۇناھ بولمايدۇ، جازامۇ كەلمەيدۇ.
- (2) ئەگەر يۇقىرىقىلاردىن بىرەرسىنى ئېھتىياج يۈزىسىدىن بىلىپ تۇرۇپ قىلغان بولسا، گۇناھكار بولمايدۇ، ئەمما جازا كېلىدۇ.

(3) ئەگەر يۇقىرىقىلاردىن بىرەرسىنى ئۆزۈرسىز ۋە ئېھتىياجسىز تۇرۇپ سادىر قىلغان بولسا، گۇناھكار بولىدۇ ۋە جازا كېلىدۇ.

622. سوئال: جازا مىقدارى قانچىلىك بولىدۇ؟

جاۋاب: جازا مىقدارى مۇنداق 3 تۈرلۈك بولىدۇ:

(1) ئىھرام ئىچىدە چەكلەنگەن ئىشلارنى سادىر قىلغانلىقىنىڭ جازاسى چاچ ياكى قولتۇقنىڭ تۈكلىرىنى ئېلىش، تىرىناق ئېلىش، خۇشبۇي قوللىنىش، قوللىرىغا پەلەي كىيىش، ئەرلەرنىڭ تىكىلىگەن نەرسە كىيىشى، بېشىنى يۆگىشى، ئاياللارنىڭ سەۋەبىسىز يۈزىنى يۆگىۋېلىشى ۋە ئەر - ئايالنىڭ جىنسىي ھەۋەسىنى قوزغىدىغان ھەرىكەتلەرنى قىلىشى قاتارلىق ئىشلاردىن بىرەرسىنى سادىر قىلغان كىشى تۆۋەندىكى ئۈچ خىل جازانىڭ بىرىنى تاللايدۇ:

① ئارقا - ئارقىدىن ياكى ئارا بېرىپ ئۈچ كۈن روزا تۇتۇش.

② ئالتە پېقىرنى بىر قېتىم غىزالاندۇرۇش.

③ بىر قوي قۇربانلىق قىلىپ گۆشىدىن ئۆزى بېمەستىن مەككىنىڭ پېقىرلىرىغا تارقىتىپ بېرىش. (بۇ خىل جازا «دەم» دەپ ئاتىلىدۇ).

(2) ئىھرام ئىچىدە تۇرۇپ جىنسىي مۇناسىۋەت ئۆتكۈزگەننىڭ جازاسى ئىھرامدىن چىقماي تۇرۇپ جىنسىي مۇناسىۋەت ئۆتكۈزگەن كىشىنىڭ قىلغان ھەججىسى بۇزۇلىدۇ. ئۇنى كېيىنكى يىللاردا قايتا قىلىشى لازىم كېلىدۇ. ئەمما ئىھرامدىن چىقىپ بولغان بولسىمۇ، پەرز تاۋاب بىلەن سەئى قىلىشتىن بۇرۇن جىنسىي مۇناسىۋەت ئۆتكۈزگەن كىشىنىڭ ھەججىسى بۇزۇلمايدۇ، پەقەت قۇربانلىققا يارايدىغان ماللاردىن بىرە قوي ياكى بىرەر ئۆچكە قۇربانلىق قىلىش ياكى ھەج كۈنلىرىدە ئۈچ كۈن، يۇرتىغا قايتقاندىن كېيىن يەتتە كۈن، جەمى 10 كۈن روزا تۇتۇش بىلەن ھەججىسى تولۇقلىنىدۇ.

(3) قۇرۇقلۇق ھايۋانلىرىدىن بىرەر جانلىقنى ئۆلتۈرگەننىڭ جازاسى مۇنداق ئىككى تۈرلۈك بولىدۇ:

بىرىنچىسى، ئۆلتۈرگەن نەرسىسى چارۋا ماللىرىغا ئوخشاش قىممىتىنى باھالىغىلى بولىدىغان نەرسە بولسا، جازاسى تۆۋەندىكى ئۈچ ئىشنىڭ بىرىنى قىلىش بىلەن ئادا تاپىدۇ:

① ئۆلتۈرگەن نەرسىسىنىڭ قىممىتىگە چۈشلۈك بىرەر مال (مەسىلەن، بىر كىيىكنى ئۆلتۈرۈپ قويغان بولسا بىر قوي، تۆگە قۇشىدىن بىرىنى ئۆلتۈرۈپ قويغان بولسا بىر كالا) ئېلىپ قۇربانلىق قىلىپ ھەرمەدىكى پېقىرلارغا تارقىتىپ بېرىش.

② ياكى ئۆلتۈرگەن نەرسىسىنىڭ قىممىتىگە تانام ئېلىپ مەككىدىكى پېقىرلارنىڭ ھەر بىرىگە يېرىم «سا» (1625 گرام) دىن تارقىتىپ بېرىش ياكى قىممىتىنى بېرىش.

③ ياكى ھەر بىر پېقىرغا بېرىدىغان تانامنىڭ ئورنىغا بىر كۈندىن ھېسابلاپ روزا تۇتۇش.

ئىككىنچىسى، ئۆلتۈرگەن نەرسە چېكەتكىگە ئوخشاش ئوخشىشىنى تاپقىلى بولمايدىغان جانلىق بولسا، تۆۋەندىكى ئىككى ئىشنىڭ بىرىنى قىلىش لازىم كېلىدۇ:

① ئۆلتۈرگەن نەرسىنىڭ قىممىتىنى ھېسابلاپ ئۇنىڭغا تائام (ياكى بۇغداي) ئېلىپ مەككىدىكى پېقىرلارنىڭ ھەر بىرىگە يېرىم «سا» دىن تارقىتىپ بېرىش ياكى قىممىتىنى بېرىش.

② ياكى ھەر بىر پېقىرغا بېرىدىغان تائام ئورنىغا بىر كۈندىن روزا تۇتۇش.  
**ئەسكەرتىش:** جانلىقنى ئۆلتۈرگەن كىشىنىڭ ئۆزىنى قوبۇل قىلىنمايدۇ. مەيلى قەستلەپ ئۆلتۈرگەن بولسۇن، مەيلى ئېسىدە يوق ياكى بىلمەستىن ئۆلتۈرگەن بولسۇن، ھەر ھالەتتە ئۇنىڭ جازاسىنى تۆلەيدۇ. جىنسىي مۇناسىۋەت ئۆتكۈزگەنمۇ شۇنداق.

### ئىھرام ئىچىدە رۇخسەت قىلىنغان ئىشلار

623. سوئال: ئىھرام ئىچىدە رۇخسەت قىلىنغان ئىشلار قايسىلار؟  
 جاۋاب: ئىھرام ئىچىدە رۇخسەت قىلىنغان ئىشلار تۆۋەندىكىلەر:
- (1) يۇيۇنۇش.
  - (2) ئىھرامنى ئالماشتۇرۇش ياكى يۇيۇش.
  - (3) پۇراقسىز سۈرمە تارتىش.
  - (4) قولغا سائەت سېلىش،
  - (5) بەلگە كەمەر ياكى ھەميان (تىكىلگەن بولسۇمۇ) تاقاش.
  - (6) قولغا ئۈزۈك سېلىش.
  - (7) باشنى ياكى بەدەننىڭ قايسىبىر بىرىنى قاشلاش، تاتىلاش، ئۇۋۇلاش.
  - (8) خۇشپۇراقسىز نورمال سوپۇنلارنى ئىشلىتىش.

### ھەج ۋە ئۆمرىدە ئاياللارغا خاس ئەھكاملار

624. سوئال: ھەج ياكى ئۆمرە قىلىشتا ئاياللارغا خاس ئەھكاملار قايسىلار؟  
 جاۋاب: ئاياللارغا خاس ئەھكاملار تۆۋەندىكى ئىشلاردۇر:
- (1) ئاياللار ھەج سەپىرىدە ئېرى ياكى مەھرەم تۇغۇقنىڭ ھەمراھ بولۇشىغا ئېھتىياجلىقتۇر.

(2) ئاياللار ئىھرام باغلىغاندا ئەرلەرنىڭ ئەكسىچە، تىكىلگەن كىيىملەرنى كىيىدۇ.  
 (3) ئاياللار تاۋاپ ۋە سەئى قىلىش ئىشلىرىدا بىر خىل ماڭدۇ (ئەرلەرگە ئوخشاش تاۋاپنىڭ ئالدىنقى ئۈچىدە تىزرەك ماڭمايدۇ ۋە ساڧا بىلەن مەرۋە ئوتتۇرىسىدىكى ئىككى يېشىل چىراق ئارىسىدا يۈگۈرمەيدۇ.)



- (4) ئاياللار ئىھرامدىن چىققاندا بېشىنى چۈشۈرۈپمەيدۇ. بەلكى ھەر بىر چېچىنىڭ ئۈچىدىن ئاز بىر مىقدارنى كېسىدۇ.
- (5) ئاياللار «لەببەيكە» نى ئاۋازلىق ئوقۇمايدۇ.
- (6) ئاياللار ھەجەرۇل ئەسۋەد(۱) نىڭ يېنىغا خالىغان ۋاقىتتا بارمايدۇ. پەقەت ئەرلەردىن خالىي بولغان مەخسۇس ۋاقىتلار دىلا بارسا بولىدۇ.
- (7) ئاياللار ئىھرام باغلىغاندا ئەرلەرنىڭ ئەكسىچە بېشىنى يۆگەيدۇ.
- (8) ئادەت كۆرۈش(ھەيز) ياكى بوشىنىش ئاياللارنىڭ ئىھرام باغلىشى ئۈچۈن توسقۇن بولالمايدۇ.

(1) كەبىنىڭ شەرقى جەنۇب تەرىپىدىكى بۇرجىگە ئورنىتىلغان قارا تاش.

## ھەج پائالىيەتنىڭ تەرتىبى

625. سوئال: ھەج پائالىيەتى قانداق ئېلىپ بېرىلىدۇ؟

جاۋاب: ھەج پائالىيەتلىرى تۆۋەندىكىچە ئېلىپ بېرىلىدۇ:

(1) زۇلھەججە ئېيىنىڭ 8- كۈنى (تەرەبىيە كۈنى) تۇرغان يېرىمىزدىن ئىھرام باغلايمىز (ئىھرام باغلاشنى 9 - كۈنى ئەرفە (ئەرفاتتا بولىدىغان) كۈنىگىچە كېچىكتۈرۈشكۈم بولىدۇ. بىراق بۇنداق قىلىش سۈننەتكە خىلاپ ئىش). ئىھرام باغلاشتىن ئاۋۋال غۇسلى قىلىمىز ۋە ئىمكانىيەت بولسا بەدىنىمىزگە خۇشبوۋى بۇيۇملاردىن چاچىمىز. ئاندىن «ئى ئاللاھ! ھەج قىلىش ئۈچۈن ھازىر بولدۇم» دەپ نىيەت قىلىپ، ئىھراملىقنى كىيىمىز.

(2) ئاندىن مىناغا چىقىمىز. مىنادا پىشىن، ئەسىر، شام ۋە خۇپتەن نامازلىرىنى ئۆز ۋاقتىدا ئوقۇيمىز. پەقەت پىشىن، ئەسىر ۋە خۇپتەن نامازلىرىنىڭ پەرزلىرىنى قەسىرى (تۆت رەكئەتنى ئىككى رەكئەت) قىلىپ ئوقۇيمىز. ئەمما شام ئەسلىدىكىسى بويىچە ئۈچ رەكئەت قىلىپ ئوقۇلىدۇ. چۈنكى ئۈچ رەكئەتلىك ناماز قەسىرى قىلىنمايدۇ.

(3) زۇلھەججىنىڭ 9 - كۈنى كۈن چىققاندىن كېيىن، ئەرفاتقا قاراپ يۈرىمىز. ئەرفاتقا يېتىپ بارغاندا، ئەرفات چېگرىسىنىڭ ئىچىگە تولۇق كىرىپ بولغان ياكى بولمىغانلىقىمىزنى ئېنىق بىلىشىمىز لازىم. چۈنكى ئەرفاتنىڭ چېگرىسىنىڭ سىرتىدا تۇرغان كىشىنىڭ قىلغان ھەججىسى قوبۇل قىلىنمايدۇ. چۈنكى مۇنداق كىشى ئەرفاتتا تۇرغان بولمايدۇ.

(4) ئەرفاتتا قۇرئان تىلاۋەت قىلىش، دۇئا، تەكبىر (ئاللاھنى ئۇلۇغلاش)، تەسبىھ (ئاللاھنى پاك دەپ تەرىپلەش)، تەھلىل (ئاللاھنىڭ يېگانە ئىكەنلىكىنى ئېيتىش) ۋە ئىستىغفار (گۇناھلارغا تەۋبە قىلىپ ئاللاھتىن كەچۈرۈم سوراڭ) قاتارلىق ئىبادەتلەر بىلەن كۆپ مەشغۇل بولىمىز.

(5) ئەرفاتتا پىشىن بىلەن ئەسىرنى پىشىن ۋاقتىدا ئىككى رەكئەتتىن قىلىپ بىر ئەزان، ئىككى تەكبىر بىلەن جامائەت بولۇپ، ئارقا - ئارقىدىن بىر ۋاقىتتا ئوقۇيمىز.

(6) قۇياش پاتقاندىن كېيىن، تەمكىنلىك بىلەن، يۈگۈرمەستىن تەلپىيە ئوقۇغان ھالدا مۇزدەلىفەگە قاراپ يول ئالىمىز. يولدا يۈرگەندە باشقىلارغا ئازار بېرىدىغان، ئۇلارنى قىستاپ قويدىغان، پۇتلىرىغا دەسسەپ قويدىغان ئىشلاردىن ساقلىنىشىمىز لازىم. چۈنكى بۇلارنىڭ ھەممىسى ئىبادەت. ئىبادەت باشقىلارغا ئازار بېرىش بىلەن قىلىنمايدۇ.

(7) مۇزدەلىفەگە يېتىپ بارغاندىن كېيىن، شام بىلەن خۇپتەن نامازلىرىنى بىر ئەزان، ئىككى تەكبىر بىلەن جامائەت بولۇپ، ئارقا - ئارقىدىن بىر ۋاقىتتا ئوقۇيمىز. خۇپتەن قەسىرى قىلىنىپ ئىككى رەكئەت ئوقۇلىدۇ. ئەمما شام تولۇق ئوقۇلىدۇ.

(8) مۇزدەلىفەدە بىر قانچە مىنۇت بولسىمۇ تۇرۇش بىلەن ۋاجىب ئادا بولىدۇ.

بىراق ئەتىسى قۇياش تولۇق چىقىپ بولغىچىلىك مۇزدەلىفەدە قونۇش سۈننەتتۇر. بۇ بىر كېچىلىك قونۇش جەريانىدا دۇئا ۋە باشقا ئىبادەتلەر بىلەن كۆپ مەشغۇل بولىمىز. شەيتانغا ئاتىدىغان تاشلارنى مۇزدەلىفەدىن يىغىشقا بولغاندەك قايسىبىر جايدىن يىغىشمۇ جائىزدۇر. ئاجىز، ياشانغان ئاياللار بىلەن بالىلارنىڭ مۇزدەلىفەدە كېچىنىڭ يېرىمىغا قەدەر قونۇپ كېتىپ قېلىشىغا رۇخسەت باردۇر.

(9) زۇلھەججىنىڭ 10 - كۈنى (ھېيت كۈنى) قۇياش كۆتۈرۈلگەندىن كېيىن، مىناغا قاراپ تەلپىيە ئوقۇغان ھالدا يولغا چىقىمىز. مىناغا يېتىپ كەلگەندىن كېيىن، چوڭ شەيتان ئۈچۈن نىشانە قىلىنغان جايغا بېرىپ، تەلپىيەنى توختىتىمىز ۋە شەيتانغا يەتتە تال تاش ئاتىمىز. ھەر بىر تاشنى ئاتقاندا ﴿اللَّهُ أَكْبَرُ﴾ (ئاللاھۇ ئەكبەر) دەپ تەكبىر ئېيتىمىز.

(10) شەيتانغا تاش ئېتىپ بولغاندىن كېيىن، قۇربانلىق قىلىمىز. قۇربانلىقنىڭ گۆشىدىن ئۆزىمىز مۇبەسسەك بولىدۇ. قالغانلىرىنى پېقىرلارغا تارقىتىپ بېرىمىز.

(11) قۇربانلىقنى قىلىپ بولغاندىن كېيىن، چېچىمىزنى چۈشۈرىمىز ياكى قىسقارتىمىز. چاچنى چۈشۈرۈش قىسقارتىشتىن ئەۋزەلدۇر. ئەمما ئاياللار ھەر بىر چېچىنىڭ ئۈچىدىن بىر سانتىمېتىر مىقدارىدا كېسىدۇ. شۇنىڭدىن كېيىن ئىھرامدىن چىقىپ ئادەتتىكى كىيىملىرىمىزنى كىيىمىز. ئىھرامدىن چىققاندىن كېيىن ئىھرام ئىچىدە مەنى قىلىنغان ئىشلاردىن جىنسىي مۇناسىۋەت ئۆتكۈزۈشتىن باشقا ھەممىسىنى قىلىشقا بولىدۇ.

(12) ئىھرامدىن چىقىپ بولغاندىن كېيىن، مەككىگە قاراپ يول ئالىمىز. مەسجىدى ھەرمەگە يېتىپ كەلگەندە كەبىنى تاۋاپ قىلىمىز. (بۇ تاۋاپ «تاۋاف ئىفادە - پەرز تاۋاپ» دەپ ئاتىلىدۇ). تاۋاپتىن كېيىن، ئىمكانىيە بولسا «مەقامۇ ئىبراھىم» نىڭ ئارقىسىدا تۇرۇپ ئىككى رەكئەت ناماز ئوقۇيمىز. ئەگەر ھەرمە قىستىلاڭغۇ بولسا بۇ نامازنى ھەرمەنىڭ قايسىبىر يېرىدە تۇرۇپ ئوقۇساق بولىدۇ. بەلكى مۇنداق قىلىش ئۆزىمىزنىڭ سالامەتلىكى ۋە باشقىلارنىڭمۇ ئازارغا ئۇچرىماسلىقى ئۈچۈن ئەڭ ئەۋزەلدۇر. ئاندىن ساڧا بىلەن مەرۋەنى سەئى قىلىمىز. («ھەج تەمەتتۇرى» قىلغانلار ياكى «تاۋاف قۇدۇم» (ھەرمەگە قەدەم بېسىش تاۋىپى) نى قىلمىغانلارنىڭ سەئىنى شۇ كۈنى (يەنى ھېيتنىڭ 1 - كۈنى) ۋاقتىدا قىلىشى لازىم. ئەمما «ھەج قىران» ياكى «ھەج ئىفراد» قىلغانلارنىڭ ساڧا بىلەن مەرۋە ئارىسىدا سەئى قىلىش ئىشنى كېيىنكى كۈنلەرگىچە كېچىكتۈرۈشى جائىزدۇر).

(13) ھەرمەدە تاۋاپ بىلەن سەئىنى تۈگىتىپ بولغاندىن كېيىن، شۇ كۈنى مىناغا قايتىمىز ۋە مىنادا زۇلھەججىنىڭ 11 - 12 - ۋە 13 - كېچىلىرى قونىمىز (بۇ كۈنلەر «تەشرىق كۈنلىرى» دەپ ئاتىلىدۇ). ئىشى ئالدىراش بولغانلار ئىككى كېچە قونۇپلا (12 - كۈنى كۈن پېتىشتىن ئاۋۋال) قايتىپ كەتسىمۇ بولىدۇ. ئەمما مىنادا ئۈچ كېچە قونۇش ئەۋزەلدۇر.

(14) مىنادا ئۈچ كۈن قونۇش جەريانىدا پىشىن، ئەسىر ۋە خۇپتەن نامازلىرىنىڭ

پەزىلەتلىرىنى قەسىرى قىلىپ ئۆز ۋاقتلىرىدا ئوقۇيمىز. ھەر كۈنى ئۈچ شەيتاننىڭ ھەر بىرىگە يەتتە تالدىن تاش ئاتىمىز. بۇ كۈنلەردىكى تاش ئېتىش كىچىك شەيتاندىن باشلىنىپ چوڭ شەيتاندا ئاخىرلىشىدۇ. ئۈچ شەيتاننىڭ ھەر بىرىگە تاش ئېتىشتا ﴿اللَّهُ أَكْبَرُ﴾ دەپ تەكبىر ئېيتىلىدۇ. بىرىنچى ۋە ئىككىنچى شەيتانغا تاش ئېتىلىپ بولغاندىن كېيىن، ئىمكانىيەت بولسا قىبلىگە ئالدىمىزنى قىلىپ، قوللىمىزنى كۆتۈرۈپ دۇئا قىلىپ تۇرىمىز. ئەمما چوڭ شەيتانغا تاش ئاتقاندا، ھەر بىر تاش بىلەن تەكبىر ئېيتىپ توختىماستىن قايتىپ كېتىمىز.

شۇنىڭ بىلەن ھەج پائالىيىتى تاماملانغان بولىدۇ. ھاجىلار يۇرتىغا قايتىشتىن ئىلگىرى ۋىدا تاۋىپى قىلىپ ھەرم بىلەن خوشلىشىدۇ.

## ئۆمرە پائالىيەتنىڭ تەرتىبى

626. سوئال: ئۆمرە قانداق ئىبادەت؟

جاۋاب: ئۆمرە - بەيتۇللاھنى زىيارەت قىلىش دېگەن مەنىدە بولۇپ، ئۆمرە قىلىش سۈننەتتۇر. ئۆمرەنى يىلنىڭ قايسىبىر ئايلىرى ۋە كۈنلىرىدە قىلىشقا بولىدۇ.

627. سوئال: ئۆمرە قانداق قىلىنىدۇ؟

جاۋاب: ئۆمرە تۆۋەندىكىدەك قىلىنىدۇ:

- (1) ئۆمرە قىلىشنى نىيەت قىلىپ ئىھرام باغلاش.
  - (2) كەبىنى يەتتە قېتىم تاۋاپ قىلىش.
  - (3) ساڧا بىلەن مەرۋەنى يەتتە قېتىم سەئى قىلىش.
  - (4) ئاخىرىدا چاچنى چۈشۈرۈپ ياكى قىسقارتىپ ئىھرامدىن چىقىش.
- ئۆمرە پائالىيەتنىڭ تەپسىلاتى تۆۋەندىكىچە:

1. ئىھرام باغلاپ مەسجىدى ھەرەمگە يېتىپ كەلگەندىن كېيىن، ئۇنىڭغا ئوڭ يۇتىمىز بىلەن كىرىمىز. كىرىشتە: ﴿سَمِ اللهُ الرَّحْمَنِ الرَّحِيمِ. الْحَمْدُ اللهُ رَبِّ الْعَالَمِينَ وَالصَّلَاةَ وَالسَّلَامَ عَلَى رَسُولِ اللهِ أَللَّهُمَّ اغْفِرْ لِي ذُنُوبِي وَافْتَحْ لِي أَبْوَابَ رَحْمَتِكَ﴾ يەنى «ناھايىتى مېھرى - شەپقەتلىك ئاللاھنىڭ نامى بىلەن باشلايمەن. ھەمدۇ سانا ئالەملەرنىڭ پەرۋەردىگارى ئاللاھقا خاستۇر، پەيغەمبەر ئەلەيھىسسالامغا دۇرۇد ۋە سالاملار بولسۇن. ئى ئاللاھ گۇناھلىرىمنى مەغپىرەت قىلغىن ۋە ماڭا رەھمەت ئىشىكلىرىڭنى ئاچقىن» دىگەن دۇئانى ئوقۇيمىز. (بۇ جىمى مەسجىدلەرگە كىرىشتە ئوقۇلىدىغان دۇئا).

2. كەبىگە يېتىپ كەلگەندە، تاۋاپ قىلىشنى باشلايمىز. تاۋاپنى ھەجەرۇل ئەسۋەدىنىڭ ئۇدۇلىدىن ﴿اللَّهُ أَكْبَرُ﴾ دەپ باشلايمىز. ھەرەم قىستىلاڭغۇ بولمىغان ئەھۋالدا ھەجەرۇل ئەسۋەدىنى سۆيۈشكە بارىمىز. ئادەم كۆپ، قىستىلاڭغۇ ۋاقىتلاردا يېراقتىن قول ئىشارىتى قىلىپ سالام بېرىمىز. بۇنداق قىلىش ئەۋزەل. يەتتە قېتىملىق تاۋاپنى يەنە ھەجەرۇل ئەسۋەدىنىڭ ئۇدۇلىغا كەلگەندە ئاخىرلاشتۇرىمىز.

تاۋاپنىڭ ئالدىنقى ئۈچىدە تىزىملىك ماڭىمىز، كېيىنكى تۆتتە تەمكىنلىك بىلەن ماڭىمىز. تاۋاپتا ئوڭ قوللىرىمىزنى ئىھرامنىڭ سىرتىغا چىقىرىپ قويۇپ، ئوڭ مۆرىمىزنى ئوچۇق تۇتىمىز. پۈتۈن تاۋاپ جەريانىدا دۇئانى كۆپ قىلىمىز، بارلىق گۇناھلار ئۈچۈن ئاللاھ تائالادىن مەغپىرەت تىلەيمىز. تاۋاپتا ئوقۇش ئۈچۈن مەخسۇس دۇئا بەلگىلەنگەن ئەمەس، ھەرىكىم ئۈزى بىلگەنچە، خالىسا ئۆز تىلىدا، خالىسا ئەرەب تىلىدا دۇئا قىلسا بولىدۇ. پەيغەمبەر ئەلەيھىسسالام مۇنۇ دۇئانى ئوقۇغان: «ئى پەرۋەردىگارىم! ماڭا بەرگەن رىزىقنىڭ بىلەن ماڭا قانائەت ئاتا قىلغىن، رىزىقىمدا ماڭا بەرىكەت بەرگىن، قولۇمدىن كېتىپ قېلىپ، قايتا ئېرىشىشىم مۇمكىن

بولمايدىغان ئىشلار ۋە نەرسىلەرنىڭ ئورنىنى ماڭا ياخشىلىق ئاتا قىلىش بىلەن تولدۇرۇپ بەرگىن».

3. «رۇكنى يەمانى» (1) غا كەلگەندە، ئىمكانىيەت بولسا ﴿بِسْمِ اللَّهِ وَاللَّهُ أَكْبَرُ﴾ دەپ ئوڭ قولىمىز بىلەن ئۇنى سىلايمىز ۋە ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ يەنى: «پەرۋەردىگارىمىز! بىزگە دۇنيادا ياخشىلىق ئاتا قىلغىن، ئاخىرەتتەمۇ ياخشىلىق ئاتا قىلغىن، بىزنى دۇزاخ ئازابىدىن ساقلىغىن» دېگەن دۇئانى ئوقۇيمىز.

4. تاۋاپ ئاخىرلاشقاندىن كېيىن، ئوڭ قولىمىزنى ئىھرامنىڭ ئىچىگە تىقىپ ئوڭ مۆرىمىزنى ئىھرام بىلەن يۆگەيمىز. ئاندىن ئىمكانىيەت بولسا «مەقامۇ ئىبراھىم» نىڭ ئارقىسىدا (ھەرم قىستىنلاڭغۇلۇق بولسا ھەرمەننىڭ قايسىسى بېرىدە) تۇرۇپ ئىككى رەكئەت ناماز ئوقۇيمىز. ئەمما «مەقامۇ ئىبراھىم» نىڭ ئارقىسىنى قىستىلاڭغۇ قىلىپ تۇرۇۋېلىش ياخشى ئەمەس ۋە باشقىلارغا ئازار بەرگەنلىك بولىدۇ.

5. ئاندىن زەمزم سۈيىدىن قانغۇچە ئىچىمىز. پەيغەمبەر ئەلەيھىسسالام شۇنداق قىلغان ۋە مۇنداق دېگەن «زەمزم سۈيى نېمە ئۈچۈن ئىچىلگەن بولسا شۇنىڭ ئۈچۈندۇر، يەنى سەن ئۇنى شىپالىق تەلەپ قىلىپ ئىچسەڭ ئاللاھ ساڭا شىپالىق ئاتا قىلىدۇ، قورسىقىڭنى تويغۇزۇش ئۈچۈن ئىچسەڭ ئاللاھ سېنى تويغۇزىدۇ، ئۈسۈزلىقتىن ئىچسەڭ ئاللاھ سېنىڭ ئۈسۈزلىقىڭنى كېسىدۇ. ئۇنى جىبرىل ئەلەيھىسسالام قازغان، ئۇ ئىسمائىل ئەلەيھىسسالامغا ئۈچۈرۈلگەن» (2).

6. ئاندىن سافا تەرەپكە قاراپ يول ئالىمىز ۋە سافاغا كەلگەندە: ﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ﴾ يەنى ﴿سەفا بىلەن مەرۋە ھەقىقەتەن ئاللاھنىڭ (دىنىنىڭ) ئالامەتلىرىدىندۇر﴾ دېگەن ئايەتنى ئوقۇيمىز. ئاندىن قىبلىگە قاراپ تۇرۇپ مۇنۇ دۇئانى ئوقۇيمىز: ﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ. لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ. لَا إِلَهَ إِلَّا اللَّهُ وَحْدَهُ. أَنْجَزَ وَعَدَهُ. وَنَصَرَ عَبْدَهُ. وَهَرَمَ الْأَحْزَابَ وَحْدَهُ﴾ يەنى «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى يوقتۇر، پادىشاھلىق ۋە ھەممۇ سانالار ئۇنىڭغا خاستۇر، ئۇ ھەر نەرسىگە قادىردۇر. بىر ئاللاھتىن باشقا ھەقىقىي مەبۇد يوقتۇر، ئاللاھ ۋەدىسىنى ئەمەلگە ئاشۇردى، بەندىسى (مۇھەممەد ئەلەيھىسسالام) گە مەدەت بەردى، ئىتتىپاقداش دۈشمەنلەرنى ئۆزى يالغۇز مەغلۇب قىلدى». ئاندىن سافادىن مەرۋە تەرەپكە قاراپ يۈرىمىز.

(1) كەبىنىڭ جەنۇب تەرىپىدىكى، ھەجەرۇل ئەسۋەدكە قاراپ تۇرىدىغان بۇلۇڭ.

(2) ئىمام بەيھەقى، داراقۇتتى ۋە ھاكىم رىۋايىتى. ھەدىسشۇناس ئالىم ئالبانى «ھەسەن» دەپ باھالىغان ھەدىس.

سەئى سافادىن باشلىنىپ مەرۋىدە ئاخىرلىشىدۇ.

7. سافا بىلەن مەرۋە ئارىسىدىكى ئىككى يېشىل چىراقنىڭ ئوتتۇرىسىدا ئەرلەر قەدىمىنى تېزلىتىدۇ. ئەمما ئاياللار ئادەتتىكىدەك ماڭىدۇ.

8. سافا بىلەن مەرۋە ئارىسىدا سەئى قىلىش جەرياندىمۇ زىكىر، تەسبىھ، تەكبىرلەرنى كۆپ ئوقۇيمىز ۋە دۇئانى كۆپ قىلىمىز.

9. سافا بىلەن مەرۋە ئارىسىدا سەئى قىلىش پائالىيىتىنى تاھارەتسىز ھالدا قىلىشۇمۇ بولىدۇ. شۇنىڭدەك ئاياللار تاۋاپتىن كېيىن ھەيزدار بولۇپ قالغان تەقدىردە، سافا بىلەن مەرۋەنى سەئى قىلىۋەرسە بولىدۇ. چۈنكى بۇ پائالىيەت ئۈچۈن تاھارەت شەرت ئەمەس.

10. سافا بىلەن مەرۋە ئارىسىدىكى سەئىنى تۈگىتىپ بولغاندىن كېيىن، چېچىمىزنى چۈشۈرۈپ ياكى قىسقارتىپ ئىھرامدىن چىقىمىز. چاچنى قىسقارتىشتىن چۈشۈرۈش ئەۋزەل. ئەمما ھەج يېقىنلىشىپ قالغان كۈنلەر بولسا چۈشۈرۈشتىن قىسقارتىش ئەۋزەلدۇر. چۈنكى ھەج كۈنلىرىدە چۈشۈرۈش ئەڭ ئەۋزەل. شۇنىڭ بىلەن ئۆمرە پائالىيىتى ئاخىرلاشقان بولىدۇ.

ئۆمرە پائالىيىتىنى يۇقىرىدا كۆرسىتىلگەن بويىچە ئادا قىلغان ئادەم ئۆمرە قىلىشنىڭ پۈتۈن پەرز، ۋاجىب ۋە سۈننەت ئەمەللىرىنىڭ ھەممىسىنى تولۇق ئورۇندىغان بولىدۇ.

## قۇربانلىققا مۇناسىۋەتلىك مەسىلىلەر

### قۇربانلىقنىڭ تۈرلىرى

628. سوئال: دىنىمىزدا قانچە تۈرلۈك قۇربانلىق بار؟

جاۋاب: دىنىمىزدا 6 تۈرلۈك قۇربانلىق بار، ئۇلار مۇنۇلار:

(1) ھاجىلارنىڭ ھەج پائالىيىتى ئىچىدە قىلىدىغان قۇربانلىقى بولۇپ، «ئۇدھىيە» دەپ ئاتىلىدۇ. بۇ خىل قۇربانلىق ھاجىلاردىن ھەج تەمەنتۇ ياكى ھەج قىران قىلغانلارغا ۋاجىب بولىدۇ. ئەمما ھەج ئىفراد قىلغۇچىلارغا قۇربانلىق قىلىش ۋاجىب ئەمەس.

(2) ھەج ياكى ئۆمرە قىلغانلارنىڭ ئىھرام ئىچىدە ئۆتكۈزگەن خاتالىقلىرى سەۋەبلىك بەلگىلىنىدىغان قۇربانلىق بولۇپ، «دەم» دەپ ئاتىلىدۇ.

(3) قۇربان ھېيت كۈنلىرىدە قولىدا بار كىشىلەر قىلىدىغان قۇربانلىق.

(4) ئاللاھ يولىدا ئاتىۋەتكەن قۇربانلىق بولۇپ، ئۇنى ئورۇنداش ۋاجىبتۇر.

(5) يېڭى تۇغۇلغان بالا ئۈچۈن كېسىلىدىغان قۇربانلىق بولۇپ، «ئەقىقە» دەپ ئاتىلىدۇ. (ئوغۇل بوۋاق ئۈچۈن ئىككى قوي، قىز بوۋاق ئۈچۈن بىر قوي بۇغۇزلاپ پېقىرلارغا تارقىتىپ بېرىش ياكى ئۇلارغا زىياپەت بېرىش سۈننەتتۇر. پەيغەمبەر ئەلەيھىسسالام شۇنداق قىلىشقا بۇيرىغان)(1).

(6) ساۋاب تېپىش نىيىتى بىلەن كېسىلىدىغان نەپلە (ئىختىيارىي) قۇربانلىق.

### قۇربانلىق قىلىنىدىغان ماللار ۋە ئۇلارنىڭ سۈپىتى

629. سوئال: قۇربانلىق قىلىدىغان ماللار قايسىلار؟

جاۋاب: قۇربانلىق قىلىدىغان ماللار: قوي، ئۆچكە، كالا ۋە تۆگە.

630. سوئال: قۇربانلىق ماللارنىڭ ياش ۋە سۈپەت ئۆلچىمى قانداق؟

جاۋاب: قۇربانلىق ماللارنىڭ ياش ۋە سۈپەت ئۆلچىمى تۆۋەندىكىچە:

(1) قۇربانلىق قىلىدىغان ماللارنىڭ ھەر قانداق بىر كېسەللىكتىن ۋە يۇقۇملىنىشتىن ساق-سالامەت بولۇشى.

(2) قۇربانلىق قىلىدىغان ماللارنىڭ كورلۇق، توكۇرلۇق ۋە قاتتىق ئورۇقلۇق

قاتارلىق ھەر قانداق بىر ئىيىب-نوقساندىن ساق-سالامەت بولۇشى.

(3) قۇربانلىق قىلىدىغان ماللاردىن قوينىڭ 6 ئايلىقتىن چوڭ، ئۆچكىنىڭ بىر

ياشتىن ئاشقان، كالىنىڭ ئىككى ياشنى تۈگەتكەن ۋە تۈگىنىڭ بەش ياشتىن ئاشقان بولۇشى شەرت قىلىنىدۇ.

631. سوئال: قۇربانلىق قىلىدىغان ھايۋانلار قانچە كىشىگە كۇپايە قىلىدۇ؟

(1) ئىمام تىرمىزى رىۋايىتى، «سەھىھ» دېيىلگەن ھەدىس.



جاۋاب: بىر قوي ياكى بىر ئۆچكە بىر ئادەم ئۈچۈن كۇپايە قىلىدۇ. بىر كالا ياكى بىر تۆگە 7 ئادەم ئۈچۈن كۇپايە قىلىدۇ. (يەنى 7 كىشى بىرلىشىپ بىر تۆگە ياكى بىر كالا قۇربانلىق قىلسا، ئۇلار قۇربانلىق قىلغان ھېسابلىنىدۇ).

632. سوئال: قۇربانلىققا يارمايدىغان ئۆزۈرلۈك ماللار قايسىلار؟

جاۋاب: ئۆزىدىكى ئەيىب – نوقسانلار سەۋەبلىك قۇربانلىق قىلىشقا يارمايدىغان ماللار تۆۋەندىكىلەر:

- (1) كېسەل ياكى يوقۇملانغان ھايۋان. (چۈنكى مۇنداق ھايۋاننىڭ گۆشى ئىنساننىڭ تەن ساقلىقىغا زىيانلىق بولغانلىقى سەۋەبلىك قۇربانلىققا يارمايدۇ).
- (2) بىر ياكى ئىككىلى كۆزى كور بولغان ھايۋان.
- (3) قولاق ياكى قۇيرۇقنىڭ بىرىمىدىن كۆپرەكى كېسىۋېتىلگەن ھايۋان.
- (4) ئۆرە تۇرالمىدىغان ھالەتتىكى توكۇر ھايۋان.
- (5) قولاقسىز ياكى قۇيرۇقسىز تۇغۇلغان ھايۋان.
- (6) چىشىلىرىنىڭ كۆپرەكى چۈشۈپ كەتكەن ھايۋان.
- (7) قاتتىق ئۇرۇق ھايۋان.
- (8) مۈڭگۈزلىرىدىن بىرى ياكى ئىككىلىسى تۆۋىدىن كېسىلگەن ھايۋان.

633. سوئال: قانداق ئۆزۈرلۈك ھايۋانلار قۇربانلىققا يارايدۇ؟

جاۋاب: تۆۋەندىكىدەك ئۆزۈرلىرى بار ھايۋانلارنى قۇربانلىق قىلىشقا بولىدۇ:

- (1) ئاقساق مەكسىمۇ ئۆزى ساق بولغان ھايۋان.
- (2) تۇغۇلۇشتىن مۈڭگۈزسىز بولغان ياكى مۈڭگۈزنىڭ ئازراق قىسمى سۇنغان ھايۋان.

- (3) قولاقلىرى تېشىلگەن ھايۋان.
- (4) چىشىلىرىنىڭ بىرىمىدىن كۆپ قىسمى ساق بولغان ھايۋان.
- (5) پىچىۋېتىلگەن ھايۋان.

### قۇربانلىقنىڭ گۆشىگە مۇناسىۋەتلىك مەسىلىلەر

634. سوئال: قۇربانلىقنىڭ گۆشىنى قانداق قىلىش كېرەك؟

جاۋاب: قۇربانلىقنىڭ گۆشى مۇنداق بىر تەرەپ قىلىنىدۇ:

- (1) ھەج ياكى ئۆمرىگە نېھرام باغلىغان كىشىنىڭ نېھرامدا ئۆتكۈزگەن خاتالىقى سەۋەبلىك ئۇنىڭغا يۈكلەنگەن قۇربانلىق (دەم) نىڭ گۆشىدىن ئۆزى ۋە ئائىلىسىدىكىلەر بېمەستىن، ھەممىسىنى مەككىنىڭ پېقىرلىرىغا تارقىتىپ بېرىش.
- (2) ئاللاھ يولىدا قۇربانلىق قىلىشنى ئاتىۋەتكەنلىك سەۋەبىدىن قىلىنغان قۇربانلىقنىڭ گۆشىنى قۇربانلىق قىلغۇچىنىڭ ئۆزى ۋە ئائىلىسىدىكىلەرنىڭ يېيىش مەسىلىسىدە ئىسلام ئۆلىمالىرى ئىختىلاپلاشقان بولۇپ، بەزىسى يېيىشكە بولىدۇ دېسە، بەزىسى بولمايدۇ، چۈنكى ئۇ پېقىرلارنىڭلا ھەققى دېگەن. يېيىشنى توسقۇنچىلارنىڭ رەيى پېقىرلارنىڭ مەنپەئەتى ئۈچۈن پايدىلىق ۋە ئېھتىياتلىق ھۆكۈم. ئەمما يېسە بولىدۇ، دېگۈچىلەرنىڭ

رەمىدە كەڭچىلىك كۆزدە تۇتۇلغان. شۇڭا قۇربانلىق قىلغۇچى ئەگەر پېقىر بولسا قۇربانلىقنىڭ گۆشىدىن يېسە بولىدۇ.

(3) قۇربان ھېيتتىكى قۇربانلىق، ھاجىلارنىڭ ھەج پائالىيىتى جەريانىدا قىلىدىغان قۇربانلىقنى (ئۇدھىيە)، ئەقىقە ۋە ئىختىيارى قۇربانلىقلارنىڭ گۆشىنى 3 كە بۆلۈپ، بىر بۆلۈكىنى پېقىرلارغا سەدىقە ئورنىدا تارقىتىپ بېرىش، يەنە بىر بۆلۈكىنى توغقانلار، قوشنىلار ۋە دوستلارغا - گەرچە ئۇلار باي بولسىمۇ - ھەدىيە قىلىش، ئۈچىنچى بۆلۈكىنى ئائىلىسىدە يېيىش تەۋسىيە قىلىنىدۇ. ئەگەر قۇربانلىق قىلغان ئادەم كەمبەغەل بولۇپ، ئەتراپىدىكىلەرنىڭ ھەممىسى باي بولسا، قۇربانلىق قىلغان مېلىنىڭ گۆشىنىڭ ھەممىسىنى ئۆز ئائىلىسىدە يېسىمۇ بولىدۇ.

### ساۋاب ۋە گۇناھقا مۇناسىۋەتلىك سوئال-جاۋابلار

635. سوئال: ساۋاب دېگەن نېمە؟

جاۋاب: ساۋاب ئەرەبچە سۆز بولۇپ، «تارتۇق»، «ئىنئام» دېگەن مەنىنى ئىپادىلەسە، ئىسلام شەرىئىتىدە ئاللاھ تائالا بۇيرىغان ئىشلارنى قىلغانلارغا ئاللاھنىڭ بېرىدىغان مۇكاپاتدۇر.

636. سوئال: ئىسلام دىنىدا ساۋاب چۈشەنچىسى قانداق؟

جاۋاب: ئىسلام دىنىدا ساۋاب چۈشەنچىسى قىسقىچە مۇنداق: ئاللاھ تائالانى تونۇپ، ئىنسانلارنىڭ يارىتىلىشىدا غايە قىلىنغان ئاللاھ تائالاغا بەندىچىلىك قىلىش بۇرچىنى ئورۇنداش ۋە ئىنسانلىق شەنىگە ئۇيغۇن شەكىلدە ھايات كەچۈرۈشكە ئوخشاش ئاللاھ تائالا بۇيرىغان ئىشلار ساۋابلىق ئىشلار بولۇپ ھېسابلىنىدۇ.

637. سوئال: ساۋاب بولىدىغان ئىشلارنىڭ مۇكاپاتى نېمە؟

جاۋاب: ساۋاب بولىدىغان ئىشلارنى قىلىشنىڭ مۇكاپاتى دۇنيادا ھۇزۇرلۇق ۋە خاتىرجەم ھايات كەچۈرۈش، ئاخىرەتتە جەننەتكە ئېرىشىشتۇر.

### ساۋابلىق ئىشلارنىڭ تۈرلىرى

638. سوئال: ئىسلام دىنىدا ساۋاب دېيىلگەن ئىشلارنىڭ تۈرلىرى قايسىلار؟

جاۋاب: دىنىمىزدا ساۋاب دېيىلگەن ئىشلارنىڭ تۈرلىرى تۆۋەندىكىلەر:

(1) ئىمان ئېيتىپ ئېتىقاد قىلىشقا بۇيرۇلغان ئىسلام ئەقىدىلىرىگە يۈرەكتىن ئىشىنىش.

(2) دىنىمىزدا بۇيرۇلغان پەرز، ۋاجىب ئەمەللىرىنى تولۇق ئورۇنداش.

(3) پەيغەمبىرىمىزنىڭ سۈننەتلىرىنى كۈچىنىڭ يېشىتچە ئورۇنداش.

(4) ئاللاھ ھارام قىلغان ئىشلاردىن يىراق تۇرۇش.

(5) ئىسلام ئەخلاقى بىلەن زىننەتلىنىش ۋە ھەر ئىشتا ئەخلاق-پەزىلەتلىك بولۇش.

639. سوئال: ساۋابى ئەڭ كۆپ ۋە ئۇلۇغ ئەمەل قايسى؟

جاۋاب: ساۋابى ئەڭ كۆپ، ئەڭ ئۇلۇغ ئەمەل تەۋھىد بولۇپ، تەۋھىد پۈتۈن ئىبادەتلەرنىڭ جەۋھىرىدۇر. «تەۋھىد» سىز قىلىنغان ئەمەل - ئىبادەتلەر ئاللاھنىڭ دەرگاھىدا قەتئىي قوبۇل بولمايدۇ.

640. سوئال: تەۋھىد دېگەن نېمە؟

جاۋاب: تەۋھىد - ئاللاھنىڭ بار ۋە بىر ئىكەنلىكىگە چىن ئېتىقاد قىلىش ۋە پۈتۈن ئەمەل - ئىبادەتلەرنى ئۇنىڭغىلا خالىس قىلىش دېمەكتۇر.

### ساۋاب بولىدىغان ئىشلار

641. سوئال: ئىسلام دىنىدا ساۋاب بولىدىغان ئىشلار قىسقىچە قايسىلار؟

جاۋاب: ئىسلام دىنىدا ساۋاب سانىلىدىغان ئىشلارنىڭ مۇھىمراقلىرى قىسقىچە مۇنۇلار:

- (1) ساغلام ئەقىدە ۋە ئېتىقادقا ئىگە بولۇش.
- (2) كۈندە بەش ۋاخ نامازنى شەرىئەتتە كۆرسىتىلگەن شەكىلدە ئادا قىلىش.
- (3) رامزان ئېيىدا بىر ئاي روزا تۇتۇش.
- (4) پۇل – مالنىڭ زاكىتىنى تولۇق ئايرىش.
- (5) قۇدرىتى يەتسە ئۆمۈر ئىچىدە بىر قېتىم ھەج قىلىش.
- (6) پەيغەمبەر ئەلەيھىسسالامنىڭ سۈننەتلىرىنى ئورۇنداش، ئۇنىڭ يولىغا ئىزچىل ئەگىشىش.
- (7) دىننى، ۋەتەننى ۋە مۇسۇلمانلارنى قوغداش ئۈچۈن ئاللاھ يولىدا جىھاد قىلىش.
- (8) ھەر كىشىگە ئىسلامىي گۈزەل ئەخلاق دائىرىسىدە مۇئامىلە قىلىش.
- (9) قۇرئان كەرىمنى ساۋابىنى كۆزلەپ، تەجۋىد قاندىلىرىگە رىئايە قىلىپ ئوقۇش.
- (10) ئاللاھ بەرگەن نېمەتلەرگە شۈكۈر قىلىش ۋە ئۇنىڭ شۈكرانىسىنى ئادا قىلىش.
- (11) بېشىغا كەلگەن بالا – قازا ۋە مۇسبەتلەر ئۈچۈن سەۋر قىلىپ ئاللاھتىن ساۋاب كۈتۈش.
- (12) ئاللاھنىڭ نازابىدىن قورقۇش ۋە رەھىمىتىدىن ئۈمىت قىلىش بىلەن ياشاش.
- (13) ئاللاھنى ھەر ۋاقىت ياد ئېتىش، پۈتۈن ئىشلىرىنى ئاللاھ رازىلىقى ئۈچۈن قىلىش.
- (14) گۇناھلارغا تەۋبە قىلىش.
- (15) قەلبىدە بىر ئاۋغا ئۆچلۈك، دۈشمەنلىك، كۆرەلمەسلىككە ئوخشىغان ناچار ئىللەتلەرگە ئورۇن بەرمەسلىك.
- (16) ئاتا – ئانىنىڭ خىزمىتىنى قېتىر قىلىپ، ئىخلاس بىلەن قىلىش، ئۇرۇق – توغقانلارنى يوقلاپ تۇرۇش ۋە ئۇلاردىن ماددىي ۋە مەنىۋى ياردەملىرىنى ئايىماسلىق.
- (17) قوشنىلارغا، خىزمەتداشلارغا، دوستلارغا مەنپەئەتلىك بولۇش، ئۇلارنى زىيانغا ئۇچراتماسلىق.
- (18) دىن ۋە ئىنسانلارغا پايدىلىق ئىشلارنى قىلىش ۋە بۇنداق ئىشلارغا ياردەم بېرىش.
- (19) دىن ۋە دۇنيالىققا مۇناسىۋەتلىك مەسىلىلەر ئۈستىدە بىلىم ئېلىش، كىتاب ئوقۇش.
- (20) ئۆزى ئۈگەنگەن توغرا ۋە پايدىلىق بىلىملەرنى تۇرمۇشتا ئەمەلىيلەشتۈرۈش ۋە باشقىلار غەمۇ بىلدۈرۈش.

- (21) چوڭلارغا ھۆرمەت قىلىش، كىچىكلەرنى ئاسراش.  
 (22) دۇنيا ۋە ئاخىرەتلىك ھەر قانداق بىر ئىشنى ئىخلاس بىلەن قېتىر قىلىپ قىلىش.  
 (23) ئۆلۈمنى بىر مىنۇتتۇمۇ ئېسىدىن چىقارماسلىق ۋە ئۇنىڭغا ھەر زامان تەييارلىق كۆرۈش.

### گۇناھ ۋە گۇناھنىڭ تۈرلىرى

642. سوئال: گۇناھ دېگەن نېمە؟  
 جاۋاب: گۇناھ - ئاللاھ توسقان ئىشلاردۇر. مەسىلەن: ھاراق ئىچىش، قىمار ئويناش، يالغان سۆزلەشكە ئوخشاش.  
 643. سوئال: ئىسلام دىنىدا گۇناھ چۈشەنچىسى قانداق؟  
 جاۋاب: ئىسلام دىنىدا گۇناھ چۈشەنچىسى قىسقىچە مۇنداق: ئىنسانلارنىڭ يارىتىلىش غايىسىگە مۇناسىپ كەلمىگەن، ئىنسانلىق شەنىگە لايىق كەلمىگەن ۋە ئىنساننىڭ دۇنيا ۋە ئاخىرەتلىكى. ئۈچۈن زىيانلىق بولغانلىقى. سەۋەبلىك ئاللاھ تائالا توسقان ئىشلار گۇناھ ھېسابلىنىدۇ.  
 644. سوئال: ئىسلام دىنىدا گۇناھ سانىلىدىغان ئىشلارنىڭ تۈرلىرى قىسقىچە قايسىلار؟  
 جاۋاب: ئىسلام دىنىدا گۇناھ سانىلىدىغان ئىشلارنىڭ تۈرلىرى كۆپ. قىسقىچە ئېيتقاندا مۇنۇلار:

- (1) ئىسلامنىڭ ئاساسىي ئەقىدىلىرىگە ئىشەنمەسلىك ياكى شەك كەلتۈرۈش.
- (2) پەرز ۋە ۋاجىب ئەمەللەرنى تەرك ئېتىش.
- (3) ھارام قىلىنغان ئىشلارنى قىلىش ۋە ھارام نەرسىلەرنى ئىستېمال قىلىش.
- (4) ئىسلامىي ئەخلاققا ئۇيغۇن كەلمەيدىغان ناچار قىلىقلارغا ئادەتلىنىش.

645. سوئال: ئەڭ چوڭ گۇناھ قايسى؟  
 جاۋاب: ئەڭ چوڭ گۇناھ - ئاللاھقا شېرىك كەلتۈرۈشتۈر.  
 646. سوئال: شېرىك دېگەن نېمە؟  
 جاۋاب: شېرىك - ئېتىقاد، ئەمەل - ئىبادەتلەر ۋە دۇئالاردا ئاللاھقا باشقا بىرسىنى شېرىك قىلىپ قوشۇش دېگەنلىكتۇر. مەسىلەن: ئاتالمىش ئەۋلىيالاردىن ياكى مازاردىكىلەردىن بىر نەرسە سورىغانغا ئوخشاش. شېرىك تەۋھىدنىڭ ئەكسىدۇر.

### گۇناھ سانالغان ئىشلار

647. سوئال: ئىسلام دىنىدا گۇناھ سانالغان ئىشلار قىسقىچە قايسىلار؟  
 جاۋاب: ئىسلام دىنىدا گۇناھ سانالغان ئىشلار قىسقىچە مۇنۇلار:  
 (1) ئېتىقاد مەسىلىلىرىدە خاتا پىكىر ۋە نازغۇن ئېقىملارنى قوبۇل قىلىش.  
 (2) پەرز، ۋاجىب بولغان ئىبادەتلەرنى تەرك ئېتىش.  
 (3) ناھەق ئادەم ئۆلتۈرۈش، ئۆزىنى ئۆلتۈرۈۋېلىش.

- (4) ئاتا – ئانىنى قاخشىتىش، ئۇرۇق-توغقانلار ئارىسىدا سىلە – رەھىم قىلىشىنى تەرك ئېتىش.
- (5) زىنا قىلىش، قىمار ئويناش، ھاراق ئىچىش، ئاق چېكىش.
- (6) يالغان سۆزلەش، غەيۋەت قىلىش، بىراۋغا قارا چاپلاش، كىشىلەرگە لەقەم قويۇش، ئۇلارنى ھاقارەت قىلىش ۋە مەسخىرە قىلىش.
- (7) ھارام بېيىش، بېتىمنىڭ ھەققىگە قول ئۆزىتىش، ئۆسۈم بىلەن مۇئامىلە قىلىش، گۆشى بېيىلمەيدىغان ھايۋاننىڭ گۆشىنى بېيىش، ئوغرىلىق قىلىش، پارا بېيىش، ئالدامچىلىق قىلىش، ئىنسانلارغا ياكى ھايۋانلارغا ئازار بېرىش.
- (8) سېپەر قىلىش ياكى قىلدۇرۇش، پال سېلىش ياكى سالدۇرۇش، خۇرپاتلارغا ئىشىنىش.
- (9) ئاللاھنىڭ رەھمىتىدىن ۋە مەغپىرىتىدىن ئۈمىت ئۈزۈش.
- (10) كۆڭۈلنى يامان تۇيغۇ ۋە يامان پىكىرلەر بىلەن تولدۇرۇش.
- (11) دىنىغا، ۋەتەنىگە ۋە خەلقىگە خىيانەت قىلىش.
- (12) ئىسلامىي ئەنئەنىلەرنى ۋە ئىسلامىي كىيىنىشلەرنى چەتكە قېقىش ياكى مەسخىرە قىلىش.
- (13) ھاياسىز فىلىملەر ۋە سۈرەتلىك ژۇرناللارغا قاراش، ئەخلاقى بۇزىدىغان ناخشا، مۇزىكىلارنى ئاڭلاش، نامەھرەملەرگە تىكىلىپ قاراش.
- (14) ھارام كەسىپ بىلەن شۇغۇللىنىش.
- يۇقىرىقىلارنىڭ ھەممىسى شەرىئەت ئىستىلاھى بويىچە ئېيتقاندا «ھارام» دۇر.

ئۈچىنچى بۆلۈم

ئەخلاق





## ئەخلاق ھەققىدە قىسقىچە چۈشەنچە

ئىنسانلارنىڭ ماددىي ۋە مەنىۋى ئىككى تەرىپى باردۇر. ئىنسانلارنىڭ ماددىي تەرىپى تەن، مەنىۋى تەرىپى روھ دەپ ئاتىلىدۇ. روھنى كۆرگىلى بولمايدۇ. ئەمما ئىنسان روھىنىڭ ئەسرى بولغان گۈزەل خۇيلارنى كۆرگىلى بولىدۇ. بۇلارنى ئەخلاق دەيمىز. ئەخلاق ئىمان بىلەن باراۋەر تۇرىدىغان مۇھىم تەلەپ. ئىسلامىي گۈزەل ئەخلاق بىلەن زىننەتلىنىش ئاللاھ تائالاغا ئەڭ يېقىملىق ئەمەل ۋە بەزى ئىبادەتلەردىنمۇ ئۇلۇغ ئىبادەتتۇر. پەيغەمبەر ئەلەيھىسسالامنىڭ يېنىغا كەلگەن ئەلچىلەر ئۆمىگى ئۇنىڭدىن: "قانداق ئادەمنى ئاللاھ ھەممىدىن بەك ياخشى كۆرىدۇ؟" دەپ سورىغاندا، پەيغەمبەر ئەلەيھىسسالام: «ئەڭ ئەخلاقلىق بولغان ئادەمنى ئاللاھ ھەممىدىن بەك ياخشى كۆرىدۇ»<sup>(1)</sup> دەپ جاۋاب بەرگەن. پەيغەمبەر ئەلەيھىسسالام ئۈچۈنمۇ ئەڭ يېقىملىق ئادەم ئەڭ ئەخلاقلىق ئادەمدۇر. پەيغەمبەر ئەلەيھىسسالام ساھابىلىرىغا مۇنداق دېگەن: «سىلەرگە ئىچىڭلاردىن مەن ئەڭ ياخشى كۆرىدىغانلارنى ئېيتىپ بېرىمىمۇ؟ ئەڭ ئەخلاقلىق بولغانلىرىڭلار مېنىڭ ئۈچۈن ئەڭ سۆيۈملۈك ھېسابلىنىلسا»<sup>(2)</sup>.

ھازىرقى زامان مۇسۇلمانلىرىنىڭ پەيغەمبىرىمىز ھەزرىتى مۇھەممەد ئەلەيھىسسالامنىڭ: «مەن پەقەت گۈزەل ئەخلاقلىرىنى تولۇقلاش ئۈچۈنلا ئەۋەتىلدىم» دېگەن سۆزىدە ئىپادىسىنى تاپقان، ئۇنىڭ پەيغەمبەرلىكىنىڭ غايىسى قىلىنغان ئىسلامىي گۈزەل ئەخلاقلىرىنى ئۆگىنىپ، ئۆزلىرىنى ئىسلاھ قىلىشقا ۋە مۇسۇلمانلىقنى تولۇقلاش ئارقىلىق قابىتىدىن قەد كۆتىرىشكە نەقەدەر زور ئېھتىياجلىق بولىۋاتقانلىقى ھەممىگە مەلۇم. چۈنكى بىر مىللەتنىڭ يۈكسىلىشى ياكى چۆكىشى ئۇنىڭ ئەخلاقىغا باغلىق ئىش. مىسىرلىق ئاتاغلىق شائىر ئەھمەد شەۋقى مۇنداق دەپ يازغان:

**إنما الأمم الأخلاق ما بقیت فإن هم ذہبت أخلاقهم ذہبوا**

تەرجىمىسى:

ئەخلاق بىلەن ھەر مىللەت راۋاجلىنىپ داۋام ئېتىر

ئايىرىلغانلار ئەخلاقتىن زاۋاللىققا ھامان كېتىر.

ئەخلاق ئەنە شۇنداق مىللەتنىڭ تەقدىرىنى بەلگىلەيدىغان مۇھىم نامىل.

<sup>(1)</sup> ئىمام ئەھمەد رىۋايىتى.

<sup>(2)</sup> ئىمام ئەھمەد رىۋايىتى.

## ئەخلاق ھەققىدە نومۇمىي بايان

### ئەخلاق ۋە ئۇنىڭ نەھمىيىتى

648. سوئال: ئەخلاق دېگەن نېمە؟

جاۋاب: ئەخلاق - ئىنساننىڭ روھىدا يەرلىشىپ ئادەت ھالىغا كەلگەن قىلىقلار بولۇپ، ئادەمنىڭ ئىش - ھەرىكىتى، گەپ - سۆزى، ئىدىيىسى، مىجەز - خۇلقى، مۇئامىلە، مۇناسىۋىتى، ئۆرپ - ئادىتىنى ئۆلچەملەشتۈرۈپ قېلىپقا سالىدىغان مىزان. ئەخلاق - كۈندىلىك تۇرمۇشتا چېتىلىدىغان دائىرىسىنىڭ كەڭلىكى، ئومۇمىيلىقى، رولى، تەسىرى ۋە تەربىيە جەھەتتىن مەنىۋى كۈچلەرنىڭ سەرخىلى ھېسابلىنىدۇ. ئەخلاق گۈزەل ئەخلاق (ياكى ياخشى ئەخلاق) ۋە يامان ئەخلاق (ياكى ناچار ئەخلاق) دەپ ئىككىگە بۆلۈنىدۇ.

649. سوئال: گۈزەل ئەخلاق دېگەن قايسى؟

جاۋاب: گۈزەل ئەخلاق - ئۆزىمىزگە، ئەتراپىمىز دىكىلەرگە، جەمئىيەتكە ۋە پۈتۈن ئىنسانىيەتكە پايدىلىق بولغان، دىنىمىزنىڭ پىرىنسىپلىرىغا ئۇيغۇن كەلگەن ۋە دىنىمىزدا بۇيرۇلغان ئەخلاق دۇر. بۇ ئىسلامىي گۈزەل ئەخلاقمۇ دېيىلىدۇ. ئىسلامىي گۈزەل ئەخلاق دائىرىسىگە كىرىدىغان ياخشى ئىشلار ۋە ئادەتلەر ئىنتايىن كۆپ، ئۇلار: ھەر ئىشتا توغرا، ئادالەتلىك، راستچىل بولۇش، ۋەدىگە ۋاپا قىلىش، ئامانەتكە ئىشەنچلىك، سۆيگۈ - ۋاپالىق، ئىمان - ئېتىقادلىق بولۇش، ئائىلىسىدىكىلەرگە مېھرىبان، ئاتا - ئانىغا ۋاپادار، ئۇرۇق - تۇغقانلارغا كۆيۈمچان، قوشنىلارغا ئەيۈچان، ھايۋانلارغا رەھىمدىل بولۇش، مەيلى دۇنيالىق بولسۇن، مەيلى ئاخىرەتلىك بولسۇن ئۆز ۋەزىپىسىنى بىلىش ۋە ئۆز ۋاقتىدا ئورۇنداش، خاتالىقىنى دادىل ئېتىراپ قىلىش، ئەدەبىي جاسارەتلىك، سېخى، مەرد، پاكىز، مەدەنىيەتلىك، كۆكسى كەڭ بولۇش، ھەر ئىشتا ھەقىقەتنى كۆزلەش، ئۆزىگە ئىشىنىش، ئۆزىگە يۆلىنىش، ۋىجدانلىق، غۇرۇرلۇق بولۇش، نومۇسنى ساقلاشنى بىلىش، ۋەتەنگە، خەلقكە ۋە پۈتۈن ئىنسانلارغا مەنپەئەتلىك بولۇش ۋە باشقىلار.

650. سوئال: يامان ئەخلاق دېگەن قايسى؟

جاۋاب: يامان ئەخلاق - ئۆزىمىزگە، ئەتراپىمىز دىكىلەرگە، جەمئىيەتىمىزگە ۋە پۈتۈن ئىنسانىيەتكە زىيانلىق بولغان، دىنىمىزنىڭ پىرىنسىپلىرىغا ئۇيغۇن كەلمىگەن ۋە دىنىمىزدا توسۇلغان قىلىقلار دۇر.

يامان ئەخلاقلارنىڭ تۈرلىرى ئىنتايىن كۆپ، ئۇلار: يالغان ئېيتىش، ئالدامچىلىق قىلىش، ھارام بېيىش، ئاتا - ئانىنى قاخشىتىش، ئائىلىسىدىكىلەرنى رەنجىتىش، قوشنىلارنى ئازارلاش، خىزمەتداشلىرىغا چوڭلۇق قىلىش، باشقىلارغا دۈشمەنلىك قىلىش، تۆھمەت قىلىش، كۆرەلمەسلىك، قورقۇنچاقلىق، سۆزدە تۇرماسلىق، ھايۋانلارنى قىيناش، ھورۇنلۇق، تەمەگەرلىك، پۇرسەتپەرەسلىك، پىتىنخورلۇق،

غەيۋەتخورلۇق ۋە باشقىلاردۇر.

651. سوئال: ئىسلام دىنىدا ئەخلاق چۈشەنچىسى قانداق؟

جاۋاب: دىنىمىزنىڭ بۇيرىغان ۋە توسقانلىرىنىڭ ھەممىسى ئىنسانلارنى دۇنيا ۋە ئاخىرەتتە بەختلىك قىلىشنى ۋە ئىنسانلارنى ئەڭ ئېسىل ئەخلاقىلارغا ئېرىشتۈرۈشنى مەقسەت ۋە غايە قىلغان. ئىنسانلار دىنىمىزدا بۇيرۇلغانلارنىڭ ھەممىسىگە تولۇق ئەمەل قىلىدىغان بولسا ئەلۋەتتە ئۇلار ئەڭ گۈزەل ۋە ئەڭ ئېسىل ئەخلاقىلارغا ئىگە بولغان بولىدۇ. چۈنكى دىنىمىزنىڭ بۇيرۇغانلىرى ۋە توسقانلىرىنىڭ ھەممىسى ئىنسانلارنى ئۆزلىرىگە، ئائىلىسىدىكىلەرگە، ئەتراپىدىكىلەرگە، جەمئىيەتكە، مۇھىتقا ۋە پۈتۈن ئىنسانىيەتكە زىيانلىق بولغان بارلىق ناچار ئەخلاق ۋە يامان خۇيلاردىن يىراقلاشتۇرۇپ پايدىلىق ئىشلارغا يۈزلەندۈرىدۇ. ئەخلاق رەھمەتنىڭ تۈرتكىسى بىلەن ئەڭ ياخشى ئىپادىسىنى تاپىدۇ.

652. سوئال: ئەخلاق بىلەن رەھمەتنىڭ مۇناسىۋىتى نېمە؟

جاۋاب: ئاللاھ تائالا قۇرئان كەرىمدە مۇھەممەد ئەلەيھىسسالامغا: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ يەنى «بىز سېنى ئالەملەرگە پەقەت رەھمەت قىلىپلا ئەۋەتتۇق» (1) دېگەن. بۇ ئايەتتىن مۇھەممەد ئەلەيھىسسالامنىڭ پۈتۈن ئالەملەر ئۈچۈن رەھمەت بولۇپلا ئەۋەتىلگەنلىكى ئىپادىلىنىدۇ. ئەمما پەيغەمبىرىمىز ھەزرىتى مۇھەممەد ئەلەيھىسسالام ئۆزىنىڭ پەيغەمبەرلىك مۇددىئاسىنى ئوچۇقلاپ: «مەن پەقەت گۈزەل ئەخلاقىلارنى تولۇقلاش ئۈچۈنلا ئەۋەتىلدىم» (2) دېگەن. يۇقىرىقى ئايەت بىلەن ھەدىس ئوتتۇرىسىدا ئىنتايىن زىچ مۇناسىۋەتنىڭ بارلىقى كۆرۈنۈپ تۇرىدۇ.

653. سوئال: ئۇنداقتا بۇ ئايەت بىلەن ھەدىس ئوتتۇرىسىدا نېمە مۇناسىۋەت بار؟

جاۋاب: قېنى ئويلاپ كۆرۈڭ... بىر لەھزە مەن بىلەن بىرگە تەپەككۈر قىلىڭ... ئالدامچىلىق، يالغانچىلىق، خىيانەتچىلىك، بىر - بىرىگە ئىشەنچسىزلىك، شەپقەتسىزلىك قاتارلىق ناچار ئىللەتلەر دەۋر سۈرگەن بىر جەمئىيەتتە رەھمەتنى تاپقىلى بولامدۇ؟ بىر - بىرىگە ئىشەنچ قىلالمايدىغان، بىر - بىرىگە خىيانەت قىلىدىغان، بىر - بىرىنى ئالدايدىغان، يالغان سۆزلەيدىغان بىر ئائىلىدە رەھمەتنىڭ ئىزىنى كۆرگىلى بولامدۇ؟

شۇڭا كەسكىن ئىبتىئالايىمىزكى، «مەن پەقەت گۈزەل ئەخلاقىلارنى تولۇقلاش ئۈچۈنلا ئەۋەتىلدىم» دېگەن ھەدىس بىلەن ﴿بىز سېنى ئالەملەرگە پەقەت رەھمەت قىلىپلا ئەۋەتتۇق﴾ دېگەن ئايەت ئوتتۇرىسىدىكى مۇناسىۋەت ئالدىنقىسى كېيىنكىسىنى روياپقا چىقىرىدىغان ھالقىلىق مۇناسىۋەتتۇر. چۈنكى ئەخلاق بولماستىن رەھمەت

(1) ئەنئىبىيا سۈرىسى 107- ئايەت.

(2) نىمام بۇخارىي رىۋايىتى.

ئەمەلگە ئاشمايدۇ.

654. سوئال: ئۇنداقتا، رەھمەتنىڭ مەنىسى نېمە؟

جاۋاب: رەھمەت سۆزى لۇغەتتە كۆيۈنۈش، مېھرىبانلىق، شەپقەت، رەھىمدىلىق دېگەن مەنىلەرنى ئىپادىلەيدۇ. رەھمەت سۆزىنى مەشھۇر تىلشۇناس ئالىم ئابدۇلقاھىر جۇرجانىي: «باشقىلارغا ياخشىلىق يەتكۈزۈش» دەپ تەرىپلىگەن(1). ئىسلاھاتچى ئالىم ئىبنى قەييىم جەۋزىي: «جاپا تارتىسىمۇ، كۆڭلى خالىمىسىمۇ باشقىلارغا مەنپەئەت يەتكۈزۈشنى تەقەززۇ قىلىدىغان سۈپەت» دەپ تەرىپلىگەن(2).

655. سوئال: ئەخلاق ئىبادەتتىنمۇ مۇھىممۇ؟ بۇ نېمە ئۈچۈن شۇنداق؟

جاۋاب: شەكسىزكى، ئەخلاق كۆپلىگەن ئىبادەتلەردىن مۇھىم. چۈنكى پۈتۈن ئىبادەتلەرنىڭ ئەڭ ئاساسلىق مېۋىسى پەقەت ئەخلاقنى ئىسلاھ قىلىش ۋە شۇ ئارقىلىق ئاللاھ تائالا بۇيرىغان بەندىچىلىك ۋەزىپىسىنى ئادا قىلىشتىن ئىبارەتتۇر. ئەگەر شۇنداق بولمىسا ئىبادەتلەرنىڭ تەنتەربىيە ھەرىكەتلىرىدىن پەرقى بولماي قالىدۇ. ئىسلامىي گۈزەل ئەخلاقنىڭ ئىبادەتتىنمۇ ساۋابلىق ئەمەل ئىكەنلىكىنى پەيغەمبەر ئەلەيھىسسالام ئوتتۇرىغا قويۇپ: «قىيامەت كۈنىدە مۇسۇلمان كىشىنىڭ ياخشىلىق مىزانىدا گۈزەل ئەخلاقتىن سالماقراق كېلىدىغان ھېچ نەرسە يوقتۇر»(3) دېگەن.

656. سوئال: ئىبادەتلەرنىڭ ئەخلاقنى ئىسلاھ قىلىشتىكى رولى نېمە؟

جاۋاب: دىنىمىزدا بۇيرۇلغان ئىبادەتلەر ئەينى ۋاقىتتا ئىنسانلارنىڭ ئەخلاقىدىكى قىرغىنلىقلارنى تۈزىتىش رولىنى ئوينايدۇ.

مەسىلەن: ئىبادەتلەرنىڭ بېشى بولغان ناماز ھەققىدە ئاللاھ تائالا قۇرئان كەرىمدە: **﴿إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ﴾** يەنى «ھەقىقەتەن ناماز قەبىھە ئىشلاردىن، گۇناھلاردىن توسىدۇ»(4) دەيدۇ.

مەلۇمكى، قەبىھە ئىشلار بىلەن گۇناھلار ناچار ئەخلاقنىڭ نەتىجىسىدۇر. تەلەپكە

(1) تىلشۇناس ئالىم ئابدۇلقاھىر جۇرجانىي- قەدىمدە ئىران، ئافغانىستان ۋە ئوتتۇرا ئاسىيانىڭ بەزى رايونلىرىنى ئۆز ئىچىگە ئالدىغان چوڭ خۇراسان مەملىكىتى بىلەن كاسپى دېڭىزى بويىدىكى تەبەرىستان رايونى ئوتتۇرىسىغا جايلاشقان جۇرجان دېگەن شەھەردە دۇنياغا كېلىپ ھىجرىيەنىڭ 471- يىلى (1078م) ئالەمدىن ئۆتكەن. ئۇنىڭ تەپسىر شۇناسلىق ئىلمى، ئەرەب ئەدەبىياتى، شېئىر، مورفولوگىيە ۋە سىنتاكسىس، بەدىئىي ئىپادىلەش سەنئەتلىرى بويىچە كۆپلىگەن قىممەتلىك ئەسەرلىرى مەۋجۇد.

(2) ئىبنى قەييىم جەۋزى – ھەنبەلىي مەزھىبىنىڭ پېشىۋاللىرىدىن بىرى. ئۇ ھىجرىيەنىڭ 691- يىلى (1292م) دەمەشىقتا دۇنياغا كەلگەن بولۇپ، شەيخۇلئىسلام ئىبنى تەيمىيەدە ئوقۇغان. تەپسىر، ھەدىس، فىقھى ۋە ئەرەب تىلى ئىلىملىرىدە توشقان ئالىم. ئۇنىڭ فىقھى شۇناسلىقتا قىممەتلىك ئەسەرلىرى بار. ھىجرىيەنىڭ 751- يىلى (1349م) دەمەشىقتا ئالەمدىن ئۆتكەن.

(3) ئىمام تېرمىزى رىۋايىتى.

(4) ئەنكەبۇت سۈرىسى 45- ئايەت.

لايىق ھالدا، سەمىمىي نىيەت بىلەن ئادا قىلىنغان ناماز يامان ئەخلاقىلاردىن چوقۇم توسىدۇ ۋە ياخشى ئەخلاقىلارغا يېتەكلەيدۇ.

ئاللاھ تائالا ھەدىس قۇدىسىدا مۇنداق دېگەن: «مەن نامازنى پەقەت مېنىڭ ئۇلۇغلىقىم ئالدىدا ئۆزىنى تۇتتىغان، بەندىلىرىمگە يامانلىق قىلمىغان، گۇناھ - مەسىيەتكە داۋام قىلمىغان، كۈندۈزلىرى مېنى ياد ئەتكەن، پېقىرلارغا، مۇساپىرلارغا، تۇللارغا ۋە خاپىلىق تارتىپ قالغانلارغا رەھىم - شەپقەت قىلغان كىشىدىنلا قوبۇل قىلىمەن»(1).

بۇنىڭدىن كۆرۈۋېلىشقا بولىدۇكى، سىزنىڭ نامىزىڭىز سىزنى ئىنسانلارغا رەھىم - شەپقەتلىك قىلالمىسا، سىز ناماز ئوقۇپ ئۇنىڭ مېۋىسىنى كۆرۈلمىگەن بولىسىز. زاكاتنىڭ غايىسى ۋە مېۋىسىدىن مەقسەت گۈزەل ئەخلاقىنى يېتىلدۈرۈشتۇر. چۈنكى ئۆزىنى زاكات ۋە سەدىقەلەرنى بېرىشكە ئادەتلەندۈرگەن ئادەم يوقسۇللارغا ئىچ ئاغرىتىش ۋە شەپقەت قىلىشنى، شۇنداقلا سېخىيلىقنى ئۆگىنىدۇ.

زاكاتنىڭ بۇيرۇلۇشىنىڭ غايىسى ھەققىدە قۇرئان كەرىم مۇنداق دەيدۇ: ﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا﴾ يەنى «ئۇلارنى گۇناھلاردىن پاكلاش ۋە ياخشىلىقلىرىنى كۆپەيتىش ئۈچۈن ئۇلارنىڭ ماللىرىنىڭ بىر قىسمىنى زاكات ھېسابىدا ئالغىن»(2).

ئايەتتىكى ﴿ياخشىلىقلىرىنى﴾ دېگەن ئىبارە، زاكاتنىڭ ماددىي ۋە مەنىۋى بارلىق ياخشىلىقلارنى كۆپەيتىدىغانلىقىنى ئىپادىلەيدۇ. سېخىيلىق ۋە مەردلىكتىن ئىبارەت گۈزەل ئەخلاقىمۇ زاكات كۆپەيتىپ بېرىدىغان ياخشىلىقلاردىن بىرىدۇر. گۈزەل ئەخلاقىدا چوقۇم ئىبادەتنىڭ ساۋابى بار. پەيغەمبەر ئەلەيھىسسالامنىڭ: «بىر ئاۋغا ئوچۇق چىراي ئېچىشكىدا سەدىقەنىڭ ساۋابى بار»(3) دېگەنلىكى بۇنىڭغا ئىشارەت قىلىدۇ.

روزىنىڭ بۇيرۇلۇشىنىڭ غايىسى ھەققىدە قۇرئان كەرىم مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ يەنى «ئى مۆمىنلەر! گۇناھلاردىن ساقلىنىشىڭلار ئۈچۈن، سىلەردىن ئىلگىرىكىلەرگە روزا پەرز قىلىنغاندەك، سىلەرگىمۇ رامىزان روزىسى پەرز قىلىندى»(4).

(1) زۇبەيدى رىۋايىتى.

(2) تەۋبە سۈرىسى 103 - ئايەت.

(3) تىرمىزى رىۋايىتى.

(4) بەقەرە سۈرىسى 183 - ئايەت.

ئايەتتىكى ﴿گۇناھلاردىن ساقلىنىشىڭلار ئۈچۈن﴾ دېگەن ئىبارە، روزىنىڭ ئىنساننى گۇناھتىن يىراق تۇرىدىغان ۋە ياخشىلىقنى سۆيىدىغان گۈزەل ئەخلاققا ئېلىپ بارىدىغانلىقىنى ئىپادىلەيدۇ.

ھەجنىڭ بۇيرۇلۇشىنىڭ غايىسى ھەققىدە قۇرئان كەرىم يەنە مۇنداق دەيدۇ: ﴿الْحَجُّ أَشْهُرٌ مَّعْلُومَاتٌ فَمَنْ فَرَضَ فِيهِنَّ الْحَجَّ فَلَا رَفْتٌ وَلَا فُسُوقٌ وَلَا جِدَالَ فِي الْحَجِّ وَمَا تَفَعَّلُوا مِنْ خَيْرٍ يَعْلَمُهُ اللَّهُ وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِي الْأَلْبَابِ﴾ يەنى «ھەج ۋاقتى مەلۇم بىر قانچە ئايدۇر. بۇ ئايلاردا ھەج قىلىشنى نىيەت قىلغان (يەنى ئېھرام باغلىغان) ئادەمنىڭ جىنسى ئالاقە قىلىشى، گۇناھ قىلىشى ۋە جاڭجال قىلىشى مەنئى قىلىنىدۇ. سىلەر قانداقلىكى ياخشى ئەمەلنى قىلساڭلار، ئاللاھ ئۇنى بىلىپ تۇرىدۇ (ئاخىرەتلىكىڭلار ئۈچۈن) ئوزۇق ئېلىۋېلىڭلار، ئەڭ ياخشى ئوزۇق تەقۋادارلىقتۇر» (1) ئايەتتىكى: ﴿گۇناھ قىلىش ۋە جاڭجال قىلىشى مەنئى قىلىنىدۇ﴾ دېگەن ئىبارە بىلەن ئەڭ ياخشى ئوزۇق تەقۋالىقتۇر﴾ دېگەن ئىبارە ھەج ئىبادىتىنىڭ كىشىلەرنى گۇناھلاردىن، كىشىلەرگە ئازار بېرىشتىن يىراق بولغان تەقۋالىق دائىرىسىگە ئېلىپ كىرىدىغان گۈزەل ئەخلاققا يېتەكلەيدىغانلىقىنى ئىپادىلەيدۇ.

يۇقىرىقى ۋە باشقا پۈتۈن ئىبادەتلەر مۇسۇلمانلار يەتمەكچى بولغان مۇكەممەللىكنىڭ شوتىسى ۋە گۈزەل ئەخلاقلارغا ئادەتلىنىشنىڭ يولىدۇر. ئورۇندىغۇچىسىغا بۇ دۇنيادا پايدىسى بولمىغان ئىبادەتلەرنىڭ ئاخىرەتتە ئۇنىڭغا پايدا يەتكۈزۈلۈشىنى تەسەۋۋۇر قىلغىلى بولمايدۇ.

### ئىبادەت بىلەن ئەخلاق ئايرىلماس بىر پۈتۈنلۈك

657. سوئال: ھازىرقى مۇسۇلمانلارنىڭ ئەخلاقىي ئەھۋالى قانداق بولماقتا؟

جاۋاب: ئىنسان تەنتەربىيە ئارقىلىق جىسمانىي ساغلاملىققا ئېرىشسە، ئىبادەت ئارقىلىق روھىي گۈزەللىككە ۋە گۈزەل ئەخلاقلارغا ئېرىشىدۇ. بەزى كىشىلەر مەسجىدتە ناھايىتى ئەخلاقلىق، ئەمما مەسجىدنىڭ سىرتىدا، جەمئىيەتتە، ئائىلىسىدە، ئىش ئورنىدا، ئۇ باشقا ئىنسان...

ئىبادەت بىلەن ئەخلاق ئوتتۇرىسىدىكى مۇنداق چوڭ ئايرىلىش نەتىجىسىدە، ئىسلام دۇنياسىدا، مۇنداق ئىككى خىل ئىنسانلار مەۋجۇد:

بىرى، ئەخلاقى ناچار، ئەمما ئىبادەتلەرنى ۋاقتىدا ئورۇندايدىغانلار، يەنە بىرى، ئەخلاقى ياخشى، ئەمما ئىبادەتلەرنى ياخشى ئورۇندىمايدىغانلار

(1) بەقەرە سۈرىسى 197-ئايەت.

ياكى ھېچ ئورۇندىمايدىغانلار.

جەمئىيەتتە بەزى كىشىلەر باركى، ئۇلار مۇئامىلە ئىشلىرىدا ناھايىتى راستچىل، دۇرۇس ۋە ئىشەنچلىك، ئەمما ناماز ئوقۇمايدۇ. يەنە بەزى كىشىلەر باركى، ئۇلار ئىبادەتلەرگە ناھايىتى ھېرىسمەن بولسىمۇ، ئەخلاقى ناچار بولغانلىقتىن بىرىنى ئالدايدۇ، يەنە بىرىگە ئازار قىلىدۇ.

بۇ ئىككى پىرقىنىڭ ھېچقايسىسى ئىسلامدىن ئەمەس! (1)

سۇ بىلەن ئوت بىرلىشمىگەندەك، تەلەبكە لايىق ئورۇندالغان ئىبادەت بىلەن يامان ئەخلاق بىرلىشمەيدۇ.

658. سوئال: ئىبادەت بىلەن ئەخلاققا قويۇلغان تەلەب بىر خىلمۇ؟

جاۋاب: دىنىمىزنىڭ ئىبادەتلەرنى ئورۇنداشقا قويغان تەلپى بىلەن ئىسلامىي گۈزەل ئەخلاق بىلەن ئەخلاقلىنىشقا قويغان تەلپى ۋە چاقىرىقى بىردۇر. يەنى ئىسلام نەزىرىدە ئەخلاق بىلەن ئىبادەت ئىككىسى بىردۇر. قۇرئان كەرىم ۋە ھەدىسلەردە بۇنىڭ مىساللىرىنى كۆپ كۆرگىلى بولىدۇ. راستىنلا بەختكە ئېرىشىدىغان ھەقىقىي مۆمىنلەرنىڭ سۈپەتلىرىنى بايان قىلغان جىمى ئايەتلەر ۋە ھەدىسلەردە، ئۇلارنىڭ ئەخلاقى بىلەن ئىبادىتى ماختالغان. مەسىلەن: مۇمىنۇن سۈرىسى مۇنداق باشلانغان:

﴿قَدْ أَفْلَحَ الْمُؤْمِنُونَ. الَّذِينَ هُمْ فِي صَالَاتِهِمْ خَاشِعُونَ﴾ يەنى

«مۆمىنلەر ھەقىقەتەن بەختكە ئېرىشتى. ئۇلار (شۇنداق مۆمىنلەركى) نامازلىرىدا (ئاللاھنى ئۇلۇغلىغانلىقتىن) ئۇنىڭدىن ئەيىمىنىپ تۇرغۇچىلاردۇر». بۇ ئىبادەت.

﴿وَالَّذِينَ هُمْ عَنِ اللَّغْوِ مُعْرِضُونَ﴾ يەنى «ئۇلار بېھۇدە سۆز، بېھۇدە

ئىشتىن يىراق بولغۇچىلاردۇر». بۇ ئەخلاق.

﴿وَالَّذِينَ هُمْ لِلرِّكَاةِ فَاعِلُونَ﴾ يەنى «ئۇلار زاكات بەرگۈچىلەردۇر». بۇ

ئىبادەت.

﴿وَالَّذِينَ هُمْ لِغُرُوحِهِمْ حَافِظُونَ. إِلَّا عَلَىٰ أَرْوَاحِهِمْ أَوْ مَمَالِكَتِ

أَيْمَانِهِمْ فَإِنَّهُمْ غَيْرُ مَلُومِينَ. فَمَنْ ابْتَغَىٰ وَرَاءَ ذَلِكَ فَأُولَٰئِكَ هُمُ

الْعَادُونَ﴾ يەنى «ئۇلار ئەۋرەتلىرىنى ئۆزلىرىنىڭ ئاياللىرى ۋە چۆرىلىرىدىن

باشقىلاردىن (يەنى ھارامدىن) ساقلىغۇچىلاردۇر. ئۆز ئاياللىرى ۋە چۆرىلىرى بىلەن

جىنسىي يېقىنچىلىق قىلغۇچىلار مالاھەت قىلىنمايدۇ. بۇنىڭ سىرتىدىن (جىنسىي

تەلەبىنى قاندۇرۇشنى) تەلەب قىلغۇچىلار ھەددىدىن ئاشقۇچىلاردۇر». بۇ ئەخلاق.

﴿وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ﴾ يەنى «ئۇلار ئۆزلىرىگە

تاپشۇرۇلغان ئامانەتلەرگە ۋە بەرگەن ۋەدىسىگە رىئايە قىلغۇچىلاردۇر». بۇ

(1) ئۇستاز ئەمىر خالىدنىڭ «مۆمىننىڭ ئەخلاقى» ناملىق ئەسىرىدىن.

ئەخلاق.

﴿وَالَّذِينَ هُمْ عَلَىٰ صَلَوَاتِهِمْ يُحَافِظُونَ﴾ يەنى «نامازلىرىنى (ۋاقتىدا، تەلەپكە لايىق) ئادا قىلغۇچىلاردۇر» (1). بۇ ئىبادەت.

دېمەك، دىنىمىزنىڭ بىزدىن تەلەپ قىلىدىغىنى ئىبادەت بىلەن ئەخلاق ھەر ئىككىسىدۇر.

659. سوئال: مۆمىنلەرنى ئاللاھنىڭ سۆيگۈسىگە ئېرىشتۈرگەن نەرسە نېمە؟ جاۋاب شەكسىزكى، مۇسۇلمانلارنى ئاللاھ ئانالانىڭ سۆيگۈسىگە لايىق قىلغان ۋە ئۇنىڭغا ئېرىشتۈرگەن نەرسە گۈزەل ئەخلاق بىلەن سەمىمىي ئىبادەتتۇر. قۇرئان كەرىم ئاللاھنىڭ سۆيگۈسىگە ئېرىشكەن ياخشى بەندىلەرنىڭ سۈپەتلىرىنى ئۇلارنىڭ ئىبادىتى ۋە ئەخلاقى بىلەن بىرگە بايان قىلغان. مەسىلەن: فۇرقان سۈرىسىدە مۇنداق كەلگەن:

﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا﴾ يەنى «مەرھەمەتلىك ئاللاھنىڭ (ياخشى كۆرىدىغان) بەندىلىرى، زېمىندا ئۆزلىرىنى تۆۋەن تۇتۇپ تەمكىنلىك بىلەن ماڭدۇ، نادانلار ئۇلارغا (نالايىق) سۆز قىلسا، ئۇلارغا، «سىلەرگە ئامانلىق تىلەيمىز» دەيدۇ (ۋە ئۆز يولىغا داۋام قىلىدۇ)» بۇ ئەخلاق.

﴿وَالَّذِينَ يَبِيتُونَ لِرَبِّهِمْ سُجَّدًا وَقِيَامًا﴾ يەنى «ئۇلار كېچىلىرىنى پەرۋەردىگارىغا سەجدە قىلىش ۋە (ئۇزۇن-ئۇزۇن) قىيامدا تۇرۇپ (ناماز ئوقۇش بىلەن) تۆتكۈزىدۇ» بۇ ئىبادەت.

﴿وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا. إِنَّهَا سَاءَتْ مُسْتَقَرًّا وَمُقَامًا﴾ يەنى «ئۇلار "پەرۋەردىگارىمىز! بىزدىن جەھەننەم ئازابىنى يىراق قىلغىن، جەھەننەمنىڭ ئازابى ھەقىقەتەن (سېنىڭ دۈشمەنلىرىڭدىن) ئايرىلمايدۇ. جەھەننەم ھەقىقەتەن يامان قارارگاھتۇر، يامان جايدۇر" دەيدۇ». بۇ ئىبادەت.

﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾ يەنى «ئۇلار خىراجەت قىلغاندا، ئىسراپچىلىقمۇ قىلمايدۇ، بېخىللىقمۇ قىلمايدۇ، ئوتتۇراھال خىراجەت قىلىدۇ» (2). مانا بۇ ئەخلاق.

660. سوئال: قىيامەتتە قۇرۇق قول قالىدىغانلار كىملىرى؟

جاۋاب: يىغىمبەر ئەلەيھىسسالام بىر كۈنى ساھابىلىرىدىن: «كىمىنىڭ قۇرۇق قول قالغۇچى ئىكەنلىكىنى بىلەمسىلەر؟» دەپ سورىغاندا، ساھابىلىرى: «ھېچقانداق مال –

(1) مۇمىنۇن سۈرىسى 1-9-ئايەتلەر.

(2) فۇرقان سۈرىسى 63-67-ئايەتلەر.



مۈلكى بولمىغان كىشىنى قۇرۇق قول قالغۇچى كىشى، دەيمىز» دەيدۇ. بۇ ۋاقىتتا پەيغەمبەر ئەلەيھىسسالام: «قىيامەت كۈنى بىراۋ ناماز، زاكات ۋە روزا قاتارلىق ئىبادەتلەرنى ئورۇندىغان ھالدا كېلىدۇ. ئەمما ئۇ بىرىنى تىللىغان، بىرىگە تۆھمەت چاپلىغان، بىرىنىڭ مېلىنى يەۋالغان، بىرىنىڭ قېنىنى تۆككەن، بىرىنى ئۇرغان بولۇپ، بۇ سەۋەبتىن ئۇنىڭ ياخشىلىقلىرى شۇلارغا ئېلىپ بېرىلىدۇ. ئۇنىڭ ياخشىلىقلىرى تۈگىسە، ئۇلارنىڭ گۇناھلىرى ئۇنىڭغا ئارتىلىدۇ. ئاندىن ئۇ دوزاخقا تاشلىنىدۇ. مانا بۇ، مېنىڭ ئۇممىتىمنىڭ قۇرۇق قول قالغۇچىسىدۇر» (1) دېگەن.

ھەدىستە كۆرگىنىمىزدەك، ئىبادەتنىڭ قوبۇل بولماسلىقىنىڭ ۋە ئاخىرەتتە ئەسقاتماسلىقىنىڭ بىر دىنبىر سەۋەبى يامان ئەخلاقىلاردۇر!

661. سوئال: ئىش-ھەرىكەتنىڭ گۈزەل بولۇشى ئۈچۈن نېمە قىلىش كېرەك؟

جاۋاب: ئىش-ھەرىكەتنىڭ گۈزەل بولۇشى ئۈچۈن نەپسىنى پاكلاش ۋە روھنى يۈكسەلتىش ئارقىلىق ئىشنى ئىچكى دۇنياسىنى ئىسلاھ قىلىشتىن باشلاش كېرەك. چۈنكى ئىنساننىڭ ئىچكى دۇنياسى تۈزەلمەستىن، تاشقى ھەرىكەتنىڭ تۈزەلمەگەنلىكى ئىشقا يارىمايدۇ. مۇنداق ئىنسان ياسالمىلىقتىن خالىي بولالمىغانلىق سەۋەبلىك، ئىسلامىي گۈزەل ئەخلاقىنى ھاسىل قىلالمايدۇ.

ئىنسان روھىي دۇنياسىنى-گۈزەل ئەدەب - ئەخلاق بىلەن زىننەتلىگەندىلا جەمئىيەتتە ئىش - ھەرىكەتنى گۈزەل، سۆز - ئىپادىسى گۈزەل، مۇھىتى گۈزەل بولالايدۇ. ئىپپەت - ھايالىق، گۈزەل غايىلىك، قايتىماس ئىرادىلىك، چىدام - غەيرەتلىك، سەۋر - تاقەتلىك، تىرىشچان، سەمىمىي - ساداقەتلىك، كەمتەر، ئىشچان، ئەپۋىچان، مۇلايىم، ئېغىر - بېسىق، روھىي دۇنياسى مۇكەممەل ئادەم بولالايدۇ. ئەكسىچە، ئەدەب - ئەخلاق تەربىيىسىگە سەل قارالسايكى تاشقى كۆرۈنۈشكىلا ئەھمىيەت بېرىلسە، گۈزەللىك سەتلىككە، ياخشىلىق يامانلىققا ئۆزگىرىدۇ.

ئەخلاقىسىز ئادەم يامان ئىش، يامان خۇي، يامان ئىللەتنى ئادەتكە ئايلاندۇرۇۋالىدۇ. مۇنداقلار ئىش - ھەرىكەتنى ئەسكى، سۆزلىرى قوپال، بېھاي، پەسكەش، نومۇسسۇز، ۋىجدانسىز، رەھىمسىز، ساختىپەز، ۋاپاسىز، يالغانچى، ئالدامچى، ئاچكۆز، نەپسانىيەتچى، مەنمەنچى، چېقىمچى، بېخىل، جېدەلخور... قاتارلىق يامان قىلىقلارغا ئادەتلىنىپ قالىدۇ. نەتىجىدە، ئائىلىنىڭ خاتىرجەملىكى، جەمئىيەتنىڭ تەرتىپى بۇزۇلىدۇ. شۇڭا دۇنيادىكى بارچە دىنلار ئەڭ ئاۋۋال كىشىلەرنى گۈزەل ئەخلاق بىلەن زىننەتلىنىشكە چاقىرىپ كەلگەن. ئىسلام دىنىدا بولسا، گۈزەل ئەخلاق ئىماننىڭ كامالىتى ۋە ئىبادەتنىڭ جەۋھىرى سانىلىدۇ. پەيغەمبەر ئەلەيھىسسالام بىر ھەدىستە: «مۇسۇلمان ئادەم گۈزەل ئەخلاقى بىلەن كېچە ئۇخلىماي ناماز ئوقۇغان ۋە

(1) ئىمام مۇسلىم رىۋايىتى.

كۈندۈزى روزا تۇتقانىنىڭ ساۋابىغا ئېرىشەلمەيدۇ» (1) دەپ كۆرسەتكەن.

662. سوئال: ئىنسانلارنى جەننەتكە ئەڭ كۆپ كىرگۈزىدىغان ئەمەل قايسى؟

جاۋاب: ئىنسانلارنىڭ جەننەتكە كىرىشىگە ئەڭ كۆپ سەۋەب بولىدىغان ئەمەل گۈزەل ئەخلاقتۇر. پەيغەمبەر ئەلەيھىسسالام: «ئىنسانلارنى جەننەتكە كىرگۈزىدىغان ئىشلارنىڭ ئەڭ كۆپى تەقۋالىق بىلەن ياخشى ئەخلاقتۇر» (2) دەپ كۆرسەتكەن. ئۇ گۈزەل ئەخلاققا تەشەببۇس قىلىپ: «مەن ئەخلاقى گۈزەل بولغانلارنىڭ جەننەتتىكى ئەڭ يۇقىرى مەرتىۋىلىك قەسىرگە كىرىشىگە كاپالەت قىلالايمەن» (3) دەپ كۆرسەتكەن. تەقۋالىق گۈزەل ئەخلاقنىڭ ئىپادىسىدۇر. ھەدىستە ئىنسانلارنى جەننەتكە ئەڭ كۆپ كىرگۈزىدىغان نەرسە ئىبادەت دېيىلگەن ئەمەس، بەلكى ئەخلاق دېيىلگەن!

مەرھۇم ئۇستاز مۇھەممەد غەزالى (4) «مۇسۇلماننىڭ ئەخلاقى» ناملىق ئەسىرىدە مۇنداق دەپ يازىدۇ: «ئىمان كىشىنى پەسلىكتىن ساقلىغۇچى ۋە ئۇلۇغۇققا قوزغاتقۇچى كۈچتۇر. ئۆزلىرىنى دىندارلاردىن سانىدىغان بىر قىسىم كىشىلەر بەزى ئىبادەتلەرنى ئورۇنلاپ قويغىنى بىلەن تەلەپ قىلىنغان ئەخلاقىي ئىبادەتلەرنى ئادا قىلىشقا سەل قارايدۇ. بۇنىڭ بىلەن قىلغان ئىبادەتلەردىن پايدا ئالالمايدۇ. بىر ئادەم پەيغەمبەر ئەلەيھىسسالامنىڭ يېنىغا كېلىپ، ئۇنىڭغا: «يا رەسۇلەللاھ! بىر ئايال بار، ئۇ ناماز ئوقۇيدۇ، روزا تۇتىدۇ ۋە سەدىقنى كۆپ قىلىدۇ. لېكىن قوشنىسىغا تىلى بىلەن ئەزىيەت بېرىدىكەن» دېگەندە، پەيغەمبەر ئەلەيھىسسالام: «ئۇ دوزاخقا كىرىدۇ» دېگەن. ئۇ ئادەم يەنە: «يەنە بىر ئايال بار، ناماز، روزىسى ئاز، سەدىقنىمۇ ئاز بېرىدىكەن، قوشنىسىغا ئەزىيەت بەرمەيدىكەن» دېگەندە، پەيغەمبەر ئەلەيھىسسالام: «ئۇ جەننەتكە كىرىدۇ» (5) دېگەن. بۇ جاۋابتا ئېسىل ئەخلاقنىڭ

(1) ئىبنى ھىببان ۋە ھاكىم رىۋايىتى.

(2) ئىمام تىرمىزى ۋە ئىبنى ماجە رىۋايىتى.

(3) ئەبۇ داۋۇد رىۋايىتى.

(4) ئىسلاھاتچى، مۇتەپەككۇر ئالىم مۇھەممەد غەزالى 1917-يىلى مىسىرنىڭ بۇھەيرە رايونىدا دۇنياغا كەلگەن بولۇپ، مىسىرنىڭ ئالىي دىنىي ماقاملاردا ۋە قەدىمىي ئىلىم يۇرتى ئەزھەرنىڭ «دەۋەت ئىشلىرى كومىتېتى»دا خىزمەت قىلغان، مەككىدىكى «ئۇممۇلقۇرا» ئۇنىۋېرسىتېتىدا، ئالجبىرىيىدىكى ئىسلام ئۇنىۋېرسىتېتىدە ئىلگىرى-كېيىن بولۇپ بىر قانچە يىل ئۇستازلىق قىلغان. مىسىردىكى «ئەل ئىخۋانۇل مۇسلىمۇن» جامائىتىنىڭ ئاكتىپ ئەزىرىدىن بولغان، بۇ سەۋەبتىن ئىككى قېتىم تۈرمىگە ئېلىنغان، مۇسۇلمانلارنىڭ ھالىنى ئىسلاھ قىلىش ۋە تەربىيە ماۋزۇلىرىدا كۆپلىگەن قىممەتلىك ئىسلامىي ئەسەرلەرنى يازغان، 1996-يىلى سەئۇدى ئەرەبىستانىنىڭ رىياد شەھىرىدە چاقىرىلغان ئىسلام قۇرۇلتىيىدا سۆزلەپ تۇرغان پەيتىدە يۈرىكى توختاپ قېلىپ ئالەمدىن ئۆتكەن، مەدىنىدىكى «بەقى» قەبرىستانلىقىغا دەپنە قىلىنغان.

(5) ئىمام ئەھمەد رىۋايىتى.

قىممىتىگە ئالاھىدە ئېتىبار بېرىلگەن. يەنە بىر ھەدىستە: «گۈزەل ئەخلاق خۇددى سۇ قىرونى ئېرىتكەندەك خاتالىقلارنى ئېرىتىدۇ. ناچار ئەخلاق سىركە ھەسەلنى بۇزغاندەك ھەممىنى بۇزىدۇ» (1) دەپ كۆرسىتىلگەن.

663. سوئال: ئەخلاق بىلەن ئىماننىڭ دەرىجىسى قانداق؟

جاۋاب: گۈزەل ئەخلاق ئىماننى تاكامۇللۇققا ئېلىپ بارىدىغان ۋە ئۇنى كۈچلەندۈرىدىغان ئامىلدۇر. دەرىجە جەھەتتە ئەخلاق بىلەن ئىمان بىر ئورۇندا تۇرىدۇ. پەيغەمبەر ئەلەيھىسسالام گۈزەل ئەخلاقنىڭ ئەھمىيىتىنى بايان قىلىپ: «ئىمانى ئەڭ كامىل مۆمىن ئەڭ ئەخلاقلىق كىشىدۇر» (2) دەپ كۆرسەتكەن.

پەيغەمبەر ئەلەيھىسسالام بىر كۈنى «ئاللاھنىڭ نامى بىلەن قەسەم قىلىمەنكى، ئۇنداق ئادەم مۆمىن بولالمايدۇ» دېگەن سۆزنى ئۈچ قېتىم تەكرارلىغان، بۇ ۋاقىتتا ساھابىلەردىن بىرى ئۇنىڭدىن «يارەسۈلەللاھ! ئۇ قانداق ئادەم» دەپ سورىغاندا، پەيغەمبەر ئەلەيھىسسالام: «قوشنىسى ئۇنىڭ ئاۋارچىلىقلىرىدىن خاتىرجەم بولالمايدىغان ئادەم» (3) دەپ جاۋاب بەرگەن.

قېنى ئويلاپ كۆرۈڭ! بالكونغا يايغان كىرنىڭ سۈيىنى ئاستىنقى قەۋەتتىكى قوشنىلىرىغا ياكى يولغا ئېقىتىپ كىشىلەرگە ئەزىيەت بېرىدىغانلار بىلەن ماشىنىسىنى قوشنىسىنىڭ ئىشىكى ئالدىغا توختىتىۋېلىپ ئۇنى بىنارام قىلىدىغان ياكى قوشنىسىنىڭ ئىشىكى ئالدىغا بۇندا ياكى ئەخلەتلەرنى تۈكەيدىغان، ئويىگە كىرىپ، چىقىش جەريانىدا قوشنىلىرىنى راھەتسىز قىلىدىغانلار ئۆزلىرىنى ئىمانىمىز كامىل دەپ ئېيتالامدۇ؟

ئىنساننىڭ ۋۇجۇدىدا رەزىللىك چوڭقۇرلىشىپ، يامانلىقى كۆپەيگەنسېرى خۇددى ئادەم كىيىمىدىن ئايرىلغاندەكلا دىن - دىيانەتتىن ئايرىلىپ قالىدۇ. ئىخچاملاپ ئېيتقاندا، ئەخلاق ھەر قانداق ئادەمنىڭ دۇنيا ۋە ئاخىرەتلىك غەلبە ياكى مەغلۇبىيىتىگە بىۋاسىتە تەسىر كۆرسىتىدىغان مۇھىم ئامىل.

664. سوئال: ئەخلاق تەربىيىسىنىڭ ئەھمىيىتى نېمە؟

جاۋاب: ئادەم ئەخلاقىي تەربىيە ئارقىلىقلا ھەقىقىي ئادەم بولۇپ يېتىلىدۇ. ئەۋلادلارغا ئېلىپ بېرىلغان ئەخلاق تەربىيىسى قەيەردە ياخشى ئېلىپ بېرىلسا، شۇ يەردىكى ئادەملەرنىڭ ئىدىيەۋى ساپاسى، مەدەنىيەت ساپاسى، ئەخلاق ساپاسى، تەن ساپاسى ياخشى بولىدۇ. ئەخلاقىي تەربىيە ئارقىلىق ئەۋلادلارغا قانداق ئادەم بولۇش، قانداق غايە تۇرغۇزۇش، دەۋرگە ماس قەدەمدە قانداق ئىلگىرىلەش، قانداق قىممەت يارىتىش، نېمىنى قىلىش، نېمىنى قىلماسلىق، نېمىنى سۆيۈش، نېمىلەردىن نەپەرلىنىش توغرىسىدا تەلىم بېرىلىدۇ.

(1) ئىمام بەيھەقىي رىۋايىتى.

(2) ئىمام بۇخارىي رىۋايىتى.

(3) ئىمام مۇسلىم، ئىمام ئەھمەد رىۋايىتى.

### شەرىئەت ئەھكاملىرىنىڭ ئەخلاق بىلەن مۇناسىۋىتى

665. سوئال: شەرىئەت ئەھكاملىرىنىڭ ئەخلاق بىلەن قانداق مۇناسىۋىتى بار؟  
جاۋاب: شەرىئەت ئەھكاملىرىنىڭ ئەخلاق بىلەن بولغان مۇناسىۋىتى ناھايىتى زىچ مۇناسىۋەت بولۇپ، ئەخلاق پىرىنسىپلىرى بىلەن شەرىئەت ئەھكاملىرىنىڭ پىرىنسىپلىرى بىر. بەلكى شەرىئەتنى بىر يۈرۈش ئەخلاقتىن ئىبارەت بىرلا ماۋزۇنىڭ ئىچىگە كىرگۈزۈشكە بولىدۇ. چۈنكى شەرىئەت ئەھكاملىرىنى ئورۇنداشقا تۈرتكە بولىدىغان نەرسە يەنىلا ئەخلاقتۇر.

666. سوئال: ئېتىقادنىڭ ئەخلاق بىلەن قانداق مۇناسىۋىتى بار؟  
جاۋاب: ئىسلام ئېتىقادى ھەقىقەتتە ئىلمىي ھەقىقەتلەر بولۇپ، ئۇنىڭ ئاللاھ تائالانىڭ بارلىقىغا، بىرلىكىگە، سۈپەتلىرىگە، پەيغەمبەرلىرىگە، ساماۋىي(ئاللاھ چۈشۈرگەن) كىتابلارغا، غەيبىلەرگە مۇناسىۋەتلىك تەرەپلىرى باردۇر.  
ئىلمىي ھەقىقەتلەرگە باش ئېگىش ئەخلاقىي پەزىلەت بولۇپ، بۇ ئىلمىي ھەقىقەتلەرنى قوبۇل قىلىشقا تۈرتكە بولغان نەرسە يەنىلا ئەخلاقتۇر. چۈنكى ھەقىقەتنى ئېتىراپ قىلىش گۈزەل ئەخلاق بولسا، ئىلمىي ھەقىقەتلەرنى ئىنكار قىلىش ۋە ئۇنىڭدىن يۈز ئۆرۈش رەزىل ئەخلاقتۇر. ئۇنىڭغا تۈرتكە بولغان نەرسىمۇ نەپىسى خاھىشنىڭ تەسىرى ئاستىدا قېلىپ ھەقىقەتنى رەت قىلىش ۋە ئۇنى يامان كۆرۈشتۈر.

ھەقىقەتنى سۆيۈش ۋە ئۇنى ئۆزىنىڭ زىيىنىغا بولغان تەقدىردىمۇ قوبۇل قىلىشتىن ئىبارەت گۈزەل ئەخلاق بىلەن ئەخلاقلىغان ئادەمنىڭ بۇ گۈزەل ئەخلاقى ئۇنى ھەقىقەتكە باش ئېگىش ۋە ئۇنى قوبۇل قىلىش، ھەق ئىگىسىنى ئېتىراپ قىلىشقا ئېلىپ بارىدۇ. ئەمما بۇ گۈزەل ئەخلاقتىن مەھرۇم بولۇپ، ئۆزىنىڭ نەپىسى خاھىشىنى ئەقلىگە ھاكىم قىلىۋالغانلار ھەقىقەتنى قوبۇل قىلمايدۇ، ھەق ئىگىسىنى ئېتىراپ قىلمايدۇ.

بۇنىڭدىن مەلۇمكى، دۇنيادا نۇرغۇن كىشىلەر ئارىسىدا كەڭ تارقالغان باتىل ئېتىقادلار ئەخلاقىي بۇلغىنىشلاردىن كېلىپ چىققان خۇراپاتلار بولۇپ، بۇلغانمىغان ساپ ئەخلاقنىڭ تۈرتكىسى بۇنداق باتىل ئېتىقادلارنى ئەلۋەتتە رەت قىلىدۇ.

667. سوئال: ئىبادەتنىڭ ئەخلاق بىلەن قانداق مۇناسىۋىتى بار؟  
جاۋاب: ئىسلام شەرىئىتىدىكى- ئىبادەت پەقەت ئاللاھ تائالانىڭ ئۆزىگىلا قىلىنىدىغان، ئۇنىڭ بۇيرىغانلىرىنى ئورۇنداپ، توسقانلىرىدىن يېنىش بىلەن ئۇنىڭغا ئىتائەت قىلىشنى تەقەززۇ قىلىدىغان، ئۇنىڭ ئاتا قىلغان سانسىز نېمەتلىرىگە شۈكرى قىلىپ، ئۇنىڭغا بويسۇنۇشنى، ئۇنىڭغا يېقىنلىق ئىزدەشنى ۋە ئۇنى چىن دىلىدىن سۆيۈشنى تەلەپ قىلىدىغان ئۇلۇغۋار ئىتائەتچانلىقنىڭ ئىپادىسىدۇر.

ئىتائەت قىلىنىشى زۆرۈر بولغان بىرىگە ئىتائەت قىلىش ئەخلاقىي بۇرچ بولۇپ، ئۇنىڭ تۈرتكىسى ھەقىقەتنى سۆيۈش ھەق ئىگىسىنىڭ ھەقىقىي ئادا قىلىشتىن ئىبارەت

گۈزەل ئەخلاقىتۇر. چۈنكى ئىتائەت قىلىنىشى زۆرۈر بولغان بىرىنىڭ ئىتائەت قىلىنىشى ئۇنىڭ تەبىئىي ھەققىدۇر.

ھەق ئىگىسىنىڭ ھەققىنى ئادا قىلىش ۋە ھەقىقەت ئۆزىنىڭ زىتىغا بولغان تەقدىردىمۇ ئۇنى قوبۇل قىلىشتىن ئىبارەت گۈزەل ئەخلاق بىلەن ئەخلاقلىغان ئادەمنىڭ بۇ گۈزەل ئەخلاقى ئۇنى ھەق ئىگىسىنىڭ ھەققىنى ئادا قىلىشقا ئېلىپ بارىدۇ. نەتىجىدە ئاللاھنىڭ ھەققى بولغان قۇلچىلىق بۇرچىنى ئادا قىلىشقا تۈرتكە بولىدۇ. نېمەت بەرگۈچىگە شۈكۈر قىلىشمۇ گۈزەل ئەخلاق بولۇپ، بۇ نىڭغا تۈرتكە بولغان نەرسە ياخشىلىق قىلغاننىڭ مۇكاپاتىنى بېرىش، نېمەت بەرگۈچىگە مىننەتدارلىق بىلدۈرۈشتىن ئىبارەت پەزىلەتتۇر. ئاللاھ تائالا نېمەت بەرگەنلىكى ئۈچۈن ئۇنىڭغا شۈكۈر ئادا قىلىش بىلەن مىننەتدارلىق بىلدۈرۈشكە ھەقىقەتتۇر. گۈزەل ئەخلاقلىق ئادەم ئاللاھ تائالانىڭ بۇ ھەققىنى ئادا قىلغاندەك، ئىنسانلار تىرىپىدىن كۆرگەن ياخشىلىقلارنىمۇ مۇكاپاتسىز قويمايدۇ. مۇندا قىلىش ۋاپادارلىقتىن سانلىنىدۇ. ۋاپادارلىق بولسا گۈزەل ئەخلاقنىڭ ئۆزى.

668. سوئال: پۇل-مال مۇئامىلىسىنىڭ ئەخلاق بىلەن قانداق مۇناسىۋىتى بار؟

جاۋاب: پۇل-مال مۇئامىلىسى توغرىلىق بىلەن ئادالەت ئۈستىگە قۇرۇلغان مۇئامىلە بولۇپ، توغرىلىق بىلەن ئادالەتنى سۆيۈش گۈزەل ئەخلاق قاتارىدىن سانىلىدۇ. توغرىلىق ۋە ئادالەتپەرۋەرلىكتىن ئىبارەت گۈزەل ئەخلاق بىلەن ئەخلاقلىغان ئادەم پۇل-مال مۇئامىلىسى ۋە قانداقلا بىر مۇئامىلىدە چوقۇم ئىسلام پىرىنسىپى بىلەن ئىش كۆرىدۇ. «دىن-مۇئامىلىدۇر» دېگەن سۆز مۇ بۇ سەۋەبتىن ئېيتىلغان بولۇشى كېرەك.

ئەمما توغرىلىق ۋە ئادالەتپەرۋەرلىكتىن ئىبارەت بۇ گۈزەل ئەخلاقىدىن نېسىۋىسى بولمىغانلار باشقىلارنىڭ ھەق-ھوقۇقىغا تاجاۋۇز قىلىش، ھەقسىزلىق قىلىپ باشقىلارغا زۇلۇم قىلىش قاتارلىق يامانلىقلارنى قىلىدۇ. چۈنكى ھەقسىزلىق بىلەن زۇلۇم ھەقىقەت ئۆزىنىڭ نەپسىي خاھىشىغا زىت كەلگەن ۋاقىتتا، ئۇنى يامان كۆرۈش ۋە ئۇنىڭدىن يۈز تۇرۇشتىن ئىبارەت ئەخلاقىي قىلغۇچىلىقتىن كېلىپ چىقىدىغان نەرسە.

669. سوئال: ئائىلە ھاياتىدىكى ئەھكاملار بىلەن ئەخلاقنىڭ قانداق مۇناسىۋىتى بار؟

جاۋاب: ئائىلە ھاياتى ئۈچۈن بەلگىلەنگەن ئىسلامىي ئەھكاملار ۋە قائىدە-پىرىنسىپلار ئەخلاق بىلەن ئەمەلگە ئاشىدىغان بولۇپ، ئەخلاق بۇ مۇناسىۋەتلەرنىڭ ئاساسلىق يۆلەنچۈكىدۇر. مەسىلەن: ئائىلە نىزامى، شەخسلەرنىڭ ھەق-ھوقۇقلىرى ۋە ئۇلارنىڭ ۋەزىپىلىرىنى مىسال قىلىدىغان بولساق، ئائىلە ئەزالىرى ئوتتۇرىسىدا ئۆزئارا ھەمكارلىق، بىر-بىرىنى چۈشىنىش ۋە بىر-بىرىگە يول قويۇش، بىر-بىرىنى كەچۈرۈش، ئائىلىدىكى مەسئۇلىيەتلەرنى ھەرىكەت ئۆزىنىڭ ئىقتىدارى ۋە يارىتىلىشتىكى ئۆزگىچىلىكىگە ئاساسەن ئادالەت بىلەن بۆلۈشۈش، ئويلىنىش، ئاجرىشىش، ئائىلىنىڭ نېھتىياچلىرىنى قامداش، مىراسنى ھەققانىي تەقسىم قىلىش

قاتارلىق ئىشلارنىڭ ھەممىسى باشتىن ئاخىر گۈزەل ئەخلاق پىرىنسىپلىرىغا ئەمەل قىلىش بىلەنلا توغرا يۈزلىنىشكە قاراپ يول ئالدىغان ئىشلاردۇر. چۈنكى دۆلەتنىڭ قانۇن-پىرىنسىپلىرى ئۆي ئىچىگە يارىمايدۇ. ئۆي ئىچىدە پەقەت ئاللاھتىن قورقۇشتىن ئىبارەت ئەخلاقىي ۋە ۋىجدانىي پىرىنسىپلارلا ئىشقا يارىمايدۇ. يېمەك-ئىچمەك ۋە ئىسلام كۆرسەتمىلىرىگە مۇناسىپ ھالدا كىيىنىش ئىشلىرىمۇ بۇ ماۋزۇغا قوشۇلىدۇ.

670. سوئال: ئىجتىمائىي مۇناسىۋەت بىلەن ئەخلاقنىڭ قانداق مۇناسىۋىتى بار؟

جاۋاب: ئىجتىمائىي مۇناسىۋەتلەر ئەخلاق بىلەن زىچ مۇناسىۋەتلىك بولۇپ، ھەر بىر شەخسنىڭ ھاياتتىكى دىنىي ۋە دۇنيالىق ۋەزىپىسىنى، ئائىلە ئەزالىرىغا، قوشنىلىرىغا، يۇرت-جامائىتىگە ۋە پۈتۈن مۇسۇلمانلارغا قارىتىلغان بۇرچىنى ۋە ۋەزىپىسىنى چىن كۆڭلىدىن قېتىر قېتىپ ئادا قىلىش ئىشى كىشىدىكى ھەقىقەتنى سۆيۈش، باشقىلارغا يول قويۇش، كەچۈرۈش، ئومۇمنىڭ مەنپەئەتى ئۈچۈن ئۆز نەپسىنىڭ تەلەپلىرىدىن ۋاز كېچىشتىن ئىبارەت گۈزەل ئەخلاقنىڭ تۈرتكىسى بىلەن ئەمەلگە ئاشىدۇ.

671. سوئال: ئەھدە-مىساق ۋە كېلىشىملەرنىڭ ئەخلاق بىلەن قانداق مۇناسىۋىتى بار؟

جاۋاب: ئەھدە-مىساق، كېلىشىم ۋە ۋەدىلىشىش ئىشلىرىنى ئېلىپ بېرىشتىن مەقسەت ئىنسانلارنىڭ ھەق-ھوقۇقىنى قوغداش، ھەقسىزلىككە ۋە زۇلۇمغا يول قويماسلىق ئۈچۈندۇر. مۇنداق مۇئامىلەلەرنى بىراۋنىڭ ھەقىقىي تاجاۋۇز قىلماستىن ھەققانىي ھالدا ئېلىپ بېرىش پەقەت گۈزەل ئەخلاق دائىرىسىدە ئىش كۆرۈش بىلەنلا ئەمەلگە ئاشىدۇ. چۈنكى گۈزەل ئەخلاق كىشىنى ئۆز ئۆزىدىن ھېساب ئېلىش، ئۆزى ئېتىقاد قىلىۋاتقان دىننىڭ پىرىنسىپلىرىغا ئەمەل قىلىش، ھەقسىزلىككە قارشى تۇرۇش قاتارلىق پەزىلەتلەرگە ئېلىپ بارىدۇ.

672. سوئال: ئىسلامىي قائىدە-يوسۇنلارنىڭ ئەخلاق بىلەن قانداق مۇناسىۋىتى بار؟

جاۋاب: ئىسلامىي قائىدە-يوسۇنلار ئىنساننىڭ يۈرۈش-تۇرۇشى ۋە ئىش-پائالىيەتلىرىدە، شۇنداقلا باشقىلار بىلەن بولغان مۇناسىۋەتلىرىدە ئىپادىلىنىپ تۇرىدىغان بىر خىل توغرىلىق، ھەققانىيلىق ۋە ئادالەتپەرۋەرلىكنى گەۋدە قىلغان روھىي گۈزەللىكتۇر. ئۇنىڭدا باشقىلارنى ھۆرمەتلەش، ئۇلارغا ياخشى ۋە توغرا مۇئامىلە قىلىش، ئۇلارنى راھەتسىز قىلىدىغان ۋە ئۇلارنىڭ غۇرۇرىنى زىدىلەيدىغان ھەر قانداق گەپ-سۆز ۋە ھەرىكەتلەردىن يىراق تۇرۇش قاتارلىق ئېسىل پەزىلەتلەر مۇجەسسەم بولغان بولىدۇ.

بۇ قائىدە-يوسۇنلار پەقەت گۈزەل ئەخلاقتىن نېپسۋە ئالغان كىشىلەردىلا ئۆز ئىپادىسىنى تاپالايدۇ. چۈنكى بۇ ئىشلار دۆلەتنىڭ جازا قانۇنى بىلەن قورقۇتۇپ قىلدۇرغىلى بولىدىغان ئىشلار ئەمەس، بەلكى بۇ ئىشلارنى ئىنسانلارنىڭ ئىچكى دۇنياسىدىن چىققان ۋە ئۇنىڭ ئىش-ھەرىكەتلىرىنى ئۆز كونترولى ئاستىغا ئالىدىغان ئەخلاقنىڭ كۈچى بىلەنلا قىلدۇرغىلى بولىدۇ.

## ئىنسانلار جەمئىيىتى گۈزەل ئەخلاقىلارغا ھەمىشە مۇھتاج

673. سوئال: ئىنسانلار جەمئىيىتى ئۈچۈن ئەخلاقنىڭ ئەھمىيىتى قانچىلىك؟

جاۋاب: گۈزەل ئەخلاق ئىنسانىي ۋە ئىجتىمائىي زۆرۈرىيەت بولۇپ، دۇنيادا ھېچقانداق بىر جەمئىيەت ئۇنىڭدىن بىھاجەت بولالمايدۇ. ئەخلاق بۇزۇلغان ھامان كىرىزىسلار باش كۆتىرىدىغانلىقىدا شەك يوق.

شەك قوبۇل قىلمايدىغان ھەقىقەتلەردىن بىرى شۇكى، دۇنيادا ئىنسانلار توپلىشىپ ياشايدىغان قانداقلا بىر جەمئىيەت بولمىسۇن، ئۇنىڭ ئەزالىرى گۈزەل ئەخلاققا باغلىنىشى، ئۇلارنىڭ ئۆزئارا بىر-بىرىنى چۈشىنىپ، بىر-بىرىگە يول قويۇپ ۋە بىر-بىرى بىلەن ھەمكارلىشىپ بەختلىك ھايات كەچۈرىشى ۋە راۋاج تېپىشى مۇمكىن ئەمەس!

مۇنداق قىلماستىنمۇ راۋاج تاپقان ئىنسانلار جەمئىيىتى بار دەپ پەرەز قىلساقمۇ، ئۇ پەقەت ماددىي مەنپەئەتلەر بىلەن باغلىنىغان ھەمكارلىقتۇر، بەس. مۇنداق جەمئىيەت ئەزالىرىدا ماددىي مەنپەئەت باغلىنىشىدىن باشقا ئۇلۇغۋار پەزىلەتلەر بولمىغاندا، ئۇلارنىڭ ئاقىۋىتى چوقۇم كىرىزىسقا يۈز تۇتىدۇ. چۈنكى ھەر قانداق بىر جەمئىيەتنىڭ ساغلام بولىشى ئۈچۈن ئەڭ ئاددىي تەلەپ ئەزالار ئوتتۇرىسىدىكى ئورتاق ئىشەنچ ۋە بۇ ئىشەنچنى يەردە قويمايدىغان ئەمىنلىكتىن ئىبارەت گۈزەل ئەخلاقىدۇر.

راستچىلىقتىن ئىبارەت گۈزەل ئەخلاق ھۆكۈم سۈرمىگەن بىر جەمئىيەتتە كىشىلەردە ھەق-ھوقۇقلارنىڭ قوغدىلىشىغا، ئىلىم-پەن، مائارىپ ۋە يېڭىلىق خەۋەرلىرىنىڭ راستلىقىغا ئىشەنچ بولامدۇ؟

ئىشەنچتىن ئىبارەت گۈزەل ئەخلاقتىن نېپىۋىسى بولمىغان بىر جەمئىيەت كىشىلىرىدە ئۆزئارا ھەمكارلىق، مۇقىملىق، خاتىرجەملىكنىڭ مىساللىرىنى تاپقىلى بولامدۇ؟

ئارىسىدا بىرلىك، ئىناقلىق، ئۆزئارا سۆيگۈ-مۇھەببەت بولمىغان بىر مىللەت قانداقمۇ پارلاق كېلەچەك قۇرالىسى؟

ئۆزىنىڭ ھەقىقىي تەلەپ قىلىش يولىدا دۈشمەنلەرگە ۋە زالىملارغا قارشى شۇجائەت، قورقاس ئىرادە بولمىغان بىر مىللەت قانداقمۇ ئاسارەتتىن قۇتۇلسۇن؟

ئۆزىنىلا ئويلايدىغان، نەپىسى ھەۋسىنى قاندۇرۇش ئۈچۈنلا ياشايدىغان، قۇربان بېرىشىنى ياقىتۇرمايدىغان بىر ئىنسان قانداقمۇ ئىنسانىي كامالەتلەرگە يېتەلسۇن؟

تەجرىبىلەر، تارىخىي ۋەقەلىكلەر شۇنى ئىسپاتلىدىكى، ھەر قانداق بىر مىللەتنىڭ مەنئىي يۈكسىلىشى بولغان نېپىۋىسى ئۇلارنىڭ ئەخلاق-پەزىلەتتىكى يۈكسىلىشى دەرىجىسىگە قاراپ بولىدۇ. قانداقلا بىر مىللەتنىڭ مەنئىي تەرەپتىن يېقىلىشى ئۇلارنىڭ ئەخلاقىي تەرەپتىن يېقىلىشى بىلەن بىر ۋاقىتتا بولىدۇ.





## نەپىس ۋە روھ

### نەپىس ۋە ئۇنىڭ خۇسۇسىيەتلىرى

674. سوئال: نەپىس دېگەن نېمە؟

جاۋاب: نەپىس سۆزى قۇرئان كەرىمدە ئىنساننىڭ ئىچكى قىسمىدىكى شەيئىلەر ئۈچۈن قوللىنىلغان بولۇپ، ئۇ تەسىرى ئىنساننىڭ يۈرۈش-تۇرۇشلىرىدا كۆرۈنۈپ تۇرىدىغان كۆپلىگەن ئىنسانىي سۈپەتلەر ۋە خۇسۇسىيەتلەرگە ئېگىدۇر. نەپىسنىڭ ھەقىقىي ماھىيىتى ئىنسانلارغا ئېنىق مەلۇم بولمىسىمۇ، ئەمما نەپىسنىڭ كۆپلىگەن سۈپەتلىرى ۋە خۇسۇسىيەتلىرى ئىنساننىڭ يۈرۈش-تۇرۇشلىرىدا ئۆزىنى كۆرسىتىپ تۇرىدۇ.

675. سوئال: نەپىسنىڭ خۇسۇسىيەتلىرى قايسىلار؟

جاۋاب: ئۆزىنى راھەتلەندۈرىدىغان ۋە ئىستەكلىرىگە قاندۇرىدىغان نەرسىلەرگە ھەۋەس قىلىش، قىزىقىش، تەلەپ قىلىش، راھەت ۋە جاپانى ھېس قىلىش، شادلىنىش ۋە غەمكىن بولۇش، سۆيۈش ۋە نەپەرەتلىنىش، ياقۇتۇش ۋە يامان كۆرۈش، تەسىرلىك سۆزلەردىن ھېسسىياتقا كېلىش قاتارلىق ۋىجدانىي سۈپەتلەرنىڭ ھەممىسى نەپىسنىڭ خۇسۇسىيەتلىرىدىن سانىلىدۇ.

شۇنىڭدەك، توغرا يولغا ھىدايەت تېپىش ياكى ئېزىش، ئۆزىنى پاكلاش ياكى بۇلغاش خۇسۇسىيەتلىرىمۇ نەپىستە بولۇپ، ياخشىلىق ۋە يامانلىق مەنبەلىرى، ياخشى بىلەن ياماننى پەرقلەندۈرۈش ئىقتىدارى ۋە ياخشىلىق - يامانلىقتىن خالىغانلىرىنى قىلىش قابىلىيىتى نەپىستە باردۇر.

نەپىس ياخشىلىق ياكى يامانلىق ئىشلەشكە قادىر بولۇپ، قىلغانلىرىنى بىلىپ قىلىش خۇسۇسىيىتىگە ئېگىدۇر. شۇڭا نەپىسنىڭ ئىرادىسىنىڭ سىرتىدا بولغان ئىشلار ئۇنىڭ خۇسۇسىيەتلىرى ياكى سۈپەتلىرىدىن سانالمايدۇ. بۇ سەۋەبتىن نەپىس قىلغانلىرىدىن ئۆزى مەسئۇل بولۇپ، ياخشى قىلغانلىرىنىڭ مۇكاپاتىنى، يامان قىلغانلىرىنىڭ جازاسىنى ئېلىشقا ھەقلىق بولغان.

676. سوئال: نەپىسنىڭ مەسئۇلىيىتى قايسى دەرىجىدە بولىدۇ؟

جاۋاب: مۇكاپات بىلەن جازا مەسئۇلىيەتنىڭ مېۋىسى بولۇپ، مەسئۇلىيەت بولمىغان ئىشتا مۇكاپات ياكى جازا دېگەنلەر بولمايدۇ. شۇڭا نەپىس يامان قىلغان ئىشلىرى ئۈچۈن مالايمەتكە، ياخشى قىلغان ئىشلىرى ئۈچۈن مەدھىيىگە لايىق بولىدۇ. نەپىس قىلغان بارلىق ئىشلىرىدىن مەسئۇل بولغان ئىكەن، ئۇنىڭ ياخشى-يامان بارلىق ئىشلىرى خاتىرلىنىپ تۇرىدۇ. شۇڭا ئۇ قىيامەت كۈنىدە بۇدۇنيادا قىلغانلىرىنىڭ ھەممىسىنى خاتىرلىنىپ يېزىلغان ھالەتتە كۆرىدۇ.

ئادالەتنىڭ پىرىنسىپلىرىدىن بىرى جازالاشتىن ئاۋۋال ھېساب ئېلىش بولغىنىدەك، ھېساب ئېلىشنىڭ قائىدىلىرىدىن بىرى ھېساب بەرگۈچىگە ئۆزىنى مۇداپىئە قىلىش

ھەققىنى بېرىشتۇر. شۇڭا قىيامەت كۈنىدىكى ھېساب مەيدانىدا، ھەر بىر نەپىس ئۆزىنى مۇداپىئە قىلىش ئۈچۈن تىرىشىدۇ. قۇرئان كەرىمدىكى: ﴿ھەر ئادەم ئۆزى بىلەن بولۇپ كېتىدىغان، ھەر ئادەم قىلغان ئەمەللىنىڭ مۇكاپاتى تولۇق بېرىلىدىغان، ئۇلارغا زۇلۇم قىلىنمايدىغان كۈنى ئەسلىگىن﴾ (1) دېگەن ئايەت بۇنى ئىپادىلەيدۇ.

ھەر نەپىس ئۆزىنىڭ ياخشىلىق ۋە يامانلىقتىن ئىشلىگەنلىرىنى بىلىپ تۇرۇپ ئىشلىگەنلىكى ئۈچۈن ئۇ ئۆزىدىن ھېساب ئېلىشىنىمۇ بىلىدۇ. شۇڭا قىيامەت كۈنىدە: ئۇنىڭغا: ﴿نامە - ئەمالىڭنى ئوقۇغىن! بۈگۈن ئۆزۈڭگە ئۆزۈڭ گۇۋاھ بولۇشۇڭ يېتەرلىك﴾ (2) دېيىلىدۇ.

نەپىستە ياخشىلىق ۋە يامانلىق مەنبەلىرى، ياخشىلىق بىلەن يامانلىقنى ئىدراك قىلىش قابىلىيىتى ۋە بۇلارنىڭ قايسىسىنى قىلىشقا يېتەرلىك تۈرتكە بولغان ئىكەن، ئۇ ياخشى قىلغان ئىشلاردىن خاتىرجەملىك ھېس قىلىش، يامان قىلغان ئىشلىرى ئۈچۈن بىئارام بولۇپ، ئۆزىگە مالاھەت قىلىش خۇسۇسىيىتى باردۇر. چۈنكى نەپىس قانداقلا بىر يامانلىقنى ئىشلەشكە يۈزلەنگەندە، ئۆزىنىڭ ئىستەكلىرىنى، ھەۋەسلىرىنى ۋە شەھۋەتلىرىنى تىزىمەك قاندۇرۇش ۋە بۇ لەززەتلەر بىلەن ۋاقىتلىق ھۇزۇرلىنىش تۈرتكىسى بىلەن ھەرىكەتكە ئۆتكەن بولىدۇ. نەپىس قانداقلا بىر ياخشىلىقنى قىلىشقا يۈزلەنگەندە، ئۆزىدىكى ئىجابىي تۈرتكىلەر - ۋىجداننىڭ ئاۋازىغا قۇلاق بېرىش، ئاللاھ تائالانىڭ رازىلىقىغا ئېرىشىش ئارقىلىق جەننەتنى قازىنىش قىزغىنلىقى بىلەن ھەرىكەتكە ئۆتكەن بولىدۇ.

ۋىجدان نەپىسنى ھەمىشە ياخشىلىققا چاقىرىپ تۇرىدۇ. ئەمما نەپىس ئۇنىڭغا قۇلاق بېرىش ياكى ئۇنى رەت قىلىش ئىشىدا ئىختىيار ئېگىسىدۇر. بۇ سەۋەبتىن نەپىس ئۆز قىلمىشلىرىدىن جاۋابكار بولىدۇ.

### نەپىستە بولىدىغان تۈرتكىلەر

677. سوئال: نەپىستە بولىدىغان تۈرتكىلەر قايسىلار؟

جاۋاب: قۇرئان كەرىم ئايەتلىرىگە ئاساسلانغان چۈشەنچىلەرنى تەھلىل قىلغاندا، ھەر قانداق بىر نەپىستە ئۈچ خىل تۈرتكە بولۇپ، بۇلارنىڭ ھەر بىرى نەپىسنى ئۆز تەرىپىگە تارتىشقا تىرىشىدۇ. ئەمما نەپىس بۇ ئۈچىنىڭ ئوتتۇرىسىدا تالاش ئىختىيارغا ئېگىدۇر. بۇ ئۈچ خىل تۈرتكىنىڭ بىرى، ئالىي ھىممەت تۈرتكىسى، ئىككىنچىسى تۆۋەنلىك تۈرتكىسى، ئۈچىنچىسى ئوتتۇر ھاللىق تۈرتكىسىدۇر.

678. سوئال: نەپىسنىڭ ئالىي ھىممەت تۈرتكىسى دېگەن نېمە؟

جاۋاب: نەپىسنىڭ ئالىي ھىممەت تۈرتكىسى - ئۇنى ياخشىلىققا چاقىرىپ

(1) نەھل سۇرىسى 111- ئايەت.

(2) نىسرا سۇرىسى 14- ئايەت.

تۇرىدىغان، پەزىلەتلەرنى ھېس قىلىدىغان، يامان قىلغان ئىشلىرى ئۈچۈن ئۆزىگە مالاھەت قىلىدىغان، ياخشى قىلغان ئىشلىرى سەۋەبلىك سۈيىندىغان رەببىنى تەرىپىنىڭ تۈرتكىسىدۇر.

679. سوئال: نەپىسنىڭ تۆۋەن ھىممەت تۈرتكىسى دېگەن نېمە؟

جاۋاب: نەپىسنىڭ تۆۋەن ھىممەت تۈرتكىسى - ئۇنى يامان ئىشلارغا چاقىرىپ تۇرىدىغان، گۇناھ-مەسىيەتلەرنى چىرايلىق قىلىپ كۆرسىتىدىغان ئۆزىنى قايىل قىلىدىغان، ھەقىقەتتىن شەكىللىنىش، توغرا يولدىن ئادىشىش قاتارلىق ئاز غۇنلۇقلارغا تەشەببۇس قىلىدىغان شەيتانىي تەرىپىنىڭ تۈرتكىسىدۇر.

680. سوئال: نەپىسنىڭ ئوتتۇرا ھاللىق تۈرتكىسى دېگەن نېمە؟

جاۋاب: نەپىسنىڭ ئوتتۇرا ھاللىق تۈرتكىسى - ئۇنىڭ ئىش-ھەرىكەتلىرىنى بەلگىلەيدىغان، ياخشىلىق بىلەن يامانلىقنىڭ كۈچلۈك تۈرتكىلىرى ئوتتۇرىسىدا قالغان ئوتتۇرا ھاللىق تۈرتكىسىدۇر.

ئىنسان نەپىسى رەببىنى تەرىپىنىڭ چاقىرىقىغا قۇلاق بېرىپ، يۇقىرى تەرىپكە ئۆرلىگىنىدە، ئۇ «ئارام تاپقۇچى نەپىس» قاتارىدىن ئورۇن ئېلىپ، ئاللاھ تائالانىڭ پەزىلى-كەرىمى بىلەن ئۆزىمۇ مەمنۇن بولغان ۋە ئاللاھ تائالانىمۇ رازى قىلغان نەپىسكە ئايلىنىدۇ. قۇرئان كەرىمدىكى: ﴿ئى ئارام تاپقۇچى نەپىس! سەن پەرۋەردىگارگىدىن مەمنۇن، پەرۋەردىگارنىڭ سەندىن رازى بولغان ھالدا، ئۇنىڭ دەرگاھىغا قايتقىن. سەن مېنىڭ (ياخشى بەندىلىرىم) قاتارىغا قوشۇلغىن. مېنىڭ جەننىتىمگە كىرگىن﴾ (1) دېگەن ئايەت بۇ مەنىنى ئىپادىلەيدۇ.

ئەگەر ئۇ شەيتانىي تەرىپىنىڭ ۋەسۋەسىلىرىگە، قىزىقتۇرۇشلىرىغا ۋە تەشەببۇسلىرىغا ئەگىشىدىغان بولسا، بۇ ۋاقىتتا ئۇ «بىئارام نەپىس» قاتارىدىن ئورۇن ئېلىپ، ئاللاھ تائالانىڭ ئاداللىتىنىڭ تەقەززاسى بويىچە نادامەت چەككۈچى ۋە ئۆزىگە مالاھەت قىلغۇچى نەپىس بولۇپ قالىدۇ-دە، ﴿قىيامەت كۈنى ھەر بىر نەپىسنىڭ قىلغان ياخشى ئىشلىرى، يامان ئىشلىرى ئۆزىنىڭ ئالدىدا ئايان بولىدۇ، (ئۇلار يامان ئىشلىرىنى كۆرۈمەسلىكىنى)، ئۆزى بىلەن يامان ئىشلىرىنىڭ ئارىسىدا (مەشربىق بىلەن مەغرىبىنىڭ ئارىسىدەك) ئۇزۇن مۇساپە بولۇشنى ئارزۇ قىلىدۇ﴾ (2).

### نەپىسنىڭ تەلەپلىرى

681. سوئال: نەپىسنىڭ تەلەپلىرىنىڭ ھەممىسى سۆكۈلىدىغان دەرىجىدەمۇ؟

جاۋاب: نەپىسنىڭ تەلەپلىرىنىڭ ھەممىسى سۆكۈلىدىغان دەرىجىدە ئەمەس. چۈنكى نەپىسنىڭ يوللۇق تەلەپلىرى ۋە يولسىز تەلەپلىرى بار. نەپىسنىڭ يوللۇق تەلەپلىرى-

(1) فەجر سۇرىسى 27-30-ئايەتلەر.

(2) ئال ئىمران سۇرىسى 30-ئايەت.

ئۆزىنى ياكى باشقىلارنى زىيان-زەخمەتكە ئۇچراتمىغان ئاساستا، قائىدە-يوسۇن بويىچە، ئۆزىنىڭ ماددىي ۋە مەنىۋى ئېھتىياجىنى قاندۇرۇشتىن ئىبارەتتۇر. نەپسىنىڭ يولسىز تەلەپلىرى- ئۆزىنى ياكى باشقىلارنى زىيان-زەخمەتلەرگە ئۇچرىتىش بەدىلىگە ئۆزىنىڭ ماددىي ۋە مەنىۋى ھەۋەسلىرىنى قائىدە-يوسۇنغا يات بىر شەكىلدە قاندۇرۇشتىن ئىبارەتتۇر.

### روھ ۋە ئۇنىڭ خۇسۇسىيەتلىرى

682. سوئال: روھ دېگەن نېمە؟

جاۋاب: روھنىڭ ماھىيىتىنى ئاللاھ تائالادىن باشقا ھېچكىم بىلمەيدۇ. ئاللاھ تائالا پەيغەمبەر ئەلەيھىسسالامغا مۇنداق دېگەن: ﴿ئۇلار سەندىن روھنىڭ ماھىيىتى ھەققىدە سورىشىدۇ.﴾ (روھنىڭ ماھىيىتىنى بىلىش پەرۋەردىگارمغا خاستۇر) دېگەن ﴿(1)

683. سوئال: روھنىڭ خۇسۇسىيەتلىرى نېمە؟

جاۋاب: روھنىڭ خۇسۇسىيەتلىرىدىن بىرى ۋۇجۇدىنى ھەرىكەتلەندۈرۈش بولۇپ، ھۇجەيرىلەردىن تەركىپ تاپقان بو ماددىي ۋۇجۇدتا روھنىڭ بولۇشى ھۇجەيرىلەرنى ھەرىكەتچان، ئۆسىدىغان ۋە ياشايدىغان قىلىش رولىنى ئوينايدۇ. چۈنكى روھ ئاللاھ تائالا يەر يۈزىدىكى جانلىقلارغا تارقىتىۋەتكەن ئېنېرگىيە بولۇپ، ھۇجەيرىلەرنىڭ ھەرىكەتلىنىش، كۆپىيىش ۋە بۆلۈنۈش قاتارلىق پائالىيەتلىرىنى ئەمەلگە ئاشۇرىدۇ. ھۇجەيرە ئۆلگەن ھامان ئۇنىڭدىكى روھمۇ تۈگىشىدۇ.

روھنىڭ ماھىيىتىنى بىلمىسەكمۇ، ئۇنىڭ ۋەزىپىسىنى بىلگىلى بولىدۇ. روھنى ئۆزىنى كۆرگىلى ياكى قىياس قىلغىلى بولمايدىغان، پەقەت نەتىجىسىنىلا كۆرگىلى بولىدىغان ھاۋا دولقۇنلىرىغا ياكى ئېلېكتىر ئېنېرگىيىسىگە ئوخشىتىشقا بولىدۇ. چۈنكى ۋۇجۇدتىكى ھۇجەيرىلەرنى ھەرىكەتلەندۈرىدىغان نەرسە روھتۇر.

بىزنىڭ ئۇيغۇر تىلىمىز دىمۇ بىراۋنىڭ بىردىنلا پائالىيەتچان بولۇپ كەتكەنلىكىنى «روھلىنىپ كەتتى» دەيمىز. ۋەز-نەسىھەت ياكى تەسىرلىك شېئىر ياكى سۆزنى ئاڭلاپ ياكى كىتاب ئوقۇپ تەسىرلەنگەن كىشىنى «روھى ئوزۇق ئالدى» دەيمىز. بۇ ئىپادىلەرنىڭ ھەممىسى روھنىڭ قوزغاتقۇچ كۈچ ئىكەنلىكىنى چۈشەندۈرىدۇ.

قىسقىسى، روھ ئىنسان ۋۇجۇدىدا موتورغا ئوخشىسا، نەپىس رولغا ئوخشايدۇ. نەپىس ۋۇجۇدىنى ئۇنىڭدىكى روھ بىلەن بىرگە يا ئامانلىققا ياكى ھالاكەتكە باشلاپ مېڭىش رولىنى ئوينايدۇ. شۇڭا قۇرئان كەرىمدە نەپىسنى يامانلىققا باشلىغۇچى دەپ سۆيەتلىگەن. ﴿نەپىس دېگەن نەرسە ھەقىقەتەن يامان ئىشلارغا كۆپ بۇيرۇيدۇ،

پەرۋەردىگار بىم رەھمەت قىلىپ (ساقلىغان) ئادەم بۇنىڭدىن مۇستەسنا ﴿(1)﴾.

---

(1) يۇسۇف سۇرىسى 53- ئايەت.

### نەپىسىنى پاكلاشنىڭ چارىلىرى

684. سوئال: نەپىسىنى پاكلاش دېگەننىڭ مەنىسى نېمە؟

جاۋاب: نەپىسىنى پاكلاش دېگەن نەپىس ئىشتىھاس قىلىدىغان ۋە ھەۋەس قىلىدىغان بارچە گۇناھ-مەسىيەتلەر، ھارام ۋە يامان قىلىقلاردىن ئۇنى يىراق تۇتۇش، شەيتاننىڭ تۈرلۈك نەيرەڭلىرى بىلەن ئۇنى بۇلغىغۇپ تېشىدىن ساقلاپ، ئۇنى ئۆز كونترولدا تۇتۇش دېگەنلىكتۇر. ئىنسان نەپىسى پاكلانغاندا، ئۇنىڭ پۈتۈن ئەمەللىرى ۋە يۈرۈش- تۇرۇشلىرى توغرىلىق، ھەققانىيلىققا قاراپ يول ئالغان بولىدۇ. قاچانكى، ئىنسان نەپىسىدە بۇ پاكلىنىش ئەمەلگە ئاشىدىكەن، ئۇنىڭدا گۈزەل ئەخلاق ۋە پەزىلەتلەر بىخ ئۇرغان بولىدۇ-دە، ئۇنىڭ ئىچكى دۇنياسى ياخشىلىقلارنىڭ قاينىمىغا ئايلىنىدۇ. ئىنساننىڭ نەپىسى پاكلانغان، تەبىئىتى تۈزەلگەن ۋاقىتتا، ئۇنىڭ ئىچكى ۋە تاشقى ئەھۋالىنىڭ ئىسلاھ قىلىنىشىدا شەك يوق.

### ئىچى گۈزەل بولمىغانلارنىڭ تاشقى گۈزەللىكى پايدىسىز

685. سوئال: ئەخلاقى ئىسلاھ قىلىشنى نەدىن باشلاش كېرەك؟

جاۋاب: ئەخلاقى ئىسلاھ قىلىشنى نەپىسىنى پاكلاشتىن باشلاش كېرەك. چۈنكى ئىسلاھنى ئىنساننىڭ تاشقى كۆرۈنۈشىگىلا (زاھىرى تەرىپىگىلا) قاراتقاندا بۇ مەقسەت ئەمەلگە ئاشمايدۇ. ئۇ ۋاقىتتا، «تېشى پارلاق، ئىچى بىكار» نەرسە بولۇپ قالغان بولىدۇ. چۈنكى مۇنداق قىلىش تۈۋرۈكسىز ئۆي سالغانغا ئوخشايدۇ. ئاساسى مەھكەم بولمىغان ھەر قانداق بىنا يېقىلىشقا مەھكۇمدۇر. ئۇنىڭ ئۈستىگە ئىنساننىڭ تاشقى كۆرۈنىشى كۆپ ھاللاردا ئۇنىڭ ئىچكى دۇنياسىنى ئىپادىلەپ بېرەلمەيدۇ. بەزى كىشىلەر ئىچكى دۇنياسى خاراب بولسىمۇ، تاشقى كۆرۈنىشىنى پەدەز لەپ خۇددى ئېسىل-پەزىلەتلىك كىشىلەردەك قىلىپ كۆرسىتەلمەيدۇ.

شۇ سەۋەبتىن ئىسلام دىنى كىشىلەرنىڭ تاشقى كۆرۈنىشىدىن كۆرە، ئۇنىڭ ئىچكى دۇنياسىنى ئىسلاھ قىلىشقا ناھايىتى زور ئەھمىيەت بەرگەن. چۈنكى ئىنساننىڭ ئىچكى دۇنياسى تۈزەلگەندىلا تاشقى تەرىپى تۈزىلىدۇ. شۇڭا ئۆزىنىڭ ئىچكى دۇنياسى خاراب تۇرۇپ، ياسالمىلىق بىلەن تاشقى كۆرۈنىشىنى ناھايىتى ياخشى ۋە چىرايلىق كۆرسىتىشكە ئورۇنغانلار مۇناپىقلار دەپ ئاتىلىدۇ. مۇنداقلارنىڭ ئەخلاقىي كۆرۈنىشى تەبىئىي بولمىغان بىر خىل ياسالمىلىقتىن ئىبارەت بىر نەرسىدۇر.

### ئاللاھ تائالا قەلبىگە قارايدۇ

686. سوئال: «ئاللاھ قەلبىگە قارايدۇ» دېگەننىڭ مەنىسى نېمە؟

جاۋاب: ئاللاھ تائالانىڭ نەزىرى ئالدى بىلەن قەلبىگە چۈشىدۇ. چۈنكى ئاللاھ تائالانىڭ ئەمەللىرىنى كۆزىتىشى ئىنساننىڭ نىيىتى ۋە ئىچكى دۇنياسىدىن (ئىچكى ئەمەللىرىدىن) باشلايدۇ. ئادەتتە تاشقى ئەمەللەر ئىنساننىڭ ئىچكى دۇنياسىنى تولۇق

كۆرسىتىپ بېرەلمەيدۇ. بەزى كىشىلەر كۆڭلىدىن بولمىسىمۇ ياسالماق بىلەن ئۆزىنى دۇرۇس كۆرسىتىپ كىشىلەرنى قايىل قىلالايدۇ. ئەمما ئاللاھ تائالانى ھەرگىز قايىل قىلالمايدۇ ۋە ئالدىيالمايدۇ. پەيغەمبەر ئەلەيھىسسالام بۇ ھەقىقەتنى جاكارلاپ: «ئاللاھ سىلەرنىڭ تەقى- تۇرۇقىڭلارغا ۋە شەكلىڭلەرگە قارىمايدۇ، بەلكى سىلەرنىڭ قەلبىڭلارغا قارايدۇ» (1) دېگەن.

ئاللاھ تائالانىڭ نەزىرىدە ئەمەللەرنىڭ ساۋاب تەرەپتىن بولىدىغان قىممىتى بۇ ئەمەللەرنى قىلغۇچىلارنىڭ نىيەتلىرىنىڭ قىممىتىگە قاراپ بەلگىلىنىدۇ. بۇ ھەقتە پەيغەمبەر ئەلەيھىسسالام مۇنداق دېگەن: «ئەمەللەرنىڭ قوبۇل بولۇشى نىيەتلەرگە باغلىقتۇر. ھەركىم ئۆزى نىيەت قىلغان نەرسىسىگە ئېرىشىدۇ» (2).  
پەيغەمبەر ئەلەيھىسسالام تەقۋالىقنىڭ ئورنى قەلب ئىكەنلىكىنى ئىپادىلەپ: «تەقۋالىق مانا بۇ يەردە» دېگەن سۆزنى ئۈچ قېتىم تەكرارلاپ ئۆزىنىڭ يۈرىكىگە ئىشارەت قىلغان» (3).

687. سوئال: بەزى كىشىلەرنىڭ «دىن قەلبىمىزدە» دېگەن دەۋاسى توغرىمۇ؟  
جاۋاب: بۇ سۆز بەزى كىشىلەرنىڭ ئىسلام دىنىدا بۇيرۇلغان ئەمەل - ئىبادەتلەرنى ئادا قىلىشتىن ئۆزلىرىنى قاچۇرۇش مەقسىتى بىلەن ئېيتىپ كەلگەن بىمەنە سۆزدۇر. مەلۇمكى، دىن - ئەقىدە، ئىبادەت، ئەخلاق ۋە مۇئامىلە قاتارلىقلارنىڭ ھەممىنى ئۆز ئىچىگە ئالىدۇ. ئەقىدە مەسىلىلىرى قەلبتە بولسىمۇ، ئەمەل - ئىبادەتلەر، مۇئامىلاتلار ۋە باشقا ئەمەللەر قەلب بىلەن بەدەننىڭ بىردەك ئىشتىراك قىلىشى بىلەن بولىدۇ. بۇنىڭدىن ئېنىقكى، دىن - ئەقىدە بىلەنلا ئادا تاپمايدۇ. بەلكى دىن ھاياتىنىڭ ھەممە تەرەپلىرىنى ئۆز ئىچىگە ئالىدۇ.

«دىن قەلبىمىزدە» دېگۈچىلەرنىڭ بۇ دەۋاسى راست بولىدىغان بولسا، قەلبتىكى دىننىڭ ئالامەتلىرى ئۇلارنىڭ تاشقى پائالىيەتلىرىدە كۆرۈلگەن ۋە ئۇلارنىڭ تۇرمۇشىدا ئەكس ئەتكەن بولاتتى. پەيغەمبەر ئەلەيھىسسالام بۇ ھەقتە مۇنداق دەيدۇ: «بىلىڭلاركى، تەندە بىر پارچە گۆش بولۇپ، ئۇ، تۈزۈلسە تەن پۈتۈنلەي تۈزۈلىدۇ، ئەگەر ئۇ، بۇزۇلىدىكەن، تەننىڭ ھەممىسى بۇزۇلىدۇ، بىلىڭلاركى، ئۇ بولسىمۇ، قەلبتۇر» (4).

بۇ ھەدىسنىڭ مەنىسىگە كۆرە، قەلبى تۈزۈك بولغان كىشىنىڭ ئىش - ھەرىكەتلىرىمۇ تۈزۈك، قەلبى بۇزۇق كىشىنىڭ ئىشلىرىمۇ بۇزۇق بولىدۇ.

(1) ئىمام مۇسلىم رىۋايىتى.

(2) بۇخارى ۋە مۇسلىم رىۋايىتى.

(3) ئىمام مۇسلىم رىۋايىتى.

(4) ئىمام بۇخارى ۋە مۇسلىم رىۋايىتى.





## كىشىلەرنى گۈزەل ئەخلاققا تەشەببۇس قىلىشنىڭ سىرى

688. سوئال: گۈزەل ئەخلاق بىلەن ئىبادەت ئىككىسىدىن قايسىسىنىڭ پايدىسى چوڭ؟  
جاۋاب: شۈبھىسىزكى، گۈزەل ئەخلاقنىڭ پايدىسى ۋە دۇنيا-ئاخىرەتتىكى مېۋىلىرى كۆپلىگەن ئىبادەتلەرنىڭ ساۋابىدىن ۋە پايدىسىدىن چوڭدۇر. چۈنكى ئىبادەتلەرنى سالاھىيەتلىك قىلىدىغان نەرسە ئەخلاق!

ناچار ئەخلاقىلاردىن ساقلىنىش كۆپلىگەن ئاشكارا گۇناھ-مەسىيەتلەردىن ساقلىنىشتىن مۇھىمدۇر. چۈنكى كۆپىنچە گۇناھ-مەسىيەتلەرنىڭ زىيىنى كۆپ ھاللاردا بۇ گۇناھلارنى ئىشلىگۈچىلەرگىلا بولىدۇ. ئەمما ناچار ئەخلاقنىڭ زىيىنى شۇ شەخسنىڭ ئۆزىگە، ئائىلىسىگە ۋە ئومۇم خەلققە قەدەر يېتىپ بارىدۇ (1).

گۈزەل ئەخلاقنىڭ ئاللاھ تائالانىڭ نەزىرىدىكى قىممىتى زىكىر، ئىستىغفار ۋە نۇر غۇنلىغان زاھىرى ئىبادەتلەرنىڭ قىممىتىدىن ئەلۋەتتە يۇقىرىدۇر.

شۇ سەۋەبتىن ئىسلام دىنى گۈزەل ئەخلاققا ئالاھىدە زور قىممەت ۋە ئالاھىدە ئەھمىيەت بەرگەن. شۇڭا ئىسلام مەنبەلىرىدە گۈزەل ئەخلاققا كۈچلۈك تەشەببۇس قىلغان ئايەت ۋە ھەدىسلەرنىڭ ئىنتايىن كۆپلىكىنى كۆرىمىز. پەيغەمبىرىمىز ھەزرىتى مۇھەممەد ئەلەيھىسسالام گۈزەل ئەخلاققا پۈتۈن ئىنسانىيەتكە ئۈلگە ئىدى. ئۇنىڭ گۈزەل ئەخلاقىنىڭ ئەھمىيىتى ھەققىدە ئېيتقانلىرى ۋە ئۇنى ئەمەلىيىتىدە كۆرسىتىپ ئۆگەتكەنلىرى ناھايىتى كۆپ.

689. سوئال: نېمە ئۈچۈن ئەڭ ئەۋزەل ئىمان ئەخلاق دېيىلگەن؟  
جاۋاب: پەيغەمبەر ئەلەيھىسسالام قانداق ئىمان ئەڭ ئەۋزەل ئىمان بولىدۇ؟ دەپ سورالغىنىدا: «گۈزەل ئەخلاق!» (2) دەپ جاۋاب بەرگەن. يەنە ئۇ: «ئىمانى ئەڭ كامىل مۆمىن ئەڭ ئەخلاقلىق بولغىنىدۇر» (3) دېگەن.

پەيغەمبەر ئەلەيھىسسالام يۇقىرىقى ھەدىسلەردە، ئىماندا كامالەت دەرىجىلىرىگە يۈكسەلىشنى گۈزەل ئەخلاق دەرىجىلىرىدىكى يۈكسەلىشكە باغلىغان. چۈنكى ئىنساننىڭ ئىچكى دۇنياسىدىن چىققان ھەقىقىي گۈزەل ئەخلاق بىلەن ئۇنىڭ چىن قەلبىدىن چىققان ھەقىقىي ئىماننىڭ تۈرتكىلىرى بىر دۇر. چۈنكى، ئەخلاقى ئەڭ ياخشى بولغان ئادەم ئىماندا ئەڭ سادىق، نىيىتىدە ئەڭ خالىس، ئاللاھ تائالاغا ۋە ئىنسانلارغا قارىتىلغان مۇئامىلىسىدە ئەڭ توغرا ۋە ئەڭ مۇكەممەل بولىدۇ.

ئىبادەتنى ئاللاھ تائالا ئۈچۈن سەمىمى قىلىش گۈزەل ئەخلاقنىڭ نەتىجىسىدۇر. چۈنكى ئاللاھ تائالاغا سەمىمى ئىبادەت قىلىپ، ئۇنىڭ ھەقىقىي ئادا قىلىش گۈزەل

(1) ئابدۇراھمان ھەبەننەكە مەيدانىنىڭ «الأخلاق الإسلامية» ناملىق ئەسىرىدىن ئېلىندى.

(2) ئىمام ئەھمەد رىۋايىتى.

(3) ئىمام تىرمىزى رىۋايىتى.

ئەخلاقىتۇر. چۈنكى بەندىلەر تەرىپىدىن ئىبادەت قىلىنىش ئاللاھ تائالانىڭ يالغۇز ھەققىدۇر.

كىشىلەرگە توغرا ۋە ياخشى مۇئامىلە قىلىش گۈزەل ئەخلاقنىڭ نەتىجىسىدۇر. چۈنكى باشقىلارنىڭ ماددىي ۋە ئەدەبىي ھەق-ھوقۇقلىرىغا رىئايە قىلىش گۈزەل ئەخلاقىتۇر.

يۇقىرىقىلاردىن چۈشەنگەنلىرىمىزدىن كېيىن، «ئىمانى ئەڭ كامىل مۆمىن ئەڭ ئەخلاقلىق كىشى» ئىكەنلىكىنى جەزمەشتۈرىمىز.

### بىراۋنىڭ ئەخلاقىنى ئۆلچەيدىغان مىزان ئۇنىڭ ئائىلىسىدۇر

690. سوئال: ئائىلە نېمە ئۈچۈن ئەخلاق مىزانى دېيىلىدۇ؟

جاۋاب: بىراۋنىڭ ئەخلاقىنىڭ قانچىلىك دەرىجىدە ئىكەنلىكىنى ئۆلچەيدىغان تارازىلارنىڭ ئەڭ ياخشىسى ئائىلە ھاياتىدۇر. پەيغەمبەر ئەلەيھىسسالامنىڭ «سىلەرنىڭ ئەڭ ياخشىلىرىڭلار ئائىلىسىدىكىلىرىگە ئەڭ ياخشى بولغانلاردۇر» (1) دېگەن سۆزى ئىنسان ئەخلاقىنىڭ ھەقىقىتىنى ئۆلچەيدىغان ۋە ئوتتۇرىغا چىقىرىدىغان ئەڭ توغرا مىزاندۇر.

چۈنكى، بەزى ئىنسانلار باشقىلارنىڭ ئالدىدا ئۆزىنى ناھايىتى ئەخلاقلىق قىلىپ كۆرسىتەلەيدۇ. بولۇپمۇ يېڭىدىن تونۇشقان كىشىلىرىگە مەلۇم ۋاقىتچىلىك ئۆزىنى ئەخلاقلىق ۋە ياخشى قىلىپ كۆرسىتەلەيدۇ. ئەمما ھەمىشە شۇنداق قىلالىشى، ھەتتا ئۆمۈر بويى شۇنداق ياسالما ئەخلاق بىلەن ئىش كۆرىشى ناتايىن.

ئىنساننىڭ ئىچكى يۈزىنى ھەقىقىي رەۋىشتە ئېنىق ۋە روشەن كۆرىۋېلىشنىڭ ئەڭ ياخشى يولى ئائىلە ھاياتىدۇر. ئائىلىدە نورمالدا ئەر كۈچلۈك، ئايال ئاجىز بولىدۇ. ئۇنىڭ ئۈستىگە بەزىدە ئايالدىن ئەرنى سەۋرچانلىقتىن چىقىرىدىغان، كەڭ قورساقلىقتىن يىراق قىلىۋېتىدىغان، راستچىللىق پىرىنسىپىغا ئەمەل قىلىشتىن توسۇپ قويدىغان بەزى قىلىقلار ۋە ھەرىكەتلەر سادىر بولۇپ تۇرىدۇ. چۈنكى تۇرمۇشتا كىشىلەر ھەر كۈنى بىر خىل ئۆتمەيدۇ. مۇشۇ ئىشلارنىڭ ھەممىسىدە ئۆزىنىڭ ئېسىل پەزىلىتى ۋە گۈزەل ئەخلاقىنى بىر خىل ساقلاپ قالالىغان ئەر راستىنلا ئەڭ ئەخلاقلىق ئەردۇر!

691. سوئال: قىيامەت كۈنى تارازىدا ئەڭ ئېغىر كېلىدىغانلىقى ئەمەل قايسى؟

جاۋاب: پەيغەمبەر ئەلەيھىسسالام: «قىيامەت كۈنى مۆمىن كىشىنىڭ مىزانىدا گۈزەل ئەخلاقىتىن سالماقراق كېلىدىغان ھېچ نەرسە يوق» (2) دېگەن. پەيغەمبەر ئەلەيھىسسالام بۇ ھەدىستە قىيامەت كۈنى مۆمىن ئادەمنىڭ ئەمەللىرى

(1) ئىمام تىرمىزى رىۋايىتى.

(2) ئىمام تىرمىزى رىۋايىتى.

تارتىلىدىغان ئادالەت تارازىسىدا، ئەڭ سالماق كېلىدىغان، ئەڭ يەزىلەتلىك ئەمەل گۈزەل ئەخلاق ئىكەنلىكىنى كەسكىن ئېلان قىلىدۇ.

بەزى كىشىلەر بۇ ھەدىنى چۈشىنىشتە قىيىنچىلىققا ئۇچرىشى مۇمكىن. ئۇلار: ئەڭ ئەۋزەل ئەمەل ئاللاھ تائالانىڭ بارلىقى ۋە بىرلىكىگە چىن ئىشىنىپ، ئەمەل-ئىبادەتلەرنى تولۇق ئورۇنداش تۇرسا، قانداقمۇ قىيامەت كۈنى مۆمىن ئادەمنىڭ مىزانىدا ئەڭ سالماق كېلىدىغان ئەمەل ئىمان بولماي، ئەخلاق بولسۇن؟ دەپ ھەيران قېلىشى مۇمكىن.

لېكىن ئىمان بىلەن ئىبادەتنىڭ ئىسلامىي گۈزەل ئەخلاق پىرىنسىپلىرى بەلگىلىگەن زورۇرىيەتلەر قاتارىدىن ئىكەنلىكىنى، ئىسلامىي گۈزەل ئەخلاق پىنئىلمەستىن، ئىمان بىلەن ئىبادەت رولىنى جارىي قىلدۇرالمىدىغانلىقىنى بىلگەن ھامان بۇ ھەيرانلىق ئۆزلىكىدىن يوقىلىپ كېتىدۇ.

692. سوئال: گۈزەل ئەخلاقنىڭ ساۋابى ئىبادەتتىن چوڭمۇ؟

جاۋاب: گۈزەل ئەخلاقنىڭ ساۋابى نەپلى ئىبادەتلەردىن، ھەتتا بەزى ئۇلۇغ ئىبادەتلەردىنمۇ چوڭ. پەيغەمبەر ئەلەيھىسسالام: «مۆمىن ئادەم ئۆزىنىڭ گۈزەل ئەخلاقى سايبىسىدا كېچىسى ناماز ئوقۇپ، كۈندۈزى روزا تۇتقانىنىڭ ساۋابىنى تاپىدۇ»<sup>(1)</sup> دېگەن.

بۇنىڭدىكى سەۋەب، ئاللاھ تائالانىڭ رازىلىقىنى ئىزدىگەن ھالدا، گۈزەل ئەخلاق دائىرىسىدە ئىش كۆرىدىغان كىشىلەر ئىجتىمائىي ھاياتىدىكى كۆپىنچە ۋاقىتلاردا گۈزەل ئەخلاقنى تەقەززى قىلىدىغان ئىشلارغا ئۇچراپ تۇرىدۇ. ئۇلارنىڭ شۇ ۋاقىتلاردىكى ھالىتى ئۇلارنى داۋام قىلىۋاتقان ئىبادەتلەر ساھەسىگە ئېلىپ كىرىدۇ. چۈنكى شۇ لەھزىلەردە ئاچچىقنى يىغىپ، سەۋىرچانلىقنى ئاشۇرۇپ، نەپسى ھەۋسىنى يېڭىپ، ئىنتىقام ئېلىش پەيلىدىن يېنىپ، ئۆزىنىڭ گۈزەل ئەخلاقىنىڭ تەقەززاسى بويىچە ئىش كۆرۈش جەريانىدا تارتقان جاپالىرى ھەقىقەتەن كېچىسى ئۇخلىماي ناماز ئوقۇپ، كۈندۈزى روزا تۇتقان ئابىدىنىڭ ئىبادىتىگە تەڭلىشىدۇ، گاھدا ئېشىپ چۈشىدۇ.

يەنە كېلىپ، بىراۋنىڭ كېچە ئۇخلىماي ناماز ئوقۇپ، كۈندۈزى روزا تۇتۇش ئارقىلىق ئىبادەتكە مەھكەم بولغانلىقى كاتتا ساۋابلىق ئەمەل بولسىمۇ، يەنىلا ئۇنىڭ پايدىسى شۇ كىشىنىڭ ئۆزى بىلەنلا چەكلىنىدۇ. يەنى ئۇنىڭ ئىبادىتىدىن باشقىلارغا پايدا يەتمەيدۇ. ئەمما بىراۋنىڭ گۈزەل ئەخلاقى ئومۇم خەلققە مەنپەئەتلىك بولۇپ، ئاللاھنىڭ بەندىلىرى ئۇ كىشىنىڭ گۈزەل ئەخلاقىنىڭ پايدىسىنى كۆرىدۇ، ئۇنىڭ ياخشىلىقىدىن ھەممە بىردەك بەھرىمەن بولىدۇ. نەتىجىدە، بۇ ئادەمنىڭ ئەخلاقىي ئەمەللىرى ئاللاھ تائالانىڭ نەزىرىدە كاتتا ئىبادەتلەردىن سانىلىپ، ئۇ ئادەم ساۋابتىن بەھرىمەن بولىدۇ.

(1) ئەبۇداۋۇد رىۋايىتى.

مانا بۇلار پەيغەمبەر ئەلەيھىسسالامنىڭ «مۆمىن ئادەم ئۆزىنىڭ گۈزەل ئەخلاقى سايبىسىدا كېچىسى ناماز ئوقۇپ، كۈندۈزى روزا تۇتقانىنىڭ ساۋابىنى تاپىدۇ» دېگەنلىكىنىڭ مەنىسىدۇر.

693. سوئال: ياخشىلىق ۋە يامانلىقنىڭ ئالامەتلىرى قايسىلار؟

جاۋاب: پەيغەمبەر ئەلەيھىسسالام: «ياخشىلىق – گۈزەل ئەخلاقتۇر، گۇناھ – سېنى بىنئام قىلغان ۋە باشقىلارنىڭ كۆرۈپ قېلىشى ياقىتۇرۇلمىغان ئىشتۇر» (1) دېگەن.

ھەدىستىكى «ياخشىلىق» پۈتۈن ياخشىلىق تۈرلىرىنى ئۆز ئىچىگە ئالىدىغان ئىخچام سۆز بولۇپ، پەيغەمبەر ئەلەيھىسسالام ئۇنى «گۈزەل ئەخلاق» دەپ تەرىپلىگەن. بۇنىڭدىن مەلۇمكى، گۈزەل ئەخلاق بارلىق ياخشىلىق تۈرلىرىنىڭ ھەممىسىنى ئۆز ئىچىگە ئالىدىغان بىر ئىسىمدۇر.

ئەمما گۇناھنىڭ كۆڭۈلى بىنئام قىلىدىغان ۋە باشقىلارنىڭ كۆرۈپ قېلىشى ياقىتۇرۇلمايدىغان بولۇشى ئاللاھ تائالا ئىنسانغا ئاتا قىلغان ۋىجداننىڭ سەۋەبىدىن بولۇپ، ئىنساندىكى بۇزۇلمىغان ۋىجدان پەزىلەتلەرنى ھېس قىلغاندەك، گۇناھلارنىمۇ ھېس قىلىدۇ، پەزىلەتلىك ياخشى ئىشلارنى قىلغىنىدا راھەتلىنىدۇ، يامان ئىش قىلغىنىدا ئوڭايىسىزلىنىدۇ. ئىنسان گۇناھ-مەسىيەت ئىشلىگەندە ئۆزىدە بىنئاملىق ھېس قىلغان چىغدا، ئەگەر بۇ ئىشنى باشقىلار كۆرۈپ قالغىنىدا، ئۇلارنىڭمۇ شۇنداق ھېس قىلىدىغانلىقىنى بىلىدۇ ۋە ئۆزىنىڭ ساپ تەبىئىتىگە زىت كېلىدىغان بۇ يامان ئىشنى قىلغانلىقى سەۋەبلىك باشقىلارنىڭ ئۇنى ئەيىبكە بۇيرىشىدىن قورقىدۇ. شۇڭا قىلغان يامان ئىشنى باشقىلارنىڭ كۆرۈپ قېلىشىنى ياقىتۇرمايدۇ.

پەيغەمبەر ئەلەيھىسسالام سۆزلىگەن بۇ ئۆلچەم تەبىئىتى ساپ، ۋىجدانى ئويغاق كىشىلەرنىڭ نەزىرىدە ئىنتايىن توغرا ۋە بەكمۇ نازۇك ئۆلچەمدۇر.

694. سوئال: ئۈچ چوڭ ئەخلاق قائىدىسىنى بەلگىلىگەن ھەدىس قايسى؟

جاۋاب: پەيغەمبەر ئەلەيھىسسالام: «ئەدىلا بولمىغىن ئاللاھقا تەقۋالىق قىلغىن، يامانلىقتىن كېيىن ياخشىلىق قىلغىنكى ئۇنى ئۈچۈرسۇن، ئىنسانلارنى ياراتقان زات گۈزەل ئەخلاقلىقتۇر» (2) دېگەن.

بۇ ھەدىس ئەمەل قىلغان كىشىنى ئىنسانىي كامالەتلەرگە يۈكسەلتىدىغان ئەڭ چوڭ ئەخلاقىي پىرىنسىپلارنى ئۆز ئىچىگە ئالغان بولۇپ، ئىنساننىڭ ئۆزى بىلەن ياراتقۇچىسى ۋە ئۇنىڭ ئىنسانلار بىلەن بولغان مۇناسىۋىتى ھەققىدە تەلىمات بېرىدۇ. ئىنساننىڭ ئاللاھ تائالا بىلەن بولدىغان مۇناسىۋىتىنىڭ ئەڭ يېشى ئۇنىڭ ئاشكارا ۋە يوشۇرۇن، كېچە، كۈندۈز، ئەدىلا بولمىسۇن تەقۋادارلىق ئىچىدە بولىشىدۇر.

(1) ئىمام مۇسلىم رىۋايىتى.

(2) ئىمام تىرمىزى رىۋايىتى.

چۈنكى ئاللاھ تائالا بەندىنىڭ ئاشكارا ۋە يوشۇرۇن بارلىق ئىشلىرىنى، ھەتتا كۆڭلىگە كەلتۈرگەنلىرىنىمۇ بىلىپ تۇرىدۇ. ئادەم نەدىلا بولمىسۇن ۋە قانداقلا بىر ئىشنى قىلمىسۇن تەقۋالىقنى كۆز ئالدىدىن ئايرىماسلىقى كېرەك. ئەكسىچە، مەسجىد تە تەقۋادار، ئېلىم-سېتىم ئىشلىرىدا ئالدامچى، ئۆيدە دىن بىلەن كارى يوق يۈرىدىغانلار ساختىپەزلىرى بولۇپ، ئاللاھ تائالا مۇنداقلارنى ياقتۇرمايدۇ. بۇ بىرىنچى قائىدە.

ئىككىنچى قائىدە، پەيغەمبەر ئەلەيھىسسالامنىڭ «يامانلىقتىن كېيىن ياخشىلىق قىلغىنىكى ئۇنى ئۆچۈرسۇن» دېگەن سۆزى بولۇپ، بۇنىڭدا ئۆزىنى ئىسلاھ قىلىش، توغرا يولغا قايتىش ۋە گۇناھ-مەسسىيەت ئىشلەش بىلەن نەپسىنى بۇلغىغاندىن كېيىن ئۇنى پاكلاش ئۈچۈن زۆرۈر بولغان ئىلاھىي كۆرسەتمە بار. ئىنسان ئۆزىنىڭ ئىنسانىي ئاجىزلىقى ۋە ئىرادىسىنىڭ مۇستەھكەم ئەمەسلىكى سەۋەبلىك گۇناھ-مەسسىيەتلەرگە چۈشۈپ قالغاندىن كېيىن، بۇزۇلمىغان ۋەجدانىنىڭ ئاۋازىغا قولاق بېرىپ، ياخشى ئىشلارنى قىلىش ئارقىلىق يۇرۇنقى خاتالىقلىرىنى، يامانلىقلىرىنى يوققا چىقىرىۋالىدۇ.

بۇ قائىدە ئاللاھ تائالانىڭ ﴿شۈبھىسىزكى، ياخشى ئىشلار ئارقىلىق يامان ئىشلار يۇيۇلىدۇ. بۇ چۈشەنگۈچىلەر ئۈچۈن ۋەز - نەسىھەتتۇر﴾ (1) دېگەن سۆزىدىن ئېلىنغان.

ئۈچىنچى قائىدە، يەنە پەيغەمبەر ئەلەيھىسسالامنىڭ: «ئىنسانلارنى ياراتقان زات گۈزەل ئەخلاقلىقتۇر» دېگەن سۆزى بولۇپ، بۇ ئىنساننىڭ باشقىلار بىلەن بولغان مۇناسىۋىتىدىكى ئەخلاق پىرىنسىپىنى بەلگىلىگەن چوڭ قائىدە. ئىنسانلارنىڭ ياراتقۇچىسى ئەڭ گۈزەل ئەخلاقلىق بولغانلىقى ئىنسانلارنىڭمۇ بىر-بىرىگە ئاللاھ تائالا سىزىپ بەرگەن گۈزەل ئەخلاق دائىرىسى ئىچىدە مۇئامىلە قىلىشىنى تەقەززا قىلىدۇ.

### ئەخلاقنى ئۆلچەيدىغان ئومۇمىي پىرىنسىپلار

695. سوئال: گۈزەل ئەخلاق بىلەن ناچار ئەخلاقنى ئۆلچەيدىغان ئومۇمىي پىرىنسىپلار قايسى؟

جاۋاب: گۈزەل ئەخلاق بىلەن ناچار ئەخلاقنى ئۆلچەيدىغان ئومۇمىي پىرىنسىپلار تۆۋەندىكىدەك ئۈچتۇر:

#### بىرىنچى پىرىنسىپ

ئىنساننى باشقىلاردىكى بىلىم-قابىلىيەت، ئەخلاق-پەزىلەت، بايلىق، تەلەپ قاتارلىق قانداقلا بىر ئارتۇقچىلىقنى -گەرچە ئۆزىنىڭ زىيىنىغا بولغان تەقدىردىمۇ- ئېتىراپ قىلىشقا ئۆزلىكىدىن ئىنتىرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە گۈزەل ئەخلاق پىرىنسىپلىرىدىن بىر پىرىنسىپتۇر.

بۇ پىرىنسىپنىڭ ئەكسى رەزىل ئەخلاق تۈرلىرىدىن سانىلىدۇ. ئىنساننى باشقىلاردىكى بىلىم-قابىلىيەت، ئەخلاق-پەزىلەت، تەقۋالىق، تەلەپ قاتارلىق قانداقلا بىر ئارتۇقچىلىقنى شەخسىيەتچىلىك، كۆرەلمەسلىك، كۆڭلى تارلىقتىن ئىبارەت نەپسى خاھىش سەۋەبلىك ئېتىراپ قىلماسلىققا ئىنتىرگەن ھەرقانداق بىر تۈرتكە ناچار ئەخلاق تۈرتكىلىرىدىن بىر تۈرتكىدۇر.

#### ئىككىنچى پىرىنسىپ

ئىنساننى ئۈستىدىكى ھەق-ھوقۇقلارنى تولۇق ئادا قىلىشقا ياكى ئۆزىنىڭ بىلىمى، كۈچى، پۇل-مېلى، جەمئىيەتتىكى ئورنى بىلەن باشقىلارغا مەنپەئەت يەتكۈزۈشكە ئۆزلىكىدىن ئىنتىرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە گۈزەل ئەخلاق پىرىنسىپلىرىدىن بىر پىرىنسىپتۇر.

بۇ پىرىنسىپنىڭ ئەكسى رەزىل ئەخلاق تۈرتكىلىرىدىن سانىلىدۇ. ئىنساننى باشقىلارنىڭ ھەق-ھوقۇقىغا تاجاۋۇز قىلىشقا ياكى ئۆزىدىن ھېچقاندا بىر چىقىم ياكى كۈچ تەلەپ قىلمايدىغان ئىشلاردىمۇ باشقىلارغا مەنپەئەت يەتكۈزۈشتىن ياكى ئىختىيارىي ۋە بىرەر مەنپەئەت كۆزلىمىگەن ھالدا، بىراۋنى زىياندىن قۇتۇلدۇرۇپ قويۇشتىن ۋاز كېچىشكە ئىنتىرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە ناچار ئەخلاق تۈرتكىلىرىدىن بىر تۈرتكىدۇر.

#### ئۈچىنچى پىرىنسىپ

ئىنساننى باشقىلارنىڭ قوللىرىدىكىسىگە كۆز قىزارتماستىن، ئاللاھ تائالانىڭ تەقسىماتىغا قارشى چىقماستىن، ئۆزىگە بېرىلگەنلەرگە قانائەتلىنىپ، ئۇنىڭغا رازىلىق بىلدۈرۈشكە ئۆزلىكىدىن ئىنتىرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە گۈزەل ئەخلاق پىرىنسىپلىرىدىن بىر پىرىنسىپتۇر.

بۇ پىرىنسىپنىڭ ئەكسى رەزىل ئەخلاق تۈرتكىلىرىدىن سانىلىدۇ. ئىنساننى باشقىلارنىڭ ئىگە بولغانلىرىغا كۆز قىزارتىش، كۆرەلمەسلىك قىلىش ئارقىلىق ئاللاھ نائالانىڭ تەقسىماتىغا قارشى چىقىشقا ئىتتىرىگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە ناچار ئەخلاق تۈرتكىلىرىدىن بىر تۈرتكىدۇر (1).

(1) ئابدۇراھمان ھەبەننەكەنىڭ «الأخلاق الإسلامية» ناملىق ئەسىرىدىن.

## خۇلق بىلەن ئەدەبىنىڭ پەرقى

696. سوئال: خۇلق بىلەن ئەخلاقنىڭ پەرقى نېمە؟

جاۋاب: مىسىرلىق ئالىم ۋە مەشھۇر ئاتىق ئەمىر خالىد خۇلق بىلەن ئەدەبىنىڭ پەرقىنى مۇنداق شەرھلىگەن: «خۇلق- ئىنساننىڭ ئىچكى دۇنياسىدا مۇستەھكەم ئورۇن ئالغان ئىچكى تۈزۈلمە بولۇپ، ئۇنىڭدىن سادىر بولىدىغان ئىشلار ھېچقانداق تەكەللۇپ ياكى تەييارلىق تەلەپ قىلماستىن، ھەتتا ئويلاشقىمۇ ھاجەت بولماستىن تەبىئىي ھالدا چىقىدۇ. ئىنساننىڭ ئىچكى دۇنياسىدىن سادىر بولغان ئىشلاردىن ئەقىل ۋە دىننىڭ تەلپىگە ئۇيغۇن بولۇپ ياخشى ۋە چىرايلىق سانالغانلىرى گۈزەل خۇلق (ياكى ئەخلاق)، ئەكسىچە بولغىنى يامان خۇلق دەپ ئاتىلىدۇ»<sup>(1)</sup>.

ئەمما ئەدەب- ئىنساننى ئېسىل خىسلەتلەر ۋە ياخشى ئەمەللەر بىلەن بېزەپ، ئۇنى گۈزەللەشتۈرىدىغان نەرسە بولۇپ، ئىنساننىڭ ئىش-ھەرىكىتىنى تىزگىنلەش ئارقىلىق، ئۇنى تۈرلۈك خاتالىقلارغا ۋە يامانلىقلارغا چۈشۈپ قېلىشتىن قوغداش رولىغا ئىگە. خەلقىمىز مۇئەل-جامائەتنىڭ نەزىرىدە ئەيىبلەنمىگەن سەۋەب بولىدىغان ناھايىتى ئىشلارنى قىلىشتىن ئۆزىنى ساقلىغان كىشىنى «ئەدەبلىك ئادەم» دېگەندەك، جامائەتنىڭ نەپرىتىنى قوزغاپ قويىدىغان ئىشلارنى قىلغان كىشىنى «ئەدەبسىز ئادەم» دەيدۇ.

خۇلق بىلەن ئەدەبىنىڭ پەرقىنى تۆۋەندىكىدەك شەرھلەش مۇمكىن:

(1) ئەدەب ئاساسەن تەلىم- تەربىيە ۋە نەپسىنى ياخشى ئىشلارغا چېنىقتۇرۇش بىلەن ھاسىل بولىدىغان نەرسە. ئەمما خۇلق كۆپىنچە ئىنساننىڭ ئىچكى دۇنياسىدىن كېلىدىغان، تەربىيە بىلەن ئۆزگىرىدىغان نەرسە.

(2) تەلىم- تەربىيەنىڭ ئەدەبىنى يېتىلدۈرۈشتىكى تەسىرى خۇلقنى يېتىلدۈرۈشكە نىسبەتەن كۈچلۈك بولىدۇ.

(3) ئەدەب قارىتىلغان تەرىپلىرى ئېتىبارى بىلەن ھەر خىل شەكىلدە ئەمەلگە ئاشىدۇ، ئەمما ئېسىل خۇلق ھەممىلا جايدا ۋە ھەر قانداق كىشىگە بىر خىل بولۇشىنى تەقەززا قىلىدۇ.

مەسىلەن: ئاتا-ئانىغا مۇئامىلە قىلىشتىكى ئەدەب، بالىلارغا مۇئامىلە قىلىشتىكى ئەدەبكە ئوخشىمىغاندەك، ئۇستازلارغا مۇئامىلە قىلىشتىكى ئەدەب ساۋاقداشلارغا مۇئامىلە قىلىشتىكى ئەدەبكە ئوخشىمايدۇ. چۈنكى ھەممىسىنىڭ ئايرىم ئورنى بار. ئەمما گۈزەل خۇلق ھەممە كىشىگە ۋە ھەممىلا جايدا بىر خىل بولىشى تەلەپ قىلىنىدۇ. مەسىلەن: ئىشنى قېتىر قىلىپ قىلىش، كەمتەر، راستچىل، ۋاپادار، مېھرى- شەپقەتلىك، سېخى-مەرد بولۇش قاتارلىق ئىشلار مەيلى ئاتا-ئانىغا بولسۇن، مەيلى بالىلارغا بولسۇن، مەيلى ئۇستازلارغا بولسۇن، مەيلى ساۋاقداشلارغا بولسۇن، مەيلى باشقا ھەر قانداقلا بىر ئىنسانغا بولسۇن، ھەمىشە بىر خىل بولىشى تەلەپ

(1) ئەمىر خالىدنىڭ بۇ ماۋزۇدىكى ماقالىسىدىن.



قىلىندۇ.

(4) ئەدەب كۆپ ھاللاردا ئىنساننىڭ ئىچكى دۇنياسىنى ئېچىپ بېرەلمەيدۇ. چۈنكى قانداقلا بىر جەمئىيەتتە ياشىغان ئادەم شۇ جەمئىيەتتىكى كىشىلەرنىڭ ئەيىبلەشگە ئۇچراپ قېلىشتىن قورققانلىقتىن بولسىمۇ، شۇ جەمئىيەت خەلقىنىڭ ئەدەب ۋە قائىدە-يوسۇنلىرىدىن چەتنەپ كېتىشنى خالىمايدۇ-دە، چىن كۆڭلىدىن بولمىسىمۇ ئەدەبلىك بولىدۇ.

ئەمما خۇلق ئىنساننىڭ ئىچكى دۇنياسىدىكى مۇستەھكەم تۈزۈلمە بولغانلىقتىن، ئۇنىڭدىن سادىر بولىدىغان ئىشلار كۆپىنچە ئىختىيارسىز سادىر بولىدۇ. بۇ ئارقىلىق شۇ كىشىنىڭ ئىچكى دۇنياسىنى ئېچىپ بېرىدۇ.

### تاشقى قىياپەت ئىچكى گۈزەللىكنى ئىپادىلەپ بېرەلمەيدۇ

697. سوئال: ئادەمنىڭ تاشقى كۆرۈنىشى ئۇنىڭ ئەخلاقىنى ئىپادىلەپ بېرەلمەيدۇ؟  
جاۋاب: ئادەمدىكى بەزى ئەخلاقىي كۆرۈنۈشلەر كۆپ ھاللاردا، ئۇنىڭ ئىچى دۇنياسىدىكى سابىت خۇلقىنى ئىپادىلەيمەيدۇ. چۈنكى ئىنسان قايسىبىر غەرىز بىلەن بەزى ئەخلاقىي قىلىقلارنى- خۇددى شۇنداق قىلىش ئۇنىڭ تەبىئىي ئەخلاقىدەكلا ئوخشىتىپ قىلالايدۇ. بۇ گاھدا رىيا (كۆرسەتمىچىلىك)، گاھدا نىفاق (مۇناپىقلىق) تۈرىگە كىرىدۇ. ياكى مۇنداق قىلىقنى بەزى كىشىلەر نەپىسنى ياخشى ئەخلاقلارغا كۆندۈرۈش نىيىتى بىلەن قىلىشىمۇ مۇمكىن. مەسىلەن: ئىنتايىن بېخىل بىر ئىنسان بىرەر غەرىزنى ئىشقا ئاشۇرۇش ئۈچۈن ئۆزىنى ناھايىتى سېخىي قىلىپ كۆرسىتەلمەيدۇ. مال-دۇنياسىنى ئايىماي تۈكەلمەيدۇ. ئەمما ئۇ ئىنساننىڭ تەبىئىي خۇلقى يەنىلا شۇ بېخىللىق بىلەن داۋام قىلىۋېرىدۇ. چۈنكى ئۇنىڭ ئەسلى خۇلقى بېخىللىق ئەمەسمۇ؟!

مۇنداق ئادەم سېخىيلىقنى ئۆگىنىپ، ئۇنىڭغا نەپىسنى بويسۇندۇرۇپ، سېخىيلىققا ئادەتلەنمىگەچە ئۇنىڭ خۇلقىدىكى بېخىللىق شۇ بويىچە قېلىۋېرىدۇ.  
مەسىلەن: بىر يىگىت بىر قىزنى كەلتۈرۈش ئۈچۈن ئۆزىنىڭ ئىچكى يۈزىنى يوشۇرۇپ، ئۆزىنى ھەر جەھەتتە ياخشى كۆرسىتىشى مۇمكىن. قىزلارمۇ شۇنداق. ئەمما قىزنى رەسمىي ئۆزىگە قارىتىپ بولغاندىن ياكى توپىدىن كېيىن، ئۇنىڭ ساختىلىقى بىر-بىرلەپ ئېچىلىشقا باشلايدۇ.

## ھېكمەت، گۈزەل ئەخلاق ۋە ئەقىل

698. سوئال: ھېكمەت بىلەن گۈزەل ئەخلاقنىڭ مۇناسىۋىتى نېمە؟

جاۋاب: ھېكمەت- يۈرۈش-تۇرۇشنى ساغلام ئەقىل ۋە توغرا دىننىڭ تەقەززاسىغا قارىتىپ توغرىلاش، باشقۇرۇش ۋە يېتەكلەش دېگەنلىكتۇر.

ھېكمەت مۇنداق ئىككى ۋەزىپىنى ئۆز ئىچىگە ئالىدۇ:

(1) توغرىلىقتىن چەتنەپ كېتىشتىن توسۇش

(2) توغرىلىققا يېتەكلەش ۋە ئۇنىڭغا ئىنتىرىش.

توسۇش ۋە يېتەكلەشنىڭ مەنبىئى ساغلام ئەقىل بىلەن توغرا دىندۇر. بۇ ئىككى مەنبەنىڭ ئۆز ۋەزىپىسىنى تولۇق جارى قىلدۇرۇشى ئۈچۈن ئەقىلنىڭ نەپسىي ھەۋەسلەرنىڭ تەسىرى ئاستىدا قېلىشتىن ياكى ھەرقانداق بىر نۇقساندىن ساغلام بولىشى، ئالغان دىننى تەلىماتنىڭ، دىنىي چۈشەنچىنىڭ ساغلام ھەم توغرا بولىشى شەرتتۇر.

ئەقىل بىلەن دىن بۇ شەرتكە توشقان ۋاقىتتا ھېكمەتنىڭ مەنبىئى بولالايدۇ.

ھېكمەت ئىنساننىڭ يۈرۈش- تۇرۇشىنىڭ ھەممە تەرەپلىرىدە تەلەپ قىلىنىدۇ.

مەيلى ئەخلاقىي تەرەپتىن بولسۇن، مەيلى قائىدە-يوسۇن تەرەپتىن بولسۇن، مەيلى ئىبادەت تەرەپتىن بولسۇن، مەيلى ئۆرپ-ئادەت تەرەپتىن بولسۇن، مەيلى نەپسنىڭ تەبىئىي تەلەپلىرىنى ئورۇنداش تەرەپتىن بولسۇن ھەممىسىدە ھېكمەتلىك ئىش كۆرۈش تەلەپ قىلىنىدۇ.

شۇڭا ئەخلاق-پەزىلەتلەرگە رىئايە قىلىش، رەزىل ئەخلاق ۋە يامان قىلىقلاردىن يىراق بولۇش ھېكمەتلىك ئىش قىلغانلىقتۇر. بۇنىڭدىن مەلۇمكى، ھېكمەت ھەممىگە شامىل چوڭ بىر ماۋزۇ بولۇپ، ئىنساننىڭ يۈرۈش-تۇرۇشىدىكى ئورۇنلۇق، توغرا ئىشلار ھېكمەتنىڭ بىر پارچىسىدۇر.

699. سوئال: ھېكمەت بىلەن ئەقىلنىڭ مۇناسىۋىتى نېمە؟

جاۋاب: ئەقىلنى بەزىلەر «مۇھىت ۋە ھادىسىلەر بىلەن ئەڭ مۇناسىپ رەۋىشتە

ماسلىشىشتۇر» دەپ چۈشەندۈرىدۇ.

ئادەتتە ھېكمەت بىر نەرسىنىڭ ھەقىقىتىنى بىلىش ئۈچۈن ساغلام ئەقىلغا ھاجەت بولىدۇ. ئەمما كۆپىنچە ھاللاردا ئەقىل تېپىلغان يەردە ھېكمەت تېپىلمايدۇ. شۇڭا مۇھىت ۋە ھادىسىلەر بىلەن ئەڭ مۇناسىپ رەۋىشتە ماسلىشىش ئەقىل ۋە ھېكمەت بىلەن بولغىنىدەك، بەزى ھاللاردا ھېكمەت بولماستىن ئەقىل بىلەنلا ئەمەلگە ئاشىدۇ. مەسىلەن: ئاللاھنىڭ دىنىغا ئىشەنمەيدىغان مۇناپىقلارمۇ مۇسۇلمانلار ياشايدىغان مۇھىت ۋە ھادىسىلەر بىلەن، شۇنداقلا مۇسۇلمانلار جەمئىيىتى بىلەن ئەڭ مۇناسىپ رەۋىشتە ماسلىشىپ كېتەلەيدۇ. لېكىن بۇنداق بىر مۇناپىقلىق ئەقىلنىڭ كۈچى بىلەن ئەمەلگە ئاشقان بولسىمۇ، ھېكمەتتىن مەھرۇمدۇر.

يۇقىرىقىلاردىن مەلۇم بولدىكى، ئەقىل باشقا نەرسە، ھېكمەت باشقا نەرسە. لېكىن

ئەقىل بەزىدە ھېكمەتنىڭ يوللىرىنى تونۇشنىڭ ۋاسىتىسى ياكى ماددىسى بولالايدۇ. شۇڭا قۇرئان كەرىم ۋە ھەدىسلەردە ھېكمەت ناھايىتى زور ماختالغان. قۇرئان كەرىمدە ئاللاھ تائالانىڭ «ھېكمەتلىك ئىش قىلغۇچى» ۋە «ھېكمەت ئىگىسى» ئىكەنلىكى ھەققىدە 90دىن كۆپرەك ئايەت كەلگەن. يەنە ھېكمەت ئاللاھ تائالانىڭ ئىنسانلارغا تەلىم بېرىشتىكى رەببىيلىقىنىڭ ئۇنۋانى سۈپىتىدە بايان قىلىنغان. ﴿ئىنسا رو شەن مۆجىزىلەر بىلەن كېلىپ ئىپتىتى: «سىلەرگە مەن ھېكمەت ئېلىپ كەلدىم...﴾ (1).

﴿ئاللاھ ئۆممىلەرگە (يەنى يېزىشنى ۋە ئوقۇشنى ئوقمايدىغان ئەرەبلەرگە) ئۇلارنىڭ ئىچىدىن ئۇلارغا قۇرئان ئايەتلىرىنى ئوقۇپ بېرىدىغان، ئۇلارنى (گۇناھلاردىن) پاك قىلىدىغان، ئۇلارغا كىتاب (قۇرئان) نى ۋە ھېكمەتنى ئۆگىتىدىغان بىر پەيغەمبەرنى ئەۋەتتى﴾ (2).

(1) زۇخروف سۈرىسى 63- ئايەت.

(2) جۇمۇئە سۈرىسى 2- ئايەت.

## ئەخلاقىنىڭ پۈتۈن ھايات ساھەلىرىگە نومۇمىلىقى

ئەخلاق ئىنسان ھاياتىنىڭ پۈتۈن ساھەلىرىدە ۋە ئىنساننىڭ ئىچكى ۋە تاشقى دۇنياسىدا ئىپادىلىنىپ تۇرىدۇ. مەسىلەن: تەپەككۈر ئەخلاقى، ئېتىقاد ئەخلاقى، قەلب ئەخلاقى، نەپىس ئەخلاقى ۋە يۈرۈش-تۇرۇش ئەخلاقى قاتارلىقلارغا ئوخشاش.

700. سوئال: تەپەككۈر ئەخلاقى دېگەن نېمە؟

جاۋاب: پىكىر-تەپەككۈرنى ئۆزىگە ۋە ئىنسانىيەتكە مەنپەئەتلىك بولغان ئىلىم-مەرىپەت، پەن-مەدەنىيەت، تەجرىبە-ساۋاق، كېلەچەك ئۈمىدى ۋە ھەرقانداق ئىجابىي ماۋزۇلارغا بېغىشلاپ، ئۆچمەنلىك، ئاداۋەت، دۈشمەنلىك، ھەسرەت-نادامەت، قايغۇ-پىغان، غەزەب، ئاچچىق قاتارلىقلارنىڭ ئوتلىرىنى ياندۇرىدىغان، ھارام ئىشلارغا ئادەمنىڭ شەھۋانىي ھەۋسىسىنى قوزغايدىغان ھەرقانداق تەپەككۈر ۋە خىيالىلاردىن يىراق بولۇش تەپەككۈر ئەخلاقىدىن سانىلىدۇ. بۇنىڭ ئەكسى پىكىر-تەپەككۈردىكى ئەخلاقسىزلىقتۇر.

701. سوئال: ئېتىقاد ئەخلاقى دېگەن نېمە؟

جاۋاب: سەپسەتلىرىگە، ئىلىم يولى بىلەن ئىسپاتلانمىغان گۇمانلارغا، ھاۋايى - ھەۋەسلەرگە، ئىسلام ئېتىقادىغا يات ئېقىملارغا، تەقلىدچىلىككە قەلبتىن ئورۇن بەرمەستىن، قەلبىنى مۇستەھكەم ئېتىقاد بىلەن تولدۇرۇش ئېتىقاد ئەخلاقىدىن سانىلىدۇ. بۇنىڭ ئەكسى ئېتىقادتىكى ئەخلاقسىزلىقتۇر.

702. سوئال: قەلبىنىڭ ئەخلاقى دېگەن نېمە؟

جاۋاب: ھەقىقەتنى ۋە ياخشىلىقنى سۆيۈش، باتىلنى ۋە بارچە يامانلىقلارنى يامان كۆرۈش، ئۆچمەنلىك، دۈشمەنلىك ۋە كۆرۈلمەسلىك قاتارلىق ناچار تۇيغۇلارنى ساقلىماسلىق قاتارلىقلار قەلبىنىڭ ئەخلاقىدىن سانىلىدۇ. بۇنىڭ ئەكسى قەلبىتىكى ئەخلاقسىزلىقتۇر.

703. سوئال: نەپىسنىڭ ئەخلاقى دېگەن نېمە؟

جاۋاب: ئىپپەت، سەۋرچانلىق، ھىممەت، ئالىي تىلەك، سېخىيلىق، كەڭ قورساقلىق، ئەپۋچانلىق ۋە باشقىلار نەپىسنىڭ ئەخلاقىدىن بولۇپ، بۇلارنىڭ ئەكسى نەپىستىكى رەزىللىكتۇر.

704. سوئال: يۈرۈش-تۇرۇش ئەخلاقى دېگەن نېمە؟

جاۋاب: ھەر ۋاقىت ۋە ھەر قانداق جايدىكى يۈرۈش-تۇرۇشلاردا، ئىش-ھەرىكەتلەردە، گەپ-سۆزدە ۋە بارلىق ئىشلاردا ئۆزىنىڭ ئىچكى دۇنياسىنى راستچىللىق ۋە دادىللىق بىلەن ئىپادىلەش يۈرۈش-تۇرۇشتىكى گۈزەل ئەخلاقىتىن سانىلىدۇ. ئەمما باشقىلارنىڭ ئالدىدا ئۆزىنىڭ ئىچكى دۇنياسىنى يوشۇرۇپ، ياسالماقلىق قىلىش يۈرۈش-تۇرۇشتىكى رەزىل ئەخلاقىتۇر.

### ئەخلاقنىڭ شەخسى ۋە ئىجتىمائىي تەرەپلىرى

705. سوئال: ئەخلاق شەخس ۋە جەمئىيەت ئىتبارى بىلەن نېمىلەرنى ئۆز ئىچىگە ئالىدۇ؟

جاۋاب: دىن ھاياتلىقنىڭ ھەممە تەرەپلىرىنى ئۆز ئىچىگە ئالغاندەك، ئەخلاقمۇ ئىنساننىڭ شەخسى ۋە ئىجتىمائىي ھاياتىنىڭ ھەممە تەرەپلىرىنى ئۆز ئىچىگە ئالىدۇ. چۈنكى ھەقىقىي دىيانەت بولغان يەردە چوقۇم ئەخلاقمۇ بولىدۇ. ئەخلاق بىلەن دىن بىر-بىرىدىن قەتئىي ئايرىلالمايدۇ.

706. سوئال: ئىنساننىڭ شەخسىي ھاياتىغا مۇناسىۋەتلىك ئەخلاق قايىسىلار؟

جاۋاب: ئىنساننىڭ شەخسىي ھاياتىغا مۇناسىۋەتلىك ئەخلاق - پايدىسى ياكى زىيىنى شۇ شەخسنىڭ ئۆزىگىلا بولىدىغان ئەخلاقىي تەرەپلىرى بولۇپ، ئۇلار: قانائەت، رازىمەنلىك، ئىنتىزامچانلىق، ھەر ئىشتا قېتىر قىلىش، چىن ئىرادە، ئۈمىدۋارلىق، تىرىشچانلىق، راستچىلىق ۋە باشقىلاردۇر.

707. سوئال: ئىنساننىڭ ئىجتىمائىي ھاياتىغا مۇناسىۋەتلىك ئەخلاق قايىسىلار؟

جاۋاب: ئىنساننىڭ ئىجتىمائىي ھاياتىغا مۇناسىۋەتلىك ئەخلاق - پايدىسى ياكى زىيىنى ئومۇمغا بولىدىغان ئەخلاقىي تەرەپلىرى بولۇپ، ئۇلار: راستچىلىق، ئىشەنچلىك بولۇش، ۋاپادارلىق، كەمتەرلىك، باشقىلاردىن كەلگەن ئەزىيەتلەر ئالدىدا سەۋرچان بولۇش، ئىپپەت-نومۇسلۇق بولۇش، كەڭ قورساقلىق، ئەپۋىچانلىق، سېخىلىق، شۇجائەت ۋە باشقىلاردۇر.

708. سوئال: ئىجتىمائىي ئەخلاق پىرىنسىپىنىڭ ئۆلچىمى نېمە؟

جاۋاب: ئىجتىمائىي ئەخلاق پىرىنسىپىنىڭ ئۆلچىمى بىر جۈملە سۆز بىلەن چۈشەندۈرگەندە، ئىنساننىڭ باشقىلار تەرىپىدىن قانداق مۇئامىلە كۆرۈشنى كۈتسە ۋە ئارزۇ قىلسا، باشقىلار غەمۇ شۇنداق مۇئامىلە قىلىشى دېگەنلىكتۇر.

ئۆزى يامانلىق قىلىپ قويغان ياكى بىلىپ-بىلمەي رەنجىتىپ قويغان بىرىدىن ئۆزىنى ئەپۋ قىلىۋېتىشىنى كۈتكەن ئادەم باشقىلارنىمۇ ئەپۋ قىلسۇن!

باشقىلارنىڭ ئۆزىگە قارىتا ئىشەنچلىك بولۇشىنى كۈتكەن ئادەمنىڭ باشقىلار غەمۇ ئىشەنچلىك بولۇشى شەرت!

باشقىلارنىڭ راست سۆزلىشىشىنى ياقىتۇرغان ئادەم ئۆزى راستچىل بولسۇن، باشقىلارغا ھېچ يالغان سۆزلىمىسۇن!

باشقىلارنىڭ ئىپپەتلىك بولۇشىنى ياقىتۇرغان ئادەم ئۆزىمۇ باشقىلارغا قارىتا ئىپپەتلىك بولۇشى لازىم.

خوتۇن-قىزلىرىنىڭ، ئاچا-سىڭىللىرىنىڭ ئار-نومۇسىنى مۇقەددەس بىلگەن ئادەم باشقىلارنىڭمۇ خوتۇن-قىزلىرىنىڭ، ئاچا-سىڭىللىرىنىڭ ئار-نومۇسىنى مۇقەددەس بىلىشى، ئۇلارنىڭ نومۇسىنى ئاياق-ئاستى قىلىشتىن، ئىپپەتكە داغ تەككۈزۈشتىن ھەزم قىلىشى لازىم.

پەيغەمبەر ئەلەيھىسسالام مۇنداق دېگەن: «دوزا خىتىن يىراق قىلىنىپ، جەننەتكە كىرگۈزۈلۈشنى خالىغان ئادەم ئىمان بىلەن ئۆلسۇن، بىراق باشقىلارنىڭ ئۇنىڭغا قانداق مۇئامىلە قىلىشىنى ياقتۇرسا، ئۇلار غەمۇ شۇنداق مۇئامىلە قىلسۇن»<sup>(1)</sup>.

---

(1) ئىمام مۇسلىم رىۋايىتى.

### ئەخلاقنىڭ مۇناسىۋىتى ئېتىبارى بىلەن تۈرلەندۈش

709. سوئال: ئەخلاق قارىتىلغان تەرەپلىرى ئېتىبارى بىلەن قانچىگە بۆلۈندۈ؟  
جاۋاب: ئەخلاق قارىتىلغان تەرەپلىرى ئېتىبارى بىلەن تۆۋەندىكىدەك 4 تۈرگە بۆلۈندۈ:

- (1) ئىنسان بىلەن ئاللاھ تائالا ئوتتۇرىسىدىكى مۇناسىۋەتكە قارىتىلغان ئەخلاق.
- (2) ئىنساننىڭ باشقىلار بىلەن بولغان مۇناسىۋىتىگە قارىتىلغان ئەخلاق.
- (3) ئىنساننىڭ ئۆزىگە قارىتىلغان ئەخلاق.
- (4) ئىنساننىڭ باشقا جانلىقلار بىلەن بولغان مۇناسىۋىتىگە قارىتىلغان ئەخلاق.

710. سوئال: ئىنسان بىلەن ئاللاھ تائالا ئوتتۇرىسىدىكى مۇناسىۋەتكە قارىتىلغان ئەخلاق قايسى؟

جاۋاب: ئىنسان بىلەن ئاللاھ تائالا ئوتتۇرىسىدىكى مۇناسىۋەتكە قارىتىلغان گۈزەل ئەخلاق ئىنسانغا كۆپلىگەن ئەخلاقىي مەجبۇرىيەتلەرنى يۈكلەيدىغان ئەڭ شەرىپلىك ۋە تولمۇ زۆرۈر بولغان ئەخلاق تۇر.

مەسىلەن: ئاللاھ تائالاغا بولغان ئىماندا راستچىل بولۇش، ئۇنىڭ ئىلاھلىقىدا، جىمى سۈپەتلىرىدە، بارلىق ئىشلىرىدا ئەڭ مۇكەممەل ئىكەنلىكىنى كۆڭۈلدىن ئېتىراپ قىلىش، ئۇنىڭ نېمەتلىرىگە شۈكۈر قىلىش، بۇيرىغانلىرىنى سەمىمىيلىك بىلەن ئورۇنداش، توسقانلىرىدىن قەتئىي يېنىش، ئۇنىڭغا بارچە ئىخلاس ۋە مۇھەببەتنى بېغىشلاش، ئازابىدىن قورقۇپ، رەھمىتىنى ئۈمىد قىلىش، ئۇنى ھەمىشە ياد ئېتىش ۋە باشقىلار.

711. سوئال: بۇ تۈرگە مۇناسىۋەتلىك يامان ئەخلاقلار قايسىلار؟

جاۋاب: بۇ تۈرگە مۇناسىۋەتلىك يامان ئەخلاقلار: ئاللاھ تائالانى ئىنكار قىلىش، ئۇنىڭ نېمەتلىرىگە تۈزكۈرلۈك قىلىش، بۇيرىغانلىرىنى قىلماسلىق، توسقانلىرىدىن يانماسلىق، ئازابىدىن قورقماسلىق، رەھمىتىدىن ئۈمىدسىزلىنىش، ئۇنى ياد ئەتمەسلىك قاتارلىق كۇپىرلىق ۋە گۇناھ-مەسىيەتلەردۇر.

712. سوئال: ئىنساننىڭ باشقىلار بىلەن بولغان مۇناسىۋىتىگە قارىتىلغان

ئەخلاق قايسى؟

جاۋاب: ئىنساننىڭ باشقىلار بىلەن بولغان مۇناسىۋىتىگە قارىتىلغان گۈزەل ئەخلاق ئىجتىمائىي مۇناسىۋەتلەردە تەلەپ قىلىنغان ئەخلاقلار بولۇپ، ئۇلار: راستچىل، ئىشەنچلىك، ئىپپەتلىك، ئادالەتلىك، كەچۈرۈمچان، مەرد، سېخىي، ھەققانىي بولۇش، مۇئامىلىدە دۇرۇس بولۇش، ۋەزىپىنى قېتىر قىلىپ ئورۇنداش، ھەق ئىگىسىنىڭ ھەققىنى، پەزىلەت ئىگىسىنىڭ پەزىلىتىنى ئېتىراپ قىلىش قاتارلىق مەنپەئەتتىن باشقىلار بەھرىمەن بولىدىغان گۈزەل ئەخلاق تۈرلىرىنىڭ ھەممىسىدۇر.

713. سوئال: بۇ تۈرگە مۇناسىۋەتلىك يامان ئەخلاقلار قايسىلار؟

جاۋاب: بۇ تۈرگە مۇناسىۋەتلىك يامان ئەخلاقلار: يالغان سۆز، خىيانەت،



چېقىمچىلىق، ھەقسىزلىق، دۈشمەنلىك، ئۆچمەنلىك، كۆرەلمەسلىك، بېخىللىق، يامان مۇئامىلە، ۋەزىپىنى ئادا قىلماسلىق، ياخشىلىق بەدىلىگە تۈزكۈرلۈك قىلىش، ھەق ئىگىسىنىڭ ھەققىنى، پەزىلەت ئىگىسىنىڭ پەزىلىتىنى ئىنكار قىلىش قاتارلىق زىيىنى باشقىلارغا يېتىپ بارىدىغان بارلىق يامان قىلىقلاردۇر.

714. سوئال: ئىنساننىڭ ئۆزىگە قارىتىلغان ئەخلاقى قايسى؟

جاۋاب: ئىنساننىڭ ئۆزىگە قارىتىلغان ئەخلاقى ئۆزىنىڭ پايدىسى ئۈچۈن ھەر ۋاقىت رىئايە قىلىشى تەلەپ قىلىنغان ئەخلاقى بولۇپ، مۇسەبەتتە، بالا-قازاغا ۋە قايىتۇرغىلى بولمايدىغان ھەر قانداق قولدىن بېرىشلەرگە سەۋر قىلىش، تەرتىپ-ئىنتىزاملىق بولۇش، دۇنيالىق ۋە ئاخىرەتلىك ھەر قانداق بىر ئىشنى قېتىر قېتىپ ئىخلاس بىلەن قىلىش، ئەدەبىي جاسارەتلىك بولۇش، تىرىشچانلىق، ئاچچىقنىڭ كەينىگە كىرمەسلىك ۋە ئىنسان ئۆز-ئۆزىنى ياخشى ئىدارە قىلىشتا كېرەكلىك بولغان ھەر قانداق چارىلەر بۇ تۈردىكى ئەخلاقنىڭ قاتارىغا كىرىدۇ.

715. سوئال: بۇ تۈرگە مۇناسىۋەتلىك يامان ئەخلاقى قايسىلار؟

جاۋاب: بۇ تۈرگە مۇناسىۋەتلىك يامان ئەخلاقىلار: قايىتۇرغىلى بولمايدىغان زىيان-زەخمەتلەر ئۈچۈن ۋايسىپ ئۆزىنى بېھۋەدە بىئارام قىلىش، ھورۇنلۇق، كەلسە-كەلمەس ئاچچىقلىنىش، ئىنتىزامسىزلىق، ئۈمىدسىزلىك، قورقۇنچاقلىق ۋە ئۆزىگە زىيانلىق بولغان ھەر قانداق ئىشلاردۇر.

716. سوئال: ئىنساننىڭ باشقا جانلىقلار بىلەن بولغان مۇناسىۋىتىگە قارىتىلغان ئەخلاقى قايسىلار؟

جاۋاب: ئىنساننىڭ باشقا جانلىقلار بىلەن بولغان مۇناسىۋىتىگە قارىتىلغان ئەخلاقى ھايۋانلارغا ۋە باشقا جانلىقلارغا قارىتىلغان ئەخلاقى بولۇپ، ئۇلار: ھايۋانلارغا رەھم-شەپقەتلىك بولۇش، ھەققىنى تولۇق ئادا قىلىش، ياخشى مۇئامىلە قىلىش، قىيىنچىلىق، ئاچ قويماسلىق ۋە ئۇلارنىڭ جېنىمۇ خۇددى ئىنسانلارنىڭكىگە ئوخشاش تاتلىق جان ئىكەنلىكىنى ئەستىن چىقارمىغان ھالدا مۇئامىلە قىلىش قاتارلىقلاردۇر. ئەكسىچە، ھايۋانلارنى قىيىنچىلىق، ئاچ قويۇش، بىر-بىرى بىلەن سوقۇشتۇرۇش، ئوق ئېتىش مەشقىرىدە ئۇلارنى قارىغا ئېلىش، بېھۋەدە ئۆلتۈرۈش قاتارلىقلار يامان ئەخلاق نەمۇنىلىرىدۇر. پەيغەمبەر ئەلەيھىسسالام بىر ھەدىستە: «بىر ئايال بىر مۈشۈكنى نان ياكى سۇ بەرمەستىن ياكى يەردىن بىر نەرسە تېپىپ بېيىشى ئۈچۈن قويۇپ بەرمەستىن، سولاپ قويۇپ ئۇنىڭ ئۆلۈمىگە سەۋەب بولغانلىقى تۈپەيلى دوزخى بولۇپ كەتتى»<sup>(1)</sup> دېيىش ئارقىلىق ھايۋانلارغا شەپقەتسىزلىك قىلىشنىڭ گۇناھىنىڭ ئېغىرلىقىنى بايان قىلغان.

(1) ئىمام بۇخارى ۋە مۇسلىم رىۋايىتى.

## ھۆررىيەت ۋە ئۇنىڭ چەك-چېگرىسى

717. سوئال: ئىنساندا چەكسىز ھۆررىيەت بولامدۇ؟

جاۋاب: دۇنيادا مەخلۇقاتلارغا نىسبەتەن چەكسىز ھۆررىيەت دەيدىغان نەرسە مەۋجۇد ئەمەس. مۇنداق بىر ھۆررىيەت بار دەپ گۇمان قىلغانلار راستىنلا ئەخمەقلەر بولۇپ، ئۇلارنىڭ بۇ گۇمانلىرى رېئاللىققا تامامەن زىت كېلىدۇ. چۈنكى بىراۋدا چەكسىز ھۆررىيەت بولۇشى ئۈچۈن ئۇنىڭ نېمىنى خالىسا ھېچقانداق بىر چەكلىمىسىز، توسالغۇسىز، خالىغان ۋاقىتتا ئەمەلگە ئاشۇرايلىغان مۇتلەق قۇدرەتكە ئېگە بولۇشى شەرت. ھالبۇكى، ئىنسان مەيلى چوڭ مەنەسپ تۇتۇپ پادىشاھ بولۇپ كەتسۇن، مەيلى بايلىقتا مىليونېر بولۇپ كەتسۇن، ئۆزى خالىغان ئىشلاردىن نۇرغۇنلىرىنى ئەمەلگە ئاشۇرالمىدۇ، چەكلىمىلەرگە ۋە توسالغۇلارغا ئۇچرايدۇ. چۈنكى نېمە قىلىشنى خالىسا شۇنى توسالغۇسىز ۋە چەكلىمىسىز ھالدا، خالىغان ۋاقىتتا ئەمەلگە ئاشۇرۇش پەقەت بىرلا ياراتقۇچىنىڭ قولىدىن كېلىدىغان ئىش.

ئەھۋال شۇنداق ئىكەن، چەكسىز ھۆررىيەت ۋە مۇتلەق ئىختىيار پەقەت ئاللاھ تائالانىڭ قولىدا. چۈنكى ئاللاھ تائالا ياراتقۇچى ۋە يوق قىلغۇچى، ھايات بەرگۈچى ۋە ئۆلتۈرگۈچىدۇر. شۇڭا ئۇ خالىغىنىنى قىلالايدۇ. چۈنكى كائىنات، ئۇنىڭدىكى بارلىق سەۋەبلەر ۋە مۇتلەق كۈچ-قۇدرەت ئۇنىڭ قولىدا.

ئىنسان ئۈچۈن بۇ قۇدرەت نەدە بولسۇن؟ ئىنساننىڭ خالىغانلىرىنى ئەمەلگە ئاشۇرۇش ئىشى ئۇنىڭ ئاجىزلىقى ۋە مەلۇم چەكلىمە ئىچىدە ئىكەنلىكى سەۋەبلەك كۆپ ھاللاردا ئەمەلگە ئاشماي قالىدۇ. مەسىلەن: بىراۋ ئۆزىنىڭ ھۆر ئىرادىسى بىلەن مۇسابىقىلەردە بىرىنچى بولۇپ چىقىشنى خالايدۇ. لېكىن ئەمەلىيەتتە ئۇنى ئەمەلگە ئاشۇرالمىغىنىدا ئۆزىنىڭ مۇتلەق ھۆررىيەتكە ئىگە ئەمەسلىكىنى چۈشىنىدۇ. ئېگىز جايدىن يېقىلىپ چۈشۈپ كېتىۋاتقان ئادەم شۇ لەھزىلەردە ئۆزىدە خۇددى قۇشلاردەك ئۇچۇش قۇدرىتى بولۇپ، قاننى بولسا ئۆلۈمدىن ساق قېلىشنى شۇنچە ئارزۇ قىلىدۇ، لېكىن ئۇنىڭدا نەدە بولسۇن بۇنداق قۇدرەت؟ نۇرغۇن كىشىلەر چوڭ بايلاردىن بولۇشنى ئارمان قىلىدۇ. لېكىن ھەممىسى شۇنداق بولالامدۇ؟

بىزدە قۇشلاردەك ئۇچۇش، لەھەڭدەك سۇ ئۈزۈش ۋە پەرىشتىلەردەك ئاسمانغا ئۆرلەش ھۆررىيىتى بارمۇ؟ بىزگە كەلگەن ئۆلۈمنى توسۇپ قالىدىغان ھۆررىيەت بىزدە بارمۇ؟

ئەگەر ئىنساندا مۇتلەق ھۆررىيەت بولىدىغان بولسا، نېمە ئۈچۈن ئارمان قىلغانلىرىنىڭ ھەممىسىگە ئىگە بولالمايدۇ؟ نېمە ئۈچۈن مەغلۇب بولىدۇ؟

چىشىدىن تىرىنقىغىچە ئەڭ قىرغۇچى ۋە ئەڭ زامانىۋى قۇراللار بىلەن قۇراللانغان ئىسرائىلىيە جوھوتلىرى پۈتۈن كۈچىنى ئىشلىتىپ تۇرۇپ، پەلەستىندىكى نوپۇس سانى ئاز، يەر مەيدانى كىچىك، خەلقى نامرات، دۈشمەنگە ئاتىدىغان تاشتىن

باشقا قۇرالى بولمىغان كىچىككىنە غەزە شەھىرىنى نېمە ئۈچۈن بويسۇندۇرمىدى؟ ئۇنىڭ ئۈستىگە 5 يىلغا يېقىن ۋاقىتتىن بېرى غەزە شەھىرىگە قويولغان ئىمبارگو غەزە خەلقىنى تېخىمۇ نامراتلاشتۇرۇۋەتكەن. غەزە ناھالىسى يېڭىلى يوق، ئىچكىلى يوق، كىيىملى يوق، داۋالىنىش ئۈچۈن يا دورا يوق يا پۇل يوق، دۈشمەندىن مۇداپىئەلىنىش ئۈچۈن قۇرال تېخىمۇ يوق، شۇنداق پۈتۈنلەي يوقلۇق ئىچىدە، ئىنتايىن ئېچىنىشلىق بىر ۋەزىيەتتە ئوتتۇرا ئەسىرلەرنىڭ نامراتلىقىدا ھايات كەچۈرمەكتە.

ئىسرائىلىيە بولسا، پۇقرالىرىغىچە قۇرالىلانغان، ئامېرىكا ۋە ئەنگىلىيە باشچىلىقىدىكى دۆلەتلەر، پەلستىننىڭ قوشنا بولغان دۆلەتلەر رەسمىي ياكى غەيرىي رەسمىي ھالدا ئىسرائىلىيەنى قوللىغان، ھەتتا پەلستىن مىللىي ھاكىمىيىتى بىلەن كۆپلىگەن پەلەستىن تەشكىلاتلىرىمۇ غەزەدىكى ھاماس ھاكىمىيىتىگە قارشى تۇرۇپ، ئىسرائىلىيەگە يانداشقان، غەزەگە قوشنا دۆلەتلەر غەزە ناھالىسىغا ياردەم قولىنى سوزۇش ئۇياقتا تۇرسۇن، يىراق دۆلەتلەردىن كەلگەن دورا-دەرەمەك، يېمەك-ئىچمەك قاتارلىق ئىنسانىي ياردەملەرنىمۇ غەزەگە كىرىشتىن توسىۋاتقان.

بۈگۈنكى كۈندە، بۇ ۋەزىيەتتە ئىسرائىلىيە ئۈچۈن ھاياتىدا تېپىلمايدىغان شۇنداق چوڭ بىر پۇرسەت بار تۇرۇپ، نېمە ئۈچۈن غەزەنى بويسۇندۇرمىدى؟ ئارقىمۇ-ئارقا ئىنسانىيەت قېلىپىدىن چىققان ئەڭ ۋەھشىي ھۇجۇملىرىنى كېچە-كۈندۈز داۋام قىلدۇرۇپ تۇرۇپمۇ نېمە ئۈچۈن كىچىك بىر پارىتزان شەكلىدىكى ھاماس تەشكىلاتىنى يوق قىلالىمىدى؟ نېمە ئۈچۈن ئىسرائىلىيە ئەڭ زامانىۋى قۇراللىرى بىلەن تۇرۇپ ھاماسنىڭ قولىدا ياسالغان ئاددى قۇراللىرى ئالدىدا يېڭىلىدى؟

ئامېرىكا دۇنيادا شۇنچىلىك قۇدرەتلىك بىر دۆلەت بولغانىكەن ئۈستىگە، باشقا دۆلەتلەردىن قوشۇلغان ئىتتىپاقداش كۈچلەر بىلەن بىرلىكتە تۇرۇپ نېمە ئۈچۈن 10 يىلدىن بىرى كۈچ-قۇدرەت ۋە زامانىۋى ئەسلىھەلەردە ئۆزلىرىدىن نەچچە يۈز ھەسسە ئاجىز ئەلقلاندى ۋە تالىبان مېلىتانلىرىنى تەلتۈكۈس يوق قىلالىمىدى؟ ئامېرىكا باشچىلىقىدىكى ئىتتىپاقداش كۈچنىڭ مەقسىتى ئافغانىستاننى ئەڭ قىسقا ۋاقىت ئىچىدە تىنچىتىش ئەمەسمىدى؟

10 يىلدىن بىرى دۇنيانىڭ ئەڭ قۇدرەتلىك كۈچلىرى ئۆزلىرىنىڭ ھۆر ئىرادىسىنى نېمە ئۈچۈن ئەمەلگە ئاشۇرالمىۋاتىدۇ؟ ۋە ئاخىرىدا ئۇلار بىلەن سۈلھى ئۈستىلىگە ئولتۇرىدۇ؟

چۈنكى، چەكسىز ھۆرىيەت ۋە مۇتلەق ئىختىيار ئېگىسى بولغان ئاللاھ تائالا خالىمىدى! ئاللاھ تائالا خالىمىغان ئىكەن، ئىنسانلارنىڭ خاھىشى ئەمەلگە ئاشمىدى. ﴿ئالەملەرنىڭ رەببى ئاللاھ خالىمىغىچە سىلەر خالىيالمىسىلەر﴾<sup>(1)</sup> يەنى سىلەر كۆزلىگەن مەقسىتىڭلارنى ئاللاھ تائالا يول قويمىغىچە ئەمەلگە ئاشۇرالمىسىلەر.

(1) تەكۋىر سۈرىسى 19-ئايەت.

ھازىرقى ئىراق ۋەزىيىتىمۇ شۇنىڭغا ئوخشايدۇ.

### ئىنساننىڭ قۇدرىتى چەكلىك

718. سوئال: نېمە ئۈچۈن ئىنسانلارغا چەكسىز ھۆررىيەت بېرىلمىگەن؟

جاۋاب: ئەگەر ئىنسانلارغا نېمىنى خالىسا قىلالايدىغان مۇتلەق ئىختىيار ۋە چەكسىز ھۆررىيەت بېرىلگەن بولسا ئىدى، ھەر ئىنسان ئۆزىنىڭ ياخشى-يامان بارلىق خاھىشىنى ئەمەلگە ئاشۇرالغان بولاتتى-دە، دۇنيانىڭ ئىنتىزامى جىددىي ھالدا بۇزۇلغان، بەلكى ئىنسانىيەت نەسلى ئاللىبۇرۇن يەر يۈزىدىن تۈگەپ كەتكەن بولار ئىدى. ئاتوم بومبىسىنى ياسىغانلار بىر ئاندىلا دۇنيانى يوق قىلىۋەتكەن، مۇستەملىكىچىلەر قول ئاستىدىكى مەھكۇم مىللەتلەرنى پۈتۈنلەي قىرىپ تۈگىتىۋېتىپ باش ئاغرىقىدىن بىراقلا خالاس بولغان بولار ئىدى.

ئاتوم بومبىسىغا ۋە ئەڭ زامانىۋى، قىرغۇچ قۇراللارغا ئىگە ئىسرائىلىيەتنىڭ بېرىم ئەسىردىن كۆپرەك ۋاقىتتىن بىرى بېشىنى ئاغرىتىۋاتقان ۋە يۈرەكلىرىگە قورقۇنۇش سېلىپ بىئارام قىلىۋاتقان پەلەستىنلىكلەرنى بىر كېچىدىلا پۈتۈنلەي قىرىپ تاشلاپ مەڭگۈ خاتىرجەم بولغۇسى يوقمۇ؟ ئەلۋەتتە بار! لېكىن قىلالايدۇ. چۈنكى ئۇلار مۇتلەق ئىختىيار ۋە چەكسىز ھۆررىيەتكە ئىگە ئەمەستە.

دۇنيادا ھەركىم ئۆزىنىڭ شەخسىي ھۆررىيىتى دەۋاسى بىلەن كۆڭلىگە كەچكەنلەرنىڭ، خالىغانلارنىڭ ۋە ئارزۇ قىلغانلارنىڭ ھەممىسىنى ئەمەلگە ئاشۇرماقچى بولسا ئاجىزلارنىڭ ياشاشتىن ھېچ نېپىسۋىسى بولمىغان بولاتتى. شۇڭا ئاللاھ تائالا مۇتلەق ئىختىيارنى ۋە چەكسىز ھۆررىيەتنى ھېچكىمگە بەرمىگەن.

ئىنساننىڭ ھۆررىيەتتىن بولغان ھەققى ئەنە شۇنداق كۆپلىگەن ھەق-ھوقۇقلارغا، قانۇن-پىرىنسىپلارغا زىت كېلىدۇ. بۇلارنىڭ ئىچىدە شۇ ئىنساننىڭ شەخسىي ھەق-ھوقۇقلىرى، ئىجتىمائىي ھەق-ھوقۇقلار ۋە ئاللاھ تائالانىڭ ھەق-ھوقۇقىمۇ بار.

شۇڭا ئىنساننىڭ قۇدرىتى ھەرقانچىلىك يۇقىرى بولۇپ كەتسۇن، پۈتۈن-شەرت-شارائىتلار ئۇنىڭ ئالدىدا ھازىر بولغان بولسۇن، يەنىلا ئۇ ئارزۇ قىلغان نەرسىلىرىنىڭ ھەممىسىگە ئېرىشەلمەيدۇ. چۈنكى ئىنساننىڭ قۇدرىتى ۋە ئۇنىڭ ھۆررىيىتى -مەيلى ئۇ خالىسۇن ياكى خالىمىسۇن- تەبىئىي ھالدا چەكلىكتۇر.

بۇ ھەق-ھوقۇقلارنىڭ ھەممىسىگە پەقەت مۇۋاپىقلاشتۇرۇش ۋە ھەق-ھوقۇق ئىگىلىرىنىڭ ھەر بىرىگە ئادالەتلىك تەقسىم قىلىش يولى بىلەنلا ئېرىشكىلى بولىدۇ.

## ھەق-ھوقۇقلار

### شەخسىي ھەق-ھوقۇقلار

719. سوئال: ئىنساننىڭ شەخسىي ھەق-ھوقۇقلىرى قايسىلار؟

جاۋاب: ئىنساننىڭ شەخسىي ھەق-ھوقۇقلىرى- ئوقۇپ بىلىم-مەرىپەت ئېلىش ھوقۇقى، ئۆزىگە يوللۇق ھالدا بەخت ئىزدەش ھوقۇقى، زىيان-زىمىننى ساقلىنىش ھوقۇقى، ئاللاھ تائالا بەرگەن نېمەتلەردىن ۋە رىزىقلاردىن يوللۇق پايدىلىنىش ھوقۇقى، ھالال قىلىنغان لەززەتلەر بىلەن ھۇزۇرلىنىش ھوقۇقى ۋە باشقا نۇرغۇنلىغان ھەق-ھوقۇقلار دۇر. بۇلارنىڭ ھەممىسى ئاللاھ تائالا بۇيرىغان يوللۇق ھەق-ھوقۇقلار دۇر.

ئەمما ئىنساننىڭ ئۆزىگە ۋە باشقىلارغا زىيان يەتكۈزۈشى ئۇنىڭ ھەق-ھوقۇقلىرىنىڭ جۈملىسىدىن ئەمەس. مەسىلەن: ئىنساندا ئۆزىنىڭ شەخسىي ھۆررىيىتى دەۋاسى بىلەن ئۆزىنى ئۆلتۈرۈۋېلىشى ياكى نەپسىي ھەۋەسنىڭ كەينىگە كىرىپ زىيانلىق نەرسىلەرنى ئىستېمال قىلىش بىلەن ئۆزىنىڭ كېسەل بولۇشىغا سەۋەب بولۇشى ياكى پىكىر-تاقىتىنى، ئەقىل كۈچىنى ئۆزىگە ياكى ئىنسانىيەتكە پايدىسى بولمايدىغان بېھۋەدە نەرسىلەر بىلەن زاپە قىلىۋېتىشى قاتارلىق ئىشلار شەخسنىڭ ئۆز ئىختىيارى ۋە كىشىلىك ھۆررىيىتى ئىچىدە بولسىمۇ، بۇلار شۇ شەخسنىڭ ئۆزىگە زىيانلىق بولغانلىقى سەۋەبلىك ئاللاھ تائالا رازى بولمايدىغان ۋە يول قويىمىغان ھۆررىيەتتۇر.

شۇنىڭدەك، ئىنساننىڭ ئۆزىنىڭ شەخسىي ھۆررىيىتى دەۋاسى بىلەن باشقىلارنىڭ ھەق-ھوقۇقلىرىغا، ئار-نومۇسىغا تاجاۋۇز قىلىش ھەققى يوق!

### كوللېكتىپقا مۇناسىۋەتلىك ھەق-ھوقۇقلار

720. سوئال: كوللېكتىپقا مۇناسىۋەتلىك ھەق-ھوقۇقلار قايسىلار؟

جاۋاب: كوللېكتىپقا مۇناسىۋەتلىك ھەق-ھوقۇقلار كۆپ بولۇپ، ئىنساننىڭ ئۆزىنىڭ شەخسىي ھۆررىيىتى دەۋاسى بىلەن باشقىلارنىڭ ھەق-ھوقۇقلىرىغا دەخلى-تەئىررۇز قىلماسلىقى، شەخسنىڭ جەمئىيەت ئەزالىرى بىلەن بىرلىكتە ئىجتىمائىي ھەمكارلىقنى ئادالەتلىك ھالدا ھەققانىي ئېلىپ بېرىشى، ئۆزىنىڭ مەنپەئەتى ئۈچۈن ئومۇمنىڭ ھەققىنى قۇربان قىلماسلىقى ۋە باشقىلار دۇر.

ئىنساننىڭ شەخسىي ھۆررىيەت دەۋاسى بىلەن بىراۋنىڭ جېنىغا زامىن بولۇش ھەققى بارمۇ؟ ئۆزىنىڭ نەپسىي ھەۋەسىنى قاندۇرۇش ئۈچۈن باشقىلارغا زىيان يەتكۈزۈش ياكى بىرىگە باسقۇنچىلىق قىلىش ھەققى بارمۇ؟ ياكى تۇرمۇشنى قامداش ئۈچۈن ئۆزىنىڭ شەخسىي ھۆررىيىتى دەۋاسى بىلەن باشقىلارنىڭ ھەققىنى تارتىۋېلىش ياكى ئۇغۇرلاش ھەققى بارمۇ؟

دېمەك، ئىنساننىڭ شەخسىي ھۆررىيىتى باشقىلارغا زىيان يەتكۈزۈشكە چەكلىمىسى ئىچىدە بولىدۇ. ھەتتا بىراۋ بىرەر يۇقۇملۇق كېسەلگە گىرىپتار بولغان بولسا، ئۇنىڭ ئىنسانلار توپلانغان جايغا بېرىش ھۆررىيىتى چەكلىنىدۇ. بۇ باشقىلارغا كېسەل يۇقتۇرۇپ، ئۇلارغا زىيان يەتكۈزۈشكە ئۇچۇندۇر.

### ئاللاھ تائالانىڭ ھەقىقىي

721. سوئال: ئاللاھ تائالانىڭ ھەقىقىي قايسىلار؟

جاۋاب: ئاللاھ تائالانىڭ ئىنسانلار ئۈستىدىكى ھەقىقىي ئىنتايىن كۆپتۇر. بۇلارنىڭ ئەڭ ئالدىنقىسى ئۇنىڭ يېگانە ئىلاھ ئىكەنلىكى ئېتىراپ قىلىنىشى، يەر يۈزىدە خالىس ئىبادەت قىلىنىشى، ئۇلۇغلىنىشى، سۆيۈلۈشى، ياد قىلىنىشى ۋە ھەر ئىشتا ئىتائەت قىلىنىشىدۇر.

ئاللاھ تائالانىڭ بۇ ھەقىقىي بەرمىگەنلىرى ئاللاھ تائالاغا ئاسىيلىق قىلغان، ئۆزلىرىنى زىيانغا ئۇچراتقان بولىدۇ. ھەر ئىككىسى ئىنساننىڭ شەخسىي ھۆررىيىتىدىن ئەمەس. چۈنكى ئاللاھ تائالانىڭ ھەقىقىي بەرمىگەنلىرى ھەقىقىيلىق، ئۆزىنى ئاخىرەتنىڭ ئازابىغا تۇتۇش يەنە بىر ھەقىقىيلىكتۇر. ئىنساندا ئۆزىنى زىيانغا ئۇچرىتىدىغان ئىشنى قىلىش ھەقىقىي يوق. چۈنكى ئىنسان ئاللاھ تائالاغا ئائىت بولۇپ، ئۇنىڭدىكى ھەر نەرسە ئاللاھ تائالا تەرىپىدىن قويۇلغان ئامانەتتۇر.

## شەيتان ۋە ئۇنىڭ ئىنسان ھاياتىدىكى تەسىرى

722. سوئال: شەيتاننىڭ ئىنسانلار ھاياتىدىكى تەسىرى قايسى دەرىجىدە بولىدۇ؟  
جاۋاب: شەيتان ئىنسانلارنىڭ كۆڭلىگە ۋەسۋە سېلىش ۋە گۇناھ، يامان ئىشلارنى ئۇلارغا چىرايلىق كۆرسىتىشتىن باشقىسىنى قىلالمايدۇ. شەيتانغا ئەگەشكەن ئىنسان خاتالىقلارنى، گۇناھمەسىيەتلەرنى ۋە بارچە يامانلىقلارنى ئۆز ئىرادىسى بىلەن ئىشلىگەنلىكى ئۈچۈن، بۇ قىلغانلىرىدىن پەقەت ئۆزىلا جاۋابكار بولىدۇ، شەيتانغا بۇلاردىن ھېچ نەرسىنى يۈكلىيەلمەيدۇ. چۈنكى ئازدۇرغان شەيتان بولسىمۇ، گۇناھنى ئىشلىگەن ئىنساننىڭ ئۆزىدۇر.
723. سوئال: شەيتان ھەققىدىكى ھەقىقەتلەر قايسىلار؟  
جاۋاب: ئىسلام مەنبەلىرىدە شەيتان ھەققىدە كۆپلىگەن ھەقىقەتلەر بار. ئۇلارنىڭ قىسقىچە بايانى تۆۋەندىكىچە:

### بىرىنچى ھەقىقەت

شەيتان ئىنساننىڭ ئىرادىسىگە تەسىر كۆرسىتەلمەيدۇ. پەقەت شەيتانغا ئەگەشىپ، ئىختىيارىي ھالدا ئۆزىنىڭ تىزگىنىنى شەيتاننىڭ قولىغا تۇتقۇزۇپ قويغانلار بۇنىڭدىن مۇستەسنا. ئاللاھ تائالا ئۆز ۋاقتىدا شەيتانلارنىڭ ئاتىسى ئىبلىسقا خىتاب قىلىپ مۇنداق دېگەن: ﴿مېنىڭ بەندىلىرىمگە (يەنى ئۇلارنى ئازدۇرۇشقا) سېنىڭ كۈچۈڭ يەتمەيدۇ، پەقەت گۈمراھلاردىن ساڭا ئەگەشكەنلەرگىلا (سېنىڭ كۈچۈڭ يېتىدۇ)﴾ (1)  
﴿شۈبھىسىزكى، مېنىڭ (ئىخلاسەن) بەندىلىرىم ئۈستىدىن سەن ھۆكۈمرانلىق قىلالمايسەن. پەرۋەردىگارىڭ ھەقىقەتەن ھامىي بولۇشقا يېتەرلىكتۇر﴾ (2).

ئاللاھ تائالا مۇھەممەد ئەلەيھىسسالامغا ئەمر قىلىپ مۇنداق دېگەن: ﴿سەن قۇرئان ئوقۇماقچى بولغىنىڭدا، قوغلاندى شەيتاننىڭ (ۋەسۋەسىدىن) ئاللاھقا سېغىنىپ پاناھ تىلىگىن. شۈبھىسىزكى، مۆمىنلەرنىڭ ۋە پەرۋەردىگارىغا يۆلىنىپ، ئۇنىڭغا تەۋەككۈل قىلغۇچىلارنىڭ ئۈستىدىن شەيتان ھۆكۈمرانلىق قىلالمايدۇ. شەيتان پەقەت ئۆزىنى دوست تۇتىدىغانلار ۋە ئۆزىنىڭ (ئىغۋا قىلىشى) بىلەن مۇشرىك بولۇپ كەتكەنلەر ئۈستىدىنلا ھۆكۈمرانلىق قىلىدۇ﴾ (3).

يۇقىرىقى ئايەتلەردىن مەلۇمكى، ئاللاھ تائالا شەيتانغا ئىنسانلارنىڭ كۆڭلىگە ۋەسۋە سېلىش ۋە يامان ئىشلارنى چىرايلىق قىلىپ كۆرسىتىشتىن باشقا قۇدرەت

(1) ھىجر سۈرىسى 42- ئايەت.

(2) ئىسرا سۈرىسى 65- ئايەت.

(3) نەھل سۈرىسى 98-99-100- ئايەتلەر.

بەرمىگەن. شەيتانلارنىڭ كۈچى پەقەت ئىختىيارى ھالدا تىزگىنىنى ئۇنىڭ قولىغا تۇتقۇزۇپ قويغانلار ۋە ئۇنى ئۆزلىرى ئۈچۈن رەھبەر ئورنىدا تۇتقانلارغىلا يېتىدۇ. شۇ سەۋەبتىن شەيتان قىيامەت كۈنى بۇ دۇنيادا ئۆزىگە ئەگەشكەنلەرگە بۇ ھەقىقەتنى ئېلان قىلىدۇ ۋە جاۋابكارلىقنى ئۈستىگە ئالمايدۇ. مۇنۇ ئايەت بۇ ھەقىقەتكە ئىشارەت قىلىدۇ: ﴿ھېساب ئاياقلىشىپ﴾ ئىش پۈتكەندە، شەيتان دەيدۇكى: «ئاللاھ ھەقىقەتەن سىلەرگە راست ۋەدىنى قىلغان ئىدى، مەن سىلەرگە (يالغان) ۋەدە قىلغان ئىدىم، (ۋەدەمگە) خىلاپلىق قىلدىم، زادى سىلەرگە مېنىڭ (كۇفرىغا، گۇناھقا زورلىغۇدەك) ھۆكۈمرانلىقىم بولغىنى يوق، مەن سىلەرنى پەقەت (گۇمراھلىققا) دەۋەت قىلدىم، سىلەر (دەۋىتىمنى) قوبۇل قىلدىڭلار، شۇنىڭ ئۈچۈن مېنى ئەيىبلەمەڭلار، ئۆزۈڭلارنى ئەيىبلەڭلار، مەن سىلەرگە ياردەم بېرىپ سىلەرنى قۇتقۇزالمىمەن، سىلەر مۇ ماڭا ياردەم بېرىپ مېنى قۇتقۇزالمىسىلەر، مەن سىلەرنىڭ بۇرۇن مېنى ئاللاھقا شېرىك قىلغانلىقىڭلارنى ئېتىراپ قىلمايمەن» (1).

### ئىككىنچى ھەقىقەت

شەيتاننىڭ ئىنسان ھاياتىدىكى ۋەزىپىسى پەقەت ئىنسانلارنىڭ كۆڭلىگە ۋەسۋەسە سېلىشتىن ئىبارەتتۇر. بۇنىڭدىن كۆپرەكىگە شەيتاننىڭ كۈچى يەتمەيدۇ. ئىنسان شەيتاننىڭ ئۇنى يامان ئىشلارغا كۈشكۈرتۈپ، ئۇنىڭ كۆڭلىگە ۋەسۋەسە قىلىۋاتقانلىقىنى ئەلۋەتتە ھېس قىلىدۇ، لېكىن ئىنسان ئۆز-ئۆزىنى بىر باھانىلەر بىلەن قاندۇرىدۇ-دە، شەيتان قىزىقتۇرغان گۇناھقا يۈزلىنىدۇ.

ئاللاھ تائالا قۇرئان كەرىمدە مۇنداق دېگەن: ﴿ئىنسانلارنىڭ پەرۋەردىگارى، ئىنسانلارنىڭ پادىشاھى، ئىنسانلارنىڭ ئىلاھى (ئاللاھ) غا سېغىنىپ، كىشىلەرنىڭ دىللىرىدا ۋەسۋەسە قىلغۇچى جىنلاردىن ۋە ئىنسانلاردىن بولغان يوشۇرۇن شەيتاننىڭ ۋەسۋەسىنىڭ شەرىدىن پاناھ تىلەيمەن» دېگەن ﴿2﴾. ﴿توغرا يول ئېنىق بولغاندىن كېيىن ئارقىسىغا قايتىۋالغانلارغا﴾ (ئۇلارنىڭ بۇ ئىشىنى) شەيتان چىرايلىق كۆرسەتتى، ۋە ئۇلارنىڭ كۆڭلىنى تىندۈردى ﴿3﴾.

شەيتان ئىنسانلارنى ئازدۇرۇش ئۈچۈن قانچىلىك كۆپ تەدبىر قوللانسىمۇ، بەزىبىر ئۇنىڭ تەدبىرى ئاجىزدۇر. ﴿شەيتاننىڭ تەدبىرى ھەقىقەتەن ئاجىزدۇر﴾ (4).

(1) ئىبراھىم سۇرىسى 22- ئايەت.

(2) ناس سۇرىسى.

(3) مۇھەممەد سۇرىسى 25- ئايەت.

(4) نىسا سۇرىسى 76- ئايەت.



## ئۈچىنچى ھەقىقەت

ئاللاھ تائالا ياخشىلىق بىلەن يامانلىقنىڭ تۈرتكىلىرى ئوتتۇرىسىدا تەكپۈڭلۈقنى ساقلاش ئۈچۈن شەيتاننى ئىنسانلارنىڭ ھاياتىغا بەلگىلىگەن(1).

## شەيتاننىڭ ۋەسۋەسىلىرىدىن قۇتۇلۇشنىڭ دىنىي چارىسى

724. سوئال: شەيتاننىڭ ۋەسۋەسىلىرىدىن قۇتۇلۇشنىڭ دىنىي چارىسى نېمە؟  
جاۋاب: ئاللاھ تائالا بەندىلىرىگە شەيتاننىڭ ۋەسۋەسىلىرىدىن قۇتۇلۇش چارىسىنى ئۆگىتىپ مۇنداق دېگەن: ﴿ئەگەر شەيتان ساڭا ۋەسۋە قىلسا، (شەيتاننىڭ ۋەسۋەسىدىن) ئاللاھقا سېغىنىپ پاناھ تىلىگىن. چۈنكى ئاللاھ راستىنلا مۇناجاتىڭنى ئاڭلىغۇچى ۋە ئەھۋالىڭنى بىلىپ تۇرغۇچىدۇر. تەقۋادار كىشىلەر شەيتاننىڭ ۋەسۋەسىگە ئۇچرىسا، ئاللاھنىڭ بۇيرىغانلىرىنى ۋە توسقانلىرىنى ئەسكە ئالىدۇ. دە، ھامان ھەقىقەتكە قايتىدۇ﴾(2).

(1) ئابدۇراھمان ھەبەننەكەنىڭ «الأخلاق الإسلامية» ناملىق ئەسىرىدىن پايدىلىنىلدى.

(2) ئەئراف سۈرىسى 200-201- نايەتلەر.

## تەۋبە-ئىستىغفارغا بۇيرۇشنىڭ سىرى

725. سوئال: تەۋبە-ئىستىغفارغا بۇيرۇشنىڭ سىرى نېمە؟

جاۋاب: تەۋبە-ئىستىغفار ئادەمنى گۇناھلاردىن پاڪلاپ، خاتالىقلاردىن يىراق قىلىپ تۇرىدىغان نەرسە. خاتالىقنى ئوڭشاپ، گۇناھنى تەۋبە بىلەن ئۆچۈرۈپ ماڭمىغاندا، بىر گۇناھ يەنە بىر گۇناھنى، بىر خاتالىق يەنە بىر ياكى بىر قانچە خاتالىقلارنى تۇغدۇرۇپ مېڭىۋېرىدۇ. ئاخىرى ئادەم ئۆزىنى چىقماستار كۈچىلارغا كىرگۈزۈپ قويدۇ. بۇ خۇددى كۆڭلەكنىڭ بىرىنچى تۈگمىسىنى خاتا ئېتىش بىلەن ئۇنىڭ پۈتۈن تۈگمىلىرى خاتا ئېتىلىپ ماڭغىنىغا ئوخشاش. كۆڭلەكنىڭ دەسلەپ ئەتكەن تۈگمىسىنى قايتىدىن توغرا ئەتكەندىن كېيىنلا، باشقا تۈگمىلەر مۇ توغرا ۋە جايىدا ئېتىلىپ ماڭدۇ.

تارىخلاردا قەيت قىلىنىشىچە، ئوسمانىيلار خەلىپىلىكى زەئىپلەشكەن ئاخىرقى دەۋرلىرىدە، تۈركىيىنىڭ ھەر قايسى جايلىرىدا، دۆلەتكە قارشى ئىسيانلار باش كۆتىرىشكە باشلىغان. دۆلەت بۇ ئىسيانلارنى باستۇرۇش ئۈچۈن تۈرمىلەردىكى جىنايەتچىلەرنى چىقىرىپ، ئۇلارنىڭ قولىغا قورال تۇتقۇزۇپ، شۇلارنىڭ قولى بىلەن ئىسياننى باستۇرغان بولسىمۇ، كېيىنچە بۇ جىنايەتچىلەر ئىسيان كۆتىرىپ چىققاندا دۆلەت ئۇلارنى باستۇرۇشتىن ئامالسىز قالغان. چۈنكى جىنايەتچىنىڭ قولىغا قورال تۇتقۇزۇش چوڭ خاتالىق ئىدى. بۇ خاتالىق كېيىن ئۆزىدىنمۇ چوڭ ۋە ئالدىنى ئالغىلى بولمايدىغان خاتالىقلارنى تۇغدۇرغان.

ئۆز خاتالىقىنى بىلگەن ھامان ئۇنىڭدىن دەر ھال قول ئۈزگەن، بىر گۇناھنى ئىشلىگەن ھامان ئۇنىڭغا پۇشايمان قىلىپ تەۋبە قىلغان ئادەم قايتا خاتالىق سادىر قىلىش ۋە يېڭى گۇناھ ئىشلەشتىن ئۆزىنى يىراق تۇتالايدۇ.

دېمەك، تەۋبە-ئىستىغفار ئادەمنىڭ ئىش-ھەرىكەتلىرىنىڭ توغرا ۋە مۇستەھكەم بولۇپ داۋام قىلىشىنى كاپالەت قىلىدىغان نەرسە. شۇڭا تەۋبەنىڭ ئەھمىيىتى زور، پايدىسى كۆپتۇر.

پەيغەمبەر ئەلەيھىسسالام: «مەن ھەر كۈنى ئاللاھقا 70 قېتىمدىن كۆپرەك تەۋبە-ئىستىغفار ئېيتىمەن»<sup>(1)</sup> دېگەن. ئىلىگىرىكى ۋە كېيىنكى پۈتۈن گۇناھلىرى، كەمچىلىكلىرى ۋە خاتالىقلىرى كەچۈرۈم قىلىۋېتىلگەن بىر مەسۇم پەيغەمبەرنىڭ كۈندە ئاللاھ تائالاغا 70 قېتىمدىن ئارتۇق تەۋبە-ئىستىغفار ئېيتىشىنىڭ سەۋەبى نېمە؟ تەۋبە دېگەننى گۇناھ قىلغانلارلا قىلمامدۇ؟

پەيغەمبەر ئەلەيھىسسالام يەنە: «ھەر قانداق ئادەم بالىسى خاتالاشقۇچىدۇر،

(1) نىمام بۇخارى رىۋايىتى.

خاتالاشقۇچىلارنىڭ ئەڭ ياخشىسى تەۋبە قىلغۇچىلاردۇر» (1) دېگەن. بۇنىڭدىكى سىر نېمە؟

چۈنكى تەۋبە-ئىستىغفار ئىنساننىڭ توغرا يولدىن ئېزىپ كەتمەسلىكى ئۈچۈن ئۇنىڭ قەدىمىنى مۇستەھكەم قىلىپ تۇرىدىغان، خاتالىقلارنىڭ ۋاقتىدا يۇيۇلۇپ، گۇناھلارنىڭ ئۆچۈرۈلۈپ تۇرۇشى ئارقىلىق ئۇنى مۇرەككەپ خاتالىقلار ۋە ئېغىر گۇناھلاردىن ساقلاپ تۇرىدىغان قالدۇر.

726. سوئال: پەيغەمبەر ئەلەيھىسسالامنىڭ تەۋبە-ئىستىغفار ئېيتىشىنىڭ سەۋەبى نېمە؟ جاۋاب: پەيغەمبەر ئەلەيھىسسالامنىڭ شۇنچىلىك كۆپ تەۋبە-ئىستىغفار ئېيتىشىنىڭ سەۋەبىگە كەلسەك، بۇ بىر تەرەپتىن مۇسۇلمانلارغا ئۈلگە كۆرسىتىش ئارقىلىق ئۇلارنى بۇ ياخشى ئىشقا ئادەتلەندۈرۈش ۋە ئۇلارنىڭ تاقىيەتكىچە توغرا يولدا مۇستەھكەم بولىشىنى ئەمەلگە ئاشۇرۇش ئۈچۈن بولسا، يەنە بىر تەرەپتىن ئۆزىنىڭ كەمتەرلىكىنى ۋە ئاللاھ تائالانىڭ مەغپىرىتىگە ھەر زامان مۇھتاج ئىكەنلىكىنى ئىپادىلەش ئۈچۈن بولسا كېرەك.

ئەمدى، پەيغەمبەر ئەلەيھىسسالامنىڭ: «ھەر قانداق ئادەم بالىسى خاتالاشقۇچىدۇر، خاتالاشقۇچىلارنىڭ ئەڭ ياخشىسى تەۋبە قىلغۇچىلاردۇر» دېگەن ھەدىسكە كەلسەك، ھەر قانداق ئادەم بىلىپ-بىلمەي چوقۇم خاتالىق ئۆتكۈزۈدۇ ۋە گۇناھ ئىشلەپ سالىدۇ. ھەتتا ھېچ گۇناھ قىلمىغان ئادەمنىڭ ئۆزىنى گۇناھسىز ھېس قىلىپ مەغرۇرلىنىشىنىڭ ئۆزىمۇ گۇناھ ئىشلىگەندىن ئېغىرراق گۇناھتۇر. چۈنكى مەغرۇرلۇق ئىبلىسنى ئىماندىن چىقارغان گۇناھتۇر. دېمەك، گۇناھسىز ئادەم يوق دۇنيادا!

پەيغەمبەر ئەلەيھىسسالامنىڭ: «ئەگەر سىلەر گۇناھ قىلمىساڭلار، ئاللاھ گۇناھ ئىشلەيدىغان بىر خەلقنى يارىتىپ، ئۇلارنىڭ گۇناھلىرىنى مەغپىرەت قىلىدۇ» (2) دېگەنلىكى بۇنى ئىپادىلەيدۇ.

ھەدىسنىڭ مەنىسى ئاللاھ تائالانىڭ گۇناھ-مەسىيەتلەرنى ياقتۇرىدىغانلىقىنى ئىپادىلەيدۇ، بەلكى بەندىلەرنىڭ تەۋبىلىرىنى قوبۇل قىلىش ئارقىلىق ئۆزىنىڭ ﴿غفور﴾ (كەچۈرگۈچى) ۋە ﴿غفار﴾ (گۇناھكارلارنى ناھايىتى بەك كەچۈرگۈچى) دېگەن ئۇلۇغ سۈپەتلىرىنىڭ ئەسەرلىرىنى ئىزھار قىلىش ۋە بەندىلىرىگە بولغان مېھرىبانلىقىنى ئىپادىلەشنى خالايدۇ.

ئاللاھ تائالا گۇناھكار بەندىلىرىگە خۇشخەۋەر بېرىپ: ﴿ئاللاھنىڭ رەھمىتىدىن

(1) ئىمام تىرمىزى ۋە ئەبۇ داۋۇد رىۋايىتى.

(2) ئىمام مۇسلىم رىۋايىتى.

ئۈمىدسىز لەنمەڭلەر، ئۇ پۈتۈن گۇناھلارنى مەغپىرەت قىلدۇ ﴿ (1) دېگەن.  
 يۇقىرىقى ھەدىسلەر بىلەن ئايەت بىرىنچىدىن، ئاللاھ تائالانىڭ تەۋبە  
 قىلغۇچىلارنى ياقتۇرىدىغانلىقىنى ئىپادىلىسە، ئىككىنچىدىن، ھېچكىمنىڭ قىلغان  
 تەۋبىسى بىكارغا كەتمەيدىغانلىقىنى ۋە تەۋبىنىڭ ئاخىرى مەغپىرەت ئىكەنلىكىنى  
 ئىپادىلەيدۇ.

(1) زۇمەر سۈرىسى 53-54- ئايەتلەر.

## تەبىئىي ئەخلاق ۋە يېتىلدۈرۈلگەن ئەخلاق

ئەخلاق تەبىئىي ئەخلاق ۋە يېتىلدۈرۈلگەن ئەخلاق دەپ ئىككىگە بۆلۈنىدۇ.

727. سوئال: تەبىئىي ئەخلاق دېگەن نېمە؟

جاۋاب: تەبىئىي ئەخلاق - يارىتىلىشتىن بىرى ئىنساندا بولۇپ كەلگەن تەبىئىي (تۇغما) ئەخلاقنى كۆرسىتىدۇ. مەسىلەن: بەزى كىشىلەرنىڭ ئەخلاقى تەبىئىي ئەخلاق بولۇپ، بۇ ئەخلاق ئۇلارنىڭ بالىلىق چاغلىرىدىنلا ئىپادىلىنىشكە باشلايدۇ، ئۇلار ئەخلاق قائىدىلىرىگە ئۆزلىكىدىن تەبىئىي ھالدا رىئايە قىلىدىغان كېلىدۇ. بۇ تەبىئىي ئەخلاقنىڭ ئىپادىسىدۇر.

يېتىلدۈرۈلگەن ئەخلاق - يارىتىلىش تەبىئىيىتىدە بولمىسىمۇ، كېيىنچە ئۆگىنىپ تەربىيە يولى بىلەن يېتىلدۈرۈلگەن ئەخلاقنى كۆرسىتىدۇ. مەسىلەن: بەزى كىشىلەرنىڭ ئەخلاقى تەلىم-تەربىيەنىڭ ياكى ئىجتىمائىي مۇھىتنىڭ ياكى ھاياتلىقتىن ئالغان تەجرىبىلەرنىڭ تۈرتكىسى بىلەن يېتىلدۈرۈلگەن ئەخلاق بولۇپ، بۇ ئۆگىنىلگەن ياكى يېتىلدۈرۈلگەن ئەخلاق دەپ ئاتىلىدۇ.

لېكىن بىراۋنىڭ ئەخلاقى يېتىلدۈرۈشى ئۈچۈن ئۇنىڭدا ئەخلاقى قوبۇل قىلىدىغان تەبىئىي مايىللىق خاھىشى بولمىشى شەرتتۇر. بۇ خۇددى قانداقلا بىر ماھارەتنى ئىگىلەش ئۈچۈن ئۇنىڭغا مۇناسىپ تەبىئىي مايىللىق تەلەپ قىلىنىشىغا ئوخشاشتۇر. ئىنساندا بىرەر ماھارەتنى ئۆگىنىش ئۈچۈن شۇ ماھارەتكە نىسبەتەن تەبىئىي مايىللىق ۋە قابىلىيەت بولسا، ئۇنى چوقۇم ئۆگىنىپ كېتەلەيدۇ. ئەكسىچە، ئادەمدە شۇ ماھارەتكە نىسبەتەن تەبىئىي مايىللىق بولمىسا، ئۇنى ئۆگىنەلمەيدۇ.

شۇنداقلا، ئىنساننىڭ ئورگانلىرىمۇ شۇنداق بولۇپ، بىرەر ماھارەتنى ئۆگىنىش قابىلىيىتى بولغان ئورگان مەشوق قىلىش بىلەن شۇ ماھارەتنى ئۆگىنىپ كېتەلەيدۇ. مەسىلەن: قول خەت يېزىشنى، رەسىم سىزىشنى ۋە باشقىمۇ ماھارەتلەرنى ئۆگىنىشكە نىسبەتەن تەبىئىي قابىلىيەتلىك بولغانلىقى ئۈچۈن قولىنى كۆندۈرۈش ۋە مەشوق قىلدۇرۇش ئارقىلىق كېرەكلىك ماھارەتلەرنى ھاسىل قىلغىلى بولغانغا، قۇلاققا مەشوق قىلىش بىلەن ئاڭلاش ماھارەتىنى يېتىلدۈرۈش قابىلىيىتى بولمىغانلىقى ئۈچۈن، قۇلقى ئاڭلىمايدىغان ئادەمنىڭ ئاڭلاش قابىلىيىتىنى مەشوق بىلەن ھاسىل قىلالمىغانغا ئوخشاش گۈزەل ئەخلاقنى يېتىلدۈرۈش ئۈچۈن ئۆزىدە تەبىئىي تەييارلىق، ئىنتىلىش ياكى قابىلىيەت بولمىغان ئادەم ئۆگىنىش، تەلىم ئېلىش ۋە باشقا چارىلەر بىلەنمۇ ئۆزىدە گۈزەل ئەخلاقنى تولۇق يېتىلدۈرۈپ كېتەلمەيدۇ.

## تەبىئىي ئەخلاقىمۇ بىر خىل ئەمەس

728. سوئال: تەبىئىي ئەخلاق بىر خىل بولامدۇ؟

جاۋاب: ئىنسانلارنىڭ يارىتىلىشتىكى مىجەز-خۇلقىتىن بولغان نېپىسۋىسى بىر خىل بولمىغان. بۇ ھېچكىم ئىنكار قىلالمايدىغان بىر ھەقىقەت. ئىنسانلار تۇغما قابىلىيەت

جەھەتتە بىر-بىرىدىن پەرقلق بولغىنىدەك، ئۇلارنىڭ تەن قۇرۇلۇشىمۇ كۈچلۈك-ناجىزلىق، ئېگىزلىك-پاكارلىق، سېمىزلىك-ئۇرۇقلۇق، ساقلىق-كېسەللىك، چىرايلىق-كۆرۈمسىزلىك جەھەتلەردە پەرقلق يارىتىلغان بولۇپ، ئۇلارنىڭ ئەخلاقى ۋە غەيرى ئەخلاقى تەبىئەتلەرمۇ بىر خىل بولمىغان.

مەسىلەن: كۆرىۋاتىمىزكى، بەزى ئىنسانلاردىكى تەبىئىي قورقۇنچ خىسلىتى باشقىلاردىكىسىدىن پەرقلق، بەزىلەردىكى تەمەگەرلىك باشقىلاردىكىدىن قاتتىق بولغان. بەزى كىشىلەر تىز ئاچچىقلىنىدىغان بولسا، يەنە بەزى كىشىلەر ئۆزىنى تۇتۇۋالدىغان ۋە ئاچچىقنى مەلۇم قىلمايدىغان كېلىدۇ. بۇ خىل تەبىئىي پەرقلەرنى تېخى مۇھىتنىڭ تەسىرىگە ئۇچرىمىغان كىچىك بالىلاردىمۇ كۆرگىلى بولىدۇ. پەيغەمبەر ئەلەيھىسسالام مۇنداق دېگەن: «ئاللاھ سىلەرنىڭ ئاراڭلاردا رىزىقلىقلىرىنى تەقسىم قىلغاندەك ئەخلاقلىقلارنىمۇ تەقسىم قىلغان» (1).

729. سوئال: ئىنسان تەبىئىتىدىكى پەرقلەر قايسى دەرىجىدە بولغان؟

جاۋاب: پەيغەمبەر ئەلەيھىسسالام ئىنسان تەبىئىتىدىكى پەرقلەرنى بايان قىلىپ مۇنداق دېگەن: «ئىنسانلار خۇددى ئالتۇن، كۈمۈشكە ئوخشاش مەدەنلەردۇر، ئۇلارنىڭ جاھىلىيەتتە ياخشى بولغانلىرى ئۈگەنسە ئىسلامدىمۇ ياخشىلاردۇر» (2).

پەيغەمبەر ئەلەيھىسسالام بۇ ھەدىستە ئىنسانلارنى ئالتۇن، كۈمۈش قاتارلىق مەدەنلەرگە ئوخشاتقان. بۇ ئىنتايىن توغرا ئوخشىتىش بولۇپ، مەدەنلەر مۇ يۇقىرىسى ئالماس، تۆۋىنى كۆمۈرگە ئوخشاش قىممەتتە ۋە شەكىل ھەم خۇسۇسىيەتلەردە بىر-بىرىدىن پەرقلق بولغىنىدەك، ئىنسانلارمۇ يارىتىلىش تەبىئىتىدە، مىجەز، خۇلقدا ۋە باشقا كۆپلىگەن جەھەتلەردە، خۇددى مەدەنلەرگە ئوخشاش پەرقلقتۇر.

ئەمدى ھەدىستىكى «جاھىلىيەتتە ياخشى بولغانلىرى ئۈگەنسە ئىسلامدىمۇ ياخشىلاردۇر» دېگەن جۈملىگە كەلسەك، بۇ جۈملە ئىنتايىن مۇھىم بىر ئۆلچەمنى ئوتتۇرىغا قويغان بولۇپ، ئۇ بولسىمۇ، تەبىئىتىدە ياخشىلىق بولغانلارنىڭ قانداقلا بىر مۇھىت ۋە قانداقلا بىر جەمئىيەتتە ياشىمىسۇن، شۇ ياخشىلىقنىڭ ئىپادىسىنى ھامان كۆرسىتىدىغانلىقى ئىدى.

شۇڭا پەيغەمبەر ئەلەيھىسسالام جاھىلىيەت ئەھلىدىن ئەخلاقى ياخشى كىشىلەرنى تاللاپ چىقىپ، شۇلارنىڭ مۇسۇلمان بولىشىنى ۋە شۇلار ئارقىلىق كۈچلەنشىنى ئاللاھ تائالادىن تىلەيتتى. پەيغەمبەر ئەلەيھىسسالامنىڭ «ئى ئاللاھ! ئۆمەر ئىبنى خەتتاب بىلەن ئەمر ئىبنى ھىشام (ئەبۇ جەھل) ئىككىسىنىڭ قايسىسى ساڭا سۆيۈملۈك بولسا، شۇنى ئىسلامغا ھىدايەت قىلغىن» دەپ دۇئا قىلغانلىقى ۋە ئاللاھ تائالانىڭ ئۆمەر ئىبنى خەتتابنى ئىسلامغا ھىدايەت قىلىشى بىلەن مۇسۇلمانلار ئىبادەتلىرىنى ئاشكارا

(1) ئىمام ئەھمەد، تىرمىزى رىۋايىتى.

(2) بۇخارى ۋە مۇسلىم رىۋايىتى.

قىلالايدىغان باسقۇچقا ئۆتكەنلىكى بۇنىڭ مىسالى.

### ئىنساندىكى ئەخلاق ئۆگىنىش قابىلىيىتى

730. سوئال: ئىنسان ئۆزىدىكى ئەخلاقنى ئۆزگەرتەلمەمدۇ؟

جاۋاب: ئۆزىدە گۈزەل ئەخلاقىنى يېتىلدۈرۈش ئۈچۈن تەبىئىي مايىللىق ۋە قابىلىيەت بولغان ھەر قانداق ئەقىللىق ئىنسان ئەخلاقىنى ئىسلاھ قىلىش يولىدا تىرىشچانلىققا كۆرسىتىدىكەن، ئۇ چوقۇم گۈزەل ئەخلاقىنى ھاسىل قىلالايدۇ. مەسىلەن: تىز ئاچچىقلىنىدىغان ئادەم ئاچچىقى كەلگەندە ئۆزىنى تۇتۇۋالدىغان ئېغىر بېسىقلىقنى ھاسىل قىلىش ئۈچۈن بەل باغلاپ تىرىشچانلىق كۆرسەتسە، تەربىيە ۋە مەشق يولى بىلەن ئۇ ئۆزىدە چوقۇم ئېغىر بېسىقلىقنى ھاسىل قىلالايدۇ.

ئەڭ ئۇچىغا چىققان شەخسىيەتچى ئادەممۇ ئەگەر ئۇنىڭدا سېخىللىققا ئادەتلەنمىش ئۈچۈن تەبىئىي قابىلىيەت ۋە تەبىئىي مايىللىق بولۇپ، سېخىللىققا ئادەتلەنمىش ئۈچۈن چىن ئىرادە تىكلەسە، تەربىيە ۋە مەشق يولى بىلەن ئۇ چوقۇپ سېخىللىققا ئادەتلەنمىش ۋە سېخىللىقتىن ئىبارەت بۇ گۈزەل ئەخلاقىنى ئۆزىدە يېتىلدۈرەلەيدۇ. مۇنداق بىر شەخسىيەتچى ئادەم بىردىنلا باشقىلارنىڭ مەنپەئەتىنى كۆزلەپ، ئۆز مەنپەئەتىدىن كېچىش دەرىجىسىگە يېتەلمىسىمۇ، ئۇ باشقىلارغا ئۆتەشكە تېگىشلىك ھەق-ھوقۇقلارنى ئادا قىلىشى ئۈچۈن يېتەرلىك بولغان سېخىللىقنى يېتىلدۈرەلەيدۇ. باشقا ئەخلاقىي پەزىلەتلەرنىڭ ھەممىسى بۇنىڭغا ئوخشاش بولۇپ، ئۆزىدە تەبىئىي قابىلىيەت بولۇش شەرتى بىلەن ھاسىل قىلىش يولىدا تىرىشقان ھەر قانداق ئادەم چوقۇم ئۇنى ھاسىل قىلالايدۇ.

بۇ ئىنساننىڭ قولىدىكى ئىش. شۇنىڭ ئۈچۈن ئۆزىنى تەربىيە بىلەن ئىسلاھ قىلىش، ئۆزىدە گۈزەل ئەخلاقىنى يېتىلدۈرۈش ئىشىغا ئەھمىيەت بەرمىگەن ئىنسان قىيامەت كۈنى ئاللاھ تائالانىڭ ئالدىدا جاۋابكارلىققا تارتىلىدۇ. چۈنكى ئىنسان ھاسىل قىلىش قولىدىن كېلىدىغان ئىشلارنىڭ ھەممىسىدىن جاۋابكار دۇر. شۇنىڭ ئۈچۈن قولىدىن كېلىدىغان تۇرۇپ ھاسىل قىلىنغانلار ئاللاھ تائالانىڭ ئالدىدا جازاغا لايىق بولۇپ قالىدۇ.

ئەگەر ئىنسان ئەخلاقىدىكى قىيغىرلىقلارنى تۈزىتىش ئۈچۈن تىرىشماستىن، ئۆزىنى ۋە ئەخلاقىنى ئۆز يولىغا قويۇۋەتسە، قىيامەت كۈنى بۇ مەسئۇلىيەتسىزلىكى سەۋەبلىك جاۋابكارلىققا تارتىلىدۇ (1).

(1) ئابدۇراھمان ھەبەنئەكە مەيدانىنىڭ «الأخلاق الإسلامية» ناملىق ئەسىرىدىن تاللاپ ئېلىندى.

## ئەخلاقنى ئۆزگەرتىشنىڭ ئۈنۈملۈك ئۇسۇلى تەربىيە

731. سوئال: ئەخلاقنى ئۆزگەرتىشنىڭ ئەڭ ئۈنۈملۈك ئۇسۇلى قايسى؟

جاۋاب: ئەخلاقنى ئىسلاھ قىلىپ، ئۇنى ياخشىلىق تەرەپكە ئۆزگەرتىشنىڭ ئەڭ ئۈنۈملۈك چارىسى تەلىم-تەربىيە ئىكەنلىكىدە شەك يوق. چۈنكى تەربىيە بىلەن مەشۇق ئادەملەر ئىلا ئەمەس، بەلكى ئەڭ ۋەھشىي، يىرتقۇچ ھايۋانلارنىمۇ ئوي ھايۋانلىرىغا ئوخشاش كۆندۈرۈش كۈچىگە ئېگە. مەسىلەن: سېرىك ئويۇنى كۆرسىتىدىغانلار تەبىئىتى ۋەھشىيلىك بىلەن تولغان شىرنى كۆندۈرۈلگەن ھايۋانغا ئۆزگەرتەلەيدۇ ۋە ئىنسانلارغا چىقىلمايدىغان ھالغا كەلتۈرەلەيدۇ. ئىنسانلار دېلقىنى مەشۇق قىلدۇرۇش ئارقىلىق كىچىك بالىلارمۇ ئۇنىڭدىن قورقماستىن بىرگە تاماشا قىلىدىغان ھالغا كەلتۈرەلەيدۇ. ئەگەر ئىنسانلارنىڭ ئەخلاقى ئۆزگەرمەيدىغان بولسا ئىدى، ئاللاھ تائالانىڭ شەرىئەتنى چۈشۈرگەنلىكىنىڭ ئەھمىيىتى بولمىغان بولاتتى، ۋەز-نەسبەت قىلغاننىڭ پايدىسى بولمىغان بولاتتى ۋە ئاللاھ تائالانىڭ ﴿ۋەز - نەسبەت قىلغىن، ۋەز - نەسبەت مۆمىنلەرگە پايدىلىقتۇر﴾ (1) دېگەن نايىتى مەنسىز قالغان بولاتتى.

ئەخلاق تەربىيە بىلەن ئۆزگەرىدىغان نەرسە بولغانلىقى ئۈچۈن ئۇنى ياخشىلىق تەرەپكە ئۆزگەرتىشكە ئەھمىيەت بەرمىگەن ئادەم ئاللاھ تائالانىڭ ئالدىدا بۇ يېتەرسىزلىكى سەۋەبلىك جاۋابكارلىققا تارتىلىدۇ. چۈنكى ئاللاھ تائالا ئىنساننى پەقەت ئۆزى قىلغان ۋە قىلىش ئىقتىدارىدا بولغان ئىشلارنىڭ مەسئۇلىيىتى-ئۈچۈنلا جاۋابكارلىققا تارتىدۇ.

ئاللاھ تائالا ئىنساننىڭ قولىدىن كەلمەيدىغان ئىشلاردىن ھەرگىز ئىنساننى مەسئۇل تۇتمايدۇ. مەسىلەن: ئاللاھ تائالا پاكار ئادەمنى ئۇنىڭ پاكارلىقى، ئىگىز بويلىق ئادەمنى ئۇنىڭ ئىگىز بويلىقى سەۋەبلىك جاۋابكارلىققا تارتىمىغىنىغا ئوخشاش. شۇڭا ئىنساننىڭ جاۋابكارلىقى ئۆزىنى ۋە ئەخلاقىنى ياخشىلىق ياكى يامانلىق تەرەپكە ئۆزگەرتىش قولىدىن كېلىدىغان ئىشلار دائىرىسىدىلا بولىدۇ (2).

بۇ ھەقتىكى ئىسلام پىرىنسىپى مۇنداق: ﴿نەپسىنى پاك قىلغان ئادەم مەقسىتىگە يېتىدۇ، ئۇنى گۇناھقا پاتۇرغان ئادەم زىيان تارتىدۇ﴾ (3).

﴿ھەر قانداق بىر قەۋم ئۆزىنى ئۆزگەرتىمگۈچە ئاللاھ ئۇلارنىڭ ئەھۋالىنى

(1) زارىيات سۇرىسى 55-ئايەت.

(2) نەم خالىدىنىڭ بۇ ماۋزۇدىكى ماقالىسىدىن.

(3) شەمس سۇرىسى 10-ئايەت.



ئۆزگەرتىمەيدۇ ﴿(1)﴾.

---

(1) رەئىد سۈرىسى 11- ئايەت.

## گۈزەل ئەخلاقلارنى يېتىلدۈرۈشنىڭ چارىلىرى

732. سوئال: گۈزەل ئەخلاقلارنى يېتىلدۈرۈشنىڭ چارىلىرى قايسىلار؟

جاۋاب: گۈزەل ئەخلاقلارنى يېتىلدۈرۈشنىڭ ئەڭ ئالدىنقى ۋە ئۈنۈملۈك چارىسى تەربىيە ئىكەنلىكىدە شەك يوق. شۇڭا ئىسلام دىنى ئەخلاق تەربىيىسىگە ئالاھىدە زور ئەھمىيەت بەرگەن بولۇپ، ئەخلاق تەربىيىسى ئىمان تەربىيىسى بىلەن بىر ئورۇندا تۇرىدۇ. شۇ سەۋەبتىن پەيغەمبەر ئەلەيھىسسالامنىڭ پەيغەمبەرلىك ھاياتىنىڭ كۆپرەكىنى ئىمان بىلەن ئەخلاقنى تۇرغۇزۇش يولىغا ئاتىغانلىقىمۇ ئەجەپلىنەرلىك ئەمەس.

ئىنسان تەبىئىتى بىر خىل بولمىغانلىقتىن، ئۇلارنىڭ بىرىگە مۇناسىپ كەلگەن تەربىيە چارىسى يەنە بىرىگە مۇناسىپ كەلمەيدۇ. شۇنىڭ ئۈچۈن ئىسلام تەربىيىسى پۈتۈن ئىنسانلارنىڭ تەبىئىتىگە مۇناسىپ كېلىدىغان تەربىيە ۋاسىتىلىرىنىڭ ھەممىسىنى قوللانغان.

كىشىلەرنىڭ ئۆزلىرىدە ئىسلام ئەخلاقىنى يېتىلدۈرۈشى ئۈچۈن ئىسلام دىنىنىڭ ئۇلارغا تەقدىم قىلغان تەربىيە چارىلىرى: ئەمەلىي مەشق، ياخشى مۇھىت، ياخشى ئۈلگە، مۇسۇلمان جەمئىيىتىنىڭ ئىجتىمائىي بېسىمى قاتارلىقلار دۇر.

733. سوئال: ئەمەلىي مەشق ئارقىلىق ئەخلاقنى يېتىلدۈرۈش قانداق بولىدۇ؟

جاۋاب: نەپسىنى ئىشنىتىپ قىلغان ۋە ھەۋەس قىلغان ئىشلىرىدىن مەھرۇم قىلىش ۋە ئۇنى شۇنداق قىيىنچىلىقلارغا چېنىقتۇرۇش گۈزەل ئەخلاقلارنى يېتىلدۈرۈش ۋە ئېسىل-پەزىلەتلەرگە ئادەتلىنىشنىڭ چارىلىرىدىن بىرىدۇر. بۇنداق مەشقلەر دەسلەپتە ئىنسانغا ئېغىر تۇيۇلسمۇ، كېيىنچە ئۇنى قىيىن كۆرۈمەيدىغان بولۇپ كېتىدۇ. بۇ خۇددى جىسمانىي جەھەتتىن چېنىقىش ئارقىلىق بەدەننى كۈچلەندۈرگەنگە ئوخشاش ئىش.

ئىنساندا ئەخلاقىي پەزىلەتلەرنى قوبۇل قىلىشقا تەبىئىي ئىقتىدار ۋە قابىلىيەت بولغانلىقى ئۈچۈن تەربىيە دەيدىغان نەرسە مەۋجۇد. ئەگەر ئىنساننىڭ ئەخلاقىي قەتئىي ئۆزگەر مەيدىغان ۋە ئىسلاھ قىلىنمايدىغان بولسا ئىدى، ئىنسان ھاياتىدا تەربىيەنىڭ ئەھمىيىتى بولمىغان بولاتتى.

ئەمما ئىلاھىي تەلىماتلار بىلەن رېئاللىقتىكى تەجرىبىلەرنى ئاساس قىلغان تەربىيە مېتودلىرى ئىنسان تەبىئىتىدە تەربىيەنى قوبۇل قىلىش ئىقتىدارى بارلىقىنى ئىسپاتلاپ كەلمەكتە. تەربىيىچىلەر، ئۇستازلار ۋە مۇئەللىملەر بۇ مېتودغا ئاساسلانغان ھالدا، يېڭى نەسىللەرنى تەربىيەلەش ئىشلىرىنى ئېلىپ بارماقتا.

پەيغەمبەر ئەلەيھىسسالام بۇ ھەقتە مۇنداق دېگەن: «ئىلىم - ئۆگىنىش بىلەن، سەۋر - سەۋرچانلىققا ئادەتلىنىش بىلەن بولىدۇ».

يەنە بىر ھەدىستە: «ئىپپەتلىك بولۇشنى خالىغان كىشىنى ئاللاھ ئىپپەتلىك قىلىدۇ، كىشىلەردىن بىھاجەت بولۇشنى خالىغان كىشىنى ئاللاھ بىھاجەت قىلىدۇ،

سەۋىر چانلىقنى مەشق قىلغان كىشىنى سەۋرچان قىلىدۇ» (1) دەپ كەلگەن. نەپسىنى يىغىش، ئۇنىڭ يولسىز ھەۋەسلىرىنى رەت قىلىش ۋە كۆڭلى خالىمىسىمۇ ئۆزىنى ياخشى ئىشقا ۋە ئېسىل پەزىلەتكە زورلاشتىن ئىبارەت جاپالىق مەشق بىلەن گۈزەل ئەخلاقلارنى يېتىلدۈرۈش ئەلۋەتتە مۇمكىندۇر. مەسىلەن: تىز ئاچچىقلىنىدىغان ئادەم ئۆزىدە ئېغىر بېسىقلىقتىن ئىبارەت گۈزەل ئەخلاقنى يېتىلدۈرۈش يولىدا دەسلەپتە قىيىنچىلىق تارتسىمۇ، ئەمەلىي مەشققە داۋام قىلىش ئارقىلىق ئاخىرى ئېغىر بېسىقلىقنى ھاسىل قىلالايدۇ. باشقا ئەخلاق تۈرلىرىمۇ شۇنىڭغا ئوخشايدۇ.

734. سوئال: پەزىلەتلىك جەمئىيەت دېگەن قانداق جەمئىيەت؟

جاۋاب: پەزىلەتلىك جەمئىيەت - ئىنسانىي خىسەلتەلەرنى، ئىسلامىي گۈزەل ئەخلاق ۋە ئالىي پەزىلەتلەرنى ئۆزلىرىگە مۇجەسسەم قىلغان، ياخشى قىلىق ۋە ياخشى ئادەتلەرنى ياقتۇرىدىغان، يامان ئادەت ۋە يامان قىلىقلارنى، شۇنداقلا ناچار ئەخلاقلارنى يامان كۆرىدىغان ئىنسانلار توپلىمىدىن تەركىب تاپقان جامائەتچىلىكتۇر. پەزىلەتلىك جەمئىيەت قۇرئان كەرىمدىكى: ﴿سېلىم ئىنسانلار مەنپەئەتى ئۈچۈن ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان ئاللاھقا ئىمان ئېيتىدىغان ئەڭ ياخشى ئۇممەتسىلەر﴾ (2) دېگەن ئايەتتە مەختالىغان ئىنسانلار ياشايدىغان جەمئىيەتتۇر.

735. سوئال: ياخشى مۇھىت ۋە پەزىلەتلىك جەمئىيەتتە ياشاش بىلەن ئەخلاقنى يېتىلدۈرۈش قانداق بولىدۇ؟

جاۋاب: ياخشى مۇھىت ۋە پەزىلەتلىك جەمئىيەتكە چۆكۈپ شۇ جەمئىيەت ئىنسانلىرى بىلەن بىرگە ياشاش ئارقىلىق شۇ جەمئىيەت ئەزىزلىرىنىڭ ئەخلاق-پەزىلەتلىرىنى، ياخشى ئادەتلىرىنى ئۆگىنىپ يېتىلدۈرۈش بولىدۇ. چۈنكى ئىنسان ئۆزى ياشىغان جەمئىيەتنىڭ ۋە شۇ جەمئىيەتتىكى ئىنسانلارنىڭ تەسىرى ئاستىدا قالغانلىقتىن، ئۇلارنىڭ ئادەتلىرىنى ۋە ئەخلاقىنى ئىختىيارى ۋە ئىختىيارسىز ھالدا قوبۇل قىلىدۇ، شۇ جەمئىيەت كىشىلىرى ياقتۇرغاننى ياقتۇرىدىغان، ئۇلار يامان كۆرگەننى يامان كۆرىدىغان بولۇپ قالىدۇ. شۇنداق قىلىپ شۇ جەمئىيەت كىشىلىرىدىكى ئەخلاق-پەزىلەتلەرنى ئۆزىگە ئۆزلەشتۈرىدۇ.

تىلىدا راستچىللىق، ئادىتىدە ۋاپادارلىق، مۇئامىلىسىدە ئادالەتپەرۋەرلىك ئىپادىلىنىپ تۇرىدىغان ئۈلگىلىك بىر جەمئىيەتتە ياشىغان ئادەم ئۈچۈن بۇ جەمئىيەت كىشىلىرىنىڭ ئېسىل ئادەتلىرىگە خىلاپلىق قىلىش ئاسانغا توختمايدۇ. كۆڭلى خالىمىسىمۇ بۇ ئادەتلەرگە ئۆزىنى كۆندۈرۈشكە تىرىشىدۇ. شۇنداق قىلىپ بۇ جەمئىيەتنىڭ ئەخلاقىنى ئۆزىدە يېتىلدۈرىدۇ. ۋاقىت ئۇزارغانسېرى ئۇ شۇ جەمئىيەتكە ۋەكىللىك

(1) بۇخارى ۋە مۇسلىم رىۋايىتى.

(2) ئال ئىمران سۈرىسى 110-ئايەت.

قىلالايدىغانلار قاتارىدىن بولۇپ قالىدۇ.

مەسىلەن: بېخىل ئىنساندىن بىرى ئەخلاق-پەزىلەتلىك ۋە ساخاۋەتلىك بىر جەمئىيەتتە ياشىسا، ۋاقتنىڭ ئۆزىدىكى بىلەن شۇ جەمئىيەت كىشىلىرىنىڭ سېخىلىقىدىن مەلۇم مىقدارنى ئۆزىگە يەرلەشتۈرۈلەيدۇ. قورقۇنچاق بىرى قورقۇشنى بىلمەيدىغان بىر جەمئىيەت كىشىلىرى بىلەن ياشاش ئارقىلىق ئۆزىدىكى قورقۇنچاقلىق نىسبىتىنى تۆۋەنلەتەلەيدۇ. ئەكسىچە، ئەخلاق-پەزىلەتتىن نېپىسئوسى بولمىغان جەمئىيەتتە ياشىغانلارنىڭ مۇتلەق كۆپ قىسمى شۇ جەمئىيەتنىڭ يامان ئادەتلىرى ۋە ناچار ئەخلاقلىرىنى بىلىپ-بىلمەي قوبۇل قىلغانلىقتىن گۈزەل ئەخلاقىدىن مەھرۇم قالىدۇ.

736. سوئال: ياخشى ئۈلگە دېگەن نېمە؟

جاۋاب: ياخشى ئۈلگە – ئەخلاق-پەزىلەت ئۈچۈن ئەڭ ياخشى مىسال بولالايدىغان ئەمەلىي ئۈلگە دېمەكتۇر. بۇنداق ئۈلگە ئۇنىڭغا ئەگىشىپ ماڭغىلى بولىدىغان ھېسسىي ئۈلگە بولغىنىدەك، ئۇنىڭ ئىش-ئىزلىرىنى ۋە سۈرىتىنى تارىخلاردىن، قىسسىلەردىن ئوقۇش ئارقىلىق زېھنىمىزگە كەلتۈرۈلگىلى بولىدىغان مەنىۋى ئۈلگە بولىدۇ.

ياخشى ئۈلگە شەخسلەر ئۈچۈن ئۈلگىلىك شەخسلەردىن، كولىكتىپ ئۈچۈن ئۈلگىلىك جامائەت ۋە ئۈلگىلىك جەمئىيەتتىن تەسىرات ئېلىش ئارقىلىق ھاسىل بولىدۇ.

737. سوئال: ياخشى ئۈلگىنىڭ ئەخلاقى يېتىلدۈرۈشتىكى تەسىرىنىڭ سىرى نېمە؟

جاۋاب: ياخشى ئۈلگىنىڭ گۈزەل ئەخلاق ۋە ئېسىل پەزىلەتلىرىنى يېتىلدۈرۈشتە تەسىرىنىڭ چوڭ بولغانلىقىنىڭ سىرى مۇنداق:

(1) ياخشى ئۈلگە ھەر قانداق بىر جەمئىيەتتە ئەڭ يۇقىرى ۋە ئەڭ ئالىي مەرتىبىنى ئىگىلەيدۇ. بۇنداق بىر مەرتىبە ئادەتتە ئومۇم خەلقنىڭ سۆيگۈسىگە، تەقدىرلىشىگە، ھۆرمەت-ئېھتىرامىغا ۋە قىزىقىشىغا سازاۋەر بولىدۇ. بۇ ئەھۋال مۇنداق بىر ئۈلگە يارىتىشقا تۈرتكە بولىدىغان گۈزەل ئەخلاق ۋە ئېسىل پەزىلەتلەردىن نېپىسئوسى بولمىغانلار ئارىسىدا ئۈلگىلىك كىشىلەرنى تەقدىر قىلىش روھىنى ئويغىتىدۇ-دە، ئۇلار ئەخلاق-پەزىلەتتە ئۈلگىلىك كىشىلەرنى شەكلى جەھەتتە بولسىمۇ دوراشقا ۋە ئۇلارغا ئۆزلىرىنى ئوخشىتىشقا تىرىشىدۇ. بۇ ئەھۋال مەلۇم مۇددەت شۇنداق داۋام قىلىشى نەتىجىسىدە، تەقدىر قىلغۇچىلار تەقدىر قىلىنغۇچىلاردىكى ئەخلاق، پەزىلەتلەرنى ئۆگىنىدۇ ۋە ئۆزلىرىگە يەرلەشتۈرىدۇ. ئاخىرىدا ئۇلار ئۆزلىرىنىڭ تىرىشچانلىقىغا قاراپ گۈزەل ئەخلاق ۋە ئېسىل پەزىلەتلەردىن تېگىشلىك نېپىسئوسىنى ئالىدۇ. چۈنكى ئىنسان قانداقلا بىر ئىشنى مەلۇم مۇددەت تەقدىر قىلغاندىن كېيىن، بۇ ئىش ئۇنىڭ ئادىتىگە ئايلىنىپ قالىدۇ.

(2) كامالەت دەرىجىلىرىدە ئۈزلۈكسىز يۈكسەلگەن بىرەر ئۈلگە ئەقلى ئويغاق كىشىنىڭ قەلبىدە، ئۇنى سۆيۈش، قەدىرلەش ۋە ئۇنىڭغا قىزىقىش تەسىرىنى قوزغاش بىلەن بىر ۋاقىتتا، ئۇنىڭدا كامالەتلەرگە يۈكسەلىش روھىنى ئويغىتىدۇ. ئەگەر ئۇنىڭ

تەبىئىيەتتە ياخشىلىققا مايىللىق بولۇپ، كامالەت مەرتىبىلىرىگە ئۆرلەش ئىقتىدارى بولسا، ئۆزىگە نىسبەتەن ئۈلگە سانالغان كىشىنىڭ ياخشىلىق تەرىپلىرىنى تۇرماستىن تەقلىد قىلىشقا تىرىشىدۇ ۋە ئۇنىڭ قىلغانلىرىنى قىلىش ئۈچۈن كۈچ سەرپ قىلىدۇ. شۇنداق قىلىپ ئاخىرى مەقسىتىگە يېتىدۇ ۋە تىرىشچانلىقىغا قاراپ كامالەت مەرتىبىلىرىدىن تېگىشلىك نېسۋىسىنى ئالىدۇ.

(3) ياخشى ئۈلگە ئادەتتە ئەڭ ئېسىل پەزىلەت ۋە ئەڭ ياخشى ئەخلاقىلار بىلەن زىننەتلەنگەن كىشى بولۇپ، ئۇ باشقىلارغا بۇ ئارتۇقچىلىقلارنى ھاسىل قىلىشنىڭ مۇمكىن ئىكەنلىكى قانائىتىنى بېرىدۇ. شۇنىڭ بىلەن ئەخلاق-پەزىلەتلىك بولۇشقا قىزىقىدىغانلار ئىككىلىنمەستىن بۇ يولغا قەدەم قويدۇ-دە، بۇ يولدا كۆرسەتكەن تىرىشچانلىقىغا قاراپ گۈزەل ئەخلاق ۋە ئېسىل پەزىلەتلەردىن نېسۋە ئالىدۇ. رېئاللىقتا كۆرۈۋاتىمىزكى، تەلىم-تەربىيە ساھەسىدە كۆپلىگەن كىشىلەر ئۆزلىرىنىڭ قۇدرىتىنى ھېس قىلالمىغانلىقتىن، بەزى ئىشلارنى ئەمەلگە ئاشۇرۇش مۇمكىن ئەمەس دەپ قارايدۇ. ئۇلار باشقىلارنىڭ شۇ ئىشلارنى ئەمەلگە ئاشۇرغانلىقىنى كۆرگەندىن كېيىن، ئۆزىنىڭ قۇدرىتىنى سىناپ بېقىش مەقسىتى بىلەن بۇ ئىشلارغا ئاتلىنىپ، ئاخىرى غەلبە قىلىدۇ.

بۇ غەلبىگە ئىنساندىكى باشقىلارنى دوراشقا بولغان تەبىئىي مايىللىق ۋە دوراش قابىلىيىتى ئالاھىدە ياردەم قىلىدۇ.

738. سوئال: ئىسلام دىنىدا ياخشى ئۈلگىنىڭ ئورنى نېمە؟

جاۋاب: ئىسلام دىنى ياخشى ئۈلگىنى مۇسۇلمانلار جەمئىيىتىنىڭ كامالەت دەرىجىلىرىگە قاراپ تەرەققىي قىلىش ۋاسىتىلىرىدىن بىرى قىلىپ بەلگىلىگەن. ئەخلاق-پەزىلەتتە يۈكسىلىشىمۇ بۇنىڭ جۈملىسىدىن سانىلىدۇ.

قۇرئان كەرىم مۇسۇلمانلار ئۈچۈن پەيغەمبىرىمىز ھەزرىتى مۇھەممەد ئەلەيھىسسالامنى "ئەڭ ياخشى ئۈلگە" قىلىپ كۆرسەتكەن. ﴿سېلىرگە - ئاللاھنى، ئاخىرەت كۈنىنى ئۈمىد قىلغان ۋە ئاللاھنى كۆپ ياد ئەتكەنلەرگە - رەسۇلۇللاھ ئەلۋەتتە ياخشى ئۈلگىدۇر﴾ (1).

بۇ ئايەت ئاللاھ تائالا تەرىپىدىن مۇسۇلمانلارغا بېرىلگەن چوڭ تەلىمات بولۇپ، مۇسۇلمانلارنىڭ مۇھەممەد ئەلەيھىسسالامنى پۈتۈن ئىش-ھەرىكەتلىرىدە، گەپ-سۆزلىرىدە ۋە يۈرۈش-تۇرۇشلىرىدا ئۈلگە قىلىپ، ئۇنىڭغا ھەقىقىي رەۋىشتە ئەگىشىشىنى تەلەپ قىلىدۇ. ھەقىقەتەن مۇھەممەد ئەلەيھىسسالام ئادەتتىكى كىشىلەر ۋە كامالەت دەرىجىلىرىگە يۈكسىلىشكە ئىنتىلىدىغانلار ئۈچۈن ئەڭ ياخشى ئۈلگىدۇر.

ئۆز زامانىسىدا پەيغەمبەر ئەلەيھىسسالام مۇسۇلمانلار ئۈچۈن ھايات قايناملىرىنىڭ پۈتۈن ساھەلىرىدە جانلىق ئۈلگە بولۇپ تۇتكەن بولسا، پەيغەمبەر ئەلەيھىسسالام ئالەمدىن ئۆتكەندىن كېيىن، ئۇنىڭ شانلىق ھاياتى، ئۇلۇغۋار ئىش-

(1) ئەھزاب سۈرىسى 21-ئايەت.

ئىزلىرى ۋە پائالىيەتلىرى نەسىلدىن نەسىلگە يېتىپ كېلىشى نەتىجىسىدە، تا ھازىرغىچە پۈتۈن ئىسلام مىللىتى ئۈچۈن ئەڭ ياخشى ئۈلگە بولۇپ كەلمەكتە.

ھازىرقى ئەسىردە مۇسۇلمانلارنىڭ كۆپ سانلىقى مۇھەممەد ئەلەيھىسسالامنى ھايات قايناملىرىنىڭ ھەممە ساھەلىرىدە تولۇق ئۈلگە قىلالىغان بولسىمۇ، ئۆتكەن 14 ئەسىردىن كۆپرەك تارىختىن بىرى مۇھەممەد ئەلەيھىسسالامنى پۈتۈن ئىشلىرىدا ئۈلگە قىلىپ كەلگەن بىر بۆلۈك مۇسۇلمانلار توپلىمى ئۈزلۈلۈپ قالغىنى يوق. گەرچە ئۇلار ھازىرقى زاماندا ئاز سانلىقنى تەشكىل قىلىسىمۇ، قىممەت ۋە سۈپەت جەھەتتە يۇقىرىدۇر. پەيغەمبەر ئەلەيھىسسالام بۇ ئەھۋالدىن خەۋەر بېرىپ مۇنداق دېگەن: «ھەر زامان مېنىڭ ئۇممىتىمدىن بولغان بىر بۆلۈك كىشىلەر ھەقىقەت يولىدا كۆرۈش قىلىشقا داۋام قىلىدۇ. بۇ ئىش تا قىيامەتكىچە شۇنداق بولىدۇ»<sup>(1)</sup>.

يەنە مۇنداق دېگەن: «مېنىڭ ئۇممىتىمدىن ھەر زامان بىر تائىپە كىشىلەر ئاللاھ تائالانىڭ ئەمرىنى تۇتۇشقا داۋام قىلىدۇ، ئۇلارغا مۇخالىپەتچىلىك قىلغۇچىلار ۋە ئۇلارنى ئائۇمىد قويغۇچىلار ئۇلارغا زىيان يەتكۈزۈلمەيدۇ. بۇ ئىش تا قىيامەتكىچە شۇنداق داۋام قىلىدۇ»<sup>(2)</sup>.

دېمەك، ھەقىقىي مۇسۇلمانلىققا ۋەكىللىك قىلالايدىغان بىر بۆلۈك چىن مۇسۇلمانلار تا قىيامەتكىچە ھەر ۋاقىت ئۆزىنى ئىسپاتلاپ ۋە باشقىلارغا ئۈلگە بولۇپ تۇرىدۇ.

739. سوئال: جەمئىيەتنىڭ بېسىمى بىلەن ئەخلاقى قانداق يېتىشتۈرۈش مۇمكىن؟

جاۋاب: ئىنسانلارنىڭ ئەخلاقىنى ئىسلاھ قىلىش يولىدا، ئىسلام تەربىيىسى قوللانغان چارە-تەدبىرلەرنىڭ بىرى مۇسۇلمانلار توپلىمىنىڭ شەخسلەرنى گۈزەل ئەخلاق ۋە ئېسىل پەزىلەتلەرگە زورلايدىغان مەنئى بېسىمدۇر. چۈنكى ھەر قانداق بىر جەمئىيەتتە شۇ جەمئىيەت ئەزالىرى بولغان شەخسلەرنىڭ قەلبىگە تەسىر كۆرسىتەلەيدىغان مەنئى نوپۇز ۋە مەلۇم دەرىجىدە بېسىم بولىدۇ.

740. سوئال: جەمئىيەتتىكى مەنئى نوپۇز ياكى بېسىمنىڭ مەنئى نېمە؟

جاۋاب: ھەر قانداق بىر جەمئىيەت ئىگە بولغان مەنئى نوپۇز ۋە بېسىمنىڭ مەنئى شۇ جەمئىيەتتىكى شەخسلەرنىڭ جەمئىيەتكە بولغان ئېھتىياجى ۋە جەمئىيەتتىن كۈتىدىغان ماددى ھەم مەنئى مەنپەئەتلىرىدۇر.

چۈنكى ئىنسان باشقىلار بىلەن ئارىلىشىپ ئۆمۈر سۈرىدىغان ئىجتىمائىي ۋە مەدەنىي مەخلۇقات بولغانلىقتىن، مەلۇم ئىنسانلار توپلىمى ئىچىدە ھايات كەچۈرۈشكە مۇھتاج بولىدۇ ۋە شۇ ئارقىلىقلا نورمال ھايات كەچۈرۈلەيدۇ. ئىنساننىڭ جەمئىيەت بىلەن بولغان مۇناسىۋىتى ئۇنىڭ جەمئىيەتكە بولغان ئېھتىياجىدىن مەيدانغا كەلگەن

(1) ئىمام مۇسلىم رىۋايىتى.

(2) بۇخارى ۋە مۇسلىم رىۋايىتى.

تەبىئىي مۇناسىۋەتتۇر. قانداقلا بىر نەرسىگە بولغان ئېھتىياج ئېھتىياج ئىگىلىرىنى ئۆزىگە قارىتىدىغانلىقى، ھەتتا ئۆزىگە قۇل قىلىۋالدىغانلىقى بىز رېئاللىقتا كۆرىۋاتقان ھەقىقەتلەرنىڭ بىرىدۇر. ئەھۋال بۇنداق ئىكەن، ئېھتىياج ئىگىسى بولغان ئادەم جەمئىيەتتىكى كىشىلەرنى قايىل قىلمىغىچە ۋە ئۇلارنى رازى قىلمىغىچە، جەمئىيەتتىن كۈتكەنلىرىنى ئالالمايدىغانلىقىنى بىلگەنلىكى ئۈچۈن جەمئىيەتتە ئېتىبارلىق كىشىلەردىن بولۇش، جەمئىيەتتىكى كىشىلەرنى قايىل قىلىش ئارقىلىق ئۇلارنىڭ قوللىشىغا ئېرىشىش يولىدا مەجبۇرىي ھالدا، جەمئىيەت كىشىلىرىنىڭ يولىغا ئەگىشىدۇ. دە، ئۇلارنىڭ ئۆرپ-ئادەتلىرىگە ماسلىشىدۇ، ئۇلار ياقىتۇرىدىغان ئىشلارنى قىلىشقا ۋە ئۇلار يامان كۆرىدىغان قىلىقلاردىن يىراق تۇرۇشقا تىرىشىدۇ. شۇنداق قىلىپ ئۇ مۇسۇلمانلار توپلىمى ياقىتۇرىدىغان گۈزەل ئەخلاق ۋە ئېسىل پەزىلەتلەرنى ئاستا-ئاستا ئۆزىدە يېتىلدۈرىدۇ.

741. سوئال: شەخسلەرنىڭ جەمئىيەتكە بولغان مەنئى مەنئى ئېھتىياجى نېمە؟

جاۋاب: ئىنساننى جەمئىيەتنى بىلەن باغلاپ تۇرىدىغان مەنئى ئېھتىياجى ئېھتىياجى ئىنساننىڭ بىرى ئىنساندىكى قەدىر-قىممەت ئېھتىياجىدۇر. شۇڭا ئۇرغۇن كىشىلەر باشقىلارنىڭ قوللىشىغا، ھۆرمەت-ئېھتىرامغا، ھەتتا ماختىشىغا سازاۋەر بولۇش قىزىقارلىقى بىلەن چىن قەلبىدىن بولمىسىمۇ ياخشى ئىشلارنى ئۆزلىكىدىن قىلىشقا، ئۆزلىرىنى گۈزەل ئەخلاقىغا ئادەتلەندۈرۈشكە، باشقىلارنىڭ نەپرىتىنى قوزغاپ قويماسلىق ئۈچۈن نەپسى ھەۋەسلىرىدىن، شەخسىي غەرىزىلىرىدىن، ھەتتا بەزى زۆرۈر مەنپەئەتلىرىدىن ۋاز كېچىشكە مەجبۇر بولىدۇ.

مۇنداق ئىنسانلار بۇلارنىڭ ھەممىسىنى جەمئىيەتنىڭ ئىنسان قەلبىدىكى نوپۇزى ۋە بېسىمى يۈزسىدىن قىلىدۇ. گەرچە مۇنداق شەكىل ئازلىق قىلىش ئىنساننى ۋە ئىسلامىي ئەخلاق ئۆلچىمىگە ئۇيغۇن كەلمىسىمۇ، باشقىلاردىن ئۇيۇلۇپ بولسىمۇ يامان ئىشلارنى تەرك ئېتىشكە، ياخشى ئىشلارنى قىلىشقا ئۆزىنى كۆندۈرگەن ئادەم ۋاقىتنىڭ ئۆتىشى بىلەن ئاستا-ئاستا بۇ ياخشى ئادەتنى ئەخلاققا ئايلاندۇرالايدۇ، يەنى ياخشى ئىشلارنى قىلىش، گۈزەل ئەخلاقىلار بىلەن ئەخلاقلىنىش، يامان ۋە ناچار قىلىقلاردىن يىراق تۇرۇش ئۇنىڭ ئەخلاقىنىڭ بىر پارچىسىغا ئايلىنىپ قالىدۇ. كېيىنچە، بۇنداق ئادەم گۈزەل ئەخلاق دائىرىسىدە ئىش كۆرۈشنى بىرەر مەنپەئەتكە باغلىماستىنمۇ داۋاملاشتۇرىدىغان بولۇپ قالىدۇ (1).

(1) ئابدۇراھمان ھەبەنەكە مەيدانىنىڭ «الأخلاق الإسلامية» ناملىق ئەسىرىدىن تاللاپ ئېلىندى.

### بىزنىڭ ئەخلاقىي بۇرچىمىز

742. سوئال: ئەخلاقىي بۇرچىمىز قانچە تۈرلۈك بولىدۇ ۋە ئۇلار قايسىلار؟  
جاۋاب: ئەخلاقىي بۇرچىمىز 6 تۈرلۈك بولۇپ، ئۇلار تۆۋەندىكىچە (\*):
- (1) دىنىمىزغا قارىتىلغان بۇرچىمىز.
  - (2) ئۆزىمىزگە قارىتىلغان بۇرچىمىز.
  - (3) ئائىلىمىزگە قارىتىلغان بۇرچىمىز.
  - (4) ۋەتەن ۋە خەلقىمىزگە قارىتىلغان بۇرچىمىز.
  - (5) ئىنسانىيەتكە قارىتىلغان بۇرچىمىز.
  - (6) تەبىئەتكە قارىتىلغان بۇرچىمىز.

### دىنىمىزغا قارىتىلغان بۇرچىمىز

743. سوئال: دىنىمىزغا قارىتىلغان ئەخلاقىي بۇرچىمىز قايسىلار؟  
جاۋاب: دىنىمىزغا قارىتىلغان ئەخلاقىي بۇرچىمىز 4 قىسىمغا بۆلۈنىدۇ. ئۇلار:
- (1) دىنىي پىرىنسىپلارغا قارىتىلغان بۇرچىمىز.
  - (2) ئاللاھقا قارىتىلغان بۇرچىمىز.
  - (3) پەيغەمبىرىمىزگە قارىتىلغان بۇرچىمىز.
  - (4) قۇرئان كەرىمگە قارىتىلغان بۇرچىمىز.

744. سوئال: دىنىي پىرىنسىپلارغا قارىتىلغان ئەخلاقىي بۇرچىمىز قايسىلار؟  
جاۋاب: ھەر قانداق بىر مۇسۇلماننىڭ دىنىي پىرىنسىپلارغا قارىتىلغان بۇرچىنى ئىخچاملىغاندا مۇنداق: دىنىمىز بەلگىلىگەن پىرىنسىپلارغا ھۆرمەت قىلىش ۋە بۇلارنى جان تىكىپ قوغداش، دىن مەسىلىلىرىنى توغرا رەۋىشتە ئۆگىنىش، دىننىڭ پۈتۈن بۇيرۇغانلىرى ۋە توسقانلىرىغا رىئايە قىلىپ ئەمەل قىلىش ئارقىلىق ئۆلگىلىك بىر مۇسۇلمان بولۇش.

745. سوئال: ئاللاھقا قارىتىلغان بۇرچىمىز قايسىلار؟  
جاۋاب: ئاللاھقا قارىتىلغان بۇرچىمىز قىسقىچە مۇنداق: ئاللاھ سۆيگۈسىنى، ئۇنىڭ جازاسىغا ئۇچراپ قېلىش خەۋپىنى قەلبىمىزگە يەرلەشتۈرۈشىمىز، ئۇنىڭ رازىلىقىغا ئېرىشتۈرىدىغان ئىشلارنى قىلىشقا ئالدىراپ، توسقانلىرىدىن يىراق تۇرۇشىمىز، ئۇنىڭ بىزگە ئاتا قىلغان سانسىز نېمەتلىرى ئۈچۈن شۈكۈر ئېيتىپ، ئاللاھنىڭ ياخشى بىر بەندىسى بولۇشقا تىرىشىشىمىزدىن ئىبارەتتۇر.

746. سوئال: پەيغەمبىرىمىزگە قارىتىلغان بۇرچىمىز قايسىلار؟  
جاۋاب: پەيغەمبىرىمىزگە قارىتىلغان بۇرچىمىز قىسقىچە مۇنداق: پەيغەمبىرىمىزنىڭ مۇھەببىتىنى قەلبىمىزگە ئورنىتىش، ئۇنى ئۆزىمىزگە پۈتۈن



ئىشلىرىمىزدا رەھبەر قىلىش، دىنىمىزنى ئۇنىڭ چۈشەنگىنىدەك ۋە ئۇ ياشىغاندەك ياشىتىشقا تىرىشىش، ئۇنىڭ ئەخلاقىنى ئۆزىمىزگە ئۈلگە قىلىش، ئۇنىڭغا دۇرۇت ۋە دۇئالارنى يوللاش ۋە ئۇنىڭ ئەڭ ياخشى ئۈمىتى بولۇشقا تىرىشىشتىن ئىبارەتتۇر.

747. سوئال: قۇرئان كەرىمگە قارىتىلغان بۇرچىمىز قايسىلار؟

جاۋاب: قۇرئان كەرىمگە قارىتىلغان بۇرچىمىز قىسقىچە مۇنداق: قۇرئان كەرىمنىڭ ئاللاھنىڭ سۆزى ئىكەنلىكىنى ئېسىمىزدىن چىقارماسلىق بىلەن بىرگە ئۇنىڭغا ئەدەب بىلەن مۇئامىلە قىلىش، ئۇنى ھەمىشە تىلاۋەت قىلىش، ئۇنىڭ مەنىسىنى ئۆگىنىپ، كۆرسەتمىلىرىنى ھاياتىمىزدا ئەمەلىيلەشتۈرۈشتىن ئىبارەتتۇر.

### ئۆزىمىزگە قارىتىلغان بۇرچىمىز

748. سوئال: ئۆزىمىزگە قارىتىلغان بۇرچىمىز قانچىگە بۆلۈنىدۇ ۋە ئۇلار قايسىلار؟

جاۋاب: ئۆزىمىزگە قارىتىلغان بۇرچىمىز تېنىمىزگە قارىتىلغان بۇرچىمىز ۋە روھىمىزغا قارىتىلغان بۇرچىمىز، دەپ ئىككىگە بۆلۈنىدۇ.

749. سوئال: تېنىمىزگە قارىتىلغان بۇرچىمىز قايسىلار؟

جاۋاب: تېنىمىزگە قارىتىلغان بۇرچىمىز قىسقىچە مۇنداق: تېنىمىزنىڭ بىزگە ئاللاھتىن بىر ئامانەت ئىكەنلىكىنى بىلىش بىلەن بىرگە ئۇنى پاكىز تۇتۇشىمىز، جىسمىمىزنى پاك ۋە ھالال نەرسىلەر بىلەن ئوزۇقلاندۇرۇشىمىز، ئىبادەتلىرىمىزنى تولۇق ئورۇندىشىمىز، تېنىمىزنىڭ ساقلىقنى ساقلاشقا ئەھمىيەت بېرىشىمىز، ئۇنى پايدىلىق ئىشلارغا ئىشلىتىشىمىز ۋە قىيامەت كۈنىدە ھەر بىر ئورگاننىڭ بىزنىڭ بۇ دۇنيادا قىلغان ياخشى – يامان بارلىق ئىشلىرىمىزغا گۇۋاھ بولىدىغانلىقىنى ئەستىن چىقارماسلىقىمىزدىن ئىبارەتتۇر.

750. سوئال: روھىمىزغا قارىتىلغان بۇرچىمىز قايسىلار؟

جاۋاب: روھىمىزغا قارىتىلغان بۇرچىمىز قىسقىچە مۇنداق: روھىمىزنى ئىسلامىي ئېتىقاد، ياخشى ئەخلاق ۋە گۈزەل ھېس – تۇيغۇلار بىلەن بېزەش بىلەن بىرگە خاتا ئېتىقاد، يامان ئەخلاق ۋە يامان ھېس – تۇيغۇلارنىڭ روھىمىزدا ئورۇن ئېلىشىغا يول قويماسلىقىمىزدىن ئىبارەتتۇر.

### ئائىلە ئەزالىرىمىزغا قارىتىلغان بۇرچىمىز

751. سوئال: ئائىلە ئەزالىرىمىزغا قارىتىلغان بۇرچىمىز قايسىلار؟

جاۋاب: ئائىلە ئەزالىرىمىزغا قارىتىلغان بۇرچىمىز قىسقىچە مۇنداق: ئائىلە جەمئىيەتنىڭ ئاساسى، ئىنسانلارنىڭ تۇنجى مەكتىبىدۇر. شۇڭا ئائىلىنىڭ مۇقىملىقى ۋە ئائىلە ئەزالىرىنىڭ بەخت – سائادىتى ئۈچۈن غەيرەت كۆرسىتىش تەلەپ قىلىنىدۇ. ئائىلىدىكى ئاتا – ئانىغا ۋە باشقا چوڭلارغا ھۆرمەت قىلىش ۋە ئەدەپلىك مۇئامىلە قىلىشىمىز، ئۇلارنى رەنجىتىپ قويۇشقا سەۋەب بولىدىغان ھەر قانداق ئىش – ھەرىكەتلەردىن يىراق تۇرۇشىمىز ۋە «ئاللاھنىڭ رازىلىقى ئاتىنىڭ رازىلىقىدا»،

«جەننەت ئانىلارنىڭ تاپىنى ئاستىدا» ئىكەنلىكىنى ئونۇتماسلىقىمىز لازىم  
 نەر- ئايال ۋە ئانىلارنىڭ باشقا ئەزالىرى ئارىسىدا سۆيگۈ بىلەن ھۆرمەتنى ھەر  
 نەرسىدىن ئۈستۈن تۇتۇشىمىز، ئانىلارنىڭ ئېھتىياجلىرىنى ھالال كەسىپ ۋە توغرا  
 يوللار بىلەن تەمىن ئېتىشىمىز، بالىلارغا پۈتۈن ئىشلاردا ياخشى ئۆلگە بولۇپ،  
 ئۇلارنى ئىسلامىي گۈزەل ئەخلاق دائىرىسى ئىچىدە ياخشى تەربىيە قىلىشىمىز،  
 بالىلار ئوتتۇرىسىدا ئايرىمچىلىق قىلماستىن، ھەممىگە ئوخشاش، ياخشى مۇئامىلە  
 قىلىشىمىز لازىم.

### ۋەتەنگە، خەلقىمىزگە ۋە ئىنسانىيەتكە قارىتىلغان بۇرچىمىز

752. سوئال: ۋەتەن ۋە خەلقىمىزگە قارىتىلغان بۇرچىمىز قايسىلار؟

جاۋاب: ھەر قانداق خەلقنىڭ ۋەتىنى ئۇنىڭ ئەڭ قىممەتلىك نەرسىسى بولۇپ،  
 پۇل – مېلىنى، جېنىنى ۋە قىممەتلىك ھەر نەرسىسىنى پىدا قىلىشقا ئەرزىيدۇ. بىر  
 مۇسۇلماننىڭ ۋەتىنى ۋە خەلقىگە قارىتىلغان ئەڭ ئاددى بۇرچى ۋەتىنى بىلەن خەلقنى  
 دۈشمەنلىرىنىڭ سۇيقەستلىرىدىن جان تىكىپ قوغدىشى، ۋەتىنىگە ۋە خەلقىگە  
 خىيانەت قىلماسلىقى ۋە بۇ ئىككىسىنى خۇددى ئۆزىنىڭ ئانىلىسىدىكىلىرىنى  
 قوغدىغاندەك قوغدىشىدىن ئىبارەتتۇر.

753. سوئال: پۈتۈن ئىنسانىيەتكە قارىتىلغان بۇرچىمىز قايسىلار؟

جاۋاب: پۈتۈن ئىنسانىيەتكە قارىتىلغان بۇرچىمىز قىسقىچە مۇنداق: دۇنيادىكى  
 بارلىق ئىنسانلار ئادەم ئەلەيھىسسالام بىلەن ھەۋۋا ئانىمىزنىڭ پەرزەنتلىرىدۇر.  
 ئىنسانلار ئىنسانلىق تەرەپتىن ئۆزئارا قېرىنداشلاردۇر. شۇڭا ھېچبىر ئىنساننى ۋە  
 ھېچبىر مىللەتنى تۆۋەن كۆرمەسلىك ۋە كەمسىتمەسلىك لازىم. چۈنكى ئىنسانلار  
 ئوتتۇرىسىدىكى تىل، رەڭ، ئىرق پەرقلىرى ئاللاھنىڭ ئاجايىب قۇدرىتىنى  
 كۆرسىتىدىغان ئالامەتلەردىن سانىلىدۇ. بىز ئۆزىمىزنىڭ دىنىي ئېتىقادىمىز ۋە  
 مەدەنىيىتىمىزنى قەدىرلەش بىلەن بىرگە باشقىلار بىلەنمۇ چىقىشىپ ياخشى ئۆتۈشكە  
 تىرىشىشىمىز لازىم.

مۇسۇلمان ئادەم پۈتۈن ئىنسانلارغا ئۇلارنىڭ تىل، رەڭ، ئىرق، دىن ۋە  
 ۋەتەنلىرىنىڭ پەرقلىق بولغانلىقىدىن قەتئىينەزەر ياخشى مۇئامىلە قىلىدۇ، چەتكە  
 قاقمايدۇ، كەمسىتمەيدۇ، ئۇلارغا ياردەم قىلىدۇ ۋە ياخشىلىق تىلەيدۇ. ئەمما  
 مۇسۇلمانلارنىڭ دىنىغا زىيانكەشلىك قىلغان ياكى ئۇلارنىڭ دىيارلىرىغا خىرىس  
 قىلماقچى بولغانلارغا جېنىدىن قارشى تۇرىدۇ.

### تەبىئەتكە قارىتىلغان بۇرچىمىز

754. سوئال: تەبىئەتكە قارىتىلغان بۇرچىمىز قايسىلار؟

جاۋاب: ئاللاھ ياراتقان جانلىق – جانسىز ھەر قانداق نەرسىنىڭ بىز ئىنسانلار  
 ئۈچۈن بىۋاسىتە ياكى ۋاسىتىلىق ھالدا ئالاھىدە ۋەزىپىسى ھەم پايدىسى بار. بىز

مەۋجۇداتلارنىڭ ھەر بىرىنىڭ بىزگە قانچىلىك پايدىلىق ئىكەنلىكىنى ھەر ۋاقىت بىلەلمەسلىكىمىز مۇمكىن. ئەمما ئاللاھ ھېچبىر نەرسىنى بېكارغا ياراتقان ئەمەس. شۇڭا مەۋجۇداتلاردىكى گۈزەللىكلەرنى ۋە يارىتىلىشىدىكى ھېكمەتلەرنى بىلىشكە ۋە پايدىلىنىشقا تىرىشىشىمىز، ئاللاھ ياراتقان مەۋجۇداتلارنىڭ پايدىسىنى كۆرگىنىمىزدە ئاللاھقا شۈكۈر ئادا قىلىشىمىز ۋە ئاللاھ تەبىئەتتە بېكىتكەن تەكۋىگۈلۈقنى بۇزماسلىقىمىز لازىم.

تەبىئەت - ئاللاھ تائالانىڭ سەنئىتىدۇر. ئاللاھ تائالا تەبىئەتنى ئىنسانىيەتنىڭ مەنپەئەتى ئۈچۈن يارىتىپ بەرگەن. ھەر قانداق بىر مۇسۇلماننىڭ تەبىئەتكە قارىتىلغان بۇرچى تەبىئەتتىن يوللۇق ھالدا پايدىلىنىش، ئۇنى بۇلغىنىشتىن ۋە بۇزۇلۇشتىن ئاسراش، ئۇنى سۆيۈش ۋە قوغداشتىن ئىبارەتتۇر.

### گۈزەل ئەخلاقىق مۇسۇلماننىڭ سۈپىتى

755. سوئال: گۈزەل ئەخلاقىق بىر مۇسۇلمان قانداق بولىدۇ؟

جاۋاب: گۈزەل ئەخلاقىق بىر مۇسۇلمان مۇنداق بولىدۇ:

- (1) ئىسلام دىنىنىڭ ئاساسىي ئەقىدىلىرىگە چىن كۆڭلىدىن ئىشىنىدۇ.
- (2) ئاللاھ بۇيرىغان ئىبادەتلەرنى ئورۇندايدۇ.
- (3) ئىبادەتلەرنى پەقەت ئاللاھ رازىلىقىغا ئېرىشىش ئۈچۈن قىلىدۇ.
- (4) ئاللاھ مەنئى قىلغان ئىشلاردىن يىراق تۇرىدۇ.
- (5) ھەرىكىمگە گۈزەل ئەخلاق دائىرىسىدە مۇئامىلە قىلىدۇ.
- (6) پەيغەمبەرىمىزنى سۆيىدۇ، ئۇنى ئۆزىگە ئۈلگە قىلىدۇ.
- (7) قۇرئان كەرىمنى تىلاۋەت قىلىش بىلەن كۆپ مەشغۇل بولىدۇ، ئۇنىڭ مەنىسىنى بىلىشكە تىرىشىدۇ ۋە كۆرسەتمىسى بويىچە ئەمەل قىلىدۇ.
- (8) ۋۇجۇدىنى پاكىز ۋە ھالال نەرسىلەر بىلەن ئوزۇقلاندۇرىدۇ. يېمەك - ئىچمەكلىرىدە ھارام ۋە زىيانلىق نەرسىلەردىن يىراق تۇرىدۇ.
- (9) روھىنى گۈزەل تۇيغۇلار بىلەن تولدۇرىدۇ. قەلبىدىن بۇزۇق خىيال ۋە يامان غەزەلەرگە ئورۇن بەرمەيدۇ.
- (10) ئاتا - ئانىسىغا ئەڭ ئالىي ئېھتىرام بىلەن ياخشى مۇئامىلە قىلىدۇ، ئۇلارنى رەنجىتىپ قويۇشتىن ھەزم قىلىدۇ.
- (11) ئائىلە چوڭلىرىغا، ئۇرۇق- تۇغقانلىرىغا، قوشنىلىرىغا ۋە دوستلىرىغا ياخشى مۇئامىلە قىلىدۇ.
- (12) بالىلىرىغا ۋە جورسىگە ئەڭ نېپىل مۇئامىلە قىلىدۇ، ئۇلارنىڭ غەپنىنى يەيدۇ، ئۇلارنىڭ سائادىتى ئۈچۈن تىرىشىدۇ، بالىلىرىنىڭ يامان ئادەتلەرگە كۆنۈپ قېلىشىنىڭ ئالدىنى ئالىدۇ.
- (13) مۇسۇلمانلارنى ئۆز قېرىنداشلىرىدەك سۆيىدۇ ۋە ئۇلار بىلەن ياخشى ئۆتىدۇ، يېتىملارنىڭ بېشىنى سىلايدۇ، ئاجىزلارغا ياردەم قىلىدۇ.

- (14) خەلقنىڭ ۋە ۋەتەننىڭ مەنپەئەتىنى ئۆزىنىڭ شەخسىي مەنپەئەتىدىن ئۈستۈن بىلىدۇ.
- (15) ئۆزىنىڭ ئېتىقادىدا ۋە مەيدانىدا مۇستەھكەم تۇرىدۇ. باشقا دىن ئەھلىگە ۋە ئۇلارنىڭ ئېتىقادلىرىغا ھۆرمەت قىلىدۇ.
- (16) پۈتۈن ئىنسانىيەتكە ۋە ھەر قانداق بىر جان ئىگىسىگە مېھرى – شەپقەتلىك بولىدۇ.
- (17) تەبىئەتنى ئاسرايدۇ، مۇھىت تازىلىقىغا ئەھمىيەت بېرىدۇ.
- (18) دۇنيا ۋە ئاخىرەتلىكى ئۈچۈن پايدىلىق بولغان ئىلىملەرنى ئېگەللەشتىن زىرىكمەيدۇ.
- (19) ھەر ئىشتا راست سۆزلۈك، سەمىمىي، ۋاپادار، ۋىجدانلىق ۋە غۇرۇرلۇق بولىدۇ.
- (20) دۇنيا ۋە ئاخىرەتلىك تەڭپۇڭلۇقنى ساقلايدۇ. ئائىلىسىنىڭ ئېھتىياجلىرىنى قامداش يولىدا ھېچ ئۆلمەيدىغاندەك ئىشلەيدۇ، ئەمما ئاخىرەتلىكى ئۈچۈنمۇ ئەتە ئۆلىدىغاندەك ئىبادەت قىلىدۇ.

### گۈزەل ئەخلاقلىق مۇسۇلمان قىلمايدىغان ئىشلار

756. سوئال: گۈزەل ئەخلاقلىق بىر مۇسۇلمان نېمىلەرنى قىلمايدۇ؟  
جاۋاب: گۈزەل ئەخلاقلىق بىر مۇسۇلمان تۆۋەندىكىلەرنى قىلمايدۇ:
- (1) ئىسلام ئېتىقادىغا زىت كېلىدىغان پىكىر – ئېقىملارنى قوبۇل قىلمايدۇ.
  - (2) ئىسلامدا بۇيرۇلغان ئەمەل – ئىبادەتلەرنى تەرك ئەتمەيدۇ، گۇناھ – مەسىيەت ئىشلىمەيدۇ.
  - (3) جەمئىيەتتىكى ئەخلاقسىز كىشىلەرگە ئەگەشمەيدۇ، ئۇلارغا نەسىھەت قىلىشنىمۇ ئۈنۈتمەيدۇ.
  - (4) يالغان سۆزلىمەيدۇ، ساختىپەزلىك قىلمايدۇ، غەيۋەت قىلمايدۇ، تۆھمەت قىلمايدۇ.
  - (5) ھاراق ئىچمەيدۇ، تاماكا چەكمەيدۇ، ئۆسۈم بىلەن مۇئامىلە قىلمايدۇ، بىراۋنىڭ ھەققىنى بېمەيدۇ.
  - (6) بىراۋغا ئۆچمەنلىك، دۈشمەنلىك، كۆرەلمەسلىك قىلمايدۇ، كىشىلەرنى مەسخىرە قىلمايدۇ.
  - (7) ئاتا – ئانىسىنى قاخشاتمايدۇ، ئائىلىسىدىكىلەرگە قاتتىق قول بولمايدۇ.
  - (8) ھورۇن، تىرىكتاب، بېخىل، نامەرد، ئۇياتسىز بولمايدۇ، تۈزكۈر بولمايدۇ.
  - (9) پۇرسەتپەرەس، ھېيلىگەر، ئالدامچى، ئوتقۇيرۇق، چېقىمچى بولمايدۇ.
  - (10) ۋەتەننىگە، خەلقىگە ۋە قەۋم قېرىنداشلىرىغا خىيانەت قىلمايدۇ.
757. سوئال: ئەخلاقنى ئۆزگەرتىش مۇمكىنمۇ؟  
جاۋاب: ئەخلاقنى ئۆزگەرتىش تامامەن مۇمكىن. تەربىيە بىلەن يامان ۋە ناچار

ئەخلاقىلارنى گۈزەل ۋە ئېسىل ئەخلاقىلارغا ئۆزگەرتكىلى بولىدۇ. ئەگەر ئۇنداق بولمىسا تەربىيەنىڭ نېمە ئەھمىيىتى بولسۇن؟! پەيغەمبىرىمىز ھەزرىتى مۇھەممەد ئەلەيھىسسالام مۇنداق دېگەن: «ئىلىم ئۆگىنىش بىلەن، ئەخلاق ئەخلاقىنىش بىلەن، سەۋر سەۋرچانلىق بىلەن ھاسىل بولىدۇ»<sup>(1)</sup>. خۇددى ئادەمنىڭ بوۋاق ۋاقتىدىكى ناقىس ۋە يېتەرسىز بەدىنى ئوزۇقلىنىش ئارقىلىق ئاستا-ئاستا تاكامۇللاشقىنىغا ئوخشاش ئۇنىڭ ئەخلاقىمۇ گۈزەل ئەخلاقىلارنى ئۆگىنىش ۋە ئۆزىگە يەرلەشتۈرۈش يولىدا تىرىشىش ئارقىلىق تاكامۇللىشىدۇ.

### يېگانە ئۈلگە مۇھەممەد ئەلەيھىسسالامدۇر

758. سوئال: ئەخلاق ئۆگىنىشتە ئەڭ ياخشى ئۈلگە كىم؟

جاۋاب: پەيغەمبىرىمىز ھەزرىتى مۇھەممەد ئەلەيھىسسالام بارلىق ياخشى ئىشلاردا، پۈتۈن ئىنسانىيەت ئۈچۈن ئەڭ ياخشى ئۈلگە بولغىنىدەك، گۈزەل ئەخلاق، پەزىلەت، ئالىجانابلىق قاتارلىقلارنىڭ ھەممىسىدە ئەڭ ياخشى ئۈلگىدۇر. ئاللاھ تائالا مۇسۇلمانلارنى ھەر ئىشتا مۇھەممەد ئەلەيھىسسالامنى ئۈلگە قىلىشقا بۇيرۇپ: ﴿سېلىرگە - ئاللاھنى، ئاخىرەت كۈنىنى ئۈمىد قىلغان ۋە ئاللاھنى كۆپ ياد ئەتكەنلەرگە - رەسۇلۇللاھ ئەڭ ياخشى ئۈلگىدۇر﴾<sup>(2)</sup> دېگەن.

مەلۇمكى، مۇھەممەد ئەلەيھىسسالام يەر يۈزىدە ئىنسان نېھتىياچلىق بولغان پۈتۈن ئىشلاردا، ئۈلگە قىلىپ ئەگىشىشكە ئەرزىيدىغان بىرلا شەخستۇر! ئۇنداقتا، بىز ئالدى بىلەن مۇھەممەد ئەلەيھىسسالامنى تونۇشقا مۇھتاجمىز. چۈنكى ئۆزىنى تونۇماستىن، ئۇنى ئۈلگە قىلغىلى بولمايدۇ.

(1) ئىمام بۇخارى رىۋايىتى.

(2) ئەھزاب سۈرىسى 21-ئايەت.

### پەيغەمبەر ئەلەيھىسسالامنىڭ ئەخلاقىدىن ئۆرنەكلەر

759. سوئال: پەيغەمبىرىمىزنىڭ ئەخلاقى قانداق ئىدى؟

جاۋاب: پەيغەمبىرىمىزنىڭ ئەخلاقى قۇرئان كەرىم ئىدى. چۈنكى ئۇ قۇرئان كەرىم ئۆگەتكەن گۈزەل ئەخلاقلارنى ئۆزىگە مۇجەسسەم قىلغان زات. ئۇ ئاللاھنىڭ ئەمرىگە بويسۇنۇشتا، ئىبادەتلەرنى ئورۇنداشتا، ئاللاھ مەنىنى قىلغان ئىشلاردىن يىراق تۇرۇشتا، بارچە ياخشى ئىشلارنى قىلىشتا ئىنسانلارنىڭ ئالدىنقىسى ئىدى. ئۇ گۈزەل ئەخلاق جەھەتتىمۇ پۈتۈن ئىنسانىيەتنىڭ ئالدىغا ئۆتۈپ كەتكەنلىكتىن، ئىنسانىيەتنىڭ ئىپتىخارلىق ئۈلگىسىگە ئايلانغان ئىدى. پەيغەمبىرىمىزنىڭ گۈزەل ئەخلاقى ئۇنىڭ پۈتۈن ھاياتىدىكى بارلىق ئىش - ئىزلىرىدا ئىپادىلەنگەن بولۇپ، تۆۋەندىكى ماۋزۇلاردا تېخىمۇ روشەن كۆرگىلى بولىدۇ:

- (1) ئاللاھقا قارىتا ئەخلاقى
- (2) ئىنسانىيەتكە قارىتا ئەخلاقى
- (3) مۇسۇلمانلارغا قارىتا ئەخلاقى
- (4) ئائىلىسىدىكىلەرگە قارىتا ئەخلاقى
- (5) بالىلارغا قارىتا ئەخلاقى
- (6) دۈشمەنلىرىگە قارىتا ئەخلاقى
- (7) ئۇرۇش ئەسناسىدىكى ئەخلاقى
- (8) ھايۋانلارغا قارىتا ئەخلاقى
- (9) مۇھىت ۋە تەبىئەتكە قارىتا ئەخلاقى
- (10) سۆھبەتداشلىرىغا قارىتا ئەخلاقى

760. سوئال: مۇھەممەد ئەلەيھىسسالامنىڭ ئاللاھقا قارىتا ئەخلاقى قانداق ئىدى؟  
جاۋاب: مۇھەممەد ئەلەيھىسسالام ئاللاھ تائالانى ئەڭ ياخشى تونۇغان، ئۇنى ھەقىقى مەنىدە قەدىرلىگەن ۋە ئۇنىڭغا بولغان بەندىچىلىك بۇرچىنى ۋايىغا يەتكۈزگەن زات ئىدى. ئۇ ئاللاھنى ھەممىدىن بەك ئۇلۇغلايتتى، ھەمىشە ئاللاھنىڭ رەھمىتىدىن ئۈمىدلىنىش ۋە غەزىبىگە ئۇچراشتىن ھەزم قىلىشتىن ئىبارەت تەكپۈگۈقنى ساقلايتتى. پۈتۈن ھاياتىنى ۋە دۇنيالىقتىكى قىممەتلىك ھەر نەرسىسىنى ئاللاھنىڭ يولىغا ئاتاشتا ئىنسانىيەتكە ئۈلگە ئىدى.

ئاللاھتىن كەلگەن خوشاللىق ئۈچۈن ئۇنىڭغا شۈكۈر قىلاتتى، ئۇنىڭدىن كەلگەن مۇسەبەت ياكى غەم - قايغۇ ئۈچۈن ئۇنىڭدىن سەۋر-تاقەت تىلەيتتى. ئاللاھ ئاتا قىلغان قىسمەتكە كۆڭلىدىن رازى بولاتتى. ئىلگىرىكى ۋە كېيىنكى بارلىق گۇناھلىرى مەغپىرەت قىلىنغان تۇرۇپ، كېچىلىرى ئاللاھقا ناماز ئوقۇپ قىيامدا ئۇزۇن تۇرغانلىقتىن، پۇتلىرى ئىشىشىپ كېتەتتى.

761. سوئال: مۇھەممەد ئەلەيھىسسالامنىڭ ئىنسانىيەتكە قارىتا ئەخلاقى قانداق ئىدى؟  
جاۋاب: مۇھەممەد ئەلەيھىسسالام پۈتۈن ئالەملەرگە رەھمەت بولۇپ ئەۋەتىلگەن بولۇپ، ئىمان ئېيتقان ۋە ئېيتىمغان پۈتۈن ئىنسانلارغا رەھىم - شەپقەت، كەڭچىلىك، كەچۈرۈم، ئازادلىك ۋە ھۆرلۈكنى دۇنيا تارىخىدا تۇنجى بولۇپ تەشۋىق قىلغان ھەم ئەمەلىيىتى بىلەن تەتبىق قىلغان زاتتۇر. ئۇ پۈتۈن ئىنسانىيەتنى سۆيگەنلىكىدىن ھەمىشە ئۇلارنىڭ ھىدايەت تېپىپ نىجاتلىققا ئېرىشىشىگە تىرىشاتتى ۋە ئۇلارغا ياخشىلىق تىلەيتتى. ئۇنىڭ گۈزەل ئەخلاقىنى دۈشمەنلىرىمۇ بىردەك سۆزلەيتتى.

762. سوئال: مۇھەممەد ئەلەيھىسسالامنىڭ مۇسۇلمانلارغا قارىتا ئەخلاقى قانداق ئىدى؟

جاۋاب: مۇھەممەد ئەلەيھىسسالام مۇسۇلمانلارغا ئەڭ مېھرى - شەپقەتلىك، ئەڭ كۆيۈمچان زات ئىدى. قۇرئان كەرىم ئۇنىڭ ئەخلاقىنى ئالاھىدە مەدھىيەلەپ: «سەن ھەقىقەتەن گۈزەل ئەخلاققا ئىگەسەن» (1) دېگەن.

قۇرئان كەرىم ئۇنىڭ مۇسۇلمانلارغا بولغان گۈزەل ئەخلاقىنى ماختاپ يەنە مۇنداق دەيدۇ: ﴿ئاللاھنىڭ رەھمىتى بىلەن سەن ئۇلارغا مۇلايىم بولدۇڭ؛ ئەگەر قوپال، باغرى قاتتىق بولغان بولساڭ، ئۇلار چۆرمەكتىن تارقاپ كېتەتتى﴾ (2).

763. سوئال: مۇھەممەد ئەلەيھىسسالامنىڭ ئائىلە ئەزالىرىغا قارىتا ئەخلاقى قانداق ئىدى؟

جاۋاب: مۇھەممەد ئەلەيھىسسالام ئائىلىسىدىكىلەرگە ئەڭ ياخشى مۇئامىلە قىلىدىغان، ئەڭ ئۈلگىلىك بىر ئەر، ئەڭ شەپقەتلىك بىر ئاتا ۋە ئىنتايىن مەسئۇلىيەتچان

(1) ئۈن سۈرىسى 4- ئايەت.

(2) ئال ئىمران سۈرىسى 159- ئايەت.

بىر ئائىلە باشلىقى ئىدى. ئىمام مۇسلىم رىۋايەت قىلغان بىر ھەدىستە، ساھابىلارنىڭ: «ئاياللارغا مېھرىبانلىق قىلىشتا پەيغەمبەر ئەلەيھىسسالامدىن ئارتۇق بىر ئادەمنى كۆرۈۋاتىدۇ» (1) دېگەنلىكى قەيەت قىلىنغان.

پەيغەمبەر ئەلەيھىسسالام باشقىلارنىمۇ بۇ ياخشى ئەخلاققا چاقىرىپ: «سېلىرنىڭ ئەڭ ياخشىلىرىڭلار، ئۆز ئەھلىڭگە ئەڭ ياخشى مۇئامىلە قىلىدىغانلاردۇر. مەن ئۆز ئەھلىڭگە ئەڭ مېھرىبان كىشىڭلارمەن» (2) دېگەن.

پەيغەمبەر ئەلەيھىسسالام دۆلەتنىڭ رەئىسى، دىن ۋە دۇنيالىق ئىشلارنىڭ رەھبىرى، ئەسكەرلەرنىڭ قوماندانى، مەسجىد تە مۇسۇلمانلارنىڭ ئىماملىقى قاتارلىق ئېغىر يۈكلەر ۋە مەسئۇلىيەتلەر ئۈستىگە يۈكلەنگەن تۇرۇپ، بۇ ئىشلارنىڭ ھەممىنى جايىدا ۋە تولۇق ئورۇندىغاننىڭ سىرتىدا، ئائىلىسى ئېھتىياجلىق بولغان سۆيگۈ-مۇھەببەت، ئۆي ئىشلىرىدا ئاياللىرىغا ياردەملىشىش، ئۇلارنىڭ خوشاللىقى ۋە دەرتلىرىنى ئاڭلاشقا ۋاقىت ئايرىش ۋە ئۇلارنىڭ كۆڭلىنى ئېلىشتىن ئىبارەت ئائىلىسىگە مۇناسىۋەتلىك بۇرچىنىمۇ ھېچ ئۇنتۇپ قالمايتتى.

پەيغەمبەر ئەلەيھىسسالام ئاياللارنىڭ ئىسلام دىنىدىكى قەدىر-قىممىتىنى ناھايىتى ياخشى بىلىگەن ۋە ئۇلارغا كۆيۈنگەنلىكتىن، ئۆي ئىشلىرىدا ئاياللىرىغا ياردەملىشەتتى، ئۇلارغا ئېغىرلىق سالمايتتى، ئۆزىنىڭ كىيىملىرىنى ئۆزى ياماپ، بەزىدە ئۆزى يۇيۇپ كىيەتتى، يېمەك-ئىچمەكلىرىنى كۆپ ھاللاردا ئۆزى تەييارلايتتى. پەيغەمبەر ئەلەيھىسسالامنىڭ ئايالى ھەزرىتى ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ ئۆيدە قىلىدىغان ئىشلىرى توغرىلىق سورالغاندا: «رەسۇلۇللاھ ئۆيدە باشقا ئىنسانلارغا ئوخشاش بىر ئىنسان ئىدى، ئۆزىنىڭ كىيىمىنى يامايىتى، ماللىرىنى ساغاتتى، ئۆزىنىڭ ئىشلىرىنى ئۆزى قىلاتتى» (3) دەپ جاۋاب بەرگەن. ئۇ يەنە بىر قېتىم "رەسۇلۇللاھ ئۆيدە نېمە ئىش قىلاتتى؟" دەپ سورالغاندا: «رەسۇلۇللاھ ئۆيدە ئائىلىسىنىڭ ئىشلىرىنى قىلىش بىلەن بولاتتى، ناماز ۋاقتى كەلگەن ھامان مەسجىدكە چىقىپ كېتەتتى» (4) دەپ جاۋاب بەرگەن.

ئىنسانىيەتنىڭ ئۈلگىسى بولغان ئۇلۇغ پەيغەمبىرىمىزنىڭ ئەخلاقى ئالدىدا بىزنىڭ ئۇيغۇر ئەللىرىمىز نەدە؟ «ئەر كىشى تاماق ئەتسە بولمايدۇ»، «ئەر كىشى كىر يۇيۇسا بولمايدۇ» ۋە «ئەر كىشى بالا باقسا بولمايدۇ» دېگەنلەرنى كىم ئېيتىپتۇ؟ بىز پەيغەمبىرىمىزگە ئەگىشىۋاتقاندا ياكى ئىسلام ئەخلاقىغا يات كېلىدىغان ناچار

(1) ئىمام مۇسلىم رىۋايىتى.

(2) ئىبنى ماجە رىۋايىتى.

(3) ئىمام ئەھمەد رىۋايىتى.

(4) ئىمام بۇخارى رىۋايىتى.



ئادەتلىرىمىز گىمۇ؟!

قولدا بالىسىنى كۆتۈرۈپ ماڭغان ياكى ئوچاق بېشىغا كەلگەن نەرنى ئەيىبلەيدىغان ناچار ئادەتنىڭ ھازىرمۇ بەزى ئۇيغۇرلار ئارىسىدا ھۆكۈم سۈرۈۋاتقانلىقى ھەقىقەتەن ئەپسۇسلىنارلىق ئىش.

764. سوئال: مۇھەممەد ئەلەيھىسسالامنىڭ بالىلارغا قارىتا ئەخلاقى قانداق ئىدى؟

جاۋاب: پەيغەمبەر ئەلەيھىسسالام ھەر كىشىگە ئۇنىڭ ئەقلى ۋە سەۋىيىسىگە مۇناسىپ مۇئامىلىدە بولاتتى. بالىلارنى ۋە ئۇلارنى خوشال قىلىشنى بەكمۇ ياخشى كۆرەتتى. بالىلارنىڭ قىيىلىپ قېلىشىغا زادى چىداپ تۇرالمىدى. ھەمىشە يېتىملەرنىڭ بېشىنى سىلايتتى. بەزىدە بالىلارنىڭ ئەقلىگە ماسلىشىپ ئۇلار بىلەن ئويۇن ئوينىيتتى. بالىلارمۇ بۇ ئولگىلىك پەيغەمبەرنى ئۆز ئاتا – ئانىسىدىنمۇ بەك سۆيەتتى ۋە ھەمىشە ئۇنىڭ بىلەن بىرگە بولۇشنى تىلەيتتى. ھەتتا نامازدا ئانىلىرى بىلەن مەسجىدكە كىرگەن كىچىك بالىلارنىڭ يىغىسىنى ئاڭلاپ قالسا، شۇ نامازنى قىسقا ئوقۇيتتى، كىچىك بالىلارنى قايسىبىر سەۋەب بىلەن ئۇرۇشنى قاتتىق چەكلەيتتى.

765. سوئال: مۇھەممەد ئەلەيھىسسالامنىڭ دۈشمەنلىرىگە قارىتا ئەخلاقى قانداق ئىدى؟

جاۋاب: پەيغەمبەر ئەلەيھىسسالام دۈشمەنلىرىگىمۇ ناھايىتى مېھرى – شەپقەتلىك زات بولغانلىقتىن، ئۇلار ئىچىدىمۇ چوڭقۇر ھۆرمەتكە ئېگە ئىدى. دۈشمەنلىرى ئۇنىڭ چاقىرىغان دىنىنى ئىنكار قىلغان بولسىمۇ، مۇھەممەد ئەلەيھىسسالامنىڭ گۈزەل ئەخلاقى، راستچىلىقىنى ۋە ئىنسانىيەتتە بولۇشقا تېگىشلىك مېھرى – شەپقەت، رەھىمدىلىق، ئادالەت ۋە باشقىمۇ بارلىق ئېسىل سۈپەتلىرىنىڭ ئۇنىڭدا مۇجەسسەملەنگەنلىكىنى ئىقرار قىلاتتى.

مەككىلىكلەرنىڭ ئۇنى كىچىكىدىن «مۇھەممەدۇل ئەمىين» يەنى (ئىشەنچلىك ۋە راستچىل مۇھەممەد) دەپ ئاتىغانلىقى، ئۇنىڭ دىنىغا شۇنچىلىك دۈشمەن بولۇپ تۇرۇپ، پۇل-مال ۋە ھەر قانداق قىممەتلىك نەرسىلەرنى ئۇنىڭغا نامانەت قويغانلىقى بۇنىڭ مىسالى.

پەيغەمبەر ئەلەيھىسسالام بىلەن ئۇنىڭ ساھابىلىرىغا ئىنسان چىداپ تۇرالمىدىغان ئېغىر زۇلۇملارنى سالغان، ئۇلارنى ئەڭ ۋەھشى قىيىن – قىستاقلىرىغا ئالغان، ھەتتا ئۇلارنى ئۆز يۇرتلىرىدىن قوغلاپ چىقارغان، بۇنى ئاز دەپ ئۇلارنىڭ مال – مۈلۈكلىرىنى خالىغانچە تالان – تاراج قىلغان، ئۆيلىرىنى كۆيدۈرۈپ تاشلىغان قۇرمىش قەبىلىسى باشچىلىقىدىكى مەككىلىك نەرىبلەر مەككە ئازات بولغان كۈنى بىر تەرەپتىن مۇھەممەد ئەلەيھىسسالامنىڭ ئۇلارنى قانداق ئېغىر جازالارغا تارتىدىغانلىقىنى كۈتسە، يەنە بىر تەرەپتىن مېھرى – شەپقەتتىن ھەممىگە ئومۇم بولغان بۇ ئۇلۇغ زاتنىڭ شەپقىتىگە تەلمۈرۈپ، قاتتىق قورقۇنۇپ ئىچىدە تۇرۇشقاندا، پەيغەمبەر ئەلەيھىسسالامنىڭ ئۇلارنى: «تارقىلىڭلار، ئازاتسىلەر!» دېگەنلىكى، مەككىنىڭ ئۇرۇش جىنايەتچىلىرىدىن بىرى بولغان، مۇھەممەد ئەلەيھىسسالامغا ۋە ئىسلام دىنىغا قاتتىق ئۆچمەنلىكى بىلەن تونۇلغان ۋە بارچە ئېغىر جىنايەتلەرنىڭ

ھەممىسىنى ئىشلىگەننىڭ سىرتىدا، پەيغەمبەر ئەلەيھىسسالامنىڭ قىزى زەينەب رەزىيەللاھۇ ئەنھانى ئۇرۇپ قورسىقىدىكى بۇ ئۇقنى چۈشۈرۈۋەتكەن ھىبار ئىبنى ئەسۋەد دېگەن ئادەمنى كەچۈرۈۋەتكەنلىكى ئىنسانىيەت تارىخىدا مىسلى كۆرۈلمىگەن بىر كەچۈرۈم بولغانلىقتىن، ئۇنىڭ كەڭ قورساقلىقى ۋە ئېسىل پەزىلەتلىرىدىن تەسىرلەنگەنلىكتىن ئەرەبلەر توپ – توپ بولۇپ ئۆز ئىختىيارى بىلەن ئىسلام دىنىغا كىرىشكە باشلىغان ۋە ئەرەب يېرىم ئارىلى قىسقا مۇددەت ئىچىدە ئىسلام دىيارىغا ئايلانغان.

766. سوئال: مۇھەممەد ئەلەيھىسسالامنىڭ ئۇرۇش ئەسناسىدىكى ئەخلاقى قانداق ئىدى؟

جاۋاب: مۇھەممەد ئەلەيھىسسالام مەسىلىنى ھەمىشە ئۇرۇشىز ھەل قىلىشقا تىرىشاتتى. پەقەت ئۇرۇش قىلىشتىن باشقا چارە قالمىغان ياكى دۈشمەنلەر بېسىپ كەلگەن ۋاقىتتا ئۇرۇش قىلىشنى قارار قىلاتتى.

پەيغەمبەر ئەلەيھىسسالام ھەر قېتىم ئۇرۇشقا چىقىشتىن ئاۋۋال مۇسۇلمان ئەسكەرلىرىگە يول يورۇق بېرىپ: «سىلەرگە تىغ تەگلىمىگەنلەرنى، ياشانغانلارنى، ئاياللارنى، بالىلارنى ئۆلتۈرمەڭلار! زىرائەتلەرنى نابۇت قىلماڭلار، دۈشمەنلەرنىڭ تەنلىرىنى پارچىلىماڭلار، ئەسىرلەرنى خورلىماڭلار» دەپ جېكىلەيتتى.

767. سوئال: مۇھەممەد ئەلەيھىسسالامنىڭ ھايۋانلارغا قارىتا ئەخلاقى قانداق ئىدى؟

جاۋاب: مۇھەممەد ئەلەيھىسسالامنىڭ شەپقىتى ئىنسانلار غىلا ئەمەس، بەلكى ھايۋانلار غىمۇ شامىل ئىدى. نان، سۇ بەرمەستىن باغلاپ قويغانلىقى تۈپەيلى ئۆلگەن بىر مۈشۈك سەۋەبلىك بىر مۆمىنە ئايالنىڭ دوزىخى بولۇپ كەتكەنلىكىنى، بىر بۇزۇق ئايالنىڭ ئۇسسۇز لۇقتىن تىلىنى چىقىرىپ تەلمۈرۈپ تۇرغان بىر ئىننى ئۆتۈكىنى سېلىپ، قۇدۇقتىن سۇ ئېلىپ سۇغۇرۇپ قويغانلىقى سەۋەبلىك جەننىتى بولۇپ كەتكەنلىكىنى مۇسۇلمانلارغا سۆزلەپ بېرىش ئارقىلىق بارلىق جان ئېگىلىرىگە رەھىم – شەپقەت قىلىشنى ئۈگەتكەن زات مۇھەممەد ئەلەيھىسسالامدۇر.

بۇ ئاددىغىنە قىسسە چوڭقۇر مەنىگە ئېگە بولۇپ، بىزگە شەپقەتنىڭ ئاللاھ تائالا دەرىجىسىدە نەقەدە كاتتا ئورنى بار ئىكەنلىكىنى چۈشەندۈرۈپ بېرىدۇ.

پەيغەمبەر ئەلەيھىسسالام ھايۋانلارنى بۇغۇزلىغاندىمۇ ئۇلارغا رەھىم شەپقەت كۆرسىتىشنى بۇيرىغان ئىدى. ئۇ مۇنداق دېگەن: «ئاللاھ ھەممە نەرسىگە رەھىمەتنى پۈتۈۋەتكەن. مال بوغۇزلىغاندا، مالنى قىيىنماستىن ياخشى بوغۇزلاڭلار». بىر ئادەمنىڭ پىچاقنى قوينىڭ كۆزىگە كۆرسىتىپ تۇرۇپ بېلىگەنلىكىنى كۆرۈپ قېلىپ، ئۇنىڭغا: «پىچاقنى مالغا كۆرسەتمە! ئۇنى ئىككى قېتىم ئۆلتۈرمەكچىمۇ سەن؟» دەپ كايىغان.

768. سوئال: پەيغەمبەر ئەلەيھىسسالامنىڭ مۇھىت ۋە تەبىئەتكە قارىتا ئەخلاقى قانداق ئىدى؟

جاۋاب: مۇھەممەد ئەلەيھىسسالام مۇھىت تازىلىقنى ۋە تەبىئەتنىڭ ساپلىقىنى

ساقلاشقا ئەڭ زور ئەھمىيەت بەرگەن زات بولۇپ، «پاكىزلىق - ئىماننىڭ يېرىمدۇر» دېگەن پىرىنسىپنى ئېلان قىلىش ئارقىلىق، ئۆي ئىچىنى، كىيىم - كېچەكلەرنى، يېمەك - ئىچمەكلەرنى ۋە بەدەننى پاكىز تۇتۇشقا بۇيرىغان، ناماز ئوقۇش، قۇرئان تىلاۋەت قىلىش، كەبىنى تاۋاب قىلىشقا ئوخشىغان ئىبادەتلەرنى تاھارەتتىن ئىبارەت پاكىزلىق بىلەن ئورۇنداشقا، كۆپچىلىك توپلىشىدىغان ئورۇنلارغا يۇيۇنۇپ، خۇشبۇيىلارنى سۈرتۈپ بېرىشقا ئەمىر قىلغان ئىدى.

مۇندىن باشقا ھەج ۋە ئۆمرە قىلغۇچىلارنىڭ مەككىنىڭ دەل - دەرەخلىرىنى، ئۆسۈملۈكلىرىنى ۋە زىرائەتلىرىنى كېسىشتىن ۋە يۇلۇشتىن مەنئى قىلغانلىقى، ئۇرۇش ئەسناسىدا ئەسكەرلەرنىڭ زىرائەتلەرنى نابۇت قىلماسلىقىنى، دەل - دەرەخلىرىنى كەسمەسلىكىنى ۋە ئوت قويماسلىقىنى قاتتىق چېكىلىگەنلىكى پەيغەمبەر ئەلەيھىسسالامنىڭ تەبىئەتنى قانچىلىك سۆيىدىغانلىقى ۋە ئۇنى ئاسراشقا قانچىلىك ئەھمىيەت بېرىدىغانلىقىنى كۆرسىتىدۇ.

769. سوئال: پەيغەمبەر ئەلەيھىسسالامنىڭ سۆھبەتداشلىرىغا قارىتا ئەخلاقى قانداق ئىدى؟

جاۋاب: پەيغەمبەر ئەلەيھىسسالام ئۆزىنىڭ ئالىي پەزىلىتى ۋە گۈزەل ئەخلاقى بىلەن سۆھبەتداشلىرىنى ئۆزىگە جەلپ قىلىۋالاتتى. ئۇنىڭ بىلەن بىر قېتىم سۆھبەتلىشىش پۇرسىتىگە ئىگە بولغان ئادەم قايتا سۆھبەتلىشىشنى ئارمان قىلاتتى. قىسقىسى، ئۇنىڭ سۆھبىتىگە توپىمايتتى.

پەيغەمبەر ئەلەيھىسسالام بىراۋ بىلەن سۆھبەتلەشكەندە، ئۇنىڭ سۆزىنى كەسمەيتتى ۋە بۇنداق قىلىشنى ئەخلاقسىزلىق دەپ بىلەتتى. سۆزلەۋاتقان كىشىدىن ھېچ ۋاقىت يۈزىنى باشقا تەرەپكە چۆرىمەيتتى. ئۇنىڭ سۆزىنى دىققەت بىلەن ئاڭلايتتى. قارشى تەرەپنىڭ ئەدەپسىزلىكىگە ھەرگىزمۇ ئاچچىقلاپ قالمايتتى.

پەيغەمبەر ئەلەيھىسسالام ئىنتايىن كىچىك پېئىل ۋە تولىمۇ كەمتەر زات بولۇپ، كىشىلەرنىڭ ئۇنىڭغا - باشقا مىللەتلەر كاتتىلىرىغا ئورنىدىن تۇرغاندەك - ئورۇنلىرىدىن تۇرۇشنى ياقىتۇرمايتتى. ئولتۇرغاندا ئادەتتىكى كىشىلەردەك قەيەردىن ئورۇن تەگسە شۇ يەردە ئولتۇراتتى. ئاجىزلارنى ۋە كەمبەغەللىلەرنى خور كۆرمەيتتى، ئۇلارنى ياخشى كۆرەتتى، ئۇلارنىڭ بېشىنى سىلايتتى.

## سۆيگۈ ۋە ئۇنىڭ قىممىتى

770. سوئال: سۆيگۈ دېگەن نېمە؟

جاۋاب: سۆيگۈ - ھاياتلىقنىڭ جېنى، قەلبىنىڭ زىننىتى ۋە بەختنىڭ كاپالىتىدۇر. سۆيگۈنىڭ قىممىتىنى تونۇغانلار «دۇنيادا سۆيگۈ ئومۇملىشىدىغان بولسا، ئىنسانلار نە ئادالەتكە، نە قانۇنغا موھتاج بولمىغان بولاتتى» دېگەن ئىكەن قەدىمدە. ئۇلۇغ ئالىم جالالىدىن رۇمىي مۇنداق دېگەن ئىكەن: «سۆيگۈ - ئاچچىقنى تاتلىققا، توپراقنى ئالتۇنغا، كىرنى ساپلىققا، كېسەلنى ساقلىققا، تۈرمىنى بوستانغا، غەزەپنى شەپقەتكە ئايلاندۇرىدىغان، تۆمۈرنى ئېرىتىدىغان، تاشنى يۇمشىتىدىغان، ئۆلۈكنى تىرىلدۈرىدىغان ۋە ئۇنىڭغا ئابى ھايات بېغىشلايدىغان بىر مۇجىزىدۇر»<sup>(1)</sup>.

771. سوئال: سۆيگۈلەرنىڭ ئەڭ چوڭى قايسى؟

جاۋاب: سۆيگۈلەرنىڭ ئەڭ چوڭى ئاللاھ سۆيگۈسىدۇر. چۈنكى سۆيگۈ- مۇھەببەت كۆپىنچە قارشى تەرەپنىڭ سۆيگۈسى ياكى ئۇنىڭدىكى قايىل قىلارلىق سۈپەتلەر ياكى ئۇنىڭدىن كۆرگەن زور ياخشىلىقلار تۈرتكىسى بىلەن قەلبىگە ئورنايدىغان نەرسە.

ھالبۇكى، ئاللاھ تائالادا سۆيگۈ-مۇھەببەتكە تۈرتكە بولىدىغان ئامىللارنىڭ ھەممىسى تولقى بىلەن بار. مەسىلەن: ئاللاھ تائالا بەندىلىرىگە بەكمۇ شەپقەتلىك ۋە تولمۇ مېھرىبان زاتتۇر. ئۇنىڭ بۇ شەپقىتىنى ۋە مېھرىبانلىقىنى ئەقلى بار ئىنسان ئاللاھ تائالانىڭ ئۇنى ئانا قارىندىكى ۋاقتىدىن تارتىپ تاكى چوڭ بولۇپ، ياشاپ ئۆلگىنىگە قەدەر قانداق پەرۋىش قىلىدىغانلىقىنى، خەتەرلەردىن قانداق ساقلايدىغانلىقىنى ئەلۋەتتە چۈشىنىدۇ. شۇڭا پەيغەمبەر ئەلەيھىسسالام قۇچقىدا بالىسى بار بىر ئايالنى كۆرسىتىپ تۇرۇپ، ساھابىلىرىدىن: «بۇ ئايالنى بالىسىنى ئوتقا تاشلاشقا رازى بولىدۇ، دېسەم ئىشىنەمسىلەر؟ دەپ سورىغاندا، ساھابىلەر، بۇ ئايال ھەرگىز بالىسىنى ئوتقا تاشلاشقا رازى بولۇپ تۇرالمىدۇ، دەيدۇ. ئاندىن پەيغەمبەر ئەلەيھىسسالام ئۇلارغا: «بىلىڭلاركى، ئاللاھ بەندىلىرىگە مۇشۇ ئايالنىڭ بالىسىغا

(1) ئۇلۇغ ئەپەندى، شائىر، فىقھىشۇناس ئالىم، ئىسلام مۇتەپەككۈرى، تەسەۋۋۇپنىڭ مەشھۇر «مەئۇلۇى» تەرىقىتىنىڭ قۇرغۇچىسى مەۋلانا جالالىدىن رۇمىي ھىجرىيە 604-يىلى رەبىئۇل ئەۋەل ئاينىڭ 6-كۈنى (1207-مىلادىيە سەنئەبىرىنىڭ 30-كۈنى) ھازىرقى ئافغانىستاننىڭ خۇراسان ۋىلايىتىگە قاراشلىق بەلىخ دېگەن جايدا دۇنياغا كەلگەن، ئائىلىسى خارزم شاھى بىلەن قۇدا بولغان. مەۋلانا جالالىدىن رۇمىي ئۈچ يېشىدا ئائىلىسى بىلەن بىرلىكتە باغداققا كەلگەن، كېيىنچە، مەككە، شام، ئەزەربەيجان قاتارلىق جايلارنى زىيارەت قىلغاندىن كېيىن، ھازىرقى تۈركىيەنىڭ كۇنىيا شەھىرىدە مۇقىملاشقان ۋە سەلجۇقلارنىڭ قىزغىن قارشى ئېلىشى نەتىجىسىدە ھاياتىنىڭ ئاخىرىغىچە بۇ جايدا بولغان. 1273-يىلى كۇنىيادا ئالەمدىن ئۆتكەن. ئۇنىڭ قەبرىسى ھازىرمۇ چوڭ زىيارەتگاھى بولۇپ كەلمەكتە. ئۇنىڭ تەسەۋۋۇپلىقتىكى مۇرىدىلىرى دۇنيانىڭ ھەر قايسى جايلىرىدا بار. تۈركىيىدە كۆپ تەپىلىدۇ. ئەسەرلىرىنى پارس تىلىدا يازغان بولۇپ، ھازىرقى ئۇنىڭ ئەسەرلىرى دۇنيادا نۇرغۇنلىغان تىللارغا تەرجىمە قىلىنغان. جالالىدىن رۇمىينىڭ نامى ئامېرىكىدا ئۆتكۈزۈلگەن چوڭ بىر قۇرۇلتايدا دۇنياغا داڭلىق شائىرلار تىزىملىكىگە كىرگۈزۈلگەن.

بولغان مېھرىبانلىقىدىنمۇ بەك مېھرىبانمۇ» (1) دېگەن.

ئاللاھ تائالانىڭ ئىنسانلارنى ئىككى ئالەمنىڭ بەخت-سائادەت يولىغا باشلاش ئۈچۈن ئۇلارغا شەپقەت پەيغەمبىرى بولغان ھەزرىتى مۇھەممەد ئەلەيھىسسالامنى ئەۋەتكەنلىكى ۋە ھىدايەت مەنبىئى بولغان قۇرئان كەرىمنى چۈشۈرگەنلىكى، گۇناھكارلارنىڭ تەئزىبە قىلىپ، ئۆزلىرىنى ئىسلاھ قىلىۋېلىشىغا پۇرسەت بېرىپ، ئۇلارنى ھامان جازالىمايدىغانلىقى ۋە تەئبىنىڭ ئىشىكىنى تا قىيامەتكىچە ئوچۇق قويغانلىقىمۇ ئاللاھ تائالانىڭ بەندىلىرىگە بولغان مېھرىبانلىقىنىڭ ئىپادىسىدۇر.

سۆيۈش ئۈچۈن قايىل قىلارلىق سۈپەتلەردىن سۆز ئاچساقمۇ، ئاللاھ تائالا پۈتۈن سۈپەتلەردە، ئىش-پائالىيەتلەردە ۋە تەدبىرلىرىدە ئەڭ مۇكەممەل يېگانە زات. پۈتۈن گۈزەللىكلەر، مۇكەممەللىكلەر ۋە جىمى ياخشىلىقلارنىڭ مەنبىئى ئاللاھ تائالادۇر.

سۆيۈش ئۈچۈن تۈرتكە بولىدىغان ياخشىلىقتىن سۆز ئاچقاندىمۇ، ئاللاھ تائالا ئەڭ مۇكەممەل سۆيگۈگە لايىق يېگانە زاتتۇر. ئىنسان خاراكىتىرى ئۇنىڭغا ياخشىلىق قىلغانغا ھۆرمەت قىلىش ۋە ئۇنى سۆيۈشنى تەبىئىي بۇرچ دەپ بىلىدۇ. دۇنيادا قايسى بىرىنىڭ ياخشىلىقى ئىنساننى يوقىتىپ بار قىلىپ، ئەڭ چىرايلىق شەكىلدە ياراتقان، ئۇنىڭغا ئەقىل - ئىدراك ئاتا قىلىپ، بارچە مەخلۇقاتلاردىن ھۆرمەتلىك ھەم قۇدرەتلىك قىلغان ۋە ئۇنى كائىناتنىڭ خوجايىنى قىلىپ بەلگىلەپ، ھەممىنى ئۇنىڭغا بويسۇندۇرۇپ بەرگەن كەرمەنلىك، شەپقەتلىك ئاللاھنىڭ ياخشىلىقلىرىغا يېتەلسۇن؟!

772. سوئال: ئاللاھ سۆيگۈسىنىڭ قىممىتى قانداق؟

جاۋاب: ئاللاھ سۆيگۈسى ئىماننىڭ ئەڭ ئاساسلىق تەركىبى، ھەقىقىي مۆمىنلىكنىڭ ئىپادىسى، ئىبادەتلەرنىڭ ئەڭ كاتتىسى، سۆيگۈلەرنىڭ ئەڭ ئېسىلى، ھەقىقىي مۇسۇلمانلىقنىڭ ئىپادىسىدۇر. شۇڭا ئاللاھ تائالا قۇرئان كەرىمدە: «مۆمىنلەر ئاللاھنى ھەممىدىن ئارتۇق دوست تۇتقۇچىلاردۇر» (2) دېگەن. پەيغەمبەر ئەلەيھىسسالام ئۇنىڭ ئەھمىيىتىنى بايان قىلىپ مۇنداق دېگەن: «كىمكى ئۇنىڭدا ئۈچ نەرسە بولىدىكەن، ئۇ ئىماننىڭ ھالاۋىتىنى تېپتىغان بولىدۇ: بىرىنچىسى، ئاللاھ ۋە ئۇنىڭ پەيغەمبىرى ئۇنىڭ ئۈچۈن ھەممىدىن سۆيۈملۈك بولىشى؛ ئىككىنچىسى، بىراۋنى دوست تۇتسا ئۇنى پەقەت ئاللاھنىڭ رازىلىقىنى كۆزلەپ دوست تۇتىدىغان بولىشى؛ ئۈچىنچىسى، مۇسۇلمانلىقتىن كېيىن كاپىر بولۇشنى، خۇددى ئوتقا تاشلىنىشنى يامان كۆرگەندەك يامان كۆرىدىغان بولىشى» (3).

چۈنكى، ئاللاھ تائالا سۆيگۈ - مۇھەببەتنىڭ يېگانە مەنبىئى. دۇنيادىكى پۈتۈن

(1) ئىمام بۇخارى رىۋايىتى.

(2) بەقەرە سۈرىسى 165 - ئايەت.

(3) بۇخارى رىۋايىتى.

سۆيگۈلەر ئاللاھ تائالانىڭ چەكسىز سۆيگۈسىدىن بىر تامچە بولغان ھالدا، ئاللاھ تائالادىن كەلگەن. قەلبلەرگە سۆيگۈ ئوتىنى سالغۇچىمۇ ئاللاھ تائالادۇر.

773. سوئال: ئاللاھ سۆيگۈسى نېمە بىلەن ئىپادىلىنىدۇ؟

جاۋاب: ئاللاھ سۆيگۈسى ئۇنىڭغا ھەقىقىي رەۋىشتە ئىتائەت قىلىش، پۈتۈن ھايات قايىناملرىدا ئۇنىڭ كۆرسەتمىلىرىنى دەستۇر قىلىپ ئەمەل قىلىش بىلەن ئىپادىلىنىدۇ.

774. سوئال: پەيغەمبەر سۆيگۈسى قانداق سۆيگۈ؟

جاۋاب: پەيغەمبەر سۆيگۈسى ئاللاھ سۆيگۈسىدىن قالسا ئەڭ ئەھمىيەتلىك سۆيگۈ بولۇپ، ئىماننىڭ بىر پارچىسىدۇر. ئاللاھ تائالا تەرىپىدىن ئىنسانىيەتنى دۇنيا ۋە ئاخىرەتنىڭ بەخت - سائادەتلىرىگە ئېرىشتۈرۈشكە كېيلىلىك قىلىدىغان ئىسلام دىنىدىن ئىبارەت ھەق دىننى ئېلىپ كېلىش ئارقىلىق ئىنسانلارنى كۆپىنچە زۇلمەتلىرىدىن قۇتۇلدۇرۇپ، ئىماننىڭ پارلاق نۇرىغا باشلاپ چىققان ۋە بارلىق ياخشى ئىشلارنىڭ بىردىنبىر ئۈلگىسى بولغان ھەزرىتى مۇھەممەد ئەلەيھىسسالامدىنمۇ سۆيۈملۈك كىم بولسۇن؟!

پەيغەمبەر ئەلەيھىسسالام: «سىلەرنىڭ ھېچبىرىڭلار مېنى ئاتىسىدىن، بالىسىدىن ۋە بارلىق كىشىلىرىدىن ئارتۇق سۆيىمىگىچە مۆمىن بولالمايدۇ»<sup>(1)</sup> دەپ كۆرسەتكەن.

775. سوئال: پەيغەمبەر سۆيگۈسى قانداق ئىپادىلىنىدۇ؟

جاۋاب: پەيغەمبەر سۆيگۈسى دىن ۋە دۇنيالىق پۈتۈن ئىشلاردا مۇھەممەد ئەلەيھىسسالامنىڭ يولىغا ئەمەلىي رەۋىشتە ئەگىشىش ۋە ئۇنى ھەر ئىشتا ھەقىقىي مەنىدە ئۈلگە قىلىش بىلەن ئىپادىلىنىدۇ.

776. سوئال: ۋەتەن سۆيگۈسى قانداق سۆيگۈ؟

جاۋاب: ئاللاھ تائالا ۋە ئۇنىڭ پەيغەمبىرىنىڭ سۆيگۈسىدىن قالسا، ئەڭ شەرەپلىك ۋە ئەڭ ئۇلۇغ سۆيگۈ - ۋەتەن سۆيگۈسىدۇر. ھەقىقىي مۇسۇلمان كىشى ئۆز ۋەتەنىگە سادىق بولىدۇ. چۈنكى مۇسۇلمانلىقنىڭ تەقەززاسى ۋاپادارلىقنى تەلەپ قىلىدۇ. خۇددى ئىبادەتلەر مۇ ئىنساننى باشقا مەخلۇقاتلاردىن ئالاھىدە پەرقلىق بىر مۆجىزات سۈپىتىدە يارىتىپ، ئۇنىڭغا بۇ كائىناتنىڭ ياخشىلىقلىرىنى ۋە يەر يۈزىنىڭ خوجايىنلىقىنى ئاتا قىلغان كىرىملىك ئاللاھقا شۈكۈر ۋە مىننەتدارلىق ئىزاھ قىلىش يۈزىسىدىن ئادا قىلىنىدىغان بىر ۋاپا بۇرچى بولغاندەك، ۋەتەننى سۆيۈش ۋە ئۇنىڭ يولىدا مال - مۈلكىنى، جېنىنى ۋە ھەر نەرسىسىنى پىدا قىلىش ھەر قانداق بىر پۇقرانىڭ ئۇنى ئىلىق قوينىدا ئۆستۈرۈپ يېتىلدۈرگەن ئانا ۋەتەنگە ئۆتەشكە تېگىشلىك ۋاپا بۇرچىدۇر.

777. سوئال: ۋىجدانلىق ئىنسان ئۆز ۋەتەننى قانداق سۆيىدۇ؟

جاۋاب: ۋىجدانلىق ئىنسان ئۆز ۋەتەننى سۆيۈشنى ئىنسانلىق بۇرچى دەپ بىلىدۇ.

(1) ئىمام بۇخارى رىۋايىتى.

چۈنكى ئىنسان خاراكتېرى ياخشىلىققا ياخشىلىق قايتۇرۇشنى، ياخشىلىق قىلغاننى سۆيۈشنى تەبىئىي زۆرۈرىيەت دەپ تونۇيدۇ. دۇنيادا ئىنسان ئۈچۈن ئۇنىڭغا ئىللىق باغرىنى ئېچىپ، ئۇنى تۈرلۈك نېمەتلىرى بىلەن كۈتۈۋالغان، ئۇنى بارچە ياخشىلىقلاردىن بەھرىمەن قىلغان، كۆكسى كەڭ، قوينى ئىسسىق ئاشۇ ئانا ۋەتەندىنمۇ سۆيۈملۈك بىرى بارمۇ؟! ياخشىلىقنى ياخشىلىق قىلىش بىلەن قايتۇرۇش ئۈچۈن ئۇنىڭدىنمۇ ئەلا بىرى بارمۇ!؟

ۋاپادار ئىنسان چوقۇم ئۆز ۋەتەننى سۆيىدۇ. چۈنكى، ھەركىمنىڭ ئۆز ۋەتەننى خۇددى ئانىسىنىڭ قوينىدەك ئىسسىق ۋە يۇمشاق تۇر. شۇڭا ئۇنى «ئانا ۋەتەن» دەيمىز. ئانىمىز خەۋپكە ئۇچرىسا بىزنىڭ قانچىلىك بىئارام بولۇپ كېتىدىغانلىقىمىز ۋە ئۇنى قۇتقۇزۇش ئۈچۈن جىددىي ھەرىكەت قىلىدىغانلىقىمىز تۇرغان يەردە، ۋەتەنمۇ شۇنداق قەدىرلىك ئانا! بەلكى بۇ، بىزنى تۇغقان ئانىمىزدىنمۇ قەدىرلىك ۋە قىممەتلىك ئانىمىزدۇر. چۈنكى، ئانىلارنى ئۆستۈرگەن توپراقمۇ ئەنە ئاشۇ ۋەتەن ئەمەسمۇ؟

778. سوئال: مۇسۇلمانلارنىڭ ئۆز ئارا سۆيگۈسى قانداق بولۇشى كېرەك؟

جاۋاب: ھەزرىتى مۇھەممەد ئەلەيھىسسالام: «ئاللاھ تائالانىڭ نامى بىلەن قەسەم قىلىمەنكى، سىلەر مۇمىن بولمىغىچە جەننەتكە كىرەلمەيسىلەر، بىر - بىرىڭلارنى سۆيىمىگىچە مۇمىن بولالمايسىلەر» (1) دېگەن.

مۇسۇلمان ئادەم كىشىلەرگە ئۇلارنىڭ رەڭگى، تىلى، ئىرقى، دىنى ۋە ۋەتەنلىرىنىڭ ئوخشاش بولمىغانلىقى سەۋەبلىك دۈشمەنلىك مەۋقەسىدە بولمايدۇ. چۈنكى ئىسلام نەزىرىدە، پۈتۈن ئىنسانلار ھەزرىتى ئادەمدىن، ئادەم توپراقتىن كەلگەن. ئۇلارنىڭ ئارىسىدىكى تىل، رەڭ، ئىرق پەرقلىرى پەقەت ئاللاھ تائالانىڭ چەكسىز قۇدرىتىنى ۋە گۈزەل سەنئەتلىرىنى كۆرسىتىدىغان ئالامەتلەردۇر. ﴿ئاللاھنىڭ قۇدرىتىنى نامايان قىلىدىغان ئالامەتلەردىن بىرى، ئاسمانلارنى ۋە زېمىنلەرنى ياراتقانلىقى، تىلىڭلارنىڭ، رەڭگىڭلارنىڭ ئوخشاشمىغانلىقىدۇر. شۇبھىسىزكى، بۇنىڭدا بىلىدىغانلار ئۈچۈن ئىبرەتلەر باردۇر﴾ (2).

### تەبىئەت سۆيگۈسى

779. سوئال: تەبىئەت سۆيگۈسى دېگەن قانداق سۆيگۈ؟

جاۋاب: تەبىئەت - ئاللاھ تائالانىڭ سەنئىتىدۇر. ئاللاھ تائالا تەبىئەتنى ئىنسانىيەتنىڭ مەنپەئىتى ئۈچۈن يارىتىپ بەرگەن. ئۇنىڭدىن پايدىلىنىش، ئۇنى ئاسراش، ئۇنى سۆيۈش ۋە قوغداش دىنىمىزدا گۈزەل ئەخلاقىلاردىن سانىلىدۇ. تەبىئەت بىز ئىنسانلاردەك تۈزكۈر ئەمەس، بەلكى ئۇ ۋە ئۇنىڭدىكى بارلىق شەيئىلەر

(1) ئىمام مۇسلىم رىۋايىتى.

(2) رۇم سۈرىسى.

ئۆزىگە خاس كەيپىيىتى ۋە لىسانى ھالى بىلەن ئاللاھ تائالانى ئۇلۇغلايدۇ، مەدھىيەلەيدۇ. قۇرئان كەرىم بۇ ھەقىقەتنى بايان قىلىپ مۇنداق دەيدۇ: ﴿يەتتە ئاسمان - زېمىن ۋە ئۇلاردىكى مەخلۇقاتلار ئاللاھنىڭ نۇقسانسىزلىقىنى سۆزلەيدۇ، (كائىناتتىكى) قانداقلىكى نەرسە بولمىسۇن، ئاللاھنى بارچە نۇقسانلاردىن پاك دەپ مەدھىيەلەيدۇ، لېكىن سىلەر ئۇلارنىڭ مەدھىيىسىنى سەزمەيسىلەر﴾<sup>(1)</sup>.

تەبىئەت ئاللاھ تائالانىڭ كىتابى بولۇپ، ئۇنى ئوقۇشنى بىلگەنلەر چوقۇم ئاللاھ تائالانى تونۇيدۇ. بۇ كىتابتا ئاللاھ تائالانىڭ چەكسىز قۇدرەت كامالى، گۈزەل سەنئەتلىرى، نېمەتلىرىنىڭ تۈرلىرى يېزىلغان. مۇسۇلمان كىشى تەبىئەتنى ئاللاھ تائالانىڭ سەنئىتى بولغانلىقى ئېتىبارى بىلەن سۆيىدۇ، ئۇنى ھەر كۆرگەندە، ئۇنىڭدا ئاللاھ تائالانىڭ چەكسىز قۇدرىتىنىڭ ۋە ئىلىم - ھېكمىتىنىڭ ئىزلىرىنى كۆرىدۇ. نەتىجىدە، ئۇنىڭ ئاللاھ تائالانى تونۇشى ئاشىدۇ، ئىمانى كۈچلىنىدۇ. شۇڭا قۇرئان كەرىمنىڭ كۆپلىگەن ئايەتلىرى كىشىلەرنى تەبىئەتنىڭ ھەرخىل مەنزىرىلىرىگە قاراپ تەپەككۈر قىلىشقا چاقىرماقتا.

(1) ئىسرا سۈرىسى 44 - ئايەت.



## ھەقىقەتنى سۆيۈش

780. سوئال: ھەممە ئادەم ھەقىقەتنى سۆيەلمەيدۇ؟

جاۋاب: ھەممە ئادەم ھەقىقەتنى سۆيىدىغانلىقىنى دەۋا قىلىدۇ. ئەمما بەزىلەر ھەقىقەتنى ئېغىزىدىلا سۆيسە، بەزىلىرى كۆڭلىدىلا سۆيىدۇ. ھەقىقەتنى ئەمەلىي ھەرىكىتى بىلەن سۆيىدىغانلار ئىنتايىن ئاز.

مەلۇمكى، ھەقىقەتنى ئېغىزدا سۆيگەنلىك ھېچ نەرسىگە يارىمايدۇ. ھەقىقەتنى كۆڭۈلدە سۆيگەنلىكمۇ ئىشقا يارىمايدۇ. بەلكى ھەقىقەتنى ئەمەلىي ھەرىكىتى بىلەن چىن قەلبىدىن سۆيۈش تەلەپ قىلىنىدۇ. بىز مۇسۇلمانلار ھەقىقەتنى ئېغىزىمىزدا سۆيگەنلىكىمىزدەك، ئەمەلىيىتىمىزدىمۇ سۆيەلمىگەن بولساق ھالىمىز باشقىچە بولغان بولار ئىدى، ئەلۋەتتە.

781. سوئال: ھەقىقەتنى سۆيۈش گۈزەل ئەخلاق سانلامدۇ؟

جاۋاب: شەكسىزكى، «ھەقىقەتنى سۆيۈش» تىن ئىبارەت بۇ گۈزەل ئەخلاق بارچە گۈزەل ئەخلاقىلارنىڭ باش تاجىسى ۋە جەۋھىرىدۇر. چۈنكى، ھەقىقەتنى سۆيۈش ۋە ھەقىقەت ئۈچۈن ئۆز مەنپەئەتلىرىدىن ۋاز كېچىش ئىنساندىكى ئەڭ ئېسىل خۇلق بولۇپ، ئۇنىڭدىن نۇرغۇنلىغان ئۇلۇغۋار پەزىلەتلەر ۋە گۈزەل ئەخلاقىلار مەيدانغا كەلگەندەك، باتىلنى سۆيۈش ۋە باتىلنى مۇداپىئە قىلىش ئىنساندىكى ئەڭ رەزىل خۇلق بولۇپ، ئۇنىڭدىن نۇرغۇنلىغان رەزىللىكلەر ۋە يامان قىلىقلار كېلىپ چىقىدۇ. دېمەك، «ھەقىقەتنى سۆيۈش» ئومۇمىي گۈزەل ئەخلاقنىڭ ئاساسلىرىدىن بىر ئاساستۇر. ئۇنىڭدىن بارچە گۈزەللىكلەر ۋە ياخشىلىقلار تۈرلىنىپ چىقىدۇ.

782. سوئال: «ھەقىقەتنى سۆيۈش» دېگەننىڭ مەنىسى نېمە؟

جاۋاب: «ھەقىقەتنى سۆيۈش» - ھەقىقەتنى ئۆز مەنپەئەتىدىن ئۈستۈن بىلىش، ۋە ئۇنى ئىجرا قىلىش، ئەمەلگە ئاشۇرۇش، قوغداش يولىدا جان پىدا قىلىش دېگەنلىكتۇر. «ھەقىقەتنى سۆيۈش» تىن ئىبارەت بۇ گۈزەل ئەخلاقىدىن ھەقىقەت ئۈچۈن ئۆز مەنپەئەتىنى قۇربان قىلىش، راستچىللىق، ئادالەت، ۋاپادارلىق، ئىشەنچلىك بولۇش، سەمىمىيلىك، ۋەدىسىدە تۇرۇش، ۋاپادارلىق قاتارلىق كۆپلىگەن گۈزەل ئەخلاقىلار تۈرلىنىپ چىقىدۇ. ھەقىقەت يولىدا ئۆز مەنپەئەتىنى قۇربان قىلىش ھەقىقەتنى سۆيگەنلىكنىڭ ئەڭ راستچىل ۋە ئەڭ كۆرۈنەرلىك ئىپادىسىدۇر.

783. سوئال: «ھەقىقەتنى سۆيۈش» تىن چەتنەپ قېلىشنىڭ زىيىنى نېمە؟

جاۋاب: «ھەقىقەتنى سۆيۈش» تىن ئىبارەت بۇ گۈزەل ئەخلاقىدىن چەتنەپ كېتىشتىن يالغانچىلىق، ئالدامچىلىق، ھەقسىزلىق، خىيانەت، ۋاپاسىزلىق، سۆزدە تۇرماسلىق، ھەقىقەتنى قوبۇل قىلىشتىن باش تارتىش قاتارلىق نۇرغۇنلىغان رەزىل قىلىقلار تۇغۇلىدۇ.

784. سوئال: «ھەقىقەتنى سۆيۈش» تىن چەتنەپ كېتىشنىڭ سەۋەبلىرى نېمە؟

جاۋاب: «ھەقىقەتنى سۆيۈش» تىن ئىبارەت بۇ گۈزەل ئەخلاقىدىن چەتنەپ

كېتىشىنىڭ سەۋەبلىرى كۆپ بولۇپ، ئاساسلىقى ئۇچىغا چىققان شەخسىيەتچىلىك، نەپسنىڭ ھەر قانداق ھەۋەسلىرىگە بويسۇنۇش بولسا، بەزىسى كۆڭلنىڭ پەسلىكى، باشقىلارنى يامان كۆرۈش خاھىشى ۋە شەيئەلەرگە ئەگىشىشتىن ئىبارەتتۇر.

785. سوئال: «ھەقىقەتنى سۆيۈش» كە چاقىرىدىغان ئايەتلەر قايسىلار؟

جاۋاب: قۇرئان كەرىمدە كىشىلەرنى «ھەقىقەتنى سۆيۈش» كە چاقىرىدىغان ئايەتلەر ئىنتايىن كۆپ. چۈنكى قۇرئان كەرىم ئەڭ چوڭ ھەقىقەت بولغانلىقى ئېتىبارى بىلەن ھەقىقەت ۋە ھەقىقەتنى سۆيۈش ئۇنىڭ پۈتۈن بايانلىرىغا ئىچۈرۈلگەن. تۆۋەندىكى ئايەت بۇنىڭ مىسالى:

﴿بىلىڭلاركى، ئىچىڭلاردا رەسۇلۇللاھ بار، ئەگەر ئۇ نۇرغۇن ئىشلاردا سىلەرگە ئىتائەت قىلىدىغان بولسا، چوقۇم قىيىن ئەھۋالدا قالاتتىڭلار، لېكىن ئاللاھ سىلەرگە ئىماننى قىزغىن سۆيگۈزدى ۋە ئۇنى دىلىڭلاردا كۆرگەن قىلدى، سىلەرگە پىسقىنى، كۆپىنى ۋە گۇناھنى يامان كۆرسەتتى، ئەنە شۇلار ئاللاھنىڭ پەزىلى ۋە نېمىتى بىلەن توغرا يولدا بولغۇچىلاردۇر. ئاللاھ ھەممىنى بىلگۈچىدۇر، ھېكمەت بىلەن ئىش قىلغۇچىدۇر﴾<sup>(1)</sup>.

بۇ ئايەت ئاللاھ تائالانىڭ مۆمىنلەرنىڭ قەلبىگە ئىماننى قىزغىن سۆيگۈزۈپ، كۆپى بىلەن گۇناھ-مەسىيەتنى يامان كۆرسەتكەنلىكىنى ئىپادىلەيدۇ. مەلۇمكى، ئىمان-ئەڭ چوڭ ھەقىقەت بولغان ئاللاھ تائالانى ئېتىراپ قىلىش دېگەنلىكتۇر. ئىماننى سۆيۈش ھەقىقەتنى سۆيگەنلىكنىڭ ۋە ھەقىقەتنى باتىلغا ئۈستۈن قىلغانلىقنىڭ ئەڭ كۆرۈنەرلىك ئىپادىسىدۇر. چۈنكى ئىسلام دىنىدا ئىمان كەلتۈرۈشكە بۇيرۇلغانلارنىڭ ھەممىسى ھەقىقەتتىن كەلگەن ھەقىقەتلەردۇر. ھەقىقەتنى سۆيۈش باتىلنى يامان كۆرۈشنى تەقەززاق قىلىدۇ. كۆپى بىلەن گۇناھ-مەسىيەت باتىل بولغانلىقتىن، ھەقىقەتنى سۆيگەن مۆمىنلەرنىڭ ئۇلارنى يامان كۆرۈشى تەبىئىي ئەھۋال. چۈنكى بىر قەلبتە ئىككى زىت نەرسە بىرلەشمەيدۇ.

ھەقىقەتنى سۆيۈپ، ئۇنى ئۆز نەپسنىڭ ھەۋەسلىرىدىن، شەھۋەتلىرىدىن ۋە بارچە ئىستەكلىرىدىن ئارتۇق كۆرگەنلەر ھەقىقەتكە باش ئېگىپ، ئۇنىڭغا ئىمان ئېيتىپ، توغرا يولغا ھىدايەت تاپقان.

ئەمما ئۆزلىرىنىڭ نەپسى ھەۋەسلىرىگە، شەھۋەتلىرىگە، شەخسىي غەرىزىلىرىگە ماسلاشمىغان ھەقىقەتنى يامان كۆرگەنلىكتىن، ئۇنىڭغا ئىنكار قىلغان ۋە ئۆزلىرىنىڭ ھاۋايى-ھەۋەسلىرىنى ئىلاھ قىلىۋالغانلار كاپىرلار قاتارىدىن بولغان. ھەقىقەتنى يامان كۆرگەنلەرنىڭ ھەقىقەتكە چاقىرىغۇچىلار بىلەن ئۇلارغا نەسەھەت قىلغۇچىلارنىمۇ يامان كۆرىدىغانلىقى، ئۆزلىرىنىڭ نەپسانىيىتىگە مۇۋاپىق كەلگەن باتىلنى سۆيىدىغانلىقى ۋە ھىدايەتكە ئەگىشىشتىن مەنئىي كورلۇقنى ئۈستۈن كۆرىدىغانلىقى تەبىئىي ئەھۋال. شۇڭا ئاللاھ تائالا سەمۇد قەۋمى ھەققىدە مۇنداق

(1) ھۇجۇرات سۈرىسى 7-8-ئايەتلەر.

دېگەن: ﴿سەمۇدقا بولسا توغرا يولنى كۆرسەتتۇق، ئۇلار ھىدايەتتىن كورلۇق (يەنى ئاز غۇنلۇق) نى ئارتۇق بىلدى. قىلمىشلىرى تۈپەيلىدىن، ئۇلارنى خار قىلغۇچى چاقماق ئازابى ھالاك قىلدى. ئىمان ئېيتقانلارنى ۋە تەقۋادارلارنى قۇتقۇزدۇق﴾<sup>(1)</sup>.

ئايەتتىن مەلۇمكى، سەمۇد قەۋمى مەنئىي كورلۇقتىن ئىبارەت كۆپرەكىنى ھىدايەتتىن ئىبارەت ئىماندىن ئارتۇق كۆرگەن. چۈنكى كۆپرەكلىق باتىلنى سۆيگەنلىك، ھىدايەت ھەقىقەتكە ئېسىلغانلىقتۇر.

786. سوئال: بەزى مۆمىنلەر مۇ بەزى ھەقىقەتلەرنى يامان كۆرەمدۇ؟

جاۋاب: ئىماننى سۆيۈپ، كۆپرەكىنى يامان كۆرىدىغان مۆمىنلەردىن بەزى كىشىلەر مۇ گاھدا ئۆزلىرىنىڭ نەپسى خاھىشلىرىغا ئۇيغۇن كەلمىگەن ھەقىقەتلەرنى يامان كۆرىدۇ ۋە نەپسى ئاۋارىگەرچىلىكى سەۋەبلىك كۆپرەكىدىن تۆۋەن بەزى باتىللارنىمۇ سۆيىدۇ. بۇ ھازىرقى زاماندىكى كۆپ سانلىق مۇسۇلمانلار ئەھۋالى.

787. سوئال: مۇسۇلمان ئەمەس كىشىلەردىنمۇ ھەقىقەتنى سۆيىدىغانلار بارمۇ؟

جاۋاب: كۆپرەكىنى سۆيۈپ، ئىماننى يامان كۆرىدىغان مۇسۇلمان ئەمەس قەۋملەردىن بەزى كىشىلەر مۇ ئۇلاردىكى ئىنسانىي خىسلىەت ۋە قىسمەن ساغلام تەبىئەتنىڭ تۈرتكىسى بىلەن ئىماندىن باشقا بەزى ھەقىقەتلەرنى سۆيىدۇ. چۈنكى مۇسۇلمان ئەمەس قەۋملەر ئىچىدىن بەزىبىر كىشىلەر باركى، ئىنساپ، ئادالەت، راستچىلىق، ۋەدىگە ۋاپا قىلىش، ئىنتىزامچانلىق جەھەتلەردە، زامانىمىزدا مۇسۇلمان ئاتىلىپ قالغان كۆپ ساندىكى ئىنسانلاردىن ئەلۋەتتە ياخشىدۇر. بىز كۆرىۋاتقان رىئاللىقمۇ بۇنى ئىسپاتلايدۇ.

يۇقىرىقىلارنىڭ ھەممىسىنى نىسبىي ئەھۋال دېيىشكە بولىدۇ. بەزى مۆمىنلەرنىڭ ئەخلاقىدىكى ناچارلىقلارنى ئۇلاردىكى نەپسى خاھىشنىڭ تۈرتكىسى بىلەن مەيدانغا كەلگەن باتىلغا بولغان نىسبىي مايىللىقنىڭ نەتىجىسى دېيىشكە بولغاندەك، مۇسۇلمان ئەمەس قەۋملەردىن بەزىسىنىڭ ئەخلاقىدىكى گۈزەللىكلەرنى ئۇلاردىكى ئىنسانىي ھېس ۋە قىسمەن ساغلام تەبىئەتنىڭ تەسىرى بىلەن ھەقىقەتكە بولغان نىسبىي مايىللىقنىڭ نەتىجىسى دېيىشكە بولىدۇ.

788. سوئال: «ھەقىقەتنى ئېتىراپ قىلىش پەزىلەت» دېگەن سۆزنىڭ مەنىسى نېمە؟

جاۋاب: ھەقىقەت گەرچە ئۆزىنىڭ زىيىنىغا بولغان تەقدىردىمۇ، نەپسى خاھىشنى يېڭىپ، ئۇنى ئېتىراپ قىلىش راستىنلا ئالىي پەزىلەتنىڭ نەتىجىسىدۇر. چۈنكى ئەخلاقنىڭ ئاساسلىق جەۋھىرىدىن، ياخشىلىقنىڭ چاقىرىقلىرىغا قۇلاق بېرىش خىسلىتىدىن مەھرۇم قالغان ئادەم ھەقىقەت ئۆزىگە ئېنىق ئايان بولغاندىن كېيىنمۇ ئۇنىڭغا باش ئەگمەيدۇ. چۈنكى مۇنداق ئادەم پەزىلەتتىن مەھرۇم.

789. سوئال: ھەقىقەتنى ئىنكار قىلىشنىڭ دەرىجىلىرى قايسىلار؟

جاۋاب: دۇنيادا ئەڭ كەچۈرۈلمەس تۈزكۈرلۈك ۋە ئەڭ رەزىل ئەخلاق

بىر ئاۋۇننىڭ ئاتا-ئانىسىنىڭ قىلغان ياخشىلىقلىرىنى ئىنكار قىلىشى ۋە ئۇلارنىڭ ھەقىقىتىنى ئادا قىلماسلىقىدۇر. ئۇنىڭدىنمۇ چوڭ خەسسىلىك ۋە ئەڭ ئەخلاقسىزلىق پەيغەمبىرىمىز مۇھەممەد ئەلەيھىسسالامنىڭ پەيغەمبەرلىكىنى بىلىپ تۇرۇپ ئىنكار قىلىشتۇر. چۈنكى مۇھەممەد ئەلەيھىسسالام پۈتۈن ئالەملەر ئۈچۈن رەھمەت بولۇپ ئەۋەتىلگەن يېگانە پەيغەمبەر. ئۇنىڭ پەيغەمبەرلىكىنى ئېتىراپ قىلىش ئۇ ئېلىپ كەلگەن رەھمەتكە مىننەتدارلىق بىلدۈرگەنلىكتۇر.

بۇنىڭدىنمۇ بەك خەسسىلىك ۋە ئەڭ قەبىھ ئەدەپسىزلىك ئۆزىنى يوقىتىن ياراتقان رەببىنى ئىنكار قىلىش، ئۇنىڭ ياراتقۇچى، رىزىق بەرگۈچى، ھايات بەرگۈچى، ياخشىلىقنىڭ مۇكاپاتىنى، يامانلىقنىڭ جازاسىنى بەرگۈچى يېگانە ئىلاھ ئىكەنلىكىنى ئېتىراپ قىلمىغانلىقتۇر. دۇنيادا بۇنىڭدىنمۇ يامان تۈزكۈرلۈك بارمۇ؟!

ئاللاھ تائالاغا ۋە ئۇنىڭ نېمەتلىرىگە ئىنكار قىلغان ئادەم ئەڭ چوڭ، تەڭداشسىز بىر ھەقىقەتنى رەت قىلغان بولىدۇ. مۇنداقلاردىن ئىنسانىي خىسلىت ياكى ئەخلاقنىڭ ئەسىرىنىمۇ تاپقىلى بولمايدۇ. چۈنكى مۇنداقلا رەزىللىك پاتقاقلىقىغا بېشىغىچە پاتقانلاردۇر.

ئەقىل-ھوشى جايىدا، گەپ-سۆزلىرى ۋە يۈرۈش-تۇرۇشلىرى نورمال بىر ئادەمنى «ساراڭ» دەپ سۈپەتلىگەن بىرىنى ئويۇنچۇق يالغان سۆزلىدى، دەيمىز. چۈنكى ئۇ ئويۇنچۇق بىر ھەقىقەتنى ئىنكار قىلغان بولدى. ئاللاھ تائالانىڭ بارلىقى ۋە ئۇنىڭ ھەممىگە رىزىق بەرگۈچى ئىكەنلىكى خۇددى ئۇرلۇق قۇياشتەك ھەممىگە روشەن، ئېنىق تۇرسىمۇ، ئۇنىڭغا ئىنكار قىلىش ھەقىقەتەن چوڭ ھەقىسىزلىك ۋە ھەقىقەتكە قارشى ئىشلەنگەن كەچۈرۈلمەس جىنايەتتۇر.

شۇڭا ھەقىقەتنى بىلىپ تۇرۇپ، ئۇنىڭغا ئىنكار قىلىش ئەڭ قەبىھ ئەخلاقسىزلىقتۇر. شۇنىڭدەك، پەزىلەت ئىگىسىنىڭ پەزىلىتىنى، ئىلىم ئەھلىنىڭ بىلىمىنى بىلىپ تۇرۇپ ئىنكار قىلىش گۈزەل ئەخلاقىدىن مەھرۇم قالغان بەختسىزلىرنىڭ ئىشىدۇر.

## ئادالەت

790. سوئال: ئادالەتنىڭ مەنىسى نېمە؟

جاۋاب: ئادالەت- ھەر بىر ھەق ئىگىسىنىڭ ھەقىقىي كەم-زىيادە قىلماستىن بېرىشتۇر. ئادالەتنى بەرپا قىلىش ھەر بىر مۇسۇلمان ئۈچۈن دىنىي، ئەخلاقىي مەجبۇرىيەتتۇر.

ئادالەتنى بەرپا قىلىش ھەقىقەتنى سۆيگەنلىكنىڭ ئىپادىلىرىدىن بىرىدۇر. چۈنكى ئادالەتنىڭ پىرىنسىپلىرى ۋە ئۇنى ئەمەلىيلەشتۈرۈش ئەينى ۋاقىتتا ھەقىقەت تەقەززا قىلغان نەرسىنى يۈرگۈزۈشتۇر. دېمەك، ئادالەت بىلەت ھەقىقەتنىڭ ئۆز ئارا باغلىنىشى ئىنتايىن زىچ باغلىنىشتۇر. شۇڭا قۇرئان كەرىمدە ئادالەت بىلەن ھەقىقەتنىڭ ھەمىشە بىرگە باغلىنىپ كەلگەنلىكىنى كۆرىمىز.

﴿ئاللاھ قۇرئاننى ھەق بىلەن چۈشۈردى ۋە ئادالەتنى چۈشۈردى. سەن نېمە بىلسەن؟ قىيامەت يېقىن بولۇشى مۇمكىن﴾(1).

﴿بىز ھەقىقەتەن پەيغەمبەرلىرىمىزنى روشەن مۆجىزىلەر بىلەن ئەۋەتتۇق ۋە ئۇلار بىلەن بىللە، ئىنسانلار ئادالەتنى بەرپا قىلسۇن دەپ، كىتابىنى، قانۇننى چۈشۈردۇق...﴾(2).

791. سوئال: ھەقىقەتنى سۆيۈش بىلەن ئادالەتنى سۆيۈشنىڭ مۇناسىۋىتى نېمە؟

جاۋاب: ھەقىقەتنى سۆيىدىغان ۋە ئۇنى ئېتىراپ قىلىدىغان ئادەم چوقۇم ئادالەتلىك بولىدۇ. چۈنكى ئادالەت ئۆزى ئېتىراپ قىلغان شۇ ھەقىقەتنى رويپاچا چىقىرىدىغان نەرسە. ئادالەتنى سۆيىمگەن ئادەمنىڭ ھەقىقەتنى سۆيگەنلىكىدە شەك بار.

792. سوئال: ئادالەت تەلەپ قىلىنىدىغان ئىشلار قايسىلار؟

جاۋاب: ئادالەت تەلەپ قىلىنىدىغان ئىشلار ئىنتايىن كۆپتۇر. ئۇلاردىن مۇھىملىرى تۆۋەندىكىچە:

(1) ئادەم باشقۇرۇشتا ئادالەتلىك بولۇش

مەسئۇللۇق مەيلى خاس بولسۇن، مەيلى ئومۇمغا مۇناسىۋەتلىك بولسۇن، ھەر بىرىدە ئاللاھ تائالا بەلگىلىگەن ئادالەت پىرىنسىپى بويىچە ئىش كۆرۈش تەلەپ قىلىنىدۇ. ئومۇمغا مۇناسىۋەتلىك مەسئۇلىيەتتە ھەق ئېگىلىرىنىڭ ماددىي ۋە مەنئىي ھەقىقىي تولىق ئادا قىلىش، ھەقىقەت بولمىغانلارنىڭ سۆيىنىستېمال قىلىشىغا يول قويمايلىق ۋە ئاممىغا ئۇلارنىڭ ھەر بىرىنىڭ ئىقتىدارىغا قاراپ يۈكسىلىش پۇرسىتى يارىتىپ بېرىش، ئىش تەقسىماتىدا ئادالەت بىلەن ئىش كۆرۈش قاتارلىقلاردۇر.

(2) دەۋا ئىشلىرىدا ئادالەتلىك بولۇش

(1) شۇرا سۇرىسى 17- ئايەت.

(2) ھەدد سۇرىسى 25- ئايەت.

دەۋا ئىشلىرىدا ئادالەتلىك بولۇش دېگەنلىك دەۋاگەرلەر ئوتتۇرىسىدا ھۆكۈم قىلغۇچىنىڭ ئاللاھ تائالا بەلگىلىگەن ئادالەت پىرىنسىپى بويىچە ئىش كۆرۈشى، قايسىبىر تەرەپكە يان باسماسلىقى، ياكى ھەقسىزلىق قىلىپ زىيانغا ئۇچراتماسلىقى، ئادالەتپەرۋەرلىككە ئۇقسان يەتكۈزىدىغان ئىشلاردىن يىراق تۇرۇشى قاتارلىقلاردۇر. ئىككى دەۋاگەرنىڭ ئوتتۇرىسىدا ھۆكۈم قىلىش ئۇلاردىن ھەق ئىگىسىنىڭ ھەققىنى قارشى تەرەپتىن ئېلىپ بېرىش بىلەن بولىدۇ. ئارىسى بۇزۇلغانلارنىڭ ئوتتۇرىسىدا ھۆكۈم قىلىش ئۇلارنى چىرايلىقچە ياراشتۇرۇپ قويۇش بىلەن بولىدۇ. گۇناھكار ئۈستىدە ھۆكۈم قىلىش ئۇنىڭغا يېتەرلىك جازاسىنى بېرىش بىلەن بولىدۇ.

### (3) گۇۋاھلىق بېرىشتە ئادالەتلىك بولۇش

گۇۋاھلىق بېرىشتە ئادالەتلىك بولۇش دېگەن گۇۋاھچىنىڭ ئۆز كۆزى بىلەن ئەينەن كۆرگەن ياكى ئۆز قۇلقى بىلەن ئېنىق ئاڭلىغان ئىشلارغا راستچىللىق بىلەن ئەينەن گۇۋاھلىق بېرىشى دېگەنلىكتۇر. گۇۋاھلىقنى توغرا ئادا قىلىش كۈزەل ئەخلاقىتىن بولسا، گۇۋاھلىقنى يوشۇرۇش ياكى يالغاندىن گۇۋاھلىق بېرىش ئەڭ يامان رەزىلىلىكتۇر. شۇنىڭدەك گۇۋاھلىقنى يوشۇرۇش چوڭ گۇناھتۇر. چۈنكى گۇۋاھلىقنى يوشۇرۇش كىشىلەرنىڭ ھەق-ھوقۇقلىرىنى قولغا كەلتۈرۈشىنى توسىۋالغانلىق بولۇپ، چوڭ ھەقسىزلىكنى سادىر قىلغانلىقتۇر.

ئاللاھ تائالا مۇنداق دېگەن: ﴿گۇۋاھلىقنى يوشۇرماڭلار، كىمكى ئۇنى يوشۇرىدىكەن، ھەقىقەتەن ئۇنىڭ دىلى گۇناھكار بولىدۇ. اللھ قىلمىشىڭلارنى تامامەن بىلگۈچىدۇر﴾ (1).

ئەمما يالغاندىن گۇۋاھلىق بېرىپ بىراۋنى ئاساسسىز قارىلاش ئاللاھ تائالانىڭ نەزىرىدە ئەڭ ئېغىر، كەچۈرۈلمەس گۇناھ سانالغان «بۇھتانۇل ئەزىم» (ئەڭ چوڭ بۇھتان)دۇر.

### (4) خاتىرىلەپ يازغاندا ئادالەتلىك بولۇش

ئىنسانلار ئوتتۇرىسىدىكى ماددىي ۋە مەنىۋى ھەق-ھوقۇقلارنى يازغان كاتىب ئۇنىڭغا ئېيتىلغانلارنىڭ ھەممىسىنى راستچىللىق ۋە ھوشيارلىق بىلەن توغرا يېزىشقا بۇيرۇلغان بولۇپ، ئەكسىچە ئىش كۆرۈش ئەخلاقىي رەزىللىك ۋە ھەق-ھوقۇقلارنى زايە قىلىۋەتكەنلىكتۇر.

### (5) نەر-ئاياللارنىڭ بىر-بىرىگە ئادالەتلىك مۇئامىلە قىلىشى

نەر-ئاياللارنىڭ بىر-بىرىگە ئادالەتلىك مۇئامىلە قىلىشى دېگەنلىك ئۇلارنىڭ ھەر بىرىنىڭ قارشى تەرەپكە ئۆتەشكە تېگىشلىك ھەقىلەرنى، مەجبۇرىيەتلەرنى ۋە مەسئۇلىيەتلەرنى ئاللاھ تائالا بەلگىلىگەن بويىچە تولۇق ۋە ئادالەتلىك ھالدا ئادا قىلىشىنى كۆرسىتىدۇ.

### (6) بالىلارغا ئادالەتلىك بولۇش

(1) بەقەرە سۈرىسى 283-ئايەت.

بالىلارغا ئادالەتلىك بولۇش دېگەنلىك بالىلار ئوتتۇرىسىدا مېھرى-مۇھەببەتتە، مۇئامىلىدە، تەربىيىدە، ئوقۇتۇشتا، ئىشقا بۇيرۇشتا، بىر نەرسە بېرىشتە ۋە ئاتا-ئانىنىڭ قولىدىن كېلىدىغان پۈتۈن ئىشلاردا ئادالەت بىلەن ئىش كۆرۈشى دېگەنلىكتۇر.

### (7) تارازىدا ئادالەتلىك بولۇش

تارازىدا ئادالەتلىك بولۇش دېگەنلىك تارازىدا تارتقاندا ياكى قانداقلا بىر ئۆلچەك بىلەن ئۆلچىگەندە ئالدامچىلىقتىن تامامەن خالىي بولغان ھالدا، راستچىللىق بىلەن ئىش كۆرۈش دېگەنلىكتۇر. ئاللاھ تائالا قۇرئان كەرىمدە ئالغاندا تولۇق تارتىپ ئېلىپ، ساتقاندا كەم تارتىپ بەرگۈچىلەرنى قىيامەت كۈنىگە ئىشەنمىگۈچىلەر دەپ سۈپەتلەش ئارقىلىق ئۇلارغا قاتتىق نازابنى ۋەدە قىلىش بىلەن تەھدىد ياغدۇرغان. ﴿ئۆلچەمدە ۋە تارازىدا﴾ كەم بەرگۈچىلەرگە ۋاي! ئۇلار كىشىلەردىن ئۆلچەپ ئالغان چاغدا، تولۇق ئالىدۇ. كىشىلەرگە ئۆلچەپ ياكى تارتىپ بەرگەن چاغدا، كەم بېرىدۇ. ئۇلار بۈيۈك بىر كۈندە تىرىلىدىغانلىقىغا ئىشەنمەيدۇ. ئۇ كۈندە ئىنسانلار ئالەملەرنىڭ پەرۋەردىگارىنىڭ ھۇزۇرىدا تىك تۇرىدۇ ﴿(1)﴾.

### (8) نەسەبەتە ئادالەتلىك بولۇش

نەسەبەتتىكى ئادالەتتىن مەقسەت بالىلارنىڭ ئۆز ئاتىسىنىڭ نەسەبىگە مەنسۇپ بولۇشى دېگەنلىكتۇر. ئەكسىچە، بالىلارنىڭ ئۆز ئاتىسىدىن تېنىپ، ئۆزىنى بېقىۋالغان ئۆگەي دادىسىنىڭ نەسەبىگە مەنسۇپ قىلىشى ئادالەتسىزلىكتۇر. مۇنداق قىلىش ئادالەتسىزلىك بولغاننىڭ ئۈستىگە چوڭ ھەقسىزلىكتۇر. شۇڭا ئاللاھ تائالا قۇرئان كەرىمدە ھەر كىمنى ئۆز ئاتىسىغا مەنسۇپ بولۇشىنى بۇيرىغان.

﴿سىلەر بالا قىلىۋالغانلارنىمۇ ئاللاھ (ئۆز) بالىلىرىڭلارنىڭ ھۆكۈمىدە قىلمىدى، بۇ (يەنى بۇنىڭ ئەكسىنى دەۋا قىلىش) پەقەت ئاغزىڭلاردا ئېيتىلغان سۆزدۇر، ئاللاھ ھەق (سۆز) نى ئېيتىدۇ، توغرا يولغا باشلايدۇ. ئۇلارنى ئاتىلىرىنىڭ ئىسىملىرى بىلەن چاقىرىڭلار، بۇ ئاللاھنىڭ دەرگاھىدا توغرىدۇر﴾ (2).

### (9) كىشىلەرنى ياراشتۇرۇشتا ئادالەتلىك بولۇش

بىر-بىرى بىلەن ئۇرۇش قىلغان ئىككى پىرقە مۇسۇلمانلارنى، بىر-بىرى بىلەن خۇسۇمەتلىشىپ قالغان كىشىلەرنى، ئارىسى بۇزۇلغان دوستلارنى، ئائىلىسىنى بۇزۇش ئالدىدا تۇرغان ئەر-خوتۇننى ئاللاھ تائالا بۇيرىغان ئادالەت پىرىنسىپلىرى بويىچە ياراشتۇرۇپ قويۇش دېگەنلىكتۇر.

يۇقىرىقىلاردىن باشقا ئادالەت تەلەپ قىلىدىغان پۈتۈن ئىشلاردا، ھەق-ھوقۇق مەسىلىلىرىدە ئادالەت پىرىنسىپى بويىچە ئىش كۆرۈش تەلەپ قىلىنىدۇ. قۇرئان كەرىم ۋە ھەدىسلەردە كىشىلەرنى ئادالەتنى بەرپا قىلىشقا چاقىرىغان

(1) مۇتەھەققىيىن سۈرىسى 1-6- ئايەتلەر.

(2) ئەھزاب سۈرىسى 4-5- ئايەتلەر.

ئەمىرلەر ئىنتايىن كۆپتۇر.

ئاللاھ تائالا پەيغەمبەر ئەلەيھىسسالامغا خىتاب قىلىپ مۇنداق دېگەن: ﴿ئېيتقىن: «ئاللاھ چۈشۈرگەن (بارلىق) كىتابلارغا ئىمان ئېيتتىم، ئاراڭلاردا ئادالەتلىك بولۇشقا بۇيرۇلدۇم﴾<sup>(1)</sup>.

ئاللاھ تائالا مۇسۇلمانلارنى ئادالەتلىك بولۇشقا چاقىرىپ مۇنداق دېگەن: ﴿ئى مۆمىنلەر! ئاللاھنىڭ (ھەقىقىتى) ئادا قىلىشقا تىرىشىڭلار، ئادىللىق بىلەن گۇۋاھلىق بېرىڭلار، بىرەر قەۋمگە بولغان ئۆچمەنلىكنىڭلار (ئۇلارغا) ئادىل بولماسلىقىڭلارغا سەۋەب بولمىسۇن، (دۈشمىنىڭلارغا) ئادىل بولۇڭلار، بۇ تەقۋادارلىققا ئەڭ يېقىندۇر، ئاللاھتىن قورقۇڭلار، ئاللاھ ھەقىقەتەن قىلمىشىڭلاردىن خەۋەردار دۇر﴾<sup>(2)</sup>.

(1) شۇرا سۈرىسى 15- ئايەت.

(2) مائىدە سۈرىسى 8- ئايەت.



## ئىھسان ۋە ئۇنىڭ ئەھمىيىتى

### ئىھساننىڭ مەنىسى

793. سوئال: ئىھسان دېگەن نېمە؟

جاۋاب: ئىھسان - دىننىڭ ئىمان ۋە ئىسلامدىن كېيىنكى مەرتىبىسى بولۇپ، ھەر ئىشنى قېتىر قېنىپ قىلىش دېگەن مەنىنى ئىپادىلەيدۇ. قۇرئان كەرىمدىكى: ﴿الذِّي أَحْسَنَ كُلَّ شَيْءٍ خَلَقَهُ﴾ يەنى «ئاللاھ ھەر نەرسىنى مۇكەممەل ياراتتى»<sup>(1)</sup> دېگەن ئايەت بۇ مەنىنى ئىپادىلەيدۇ. چۈنكى ئەرەب تىلىدىكى «ئىھسان» سۆزىنىڭ ئەسلى مەنىسى «ئىتقان» يەنى قېتىر قىنىش، مۇكەممەل قىلىش دېگەنلىكتۇر.

ئىھسان سۆزىنىڭ سۆز يىلتىزى بولغان «ھەسەن» سۆزى پۈتۈن شەكىللىرى بىلەن قۇرئان كەرىمدە 195 قېتىم، «ئىھسان» سۆزى 12 قېتىم تىلغا ئېلىنغان. بۇ ئىھساننىڭ نەقەدەر يۇقىرى مەرتىبىلىك ئىبادەت ئىكەنلىكىنى كۆرسىتىدۇ. ئاللاھ تائالا قۇرئان كەرىمدە: (ئاللاھ سىلەرنى ئادالەتكە ۋە ئىھسانغا بۇيرۇيدۇ) <sup>(2)</sup> دېگەن.

ئىھسان ئىبادەتتە، ئىبادەتنىڭ شەرتلىرىنى، پەرز، ۋاجىب ۋە سۈننەتلىرىنى، شۇنداقلا ئەدەب-قائىدىلىرىنى تولۇقلاپ، چىن دىلى بىلەن ئاللاھ تائالاغا باغلىنىپ، گۇيا ئۇنى كۆرۈپ تۇرىۋاتقاندەك ھېس-تۇيغۇ ئىچىدە ئۇنىڭغا بەندىچىلىك ئادا قىلىش بىلەن بولىدۇ.

ئىھسان مۇئامىلىدە، ئاتا-ئانىغا قېتىر قېنىپ خىزمەت قىلىش، ئۇرۇق-تۇغقانلارغا سىلەر-رەھىم قىلىش، قوشنىلارغا ياخشىلىق قىلىش، ئىش-ھەرىكەتلىرىدە، گەپ-سۆزدە، ئېلىم-سېتىم ئىشلىرىدا ھەققانىي ۋە توغرا بولۇش، كىسىلەرگە زىيان-زەخمەت يەتكۈزۈشتىن يىراق تۇرۇش بىلەن بولىدۇ.

ئىھسان كىشىلەرنىڭ شارائىتىغا قاراپ ھەر خىل شەكىلدە ئەمەلگە ئاشىدۇ. مەسىلەن: يېتىملەرگە قارىتىلغان ئىھسان ئۇلارنىڭ بېشىنى سىلاش، ياخشى تەربىيەلەش ۋە ئۇلارنىڭ ھەق-ھوقۇقلىرىنى قوغداش بىلەن ئادا تاپىدۇ.

يوقسۇللارغا قارىتىلغان ئىھسان ئۇلارنىڭ ھاجەتلىرىنى راۋا قىلىش، دەرەتلىرىگە دەرمان بولۇش بىلەن بولىدۇ.

(1) سەجدە سۈرىسى 7- ئايەت.

(2) نەھل سۈرىسى 90- ئايەت.

ئومۇمىي ئىنسانلارغا ئېھسان قىلىش سۆزدە ۋە مۇئامىلىدە ئۇلارغا يۇمشاق سىلىق ۋە توغرا بولۇش، ئۇلارنىڭ ھەق-ھوقۇقلىرىنى قوغداش، ئۇلارغا ياخشىلىق قىلىش ۋە ياخشىلىق تىلەش بىلەن ئادا تاپىدۇ.

ھايۋانلارغا ئېھسان قىلىش ھايۋانلاردىن يوللۇق پايدىلىنىپ، ئۇلارنى قىيىنچىلىق، كېسەل بولسا داۋالىتىش، ئاچ قويماسلىق، كۆتىرەلمەيدىغان يۈكنى ئارتىماسلىق ۋە مېھرى-شەپقەت بىلەن مۇئامىلە قىلىش بىلەن بولىدۇ.

ئەمەلدە ۋە ئىشتا ئېھسان قىلىش ھەر ئىشنى قېتىر قىلىپ قىلىش، ساختىلىقتىن ئالدامچىلىقتىن يىراق بولۇپ ھەر ئىشنى ئىخلاس بىلەن قىلىش بىلەن ئادا تاپىدۇ. ئىشنى قېتىر قىلىپ قىلىش دېگەنمۇ ئەخلاقىدىن سانىلامدۇ؟ دەپ ھەيران قىلىشىڭىز مۇمكىن. شۇنداق، ئېھسان گۈزەل ئەخلاقى ئىچىدە ئەڭ ئەھمىيەتلىكى سانىلىدۇ. چۈنكى ئىسلام دىنىنىڭ چاقىرىقى ھەر ئىشنى قېتىر قىلىپ قىلىش - ئىبادەت، مۇئامىلە، گەپ-سۆز، ئىش-ھەرىكەتلەرنىڭ ھەممىسىنى قېتىر قىلىپ، بېرىلىپ، پۇختا ۋە ياخشى قىلىش - ئىسلام ئەخلاقىدىن سانىلىدۇ. پەيغەمبەر ئەلەيھىسسالام بۇ مەنىنى تەكىتلەپ: «ئاللاھ تائالا سىلەردىن ئىشنى قېتىر قىلىپ قىلغۇچىلارنى ياقتۇرىدۇ»<sup>(1)</sup> دېگەن.

794. سوئال: ئېھساننىڭ قانداق ئەھمىيىتى بار؟

جاۋاب: ئېھسان ئومۇمىي مۇسۇلمانلار ئارىسىدىن يوقاپ كېتىشكە باشلىغان، ئىسلام دۇنياسىدا تېپىلىشى ئىنتايىن ئاز بولغان بىر مۇھىم ئەخلاقىدۇر. بۇ شۇنچە ئەھمىيەتلىك بىر ئەخلاق بولۇپ تۇرۇپ، ئۇنى كۆپ ساندىكى مۇسۇلمانلاردىن، ھەتتا دىيانەتلىك سانالغان كىشىلەردىنمۇ تاپقىلى بولمايدىغان ھالەتكە كېلىپ قالغان. ئەپسۇسلىنارلىقى، ئېھساندىن ئىبارەت بۇ گۈزەل ئەخلاقىدىن ئومۇمىي مۇسۇلمانلار پايدىلىنالمىغان بىلەن غەرب دۇنياسى بۇنىڭدىن پايدىلىنىشتا غەلبە قىلغان.

ئىمام بۇخارى ئەبۇ ھۈرەيرە رەزىيەللاھۇ ئەنھۇدىن رىۋايەت قىلغان بىر ھەدىستە پەرىشتە جىبرىئىل ئەلەيھىسسالام پەيغەمبەر ئەلەيھىسسالامنىڭ يېنىغا ئىنسان سۈرىتىدە كېلىپ، ئۇنىڭدىن ئىسلام بىلەن ئىمان ھەققىدە سورىغاندىن كېيىنلا ئېھسان ھەققىدە سورىغان.

پەيغەمبەر ئەلەيھىسسالام بىر ھەدىستە مۇنداق دېگەن: «ئاللاھ ئېھساننى ھەر نەرسىگە پۈتۈنلەپ تەكىتلىدى»<sup>(2)</sup>. دېمەك، بىز چوڭ-كىچىك، ئاددى-مۇرەككەپ ھەر قانداق ئىشتا ئېھسان بىلەن ئىش قىلىشقا بۇيرۇلغانمىز. چۈنكى، ئېھسان ئىماننىڭ تەقەززاسى ۋە گۈزەل ئەخلاقىنىڭ تاجىسىدۇر.

بىز مۇسۇلمانلار ئاللاھ تائالانىڭ ئەمرىنى تەرك ئېتىپ، ئۇنىڭ ھەققىنى تولۇق

(1) تەبەرائى رىۋايىتى.

(2) ئىمام مۇسلىم رىۋايىتى.

ئادا قىلماستىن، ئىھساننى شەكلى ئىبادەتلەر بىزگە قىسقارتىپ قويۇپ، ئىبادەتنىڭ ئومۇمىي ۋە چوڭقۇر مەنىسىدىن غەپلەتتە قېلىپ، دىنىمىزنىڭ روھىدىن، ئاللاھ تائالانىڭ بىزدىن ئىستىگەنلىرىدىن يىراقلىشىپ قالغانلىقىمىز ئۈچۈن بۈگۈنكى ھاغا چۈشۈپ قالغانمىز.

ھىدايەت، ئىمان، ھىدايەت بىز مۇسۇلمانلاردا بار، رەھىم-شەپقەت بىز مۇسۇلمانلاردا بار، دۇنيانىڭ تەبىئىي بايانلىقلىرى يەنىلا بىز مۇسۇلمانلارنىڭ زېمىنلىرىدىن چىقىدۇ، پەن-تېخنىكا ئىلگىرىلەش ۋە باشقىلارغا بېقىنماستىن ھۆر، قۇدرەتلىك، باياشات ھايات كەچۈرۈشنىڭ پۈتۈن ئامىللىرى بىز مۇسۇلمانلاردا بار. پەقەت بىزدە كەم بولغىنى ھەر ئىشنى قېتىرقىنىپ ئىشلەش، راستچىللىق، سەمىمىيلىك، ۋەدىگە ۋاپا قىلىش، ئىنتىزامچانلىق، ئىناقلىق، ئۆزئارا سۆيگۈ-مۇھەببەت، ئىنساپ-ئادالەت، تىرىشچانلىق، ئۆزىگە ئىشىنىش، ئەدەبىي جاسارەت قاتارلىق مۇھىم ئەخلاقىلاردۇر!

غەرب دۇنياسى پەن-تېخنىكا ياكى ئىلىم-مەرىپەت دېگەنلەرنى بىلىمگەن چاغلاردا بىز مۇسۇلمانلار دۇنيا خەلقىنىڭ ئالدىدا ئىدۇق، ھازىرقى ئىلىم-پەنلەرنىڭ نەزىرىيەۋى ئاساسلىرىنى سالغۇچىلار ئىبنى سىنا، فارابى، ئىبنى ھەيسەم، ئىبنى رۇشىدى، خارەزمى قاتارلىق مۇسۇلمان ئالىملىرى ئىدى.

ئەمما بىز ئەخلاق دائىرىسىدىن چىقىپ كېتىپ، شەخسىيەتچىلىك بىلەن ئىناقسىزلىق ئىللەتلەرنى بىزدە باش كۆتۈرگەندىن كېيىن، ئارقىغا چېكىندۇق، ئىلىم-پەن، تەرەققىيات ۋە كەشپىيات نۆۋىتىنى باشقىلارغا ئۆتكۈزۈپ بېرىپ، ئۆزىمىز مەنئى قاششاقلىق بىلەن ھەر تەرەپتىن نامراتلىققا مۇپتىلا بولدۇق.

ھازىرقى كۈندە ئەڭ تەرەققىي تاپقان دۆلەتلەر دەپ سانالغان ياۋروپا دۆلەتلىرىدە، ھەر ئىشنى قېتىرقىنىپ ئىشلەش، راست سۆزلەش، سەمىمىيلىك قاتارلىق ئىنسانىي ئەخلاقىلار بار. دېمەك، ئۇلاردا بىزدىكى ياسالما ئەخلاقىلار يوق، ئەمما بىر قىسىم ئىنسانىي ئەخلاقىلار بار.

خەلقىمىز دېمۇ «قېتىرقىنىپ ئىشلىگەن ئادەم راۋاج تاپىدۇ» دېگەن مەنىدىكى ھېكمەتلىك سۆزلەر بار. بىز قايسىبىر ئىشنى قېتىرقىنىپ قىلىۋاتىمىز؟ شەكلى ئىبادەتلىرىمىز ۋە ياسالما ئەخلاقىمىزدىن باشقا قايسىبىر ئەھۋالىمىزنى ئىسلاھ قىلالىدۇق؟

بۇ ئورۇندا «يالغان» ناملىق مۇنۇ شېئىرىمنى كەلتۈرۈشنى خالايمەن:

گەر يانمىسا، مەسلەك ئۈچۈن يۈرىكىڭدە بىر ئاتەش  
بىرەر ئۇتۇق قازىنىمەن دېگەنلىرىڭ يالغان.  
دىن ۋە دۇنيا ئىشلىرىڭدا، قېتىرقىنىش يوق ئىكەن،  
ئىخلاسم بار، ئەقەدەم چىن، دېگەنلىرىڭ يالغان.

ئىخلاس، ئىھسان ھەم ئەقىدە، لايىلار بىلەن بولماس، ئەمەل قىلماي، مۇسۇلماننىم دېگەنلىرىڭ يالغان. ئۆلچەم ئەمەس تەقۋانققا شۇ زاھىرى ئىبادەت، ناماز بىلەن ئىھسان قىلدىم دېگەنلىرىڭ يالغان.

قىياپىنىڭ تەقۋا، مۇمىن، ئەمما ئىچىڭ خارابكەن، سەن ئۈزۈڭنى ياخشى ساناپ يۈرگەنلىرىڭ يالغان. تۇرسا نەپسىڭ ساڭا ھاكىم، كەسپىڭ پۇرسەت پەرسەكەن، گۈزەل ئەخلاق تونلىرىغا كىرگەنلىرىڭ يالغان.

قىلغان ئىشىڭ يېرىم-ياتا، سەن ئۇنىڭغا رازىكەن، يېگەن لوقمام پاك-ھالال دەپ، يۈرگەنلىرىڭ يالغان. ئادەم ئوغلى ئۆگىنىدۇ، تا قەبرىگە كىرگىچە، مەن ھەممىدە بەر كامال دەپ، يۈرگەنلىرىڭ يالغان.

بۇ زاماندا ئىسلام ئەھلى بۇ كېسەلگە مۇپتىلا، تەقدىرىم شۇ نە قىلار مەن دېگەنلىرىڭ يالغان. چەتكە ئالما سەن ئۈزۈڭنى ئەي بىچارە قەلەمكەش، بۇ كېسەلدىن مۇستەسنامەن دېگەنلىرىڭ يالغان.

### 795. سوئال: ئىبادەتتە ئىھسان قانداق بولۇشى كېرەك؟

جاۋاب: ئىبادەت بىلەن ئىھسان ئىنتايىن زىچ مۇناسىۋەتلىك بولۇپ، ئىبادەتنى قېتىر قىنىپ، ئەڭ مۇكەممەل دەرىجىدە، تولۇق ئادا قىلىش ئىھساندۇر. شۇڭا جىبرىل ئەلەيھىسسالام پەيغەمبەر ئەلەيھىسسالامدىن ئىھسان دېگەن نېمە؟ دەپ سورىغاندا، پەيغەمبەر ئەلەيھىسسالام ئۇنىڭغا: «ئىھسان - خۇددى ئاللاھنى كۆرۈپ تۇرىۋاتقان دەك ئىبادەت قىلىشىڭدۇر، گەرچە سەن ئاللاھنى كۆرەلمىسەڭمۇ، ئاللاھ سېنى كۆرۈپ تۇرىدۇ»<sup>(1)</sup> دەپ جاۋاب بەرگەن. مانا بۇ، ئىبادەتتىكى ئىھسان. ئىنسان ناماز، زاكات ۋە روزىغا ئوخشاش ئىبادەتلەرنىلا ئەمەس، بەلكى دۇنيا ۋە ئاخىرەتلىك پۈتۈن ئىشلىرىنى ئىھسان تەرىقىسىدە قېتىر قىنىپ قىلىدىغان بولسا، ئىشلىرىنىڭ ھەممىسىدە نەتىجە قازىنالايدۇ ۋە ئاللاھ تائالاغا ئەڭ مۇكەممەل شەكىلدە قۇلچىلىق قىلغان بولىدۇ. چۈنكى، مەيلى دۇنيالىق، مەيلى ئاخىرەتلىك ھەر قانداق بىر ئىشنى ئاللاھ مېنى كۆرۈپ تۇرىۋاتىدۇ دېگەن ئېتىقاد بىلەن ئاللاھ رازىلىقىنى كۆزلەپ قىلغان ئادەم پۈتۈن يۈرۈش-تۇرۇشلىرىدا ئىبادەت ئىچىدە بولغان بولىدۇ.

(1) ئىبنى ماجە رىۋايىتى.

796. سوئال: ئاتا-ئانىغا قانداق ئەھسان قىلىش كېرەك؟  
جاۋاب: ئاللاھ تائالا قۇرئان كەرىمدە: ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا﴾ يەنى «ئاللاھ ئۇنىڭ ئۆزىگىلا ئىبادەت قىلىشىڭلارنى ۋە ئاتا-ئانىغا ئەھسان قىلىشىڭلارنى پەرز قىلدى» (1) دەيدۇ.

بۇ ئايەتتىكى: ﴿ئاتا- ئانىغا ئەھسان قىلىش﴾ تىن ئىبارەت بىر جۈملە سۆز كۆپلىگەن مەنىلەرنى ئىنچىچام ھالدا ئۆز ئىچىگە ئالغان. ئاللاھ تائالا بۇ بىر جۈملە سۆز ئارقىلىق بىزنى ئاتا- ئانىمىزغا ئەھسان قىلىشنىڭ چوڭقۇر مەنىلىرىگە باشلايدۇ. ئۇلارغا ئەھسان قىلىش ئۇلارغا ھەر ۋاقىت تەبەسسۇم بىلەن قاراشتىن باشلاپ، مۇلايىملىق بىلەن، سىلىق ۋە ئەدەبلىك مۇئامىلە قىلىش، پەس ئاۋازدا ئەدەبلىك سۆز قىلىش ۋە ئۇلارنىڭ ماددىي ۋە مەنىۋى، دىن ۋە دۇنيالىق قانداقلا بىر خىزمىتى ئۈچۈن ھەمىشە ئۇلارنىڭ ئالدىدا ھازىر بولۇشقا چەك بولغان بىر يۈرۈش پەرزەنت بۇرچلىرىنى مۇكەممەل دەرىجىدە، قېتىرقىنىپ ئادا قىلىشنى ئۆز ئىچىگە ئالىدۇ.

ئاتا- ئانىنىڭ خىزمىتىنى يۈرەكتىن قېتىرقىنىپ قىلىش ئارقىلىق ئۇلارغا ئەھسان قىلىش ھەر قانداق پەرزەنت ئۈچۈن پەرزەندۇر. چۈنكى ئاللاھ تائالانىڭ ئىبادەتتىن كېيىنلا بۇيرىغان پەرزى ئاتا- ئانىغا ئەھسان قىلىشتۇر.

«ئەھسان» سۆزى ياخشىلىق قىلىش دېگەن مەنىنىمۇ ئۆز ئىچىگە ئالغانلىقى ئېتىبارى بىلەن ئۇرۇق - تۇغقانلارغا ياخشىلىق قىلىش، پېقىرلارغا ياخشىلىق قىلىش دېگەندەك ئىختىيارىي خەير - ئەھسان ۋە سەدىقلەرنىمۇ ئۆز ئىچىگە ئالىدۇ. ئەمما ئاتا- ئانىغا قارىتىلغان ئەھسان سۆزى «ياخشىلىق قىلىش» دېگەن مەنىدە كەلمەيدۇ. چۈنكى ئاتا- ئانىغا قېتىرقىنىپ خىزمەت قىلىش بالىلار ئۈستىدىكى مۇقەددەس بۇرچتۇر. ئۇ ھەرگىزمۇ خالىسا ئەھسان ھالدا قىلىپ قويىدىغان خىزمەت ياكى خەير - ئەھسان ئەمەس. ئاتا- ئانىسى ئالدىدىكى بۇ مۇقەددەس بۇرچىنى تەرك ئەتكەن كىشى ئاۋۋال بۇ دۇنيادا، ئاندىن ئاخىرەتتە ئۇنىڭ جازاسىنى چوقۇم تارتىدۇ.

### قىزلارغا ئەھسان قىلىش

797. سوئال: قىزلارغا ئەھسان قىلىش دېگەننىڭ مەنىسى نېمە؟  
جاۋاب: قىزلارغا ئەھسان قىلىش ئۇلارغا ۋە ئۇلارنىڭ دىن ۋە دۇنيالىق پۈتۈن ئىشلىرىغا كۆڭۈل بۆلۈپ، ئۇلارغا دۇنيا ۋە ئاخىرەتتە پايدىلىق بولغان مەنپەئەتلەرنى كەلتۈرۈشتە قېتىرقىنىپ تىرىشچانلىق كۆرسىتىش، ئۇلارنى تەربىيەلەشتە، بېقىشتا، قاتارغا قوشۇشتا قېتىرقىنىپ ئىش قىلىش دېگەنلىكتۇر.  
پەيغەمبەر ئەلەيھىسسالام مۇنداق دېگەن: «كىمكى ئۇنىڭ ئىككى قىزى ياكى ئىككى ھەمشىرىسى بولۇپ، ئۇلارغا ئەھسان قىلىدىكەن، ئۇ كىشى بۇ ئىككىسىنىڭ

سەۋەبى بىلەن جەننەتكە كىرىدۇ»(1).

798. سوئال: قىزلارغا ۋە ھەمشىرىلەرگە قانداق ئېھسان قىلىندۇ؟

جاۋاب: تەبىئىيىكى، ئېھسان پەيغەمبەر ئەلەيھىسسالامدىن ئۆگىنىش بىلەن قىلىندۇ. پەيغەمبەر ئەلەيھىسسالام پۈتۈن پەرزەنتلىرىگە، خۇسۇسەن، سۆيۈملۈك قىزى فاتىمە رەزىيەللاھۇ ئەنھاغا ئېھساننىڭ ئەڭ كۆرۈنەرلىك ئۆلگىسىنى كۆرسەتكەن ئىدى. قاچانلا فاتىمە رەزىيەللاھۇ ئەنھا پەيغەمبەر ئەلەيھىسسالامنىڭ يېنىغا كىرگەندە، ئۇنىڭغا ئورنىدىن تۇراتتى ۋە پېشانىسىگە سۆيۈپ يېنىدا ئولتۇرغۇزاتتى. ھازىرقى زاماندا قانچىلىك ئاتا قىزلىرىغا شۇنچىلىك مېھرىبانلىقنى ۋە ھۆرمەتنى كۆرسەتەلەيدۇ؟ مۇسۇلمانلارنىڭ يولباشچىسى، دۆلەتنىڭ رەئىسى، مەسجىدنىڭ ئىمامى، ئىسلام قوشۇنىنىڭ ئالىي قوماندانى ۋە ئاللاھ تائالانىڭ ھەم خەلقىنىڭ نەزىرىدە ئەڭ چوڭ ھۆرمەت-ئېھتىرامغا سازاۋەر بولغان كاتتا بىر پەيغەمبەر شۇنچىلىك ئەھمىيەتلىك ئىشلىرىنى قايىرىپ قويۇپ، ئالدىغا كىرگەن قىزىغا ئاللاھدە ئورنىدىن تۇرۇپ، ئۇنىڭغا سالام بەرگەن ۋە باغرىغا باسقان يەردە، ئادەتتىكى ئىنسانلار قانداق بولۇشى كېرەك؟ پەيغەمبىرىمىزنىڭ بۇ كەمتەرلىكى ئالدىدا بەزىبىر دىندار قىياپەتتىكى كىشىلەرنىڭ، موللا ئاتالغانلارنىڭ، ھاجى - ھەرم بولغانلارنىڭ ۋە ئاز-تولا مەنەسپكە ياكى بايلىققا ئېرىشىپ غاداغانلارنىڭ ئۆزلىرىنى ھېچكىمگە تەڭ قىلماسلىقىنى، ئائىلىسىنى لاڭرىغا ئوخشاش قىلىۋېلىشىنى نېمە دېگىلى بولسۇن؟

799. سوئال: سالام بېرىشتىكى ئېھسان قانداق بولىدۇ؟

جاۋاب: ئاللاھ تائالا مۇنداق دەيدۇ: ﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾ يەنى «سىلەرگە بىراۋ سالام قىلسا، سىلەر ئۇنىڭدىنمۇ مۇكەممەل سالام قىلىڭلار ياكى سالامنى ئەينەن قايتۇرۇڭلار»(2).

مەلۇمكى، مۇكەممەل سالام قىلىش «ئەسسالامۇ ئەلەيكمۇم» دېگەن كىشىگە، «ۋە ئەلەيكمۇم ئەسسالام ۋە رەھمەتۇللاھى ۋە بەرەكاتۇھۇ (يەنى ئاللاھنىڭ ئامانلىقى، رەھمىتى سىلەرگە بولسۇن)» دېيىش، سالامنى ئەينەن قايتۇرۇش «ۋە ئەلەيكمۇم ئەسسالام» دېيىشتۇر.

مۇسۇلمانلارنىڭ بىر - بىرى بىلەن ئۇچراشقاندا، بىر - بىرىگە سالام بېرىشنىڭ ئۆزىمۇ ئېھساندۇر. چۈنكى مۇسۇلمانلار باشقىلارغا ئوخشاش «ياخشىمۇسىز؟» دەپ ھال سوراپ قويماستىن، ئۇچراشقان كىشىسىگە ئامانلىق ۋە سالامەتلىك تىلەيدۇ. بۇنىڭدىنمۇ ياخشى ئەھۋال سورايدۇ دۇنيادا؟

ئۇلۇغ پەيغەمبىرىمىز ھەزرىتى مۇھەممەد ئەلەيھىسسالام ئاللاھ تائالادىن بىزگە ئېلىپ كەلگەن ئىسلام دىنىدا، ئىنسانىيەتنىڭ بەخت - سائادىتى ئۈچۈن يېتەرلىك

(1) ئىبنى ماجە رىۋايىتى.

(2) نىسا سۈرىسى 86-ئايەت.

خەزىنىلەر بار. ئىنسانلارنىڭ بەخت-سائادىتى بۇ ئۇلۇغۋار خەزىنىلەرنى بىلىپ پايدىلىنىشىغا باغلىق ئىش.

800. سوئال: جېدەل ۋە مۇنازىرىدە ئىھسان قانداق بولۇشى كېرەك؟

جاۋاب: بۇ ماۋزۇدىمۇ ئاللاھ تائالا بەندىلىرىگە بەزى تەۋسىيەلەرنى قىلىشنى چەتتە قالدۇرغان ۋە مۇنداق دېگەن: **﴿وَجَادِلْهُمْ بِالَّتِي هِيَ أَحْسَنُ﴾** يەنى «ئۇلار بىلەن ئەڭ چىرايلىق رەۋىشتە مۇنازىرىلەشكىن»<sup>(1)</sup>.

سىزگە بىراۋ ياقمايدىغان بىر گەپنى قىلسا، «بۇ نېمىدىگەن تېتىقسىز سۆز» دەيسىز. ئەگەر ئەدەپلىك بولسىڭىز «مەن بۇ سۆزگە قوشۇلمايمەن» دەيسىز. لېكىن ھەر ئىككى جاۋابتا ئىھسان ئەمەلگە ئاشمىغان. ئەگەر سىز «سىز مۇمىننىڭ كۆز قارىشىنى ئاڭلاپ باققان بولسىڭىز كەن» دېسىڭىز ھەممىدىن ياخشى ئەمەسمۇ؟!

پەيغەمبەر ئەلەيھىسسالامدىن مۇنازىرىلىشىش ئۇسۇلىنى ئۆگىنىش، پەيغەمبەر ئەلەيھىسسالام مەككىدە دەسلەپ ئىسلامنى تەشۋىق قىلغان ۋاقىتلىرىنىڭ بىرىدە، مەككىنىڭ كاتتۇشلىرىدىن ئۆتۈپ ئىبنى رەبىئە پەيغەمبەر ئەلەيھىسسالامنىڭ يېنىغا كېلىپ پەيغەمبەر ئەلەيھىسسالامنىڭ شەننىگە لايىق كەلمەيدىغان پەس تەكلىپلەرنى ئوتتۇرىغا قويىدۇ، ئۇنى ئىسلام دەۋىتىدىن ۋاز كېچىشكە ئۈندەپ، بۇ يولدا ئەگەر بايلىق خالىسا، پۈتۈن مەككىنىڭ بايلىقىنى يىغىپ بېرىشنى، مەنەسەپ تىلىسە، ئۇنى ئۆزلىرىگە پادىشاھ قىلىۋېلىشنى، ئەگەر ئەقلىدىن ئازغان بولسا، ئەڭ ئۈستى دوختۇرلارنى تەكلىپ قىلىپ ئۇنى داۋالىتىشنى ئوتتۇرىغا قويىدۇ. پەيغەمبەر ئەلەيھىسسالام ئۇنىڭ سۆزلىرىنى تولۇق ئېيتىۋېلىشى ئۈچۈن پۇرسەت بېرىپ، سۆز ئارىلىقىدا: «سۆزلە ئەبۇ ۋەلىد<sup>(2)</sup>، ئاڭلاۋاتىمەن» دەيدۇ. ئۆتۈپ بېرىشنىڭ سۆزى ئاخىرلاشقاندىن كېيىن، ئۇنىڭغا: «سۆزۈڭ تۈگىدىمۇ ئەبۇ ۋەلىد؟» دەيدۇ ۋە ئۆزىنىڭ جاۋابىنى چىرايلىقچە بېرىپ، ئۇنى يولغا سېلىپ قويىدۇ.

پەيغەمبەر ئەلەيھىسسالامنىڭ بۇ ئېسىل ئەخلاقى ئىنسانلارغا ئەڭ ئەدەپلىك رەۋىشتە مۇنازىرىلىشىش ئۇسۇلىنى ۋە مۇنازىرە ئەخلاقىنى ئۆگىتىدۇ. ھازىرقى يىگىرمە بىرىنچى ئەسىرنىڭ مەدەنىيەتلىك ئىنسانلىرىنىڭ كۆپلىرىدە بولمىغان، بەزىلىرىدە بولغاندىمۇ تېخى يېتىلىپ تولۇقلانمىغان گۈزەل ئەخلاقىلار ئىنسانىيەتنىڭ ئىپتىخارلىق ئۈلگىسى ھەزرىتى مۇھەممەد ئەلەيھىسسالامدا تولۇق بىلەن بار ئىدى. شۇڭا مۇسۇلمانلارلا ئەمەس، بەلكى پۈتۈن ئىنسانىيەت مۇھەممەد ئەلەيھىسسالامنىڭ ئەخلاقىنى ئۆگىنىشكە ئىنتايىن موھتاج.

قارشى تەرەپنىڭ سۆزىنى كۆڭۈل قويۇپ، تولۇق ئاڭلاشنىڭ ئۆزى ئىھسان قاتارىغا كىرىدىغان گۈزەل ئەخلاقىتۇر.

(1) نەھل سۈرىسى 125 - ئايەت.

(2) ئەبۇ ۋەلىد - ۋەلىدنىڭ دادىسى دېگەن سۆز بولۇپ، نەرىلەر ھۆرمەت يۈزىسىدىن بىر-بىرىنى "پالانىنىڭ دادىسى" دەپ چوڭ بالىسىنىڭ نامى بىلەن ئاتىشىدۇ.

801. سوئال: گەپ - سۆزدە ئىھسان قىلىش دېگەن نېمە؟  
 جاۋاب: ئاللاھ تائالا قۇرئان كەرىمدە: ﴿وَقُلْ لِعِبَادِي يَقُولُوا الَّتِي هِيَ أَحْسَنُ﴾ يەنى «مېنىڭ بەنىلەرىمگە ئېيتقىنكى، ئۇلار ئەڭ چىرايلىق سۆزلەرنى قىلسۇن» (1) دەيدۇ.

ھەر قانداق يەردە ئالقىشلىنىدىغان، ئىنسانلارنىڭ كۆڭلىنى يورۇتىدىغان، تاشتەك قاتتىق يۈرەكلەرنىمۇ ئېرىتىدىغان، قوپاللىق بىلەن ھەل قىلغىلى بولمايدىغان ئىشلارنى ھەل قىلىدىغان سېپەرلىك نەرسە چىرايلىق سۆزدۇر!

802. سوئال: ئىھسان يەنە قايسى ئىشلاردا تەلەپ قىلىنىدۇ؟  
 جاۋاب: ئىھسان ھەممە ئىشتا تەلەپ قىلىنىدۇ. ئوقۇغۇچىلارنىڭ ئۆگىنىشلىرىنى ئەستايىدىل قىلىشى، ئىشچى - خىزمەتچىلەرنىڭ ۋەزىپىسىنى قېتىر قىلىپ ئورۇندىشى، ئاتا - ئانىنىڭ بالىلىرىنى كۆڭۈل بۆلۈپ تەربىيەلىشى، سودىگەرلەرنىڭ ۋە دۇكاندارلارنىڭ خېرىدارلارغا سەمىمىي بولۇشى، بالىلارنىڭ ئاتا - ئانىسىغا ۋە مۇئەللىملىرىگە ساداقەتمەن بولۇشى، ئىرنىڭ ئايالىغا، ئايالنىڭ ئېرىگە ساداقەتمەن ۋە راستچىل بولۇشى، دوستنىڭ دوستقا سەمىمىي بولۇشى قاتارلىق گۈزەل ئەخلاقىلارنىڭ ھەممىسى ئىھساندىن سانىلىدۇ.



### رەھىم - شەپقەت

803. سوئال: رەھىم-شەپقەت دېگەن نېمە؟

جاۋاب: رەھىم - شەپقەت ھەممىمىز ياخشى بىلىدىغان، قولاقلىرىغا چىرايلىق ئاڭلىنىدىغان بىر سۆز. رەھىم - شەپقەتنىڭ مەنىسى ھەممىگە شۇنچىلىك ئېنىق تونۇشلۇق بولسىمۇ، رەھىم - شەپقەت ئارىمىزدا تېپىلىشى ئىنتايىن ئاز بولغان، بەلكى ئىنسانىيەتنىڭ قەلبىدىن ئۆچۈرۈلۈپ كەتكەن بىر ئەخلاققا ئايلىنىپ قالدى. بىزىدىن تەلەپ قىلىنغىنى رەھىم - شەپقەتنىڭ مەنىسىنى بىلىش ئەمەس، بەلكى ئۇنى ئەمەلىي ھاياتىمىزدا ئىجرا قىلىشتۇر.

804. سوئال: ئىنسانىيەت راستىنلا رەھىم-شەپقەتكە ئېھتىياجلىقمۇ؟

جاۋاب: ھازىرقى ئىنسانىيەت دۇنياسىنىڭ بۇ ئەخلاققا نەقەدەر زور ئېھتىياجلىق بولىۋاتقانلىقى ھەممىگە مەلۇم. رەھىم - شەپقەتنىڭ يوقىلىشى بىلەن جىنايەتلەر كۆپەيدى، ئاتوم بومبىلار ئىنسانىيەت ھاياتىنى تەھدىت ئاستىغا ئېلىپ، ئۇ يەر، بۇ يەرلەردە ئۆزىنى كۆرسىتىدىغان، بىر لەھزە ئىچىدە مىليونلارچە ئىنساننىڭ جېنىغا زامىن بولىدىغان ھالغا كەلدى.

پۈتۈن ئىنسانىيەت ئاللاھ تائالانىڭ رەھىم - شەپقىتىگە زور ئېھتىياجلىق بولۇپ، ھەممە ئۇنىڭ رەھىم - شەپقىتىنى تىلەيدۇ. بىز مۇسۇلمانلارمۇ ھەممىشە، ھەر نامىزىمىزدا ۋە دۇئالىرىمىزدا ئاللاھ تائالانىڭ بىزگە رەھىم - شەپقەت قىلىشىنى، گۇناھلىرىمىزنى ئەپۈ قىلىشىنى سوراپ كېلىۋاتىمىز. ئەھۋال شۇنداق بولغاندىكىن، بىز ئاللاھ تائالانىڭ رەھىم - شەپقىتىگە موھتاج بولغاندىكىن، نېمە ئۈچۈن ئاللاھ تائالانىڭ بەندىلىرىگە رەھىم - شەپقەت قىلمايمىز؟

ھالبۇكى، «ئاللاھ تائالا بەندىلىرىدىن پەقەت رەھىم - شەپقەتلىك بولغانلىرىغا رەھىم قىلىدۇ» (1) ئەمەسمۇ؟

پەيغەمبەر ئەلەيھىسسالام بۇ مەنىنى ناھايىتى تولۇق ۋە شامىل دەرىجىدە ئىپادىلەپ: «رەھىم - شەپقەت قىلغانلارغا ئاللاھ تائالا رەھىم شەپقىتىنى بېغىشلايدۇ. يەر يۈزىدىكىلەرگە رەھىم - شەپقەت قىلغۇلار، ئاسماندىكى زات (ئاللاھ تائالا) سىلەرگە رەھىم - شەپقەت قىلىدۇ» (2) دېگەن. بۇ ھەدىستىكى «يەر يۈزىدىكىلەرگە» دېگەن سۆز مۇسۇلمانلارنىلا ئەمەس ياكى ئىنسانلارنىلا ئەمەس، بەلكى ئىنسان، ھايۋان، ئۇچار قۇش ۋە ھەر قانداق جان ئىگىسىگە رەھىم شەپقەت قىلىشنىڭ لازىملىقىنى ئىپادىلەيدۇ. ئەمما ھازىرقى مۇسۇلمانلاردا رەھىم-شەپقەتنى تاپقىلى بولمايدۇ.

(1) بۇخارى ۋە مۇسلىم رىۋايىتى.

(2) تىرمىزى ۋە ئەبۇداۋۇد رىۋايىتى.

805. سوئال: ئاللاھ تائالانىڭ رەھىم - شەپقىتىگە ئېرىشىشنىڭ يولى نېمە؟  
جاۋاب: دۇنيا ۋە ئاخىرەتتە ئاللاھ تائالانىڭ رەھىم - شەپقىتىگە ئېرىشىشنىڭ بىرلا يولى ئاللاھ تائالانىڭ مەخلۇقاتلىرىغا رەھىم - شەپقەت قىلىشتۇر. چۈنكى بىر ھەدىستە: «رەھىم - شەپقەت قىلمىغان ئادەم رەھىم - شەپقەتكە ئېرىشەلمەيدۇ» (1) دەپ كەلگەن.

806. سوئال: رەھىم-شەپقەت نېمىلەرنى ئۆز ئىچىگە ئالىدۇ؟  
جاۋاب: رەھىم-شەپقەت ئاتا - ئانىلارغا، بالىلارغا، ئەر - ئاياللار بىر - بىرىگە، ئۇرۇق - تۇغقانلارغا، قوشنىلارغا، قول ئاستىدىكىلەرگە، ھايۋانلارغا كامالىغا يەتكەن سۆيگۈ-مۇھەببەت، ئىنتايىن كۆيۈمچانلىق، ۋايىغا يەتكەن مېھرىبانلىق بىلەن سىلىق ۋە ئىللىق مۇئامىلە قىلىشنى تەقەززا قىلىدۇ.

807. سوئال: ئاتا- ئانىلارغا قانداق رەھىم - شەپقەتلىك بولۇش كېرەك؟  
جاۋاب: ئاتا - ئانىغا رەھىم - شەپقەتلىك بولۇش ئۇلارنى قانداقلا بىر رەۋىشتە بولمىسۇن، رەنجىتىپ قويۇشتىن ساقلىنىش، ئۇلارنى ئاسراش، ئۇلارغا جان - دىل بىلەن خىزمەت قىلىپ، كۆڭۈللىرىنى ئېلىش، ماددىي ۋە مەنىۋى يۈكنى يەڭگىلەشتۈرۈش، كۆڭۈلسىزلىكلەرگە تەسەللى بېرىپ يېنىدا بولۇش، خوشاللىقلىرىنى بىرگە تەنتەنە قىلىش قاتارلىق ئىشلارنى ئۆز ئىچىگە ئالىدۇ.

ئاتا - ئانىسىنى قاخشىتىپ، ئۇلارنى زار - زار يىغلاتقانلار ئۇلارغا رەھىم - شەپقەت قىلغان بولامدۇ؟

ئاتا - ئانىسىنى ئالداپ قويۇپ يىگىتلەر بىلەن خۇپپانە مۇناسىۋەت قۇرغان قىزلار ئاتا - ئانىسىغا رەھىم - شەپقەت قىلغان بولامدۇ؟

ئىمتىھاندىن ئۆتەلمەي قالسا، ئاتا - ئانىسىنىڭ قاتتىق بىئارام بولىدىغانلىقىنى بىلىپ تۇرۇپ، ياخشى ئوقۇمىغان ئوقۇغۇچىلار ئاتا - ئانىسىغا رەھىم - شەپقەت قىلغان بولامدۇ؟ ئۆيگە كىرگەندە ياكى چىققاندا ئىشكىنى ئاتا - ئانىسىنى چۆچۈتۈۋاتىدىغان شەكىلدە قاتتىق ئاچچىدىغان ياكى ياپىدىغانلار ئۇلارغا رەھىم - شەپقەت قىلغان بولامدۇ؟

ئاتا - ئانىسىغا سۆز قىلغاندا ئاۋازىنى ئۇلارنىڭكىدىن يۇقىرى كۆتۈرىدىغانلار ئۇلارغا رەھىم - شەپقەت قىلغان بولامدۇ؟

ئاتا - ئانىسىنى ھەر دائىم زىيارەت قىلىپ يوقلاپ، ھال - ئەھۋال سوراپ تۇرماستىن، تېلېفون ئارقىلىقلا ھال سوراپ قويىدىغانلار ئۇلارغا رەھىم - شەپقەت قىلغان بولامدۇ؟

ھالبۇكى، ئاتا - ئانا بالىلىرىنىڭ تېلېفوندىكى ئاۋازغا ئەمەس، بەلكى ئۇلارنىڭ دىدارىنى كۆرۈشىنى ۋە پىشانىسىگە سۆيۈپ قويۇشىنى ئارزۇ قىلىدۇ.

ئاتا - ئانىسىغا ئېھتىياجلىق نەرسىلىرىنى ئەۋەتىپ قويۇپ، ئۇلارنى ھەپتەلەپ،

(1) بۇخارى ۋە مۇسلىم رىۋايىتى.

ئايلاپ، ھەتتا يىلاپ كۆرمەيدىغانلار ئۇلارغا رەھىم - شەپقەت قىلغان بولامدۇ؟  
ھالبۇكى، ئاتا - ئانىلار بالىلىرىنىڭ مال - دۇنياسىغا، سوۋغا - سالاملارغا  
ئەمەس، بەلكى ئۇلارنىڭ دىدارغا موھتاج. ئاتا - ئانىلارنى بۇ نېمەتتىن نېمە ئۈچۈن  
مەھرۇم قىلىمىز؟

شەكسىزكى، مۇنداق قىلىدىغانلار ئاتا - ئانىسىنى قاخشاتقۇچى بەخسىزلىرىدۇر!

808. سوئال: ئۇرۇق - تۇغقانلارغا قانداق رەھىم - شەپقەت قىلىش كېرەك؟

جاۋاب: ئۇرۇق - تۇغقانلارغا رەھىم - شەپقەت قىلىش ئۇلارنى باي -  
كەمبەغەل دەپ ئايرىماستىن، قىلدى - قىلمىدى دەپ ھېسايلاشماستىن، ئىزدىمىدى  
دەپ ئاغرىنماستىن، ياخشى - يامان دەپ پەرقلەندۈرمەستىن، قولىدىن كەلگەن  
ياخشىلىقلارنى قىلىش، قىيىنچىلىق تارتىپ قالغانلىرىغا ماددىي ياردەم قىلىش، ئۇلارنىڭ  
قانداقلا بىر ئىشى ئۈچۈن ھازىر بولۇش، ھېيت - ئايەم كۈنلىرىدە ئۇلارنىڭ ئۆيىگە  
بىرىنچى بولۇپ قەدەم تەشرىپ قىلىش، مۇسەبەتلىك ۋە غەمكىنلىك كۈنلىرىدە  
ئۇلارنىڭ يېنىدا بىللە بولۇش قاتارلىق ئىشلار بىلەن ئۇلارغا سىلە - رەھىم قىلىشنى  
تەلەپ قىلىدۇ. پەيغەمبەر ئەلەيھىسسالام ھەدىس قۇدىسىدا ئاللاھ تائالانىڭ مۇنۇ  
سۆزىنى بايان قىلغان: «مەن رەھىم - شەپقەتلىك ئاللاھمەن. سىلە - رەھىمنى  
يارىتىپ، ئۇنىڭغا مېنىڭ ئىسمىمدىن بولغان رەھىم، ئىسمىمنى بەردىم. سىلە - رەھىم  
قىلىشنى داۋاملاشتۇرغانلارغا مەنمۇ رەھىم - شەپقىتىمنى داۋاملاشتۇرىمەن، ئۇنى  
ئۈزۈپ قويغانلارغا مەنمۇ رەھىمتىمنى ئۈزۈپ قويمەن» (1).

809. سوئال: بالىلارغا قانداق رەھىم - شەپقەت قىلىش كېرەك؟

جاۋاب: پەيغەمبەر ئەلەيھىسسالام پۈتۈن رەھىم - شەپقەت تۈرلىرىدە ئىنسانىيەتكە  
ئەڭ ياخشى ئۈلگە بولغىنىدەك، بالىلارغا رەھىم - شەپقەت قىلىشتىمۇ ئەڭ ياخشى  
ئۈلگە ئىدى. پەيغەمبەر ئەلەيھىسسالام بىر كۈنى ئەقرەئ ئىبنى ھابىس دېگەن كىشى  
بىلەن ئولتۇراتتى، پەيغەمبەر ئەلەيھىسسالامنىڭ نەۋرىسى ھەسەن ئىبنى ئەلى كېلىدۇ.  
پەيغەمبەر ئەلەيھىسسالام ھەسەن رەزىيەللاھۇ ئەنھۇنى سۆيۈپ، قۇچاقلاپ باغرىغا  
باسدۇ. بۇ ئەھۋالنى كۆرگەن ئەقرەئ ئىبنى ھابىس بۇ ئىشقا ھەيرانلىقنى ئىپادىلەپ:  
«مېنىڭ ئون بالام بار، ئۇلاردىن بىرىنىمۇ سۆيۈپ باقمىدىم» دېدى. پەيغەمبەر  
ئەلەيھىسسالام بۇ ئادەمنىڭ تاش يۈرەكلىكىگە ئەجەبلىنىپ: «رەھىم - شەپقەت  
قىلمايدىغانلار رەھىم - شەپقەتكە ئېرىشەلمەيدۇ» (2) دېدى.

پەيغەمبەر ئەلەيھىسسالامنىڭ كىچىك بالىلارغا بولغان رەھىم - شەپقىتى  
شۇنچىلىك چوڭ ۋە كۈچلۈك ئىدىكى، ھەتتا نامازنى باشلاپ، ئۇزۇن سۈرىلەرنى  
ئوقۇشنى نىيەت قىلغان بولسىمۇ، «ئانىلىرى بىلەن مەسجىدكە كەلگەن كىچىك

(1) ئەبۇداۋۇد، تىرمىزى رىۋايىتى.

(2) ئەبۇداۋۇد، تىرمىزى رىۋايىتى.

بالىلارنىڭ يىغىسىنى ئاڭلاپ قېلىپ، نامازنى قىسقا ئوقۇدۇم» (1) دەيتتى. بۇ بىر تەرەپتىن بالىلارغا ئىچ ئاغرىتىش يەنە بىر تەرەپتىن ئاياللارنىمۇ مەسجىدلەرگە ھازىر بولۇشقا تەشەببۇس قىلىش ئۈچۈن بولسا كېرەك.

پەيغەمبەر ئەلەيھىسسالام بىر كۈنى نەۋرىلىرىنى سۆيۈپ باغرىغا بېسىۋاتقاندا، سەھرىلىق ئەرەبلەردىن بىرى، ساھابىلەردىن: «سىلەردە بالىلارنى سۆيۈش ئادىتى بارمۇ؟» دەپ سوراپ قالىدۇ. بۇ سۆزنى ئاڭلىغان پەيغەمبەر ئەلەيھىسسالام بۇ ئادەمگە ئېچىنىپ: «ئاللاھ سېنىڭ قەلبىڭدىن رەھىم - شەپقەتنى تارتىۋالغان تۇرسا، مەن ئەمدى نېمە قىلالايمەن» (2) دەيدۇ.

بالىلارنى چىرايلىق كىيىندۈرۈپ، قورسىقىنى ياخشى تويغۇزۇپ باققانلىق ئۇلارغا رەھىم - شەپقەت قىلغانلىققا ياتمايدۇ. بەلكى ئۇلارنى كېلەچەكتە ئەلگە پايدىلىق ياخشى ئادەم قىلىپ تەربىيەلەش يولىدا كۆيۈمچانلىق كۆرسىتىش، ئۇلارنىڭ ئەقىلغا چۈشۈپ تۇرۇپ مۇشكىللىرىنى ۋە بارچە قىيىنچىلىقلىرىنى بىرگە ھەل قىلىش، ئۇلارنى ئۇرماستىن، خورلىماستىن ياخشى ۋە ئۈلگىلىك مۇئامىلە قىلىش رەھىم - شەپقەتنىڭ جۈملىسىدۇر.

بالىلىرىغا قاتتىق قوللۇق قىلىش، ئۇلارنىڭ دەردىگە قولاق سالماستىن، پىكىرلىرىنى ئاڭلىماستىن، كۆڭلىنى چۈشەنمەستىن، باغرىغا بېسىپ، پىشانىسىگە سۆيۈپ كۆڭلىنى ئالماستىن قاتارلىق بىر يۈرۈش سەلبىي مۇئامىلەلەر رەھىم - شەپقەتنى بىلمەيدىغانلارنىڭ قىلىدۇر.

810. سوئال: ئاياللارغا قانداق رەھىم - شەپقەتلىك بولۇش كېرەك؟

جاۋاب: پەيغەمبەر ئەلەيھىسسالام ئاياللارغا ئەڭ مېھىر - شەپقەتلىك زات ئىدى. ئاياللىرىغا بەكمۇ كۆيۈنەتتى، ئۇلارنىڭ ئۆي ئىشلىرىغا ياردەملىشەتتى، دەردلىرىنى كۆڭۈل قويۇپ تىڭشايتتى. پىكىرلىرىنى ئاڭلايتتى، ھەتتا ئومۇمىي مۇسۇلمانلارنىڭ ئىشلىرىغا مۇناسىۋەتلىك چوڭ ئىشلارنىمۇ ئاياللىرى بىلەن كېڭىشەتتى، پىكىرلىرىنى

(1) بۇخارى ۋە مۇسلىم رىۋايىتى.

(2) نىمام ئەھمەد رىۋايىتى.

ئالانتى(1).

پەيغەمبەر ئەلەيھىسسالام ساھابىلىرىنى ئاياللىرىغا رەھىم - شەپقەتلىك بولۇشقا قاتتىق تەشەببۇس قىلىپ: «مۆمىنلەردىن ئىمانى ئەڭ كامىل بولغىنى ئەخلاقى ئەڭ گۈزەل بولغىنىدۇر، سىلەرنىڭ ئەڭ ياخشىلىرىڭلار ئۆز ئەھلىگە ئەڭ ياخشى مۇئامىلە قىلىدىغانلىرىڭلاردۇر»(2) دەيتتى.

پەيغەمبەر ئەلەيھىسسالام ۋە مۇسۇلمانلار سەپەرگە چىققانلىرىدا، ئاياللارنى تۈگىنلەر كۆتۈرىدىغان مەپىلەرگە ئولتۇرغۇزۇپ ھۆرمەت بىلەن ئېلىپ ماڭاتتى. پەيغەمبەر ئەلەيھىسسالام يول بويى تۈگىنلەرنى يېتىلەپ ماڭغانلارغا: «بۇ نازۇك شېشىلەرنى سىلىق ئېلىپ مېڭىڭلار»(3) دەپ تەۋسىيە قىلىپ تۇراتتى.

پەيغەمبەر ئەلەيھىسسالام ئاياللارنى نازۇك شېشىلەرگە ئوخشاشقان. ھەقىقەتەن ئۇلار ۋە ئۇلارنىڭ كۆڭلى نازۇكلىقتا خۇددى شېشىگە ئوخشايدۇ، ئاياللار ئومۇمەن ھېسسىياتچان بولغانلىقتىن تېز رەنجىپ قالىدۇ ۋە تېز ئۆزگىرىدۇ. ئۇلارغا ئىنتايىن سىلىق مۇئامىلە قىلىشتىن باشقىسى ئىشقا يارمايدۇ.

مېھىر - مۇھەببەت ئاياللارنى ئاسراش ۋە ئۇلارغا ھۆرمەت قىلىشتىن باشلىنىدۇ. پەيغەمبەر ئەلەيھىسسالام مەشھۇر ۋىدا خۇتبىسىدە ۋە ۋاپات بولۇش ئالدىدىكى ئەڭ ئاخىرقى ۋەسىيىتىدە: «ئاياللارغا ياخشى مۇئامىلە قىلىڭلار» دەپ تەكىتلىگەن.

811. سوئال: قىزلارغا قانداق رەھىم-شەپقەتلىك بولۇش كېرەك؟

جاۋاب: قىزلارنى ئوغۇللاردىن تۆۋەن كۆرۈش، ئۇلارغا قوپال مۇئامىلە قىلىش، ئۇلارنى تەبىئىيەتكە ئۇيغۇن كەلمەيدىغان ئېغىر ئىشلارغا بۇيرۇش، «قىز بالا ئوقۇپ نېمە بولاتتى» دەپ ئۇلارنى ئوقۇشتىن مەھرۇم قىلىش، ئۆگەي ئانىسىنىڭ نەيرەڭلىرىگە ئىشىنىپ، ئۇلارنى ئېزىش، ھاقارەتلەش، ھەتتا تۇرۇش، ئۇلارنىڭ دەردىگە قولاق سالماي، نازۇك كۆڭلىگە نازار قىلىش قاتارلىق ناچار ئىشلارنى

(1) مەككە ئازات بولۇشتىن ئىككى يىل ئىلگىرى پەيغەمبەر ئەلەيھىسسالام مۇسۇلمانلار بىلەن ئۆمرە قىلىش ئۈچۈن مەككەگە قاراپ ئاتلىنىپ، مەككە يېقىنىدىكى «ھۇدەيبىيە» دېگەن جايغا كەلگەندە، مەككىلىك كۇپىپارلار ئۇلارنىڭ ئالدىنى توسقان ۋە مەككىگە كىرىشىگە يول قويمىغان. شۇ ۋاقىتتا پەيغەمبەر ئەلەيھىسسالام مەككىلىكلەر بىلەن كېلىشىم تۈزۈپ بۇ يىل مەدىنىگە قايتىپ كېتىپ، كېلىدىغان يىلى ئۆمرەگە كېلىش، ئىككى تەرەپ ئوتتۇرىسىدا ئون يىللىق تۇرۇش توختىتىش... قاتارلىقلار ئىشلاردا ئىنتىپاقلاشقان. بۇ كېلىشىمگە ئاساسەن، مۇسۇلمانلار ئۆمرە قىلماستىن مەدىنىگە قايتىشى كېرەك ئىدى. پەيغەمبەر ئەلەيھىسسالام مۇسۇلمانلارنى مەككىدە قۇربانلىق قىلىش ئۈچۈن ئاتاپ ئېلىپ كەلگەن ماللىرىنى شۇ يەردە بۇغۇزلاشقا بۇيرىغاندا، مۇسۇلمانلار مەككىگە كىرەلمىگەنلىكىگە ھەسرەتلىنىپ، ماللىرىنى بۇغۇزلاش ئەمرىنى دەر ھال ئورۇندىماستىن تۇرۇپ قالىدۇ. بۇ ۋاقىتتا پەيغەمبەر ئەلەيھىسسالام ئايالى ھەزرىتى ئۇمۇ سەلمەنىڭ يېنىغا كىرىپ، ئەھۋالنى بايان قىلىپ، پىكىرنى سورىغاندا، ھەزرىتى ئۇمۇ سەلمە پەيغەمبەر ئەلەيھىسسالامنىڭ ھېچكىمگە گەپ قىلماي ئاۋۋال ئۆزى قۇربانلىق مېلىنى بۇغۇزلىشى كېرەكلىكىنى ئېيتىدۇ. شۇنداق قىلىپ پەيغەمبەر ئەلەيھىسسالام ئۆزىنىڭ قۇربانلىقىنى بۇغۇزلاشقا كىرىشىدۇ، بۇنى كۆرگەن مۇسۇلمانلار ئاممىسى ئۆزلىرىنىڭ قۇربانلىقلىرىنى بۇغۇزلاپ چىقىدۇ.

(2) ئىبنى ماجە ۋە دارىمى رىۋايىتى.

(3) بۇخارى، مۇسلىم، ئەھمەد رىۋايىتى.

قىلىدىغان ئاتىلار قەلبلىرىدىن رەھىم - شەپقەت سۇغۇرۇپ ئېلىنغان بەختسىز كىشىلەردۇر. مۇنداقلار قانچىلىك تەقۋا سۈرەتلىك مۇسۇلمان بولۇپ كەتسۇن، قانچىلىك چوڭ ئالىم - ئولما ياكى قارى - قۇرئان، ھاجى - ھەرم بولۇپ كەتسۇن، بەربىر كۆڭلىدە رەھىم - شەپقەت بولمىغان ئىكەن، مۇنداقلارنىڭ دۇنيا ۋە ئاخىرەتتە ئاللاھ تائالانىڭ رەھمىتىگە ئېرىشەلەشى ناتايىن.

قىزلارنىڭ سەبىيلەرچە پاك ھېسسىياتىنى سۈيىستېمال قىلىپ، ئۇلارغا يالغاندىن مۇھەببەت ئىز ھار قىلىدىغانلار ئۇلارنى ئۆزلىرىنىڭ ئاچا - سىڭىللىرىنىڭ ئورنىدا قويسۇن! ئۇلارنىڭ ئاچا - سىڭىللىرىنىڭ ئىپىتى ۋە نومۇسى قانچىلىك قىممەتلىك بولسا، شۇ قىزلارنىڭمۇ ئىپىت - نومۇسى شۇنچىلىك قىممەتلىكتۇر. بىراۋنىڭ نومۇسىنى ئاياق ئاستى قىلىش ئۇنى ئۆلتۈرگەنلىك بىلەن تەڭ.

ساددا قىزلارنى ئالداپ ئىچكىرى ئۆلكىلەردىكى زالىم خوجايىنلارنىڭ ئويۇن - كۈلكىسىنى قىزىتىش ئۈچۈن يېقىلغۇ قىلىپ بېرىۋاتقان ۋىجدانسىز ئىپلاسار ئاللاھ تائالادىن قورقمىغان تەقدىردىمۇ، بۇ جىنايەتنىڭ بەدىلىنى ئۆزلىرىنىڭ قىزلىرى ياكى ئاچا - سىڭىللىرى تۆلەيدىغان بىر كۈننىڭ كېلىپ قېلىشىدىن ھەزەر قىلسۇن!

پەيغەمبەر ئەلەيھىسسالام «نازۇك شېشىلەر» دەپ سۆيەتلىگەن بۇ شېشىدەك نازۇك يۈرەكلەرنى خىيانەت پىچىقى بىلەن تىرىك تۇرغۇزۇپ ئۆلتۈرۈشتىن، شېشىدەك نازۇك كۆڭۈللەرنى بىر ئومۇر ھەسرەت - نادامەتكە قويۇشتىن ھەزەر قىلسۇن! بۇ خىيانەتنىڭ ئۆزىنىڭ ئاچا - سىڭىللىرىدىن ياكى كېيىنچە، ئۆز قىزلىرىدىن بىرەر سىڭە يېنىپ قېلىشىدىن قورقسۇن!

مەلۇمكى، ئاللاھ تائالا ئۆزىنىڭ «قىل» ۋە «قىلما» دېگەن ئەمىر - پەرمانلىرىغا خىلاپلىق قىلغۇچىلارنىڭ جازاسىنى ئاخىرەتكە كېچىكتۈرسىمۇ، «قۇل ھەقىقى» نى ئاخىرەتكە كېچىكتۈرگىنى يوق. ئىنسانلارغا قىلىنغان قانداقلا بىر زۇلۇم، ھەقسىزلىق ۋە يامانلىقنىڭ جازاسىنى مۇشۇ دۇنيادىلا كۆرسىتىپ كەلمەكتە. ھايات مۇساپىسىدىكى تەجرىبىلەر بۇنىڭ جانلىق مىساللىدۇر.

812. سوئال: ئانىلىنىڭ خىزمەتچىلىرىگە قانداق رەھىم - شەپقەتلىك بولۇش كېرەك؟ جاۋاب: پەيغەمبەر ئەلەيھىسسالام بۇ ماۋزۇدىمۇ يېتەرلىك تەۋسىيەلەرنى قىلغان. ئۇ مۇنداق دېگەن: «قول ئاستىڭلاردىكىلەر سىلەرنىڭ قېرىنداشلىرىڭلارغا ئوخشاشتۇر، ئاللاھ تائالا ئۇلارنى سىلەرنىڭ قول ئاستىڭلاردا قىلدى، نېمە يېسەڭلار ئۇلارغىمۇ شۇنىڭدىن يېگۈزۈڭلار، نېمە كىيىسەڭلار ئۇلارغىمۇ شۇ كىيىگەنلىرىڭلاردىن كىيگۈزۈڭلار، ئۇلارنى كۈچى يەتمەيدىغان ئىشلارغا سالماڭلار، ئۇلارنى شۇنداق ئىشلارغا بۇيرىغىنىڭلاردا، ئۇلارغا ياردەملىشىڭلار» (1).

بۇ نېمىدېگەن ئېسىل تەۋسىيە! قايسى دىن ۋە قايسى قانۇندا بۇنداق باراۋەرلىكنى

(1) ئەبۇداۋۇد، ئىبنى ماجە، ئىمام ئەھمەد رىۋايىتى.

تاپالايسىز؟ قانداق باي ئۆزىنىڭ خىزمەتچىسىگە ئۆزى كىيگەن ئالىي توننى ياكى قىممەتلىك كاستۇم - بۇرۇلكىلارنى كىيگۈزىدۇ؟ قايسى باي ئۆزىنىڭ ئۆي خىزمەتچىلىرى بىلەن بىر داستىخاندا ئولتۇرۇپ تاماق يەيدۇ؟ مۇھەممەد ئەلەيھىسسالامنى ئۈلگە قىلغان ھەقىقىي مۇسۇلمانلار شۇنداق قىلىدۇ - كىيگۈزىدۇ ۋە يېگۈزىدۇ!

پەيغەمبىرىمىز مۇھەممەد ئەلەيھىسسالامنىڭ شانلىق ھاياتى ۋە ساھابىلەرنىڭ كەچۈرمىشلىرى بۇنىڭ جانلىق پاكىتىدۇر.

پەيغەمبەر ئەلەيھىسسالامدىن باشلاپ بارلىق ساھابىلەر ۋە ئىسلامنىڭ كېيىنكى ئالتۇن دەۋرلىرىدە ياشىغان ھەقىقىي مۇسۇلمانلار ئۆزلىرىنىڭ ئۆي خىزمەتچىلىرىنى شۇ ئائىلىنىڭ ئەزىزلىرى دەپ تونۇيتتى ۋە ئۇلارغا ئۆز بالىلىرىغا ئوخشاش مۇئامىلە قىلاتتى. پەيغەمبەر ئەلەيھىسسالامنىڭ ئۆزىنىڭ خىزمەتچىسى قارا تەنلىك زەيد ئىبنى ھارسەنى ئۆز ئائىلىسىنىڭ بىر ئەزاسى سانغانلىقتىن، ئۇنىڭ ئىسمىنى «زەيد ئىبنى مۇھەممەد» دەپ ئاتىغانلىقى ۋە زەيدنىڭ مۇشۇ ئىسىم بىلەن ئەرەبلەر ئارىسىدا تونۇلغانلىقى بۇنىڭ تىپىك مىسالىدۇر.

813. سوئال: ھاياۋانلارغا قانداق رەھىم - شەپقەتلىك بولۇش كېرەك؟

جاۋاب: پەيغەمبەر ئەلەيھىسسالام مۇنداق دېگەن: «بىر ئادەم يولدا كېتىۋېتىپ قاتتىق ئۇسساپ كەتتى، يولدا بىر قۇدۇق ئۇچرىتىپ قېلىپ، ئۇنىڭغا چۈشۈپ سۇ ئىچتى. سىرتقا چىققىنىدا، ئۇسسۇزلىقتىن تىلى ساڭگىلاپ، تۇپراقنى يەۋاتقان بىر ئىنتى كۆرۈپ قالدى. ئۇ ئادەم ئۆز - ئۆزىگە «بۇ ئىت ماڭا ئوخشاش قاتتىق ئۇسساپ كېتىپتۇ، دېدى - دە، قۇدۇققا چۈشۈپ ئۆتكىگە سۇ تولدۇرۇپ، ئۆتكىنى چىشى بىلەن چىشلەپ قۇدۇقتىن چىقىپ، ھېلىقى ئىنتى سۇغاردى. ئاللاھ تائالا ئۇنىڭ بۇ ئىشىغا خۇرسەن بولۇپ، ئۇنىڭ بارچە گۇناھلىرىنى مەغپىرەت قىلىۋەتتى»(1).

سىز ھاياتىڭىزدا بىرەر قېتىم بولسىمۇ كوچىدا يەيدىغان نەرسە ئىزدەپ يۈرگەن بىرەر ئىنتىنىڭ قورسىقىنى تويغۇزدىڭىزمۇ؟ ياكى سىزگە تەلمۈرۈپ كەلگەن بىچارە ئىنتى «پاسكىنا ھاياۋان» دەپ پۇتىڭىز بىلەن تىپىۋېتىپ كېتىپ قالدىڭىزمۇ؟

ئاللاھ تائالا ئۆزلىرىنىڭ خىزمەتچىسى قىلىپ يارىتىپ بەرگەن ۋە ئۇلارغا بويسۇندۇرۇپ بەرگەن بىچارە ھاياۋانلارنى ئۆزلىرىنىڭ تاماشاسىنى قىزىتىش ئۈچۈن قۇربان قىلىپ، ئىنتلارنى تالاشتۇرۇش، قوچقارلارنى ئۈسۈشتۈرۈش، خورازلارنى چوقۇشتۇرۇش، قۇشلارنى ئوق ئېتىش مەشەقلىرىدە قارىغا ئېلىش قاتارلىق شەپقەتسىزلىكلەرنى قىلغۇچىلار پەيغەمبەر ئەلەيھىسسالامنىڭ «كىمكى بىرەر قۇشقاچ چاغلىق بىر جانلىقنى بېھۇدە ئۆلتۈرىدىكەن، ئاللاھ تائالا قىيامەت كۈنىدە ئەلۋەتتە

(1) بۇخارى ۋە مۇسلىم رىۋايىتى.

ئۇنىڭ سورىقىنى قىلىدۇ» (1) دېگەن سۆزنى بىلمەمدۇ؟!

پەيغەمبەر ئەلەيھىسسالام ساھابىلىرىنى ھايۋانلارغا رەھىم - شەپقەت قىلىشقا تەشەببۇس قىلاتتى. بىر كۈنى ئۇلارغا بىر مۈشۈك سەۋەبلىك دوزىخى بولۇپ كەتكەن بىر ئايالنىڭ قىسسسىنى سۆزلەپ بېرىپ مۇنداق دېگەن: «بىر ئايال بىر مۈشۈكنى نان ياكى سۇ بەرمەستىن ئۆيىگە سولاپ قويۇپ، ئۇنىڭ ئۆلۈمىگە سەۋەب بولغانلىقى ئۈچۈن دوزىخى بولۇپ كەتكەن» (2).

بىر مۈشۈكنىڭ ئۆلۈمىگە سەۋەب بولغان بىر مۇسۇلمان ئايال دوزاخقا كىرگەن يەردە، ھايۋانلارنىڭ قىيىنلىشىلىرىدىن ھۇزۇر ئېلىش ۋە تاماشانى قىزىتىش ئۈچۈن قاراپ تۇرۇپ ھايۋانلارنى قىيىنلايدىغانلارنىڭ، ھەتتا بىلىپ تۇرۇپ ئۇلارنىڭ ئۆلۈمىگە سەۋەب بولىدىغانلارنىڭ ئاخىرەتتىكى ئەھۋالى قانداق بولار؟!

پەيغەمبەر ئەلەيھىسسالام: «كىمكى بىر قۇشقاچ چاغلىق بىر جانلىقنى بۇغۇزلىغاندۇمۇ، ئۇنىڭغا رەھىم - شەپقەتلىك بولىدىكەن، ئاللاھ تائالا ئۇنىڭغا قىيامەت كۈنىدە رەھىم - شەپقەتنى چوقۇم كۆرسىتىدۇ» (3) دېيىش ئارقىلىق ئاللاھ تائالا بىزگە ئۆلتۈرۈپ يېيىشنى ھالال قىلىپ بەرگەن ھايۋاننى بۇغۇزلاشتىمۇ، ئۇنىڭغا رەھىم - شەپقەتلىك بولۇشنىڭ زۆرۈرلىكىنى ئۆگەتكەن.

پەيغەمبەر ئەلەيھىسسالام بىر كۈنى بىر ئادەمنىڭ بىر قولىدا پىچاق تۇتقان ھالدا، بىر قوينى ئۆلتۈرگىلى سۆرەپ كېتىۋاتقانلىقىنى كۆرۈپ قېلىپ، ئۇ ئادەمگە: «ھەي سېنى! مالنى ئىككى قېتىم ئۆلتۈرمەكچىمۇسەن؟ ئۇنى ئۆلۈمگە سېلىق ئېلىپ بار، پىچاقنى مالنىڭ كۆزىگە كۆرسەتمە، ئۇنى ئىنتىكىلىتىپ ئاندىن بۇغۇزلا» دەپ كايىغان. ئاللاھ تائالا خىزمىتىمىزگە سېلىپ يوللۇق پايدىلىنىشىمىز ئۈچۈن بىزگە بويسۇندۇرۇپ بەرگەن شۇ ھايۋانلارنىڭ جېنى بىزنىڭكىگە ئوخشاشلا جان ئەمەسمۇ؟ ئۇلارنىڭمۇ جېنى ئاغرىيدۇ ئەمەسمۇ؟ بۇ دەرىجىدىكى تاش يۈرەك ئىنسانلارنىڭ جەننەتنىڭ پۇرىقىنى پۇرىيالىشى ناتايىن! چۈنكى جەننەت رەھمەتتۇر.

ئۇ پەقەت رەھىم - شەپقەتلىك بولغانلارنىلا قوبۇل قىلالايدۇ!

جەننەتكە ئىبادەتنىڭ كۆپلىكى بىلەن ئەمەس، بەلكى قەلبىنىڭ شەپقىتى ۋە ئاللاھ تائالانىڭ رەھمىتى بىلەنلا كىرگىلى بولىدۇ!

814. سوئال: رەھىم - شەپقەت پۈتۈن ئىشلاردا تەلەپ قىلىنمىدۇ؟

جاۋاب: رەھىم - شەپقەت بىلەن سېلىقلىق مۇسۇلمان ئادەمنىڭ ھاياتىدىكى جىمى ھەرىكەتلىرىدە - ئىبادەتلىرى، دەم ئېلىشى، مۇئامىلىسى، ئۆلتۈرۈپ - قويۇشى، شۇنداقلا بارلىق ئىشلىرىدا - بولمىسا بولمايدىغان نەرسىدۇر. پەيغەمبەر

(1) ئىمام ئەھمەد، ئەبۇداۋۇد، ئىبنى ماجە رىۋايىتى.

(2) بۇخارى ۋە مۇسلىم رىۋايىتى.

(3) ئىمام بۇخارى ۋە تابەرانى رىۋايىتى.



ئەلەيھىسسالام: «سېلىقلىق قايسى نەرسىگە كىرسە، ئۇنى چىرايلىقلاشتۇرىدۇ، ئۇ قايسى نەرسىدىن يۇلۇپ ئېلىنسا، شۇ نەرسىنى سەتلەشتۈرۈپتۇ» (1) دەپ كۆرسەتكەن.

815. سوئال: ناسى - گۇناھكار كىشىلەرگە رەھىم - شەپقەتلىك بولۇش كېرەك؟

جاۋاب: ئاللاھ تائالا قۇرئان كەرىمدە: «ئىلگىرى سىلەر مۇ ئەنە شۇنداق ئىدىڭلار، كېيىن ئاللاھ سىلەرگە ئىلتىپات قىلدى» (2) دېيىش ئارقىلىق بىزنى ئۆتكەن كۈنلىرىمىزنى ئۇنتۇپ قالماسلىقىمىزغا، كىشىلەرنى گۇناھ - مەسىيەتلىرى سەۋەبلىك مەسخىرە قىلماسلىقىمىزغا، ئۇلارغا نەپەت قىلغانلىقتىن، ئۇلارنى چەتكە قاقماسلىقىمىزغا ۋە ئۇلارغا كامالىي مېھرىبانلىقىمىزنى كۆرسىتىپ، يامان يولدىن قايتۇرىشىمىزغا چاقىرىدۇ.

گۇناھ قىلمايدىغان، خاتالاشمايدىغان ئادەم يوق دۇنيادا. ھەر قانداق ئادەم گۇناھ قىلىدۇ ۋە خاتالىشىدۇ. ئەمما مۇھىم بولغىنى ئۆز گۇناھىنى تونۇپ، توغرا يولغا قايتىشتۇر. پەيغەمبەر ئەلەيھىسسالام بۇ ھەقتە: «ھەر قانداق ئادەم بالىسى خاتالىشىدۇ، خاتالاشقۇچىلارنىڭ ئەڭ ياخشىسى تەۋبە قىلغۇچىلاردۇر» (3) دەپ كۆرسەتكەن.

بىز مۇسۇلمانلاردا ھازىرلا مەسجىدىن چىقىپ، ھەتتا تاھارەت بىلەن تۇرۇپ يالغان سۆزلەيدىغانلارنى، ئادەم ئالدايدىغانلارنى ۋە كىشىلەرگە قوپال سۆز ۋە قوپال مۇئامىلە قىلىدىغانلارنى ئۇنچۇقلا ئەيىبلەپ كەتمەيدىغان، ئەمما بىراۋنى قىسمەن شەخسىي گۇناھ بىلەن ياكى ئازراق ئەيىب بىلەن ئۇچرىتىپ قالغىنىدا، ئۇنىڭدىن نەپەتلىنىپ كېتىدىغان كەيپىيات بار. ئاللاھ تائالا گۇناھلارنىڭ ھەممىسىنى يامان كۆرىدۇ، مۇسۇلمان ئادەم مۇ گۇناھنى مەيلى كىچىك بولسۇن، مەيلى چوڭ بولسۇن، ھەممىسىنى يامان كۆرىشى لازىم. لېكىن ئاللاھ تائالا گۇناھ قىلىپ ئۆزىنى زىيانغا ئۇچراتقان بەندىدىن يالغان ئېيتىپ باشقىلارنى زىيانغا ئۇچراتقان بەندىنى بەكرەك يامان كۆرىدۇ. چۈنكى ئۆزىنى زىيانغا ئۇچراتقانلىقنىڭ گۇناھى ئۇ كىشىنىڭ ئۆزى بىلەنلا چەكلەندۇ، ئاللاھ تائالا خالىسا ئۇنى كەچۈرۈپتۇ. ئەمما باشقىلارنى زىيانغا ئۇچراتقانلىقنىڭ گۇناھى ئۇنداق ئاسان كەچۈرۈلمەيدۇ. زىيانغا ئۇچرىتىلغۇچى شەخس ئۇنى كەچۈرمىگىچە ئاللاھ تائالا كەچۈرمەيدۇ. چۈنكى ئۇ قۇل ھەققى ئەمەسمۇ؟!

816. سوئال: ئېزىلگەنلەرگە قانداق رەھىم - شەپقەت قىلىش كېرەك؟

جاۋاب: دۇنيانىڭ ھەر قايسى جايلىرىدىكى ئېزىلگەن مۇسۇلمان قېرىنداشلارغا

(1) ئىمام مۇسلىم رىۋايىتى.

(2) نىسا سۈرىسى 94- ئايەت.

(3) ئىمام بۇخارى رىۋايىتى.

رەھىم - شەپقەت قىلىش ھەركىمنىڭ قۇدرىتى يېتىشىچە پەرزدۇر. ئۇلار بىلەن بىر سەپتە تۇرۇپ، ھەققانىي دەۋالدىرىنى يۈرگۈزۈش، پۇل - مال ياردەم قىلىش، ئۇلارنىڭ ھەق - ھوقۇقلىرىنى قوغداش، بۇلارنىڭ ھېچبىرىنى قىلالمىغاندا، ئۇلار ئۈچۈن ئاللاھ تائالاغا دۇئا قىلىش بىلەن بۇ دىنىي قېرىنداشلىق بۇرچىنى ئادا قىلىش مۇمكىن.

پەيغەمبەر ئەلەيھىسسالام مۇنداق دېگەن: «مۆمىنلەر بىر - بىرىنى سۆيۈش، بىر - بىرىگە رەھىم - شەپقەت قىلىش ۋە بىر - بىرىگە ھېسداشلىق قىلىشتا، قايسىبىر ئورگىنى ئاغرىسا، پۈتۈن ئورگانلار ئىسمىداش ۋە ئۇيغۇسىزلىق بىلەن ئۇنىڭغا ئورتاق بولىدىغان بىر تەنگە ئوخشايدۇ»<sup>(1)</sup>.

817. سوئال: كىشىلەرنىڭ ئەيىبىنى يۈگەش ئۇلارغا رەھىم-شەپقەت قىلغانلىقىمۇ؟

جاۋاب: گۇناھكارلارنى ئىنسانلار ئالدىدا رەسۋا قىلماسلىق، كىشىلەرنىڭ ئەيىبلىرىنى يۈگەش ئۇلارغا رەھىم-شەپقەت قىلغانلىق بولۇپ گۈزەل ئەخلاقىتىن سانىلىدۇ. ئەكسىچە، كىشىلەرنىڭ ئەيىبلىرىنى ئاچىدىغانلار، گۇناھكارلارنىڭ گۇناھلىرىنى ئىنسانلار ئارىسىغا يايىدىغانلار ئاللاھ تائالانىڭ غەزىبىگە ۋە ئازابىغا لايىق بولغۇچى ئەخلاقسىز مەخلۇقلاردۇر. ئاللاھ تائالا قۇرئان كەرىمدە: «مۆمىنلەر ئۈستىدە يامان سۆزلەرنىڭ تارلىشىنى ياقىتۇرىدىغان ئادەملەر، شۈبھىسىزكى، دۇنيا ۋە ئاخىرەتتە قاتتىق ئازابقا قالدۇ»<sup>(2)</sup> دېگەن.

پەيغەمبەر ئەلەيھىسسالام: «قانداقلا بىر ئادەم يەنە بىر ئادەمنىڭ ئەيىبىنى ياپىدىكەن، ئاللاھ تائالا قىيامەت كۈنى ئۇنىڭ ئەيىبىنى ياپىدۇ»<sup>(3)</sup> دېگەن.

ئەمما كىشىلەرنىڭ گۇناھلىرىنى يېپىش ۋە ئەيىبلىرىنى يۈگەش ئىشى ئاللاھ تائالانىڭ ھەققىگە ئىشلەنگەن گۇناھلار دائىرىسىدىلا بولىدۇ. بۇنىڭغا بىنائەن، گۇناھكارنىڭ گۇناھىنى يۈگىدىم دەپ، جىنايەتكارلارنىڭ قىلمىشلىرىغا سۇكۇت قىلىشقا، ناھەقچىلىككە جىم تۇرۇشقا بولمايدۇ. ئوغرىنىڭ ئوغرىلىقىنى كۆرۈپ تۇرۇپ، ئۇنىڭ زىيىنىغا گۇۋاھلىق بېرىشتىن ئۆزىنى قاجۇرۇش، خىزمىتىنى ياخشى ئىشلىمىگەن ئىشچىنىڭ ياكى كادىرنىڭ كەمچىلىكىنى يوشۇرۇش، ئىمتىھاندا ئوقۇغۇچىلارنىڭ كۆچۈرىشىگە يول قويۇش قاتارلىق ئىشلار قىلمىشتا ئۇلارغا شېرىك بولغانلىق سانىلىدۇ.

818. سوئال: ئادەم ئۆز - ئۆزىگە قانداق رەھىم - شەپقەتلىك بولۇشى كېرەك؟

جاۋاب: ئادەم باشقىلارغا رەھىم - شەپقەتلىك ۋە كۆيۈمچان بولۇپ، ئۆزىنى ئۇنتۇپ قالسا بولامدۇ؟ ئادەم ئۆزىگە قانداق رەھىم - شەپقەت قىلىدۇ؟

(1) بۇخارى رىۋايىتى.

(2) نۇر سۈرىسى 19- ئايەت.

(3) نىمام مۇسلىم رىۋايىتى.

ئادەم ئۆزىنىڭ تەن ساقلۇقىغا زىيانلىق بولغان نەرسىلەرنى تەرك ئېتىش، ھاراق ئىچمەسلىك، تاماكا چەكمەسلىك، زىنا قىلماسلىق بىلەن، ئۆزىنىڭ يۈز - ئابروىغا سەلبىي تەسىر كۆرسىتىدىغان ناشايان ئىشلاردىن يىراق تۇرۇش بىلەن ۋە ئۆزىنىڭ ئاخىرەتلىكى ئۈچۈن زىيانلىق بولغان گۇناھ - مەسىيەتلەردىن قول ئۈزۈش بىلەن ئۆزىگە رەھىم - شەپقەت قىلغان بولىدۇ.

819. سوئال: پۈتۈن ئىنسانىيەتكە قانداق رەھىم - شەپقەتلىك بولۇش كېرەك؟

جاۋاب: مەيلى مۇسۇلمان بولسۇن، مەيلى كاپىر بولسۇن، پۈتۈن ئىنسانىيەتكە رەھىم - شەپقەتلىك بولۇش ھەرگىز قىيىن ئىش ئەمەس، بەلكى ناھايىتى ئاسان. ئىنسانلار قايسى دىنغا، قايسى ئىرققا، قايسى رەڭگە ۋە قايسى دۆلەتكە تەۋە بولۇشىدىن قەتئىينەزەر ئۇلارغا ناھايىتى يۇمشاقلىق بىلەن ئادالەتلىك ھالدا مۇئامىلە قىلىش، ھەركىمگە تەبەسسۇم بىلەن قەلبىنى ئېچىش، پېقىرلارغا ھېسداشلىق قىلىپ، مەيلى ماددىي جەھەتتىن، مەيلى مەنىۋى جەھەتتىن كۈچىنىڭ يەتكۈنچە ياردەم قولىنى سۇنۇش، يېتىملەرنى سۆيۈش، ئۇلارنىڭ بېشىنى سىلاش، ئۆزىگە يامانلىق قىلغانلارنى كەچۈرۈۋېتىش، تونمايدىغان كىشىلەرنىڭمۇ قىيىنچىلىقلىرىنى ھەل قىلىشىغا ياردەم قىلىش قاتارلىق گۈزەل ئەخلاقىلار بىلەن رەھىم - شەپقەتنى پۈتۈن ئىنسانىيەتكە يەتكۈزگىلى بولىدۇ.

لەززەتلىك تائاملار بىلەن غىزلىنىۋاتقان ۋاقىتلارنىڭ بىرەرسىدە، قوشنىلىرىڭىزدىن بەزى بىچارىلەرنىڭ يېڭىلى يوق، ئىچكىلى يوق، كىيىملى يوق، بىر پۈتۈن يوقلۇق ئىچىدە تۇرىۋاتقانلىقىنى ئويلاپ، ئۇلارغا بىرەر قاچا تاماق بەرگىنىڭىزنى بىلمەمسىز؟

ئاتىسى يوق، ئائىلىسى كەمبەغەل بىر يېتىم بالىنىڭ بېشىنى سىلاپ، ئۇنىڭ قولىدىن تۇتۇپ ئويىڭىزگە ئېلىپ كىرىپ، بىر قۇر كىيىم كىيگۈزۈپ قويغىنىڭىزنى بىلمەمسىز؟

ئاتىسى يوق، دادىسى سىرتتا ئىشلەپ ئۆيىنىڭ كەملىرىنى تولۇقلاش يولىدا يۈرگەنلىكتىن، ھالىغا يېتەلمىگەن، بىراۋ بىلەن بىر سائەت مۇڭدېشىپ ئولتۇرۇشقا زار - زار بولىۋاتقان، كۆڭلى دەردلىك بىر يېتىم بالىنى ئويىڭىزگە چاقىرىپ، باش - كۆزىنى سۈرتۈپ، ئىسسىق بىر قاچا تاماق يېگۈزۈپ بولۇپ، ئۇنىڭ بىلەن بەش مىنۇت مۇڭداشقىنىڭىزنى، دەرتلىرىگە قولاق سالغىنىڭىزنى بىلمەمسىز؟

بىرەر قېتىم بولسىمۇ، كوچىدا ياكى يولدا بىر ناتونۇش ئادەم بىرەر تاغار يۈكنى ئۈستىگە ئېلىپ قويۇشىڭىز ئۈچۈن سىزدىن ياردەم سورىغاندا، ئىشىم ئالدىراش دېمەستىن دەر ھال يېنىغا بېرىپ، ئۇنىڭغا ياردەم قىلغىنىڭىزنى بىلمەمسىز؟

ياشىنىپ قالغانلىقتىن ياكى كېسەللىكتىن ئاران - ئاران مېڭىپ كېتىۋاتقان بىر ناتونۇشنى ماشىنىڭىزغا ياكى ئاپتوۋۇزغا ئولتۇرغۇزۇپ بارىدىغان يېرىگە ئاپىرىپ قويغىنىڭىزنى بىلمەمسىز؟

ماشىنىسى بۇزۇلۇپ يولدا قالغان بىرى ئۈچۈن ئالدىراش ئىشىڭىز بولسىمۇ

توختاپ، ئۇنىڭغا ياردەم قىلغىنىڭىزنى بىلەمسىز؟

گېزىت - ژۇرناللاردا ياكى تېلېۋىزوردا ياكى ئېنتېرنېت تورلىرىدا، جىددىي ماددىي ياردەمگە موھتاج بولسۇنغانلار توغرىلىق بېرىلگەن ئېلانلارنى كۆرگىنىڭىزدە، بىرەر قېتىم شۇلارغا ئاز بولسىمۇ ياردەم پۇلى ئەۋەتكىنىڭىزنى بىلەمسىز؟

ئەگەر يۇقىرىقى سوئاللارنىڭ جاۋابى «ھەئە» بولسا، سىز رەھىم - شەپقەتلىك ئادەمسىز، ئاللاھ تائالانىڭ رەھىمىتى دۇنيا ۋە ئاخىرەتتە سىزنى قورشايدىغانلىقىدىن خاتىرجەم بولسىڭىز بولىدۇ.

ئەگەر جاۋابىڭىز «ياق» بولسا، سىز تاش يۈرەك ئادەمسىز، مۇھەممەد ئەلەيھىسسالامنىڭ ئەخلاقىدىن تولمۇ يىراققا ئىكەنسىز، كىشىلەرگە رەھىم - شەپقەت قىلىشنى ئۆگىنىشكە ۋە ئۇنىڭغا ئادەتلەننىشكە زور ئېھتىياجلىق ئىكەنسىز.

پەيغەمبەر ئەلەيھىسسالام بىزگە باشقىلارغا رەھىم - شەپقەت قىلىشنى ئۆگىتىپ مۇنداق دېگەن: «كىم بىرەر مۇسۇلماننىڭ دۇنيادىكى قىيىنچىلىقلىرىدىن بىرەر قىيىنچىلىقنى ھەل قىلىپ بەرسە، ئاللاھ تائالا ئۇنىڭ قىيامەت كۈنىدىكى قىيىنچىلىقلىرىدىن بىر قىيىنچىلىقنى كۆتۈرۈۋېتىدۇ، كىم بىرەر يوقسۇلغا ئاسانلىق يارىتىپ بەرسە، ئاللاھ تائالا ئۇنىڭغا دۇنيا ۋە ئاخىرەتتە ئاسانلىق بېرىدۇ. كىمكى بىرەر مۇسۇلماننىڭ ئەيىبىنى يۆكسە، ئاللاھ تائالا ئۇنىڭ ئەيىبلىرىنى دۇنيا ۋە ئاخىرەتتە يۆكەيدۇ، بەندە بۇرادىرىنىڭ ياردىمىدە بولغان مۇددەتچە، ئاللاھ تائالا ئۇنىڭ ياردىمىدە بولىدۇ» (1).

خۇلاسە كالا، رەھىم - شەپقەتلىك بولۇش قىيىن ئەمەس، مەسىلە ۋاقىتنىڭ يېتىشمىگەنلىكىدە ياكى قول ئىلكىدە بولمىغانلىقىدا ياكى رەھىم - شەپقەت قىلىشنى بىلمىگەنلىكتە ئەمەس، بەلكى ئاساسلىق مەسىلە قەلبىدىن رەھىم - شەپقەتنىڭ سۇغۇرۇلۇپ كەتكەنلىكىدە، يۈرەكلەرنىڭ تاشقا ئايلىنىپ قالغانلىقىدا!

كۈندىلىك بەش ۋاخ نامازنىڭ ھەر بىر رەكئىتىدە فاتىھە سۈرىسىنى ئوقۇش جەريانىدا، ئاللاھ تائالانىڭ بۇ سۈرىدىكى «ئەر رەھمانىر رەھىم» (يەنى ناھايىتى مېھرىبان ۋە تولمۇ شەپقەتلىك) دېگەن سۈپىتىنى ئەڭ ئاز دېگەندە بىر كۈندە، 33 قېتىم تەكرارلاپ تۇرۇپمۇ يۈرىكى يۇمشىمىغان مۇسۇلماننى نېمە دېگىلى بولسۇن؟!

820. سوئال: ئىلىم - پەننى ئىشلىتىشتە قانداق رەھىم - شەپقەتلىك بولۇش كېرەك؟  
جاۋاب: ھۆرمەتلىك كىتابخان، ئىلىم - پەن ئۈچۈنمۇ رەھىم - شەپقەت كېتەمدۇ؟ دەپ ھەيران قالغانلىقىڭىز ئېنىق. ئەمما رەھىم - شەپقەتنى چىقىش يولى قىلمىغان ئىلىم - پەننىڭ بالايىناپەت ئىكەنلىكىنى بىلگىنىڭىزدە، ماڭا قوشۇلسىز.

ھازىرقى دۇنيانىڭ ھالىغا قارايدىغان بولساق، كۈندىن - كۈنگە ئىلىم - پەن ئىلگىرلىگەنسىمۇ رەھىم - شەپقەت ئازىيۋاتماقتا. ئىلىم - پەن ئېلىپ كەلگەن ئاتوم

(1) تىرمىزى رىۋايىتى.

بومبىلىرى ۋە راکىتالار بىلەن مىليونلىغان ئىنسان ئۆلمەكتە.  
821. سوئال: نېمە ئۈچۈن ئىلىم - پەننىڭ ئىلگىرلىشى بىلەن رەھىم - شەپقەت ئازلاپ كېتىدۇ؟

جاۋاب: چۈنكى رەھىم - شەپقەت بىلەن قوراللانمىغان، ئىمان ۋە ئەخلاقتىن نېسىۋىسى بولمىغان ھەر قانداق ئىلىم - پەن بالايىناپەت ۋە كرىزىستور! شۇڭا قۇرئان كەرىم ئايەتلىرى ئىلىم ھەققىدىكى پۈتۈن بايانلىرىدا رەھىم - شەپقەتنىمۇ بىرگە بايان قىلغان. قۇرئان كەرىم ئايەتلىرىدىن رەھىم - شەپقەت يانداشتۇرۇپ كەلتۈرۈلمىگەن ئىلىم ھەققىدىكى باياندىن بىرنىمۇ تاپالمايسىز.

«ئۇلار» پەرۋەردىگارىمىز! سېنىڭ رەھىمىڭ ۋە ئىلىمىڭ ھەممە نەرسىنى ئۆز ئىچىگە ئالىدۇ، دەيدۇ» (1).

«ئۇ ئىككىسى بىزنىڭ بەندىلىرىمىزدىن چوڭ رەھىمىمىزگە ئېرىشكەن ۋە بىزنىڭ ئۆزىمىزگە خاس ئىلىمىمىزنى بىز بىلدۈرگەن بىر بەندىنى ئۇچراتتى» (2) دېگەن ئايەتلەر بۇنىڭ مىسالندۇر (3).

(1) غافىر سۈرىسى 7- ئايەت.

(2) كەھف سۈرىسى 65- ئايەت.

(3) مىسىرلىق ئالىم ۋە مەشھۇر ئاتىق ئەمىر خالىدنىڭ «عقيدة المؤمن» ناملىق ئەسىرىدىن قىسقارتىپ ئېلىندى.

## راستچىللىق

822. سوئال: راستچىللىق قانداق خۇلق؟

جاۋاب: راستچىللىق پەيغەمبەرلەرنىڭ، مۆمىنلەرنىڭ ۋە ياخشىلارنىڭ ئادىتى بولغاندەك، يالغانچىلىق مۇناپىقلارنىڭ ئادىتىدۇر. پەيغەمبەر ئەلەيھىسسالام مۇناپىقلارنىڭ سۈپەتلىرىنى بايان قىلىپ مۇنداق دېگەن: «مۇناپىقنىڭ ئالامىتى ئۈچتۈر: سۆزلىسە يالغان سۆزلەيدۇ، ۋەدە قىلسا ئۇنىڭغا خىلاپلىق قىلىدۇ، ئامانەت قويۇلسا خىيانەت قىلىدۇ»<sup>(1)</sup>.

823. سوئال: راستچىللىقنىڭ ئىسلامدىكى ئورنى نېمە؟

جاۋاب: پەيغەمبەر ئەلەيھىسسالام مۇنداق دېگەن: «سىلەر ماڭا ئالتە ئىشتا كاپالەت بېرىڭلار، مەن سىلەرگە جەننەتنى كاپالەت قىلىمەن: سۆزلىگەندە راست سۆزلەڭلار، ۋەدە قىلساڭلار ئۇنىڭغا ۋاپا قىلىڭلار، ئامانەت تۇتساڭلار ئۇنى ۋاقتىدا ئادا قىلىڭلار، ئەزىيىتىڭلارنى زىنداندىن ساقلاڭلار، كۆزۈڭلارنى ھارامدىن ساقلاڭلار، قولۇڭلارنى يامان ئىشلاردىن ۋە ھارامدىن يىغىڭلار»<sup>(2)</sup>.

824. سوئال: راست سۆز بىلەن يالغان سۆزنىڭ ئالامىتى نېمە؟

جاۋاب: پەيغەمبەر ئەلەيھىسسالام: «راستچىللىق خاتىرجەملىك، يالغانچىلىق بىئاراملىقتۇر»<sup>(3)</sup> دېگەن. چۈنكى ئىنسان راست سۆزلىگەندە خاتىرجەملىك ۋە بىر خىل راھەت ھېس قىلىدۇ، تەشۋىشلەنمەيدۇ ھەمدە راست سۆزلەشتە ھېچقانچە تەسلىك ياكى ئوڭايىسزلىق ھېس قىلمايدۇ، ئىككىلەنمەيدۇ، دۇدۇقلىمايدۇ. ئەمما ئىنسان يالغان سۆزلەشتە قىيىنچىلىق تارتىدۇ، ھەتتا بەزى شارائىتلاردا چېكىسىدىن تەس ئاقىدۇ، چىرايى تەبىئىي بولمايدۇ، سۆزلىرى ئانچە قاملاشمايدۇ، يالغانچىلىقى ئاشكارا بولۇپ قېلىشىدىن تەشۋىشلىنىدۇ.

ھەر قانچە سۆزگە ئۇستا ۋە يالغاننى قاملاشتۇرۇشقا ماھىر كاززاپلارمۇ بەر بىر بىلىنىپ قالىدۇ ۋە بىر كۈنى رەسۋا بولماي قالمايدۇ. «يالغانچىنىڭ قۇيرۇقى بىر تۇتام» دېگەن سۆزمۇ بىكارغا ئېيتىلمىغان بولسا كېرەك.

يۇقىرىقى ھەدىس پەيغەمبەر ئەلەيھىسسالامنىڭ مۆجىزىلىك سۆزلىرىدىن بولۇپ، ھاياتلىق مۇساپىلىرى بۇ سۆزنىڭ ھەقىقىتىنى ئىسپاتلاپ كەلمەكتە. چۈنكى بۇ سۆز مەيلى كۇففار، مەيلى مۇسۇلمان، ھەرقانداق ئادەمنىڭ نەزىرىدە ھەق سۆزدۇر.

825. سوئال: يالغانچىلىقنىڭ خىيانەت تۈرى قايسى؟

جاۋاب: پەيغەمبەر ئەلەيھىسسالام مۇنداق دېگەن: «ئەڭ چوڭ خىيانەت سېنى

(1) ئىمام بۇخارى ۋە مۇسلىم رىۋايىتى.

(2) ئىمام ئەھمەد رىۋايىتى.

(3) ئىمام تىرمىزى ۋە ئىمام ئەھمەد رىۋايىتى.

راستچىل دەپ بىلىدىغان بىرىگە يالغان ئېيتىپ ئۇنى ئىشەندۈرۈشىگەندۇر»<sup>(1)</sup>. سىزگە يۈرىكىدىن ئىشىنىدىغان، سىزنىڭ قانداقلا بىر سۆزىڭىزنىڭ راستلىقىدىن قىلچە شەكلىنمەيدىغان دوستىڭىزغا يالغان سۆزلىشىڭىز، ئۇنىڭ سىزگە بولغان چىن ئىشەنچىسىگە ۋە دوستلۇقىنىڭ ھېسابىغا قىلىنغان ئەڭ چوڭ خىيانەت ئەمەسمۇ؟! پەيغەمبەر ئەلەيھىسسالامنىڭ سۆزلىرى نېمىدېگەن توغرا - ھە!

826. سوئال: يالغانچىلىقنىڭ ئەڭ چوڭ خەتىرى قايسى؟

جاۋاب: يالغانچىلىق ئادەمنى ئىماندىن چىقىرىدىغان يامان خۇلق تۇر. پەيغەمبەر ئەلەيھىسسالامدىن: «مۆمىن ئادەم قورقۇنچاق بولامدۇ؟» دەپ سورالغاندا، «ھەئە» دەپ جاۋاب بەرگەن، يەنە «مۆمىن ئادەم بېخىل بولامدۇ؟» دەپ سورالغاندىمۇ، «ھەئە» دەپ جاۋاب بەرگەن. ئاندىن «مۆمىن ئادەم يالغانچى بولامدۇ؟» دەپ سورالغاندا، «ياق» دەپ جاۋاب بەرگەن<sup>(2)</sup>.

چۈنكى بىراۋنىڭ قورقۇنچاقلىقىنىڭ ياكى بېخىللىقىنىڭ زىيىنى كۆپىنچە ئۇ كىشىنىڭ ئۆزىگە بولىدۇ. ئەمما بىراۋنىڭ يالغانچىلىقىنىڭ زىيىنى كۆپىنچە باشقىلارغا بولىدۇ. يالغانچىلىق ئىنسانلارنى تەسەۋۋۇر قىلىپ بولغۇسىز زىيان - زەخمەتلەرگە ئۇچرىتىدۇ. شۇڭا ئۇنىڭ گۇناھىمۇ ئېغىر، جازاسى قاتتىق بولىدۇ. يالغانچىنىڭ ھەقىقىي مەنىدىكى مۇمىنلاردىن بولالمايدىغانلىقى يالغانچىلىقنىڭ گۇناھىنىڭ چوڭلىقىنى بىلىش ئۈچۈن بېتەرلىكتۇر.

827. سوئال: ھەقىقىي راستچىللىق قايسى؟

جاۋاب: ھىجرىيە ئۈچىنچى ئەسىرنىڭ ئۆلىمالىرىدىن جۇنەيد مۇنداق دېگەن ئىكەن: «ھەقىقىي راستچىللىق يالغاندىن باشقا نەرسە سېنى قۇتۇلدۇرالمىدىغان شارائىتتا راست سۆزلىشىڭدۇر». راستچىللىقنىڭ ئىنساننى ھەمىشە قۇتقۇزغۇچى ئىكەنلىكىدە شەك يوق. «راست سۆزلىگەن نىجات تاپىدۇ» دېگەن مەشھۇر سۆزمۇ شۇنىڭ ئۈچۈن ئېيتىلغان بولۇشى مۇمكىن.

قۇتۇلۇش ئۈچۈن يالغان ئېيتىشتىن باشقا چارىسى قالمىغان ئادەمنىڭمۇ راست سۆزلىشى تەلەپ قىلىنغان يەردە، ئاددى ئىشلار ئۈچۈن، ھەتتا يالغان ئېيتىشمۇ ھېچقانداق زىيان بولمايدىغان ئىشلار ئۈچۈن يالغان ئېيتىۋاتقانلارنى نېمە دېگىلى بولسۇن؟!

828. سوئال: راستچىللىققا ئادەتلەشنىڭ يولى نېمە؟

جاۋاب: شەكسىزكى، ئادەم ئۆزىدە راستچىللىقنى يېتىلدۈرۈشى ئۈچۈن ئالدى بىلەن ئاللاھ تائالاغا تەقۋالىق قىلىشى (يەنى ھەر ئىشتا ئاللاھنىڭ كۆرسەتكەنلىرى ئىچىدە ھەرىكەت قىلىشى ۋە ئاللاھنىڭ غەزىبىگە لايىق بولۇپ قېلىشتىن قورقىشى)،

(1) ئەبۇداۋۇد، ئىمام ئەھمەد رىۋايىتى.

(2) ئىمام مالىك رىۋايىتى.

ئاندىن راستچىل، تەقۋادار، ياخشى كىشىلەر بىلەن ئولتۇرۇپ قويىشى لازىم. ئاللاھ تائالا قۇرئان كەرىمدە: «ئى مۆمىنلەر! ئاللاھقا تەقۋالىق قىلىڭلار ۋە راستچىلار بىلەن بولۇڭلار» (1) دېيىش ئارقىلىق راستچىللىقنىڭ تەقۋالىق ئىكەنلىكى ۋە راستچىلار بىلەن بولۇشنىڭ تەقۋالىققا يېتىشنىڭ يولى ئىكەنلىكىنى ئوچۇقلىغان.

### راستچىللىقنىڭ تۈرلىرى

829. سوئال: نىيەتتىكى راستچىللىق قانداق بولىدۇ؟

جاۋاب: نىيەتتىكى راستچىللىق – قىلماقچى بولغان ھەرقانداق بىر ئىشتا ئاللاھ رازىلىقىنى كۆزلەشتۈر. ئىنسان ھەر ئىشتا ئاللاھ رازىلىقىنى كۆزلەش ئارقىلىق ئادەتتىكى دۇنيالىق ئىشلىرىنىمۇ ئىبادەت قاتارىغا ئۆتكۈزەلەيدۇ ۋە ساۋابقا ئېرىشىدۇ، شۇنداقلا بۇ ياخشى نىيەتنىڭ بەرىكەتى بىلەن مەقسىتىگە يېتىدۇ. دېمەك، ياخشى نىيەت ئادەتنى ئىبادەتكە ئۆرۈيدىغان سېپەرلىك خىسلىەتتۇر. «ياخشى ئۆگىنىش قىلىپ، ياخشى ئوقۇپ دىنىمغا، ۋەتىنىمگە، خەلقىمگە ۋە ئىنسانلارغا مەنپەئەتلىك ئادەم بولىمەن» دېگەن نىيەت بىلەن دەرس مۇزاكىرە قىلغان ئوقۇغۇچى، «باي بولۇپ ئائىلەمنىڭ ئېھتىياجىنى ھالالدىن قامدايمەن»، «خەير - نېھسان ۋە سەدىقلىرىم بىلەن ئاللاھنىڭ يوقسۇل بەندىلىرىنىڭ بېشىنى سىلايمەن» دېگەن نىيەت بىلەن ئىشلىگەن تىجارەتچى، «ئىشىمنى قېتىر قىلىپ راۋاجلىق قىلىش ئارقىلىق ھالالدىن تاپقانلىرىمنى ئائىلەمگە سەرپ قىلىمەن» دېگەن نىيەت بىلەن كەسپ قىلغان ھۈنەرۋەن، «ۋەزىپەمنى قېتىر قىلىپ، توغرا يوسۇندا ۋە ھەققانىي ئىشلەش ئارقىلىق ئالغان مائاشىم بىلەن ئۆزۈمنىڭ ھەم ئائىلەمنىڭ ئېھتىياجلىرىنى قامدايمەن» دېگەن نىيەت بىلەن ئىشلىگەن كادىر ياكى ئىشچى، «تۇرمۇش قۇرۇش ئارقىلىق ھارام ئىشلاردىن ساقلىنىمەن ۋە دىيانەتلىق بىر ئائىلە قۇرۇپ چىقىمەن» دېگەن نىيەت بىلەن ئۆيلەنگەن قىز - يىگىت ئەلۋەتتە ئاللاھ تائالانىڭ ساۋابقا ئېرىشىدۇ.

830. سوئال: سۆزدىكى راستچىللىق قانداق بولىدۇ؟

جاۋاب: پەيغەمبەر ئەلەيھىسسالام ھەمىشە «ئى ئاللاھ! ماڭا راستچىل تىل ئاتا قىلغىن» (2) دەپ دۇئا قىلاتتى. بالىلىق دەۋرىدىن باشلاپ راستچىللىقى بىلەن تونۇلغان، ھەتتا كۇففارلارمۇ ئۇنىڭ راستچىللىقىنى تەستىقلىغان بىر پەيغەمبەر بۇ دۇئانى ئوقۇغان يەردە، بىز كېچە - كۈندۈز بۇ دۇئانى ئوقۇپ ئاللاھتىن بىزنى راستچىل بەندىلەردىن قىلىشىنى تىلەشكە قانچىلىك مۇھتاج بولىۋاتقانلىقىمىزنى بىلمەسز! پەيغەمبەر ئەلەيھىسسالام مۇنداق دېگەن: «راستچىل تىجارەتچى قىيامەت كۈنىدە

(1) تەۋبە سۈرىسى 119-ئايەت.

(2) نىمام تىرىمىزى ۋە نىمام ئەھمەد رىۋايىتى.



پەيغەمبەرلەر، راستچىلار ۋە شېھىدلار بىلەن بىرگە بولىدۇ»<sup>(1)</sup>. بۇ ھەدىس ھۈنەرۋەن، ئىشچى - خىزمەتچى، دېھقان، چارۋىچى قاتارلىق رىزىق يولىدا يۈرگەن ھەر قانداق كىشىگە قارىتىلغان بولۇپ، راستچىلار قانداق ئىش بىلەن ياكى قانداق جايدا ئىشلىگەن بولمىسۇن پەيغەمبەر ئەلەيھىسسالام بىشارەت بەرگەن راستچىل تىجارەتچىگە قوشۇلىدۇ. چۈنكى راستچىللىق ھەر قانداق جايدا، پۈتۈن ئىش - ھەرىكەت ۋە گەپ - سۆزلەردە تەلەپ قىلىنىدۇ.

831. سوئال: ئەمەلدىكى راستچىللىق قانداق بولىدۇ؟

جاۋاب: ئاللاھ تائالا يەنە مۇنداق دېگەن: «مۆمىنلەرنىڭ ئىچىدە ئاللاھقا بەرگەن ئەھدىنى ئەمەلگە ئاشۇرغان نۇرغۇن كىشىلەر بار»<sup>(2)</sup>.

بۇ ئايەتنىڭ چۈشۈش سەۋەبى مۇنداق ئىدى: ساھابىلەردىن ئۇمەير ئىبنى ھەمام بەدر غازىتى بولغان كۈنى پەيغەمبەر ئەلەيھىسسالامغا مۇنداق دەيدۇ: «يا رەسۇلەللاھ! ئەگەر مەن ئاشۇ دۈشمەنلەرگە قارشى جەڭ قىلىپ ئۆلۈپ كەتسەم، راستىنلا جەننەتكە كىرىمەنمۇ؟» پەيغەمبەر ئەلەيھىسسالام ئۇنىڭغا: «ھەئە، ئەلۋەتتە شۇنداق بولىسەن» دەپ جاۋاب بېرىپ، ساھابىلەرگە: «تۈرۈكلەر كەڭلىكى ئاسمان ۋە زېمىنغا تەڭ كېلىدىغان جەننەتكە كىرىش ئۈچۈن جىھاد قىلىڭلار» دەيدۇ. بۇ ۋاقىتتا ئۇمەير «پاھ، پاھ» دەيدۇ. پەيغەمبەر ئەلەيھىسسالام ئۇنىڭغا قاراپ: «ئەي ئۇمەير ساڭا نېمە بولدى» دەپ سورايدۇ، ئۇمەير: «يارەسۇلەللاھ! مەن راستىنلا جەننەت ئەھلى بولالامدەمەن؟» دەيدۇ، پەيغەمبەر ئەلەيھىسسالام: «سەن زادى جەننەت ئەھلىدەنمەن»<sup>(3)</sup> دەيدۇ. بۇنى ئاڭلىغان ئۇمەير «مەن بىلەن جەننەت ئوتتۇرىسىدا پەقەت مۇشۇ خورمىلا قالدى» دېگىنىچە قولىدىكى يەۋاتقان خورمىنى تاشلايدۇ ۋە ئۇرۇش مەيدانىغا كىرىپ كېتىدۇ، ئاخىرى شېھىدلىق شەرىپىنى ئىچىشكە ئائىل بولىدۇ. شۇ مۇناسىۋەت بىلەن يۇقىرىقى ئايەت چۈشىدۇ.

بۇ ھەدىس ياخشى ئىشنى نىيەت قىلىش مەقسەتكە يېتىش ئۈچۈن يېتەرلىك ئەمەللىكنى ۋە ياخشى نىيەتنى ئەمەلگە ئاشۇرۇش ئۈچۈن ئەمەل قىلىش يەنى ئىشلەش شەرت ئىكەنلىكىنى ئۇچۇرلىغان.

ئىككىنچى خەلىپە ئۇمەير ئىبنى خەتتاب رەزىيەللاھۇ ئەنھۇ «ئى ئاللاھ! ماڭا مەدىنە شەھىرىدە شېھىدلىقنى نەسىب ئەتكىن» دەپ دۇئا قىلاتتى. ھالبۇكى مەدىنە مۇنەۋۋەرە شەھىرى ئىسلام شەھىرى بولغانلىقتىن، ئۇ شەھەردە جىھاد بولمايتتى. ئەمما ئاللاھ تائالا ئۇنىڭ دۇئاسىنى ئىجابەت قىلغان بولۇپ، ھىجرىيىنىڭ 23 - يىلى زۇلھەججە ئېيىنىڭ 26 - كۈنى (مىلادى 644 يىلى 3 - نويابىر) ئەبۇ لۇئۇئۇ

(1) ئىبنى ماجە، ئىمام ئەھمەد رىۋايىتى.

(2) ئەھزاب سۈرىسى 23 - ئايەت.

(3) ئىمام مۇسلىم رىۋايىتى.

ئىسىملىك ئىرانلىق بىر مەجۇسى تەرىپىدىن سۇيىقەست بىلەن شېھىد قىلىنغان.

832. سوئال: راستچىللىقنىڭ مەرتىبىسى قانداق مەرتىبە؟

جاۋاب: راستچىللىق مەرتىبىسى پەيغەمبەرلىك مەرتىبىسىدىن كېيىنلا كېلىدىغان ئەڭ شەرىپلىك مەرتىبىدۇر. ئاللاھ تائالا قۇرئان كەرىمدە: «كىملىرىكى ئاللاھقا ۋە پەيغەمبەرگە ئىتائەت قىلىدىكەن، ئۇلار ئاخىرەتتە ئاللاھنىڭ نېمىتىگە ئېرىشكەن پەيغەمبەرلەر، راستچىلار، شېھىدلەر ۋە ياخشىلار بىلەن بىللە بولىدۇ، ئۇلار نېمىدىگەن ياخشى ھەمراھلار» (1) دەيدۇ. ئايەتتە ئاۋۋال پەيغەمبەرلەر، ئاندىن كېيىنلا راستچىلار بايان قىلىنغان. بۇنىڭدىن مەلۇمكى، راستچىللىق پەيغەمبەرلىك بىلەن شېھىدلىق ئوتتۇرىسىدىكى مەرتىبىدۇر.

833. سوئال: قانداق قىلغاندا بالىلانى راستچىللىققا ئادەتلەندۈرگىلى بولىدۇ؟

جاۋاب: بالىلارنىڭ راست سۆزلەيدىغان، يالغانچىلىقنى، ئادامچىلىقنى يامان كۆرىدىغان بولۇپ يېتىشىپ چىقىشى. ئاتا-ئانىلارغا. باغلىق. ناۋادا بالىلار كىچىكىدىنلا راست سۆزلەشكە ئادەتلەندۈرۈلسە، ئۇلار چوڭ بولغاندىمۇ بۇ ئەخلاق ئۇلارنىڭ كۈندىلىك يۈرۈش-تۇرۇشلىرىدا ۋە جىمى ھەرىكەتلىرىدە، ئۇلارنىڭ ئايرىلماس بىر پارچىسىغا ئايلىنىپ قالىدۇ.

ئاتا-ئانا ۋە مۇئەللىم بالىلارغا راست سۆزلەشتە ئۈلگە بولىشى، ئۇلارنىڭ ئالدىدا قەتئىي يالغان سۆزلىمەسلىكى، ھەتتا چاقچاق قىلىپ بولسىمۇ، بالىلارغا يالغان ئېيتماسلىقى زۆرۈردۇر. چۈنكى 10 ياشنىڭ ئاستىدىكى بالىلار كۆپىنچە راست بىلەن چاقچاقنىڭ پەرقىنى ئايرىپ كېتەلمەيدۇ. ئەمما ئۇلار گەپ-سۆز، ئىش-ھەرىكەت ۋە بارلىق ئىشلاردا ئاتا-ئانىسىنى ياكى مۇئەللىمنى تەقلد قىلىدۇ، ئۇلارنى دورايدۇ ۋە ئۇلاردىن ئۆگىنىدۇ.

بىزنىڭ يېگانە ئۈلگىمىز ھەزرىتى مۇھەممەد ئەلەيھىسسالام بالىلارغا كىچىكىدىن ئىسلام ئەخلاقىنى، خۇسۇسەن ئىسلام ئەخلاقىنىڭ تاجىسى بولغان راستچىللىقنى يەرلەشتۈرۈشكە زور ئەھمىيەت بېرەتتى، بالىلارنى ۋە ئاتا-ئانىسىنى كۆزىتەتتى، خاتالىقلىرىغا شۇ ھامان تۈزىتىش بېرەتتى.

كىچىكلەرگە يالغان ئېيتىش گۇناھ جەھەتتە چوڭلارغا يالغان ئېيتقانغا ئوخشاشتۇر، بەلكى خەتىرى چوڭراق تۇر. چۈنكى كىچىكلەرگە يالغان ئېيتقانلىق ئۇلارغا يالغانچىلىق بابىدا ئەمەلىي دەرس بەرگەنلىكتۇر. بۇنىڭدىنمۇ خەتەرلىك يالغان بارمۇ؟

ئاتا ئۆزى ئۆيدە بار تۇرۇپ، بالىسىغا: «مېنى سورىغانلارغا دادام ئۆيدە يوق دېگەن» دېيىشىنىڭ ئۆزى گۇناھ جەھەتتە ئەڭ چوڭ، خەتەر جەھەتتە ئەڭ خەتەرلىك يالغاندۇر. يەنە ئاتىنىڭ بالىسىغا بىر نەرسە ئېلىپ بېرىشكە ۋەدە قىلىپ، ئۇنىڭغا ۋاپا

قىلماسلىقىمۇ ئەڭ خەتەرلىك يالغان بولغاننىڭ ئۈستىگە ئالدامچىلىقتۇر. مۇنداق ئاتىنىڭ بالىلىرى ئۇنىڭغا قانداق ئىشەنچ قىلسۇن؟ ئۇنىڭ سۆزلىرىگە قانداق ئىشەنسۇن؟ ئۇنىڭ نەسىھەتلىرىنى قانداق قوبۇل قىلسۇن؟

بالىلارنى راستچىلىققا ئادەتلەندۈرۈشتە، ئۇلارغا ئەمەلىي ئۈلگە بولۇش، يالغانچىلىقنىڭ گۇناھى ۋە خەتىرىدىن ئاگاھلاندۇرۇش، راستچىلىق ھەققىدىكى قىسسىلەرنى كۆپلەپ سۆزلەپ بېرىش، ئۇلارنىڭ گەپ-سۆزلىرىنى كۆزىتىپ تۇرۇش قاتارلىق ئۇسۇللارنىڭ ھەممىسىنى قوللىنىش كېرەك.

مۇھىم بولغىنى بالىلارنى راستچىلىقنى سۆيىدىغان، راستچىل كىشىلەرنى ھۆرمەتلەيدىغان، يالغانچىلىقتىن نەپرەتلىنىدىغان، يالغانچىلارنى يامان كۆرىدىغان قىلىپ تەربىيەلەپ چىقىشتۇر. بۇنىڭدا غەلبە قىلغان ئادەم ئۇلارنى باشقا گۈزەل ئەخلاقىلارغا ئادەتلەندۈرۈشتىمۇ چوقۇم غەلبە قىلىدۇ.

## نامائەت

834. سوئال: نامائەتنىڭ مەنىسى نېمە؟

جاۋاب: نامائەت ئىسلام دىنىدا ئەڭ ئاساسلىق ئەخلاقىدىن سانىلىدۇ. نامائەتنىڭ نېمە ئىكەنلىكىنى ھەممە ياخشى بىلىدۇ، ئەمما بەزى كىشىلەر نامائەت ئۆز ئىچىگە ئالدىغان مەنىلەرنىڭ ھەممىسىنى تولۇق بىلمىگەنلىك ياكى ئۇنىڭغا ئەھمىيەت بەرمىگەنلىكتىن، نامائەتكە نىسبىي مۇئامىلە قىلىدۇ. مەسىلەن: بىراق «مەن نامائەتكە ھەرگىز خىيانەت قىلمايمەن، ماڭا قويۇلغان نامائەتنى ئىگىسىگە ۋاقتىدا تاپشۇرۇمەن» دەيدۇ. بۇ ناھايىتى ياخشى. ئەمما بۇ نامائەتنىڭ ھەممىسى ئەمەس، بەلكى نامائەتنىڭ مۇئامىلە ئىشلىرىدىكى تۈرى بەس. نامائەت سۆزى نامائەت قويۇلغان پۇل - مال ۋە تاۋارغا ئوخشاش ماددىي نەرسىلەرنى ئىپادىلەنگەندىن باشقا، مەنىۋى قىممەتلەرنى، شۇنداقلا نۇرغۇنلىغان چوڭ مەنىلەرنى ئىپادىلەيدۇ.

ئاللاھ تائالا قۇرئان كەرىمدە: ﴿يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمَانَاتِكُمْ وَأَنْتُمْ تَعْلَمُونَ﴾ يەنى «ئى مۆمىنلەر! ئاللاھقا، پەيغەمبەرگە خىيانەت قىلماڭلار، سىلەرگە قويۇلغان نامائەتلەرگە بىلىپ تۇرۇپ خىيانەت قىلماڭلار» (1) دەپ كۆرسەتكەن. نامائەتنىڭ ئەكسى خىيانەتتۇر.

835. سوئال: ئاللاھقا خىيانەت قىلىش دېگەننىڭ مەنىسى نېمە؟

جاۋاب: ئاللاھقا خىيانەت قىلىش دېگەننىڭ مەنىسى - ئاللاھنىڭ ئەمرلىرىگە ئەگەشمەسلىك، بۇيرىغانلىرىنى ئادا قىلماسلىق ۋە توسقانلىرىنى تەرك ئەتمەسلىكتۇر. ئاللاھنىڭ ئەمرلىرى گەربىنىمىزدىكى ئەڭ چوڭ ۋە ئېغىر نامائەتلەردۇر.

836. سوئال: پەيغەمبەرگە خىيانەت قىلىش دېگەننىڭ مەنىسى نېمە؟

جاۋاب: پەيغەمبەرگە خىيانەت قىلىش دېگەننىڭ مەنىسى - پەيغەمبەر ئەلەيھىسسالامنىڭ سۈننەتلىرىنى ئۆگىنىپ، ئۇنىڭغا ئەگەشمەسلىك ۋە ئىجرا قىلماسلىقتۇر. چۈنكى پەيغەمبەرنىڭ سۈننەتنى ياشىتىش ۋە ھايات قايناملىرىدا ئۇنى ئىجرا قىلىش ئۆزىنى مۇھەممەد ئەلەيھىسسالامنىڭ ئۈممىتىدىن سانغان ھەر بىر مۇسۇلماننىڭ ئۈستىدە نامائەتتۇر. پەيغەمبەر ئەلەيھىسسالامنىڭ سۈننەتلىرى زامانىمىز غىچە مۇشۇ يول بىلەن يېتىپ كەلگەن.

837. سوئال: نامائەتنىڭ يوقىلىشىدىن كېلىپ چىقىدىغان خەتەرلەر قايسىلار؟

جاۋاب: نامائەتنىڭ يوقىلىشىدىن كېلىپ چىقىدىغان خەتەرلەرنىڭ ئەڭ چوڭى ئىمانسىزلىقتۇر. پەيغەمبەر ئەلەيھىسسالام مۇنداق دېگەن: «ئاللاھ تائالا بىرەر بەندىسىنى ھالاق قىلماقچى بولسا، ئۇنىڭدىن ھاياتى سۇغۇرۇپ ئالىدۇ، ئۇنىڭدىن ھايات سۇغۇرۇپ ئېلىنغاندىن كېيىن، ئۇ ھەر كىمنىڭ نەپىتىگە ۋە غەزىبىگە لايىق بىرى بولۇپ قالىدۇ، ئاندىن ئۇنىڭدىن نامائەت يوقىلىدۇ، ئۇنىڭدىن نامائەت يوقالغاندىن

كېيىن، ئۇ ھەمىشە خىيانەت قىلىدىغان خائىنغا ئايلىنىپ قالدۇ، ئۇ خائىنغا ئايلىنغاندىن كېيىن، ئۇنىڭدىن رەھىم - شەپقەت يوقىلىدۇ، ئۇنىڭدىن رەھىم - شەپقەت يوقالغاندىن كېيىن، ئۇ لەنەتكەردىگە ئايلىنىدۇ، ئۇ لەنەتكەردى بولغاندىن كېيىن، ئىمان ئۇنىڭدىن چىقىپ كېتىدۇ»<sup>(1)</sup>.

بۇ ھەدىس ھازىرقى زامان كىشىلىرى ئوتتۇرىسىدا ئۆز ئىپادىسىنى تاپماقتا. شەرىم - ھايدىن نېسىۋىسى بولمىغانلاردىن خىيانەت، شەپقەتسىزلىك ۋە ئەڭ ئاخىرىدا ئىمانسىزلىق قاتارلىق بەختسىزلىكلەرنىڭ ھەممىسى سادىر بولماقتا. چۈنكى ئىنساندىكى شەرىم - ھايا ئۇنىڭ كىيىمىگە ئوخشاش بولۇپ، ھاياسى يوقالغان ئادەم خۇددى يالىڭاچ قالغانغا ئوخشاش قىممەتلىك نەرسىلەرنىڭ ھەممىسىدىن ئايرىلىپ قالغان بولىدۇ.

پەيغەمبەر ئەلەيھىسسالامنىڭ: «ئامانەتنى ساقلىيالمىدىغان ئادەمدە ئىمان بولمايدۇ»<sup>(2)</sup> دېگەن سۆزى بۇ ماۋزۇنى تېخىمۇ روشەن يورۇتۇپ بەرمەكتە.

838. سوئال: ئامانەتلىك بولۇشنىڭ قانداق پايدىسى بار؟

جاۋاب: ئامانەتنى ئادا قىلىش ساۋابلىق ئىش بولۇپ، گۇناھلارنىڭ كەچۈرۈم قىلىنىشىغا تۈرتكە بولىدۇ. پەيغەمبەر ئەلەيھىسسالام مۇنداق دېگەن: «بەش ۋاخ ناماز، جۈمەدىن جۈمەگىچە بولغان ئارىلىق، ئامانەتنى ئادا قىلىش گۇناھلارنىڭ كەچۈرۈم قىلىنىشى ئۈچۈن كاپارەتتۇر»<sup>(3)</sup>.

پەيغەمبەر ئەلەيھىسسالام مۇنداق دېگەن: «سىلەر ماڭا ئالتە ئىشتا كاپالەت بېرىڭلار، مەن سىلەرگە جەننەتنى كاپالەت قىلىمەن: سۆزلىگەندە راست سۆزلەڭلار، ۋەدە قىلساڭلار ئۇنىڭغا ۋاپا قىلىڭلار، ئامانەت تۇتساڭلار ئۇنى ۋاقتىدا ئادا قىلىڭلار، ئەزا بىڭلارنى زىندان ساقلاڭلار، كۆزۈڭلارنى ھارامدىن ساقلاڭلار، قولۇڭلارنى يامان ئىشلاردىن ۋە ھارامدىن يىغىڭلار»<sup>(4)</sup>.

839. سوئال: ئامانەت دېگەن بۆلۈنمەدۇ؟

جاۋاب: ئامانەت ھەرگىز بۆلۈنمەيدۇ. ئامانەت ھەركىمگە ئوخشاش دەرىجىدە، بىرخىل ئىجرا قىلىنىدۇ. ئامانەتنى ئادا قىلىشتا، مۇسۇلمان ياكى كاپىر دەپ ئايرىلمىدۇ. پەيغەمبەر ئەلەيھىسسالام: «ئامانەتنى ئىگىسىگە تاپشۇرغىن، ساڭا خىيانەت قىلغان كىشىگىمۇ خىيانەت قىلما»<sup>(5)</sup> دەپ تەلىم بەرگەن. بۇ ھەدىس ئامانەتنىڭ

(1) ئىبنى ماجە رىۋايىتى.

(2) ئىمام ئەھمەد رىۋايىتى.

(3) ئىبنى ماجە رىۋايىتى.

(4) ئىمام ئەھمەد رىۋايىتى.

(5) ئەبۇداۋۇد، تىرمىزى ۋە ئىمام ئەھمەد رىۋايىتى.

بۆلۈنمەيدىغانلىقىنى، بەزى كىشىلەرگە ۋاپا قىلىپ، بەزى كىشىلەرگە خىيانەت قىلىشقا بولمايدىغانلىقىنى ئىپادىلەيدۇ. شۇنىڭ ئۈچۈن بىراۋنىڭ ئۆزىگە خىيانەت قىلغان بىرسىگىمۇ خىيانەت قىلىشى توغرا ئەمەس. مەسىلەن: بىراۋدا سىزنىڭ 500 يۈەن نەق پۇل قەرزىڭىز بولۇپ، ئۇنى ئالماي تۇرغان پەيتىڭىزدە، باشقا بىرى ھېلىقى قەرزدار كىشىگە يەتكۈزۈپ بېرىشىڭىزنى تاپىلاپ سىزگە مىڭ يۈەن نەق پۇلنى تاپشۇرغان بولسا، سىزنىڭ بۇ مىڭ يۈەندىن 500 يۈەن پۇلىڭىزنى ئېلىۋېلىشىڭىز خىيانەت ھېسابلىنىدۇ. چۈنكى سىز مۇنداق قىلىش ئارقىلىق سىزگە ئىشىنىپ ئامانەت قويغان كىشىنىڭ ئىشەنچىسىگە ۋە پۇلىنىڭ ئىگىسىگە خىيانەت قىلغان بولىسىز. قەرزداردىن قەرزىڭىزنى ئېلىشنىڭ يوللۇق ئۇسۇلى ئامانەتنى ئىگىسىگە تاپشۇرۇپ بېرىپ، ئاندىن ئۇنىڭدىن قەرزىڭىزنى سوراڭىز.

ئامانەت ئەنە شۇنداق ئىنچىكە ۋە نازۇك نەرسە، شۇنىڭ ئۈچۈن ئامانەتنى ساقلىغانلار ۋە ۋاقتىدا تاپشۇرغانلار ساۋابقا ئېرىشىدۇ.

840. سوئال: ئامانەتنىڭ تۈرلىرى قايسىلار؟

جاۋاب: ئىنسانلار ئارىسىدا ئەڭ كۆپ تارقالغان مەشھۇر ئامانەت تۈرى پۇل - مال ئامانەتى بولۇپ، پەيغەمبەر ئەلەيھىسسالام بۇ ھەقتە مۇنداق دېگەن: «مۇسۇلمان مۇسۇلمانلار ئۇنىڭ تىلى ۋە قولى بىلەن زىيان يېتىشىدىن سالامەت بولالغان كىشىدۇر، مۆمىن ئىنسانلار جېنىغا ۋە مال - مۈلكىگە ئۇنىڭدىن زىيان-زەخمەت يېتىشىدىن ئامان بولالغان كىشىدۇر»<sup>(1)</sup> دەپ كۆرسەتكەن.

بۇ ھەدىستىن مەلۇمكى، ھەقىقىي مۆمىن ئادەم كىشىلەر مال - مۈلكىنى ۋە ھەر قانداق قىممەتلىك نەرسىنى ئۇنىڭدا ئامانەت قويۇشقا خاتىرجەم بولالغان كىشىدۇر. پەيغەمبەر ئەلەيھىسسالام بۇ ھەدىستە مۆمىن كېچە ئوخلىماي ئىبادەت قىلىدىغان ياكى كۆپ زىكىر ئېيتىپ، كۆپ يىغلايدىغان كىشى دېگەننى يوق. تەبىئىيىكى، كېچە ئوخلىماي ناماز ئوقۇش، كۆپ زىكىر ئېيتىش زامانىمىزدا نۇرغۇن كىشىلەر قىلالمايۋاتقان ئەڭ كاتتا ئىبادەتلەردۇر. ئەمما بۇ ئىبادەتلەر يەنىلا شۇ كىشى بىلەنلا چەكلىنىدۇ. ئامانەتكە ئىشەنچلىك بولۇشتىن ئىبارەت ئېسىل ئەخلاق بولسا، ھەم شۇ كىشىنىڭ ئۆزى ئۈچۈن ھەم ئومۇم خەلق ئۈچۈن مەنپەئەتلىك بولغان ئىبادەتتۇر. شۇڭا ئاللاھ تائالا مۇسۇلمانلارنىڭ ئىنسانلارغا مەنپەئەتلىك بولۇشىنى بەكرەك ياقتۇرىدۇ.

ئەھۋال بۇنداق ئىكەن، پايدىسى- ئۇنى- ئورۇندىغان كىشىنىڭ ئۆزى بىلەنلا چەكلىنىدىغان ئىبادەتتىن، پايدىسى باشىقلارغا ئومۇم بولىدىغان ئىبادەت ئورۇنداش تەرەپتىن ئەھمىيەتلىك، ساۋاب جەھەتتىنمۇ چوڭدۇر.

(1) تىرمىزى، ئىبنى ماجە ۋە ئىمام ئەھمەد رىۋايىتى.

## كىشىلەرنىڭ نەزىرىدە كىچىك سانالغان چوڭ ئامانەتلەر \*

841. سوئال: كىشىلەرنىڭ نەزىرىدە كىچىك سانالغان چوڭ ئامانەتلەر قايسىلار؟  
جاۋاب: ئادەتتە كىشىلەر پۇل مۇئامىلىلىرىدىكى ئامانەتنى ئادا قىلىشنى مۇھىم بىر مەجبۇرىيەت دەپ تونۇسىمۇ، كۆپ كىشىلەرنىڭ نەزەرلىرىدىن ساقىت بولۇپ كېلىۋاتقان ئامانەتلەر مۇ كۆپ. مەسىلەن: سىز بىرەر دوستىڭىزدىن بىرەر كىتاب ياكى بىرەر ئۇنئالغۇ ياكى سىن ئالغۇ لېنتىسىگە چاغلىق نەرسىنى ئارىيەت ئېلىپ تۇرۇپ، ئۇنىڭ ماددىي قىممىتىنى ئاددىي سانىغانلىقتىن، ئۇنى ئىگىسىگە ۋاقتى قەرەلەندە ياپشۇرمىسىڭىز، ياكى قوشنىڭىزدىن بىرەر تال يىڭىگە چاغلىق نەرسىنى ئۆتنە ئېلىپ، ئۇنى كىچىك سانىغانلىقتىن قوشنىڭىزغا قايتۇرمىسىڭىز، سىز ئامانەتكە خىيانەت قىلغان بولىسىز.

بىراق سىزگە بىر ئامانەت سۆزىنى تاپشۇرۇپ، بۇ سۆزنى پالانغا يەتكۈزۈپ قويىشىڭىزنى سورىغان بولسا، بۇ سۆزنى شۇ كىشىگە يەتكۈزۈرمىسىڭىز، ئامانەتكە خىيانەت قىلغان بولىسىز.

بىراۋنىڭ ئۆي ئىچىگە رۇخسەتسىز قاراش ياكى دەرىزىسىدىن ياكى ئىشىكنىڭ يوپۇقىدىن ماراش ياكى بىراۋ ئىشىكىنى ئاچقاندا، سىزنى كىرىڭ دېمىگىچە ئۆي ئىچىگە كۆز يۈگۈرتۈش چوڭ ئەدەبىسىزلىك ۋە ئېغىر خىيانەتتۇر.

842. سوئال: ئېلىم - سېتىم ئىشلىرىدىكى ئامانەت قايسى؟  
جاۋاب: پەيغەمبەر ئەلەيھىسسالامنىڭ: «راستچىل تىجارەتچى قىيامەت كۈنىدە پەيغەمبەرلەر، راستچىلار ۋە شېھىدلار بىلەن بىرگە بولىدۇ» (1) دېگەن سۆزى ئېلىم - سېتىم ئىشلىرىنى بىجىرىشتىكى ئامانەتنى كۆرسىتىدۇ. چۈنكى راستچىللىق بار يەردە ئامانەتمۇ بولىدۇ. مالىنىڭ ئەيىبىنى ئېنىق ئېيتىپ ساتقان ئادەم ئامانەتنى ئادا قىلغىنىدەك، مالىنىڭ ئەيىبىنى يوشۇرۇپ، ئالغۇچىنىڭ كۆزىنى بويىپ، ياكى تاۋارغا ساختا ماركىلارنى چاپلاپ ساتقان ئادەم خېرىدارلارغا خىيانەت قىلغان بولىدۇ.

843. سوئال: ئىشلىگەن ئىشتىكى ئامانەت قانداق بولىدۇ؟  
جاۋاب: بىر دوختۇرنىڭ يەنە باشقا بىر دوختۇرغا ياخشىچاق بولۇش يۈزىسىدىن ئۇنىڭغا ھاجەت بولمىغان كېسەلنى بۇيرۇپ بېرىشى ياكى دوختۇرخانىغا كۆپ كىرىم كىرگۈزۈپ بېرىپ باشلىقلىرىغا ياخشىچاق بولۇش ئۈچۈن ئاددى بىر ئاغرىق بىلەن يېنىغا كەلگەن كېسەلنى ئادەتتە ھاجەت بولمايدىغان ئانالىزلارنى ئېلىشقا بۇيرىشى، رېمونتچىنىڭ ئابىتوموبىلنىڭ ئازراق رېمونتى ئۈچۈن ئابىتوموبىل ئىگىسىنى ئالماشتۇرمىسىمۇ بولىدىغان زاپچاسلارنى ئېلىشقا بۇيرىشى، ئىشچىنىڭ ئۆزىگە تاپشۇرۇلغان ئىشنى قوللىنىش ئۈچۈندىلا قىلىپ قويۇپ ھەق ئېلىشى، كادىرنىڭ ئۆز

\* مىسىرلىق ئالىم ۋە مەشھۇر ئاتىق ئەمىر خالىدنىڭ «عقيدە المؤمن» ناملىق ئەسىرىدىن قىسقارتىپ ئېلىندى.

(1) ئىبنى ماجە، ئىمام ئەھمەد رىۋايىتى.

ۋەزىپىسىنى ئادا قىلماستىن سائەتكە قاراپ كۈن ئۆتكۈزۈشى، ئوقۇغۇچىنىڭ تاپشۇرۇقلىرىنى ئىشلىمەستىن كۆز بويىشى ياكى ئىمتىھاندا كۆچۈرشى، ئاتىنىڭ بالىلىرىنى ئەدەپ - ئەخلاق، ئىمان - ئىنساپ ئىچىدە تەربىيەلەش ۋەزىپىسىنى تولۇق ئادا قىلماستىن، مۇئەللىمنىڭ ئوقۇغۇچىلارنىڭ قەلبىگە ئىلىم - مەرىپەت ئۇرۇقلىرىنى چېچىشتىن ئىبارەت مۇقەددەس بۇرچىنى ئۇنتۇپ ئۇلارنىڭ ئۆمرىنى ۋە ۋاقتىنى زاپا قىلىۋېتىشى قاتارلىق ئىشلارنىڭ ھەممىسى ئەڭ چوڭ خىيانەتچىلىكتۇر. بۇ ئىشلار كۆرۈنۈشتە بەكمۇ ئاددىدەك كۆرۈنگەن بىلەن گۇناھى بەك ئېغىردۇر. چۈنكى مۇنداقلا خائىنلاردۇر!

844. سوئال: سىز ساقلاشتىكى ئامانەت قانداق بولىدۇ؟

جاۋاب: پەيغەمبەر ئەلەيھىسسالام: «بىراۋ سۆز قىلىۋېتىپ ئەتراپقا قارىۋەتسە، بۇ سۆز ئامانەتتۇر» (1) دېگەن. بۇ ھەدىسنىڭ مەنىسى، ئىككى ئادەم سۆزلىشىۋېتىپ، بۇ سۆزنى ئاڭلاۋاتقان ئۈچىنچى بىر شەخس بار ياكى يوقلىقىدىن خاتىرجەم بولۇش ئۈچۈن ئۇلارنىڭ بىرى ئوڭ ۋە سولغا قارىۋەتسە، بۇ سۆز باشقىلار ئاڭلاپ قالسا بولمايدىغان سىر بولۇپ، ئامانەت سۆزگە ئايلىنىدۇ. ئۇنى ساقلاش ئاڭلىغۇچىنىڭ ئۈستىگە ئامانەت بولۇپ بەلگىلىنىدۇ. ئۇنى «بۇ سىر، بۇنى ھېچكىمگە دېمەڭ» دېيىش ھاجەتسىز.

845. سوئال: ئەڭ چوڭ خىيانەت قايسى؟

جاۋاب: پەيغەمبەر ئەلەيھىسسالام مۇنداق دېگەن: «قىيامەت كۈنى ئاللاھ تائالانىڭ نەزىرىدە ئەڭ چوڭ خىيانەت ئۆزىنىڭ ئايالىنى سۆزگە سېلىپ، ئۇنىڭ سىرىنى بىلىۋالغاندىن كېيىن، ئۇنىڭ سىرىنى سىرتقا يايغان ئىرنىڭ خىيانىتىدۇر» (2) دەپ كۆرسەتكەن.

دۇنيادا شۇنداق رەزىل ۋە پەس ئىنسانلار باركى، ئۇلار باشقىلارنىڭ ئاجىز نۇقتىسىنى تۇتۇۋېلىپ ھەمىشە پۇرسەتپەرەستلىك بىلەن جان باقىدۇ. مۇنداقلا ئۈچۈن كىشىلەرنىڭ ئىپتىدائىيەت - نومۇسى ۋە يۈز - ئابرويىنىڭ ھېچقانداق قىممىتى يوق. مۇنداق ئىنسانلار ئىنسان تۈرىنىڭ ھايۋان دەرىجىسىدىكى رەزىللىرى بولۇپ، شەخسىي مەنپەئەت ئۈچۈن ھەر قانداق ئادەمنى سېتىۋېتىشتىن ئىككىلەنمەيدۇ. ھەتتا ئۆزىنىڭ ھايات شېرىكى ۋە قوينىدىكى ئايالىنىڭمۇ ئاجىز نۇقتىسىنى تۇتۇۋېلىپ، ئۇنىڭ بەزىبىر ئەيىبلىرىنى، خاتالىقلىرىنى خەلقى ئالەمگە يېيىپ، ئۆزىنى ۋە ئايالىنى رەسۋا قىلىشتىن قورقۇپ قالمايدۇ. مۇنداقلا قىيامەت كۈنى ئاللاھ تائالا ئۇلارنىڭ پەسكەشلىكىدىن ئۇلارغا نەزەر سالماستىن ۋە گەپ - سۆز قىلماستىن دوزاخقا تاشلايدىغان نومۇسىسىز لاردۇر.

(1) ئەبۇداۋۇد، تىرىمىزى ئىمام ئەھمەد رىۋايىتى.

(2) ئىمام مۇسلىم رىۋايىتى.



846. سوئال: ئايالنىڭ ئاماننىتى دېگەن نېمە؟

جاۋاب: كۆپ ساندىكى كىشىلەر ئايالنى نىكاھلاپ ئالغاندىن كېيىن، ئايالنى خۇددى يانچۇقىدىكى پۈلدەك خالىغانچە تەسەررۇپ قىلىدىغان ئۆز مۈلكى دەپ ھېسابلايدۇ. بۇ ئىنتايىن خاتا چۈشەنچە بولۇپ، ئايال ئىرنىڭ مۈلكى ئەمەس، بەلكى ئۇ ئاللاھنىڭ مۈلكىدۇر!

ئايالنى نىكاھلاپ ئېلىش بىلەن بۇ ئايال ئالغۇچى ئىرنىڭ گەردىندە ئامانەتكە ئايلىنىدۇ، قىيامەت كۈنى بۇ ئىرنى ئاللاھنىڭ ئالدىدا بۇ ئامانەتنىڭ جاۋابكارلىقىدىن سورىلىدۇ. ئاللاھ تائالا قۇرئان كەرىمدىكى: ﴿وَأَخَذْنَا مِنْكُمْ مِيثَاقًا غَلِيظًا﴾ يەنى «ئاياللار سىلەردىن مۇستەھكەم ئەھدە ئالغان تۇرسا...»<sup>(1)</sup> دېگەن ئايەتتە بۇ ئامانەتنى «مۇستەھكەم ئەھدە» دەپ ئاتىغان. مەلۇمكى، ئايالنىڭ ئېرىدىن ئالغان مۇستەھكەم ئەھدىسى نىكاھلىنىش ئالدىدا، ئىرنىڭ ئۇنىڭغا ئۈمۈرلۈك شېرىك بولۇش ھەققىدىكى تەلىپىنى قوبۇل قىلغانلىقىدۇر. ئاللاھ تائالا نىكاھتىن باشقا ھېچقانداق ئەھدىنى «مۇستەھكەم ئەھدە» دەپ سۈپەتلىگەن ئەمەس. مانا بۇ، ئىر - ئاياللىق رىشتىسىنىڭ نەقەدەر مۇقەددەس ئىكەنلىكىنى بىلىش ئۈچۈن يېتەرلىكتۇر. شۇنداق مۇقەددەس بىر رىشتىگە خىيانەت قىلىش ھەقىقەتەن ئەڭ چوڭ خىيانەت. ئۇنىڭ گۇناھىمۇ ئەلۋەتتە ئېغىردۇر.

847. سوئال: بالىلارنىڭ ئاتا - ئانىسىغا مۇئامىلە قىلىشىدىكى ئامانەت قايسى؟

جاۋاب: بالىلارنىڭ ئاتا - ئانىسىغا قىلىدىغان مۇئامىلىسىدىكى ئامانەت ئۇلارغا خىيانەت قىلماسلىقى، ئۇلارنىڭ رۇخسىتىسىز ئۆيدىن پۇل - مال ياكى ئاددى بىر نەرسىنىمۇ ئالماسلىقىدۇر. گەرچە ئالغان نەرسىسى تىلغا ئالغۇچىلىكى يوق ناز مىقداردىكى نەرسە بولسىمۇ، ئۇلارنىڭ ئاتا - ئانىسىنىڭ رۇخسىتىسىز ئېلىشى خىيانەت ھەمدە تەدرىجى ھالدا كۆپرەك ئېلىپ چوڭراق خىيانەت قىلىشنىڭ مۇقەددىمىسىدۇر.

قىزلارنىڭ ئاتا - ئانىسىنىڭ رۇخسىتىسىز ھالدا، يىگىتلەر بىلەن پەش تارتىشىپ يۈرۈشى، مەخپى جايلىرىدا ئۇچرىشىشى ئاتا - ئانىسىغا ۋە ئۇلارنىڭ ئىشەنچىسىگە قارشى قىلىنغان ئەڭ چوڭ خىيانەتتۇر. قىز ئەگەر ئەخلاقىي جەھەتتىن بۇزۇلۇشقا تەرەققىي قىلىپ بارسا، خىيانەت دەرىجىسىمۇ ئاشىدۇ، ئۇنىڭ ئاتا - ئانىسىنى خەلقى ئالەم ئالدىدا يەرگە قاراتقانلىق جىنايىتى ئايرىم بىر خىيانەتتۇر.

شۇنداقلا يىگىتلەر نىڭمۇ قىزنىڭ ئاتا - ئانىسىدىن مەخپى ھالدا ئۇنىڭ بىلەن ئۇچرىشىشى خىيانەت بولغاننىڭ سىرتىدا، كىشىلەرنىڭ ئىپپەت - نومۇسىغا ۋە يۈز - ئابرويىغا قارشى ئىشلەنگەن جىنايەتتۇر. قىيامەت كۈنى بۇنداق خىيانەتلەرنىڭ سورىقى ئەلۋەتتە بولىدۇ، جازاسى ئېغىر بولىدۇ.

848. سوئال: ئامانەت يەنە نېمىلەرنى ئۆز ئىچىگە ئالىدۇ؟

جاۋاب: ئاللاھ تائالا سىزگە ئاتا قىلغان نېمەتلەرنىڭ ھەممىسى سىزدە ئامانەت

(1) نىسا سۈرىسى 21- ئايەت.

بولۇپ، ئۇلارنى ساناپ بولۇش مۇمكىن ئەمەس. مەسىلەن: جان سىزدە ئامانەت ئۇنى ھالاك قىلىشقا سەۋەب بولىدىغان ئىشلارنى قىلىشىڭىز بۇ ئامانەتكە خىيانەت قىلغان بولىسىز.

تېنىڭىزنىڭ ساقلىقى سىزدە ئامانەت. ئۇنى ئاسراشقا ئەھمىيەت بەرمىسىڭىز ياكى ئۇنىڭغا زىيانلىق نەرسىلەرنى ئىستېمال قىلىشىڭىز، ئۇنىڭغا خىيانەت قىلغان بولىسىز. ئەقىل سىزدە ئامانەت. ئەقىلنى كەتكۈزىدىغان ئىچىملىكلەرنى ياكى زەھەرلىك چېكىملىكلەرنى ئىستېمال قىلىشىڭىز بۇ ئامانەتكە خىيانەت قىلغان بولىسىز. تىلىڭىز سىزدە ئامانەت. ئۇنى غەيۋەت - شىكايەتلەر ئۈچۈن قوللانمىسىڭىز، ئۇنىڭغا خىيانەت قىلغان بولىسىز. چۈنكى تىلنى ئاللاھ تائالا ياخشى سۆز قىلىش ئۈچۈن ياراتقان.

بالىلىرىڭىز سىزدە ئەڭ چوڭ ئامانەت. ئۇلارنى ياخشى تەربىيەلىمەستىن ئۆز ھالىغا قويۇۋەتسىڭىز بۇ ئامانەتكە خىيانەت قىلغان بولىسىز. بالىلارنى چىرايلىق كىيىندۈرۈپ، قورسىقىنى ياخشى تويغۇزۇپ، كۆيۈنۈپ باققىنىڭىز ھېساب ئەمەس. چۈنكى ئىت، موشۇكلەر مۇ بالىلارنى باقىدۇ ۋە ئۇلارغا كۆيۈنۈپ باغرىغا باسدۇ. بىلىمىڭىز سىزدە ئامانەت. تۈگەنگەن بىلىمىڭىزنى دىنغا، خەلققە ۋە ۋەتەنگە پايدىلىق ئىشلار ئۈچۈن قوللانمىسىڭىز، بۇ ئامانەتكە خىيانەت قىلغان بولىسىز. كەسپىڭىز ياكى خىزمىتىڭىز سىزدە ئامانەت. ئۇنى قېتىر قىنىپ قىلمىسىڭىز، كۆز بويامچىلىق قىلىشىڭىز، ئامانەتكە خىيانەت قىلغان بولىسىز.

مەنسىپىڭىز سىزدە ئامانەت. مەنسىپىنى سۈيىئىستېمال قىلىپ، شەخسىي مەنپەئەتىڭىز ئۈچۈن قوللانمىسىڭىز، ئامانەتكە خىيانەت قىلغان بولىسىز. پۇل - مېلىڭىز سىزدە ئامانەت. ئاللاھ تائالا ئاتا قىلغان پۇل - مالنى ھارام يوللارغا قوللانمىسىڭىز ياكى ئۇنىڭ زاكىتىنى بەرمىسىڭىز ئۇنىڭغا خىيانەت قىلغان بولىسىز.

دېمەك، ئاللاھ تائالا سىزگە ئاتا قىلغانلارنىڭ ھەممىسى سىزدە ئامانەت. ئاللاھ تائالا بۇ نېمەتلەردىن چوقۇم سوراق - سوئال قىلىدۇ، قانداق ئىشلەتكەنلىكىڭىزنى ھېساب ئالىدۇ. قۇرئان كەرىمدىكى ﴿ثُمَّ لَتُسْأَلُنَّ يَوْمَئِذٍ عَنِ النَّعِيمِ﴾ يەنى «ئاندىن دۇنيادا سىلەرگە بېرىلگەن نېمەتلەردىن سوراق - سوئال قىلىنىسىلەر» (1) دېگەن ئايەت بۇ مەنىنى ئىپادىلەيدۇ.

پەيغەمبەر ئەلەيھىسسالام مۇنداق دېگەن: «قىيامەت مەيدانىغا بەندىنىڭ قەدىمى قويۇلغان ھامان تۆت نەرسىدىن سورىلىدۇ: ئۆمرىنى نېمە بىلەن تۈگەتكەنلىكىدىن، ياشلىقىنى نېمە بىلەن ئۆتكۈزگەنلىكىدىن، پۇل - مالنى نەدىن تېپىپ، نەگە

ئىشلەتكەنلىكىدىن، ئۈگەنگەن بىلىمى بىلەن قانداق ئىشلارنى قىلغانلىقىدىن»(1).

849. سوئال: دىننى يەتكۈزۈشتىكى ئامانەت قايسى؟

جاۋاب: ئاللاھ تائالانىڭ دىننى ئىنسانلار ئارىسىدا تەشۋىق قىلىش، ئۇنىڭغا چاقىرىش ھەرقانداق بىر مۇسۇلمان ئۈچۈن پەرزدۇر. خۇسۇسەن ئۆلىمالار ئۈچۈن ئۇنىڭدىن باش تارتىپ ئالامىدىغان مۇھىم مەجبۇرىيەتتۇر. ھەرقانداق بىر مۇسۇلمان ئىسلام دىنىدىن مەسئۇلدۇر. پەيغەمبەر ئەلەيھىسسالام: «مەندىن بىر ئايەت بولسىمۇ كىشىلەرگە يەتكۈزۈڭلار»(2) دەپ بۇيرىغان. كىشىلەرنى ياخشى ئىشلارغا چاقىرىپ، يامان ئىشلاردىن توسۇش ئىلگىرىكى ساماۋىي(ئاللاھتىن كەلگەن) دىنلارنىڭ ھېچقايسىسىدا تولۇق مەنىدە ئىپادىسىنى تاپالمىغان، پەقەت ئىسلام ئۆممىتىدە تولۇقى بىلەن ئىپادىلىنىپ كەلمەكتە. شۇڭا كىشىلەرنى ياخشى ئىشلارغا چاقىرىپ، يامان ئىشلاردىن توسۇش ئىسلام ئۆممىتىنىڭ بىر دىنىي خىسلىتىدۇر.

ئاللاھ تائالا ئىسلام ئۆممىتىنىڭ خىسلىتىنى ماختاپ مۇنداق دېگەن: ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ﴾ يەنى «ئى مۇھەممەد ئۆممىتى! سىلەر ئىنسانلارنىڭ مەنپەئىتى ئۈچۈن ئوتتۇرىغا چىقىرىلغان، ياخشىلىققا بۇيرۇپ يامانلىقتىن توسىدىغان، ئاللاھقا ئىمان ئېيتىدىغان ئەڭ ياخشى ئۆممەتسىلەر»(3).

كىشىلەرنى ئىسلامغا دەۋەت قىلىش، ئۇنىڭغا يېتەكلەش، ئۇنىڭ گۈزەللىكلىرىنى ۋە ئەۋزەللىكلىرىنى كىشىلەرگە كۆرسىتىش ھەر بىر مۇسۇلمان ئۈچۈن چوڭ ئامانەتتۇر.

850. سوئال: مۇسۇلمانلار بۇ دىننى ئامانەتنى قانداق ئادا قىلىدۇ؟

جاۋاب: مۇسۇلمانلار كىشىلەرنى سۆزى ۋە ئەمەلىيىتى بىلەن يېتەكلەش ئارقىلىق بۇ ئامانەتنىڭ ھۆددىسىدىن چىقالايدۇ. كىشىلەرنى دىنغا دەۋەت قىلىش ئېغىز بىلەنلا بولىدۇ، دېگۈچىلەر خاتالاشقانلاردۇر! پەيغەمبىرىمىز ھەزرىتى مۇھەممەد ئەلەيھىسسالام كىشىلەرنى دىنغا چاقىرىشتا نۇتۇق سۆزلەش، تەبلىغ قىلىش ۋە نەسىھەت قىلىش بىلەن چەكلىنىپ قالغان ئەمەس، بەلكى ئۇ ئۆزى دەۋەت قىلىۋاتقان دىننى ئەمەلىي ھاياتىدا تولۇقى بىلەن ياشاتقان. پەيغەمبەر ئەلەيھىسسالامنىڭ پەيغەمبەرلىك قىلغان 23 يىللىق شانلىق ھاياتى بۇنىڭغا گۇۋاھتۇر. پەيغەمبەر ئەلەيھىسسالام مۇسۇلمانلارنى قانداقلا بىر ئىشقا بۇيرىسا، ئاۋۋال ئۇنى ئۆزى قىلىپ كۆرسىتەتتى، ئۇلارنى قانداقلا بىر ئىشتىن توسسا، ئاۋۋال ئۆزى ئۇنىڭدىن قول يىغاتتى. چۈنكى پەيغەمبەر ئەلەيھىسسالام ئاللاھ تائالانىڭ: ﴿ئى مۇھەممەد!

(1) ئىمام تىرمىزى رىۋايىتى.

(2) ئىمام تىرمىزى ۋە ئىمام ئەھمەد رىۋايىتى.

(3) ئال ئىمران سۈرىسى 110 - ئايەت.

ئائىلەگەدىكىلەرنى (ۋە جىمى ئۈممىتىگىنى) نامازغا بۇيرىغان، ئۆزەگمۇ ئۇنى ئادا قىلىشتا چىداملىق بولغىن ﴿(1) دەپ بۇيرىغان ئۇلۇغۋار پىرىنسىپى بويىچە ئىش كۆرەتتى.

ئاللاھ تائالانىڭ بۇ ئايەتتە پەيغەمبەر ئەلەيھىسسالامنى باشقىلارغا نامازدا باشلامچى بولۇشقا بۇيرۇشى ئۇنىڭ پۈتۈن ئىشلاردا شۇنداق باشلامچى بولۇشىنى تەقەززى قىلىدۇ. بۇ ئايەت يەنە، پەيغەمبەرنىڭ ئۈممىتى بولغان پۈتۈن مۇسۇلمانلارنىڭ، خۇسۇسەن پەيغەمبەرنىڭ ۋارىسلىرى بولغان ئۆلىمالارنىڭ ياخشى ئىشلارنى قىلىشتا، يامان ئىشلاردىن قول ئۈزۈشتە كىشىلەرگە باشلامچى بولۇشى لازىملىقىنى تەقەززى قىلىدۇ.

ئىسلام دىنى بۇ ئۇسۇل بىلەن تارقالغان. ئىسلام دىنىنىڭ ئەرەب يېرىم ئارىلىدىن ھالقىپ، ھەرخىل مىللەتلەر ۋە دۆلەتلەرگىچە بېرىپ تارقىلىشى ۋە ھەر مىللەت كىشىلىرىنىڭ قەلبىدە مۇستەھكەم ئورۇن ئېلىشىغا تۈرتكە بولغان ئامىللارنىڭ ئەڭ چوڭى ئىسلام دەۋەتچىلىرىنىڭ گۈزەل ئەخلاقى، ئەمەلىيەتچانلىقى، سۆزى بىلەن ھەرىكىتىنىڭ بىردەك بولغانلىقى ئىدى. ئىسلام دىنىنىڭ ئاسىيا قىتئەسىدە كەڭ ئورۇن ئېلىشىنىڭ سەۋەبىمۇ ئىسلام دىنىنى تارقاتقان سودا كارۋانلىرىنىڭ ھەققانىيلىقى ۋە ئېسىل پەزىلەتلىرى بىلەن كىشىلەرنى قايىل قىلغانلىقى ئىدى. ئىسلام دىنىنىڭ ئۇيغۇرلار ئارىسىدا يىلتىز تارتىشىمۇ شۇنداق بولغان. سۇتۇق بۇغرا خاننىڭ مۇسۇلمان بولغانلىق قىسسىسى بۇنىڭ جانلىق مىسالى.

(1) تاھا سۇرىسى 132- ئايەت.

## ۋاپادارلىق

851. سوئال: ۋاپادارلىق دېگەن نېمە؟

جاۋاب: نۇرغۇن كىشىلەر «ۋاپادارلىق» دېگەن سۆزنى ۋەدىسىدە تۇرۇش، ياخشىلىق قىلغان كىشىگە شۇ ياخشىلىقنىڭ مۇكاپاتىنى بېرىش دېگەن ئاددى مەنىسىدىلا چۈشىنىدۇ. ئەمما ۋاپادارلىقنىڭ مەنىسى بۇنىڭدىن چوڭ، دائىرىسى كەڭ، ئەلۋەتتە.

852. سوئال: ۋاپادارلىق تەلەپ قىلىدىغان ئىشلار قايسىلار؟

جاۋاب: تۆۋەندىكى 6 ئىشتا ۋاپادارلىق جىددىي ھالدا تەلەپ قىلىنىدۇ:

- (1) ئاللاھ تائالاغا ۋاپادار بولۇش.
- (2) پەيغەمبەر ئەلەيھىسسالامغا ۋاپادار بولۇش.
- (3) ئىنسانلارغا مۇئامىلە ئىشلىرىدا ۋاپادار بولۇش.
- (4) سىزگە ياخشىلىق قىلغان كىشىلەرگە ۋاپادار بولۇش.
- (5) ھايات مۇساپىسىدە سىز تونۇغان كىشىلەرنىڭ ھەممىسىگە ۋاپادار بولۇش.
- (6) ۋەدىگە ۋاپادار بولۇش.

853. سوئال: ئاللاھ تائالاغا ۋاپادار بولۇش دېگەن قانداق بولىدۇ؟

جاۋاب: مەن ئاللاھ تائالاغا بىرەر ئىشتا ۋەدە قىلمىغان تۇرسام، نېمىگە ۋاپادارلىق قىلىمەن؟ دەپ ھەيران قېلىشىڭىز مۇمكىن. ئەمما ئاللاھ تائالانىڭ سىزگە ئاتا قىلغان سانسىز نېمەتلىرىنى ئېسىڭىزگە ئالغىنىڭىزدا، ھەقىقەتەن ئاللاھ تائالاغا مېننەتدار ئىكەنلىكىڭىزنى ۋە ئۇنىڭغا ۋاپادار بولۇشىڭىزنىڭ تەبىئىي بۇرچ ئىكەنلىكىنى ھېس قىلىسىز. قۇرئان كەرىمدە: ﴿وَمَا بِكُمْ مِّنْ نَّعْمَةٍ فَمِنَ اللَّهِ﴾ يەنى «سىلەردىكى قانداقلا بىر نېمەت بولمىسۇن، ئۇ چوقۇم ئاللاھتىندۇر» (1) دەيدۇ.

قېنى ئويلاپ بېقىڭ... "يۈرىكىمنىڭ پارىسى، جېنىم بالام" دەپ باغرىغا باسقان، بىر ئۆمۈر ياخشىلىق قىلغان، بارلىق ئېھتىياجلىرىنى تەل قىلىپ ھازىرلاپ بەرگەن، ھەممىنى ئۇنىڭغا بەدەلسىز بەرگەن ئاتا - ئانىسىغا تۈزكۈرلۈك قىلىپ، ئۇلاردىن يۈز ئۆرۈگەن ياكى ئۇلارنى تۆۋەن كۆرگەن بىر ئىنسانغا قانداق باھا بېرىسىز؟ خەلقى ئالەم ئۇنى نېمە دەيدۇ؟

ئەلۋەتتە، ئۇنداق بىرىنى ئىنسان دېيىشكە ئاغزىڭىز بارمايدۇ، شۇنداقمۇ؟!

ئاللاھ تائالانىڭ سىزگە ئاتا قىلغان ياخشىلىقلىرى، ئىنئاملارنى ۋە بەرگەن نېمەتلىرى ئاتا - ئانىڭىزنىڭ قىلغانلىرىدىن كۆپ ئەمەسمۇ؟ سىزنى چىرايلىق شەكىلدە ھۆرمەتلىك ئىنسان قىلىپ ياراتتى، پۇت، قوللىڭىزنى ساق قىلدى، تۈرلۈك نازۇنېمەتلەر بىلەن سىزنى ئوزۇقلاندۇردى ئەمەسمۇ؟ پەيغەمبەر ئەلەيھىسسالام: «سىلەر ئۆزۈڭلاردىن يۇقىرى كىشىلەرگە ئەمەس، سىلەردىن تۆۋەنلەرگە قاراڭلار.

بۇ ئاللاھ تائالانىڭ نېمەتلىرىنى تونۇشۇڭلار ئۈچۈن ياخشىدۇر» (1) دېگەن. ئاللاھ تائالانىڭ سىزگە ئاتا قىلغان سانسىز نېمەتلىرىنى تونۇشىڭىز ئۈچۈن بۇ ھەدىس ئەڭ ياخشى ئۆلچەم بولالايدۇ.

سىزدىن تۆۋەن ئادەملەرنىڭ ھالىغا قارىغىنىڭىزدا، ئاللاھنىڭ سىزنى ئۇلاردىن قانداق ئارتۇق قىلغانلىقىنى، قانداق ھۆرمەتلىك قىلغانلىقىنى، لەززەتلىك رىزىقلار بىلەن سىزنى قانداق ئوزۇقلاندۇرغانلىقىنى ۋە سىزگە ئۇلارغا بەرمىگەنلىرىنى بەرگەنلىكىنى كۆرىسىز.

ئاللاھ تائالا بىزنىڭ مىننەتدارلىق بىلدۈرىشىمىزگە موھتاجمۇ؟ ئاللاھ تائالا بىزگە موھتاج ئەمەس، شۇنداقلا بىزنىڭ شۈكرىمىزگە، مىننەتدالىقىمىزغا ۋە ھېچ نەرسىمىزگە موھتاج ئەمەس. شۈكۈر قىلغۇچىلارنىڭ شۈكرىسى بىلەن ئاللاھ تائالاغا پايدا بولۇپ كەتمەيدۇ، تۈزكۈرلۈك قىلغۇچىلارنىڭ تۈزكۈرلۈكى بىلەن ئۇنىڭغا زىيان يەتمەيدۇ. پايدا - زىيان پەقەت ئۆزىمىز ئۈچۈندۇر. ئەمما ئاللاھ تائالا شۈكۈر قىلغۇچىلارغا تېخىمۇ كۆپ بېرىدۇ، تۈزكۈرلۈك قىلغۇچىلارنى جازالايدۇ. ئاللاھ تائالا مۇنداق دېگەن: ﴿ نېمىتىگە شۈكۈر قىلساڭلار، (ئۇنى) تېخىمۇ زىيادە قىلىمەن. ئەگەر تۈزكۈرلۈك قىلساڭلار، مېنىڭ ئازابىم، ئەلۋەتتە، بەكمۇ قاتتىق بولىدۇ﴾ (2).

854. سوئال: ئۇنداقتا ئاللاھ تائالاغا قانداق ۋاپادارلىق قىلىش كېرەك؟

جاۋاب: ئاللاھ تائالاغا بولغان ۋاپادارلىق مۇنۇ ئۈچ ئىش بىلەن ئەمەلگە ئاشىدۇ:

(1) ئاللاھ تائالاغا چىن ئىشىنىش.

(2) ئەمەل - ئىبادەتلەرنى پەقەت ئاللاھ تائالانىڭ رازىلىقى ئۈچۈنلا قىلىش.

(3) بۇيرىغانلىرىنى ئورۇنداش، توسقانلىرىدىن يېنىش.

بۇ ئۈچ ئىشنى تولۇق ئادا قىلسىڭىز سىز ئاللاھقا ۋاپادار بەندە بولغان بولىسىز.

ئاللاھ تائالا ئىسرائىل ئەۋلادىغا مۇنداق دېگەن: ﴿ئەي ئىسرائىل ئەۋلادى! مېنىڭ

سىلەرگە بەرگەن نېمىتىمنى ياد ئېتىڭلار، ماڭا بەرگەن (ئىمان ئېيتىش، تائەت -

ئىبادەت قىلىش، بۇيرىغانلىرىمنى ئورۇنداپ، توسقانلىرىمدىن يېنىش بىلەن ماڭا

بويىسۇنۇش ھەققىدىكى) ۋەدەڭلارغا ۋاپا قىلىڭلار، مەنمۇ سىلەرگە قىلغان (ساۋاب

بېرىش ھەققىدىكى) ۋەدەمگە ۋاپا قىلىمەن، مەندىنلا قورقۇڭلار﴾ (3).

855. سوئال: دۇنيادا ۋاپادارلىق ئۈلگىسى كىم؟

جاۋاب: پەيغەمبەر ئەلەيھىسسالام ئىلگىرىكى ۋە كېيىنكى بارلىق كەمچىلىكلىرى

(1) ئىبنى ماجە رىۋايىتى.

(2) ئىباراھىم سۇرىسى 7- ئايەت.

(3) بەقەرە سۇرىسى 40- ئايەت.

كەچۈرۈم قىلىنغان، ھەر قانداق بىر گۇناھتىن پاك بىر زات تۇرۇپ، كېچىلىرى ئاللاھ تائالاغا ئىبادەت قىلىپ نامازدا ئۇزۇن تۇرغانلىقتىن پۇتلىرى ئىششىپ كېتەتتى. ھەزرىتى ئائىشە رەزىيەللاھۇ ئەنھا ئۇنىڭغا: «يا رەسۇلەللاھ! سىزنىڭ ئىلگىرىكى ۋە كېيىنكى بارلىق گۇناھىڭىز ئىچۈن قىلىنغان تۇرسا، نېمانچە ئۆزىڭىزنى قىينايسىز؟ دېگەندە، پەيغەمبەر ئەلەيھىسسالام: «ئاللاھ تائالانىڭ شۇكۇر قىلغۇچى بەندىسى بولمامدىمەن»<sup>(1)</sup> دەپ جاۋاب بېرىتتى.

سىز دۇنيادا سىزگە ياخشىلىق قىلغان بىرىنىڭ شۇ ياخشىلىقىنى قايتۇرۇش ئۈچۈن تىرىشقان يەردە، سىزگە سان - ساناقسىز نېمەتلەرنى ئاتا قىلغان شەپقەتلىك رەببىڭىزنىڭ شۇ ياخشىلىقلىرىغا ۋاپا قىلىش ئۈچۈن تىرىشمامسىز؟ ھەمدە، سىزنىڭ رەببىڭىز سىزنىڭ بۇ ۋاپادارلىقىڭىزنى مۇكاپاتسىز قويمايدۇ ئەمەسمۇ؟! 856. سوئال: ھازىرقى مۇسۇلمانلار ۋاپادارلىقتا ئۈلگە بولالامدۇ؟

جاۋاب: ھازىرقى مۇسۇلمانلار مەيلى ۋاپادارلىق جەھەتتىن بولسۇن، مەيلى راستچىلىق جەھەتتە بولسۇن، مەيلى باشقا ئەخلاقىلاردا بولسۇن، ھەقىقىي مۇسۇلمانلىققا ئۈلگە بولالمايدۇ. چۈنكى ئۇلار ئەخلاق ئۈلگىسى بولغان ئۇلۇغ پەيغەمبىرىمىز مۇھەممەد ئەلەيھىسسالامنىڭ يولىدىن بەكمۇ يىراقلىشىپ قالغان. شۇڭا بىزنىڭ ئىباتلىرىمىز رىياكارلىقتىن، ئەخلاقىمىز ياسالماقتىن قۇتۇلالمىغان.

شۇ سەۋەبتىن بىز مۇسۇلمانلار خارلىقنى ئىززەت بەدىلىگە، نىفاقنى ئىمان بەدىلىگە، شەخسىيەتچىلىكنى پىداكارلىق بەدىلىگە، ئىناقسىزلىقنى بىرلىك بەدىلىگە، رىياكارلىقنى ئىخلاص بەدىلىگە، ھورۇنلۇقنى تىرىشچانلىق بەدىلىگە سېتىۋالغان ۋە قوللىنىدىغانلىرىمىزنىڭ ھەممىسىنى باشقىلارغا تارتقۇزۇپ قويۇپ، باشقىلارنىڭ قوللىنىدىغانلىرىمىزغا چۆمچىيىپ قالغان بىچارىلەرمىز.

857. سوئال: پەيغەمبەر ئەلەيھىسسالامغا قانداق ۋاپادار بولۇش كېرەك؟

جاۋاب: پەيغەمبەر ئەلەيھىسسالامغا قانداق ۋاپادار بولىمىز؟ ھالبۇكى، ساھابىلەر پەيغەمبەر ئەلەيھىسسالام بىلەن بىرگە ياشاش شەرىپىگە ئائىل بولغانلىقى ئۈچۈن ئۇنىڭغا ۋاپادار ئىدى. ئەمدى بىز پەيغەمبەر ئەلەيھىسسالام بىلەن بىرگە ياشىماپۋاتىمىز، ئۇنىڭغا قانداق ۋە نېمە ئىشتا ۋاپادار بولالايمىز؟ دېگەن سوئال ئەقلىڭىزگە كېلىدۇ.

بۇ سوئالنىڭ جاۋابى بىر جۈملە سۆز بولۇپ، ئۇ بولسىمۇ، پەيغەمبەر ئەلەيھىسسالامنىڭ يولىغا ئەگىشىش، ئۇنىڭ سۈننەتلىرىگە ئەمەل قىلىش ۋە ئۇنى ھاياتىمىزنىڭ پۈتۈن ساھەلىرىدە ئۈلگە قىلىشتۇر.

858. سوئال: ئىنسانلارغا قانداق ۋاپادار بولۇش كېرەك؟

جاۋاب: پەيغەمبەر ئەلەيھىسسالام: «مۇسۇلمانلار شەرتلىرىگە رىئايە

(1) ئىمام بۇخارى، ئىمام مۇسلىم، ئىمام ئەھمەد رىۋايىتى.

قىلغۇچىلار دۇر»(1) دەپ كۆرسەتكەن. مۇسۇلمان بەلگىلىگەن شەرتلەرگە، قىلغان ۋەدىسىگە ۋاپا قىلىدىغان ئادەمدۇر! ۋەدىگە خىلاپلىق قىلىش، ئەھدىنى بۇزۇش مۇناپىقلىقنىڭ ئالامىتى بولۇپ، بىر ئادەمدە كامىل مۇسۇلمانلىق بىلەن مۇناپىقلىق ھەرگىز بىرلەشمەيدۇ. بۇ ئىككىسىنىڭ قايسىسى غالىپ كەلسە، شۇ تەرەپ بېسىپ چۈشىدۇ ۋە ئۇ ئادەم شۇ تەرەپكە مەنسۇپ بولىدۇ.

ئاللاھ تائالا مۇسۇلمانلارنى: **﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾** يەنى «ئەھدىگە ۋاپا قىلىڭلار، (قىيامەت كۈنى) ئەھدە ئۈستىدە (يەنى ئەھدىگە ۋاپا قىلغان - قىلمىغانلىق ئۈستىدە) ئەلۋەتتە سوئال - سوراق قىلىنىسىلەر»(2) دەپ بۇيرىغان.

پەيغەمبەر ئەلەيھىسسالام ئەھدىسىنى بۇزىدىغان، ۋەدىسىدە تۇرمايدىغانلارنىڭ ئىمانى كامىل ئەمەسلىكىنى ئېنىق ئوتتۇرىغا قويۇپ: «ئەھدىسىگە ۋاپا قىلمايدىغان ئادەمدە دىيانەت يوق»(3) دېگەن. چۈنكى ئىنساننىڭ ئەھۋالى ئىسلامنىڭ ھەممە تەرەپلىرىنى تولۇق قوبۇل قىلىپ، ئەمەل قىلمىغىچە تۈزەلمەيدۇ. ئىسلام بىر پۈتۈن ھايات نىزامى بولۇپ، ئۇ بۆلۈنمەيدۇ.

ھۈنەرۋەن ياكى رېمونتچى بىر ئادەمگە پالانى كۈنى كېلىڭ ئىشىڭىز ھازىر بولىدۇ، دەپ ۋەدە قىلىدۇ، ئەمما دېگەن كۈندە كەلگەندە، بۇ كازاپ ھۈنەرۋەن ياكى رېمونتچى ھېچقانداق خىجىللىق ھېس قىلماستىن ياكى ئۆزۈم ئېيتماستىن، يوق باھانىلەرنى ئويدۇرۇپ، ئۇنىڭغا يەنە باشقا بىر كۈنى كېلىشىنى ئېيتىدۇ. بۇ مۇسۇلمانلار جەمئىيىتىگە چوڭقۇر سىڭىپ كەتكەن بىر ناچار ئادەت.

بىز مۇشۇ ھالىتىمىز ۋە مۇشۇ ناچار ئەخلاقىمىز بىلەن تۇرۇپ قانداقمۇ «ئاللاھ بىزگە ياردەم بەرمەمدۇ؟ تۇرمۇشىمىزنى غەربلىكلەر ئىگىدەك پاراۋان قىلىپ بەرمەمدۇ؟ ئاللاھ مۆمىنلەر بىلەن بىللە ئەمەسمىدى؟» دېيەلەيمىز؟

غەربلىكلەردە بىر - بىرىنى ئالداش، ۋەدىسىدە تۇرماسلىق، يالغان سۆزلەش يوق! ئەمما بۇلارنىڭ ھەممىسى بىزدە تولۇق بىلەن بار. ئاللاھنىڭ دىنىدىن ۋە ئۇنىڭ ياردىمىگە ھەقىقەت بولۇشتىن قانچىلىك يىراقلىشىپ قالغانلىقىمىزنى ئەمدى چۈشەندىڭىزمۇ؟!

859. سوئال: قەرز ئىشلىرىدىكى ۋاپا بۇرچى قايسى؟

جاۋاب: زامانىمىزدا مۇسۇلمانلار ئارىسىدا ئەڭ كۆپ ئومۇملاشقان ۋاپاسىزلىقنىڭ بىرى قەرز مۇئامىلىسىدە ۋاپاسىزلىق قىلىشتۇر. بىراۋغا ھاجىتى چۈشكەندە، ئۇنىڭدىن بىر يۈەن چاغلىق قەرز ئېلىش ئۈچۈن قىلمىغىنى قالمىدىغان،

(1) بۇخارى ۋە ھاكىم رىۋايىتى.

(2) ئىبرا سۈرىسى 34-ئايەت.

(3) ئىمام ئەھمەد ۋە تەبەرانى رىۋايىتى.



ئەۋرىشىمىدەك تولغىنىپ يۈرۈپ، قولىنى مەيدىسىگە قويۇپ تۆۋەنچىلىك بىلەن نەچچە قېتىم تازىم قىلىپ، ئۆزىنى يالغاندىن ۋاپادار كۆرسىتىپ تۇرۇپ ھاجىتىنى راۋا قىلىۋالغاندىن كېيىن، تەتۈر قارىۋالدىغان، قەرزنى سورىسا يالغان ۋەدىلىرى ۋە يوق ئۆزۈرلىرى بىلەن قەرز ئىگىسىنى قايىل قىلىپ، قەرزنى ئارقىغا سۆرمەيدىغان نامەردلەرنى ھەر جايدا كۆرۈۋاتىمىز.

مەلۇمكى، ئاللاھ تائالا ئۆزىنىڭ ھەقىقى بولغان «قىل»، «قىلما، دېگەن ئەمىر - پەرمانلىرىغا خىلاپلىق قىلغۇچىلارنى خالىسا ئۇلارنىڭ تەۋبە قىلىشى بىلەن، خالىسا تەۋبىسىز كەچۈرۈۋېتىدۇ. چۈنكى ئاللاھ تائالا تولمۇ كەچۈرۈمچان ۋە بەندىلىرىگە مېھرىبان زاتتۇر. ئەمما قۇل ھەقىقى يەنى ئىنسانلارنىڭ بىر - بىرىنىڭ ھەق - ھوقۇقلىرىنى دەپسەندە قىلىشى، مال - مۈلكىنى يەۋېلىشى ۋە ھەر قانداق بىر زىيانغا ئۇچرىتىشى قاتارلىق گۇناھلىرىدىن ئاللاھ تائالا ئۆتمەيدۇ. پەقەت ھەق ئىگىسى رازى بولغاندىلا، ئاندىن ئاللاھ تائالا رازى بولىدۇ. شېھىدلارنىڭ سوراق - سونالسىز ھالدا، ئۇدۇل جەننەتكە كىرىدىغانلىقى ھەممىگە مەلۇم بىر ھەقىقەت. ئەمما بىراۋنىڭ ھەقىقىنى تولىيەلمەستىن ئۆلۈپ كەتكەن شېھىد جەننەتنىڭ ئىشىكى ئالدىدا تۇرۇپ قالىدىغانلىقىنى ئۆلىمالار سۆزلىمەكتە. پەيغەمبەر ئەلەيھىسسالامنىڭ: «شېھىدنىڭ قەرزىدىن باشقا پۈتۈن گۇناھى كەچۈرۈم قىلىنىدۇ»<sup>(1)</sup> دېگەن ھەدىسى بۇ مەنىنى ئىپادىلەيدۇ. چۈنكى قەرز ئۆزىنىڭ جەننەتكە كىرىشىگە توسقۇن بولىدۇ. شۇڭا ئاۋۋالقى مۇسۇلمانلار بىراۋغا قەرزدار بولۇپ قېلىشتىن قاتتىق ھەزەر ئەيلەيتتى. ھەتتا ئاللاھ يولىدا جىھادقا ھازىر بولغان مۇسۇلمانلار جىھادقا چىقىشتىن بۇرۇن، ئۇلارغا «كىمدە بىراۋنىڭ ھەقىقى ياكى قەرزى بولسا قايتىپ كەتسۇن!» دەپ ئېلان قىلىناتتى.

«پەيغەمبەر ئەلەيھىسسالامنىڭ ئالدىغا قانداقلا بىر جىنازا ئېلىپ كېلىنسە: «بۇنىڭ قەرزى بارمۇ؟» دەپ سورايىتتى. ئەگەر قەرزى بولمىسا نامىزنى چۈشۈرەتتى. قەرزى بولسا ئۇنىڭ نامىزنى ئۆزى ئوقۇماستىن، ساھابىلارغا ئوقۇشقا بۇيرۇيتتى. چۈنكى ئۇنىڭ بىر كىشىنىڭ نامىزنى ئوقۇغانلىقى شۇ كىشىگە شاپائەت قىلغانلىقىدۇر. ئۇنىڭ شاپائىتى ئاللاھ تائالانىڭ دەرگاھىدا قوبۇل قىلىنىدۇ. ئەمما قەرزدار كىشى بولسا، ئۇ كىشى گەردىندىكى قەرزىگە گۈرۈ قويۇلغاندۇر بولىدۇ، تاكى گەردىندىكى قەرزنى ئادا قىلمىغۇچە جەننەتكە كىرەلمەيدۇ»<sup>(2)</sup>.

860. سوئال: ۋاقىتقا رىئايە قىلماسلىقىمۇ ۋاپاسىزلىقىمۇ؟

جاۋاب: ۋاقىتقا رىئايە قىلىش ۋاپادارلىقنىڭ جۈملىسىدىن بولۇپ، ھازىرقى زامان كىشىلىرىنىڭ نەزىرىدە ئاددى سانىلىپ كەلگەن چوڭ مەسىلىدۇر. ۋاقىتقا رىئايە قىلماسلىق، ۋەدىلەشكەن سائەتتە ھازىر بولماسلىق، باشقىلارنىڭ ۋاقىتىنى زاپا قىلىش

(1) ئىمام مۇسلىم، ئىمام ئەھمەد رىۋايىتى.

(2) ئۇلۇغ ئالىم مەرھۇم سابىت داموللامنىڭ «شېرىن كلام» ناملىق ئەسىرىنىڭ ھازىرقى زامان ئۇيغۇر تىلىدا ئىستانبۇلدا 2007-يىلى نەشىر قىلىنغان نۇسخىسى 99-بېتىدىن ئېلىندى.

ئەڭ يامان ۋاپاسىزلىقتۇر. بۇ تۈردىكى ۋاپاسىزلىقتىن ھەممىمىز نېسىۋىمىزنى ئالماقتىمىز. بۇ ئۈچىنچى دۇنيا ئەللىرىدىكى كىشىلەرنىڭ ئەڭ چوڭ مۇشكىلىسىدۇر. بىكار تەلەپلەردىن باشقا ھەر قانداق كىشى ئۈچۈن ۋاقىت ئالتۇندىن قىممەتلىك بىر نەرسە تىرىشچان ئادەملەر ھەمىشە ۋاقىتنىڭ تارقىلىدىن شىكايەت قىلىدۇ ۋە كۈندۈزنى كېچىگە ئۇلغۇسى كېلىدۇ. ئەمما بىكار تەلەپلەر ئۈچۈن كۈن ئۆتسە، سائەت توشسا بولىدۇ. ۋاقىتنىڭ قەدىنى بىلمىگەنلەر ھەمىشە باشقىلارنىڭ ۋاقىتىنى ئوغرىلايدىغان بىپەرۋارلاردۇر.

سائەت ئونغا ۋەدە قىلغان ئادەمنى سائەت ئون بىر ياكى ئون ئىككىلەردە ئاران تاپقانغا خوش بولىدىغان مۇسۇلمانلار جەمئىيىتىدىكى ئىنسانلار غەربلىكلەرنىڭ ئىسلام ئەخلاقىغا ئۇيغۇن كەلمەيدىغان ھاياسىزلىقلىرىنى دورا شىننىڭ ئورنىغا ئۇلارنىڭ ۋاقىتقا رىئايە قىلىشتەك ياخشى ئادەتلىرىنى ۋە ۋاقىتنى ئالتۇن بىلىپ ئۇنى زاي قىلماستىن پايدىلىنىدىغان روھنى دورىسا بولمامدۇ؟!

ۋاقىت ھايات، ۋاقىت نەق پۇل، ۋاقىت ئىلىم، ۋاقىت سالامەتلىك، ۋاقىت پەن - تېخنىكا، ۋاقىت قىممەتلىك ھەر نەرسىدۇر. بەزى شىركەتلەر بىر مىنۇت ۋاقىت ئىچىدە ھەسسەلەپ پايدىغا ئېرىشسە، بەزىسىنىڭ بىر مىنۇت ۋاقىت ئىچىدە ۋەيران بولىدىغانلىقى، جىددىي قۇتقۇزۇشقا ئېھتىياجلىق بەزى كېسەللەرنىڭ داۋالاشقا بىر مىنۇت كېچىكىپ قېلىشى سەۋەبلىك ئۆلۈپ كېتىدىغانلىقىمۇ بىر رېئاللىق.

861. سوئال: سىزگە ياخشىلىق قىلغان كىشىلەرگە قانداق ۋاپادار بولۇش كېرەك؟

جاۋاب: مەيلى چوڭ، مەيلى ئاددى قانداقلا بىر ياخشىلىق قىلغان ئادەمنىڭ شۇ ياخشىلىقنىڭ مۇكاپاتىنى بېرىش، ھېچ بولمىغاندا ئۇنىڭغا رەھمەت سۆزىنى ئېيتىش ۋاپادارلىقنىڭ جۈملىسىدىن سانىلىدىغان گۈزەل ئەخلاق.

پەيغەمبەر ئەلەيھىسسالام مۇنداق دېگەن: «سىلەرگە ياخشىلىق قىلغان كىشىگە مۇكاپاتىنى بېرىڭلار، ئەگەر ئۇنىڭ مۇكاپاتىنى بېرىشتىن ئاجىز كەلسەڭلار، نېمەتكە شۈكۈر قىلغانلىقىڭلارنى ئىسپاتلاش يۈزىسىدىن ئۇنىڭ ھەققىدە ئاللاھقا دۇئا قىلىڭلار. ئاللاھ ھەقىقەتەن شۈكۈرنى قوبۇل قىلغۇچىدۇر ۋە شۈكۈر قىلغۇچىلارنى ياقتۇرغۇچىدۇر» (1).

پەيغەمبەر ئەلەيھىسسالام يەنە مۇنداق دېگەن: «بىراۋ تەرىپىدىن ئاتا ئېھسانغا ئېرىشكەن كىشى ئۇنىڭ بەدىلىگە لايىق نەرسە تاپالسا مۇكاپاتىنى ئادا قىلسۇن، ئەگەر تاپالمىسا، ئۇنىڭغا مىننەتدارلىقنى بىلدۈرسۇن. ھەقىقەتەن نېمەتكە مىننەتدارلىق بىلدۈرگەن ئادەم شۈكۈر قىلغان ۋە ئۇنى تەرىك ئەتكەن ئادەم نېمەتكە كۆپىرىلىق قىلغان بولىدۇ» (2).

(1) تەبىئىي رىئايىتى.

(2) تىرىمىزى رىئايىتى.

ئۇ يەنە مۇنداق دېگەن: «ئاللاھقا ئەڭ شوكۇر قىلىدىغان كىشى كىشىلەرنىڭ ئىھسانغا رەھمەت ئېيتىدىغان كىشىدۇر» يەنە بىر رىۋايەتتە: «كىشىلەردىن كەلگەن ياخشىلىققا مىننەتدارلىق بىلدۈرۈشنى بىلمەيدىغان ئادەم ئاللاھقا شوكۇر قىلىشنى بىلمەيدىغان ئادەمدۇر» (1) دەپ كەلگەن.

862. سوئال: ئاتا - ئانىغا قانداق ۋاپادار بولۇش كېرەك؟

جاۋاب: شەكسىزكى، دۇنيادا ۋاپادارلىق قىلىشقا ئەڭ ھەقىقىي، ھەقىقىي بىزدە ئەڭ كۆپ بولغان كىشىلەر ئاتا - ئانىلاردۇر. ئاتا - ئانىنىڭ ھەقىقىي ئادا قىلىپ بولۇش مۇمكىن ئەمەس. شۇنداقلىق ئاللاھ تائالا بىزنى ئاتا - ئانىلارنىڭ بۇ ھەقىقىي قۇدرىتىمىزنىڭ يېتىشىچە ئادا قىلىپ ئۇلارغا بولغان ۋاپا بۇرچىمىزنى ئورۇنداشقا بۇيرىغان. پەيغەمبەر ئەلەيھىسسالام بىر ساھابىنىڭ ياخشىلىق قىلىشىم ئۈچۈن ئەڭ ھەقىقىي بولغان كىشىم كىم؟ دەپ سورىغان سوئالىغا: «ئانىڭ» دەپ جاۋاب بەرگەن، ھەر قېتىم سورىغان سوئالغا «ئانىڭ» دەپ جاۋاب بېرىپ، تۆتىنچى قېتىم يەنە قايتا سورىغاندا: «ئانىڭ» دەپ جاۋاب بەرگەن.

ئاتا - ئانىغا قىلىشقا تېگىشلىك ياخشىلىق ئۇلارنىڭ ئۆلۈمى بىلەن توختاپ قالمايدۇ. بۇ ۋاپا بۇرچى ئۇلار ھاياتتىن كۆز يۇمغاندىن كېيىنمۇ بالىلىرىنىڭ گەردەنلىرىدە قالىدۇ.

863. سوئال: ھايات مۇساپىسىدە تونۇغان كىشىلەرگە قانداق ۋاپادار بولۇش كېرەك؟

جاۋاب: ھاياتلىق سەپىرىدە تونۇغان، بىللە بولغان، بىرگە ياشىغان بارلىق كىشىلەرگە ۋاپا بۇرچىنى ئادا قىلىش تەلەپ قىلىنىدۇ. بالىلىق چاغلىرىڭىزدا بىرگە ئويناپ ئۆسكەن دوستلىرىڭىزغا، مەكتەپ ھاياتىنى بىرگە ئۆتكۈزگەن ساۋاقداشلىرىڭىزغا، قوشنىلىرىڭىزغا، ئۇرۇق - تۇغقانلىرىڭىزغا، تونۇش - بىلىشلىرىڭىزگە ۋاپادار بولۇپ، ئۇلارنى ئونۇتماسلىقىڭىز، قوللىرىڭىزدىن كەلگەن ياخشىلىقلارنى ئايماي قىلىشىڭىز سىز ئۆتەشكە تېگىشلىك ۋاپا بۇرچىدۇر.

864. سوئال: ئادەم جورىسىغا قانداق ۋاپادار بولۇشى كېرەك؟

جاۋاب: ھايات مۇساپىسىدىكى شېرىكىڭىز بولغان، خوشاللىق - غەمكىن، راھەت - چاپالىق كۈنلىرىڭىزدە سىزگە ھەمراھ بولغان جورىڭىزغا ئۆتەشكە تېگىشلىك بۇرچىڭىز ئەڭ چوڭ ۋە ئەڭ ئالدىنقى قاتاردا تۇرىدىغان ۋاپا بۇرچىدۇر. پەيغەمبەر ئەلەيھىسسالام: «ۋاپا قىلىشقا ئەڭ ھەقىقىي بولغان كىشىڭىز جورىڭىزدۇر» (2) دەپ كۆرسەتكەن.

ئاياللارنى ھۆرمەتلەش، ئۇلارغا سىلىق ۋە يۇمشاق مۇئامىلە قىلىش، ئۆي ئىشلىرىدا ئۇلارغا ياردەملىشىش، دەر تىلىرىنى كۆڭۈل قويۇپ ئاڭلاش، كۆڭۈللىرىنى

(1) ئىمام ئەھمەد رىۋايىتى.

(2) بۇخارى، مۇسلىم، ئىمام ئەھمەد رىۋايىتى.

ئېلىش، ئۇلارنىڭ نازارلىرىغا سەۋر قىلىش، كەمچىلىكلىرىنى كەچۈرۈش، ئۇلارنى ئۇرماسلىق، نازارلىماسلىق، ئۇلارنىڭ ئاتا - ئانىسىنى، توغقانلىرىنى ۋە ئۆلگەنلىك دوستلىرىنى زىيارەت قىلىشتىن توسماسلىق قاتارلىقلارنىڭ ھەممىسى ئاياللارغا ۋاپادارلىق قىلغانلىقتۇر.

865. سوئال: ۋەدىگە قانداق ۋاپادار بولۇش كېرەك؟

جاۋاب: ئىنسان كېلىشىم تۈزسە كېلىشىمگە رىئايە قىلىشى، بېرەر ئىشقا ۋەدە قىلغان بولسا ئۇنىڭغا ۋاپا قىلىشى لازىم. ۋەدىگە ۋاپا قىلىش ئىنسانىي گۈزەل ئەخلاق بولسا، ۋەدىسىگە خىلاپلىق قىلىش بەكمۇ قاتتىق رەزىللىكتۇر. شۇنىڭ ئۈچۈن قۇرئان كەرىمدە ساختىلىقتىن ناگاھلاندىرۇپ، ۋاپادارلىققا ئۈندەيدىغان ئايەتلەرنىڭ كۆپ بولغانلىقى ئەجەپلىنەرلىك ئەمەس. قۇرئان كەرىمنىڭ ئىسرا سۈرىسىدە: (ئەھدىگە ۋاپا قىلغۇلار (قىيامەت كۈنىدە) ئەھدە ئۈستىدە ئەلۋەتتە سوئال - سوراق قىلىنمىسىلەر) دەپ كەلگەن.

ئادەمنىڭ گېپىدە تۇرۇشى، كىشىلەر ئارىسىدا ئىشەنچلىك، گېپىدىن يېنىۋالمايدۇ، توپىلاڭدىن توقاچ ئوغۇرلىمايدۇ، دەپ تونۇلىشى ئۇنىڭ ئىنسانىي گۈزەل ئەخلاقىنىڭ نىشانىسىدۇر.

866. سوئال: پۈتۈن ئىنسانىيەتكە قانداق ۋاپادار بولۇش كېرەك؟

جاۋاب: ۋاپادارلىق ئېسىل پەزىلەت بولۇپ، ئۇ بارلىق ئىنسانلارغا ئۇلارنىڭ دىنى، ئىرقى ۋە رەڭگىدىن قەتئىينەزەر ئومۇم بولۇشى لازىم. چۈنكى پەزىلەت دېگەن بۆلۈنمەيدىغان بىر پۈتۈن نەرسە، ئادەمنىڭ بەزى كىشىلەرگە ۋاپادار بولۇپ، يەنە بەزى كىشىلەرگە رەزىل ۋە سۆزىدە تۇرمايدىغان بولۇشى توغرا ئەمەس. قىلىنغان ۋەدە، تۈزۈلگەن كېلىشىم قانداقلا كىشى بىلەن بولسۇن، ئۇنىڭغا رىئايە قىلىش شەرتتۇر. ھەقىقىي دىيانەتلىك توغرا ئادەم ئىنسانلارغا مۇئامىلە قىلىشتا، ئۇلارنىڭ رەڭگى، دىنى ۋە ئىرقى سەۋەبلىك ئايرىم مۇئامىلىدە بولمايدۇ. بەلكى ھەممىگە ئوخشاش مۇئامىلە قىلىدۇ. چۈنكى ياخشىلىق كىمگە قىلىنمىسۇن، ئۇ ھامان ياخشىلىقتۇر. شۇنداقلا يامانلىق كىمگە قىلىنمىسۇن، ئۇ ھامان يامانلىقتۇر. ئىنسانلار ئاللاھنىڭ نەزىرىدە ئوخشاشلا ھۆرمەتكە ئىگىدۇر. بۇنىڭ ئۈچۈن مۇسۇلمانلارغا مۇئامىلىدە ئادىل بولۇپ، مۇسۇلمان ئەمەسلىرىگە ئادالەتسىزلىك قىلىش، ياكى مۇسۇلمانلارغا سىلىق بولۇپ، مۇسۇلمان ئەمەسلىرىگە قوپال بولۇش توغرا ئەمەس.

867. سوئال: ۋاپادارلىق يەنە نېمىلەرنى ئۆز ئىچىگە ئالىدۇ؟

جاۋاب: ۋاپادارلىق دېگەن ماۋزۇ ئىنتايىن چوڭ ماۋزۇ بولۇپ، ئۆسۈپ يېتىلگەن ۋەتەننىڭ غېمىنى يېيىش، ئاتا - ئانىغا قېتىر قىلىش خىزمەت قىلىش، ئۇرۇق - تۇغقانلار بىلەن ئىزدىشىپ تۇرۇش، يوقسۇللارنىڭ ھالىغا يېتىش، يېتىملەرنىڭ بېشىنى سىلاش، پەرزەنتلەرنى ياخشى بېقىش، جورسىغا سادىق بولۇش

قاتارلىقلارنىڭ ھەممىسى ۋاپادارلىقنىڭ جۈملىسىدىن سانىلىدۇ (1).

---

<sup>1</sup>( ) مىسىرلىق ئالىم ۋە مەشھۇر ئاتىق ئەمىر خالىدنىڭ «عقيدة المؤمن» ناملىق ئەسىرىدىن قىسقارتىپ ئېلىندى.

## شەرم - ھايا

868. سوئال: شەرم - ھايا دېگەن نېمە؟

جاۋاب: شەرم - ھايا - رەزىل ۋە قەبىھ ئىشلار ئالدىدا كۆڭۈلنىڭ سىقىلىپ، ئۇنى قىلىشتىن تارتىنىشى دېگەنلىكتۇر. ھاياتلىق ئادەم ئەخلاقسىزلىقلارنى ۋە قانداقلا بىر رەزىل ئىشنى قىلىش بىلەن ئاللاھ تائالانىڭ ئالدىدا، ئىنسانلار ئالدىدا ۋە ۋىجدانى ئالدىدا ئۆزىنى تۆۋەن ئورۇنغا چۈشۈرۈپ قويۇشقا تاقەت قىلالمايدۇ - دە، ئۇنىڭدىن ۋاز كېچىدۇ.

869. سوئال: شەرم-ھايانىڭ ھاياتىمىزدىكى ئەھمىيىتى نېمە؟

جاۋاب: شەرم - ھايا گۈزەل ئەخلاقلارنىڭ ئەڭ ئېسىلى ۋە ئەڭ ئەھمىيەتلىكى بولۇپ، ھازىرقى زامان ئىنسانلىرى ئەڭ زور ئېھتىياجلىق بولغان نەرسىدۇر. شەرم - ھايا خۇددى مېۋىنىڭ پوستىغا، ئادەمنىڭ كىيىمىگە ئوخشايدۇ، پوستى سويۇۋېتىلگەن مېۋە تېزلا بۇزۇلغاندەك، كىيىمسىز قالغان ئادەمنىڭ ئۇياتلىق جايلارى ئېچىلىپ قالغاندەك، شەرم - ھايا بىلەن ئايرىلىپ قالغان ئادەم ئىچكى دۇنياسىدىن بۇزۇلدى، ئۇ تۈرلۈك يامانلىقلارنىڭ پاتقىقىغا پاتىدۇ.

چۈنكى، شەرم - ھايا يامان ئىشلاردىن ساقلىنىشقا، ھەر قانداق ھەق ئىگىسىنىڭ ھەققىنى تولۇق ئادا قىلىشقا تۈرتكە بولىدىغان بىر خىل گۈزەل ئەخلاق. شەرم - ھايا ۋە نومۇس ئىنسان ئەقلىنىڭ ئۇل تېمى. قىسقىسى ئىماننىڭ پوستى شەرم - ھايا ۋە نومۇستۇر. پوستى سويۇۋېتىلگەن دەرەخ قۇرۇپ كەتكەندەك، شەرم - ھايا ۋە نومۇستىن ئايرىلغان ئىنسانمۇ ئىمانى خىسلەتتىن ئايرىلىپ قالىدۇ. ۋىجدان بولسا ئىچكى نومۇستۇر. شەرم - ھايا بىلەن نومۇسچانلىق ھەر قانداق ئىنساننىڭ ئىنسانىي قەدىر - قىممىتىنى بېيىتىپ، ھۆرمىتىنى ئاشۇرىدىغان يوشۇرۇن گۈزەللىكتۇر.

870. سوئال: ھايانىڭ يوقىلىشىدىن قانداق پالاكەتلەر كېلىپ چىقىدۇ؟

جاۋاب: پەيغەمبەر ئەلەيھىسسالام مۇنداق دېگەن: «ئاللاھ تائالا بىرەر بەندىسىنى ھالاك قىلماقچى بولسا، ئۇنىڭدىن ھاياتى سۇغۇرۇپ ئالىدۇ، ئۇنىڭدىن ھايا سۇغۇرۇپ ئېلىنغاندىن كېيىن، ئۇ ھەر كىمنىڭ نەپىتىگە ۋە غەزەبىگە لايىق بىرى بولۇپ قالىدۇ، ئاندىن ئۇنىڭدىن ئامانەت يوقىلىدۇ، ئۇنىڭدىن ئامانەت يوقالغاندىن كېيىن، ئۇ ھەمىشە خىيانەت قىلىدىغان خائىنغا ئايلىنىپ قالىدۇ، ئۇ خائىنغا ئايلانغاندىن كېيىن، ئۇنىڭدىن رەھىم - شەپقەت يوقىلىدۇ، ئۇنىڭدىن رەھىم - شەپقەت يوقالغاندىن كېيىن، ئۇ لەنەتكەردىگە ئايلىنىدۇ، ئۇ لەنەتكەردى بولغاندىن كېيىن، ئىمان ئۇنىڭدىن چىقىپ كېتىدۇ»<sup>(1)</sup>.

بۇ ھەدىس قەلبىتىكى كېسەللىكلەر ۋە ئۇنىڭ تەرەققىيات باسقۇچلىرىنى، بۇ باسقۇچلارنىڭ بارغانسېرى يۇقىرىلاپ ماڭىدىغانلىقىنى بىزگە ئىنچىكىلەپ بايان قىلىپ

(1) ئىبنى ماجە رىۋايىتى.

بېرىدۇ. كىشىنىڭ ھايا چۆمبىلى يىرتىلسا، ئۇ قىلغان ئىشلىرىدا ئەيىبلەنمىگەنلىرىدىن تەپتىر تىپ قالمىدۇ. مۇنداقلار كىشىلەرگە ئازار قىلىدۇ. قول ئاستىدىكىلەرنى ئېزىدۇ. پەرزەنتلىرىگە ۋە قوشنىلىرىغا يېرىكلىك قىلىدۇ. بۇنداق ئادەمنى ھېچكىم ياقىتۇرمايدۇ. ئەكسىچە كىشىلەر نىڭ قەلبىلىرىگە ئۆچمەنلىك ئۇرۇغىنى سالىدۇ. بۇ دەرىجىگە يېتىپ قالغان ئادەمگە ھېچكىم ئىشەنچ قىلالمايدۇ ۋە ئۇنىڭ بىلەن مۇئامىلە قىلىشتىن خاتىرجەم بولالمايدۇ. چۈنكى كىشىلەرنىڭ پۇل - مېلىنى يەۋېلىش ياكى ئابرويىنى تۈكۈشتىن خىجىل بولۇپ قالمايدىغان، ۋەدىگە خىلاپلىق قىلىشنى كۆڭلىگە ئېلىپ كەتمەيدىغان ياكى مەجبۇرىيەتكە سەل قارايدىغان ياكى سودىدا ھىيلە ئىشلىتىدىغان ئادەمگە قانداقمۇ ئىشەنچ قىلغىلى بولىسۇن؟!

871. سوئال: ھاياتنىڭ ئەسلى مەنىسى نېمە؟

جاۋاب: ئەرەب تىلىدىكى «ھايا» سۆزى «ھايات» سۆزىدىن كەلگەن بولۇپ، ھاياتلىق ئادەمنىڭ مەنىۋىيىتى ھايات، يەنى تىرىك بولىدۇ. ھايا قىلغان ئادەمنىڭ ھاياسى ئىچكى ھايات قاينىمىدىن چىققان بىر خىل كۈچ بولۇپ، بۇ كۈچ ئۇنى رەزىللىكلەرگە چۈشۈپ قېلىشتىن ساقلاپ قالىدۇ.

ھاياتلىق ئادەمنىڭ قەلبى تىرىك، ھاياسىز ئادەمنىڭ قەلبى ئۆلۈك بولىدۇ. قەلبىنىڭ ئويغاقلىقى ئاشقانسىرى ئۇنىڭ ھاياسى ئاشىدۇ. قەلبى ئۆلگەن ئادەمدە ھاياتى قوزغىيدىغان ھېسسىياتمۇ ئۆلگەنلىكتىن، مۇنداق ئادەم رەزىللىكلەرنى رەزىللىك دەپ بىلمەيدىغان ۋە ھېس قىلالمايدىغان بولۇپ قالىدۇ. شۇڭا ئۇنىڭدا شەرم - ھاياتنىڭ يوقىلىشى بارلىق رەزىللىك ۋە يامانلىقلارنىڭ باشلىنىش نۇقتىسى بولۇپ قالىدۇ. ھاياسىز ئادەمدىن ھەممە يامانلىقلارنى كۈتۈشكە بولىدۇ.

872. سوئال: ھايا بىلەن خىجىللىقنىڭ پەرقى نېمە؟

جاۋاب: نۇرغۇن كىشىلەر ھايا قىلىش بىلەن خىجىل بولۇشنى بىر مەنىدە چۈشىنىدۇ. ئەمما ھەقىقەتتە ھايا بىلەن خىجىللىق ئوتتۇرىسىدا ناھايىتى چوڭ پەرقلەر بار.

پسخولوگىيە ئالىملىرى خىجىللىقنى مەلۇم شارائىتلاردا ئىنساندا پەيدا بولىدىغان بىر خىل ئەندىكىش دەپ تەرىپلەيدۇ. بۇ خۇددى مۇئەللىمنىڭ سوتالىغا قورقۇنۇپ چىقىپ جاۋاب بېرەلمىگەن ئوقۇغۇچىنىڭ ھالىغا ئوخشايدۇ. خىجىللىق قورقۇنۇنچاقلىقتىن كېلىدىغان نەرسە. ئەمما شەرم - ھايا بۇنىڭ ئەكسىچە بولۇپ، ئىرادىسى كۈچلۈك، ئۆزىنىڭ قىممىتىنى بىلىدىغان ئادەمدە بولىدۇ. چۈنكى مۇنداق ئادەم رەزىللىكلەرگە چۈشۈپ قېلىشتىن ئۆزىنى ئۈستۈن تۇتىدۇ.

خىجىللىقتىن ئۆزىنىڭ يوللۇق ھەققىنى تەلەپ قىلىشتىن ۋاز كەچكەن ئادەم ھاياتلىق سانالمايدۇ. چۈنكى ھاياتلىق ئادەم ئېزىلىشكە، بوزەك قىلىنىشقا ۋە ناھەقچىلىككە رازى بولۇپ تۇرالمايدۇ.

873. سوئال: ھايا بىلەن ئىماننىڭ مۇناسىۋىتى نېمە؟

جاۋاب: پەيغەمبەر ئەلەيھىسسالام: «ھايا بىلەن ئىمان ئىككىسى قوشكېزەكلەر

بولۇپ، بىرى يوقالسا، ئىككىنچىسىمۇ يوقىلىدۇ»<sup>(1)</sup> دەپ كۆرسەتكەن. «ھاياسىزدا ئىمان يوق» دېگەن سۆز بۇ ھەدىسقا ئاساسەن ئېيتىلغان بولۇشى ئېھتىمال. يەنە بىر ھەدىستە: «ئىمان ئاتىمىش نەچچە شاخچە بولۇپ، ئۇنىڭ بىر شاخچىسى ھايادۇر»<sup>(2)</sup> دەپ كەلگەن.

شۇڭا ئۇلۇغ مۇتەپەككۇر ئالىم ئەلشىر ناۋايى: «ھاياسىزدا ۋاپا يوق، ۋاپاسىزدا ئىمان يوق» دېگەن ئىكەن.

874. سوئال: ھايا دەرىجىسىنىڭ ئەڭ يۇقىرى پەللىسى قايسى؟

جاۋاب: شەرم - ھايا دەرىجىلىرىنىڭ ئەڭ يۇقىرىسى ۋە ئەڭ كاتتىسى ئاللاھ تائالادىن ھايا قىلىنغانلىقىنىڭ نەتىجىسىدۇر. ئاللاھ تائالانىڭ بەندىلەرنىڭ ئاشكارا ۋە يوشۇرۇن بارلىق ئىشلىرىنى بىلىپ ۋە كۆرۈپ تۇرىدىغانلىقىنى كۆز ئالدىغا كەلتۈرگەن ئادەم ئاللاھ تائالانىڭ كۆز ئالدىدا يامان ئىش قىلىشتىن ھايا قىلىدۇ - دە، نەدە بولمىسۇ يامان ئىش قىلىشتىن توسۇلىدۇ.

875. سوئال: شەرم - ھايا بىلەن مېھرى - مۇھەببەتنىڭ مۇناسىۋىتى نېمە؟

جاۋاب: شەرم ھايا بىلەن مېھرى - مۇھەببەت بىر ۋاراق قەغەزنىڭ ئىككى يۈزىگە ئوخشايدۇ. پەقەت بىرلا يۈزى بار قەغەزنى تەسەۋۋۇر قىلغىلى بولمىغاندەك، شەرم - ھاياسىز مېھرى - مۇھەببەتنى، مېھرى - مۇھەببەتسىز شەرم - ھايانمۇ تەسەۋۋۇر قىلغىلى بولمايدۇ. مېھرى - مۇھەببەت شەرم - ھايادىن كېلىدۇ، شەرم - ھايانمۇ مېھرى - مۇھەببەتتىن كېلىدۇ، كىشىنىڭ ئەقلىنى لال قىلىدىغان مېۋىسىدۇر.

ئەڭ پەسكەش ئادەملەر نومۇس، ھايا ئېڭى يوق كىشىلەردۇر. مۇنداق كىشىلەرگە ھەممىلا يەردە نەپىرەتلەر يېغىپ تۇرىدۇ. شەرم - ھايا بىلەن نومۇسنى يوقاتقان كىشىنى ئۆلۈك دەپ سانىسا بولىدۇ. ئىنساننىڭ بىرلا كەتكەن ئۇيات، نومۇسى قايتىپ كەلمەيدۇ. شۇڭا ھەركىم ئۆزىنىڭ ئۇيات، نومۇسىنى جېنىدىنمۇ ئەزىز بىلىپ قوغدىشى لازىم. شائىر تاگور: «گۈزەل نەرسىلەرنىڭ ھەممىسى رەڭدار»<sup>(3)</sup> دېگەن ئىكەن. دۇنيادا قايسى رەڭ ئەڭ گۈزەل ۋە ئەڭ رەڭدار دېسە نومۇسچانلىقنى بىلدۈرىدىغان رەڭ ئەڭ گۈزەل دەپ جاۋاب بېرىلىدۇ. ئادەم خىجىل بولغاندا، ھايا قىلغاندا، نومۇس قىلغاندا تەنلىرى تىترەپ يۈزى قىزىرىدۇ. مانا مۇشۇ چاغدىكى

(1) ھاكىم رىۋايىتى.

(2) بۇخارى ۋە مۇسلىم رىۋايىتى.

(3) تاگور - ھىندىستانلىق ئاتاغلىق شائىر، پەيلاسوپ ۋە تەرىقەتچىلەرنىڭ مەنىۋى داھىسى بولۇپ، 1861-يىلى ھىندىستاندا دۇنياغا كەلگەن. كۆپلىگەن شېئىر، قەسىدە، بالىلار ھېكايىلىرى ۋە تىياتىر ئويۇنلىرىنى يازغان، 44 پارچىدىن ئارتۇق شېئىر توپلىمى نەشر قىلىنغان، 1941-يىلى ئالەمدىن ئۆتكەن.



قىزارغان ۋە ئوت ئالغان يۈزىنىڭ رەڭگى ئەڭ گۈزەلدۇر.

876. سوئال: ھايا ۋە نومۇسچانلىق نېمەتمۇ؟

جاۋاب: ھايا ۋە نومۇسچانلىق ئاللاھ ئاتا قىلغان چوڭ نېمەت. شەرم - ھايا بىلەن نومۇس پۈتكۈل گۈزەل ئەخلاقىلارنىڭ يۈرىكى ۋە تۈپ يىلتىزىدۇر. شەرم - ھايا بىلەن نومۇس تۇيغۇسى ئىنسانلاردىكى ئەڭ ساپ، ئەڭ تەبىئىي بولغان ھېسسىي ھادىسە، ئۇ ئەڭ ئالىي ماقامدىكى ئەخلاق ئۇستازى. شۇنداق دېيىشكە بولىدۇكى، قۇلاقنىڭ قىزىرىشى بىلەن كۆزنىڭ ھەرىكىتى كىشىنىڭ چېھرىدە گەۋدىلەنگەن نومۇس تۇيغۇسىنى چەكسىز سېھرىي كۈچكە ئىگە قىلىدۇ. نومۇس تۇيغۇسى بولماي تۇرۇپ نومۇسچان يۈز بولمايدۇ. نومۇس تۇيغۇسى ئىنسانلارغا خاس ئالاھىدىلىك. شۇڭا ھاياتلاردا مۇنداق تۇيغۇ بولمايدۇ.

ئىنسانىيەتنىڭ ئىپتىخارلىق ئۆلگىسى ھەزرىتى مۇھەممەد ئەلەيھىسسالام ئەڭ ھاياتلىق ئىدى. ئۇ كىشىلەرنىڭ ئەيىبلىرىنى كۆرمەسكە سالاتتى. ئەبۇ سەئىد خۇدرى ئىسملىك ساھابە: «رەسۇلۇللاھ يۈزى ئېچىلمىغان قىزىدىنمۇ بەك ھاياتلىق ئىدى. ئۇنىڭ بىرەر ئىشىنى ياقىتۇر مەغلەبىنى چىرايىدىن بىلگىلى بولاتتى. ئۇنىڭ ئۆگى سۈزۈك ۋە نېپىز ئىدى. رەسۇلۇللاھ ئالىجاناپ، ھاياتلىق بولغانلىقتىن كىشىلەر ياقىتۇرمايدىغان ئىشىنى ئۇلارغا يۈزۈمۈ بۇز تۇرۇپ ئېيتمايتتى» دېگەن.

دېمەك، قىز - ئاياللار ئۈچۈنمۇ شەرم - ھايا ۋە نومۇس تۇيغۇسى ھاياتلىق دېمەكتۇر. ھەتتا ھاياتتىنمۇ قىممەتلىكتۇر. نومۇسنى قوغداش يولىدا جاننى پىدا قىلىش ئەڭ ئاددىي تەلەپتۇر. خۇددى ئۇيغۇر دىيارىدىكى نۇزۇگۈم ۋە يەتتە قىزلىرىمدەك نومۇس ئابىدىلىرى تارىختىن بويان ئىنسانلارنىڭ قەلبىدە سۆيگۈ بىلەن يادلىنىپ كەلمەكتە.

877. سوئال: شەرم- ھاياتنىڭ تۇرمۇشىمىزدىكى ئۆلچىمى نېمە؟

جاۋاب: بىر ئادەمدىكى شەرم - ھايا بىزگە شۇ ئادەمنىڭ ئىمانىنىڭ ۋە ئەدەپ - ئەخلاقىنىڭ قانچىلىك دەرىجىدە ئىكەنلىكىنى يۇرۇتۇپ بېرىدۇ. سىز بىر ئادەمنىڭ تېگىشلىك بولمىغان ھەرىكەتتىن ئۆزىنى تارتىۋاتقانلىقى ياكى تېگىشلىك بولمىغان ئىشىنى قىلىپ قويغان ۋاقىتتا چىرايىنىڭ قىزىرىپ كەتكەنلىكىنى كۆرۈپ، ئۇنىڭ قەلبىنىڭ ئويغاق، ئەسلىنىڭ پاك، تەبىئىتىنىڭ ساپ ئىكەنلىكىنى بىلىۋالالايسىز. شۇنداقلا بىرەر سىنىڭ پەس، گۇناھ ئىشلارنى ھايا قىلماستىن قىلىپ يۈرگەنلىكىنى، ئالغان - قويغىنىنىڭ قانداق ئىكەنلىكىگە پەرۋا قىلمايۋاتقانلىقىنى كۆرگەن ۋاقىتتىن بېرى، ئۇنىڭ قولىدىن ياخشى ئىش كەلمەيدىغان كۈڭلى قارا، يۈزى قېلىن ئادەم ئىكەنلىكىنى بىلىۋالالايسىز.

878. سوئال: شەرم- ھايا بىلەن ئامانەتنىڭ نېمە مۇناسىۋىتى بار؟

جاۋاب: ھاياتنىڭ يوقىلىشى ئىشەنچ - ئامانەتنىڭ يوقىلىشىدۇر. كىمكى ھاياتنى يوقىتىدىكەن، ئۇ ئامانەتنى يەنى كىشىلەرنىڭ ئۇنىڭغا بولغان ئىشەنچىسىنى يوقىتقان بولىدۇ. كىشىلەرنىڭ ئىشەنچىسىگە ئېرىشەلمىگەن ئادەم جەمئىيەتتە قىممەتسىز ئادەم

بولۇپ قالىدۇ. مۇنداقلار ئۆزلىرىنىڭ نەپىسى ھەۋسىنى قاندۇرۇش يولىدا يۈگۈرىدىغان ياۋايىلارغا ئوخشاپ قالىدۇ. مۇنداقلار ئۆزلىرىدىكى ئۇچىغا چىققان شەخسىيەتچىلىك، مەنەنچىلىك ئىللەتلىرى سەۋەبلىك ئۇلارنىڭ كۆزلىرى ۋە ئەقلى قېلىن پەردىلەر بىلەن پەردىلەنگەن بولۇپ، ئۆزىنى تېخىمۇ ئازدۇرىدىغان، تېخىمۇ قىزىقتۇرىدىغان نەپىسى ھەۋەسلەردىن باشقىسىنى كۆرمەيدۇ.

ئەكسىچە، ئۆزىنىڭ قىلغان خاتالىقلىرى ۋە بەزى يامانلىقلىرىنى باشقىلارنىڭ بىلىپ قېلىشىدىن تەپ تارتىش ھاياننىڭ ئۆزىدۇر.

## شۈكۈر ۋە ئۇنىڭ تۈرلىرى

879. سوئال: شۈكۈرنىڭ مەنىسى نېمە؟ ئۇ قانداق ئادا قىلىنىدۇ؟

جاۋاب: ئەرەب تىلىدىكى «الشكر» سۆزىنىڭ مەنىسى: رەھمەت ئېيتىش، مىننەتدارلىق بىلدۈرۈش ۋە تەشەككۈر ئېيتىش دېگەنلىك بولۇپ، ئىسلام ئىستىلاھىدا، ياخشىلىق قىلغاننىڭ ياخشىلىقىنى ئېتىراپ قىلىش ۋە ئۇنىڭ ئوخشىشىنى قايىتۇرۇش، نېمەت بەرگۈچىگە مىننەتدارلىق بىلدۈرۈپ، ئۇنى تىل، دىل ۋە ئەمەلدە ئىپادىلەش دېگەنلىكتۇر.

شۈكۈر ئىماننىڭ يېرىمى بولۇپ، يەنە بىر يېرىمى سەۋرچانلىقتۇر. ئىمان بۇ ئىككىسى بىلەن تاكامۇللىشىدۇ. بۇ سەۋەبتىن شۈكۈر ئەڭ يۇقىرى مەرتىبىلىك ئىبادەت سانىلىدۇ.

ئىمام ئىبنى رەجەب «شۈكۈر تىل، دىل ۋە ئىش-ھەرىكەت بىلەن ئادا قىلىنىدۇ» دېگەن.<sup>(1)</sup>

(1) تىل بىلەن ئادا قىلىنىدىغان نېمەت بەرگۈچىنىڭ نېمەتلىرىنى ۋە ئاتا-ئىھسانلىرىنى تىل ئارقىلىق سۆزلەش ھەم ساناش بىلەن بولىدۇ. ئاللاھ تائالا قۇرئان كەرىمدە: (رەببىڭنىڭ نېمىتىنى سۆزلەپ بەرگەن) (2) يەنى ئاللاھ تائالا ساڭا ئاتا قىلغان نېمەتلىرىنى باشقىلار كەڭ سۆزلىگەن ۋە مىننەتدارلىقىنى سۆزدە ۋە ئەمەلدە كۆرسەتكەن دەپ تەلىم بەرگەن. پەيغەمبەر ئەلەيھىسسالام بۇ مەنىنى تېخىمۇ ئىزاھلاپ چۈشەندۈرۈپ: «ئۆزىگە ئاتا قىلىنغان نېمەتنى كىشىلەرگە سۆزلەش شۈكۈر قىلغانلىق، ئۇنى يوشۇرۇش تۈزكۈرلۈك قىلغانلىقتۇر» (3) دېگەن.

(2) دىل بىلەن ئادا قىلىنىدىغان شۈكۈر نېمەت بەرگۈچىنىڭ نېمەتلىرىنى ۋە ئاتا-ئىھسانلىرىنى ئېتىراپ قىلىش، يۈرەكتىن ئۇنىڭغا مىننەتدار بولۇش ۋە ئۇنى سۆيۈش بىلەن ئىپادىلىنىدۇ.

تەبىئىيىكى، بىراۋنىڭ ياخشىلىقىنى ئېتىراپ قىلغان، ئۇنى يۈرەكتىن سۆيگەن ۋە ئۇنىڭغا قارىتا ئۆزىنىڭ تەشەككۈر بۇرچى بارلىقىنى ھېس قىلغان ئادەم ئۇنى رازى

(1) ئىبنى رەجەب- تولۇق ئىسمى زەينەددىن ئابدۇراھمان ئىبنى ئەھمەد بولۇپ، ھەنبەلى مەزھىبىنىڭ نوپۇزلۇق ئالىملىرىدىن بىرى، 736-ھىجرىيە باغداتتا دۇنياغا كەلگەن، ئىمام ئىبنى قەييىم جەۋزىدە ئوقۇغان، ئۆز زامانىسىدا كامالىغا يەتكەن مۇجتەھىدلاردىن سانىلىدۇ. 20 پارچىغا يېقىن چوڭ ھەجىملىك دىنىي ئەسەر يازغان. ئەڭ مەشھۇر ئەسەرلىرىدىن بىرى «فقھى قاندىلىرى» ناملىق ئەسىرىدۇر. ئەللامە ئىبنى رەجەب 795-ھىجرىيە يىلى ھازىرقى سۈرىيە پايتەختى دېمەشق شەھىرىدە ئالەمدىن ئۆتكەن.

(2) دۇھا سۈرىسىنىڭ ئاخىرقى ئايىتى.

(3) ئىمام ئەھمەد رىۋايىتى.

قىلىش ۋە مەمنۇن قىلىش يولىدا قولدىن كەلگەننى ئايىمايدۇ، ئۇنىڭ نەپرىتىگە ئۇچراپ قېلىشتىن ھەزم قىلىدۇ.

ئىنسانلار ئوتتۇرىسىدىكى ئىشلار بۇنداق بولغان يەردە، تامامىي نېمەتلەرنىڭ ۋە چەكسىز ئاتا-ئىھساننىڭ يېگانە ئىگىسى بولغان ئاللاھ تائالاغا بولغان تەشەككۈر بۇرچىمىزنى قانداق ئادا قىلىشىمىز كېرەك؟

ئاللاھ تائالا بىزگە ئاتا قىلغان سانسىز نېمەتلەرنى ۋە چەكسىز ئاتا-ئىھسانلىرى بىزىگە بىزدىن كۆپ نەرسە سورىمايدۇ. پەقەت دىن ۋە دۇنيالىق ھەر قانداق بىر ئىشنى ئاللاھ تائالا كۆرسەتكەن بويىچە قىلىش ۋە ھەر ئىشتا ئۇنىڭ رازىلىقىنى ئالدىنقى ئورۇندا قويۇپ، قېتىرقىنىپ قىلىشنى سورايدۇ. بۇنىڭغىمۇ بېخىللىق قىلىمىزمۇ ئەمدى؟

(3) ئىش-ھەرىكەت بىلەن ئادا قىلىنىدىغان شۇكۇر نېمەت بەرگۈچىنىڭ نېمەتلىرىنى ۋە ئاتا-ئىھسانلىرىنى گۇناھ-مەسئەتلەرگە، ئاللاھ تائالاغا ئاسىيلىق بولىدىغان ئىشلارغا، شۇنداقلا ھەر قانداق بىر يامان ئىشقا سەرپ قىلماستىن، پەقەت ئاللاھ تائالانىڭ ئەمىر-پەرمانلىرىنى ئورۇنداشقا ۋە ياخشىلىق يوللىرىغا سەرپ قىلىش بىلەن بولىدۇ.

مەسىلەن: تەن ساقلىقتىن ئىبارەت بۇ كاتتا نېمەتنى ئالايلىق، ئۇنى ئويۇن-تاماشا ۋە ھارام كۆڭۈل ئېچىشلارغا ئىشلىتىپ تۈگەتمەستىن، ئاللاھ تائالاغا ئىبادەت قىلىش، ئۈستىمىزدىكى پەرز، ۋاجىبلارنى ئورۇنداش ۋە ئىنسانىيەت ئۈچۈن پايدىلىق بولغان ئىشلارنى قىلىش بىلەن ئۆتكۈزۈش بۇ نېمەتنى ئاتا قىلغۇچىغا شۇكۇر ئادا قىلغانلىق بولىدۇ. ئەكسىچە قىلىش، نېمەت بەرگۈچىگە تۈزكۈرلۈك قىلغانلىق بولىدۇ.

### نېمەتكە شۇكۇر قىلىش ئۇنى كۆپەيتىدۇ

880. سوئال: نېمەتكە شۇكۇر قىلىش راستىنلا ئۇنى كۆپەيتەمدۇ؟

جاۋاب: نېمەت بەرگۈچىنىڭ نېمىتىنى ئېتىراپ قىلىپ، ئۇنىڭغا شۇكۇر ئادا قىلىش ئەلۋەتتە نېمەتنىڭ تېخىمۇ زىيادە ۋە داۋاملىق بېرىلىشىگە، شۇنداقلا بەرىكەت بىلەن كۆپىيىشىگە تۈرتكە بولىدىغان بىر ئىبادەتتۇر. چۈنكى ئاللاھ تائالا قۇرئان كەرىمدە: (نېمىتىمگە شۇكۇر قىلساڭلار، (ئۇنى) تېخىمۇ زىيادە قىلىمەن. ئەگەر تۈزكۈرلۈك قىلساڭلار، مېنىڭ ئازابىم، ئەلۋەتتە، بەكمۇ قاتتىق بولىدۇ) (1) دەپ تەلىم بەرگەن.

دېمەك، ئاللاھ تائالا شۇكۇر قىلغۇچىلارغا تېخىمۇ كۆپ بېرىدۇ، ئەمما ئۆز كۈچۈم بىلەن ئىشلەپ تاپتىمغۇ دەپ قارۇنچە مەغرۇرلانغۇچىلارنى ئەڭ ئىبرەتلىك جازالار بىلەن جازالايدۇ.

(1) ئىبراھىم سۇرىسى-7-ئايەت.

پۇل-مالنىڭ شۈكرىسى ئۇنى ئىسراپ قىلماستىن، پايدىسىز ئىشلارغا بۇزۇپ چاچماستىن قوللىنىش، ئۇنىڭ زاكىتىنى تولۇق بېرىش ۋە ئاللاھ تائالا رازى بولىدىغان ۋە ساۋاب بولىدىغان ئىشلارغا، شۇنداقلا ياخشىلىق يوللىرىغا سەرپ قىلىش بىلەن بولىدۇ.

بۇنىڭدىن مەلۇمكى، ئاللاھ تائالاغا شۈكۈر قىلىش «شۈكۈرى خۇدايىم» دەپ ئاغزاكى شۈكۈر ئېيتىش بىلەن ئادا تاپمايدۇ. بەلكى بۇ شۈكۈرنى ئەمەلدە قىلىپ كۆرسىتىش تەلەپ قىلىنىدۇ. ئاللاھ تائالا قۇرئان كەرىمدە: (ئى مۆمىنلەر! سودا - سېتىق، دوستلۇق ۋە (ئاللاھنىڭ ئىزىنىسىز) شاپائەت بولمايدىغان كۈن يېتىپ كېلىشتىن بۇرۇن، سىلەرگە بىز رىزىق قىلىپ بەرگەن مال - مۈلۈكلەردىن (ياخشىلىق يوللىرىغا) سەرپ قىلىڭلار. تۈز كۈرلۈك قىلغۇچىلار راستتىنلا ھەقسىزلىق قىلغۇچىلاردۇر) (1) دېيىش ئارقىلىق بىزنى شۈكۈرنىڭ ئىقتىسادتىكى مەنىسىگە باشلىماقتا. بۇ تۈردىكى شۈكۈر يوقسۇللارغا ۋە ھەر قانداق ھاجەت ئىگىسىگە ئاتىغانلىرىنى بېرىش بىلەنلا ئادا تاپىدۇ.

ئىلىم-مەرىپەتنىڭ شۈكۈرىسى بىلگەنلىرىگە تولۇق ئەمەل قىلىش، ئۇنى ئىنسانلارغا ئۆگىتىش، ئۇلارنىڭ بىلىمگەنلىرىنى بىلدۈرۈش بىلەن ئادا قىلىنىدۇ. ئاللاھ تائالا بىلگەن بىلىمگە ئەمەل قىلمايدىغانلارنى سۆكۈپ مۇنداق دېگەن: (ئى مۆمىنلەر! سىلەر نېمە ئۈچۈن قىلمايدىغان ئىشنى قىلىمىز دەيسىلەر؟ سىلەرنىڭ قىلمايدىغان ئىشنى (قىلىمىز) دېيىشىڭلار ئاللاھنىڭ دەرگاھىدا ئەڭ ئۈچ كۆرۈلىدىغان نەرسىدۇر) (2).

پۇل-مالنىڭ زاكىتى شۇ پۇل-مالدىن مەلۇم مىقدارنى يوقسۇللارغا بېرىش بىلەن ئادا تاپقاندەك، ئىلىمنىڭ زاكىتى بىلگەنلىرىنى باشقىلارغا ئۆگىتىش ۋە بىلدۈرۈش بىلەن ئادا تاپىدۇ.

### ئاللاھنىڭ نېمەتلىرى شۈكۈرنى لازىم قىلىدۇ

ئۇلۇغ ئىسلام مۇتەپەككۈرى، مەرھۇم ئۇستاز مۇھەممەد غەزالىي «تۇرمۇشىڭىزنى يېڭىلاڭ» ناملىق ئەسىرىدە مۇنداق دەپ يازغان: «ئاللاھنىڭ نېمەتلىرى ھەر بىر نەپەستە، تۇمۇرلاردىكى قاننى ئىنتىرگەن ھەربىر ھەركەتتە بىزنى قورشاپ تۇرىدۇ. ئەمما بىز بۇ كاتتا نېمەتلەرنى كۆپىنچە ھېس قىلمايمىز ۋە بۇ نېمەتنىڭ ئىگىسى بولغان ئاللاھنى لايىقىدا قەدىرلىيەلمەيمىز.

بىز بارلىق ئېھتىياجلىرىمىزنى ئۆزلىكىدىن تەييارلانغان ھالدا قوبۇل قىلىمىز. بىز قىلماقچى بولغاننى شۇنداقلا كۆڭلىمىزگە كەلتۈرۈش بىلەنلا بۇ ئىش لىكىدىن ئەمەلگە

(1) بەقەرە سۈرىسى 254- ئايەت.

(2) سەف سۈرىسى 2-3- ئايەتلەر.

ئاشىدۇ. مەسىلەن: ئولتۇرۇپ قوپۇش، يۈرۈش - تۇرۇش ۋە ھاكازالارغا ئوخشىغان ئىختىيارىي ھەرىكەتلەرىمىز. بەزى نېمەتلەرنى چەكلەش شارائىتلىرىدا ۋە كۆڭۈللۈك مۇھىتلىرىدا ھېس قىلالايمىز. ئەمما بۇنى ھېس قىلىدىغانلارمۇ ئىنتايىن ئاز. بۇ بىزنىڭ ئاللاھتىن يىراقلىقىمىز ۋە ئۇنىڭ نېمەتلىرىگە قارىتا خاتا چۈشەنچىدە بولغانلىقىمىزنىڭ سەۋەبىدىن ئىدى. (ئاللاھ سىلەرگە زېمىننى تۇرالغۇ، ئاسماننى بىنا قىلدى. سىلەرنى سۈرەتكە كىرگۈزدى، سۈرىتىڭلارنى چىرايلىق قىلدى. سىلەرگە تۈرلۈك پاك نەرسىلەرنى رىزىق قىلىپ بەردى. ئەنە شۇ ئاللاھ سىلەرنىڭ پەرۋەردىگار بۇلار دۇر، ئالەملەرنىڭ پەرۋەردىگارى بولغان ئاللاھنىڭ بەرىكىتى بۈيۈكتۇر.) (1)

مۇشۇ بايانلاردىن كېيىن بىز ئاللاھنىڭ ھەقىقىنى ئادا قىلالدۇقۇمۇ؟!

مەلۇمكى، ياخشىلىق قىلغانغا مىننەتدارلىق بىلدۈرۈش ئىنسانىي بۇرچتۇر!

دۇنيادا نۇرغۇن كىشىلەر ئاللاھنىڭ نېمەتلىرىدىن پايدىلىنىپ تۇرۇپ نېمەت ئىگىسىگە شۈكۈر قىلىشنى بىلمەيدۇ. گويا ئۇلار بۇ نېمەتلەرنى ئۆزىنىڭ تارتىۋېلىنغان ھەقىقىنى قايتۇرۇپ ئالغاندەك ياكى بۇ نېمەتلەر پەقەت ئۆزىگىلا خاستەك قوبۇل قىلىدۇ. بۇنداقلا باشقىلارنى ئۆزىگە ھەرگىز مۇ تەڭ قىلمايدۇ. بۇنداق تۈزكۈرچە چۈشەنچە ۋە تەپەككۈردىن ھەرگىز مۇ شۈكۈرنىڭ غۇنچىلىرى ئۈنمەيدۇ. بۇنداقلاردىن شۈكۈرنى كۈتكىلى بولمايدۇ.

بۇ سەۋەبتىن سىز بەزى كىشىلەرگە ياخشىلىق قولىڭىزنى سۇنغان ۋە ئۇنىڭغا ياخشىلىق قىلىش ئۈچۈن كۆپ جاپا تارتقان بولسىڭىزمۇ، ئۇلارنىڭ سىزگە بولغان پوزىتسىيىسى ناچار، مۇئامىلىسى سوغۇق ۋە رەھمەت سۆزى يوق بولىدۇ. كىشىلەرنىڭ بۇ خىل مۇئامىلىسى سىزنى نەپەرەتلەندۈرمەدۇ؟ ھالبۇكى ئۇنداقلا مۇندىن بۇرۇن سىزنىڭ ۋە ئۇلارنىڭ يېگانە پەرۋەردىگارى بولغان ئاللاھقىمۇ شۇنداق مۇئامىلىدە بولغان ئەمەسمۇ؟ ئاللاھ قۇرئان كەرىمدە ( بەندىلىرىمىدىن شۈكۈر قىلغۇچىلار بەك ئاز ) (2) دېگەن ئەمەسمۇ؟

دائىل كارنېك (3) بىزگە كىشىلەر ئارىسىدا كەڭ تارقالغان تۈزكۈرلۈك مەسىلىسى

(1) غافىر سۈرىسى 64- ئايەت.

(2) سەبەئ سۈرىسى 13- ئايەت.

(3) دائىل كارنېك-نامبەركىلىق مەشھۇر يازغۇچى، تونۇلغان پسخولوگىيە ئالىمى، نامبەركىدىكى «دائىل كارنېك نامبەركى ئىنسانىي ئالاقىلار ئىنستىتوتى» نىڭ سابىق مۇدىرى. 1888-يىلى 24-نويابىر كۈنى نامبەركىدا دۇنياغا كېلىپ، 1955-يىلى ئالەمدىن ئۆتكەن. دائىل كارنېك ھاياتىدا نۇرغۇنلىغان قىممەتلىك ئەسەرلەرنى يېزىپ قالدۇرغان. ئۇنىڭ «قايقۇرماڭ، ھاياتنى بېگىدىن باشلاڭ»، «سۆزلەش تاكتىكىسى»، «قانداق قىلغاندا دوستلارنى قازانغىلى ۋە كىشىلەرگە تەسىر كۆرسەتكىلى بولىدۇ؟» ناملىق ئەسەرلىرى دۇنيا بويىچە شۆھرەتكە ئېرىشكەن ئەسەرلەردىن بولۇپ، ھازىرغىچە كۆپلىگەن تىللارغا تەرجىمە قىلىنغان.

توغرۇلۇق مۇنداق بىر قانچە مىسالنى كەلتۈرىدۇ: «سىز بىر ئاۋىننىڭ ھاياتىنى ھالاكەتتىن قۇتۇلدۇرغان بولسىڭىز ئۇنىڭدىن شۇ قىلغىنىڭىز بەدىلىگە رەھمەت سۆزى كۈتمەيسىز؟ بەلكى شۇنداق قىلىشىڭىز مۇمكىن. لېكىن «سەمۇئېل لايپتېز» ئاۋۋال ئادۋوكات، كېيىنچە سوتچى بولۇپ ئىشلەش جەريانىدا 78 كىشىنى توك ئورۇندىقىدا ئولتۇرغۇزۇپ ئىجرا قىلىنىدىغان ئۆلۈم جازاسىدىن قۇتۇلدۇرۇپ قالغان بولسىمۇ، قۇتۇلغانلاردىن بېرەرسىمۇ ئۇنىڭغا رەھمەت ئېيتىمىغان.

ئىسا(1) پالەج كېسەلىگە گىرىپتار بولغان 10 ئادەمنى بىر كۈندىلا ساقايتقان بولسىمۇ، ئۇلاردىن قانچە كىشىنى ئېيساغا رەھمەت ئېيتتى دەيسىز؟ ئارانلا بىر ئادەم. ئەمما باشقىلار شۇنچە ئىززەت رەھمەت سۆزىنىمۇ ئېيتماستىن قايتىپ كېتىشكەندى.

چارلىز شەۋاب ماڭا مۇنداق بىر قىسسىنى سۆزلەپ بەرگەندى. ئۇ بىر قېتىم ئىمبارگوغا ئۇچرىغان بىر بانكىچىنى تۈرمە جازاسىدىن قۇتقۇزۇپ قالغان. لېكىن بانكىچى ئۇنىڭغا رەھمەت ئېيتتىمۇ؟ ھەئە بىر كۈنى ئۇنىڭغا رەھمەت سۆزىنى ناھايىتى قىيىن دىيەلدى، ئاندىن ئۇنى ئارقىسىدىن تىللاشقا باشلىدى.»

دائىل كارنىك گويا ئاللاھنىڭ (ئىنسان ھەقىقەتەن پەرۋەردىگارنىڭ نېمەتلىرىنى شەكسىز ئىنكار قىلغۇچىدۇر)(2) دېگەن سۆزىنى شەرھلىگەندەك مۇنداق دېگەن: «تۈزكۈرلۈك شۇنداق بىر تەبىئىي نەرسە بولۇپ، ئۇ يەرگە ئۈنگەن ئوت - چۆپلەرگە ئوخشاش بىر ئۇنى تېرىماستىن ئۆزلىكىدىن ئۈنۈپ چىقىدىغان نەرسە، ئەمما شۈكۈر پەقەت ئۇنى ياخشى پەرۋىش قىلىش بىلەنلا ئۈنۈپ چىقىدىغان خۇشپۇراق گۈلگە ئوخشايدۇ. ئىنسان تەبىئىتى يەنىلا شۇ ئەزەلدىكى تۈزكۈرلۈك تەبىئىتى بولۇپ، ئۇ مەڭگۈگە ئۆزگەرمەيدۇ!

ئەھۋال بۇنداق ئىكەن، ئۇنى شۇ بۇيىچە قوبۇل قىلىشىمىز كېرەك.

نېمە ئۈچۈن ياخشىلىققا مىننەتدارلىق بىلدۈرۈشنىڭ يوقالغانلىقى ۋە تۈزكۈرلۈكنىڭ ئومۇملاشقانلىقىغا ھەسرەتلىنىمىز؟ كىشىلەرنىڭ ياخشىلىققا مىننەتدارلىق بىلدۈرۈش بۇرچىنى ئونئۇشى تەبىئىي ئەھۋال ئەمەسمۇ؟ ئەگەر بىز قىلغان ھەر بىر ياخشىلىقىمىز ئۈچۈن كىشىلەرنىڭ مىننەتدارلىق بىلدۈرۈشىنى كۈتىدىغان بولساق، ئۆزىمىزگە نۇرغۇنلىغان قىيىنچىلىقلارنى كەلتۈرگەن بولىمىز»

بۇ سۆز ئازراق ئوچۇقلىنىشقا مۇھتاج. ياخشىلىققا تۈزكۈرلۈك، ۋاپاغا جاپا قىلىش يامان خۇلۇقتۇر. كىشىلەر بۇنداق يامان خۇلۇقتىن قۇتۇلۇشى لازىم. ئۇلارغا ياخشىلىققا مىننەتدارلىق بىلدۈرۈشنى، ئېرىشكەن نېھسانلارنى قەدىرلەشنى ئۈگىتىش

(1) ئىسا ئەلەيھىسسالامنى دېمەكچى.

(2) ئادىيات سۇرىسى 6- ئايەت.

كېرەك»(1).

### ئىسلام دىنى ياخشىلىققا ياخشىلىق قايتۇرۇشقا بۇيرۇيدۇ

ئىسلام دىنى كىشىلەرنى نېمەت بەرگۈچىگە مىننەتدارلىق بىلدۈرۈش ۋە ياخشىلىق قىلغانلارنىڭ مۇكاپاتىنى قايسى يول بىلەن بولمىسۇن ئادا قىلىشقا، ئەگەر باشقىلار تەرىپىدىن ئېرىشكەن ياخشىلىق بەدىلىگە ئۇلارغا بېرىشكە ماددىي مۇكاپات تاپالماسقا تىلەمىز بىلەن رەھمەت ئېيتىشقا كۇپايلىنىپ، ئۇنىڭ تولۇق مۇكاپاتىنى ئاللاھ تائالانىڭ بېرىشىگە تاپشۇرۇش بىلەن كۆڭلىمىزنى راھەتلەندۈرۈشمىزگە چاقىرىدۇ.

پەيغەمبەر ئەلەيھىسسالام مۇنداق دېگەن: « سىلەرگە ياخشىلىق قىلغان كىشىگە مۇكاپاتىنى بېرىڭلار، ئەگەر ئۇنىڭ مۇكاپاتىنى بېرىشتىن ناچىز كەلسەڭلار، نېمەتكە شۈكۈر قىلغانلىقىڭلارنى ئىپادىلەش يۈزىسىدىن ئۇنىڭ ھەققىدە ئاللاھقا دۇئا قىلىڭلار. ئاللاھ ھەقىقەتەن شۈكۈرنى قوبۇل قىلغۇچى ۋە شۈكۈر قىلغۇچىلارنى ياقتۇرغۇچىدۇر»(2).

پەيغەمبەر ئەلەيھىسسالام يەنە مۇنداق دېگەن: « بىراۋ تەرىپىدىن ئاتا ئېھسانغا ئېرىشكەن كىشى ئۇنىڭ بەدىلىگە لايىق نەرسە تاپالسا مۇكاپاتىنى ئادا قىلسۇن، ئەگەر تاپالمىسا، ئۇنىڭغا مىننەتدارلىقنى بىلدۈرسۇن. ھەقىقەتەن نېمەتكە مىننەتدارلىق بىلدۈرگەن ئادەم شۈكۈر قىلغان ۋە ئۇنى يوشۇرغان ئادەم نېمەتكە كۆپىنچە قىلغان بولىدۇ»(3).

ئۇ يەنە مۇنداق دېگەن: « كىشىلەردىن كەلگەن ياخشىلىققا مىننەتدارلىق بىلدۈرۈشنى بىلمەيدىغان ئادەم ئاللاھقا شۈكۈر قىلىشنى بىلمەيدىغان ئادەمدۇر»(4).  
يەنە بىر ھەدىستە: « ئازغا شۈكۈر قىلمايدىغان ئادەم كۆپكىمۇ شۈكۈر قىلمايدۇ، كىشىلەرگە رەھمەت ئېيتىشنى بىلمىگەن ئادەم ئاللاھقىمۇ شۈكۈر قىلمايدۇ»(5).

### خەير-ئېھساندىمۇ نىيەتنىڭ دۇرۇس بولۇشى شەرت

881. سوئال: بىراۋغا خەير-ئېھسان قىلىشتىمۇ نىيەت شەرتمۇ؟

(1) مەرھۇم ئۇستاز مۇھەممەد غەزەلىنىڭ «تۇرمۇشنىڭ يېڭىلاڭ» ناملىق ئەسىرىدىن.

(2) تەبەرائى رىۋايىتى.

(3) تىرمىزى رىۋايىتى.

(4) ئىمام ئەھمەد رىۋايىتى.

(5) ئىمام ئەھمەد رىۋايىتى.



جاۋاب: خەير-ئىھساندىمۇ ئەلۋەتتە نىيەتنىڭ دۇرۇس ۋە توغرا بولۇشى شەرت قىلىنىدۇ. چۈنكى نىيەت ھەر قانداق بىر ئەمەل-ئىبادەتتە تەلەپ قىلىنىدۇ. مەرھۇم ئۇستاز مۇھەممەد غەزەلى مەزكۇر ئەسىرىدە يەنە مۇنداق دەپ يازغان: «ئىسلام دىنى مىننەتدارلىق بۇرچىنىڭ زۆرۈرلىكىنى ۋە نېمەتكە تۈز كورلۇق قىلغۇچىلارنىڭ رەزىللىكىنى سۆكۈش بىلەن بىرگە خەير-ئىھسان ئىگىلىرىدىن ئەمەللىرىنى ئاللاھ رازىلىقى ئۈچۈن خالىس قىلىشلىرىنى تەلەپ قىلىدۇ. چۈنكى نىيەتتە شەكىلۋازلىق قىلىش ئەمەلنى يوققا چىقىرىدۇ. تەقدىرلەشكە سازاۋەر بولىدىغان ياخشىلىق بىر ئاۋىننىڭ رەھمەت ئېيتىشى ياكى مىننەتدارلىق بىلدۈرىشىنى كۆزلىمەستىن، پەقەت خالىس ئاللاھ رازىلىقىغا كۆزلىپ قىلىنغان ياخشىلىقتۇر.

ئىسلام دىنى ئەمەللىرىنى ئىخلاس بىلەن قىلىشقا بۇيرۇشتا كۆڭۈللىرىنى دۇنيالىق مەنپەئەتلەرگە چوقۇنۇشنىڭ قۇللۇقىدىن ئازاد قىلىش ئارقىلىق ئۇنى مۇتلەق كامالەت ئىگىسى بولغان ئاللاھقا يۈزلەندۈرۈشنى مەخسەت قىلغان. مۇنداق كۆڭۈل ھەر قانداق بىر ياخشىلىقنى كىشىلەرنىڭ ماختىشىغا ئېرىشىش ياكى ئابرويغا ئىگە بولۇش تەمەسسىدىن قەتئىينەزەر ئىچىدىن كەلگەن تەبىئىي قىزىقارلىق، ھەقىقىي سەمىمىيەت ۋە ساپ نىيەت بىلەن قىلىدۇ. مانا بۇنداق ئاللىجاناپلىق ھەقىقىي ئىھساننىڭ تۈرتكىسىدۇر. مانابۇ ھەر قانداق گۈزەل ئەخلاقنىڭ ئۈلگىسىدۇر.

### ئاللاھ خالىس نۆزى ئۈچۈن قىلىنغانلىرىنىلا قوبۇل قىلىدۇ

ئىسلام دىنىنىڭ قەلبلىرىنى پاك تۇتۇش ۋە ئىخلاسلىق بولۇشقا چاقىرىشى، شۇنداقلا ھەر ئىشتا ئاللاھ رازىلىقىنى كۆزلەش، ئەمەللىرىنى رىيا، نىفاق ۋە ھەر قانداق بىر دۇنياۋى غەزەلدىن خالىي ھالدا ساپ قىلىشنى شەرت قىلىشىمۇ ئەجەبلىنەرلىك ئەمەس. پەيغەمبەر ئەلەيھىسسالام ھەدىس قۇدىسىدا مۇنداق دېگەن: «ئاللاھ مۇنداق دېدى "مەن ئەڭ ياخشى ھەمراھمەن. كىمكى ماڭا بىر ئاۋىن شېرىك قىلىۋالدىكەن، ئۇ شۇ شېرىكىگە مەنسۇپ بولىدۇ". ئى ئىنسانلار! ئەمەللىكلارنى ئاللاھ ئۈچۈن خالىس قىلىڭلار. ھەقىقەتەن ئاللاھ ئىخلاسلىق ئەمەللىرىنىلا قوبۇل قىلىدۇ. سىلەر ھەرگىز "بۇ ئاللاھ ۋە سىلەر - رەھىم ئۈچۈندۇر" دېمەڭلار. بۇ ۋاقىتتا ئۇ سىلەر - رەھىم ئۈچۈنلا بولۇپ قالىدۇ. ئۇنىڭدا ئاللاھ ئۈچۈن قىلىنغان ھېچ نەرسە يوق. سىلەر "بۇ ئاللاھ ۋە سىلەر نىڭ خاتىرەڭلار ئۈچۈندۇر" دېمەڭلار. بۇ ۋاقىتتا ئۇ پەقەت شۇ خاتىسى قىلىنغان ئىنسانلار ئۈچۈن بولۇپ قالىدۇ. ئۇنىڭدا ئاللاھ ئۈچۈن ھېچ نەرسە يوق» (1).

بۇ ھەدىس تولمۇ توغرا ئېيتىلغان. چۈنكى سىز «بۇ ئىشنى ئاللاھ ئۈچۈن ۋە پالانىنىڭ خاتىرىسى يۈزىسىدىن قىلىمەن» دېگەنلىڭىزدە، سىز ئومۇمەن مەزكۇر پالانىنىڭ خاتىرىسىنى كۆزلىگەن بولسىز، بۇنىڭدا ئاللاھ ئۈچۈن نېسىۋە يوق. ئەگەر ئۇنىڭدا ئاللاھ ئۈچۈن نېسىۋە بولغان تەقدىردىمۇ ئاللاھ ئۇنى قوبۇل قىلمايدۇ. چۈنكى

(1) ئىمام بەيھەقى رىۋايىتى.

ئاللاھ ئۆزى ئۈچۈن خالسى قىلىنغان ئەمەللەر نىلا قوبۇل قىلىدۇ ئەمەسمۇ؟!

ئەھۋال بۇنداق ئىكەن، بىز پۈتۈن ئىش - پائالىيەتلەرىمىزدە نىيەتلىرىمىزنى ۋە ئەمەللەرىمىزنى كىشىلەرنىڭ ماختىشى، مىننەتدارلىق بىلدۈرىشى ۋە رەھمەت ئېيتىشىنى كۈتمەستىن، ئۆزىمىزنى كۆرسىتىش، ئابروي قازىنىش ۋە باشقىمۇ دۇنيالىق مەنپەئەتلەرنى كۆزلىمەستىن پەقەت ئاللاھ ئۈچۈنلا خالسى قىلىشىمىز كېرەك»<sup>(1)</sup>.

### سەۋرچانلىق ۋە ئۇنىڭ ئەھمىيىتى

882. سوئال: سەۋرچانلىق مەنىسى نېمە؟

جاۋاب: سەۋر - كۆڭۈل ھاۋايى - ھەۋەسنى ۋە گۇناھ ئىشلارنى قىلىشنى ئىشتىھا قىلىپ تۇرسىمۇ، ئەقىلنىڭ ۋە شەرىئەتنىڭ نىداسىغا قولاق بېرىپ، ئاللاھنىڭ رازىلىقىنى ئۈمىد قىلىپ، بۇنداق ئىشلاردىن ئۆزىنى تارتىش، ئازار، كۈلپەتلەرگە، ئوڭۇشسىزلىقلارغا، كېسەللىكلەرگە، نامراتلىققا، مۇسبەتلەرگە ۋە بالايىناپەتلەرگە چىداشلىق بېرىپ، ئۆزىنى يوقاتماسلىق دېگەنلىكتۇر. سەۋرچانلىق مۇكاپاتىمۇ چوڭدۇر. قۇرئان كەرىمدىكى: ﴿سەۋر قىلغۇچىلارغا، ئەلۋەتتە ئۇلارنىڭ قىلغان ئەمەللىرىمۇ ياخشىراق ساۋاب بېرىمىز﴾<sup>(2)</sup> دېگەن ئايەت بۇنىڭ دەلىلىدۇر.

883. سوئال: سەۋرچانلىقنىڭ قانداق پايدىسى بار؟

جاۋاب: ھەقىقىي سەۋر ئىنساننى گۇناھ، مەسسىيەتلەردىن توسىدۇ ۋە ئۇ ئىشلارنى قىلماسلىققا ئۈندەيدۇ. ھەقىقىي سەۋر ۋە چىدامغا ئىگە بولغان ئادەم ھاياتىدا ئۇچرىغان چوڭ سىناقلار ئالدىدا تىت - تىت بولمايدۇ، گاڭگىراپ قالمايدۇ، تەقدىردىن ئاغرىنمايدۇ، ئەكسىچە ئۇنى ئاللاھنىڭ سىنىقى دەپ چۈشىنىپ، قىيىنچىلىقنى يېڭىش ۋە سىناقتىن ئۆتۈش ئۈچۈن كۈچ سەرپ قىلىدۇ. سەۋر كۆپلىگەن كىشىلەر چۈشەنگەندەك، ناھەقچىلىككە، زۇلۇمغا ۋە يامانلىققا كۆز يۇمۇپ جىم تۇرۇش دېگەنلىك ئەمەس، ئەكسىچە، يامانلىقنى قايتۇرۇش، زۇلۇمنى يوق قىلىش ۋە ھەققانىيلىقنى جارى قىلدۇرۇش ئۈچۈن ھارماي - تالماي ئىشلەش ۋە بۇ يولدا چىداملىق بولۇش سەۋرچانلىق جەۋھىرىدۇر.

884. سوئال: سەۋرچانلىقنىڭ قانداق سېھرى كۈچى بار؟

جاۋاب: ئادەتتە ئۆزى قىزىقىپ كەتمەيدىغان پائىدىلىق ئىشلارنى قىلىش، قىزىقىدىغان نەپسانىيەتچىلىكتىن ئۆزىنى تارتىش پەقەت سەۋرچانلىق بىلەنلا ئەمەلگە

(1) مەرھۇم ئۇستاز مۇھەممەد غەزىنىنىڭ «تۇرمۇشىڭىزنى يېڭىلاڭ» ناملىق ئەسىرىدىن.

(2) نەھل سۈرىسى 16 - ئايەت.

ئاشىدۇ. چۈنكى ئىرادىلىك كىشىلەر ئۇلۇغۋار غايىنى ئەمەلگە ئاشۇرۇش يولىدا، نەپسىنىڭ ۋاقىتلىق ئىستەكلىرىنى سەۋرچانلىقنىڭ سايىسىدا قايرىپ قويالايدۇ ۋە يولغا داۋام قىلىدۇ. ئۆرۈكنى پىششىقتىن بۇرۇن قېتىۋەتكەن باغۋەن مول ھوسۇلدىن مەھرۇم قالىدۇ. شۇڭا «سەۋر قىلساڭ غورىدىن ھالۋا پۈتىدۇ» دېگەن ھېكمەت بار. ئىنسان ئۆزىنى سەۋر بىلەن قوراللىنىدۇ، قىيىنچىلىقلار ئالدىدا تەمىرەپ قالمايدىغان، مەنزىل يىراق بولسىمۇ ئۈمىدىسىز لەنمەيدىغان، مەسئۇلىيەتچانلىق قانچىلىك ئېغىر بولسىمۇ ئۈستىگە ئېلىشتىن قورقمايدىغان، ئىرادىلىك، پاراسەتلىك، قىيىنچىلىقتىن كېيىن ھامان ئوڭايلىقنىڭ، قاراڭغۇلۇقتىن كېيىن يورۇقلۇقنىڭ بولىدىغانلىقىغا ئىشىنىدىغان ئۈمىدۋارلىق، يىراقنى كۆرەر، تەدبىرلىك بولۇشى لازىم.

885. سوئال: سەۋرچانلىق بىلەن گۈزەل ئەخلاقنىڭ مۇناسىۋىتى نېمە؟

جاۋاب: سەۋر قىلىش ۋە چىداملىق بولۇش ھەر قانداق بىر ئادەمدە بولۇشقا تېگىشلىك ئېسىل ئەخلاق ۋە ئالىيجاناب پەزىلەتلەرنىڭ بىرى. سەۋر بىلەن چىدام ئىنسان ئۆزىنىڭ روھى ۋە نەپسىي خاھىشى بىلەن كۈرەش قىلىش ئارقىلىق ئېرىشىدىغان گۈزەل ئەخلاق بولۇپ، بىر ھەدىستە: «ھېچكىمگە سەۋر دېنىمۇ ياخشىراق سوۋغا بېرىلگەننى يوق»<sup>(1)</sup> دېيىلگەن. چۈنكى سەۋرچانلىق بىلەن چىدام ئىنساننىڭ پىشىپ يېتىلگەنلىكىنىڭ ئالامىتىدۇر.

886. سوئال: سەۋرنىڭ قانداق چوڭ ئەھمىيىتى بار؟

جاۋاب: ئىنسان رېئال تۇرمۇشتا تەقدىرنىڭ نۇرغۇن سىناقلىرىغا ئۇچرايدۇ. بەزىلىرى شۇ ئوڭۇشسىزلىقلارغا ۋاپاساپ تەقدىردىن ۋە زاماندىن ئاغرىنىدۇ، سىناقلار ئالدىدا تەمىرەيدۇ، بۇنى ھەرگىزمۇ ئاللاھ تەرىپىدىن كەلگەن سىناق دەپ قارمايدۇ. نەتىجىدە شۇ سىناقلاردىن ئۆتەلمەي بىر ئۆمۈر قايمۇقىدۇ. بەزىلەر بولسا سىناق ۋە كۈلپەتلەرگە دۇچ كەلگەن ۋاقىتتا، بۇ سىناق ۋە كۈلپەتلەرنى يېڭىش ئۈچۈن بارلىق سەۋەبلەرنى ۋە تىرىشچانلىقلارنى كۆرسىتىش بىلەن بىرگە ئاللاھنى ئەسلىەيدۇ، ئۇنىڭدىن ياردەم سورايدۇ. نەتىجىدە ئاللاھ ئۇنىڭ مۇشكىلاتلىرىنى ئاسانلاشتۇرۇپ، سىناقلاردىن ئۆتۈشكە ياردەم قىلىدۇ ھەمدە ئۇنىڭ سەۋر قىلغانلىقىغا ۋە چىداملىق بولغانلىقىغا كاتتا ئەجىر ۋە ساۋاب بېرىدۇ. بۇ ھەقتە قۇرئان كەرىمدە ﴿پەقەت سەۋر قىلغۇچىلارغا ئۇلارنىڭ ئەجىرى ھېسابسىز بېرىلىدۇ﴾<sup>(2)</sup> دەپ كۆرسىتىلگەن.

چىداملىق بولۇش تۇرمۇشقا ئادىل قارايدىغان كىشىلەرنىڭ شوئارى، پىشىپ يېتىلگەن كىشىلەرنىڭ تۇرمۇش مىزانى بولۇپ، سەۋر بىلەن بىر ئورۇندا تۇرىدۇ. لېكىن ئۇنى ئەمەلگە ئاشۇرۇش سەۋرنى ئەمەلگە ئاشۇرۇشتىن قىيىن. شۇڭا

(1) ئۇسۇلى خەمسەدە رىۋايەت قىلىنغان.

(2) زۇمەر سۈرىسى 10- ئايەت.

چىداملىق بولۇش ئۈچۈن سەۋرچان بولۇش كېرەك.

887. سوئال: ناھەقچىلىككە سۈكۈت قىلىش سەۋرچانلىققا ياتامدۇ؟

جاۋاب: نۇرغۇن كىشىلەر ئاللاھ تائالا ساۋاب ۋە كۆپ ئەجىر بېرىشىنى ۋەدە قىلغان سەۋرچانلىقنى توغرا چۈشەنمەستىن، زۇلۇمغا، ناھەقچىلىككە ۋە ئېزىلىشكە رازى بولۇپ قاراپ تۇرۇش قاتارلىقلارنى سەۋردىن سانايدۇ. بۇ ئىنتايىن خاتا چۈشەنچە بولۇپ، ئاللاھ تائالا مۇنداق قىلغۇچىلارنى يامان كۆرىدۇ. قۇرئان كەرىمدىكى: ﴿ئۆزلىرى مىگىلارچە تۇرۇقلۇق، ئۆلۈمدىن قورقۇپ، يۇرتلىرىدىن قېچىپ چىققان كىشىلەردىن خەۋىرىڭ يوقمۇ؟ (1) ئاللاھ ئۇلارنى «ئۆلۈكلەر» دېدى (ئۇلار ئۆلدى). ئاندىن كېيىن ئاللاھ ئۇلارنى تىرىلدۈردى، ئاللاھ ئىنسانلارغا ھەقىقەتەن مەرھەمەتلىكتۇر ۋە لېكىن ئىنسانلارنىڭ كۆپچىلىكى (ئاللاھنىڭ نېمىتىگە) شۈكۈر قىلمايدۇ﴾ (2) دېگەن ئايەتتە قىسسىسى بايان قىلىنغان ئىنسانلارمۇ زۇلۇمغا رازى بولۇپ، ئۇنىڭغا قارشى چىقىشنى تەرك ئەتكەنلىكى ئۈچۈن ئاللاھ تائالانىڭ غەزىبىگە ئۇچرىغانلار ئىدى.

(1) بۇ ئايەتتە بەنى ئىسرائىلدىن بىر قەۋمنىڭ قىسسىسى بايان قىلىندۇ: پەيغەمبىرى ئۇلارنى دۈشمەنگە قارشى جىھاد قىلىشقا بۇيرۇغان. ئۇلار ئۆلۈمدىن قورقۇپ يۇرتلىرىدىن قېچىپ چىققان، ئاللاھنىڭ قازاسى بىلەن ئۇلارنىڭ ھەممىسى بىرلا ۋاقىتتا ئۆلگەن، ئاندىن پەيغەمبىرنىڭ دۇناسى بىلەن تىرىلگەن.

(2) بەقەرە سۈرىسى 243 - ئايەت.

## مەنىۋى بايلىق ھەقىقىي بەخت - سائادەتتۇر

بەختكە ئېرىشىش ھەممە ئادەمنىڭ ئارزۇسى، مەيلى ساددا پىكىرلىك ئادەتتىكى كىشىلەر بولسۇن ياكى يېتىشكەن مۇتەپەككۈر، ئالىم بولسۇن ھامان بەختكە ئېرىشىشنى ئىستەيدۇ. شاھلار ئۆزلىرىنىڭ ھەشەمەتلىك ئوردىلىرىدا بەخت ئۈچۈن ئاھ ئۇرسا، گادايىلار غەربانە كۈلبىلىرىدە بەخت ئىزدەپ چوت سوقىدۇ ۋە ئەڭ شېرىن چۈشلەرنى كۆرىدۇ. كېسىپ ئېيتىش كېرەككى، مەنىۋىيەتنى ساغلام، ئەقىل - ھوشى جايىدا بولغان ھەر قانداق ئادەم ئۆزىگە جاپا - مۇشەققەت ئىزدەيمەيدۇ، ئۆز بەختسىزلىكىگە رازى بولمايدۇ. بىراق ئۇ ئاھ ئۇرۇپ، بۇ چوت سوقۇپ ئىزدەۋاتقان، ئىنتىلىۋاتقان بەخت زادى قەيەردە؟ ھەقىقىي بەخت زادى نېمىدە؟ بەختنىڭ ئۆلچىمى بارمۇ؟

تارىختا تالايلىغان كىشىلەر بەخت ئىزدەپ ياشىدى. ئۇنىڭ ئۈچۈن توختاۋسىز كۈرەش قىلىپ كەلدى. بىراق ھەقىقىي بەختنىڭ نېمە ئىكەنلىكىنى بىلمىگەن نۇرغۇن كىشىلەر بەخت ئەسلا مەۋجۇد بولمىغان جايلاردىن بەخت ئىزدەپ خۇددى باياۋاندىن گۆھەر ئىزدىگەن كىشىدەك ھالسىرىغان، سالپايغان ھالدا قۇرۇق قول قايتىشتى. دەرۋەقە كىشىلەر ئۇزاق ئەسىرلەردىن بۇيان، ماددىي مەنىشەتكە چۆككەنسىرى، نەپىسى خاھىشلىرىغا بېرىلگەنسىرى يېڭى كىرىزىسلارغا پېتىپ قېلىشتىن باشقا ھېچقانداق نەتىجىگە ئېرىشەلمىدى. ئۇنداقتا بەخت زادى نەدە؟ ئۇ نېمىدە؟

جىسمانىي ئېچىر قاش تەننى زەمىپلەشتۈرۈپ، ئىنساننى نورمال جىسمانىي مەشغۇلات ئىمكانىيىتىدىن مەھرۇم قىلسا، مەنىۋى ئېچىر قاش ئىنساننى ساغلام تەپەككۈر قىلىشتىن مەھرۇم قىلىدۇ. بۇ مەھرۇملۇق ھەر بىر ئىنسان ئۈچۈن بىر پاجىئەدۇر. پاجىئە بولغاندىمۇ ھەر قانداق بىر پاجىئەنى بېسىپ چۈشىدىغان، ئۆز ئىچىدىن تۈگىشىش پاجىئەسىدۇر.

888. سوئال: بەخت-سائادەت بالا - چاقىدىمۇ؟

جاۋاب: بالىلار ھاياتلىقتىكى گۆھەرلەر. خۇددى ئەجدادلار «بالىلىق ئۆي بازار، بالىسىز ئۆي مازار» دېگەندەك، بالىلارسىز تۇرمۇشتا سائادەتنى تەسەۋۋۇر قىلىش قىيىن. بىراق بۇنىڭلىق بىلەنلا بەخت-سائادەت بالىلاردا دېيەلمەيمىز. چۈنكى رىئاللىقتا كۆرۈۋاتىمىزكى، ئاتا - ئانىسىغا ۋاپادارلىق بىلەن ھەقىقەت يوسۇندا مۇئامىلە قىلىشنىڭ ئورنىغا، ئۇلارنى تۈزكۈرلەرچە قاقشاتقان بالىلارمۇ ئاز ئەمەس.

بالىلار بىز ئۈچۈن ئاللاھ تائالادىن بېرىلگەن نېمەت بولغىنىدەك، بىر تۈرلۈك سىناققۇر. سىناقلاردىن ھەممىلا ئادەم ئۆتۈپ چىقالمايدۇ. (بىلىڭلاركى، سىلەرنىڭ ماللىرىڭلار، بالىلىرىڭلار سىلەر ئۈچۈن بىر تۈرلۈك سىناققۇر.) (1)

889. سوئال: بەخت-سائادەت پەن – تېخنىكىدىمۇ؟

جاۋاب: بىزگە يىراقنى يېقىن، قىيىننى ئوڭاي قىلىپ بېرىپ تۇرمۇشىمىزغا ھېسابسىز قولايلىقلارنى بەخش ئەتكەن پەن – تېخنىكىمۇ بىزنى بەختلىك قىلىشقا قادىر ئەمەس. ئەنگىلىيىنىڭ ھازىرقى زامان پەيلاسۇپى روسسېل «ئىنسانلار تەبىئەت بىلەن ئېلىپ بارغان كۈرەشتە پەن – تېخنىكىغا تايىنىپ غەلبە قىلدى. بىراق ئۆز-ئۆزى بىلەن بولغان كۈرەشتە غەلبە قىلالىدى. بۇ كۈرەشتە پەن – تېخنىكا ئەسقاتىمىدى» دەپ يازدۇ.

تۇرمۇش سەۋىيىسى پەۋقۇلئاددە يۇقىرى كۆتۈرۈلگەن، ماددىي تۇرمۇش ۋاستىلىرى قولاي بولغان، يېمەك – ئىچمەكتىن غەم – ئەندىشىسى بولمىغان، تۇرالغۇلىرى، قاتناش ۋاستىلىرى ھەتتا يېزا ئىگىلىكىگە قەدەر يۈكسەك دەرىجىدە ماشىنىلاشقان، زامانىۋىلاشقان، ئومۇمەن باياشاتچىلىققا تولغان تەرەققى تاپقان ئەللەرگە قارايدىغان بولساق، شۇ ئەل پۇقرالىرىدىن نۇرغۇنلىغانلىرى ھەر ۋاقىت تۇرمۇشنىڭ مەنسىزلىكى، قەلب ئازادلىكىدىن مەھرۇم ئىكەنلىكىدىن قاقشايدۇ. بەختلىك بولۇش ئۈچۈن باشقا يوللارنى ئىزدەپ يۈرىدۇ. لېكىن يەنىلا ئۆزلىرى بىزارلىق ھېس قىلىۋاتقان بۇرۇقتۇرما، بىر خىل قېلىپتىكى تۇرمۇشتىن قۇتۇلالمايدۇ. چۈنكى ئىنسان تەن ۋە روھتىن پۈتۈلگەن يارالما. ئۇ فىزىئولوگىيىلىك جەھەتتىن ئاش ناناغا مۇھتاج بولغاندەك، روھىي جەھەتتىنمۇ مەنىۋى ئوزۇققا مۇھتاج بولىدۇ.

890. سوئال: بەخت-سائادەت مال-دۇنيادىمۇ؟

جاۋاب: نۇرغۇن ئىنسانلار ماددىي ئېھتىياجىنى ئالدىنقى ئورۇنغا قويۇۋېلىپ، ماددىي يۈكسەكلىكنىڭ يۇقىرى پەللىسىگە ئىنتىلىدۇ. ئۇلار ئۆزلىرى ئارزۇ قىلغان ئاشۇ ماددىي پاراغەتلەردە بىر قىسىم نەرسىلەرگە ئېرىشكەندەك قىلغان بىلەن، يەنە بىر قىسىم قىممەتلىك نەرسىلەردىن مەھرۇم قېلىۋاتقانلىقىنى ئاستا – ئاستا ھېس قىلىشماقتا.

دېمەك، مال دۇنيانىڭ كۆپ بولۇشى، قورساقنىڭ توق، كىيىمنىڭ پۈتۈن بولۇشىلا بەختتىن دېرەك بەرمەيدۇ. بۇ بەختنىڭ ئەمەلگە ئېشىش يولىدىكى ئاساسلىق ئامىلمۇ ئەمەس. ئەكسىچە مال – دۇنيانىڭ كۆپ بولۇشى بىر مۇنچە كىشىلەردە تولا چاغلاردا غەم – قايغۇنىڭمۇ كۆپ بولۇشىغا سەۋەب بولۇپ، ئاخىرەتتە ئەمەس، دۇنيادىمۇ بۇ كىشىگە نىسبەتەن بىر ئاپەت بولۇپ قېلىشى مۇمكىن.

891. سوئال: ئۇنداقتا بەخت-سائادەت نەدە؟

جاۋاب: بەخت-سائادەت دەل ئۆزىمىزدە! ئۇنى قانداق ئېچىش ۋە قانداق ھېس قىلىش پەقەت بىزگە باغلىق ئىش. چۈنكى بەخت-سائادەت دېگەن مەنىۋىيەتتە تەئەللۇق ئۇقۇم. شۇڭا ئۇنى كۆز بىلەن كۆرۈپ، تارازا بىلەن تارتىپ ئۆلچىگىلى بولمايدۇ. ئۇنى بايلىق كانلىرىدىن ياكى ئوردا خەزىنىلىرىدىن تاپقىلى بولمايدۇ. ئۇنى پۇلغا سېتىپ ئالغىلى تېخىمۇ بولمايدۇ. پەيغەمبەر ئەلەيھىسسالام بىر ھەدىستە: «ھەقىقىي

بايلىق ماددىي بايلىق ئەمەس، بەلكى كۆڭۈلنىڭ بايلىقىدۇر»<sup>(1)</sup> دەپ كۆرسەتكەن. بەخت شۇنداق نەرسىكى، ئىنسان ئۇنى تۇرمۇشنىڭ ھەممە تەرەپلىرىدە ھېس قىلىپ تەڭداشسىز لەززەتكە ئائىل بولالايدۇ. ئۇ قەلبنىڭ ئارامى، ۋىجداننىڭ راھىتى، كۆڭۈلنىڭ روشەنلىكىدۇر. ئۇنىڭغا ئېرىشكەن كىشىنىڭ يۈرىكىنىڭ ئەڭ چوڭقۇر قاتلاملىرىدىن تىرىقنىڭ ئۇچىلىرىغىچە ئازادلىك بولىدۇ. بەخت ئىنسان قەلبىدىن ئۇخچۇپ تۇرىدۇكى، ئۇ سىرتتىن ئىمپورت قىلىنمايدۇ. ئۇنى ئاللاھتىن باشقا ھېچكىم ئاتا قىلالمايدۇ.

ھەقىقىي بەختكە ئېرىشكەن كىشىلەر باشلىرىغا ھەر قانداق بالايى - قازا، دىشۋارچىلىق كەلسىمۇ پىسەنت قىلمايدۇ. تۇرمۇش ئۇلارنى مۇشەققەتلىرى بىلەن كۈتۈۋالسىمۇ، ئۇلار ھاياتلىققا مەردانە ھالدا كۈلۈمسىرەيدۇ.

(1) ئىمام بۇخارى رىۋايىتى.

## ئەدەبلىك سۆزلەش گۈزەل ئەخلاققۇر

892. سوئال: گەپ-سۆزدىكى ئەخلاق ئۆلچىمى نېمە؟

جاۋاب: تىل - ئىنسانلارنىڭ ئۆزئارا ئالاقىلىشىش، پىكىر، ئىدىيە، ھېسسىيات ئالماشتۇرۇش قورالى. بىر شەخسنىڭ سۆزلەش سەنئىتى شۇ شەخسنىڭ بىلىمى، ئىقتىدارى، ئەخلاق - پەزىلىتى، مەدەنىيەت سەۋىيىسىنى ئىپادىلەپ بېرىدۇ. سۆزلەش ماھارىتى دۇنيادىكى ھەر قانداق بىر ھۈنەر - سەنئەتنىڭ ئالدىدا تۇرىدىغان ئالاھىدە چوڭ سەنئەت.

ئىسلام دىنى تىلدىن ئىبارەت بۇ قورالنى قانداق جايلارغا ئىشلىتىش ۋە ئۇنى تىزگىنلەشنى ئۆگەتكەن. قۇرئان كەرىمنىڭ: ﴿ئۇلارنىڭ يوشۇرۇن سۆھبىتىنىڭ تولىسىدا ياخشىلىق يوقتۇر، پەقەت سەدىقغە ياكى ياخشىلىققا ياكى كىشىلەرنى ئەپلەشتۈرۈشكە بۇيرىغان كىشىلەر (نىڭ يوشۇرۇن سۆھبىتى) بۇنىڭدىن مۇستەسنا﴾ (1). ياخشى سۆز قىلىش ۋە تىلنى ھەمىشە شۇنداق ياخشى سۆزلەشكە ئادەتلەندۈرۈش مۇسۇلماننىڭ ئەخلاقىدىن بىر پارچىدۇر. چۈنكى كۆڭۈلدىكى ئوي-پىكىرنى تىل بىلەن چىرايلىق رەۋىشتە ئىپادىلەپ بېرىش ئېسىل ئەخلاقتىن سانىلىدۇ.

893. سوئال: ياخشى سۆز قىلىشۇمۇ ئىبادەتمۇ؟

جاۋاب: كىشىلەرگە سىلىق ۋە ياخشى سۆز قىلىشتا ئەلۋەتتە ئىبادەتنىڭ ساۋابى بار. ئاللاھ تائالا ئۆز ۋاقتىدا ئىسرائىل ئەۋلادىدىن ئالغان ئەھدىدىمۇ چىرايلىق سۆز قىلىشنى شەرت قىلغان. ﴿ئۆز ۋاقتىدا بىز ئىسرائىل ئەۋلادىدىن ئاللاھتىن باشقىسىغا ئىبادەت قىلماسلىققا، ئاتا - ئانىغا، ئۇرۇغ - تۇغقانلارغا، يېتىملەرگە، مىسكىنلەرگە ياخشىلىق قىلىشقا، كىشىلەرگە ياخشى سۆز قىلىشقا، ناماز ئوقۇشقا، زاكات بېرىشكە ئەھدە ئالدۇق﴾ (2).

بۇ ئايەتتە كىشىلەرگە چىرايلىق سۆز قىلىش ناماز بىلەن زاكاتنىڭ ئالدىدا كەلگەن. بۇنىڭدىن ياخشى ۋە چىرايلىق سۆزنىڭ ساۋاب جەھەتتە ناماز ۋە زاكاتنىڭ ساۋابىدىن يۇقىرى ئىكەنلىكىنى كۆرۈۋالغىلى بولىدۇ. چۈنكى چىرايلىق سۆزدىن ئومۇم خەلق مەنپەئەتلەنىدۇ، ئەمما ئىبادەتتىن شۇ ئىبادەتنى قىلغان ئادەملا مەنپەئەتلەنىدۇ. شەكسىزكى، ئومۇمغا پايدىلىق بولغان ئەمەل شەخسنىڭ ئۆزىگىلا پايدىلىق بولغان ئەمەلدىن ئەۋزەلدۇر.

894. سوئال: سىلىق ۋە ئەدەبلىك سۆز قىلىشنىڭ قانداق پايدىسى بار؟

جاۋاب: سىلىق ۋە ئەدەبلىك سۆزلەش كىشىلەرنىڭ مۇھەببىتىنى ۋە ئىخلاسىنى قازىنىشنىڭ يولى. قۇرئان كەرىم پەيغەمبىرىمىز ھەزرىتى مۇھەممەد

(1) نىسا سۈرىسى 114 - ئايەت.

(2) بەقەرە سۈرىسى 83 - ئايەت.



ئەلەيھىسسالامنى ماختاپ: ﴿ئاللاھنىڭ رەھىمىتى بىلەن سەن ئۇلارغا مۇلايىم بولدۇڭ، ئەگەر قوپال، باغرى قاتتىق بولغان بولساڭ، ئۇلار چۆرەڭدىن تارقاپ كەتكەن بولاتتى﴾ (1) دېگەن. ئەمەلىيەتتە، قوپال ۋە يامان سۆز ئۆزىگە نەپىرەت ۋە دۈشمەنلىك تېپىشتىن باشقىسىغا يارىمايدۇ. خەلقىمىزدە «تىغ يارىسى ساقىيدۇ، تىل يارىسى ساقايميدۇ» دەيدىغان ھېكمەتلىك سۆز بار.

تىلنى ئاللاھ تائالا ياخشى يولغا قوللىنىشقا ۋە ياخشى سۆز قىلىشقا ياراتقان. ياخشى سۆز ھەر جايدا ئالقىشقا لايىق بولىدۇ، ھەتتا ئاللاھ تائالانىڭ نەزىرىدىمۇ ياخشى سۆزنىڭ قىممىتى يۇقىرىدۇر. قۇرئان كەرىمدىكى: ﴿ياخشى سۆز ئاللاھنىڭ دەرگاھىغا ئورلىيدۇ، ياخشى ئەمەل ئۇنى كۆتۈرىدۇ﴾ (2) دېگەن ئايەت بۇ مەنىنى ئىپادىلەيدۇ. پەيغەمبەر ئەلەيھىسسالام: «كىمكى ئاللاھقا ۋە ئاخىرەت كۈنىگە ئىشىنىدىكەن، ياخشى سۆز قىلسۇن ياكى سۇكۇت قىلسۇن» (3) دېگەن.

پەيغەمبەر ئەلەيھىسسالام يەنە: «چىرايلىق سۆزدە سەدىقنىڭ ساۋابى بار» (4) دېگەن.

(1) ئال ئىمران سۈرىسى 159 - ئايەت.

(2) فاتىر سۈرىسى 35 - ئايەت.

(3) مۇسلىم رىۋايىتى.

(4) ئىمام بۇخارى ۋە مۇسلىم رىۋايىتى.

### مۇنازىرىلىشىشتىكى ئەدەب- ئەخلاق

895. سوئال: ئىنسانلار ئۈچۈن مۇنازىرىنىڭ قانداق ئەھمىيىتى بار؟

جاۋاب: ئىنسانلار بىر-بىرى بىلەن ئارىلىشىپ ياشايدىغان ۋە بىر-بىرىنىڭ ھەمكارلىقىغا ھەمىشە مۇھتاج بولىدىغان مەۋجۇدات بولغانلىقى، كۆز قاراشلىرى، تەپەككۈر قىلىش تەرزى، شۇنداقلا جەمئىيەتنى چۈشىنىش سەۋىيىسى بىر خىل بولمىغانلىقى سەۋەبلىك، ئۇلار ئوتتۇرىسىدا ئىختىلاپلار ۋە قارىمۇقارشى پىكىرلەر مەۋجۇد بولۇپ تۇرىدۇ. بۇ مۇشكىلنى ھەل قىلىشنىڭ ئەڭ ياخشى چارىسى مۇنازىرىلىشىش ئارقىلىق ئورتاق بىر پىكىرگە كېلىشتۇر. سۆھبەت ۋە مۇنازىرىلەر ئارقىلىق بىر-بىرىنى چۈشىنىش ئىنسانلارغا خاس ئالاھىدىلىكتۇر.

896. سوئال: مۇنازىرىلىشىشتا قانداق ئەدەب- قائىدىلەر بار؟

جاۋاب: دۇنيادا ھەر قانداق بىر ئىشنىڭ ئۆزىگە خاس ئەدەب- ئەخلاقى بولغىنىدەك، مۇنازىرىنىڭمۇ ئۆزىگە خاس ئەدەب- ئەخلاقى باردۇر. مۇنازىرىنىڭ غەلبىلىك نەتىجىگە ئېرىشىشى ۋە ئۇنىڭ ئىلمى قىممەتكە ئىگە بولۇشى ئۈچۈن ئۇنىڭ ئەدەب- ئەخلاقىغا رىئايە قىلىش تولۇمۇ زۆرۈردۇر.

ئاللاھ تائالانىڭ مۇنۇ سۆزى مۇنازىرە ئەدەب- ئەخلاقىنىڭ ھەممىنى ئۆز ئىچىگە ئالىدۇ: ﴿وَجَادِلْهُمْ بِالَّتِي هِيَ أَحْسَنُ﴾ يەنى «ئۇلار بىلەن ئەڭ چىرايلىق رەۋىشتە مۇنازىرىلەشكىن»<sup>(1)</sup>.

غەلبىلىك مۇنازىرە ھەر ئىككى تەرەپتە ئۇنىڭ ئەدەب- ئەخلاقلىرى تولۇق بولغان مۇنازىرىدۇر. مۇنازىرىنىڭ ئەڭ ئاساسلىق ئەدەب- ئەخلاقى ئۈچ تۈرلۈك بولۇپ، ئۇلار:

(1) مۇنازىرىلىشىشنىڭ شەرتلىرى

(2) مۇنازىرە ئەسناسىدىكى ئەدەب- ئەخلاقلار

(3) مۇنازىرىدىن كېيىنكى ئەدەب- ئەخلاقلار.

897. سوئال: مۇنازىرىلىشىشنىڭ شەرتلىرى قايسىلار؟

جاۋاب: ئالدى بىلەن مۇنازىرىلەشكۈچىلەرنىڭ نىيىتىنىڭ توغرا بولۇشى شەرت. نىيەتنىڭ توغرا بولۇشىدىن مەقسەت ھەقىقەت ۋە توغرىلىق قايسى تەرەپتە بولسا ئۇنى قوبۇل قىلىپ كۈچلەندۈرۈشنى نىيەت قىلىش دېگەنلىكتۇر. ئەكسىچە، مۇنازىرە ئارقىلىق ئۆزىنىڭ گەپدانلىقىنى ئىزھار قىلىش ياكى قارشى تەرەپنى قانداقلا بىر يول بىلەن چۈشۈرۈش، ئۆزىنىڭ پىكىرى گەرچە ھەقىقەتكە ئۇيغۇن كەلمىسىمۇ، ئۇنى كۈچكە ئىگە قىلىش نىيىتى بىلەن مۇنازىرىگە كىرىش مۇنازىرىدىن ھېچقانداق ئىجابىي نەتىجە بەرمەيدۇ. مۇنازىرىلەشكۈچىلەرنىڭ مۇنازىرىلىشىدىغان ماۋزۇ ھەققىدە تولۇق مەلۇماتلىق بولۇشى لازىم. شۇنىڭدەك مۇنازىرىلەشكۈچىلەرنىڭ راستچىل بولۇشى،

(1) نەھل سۈرىسى 125- ئايەت

دەۋاسىدا ۋە كەلتۈرگەن دەلىل-پاكتىلىرىدا سەمىمى، توغرا بولمىشى، كۈچلەندۈرمەكچى بولغان مەسىلىنىڭ توغرىلىقىغا ۋە ھەقىقىتىغا ئۆزى ئىشىنىدىغان بولمىشى ۋە سەۋرچان بولمىشى، ئاچچىقلاپ قالماسلىقى تەلەپ قىلىندۇ.

898. سوئال: مۇنازىرە ئەسناسىدىكى ئەدەب-ئەخلاقىلار قايسىلار؟

جاۋاب: مۇنازىرە ئەسناسىدا بولۇشقا تېگىشلىك ئەدەب-ئەخلاقىلارنىڭ بېشىدا تەرەپلەر ئوتتۇرىسىدىكى ئىختىلاپسىز مەنبەگە ئىتتىپاقلىشىش مەسىلىسى كېلىدۇ. بۇ دېگەنلىك مۇنازىرىنى باشلاشتىن ئاۋۋال، ئىختىلاپلاشقاندا مۇراجىئەت قىلىش ئۈچۈن تەرەپلەر ئۆز ئارىسىدىكى ئەسلى مەنبەگە كېلىشىۋېلىش لازىم. ئەسلى مەنبە مۇنازىرە ماۋزۇسىنىڭ تەبىئىتىگە قاراپ يا ئەقلىي قائىدىلەر ياكى ئەقلىي مەنبەلەر بولىدۇ. ئاندىن مۇنازىرىنى بىرلىككە كېلىنگەن مەسىلىلەردىن باشلاش لازىم. چۈنكى مۇنداق قىلىش ھەر ئىككى تەرەپنىڭ بىر-بىرىنىڭ كۆز قارىشىنى قوبۇل قىلىشى ئۈچۈن ياخشى شەرت-شارائىت ھازىرلاپ بېرىدۇ. مۇنازىرىدە قارشى تەرەپنىڭ پىكىرىنى سەۋرچانلىق بىلەن كۆڭۈل قويۇپ ياخشى ئاڭلاش، دىققەتنى شەخسنىڭ ئۆزىگە ئەمەس، بەلكى كۆز قاراشقا قارىتىش، ۋاقىتقا رىئايە قىلىش، مۇنازىرە ئەسناسىدا سىلىق سۆزلۈك بولۇش قاتارلىقلار مۇنازىرىدە بولمىسا بولمايدىغان مۇھىم ئامىللاردۇر.

بۇ ماۋزۇدىمۇ پەيغەمبەر ئەلەيھىسسالام بىزگە ئەڭ ياخشى ئۆلگىدۇر.

899. سوئال: مۇنازىرىدىن كېيىنكى ئەدەب-ئەخلاقىلار قايسىلار؟

جاۋاب: مۇنازىرىدىن كېيىنكى ئەدەب-ئەخلاقىلار ناھايىتى مۇھىم بولۇپ، بۇنىڭغا ئەھمىيەت بەرمىگەندە، مۇنازىرە پايدىسىز قالىدۇ. شۇڭا مۇنازىرىدىن كېيىن تۆۋەندىكى ئەدەب-ئەخلاقىلارغا رىئايە قىلىش زۆرۈردۇر: ئۇلاردىن بىرى، ھەقىقەت ئاچچىق بولسىمۇ ئۇ قايسى تەرەپتە بولمىشىدىن قەتئىينەزەر ئۇنى قوبۇل قىلىش، قارشى تەرەپنىڭ كۆز قارىشىغا ھۆرمەت قىلىش، مۇنازىرىدە يېڭىپ چىققان بولسا، ئۇنىڭغا مەغرۇرلىنىپ كەتمەسلىك، يېڭىلغان بولسا رەنجىپ قالماسلىق، مۇنازىرىدىن كېيىن ئىككى تەرەپ بىر-بىرىنىڭ غەيۋىتىنى قىلىشتىن ساقلىنىشى لازىم.

## كەڭ قورساق بولۇش

900. سوئال: كەڭ قورساقلىق دېگەن قانداق خۇلق؟

جاۋاب: كەڭ قورساقلىق تولمۇ ئېسىل خۇلق بولۇپ، پەيغەمبەرلەرنىڭ ۋە ھەقىقىي مۆمىنلەرنىڭ خۇلقىدۇر. ئۆزىگە يامانلىق قىلغانلارنى كەچۈرۈۋېتىش، ھەق ئىگىسىنىڭ ھەققىنى - ئۆزىنىڭ زىيىنىغا بولغان تەقدىردىمۇ - ئېتىراپ قىلىش كەڭ قورساقلىقتىن سانىلىدۇ.

قەلبىنىڭ كۆرەلمەسلىكتىن، ئاداۋەتتىن، دۈشمەنلىكتىن، ئۆچمەنلىكتىن ۋە باشقا ناچار ئىللەتلەردىن ساغلام بولۇشى ئىماننىڭ مېۋىلىرىدىن سانىلىدىغان گۈزەل ئەخلاقىدۇر. مۇسۇلمان كىشىنىڭ قەلبى پاك، كۆڭلى - كۆكسى كەڭ بولىدۇ، باشقىلارغا ھەسەت قىلمايدۇ، ئۆچمەنلىك قىلمايدۇ. پەيغەمبەر ئەلەيھىسسالام بۇ ھەقتە تەلىم بېرىپ مۇنداق دېگەن: «بىر - بىرىڭلار بىلەن ئاداۋەت قىلىشماڭلار، بىر - بىرىڭلارغا كۆرەلمەسلىك قىلىشماڭلار، ئۆچمەنلىك قىلىشماڭلار، بىر - بىرىڭلارنى تەرك ئەتمەڭلار، ئۆز ئارا قېرىنداشلاردىن بولۇپ، ئاللاھ تائالانىڭ ياخشى بەندىلىرىدىن بولۇڭلار، بىر مۇسۇلماننىڭ يەنە بىر دىنى قېرىندىشىغا ئۈچ كۈندىن ئارتۇق ئاداۋەت ساقلىشى توغرا ئەمەس»<sup>(1)</sup>.

901. سوئال: مۇسۇلمان ئادەم قانداق بولۇشى كېرەك؟

جاۋاب: ھەقىقىي مۇسۇلمان ئادەم باشقىلارنىڭ بېشىغا كەلگەن مۇسەبەتتە غەمكىن بولىدۇ، ئۇلارنىڭ خۇشاللىقلىرىغا خۇشال بولىدۇ، ئۇلارغا كەلگەن ئامەتلەرگە قىزغانمايدۇ، ھەسەت قىلمايدۇ، بەلكى ئۇ، ئاللاھ تائالانىڭ ئۈلگىلىك بەندىلىرى قىلغان، قۇرئان كەرىمدە كەلگەن مۇنۇ دۇئانى قىلىدۇ: «پەرۋەردىگار بىز! بىزگە ۋە بىزدىن ئىلگىرى ئىمان ئېيتقان قېرىنداشلىرىمىزغا مەغپىرەت قىلغىن. دىللىرىمىزدا مۆمىنلەرگە قارشى دۈشمەنلىك پەيدا قىلمىغىن. پەرۋەردىگار بىز! سەن ھەقىقەتەن گۇناھلارنى مەغپىرەت قىلغۇچىسىن، بەندىلىرىڭگە مېھرىبانسىن»<sup>(2)</sup>.

902. سوئال: ئىچى تارلىق دېگەن قانداق خۇلق؟

جاۋاب: ئىچى تارلىق ۋە كۆرەلمەسلىك پەيغەمبەر ئەلەيھىسسالامنىڭ تەبىرى بويىچە، «كېسەللىك» تۇر. خۇددى مېكروبلار تەننى كاردىن چىقارغىندەك، ھەسەت ھەسەت قىلغۇچىنىڭ روھىنى پۈچەكلەشتۈرىدۇ، چىرىتىدۇ. ھەسەت ھەسەت قىلىنغۇچى ئۈچۈن ھېچبىر زىيان يەتكۈزەلمەيدۇ، بەلكى بارچە زىيىنى ھەسەت قىلغۇچىنىڭ ئۆزىگە بولىدۇ. باشقىلارغا ھەسەت قىلىدىغان ئادەم روھى جەھەتتىن

(1) بۇخارى رىۋايىتى.

(2) ھەشەر سۈرىسى 10 - ئايەت.

ھەمىشە بىئاراملىقتا ئۆتىدۇ، كېيىنچە، بۇ بىئاراملىق ئۇنىڭ بەدىنىگە تەسىر قىلىدۇ - دە، شۇنىڭ بىلەن ئۇنىڭدىكى مەنىۋى كېسەللىك ماددىي كېسەللىكنى پەيدا قىلىدۇ، ئاخىرى شۇنىڭ بىلەن تۈگىشىدۇ.

قەدىمدە بىر ئەرەب شائىرى مۇنداق دېگەن ئىكەن:

اصْبِرْ عَلَى كَيْدِ دَافِئِ صَبْرِكَ قَاتِلُهُ  
النَّارُ تَأْكُلُ نَفْسَهَا إِنْ لَمْ تَجِدْ مَا تَأْكُلُهُ

تەرجىمىسى:

سەۋىر قىلغىن ھەسەت قىلسا، سەۋىرنىڭ ئۇنى ئۆلتۈرەر،  
تۈگىگەندە بېقىلغۇ، ئوتمۇ ئۈزىن كۆيدۈرەر.

بىر - بىرىگە ھەسەت قىلىدىغان، ئۈزىدىن باشقىسىنى ئىتىراپ قىلمايدىغان ۋە ئۆزلىرىدىن چىققان ئىقتىدارلىق كىشىلەرنى قوللىمايدىغان مىللەت يېتەكچىلىرىدىن ئايرىلىپ قالىدۇ. نەتىجىدە، بېشىغا كەلگەن كازىلىقتىن قۇتۇلالمايدۇ. بىز ئەنە شۇنداقلارنىڭ قۇربانىمىز.

ھەتتا بىراۋدىن سادىر بولغان خاتالىقلارنى ياكى كۆڭۈلسىزلىكلەرنى ئۇ كىشى ئۈزۈر ئېيتىپ، كەچۈرۈم سورىمىسىمۇ، بەلكى بىرەر ئۈزۈر سەۋەبلىك ياكى ئۇقۇشماسلىقتىن شۇنداق بولغان بولۇشى مۇمكىن دەپ ئۇنى كەچۈرۈۋېتىش ھەقىقىي ئالىجانابلىقنىڭ ۋە كەڭ قورساقلىقنىڭ ئىپادىسىدۇر.

### ئەپۇچانلىق گۈزەل ئەخلاقىتۇر

903. سوئال: ئىنسانلارنىڭ ئەپۇچانلىقتىكى مەرتىبىسى قانداق؟

جاۋاب: ئىنسانلارنىڭ تۈرلۈك قوزغاتقۇچىلارغا تاقابىل تۇرۇش دەرىجىسى ئوخشاش بولمايدۇ. بەزىلىرى ئاددىي ئىشلار ئۈچۈنمۇ نادانلىق قىلىپ قويدۇ، بەزىلەر بولسا ئۆزىنىڭ ئۆتكۈر تەپەككۈرى ۋە ئېسىل ئەخلاقى بىلەن ئۆزىنى تۇتۇۋېلىشنى بىلىدۇ ۋە تۈرلۈك قىيىنچىلىقلار ئۈستىدىن غەلبە قىلىدۇ.

گەرچە كىشىلەرنىڭ ئىتتىكلىك، ئېغىر - بېسىقلىق، ئالدىراقسانلىق، سەۋرچانلىق، سەزگۈرلۈك، دېۋەڭلىك قاتارلىق خىسەلتلىرىنىڭ يۇقىرى تۈۋەن بولۇشى ئۇلارنىڭ ئەسلى خار اکتېرنىڭ قانداق بولۇشىغا زور دەرىجىدە باغلىق بولسىمۇ، ئادەمنىڭ ئۆزىگە بولغان ئىشەنچىسىنىڭ باشقىلارغا مۇلايىم بولۇش ۋە ئۇلارنىڭ خاتالىقلىرىنى ئەپۇ قىلىش بىلەن مۇئەييەن مۇناسىۋىتى بار.

ھەقىقىي ئۇلۇغ ئادەم كامالەتكە يەتكەنسېرى كۈڭلى - كۆكسى كەڭ بولىدۇ. ئەپۇچان بولىدۇ، كىشىلەرنىڭ ئۆزىنى قوبۇل قىلىدۇ، خاتالىقلىرىنى كەچۈرىدۇ.

904. سوئال: غەزەبىڭ قانداق زىيىنى بار؟

جاۋاب: غەزەب ئادەم ئەۋلادىنىڭ قەلبىدە يانغان چوغدۇر. كۆزلىرىنىڭ قىزىرىپ كەتكەنلىكى، گۆرەن تومۇرلىرىنىڭ كۆپۈرۈپ كەتكەنلىكى غەزەبىڭ ئەڭ ئۇچىغا چىققان ۋاقتى بولۇپ، ئۇنى يېڭىشنىڭ چارىسى ئورنىدىن قوزغالماستىن، ئۆرە تۇرغان بولسا ئولتۇرۇۋېلىشتۇر. غەزەبىڭ كەينىگە كىرگەن ئادەم خۇددى بىلمەي ئىشلارنى ئەسلىگە كەلتۈرگىلى بولمايدىغان دەرىجىدە بۇزۇپ قويدۇ. بەزى كىشىلەر غەزەبلەنگەندە ئۆزىنى بېسىۋالمايدۇ، داۋاملىق تىرىكىپ يۈرىدۇ، ئېغىزىدىن كۆيۈك قاينىتىپ تىللايدۇ، قاراغىدۇ. مۇنداق قىلىش ئىنسانى گۈزەل ئەخلاققا زىت كېلىدىغان قىلىقلاردۇر. پەيغەمبەر ئەلەيھىسسالام بىر ھەدىسىدە: «مۆمىن ئادەم كىشىلەرنى تىللايدۇ، لەنەت ئوقۇمايدۇ، سەت گەپ قىلمايدۇ ۋە ھاياسىزلىق قىلمايدۇ»<sup>(1)</sup> دەپ كۆرسەتكەن.

تىز ئاچچىقلىنىدىغان ئادەم كۆپ ھاللاردا ئاچچىقنىڭ كەينىگە كىرىپ نۇرغۇن ئەخمىقەنە ئىشلارنى قىلىپ سالىدۇ. ئادەتتە ئىشك ئېچىلغىلى ئۈنمىسا ئۇنى تىللايدۇ، قولىدا تۇرمىغان سايماننى سۇندۇرۇپ قويدۇ، ئۈركىگەن ھايۋاننى قاراغىدۇ. غەزەبىڭ زىيىنى تولا، ئاقىۋىتى خەتەرلىك. شۇڭا غەزەبى قوزغالغاندا ئۆزىنى تۇتۇۋالغان ئىنسان باتۇر ھېسابلىنىدۇ. پەيغەمبەر ئەلەيھىسسالام ساھابىلىرىدىن «سىلەر قانداق ئادەمنى باتۇر دەيسىلەر؟» دەپ سورىغاندا، ساھابىلەر: «ھېچكىم يېقىتالمايدىغان ئادەمنى باتۇر دەيمىز» دەيدۇ. بۇ ۋاقىتتا پەيغەمبەر ئەلەيھىسسالام ئۇلارغا جاۋاب بېرىپ: «غەزەبلەنگەن ۋاقىتتا ئۆزىنى تۇتالغان ئادەم ھەقىقىي

(1) ئىمام تىرمىزى رىۋايىتى.

باتۇردۇر»(1) دەيدۇ.

ھەممىگە مەلۇمكى، ئىنسان ئۆزىنى قانچە تۇتۇۋالغانسېرى، غەزەبىنى قانچە بېسىۋالغانسېرى، ئېغىزىغا قانچە ئىگە بولغانسېرى، كىشىلەرنىڭ سەۋەبلىكىنى قانچە ئەپۇ قىلغانسېرى ئۇنىڭ كىشىلەر ۋە ئاللاھ نەزىرىدىكى ھۆرمىتى يۇقىرى بولىدۇ(2).

(1) بۇخارى ۋە مۇسلىم رىۋايىتى.

(2) ئۇلۇغ ئۇستاز مۇھەممەد غەزەللىنىڭ «خلىق المسلم» ناملىق ئەسىرىدىن قىسقارتىپ ئېلىندى.

### ئىناقلىق

905. سوئال: ئىناقلىقنىڭ ھاياتىمىزدىكى ئەھمىيىتى نېمە؟

جاۋاب: مۇسۇلمان ئادەم كىشىلەر بىلەن، خۇسۇسەن ئۆزىنىڭ دىنىي قېرىنداشلىرى بىلەن ھەمىشە ئىناق ۋە ئىتتىپاق ئۆتىدۇ. چۈنكى ئۇنىڭ دەستۇرى بولغان قۇرئان كەرىم: ﴿ئاللاھنىڭ دىنىغا مەھكەم ئېسىلىڭلار ۋە ئايرىلماڭلار﴾ (1) دەپ تەلىم بېرىدۇ. دۇنيادا كىشىلەرنى بىرلىككە، ئىناقلىققا چاقىرمايدىغان بېرە دىن ياكى پەلسەپە تېپىلمايدۇ. ھەر كىم «بىرلىك- كۈچ، ئىناقلىقتىن قۇۋۋەت تۇغۇلىدۇ» دېگەن ھەقىقەتنى ياخشى بىلىدۇ. ئەجدادلىرىمىز مۇ: «بىرلەشكەن ئۇزار، ئايرىلغان ئۇزار» دەپ بىكار ئېيتىمىغان. ئۆتمۈشلەردە بىز بىرلىكتە، ئىناقلىقتا باشقىلارغا ئۈلگە ياراتقان خەلقىمىز. شۇڭا بىز «ئۇيغۇر» يەنى «ئۇيۇشقان، بىرلەشكەن» دەپ ئاتالغان ئىكەنمىز. ئەمما بىزنىڭ ھازىرقى ئەھۋالىمىز بۇ نامغا لايىق بولماي تۇرماقتا.

906. سوئال: بىزگە ئۈلگە بولىدىغان ئىناقلىق ئابىدىلىرى كىملىرى؟

جاۋاب: ئىسلامىيەتتىن بۇرۇن خەزرەج، ئەۋس دەپ ئىككىگە بۆلۈنۈپ، يىللار، ھەتتا ئەسىرلەر بويى بىر - بىرى بىلەن ئۇرۇشۇپ قان تۆكۈشكەن مەدىنىلىكلەرنىڭ ۋەھىيىنىڭ تەربىيىسى ۋە ئىماننىڭ كۈچى بىلەن ئۆز ئارا قېرىنداشلاردىن بولۇپ قانداق ئۆزگەرگەنلىكى ۋە يەر شارىدىكى بارچە مىللەتلەر ئۈچۈن ئىناقلىقتا ئۈلگە بولغانلىقى تارىخ قەتئىي ئىسپاتلىدىغان مەشھۇر بىر ۋەقەلىكتۇر. ئۇلار مۇسۇلمان بولۇپ، ئۆز ئارا بىرلەشكەندىن باشقا، مەككىدىن كەلگەن مۇھاجىر مۇسۇلمانلار بىلەن خۇددى نەسەبىتىكى قېرىنداشلار دەك ئۆز ئارا قېرىنداشلاردىن بولۇپ، مال - مۈلۈكلىرىنى تەڭدىن بۆلۈشىدۇ، ھەتتا كۆپ ئاياللىرى بولغانلار مەككىدىن كەلگەن بويىتاق مۇھاجىرلارغا ئاياللىرىدىن ئاجرىشىپ، ئىددەتلىرىنى توشقۇزۇپ ئۆيلەندۈرۈپ قويۇش تەكلىپىنى قويدۇ. ئەمما ئۇلار بۇ تەكلىپنى چىرايلىقچە رەت قىلىدۇ.

مۇسۇلمانلار شۇنداق بىرلىشىش ۋە ئىتتىپاقلىشىشى نەتىجىسىدە، ماددىي ۋە مەنىۋى جەھەتتىن كۈندىن - كۈنگە كۈچىيىپ بېرىپ، ئاخىرى ئۈچ قىتئەنىڭ ھاكىمىيىتىگە ئىگە بولغان.

1) ئال ئىمران سۈرىسى 103 - ئايەت.



## ۋاقتىنى قەدىرلەش نۆمۈرىنى قەدىرلىگەنلىكتۇر

907. سوئال: ۋاقتىنىڭ قىممىتى نېمە؟

جاۋاب: قولدىن كەتكەن كۆپ نەرسىلەر قايتىپ كېلىشى مۇمكىن. ئەمما ۋاقىت قايتىپ كەلمەيدۇ. شۇنىڭ ئۈچۈن كېسىپ ئېيتىشقا بولىدىكى، ئىنساننىڭ قولىدىكى ئەڭ قىممەتلىك نەرسە ۋاقتتۇر. پەيغەمبەر ئەلەيھىسسالام بىر ھەدىسىدە: «كۆپىنچە كىشىلەر قەدىرنى بىلمەيدىغان ئىككى نەرسە باردۇر: ئۇنىڭ بىرى تەن ساقلىقى، يەنە بىرى ۋاقتتۇر» (1) دەپ كۆرسەتكەن.

908. سوئال: ئەقىللىق كىشىلەر ۋاقتىنى قانداق قەدىرلەيدۇ؟

جاۋاب: ئۆزىنىڭ پايدا - زىيىنىنى بىلىدىغان، ئەقىللىق كىشىلەر چوقۇم ۋاقتىنى قەدىرلەيدۇ. چۈنكى ۋاقىت ئۇنىڭ ھاياتى ۋە ھەر نەرسىسىدۇر. ئەگەر ئۇ ۋاقتىنىڭ قولىدىن كېتىشىگە يول قويسا، ئۇنى نەزىمەس ئىشلار بىلەن بېھۋەدە ئۆتكۈزۈۋەتسە، نادانلىق بىلەن ئۆزىنى ئۆلتۈرۈۋالغانغا ئوخشاش بولىدۇ. ئىنسان تىنىمىسىز ھالدا ئالدىغا ئىلگىرىلەپ مېڭىۋاتىدۇ. پەلەكنىڭ ھەر بىر ئايلىنىشى ئۇزۇن يولدىكى باسقۇچلارنىڭ بىرى ھېسابلىنىدىغان يېڭى بىر تاڭدىن دېرەك بېرىدۇ. ئىنساننىڭ مانا بۇ ھەقىقەتنى چۈشىنىپ ئۇنى كۆز ئالدىدا ئايان بولتۇرغاندەك سېزىشى، ئىلگىرى بولغان ۋە كېيىن بولىدىغان ئىشلار ھەققىدە مۇلاھىزە يۈرگۈزۈشى ئاقىلانلىق ئەمەسمۇ؟!

909. سوئال: مۇسۇلمانلار ۋاقتىنى قانداق قەدىرلىشى كېرەك؟

جاۋاب: مۇسۇلمانلار ۋاقتىنىڭ قەدىرنى ياخشى بىلىدۇ. ئۇلار «ۋاقىت قىلىچقا ئوخشايدۇ، سەن كەسمىسەڭ، سېنى ئۇ كېسىدۇ» دېگەن ھەقىقەتنى ياخشى بىلىدۇ. پەيغەمبەر ئەلەيھىسسالام مۇنداق دېگەن: «قىيامەت مەيدانىغا بەندىنىڭ قەدىمى قويۇلغان ھامان تۆت نەرسىدىن سورىلىدۇ: ئۆمرىنى نېمە بىلەن تۈگەتكەنلىكىدىن، ياشانغانىنى نېمە بىلەن ئۆتكۈزگەنلىكىدىن، پۇل-مالنى نەدىن تېپىپ، نەگە ئىشلەتكەنلىكىدىن، تۈگەنگەن بىلىمى بىلەن قانداق ئىشلارنى قىلغانلىقىدىن» (2).

قىسقىسى، كۆزلەر ۋاقتىنىڭ چەكلىك تەسىرىنى يۈزەكى كۆرۈشتىلا كۆرىدۇ. ئەمما ۋاقىت چىرايلارغا قورۇق، تەنلەرگە ئاجىزلىق، چاچ ۋە ساقالارغا ئاقلىق ئېلىپ كېلىش بىلەن بىللە ئاخىرى ئەجەلنىمۇ چاقىرىپ كېلىدۇ.

دېمەك، بۇ ھاياتلىق مۇساپىسى ئۇزۇن مۇسابىقىلەرگە تەييارلانغان مەيدان بولۇپ، ۋاقتىنى قەدىرلەشنى بىلگەنلەر ۋە ۋاقتىنى چىڭ تۇتۇپ قىلىشقا تېگىشلىك ئىنسانلىق بۇرچىنى جايىدا ئورۇنداپ، نەتىجە يارىتىش بىلەن ئاللاھنى ۋە خەلقىنى مەمنۇن قىلالغانلار ئۇتۇپ چىقىدىغان مۇسابىقىدۇر.

(1) بۇخارى رىۋايىتى.

(2) ئىمام تىرمىزى رىۋايىتى.



## ئالىي ھىممەت ۋە ئۇنىڭ ھاياتتىكى ئەھمىيىتى

910. سوئال: ھىممەتنىڭ ئىنسان ھاياتىدىكى ئەھمىيىتى نېمە؟

جاۋاب: ھەرقانداق بىر مەقسەت ياكى غايىنى ئەمەلگە ئاشۇرۇش ئۈچۈن ھىممەتلىك بولۇش شەرت. ھىممەت سۆزى بىرەر ئىشنى قىلىش ئۈچۈن ئىنتىلىش دېگەن مەنىنى ئىپادىلەيدۇ. ھىممەت ھەرقانداق بىر ئىشنى ئەمەلگە ئاشۇرۇشنىڭ ئالدىنقى شەرتىدۇر. ھىممەت ئۈستۈنلۈك ياكى تۆۋەنلىك بىلەن تەرىپلىنىدۇ. كىشىلەر ھىممەت جەھەتتە بىر خىل بولمايدۇ. بەزىلەرنىڭ ھىممىتى ئالىي بولىدۇ، بەزىلەرنىڭ ھىممىتى تۆۋەن بولۇپ، تۆۋەنلىكتىن ئەڭ ئاددى دەرىجىلەرگىچە چۈشۈپ قالىدۇ. بەزى كىشىلەر ئۇلۇغۋار غايىلەرنى پەقەت تىلى بىلەنلا ئارزۇ قىلىدۇ. ئۇلاردا شۇ غايىلەرگە يېتىش ئۈچۈن ھىممەت بولمايدۇ. مۇنداقلا مەغرۇرلاردۇر.

## وما نيل المطالب بالتمني ولكن يؤخذ الدنيا غلابا

تەرجىمىسى:

ئەمەلسىز ئارزۇ بىلەنلا غايىگە يېتىلمەس،

ۋەلېكىن دۇنيامۇ مېھنەتسىز كەلمەس.

911. سوئال: قانداق قىلغاندا ئالىي ھىممەتلىك بولغىلى بولىدۇ؟

جاۋاب: ئالىي ھىممەتلىك ۋە غايىلىك بولۇشنىڭ ئاساسلىق ئامىللىرى كۈرەش، تىرىشچانلىق، قىلماقچى بولغان ئىشقا چىن ئىخلاص باغلاش، تارىخلاردا نەتىجە ياراتقان ئۈلگىلىك كىشىلەرنىڭ كەچۈرمىشلىرىنى ئوقۇپ ئىبەرەت ئېلىش، ئالىي ھىممەتلىك كىشىلەر بىلەن ھەمسۆھبەت بولۇش، كۈنلۈك ئىش تەرتىپىگە ئەمەل قىلىش ۋە مۇھىم ئىشلارنى ئالدىنقى قاتارغا قويۇش، تاكامۇللۇققا قاراپ ھارمىستىن ئىلگىرىلەش، ھىممەتنى زەئىپلەشتۈرىدىغان بارلىق ئامىللاردىن يىراق بولۇش قاتارلىقلاردۇر.

ئالىي ھىممەتلىك كىشىلەر ئۆتكەنگە ھەسرەت چەكمەيدۇ، ئەتىنى كۈتمەيدۇ ۋە بۈگۈننى غەنىمەت بىلىدۇ، ۋاقىتنىڭ تارقىلىدىن كۆپ دەرتلىنىدۇ، ۋاقىتنى نەق ئالتۇن دەپ بىلىدۇ، ئۆزى ئىرادىلىك، پىكىردە مۇستەھكەم بولىدۇ ۋە ئىككىلىنىشى ئاز بولىدۇ.

912. سوئال: ھىممەتنىڭ ئىنسان ھاياتىدىكى رولى نېمە؟

جاۋاب: ئىنسان ھاياتىدا ھىممەتنىڭ رولى چوڭ بولۇپ، كىشىلەر كۆز يەتمىگەن مەنزىلەرگە ئۆزلىرىدىكى ئالىي ھىممەتنىڭ شاراپىتى بىلەن يەتكەنلىكىگە تارىخ گۇۋاھتۇر.

پەيغەمبىرىمىز ھەزرىتى مۇھەممەد ئەلەيھىسسالامنىڭ شانلىق تارىخىغا قارايدىغان بولساق، ئالىي ھىممەتنىڭ نەمۇنىلىرىنى كۆرەلەيمىز.

تارىخشۇناسلارنىڭ نەزىرىدە، بىر ئۆممەتنى بەرپا قىلىش شۇ غايىنى ئۆزلىرىگە نىشان قىلغان زەنجىر سىمان بىر قانچە ئەۋلادقا ئېھتىياجلىقتۇر. ئەمما ھەزرىتى مۇھەممەد ئەلەيھىسسالام ئىسلام ئۆممىتىنى بەرپا قىلىشتىن ئىبارەت بۇ ئۇلۇغۋار

غايىسىنى چارەك ئەسىرگىمۇ يەتمەيدىغان ئاز بىر ۋاقىت (23 يىل) ئىچىدىلا ئەمەلگە ئاشۇرالدى.

### ھىممەتنى كۆتىرىشنىڭ چارىلىرى

913. سوئال: ھىممەتنى كۆتىرىشنىڭ چارىلىرى قايسىلار؟

جاۋاب: كىشىلەرنىڭ ئالىي ھىممەتلىك بولۇشى شەرىئەت ۋە ئەقىل ھەر ئىككى تەرەپتىن تەلەپ قىلىنغان بىر ئىش. تۆۋەندىكىلەر ھىممەتنى كۆتىرىش ۋە ئۇنى تەرەققىي قىلدۇرۇشقا ياردەمچى بولۇشى مۇمكىن:

(1) كۈرەش ۋە تىرىشچانلىق.  
ھاياتلىق ئىمان ۋە كۈرەشتىن ئىبارەت بولۇپ، كۈرەش قىلماستىن نەتىجە قازانغىلى بولمايدۇ. «بىز ئۈچۈن كۈرەش قىلغانلارنى ئەلۋەتتە يوللىمىزغا بېتەكلىمىز»<sup>(1)</sup>.

(2) چىن ئىخلاس بىلەن ئاللاھقا يۆلىنىش ۋە يۈزلىنىش. ئالىي ھىممەتمۇ بىر كاتتا نېمەت بولۇپ، ئۇ سوراۋماستىن بېرىلمەيدۇ.

(3) ئۆزىنىڭ ئاجىزلىق نوقتىسىنى ئېتىراپ قىلىش ۋە ئۇنى ئىسلاھ قىلىش ھەم تەرەققىي قىلدۇرۇش ئۈچۈن تىرىشچانلىق كۆرسىتىش.

(4) كاتتىلارنىڭ كەچۈرمىشلىرىنى ئوقۇپ ئىبرەت ئېلىش.

(5) ئالىي ھىممەتلىك كىشىلەر بىلەن ھەمسۆھبەت بولۇش.

(6) كۈنلۈك ئىش تەرتىبىگە ئەمەل قىلىش ۋە مۇھىم ئىشلارنى ئالدىنقى قاتارغا قويۇش.

(7) ھەر ئىشتا ھىممەتلىك كىشىلەر بىلەن رىقابەتلىشىش.

(8) تاكامۇللۇققا قاراپ ھارماستىن ئىلگىرىلەش.

(9) ھىممەتنى زەئىپلەشتۈرىدىغان بارلىق ئامىللاردىن يىراق بولۇش.

### ئالىي ھىممەتلىك كىشىلەرنىڭ سۈپەتلىرى

914. سوئال: ئالىي ھىممەتلىك كىشىلەرنىڭ سۈپەتلىرى قايسىلار؟

جاۋاب: ئالىي ھىممەتلىك كىشىلەرنىڭ سۈپەتلىرى تۆۋەندىكىدەك بولىدۇ:

(1) ئۆتكەنگە ھەسرەت چەكمەيدۇ، ئەتىنى كۈتمەيدۇ ۋە بۈگۈننى غەنىمەت بىلىدۇ.

(2) پەس ئارزۇ - ھەۋەسلەردىن پۈتۈنلەي يىراق بولۇپ، ھەمىشە ئۇلۇغ ۋە كاتتا ئىشلارنى ئويلايدۇ ۋە تۇرماستىن يۇقىرىغا ئىنتىلىدۇ.

(3) كىشىلەرگە ياخشى مەسلىھەت بېرىدۇ ۋە ئۇمۇمنىڭ ئىشلىرىغا ئاكتىپ قاتنىشىدۇ.

(1) ئەنكەبۇت 69. ئايەت.

- (4) قىلغان ھەر بىر ئىشىدا يۇقىرى ھىممەتلىك بولىدۇ، كېلىچەكتىن ھەمىشە ئۈمىدۋار بولىدۇ.
- (5) ۋاقىتنىڭ تارلىقىدىن كۆپ دەرتلىنىدۇ، ۋاقىتنى نەق ئالتۇن دەپ بىلىدۇ.
- (6) ئۆزى ئىرادىلىك، پىكىرىدە مۇستەھكەم بولىدۇ ۋە ئىككىلىنىشى ئاز بولىدۇ.
- (7) ئىنسانىيەتنىڭ، خۇسۇسەن مۇسۇلمانلارنىڭ غېمىنى يەيدۇ.
- (8) مەسئۇلىيەتچانلىقى يۇقىرى بولىدۇ ۋە ھەمىشە ئويغاق ھەم ھوشيار بولىدۇ.
- (9) ئۆزىنىڭ قىلىشقا تېگىشلىكلىرىنى بىلىدۇ ۋە ۋاقا ئورۇندايدۇ.
- (10) ئادەتتىكى كىشىلەر ھەۋەس قىلغان نەرسىلەرگە ھەۋەس قىلىپ كەتمەيدۇ. بەلكى تەلىپى يۇقىرى بولىدۇ.

### ئۈمىد ۋە ئۇنىڭ ھاياتتىكى رولى

ئۈمىد - مەقسەتكە يېتىشنىڭ ئالدىنقى شەرتىدۇر. ئۈمىد ئىماننىڭ مېۋىلىرىدىن بىرىدۇر. مۇسۇلمان ئادەم ھەر ئىشتا، ھەر ۋاقىت ئۈمىدۋار بولىدۇ. چۈنكى مۇنداق ئادەم ئەڭ ئاۋۋال خورلۇقنى ئەزىزلىققا، پېقىرلىقنى بايلىققا، ئاجىزلىقنى قۇدرەتكە، قىيىنچىلىقنى ئوڭايلىققا، قۇللۇقنى ھۆرلۈككە ئايلاندۇرۇشقا قادىر بولغان ئىلىم - ھېكمەتلىك، چەكسىز كۈچ - قۇۋۋەتلىك ئاللاھ تائالاغا ئىشىنىدۇ. ئۈمىد ئىماننىڭ مېۋىسى بولغىنىدەك، ئۇنىڭ قولىدىشىدۇر. ئىمان بولغان قەلبتە چوقۇم ئۈمىد بولىدۇ. تارىخلار گۇۋاھىكى، ئۈمىد كىشىلەرنى كۆز يەتمىگەن ئارمانلارغا ئېرىشتۈرگەن.

915. سوئال: ئۈمىدنىڭ ھاياتىمىزدىكى رولى نېمە؟

جاۋاب: ئىلىم - پەننىڭ تەرەققىي قىلىشى، كەشىپىياتلارنىڭ مەيدانغا كېلىشى، تۈرلۈك يېڭىلىقلارنىڭ مەيدانغا كېلىشى ۋە ئاسارىتىدىكى خەلقلەرنىڭ مۇستەقىللىققا ئېرىشىشى ئۈچۈنمۇ ئۈمىدنىڭ رولى ناھايىتى چوڭدۇر. ئەگەر ئالىملار ۋە كەشىپىياتچىلار ئۆز زامانلىرىنىڭ سەۋىيىسىگە كۇپايە قىلىپ، كېلەچەك ئۈچۈن ئىزدەنمىگەن ۋە ئۈمىد بىلەن ئالغا ئىلگىرىلىمىگەن بولسا ئىدى، دۇنيانىڭ تەرەققىياتى بىر ئىزدىلا توختاپ قالغان، سىرلار يېشىلمىگەن، كەشىپىياتلار مەيدانغا كەلمىگەن ۋە يېڭىلىقلار ئىجاد قىلىنمىغان بولاتتى. ئىنسانلار زامانىمىزدىكىدەك، پەن - تېخنىكا يېڭىلىقلاردىن بەھرىمەن بولالمىغان بولار ئىدى.

916. سوئال: ئۈمىدسىزلىكنىڭ زىيىنى نېمە؟

جاۋاب: خۇددى ئۈمىد ئىماننىڭ قولىدىشى بولغىنىدەك، ئۈمىدسىزلىك كۇپىرلىقنىڭ جورىسىدۇر. ئەجدادلىرىمىزمۇ: «ئۈمىدسىز - شەيتان» دەپ توغرا ئېيتقان. ئۈمىدسىزلىك بىلەن كۇپىرلىقنىڭ ئوتتۇرىسىدا زىچ باغلىنىش بولۇپ، بۇ ئىككىسىنىڭ بىرى يەنە بىرى ئۈچۈن سەۋەبچىدۇر. ئۈمىدسىزلىك كۇپىرلىقنى كەلتۈرىدۇ، كۇپىرلىق ئۈمىدسىزلىكنى كەلتۈرىدۇ. شۇڭا ئاللاھ تائالا قۇرئان كەرىمدە: «شۈبھىسىزكى، پەقەت كاپىر قەۋملا ئاللاھنىڭ رەھمىتىدىن ئۈمىدسىزلىنىدۇ»<sup>(1)</sup> دەيدۇ.

917. سوئال: ئۈمىدنىڭ تۇرمۇشىمىزدىكى مىساللىرى قايسىلار؟

جاۋاب: بىزنىڭ كۈندىلىك ھاياتىمىزدا ئۈمىدۋار بولۇشنىڭ ئەھمىيىتىنى ئىسپاتلايدىغان مىساللار كۆپ. مەسىلەن: ئوقۇغۇچى ئىمتىھاندا نەتىجە قازىنىش ئۈمىدىنى يوقاتقان ۋاقىتتا، ئۇ، ئۆگىنىش، مۇزاكىرە قىلىش، كىتاب، دەپتەر، قەلەم، مەكتەپ دېگەنلەرنىڭ ھەممىسىدىن زىرىكىدۇ، بۇلار ئۇنىڭ كۆزىگە سەت كۆرۈنىدۇ. چۈنكى ئۇ قانچە قىلىشمۇ بەر بىر ئىمتىھاندىن ئۆتەلمەيدىغانلىقىغا ئېتىقاد قىلىدۇ. بۇنداق ۋاقىتتا، ئۇنىڭغا قىلىنغان نەسىھەت، تەرىبىيە، مۇناسىپ مۇھىت، ئالاھىدە خۇسۇسى

(1) يۇسۇف سۇرىسى 87-ئايەت.

دەرسلەر ۋە باشقىلارنىڭ ھېچبىرى كار قىلمايدۇ. پەقەت ئۇنىڭ نۆۋەتتىكى ئىمتىھاندىن ئۆتۈشكە بولغان ئۈمىدى قايتىدىن تۇغۇلغاندىلا، دەرسكە كىرىشەلەيدۇ. شىپا تېپىشىدىن ئۈمىدى ئۈزۈلگەن كېسەلمۇ شۇنداق.

شۇنىڭدەك، ئادەم ھەر قانداق بىر ئىشتىن ئۈمىدىنى يوقاتقان ۋاقتىدا، يورۇق دۇنيا ئۇنىڭ كۆزىگە زۇلمەت كۆرۈنىدۇ، ئۇنىڭغا سەۋەبلەر تۈگىگەن، چارە قالمىغان، ئۆزى بولسا تۈگەشكەن بولۇپ ھېس قىلىنىدۇ.

## پاكىزلىق

918. سوئال: ئىسلام دىنى پاكىزلىق ۋە تازىلىققا قانداق ئەھمىيەت بەرگەن؟  
جاۋاب: پاكىزلىق ۋە تازىلىق ئىسلام دىنىنىڭ مۇسۇلمانلارغا ئېلىپ كەلگەن ئەڭ ئېسىل سوۋغىلىرىدىن بىرىدۇر. مۇسۇلمان ئادەم ھەر ۋاقىت تازىلىققا، پاكىزلىققا ئەھمىيەت بېرىدۇ، ئۇنىڭ تېنى، كىيىم-كېچەكلىرى، ئۆي-ئىچى، ھويلا-ئاراملىرى ھەمىشە پاكىز، خۇشپۇراق بولىدۇ. پاكىزلىق ئەڭ ئاۋۋال ئىسلام مەدەنىيىتىدۇر. پەيغەمبەر ئەلەيھىسسالام: «پاكىزلىق ئىماننىڭ يېرىمىدۇر» (1) دەپ كۆرسەتكەن. مۇسۇلمانلار 6-ئەسىردىن بىرى، پەيغەمبىرىمىز ھەزرىتى مۇھەممەد ئەلەيھىسسالامنىڭ باشچىلىقىدا، ھەر ۋاقىت تازىلىق قىلىپ، پاكىز، ئېسىل، خۇشپۇراق يۈرۈشنىڭ نەقەدەر مۇقەددەس ئىكەنلىكىنى ئۈگىنىپ ۋە ئەمەل قىلىپ كەلگەن.
919. سوئال: پاكىزلىق ۋە تازىلىققا ئەھمىيەت بېرىشنىڭ قانداق پايدىلىرى بار؟  
جاۋاب: ئىسلام دىنىنىڭ تازىلىققا ئەھمىيەت بېرىپ مۇسۇلمانلارنى ئۇنىڭغا بۇيرۇشىدا، ئۇلارنىڭ تەن ساقلىقى، روھى، دىنى ئۈچۈن پايدىلىق بولغان كۆپلىگەن ئالىي ھېكمەتلەر باردۇر. قىسقىسى، بەدەننى سۇ بىلەن يۇيۇپ تۇرۇش ئارقىلىق بەدەندىكى يېقىمىز ھىدلار يوقىلىدۇ، ۋۇجۇدنىڭ پائالىيەتچانلىقى ئاشىدۇ. پائالىيەتچانلىقى ئاشقان ئادەم مەيلى دۇنيالىق بولسۇن، مەيلى ئاخىرەتلىك بولسۇن ئۆزىنىڭ قىلىشقا تېگىشلىك ۋەزىپىسىنى روھلۇق، جوشقۇنلۇق بىلەن كامىل ئورۇنداش پۇرسىتىگە ئېرىشىدۇ. ئىنسان تەبىئىتىدە روھ بىلەن تەن ئوتتۇرىسىدا پاكىزلىق تەرەپتىن باغلىنىش بولۇپ، بەدەن كىرلەشكەن ۋاقىتتا روھ چۈشكۈنلىشىدۇ، بەدەن پاكىز، تازە بولغان ۋاقىتتا روھمۇ جانلىنىدۇ.
920. سوئال: پەيغەمبەر ئەلەيھىسسالام تازىلىققا قانداق ئەھمىيەت بەرگەن؟  
جاۋاب: سەئۇدى ئەرەبىستاندا ھازىر مۇسۇقىس، بۇجاينىڭ مۇندىن 14 ئەسىر ئىلگىرىكى ھالىغا قارايدىغان بولساق، شۇ ۋاقىتتىكى ئەرەبىستاننىڭ سۇ قىس، قورغاچچىلىق چۆللىرىدە، تاماقتىن بۇرۇن ۋە كېيىن قوللارنى يۇيۇشقا، كۈندە ئاز دېگەندە بەش قېتىم تاھارەت ئېلىپ، قول - پۇتلارنى، يۈزنى، گاھ پۈتۈن بەدەننى يۇيۇشقا، جۈمە، ھېيت ۋە مېيىت نامازلىرىغا، ئاممىۋى پائالىيەتلەرگە، توي - تۈكۈنلەرگە ۋە نەزىر - چىراغلارغا بېرىشتىن بۇرۇن يۇيۇنۇپ، خۇشپۇراق بۇيۇملىرىنى ئۆزىگە، كىيىمىگە چېچىپ بېرىشنىڭ زۆرۈرلىكىنى ئۆگەتكەن ئىسلام دىنىنىڭ نەقەدەر مەدەنىيەتلىك ئىلغار بىر دىن ئىكەنلىكى مۇنازىرە قوبۇل قىلمايدىغان ھەقىقەتتۇر.

(1) ئىمام مۇسلىم رىۋايىتى.



## ئۇيغۇرلاردا تازىلىق ۋە پاكىزلىق ئەنئەنىسى

921. سوئال: ئۇيغۇرلار تازىلىق ۋە پاكىزلىققا قانداق ئەھمىيەت بېرىدۇ؟

جاۋاب: تازىلىق ۋە پاكىزلىق ئۇيغۇرلارنىڭ دىنىي ۋە مىللىي ئەنئەنىلىرىدىن بىرى بولۇپ، ئۇلار بۇ ئېسىل ئەنئەنىسىنى ئەڭ دەسلەپ بارلىققا كەلتۈرگەن، ئەڭ مەدەنىيەتلىك خەلقتۇر. شۇڭا ئۇلاردا: «تەن ساقلىق - زور بايلىق»، «ساغلام تەندە ساپ ئەقىل» دەيدىغان ئەقىلىيەت سۆزلەر بار. بۇ سۆز جەۋھەرلىرىنىڭ بىباھا قىممىتى ۋە ئىلمىي ئاساسى بار.

چۈنكى تەن ساغلام بولغاندىلا ھەر قانداق ئىشنى كۆڭۈلدىكىدەك ئورۇندىغىلى بولىشىدەك، تازىلىق ۋە پاكىزلىققا ھەر دائىم ئەھمىيەت بەرگەندىلا تەن ساقلىقىنى ساقلىغىلى بولىدۇ. شۇڭا تازىلىق ۋە پاكىزلىققا ئەھمىيەت بېرىش - ساغلام بولۇشنىڭ ئالدىنقى شەرتى. تازىلىققا رىئايە قىلىشنى ئادەت قىلغاندىلا ساغلام، زېرەك، چېچەن ۋە قاتۇل بولغىلى بولىدۇ.

تازىلىققا ئەھمىيەت بېرىش، ياخشى تازىلىق ئادىتىنى يېتىلدۈرۈش - بىر مىللەتنىڭ ساپاسى، مەدەنىيەت سەۋىيىسى ۋە ئېسىل پەزىلىتىنىڭ مۇھىم بىر بەلگىسىدۇر. مۇسۇلمانلار، جۈملىدىن ئۇيغۇرلار تازىلىق ئادىتىنى ئەڭ ئاۋۋال يېتىلدۈرگەن خەلقتۇر. چۈنكى ئۇلارنىڭ دەستۇرى بولغان قۇرئان كەرىم: ﴿ئاللاھ ھەقىقەتەن تەۋبە قىلغۇچىلارنى دوست تۇتىدۇ، پاك بولغۇچىلارنى دوست تۇتىدۇ﴾ (1) دەپ تەلىم بېرىدۇ.

922. سوئال: ئۇيغۇرلارنىڭ پاكىزلىق تەرىپىدىن ئۆزگىچىلىكى قايسىلار؟

جاۋاب: ئۇيغۇرلار ھەر قانداق بىر مەدەنىيەتلىك، ئىلغار مۇسۇلماندا بولۇشقا تېگىشلىك بارچە خىسلەتلەرنى ۋە گۈزەللىكلەرنى ئۆزىگە مۇجەسسەم قىلغان خەلق. ئۇلارنىڭ باشقا مىللەت مۇسۇلمانلىرىغا نىسبەتەن ئۆزگىچىلىكلىرى تۆۋەندىكىچە: بىرىچىدىن، ئۇيغۇرلار مۇھىت تازىلىقىغا، جۈملىدىن ھويلا-ئارام، مەسچىت، ساراي، ئۆي-ماكانلارنىڭ تازىلىقىغا زور ئەھمىيەت بېرىدۇ. ئانا ۋە تەندىكى ئۇيغۇرلار ياشايدىغان رايونلاردا بۇ ئادەتنىڭ نەقەدەر گۈللەنگەنلىكىنى كۆرگىلى بولىدۇ. چۈنكى ئۇيغۇرلار مۇھىت تازىلىقىنى مىللىي ئەنئەنە ۋە دىنىي مەجبۇرىيەت دەپ بىلىدۇ.

ئىككىنچىدىن، ئۇيغۇرلار ئورمان ئۆستۈرۈپ، باغۋاران بىنا قىلىپ، گۈل-گىياھ تېرىپ مۇھىتنى گۈللەندۈرۈشكە ئەھمىيەت بېرىدۇ. شۇڭا خەلقىمىزدە «بېغى يوقنىڭ ئېنى يوق» دەيدىغان ھېكمەت ئورۇن ئالغان. پەيغەمبەر ئەلەيھىسسالام: «قانداقلا بىر ئادەم بىرەر دەرەخ تىكسە، ئىنسانلار ياكى ھايۋانلار ياكى ئۇچار قۇشلار ئۇنىڭ

(1) بەقمەرە سۈرىسى 222-ئايەت.

مېۋىسىدىن يېسە، ئۇنى تىككەن كىشىگە سەدىقنىڭ ساۋابى يېزىلىدۇ» (1) دەپ كۆرسەتكەن.

ئۈچىنچىدىن، ھويلا ئاراملارغا سۇ سېپىپ پاكىز سۈپۈرۈش ئۇيغۇر خانىم-قىزلىرىنىڭ ھەر كۈنلۈك سەھەر تۇرۇپ پۈتتۈرىدىغان بىرىنچى ئىشى. ئۇيغۇرلار ئەتىگەنلىك نامازدىن پارىغ بولغاندا، بالىلارنى تۇرغۇزۇپ، كىيىندۈرۈپ، ئۆي ئىچىنى پاك پاكىز تازىلاپ بولۇپ، ئاندىن ئاشتا قىلىدۇ. ئەخلەتنى، يۇندىنى ھەرگىز يول بويلىرىغا، سۇ قانالىرىغا تۆكەيدۇ. شۇنداقلا يولدىكى توسقۇنلارنى ئېلىۋېتىش، يول ياساش، كۆۋرۈك سېلىش، قۇدۇق قېزىش قاتارلىقلارنى چوڭ ساۋابلىق ئىش دەپ بىلىدۇ. زىرائەتلەرنى، گۈل-گىياھلارنى نابۇت قىلمايدۇ.

تۆتىنچىدىن، ئۇيغۇرلار شەخسىي تازىلىققا ئالاھىدە ئەھمىيەت بېرىدۇ. ناماز مۇسۇلمان ئۇيغۇرلارنىڭ ئەڭ ئالدىنقى ۋەزىپىسى بولۇپ، پاكلىق، پاكىزلىق ۋە تاھارەت بولمىسا ناماز قوبۇل بولمايدۇ. شۇڭا مۇسۇلمانلار شەخسىي تازىلىقنى قانداق شارائىتتا بولمىسۇن ھەر دائىم ئۆز ۋاقتى سانئىدە مۇنتىزىم ئورۇندايدۇ. ئۇيغۇر مۇسۇلمانلىرىدىكى بۇخىل مۇنتىزىم شەخسىي تازىلىقنى باشقا ھېچقانداق بىر مىللەتتە كۆرگىلى بولمايدۇ.

بەشىنچىدىن، ئومۇمىي ئۇيغۇرلار يېمەك-ئىچمەك تازىلىقىغا ئالاھىدە زور ئەھمىيەت بېرىدۇ. ئۇلار يېمەك-ئىچمەكتىكى ھالال-ھارام مەسىلىسىگە ناھايىتى بەك ئەھمىيەت بېرىدۇ. چۈنكى، مۇسۇلمانلار ھالال ئوزۇقلۇقلارنى يېيىشكە ۋە ھارامنى يېمەسلىكىگە بۇيرۇلغان. ئۇيغۇرلاردىن دىنى ئىنتايىن سۇس، ھەتتا كوممۇنىست بولۇپ كەتكەنلىرىنىڭمۇ چوشقا گۆشىنى يېمەسلىكى بۇنىڭ مىسالى.

قىسقىسى، ئۇيغۇرلار ئىسلام ئەخلاقىنى ۋە ئىسلام مەدەنىيىتىنى ئۆزىنىڭ مىللىي ئەنئەنىسىگە ئايلاندۇرۇۋەتكەن بىر خەلق.

(1) نىمام بۇخارى رىۋايىتى.

### مۇسۇلمانلارنىڭ مۇھىت ئاسراش مەدەنىيىتى

923. سوئال: ئىسلام دىنى مۇھىت ئاسراشقا قانداق ئەھمىيەت بەرگەن؟  
جاۋاب: ئىسلام دىنى مۇھىتنى ئاسراش ۋە تەبىئەتنىڭ ساپلىقىنى ساقلاشقا ئەڭ زور ئەھمىيەت بەرگەن بىر ئۇلۇغ دىن. بۇنى ئىسلام دىنىنىڭ پۈتۈن تەلىماتلىرىدىن كۆرىۋالغىلى بولىدۇ.

پەيغەمبەر ئەلەيھىسسالام مۇھىتنى ئاسرايتتى، تەبىئەتنى سۆيەتتى. ئىسلام قوشۇنلىرىنى جەڭ مەيدانىغا ئەۋەتىش ئالدىدا ھەمىشە ئۇلارغا، دەل-دەرەخلەرنى كەسمەسلىككە، ئۈسۈملۈكلەرنى يۇلماسلىققا ۋە زىرائەتلەرنى نابۇت قىلماسلىققا بۇيرۇيتتى.

مۇندىن باشقا، پەيغەمبەر ئەلەيھىسسالامنىڭ ھەج ياكى ئۆمرىگە ئىھرام باغلىغانلارنى مەككىنىڭ دەل-دەرەخلىرىنى سۇندۇرۇشتىن، گۈل-گىياھلىرىنى ئۈزۈشتىن ۋە ھەر قانداق بىر ئۈسۈملۈكنى يۇلۇشتىن مەنئى قىلغانلىقىمۇ مۇھىت ئاسراشقا بولغان ھېرىسمەنلىكى دەپ چۈشىنىشكە بولىدۇ.

924. سوئال: مۇسۇلمانلارنىڭ تەبىئەتكە قارىتا بۇرچى قايسى؟  
جاۋاب: تەبىئەت ئاللاھ تائالانىڭ سەنئىتىدۇر. ئاللاھ تائالا تەبىئەتنى ئىنسانىيەتنىڭ مەنپەئەتى ئۈچۈن يارىتىپ بەرگەن. ھەر قانداق بىر مۇسۇلماننىڭ تەبىئەتكە قارىتىلغان بۇرچى تەبىئەتتىن يوللۇق ھالدا پايدىلىنىش، ئۇنى بۇلغىنىشتىن، كىرلىنىشتىن ۋە بۇزۇلۇشتىن ئاسراش، ئۇنى سۆيۈش ۋە قوغداشتىن ئىبارەتتۇر.

### ئۇيغۇرلاردىكى مۇھىت ئاسراش مەدەنىيىتى

925. سوئال: ئۇيغۇرلاردا مۇھىت ئاسراش قايسى دەرىجىدە بولغان؟  
جاۋاب: ئۇيغۇرلار قەدىمقى چاغلاردىن باشلاپلا مۇھىتنى ئاسراش ۋە تازىلىقىغا رىئايە قىلىشتا دۇنيا مىللەتلىرىنىڭ ئالدىنقى قاتارىدا بولۇپ كەلگەن بىر مىللەت. ئۇلار تەبىئەت قانۇنىغا ھۆرمەت قىلىپ، ئېكولوگىيەلىك تەڭپۇڭلۇقنى ساقلاشقا زور ئەھمىيەت بېرىپ كەلگەن. شۇڭا ئۇيغۇرلارنىڭ ئانا ماكانى ياپ-يېشىل، باغۇ-بوستانلىق ۋە بەكمۇ چىرايلىق بولغاچقا، تارىختىن بېرى ھەركىمنىڭ زوقىنى قوزغاپ كەلمەكتە.

ئۇيغۇرلاردا ئىلگىرى بار بولغان ئۆرپ-ئادەت، دىنىي ئاڭ بىلەن يۇغۇرۇلۇپ، كېيىنكى ئەۋلادلارغا سىڭدۈرۈلۈپ كېلىنىۋاتقان «ياش نوتا كۆچەتنى كەسسە ياكى ئۈشتۈمىسە، شۇ ئادەم ياش ئۆلۈپ قالىدۇ» دېگەن ھېكمەتلىك، چوڭقۇر مەنىگە ئىگە خەلق تەمسىلىنى پاساھەتلىك ئىلمىي يەكۈن دېيىشكە بولىدۇ.

926. سوئال: مۇھىتنى ئاسراش ساۋابلىق ئىشۇمۇ؟  
جاۋاب: دىنىمىزدا تەبىئەتنى بۇلغاش، ئۇنىڭ تەڭپۇڭلىقىنى بۇزۇش، دەرەخ - ئورمانلارنى نابۇت قىلىش گۇناھ ھېسابلانغانىدەك، دەرەخ تىكىش، مۇھىتنى

يېشىللىقلار بىلەن زىننەتلەش ساۋابلىق ئەمەلدىن سانىلىدۇ. پەيغەمبەر ئەلەيھىسسالام بۇ ھەقتە: «قانداقلا بىر ئادەم بىرەر دەرەخ تىكسە، ئىنسانلار ياكى ھايۋانلار ياكى ئۇچار قۇشلار ئۇنىڭ مېۋىسىدىن يېسە، ئۇنى تىككەن كىشىگە سەدىقنىڭ ساۋابى يېزىلىدۇ»<sup>(1)</sup> دەپ كۆرسەتكەن.

(1) ئىمام بۇخارى رىۋايىتى.

## ئىخلاس كۈزەل ئەخلاقىنىڭ تاجىسىدۇر

927. سوئال: ئىخلاسنىڭ ھەقىقىتى نېمە؟

جاۋاب: ئىخلاس قەلب قېتىدىن كەلگەن سەمىمىي سۆيگۈ بىلەن كۆرسىتىلگەن ساداقەتتۇر. ئىخلاسنىڭ ئەكسى رىيادۇر. قىلىنغان ئىبادەت ۋە ھەر قانداق بىر ياخشى ئىشلاردا ھېچقانداق بىر مەنپەئەت ياكى پايدىنى كۆزلىمەستىن، پەقەت ئاللاھ تائالانىڭ رازىلىقىنى مەقسەت قىلىش ئىخلاسنىڭ ئاساسىنى تەشكىل قىلىدۇ.

ئىخلاس توغرىلىق كەلگەن ئايەت ۋە پەيغەمبىرىمىزنىڭ ھەدىسلىرىگە ئاساسلانغاندا، نىجات يولى پەقەت ئىخلاستۇر. ئادەم بالىسىنىڭ ئىككى دۇنيالىق سائادىتى ۋە ماددىي، مەنئۇبىيىتىگە كېيىلىك قىلالايدىغان ئىخلاستىن بۆلەك ئىككىنچى بىر خىسلىت يوقتۇر. ھەر قانداق بىر ئىشنى ئىخلاس باغلاپ قېتىرىنىپ قىلىش ھەقىقەتەن مۇھىم بىر ئىشتۇر. چۈنكى زەررىچىلىك ئىخلاس بىلەن قىلىنغان ئەمەل، ئىخلاسسز قىلىنغان مىڭلارچە ئەمەل - ئىبادەتتىن ئېتىبارلىقتۇر.

928. سوئال: ئىخلاس ھەممە ئىشتا تەلەپ قىلىنمىدۇ؟

جاۋاب: ھەر قانداق بىر ئىشتا ئىخلاس تەلەپ قىلىنىدۇ. ناماز ئوقۇشتا، روزا تۇتۇشتا، زاكات بېرىشتە، ھەج قىلىشتا، ئىلىم تەھسىل قىلىشتا، قۇرئان تىلاۋەت قىلىشتا، يېتىم - يېسىرلارغا ياردەم قىلىشتا، ھالال رىزىق ئۈچۈن ئىشلەشتە ئىخلاس باغلاپ ئىش قىلىش لازىم. ھەر قانداق بىر ئىشنىڭ ئۆزىگە لايىق ئىخلاس باردۇر، مەسىلەن: سەمىمىي ئىخلاس بىلەن باغلانغان مۇھەببەتنىڭ بىر زەرىسى بېرەر مەنپەئەت يۈزىسىدىن باغلانغان مۇھەببەتتىن ئەلۋەتتە چوڭ ۋە قىممەتلىكتۇر. چىن مۇھەببەتنى كۆرۈشنى خالىغان كىشى ئانىلارنىڭ تەبىئىتىگە قارىسا بولىدۇ. ھەقىقىي خالىس مۇھەببەتكە ئانىلار سازاۋەردۇر. ئۇلار پەرزەنتلىرى ئۈچۈن نۇرغۇنلىغان جاپا - مۇشەققەتلەرنى تارتىپ، چىن دىلىدىن بالىلىرى ئۈچۈن كۆيۈپ - پىشىپ، چوڭ قىلىدۇ. لېكىن ئۇ قىلغانلىرى ئۈچۈن بالىلىرىدىن بېرەر مۇكاپات ياكى سوۋغا - سالام تەمە قىلمايدۇ، بىرەر پايدا كۆزلىمەيدۇ. ئادەممۇ ئاللاھ تائالاغا ئىخلاس قىلغان ئىكەن، شۇنداق چىن ئەقىدە ۋە سۆيگۈ بىلەن ئىخلاس قىلغاندا، ئاندىن ئۇ ئاللاھ تائالانىڭ ھەقىقىي مۇخلىسىغا ئايلىنىدۇ.

929. سوئال: ئىبادەتلەردىكى ئىخلاسنىڭ رولى نېمە؟

جاۋاب: ئاللاھ تائالانىڭ رازىلىقى ئەمەل - ئىبادەتلەرنى كۆپ قىلىش بىلەن ياكى كۆپ كىشىلەرنى دىنغا ئەگەشتۈرۈش بىلەن قازىنلمايدۇ. بەلكى ئاللاھ تائالانىڭ رازىلىقى پەقەت ئىخلاس بىلەنلا قازىنلىدۇ. شۇڭا بەزىدە بىرەر ئېغىز سۆز ياكى بېرەر ياخشى نىيەت ھەقىقىي سائادەتكە ۋە مەڭگۈلۈك نىجاتلىققا سەۋەب بولۇپ قالىدۇ. ئەھۋال شۇنداق ئىكەن، ئەمەل - ئىبادەتلەرنىڭ كۆپ قىلىنىشىغا قارىماستىن، بەلكى قەلبتىكى ئىخلاسقا قاراش كېرەك. چۈنكى كېرەك بولغىنى ئىخلاستۇر. زادى ئاللاھ تائالانىڭ رازىلىقىنى كۆزلىمەستىن باشقا مەقسەت ۋە مەنپەئەتلەرنى كۆزلىپ

قىلىنغان پۈتۈن ئەمەللەر ۋە ئىبادەتلەر بىكار دۇر. مەسىلەن: كۆمۈر كىلولاپ ھەتتا توننىلاپ، ئالتۇن گرامملاپ تارتىلىدۇ. ئىخلاسلىق ئەمەل ئالتۇن بولسا، ئىخلاسسىز ئەمەل كۆمۈرگە ئوخشايدۇ. بۇ مىسالدىن ئىخلاسلىق ئىبادەت بىلەن ئىخلاسسىز ئەمەل - ئىبادەتنىڭ ئوتتۇرىسىدىكى پەرق ئوچۇق كۆرۈلۈپ تۇرۇپتۇ.

## كەمتەرلىك

930. سوئال: كەمتەرلىك دېگەننىڭ مەنىسى نېمە؟

جاۋاب: كەمتەرلىك - ھەقىقەت قانداقلا بىر كىشى تەرىپىدە بولسا، چوڭلىق قىلماي ئۇنى قوبۇل قىلىش ۋە ئۆزىدىن تۆۋەن كىشىلەرگە كەمتەرلىك، مېھرى - مۇھەببەت ۋە يۇمشاقلىق بىلەن مۇئامىلە قىلىشتۇر. كەمتەرلىكنىڭ ئەكسى كىبىر (ئۆزىنى چوڭ ساناش) تۇر.

بۇ تەرىپ پەيغەمبەر ئەلەيھىسسالامنىڭ سۆزىدىن ئېلىنغان. پەيغەمبەر ئەلەيھىسسالام مۇنداق دېگەن: «كىبىر - ھەقىقىي قوبۇل قىلماسلىق ۋە كىشىلەرنى كۆزگە ئىلماسلىقتۇر»<sup>(1)</sup>. پەيغەمبەر ئەلەيھىسسالام بۇ ئىككى جۈملىنىڭ ئىخچام سۆز بىلەن ئىنتايىن چوڭقۇر ۋە كەڭ مەنىنى ئايدىڭلاشتۇرۇپ بەرگەن.

931. سوئال: ھەقىقەتنى قوبۇل قىلماسلىق دېگەننىڭ مەنىسى نېمە؟

جاۋاب: ھەقىقەتنى قوبۇل قىلماسلىق دېگەننىڭ مەنىسى: ئۆزىنىڭ نەزىرىدە، يۈز - ئابرويدا ياكى بايلىقتا ياكى مەنەپىتە ياكى ھۆرمەتتە ياكى نەسەبتە تۆۋەن سانالغان ياكى ئۆزى ياقىتۇرمايدىغان بىرىنىڭ ھەق سۆزىنى ياكى ئۇنىڭدىكى ھەقىقەتنى تەرەپلەرنى ئېتىراپ قىلماسلىق دېگەنلىكتۇر.

932. سوئال: كىشىلەرنى كۆزگە ئىلماسلىق دېگەننىڭ مەنىسى نېمە؟

جاۋاب: كىشىلەرنى كۆزگە ئىلماسلىق دېگەننىڭ مەنىسى: پېقىرلارنىڭ، ئادەتتىكى كىشىلەرنىڭ يېنىغا كەلگەندە، ئۆزىنى ئۇلارغا تەڭ قىلمىغانلىقتىن غادىيىپ، ئۆزىنى چوڭ تۇتۇش، ئۇلارغا سۆز قىلىشتىن قىسىلىش، ئۇلارنىڭ سۆزلىرىنى خوش ياقمىغان قىياپەتتە ئاڭلاش ۋە كۆرگەنلا ئادەمگە سالام قىلماسلىق قاتارلىقلارنى ئىپادىلەيدۇ. مۇنداق قىلىش ئىنسانلارنىڭ ھۆرمەتتىن ئىبارەت ئاللاھ تائالا ئاتا قىلغان تەبىئىي ھەقىقىي دەپسەندە قىلغانلىق، ئۇلارنى ئازارلىغانلىق ۋە ئۆزىنى ئاللاھ تائالانىڭ جازاسىغا تۇتقانلىقتۇر.

ھېچكىم ئىنكار قىلالمايدىغان، ھەتتا دىنسىزلارمۇ رەت قىلالمايدىغان ھەقىقەت شۇكى، ئۆزىنى چوڭ تۇتىدىغان، كىشىلەرنى كۆزگە ئىلمىدىغان ئادەم سۆيۈلۈشكە ھەقلىق بولمايدۇ، بىر كۈنى ئۇ چوقۇم خار بولماي قالمايدۇ!

ئاللاھ تائالا ئۆزىنى چوڭ تۇتقۇچىلارنى ھەر زامان چۆكتۈرۈپ، كەمتەرلىك قىلغۇچىلارنىڭ شەھىنى ھەر زامان كۆتۈرۈپ كەلدى. ئۆزىنى يەر يۈزىنىڭ ئىلاھى دەپ ئېلان قىلغان پىرئەن، بايلىقىغا ئىشىنىپ ھەقىقەتنى قوبۇل قىلىشتىن باش تارتقان قارۇن، مەنسىپىگە ئىشىنىپ ھەقىقەتكە قارشى چىققان ئەبۇ جەھىل قاتارلىق زالىملارنىڭ ئىبىرەتلىك ئاقىۋەتلىرى بۇنىڭ تىپىك مىساللىدۇر. چۈنكى چوڭلۇق ۋە كاتتىلىق پەقەت ئاللاھ تائالا غىلا خاس بولغان ھوقۇقتۇر. ئاللاھ تائالادىن ئۇنى

(1) نىمام مۇسلىم رىۋايىتى.

تالاشقانلار ئەڭ ئېچىنىشلىق ئازابلار بىلەن جازا نىسبەتە كەلمەكتە.  
 933. سوئال: ئۆزىنى چوڭ تۇتۇشنىڭ ئەڭ چوڭ خەتىرى قايسى؟  
 جاۋاب: پەيغەمبەر ئەلەيھىسسالام مۇنداق دېگەن: «قەلبىدە زەررەچىلىك كىبىر بولغان ئادەم جەننەتكە كىرمەيدۇ» (1).  
 ئاللاھ تائالا ھەدىس قۇدىسىدا پەيغەمبەر ئەلەيھىسسالامغا مۇنداق دېگەن:  
 «چوڭلۇق بىلەن ئىززەت مېنىڭ كىيىملىرىم. بۇ ئىككىسىنى مەندىن تالاشقانلارنى چوقۇم جازا لايىمەن» (2).  
 قۇرئان كەرىم لۇقمان ھەكىمنىڭ ئوغلىغا قىلغان نەسىھىتىنى بايان قىلغان. لۇقمان ھەكىم مۇنداق دېگەن: ﴿كىشىلەردىن مەنسىتمەسلىكتىن يۈز ئۈرۈمگىن، زېمىندا غادىيىپ ماڭمىغىن، ئاللاھ ھەقىقەتەن ھاكاۋۇر، ئۆزىنى چوڭ تۇتقۇچىلارنى ياققۇرمايدۇ﴾ (3).

### پەيغەمبەر ئەلەيھىسسالامنىڭ كەمتەرلىكىدىن نۇرئەكلەر

ئىسلام پەيغەمبىرى ھەزرىتى مۇھەممەد ئەلەيھىسسالامنىڭ ئاشكارا - يوشۇرۇن پۈتۈن ئەھۋالىنى بىلىدىغان ھايات شېرىكى ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ ئەخلاقىنى تەرىپلەپ: «ئۇنىڭ ئەخلاقى قۇرئان ئىدى» (4) دېگەن.  
 پەيغەمبەر ئەلەيھىسسالام بىلەن بىرگە ياشىغان ۋە ئۇنىڭ پۈتۈن ئەھۋاللىرىنى بىلىدىغان ساھابىلەر ھەزرىتى مۇھەممەد ئەلەيھىسسالامنىڭ ئەخلاقىنى تەرىپلەپ مۇنداق دەيدۇ: «پەيغەمبەر ئەلەيھىسسالام بىراۋ بىلەن قول ئېلىشىپ كۆرۈشسە، قارشى تەرەپ قولىنى تارتىمىغىچە، ئۇنىڭ قولىنى قويۇپ بەرمەيتتى، بىراۋغا سالام قىلسا تەبەسسۇم بىلەن تولۇق سالام قىلاتتى، قارشى تەرەپ يۈزىنى چۆرۈمگىچە، يۈزىنى باشقا ياققا چۆرۈمەيتتى، قانداقلا بىر ئولتۇرۇشلاردا، ھەرگىز تۈرگە چىقمايتتى، بەلكى قەيەردە بوش ئورۇن بولسا، شۇ يەردە ئولتۇراتتى، ساھابىلەرنىڭ ئۇنىڭغا ئورنىدىن تۇرۇشنى ياققۇرمايتتى، پېقىرلارنى يوقلاپ، ھال - ئەھۋالىنى سوراپ تۇراتتى، ئۇلار بىلەن مۇگدشاتتى، كېسەللەرنى يوقلايتتى» (5).  
 بىر ئادەم پەيغەمبەر ئەلەيھىسسالامنىڭ يېنىغا كىرىش ئالدىدا تارتىنغانلىقتىن،

(1) مۇسلىم رىۋايىتى.

(2) ئىمام ئەھمەد رىۋايىتى.

(3) لۇقمان سۈرىسى 18 - ئايەت.

(4) ئىمام ئەھمەد ۋە ئەبۇداۋۇد رىۋايىتى.

(5) مۇمىننىڭ ئەخلاقى 65 - بەت.



تەمتىرەپ قالغاندا، پەيغەمبەر ئەلەيھىسسالام ئۇنىڭغا: «تەمتىرەمە! مەن پادىشاھ ئەمەسمەن، پەقەت مەككىدە قۇرۇتۇلغان گۆشنى يەپ ھايات كەچۈرىدىغان ئاياللاردىن بىر ئايالنىڭ بالىسىمەن» (1) دېگەن.

بىراق سىزنىڭ ئالدىڭىزغا كىرگىنىدە، سىزنىڭ ئاز - تولا مەنسىپىڭىز ياكى ئىلمىڭىز ياكى خەلقنىڭ نەزىرىدىكى يۈز - ئابرويىڭىز سەۋەبلىك سىزدىن تارتىنىپ تۇرغىنىدا، ئۇنىڭغا «مەن ئاددىي بىر دېھقاننىڭ بالىسىمەن» ياكى «ئاددىي بىر ھۈنەرۋەننىڭ ياكى ئاددىي بىر ئىشچىنىڭ بالىسىمەن» دەپ ئېيتىپ باقتىڭىزمۇ؟ ئۇنداق قىلمىغان بولسىڭىز پەيغەمبەر ئەلەيھىسسالامدىن كەمتەرلىكنى تۈگىنىۋېلىڭ!

934. سوئال: چىرايلىق كىيىنىش ئۆزىنى چوڭ سانغانلىق بولامدۇ؟

جاۋاب: بىر ئادەم پەيغەمبەر ئەلەيھىسسالامدىن: «يا رەسۇلەللاھ! مەن كىيىمىمنىڭ چىرايلىق، ئايىغىمنىڭ چىرايلىق بولۇشىنى ياقتۇرىمەن. بۇ كىيىردىن سانىلامدۇ؟» دەپ سورىغاندا، پەيغەمبەر ئەلەيھىسسالام: «ياق، ئاللاھ تائالا گۈزەلدۇر، ئۇ گۈزەللىكنى ياقتۇرىدۇ» (2) دەپ جاۋاب بەرگەن.

935. سوئال: ئاللاھ ياقتۇرمايدىغان كىيىنىش قايسى؟

جاۋاب: ئاللاھ ۋە ئۇنىڭ پەيغەمبىرى ياقتۇرمايدىغان كىيىنىش تەكەببۇرلۇقنىڭ كىيىمى بولۇپ، كىشىلەرگە ئۆزىنى كۆرسىتىپ ھاكاۋۇرلۇق قىلىش ئۈچۈن كىيىلىدىغان كىيىملەردۇر. ئەرەبلەردە، ئۆزىنى چوڭ تۇتۇدىغانلار كىيىمنى ناھايىتى ئۇزۇن كىيىدىغان بولۇپ، يەرگە تىگىپ تۇراتتى. ئىسلام شەرىئىتىدە، شىمنى ئوشۇقتىن ئېشىپ چۈشىدىغان دەرىجىدە ئۇزۇن كىيىشنىڭ چەكلەنگەنلىكىمۇ بۇ سەۋەبتىن بولسا كېرەك.

936. سوئال: كەمتەرلىكنىڭ چېكى بارمۇ؟

جاۋاب: ئادەم كەمتەرلىك قىلىدىم دەپ ئۆزىنى كىشىلەرگە خور كۆرسىتىش، كىيىمنى، چاچ - ساقىلىنى تۈزەپ، پاكىز، چىرايلىق يۈرۈشنىڭ ئورنىغا پاسكىنا ۋە كىر كىيىملەر بىلەن يۈرۈش، قولىدا بار تۇرۇپ چىرايلىق كىيىنمەسلىك ھەرگىزمۇ كەمتەرلىكتىن سانالمىدۇ. چۈنكى ھەر نەرسىنىڭ بىر چەك - چېگرىسى بولغىنىدەك، كەمتەرلىكنىڭمۇ چەك - چېگرىسى بار. ئۆزىنىڭ چەك - چېگرىسىدىن چىقىپ كەتكەن كەمتەرلىك سۆكۈلۈشكە يۈز تۇتىدۇ. چۈنكى بۇ ھالدا، ئۇ كىشى ياكى كەمتەرلىكنى تەرك ئېتىپ ئۆزىنى چوڭ تۇتۇشقا ياكى كەمتەرلىكنى ئاشۇرۇۋېتىپ ئۆزىنى خور ئورۇنغا چۈشۈرۈپ قويۇشقا يول تۇتىدۇ. ھەر ئىككى ھالەت سۆيۈلمەيدۇ. شۇڭا كەمتەرلىك ئۆزىنىڭ چەك - چېگرىسى ئىچىدە بولۇشى لازىم.

(1) ئىبنى ماجە رىۋايىتى.

(2) مۇسلىم رىۋايىتى.

## پىداكارلىق

937. سوئال: پىداكارلىقنىڭ تۇرمۇشىمىزدىكى ئەھمىيىتى نېمە؟

جاۋاب: دۇنيادا، مەنمەنچىلىك، مەنپەئەتپەرەسلىك، شەخسىيەتچىلىك قاتارلىق ئىللەتلەر ئىنسان تەبىئىتىنىڭ بىر پارچىسى بولۇپ، ھەركىم ئۆزىنىڭلا پايدىسىنى ۋە دۇنيا مەنپەئەتلىرىدىن ئۆزىلا پايدىلىنىشنى ئويلايدۇ، كۈچىنىڭ يېتىشىچە مال - دۇنيا يىغىشنى كۆزلەيدۇ. ئىنسانلار تەربىيە بىلەن ئۆزگەرتىلمەستىن، مۇشۇ تەبىئىتى بويىچە قويۇپ بېرىلدىغان بولسا، ئىنسانلار جەمئىيىتى ئۆزلىرىنىڭ شەخسىيەتچىلىكى ۋەجدانىغا ھاكىم بولغان، ئەقلى نەپسى ھەۋەسلىرىگە ئەسىر بولغان، ئېلىشىنى بىلىدىغان، بېرىشنى بىلمەيدىغان، ھەر ئىشتا پەقەت ئۆز مەنپەئەتىنىلا كۆزلەيدىغان، ئومۇمنىڭ مەنپەئەتى ئۈچۈن ئازراق پىداكارلىق قىلىشنىمۇ ياقتۇرمايدىغان، ھەمىشە «مەن، مەن» دەيدىغان، «بىز» دېمەيدىغان، ھېچبىر زامان «ۋەتەنم، خەلقىم» دېيىشىنى بىلمەيدىغان بېخىل، شەخسىيەتچى ئىنسانلار بىلەن تولغان بولاتتى. ئىلىم - پەن مەيدانىغا كەلمىگەن، كەشىپىياتلار مەيدانىغا كەلمىگەن ۋە جەمئىيەتمۇ تەرمەققى قىلمىغان بولاتتى.

شۇڭا ساماۋىي دىنلار، خۇسۇسەن ئىسلام دىنى ئىنسان تەبىئىتىدىكى، ئەخلاق ۋە سۇلۇكلىرىدىكى قىڭغىرلىقلارنى ئۆزگەرتىپ، ئۇلارنى پىداكارلىقنى ۋە قۇربان بېرىشنى بىلىدىغان، ئۆزى ئۈچۈنلا ئەمەس، باشقىلار ئۈچۈنمۇ ياشايدىغان، ئومۇمنىڭ مەنپەئەتىنى ئۆز مەنپەئەتىم دەپ تونۇيدىغان قىلىپ تەربىيەلەپ چىقىدىغان گۈزەل ئەخلاقلارنى ئېلىپ كەلگەن.

938. سوئال: مىللەتلەرنىڭ روناق تېپىشىدا پىداكارلىقنىڭ رولى نېمە؟

جاۋاب: جەمئىيەتنىڭ تەرمەققى قىلىشى، ھەر قانداق بىر مىللەتنىڭ ئۆزىگە ئۆزى خوجا بولۇشى ۋە دۇنيا بىلەن پۈتۈنلىشىپ ئارمانلىرىنى ئەمەلگە ئاشۇرۇشى يولىدا شۇ مىللەت خەلقىنىڭ پىداكارلىقى ھەل قىلغۇچ رول ئوينايدۇ. بىر مىللەت قەد كۆتۈرۈشى ئۈچۈن جاپادىن قورقمايدىغان، بارلىقىنى خەلقى، مىللىتى ۋە ۋەتىنى ئۈچۈن ئاتايدىغان، ۋەتىنى ئۈچۈن ھەر نەرسىدىن كېچەلمەيدىغان، مال - دۇنياسىنى پىدا قىلالايدىغان، زۆرۈر كەلسە جېنىنى بېرەلمەيدىغان، ئۆزىنىڭ مەنپەئەتىنى خەلقنىڭ مەنپەئەتى ئۈچۈن قۇربان قىلىدىغان، ئىرادىلىك، پىداكار شەخسلەرنى يېتىشتۈرۈپ چىقىشقا موھتاجدۇر.

939. سوئال: بۇنداق پىداكار شەخسلەر نەدە يېتىشىپ چىقىدۇ؟

جاۋاب: بۇنداق ئالىيجاناب، پىداكار شەخسلەرنى پەيغەمبىرىمىز ھەزرىتى مۇھەممەد ئەلەيھىسسالام قۇرغان «ئىمان» ناملىق ئالىي مەكتەپتىن تاپقىلى بولىدۇ، ئۇلار مۇشۇ مەكتەپتىن يېتىشىپ چىقىدۇ. ئىمان ئۆز ۋاقتىدا ئەنە شۇنداق ئالىيجاناب شەخسلەرنى يېتىشتۈرۈپ چىققان ۋە ھازىرمۇ يېتىشتۈرۈپ چىقىشقا قادىردۇر. ئىمان ئەنە ئاشۇنداق مۆجىزىلەرنى يارىتالايدۇ. ئىسلامنىڭ ئالتۇن دەۋرلىرى بۇنىڭغا

مىسالدىۇر.

چۈنكى ئاللاھ تائالاغا ۋە قىيامەت كۈنىگە ئىشەنگەن مۆمىن كىشى. ئاللاھ تائالا يولىدا سەرپ قىلغان مال - دۇنياسىغا، ئەقىل - پاراسىتىگە، جاپا - مۇشەققەتكە، ئىلىم - ماھارىتىگە ۋە مۇندىن باشقا ئاللاھ يولىدا ئاتىغان ھەر نەرسىسىگە ئاللاھ تائالانىڭ بىرگە 700 ھەسسە ۋە ئۇنىڭدىنمۇ كۆپرەك بېرىدىغانلىقىغا چىن قەلبىدىن ئىشىنىدۇ. چۈنكى ئاللاھ تائالانىڭ ۋەدىسى ھەقىقەتتۇر. قۇرئان كەرىم ئاللاھ يولىدا سەرپ قىلىنغان مال - دۇنيا ئۈچۈن قانچىلىك كۆپ مۇكاپات بېرىلىدىغانلىقىنى مۇنداق بىر مىسال بىلەن بايان قىلغان: ﴿ئاللاھ يولىدا پۇل - مېلىنى سەرپ قىلغانلارنىڭ (سەرپ قىلغان نەرسىسى يەرگە تىكىلىپ) يەتتە باشاق چىقارغان، ھەر بىر باشقىدا 100 دىن دان تۇتقان بىر دانغا ئوخشايدۇ. ئاللاھ خالىغان بەندىسىگە ھەسسەلەپ كۆپ بېرىدۇ﴾<sup>(1)</sup>.

(1) ئال ئىمران سۈرىسى 261-ئايەت.

## مەردلىك ۋە بېخىللىق

940. سوئال: مەردلىك بىلەن بېخىللىق قانداق خۇلق؟

جاۋاب: دۇنيادا مەردلىك بىلەن سېخىللىقنى ماختىمايدىغان بېرەر مىللەت، بېرەر دىن ۋە بېرەر پەلسەپە بولمىسا كېرەك. مەردلىك بىلەن سېخىللىق ماختاشقا تېگىشلىك گۈزەل ئەخلاق بولغىنىدەك، بېخىللىق بىلەن نامەردلىك پۈتۈن ئىنسانىيەتنىڭ لۇغىتىدە سۆكۈلىدىغان ناچار خۇلقۇتۇر. قۇرئان كەرىمنىڭ كۆپلىگەن ئايەتلىرىدە بېخىللىق بىلەن نامەردلىك سۆكۈلگەن. ئاللاھ تائالا قۇرئان كەرىمدە مۇنداق دەيدۇ: ﴿بېخىللىق قىلىپ (ئاللاھنىڭ ساۋابىدىن) ئۆزىنى بەھاجەت ھېسابلىغان، كەلىمە تەۋھىدىنى ئىنكار قىلغان ئادەمگە كەلسەك، بىز ئۇنىڭغا يامان يولنى مۇيەسسەر قىلىپ بېرىمىز، ئۇ دۇزاخقا تاشلانغاندا، ئۇنىڭ مېلى ھېچ نەرسىگە ئەسقا تاپمايدۇ﴾ (1).

ئەمما مەردلىك بىلەن سېخىللىققا كەلسەك، قۇرئان كەرىم بۇ گۈزەل ئەخلاقنى دۇنيا ۋە ئاخىرەتتە نىجاتلىققا ئېرىشىدىغان ھەقىقىي مۇمىنلارنىڭ بىر دىنىي سۈپىتى بولغان ھالدا، قۇرئاننىڭ بېشىدىلا ماختايدۇ: ﴿ئۇلار غەيبكە ئىشىنىدۇ، نامازنى ئادا قىلىدۇ، ئۇلار بىز بەرگەن مال - مۈلۈكتىن ئاللاھ يولىدا سەرپ قىلىدۇ...﴾ (2).

941. سوئال: دۇنيادا سېخىللىق ئابىدىسى كىم؟

جاۋاب: ئەرەبلەردە ھەزرىتى مۇھەممەد ئەلەيھىسسالام دۇنياغا كېلىشتىن بۇرۇن ئۆتكەن ھاتەم تائى دېگەن بىر ئادەم مەردلىك ۋە سېخىللىقنىڭ بىر دىنىي ئۆلگىسى ۋە نەمۇنىسى بولۇپ ئۆتكەنكىن. ئىسلامىيەتتىن ئىلگىرىكى شائىرلاردىن باشلاپ تاھازىرغىچە ھەرقانداق بىر شائىر شېئىرلىرىدا ھاتەمنى سېخىللىق بىلەن مەردلىكنىڭ ئابىدىسى قىلىپ ماختايدۇ. بىز ئۇيغۇرلار ئارىسىدا تارقالغان ھېكايە، چۆچەكلەردىمۇ ھاتەم مەردلىك بىلەن سېخىللىقنىڭ نەمۇنىسى قىلىپ ئوبرازلاشتۇرۇلغان.

942. سوئال: دۇنيادا بېخىللىق ئۆلگىسى كىم؟

جاۋاب: ھاتەمنىڭ ئەكسىچە، مۇسا ئەلەيھىسسالامنىڭ زامانىدا قارۇن ئىسىملىك بىر باي ئۆتكەن بولۇپ، قارۇن بېخىللىق بىلەن نامەردلىكنىڭ بىر دىنىي ئوبرازى بولۇپ قالغان. دۇنيادىكى بارلىق ساماۋىي دىنلاردا ۋە ئىنسانلارنىڭ قەلبىدە قارۇن ئوبرازى لەنەتكار بولۇپ ساقلىنىپ كەلمەكتە. ئېيتىلىشلارغا ئاساسلانغاندا، قارۇن ئىنتايىن چوڭ باي ئىكەن، ئۇنىڭ خەزىنىلىرىنىڭ ئاچقۇچلىرىنى 40 تۈگە ئاران كۆتۈرىدىكەن. قۇرئان كەرىم بۇ قىسسىنى مۇنداق بايان قىلىدۇ: ﴿قارۇن مۇسانىڭ قەۋمىدىن ئىدى. قارۇن ئۇلارغا يوغانلىق قىلدى، قارۇنغا خەزىنىلەردىن شۇ قەدەر كۆپ بەرگەن ئىدۇقكى، ئۇلارنىڭ ئاچقۇچلىرىنى (كۆتۈرۈش) كۈچلۈك بىر

(1) لىلىل سۈرىسى 8-12 - ئايەتلىرى.

(2) بەقەرە سۈرىسى 3 - ئايەت.

جامائەتكىمۇ ھەقىقەتەن ئېغىرلىق قىلاتتى، ئەينى ۋاقىتتا قارۇنغا قەۋمى ئېيتتى: «كۆرەڭلەپ كەتمە، كۆرەڭلەپ كەتكۈچىلەرنى ئاللاھ زادى ياقىتۇرمايدۇ، ئاللاھ ساڭا بەرگەن بايلىق بىلەن ئاخىرەت يۇرتىنى تىلىگەن، دۇنيادىكى نېسىۋەڭنىمۇ ئونۇتمىغىن، ئاللاھ ساڭا ياخشىلىق قىلغاندەك، سەنمۇ ئاللاھ (نىڭ بەندىلىرىگە) ياخشىلىق قىلغىن، (بېخىللىق قىلىپ) يەر يۈزىدە بۇزغۇنچىلىقنى تىلىمىگەن، ئاللاھ بۇزغۇنچىلارنى زادى ياقىتۇرمايدۇ، قارۇن: «مېنىڭ ئالاھىدە بىلىمىم بولغانلىقتىن، بۇ بايلىققا ئېرىشتىم، دېدى» (1).

ئايەتتە كۆرگىنىمىزدەك، قارۇن مال - دۇنياسىدىن ئېھتىياج ئىگىلىرىگە چىقىم قىلىشنى قەتئىي رەت قىلىدۇ. شۇنىڭ بىلەن ئاللاھ تائالا ئۇنى تىرىك تۇرغۇزۇپ مال - دۇنيالىرى بىلەن بىرگە يەرگە يۇتقۇزۇۋېتىدۇ. «قارۇننى ئۇنىڭ ئۆيى بىلەن قوشۇپ يەرگە يۇتقۇزدۇق، ئۇنىڭدىن ئاللاھنىڭ ئازابىنى توسۇۋالالايدىغان بىرەر جامائە بولمىدى. قارۇن ئۆزىنى قوغدىيالمىدى» (2).

بۇ باشقا ساماۋى دىنلارنىڭ كىتابلىرىدىمۇ قەيىت قىلىنغان مەشھۇر ھادىسىدۇر.

943. سوئال: بايلىق بىلەن مەڭگۈلۈك نام - نىشانە تىكلىگىلى بولامدۇ؟

جاۋاب: دۇنيادا توننىلاپ ئالتۇن ۋە مىليارتلاپ دوللەر يىغقان مىلياردىرلارنىڭ نام - نىشانىسى قالماستىن، ئازراق بايلىقى بولسىمۇ شۇ بايلىقىدىن ئىنسانىيەتكە، خۇسۇسەن ئۆز مىللىتىنىڭ ئېھتىياجلىرى ئۈچۈن ياردەم قىلغان جان كۆيەرلەرنىڭ نام - شۆھرەتى كېيىنكى ئەۋلادلارنىڭ قەلبىدە ئورۇن ئېلىپ، تىللاردا مەدھىيىلىنىپ كەلمەكتە.

دۇنيادا ھەر قانداق ئادەم ئۆزىنىڭ نام - نىشانىسىنىڭ ياخشى ئاتاق بىلەن قېلىشىنى، خۇددى ھاتەمدەك، مەردلىك بىلەن سېخىلىقنىڭ ئۈلگىسى بولۇپ، ئەۋلادلىرىنىڭ تىللىرىدا ماختىنىشىنى، ئاللاھ تائالانىڭ دەرگاھىدىمۇ شان - شەرەپلىك بولۇشىنى ياقىتۇرىدۇ، ئەلۋەتتە. شۇنىڭدەك، دۇنيادا ھېچكىم ئۆزىنىڭ نام - نىشانىسىنىڭ قارۇندەك بېخىللىققا ۋە نامەردلىككە مىسال بولۇپ قېلىشىنى ۋە خەلقىنىڭ ئېغىزىدا لەنەتكار بولۇپ قېلىشىنى ھەرگىزمۇ خالىمايدۇ.

944. سوئال: مەرد بايلارنىڭ جەمئىيەتتىكى رولى نېمە؟

جاۋاب: ھەر قانداق بىر جەمئىيەتنىڭ تەرەققىي قىلىپ راۋاج تېپىشى ئۈچۈن شۇ جەمئىيەتتىكى بايلارنىڭ - مەرد بايلارنىڭ رولى ئالاھىدە چوڭ بولىدۇ، دۆلەتلەرنىڭ ئىقتىسادىي جەھەتتىن كۆتۈرۈلۈشىدىمۇ شۇ دۆلەتتىكى بايلار ئالاھىدە سالماق ئورۇن تۇتىدۇ. چۈنكى پەيغەمبەر ئەلەيھىسسالام: «بايلىرىڭلار بېخىللىشىپ كەتكەن ۋاقىتتا، سىلەرگە يەرنىڭ ئۈستىدىن ئۇنىڭ ئاستى ياخشىراق بولۇپ قالىدۇ» دېگەن. مۇندىن

(1) قەسەس سۈرىسى 76 - 77 - 78 - ئايەتلەر.

(2) قەسەس سۈرىسى 81 - ئايەت.

باشقا، دۇنيادىكى ھەر قانداق ئىلىم - پەن، تېخنىكا يېڭىلىقلىرى ۋە كەشپىياتلار ئەڭ ئاۋۋال بايلارنىڭ قوللىشى ۋە ماددىي جەھەتتىن سېخىلەرچە ياردەم قىلىشى سايبىدا ئۆز مېۋىلىرىنى بېرىپ كەلمەكتە. ئىلىم دۇنيا ۋە ئاخىرەتلىك بەخت - سائادەتلەرگە يېتىشنىڭ ۋاسىتىسىدۇر. كۆپ ھاللاردا بۇ ئىلىمنى ئېلىش ۋە بېرىش ئىشلىرى ئىقتىسادقا ئېھتىياجلىقتۇر. كۆپ ھاللاردا بىلىم بىلەن بايلىق بىر ئادەمدە جەم بولمايدۇ. شۇڭا ئالىم ئىلمى بىلەن، باي پۇل - مېلى بىلەن جەمئىيەتتىگە، دىنىغا، مىللەتتىگە خىزمەت قىلىدۇ.

945. سوئال: ئاللاھ بايلىقنى نېمە مەقسەت بىلەن بېرىدۇ؟

جاۋاب: ئاللاھ تائالا بىرەر ئادەمگە بايلىق ئاتا قىلسا ئۇنى ئىككى مەقسەت بىلەن بېرىدۇ: بىرى، ئۇنىڭغا ئىنئام قىلىش يۈزىسىدىن؛ يەنە بىرى، ئۇنى سىناش يەنى بۇ بايلىقنى ئۆز يولىدا قوللىنىپ ياكى بېخىللىق قىلىپ بېسىپ ياتامدۇ، دەپ ئىمتىھان قىلىش ئۈچۈن بېرىدۇ. ئاللاھ تائالا بۇ ھەقتە: ﴿سەلەر نىڭ ماللىرىڭلار ۋە بالىلىرىڭلار بىر تۈرلۈك سىناق تۇرۇپتۇر﴾ (1) دەيدۇ. مۇسۇلمانلارغا تەۋسىيە قىلىپ: ﴿بىرىڭلارغا ئۆلۈم كېلىپ: «يەر ۋە دىڭگارىم! نېمىشقا مېنىڭ ئەجىلىمنى بىر ئاز كېچىكتۈر مېنىڭ، سەدەقە قىلىپ ياخشىلاردىن بولار ئىدىم، دېيىشتىن بۇرۇن، ئۆزۈڭلارغا رىزىق قىلىپ بېرىلگەن نەرسىلەردىن سەرپ قىلىڭلار﴾ (2) دەپ بۇيرۇيدۇ. پەيغەمبەر ئەلەيھىسسالام ئاللاھ تائالا رىزىق قىلىپ بەرگەن، نۇرغۇنلىغان ياخشى ئىشلارنىڭ ئەمەلگە ئېشىشى ئۈچۈن ۋەسىلە بولىدىغان مال - دۇنيانىڭ، ئۇنى ئۆز يولىدا ئىشلىتىشنى بىلىدىغان ياخشى ئادەم ئۈچۈن ئىككى دۇنيالىق بەخت - سائادەتلەرنىڭ ئاچقۇچى بولىدىغانلىقىنى ئىخچاملا مۇنداق دېگەن: «ياخشى ئادەمنىڭ قولىدىكى مال - دۇنيا نېمىدېگەن ياخشى» (3).

946. سوئال: بېخىللىققا ئادەتلەنگەن خەلقنىڭ ئاقىۋىتى قانداق بولىدۇ؟

جاۋاب: بېخىللىققا ئادەتلەنگەن خەلق مال - دۇنياسىغا بېخىللىق قىلغانلىقتىن، جېنىدىن، نومۇسىدىن، ھەتتا ۋەتىنىدىن ئايرىلىپ قالىدۇ. چۈنكى ئادەتتىكى ئېھتىياجلىق تەرەپلەرگە پۇل - مال سەرپ قىلىشتىن بېخىللىق قىلىشقا ئادەتلىنىپ كەلگەن بىر خەلقنىڭ ۋەتىنىنىڭ مۇستەقىللىقىنى قوغداش يولىدا پۇل - مال سەرپ قىلىشى مۇمكىن ئەمەس، ۋەتىنى ئۈچۈن پۇل - مېلىغا بېخىللىق قىلغانلارنىڭ ئۇنىڭ يولىدا جېنىنى بېرىلىشى تېخىمۇ مۇمكىن ئەمەس. مانا بۇ تارىخنىڭ، خۇسۇسەن ئۇيغۇر تارىخىنىڭ يەكۈنى.

947. سوئال: بېخىللىقنىڭ ئاقىۋىتى قانداق بولىدۇ؟

(1) ئەنئەل سۈرىسى 28 - ئايەت.

(2) مۇناقىقۇن سۈرىسى 10 - ئايەت.

(3) ئىمام ئەھمەد رىۋايىتى.

جاۋاب: ئاللاھ ئاتالا بېخىللارنىڭ ئېچىنىشلىق ئاقىۋىتىنى ئىخچام بايان قىلىپ: ﴿كىمكى بېخىللىق قىلىدىكەن، ئۇ ئۆزىنىڭ زىيىنى ئۈچۈن بېخىللىق قىلىدۇ﴾<sup>(1)</sup> دېگەن. بۇ ھەقىقەت ھەر زامان ۋە ھەر جايدا ئىسپاتلىنىپ كەلمەكتە.

ئىسلام تارىخلىرىدا قەيىت قىلىنىشىچە، چىڭگىزخان باغداتنى ئىشغال قىلىپ بولغاندىن كېيىن، ئۆزىنى ئىسلام خەلىپىسى دەپ ئاتىۋالغان بولسىمۇ يولدىن ئېزىپ چىرىكلەشكەن باغدات پادىشاھىنى تىرىك تۇتۇپ، ئۇنىڭ يىغقان ئالتۇنلىرىنى ئېرىتىپ ئاغزىغا قۇيۇپ ئازاپلاش بىلەن ئۆلتۈرۈپتۇ. بۇنىڭ سەۋەبىنى سورىغانلارغا چىڭگىزخان جاۋاب بېرىپ: «بۇ پادىشاھ شۇنچە كۆپ ئالتۇننى ئوردىسىنىڭ تېڭىگە كۆمۈپ ساقلاپ ياتماستىن، ئۇنى سەرىپ قىلىپ ئەسكەر كۈچى تەييارلاپ بىزگە قارشى تۇرغان بولسا، بەلكى مەملىكىتىنى ساقلاپ قالغان بولار ئىدى. سىلەرنىڭ بېخىللىقنىڭ سەۋەبىدىن ئاللاھ مېنى سىلەرگە جازا ئورنىدا ئەۋەتتى» دەپتۇ.

948. سوئال: بېخىللىقنىڭ زىيىنى كىمگە بولىدۇ؟

جاۋاب: تارىخنىڭ يۇقىرىقى ئاچچىق ساۋاقلرى ئاللاھ تائالانىڭ قۇرئان كەرىمدىكى: ﴿بېخىللىق قىلغۇچىلار بېخىللىقنى ئۆزلىرى ئۈچۈن پايدىلىق دەپ گۇمان قىلمىسۇن، ئەمەلىيەتتە، بۇ ئۇلار ئۈچۈن زىيانلىقتۇر﴾<sup>(2)</sup> دېگەن سۆزىنىڭ ھەقىقەتەن راست ئىكەنلىكىنى ئىسپاتلاپ تۇرۇپتۇ. بىز ئەزەلدىن تىرىشچانلىقتا، مەرد ۋە سېخىللىقتا ئۈلگىلىك بىر مىللەتمىز. بىزدىكى سېخىللىق، پىداكارلىق، مېھماندوستلۇق ۋە ئۆز ئارا ياردەملىشىش روھىدىن ئىبارەت ئىسلامىي ئەخلاقىمىز ۋە مىللىي ئەنئەنىمىز تۈرلۈك سەۋەبلەر بىلەن ئاجىزلىشىپ، ئاستا - ئاستا يوقىلىش گىردابىغا بېرىپ قالغانلىقتىن، ئۆزىمىزنىلا ئويلاپ بىغەم، ھېسسىياتسىز ياشايدىغان بولۇپ قالغانمىز. بۇرۇن ھاياتەلمەرنى. تۇغقان ئۇيغۇر ئانىلىرى، ئەمدىلىكتە قارۇنلارنىلا تۇغمىغان بولۇشى كېرەك، ئەلۋەتتە.

(1) مۇھەممەد سۇرىسى 38 - ئايەت.

(2) ئال ئىمران سۇرىسى 180 - ئايەت.

### ئىسلامىي سالاملىشىش ئەنئەنىسى

949. سوئال: مۇسۇلمانلاردىكى سالاملىشىش قانداق ئەنئەنە؟

جاۋاب: ئىنسانلاردا ئىككى كىشى ئۆز ئارا ئۇچراشقاندا بىر - بىرىگە سالام بېرىش ئادىتى ئەڭ قەدىمىي ئەنئەنىلەردىن بولۇپ، سالاملىشىش بىز ئۇيغۇرلاردا مىللىي ئەخلاق ۋە دىنىي قائىدە-يوسۇن قاتارىدىن سانىلىدۇ. سالاملىشىش كىشىلەر ئوتتۇرىسىدا مېھرى - مۇھەببەتنى داۋام قىلدۇرۇش ۋە كۆڭۈللەرنى جەلپ قىلىشتا ئەڭ زور سېھرىي كۈچكە ئىگە بىر ئىشتۇر. ئىنسانلار ئارىسىدا بىر - بىرى بىلەن سالاملىشىش ئادىتى ئۇلار بارلىققا كەلگەندىن بېرى مەۋجۇد بولۇپ كەلگەن بولسىمۇ، مۇسۇلمانلاردىكى ئۆز ئارا سالاملىشىشنىڭ ئەھمىيىتى چوڭ، مەزمۇنى ناھايىتى مولدۇر.

950. سوئال: ئۇيغۇرلاردا سالاملىشىشنىڭ ئۆزگىچىلىكلىرى قايسىلار؟

جاۋاب: بىز ئۇيغۇرلاردا سالاملىشىش بەزىدە قول ئېلىشىپ، بەزىدە قۇچاقلشىپ كۆرۈشۈش يولى بىلەن بولىدۇ. دائىم كۆرۈشۈپ تۇرىدىغانلار ئارىسىدا قول ئېلىشىپ كۆرۈشۈش قىسقارتىلىدۇ. قۇچاقلشىش تېخىمۇ قىسقارتىلىدۇ. بەزىلەر بىر تەرەپتىن سالاملىشىپ، بىر تەرەپتىن ئوڭ قولىنى كۆكرەككە قويىدۇ. بۇ سالامنىڭ چىن يۈرەكتىن چىققانلىقىنى، چىن دىلدىن ئامانلىق تىلگەنلىكىنى ئىپادىلەيدۇ. بەزىلەر ئوڭ قولىنى بېرىپ كۆرۈشۈپ، سول قولىنى قارشى تەرەپنىڭ ئوڭ بىلىكىگە قويىدۇ. بۇ بەدەننىڭ بىر پۈتۈنلۈكىنى ۋە سالاملاشقۇچىلارنىڭ خۇددى بىر ئائىلە كىشىلىرىگە ئوخشاش يېقىن ئىكەنلىكىنى ئىپادىلەيدۇ.

951. سوئال: سالاملىشىشنىڭ قائىدىسى قانداق؟

جاۋاب: سالامنى ئاۋۋال باشلاش سۈننەت بولسا، ئۇنى قايتۇرۇش پەرزدۇر. ئاللاھ تائالا قۇرئان كەرىمدە: (سىلەرگە بىراۋ سالام بەرسە، ئۇنىڭغا تېخىمۇ ياخشى سالام بىلەن جاۋاب بېرىڭلار ياكى ئۇنىڭ سالامىنى ئەينەن قايتۇرۇڭلار) (1) دەپ كۆرسەتكەن. ئايەتتىكى، تېخىمۇ ياخشى سالام بىلەن جاۋاب بېرىش «ئەسسالامۇ ئەلەيكۇم (ئاللاھنىڭ ئامانلىقى سىلەرگە بولسۇن)» دەپ سالام بەرگەن كىشىگە: «ۋەئەلەيكۇم ئەسسالام، ۋەھمەتۇللاھى ۋە بەرەكاتۇھۇ (ئاللاھنىڭ ئامانلىقى، رەھمىتى ۋە بەرىكىتى سىلەرگە بولسۇن)» دەپ جاۋاب قايتۇرۇش، سالامنى ئەينەن قايتۇرۇش دېگەنلىك: «ۋەئەلەيكۇم ئەسسالام (سىلەرگەمۇ ئاللاھنىڭ ئامانلىقى بولسۇن)» دەپ جاۋاب قايتۇرۇشتۇر.

سالام بەرگۈچى گەرچە يالغۇز بىرلا كىشى بولسىمۇ، ئۇنىڭ سالامىنى قايتۇرۇشتا «ئەلەيكۇم» يەنى (سىلەرگە...) دېيىلىدۇ. چۈنكى قارشى تەرەپ «كۆپچىلىك» نىڭ ۋەكىلى دەپ قارىلىدۇ. بۇنىڭدا مۇسۇلمانلار ئوتتۇرىسىدىكى



باراۋەرلىك ۋە بىرلىك ئەكس ئەتتۈرۈلگەن.

952. سوئال: مۇسۇلمانلاردا سالاملىشىشنىڭ ئەھمىيىتى نېمە؟

جاۋاب: ئىككى كىشى ئۇچراشقاندا بىر - بىرىگە سالام بېرىشى دۇنيادا ھەرىكەت ياقىتۇرىدىغان گۈزەل ئەخلاق ۋە ئېسىل پەزىلەتتۇر. پەيغەمبەر ئەلەيھىسسالام مۇنداق دېگەن: «بىر مۇسۇلماننىڭ يەنە بىر مۇسۇلمانغا ئۆتەشكە تېگىشلىك ھەقىقىتى 6 بولۇپ، ئۇلار: ئۇچراشقاندا سالام بېرىش، چاقىرسا بېرىش، نەسىھەت سورىسا نەسىھەت قىلىش، چۈشكۈرسە «ئەلھەمدۇ لىللاھ» دېيىش، كېسەل بولۇپ قالسا يوقلاش، ئۆلۈپ كەتسە نامىزغا بېرىش»<sup>(1)</sup>.

پەيغەمبەر ئەلەيھىسسالام يەنە مۇنداق دېگەن: «سىلەر مۆمىن بولمىغىچە جەننەتكە كىرەلمەيسىلەر، بىر - بىرىڭلارنى سۆيىمىگىچە مۆمىن بولالمايسىلەر. سىلەرگە بىر - بىرىڭلارنى سۆيىدىغان ئىشنى كۆرسىتىپ بېرەيمۇ؟ ئۇنداقتا، ئاراڭلاردا سالاملىشىشنى ئومۇملاشتۇرۇڭلار»<sup>(2)</sup>.

953. سوئال: سالام بېرىشنىڭ تەرتىبى قانداق؟

جاۋاب: سالام بېرىشتە كىچىكلەر چوڭلارغا، ئۆتۈپ كېتىۋاتقانلار ئولتۇرغانلارغا، ئاز سانلىق كۆپ سانلىققا ۋە قاتناش ئۈستىدىكىلەر پىيادىلەرگە سالام بېرىدۇ. شۇنداقلا سىرتتىن كەلگەنلەر شۇ يەردىكىلەرگە، ئەرلەر ئاياللارغا، ئېرى ئايالغا، مېھمان ساھىبخانغا سالام بېرىدۇ.

پەيغەمبەر ئەلەيھىسسالام مۇنداق دېگەن: «ئۇلاغ ئۈستىدىكىلەر پىيادىلەرگە، مېڭىۋاتقانلار ئولتۇرغانلارغا، ئاز سانلىقلار كۆپ سانلىقلارغا، كىچىكلەر چوڭلارغا سالام بېرىدۇ»<sup>(3)</sup>.

(1) ئىمام مۇسلىم رىۋايىتى.

(2) ئىمام تىرمىزى رىۋايىتى.

(3) ئىمام بۇخارى رىۋايىتى.

### كېسەللەرنى يوقلاشتىكى ئەدەب – ئەخلاق قائىدىلىرى

954. سوئال: كېسەللەرنى يوقلاشنىڭ قانداق ئەھمىيىتى بار؟

جاۋاب: كېسەللەرنى يوقلاش كىشىلىك مۇناسىۋەتتىكى ئالاقىلارنىڭ قويۇقلىشىشىغا، ئىتتىپاقلىقنى تېخىمۇ ئىلگىرى سۈرۈشكە ۋە ئۆزئارا دوستلۇقنى كۈچەيتىشكە تۈرتكە بولىدىغان مۇھىم بىر نامىل. كېسەللەرنى يوقلاشنىڭ پەزىلىتى ناچ قالغانلارغا تاماق بېرىش، يېتىملەرنىڭ باشلىرىنى سىلاشتەك ساۋابلىق ۋە ياخشى ئىشتۇر. بىر ھەدىستە: «ناچ قالغانلارغا تاماق بېرىڭلار، كېسەللەرنى يوقلاڭلار، ئەسىرلەرنى قۇتقۇزۇڭلار» (1) دەپ كەلگەن.

بىرەر مۇسۇلمان كېسەلنى يوقلاش ھەر بىر مۇسۇلماننىڭ دىنىي قېرىنداشلىق بۇرچىدۇر.

955. سوئال: مۇسۇلمان ئەمەس كىسەللەرنىمۇ يوقلاشقا بولامدۇ؟

جاۋاب: باشقا دىندا بولغان ئۇرۇق – تۇغقان، قۇلۇم – قوشنا ۋە يار – بۇرادەرلەردىن كېسەل بولۇپ يېتىپ قالغانلار بولسا، ئۇلارنى باشقا دىندا دەپ تاشلىۋەتمەستىن يوقلاش ياخشى ئىشلار قاتارىدىن سانىلىدۇ. مۇھەممەد ئەلەيھىسسالامنىڭ بىر يەھۇدىي دىنىدىكى بالىنىڭ كېسەلنى يوقلاپ بارغانلىقى رىۋايەت قىلىندۇ. چۈنكى مۇسۇلماننىڭ ئۈستىدە مۇسۇلمان قوشنىسىغا ئۆتەشكە تېگىشلىك ئىككى ھەق بار بولۇپ، ئۇلارنىڭ بىرى، مۇسۇلمانلىق ھەققى، يەنە بىرى قوشنىدارلىق ھەققىدۇر. باشقا دىندىكى قوشنىسىغا ئۆتەشكە تېگىشلىك بىر ھەق بولۇپ، ئۇ بولسىمۇ قوشنىدارلىق ھەققىدۇر. قوشنىدارلىق ھەققى ناھايىتى مۇھىم ۋە چوڭ ھەق بولۇپ، ئۇنى ئادا قىلىش مۇھىمدۇر. باشقا دىندا بولغان كېسەل قوشنىنى يوقلاش مۇسۇلمان قوشنا ھەققىنىڭ بىر قىسمى بولغانلىق ئېتىبارى بىلەن ساۋابلىق ئىشتۇر.

956. سوئال: كېسەل يوقلاشتا ساقلىنىشقا تېگىشلىك ئىشلار قايسىلار؟

جاۋاب: كېسەللەرنى يوقلاپ كىرگەن ئادەم كېسەل كىشىنىڭ يېنىدا كۆپ ئولتۇرماسلىقى، تولا گەپ سوراپ ئۇنى بىئارام قىلماسلىقى ۋە قانداق كېسەلگە گىرىپتار بولغانلىقىنى سورىماسلىقى لازىم. چۈنكى مۇنداق قىلىش كېسەل كىشىنىڭ روھىنى تېخىمۇ چۈشۈرۈشكە سەۋەب بولىدۇ. بەزى كىشىلەر نادانلىقتىن كېسەل بولغۇچىنىڭ قانداق كېسەلگە گىرىپتار بولۇپ قالغانلىقىنى سورىيدۇ. كېسەل بولغۇچى كېسەلنى ئېيتىپ بەرسە، ئۇلار: «پالانى ئادەم مۇشۇنداق كېسەل بىلەن ئۇزۇن يېتىپ قېلىپ، ئاخىرى ساقىيالمىي ئۆلۈپ كەتكەن» دېگەندەك ئازاپلىق سۆزلەرنى كېسەلنىڭ ئالدىدا ئېيتىپ، ئۇنىڭغا روھىي ئازاب بولىدىغان ئىشلارغا سەۋەب بولىدۇ. شۇنداقلا، كېسەل ئادەمنىڭ يېنىدا مۇسبەتلىك خەۋەرلەرنى ۋە ئېچىنىشلىق، پاجىئەلىك خەۋەرلەرنى ئېيتىماسلىق لازىم. چۈنكى مۇنداق قىلىش كېسەل كىشىنىڭ كۆڭلىنى

(1) نىمام بۇخارى رىۋايىتى.

ئازابلانۇ.

### سورۇن ۋە سورۇنداشلاردا بولۇشقا تېگىشلىك ئەدەپ – ئەخلاقىلار

957. سوئال: ناممىۋى سورۇنلارغا مۇناسىۋەتلىك ئومۇمىي ئەدەپ-ئەخلاقىلار قايسىلار؟

جاۋاب: ئىنسانلار ھاياتلا بولىدىكەن، ئۆزئارا بىر – بىرى بىلەن ئۇچرىشىپ تۇرۇشقا ھەم توپلىشىپ ياشاشقا موھتاج بولىدۇ. ئىنسانلار توپلىشىپ ياشىغان ئىكەن، ئۇلاردا بىر يەرگە جەم بولۇش ۋە بىر سورۇندا بولۇش قاتارلىق پائالىيەتلەر بولۇپ تۇرىدۇ. سورۇندا بىر-بىرى بىلەن جاي تالاشماسلىق، بىر-بىرىنى قىستاپ قويماستىن، كەلمىگەنلەر ئۈچۈن ئورۇن ئىگىلىمەن دەپ ئورۇن تالاشماسلىق. تولا سۆزلەپ بىر-بىرىنى زېرىكتۈرمەسلىك قاتارلىقلار سورۇننىڭ ئەدەپ-ئەخلاقىلاردىن سانىلىدۇ.

958. سوئال: ناممىۋى سورۇنلارغا كىرىشتىكى ئەدەپ-ئەخلاقىلار قايسىلار؟

جاۋاب: سورۇنغا كەلگەن كىشىلەر ئۆز ئارىسىدىكى بىلىمى يۇقىرى كىشىلەرنى ۋە تالانت ئىگىلىرىنى ئاۋۋال سورۇنغا كىرىشكە تەكلىپ قىلىپ، ئاندىن شۇ بويىچە كىرىشى لازىم. سورۇنغا كەلگەن مېھمانلارنى كۈتۈۋېلىش ئۈچۈن ئۆي ئىگىسى ئورنىدىن قوپۇپ، ئۇلارغا ئېھتىرام بىلدۈرىشى، سورۇنغا كىرگەنلەر سورۇنداشلارغا «ئەسسالامۇ ئەلەيكۇم» دەپ سالام بېرىپ كىرىشى، سورۇنغا كىرگەن ئادەم ئىلىم – مەرىپەت جەھەتتە ئارتۇق، ياش جەھەتتە چوڭ بولغان ئەقىدىرىمۇ، ئۇ سورۇنغا ئىلگىرى كىرىپ ئولتۇرغان كىشى بىلەن ئورۇن تالاشىپ ئۇنى ئورنىدىن تۇرغۇزىۋەتمەسلىكى لازىم.

شۇنداقلا سورۇنغا كىرگەن كىشىنىڭ يېقىن ئولتۇرغان ئىككى ئادەمنىڭ رۇخسىتىنى ئالماستىن، ئۇلارنىڭ ئارىسىغا قىسىلىپ كىرىپ ئولتۇرىشى توغرا ئەمەس. سورۇنغا كەلگەن ئىلىم ئەھلىلىرىنى ۋە ياشانغان كىشىلەرنى ھۆرمەتلەش ئۈچۈن، سورۇنداشلارنىڭ ئورنىدىن تۇرۇپ بېرىشىگە بولىدۇ. ئەمما ئۆزىنى چوڭ ساناپ، باشقىلارنى ئۆزىگە ھۆرمەت قىلدۇرۇش ئۈچۈن ئورۇنلىرىدىن تۇرغۇزماقچى بولغانلارغا تۇرماسلىق كېرەك.

959. سوئال: سورۇندا دىققەت قىلىشقا تېگىشلىك ئىشلار قايسىلار؟

جاۋاب: سورۇنغا كىچىكىپ كەلگەن ئادەم كىم بولۇشىدىن قەتئىينەزەر سورۇنداشلارنى قوزغاپ قويماستىن ئۈچۈن، قەيەردە بىكار ئورۇن تېپىلسا شۇ يەردە ئولتۇرۇشى لازىم. مەيلى سورۇنغا كەلگەن بولسۇن، مەيلى مەسجىدكە كەلگەن بولسۇن، ئۇنىڭ كىشىلەرنىڭ مۇرىلىرىدىن ئاتلاپ ئۆتۈشى توغرا ئەمەس. شۇنداقلا سورۇنغا كەلگەن ئادەم سورۇنداشلارنى قىستاپ ئولتۇرماسلىقى ۋە كەڭ – كەڭرى ئولتۇرۇپ بىر – بىرىگە راھەت بېغىشلىشى لازىم.

چاقىرىلمىغان سورۇنغا بارماسلىق لازىم. ناۋادا سورۇنغا چاقىرىلغان ئادەمگە باشقا بىر ئادەم ئەگىشىپ بىللە بارغان بولسا، ئۇ كىشىنى سورۇنغا باشلاپ كىرىش ياكى كىرمەسلىك توغرىسىدا ساھىبخاننىڭ رۇخسىتىنى ئېلىش شەرت. چۈنكى

چاقىر بلمىغان مېھمان رۇخسەتسىز سورۇنغا كىرگەندە، ساھىبخان ياكى شۇ كىشى ئۈچۈن ئۆگەيسىزلىق تۇغۇلىشى ياكى سورۇننىڭ كەيپىنى بۇزىدىغان ئەھۋاللار يۈز بېرىپ قېلىشى ئېھتىمال. شۇڭا چاقىر بلمىغان ئادەم مۇتلەق ساھىبخاننىڭ رۇخسەتسىزى ئالماستىن سورۇنغا كىرمەسلىكى كېرەك. بۇ ھەر ئىككى تەرەپ ئۈچۈن ياخشى ئىش.

960. سوئال: سورۇندا ئولتۇرۇش جەريانىدىكى ئەدەب-ئەخلاقىلار قايسىلار؟

جاۋاب: دۇنيادا ھەر قانداق بىر ئىشنىڭ ئۆزىگە لايىق قائىدە يوسۇنى ۋە ئەدەب - قائىدىلىرى بولغاندەك، سورۇننىڭمۇ مەلۇم قائىدە - تەرتىبلىرى ۋە ئەدەب - ئەخلاقىلىرى باردۇر. ئۈچ ئادەم بولسا، ئىككىسى بىرىنى يالغۇز قويۇپ پىچىرلىشىشى ياكى ئۇ بىلمەيدىغان تىلدا سۆزلىشىشى قەتئىي توغرا ئەمەس. بۇ ئەخلاقلىق كىشىلەرنىڭ قىلىدىغان ئىشى ئەمەس. شۇنداقلا سورۇندا ئولتۇرغان ئادەم باشقىلارنىڭ غەيۋىتىنى قىلماسلىقى، غەيۋەت قىلغانلارغا نەسىھەت قىلىشى لازىم. سورۇندىن تۇرۇپ كەتمەكچى بولغان ئادەمنىڭ سورۇنداشلارغا «ئەسسالامۇ ئەلەيكمۇ» دەپ ئۇلارغا سالامەتچىلىك تىلەپ قايتىشى مۇھىم ئەدەب - ئەخلاقىلاردىن سانىلىدۇ. سورۇندىن چىققان مېھماننى ساھىبخاننىڭ ئىشىك ئالدىغىچە بىللە چىقىپ ئۆزىتىپ قويۇشى بىز ئۇيغۇرلاردا ئايرىم بىر ئەخلاقىي قائىدىدۇر.

961. سوئال: سورۇندا بىراۋنى ئورنىدىن تۇرغۇزۇۋېتىشكە بولامدۇ؟

جاۋاب: سورۇنغا بۇرۇن كېلىپ ئولتۇرغان ئادەم شۇ ئورۇندا ئولتۇرۇشقا ھەقلىقتۇر. گەرچە مەرتىبىسى تۆۋەن بولسىمۇ، ھېچكىمنىڭ ئۇنى ئورنىدىن تۇرغۇزۇۋېتىش ھەققى يوق. ناۋادا قايسىبىر زۆرۈرىيەت يۈزىدىن ساھىبخان ياكى باشقا بىرى بىراۋنىڭ ئورنىدىن تۇرۇپ بېرىشىنى ئۆتۈنسە، شۇ ۋاقىتتا ئۇنىڭ تۇرۇپ بېرىشى لازىم كېلىدۇ. چۈنكى ئاللاھ تائالا قۇرئان كەرىمدە بىزگە بۇ ھەقتە مۇنداق دەپ تەلىم بەرگەن: ﴿ئى مۆمىنلەر! ئەگەر (سورۇندا) بەزىلەر سىلەرگە: «ئورۇن چىقىرىپ بېرىڭلار، دېسە، ئورۇن چىقىرىپ بېرىڭلار، ئاللاھ سىلەرگە (رەھمىتىنى) كېڭەيتىپ بېرىدۇ. ئەگەر سىلەرگە (باشقىلارغا ئورۇن بوشىتىپ بېرىش ئۈچۈن) «ئورۇنڭلاردىن تۇرۇپ بېرىڭلار، دېيىلسە، ئورۇنڭلاردىن تۇرۇپ بېرىڭلار»<sup>(1)</sup>.

(1) مۇجادىلە سۇرىسى.

### داستخاندىكى ئەدەپ – قائىدىلەر

962. سوئال: غىزلىنىشتىكى ئىسلام كۆرسەتمىسى قايسى؟

جاۋاب: پەيغەمبەر ئەلەيھىسسالامنىڭ ساھابىلىرىدىن ئومەر ئىبنى ئەبۇ سەلمە رەزىيەللاھۇ ئەنھۇ مۇنداق دەيدۇ: «مەن پەيغەمبەر ئەلەيھىسسالامنىڭ ھايات ۋاقتىدا تېخى كىچىك بالا ئىدىم. داستخاندا ئولتۇرسام قولۇم تاۋاقتىڭ ھەممە تەرەپلىرىدە چېپىپ يۈرەتتى. بىر كۈنى پەيغەمبەر ئەلەيھىسسالام بىلەن بىر داستخاندا ئولتۇرۇپ قالدىم. ئۇ ماڭا: سۈننىتى «ئەي ئوغۇل!» بىسىملاھىر رەھمانىر رەھىم" دېگەن، ئاندىن ئوڭ قولۇڭ بىلەن ئالدىڭدىن يېگىن» (1) دەپ نەسىھەت قىلغان ئىدى. شۇنىڭدىن باشلاپ مېنىڭ تاماق يېيىشىم ھەمىشە شۇنداق بولۇپ كەلدى». بۇ ھەدىس داستخاندىكى ئەدەپ – قائىدىلەر ئۈچۈن بىردىنبىر دەستۇردۇر.

963. سوئال: غىزلىنىشنىڭ ئەدەپ-قائىدىلىرى قايسىلار؟

جاۋاب: ئىمام غەزەلى «ئىھيا» ناملىق ئەسىرىنىڭ داستخاندا ئولتۇرۇشتىكى ئەدەپ – ئەخلاقىلار ھەققىدىكى بۆلۈمىدە مۇنداق دەپ يازغان: «غىزلىنىشنىڭ ئەدەپ – قائىدىلىرىنى تۆۋەندىكىچە ئىخچاملاشقا بولىدۇ: تاماقنى يېيىشتىن بۇرۇن بىسىملاھ دېيىش، تاماقنى ئوڭ قولىدا يېيىش، ئۆزىنىڭ ئالدىدىن ئېلىپ يېيىش، تاماققا باشقىلاردىن ئاۋۋال قول ئۇزاتماسلىق، تاماققا ۋە ئۇنى يەۋاتقان كىشىلەرگە تىكىلىپ قارىماسلىق، تاماقنى بەك تېز يېمەستىن، ئالدىرماي، يۇمشاق چايناپ يېيىش، تاماقنى ئېغىزغا ئارقا – ئارقىدىن سېپىلۈم مەستىن، ئېغىزىدىكىنى يۇتۇپ بولۇپ، ئالدىرماستىن ئېلىش، تاماقنى بەك كۆپ يېمەسلىك، مېھمانلارنى تاماققا كۆپ زورلىماسلىق ۋە باشقىلاردۇر».

«قابۇسنامە» دېگەن كىتابتا لوقمان ھەكىمنىڭ ئوغلىغا مۇنداق دەپ نەسىھەت قىلغانلىقى بايان قىلىنغان: «ئەي ئوغۇم! تاماق يېگەندە ئۇنى ھەزىم قىلالايدىغان مىقداردا يېگەن، كۆپ يېمە. ئەگەر كۆپ كىشىلەر بىلەن بىللە تاماق يېيىش توغرا كەلسە، كۆپچىلىك تاماققا ئولتۇرۇشتىن بۇرۇن تاماققا ئولتۇرمىغان. ئەگەر ئۆيۈڭدە مېھمان قوبۇل قىلساڭ، تاماق يەيدىغان مېھمانلار كېلىپ داستخانغا ئولتۇرۇشتىن ئىلگىرى تاماقنى داستخانغا ئەكىلىپ قويما. تاماق يېگەندە ئالدىرماي، ئاستا – ئاستا يېيىشنى ئادەت قىل. تاماق يېگەندە بېشىڭنى تۆۋەن تۇتقىن. كىشىنىڭ يۈزىگە ۋە قولىغا ئالغان، ئاغزىغا سالغان لوقمىسىغا قاراش ناھايىتى ئەيىب».

## ئۆيگە كىرىشتىكى ئەدەب - ئەخلاق قائىدىلىرى

964. سوئال: ئۆيگە كىرىشتىكى ئەدەب - ئەخلاق قائىدىلىرى قايسىلار؟

جاۋاب: بىر ئاۋىن ئۆيگە كىرمەكچى بولغان ئادەم ئاۋۋال ئىشىكنى چېكىپ، ئۆي ئىگىسىدىن رۇخسەت سوراپ كىرىشى، رۇخسەت قىلىنمىسا قايتىپ كېتىشى لازىم. ئاللاھ تائالا قۇرئان كەرىمدە مۇنداق دەپ تەلىم بەرگەن: ﴿ئى مۆمىنلەر! باشقىلارنىڭ ئۆيلىرىگە (كىرىشكە) ئىجازەت سورىمىغىچە ۋە ئۆي ئىگىسىگە سالام بەرمىگىچە كىرمەڭلار، ۋەز - نەسەھەت ئېلىشىڭلار ئۈچۈن بۇ سىلەرگە ياخشىدۇر. ئەگەر باشقىلارنىڭ ئۆيلىرىدە ھېچ ئادەم بولمىسا سىلەرگە ئىجازەت بېرىلمىگىچە كىرمەڭلار، ئەگەر سىلەرگە قايتىنڭلار دېيىلسە قايتىپ كېتىڭلار، قايتىپ كېتىش سىلەر ئۈچۈن ئەڭ ياخشىدۇر﴾<sup>(1)</sup>. پەيغەمبەر ئەلەيھىسسالام بىر ھەدىستە: «رۇخسەت ئۈچ قېتىم سورىلىدۇ. رۇخسەت بېرىلسە كىرىڭ. ئەگەر رۇخسەت بېرىلمىسە قايتىپ كېتىڭ»<sup>(2)</sup> دەپ كۆرسەتكەن.

ئىشىكتىن كىرىشتە ئاۋۋال چوڭلار، بىلىم ئەھلىلىرى، ئاندىن تەرتىپ بويىچە ياشلار كىرگىنى ياخشى. بالىلار ئاتا - ئانىلارنىڭ ئۆيلىرىگە كىرگەندە، ئاۋۋال ئۇلارغا سالام بەرگەندىن كېيىن، ھامان كېچىكمەستىن ئەڭ گۈزەل ۋە ئېسىل ئىبارىلەر بىلەن ئۇلاردىن ھال - ئەھۋال سورىشى زۆرۈردۇر.

965. سوئال: ئۆيگە كىرىشتە ئەدەپسىزلىك سانىلىدىغان ئىشلار قايسىلار؟

جاۋاب: گەرچە بىر ئاۋىن ئۆيگە كېلىدىغانلىقىنى ئالدىنلا خەۋەر بېرىپ قويغان بولسىمۇ، ئۇنىڭ ئۆيگە كىرىشتە ئىشىكنى قاقماستىن ياكى ئالدىراپ سالام بەرمەستىن كىرىش، ئىشىكنى سىلىق قاقماستىن ئۆي ئىگىسىنى ۋە قوشنىلىرىنى راھەتسىز قىلىدىغان شەكىلدە قاتتىق قېقىش ياكى ئۈچ قېتىمدىن ئارتۇق قېقىش ئەدەپسىزلىكتۇر. شۇنداقلا بىر ئاۋىننىڭ تاقاقلىق تۇرغان ئىشىك - دەرۋازىلىرىدىن ماراپ قاراش بەكمۇ ئەدەپسىزلىكتۇر. پەيغەمبەر ئەلەيھىسسالام مۇنداقلارغا ئاچچىقلىنىپ: «بىر ئاۋىننى ئۆيگە ئىشىكتىن ياكى دەرۋازىسىدىن رۇخسەتسىز قارىغان ئادەمنىڭ كۆزىنى ئويۇۋەتسىمۇ بولىدۇ» دەپ سۆككەن. چۈنكى مۇنداق قىلىش ھەم ئەدەپسىزلىك ھەم باشقىلارنىڭ مەخپىيەتلىكىگە قىلىنغان ئېغىر خىيانەتتۇر.

ئاتا - ئانىلارنىڭمۇ بالىلىرىنىڭ ياتاقلىرىغا ئىشىكنى چېكىپ، رۇخسەت سورىماستىن خالىغانچە كىرمەسلىكى، بالىلارنىڭمۇ ئاتا - ئانىسىنىڭ ياتىقىغا مەيلى كۈندۈزى، مەيلى ئاخشاملىرى ئىشىكنى سىلىق چېكىپ رۇخسەت ئالماستىن كىرمەسلىكى لازىم. چۈنكى مۇنداق قىلىش ئاتا - ئانىلار بىلەن بالىلار ئوتتۇرىسىدىكى

(1) نۇر سۈرىسى 27-29-ئايەتلەر.

(2) نىمام بۇخارى ۋە مۇسلىم رىۋايىتى.

ئىپپەت – ھايانىڭ ئاجىزلىشىپ قېلىشىغا، ئارىسىدىكى ھۆرمەت – ئېھتىرامنىڭ سۇسلىشىپ قېلىشىغا سەۋەب بولىدۇ. بىر ئائىلىنىڭ پەرزەنتلىرىمۇ بىر - بىرىنىڭ ياتاقلىرىغا كىرىشتە ئەلۋەتتە ئىشىكىنى چېكىپ، رۇخسەت سوراپ كىرىشى ئەدەپ – ئەخلاقنىڭ جۈملىسىدىندۇر.



## چۈشكۈرۈك ۋە ئەسنەكنىڭ ئەدەبلىرى

966. سوئال: چۈشكۈرۈك ۋە ئەسنەك نېمىدىن بولىدۇ؟

جاۋاب: تەتقىقاتچىلارنىڭ ئېيتىشىچە، چۈشكۈرۈك ۋە ئەسنەك چوڭ - كىچىك ئىنسانلارنىڭ ھەممىسىدە، ھەتتا يېڭى تۇغۇلغان بوۋاقلاردىمۇ ئىختىيارسىزلا پەيدا بولىدىغان بىر خىل ھالەتتۇر. زۇكامدىن بولمىغان چۈشكۈرۈك سالامەتلىكنىڭ ئەلچىسى بولۇپ ھېسابلىنىدۇ. چۈنكى كېسەللىك پەيدا بولغاندا ئادەم بەدىنىدىكى كېسەلگە ئىممونىتېت كۈچى بىلەن كېسەل بىر - بىرىنى چەتكە قېقىپ ئاخىرى ئىممونىتېت كۈچى غالىب كەلگەندە كېسەل پارتلايدۇ - دە، شۇنىڭ بىلەن بەدەن خۇددى زېمىن تەۋرىگەندەك تەۋرەش ئارقىلىق چۈشكۈرۈك ھاسىل بولىدۇ. شۇڭا بۇنداق چۈشكۈرۈك بەدەننىڭ يەڭگىلەپ قالغانلىقىدىن، بۇرۇندىكى نەپەسنى توسىۋالدىغان توسقۇنلۇقنىڭ ئېچىلىپ كەتكەنلىكىدىن بولىدۇ.

ئەمما ئەسنەك قورساقنىڭ تويۇپ كەتكەنلىكىدىن ۋە كۆپ يېگەنلىكتىن بولىدۇ. ئۇ كىشىنى ھورۇنلاشتۇرۇپ قويدىغان ۋە كۆپ ئۇخلىتىدىغان بىر ھالەت.

967. سوئال: چۈشكۈرۈك ۋە ئەسنەكنىڭ ئەدەبلىرى قايسىلار؟

جاۋاب: پەيغەمبەر ئەلەيھىسسالام مۇنداق دەپ كۆرسەتكەن: «ئاللاھ چۈشكۈرۈكنى باقتۇرىدۇ، ئەسنەكنى يامان كۆرىدۇ. بىراق چۈشكۈرۈپ ئەلھەمدۇلىللاھ (ئاللاھقا شۈكرى) دېسە، ئۇنى ئاڭلىغان ئادەم يەر ھەمۇكەللاھ (ئاللاھ سىزگە رەھمەت قىلسۇن) دېيىشكە تېگىشلىك. ئەسنەك شەيتان تەرىپىدىن بولىدۇ. ئەسنەك كەلگەندە مۇمكىن قەدەر ئۇنى قايتۇرغىن، ئەسنەك كىشى «ھا...» دېسە شەيتان ئۇنىڭدىن كۈلىدۇ»<sup>(1)</sup>.

چۈشكۈرمەكچى بولغاندا ھامان ئۆزىنىڭ قولى ياكى قول ياغلىقى بىلەن ئېغىز، بۇرنىنى توسۇپ ئاۋازىنى تۆۋەن قىلىشقا تىرىشىش، ئەسنەك كەلگەندە قولى بىلەن ئاغزىنى يېپىپ تۇرۇپ مۇمكىن قەدەر ئۇنى قايتۇرۇشقا تىرىشىش، باشقىلارغا قاراپ تۇرۇپ چۈشكۈرمەسلىك قاتارلىقلارمۇ چۈشكۈرۈكنىڭ ئەدەبلىرىدىن سانىلىدۇ. بىر ھەدىستە: «پەيغەمبەر ئەلەيھىسسالام چۈشكۈرسە يۈزىنى قولى ياكى كىيىمى بىلەن ياپاتتى ۋە ئۇنىڭ بىلەن ئاۋازىنى تۆۋەن قىلاتتى»<sup>(2)</sup> دېيىلگەن. شۇنداقلا باشقا دىندىكى بىر كىشى چۈشكۈرۈپ «ئاللاھقا شۈكرى» دېسە، ئۇنى باشقا دىندىكى ئادەم دەپ چەتكە قاقماستىن، ئۇنىڭغا: «ئاللاھ سىزنى ھىدايەت قىلسۇن ۋە ئىشلىرىڭىزنى ئوڭۇشلۇق قىلسۇن» دەپ ياخشى تىلەكتە بولۇش گۈزەل ئەخلاقىتىن سانىلىدۇ.

(1) ئىمام بۇخارى رىۋايىتى

(2) ئىمام تىرمىزى رىۋايىتى

## ئائىلە ھاياتىدىكى بىر يۈرۈش ئەدەب - ئەخلاق

ئىسلام دىنى جەمئىيەتنىڭ ئۇل تېمى بولغان ئائىلىگە زور ئەھمىيەت بەرگەن. ئائىلە ھاياتىغا مۇناسىۋەتلىك ئەدەب - ئەخلاقلارنىڭ بەزىلىرى تۆۋەندىكىچە:

(1) ئۆيىڭىزگە كىرگەندە ۋە چىققاندا، ئىشىكنى قولىڭىز بىلەن سىلىق يېپىڭ. ھەرگىز ئۇنى قاتتىق ياپماڭ ياكى ئۇنى ئۆزلىكىدىن قاتتىق يېپىلىشىغا قويۇپ بەرمەڭ. چۈنكى مۇنداق قىلىش سىز مەنسۇپ بولغان ئىسلام دىنىنىڭ ئەخلاقىغا ئۇيغۇن كەلمەيدۇ. پەيغەمبەر ئەلەيھىسسالام: «يۇمشاقلىق قايسى نەرسىگە كىرسە، ئۇنى چىرايلىقلاشتۇرىدۇ، ئۇ قايسى نەرسىدىن يۇلۇپ ئېلىنسا، شۇ نەرسىنى سەتلەشتۈرىۋېتىدۇ» (1) دەپ كۆرسەتكەن.

(2) ئۆيىڭىزگە كىرگەندە ياكى چىققاندا، ئۆيدىكىلەرگە - مەيلى ئۇلار چوڭ ياكى كىچىك بولسۇن، مەيلى نەر ياكى ئايال بولسۇن - سالام بېرىشنى ئۈنۈتمەڭ. مۇسۇلماننىڭ سالامى «ئەسسالامۇ ئەلەيھىكۇم» دىن ئىبارەت بولۇپ، بۇ ئىسلامنىڭ شوئارى ۋە مۇسۇلماننىڭ ئۇنۋانىدۇر. بۇنداق ئېسىل بىر سالامنى قويۇپ «خەيرلىك ئەتىگەن» ياكى «باخشىمۇسىز» لارغا ئوخشاش مۇسۇلمان ئەمەس قەۋملەرنىڭ سۆزلىرىنى دورىماڭ. پەيغەمبەر ئەلەيھىسسالام مۇسۇلمانلارغا ئىسلامىي سالام بېرىشنى ئۈگەتكەن. ئۇ خىزمەتچىسى ئەنەس رەزىيەللاھۇ ئەنھۇغا تەلىم بېرىپ: «ئى ئوغلۇم! ئۆيۈڭىگە كىرگەندە، ئۆيدىكىلەرگە سالام بەرگىن. مۇنداق قىلىش سەن ۋە ئۆيۈڭدىكىلىرىڭ ئۈچۈن بەرىكەتلىك ئىشتۇر» (2) دەپ كۆرسەتكەن.

(3) ئۆيىڭىزگە كىرگەندە، ئۆي ئىچىدىكىلەرنى چۆچۈتۈۋەتمەسلىك ئۈچۈن ئاياق تېۋىشىڭىز بىلەن ياكى گېلىڭىزنى قىرىش بىلەن ئۇلارغا سىزنىڭ كىرگەنلىڭىزنى بىلدۈرۈپ كىرىڭ. جابىر رەزىيەللاھۇ ئەنھۇدىن رىۋايەت قىلىندۇكى: «پەيغەمبەر ئەلەيھىسسالام بىزنى كېچىدە ئۆيىمىزنىڭ ئىشىكىنى قاتتىق قېقىشتىن ۋە ئەھلىمىزگە تۇيۇقسىز كىرىشتىن توسقان» (3).

(4) ئۆيىڭىزدىكىلەردىن بىرەرسى ئۆزىنىڭ ھۇجرىسىدا بار ۋاقىتتا ئۇنىڭ يېنىغا كىرمەكچى بولسىڭىز ئىشىكنى چېكىپ، رۇخسەت سوراپ كىرىڭ، ھەرگىز ئۈسۈپ كىرمەڭ. بىر ئادەم پەيغەمبەر ئەلەيھىسسالام بىر كۈنى ئۆيلەر قانداقلا بىر ئۆيگە رۇخسەتسىز كىرمەسلىك ھەققىدە تەلىم بېرىۋاتقاندا، بىر ئادەم ئۇنىڭدىن: «ئانامنىڭ يېنىغا كىرىش ئۈچۈنمۇ رۇخسەت سورامدىمەن؟» دەپ سورىغاندا، پەيغەمبەر ئەلەيھىسسالام ئۇنىڭغا: «ھەئە، ئەلۋەتتە رۇخسەت سورىسەن» دەپ جاۋاب

(1) ئىمام مۇسلىم رىۋايىتى.

(2) تىرمىزى رىۋايىتى.

(3) بۇخارى ۋە مۇسلىم رىۋايىتى.

بەرگەن. ئۇ ئادەم: «يا رسۇلەللاھ! مەن ئانام بىلەن بىر ئۆيدە تۇرىۋاتىمەنغۇ» دېگەندە، پەيغەمبەر ئەلەيھىسسالام: «شۇنداقتىمۇ ئاناڭدىن رۇخسەت سورىشىڭ كېرەك» دەيدۇ. بۇ ئادەم يەنە: «يا رسۇلەللاھ! مەن ھەمىشە ئانام بىلەن بىللەغۇ» دېگەندە، پەيغەمبەر ئەلەيھىسسالام ئۇنىڭغا: «ئاناڭنى يالغاچ ھالىتىدە كۆرۈپ قېلىشنى ياقتۇرامسەن؟» دەيدۇ، بۇ ئادەم: «ياق» دېگەندە، پەيغەمبەر ئەلەيھىسسالام ئۇنىڭغا: «ئۇنداقتا، ئاناڭنىڭ ھۇجرىسىغا كىرىش ئۈچۈن ھەر ۋاقىت ئاناڭدىن رۇخسەت سورىغىن»<sup>(1)</sup> دەيدۇ.

(5) بىراۋنىڭ ئىشىكىنى قاققىنىڭىزدا، سىرتتا ئىشىكىنى قېقىۋاتقان بىرىنىڭ بارلىقىنى بىلدۈرگىچىلىك دەرىجىدە يۇمشاق ۋە سىلىق قېقىڭ. ھەرگىز ئىشىكىنى قاتتىق قېقىپ، ئۆي ئىگىسىنى چۆچۈتۈۋېتىدىغان قوپاللىقنى قىلماڭ. بىر كۈنى بىر ئايال ئىمام ئەھمەد ئىبنى ھەنبەلنىڭ ئىشىكىنى قاتتىق قېقىپ، ئەدەپسىزلىك قىلغاندا، ئىمام ئەھمەد ئۇنىڭغا: «بۇ ساقچىلارنىڭ ئىشىك قېقىشى بولدى» دېگەن ئىكەن.

ساھابىلەر پەيغەمبەر ئەلەيھىسسالامنىڭ ئىشىكىنى ناھايىتى يۇمشاقلىق بىلەن تىرىقلىرىنى ئىشلىتىپ قاقىتتى.

بىراۋنىڭ ئىشىكىنى قاققاندا، ھەر بىر قېقىش ئارىلىقىدا، ئۆي ئىگىسىگە نامازدا بولسا، ئۇنىڭدىن بىكار بولغىچىلىك، تائام ئۈستىدە بولسا، ئاغزىدىكى لۇقمىسىنى ئالدىرىماستىن يۇتۇۋالغۇچىلىك پۇرسەت بېرىش كېرەك. ئىشىكىنى قېقىش ئۈچ قېتىمدىن ئارتۇق بولمايدۇ. پەيغەمبەر ئەلەيھىسسالام: «رۇخسەت سوراش ئۈچ قېتىم بولىدۇ. ئۈچىنچى قېتىمدىمۇ ئىشىك ئېچىلمىسا قايتىپ كېتىش كېرەك»<sup>(2)</sup> دەپ كۆرسەتكەن.

(6) بىراۋنىڭ ئىشىكىنى قاققاندا، ئىشىكنىڭ ئۇدۇلىدا تۇرۇۋالماستىن، ئىشىكنىڭ يان تەرىپىدە تۇرۇش گۈزەل ئەخلاقىتىن سانىلىدۇ. «پەيغەمبەر ئەلەيھىسسالام بىراۋنىڭ ئىشىكىنىڭ ئالدىغا كەلگەندە، ئىشىكنىڭ ئوڭ ياكى سول تەرىپىدە تۇراتتى، ئىشىككە يۈزىنى قىلىپ تۇرمايتتى»<sup>(3)</sup>. ئىشىكتىن كىرگەندە، ئاۋۋال ئۆي ئىگىسىگە سالام بېرىش، ئىشىكتىن كىرگىچە ئاياغلارنى قېقىپ، سۈرتۈپ، تازىلاپ كىرىش، ئۆينىڭ ئىچىگە پايانداز سېلىنغان بولسا ئۇنىڭغا ئاياغنى چىقىرىپ كىرىش لازىم.

(7) بىراۋنىڭ ئىشىكىنى قاققاندا، ئۆي ئىگىسىنىڭ «كىم» دېگەن سۆزىگە، «مەن» دەپ جاۋاب بەرمەستىن، بەلكى ئۆزىنىڭ ئىسمىنى ئېنىق ئېيتىش لازىم. جابىر رەزىيەللاھۇ ئەنھۇدىن رىۋايەت قىلىنىدۇكى: «مەن بىر كۈنى پەيغەمبەر ئەلەيھىسسالامنىڭ ئىشىكىنى قاققىنىمدا، پەيغەمبەر ئەلەيھىسسالامنىڭ: «كىم» دەپ

(1) ئىمام مالىك رىۋايىتى.

(2) بۇخارى ۋە مۇسلىم رىۋايىتى.

(3) ئەبۇداۋۇد رىۋايىتى.

سورغان سوئالغا «مەن» دەپ جاۋاب بېرىۋىدىم. پەيغەمبەر ئەلەيھىسسالام بۇنى ياقتۇرمىغان قىياپەتتە: «مەن، مەن؟» دەپ ئىشكىنى ناچتى» (1).

(8) بىراۋنى ئالدىن خەۋەر بەرمەستىن زىيارەت قىلغىنىڭىزدا، قايسىبىر ئۆزى سەۋەبلىك سىزنى قوبۇل قىلالمايدىغانلىقىنى ئېيتىپ سىزدىن ئۆزۈر سورىسا، ئۆزى سىزنى قوبۇل قىلىشىڭىز ۋە ئۇنىڭدىن رەنجىپ قالماستىن قايتىپ كېتىشىڭىز لازىم. ئەگەر زىيارەتتىكىڭىزنى قوبۇل قىلغىنىدا، ئالدىن خەۋەر قىلالمايدىغانلىقىڭىز ئۈچۈن ئۇنىڭدىن ئۆزۈر سورىشىڭىز لازىم. ئاللاھ تائالا قۇرئان كەرىمدە: ﴿ئەگەر سىلەرگە قايتىڭلار دېيىلسە، قايتىپ كېتىڭلار، بۇ سىلەر ئۈچۈن ئەڭ ياخشىدۇر﴾ (2) دەيدۇ.

(9) بىراۋ سىزنى ئۆيىگە باشلىغاندا، ئۆيىڭىز ھەر تەرىپىگە سىنچىلاپ بېقىشتىن، ئۆيدىكىلەرگە تىكىلىپ قاراشتىن، شۇنداقلا ئۆيىگە تەكلىپ قىلىشتىن بۇرۇن ئۆي ئىچىگە قاراشتىن ھەزەر قىلىڭ. مۇنداق قىلىش ئىسلام ئەخلاقىغا ئۇيغۇن كەلمەيدىغان ئەيىب ئىشتۇر. بىر كۈنى پەيغەمبەر ئەلەيھىسسالام ئۆيىدە بېشىنى تاراۋاتتى، بىر ئادەمنىڭ ئۇنىڭغا سىرتتىن قاراۋاتقانلىقىنى كۆرۈپ قېلىپ، ئۇ ئادەمگە: «سىنىڭ مۇنداق قاراۋاتقانلىقىڭنى بىلگەن بولسام، ئىككى كۆزۈڭنى ئويۇۋالغان بولاتتىم، ئۆيىگە كىرىشكە رۇخسەت سوراشتىن مەقسەت پەقەت كۆزنى (قاراشقا تېگىشلىك بولمىغان يەرگە قاراشتىن) ساقلاش ئۈچۈندۇر» (3) دېگەن.

(10) بىراۋنى زىيارەت قىلغىنىڭىزدا، ئۆيىگە سىلىق كىرىڭ، ئايىقلارنىڭىزنى سىلىق سېلىپ، مەخسۇس جايدا رەتلىك قويۇڭ، ئايىقلارنى سېلىش ۋە كىيىش تەرتىبلىرىگە ئەھمىيەت بېرىڭ. پەيغەمبەر ئەلەيھىسسالام: «سىلەر ئايىقلارنىڭىزنى كىيمەكچى بولغىنىڭلاردا ئىشنى ئوڭ تەرىپتىن باشلاڭلار، ئايىقلارنى سېلىشتا ئىشنى ئاۋۋال سول تەرىپتىن باشلاڭلار» (4) دەپ كۆرسەتكەن.

(11) ساھىبخان بىلەن ئولتۇرىدىغان ئورنىڭىز توغرىسىدا تارتىشماڭ. ساھىبخان قەيەرگە تەكلىپ قىلسا، شۇ يەردە ئولتۇرۇڭ. كۆپ تەكەللۇپ قىلماڭ. «مېھمان قويدىن ياۋاش بولىدۇ» دېگەن سۆز بار. بەلكى ساھىبخاننىڭ ئۇنى ئولتۇرۇشقا تەكلىپ قىلغان جاي سىز ۋە ساھىبخان ئۈچۈن ئەڭ ياخشى ۋە مۇناسىب جاي بولۇشى مۇمكىن.

ساھىبخاننىڭ ئۆيىدە تۇرۇۋاتقىنىڭىزدا، خۇددى تەكشۈرۈشكە كەلگەن كىشىدەك

(1) بۇخارى ۋە مۇسلىم رىۋايىتى.

(2) نۇر سۈرىسى 28- ئايەت.

(3) بۇخارى ۋە مۇسلىم رىۋايىتى.

(4) مۇسلىم رىۋايىتى.

ئۆي ئىچىگە سىنچىلاپ قاراپ يۈرمەڭ، يېپىق نەرسىنى ئاچماڭ، سىزنى باشلىمىغان ھۇجرىلارغا كىرمەڭ.

(12) بىراۋنى زىيارەت قىلىش ئۈچۈن مۇناسىپ كۈن ۋە مۇناسىپ ۋاقىتنى تاللاش كېرەك. زىيارەت قىلغاندا، بەك ئۇزۇن ئولتۇرۇپ ساھىبخانىنى زېرىكتۈرىدىغان ئىشنى قىلماڭ. بىراۋنى تاماق ۋاقتىدا، ئۇخلايدىغان ۋاقتىدا ۋە دەم ئالىدىغان سائىتىدە زىيارەت قىلىشتىن ساقلىنىڭ.

(13) قانداقلا بىر جايغا كىرگىنىڭىزدە ئولتۇرغانلارنىڭ ھەممىسىگە سالام قىلىپ كىرىڭ. قول ئېلىشىپ كۆرۈشمەكچى بولغىنىڭىزدا، ئىشنى سورۇننىڭ چوڭىدىن باشلاڭ. پەيغەمبەر ئەلەيھىسسالام بۇ ماۋزۇدا: «ئاۋۋال چوڭدىن باشلاڭلار» (1) دەپ كۆرسەتكەن.

(14) بىرەر سورۇنغا كەلگىنىڭىزدە ئىككى كىشىنىڭ ئوتتۇرىسىغا كىرىپ ئولتۇرۇۋالماڭ، بەلكى ئۇلارنىڭ ئوڭ ياكى سول تەرىپىدىن ئورۇن ئېلىڭ. پەيغەمبەر ئەلەيھىسسالام: «ئىككى ئادەمنىڭ ئوتتۇرىسىدا ئولتۇرۇۋالماڭلار» (2) دەپ كۆرسەتكەن.

(15) ئۈچ كىشى بىر يەردە ئولتۇرۇۋاتقان بولساڭلار، ئۇلارنىڭ بىرىنى قايرىپ قويۇپ، يەنە بىرى بىلەن پىچىرلاشماڭ. بۇ ئەدەپسىزلىكتۇر. پەيغەمبەر ئەلەيھىسسالام: «ئۈچ كىشى بار يەردە، ئىككىسى بىر - بىرى بىلەن پىچىرلاشمىسۇن» (3) دەپ كۆرسەتكەن. پەيغەمبەر ئەلەيھىسسالامدىن «ئەگەر ئۇلار تۆت كىشى بولسىچۇ؟» دەپ سورالغاندا، «ئۇ ۋاقىتتا ھېچ ۋەقەسى يوق» (4) دەپ جاۋاب بەرگەن. بۇ يەردىكى مەنى كىشىلەرنىڭ كۆڭلىنى رەنجىتمەسلىك ئۈچۈندۇر. چۈنكى ئىككى كىشىنىڭ ئۈچىنچى كىشىنى قارىتىپ قويۇپ پىچىرلىشىشى ئۈچىنچى كىشىنىڭ كۆڭلىنى بىنارام قىلماي قالمىدۇ.

(16) بىر يەرگە كىرىش ياكى چىقىشتا ياشتا ياكى ئىلىمدە چوڭلارغا يول بېرىڭ. ئەگەر قايسىسىنىڭ چوڭ ئىكەنلىكىنى بىلەلمىسىڭىز، ئوڭ تەرىپتىكىلەرگە يول قويۇڭ. بىر نەرسە تەقدىم قىلىشتىمۇ ئاۋۋال چوڭلارغا بېرىڭ. پەيغەمبەر ئەلەيھىسسالامنىڭ: «چوڭنىڭ ھەققىنى بەرگىن» (5) دېگەن سۆزى بۇ مەنىنى بىلدۈرىدۇ.

(17) ئاتا - ئانىڭىزنىڭ ئالدىدا ھەممىدىن ئەدەبلىك بولۇڭ. چۈنكى ئۇلار ئەڭ

(1) ئىمام مۇسلىم رىۋايىتى.

(2) ئەبۇداۋۇد رىۋايىتى.

(3) ئىمام مالىك ۋە ئەبۇداۋۇد رىۋايىتى.

(4) ئالدىنقى مەنبەدىن.

(5) بۇخارى ۋە مۇسلىم رىۋايىتى.

ئەدەبلىك ۋە ئەڭ ياخشى، سىلىق مۇئامىلىگە ھەقلىقتۇر. بىر ئادەم پەيغەمبەر ئەلەيھىسسالامدىن «ياخشىلىق قىلىشىم ئۈچۈن ئەڭ ھەقلىق كىشىم كىم؟» دەپ سورىغاندا، پەيغەمبەر ئەلەيھىسسالام ئۇنىڭ ھەر قېتىملىق سوئالىغا «ئاناڭ» دەپ جاۋاب بېرىپ، تۆتىنچى قېتىمدا: «داداڭ»<sup>(1)</sup> دەپ جاۋاب بەرگەن.

يول يۈرگەندە ھەگىز ئۇلارنىڭ ئالدىدا ماڭماڭ، تائامغا ئۇلاردىن بۇرۇن قول ئۇزاتماڭ، ئۇلار ئولتۇرۇشتىن ئاۋۋال سىز ئولتۇرماڭ، ئۇلار سۆزلەشتىن ئاۋۋال سىز سۆز قىلماڭ.

(18) مەسجىدكە ياكى قانداقلا بىر سورۇنغا بارغاندا ياكى بىرەر مېھماننى كۈتۈۋېلىشقا چىققاندا، چىرايلىق كىيىنىپ، چاچ - ساقلىڭىزنى تاراپ، خۇشپۇراقلىق ئەتىرلەرنى چېچىپ چىقىڭ. يېقىمسىز ھىدىڭىز بىلەن باشقىلارنى راھەتسىز قىلىشتىن ساقلىنىڭ. پەيغەمبەر ئەلەيھىسسالام: «سىلەر باشقىلارنىڭ ئالدىغا چىقماقچى بولغىنىڭلاردا، ئۆزۈڭلارنى تۈزەپ چىقىڭلار. چۈنكى ئاللاھ گۈزەلگۈزەلگۈز، ئۇ گۈزەللىكنى ياقتۇرىدۇ»<sup>(2)</sup> دېگەن.

(19) سىز بىرىنىڭ ئۆيىگە مېھمان بولۇپ بارغىنىڭىزدا، ئۇنىڭ شارائىتىغا رىئايە قىلىشنى بىلىڭ، ئۇنىڭ ۋاقتىنى ئىسراپ قىلماڭ، ئۇنىڭغا ئېغىرلىق سالماڭ، ئۇنى ئاسراشنى بىلىڭ. ئاتىلىرىمىز: «ئۆزىنى سورىغان خاننىڭ ئالدىغا بارماپتۇ» دەيدىغان ھېكمەتلەرنى قالدۇرغان.

شۇنىڭدەك، سىزگە بىرى مېھمان بولۇپ كەلگەندە، ئۇنىڭ ھۆرمىتىنى ياخشى قىلىڭ. بۇ يېمەك - ئىچمەكتە ھەددىدىن ئاشۇرۇپ ئىسراپ قىلىڭ دېگەنلىك ئەمەس. بۇنىڭدا نورماللىقنى ساقلاڭ، ئەمما ھۆرمەت - ئىكرامدا قانچىلىك ئاشۇرالىشىڭىز شۇنچىلىك ئاشۇرۇپ قىلىڭ. چۈنكى بۇ سىزدىن ئوچۇق كۆڭۈل ۋە تەبەسسۇمدىن باشقا ھېچ نەرسە تەلەپ قىلمايدىغان ئىش.

(20) تۇغقانلىرىڭىزدىن ياكى دوستلىرىڭىزدىن ياكى قوشنىلىرىڭىزدىن ياكى خىزمەتداشلىرىڭىزدىن بىرەرسى كېسەل بولۇپ قالسا، ئۇنى زىيارەت قىلغان تۇنجى كىشى سىز بولۇشقا تىرىشىڭ. بىلىڭكى، بۇ چوڭ ساۋابلىق ئىبادەتتۇر. پەيغەمبەر ئەلەيھىسسالام: «كىمكى بىر كېسەلنى يوقلايدىكەن، ئۇ ئاللاھ تائالانىڭ رەھمىتى ئىچىدە بولىدۇ، ئۇ كېسەلنىڭ يېنىدا ئولتۇرغىنىدا بۇ رەھمەت ئۇنى تېخىمۇ تولۇق قورشىدۇ»<sup>(3)</sup> دېگەن. كېسەل يوقلاشتا ئۇنىڭ ئەدەب - ئەخلاقلىرىغا رىئايە قىلىشىنىمۇ ئونۇتماڭ. كېسەلنىڭ يېنىدا ئۇزۇن ئولتۇرۇۋالماڭ، كۆپ سۆزگە سالماڭ، كۆڭلى بۇزۇلدىغان سۆز ۋە خەۋەرلەرنى ئۇنىڭغا ئېيتماڭ. ئۇنىڭغا ئېيتىشقا تېگىشلىك بولغان

(1) بۇخارى ۋە مۇسلىم رىۋايىتى.

(2) نىمام مۇسلىم رىۋايىتى.

(3) نىمام ئەھمەد، نىبنى ھىببان رىۋايىتى.

شۇم خەۋەرنى ئېيتماقچى بولغاندا، ئۇنى مۇقەددىمىسىز ھالدا، توساتتىن ئېيتماڭ. (21) مېھماندارچىلىقلاردا ياكى قايسىبىر سورۇندا يېقىنلىرىڭىز بىلەن سۆھبەتلىشىپ ئولتۇرغىنىڭىزدا، ئاۋازىڭىزنى ئوتتۇر ھال قىلىڭ. ئاۋازىڭىزنى ئېھتىياجغا قاراپ چىقىرىڭ. قاتتىق سۆزلەپ باشقىلارنى راھەتسىز قىلماڭ. قۇرئان كەرىم لۇقمان ھەكىمنىڭ ئوغلىغا قىلغان ۋەسىيىتىنى بايان قىلىپ مۇنداق دېگەن: ﴿ئاۋازىڭنى يۇقىرى قىلمىغىن﴾ (1).

(22) كىشىلەر بىلەن سۆھبەتلەشكىنىڭىز دە، قارشى تەرەپنىڭ كۆڭلىنى ئاسرىشىڭىز لازىم. بىراۋ سىزگە سۆزلەۋاتقاندا، سۆزلىگۈچىنىڭ كۆزىگە قاراپ جىم ئولتۇرۇپ تىگىشماڭ، ئۇياق - بۇياققا قاراشتىن ۋە كۆزىڭىزنى ئۇنىڭ كۆزىدىن قاچۇرۇشتىن قاتتىق ھەزم قىلىڭ. چۈنكى مۇنداق قىلىش سۆزلىگۈچىنى بىئارام قىلىپ قويىدۇ. لۇقمان ھەكىم ئوغلىغا: «ئوغلۇم! سەن چىرايلىق سۆزلەشنى ئۆگەنگىنىڭدەك چىرايلىق ئاڭلاشنىمۇ ئۆگەنگىن» دېگەن ئىكەن. سۆزلىگۈچىگە پۈتۈن دىققىتىنى بېغىشلاش ۋە ئۇنىڭ كۆزىگە قاراپ تۇرۇپ ئاڭلاش چىرايلىق ئاڭلاشقا كىرىدۇ. ھەتتا ئۇ سىز بىلىدىغان بىر مەسىلىنى سىزگە چۈشەندۈرمەكچى بولغىنىدا، سىز بۇ مەسىلىنى بىلىدىغانلىقىڭىزنى ئۇنىڭغا چاندۇرماستىن، سۆزىگە قولاق سېلىشىڭىز لازىم. مانا بۇ، ئىسلام ئەخلاقىدۇر. ئەمما مۇنازىرە قىلىشىش، ئۆگىنىش قىلىش بۇنىڭغا ئوخشىمايدۇ، ئۇنىڭدا تارتىشىش بولىدۇ.

(23) سۆھبەتنىڭ ئەخلاقىدىن بىرى شۇكى، سۆزلىگۈچىنىڭ سۆزلىرىدىن سىز چۈشىنىلمىگەن مەسىلىلەر ھەققىدە سوئال قىلىشنى ئۇ كىشى سۆزىنى تۈگىتىپ بولغىچە قويۇپ تۇرۇپ، ئۇنىڭغا سۆزىنى داۋاملاشتۇرۇش پۇرسىتىنى بېرىڭ. شۇنىڭدەك، سۆھبەتتە ياكى قايسىبىر سورۇندا باشقىلار بىلەن ئولتۇرغاندا، ئۇلاردىن بىرى قايسىبىر مەسىلىدىن سورالسا، سىز ئۇنىڭغا جاۋاب بېرىشكە ئالدىرماڭ. ئەگەر سىزنىڭ رەيىڭىزنى سورىسا ياكى سوئالنى سىزدىن سورىغان بولسا، بۇ ۋاقىتتا جاۋاب بەرسىڭىز بولىدۇ. ئەمما يامان ئەخلاقىلار ئاللاھ تائالا قىلىشنى ھارام قىلغان ئىشلارغا مەركەزلىشىدۇ. كىتابىمىزنىڭ «ھارام ۋە چەكلەنگەن ئىشلار» دېگەن بۆلۈمىدە سۆزلىنىدۇ (2).

(1) لۇقمان سۈرىسى 19 - ئايەت.

(2) بۇ ماۋزۇ ئىسلام ئەبۇدۇلفەتتاھ ئەبۇ غەدەنىڭ «من أدب الإسلام» ناملىق ئەسىرىدىن قىسقاتىپ ئېلىندى.





تۆتىنچى بۆلۈم

مۇھەممەد ئەلەيھىسسالامنىڭ ھاياتىدىن  
ئۆرنەكلەر



## پەيغەمبەر ئەلەيھىسسالامنىڭ ھاياتىنى ئۆگىنىشنىڭ ئەھمىيىتى

ئاللاھ تائالا ئىنسانلارنى يەر يۈزىگە پەيدا قىلىپلا قالماستىن، ئۇلارنىڭ دۇنيادا بەختلىك ھايات كەچۈرىشى ۋە كېيىن ئاللاھنىڭ دەرگاھىدىمۇ ياخشى ئاقىۋەتلەرگە ئېرىشىپ، سائادەتمەنلەردىن بولىشى ئۈچۈن ئۇلارنى توغرا يولغا يېتەكلىسۇن دەپ ئىنسانلارنىڭ ئارىسىدىن تاللاپ، ئۇلار پەيغەمبەرلەرنى ئەۋەتتى. ئادەم ئەلەيھىسسالام ئىنسانلارنىڭ تۇنجى ئاتىسى بولغىنىدەك، ئەينى ۋاقىتتا ئۇلارغا ئەۋەتىلگەن تۇنجى پەيغەمبەر ئىدى. ئادەم ئەلەيھىسسالامنىڭ دىنىمۇ كىشىلەرنى ئاللاھقا ئىبادەت قىلىشقا چاقىرىدىغان ھەق دىن ئىدى.

زامانلارنىڭ ئۆتۈشى بىلەن ئىنسانلار بىر زامانلار ھەق دىننىڭ روھىدىن پۈتۈنلەي يىراقلىشىپ، كۇپرى، زالالەتنىڭ قاراڭغۇلۇقلىرىدا تىگرىق قانغان بولسىمۇ، ئاللاھ تائالانىڭ ئارقا - ئارقىدىن پەيغەمبەرلەرنى ئەۋەتىشى نەتىجىسىدە، ئۇلار يەنە ھەق دىنغا قايتىپ كەلدى. ئاللاھ تائالا ئىنسانلار جەمئىيىتىنىڭ تەرەققىياتىغا ئەگەشتۈرۈپ، دىننىمۇ تەدرىجىي ھالدا تاكامۇللاشتۇرۇپ كەلدى ۋە ئۇنى ئىنسانلارنىڭ سەرخىلى، پەيغەمبەرلەرنىڭ ئاخىرقىسى ۋە ئىسلام دىنىنىڭ پەيغەمبىرى ھەزرىتى مۇھەممەد ئەلەيھىسسالامغا يېتىپ كېلىشى بىلەن ئەڭ ئاخىرقى كامالغا يەتكۈزدى. ﴿بۈگۈن سىلەرنىڭ دىنىڭلارنى پۈتۈن قىلدىم. سىلەرگە نېمىتىمنى تاماملىدىم. ئىسلام دىنىنى سىلەرنىڭ دىنىڭلار بولۇشقا تاللىدىم﴾ (1).

پەيغەمبىرىمىزنىڭ ھاياتىنى، ئىش ئىزلىرىنى، ئاللاھ تائالانىڭ ئۇلۇغ دىنىنى ئىنسانلارغا يەتكۈزۈش يولىدا ئېلىپ بارغان جاپالىق كۈرەشلىرىنى تولۇق ئۆگىنىپ، ئۇنىڭغا ھەقىقىي رەۋىشتە ئەگىشىش ۋە ئۇنىڭغا چىن كۆڭۈلدىن مۇھەببەت باغلاپ، سەمىمىي سۆيۈش «مەن مۇسۇلمانمەن» دېگەن ھەر بىر كىشى ئۈچۈن ئالدىنقى پەزىلەتنىڭ بىرى. چۈنكى پەيغەمبەر ئەلەيھىسسالامغا ئىمان كەلتۈرۈش ئىماننىڭ مۇھىم بىر ئاساسى. پەيغەمبىرىمىز مۇھەممەد ئەلەيھىسسالام ئىنسانىيەتنىڭ ئىپتىخارلىق ئۆلگىسى، ئۇنىڭ ھاياتى پۈتۈن ئىنسانىيەت ئۈچۈن ئۆلگىلىك ئوبراز، ئىسلام دىنىنىڭ رەھبىرى ۋە قۇرئان كەرىمنىڭ جانلىق تەرجىمىسى، كىشىلەرگە ئىسلامنىڭ داغدام يولىنى كۆرسىتىپ بېرىدىغان نۇرلۇق چىراق. پەيغەمبەر ئەلەيھىسسالامنىڭ ئاللاھنىڭ ئىنسانلارغا ئەۋەتكەن ئەلچىسى ئىكەنلىكىگە چىن ئىشىنىش ئىماننىڭ بىر پارچىسى، ئۇنى سۆيۈش ۋە ئۇنىڭ يولغا ئەگىشىش پەرزىدۇر.

### پەيغەمبەر ئەلەيھىسسالامنىڭ ھاياتىنى ئۆگىنىش ئىماننىڭ تەقەززاسى

ئىماننىڭ ئاساسى «لااله الاالله محمد رسول الله» يەنى (ئاللاھتىن باشقا ھېچ مەبۇد بىر ھەق يوق، مۇھەممەد ئەلەيھىسسالام ئاللاھنىڭ بەندىسى ۋە بىر ھەق پەيغەمبەرىدۇر) دېگەن تەۋھىد كەلىمىسىنىڭ مەزمۇنىغا چىن يۈرەكتىن ئىشىنىشتۇر. شۇبھىسىزكى، پەيغەمبەر ئەلەيھىسسالامغا ئىمان ئېيتىش دېگەنلىك ئۇنىڭ ئاللاھنىڭ بىر ھەق پەيغەمبەرى ئىكەنلىكىنى يۈرەكتىن تەستىقلاپ، ئۇنىڭ گۈزەل ئەدەپ- ئەخلاقلىرىنى، ئېسىل پەزىلىتىنى، پۈتۈن مەخلۇقاتلاردىن ئۈستۈنلىكىنى، ئاللاھ تائالانىڭ ئۇنىڭغا ئاتا قىلغان كامىل نېمەتلىرىنى، باشقىلارغا قەتئىي قىياس قىلغىلى بولمايدىغان تالانت ۋە پاراسەتلىرىنى بىلىشنى تەلەپ قىلىدۇ. شۇنىڭ ئۈچۈن پەيغەمبەر ئەلەيھىسسالامنىڭ ھاياتىنى ئۆگىنىش تولمۇ زۆرۈردۇر.

### پەيغەمبەر ئەلەيھىسسالامنىڭ ھاياتىنى ئۆگىنىش ئۇنىڭغا نەگىشىشنىڭ يولىدۇر

ئاللاھ تائالا مۇسۇلمانلارغا پەيغەمبەر ئەلەيھىسسالامغا نەگىشىشنى پەرز قىلدى ۋە ئۇنىڭغا نەگىشىشنى ئاللاھنىڭ سۆيگۈسىگە ئېرىشىشنىڭ شەرتى قىلىپ بېكىتتى. شۇڭا ئاللاھ تائالانى سۆيىدىغانلىقىنى دەۋا قىلىدىغان ھەرقانداق ئادەمنىڭ پەيغەمبەر ئەلەيھىسسالامغا ھەقىقىي رەۋىشتە نەگىشىشى شەرت. ئاللاھ تائالا مۇنداق دەيدۇ: ﴿ئى مۇھەممەد! ئېيتقىنكى: "ئەگەر ئاللاھنى سۆيسەڭلار ماڭا نەگىشىڭلار، ئاللاھمۇ سىلەرنى سۆيىدۇ ۋە گۇناھىڭلارنى مەغپىرەت قىلىدۇ"﴾<sup>(1)</sup>.

نەگىشىش - پەيغەمبەر ئەلەيھىسسالامنىڭ ئەمىر- پەرمانلىرىغا ئەمەل قىلغاننىڭ سىرتىدا، ھاياتىمىزنىڭ بارلىق ساھەلىرىدە ئۇنىڭ يولىدىن مېڭىش، ئۇنىڭ قىلغان ئىشلىرىنى قىلىش، ئۇنىڭ سۈننەتلىرىگە ئەمەل قىلىش، سۆزىمىزدە، ئىش - ھەرىكەتلىرىمىزدە ئۇنى ئۆزىمىزگە ئۈلگە قىلىش بىلەن بولىدۇ. بۇ پەيغەمبەر ئەلەيھىسسالامنىڭ ئىشلىرىنى، سۆزلىرىنى ۋە بارلىق ئەھۋالىنى ئۆگىنىشنى، ئۇنىڭ خىسەتلىرىنى، ئېسىل سۈپەتلىرىنى، گۈزەل ئەخلاقلىرىنى ۋە ئادەتلىرىنى بىلىشنى تەقەززاسى قىلىدۇ، ئەلۋەتتە.

ساھابە كىراملار پەيغەمبەر ئەلەيھىسسالامغا نەگىشىش، ئۇنىڭ گەپ-سۆز، ئىش-ھەرىكەت ۋە ئەدەپ- ئەخلاقلىرىنى ئۆگىنىشكە ئىنتايىن ھېرىسمەن ئىدى. ئەڭ ئاددىي ئىشلار دېمۇ رەسۇلۇللاھ قىلغان ئىشلارنى قىلىشقا تىرىشاتتى. رەسۇلۇللاھنىڭ ئولتۇرۇش- قوپۇش، مېڭىش- تۇرۇش، سۆزلەش ۋە سۈكۈت قىلىش قاتارلىق بارلىق ھەرىكەتلىرىنى ناھايىتى دىققەت بىلەن كۆزىتىپ، ئۇنىڭغا نەگىشەتتى. ھەتتا ئۇلاردىن بىلەن مۇناسىۋىتى بولمىغان ئادەتتىكى ئىشلار دېمۇ پەيغەمبەر ئەلەيھىسسالام ياخشى كۆرگەن نەرسىنى ياخشى كۆرەتتى ۋە ئۇ ياقىتۇرمىغان نەرسىنى يامان كۆرەتتى. ھەزرىتى ئەنەس رەزىيەللاھۇ ئەنھۇدىن مۇنداق رىۋايەت قىلىندۇكى: «بىر كۈنى بىر ئادەم رەسۇلۇللاھنى تاماققا چاقىرىۋېتىپ، رەسۇلۇللاھ ئۇنىڭ ئۆيىگە باردى. ساھىبخان

(1) ئالى ئىمران سۈرىسى: 31- ئايەت.

ئۇنىڭ ئالدىغا ئارپا يېنى بىلەن كاۋا توغراغان شورپا قويدى. بۇ داستىخاندا رەسۇلۇللاھنىڭ كۆپرەك كاۋا يېگەنلىكىنى كۆرۈپ قېلىپ، شۇندىن بېرى كاۋانى ياخشى كۆرىدىغان بولدۇم»<sup>(1)</sup>. بۇ مىسال پەيغەمبەر ئەلەيھىسسالامنىڭ زامانىدىكى مۇسۇلمانلارنىڭ پەيغەمبەر ئەلەيھىسسالامنى نەقەدەر سۆيىدىغانلىقى ۋە ئۇنىڭ قىلغانلىرىنى قىلىشقا قانچىلىك ھېرىسمەن ئىكەنلىكىنى ئىپادىلەشكە يېتەرلىكتۇر. ئىسلام تارىخىدا بۇنداق مىساللار ساناپ تۈگەتكۈسىز كۆپ. شۇڭلاشقا ئىنسانىيەت تارىخىدا پەيغەمبەر ئەلەيھىسسالامدەك تۇغۇلغان كۈندىن تاكى ۋاپاتىغىچە بولغان چوڭ-كىچىك بارلىق ئىش - ھەرىكەتلىرى بىر مۇبىر رىۋايەت قىلىنىپ، يېزىپ قالدۇرۇلغان ئىككىنچى بىر شەخسنى كۆرسىتىش مۇمكىن ئەمەس. يىغىپ ئېيتقاندا پەيغەمبەر ئەلەيھىسسالامغا ئەگىشىش ئاللاھ تائالانىڭ ئەمرى بولغانلىقى ئېتىبارى بىلەن بىر پەرز، ئۇنىڭغا ئەگىشىش ئۈچۈن ئۇنىڭ ھاياتىنى ۋە بارلىق ئىش - ئىزلىرىنى ئۆگىنىش يەنە بىر پەرزدۇر. چۈنكى «پەرز ئۇنىڭسىز ئادا بولمايدىغان نەرسىنىڭ ئۆزىمۇ پەرزدۇر». خۇددى ناماز ئۈچۈن تاھارەت پەرز بولغاندەك.

### پەيغەمبەر ئەلەيھىسسالامنىڭ ھاياتىنى ئۆگىنىش ئۇنى سۆيۈشنىڭ يولى

پەيغەمبەر ئەلەيھىسسالامنى سۆيۈش پەرزدۇر. ئاللاھ تائالا مۆمىنلەرگە پەيغەمبەر ئەلەيھىسسالامنى ھەر قانچە سۆيۈملۈك نەرسىسىدىنمۇ بەكرەك ياخشى كۆرۈپ سۆيۈشكە بۇيرىغان. پەيغەمبەر ئەلەيھىسسالامنى سۆيىمگەن ۋە ئۇنىڭغا ئىنكار قىلغانلارنى قاتتىق ئازابلايدىغانلىقى بىلەن ئاگاھلاندۇرغان. ئاللاھ تائالا مۇنداق دەيدۇ: ﴿ئەگەر سىلەرنىڭ ئاتاڭلار، ئوغۇللىرىڭلار، قېرىندىشىڭلار، ئاياللىرىڭلار، ئۇرۇق-تۇغقانلىرىڭلار، (ھەمدە ئۇلاردىن باشقىلار)، تاپقان پۇل ماللىرىڭلار، ئاقماي قېلىشىدىن قورققان تىجارىتىڭلار، ياخشى كۆرىدىغان ئۆيلىرىڭلار سىلەر ئۈچۈن ئاللاھتىن، ئاللاھنىڭ پەيغەمبىرىدىن ۋە ئاللاھ يولىدا جىھاد قىلىشتىنمۇ سۆيۈملۈك بولسا، ئۇ ھالدا سىلەر ئاللاھنىڭ ئازابىنى كۈتۈڭلار. ئاللاھ پاسىق قەۋمنى ھىدايەت قىلمايدۇ﴾<sup>(2)</sup>. ئاللاھ تائالا يەنە مۇنداق دەيدۇ: ﴿پەيغەمبەر مۆمىنلەرگە ئۇلارنىڭ ئۆز جانلىرىدىنمۇ چارىدۇر﴾<sup>(3)</sup>.

مۇھەببەت ۋە سۆيگۈ، سۆيۈلگەن كىشىنىڭ گۈزەل ئەخلاقىنى، ئېسىل سۈپەتلىرىنى ۋە ھەممە تەرەپلىرىنى ئېنىق بىلىش بىلەن بولىدۇ. مەھبۇبى ھەققىدە مەلۇماتى ئاز كىشىنىڭ مۇھەببىتىمۇ يۈزەكى مۇھەببەت بولۇپ، چىن قەلبىدىن ئورۇن ئالمايدۇ. كىشى

(1) ئىمام تىرمىزى.

(2) تەۋبە سۈرىسى: 24-ئايەت.

(3) ئەھزاب سۈرىسى: 6-ئايەت.

بىر ئاۋنى ياخشى كۆرسە، ئۇنىڭ ساخاۋەتلىك بولغانلىقى ياكى شۇجائەتلىك، قەھرىمان بولغانلىقى ياكى ياۋاش-يۇمشاق بولغانلىقى ياكى كەمتەر بولغانلىقى ياكى بىلىملىك ئالىم بولغانلىقى ياكى كۆپ ئىبادەت قىلىدىغان ئادەم بولغانلىقى ياكى تەقۋادار بولغانلىقى سەۋەبلىك ياخشى كۆرىدۇ. يۇقىرىدىكى سۈپەتلەرنىڭ ھەممىسىنى ئەڭ مۇكەممەل دەرىجىدە ئۆزىگە مۇجەسسەم قىلغان زات. ھەزرىتى مۇھەممەد ئەلەيھىسسالامنى ھەقىقىي مۇسۇلمان ئادەمنىڭ ھەر قانداق بىر مۇھەببەتنى بېسىپ چۈشىدىغان دەرىجىدە سۆيۈمەسلىكىنى تەسەۋۋۇر قىلغىلى بولامدۇ؟!

مۇسۇلمان ئادەم پەيغەمبەر ئەلەيھىسسالامنىڭ گۈزەل ئەخلاقىنى، ئېسىل سۈپەتلىرىنى، پاك كۆڭلىنى قانچىلىك كۆپ بىلسە، ئۇنىڭغا بولغان مۇھەببىتى، سۆيگۈسى، ئىخلاسى شۇنچىلىك كۈچلەندۈرۈۋە قەلبى ئۇنىڭغا شۇنچىلىك كۈچلۈك باغلىنىدۇ. پەيغەمبەر ئەلەيھىسسالامنى كۆپ ياد ئېتىپ ئۇنى تونىغانسىرى ئۇنىڭ پەيغەمبەر ئەلەيھىسسالامغا بولغان مۇھەببىتى چوڭقۇرلىشىپ، تۆۋەندىكى ھەدىستە ئېيتىلغان ھەقىقىي سۆيگۈ دەرىجىسىگە ئېرىشىدۇ. پەيغەمبەر ئەلەيھىسسالام مۇنداق دەيدۇ: «سىلەرنىڭ ھېچبىر ئىككى مېنى ئاتا-ئانىسىدىن، بالا-چاقىسىدىن ۋە باشقا بارلىق كىشىلەردىن بەكرەك سۆيىمىگىچە كامىل مۆمىن بولالمايدۇ» (1).

دېمەك، پەيغەمبەر ئەلەيھىسسالامنى سۆيۈش ئىماننىڭ كامىل بولۇشى ئۈچۈن زۆرۈر بولۇپ، سەل قاراشقا بولىدىغان ئارتۇقچە ئىش ئەمەس. بۇ مۇھەببەتنىڭ ھەقىقەتكە چىقىشى ئۈچۈن پەيغەمبەر ئەلەيھىسسالامنى بارلىق تەرەپلىرى بىلەن بىلىش لازىم. شۇڭا پەيغەمبەر ئەلەيھىسسالامنى تونۇش ھەر بىر مۇسۇلمان ئۈچۈن پەرزدۇر.

### پەيغەمبەر ئەلەيھىسسالامنىڭ ھاياتىنى ئۆگىنىش دىنى مۇداپىئە قىلىشنىڭ يولى

زامانىمىزدا دىن دۈشمەنلىرى ئۆز تەرىپتارلىرى بىلەن بىرلىشىپ ھەر تۈرلۈك ئۇسۇللار ئارقىلىق مۇسۇلمان ياش ئۆسمۈرلەرنىڭ ئەقىدىسىنى تەشۋىشكە سېلىپ، ھەقىقەتنى بورمىلاپ ئۇلارنى ئىسلامدىن يىراقلاشتۇرۇشقا ئۇرىنىۋاتىدۇ. ئەمەلىيەتتە كۆپلىگەن ياشلارنىڭ ئىسلامغا بولغان چۈشەنچىسى ئاجىزلىشىپ، ھەر خىل يات پىكىرلەرنى ئۆزلىرىگە ئۆزلەشتۈرمەكتە. بۇ ئەھۋال مۇسۇلمانلارنىڭ پەيغەمبەر ئەلەيھىسسالامنى تونۇشى ۋە باشقىلارغا تونۇتۇشنى پەرز قىلىدۇ. مۇسۇلمان ياشلار پەيغەمبەر ئەلەيھىسسالامنىڭ كىشىلىكىنى، ئىنسانلارنى ئاز غۇنلۇق ۋە جاھالەتنىڭ قاراڭغۇلۇقلىرىدىن ئىمان-ھىدايەتنىڭ نۇرىغا، ئىنساننى ئۆزىگە ئوخشاش ئىنسانغا چوقۇنۇشتىن ئازات قىلىپ، ئەقلىنى ۋە ئىقتىدارىنى ھۆرمەتلەيدىغان ئىسلامنىڭ داغدام يولىغا ئېلىپ چىقىش ئۈچۈن تارتقان جاپا-مۇشەققەتلىرىنى، بۇ يولدا بېشىغا كەلگەن مىسلىسىز ئازاب-ئوقۇبەتلەرگە قانداق بەرداشلىق بەرگەنلىكىنى، كىشىلەرنى ئاللاھنىڭ دىنىغا دەۋەت قىلىشتىن ئىبارەت ئۇلۇغۋار غايىسى ئۈچۈن دۇنيالىقتىن پۈتۈنلەي

(1) ئىمام بۇخارى ۋە مۇسلىم رىۋايىتى.

ۋازكەچكەنلىكىنى، دۈشمەنلىرىگە قارشى يېڭىلمەس جاسارەت ۋە شۇجائىتىنى، غەلبە قىلغاندىن كېيىنكى كەڭ قورساق ۋە كەچۈرۈمچانلىقىنى، ئاللاھ تائالانىڭ ئەمرىگە خىلاپ كەلمەيدىغان ئىشلاردا ئۆزىگە كەلگەن ئەزىيەتلەرگە ھەرگىزمۇ ئاچچىقلانمايدىغانلىقىنى، ئاجىزلارغا، كەمبەغەللەرگە، كىچىك بالىلارغا ۋە ئاياللارغا چەكسىز مېھرىبانلىقىنى تونۇپ يېتىشكە ئىنتايىن موھتاج. چۈنكى بۇ مەلۇماتلار مۇسۇلمانلارنىڭ ئىمانىنى مۇستەھكەملىدۇ ۋە ئۇلارنىڭ قەلبىنى غەپلەتتىن ئويغىتىپ ھەرىكەتكە كەلتۈرىدۇ. ئۆزلىرىنىڭ پەيغەمبىرىنى ھەر جەھەتتىن ياخشى تونغان ياشلار دۈشمەنلەرنىڭ ھەر تۈرلۈك ئىغۋالىرى، پىتنە-پاساتلىرى ۋە شەك-شۈبھىلىرى ئالدىدا قىلچە تەثرەنمەستىن دىندىن مۇستەھكەم پۇت تىرىپ تۇرالايدۇ.

### مۇسۇلمانلارنىڭ ئۆز پەيغەمبىرىنىڭ ھاياتىنى بىلمەسلىكى چوڭ يېتەرسىزلىك

«ئەشھەدۇ ئەنلا ئىلاھە ئىللەھلاھۇ ۋە ئەشھەدۇ ئەننە مۇھەممەدەن ئەبدۇھۇ ۋە رەسۇلۇھۇ (ئاللاھتىن باشقا بىر ھەق ئىلاھ يوللىقىغا ۋە مۇھەممەد ئەلەيھىسسالامنىڭ ئاللاھنىڭ بەندىسى ۋە بىر ھەق ئەلچىسى ئىكەنلىكىگە گۇۋاھلىق بېرىمەن)» دېگەن شاھادەت كەلىمىسىنى دىلدىن تەستىقلاپ، "مەن مۇھەممەد ئەلەيھىسسالامنىڭ ئۆمىتىمەن" دەيدىغان ھەر بىر مۇسۇلمان سۆيۈملۈك پەيغەمبىرىمىزنىڭ ئىش-ئىزلىرىنى ئۆگىنىپ، ئۆزىنىڭ بارلىق ئىش-ھەرىكەتلىرىنى ئۇنىڭ گۈزەل ئىش-ئىزلىرى بىلەن بېزىشى كېرەك. شۇنداق قىلغاندىلا مۇسۇلمانلار ئۆزلىرىنىڭ پەيغەمبەر ئەلەيھىسسالامغا ئۆمىت بولغانلىقىدىن پەخىرلىنىپ بېشىنى ئۈستۈن كۆتۈرەلەيدۇ. ئۆزىنىڭ بۇ ئۇلۇغ پەيغەمبەرگە ئۆمىت بولغانلىقىدىن ئىنتايىن سۆيۈنۈپ، خۇددى ئەھمەد يەسەۋىدەك «بۇ دۆلەت (شان-شەرەپ) بىزگە يەتمەسمۇ، بىزنى مۇھەممەد ئۆمىتى قىلدى ئەمەسمۇ» دەيدىغان قانائەتكە كېلەلەيدۇ.

لېكىن مۇسۇلمانلار ئاممىسى بۇ ھەقىقەتلەردىن پۈتۈنلەي يىراقتا. دۇنيادا بىر يېرىم مىلياردقا يېقىن مۇسۇلمان بارلىقى مەلۇم. لېكىن ئەشۇ مۇسۇلمانلارنىڭ قانچە پىرسەنتى سۆيۈملۈك پەيغەمبىرىنىڭ ھاياتىنى بىلىدۇ؟ قانچە پىرسەنتى پەيغەمبەر ئەلەيھىسسالامنىڭ بىز ئۆمىت ئۈچۈن تارتقان جاپا-مۇشەققەتلىرىنى ئېيتىپ بېرەلەيدۇ؟ بۇ سوئالنى بىزنىڭ ئۇيغۇر مۇسۇلمانلىرىمىزدىن سورىساق ئەھۋال تېخىمۇ ئېچىنىشلىق بولىدۇ. قىسقىسى، مۇسۇلمانلارنىڭ ئەۋلادلىرى ھوللېۋۇد كىنو ئارتىستلىرىنىڭ، ياۋرۇپا توپچىلىرىنىڭ ئىسىملىرىنى بىر-بىرىلەپ ئېيتىپ بېرەلەيدۇ. لېكىن پەيغەمبەر ئەلەيھىسسالامنىڭ قانچە ئوغلى بار ئىدى؟ دەپ سورىسا، تۇرۇپ قالىدۇ. بۇ ھەقىقەتەن ئېچىنىشلىق ۋەزىيەت.

تۈركلەرنىڭ باشلانغۇچ مەكتەپ ئوقۇغۇچىلىرى تۈركىيە جۇمھۇرىيىتىنىڭ قۇرغۇچىسى مۇستافا كامال ئاتاتۈركنى ۋە ئۇنىڭ پۈتۈن ئىش-ئىزلىرىنى، پاكىستانلىق ئۆسمۈرلەر پاكىستان ئىسلام جۇمھۇرىيىتىنىڭ قۇرغۇچىسى قاندى ئەزەمنىڭ ھاياتىنى، ھىندىستانلىقلارنىڭ بالىلىرى گەندىنىڭ ئىش-ئىزلىرىنى توختاپ قالماستىن يادىسىغا ئېيتىپ

بېرەلگەن يەردە، مۇسۇلمانلارنىڭ بالىلىرى كائىناتنىڭ پەخرى، ئىنسانىيەتنىڭ يېگانە ئۈلگىسى بولغان ھەزرىتى مۇھەممەد ئەلەيھىسسالامنىڭ تەرجىمىھالىنى بىلمىسە بۇ ئېچىنىشلىق ئەمەسمۇ؟!

ھازىرقى زاماندا مۇسۇلمانلارنىڭ بېشىغا كەلگەن مۇسبەتلەرنىڭ ھەممىسىنى مۇسۇلمانلارنىڭ ئۆز پەيغەمبىرىنى ياخشى تونۇمغانلىقىدىن كۆرۈش مۇبالغە قىلغانلىق بولمىسا كېرەك. چۈنكى بۇ دىننى ئېلىپ كەلگەن ۋە ئۇنى تەلەپكە لايىق ھالدا ياشىتىپ ۋايىغا يەتكۈزگەن يولباشچىسىنى تونۇمىغان ئادەم بۇ دىننىڭ خاراكتېرىنى بىلمەيدۇ، ئۆزى ئېتىقاد قىلىۋاتقان دىننىڭ خاراكتېرىنى بىلمىگەن ئادەم ئۇنى تۇرمۇشىدا ياشىتالمايدۇ، دۇنيا ۋە ئاخىرەتنىڭ بەخت-سائادىتىگە كېپىللىك قىلغان دىننى تۇرمۇشىدا ياشىتالمايدۇ. ئادەمنىڭ بۇ دىننىڭ ياخشىلىقلىرىدىن مەھرۇم قېلىپ، بەختسىزلىككە ئۇچرايدىغانلىقى ئېنىق.



### ئىسلامدىن بۇرۇنقى ۋەزىيەت

968. سوئال: ئىسلام دىنى كېلىشتىن بۇرۇنقى ئەرەب جەمئىيىتى قانداق ئىدى؟  
جاۋاب: ئىسلامدىن بۇرۇنقى ئەرەب جەمئىيىتى قەبىلە سىستېمىسىنى ئاساس قىلغان بىر جەمئىيەت بولۇپ، كۈچلۈكلەرنىڭ سۆزى ئۆتىدىغان، قەبىلىلەر ئوتتۇرىسىدا ئۇرۇش – جېدەللەر بولۇپ تۇرىدىغان، ئادالەتتىن يىراق، ئاياللار كەمسىتىلىدىغان بىر جەمئىيەت ئىدى.

### ئىسلامدىن بۇرۇنقى ئەرەبلەرنىڭ دىنىي ئېتىقادى

969. سوئال: ئىسلامدىن بۇرۇنقى ئەرەبلەرنىڭ دىنىي ئېتىقادى قانداق ئىدى؟  
جاۋاب: ئىسلامدىن بۇرۇنقى ئەرەبلەر ھەر خىل دىنلارغا ئېتىقاد قىلىدىغان بولۇپ، ئۇلار تۆۋەندىكىلەر:

- (1) ئاللاھقا ئىبادەت قىلغۇچىلار
- (2) مۇشرىكلەر
- (3) يۇلتۇزلارغا چوقۇنغۇچىلار
- (4) يەھۇدىيلار
- (5) خرىستىئانلار

970. سوئال: ئاللاھقا ئىبادەت قىلىدىغان ئەرەبلەر قايسىلار ئىدى؟  
جاۋاب: ئەرەبلەر ئەسلىدە ھەممىسى. ئىبراھىم ئەلەيھىسسالامنىڭ بىر ئاللاھقا ئېتىقاد ۋە ئىبادەت قىلىشنى ئاساس قىلغان ھەق دىنىدا ئىدى. كېيىنچە زامانلارنىڭ ئۆتۈشى بىلەن ئەرەبلەرنىڭ مۇتلەق كۆپ سانلىقى ھەق دىندىن ئايرىلىپ قېلىپ، بۇتلارغا چوقۇنۇشقا ئۆتۈپ كەتكەن بولسىمۇ، ئىنتايىن ئاز ساندىكى كىشىلەر ئاللاھنىڭ بىر ئىكەنلىكىگە ۋە شېرىكى يوقلىقىغا ئېتىقاد قىلاتتى، بۇتلارغا چوقۇنمايتتى ۋە ئىبادەتلەرنى ئۆزلىرى بىلگەنچە قىلاتتى. بۇلار «ھەنەفىيلەر» دەپ ئاتىلاتتى.

971. سوئال: مۇشرىك ئەرەبلەر قايسىلار ئىدى؟  
جاۋاب: مۇشرىك ئەرەبلەر بۇتلارغا چوقۇنۇش ئارقىلىق ئاللاھقا بېتىشنى دەۋا قىلىدىغان بۇتپەرەسلەر بولۇپ، كەبىنى ئۇلۇغلاش، ھەج ۋە ئۆمرە قىلىش، ھاجىلارغا خىزمەت قىلىشقا ئوخشىغان ئىبراھىم ئەلەيھىسسالامنىڭ دىندىن قالغان بەزى ئادەتلەرنى ساقلاپ قالغىنىدىن باشقا پۈتۈنلەي يولدىن چىققان ئازغۇنلار ئىدى.

972. سوئال: يۇلتۇزلارغا چوقۇنىدىغانلار قايسى ئەرەبلەر ئىدى؟  
جاۋاب: يۇلتۇزلارغا چوقۇنىدىغان ئەرەبلەر ئىبراھىم ئەلەيھىسسالامنىڭ ئەسلى دىندىن چىقىپ، يۇلتۇزلارنى ئىلاھ قىلىۋالغانلار ئىدى.  
ئەرەبلەرنىڭ مۇتلەق كۆپ سانلىقى ھەر خىل خۇراپات ۋە جاھىلىيەت دەۋرىدە ياشايتتى.

973. سوئال: جاھىلىيەت دەۋرى دېگەن نېمە؟

جاۋاب: جاھىلىيەت دەۋرى – ئىلىم – مەرىپەتتىن پۈتۈنلەي يىراق، ئىلاھىي تەلىماتلاردىن پۈتۈنلەي ئۈزۈلگەن خۇراپات ئىچىدىكى ۋاقىتلار دېگەنلىكتۇر.

974. سوئال: بۇت دېگەن نېمە؟

جاۋاب: بۇت – ئىنسانلار چوقۇنۇش ئۈچۈن تاش، تۇپراق ۋە ياغاچقا ئوخشاش نەرسىلەردىن، ھەتتا يەيدىغان تائاملاردىن ياساپ چىققان ھەيكەللەردۇر.

975. سوئال: مۇشرىكلار ئاللاھقا ئىشىنەمدۇ؟

جاۋاب: مۇشرىكلەر ئاللاھنىڭ ياراتقۇچى ئىلاھ ئىكەنلىكىگە ئېتىقاد قىلىدىغان، پەقەت بۇتلارنى ئاللاھقا يېقىنلىق ئىزدەشتە ۋاسىتە قىلىۋالغان ۋە ئىبادەتلەردە ئۇلارنى ئاللاھقا شېرىك قىلىپ قوشىۋالغانلاردۇر.

## مۇھەممەد ئەلەيھىسسالامنىڭ دۇنياغا كېلىشى ۋە بالىلىق دەۋرى

976. سوئال: مۇھەممەد ئەلەيھىسسالام قاچان دۇنياغا كەلگەن؟  
جاۋاب: مۇھەممەد ئەلەيھىسسالام مىلادىنىڭ 571 - يىلى 20 - ئاپرىل، فىل يىلى رەبىئۇلئەۋۋەل ئاينىڭ 9 - كۈنى (يەنە بىر رىۋايەتكە كۆرە، 12 - كۈنى) دۈشەنبە كۈنلۈكتە، ھازىرقى سەئۇدى ئەرەبىستاننىڭ مەككە شەھىرىدىكى قۇرەيش قەبىلىسىنىڭ ئەڭ مۇتتۇەر ئائىلىسى بولغان ھاشىم ئائىلىسىدە دۇنياغا كەلگەن.
977. سوئال: مۇھەممەد ئەلەيھىسسالام ئەرەبلەرنىڭ قايسى قەبىلىسىدىن ئىدى؟  
جاۋاب: پەيغەمبىرىمىز مۇھەممەد ئەلەيھىسسالام ئىبراھىم ئەلەيھىسسالامنىڭ نەسلىدىن بولغان، ئەڭ كۈچلۈك ئەرەب قەبىلىسى - قۇرەيش قەبىلىسىدىن كەلگەن.
978. سوئال: مۇھەممەد ئەلەيھىسسالامنىڭ ئاتا - ئانىسىنىڭ ئىسىملىرى نېمە؟  
جاۋاب: پەيغەمبىرىمىز ھەزرىتى مۇھەممەد ئەلەيھىسسالامنىڭ ئانىسىنىڭ ئىسمى ئامىنە، دادىسىنىڭ ئىسمى ئابدۇللا ئىدى.
979. سوئال: پەيغەمبىرىمىزگە «مۇھەممەد» دېگەن ئىسىمنى كىم قويغان؟  
جاۋاب: پەيغەمبىرىمىز ھەزرىتى مۇھەممەد ئەلەيھىسسالامغا «مۇھەممەد» دېگەن ئىسىمنى بوۋىسى ئابدۇلمۇتتەلىب قويغان.
980. سوئال: مۇھەممەد دېگەن ئىسىمنىڭ مەنىسى نېمە؟  
جاۋاب: مۇھەممەد - مەدھىيەگە ۋە ماختاشقا سازاۋەر كىشى دېگەن مەنىدە بولۇپ، ئەرەبلەردە ئۇنىڭدىن بۇرۇن قويۇلۇپ باقمىغان بىر ئىسىم ئىدى.
981. سوئال: مۇھەممەد ئەلەيھىسسالامنىڭ دادىسى قاچان ۋاپات بولغان؟  
جاۋاب: مۇھەممەد ئەلەيھىسسالامنىڭ دادىسى ئۇنىڭ دۇنياغا كېلىشىدىن ئىككى ئاي ئىلگىرى مەدىنە مۇنەۋۋەرە شەھىرىدە ۋاپات بولغان.
982. سوئال: پەيغەمبەر ئەلەيھىسسالامنىڭ سۈت ئانىسى كىم ئىدى؟  
جاۋاب: مۇھەممەد ئەلەيھىسسالامنىڭ سۈت ئانىسى ھەلىمە دېگەن ئايال ئىدى.
983. سوئال: پەيغەمبەر ئەلەيھىسسالام نېمە ئۈچۈن سۈت ئانىغا بېرىلگەن؟  
جاۋاب: پەيغەمبەر ئەلەيھىسسالام ياشىغان دەۋردە، مەككىدە تۇغۇلغان بوۋاقلار مەككىنىڭ ئادەمنى بىنارام قىلىدىغان ئىسسىق ھاۋاسىدىن يىراقلاشتۇرۇلۇپ، ساغلام ئۆسۈشى، ئەرەب تىلىنى ئۆگىنىشى ۋە ياخشى تەربىيە ئېلىشى ئۈچۈن مۇھىتى ساپ جايلىرىدا ياشايدىغان ئائىلىلەرگە ھەق تۆلەش ئارقىلىق ئېمىتىشكە بېرىلەتتى. پەيغەمبەر ئەلەيھىسسالاممۇ شۇ قاتاردا سۈت ئانىغا بېرىلگەن ئىدى.
984. سوئال: پەيغەمبەر ئەلەيھىسسالام سۈت ئانىسىنىڭ يېنىدا قانچە يىل تۇردى؟  
جاۋاب: پەيغەمبەر ئەلەيھىسسالام سۈت ئانىسى ھەلىمەنىڭ يېنىدا 4 يېشىغا قەدەر تۇرغان ئىدى.
985. سوئال: پەيغەمبەر ئەلەيھىسسالامنىڭ ئانىسى قاچان ۋاپات بولغان؟  
جاۋاب: مۇھەممەد ئەلەيھىسسالامنىڭ ئانىسى مۇھەممەد ئەلەيھىسسالام 6 ياشقا

كىرگەن ۋاقتىدا، ئانا – بالا ئىككىسى مەدىنىدىكى تۇغقانلىرىنى ۋە دادىسى ئابدۇللاننىڭ قەبرىسىنى زىيارەت قىلىش ئۈچۈن يولغا چىقىپ، مەدىنىدىن قايتىشىدا كېسەل سەۋەبى بىلەن «ئەبۇ ئى» (1) دېگەن جايغا كەلگەندە ۋاپات بولغان.

986. سوئال: پەيغەمبەر ئەلەيھىسسالام ئانىسىنىڭ ۋاپاتىدىن كېيىن كىمنىڭ تەربىيىسىدە تۇرغان؟

جاۋاب: مۇھەممەد ئەلەيھىسسالام ئانىسىنىڭ ۋاپاتىدىن كېيىن بوۋىسى ئابدۇلمۇتەلىپنىڭ تەربىيىسىدە بولغان.

987. سوئال: پەيغەمبەر ئەلەيھىسسالام بوۋىسىدىن قانچە ياشتا ئايرىلغان؟

جاۋاب: مۇھەممەد ئەلەيھىسسالامنىڭ بوۋىسى ئۇ 8 ياشقا كىرگەن ۋاقتىدا ۋاپات بولغان.

988. سوئال: مۇھەممەد ئەلەيھىسسالام بوۋىسىدىن كېيىن كىمنىڭ تەربىيىسىگە تاپشۇرۇلغان؟

جاۋاب: مۇھەممەد ئەلەيھىسسالام بوۋىسىنىڭ ۋاپاتىدىن كېيىن تاغىسى ئەبۇ تالىپنىڭ پەرزىتىگە تاپشۇرۇلغان.

989. سوئال: مۇھەممەد ئەلەيھىسسالام بالىلىق ۋە ياشلىق چاغلىرىدا قانداق بىر ئىنسان ئىدى؟

جاۋاب: مۇھەممەد ئەلەيھىسسالام بالىلىق چاغلىرىدىنلا گۈزەل ئەخلاقى، راستچىلىقى، ئىشەنچلىكلىكى بىلەن تونۇلغان ۋە ھەممىنىڭ ھۆرمىتىگە ھەم سۆيگىسىگە سازاۋەر بولغان زات ئىدى.

990. سوئال: مەككىلىكلەر مۇھەممەد ئەلەيھىسسالامنى نېمە دەپ ئاتايتتى؟

جاۋاب: مەككىلىكلەرنىڭ چوڭ – كىچىك ھەممىسى مۇھەممەد ئەلەيھىسسالامنىڭ گۈزەل ئەخلاقىغا قايىل ئىدى. ئۇلار مۇھەممەد ئەلەيھىسسالامنى «راستچىل مۇھەممەد»، «ئىشەنچلىك مۇھەممەد» دەپ ئاتايتتى.

991. سوئال: مۇھەممەد ئەلەيھىسسالام يىگىتلىك ۋاقتىدا نېمە ئىش بىلەن شۇغۇللانغان؟

جاۋاب: مۇھەممەد ئەلەيھىسسالام يىگىتلىك ۋاقتىدا، ئاۋۋال كىشىلەرنىڭ قوبۇللىرىنى بېقىش بىلەن كېيىنچە تىجارەت بىلەن شۇغۇللانغان.

992. سوئال: مۇھەممەد ئەلەيھىسسالام قانچە ياشتا ۋە كىمگە ئۆيلەنگەن؟

جاۋاب: مۇھەممەد ئەلەيھىسسالام 25 يېشىدا ھەزرىتى خەدىجە رەزىيەللاھۇ ئەنھاغا ئۆيلەنگەن.

993. سوئال: مۇھەممەد ئەلەيھىسسالامنىڭ قانچە پەرزەنتى بولغان ۋە ئۇلار كىملەر؟

جاۋاب: مۇھەممەد ئەلەيھىسسالامنىڭ 4 قىز، 3 ئوغۇل جەمى 7 پەرزەنتى بولۇپ، ئۇلار ياش تەرتىبى بويىچە: زەينەب، قاسىم، رۇقىيە، ئۇمۇكۇلسۇم، فاتىمە، ئابدۇللا ۋە ئىبراھىملاردۇر. ئىبراھىمدىن باشقىلارنىڭ ھەممىسى ھەزرىتى خەدىجە

(1) ئەبۇ ئى – مەدىنە بىلەن مەككە ئوتتۇرىسىدىكى جايىنىڭ نامى.

رەزىيەللاھۇ ئەنھادىن بولغان. ئىبراھىم مۇھەممەد ئەلەيھىسسالامنىڭ مىسىرلىق ماريە ئىسىملىك ئايالىدىن بولغان.

994. سوئال: مۇھەممەد ئەلەيھىسسالامنىڭ پەرزەنتلىرى قانچە يىل ئۆمۈر كۆرگەن؟  
جاۋاب: مۇھەممەد ئەلەيھىسسالامنىڭ پەرزەنتلىرىنىڭ قىسقىچە باياناتى تۆۋەندىكىچە:

(1) زەينەب مىلادىيىنىڭ 599-يىلى مەككىدە دۇنياغا كېلىپ، 630-يىلى مەدىنە مۇنەۋۋەرە شەھىرىدە 31 يېشىدا ئالەمدىن ئۆتكەن.

(2) قاسم زەينەبتىن كېيىن تۇغۇلۇپ تېخى يېشىغا توشماستىن ۋاپات بولغان.

(3) رۇقىيە 600-يىلىنىڭ ئاخىرقى ئايلىرىدا مەككىدە دۇنياغا كېلىپ، 624-يىلى

24 يېشىدا مەدىنە مۇنەۋۋەرە شەھىرىدە ئالەمدىن ئۆتكەن.

(4) ئۇممۇ كۇلسۇم 603-يىلى مەككىدە دۇنياغا كېلىپ، 630-يىلى 28 يېشىدا

مەدىنە مۇنەۋۋەرە شەھىرىدە ئالەمدىن ئۆتكەن.

(5) فاتىمە رەزىيەللاھۇ ئەنھا 604-يىلى مەككىدە دۇنياغا كېلىپ، 632-يىلى

پەيغەمبەر ئەلەيھىسسالامنىڭ ۋاپاتىدىن 6 ئاي كېيىن رامزان ئېيىنىڭ 3-كۈنى 29 يېشىدا مەدىنە مۇنەۋۋەرە شەھىرىدە ئالەمدىن ئۆتكەن.

(6) ئابدۇللا فاتىمە رەزىيەللاھۇ ئەنھادىن كېيىن تۇغۇلۇپ تېخى يېشىغا

توشماستىن ۋاپات بولۇپ كەتكەن.

(7) ئىبراھىم 629-يىلى مەدىنە مۇنەۋۋەرە شەھىرىدە دۇنياغا كېلىپ، 631-يىلى

3 يېشىدا ئالەمدىن ئۆتكەن.

### مۇھەممەد ئەلەيھىسسالامنىڭ پەيغەمبەرلىكى ۋە مەككە دەۋرى

995. سوئال: مۇھەممەد ئەلەيھىسسالامغا پەيغەمبەرلىك قاچان ۋە نەدە بېرىلگەن؟  
جاۋاب: پەيغەمبەر ئەلەيھىسسالامغا مىلادىيە 610- يىلى مەككەنىڭ نۇر تېغىدىكى ھىرا غارىدا تۇنجى ۋەھىينىڭ كېلىشى بىلەن ئۇنىڭ پەيغەمبەرلىككە تاللانغانلىقى بىلدۈرۈلگەن.

996. سوئال: مۇھەممەد ئەلەيھىسسالامغا پەيغەمبەرلىك كەلگەندە ئۇ قانچە ياشتا ئىدى؟  
جاۋاب: مۇھەممەد ئەلەيھىسسالامغا پەيغەمبەرلىك كەلگەندە ئۇ 40 يېشىدا ئىدى.  
997. سوئال: مۇھەممەد ئەلەيھىسسالامغا ئۇنىڭ پەيغەمبەر بولغانلىقىنى كىم بىلدۈرگەن؟

جاۋاب: مۇھەممەد ئەلەيھىسسالامغا ئۇنىڭ پەيغەمبەر بولغانلىقىنى جىبرىئىل ئىسىملىك پەرىشتە بىلدۈرگەن.

998. سوئال: مۇھەممەد ئەلەيھىسسالام ھىرا غارىغا نېمە ئۈچۈن چىققان؟  
جاۋاب: مۇھەممەد ئەلەيھىسسالام كىچىكىدىن باشلاپ قەۋمنىڭ بۇزۇق ئېتىقاد ۋە خاتا چۈشەنچىلىرىگە، ئۇلارنىڭ بۇتلارغا چوقۇنىشىغا قارشى ئىدى. جەمئىيەتتىكى ئادەتسىزلىك ۋە ئەخلاقسىزلىقلاردىن ئېچىناتتى. يېشى قىرىققا يېقىنلىشىشى بىلەن بىر قانچە كۈنلۈك يېمەك - ئىچمىكىنى ئېلىۋېلىپ، مەككەنىڭ نۇر تېغىدىكى ھىرا غارىغا بېرىپ، ئاللاھنىڭ كائىناتتىكى گۈزەل سەنئەتلىرى ۋە قۇدرىتى ئۈستىدە تەپەككۈر قىلىشنى، ئاللاھقا ئۆزى بىلگەنچە ئىبادەت قىلىشنى ئادەت قىلغان ئىدى.

999. سوئال: مۇھەممەد ئەلەيھىسسالام پەيغەمبەر بولۇپ قانچە يىل ياشىغان ۋە بۇ جەرياندا نېمە ئىشلارنى قىلغان؟

جاۋاب: مۇھەممەد ئەلەيھىسسالام پەيغەمبەر بولۇپ 23 يىل ياشىغان. ئۇ مەككەدە ئاۋۋال ئۈچ يىل يوشۇرۇن، كېيىن 10 يىل ئاشكارا، جەمئىي 13 يىل ئىسلام دەۋرىنى تەشۋىق قىلىش بىلەن مەشغۇل بولغان. كېيىن مەككە مۇشرىكلىرىنىڭ ھەددىدىن ئاشقان جەۋر - زۇلۇملىرى تۈپەيلىدىن ئاللاھنىڭ بۇيرۇقى بىلەن مەككەنى تەرك ئېتىپ، مەدىنىگە ھىجرەت قىلىپ بېرىپ، ئۇ جايدا يەنە ھاياتىنىڭ ئاخىرىغىچە تولۇق 10 يىل ئىسلام دەۋرىنى ئېلىپ بارغان.

1000. سوئال: پەيغەمبەر ئەلەيھىسسالامغا تۇنجى چۈشكەن ئايەتلەر قايسىلار ۋە ئىسلام دىنىنىڭ بىرىنچى ئەمرى نېمە ئىدى؟

جاۋاب: پەيغەمبەر ئەلەيھىسسالامغا تۇنجى چۈشكەن ئايەتلەر ئەلەق سۈرىسىنىڭ بېشىدىن 5 ئايەت ئىدى. ئىسلام دىنىنىڭ بىرىنچى ئەمرى ئوقۇش ۋە تۈگىنىشكە بۇيرۇش ئىدى. شۇڭا تۇنجى ۋەھىي «ياراتقان پەرۋەردىگارنىڭ ئىسمى بىلەن ئوقۇ!» دېگەن بۇيرۇق رايى بىلەن باشلانغان.

1001. سوئال: تۇنجى قېتىم مۇسۇلمان بولغانلار كىملىرى ئىدى؟  
جاۋاب: مۇھەممەد ئەلەيھىسسالامغا كەلگەن ئىسلام دىنىنى قوبۇل قىلىپ، تۇنجى

قېتىم مۇسۇلمان بولغان شەخس مۇھەممەد ئەلەيھىسسالامنىڭ ئايالى ھەزرىتى خەدىجە، ئۇنىڭدىن كېيىن مۇھەممەد ئەلەيھىسسالامنىڭ دوستى ئەبۇ بەكرى، تاغىسىنىڭ ئوغلى ئەلى، خىزمەتچىسى زەيد قاتارلىق 4 كىشى ئىدى.

### ئىسلام دەۋىتىنىڭ باشلىنىشى

1002. سوئال: مۇھەممەد ئەلەيھىسسالام ئىسلام دىنىنى دەسلەپتە قانداق تەشۋىق قىلدى؟  
جاۋاب: پەيغەمبەر ئەلەيھىسسالام ئىسلام دىنىنى دەسلەپتە 3 يىل يوشۇرۇن ھالدا تەشۋىق قىلىپ ئۇنى تارقىتىشقا تىرىشتى.

1003. سوئال: مۇھەممەد ئەلەيھىسسالام ئىسلام دىنىنى قاچاندىن بېرى ئاشكارا تەشۋىق قىلىشقا ئۆتتى؟

جاۋاب: مۇھەممەد ئەلەيھىسسالام ئىسلام دەۋىتىنى ئۇنىڭغا قۇرئان كەرىمنىڭ ھىجر سۈرىسىدىن 94- ئايىتى چۈشۈپ، ﴿ساگا بۇيرۇلغاننى ئاشكارا ئوتتۇرىغا قويغىن!﴾ دەپ ئەمر قىلىنغاندىن كېيىن، ئىسلام دىنىنى ئوچۇق – ئاشكارا تارقىتىشقا باشلىغان.

1004. سوئال: مەككىلىكلەر ئىسلام دەۋىتىگە قانداق مۇئامىلە قىلدى؟  
جاۋاب: مەككىلىكلەر ئىسلام دەۋىتىگە قارشى چىقتى، مۇھەممەد ئەلەيھىسسالامنىڭ پەيغەمبەر ئىكەنلىكىنى قوبۇل قىلمىدى.

1005. سوئال: مەككىلىك مۇشرىكلەر پەيغەمبەر ئەلەيھىسسالامغا ۋە تۇنجى مۇسۇلمانلارغا قانداق مۇئامىلە قىلدى؟

جاۋاب: مەككىلىك مۇشرىكلەر تۇنجى مۇسۇلمانلارنى ھەر تۈرلۈك قىيىن قىستاقلارغا ئېلىش ئارقىلىق ئۇلارنى ئىسلامدىن يېنىشقا زورلىدى، مۇھەممەد ئەلەيھىسسالامغا بولسا قولىدىن كەلگەن ھاقارەت ۋە دۈشمەنلىكلەرنى قىلدى.

### مۇسۇلمانلارنىڭ ھەبەشىستانغا قىلغان ھىجرىتى

1006. سوئال: مۇسۇلمانلار نېمە ئۈچۈن ھەبەشىستانغا ھىجرەت قىلغان؟  
جاۋاب: مەككىلىك مۇشرىكلەرنىڭ ھەددىدىن ئاشقان جەۋر – زۇلۇملىرى ۋە ئىنسان قېلىپىدىن چىققان ۋەھشىي قىيىنچىلىقلىرى سەۋەبلىك، تۇنجى مۇسۇلمانلار ئۆزلىرىنىڭ دىنىنى ساقلاش يولىدا ھەبەشىستان (ھازىرقى ئېيۇپىيە) زېمىنىغا ھىجرەت قىلىشقا مەجبۇر بولغان.

1007. سوئال: مۇسۇلمانلار ھەبەشىستانغا تۇنجى قېتىم قاچان ۋە قانچە كىشى ھىجرەت قىلغان؟

جاۋاب: مۇسۇلمانلار ھەبەشىستان زېمىنىغا تۇنجى قېتىم 615- يىلى، 4 ئايال، 11 ئەر بولۇپ، جەمئىي 15 كىشى ھىجرەت قىلغان ئىدى.

1008. سوئال: مۇسۇلمانلارنىڭ ھەبەشىستان زېمىنىغا ئىككىنچى قېتىملىق ھىجرىتى قاچان بولغان؟

جاۋاب: مۇسۇلمانلار ھەبەشىستان زېمىنىغا ئىككىنچى قېتىم 616-يىلى، 13 ئايال، 77 ئەر بولۇپ، جەمئى 90 كىشى ھىجرەت قىلغان.

### مۇشرىكلارنىڭ مۇھاسىرىسى

1009. سوئال: مۇشرىكلەر مۇھەممەد ئەلەيھىسسالام بىلەن مۇسۇلمانلارنى نېمە ئۈچۈن مۇھاسىرىگە ئالغان؟

جاۋاب: مۇشرىكلەر پەيغەمبەر ئەلەيھىسسالام بىلەن مۇسۇلمانلارنى ئىسلام دىنىدىن ۋاز كەچكۈزۈپ، بۇتپەرەسلىككە قايتۇرۇش ئۈچۈن ئۇلارنى مۇھاسىرە (ئىمبارگو) قىلغان.

1010. سوئال: مۇھاسىرە دېگەن نېمە ۋە مۇشرىكلەر مۇھاسىرىدە نېمىلەرنى قىلدى؟

جاۋاب: مۇھاسىرە – ئەتراپىنى قورشاش دېگەن مەنىدە بولۇپ، مۇشرىكلەر مۇسۇلمانلارنى ئىسلام دىنىدىن ياندۇرۇش ئۈچۈن ئۇلارنى مەككىنىڭ «شەئبە ئەلى» دېگەن يېرىدە 3 يىل قامىۋېلىپ، مەككىلىكلەرنىڭ مۇسۇلمانلار بىلەن پۈتۈن ئالاقىسىنى ئۈزۈپ تاشلاپ، ئۇلارنىڭ مۇسۇلمانلارغا بىر نەرسە سېتىشى، ئېلىشى، قودا – باجلىق مۇناسىۋىتى قۇرۇشى، ھەتتا سۆزلىشىشىنى چەكلىدى. مۇسۇلمانلارنىڭ باشقا جايلاردىن ئاشلىق، يېمەك – ئىچمەك ۋە كېيىم – كېچەك قاتارلىق ئېھتىياجلىق نەرسىلەرنى كەلتۈرۈش يوللىرىنى توسۋالدى.

### قايغۇلۇق يىل

1011. سوئال: مۇھەممەد ئەلەيھىسسالام ئۈچۈن ئەڭ قايغۇلۇق يىل قايسى ئىدى؟

جاۋاب: پەيغەمبەرىمىز ئەلەيھىسسالام ئۈچۈن ئەڭ قايغۇلۇق يىل 620-يىلى بولۇپ، بۇ يىلدا ئۇنى دۈشمەنلىرىنىڭ سۈيىقەسلىرىدىن قوغداپ، ئۇنىڭ تاشقى مۇداپىئە كۈچى ھېسابلىنىدىغان تاغىسى ئەبۇ تالىب بىلەن ئۇنىڭغا ھەمىشە تەسەللى بېرىپ، ئۇنىڭ كۈچىگە كۈچ قېتىپ كەلگەن ۋە ئىچكى مۇداپىئە كۈچى ھېسابلىنغان ۋاپادار ئايالى ھەزرىتى خەدىجە رەزىيەللاھۇ ئەنھانىڭ ئارقا – ئارقىدىن ۋاپات بولۇشى ئىدى. پەيغەمبەر ئەلەيھىسسالام بۇ ئىككى كىشىنىڭ ۋاپاتىغا قاتتىق قايغۇرغان ئىدى. شۇڭا بۇ يىل ئىسلام تارىخىدا «قايغۇلۇق يىل» دەپ ئاتالغان.

### ئىسرا – مىراج

1012. سوئال: ئىسرا – مىراج دېگەن نېمە؟ ئۇ قاچان بولغان؟

جاۋاب: ئىسرا – كېچىدە سەپەر قىلىش، مىراج – ئۆرلەش دېگەن مەنىدە بولۇپ، ئۇ پەيغەمبەر ئەلەيھىسسالامنىڭ ئەڭ چوڭ مۆجىزىلىرىدىن بىرىدۇر. ئۇ پەيغەمبەر ئەلەيھىسسالامنىڭ بېشىغا كەلگەن ئېغىر كۈنلەر سەۋەبلىك، ئۇنىڭغا تەسەللى قىلىش ئۈچۈن بولغان. ئىسرا-مىراجنىڭ بولغان ۋاقتى توغرىلۇق ئىختىلاپلار بار. ئەڭ ئىشەنچلىك رىۋايەتكە كۆرە، ئىسرا-مىراج پەيغەمبەر ئەلەيھىسسالام مەدىنىگە



ھىجرەت قىلىشتىن بىر يېرىم يىل ئىلگىرى، قەمەرىيە ئايلىرىدىن رەجەب ئېيىنىڭ 27-كېچىسى بولغان.

1013. سوئال: ئىسرا – مىراج مۆجىزىسى قانداق بولغان؟

جاۋاب: ئاللاھ تائالانىڭ قۇدرىتى بىلەن پەيغەمبەر ئەلەيھىسسالام جىبرىل پەرىشتىنىڭ ھەمراھلىقىدا پەلەستىندىكى مەسجىدى ئەقساغا ئېلىپ كېلىنگەن، ئاندىن ئۇ جايدىن يۇقىرى ئۇيۇقلارغا ئۆرلەپ يەتتىنچى ئاسمانغا قەدەر چىققان ۋە ئۇ جايدا ئاللاھ تائالانىڭ ئىلاھىي سىر – ئەسرارلىرىدىن ئاجايىپ ئىشلارنى كۆرگەن.

1014. سوئال: پەيغەمبەر ئەلەيھىسسالامغا مىراجدا نېمىلەر بىلدۈرۈلگەن؟

جاۋاب: پەيغەمبەر ئەلەيھىسسالامغا مىراجدا تۆۋەندىكىلەر بىلدۈرۈلگەن:

- (1) مۇسۇلمانلارغا كۈندە بەش ۋاخ ناماز ئوقۇشنىڭ پەرز بولغانلىقى،
- (2) ئاللاھقا شېرىك كەلتۈرمىگەن مۇسۇلماننىڭ (گۇناھى بولسا، ئۇنىڭ جازاسىنى تارتىپ بولۇپ، ئاخىرى چوقۇم) جەننەتكە كىرىدىغانلىقى،
- (3) بەقەرە سۈرىسىنىڭ (أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ) دىن (الْكَافِرِينَ) غىچە بولغان ئاخىرقى 2 ئايىتى بىلدۈرۈلگەن ئىدى.

1015. سوئال: پەيغەمبەر ئەلەيھىسسالامنىڭ ئىسرا – مىراجىدىن باشقا مۆجىزىلىرى قايسىلار؟

جاۋاب: پەيغەمبەر ئەلەيھىسسالامنىڭ كۆپلىگەن مۆجىزىلىرى بولۇپ، ئۇلارنىڭ مەشھۇرلىرى:

- (1) مۇشرىكلەرنىڭ تەلىپىگە ئاساسەن ئاينىڭ ئىككىگە بۆلۈنۈپ كۆرۈنگەنلىكى،
- (2) بوران ۋە كۆزگە كۆرۈنمەيدىغان قوشۇننىڭ مۇھەممەد ئەلەيھىسسالامغا ياردەم قىلغانلىقى،
- (3) مۇھەممەد ئەلەيھىسسالامنىڭ ھىجرەت ئەسناسىدا ئۇنىڭغا پەرىشتىلەرنىڭ ياردەم قىلغانلىقى،

- (4) مۇھەممەد ئەلەيھىسسالامنىڭ بارماقلىرىنىڭ ئارىسىدىن سۇ چىققانلىقى،
- (5) مۇھەممەد ئەلەيھىسسالام ئۈچۈن ياغاچنىڭ يىغىلغانلىقى،
- (6) ئاز تاماقنىڭ پەيغەمبەر ئەلەيھىسسالامنىڭ دۇئاسى بىلەن كۆپ كىشىنى تويغۇزغانلىقى،

- (7) قەتادە ئىسىملىك بىر ساھابىنىڭ كاردىن چىققان بىر كۆزىنىڭ مۇھەممەد ئەلەيھىسسالامنىڭ سىلاپ قويىشى بىلەن شىپا تاپقانلىقى ۋە باشقىلار.
- مۇھەممەد ئەلەيھىسسالامنىڭ ئەڭ چوڭ ۋە مەڭگۈلۈك داۋام قىلىدىغان مۆجىزىسى قۇرئان كەرىمدۇر!

ئەقەبە بەيئەتلىرى

1016. سوئال: ئەقەبە بەيئەتلىرى دېگەن نېمە ۋە قاچان بولغان؟

جاۋاب: ئەقەبە – مەككىدىكى بىر جاينىڭ نامى. ئەقەبە بەيئەتلىرى – پەيغەمبەر

ئەلەيھىسسالامنىڭ مەدىنىلىك يېڭى مۇسۇلمانلاردىن ئىسلام دىنىنىڭ ئاساسىي ئەقىدىلىرىگە ئەمەل قىلىپ، بىر ئاللاھقا ئېتىقاد ۋە ئىبادەت قىلىش، پەيغەمبەر ئەلەيھىسسالامنى ۋە مۇسۇلمانلارنى دۈشمەنلىرىدىن قوغداش ھەققىدە ئالغان ۋەدىسى دېگەنلىك بولۇپ، مۇھەممەد ئەلەيھىسسالامغا بەيئەت قىلغان مەدىنىلىك مۇسۇلمانلار ئۇنى ئۆزلىرىنىڭ ئائىلىسىدىكىلىرىنى قوغدىغاندەك قوغدايدىغانلىقىغا ۋەدە بېرىشكەن.

1017. سوئال: بىرىنچى ئەقەبە بەيئىتى قاچان بولغان ۋە قانچە كىشى قاتناشقان؟  
جاۋاب: بىرىنچى ئەقەبە بەيئىتى مىلادىيە 621- يىلى ئىيۇن ئېيىدا بولغان، ئۇنىڭغا 12 كىشى ئىشتىراك قىلغان.

1018. سوئال: ئىككىنچى ئەقەبە بەيئىتى قاچان بولغان ۋە قانچە كىشى قاتناشقان؟  
جاۋاب: ئىككىنچى ئەقەبە بەيئىتى مىلادىيە 622- يىلى ئىيۇل ئېيىدا بولغان، ئۇنىڭغا 72 كىشى ئىشتىراك قىلغان.

1019. سوئال: ئەقەبە بەيئەتلىرىنىڭ ئەھمىيىتى نېمە؟  
جاۋاب: ئىسلام تارىخىدا ئەقەبە بەيئەتلىرىنىڭ ئەھمىيىتى زور بولغان. بىرىنچىدىن ئىسلام دىنىنىڭ مەدىنە شەھىرىدە تارقىلىشىغا سەۋەب بولغان. ئىككىنچىدىن مۇسۇلمانلارنىڭ ئۇ جايدا يەرلىشىپ مۇشرىكلەرنىڭ بېسىملىرىدىن ئازاد بولۇشىنى كاپالەتلەندۈرگەن ئىدى.

### پەيغەمبەر ئەلەيھىسسالامنىڭ ھىجرىتى

1020. سوئال: ھىجرەت دېگەن نېمە ۋە قاچان بولغان؟  
جاۋاب: ھىجرەت - دىنىي مەقسەتلەر بىلەن كۆچۈش قىلىش دېگەنلىكتۇر. مۇسۇلمانلار مەككەلىك مۇشرىكلەرنىڭ ھەر تۈرلۈك بېسىملىرى سەۋەبلىك 622- يىلى ھەممە نەرسىسىنى مەككەدە تەرك ئېتىپ، ئاللاھ يولىدا مەدىنە شەھىرىگە تۇنجى ھىجرىتىنى باشلىۋەتكەن.

1021. سوئال: مەككە مۇشرىكلىرى پەيغەمبەر ئەلەيھىسسالامغا قانداق سۇيىقەستلەرنى پىلانلىغان؟

جاۋاب: مەككە مۇشرىكلىرى مۇھەممەد ئەلەيھىسسالامنى ئۆلتۈرۈپ يوق قىلىش ئارقىلىق بۇ يېڭى دىنغا خاتىمە بېرىش ئۈچۈن پۈتۈن قەبىلە باشلىقلىرى بىرلىشىپ، ھەر بىر قەبىلىدىن بىردىن ئادەم چىقىرىشنى ۋە مۇھەممەد ئەلەيھىسسالامغا ھەر بىرى بىردىن نەيزە سانجىش بىلەن ئۇنى- ئۆلتۈرۈشنى پىلانلايدۇ. لېكىن ئاللاھ تاغالا- ئۇلارنىڭ پىلاننى بىتچىت قىلىپ، پەيغەمبەرنى دۈشمەنلىرىنىڭ سۇيىقەستىدىن ساقلاپ قالدۇ.

1022. سوئال: پەيغەمبەر ئەلەيھىسسالام مەدىنەگە قاچان ۋە كىم بىلەن ھىجرەت قىلغان؟  
جاۋاب: پەيغەمبەر ئەلەيھىسسالام ئاللاھنىڭ ئەمرى بىلەن 622- يىلى 13- ئاۋغۇست كۈنى مەككەدىن ئايرىلىپ، 622- يىلى 23- سىنتەبىر كۈنى ھەزرىتى ئەبۇ بەكرى بىلەن ئىككىسى مەدىنە شەھىرىگە يېتىپ باردۇ. بۇ تارىخ كېيىنچە ئىسلام

كالىندارغا ئايلىنىپ، پەيغەمبەر ئەلەيھىسسالامنىڭ مەدىنىگە كەلگەن يىلى ھىجرىيىنىڭ 1- يىلى بولۇپ ھېسابلىنىدۇ.

1023. سوئال: پەيغەمبەر ئەلەيھىسسالام ھىجرەتنى قانداق ئورۇنلاشتۇرغان؟

جاۋاب: مەككە شىمالىدىكى مەدىنىگە بارىدىغان يولنى مەككە مۇشرىكلىرىنىڭ ئەلبەتتە قاماللايدىغانلىقىنى بىلگەن مۇھەممەد ئەلەيھىسسالام مەككىنىڭ يەمەن تەرەپكە كېتىدىغان جەنۇب تەرەپىگە قاراپ يولغا چىقىپ، تەخمىنەن 10 كىلومېتىر يول يۈرگەندىن كېيىن «سەۋر تېغى» دىكى سەۋر غارىغا يوشۇرۇنىدۇ. ئىزلاپ كەلگەن مەككە كۈچلىرى ئۇلارنى تاپالماستىن قايتىپ كەتكەندىن كېيىن يولنى داۋاملاشتۇرۇپ مەدىنىگە سالامەت يېتىپ بارىدۇ.

1024. سوئال: ھىجرەتنىڭ ئىسلام تارىخىدا قانداق ئەھمىيىتى بار؟

جاۋاب: ھىجرەتنىڭ ئىسلام دىنى ۋە مۇسۇلمانلار ئۈچۈن كەلتۈرگەن ئىجابىي نەتىجىلىرى ئىنتايىن زور دۇر. قىسقىسى، پەيغەمبەر ئەلەيھىسسالام بىلەن مۇسۇلمانلار مەدىنىگە ھىجرەت قىلىپ بارغاندىن كېيىن، ئىبادەتلىرىنى ئەركىن، ئازادە ئورۇنداش، ئىسلام دىنىنى كەڭ تارقىتىش پۇرسىتىگە ئېرىشتى ۋە مەدىنىدە تۇنجى ئىسلام دۆلىتىنى تەسىس قىلدى.

## ئىسلام دەۋىتىنىڭ مەدىنە دەۋرى

1025. سوئال: مەدىنىلىك مۇسۇلمانلار مەككىدىن كەلگەنلەرنى قانداق قارشى ئالدى؟  
جاۋاب: مەدىنىلىك مۇسۇلمانلار پەيغەمبەر ئەلەيھىسسالام ۋە ئۇنىڭ بىلەن ھىجرەت قىلىپ كەلگەن مەككىلىك مۇسۇلمانلارنى ئەڭ ئالى ئېھتىرام بىلەن قارشى ئالغاندىن تاشقىرى، ھەر بىرى مەككىلىك مۇسۇلمانلاردىن بىرىنى «قېرىندىشىم» دەپ ئېلان قىلىپ، ئۆز ئىختىيارى بىلەن ئوي – جاي ۋە نەرسە كېرەكلىرىنى تەڭدىن بۆلۈشتى.

1026. سوئال: مۇھاجىر ۋە ئەنسار دېگەن كىملىرى؟  
جاۋاب: مۇھاجىر – مەككىدىن مەدىنىگە ھىجرەت قىلىپ كەلگەن مۇسۇلمانلار، ئەنسار – مەدىنىلىك مۇسۇلمانلارنى كۆرسىتىدۇ.

1027. سوئال: پەيغەمبەر ئەلەيھىسسالامنىڭ مەدىنىدە تۇنجى قىلغان ئىشى قايسى بولغان؟

جاۋاب: پەيغەمبەر ئەلەيھىسسالامنىڭ مەدىنىگە كەلگەندىن كېيىن تۇنجى قىلغان ئىشى مەسجىد سېلىش بولغان. پەيغەمبەر ئەلەيھىسسالام بېنىدىكى مۇسۇلمانلارنىڭ ھەمكارلىقىدا ئۆز قولى بىلەن سالغان بۇ مەسجىد «مەسجىدى نەبەۋىي – پەيغەمبەر مەسجىدى» دەپ ئاتالدى ۋە ئىككى ھەرەمنىڭ ئىككىنچىسى، مۇقەددەس ئۈچ چوڭ مەسجىدنىڭ بىرى بولۇپ داۋام قىلىپ كەلمەكتە (1).

## مەسجىدى نەبەۋىي

1028. سوئال: مەسجىدى نەبەۋىيىنىڭ ئىسلام تارىخىدىكى ئەھمىيىتى نېمە؟  
جاۋاب: مەسجىدى نەبەۋىيىنىڭ ئىسلام تارىخىدىكى ئەھمىيىتى تۆۋەندىكىلەر:  
(1) مەسجىدى نەبەۋىي مۇسۇلمانلارنىڭ تۇنجى ئىرىكىن ئىبادەتگاھى ئىدى.  
(2) مەسجىدى نەبەۋىي ئىسلام دۆلىتىنىڭ قومانداىلىق مەركىزى ئىدى.  
(3) مەسجىدى نەبەۋىي پەيغەمبەر ئەلەيھىسسالامنىڭ قارارگاھى ئىدى.  
(4) مەسجىدى نەبەۋىي ئىلىم – ئىرىپان تارقىتىش ئورنى ئىدى.  
(5) مەسجىدى نەبەۋىي ئىسلام دەۋىتىنىڭ مەركىزى ئىدى.  
(6) مەسجىدى نەبەۋىي ھەر قانداق بىر مەسىلىدە قارار چىقىرىش ئورگىنى ئىدى.  
(7) مەسجىدى نەبەۋىي نىكاھ ۋە باشقىمۇ دىنىي مۇراسىملارنى ئېلىپ بېرىش ئورنى ئىدى.

(8) مەسجىدى نەبەۋىي مۇساپىرلارنىڭ، يوقسۇللارنىڭ پاناھگاھى ئىدى.  
(9) مەسجىدى نەبەۋىيىدىكى «سۇفە» دېگەن جاي ئەينى ۋاقىتتا بىر

(1) ئىككى ھەرەمنىڭ بىرىنچىسى مەسجىدى ھەرەم، ئىككىنچىسى مەسجىدى نەبەۋىي بولۇپ، ئىسلامدىكى ئۈچ مۇقەددەس مەسجىدنىڭ بىرىنچىسى مەسجىد ھەرەم، ئىككىنچىسى مەسجىدى نەبەۋىي، ئۈچىنچىسى پەلەستىندىكى مەسجىدى ئەقسادۇر.

ئۇنىۋېرسىتېتقا ئوخشاش بىلىم تەھسىل قىلىش ئورنى ئىدى. پەيغەمبەر ئەلەيھىسسالامدىن ھەدىسلەرنى رىۋايەت قىلغان ساھابىلارنىڭ كۆپىنچىسى مۇشۇ سۇففىدە ئولتۇرۇپ ئاڭلىغان ھەدىسلەرنى ۋە تۈگەنگەن شەرىئەت ئەھكاملىرىنى يادلاش ۋە يېزىپ قالدۇرۇش يولى بىلەن ساقلاپ، كېيىنكىلەرگە ئۆز ئەينى يەتكۈزگەن.

1029. سوئال: ئىسلام تارىخىدا تۇنجى ئەزاننى كىم ۋە نەدە ئوقۇغان؟  
جاۋاب: ئىسلام تارىخىدا تۇنجى ئەزاننى بىلال ئىبنى رەبەھ رەزىيەللاھۇ ئەنھۇ مەسجىدى نەبىئۇبىيىدە ئوقۇغان.

### تۇنجى ئىسلام دۆلىتى ۋە گرەژدانلارنىڭ ھەق-ھوقۇقلىرى

1030. سوئال: مەدىنىدە ئىسلام دۆلىتى قۇرۇلغاندىن كېيىن پەيغەمبەر ئەلەيھىسسالام يەھۇدىيلار بىلەن مۇشرىكلەرگە قانداق مۇئامىلە قىلدى؟

جاۋاب: پەيغەمبەر ئەلەيھىسسالام مەدىنە مۇنەۋۋەرە شەھىرىگە يېتىپ بارغاندىن كېيىن، ئۇ جايدا تۇنجى ئىسلام دۆلىتى قۇرۇلۇپ، پەيغەمبەر ئەلەيھىسسالام مەدىنىدە ياشايدىغان مۇسۇلمانلار، يەھۇدىيلار ۋە مۇشرىك ئەربەلەر ئۈچۈن 52 ماددىلىق «مەدىنە دەستۇرى» ناملىق باياناتنى ئېلان قىلىش ئارقىلىق مەدىنىدە ئىسلام دۆلىتى تەركىبىدىكى بارلىق گىراجدانلارنىڭ، ئېتىقاد ئەركىنلىكى، ئۆزئارا ئىناقلىق ۋە چىقىش بىلەن ياشىشى، سىرتقى دۈشمەنلەردىن مەدىنە دۆلىتىنى بىرلىكتە مۇداپىئە قىلىش مەجبۇرىيىتى قاتارلىق پىرىنسىپلارنى بەلگىلىدى. بۇ ئەينى ۋاقىتتا «كىشىلىك ھوقۇق» باياناتىمىنى دۇنيا تارىخىدا تۇنجى قېتىم ئېلان قىلىپ، ئەمەلىي ھاياتقا تەتبىقلاش ئىدى.

### مەدىنە دەۋرىنىڭ ئالاھىدىلىكلىرى

1031. سوئال: مەدىنە دەۋرىنىڭ ئالاھىدىلىكلىرى قايسىلار؟  
جاۋاب: پەيغەمبەر ئەلەيھىسسالام مەدىنىگە ھىجرەت قىلىپ بېرىپ تاكى ۋاپات بولغىنىغا قەدەر مەدىنە دەۋرىدە قولغا كەلتۈرۈلگەن ئىجابىي نەتىجىلەرنىڭ مۇھىملىرى قىسقىچە تۆۋەندىكىلەر:

- (1) مۇسۇلمانلار مەدىنىدە ئىسلام دىنىنىڭ بارلىق پىرىنسىپلىرىنى تولۇق ئەمەلگە ئاشۇرۇش پۇرسىتىگە ئىگە بولدى.
- (2) ئىسلام دىنىنىڭ شەرىئەت ئەھكاملىرى ۋە ئەمەل ئىبادەتلەرنىڭ سىستېمىلىرى مەدىنە دەۋرىدە بارلىققا كەلدى.
- (3) ئىسلام دىنى مەدىنىدە پۈتۈنلەندى، قۇرئان كەرىمنىڭ نازىل بولۇشى مەدىنىدە تاماملاندى.
- (4) مۇسۇلمانلار ئۇلارنى يوق قىلماقچى بولغان كۈچلەر ئالدىدا ئۆزىنىڭ قۇدرىتىنى ئىسپاتلىدى ۋە ئىسلام دەۋرىنىڭ يولىنى ئاچتى.

- (5) مۇسۇلمانلار تۇنجى قېتىم كوچ-قۇۋۋەت ۋە ھەر تەرەپتىن ئۈستۈنلۈككە مەدەنە مۇنەۋۋەرە شەھىرىدە ئېرىشكەن.
- (6) مەدەنە دەۋرىدە نۇرغۇنلىغان ئەرەب قەبىلىلىرى ئۆزلىكىدىن توپ-توپ بولۇپ ئىسلام دىنىنى قوبۇل قىلغان. شۇنىڭ بىلەن پۈتۈن ئەرەب يېرىم ئارىلى ئىسلام بايرىقى ئاستىدا بىرلەشكەن.
- (7) ئىسلامنىڭ مەدەنە دەۋرىدە، ئەتراپتىكى ئەرەب ئەمەس، مىللەتلەرگىمۇ ئىسلام دەۋىتى يېتىپ بارغان.

## پەيغەمبەر ئەلەيھىسسالامنىڭ غازاتلىرى

## ئىسلام دىنىنىڭ تىنچلىق ۋە نۇرۇش ماۋزۇسىدىكى پىرىنسىپى

1032. سوئال: ئىسلام دىنىنىڭ تىنچلىق ۋە نۇرۇش ماۋزۇسىدىكى پىرىنسىپى نېمە؟

جاۋاب: ئىسلام دىنى ھەممىدىن بۇرۇن پۈتۈن ئىنسانلارنىڭ تىنچلىق ۋە ھۇزۇر ئىچىدە ياشىشىنى ئارزۇ قىلىدۇ. بۇ ئارزۇنى ئەمەلگە ئاشۇرۇش يولىدا، بارلىق ئىمكانىيەتلەرنى ئىشقا سالىدۇ. بۇ يولدا ئۇچرىغان توقۇنۇشلارنى ئەڭ ئاۋۋال تىنچلىق، سۆھبەت ياكى سۆلھى يولى بىلەن ھەل قىلىشنى ئالدىنقى ئورۇندا قويدۇ. بۇ چارىلەر كارغا كەلمىگەندە، نۇرۇشنى ئەڭ ئاخىرقى چارە سۈپىتىدە تاللايدۇ. پەقەت تىنچلىق بىلەن خاتىرجەملىك تەھدىتكە ئۇچرىغاندا ياكى مۇسۇلمانلارنىڭ دىنى ئاياق ئاستى قىلىنغاندا ياكى ئۇلار ھۇجۇمغا ئۇچرىغاندا ۋە ياكى مۇستەبىت ھاكىمىيەتلەر ئىسلام دەۋىتىنى ئىنسانلار ئارىسىدا قانات يايدۇرۇش ئىشىغا توسقۇنلۇق قىلىپ، مۇسۇلمانلارغا قارشى نۇرۇش ئاچقان چاغدا مۇسۇلمانلار نۇرۇش سەپەرۋەرلىكىگە ئۆتىدۇ. مۇنداق نۇرۇش ئىسلام دىنىدا «جىھاد» دەپ ئاتىلىدۇ. مەلۇمكى، جىھاد ئەڭ كاتتا ئىبادەتتىن سانىلىدۇ.

628-مىلادىيە يىلى پەيغەمبەر ئەلەيھىسسالامنىڭ مۇسۇلمانلار قوشۇنى شۇنچىلىك كۈچلۈك تۇرسىمۇ، قان تۆكۈلۈشنىڭ ئالدىنى ئېلىش مەقسىتى بىلەن «ھۈدەيبىيە شەرتنامىسى» دىكى ناھەق شەرتلەرنى قوبۇل قىلغانلىقى، كېيىن مەككىنى بىر ئادەمنىڭمۇ قېنىنى ئېقىتماستىن تىنچلىق بىلەن ئازاد قىلغانلىقى، ئىككىنچى خەلىپە ئۆمەر ئىبنى خەتتابنىڭ پەلەستىندىكى بەيتۇلمەقدىس شەھىرىنى بېسىۋالغان ياۋروپالىق خرىستىئان ئاققۇنلىرىغا نۇرۇش ئاچماستىن، ئىمبارگو قىلىش چارىسىنى تاللاش ئارقىلىق شەھەرنى تىنچلىق بىلەن ئازاد قىلغانلىقى، كېيىنچە سالامەتتىن ئەييۇبىنىڭمۇ بۇ شەھەرنى شۇ يول بىلەن قايتا ئازاد قىلغانلىقى مۇسۇلمانلارنىڭ ئەزەلدىن نۇرۇشخومار ئەمەسلىكىنى، ئىسلام دىنىنىڭ تىنچلىق بىلەن ئىش كۆرۈشنى نۇرۇش قىلىشتىن ئەلۋەتتە ئەۋزەل كۆرىدىغانلىقىنى كۆرسىتىدۇ.

1033. سوئال: پەيغەمبەر ئەلەيھىسسالامنىڭ نۇرۇشلىرىنىڭ ئەڭ مۇھىم ئالاھىدىلىكلىرى قايسىلار؟

جاۋاب: پەيغەمبەر ئەلەيھىسسالامنىڭ نۇرۇشلىرىنىڭ ئەڭ مۇھىم ئالاھىدىلىكلىرىنىڭ بىرى ئىسلام دىنىنى ۋە مۇسۇلمانلارنى يوق قىلماقچى بولغانلارغا قارشى مۇداپىئەلىنىش يۈزلىشىدە ئېلىپ بېرىلغانلىقىدۇر.

پەيغەمبەر ئەلەيھىسسالامنىڭ بارلىق نۇرۇشلىرىنىڭ ھەممىسى مەدەنىيەت شەھىرى ئەتراپىدا بولغانلىقىمۇ، ئىسلام دىنىنىڭ ئۆز تەۋەلىرىنىڭ باشقىلارنىڭ زېمىنىغا تاجاۋۇز قىلىشىغا يول قويمايدىغانلىقى. ۋە زۆرۈر كەلگەندە ئۆزلىرىنى قوغداش يۈزىسىدىنلا نۇرۇشۇشنى قارار قىلىدىغانلىقىنى ئىسپاتلاپ تۇرماقتا.

### ئىسلام تارىخىدىكى چوڭ كۆلەملىك تۇنجى ئۇرۇش بەدىر ئۇرۇشى

1034. سوئال: ئىسلام تارىخىدىكى چوڭ كۆلەملىك تۇنجى ئۇرۇش قايسى ۋە نېمە ئۈچۈن يۈز بەرگەن؟

جاۋاب: ئىسلام تارىخىدا چوڭ كۆلەملىك ۋە ھەل قىلغۇچ تۇنجى ئۇرۇش بەدىر ئۇرۇشى بولۇپ، مەككىلىك مۇسۇلمانلار مەككىدە ئائىلىلىرى، ئۆي – ماكانلىرى ۋە ھەر نەرسىسىنى تەرك ئېتىپ مەدىنىگە ھىجرەت قىلغاندىن كېيىن، مەككىلىك مۇشرىكلەر ئۇلارنىڭ ئىگىدار چىلىقىدىكى پۈتۈن نەرسىلىرىنى تالان – تاراج قىلىدۇ، ئۆيلىرىنى يىقىتىپ تاشلايدۇ، ئائىلە ئەزىزلىرىنى ۋە ئۇرۇق – تۇغقانلىرىنى قىيىن – قىستاقلارغا ئالىدۇ.

مەدىنىدىكى مۇسۇلمانلار مۇشرىكلەرنىڭ بۇ جىنايەتلىرىگە قارشى ئۇرۇش ئېچىشنى پەيغەمبەر ئەلەيھىسسالامدىن كۆپ قېتىم تەلەپ قىلغان بولسىمۇ، ئاللاھنىڭ ئەمرى كەلمىگىچە ئۇلارغا ئۇرۇش قىلىش رۇخسىتى بېرىلمەيدۇ. بىر كۈنى پەيغەمبەر ئەلەيھىسسالامغا قۇرئان كەرىمنىڭ زۇمىر سۈرىسىنىڭ: ﴿ھۇجۇم قىلىنغۇچىلارغا، زۇلۇمغا ئۇچرىغانلىقىلىرى ئۈچۈن، (قارشىلىق كۆرسىتىشكە) رۇخسەت قىلىندى، ئاللاھ ئۇلارغا ياردەم بېرىشكە ئەلۋەتتە قادىر﴾ (1) دېگەن ئايىتى چۈشۈشى بىلەن مۇسۇلمانلارنىڭ مۇشرىكلەرگە قارشى ئۇرۇش قىلىشىغا رۇخسەت بېرىلىدۇ. بۇ ئۇرۇش «بەدىر ئۇرۇشى» دەپ ئاتىلىدۇ.

1035. سوئال: بەدىر ئۇرۇشى قاچان ۋە نەدە بولغان؟

جاۋاب: بەدىر ئۇرۇشى ھىجرىيەنىڭ 2- يىلى (624م) رامىزان ئېيىنىڭ 17- كۈنى جۈمە سەھەر ۋاقتىدا مەدىنە مۇنەۋۋەرە شەھىرىنىڭ غەربى جەنۇبىغا جايلاشقان بەدىر دېگەن جايدا بولغان. بەدىر ھازىر مەدىنە مۇنەۋۋەرە شەھىرىگە قاراشلىق بىر ناھىيىدۇر.

1036. سوئال: بەدىر ئۇرۇشىغا قانچە كىشى قاتناشقان ۋە غەلبە قايسى تەرەپكە بولغان؟

جاۋاب: بەدىر ئۇرۇشىغا قېتىلغان مۇسۇلمان ئەسكەرلىرىنىڭ سانى 314 كىشى بولۇپ، ئۇلاردىن ئاران ئىككى كىشى ئاتلىق، قالغانلىرى پىيادە ئىدى. ئەمما مەككىلىك مۇشرىك ئەسكەرلىرىنىڭ سانى 1300 كىشى بولۇپ، ئۇلاردىن ئاتلىقلارنىڭ سانى 100دىن كۆپرەك ئىدى. بۇ ئۇرۇشتا مۇسۇلمانلاردىن 14 كىشى شېھىد بولغان. مۇشرىكلەردىن 70 كىشى ئۆلتۈرۈلگەن ۋە 70 ى ئەسىرگە ئېلىنغان. غەلبە مۇسۇلمانلار تەرىپىگە بولغان.

1037. سوئال: بەدىر ئۇرۇشىنىڭ ئەڭ چوڭ غەلبىسى نېمە؟

جاۋاب: بەدىر ئۇرۇشىنىڭ ئەڭ چوڭ ۋە مۇھىم غەلبىسى مۇشرىكلەرنىڭ مۇسۇلمانلارنىڭ قۇدرەتلىك بىر كۈچ ئىكەنلىكىنى ئېتىراپ قىلىشى بولدى.



1038. سوئال: مۇسۇلمانلار ئەسىرلەرگە قانداق مۇئامىلە قىلغان؟

جاۋاب: مۇسۇلمانلار بەدىر ئۇرۇشىدا ئەسىرگە چۈشكەن مۇشرىك كۈچلىرىگە ئەڭ ئېسىل ئىنسانى مۇئامىلىدە بولدى. ئەسىرلەردىن ئوقۇش ۋە يېزىشنى بىلىدىغانلارنىڭ ھەر بىرىنى مۇسۇلمانلاردىن 10 بالىنىڭ ساۋادىنى چىقىرىپ قويۇشى بەدىلىگە قويۇپ بېرىش، ئوقۇش ۋە يېزىشنى بىلمەيدىغانلاردىن مەلۇم مىقداردا فىدىيە (ماددىي تۆلەم) ئېلىپ قويۇپ بېرىش سىياسىتىنى قوللاندى.

### ئوھۇد ئۇرۇشى

1039. سوئال: ئوھۇد ئۇرۇشى قاچان، نەدە ۋە نېمە ئۈچۈن بولغان؟

جاۋاب: ئوھۇد ئۇرۇشى ھىجرىيىنىڭ 3- يىلى شەۋۋال ئېيىنىڭ 7-كۈنى (مىلادىيە 625- يىلى 23-مارت) مەدىنە مۇنەۋۋەرە شەھىرىدىكى ئوھۇد تېغىدا بولغان. ئوھۇد ئۇرۇشى مەككىلىك مۇشرىكلەرنىڭ بەدىر ئۇرۇشىدا يېڭىلىكىنىڭ ئۈچىنى ئېلىش ئۈچۈن مەدىنە شەھىرىگە بېسىپ كېلىشى سەۋەبلىك بولغان.

1040. سوئال: ئوھۇد ئۇرۇشىغا قانچە كىشى قاتناشقان ۋە غەلبە قايسى تەرەپكە بولغان؟

جاۋاب: ئوھۇد ئۇرۇشىغا مۇسۇلمان ئەسكەرلىرىدىن 700 كىشى، مۇشرىك كۈچلىرىدىن 3000 كىشى قاتناشقان ئىدى. ئوھۇد ئۇرۇشى ئىككى يۆنىلىش بىلەن بولغان بولۇپ، بىرىنچى يۆنىلىشتە مۇسۇلمانلار غەلبە قىلغان، ئىككىنچى يۆنىلىشتە پەيغەمبەر ئەلەيھىسسالام تاغقا ئورۇنلاشتۇرۇپ مۇداپىئەنى قەتئىي بوشاتماسلىقىنى بۇيرىغان ئىسلام قوشۇنلىرىنىڭ بۇيرۇقىنى ئىجرا قىلمىغانلىقى سەۋەبلىك مۇسۇلمانلار ئېغىر مەغلۇبىيەتكە ئۇچرىغان بولسىمۇ، ئاخىرىدا مۇشرىكلەرنى چېكىندۈرگەن. بۇ ئۇرۇشتا پەيغەمبەر ئەلەيھىسسالامنىڭ تاغىسى ھەزرىتى ھەمزە بىلەن بىرلىكتە 70 مۇسۇلمان ئەسكىرى شېھىد بولغان، مۇشرىكلەردىن 22 كىشى ئۆلتۈرۈلگەن.

### خەندەك ئۇرۇشى

1041. سوئال: خەندەك ئۇرۇشى قاچان ۋە نەدە بولغان؟

جاۋاب: خەندەك ئۇرۇشى ھىجرىيىنىڭ 5-يىلى شەۋۋال ئايدا (627م) مەدىنىگە يېقىن بىر جايدىكى سەل تېغىنىڭ ئېتەكلىرىدە بولغان.

1042. سوئال: خەندەك ئۇرۇشى نېمە ئۈچۈن بولغان؟

جاۋاب: مەككە ۋە ھىجاز رايونىدىكى بارچە مۇشرىك كۈچلىرى مەدىنىدىكى يەھۇدىيلار بىلەن ئاستىرىتتىن تىل بىرىكتۈرۈپ، 10،000 كىشىلىك قوشۇن بىلەن مۇسۇلمانلارنى پۈتۈنلەي يوق قىلىپ ئىسلام دىنىغا خاتىمە بېرىش ئۈچۈن مەدىنىگە قاراپ يولغا چىققانلىقى سەۋەبلىك بولغان. بۇ ئۇرۇش بىرلەشكەن زور كۈچلەرنىڭ ئەسكەر تارتىپ كەلگەن ھۇجۇمى بولغانلىقى ئېتىبارى بىلەن تارىخىي مەنبەلەردە «غەزۋەتۇل ئەھزاب – بىرلەشمە كۈچلەرنىڭ ھۇجۇمى» دەپ ئاتىلىدۇ.

1043. سوئال: بۇ ئۇرۇش نېمە ئۈچۈن «خەندەك ئۇرۇشى» دەپ ئاتالغان؟  
 جاۋاب: بۇ ئۇرۇشتا ئىرانلىق سەلمان فارسى ئىسىملىك بىر ساھابە مەدىنىگە بېسىپ كەلمەكچى بولغان دۈشمەن كۈچلىرىنىڭ ئالدىنى توسۇش ئۈچۈن مەدىنە شەھىرىنىڭ ئەتراپىغا خەندەك كولاش پىكرىنى ئوتتۇرىغا قويغان. سەلماننىڭ بۇ پىكرى قوبۇل قىلىنىپ مۇسۇلمانلار تەرىپىدىن مەدىنە شەھىرىنىڭ ئەتراپىغا چوڭقۇر بىر خەندەك قېزىلغان. خەندەكنىڭ بىرلەشكەن دۈشمەن كۈچلىرىنىڭ مەدىنە شەھىرىگە كىرىشىنى توساپ قالغانلىقى ۋە ئۇلارنىڭ مۇسۇلمانلارنى يوق قىلىش پىلانىنىڭ بىتچىت بولۇشىغا سەۋەب بولغانلىقى توپەيلى بۇ ئۇرۇش «خەندەك ئۇرۇشى» دەپ ئاتالغان.

1044. سوئال: خەندەك ئۇرۇشى قانچىلىك داۋام قىلغان ۋە غەلبە قايسى تەرەپكە بولغان؟

جاۋاب: خەندەك ئۇرۇشى 27 كۈن داۋام قىلغان. ئاخىرىدا ئاللاھ تائالانىڭ ياردىمى بىلەن چىققان چوڭ بىر بوران دۈشمەن تەرەپنىڭ مەنئۇبىيىتىنى چۈشۈرۈۋەتكەن بولۇپ، ئۇزۇن ئۆتمەيلا بىرلەشمە كۈچ چېكىنگەن ۋە مۇسۇلمانلار ئۇلارنىڭ سۇيىقەستىدىن ئامان قالغان.

### ھۈدەيبىيە كېلىشىمى

1045. سوئال: ھۈدەيبىيە كېلىشىمى قاچان ۋە نېمە ئۈچۈن بولغان؟  
 جاۋاب: ھۈدەيبىيە كېلىشىمى ھىجرىيىنىڭ 6- يىلى 11- ئايدا (628م) بولغان. پەيغەمبەر ئەلەيھىسسالام ۋە مۇسۇلمانلار ئانا يۇرتى بولغان مەككىگە بېرىپ كەينى زىيارەت قىلىش ئۈچۈن يولغا چىقىپ، مەككىگە يېقىن «ھۈدەيبىيە» دېگەن جايغا كەلگەندە، مەككىلىك مۇشرىكلەرنىڭ ئۇلارنىڭ ئالدىنى توسقانلىقى سەۋەبلىك ئىككى تەرەپ ئوتتۇرىسىدا بولغان كېلىشىمدۇر.

### ھۈدەيبىيە كېلىشىمىنىڭ مەزمۇنى

1046. سوئال: ھۈدەيبىيە كېلىشىمىنىڭ مەزمۇنى نېمىلەر ئىدى؟  
 جاۋاب: ھۈدەيبىيە كېلىشىمىنىڭ مەزمۇنى مۇنداق ئىدى:

(1) پەيغەمبەر ئەلەيھىسسالام بىلەن مۇسۇلمانلار مەدىنىگە قايتىپ كېتىپ، كېلىدىغان يىلى قورالسىز ھالدا، مەككىگە كىرىشى ۋە ئۈچ كۈن مۇددەت ئىچىدە زىيارىتىنى تۈگىتىپ قايتىپ كېتىشى.

(2) مۇسۇلمانلار بىلەن مۇشرىكلەر ئوتتۇرىسىدا 10 يىل مۇددەتلىك ئۇرۇش توختىتىلىشى.

(3) ئەرەب قەبىلىلىرىدىن مۇھەممەد ئەلەيھىسسالام باشچىلىقىدىكى مۇسۇلمانلار بىلەن ئىتتىپاقداش بولۇشنى خالىغانلارنىڭ مۇسۇلمانلار تەرەپكە، قۇرەيشلەر باشچىلىقىدىكى مۇشرىكلەر بىلەن ئىتتىپاقداش بولۇشنى خالىغانلارنىڭ مۇشرىكلەر

تەرەپكە قوشۇلۇش ئەر كىنلىكى بولمىشى. بۇ ئىككى پىرقىنىڭ قايسىسىرى بىلەن ئىتتىپاقداش بولغان قانداقلا بىر قەبىلىنىڭ شۇ پىرقىدىن سانىلىشى ۋە ئۇ قەبىلىگە قارىتىلغان قانداقلا بىر دۈشمەنلىك ياكى زىيانكەشلىكنىڭ ئۇ قەبىلە ئىتتىپاقداش بولغان پىرقىغا قارىتىلغان دۈشمەنلىك بولۇپ ھېسابلىنىدىغانلىقى.

(4) مەككىلىكلەردىن مەدىنىگە قېچىپ بارغانلارنى مۇسۇلمانلارنىڭ مەككىلىكلەرگە قايتۇرۇپ بېرىشى، مەدىنىدىن مەككىگە قېچىپ كەلگەنلەرنى مۇسۇلمانلارغا قايتۇرۇپ بەر مەسلىك.

1047. سوئال: مۇسۇلمانلار نېمە ئۈچۈن بۇ ئادالەتسىز شەرتلەرنى قوبۇل قىلغان؟  
جاۋاب: مۇسۇلمانلار ئەرەب يېرىم ئارىلىنىڭ كۆپ قىسمىنى ئىختىيارىي ھالدا بويسۇندۇرۇپ بولغان ۋە پەۋقۇلئاددە قۇدرەت تاپقان ۋە مەككىلىكلەرنى يېڭىشىدا ھېچقانداق شەك قالمىغان تۇرۇپ، بۇ كېلىشىم شەرتلىرىنىڭ مۇسۇلمانلار ئۈچۈن شۇنچىلىك ناھەق ۋە ئادالەتسىز بولغىنىغا قارىماي پەيغەمبەر ئەلەيھىسسالام قان تۆكۈلۈشىنىڭ ئالدىنى ئېلىش ۋە تىنچلىقنى ئەمەلگە ئاشۇرۇش ئۈچۈن مەككىلىكلەرنىڭ بۇ ھەقسىز شەرتلىرىنى قوبۇل قىلغان ۋە نۆۋەتتىكى سەپىرىدە مەككىگە كىرەلمەستىن مەدىنىگە قايتىپ كەتكەن.

### ھۈدەيبىيە كېلىشىمنىڭ بۇزۇلۇشى

1048. سوئال: ھۈدەيبىيە كېلىشىمى كىملىر تەرىپىدىن بۇزۇلغان؟  
جاۋاب: ھۈدەيبىيە كېلىشىمى مەككىلىك مۇشرىكلەر تەرىپىدىن بۇزۇلغان. قۇرەيشلەرنىڭ ئىتتىپاقىداش بولغان بەكىر قەبىلىسىنىڭ ئادەملىرى مۇسۇلمانلارنىڭ ئىتتىپاقىداش بولغان خۇزائە قەبىلىسىگە تۇيۇقسىز ھۇجۇم قىلىپ، ئۇلارنىڭ ئادەملىرىنى ئۆلتۈرۈپ تاشلىغانلىقى سەۋەبلىك مۇسۇلمانلار بىلەن قۇرەيشلەر ئوتتۇرىسىدىكى تىنچلىق كېلىشىمى مۇشرىكلەر تەرىپىدىن بۇزۇلغان.

1049. سوئال: خەيبەر ئۇرۇشى قاچان ۋە نېمە ئۈچۈن بولغان؟  
جاۋاب: خەيبەر ئۇرۇشى ھىجرىيىنىڭ 7- يىلى (628م) بولغان. ئۇرۇشنىڭ سەۋەبى شۇكى، خەيبەر رايونى يەھۇدىيلارنىڭ ئەڭ كۈچلۈك قەلئەسى بولۇپ، يەھۇدىيلار مەككىلىك مۇشرىكلەر بىلەن ئاستىرتىن بىرلىشىپ، پەيغەمبەر ئەلەيھىسسالام بىلەن مۇسۇلمانلارنى يوق قىلىشنى پىلانلىغانلىق سەۋەبتىن، مۇسۇلمانلار ئۇلارنى ئۇجۇقتۇرۇش قارارىنى ئېلىپ خەيبەر ئۇرۇشىنى باشلىغان. غەلبە مۇسۇلمانلارنىڭ پايدىسىغا بولۇپ خەيبەر رايونى يەھۇدىيلارنىڭ قولىدىن نازات قىلىنغان.

### پەيغەمبەر ئەلەيھىسسالامنىڭ كەبىنى زىيارەت قىلىشى

1050. سوئال: پەيغەمبەر ئەلەيھىسسالام ھىجرەتتىن كېيىن كەبىنى تۇنجى قېتىم قاچان زىيارەت قىلغان؟

جاۋاب: پەيغەمبەر ئەلەيھىسسالام بىلەن مۇسۇلمانلار ھىجرەت سەۋەبى بىلەن مەككىدىن ئۇزاق بىر ئايرىلىشتىن كېيىن، ھىجرىيىنىڭ 8-يىلى (630م) تۇنجى قېتىم كەبىنى زىيارەت قىلىش پۇرسىتىگە ئېرىشكەن.

### مۇئەھەررۇشى

1051. سوئال: مۇئەھەررۇشى قاچان ۋە نەدە بولغان؟

جاۋاب: مۇئەھەررۇشى ھىجرىيىنىڭ 8-يىلى (629م) ئاۋغۇست ئېيىدا، بىزىنتىيە ئىمپېراتورلىقىغا قارام بۇرسا ئەمەلدارىنىڭ پەيغەمبەر ئەلەيھىسسالام ئۇنى ئىسلامغا دەۋەت قىلىش ئۈچۈن ئەۋەتكەن ئەلچىنى ئۆلتۈرۈپ تاشلىغانلىقى سەۋەبلىك بولغان ئۇرۇشتۇر. چۈنكى ئەلچىلەرنى ئۆلتۈرۈش ئەڭ ئېغىر جىنايەت بولۇپ، ئۇ ئەلچى مەنسۇپ بولغان تەرەپكە ئۇرۇش ئېلان قىلغانلىقىنىڭ بىر ئىشارىتى ئىدى.

1052. سوئال: مۇئەھەررۇشىغا ئىشتىراك قىلغانلار سانى قانچە ۋە غەلبە قايسى تەرەپكە مەنسۇپ بولغان؟

جاۋاب: مۇئەھەررۇشىغا قاتناشقان مۇسۇلمان ئەسكەرلىرىنىڭ سانى 3000، دۈشمەن ئەسكەرلىرىنىڭ سانى رىملىقلاردىن 100 مىڭ، خرىستىئان ئەربەلەردىن 100 مىڭ، جەمى 200 مىڭ كىشىلىك مۇنتىزىم قوشۇن ئىدى. مۇسۇلمانلار ئاللاھنىڭ ياردىمى بىلەن ئۆزىدىن 66 ھەسسە كۆپ بولغان دۈشمەن ئەسكەرلىرىنىڭ ئارىسىغا ئېنىق كىرىپ، ئۇلارغا تاقابىل تۇرالىغان ۋە تاكتىكىلىق ھالدا چېكىنىپ سالامەت قايتقان.

### مەككىنىڭ نازات قىلىنىشى

1053. سوئال: مەككە قاچان ۋە نېمە ئۈچۈن نازات قىلىنغان؟

جاۋاب: پەيغەمبەر ئەلەيھىسسالام بىلەن مۇسۇلمانلار مەككىنى ھىجرىيىنىڭ 8-يىلى رامىزان ئېيىنىڭ 20-كۈنى (630م) نازات قىلىپ، مەدىنىدىكى ئىسلام دۆلىتىنىڭ تەۋەلىكىگە ئۆتكۈزگەن. پەيغەمبەر ئەلەيھىسسالامنىڭ مەككىگە ئەسكەر تارتىپ كېلىشىنىڭ سەۋەبى مەككىلىك مۇشرىكلەرنىڭ ھۇدەيبىيە كېلىشىمىنى بۇزغانلىقى ئىدى.

1054. سوئال: پەيغەمبەر ئەلەيھىسسالامنىڭ مەككە نازات بولغان كۈنى قىلغان تۇنجى ئىشى قايسى ئىدى؟

جاۋاب: پەيغەمبەر ئەلەيھىسسالامنىڭ مەككە نازات بولغان كۈنى تۇنجى قىلغان ئىشى كەبىنىڭ ئىچىدىكى بۇتلارنى چېقىپ تاشلاپ، كەبىنى پاكىزلاش بولدى. كەبىگە مەككىدىكى ھەر قەبىلە ئۆزلىرى چوقۇندىغان بۇتلارنى تىزىۋالغان بولۇپ، جەمى 360 بۇت بار ئىدى.

1055. سوئال: مەككە نازات بولغان كۈنى پەيغەمبەر ئەلەيھىسسالامنىڭ ئىككىنچى قىلغان ئىشى قايسى؟

جاۋاب: مەككە نازات بولغان كۈنى پەيغەمبەر ئەلەيھىسسالامنىڭ ئىككىنچى

قىلغان ئىشى خۇتبە ئوقۇش ۋە مەككىلىك ئۇرۇشچى كۈچلەرنى كەچۈرۈش بولغان ئىدى. قۇرەيش قەبىلىسى باشچىلىقىدىكى مەككىلىك ئەرەبلەر مەككە ئازات بولغان كۈنى بىر تەرەپتىن مۇھەممەد ئەلەيھىسسالامنىڭ ئۇلارنى قانداق ئېغىر جازالارغا تارتىدىغانلىقى ۋە ئىلگىرى ئۇنىڭغا قىلغان ۋەھشىيلىكلەرنىڭ ئىنتىقامىنى قانداق ئېچىنىشلىق ئالدىدىغانلىقىنى كۈتۈپ، بىر تەرەپتىن مۇھەممەد ئەلەيھىسسالامدىن ئىبارەت مېھرى – شەپقىتى، كۆڭلىنىڭ يۇمشاقلىقى، كەچۈرۈمچانلىقى قاتارلىق ئەڭ ئالىي خىسلىتى ۋە گۈزەل ئەخلاقى بىلەن ھەممىگە بىردەك تونۇلغان ئۇلۇغ بىر ئادەم ئاتنىڭ شەپقىتىگە تەلمۈرۈپ، قاتتىق قورقۇنچىنىڭ يېنىدا ئۈمىدلىرىنى ئۈزۈمگەن ھالدا تۇرۇش ئىتتى. شۇ ۋاقىتتا پەيغەمبەر ئەلەيھىسسالام ئۇلارغا خىتاب قىلىپ: «ئى قۇرەيش جامائەسى! مېنى سىلەرنى قانداق قىلىدۇ دەپ ئويلايسىلەر؟» دەيدۇ. ئۇلار ھەممىسى بىر ئېغىزدىن چىققان دەكلە «ياخشىلىقنى كۈتىمىز. قېرىندىشىمىز ۋە قېرىندىشىمىزنىڭ ئوغلى بولغان زات كەرمەنلىكتۇر» دېيىشىدۇ. ئاندىن پەيغەمبەر ئەلەيھىسسالام مۇنداق دەيدۇ: «مەنمۇ خۇددى يۈسۈپ ئەلەيھىسسالامنىڭ قېرىنداشلىرىغا ئېيتقان ﴿بۈگۈن سىلەر ئەيىبلەشكە ئۇچرىمايسىلەر، ئاللاھ سىلەرنى كەچۈرسۇن﴾ دېگەن سۆزىنى ئېيتىمەن. تارقىلىڭلار، ئازاتسىلەر!»<sup>(۱)</sup> دەيدۇ.

1056. سوئال: مەككە ئازات بولغان كۈنى پەيغەمبەر ئەلەيھىسسالامنىڭ ئۈچىنچى قىلغان ئىشى قايسى ئىدى؟

جاۋاب: پەيغەمبەر ئەلەيھىسسالامنىڭ مەككە ئازات بولغان كۈنى ئۈچىنچى قىلغان ئىشى كەبىنىڭ ئاچقۇچىنى ئىگىسىگە تاپشۇرۇپ بېرىش بولغان ئىدى. كەبىنىڭ ئاچقۇچى ئوسمان ئىبنى تەلھە دېگەن كىشىنىڭ ئائىلىسىنىڭ قولىدا بولۇپ، پەيغەمبەر ئەلەيھىسسالام مەككە ئازات بولغان كۈنى كەبىنىڭ ئىچىگە كىرىش ئۈچۈن ئاچقۇچىنى ئۇنىڭدىن سوراپ ئېلىپ، كەبىنى بۇتلاردىن تازىلاپ بولغاندىن كېيىن، ئاچقۇچى يەنە ئوسمان ئىبنى تەلھەنىڭ قولىغا تونقۇزغان ۋە «بۇ ئاچقۇچى مەڭگۈلۈك ئالغىنىكى، سېنىڭدىن بۇنى ھېچكىم تارتىپ ئالمايدۇ، سەندىن تارتىپ ئالماقچى بولغان ئادەم زالىمدۇر» دېگەن. كەبىنىڭ ئاچقۇچى شۇ 14 ئەسىرلىك ئۇزۇن تارىختىن بىرى ھازىرمۇ ئوسمان ئىبنى تەلھە جەمەتىنىڭ قولىدا بولۇپ كەلمەكتە. سەئۇدى ئەرەبىستانىنىڭ ھۆكۈمەت خادىملىرى كەبىنىڭ ئىشىكىنى ئېچىشقا توغرا كەلگەندە، ئاچقۇچى شۇلاردىن سوراپ ئالىدۇ ۋە يەنە شۇلارغا قايتۇرۇپ بېرىدۇ.

### تەبۇك ئۇرۇشى

1057. سوئال: تەبۇك ئۇرۇشى قاچان ۋە نېمە ئۈچۈن بولغان؟

جاۋاب: تەبۇك ئۇرۇشى ھىجرىيەنىڭ 9-يىلى رەجەب ئېيىدا (631م) بىزىزىتىيە ئىمپېراتورلىقى مەدىنە ئىسلام دۆلىتىگە ھۇجۇم قىلىپ ئىسلام دىنىنى يوق قىلىشقا

(۱) ئىبنى ھىشامنىڭ «سىرە» ناملىق ئەسىرىدىن.

ئۇرۇنشى سەۋەبلىك ئۇلارغا قارشى ئېلىپ بېرىلغان ئۇرۇشتۇر. تەبۇك ئۇرۇشىغا 30 مىڭ ئىسلام ئەسكىرى ئىشتىراك قىلغان بولسىمۇ، بىزىننىيە قوشۇنلىرى ئۇرۇش مەيدانىغا كەلمىگەنلىك سەۋەبلىك غەلبە مۇسۇلمانلارنىڭ بولغان ۋە تەبۇك رايونى مۇسۇلمانلارنىڭ باشقۇرۇشىغا تىنچلىق بىلەن ئۆتكەن.

### ھۈنەين ئۇرۇشى

1058. سوئال: ھۈنەين ئۇرۇشى قاچان ۋە نېمە ئۈچۈن بولغان؟

جاۋاب: ھۈنەين ئۇرۇشى ھىجرىيىنىڭ 8-يىلى شەۋۋال ئېيىدا (630م) بولغان. بۇ ۋاقىت پەيغەمبەر ئەلەيھىسسالامنىڭ مەككىگە كىرگەنلىكى دەل 19 كۈن بولغان ۋاقىت ئىدى. پەيغەمبەر ئەلەيھىسسالامنىڭ باشچىلىقىدا مۇسۇلمانلار مەككىنى تىنچلىق بىلەن ئازات قىلغان بولسىمۇ، تېخى مۇسۇلمان بولمىغان بەزى ئەرەب قەبىلىلىرى ئىسلام دىنىنى يوق قىلىشتىن ئىبارەت خام خىيالىدىن ۋاز كەچمىگەن ئىدى. شۇ ئەسنادا ئەرەبلەرنىڭ ھەۋازىن قەبىلىسىنىڭ سەقىف، جۇشەم، سەئىد ئىبنى بەكرى ئايماقلىرى كۆپ ساندا ئەسكەر توپلاپ مۇسۇلمانلارغا قارشى رەسمىي تۈردە ئۇرۇش ئېلان قىلغان ئىدى. شۇ سەۋەبلىك ھۈنەين ئۇرۇشى يۈز بەرگەن.

1059. سوئال: ھۈنەين ئۇرۇشىغا قاتناشقان مۇسۇلمان ئەسكەرلىرىنىڭ سانى قانچە ئىدى؟

جاۋاب: ھۈنەين ئۇرۇشىغا قاتناشقان مۇسۇلمان ئەسكەرلىرىنىڭ سانى 12 مىڭ كىشى بولۇپ، بۇلاردىن 10 مىڭى مەككىنى ئازات قىلىش ئۈچۈن مەدىنىدىن كەلگەن ئىسلام قوشۇنى، 2 مىڭى مەككىدە يېڭىدىن مۇسۇلمان بولغانلاردىن ئىدى.

1060. سوئال: ھۈنەين ئۇرۇشىنىڭ غەلبىسى قايسى تەرەپكە بولغان؟

جاۋاب: ھۈنەين ئۇرۇشىنىڭ غەلبىسى مۇسۇلمانلار تەرەپكە بولغان.

### ۋىدا ھەججى ۋە ۋىدا خۇتبىسى

#### ۋىدا ھەججى

1061. سوئال: ھەججەتۇلۇدا دېگەن نېمە؟

جاۋاب: ھەججەتۇلۇدا – ۋىدالىشىش ۋە خوشلىشىش ھەججى دېگەنلىك بولۇپ، پەيغەمبەر ئەلەيھىسسالام ۋاپات بولۇشتىن ئىلگىرى ئادا قىلغان ۋە مۇسۇلمانلار بىلەن خوشلاشقان تۇنجى ۋە ئەڭ ئاخىرقى ھەجدۇر. ۋىدالىشىش ھەججى ھىجرىيىنىڭ 10-يىلى (632م) بولغان.

#### ۋىدا خۇتبىسى ۋە ئۇنىڭ مەزمۇنى

1062. سوئال: ۋىدا خۇتبىسى دېگەن قايسى خۇتبە؟

جاۋاب: پەيغەمبەر ئەلەيھىسسالام ۋىدا ھەججىنى قىلغان كۈنى ئەرەفاتتا تۇرۇپ

120 مىڭ كىشىگە مۇھىم نۇتۇق سۆزلىگەن بولۇپ، بۇ «ۋىدا خۇتبىسى» دەپ ئاتالغان.

1063. سوئال: ۋىدا خۇتبىسىنىڭ مەزمۇنى قايسىلار؟

جاۋاب: پەيغەمبەر ئەلەيھىسسالامنىڭ ۋىدا خۇتبىسىنىڭ مەزمۇنى مۇنداق ئىدى:  
(1) ئىنسانلارنىڭ جانلىرى، ماللىرى، نومۇسلىرى، ياشاش ھوقۇقى، ئىرىكلىكى مۇقەددەستتۇر. بۇلارنى ئاياق ئاستى قىلىش قەتئىي چەكلىنىدۇ.

(2) جاھىلىيەتنىڭ بارلىق خۇراپاتلىرى ۋە قان دەۋاسى ئەمەلدىن قالدۇرۇلدى.

(3) ئۆسۈم يېيىش ۋە ئۆسۈم بىلەن مۇئامىلە قىلىش قەتئىي چەكلىنىدۇ.

(4) ئاياللارنىڭ ئېھتىياجلىرىنى قامداش ئەرلەرنىڭ ئۈستىگە پەرز دۇر. ئاللاھنىڭ نەزىرىدە ئاياللار بىلەن ئەرلەر ئوخشاشتۇر. ئاياللار ئەرلەرگە ۋە ئەرلەر ئاياللارغا قارىتا ئۆتەشكە تېگىشلىك ۋەزىپىلىرىنى تولۇق ئورۇندىشى لازىم.

(5) ئاللاھنىڭ كىتابى بولغان قۇرئان بىلەن پەيغەمبەرنىڭ يولغا ئەگەشكەن كىشى قەتئىي ئېزىپ كەتمەيدۇ.

(6) مۇسۇلمانلار ئۆزئارا قېرىنداشلاردۇر. ئۇلارنىڭ ئارىسىدا ھەر تۈرلۈك سىنىپ پەرقى ۋە ئايرىمچىلىقلار ئەمەلدىن قالدۇرۇلدى.

(7) ھەرىكىم قول ئاستىدىكى خىزمەتچىلىرىگە ياخشى مۇئامىلە قىلىشى ۋە ئادالەتلىك ئىش كۆرۈشى لازىم.

(8) باشقىلارنىڭ ھەقلىرىگە قول ئۇزىتىش، ئامانەتكە خىيانەت قىلىش قەتئىي چەكلىنىدۇ.

(9) ئاياللارغا ياخشى مۇئامىلە قىلىش، ئۇلارنى خورلىماسلىق ۋە ئاسراش ھەر بىر شەخسنىڭ مەجبۇرىيىتىدۇر.

### ۋىدا خۇتبىسىدىن كېيىنلا چۈشكەن نايەت

1064. سوئال: ۋىدا خۇتبىسىدىن كېيىن چۈشكەن نايەت قايسى؟

جاۋاب: پەيغەمبەر ئەلەيھىسسالام ۋىدا خۇتبىسىنى ئوقۇپ بولغاندىن كېيىن، قۇرئان كەرىمدىن ﴿بۈگۈن سىلەرنىڭ دىنىڭلارنى پۈتۈن قىلدىم. سىلەرگە نېمىتىمنى تاماملىدىم، ئىسلام دىنىنى سىلەرنىڭ دىنىڭلار بولۇشقا تاللىدىم﴾<sup>(1)</sup> دېگەن نايەت چۈشكەن.

### پەيغەمبەر ئەلەيھىسسالامنىڭ ۋاپاتى

1065. سوئال: پەيغەمبەر ئەلەيھىسسالامنىڭ كېسلى قانچان باشلانغان ۋە قانداق كېسەل ئىدى؟

جاۋاب: پەيغەمبەر ئەلەيھىسسالامنىڭ كېسلى 632- يىلى سەپەر ئېيىنىڭ 29- كۈنى باشلانغان بولۇپ، پەيغەمبەر ئەلەيھىسسالامغا تەگكەن كېسەل قىزىتما كېسلى ئىدى.

1066. سوئال: مۇھەممەد ئەلەيھىسسالام قانچان ۋە نەدە ۋاپات بولغان؟

جاۋاب: پەيغەمبىرىمىز ھەزرىتى مۇھەممەد ئەلەيھىسسالام ئۆزىنىڭ پەيغەمبەرلىك ۋەزىپىسىنى تولۇق ئادا قىلغاندىن كېيىن، مىلادىنىڭ 632- يىلى، ھىجرىيىنىڭ 11- يىلى رەبىئۇلئەۋۋەل ئاينىڭ 12- كۈنى دۈشەنبە كۈنلۈكتە 63 يېشىدا ھازىرقى سەئۇدى ئەرەبىستاننىڭ مەدىنە مۇنەۋۋەرە شەھىرىدە ئالەمدىن ئۆتكەن.

1067. سوئال: پەيغەمبەر ئەلەيھىسسالامنىڭ جىنازا نامىزى قانداق ئوقۇلغان؟

جاۋاب: پەيغەمبەر ئەلەيھىسسالامنىڭ جىنازا نامىزى ئۆزىنىڭ ھايات ۋاقتىدىكى ۋەسىيىتىگە ئاساسەن، يالغۇزدىن ئوقۇلغان يەنى مۇسۇلمانلار پەيغەمبەر ئەلەيھىسسالامنىڭ يېنىغا بىر- بىرلەپ كىرىپ، ھەر بىرى يالغۇزدىن جىنازا نامىزى ئوقۇپ چىقىپ كەتكەن.

1068. سوئال: پەيغەمبەر ئەلەيھىسسالام نەدە دەپنە قىلىنغان؟

جاۋاب: پەيغەمبەر ئەلەيھىسسالام ئۆزىنىڭ ھايات ۋاقتىدىكى ۋەسىيىتىگە ئاساسەن، مەسجىدى نەبىئىيىنىڭ سول تەرىپىگە جايلاشقان ئايالى ئائىشە رەزىيەللاھۇ ئەنھانىڭ ھۇجرىسىغا دەپنە قىلىنغان. پەيغەمبەر ئەلەيھىسسالامنىڭ قەبرىسى ھازىرمۇ شۇ ئورۇندا ساقلىنىپ كەلمەكتە.

### خەلىپىلەر دەۋرىنىڭ باشلىنىشى

1069. سوئال: پەيغەمبەر ئەلەيھىسسالامنىڭ ۋاپاتىدىن كېيىن، مۇسۇلمانلارغا كىم باش بولغان؟

جاۋاب: پەيغەمبەر ئەلەيھىسسالامنىڭ ۋاپاتىدىن كېيىن، مۇسۇلمانلار ھەزرىتى ئەبۇ بەكرى رەزىيەللاھۇ ئەنھۇنى ئۆزلىرى ئۈچۈن باشلىق قىلىپ سايلاپ، ئۇنى خەلىپە (ئورۇنباسار) دەپ ئاتىغان.

1070. سوئال: خۇلەفائۇرراشىدۇن دەپ ئاتالغان خەلىپىلەر كىملەر؟

جاۋاب: خۇلەفائۇرراشىدۇن – توغرا يولدا ھەققانىي يۈرگۈچى خەلىپىلەر دېگەن مەنىدە بولۇپ، ئۇلار:

(1) ھەزرىتى ئەبۇ بەكرى سىددىق.

(2) ھەزرىتى ئۆمەر ئىبنى خەتتاب.

(3) ھەزرىتى ئوسمان ئىبنى ئافقان.



(4) ھەزرىتى ئەلى ئىبنى ئەبۇ تالىب. ئاللاھ ئۇلاردىن رازى بولسۇن!



بەشىنچى بۆلۈم

مۇئامىلە



### مۇئامىلە ھەققىدە قىسقىچە چۈشەنچە

بىر ئاۋىننىڭ قانداق ئادەم ئىكەنلىكى، ئەخلاقىنىڭ قانچىلىك دەرىجىدە ئىكەنلىكى ئۇنىڭ باشقىلار بىلەن بولغان مۇئامىلىسى ئارقىلىق ئىپادىلىنىدۇ. كىشىلەرگە ئۇلارنىڭ تاشقى قىياپىتىگە، چىرايى شەكلىگە ياكى ئىبادەتلىرىنىڭ كۆپلىكىگە قاراپ ئەمەس، پەقەت مۇئامىلىسىگە قاراپ باھا بەرگىلى بولىدۇ. ئىسلام دىنى مۇسۇلمانلارنى ئىسلام ئەخلاقىنى ئۆلچەم قىلغان ھالدا پۈتۈن ئىنسانىيەتكە ياخشى مۇئامىلە قىلىشقا، ھەتتا ھايۋانلار غىمۇ رەھىم - شەپقەتلىك بولۇشقا، شۇنداقلا بارلىق مۇئامىلىلەردە توغرا، ئادالەتلىك، ھەقىقەت بولۇشقا چاقىرىدۇ. چۈنكى ھەر قانداق بىر جەمئىيەت كىشىلىرىنىڭ ئۆز ئارا ئىناقلىقى، خاتىرجەم ھالدا بەختلىك ھايات كەچۈرىشى شۇ جەمئىيەتتە ياخشى مۇئامىلىنىڭ ئومۇملىشىشىغا باغلىقتۇر. ۋەزىپىسىنى قېتىر قىلىپ ئىخلاس بىلەن ئورۇنداش، باشقىلارنىڭ غېمىنى يېيىش ۋە ئۆز ئارا بىر - بىرىگە كۆيۈنۈش قاتارلىق ياخشى ئادەتلەرنىڭ ھەممىسى ياخشى مۇئامىلىنىڭ مەھسۇلىدۇر.

ئىسلام ئۆلىمالىرىنىڭ قەدىمدىن بىرى تەكرارلاپ كەلگەن «دىن - مۇئامىلىدۇر» دېگەن سۆزىگە دىققەتتىنمۇ ئاغدۇر غىنىمىزدا، ئىسلام دىنىدا ياخشى مۇئامىلىنىڭ قانچىلىك ئەھمىيەتلىك ئىكەنلىكىنى بىلىمىز. بۇنىڭغا ئاساسەن دىيەلەيمىزكى، دىئەت ياكى دىندارلىق ئىسلام ئىبادەتلىرىنى رەسمىيەت شەكلىدە ئورۇنداپ قويۇش بىلەنلا ئەمەس، يۈرۈش - تۇرۇش، ئەخلاق ۋە باشقىلارغا بولغان مۇئامىلىلەردە ئىپادىلىنىدۇ. زامانىمىزدا، تاشقى قىياپىتىدە دىئەتلىك كۆرۈنىدىغان، ئەمما ئىچكى دۇنياسى بۇزۇق كىشىلەر مۇ كۆپ. مەسىلەن: ئىسلامنىڭ تاشقى ئىبادەتلىرىنى تولۇق ئورۇندايدىغان، بەش ۋاخ نامىزىنى تەرك قىلمايدىغان، كىشىلەرنىڭ كۆزىدە ئەڭ دىندار كۆرۈنىدىغان، ئەمما باشقىلار بىلەن بولغان مۇئامىلىسىدە، كۆرۈنگىنىنىڭ ئەكسىچە بولۇپ، جورىسىغا ۋە بالىلىرىغا قوپال مۇئامىلە قىلىدىغان، ئەتراپىدىكىلەرگە چوڭلۇق قىلىدىغان، ئۇنىڭ بىلەن مۇئامىلە قىلغانلارنى جاق تويغۇزىدىغان، كىشىلەرنى ئالدايدىغان، يالغان سۆزلەيدىغان، باغرى قاتتىق، ئىستىلى بۇزۇق ئادەملەر بار. مۇنداقلا ئۆزلىرىنى دىندار ۋە ئەخلاقلىق دەپ سانىشىمۇ ئىسلام دىنى ئۇلارنى ئۇنداق سانمايدۇ.

باشقىلارغا يامان مۇئامىلە قىلىدىغان ئادەم باشقىلارنىڭ ھۆرمىتىگە ۋە سۆيگىسىگە ھەرگىزمۇ ئېرىشەلمەيدۇ. باشقىلارنىڭ سۆيگىسىگە ئېرىشەلمىگەن ئادەم ئەڭ بەختسىز ئادەمدۇر. قۇرئان كەرىم پەيغەمبىرىمىز ھەزرىتى مۇھەممەد ئەلەيھىسسالامنى ماختاپ: ﴿ئاللاھنىڭ رەھىمىتى بىلەن سەن ئۇلارغا مۇلايىم بولدۇڭ؛ ئەگەر قوپال، باغرى قاتتىق بولغان بولساڭ، ئۇلار چۆرەڭدىن تارقاپ كېتەتتى﴾ (1) دېگەن. يامان مۇئامىلىنىڭ

(1) ئال ئىمران سۈرىسى 159 - ئايەت.

تۈرلىرى كۆپ بولۇپ، باشقىلارنىڭ غۇرۇرىنى زىددەيدىغان، كۆڭلىنى رەنجىتىدىغان سۆزلەرنى قىلىش، ئاچچىقنى باسالماي چېچىلىش، قارشى تەرەپنىڭ ھېسسىياتىنى ئېتىبارغا ئالماسلىق، ئائىلىسىدىكىلەرگە قوپاللىق قىلىش، خىزمەتداشلىرىنى، قوشنىلىرىنى ۋە ئارىلاشقان كىشىلىرىنى رەنجىتىش، ئېلىم – سېتىم ئىشلىرىدا ساختىپەزلىك قىلىش ۋە يالغان سۆزلەش قاتارلىق ئىشلارنىڭ ھەممىسى يامان مۇئامىلە تۈرىگە كىرىدۇ. باغرى يۇمشاق، توغرا مۇئامىلىلىك ئادەمنى كىشىلەر سۆيىدۇ، ئۇنىڭ بىلەن ئارىلاشقۇسى ۋە مۇئامىلە قىلغۇسى كېلىدۇ. ئاللاھ تائالا پەيغەمبىرىمىز ھەزرىتى مۇھەممەد ئەلەيھىسسالامنى تەرىپلەپ مۇنداق دېگەن: ﴿ئى ئىنسانلار! شۇبھىسىزكى، سىلەرگە ئۆز ئاراڭلاردىن پەيغەمبەر كەلدى. سىلەرنىڭ كۈلپەت چېكىشىڭلار ئۇنىڭغا ئېغىر تۇيۇلىدۇ؛ ئۇ سىلەرنىڭ (ھىدايەت تېپىشىڭلارغا) ھېرىستۇر، مۆمىنلەرگە ئامراق تۇر، ناھايىتى كۆيۈمچاندۇر﴾ (1).

زامانىمىزدا پەن-تېخنىكا ئىلىملىرىنىڭ ئۇچقاندەك تەرەققىي قىلىشى بىلەن دۇنيا كىچىك بىر مەھەللىگە ئايلنىپ قالغاندەك تۇيۇلماقتا. بۇ ئەھۋال ئىنسانلارنىڭ ئۆزلىرى ياشاۋاتقان جەمئىيەتنىڭ ئەزالىرى بىلەن ياخشى ئۇتۇش بىلەن بىرگە باشقا جەمئىيەت ئىنسانلىرى بىلەنمۇ ئىناق، ياخشى ئۇتۇشكە بولغان زور ئېھتىياجنى ھېس قىلدۇرماقتا. مۇسۇلمانلارنىڭ ئۈستىدە ئىسلام دىنىنىڭ كۆرسەتمىسى بويىچە ھايات سۈرۈشتىن باشقا يەنە بىر پەرز باردۇر. ئۇ بولسىمۇ ئىسلام دىنىنى باشقىلارغا تونۇشتۇرۇش، تەشۋىق قىلىش ۋە ئۇلارنى بۇ ئۇلۇغ دىنغا دەۋەت قىلىشتۇر. بۇ پەرز ئىسلام ئىستېمالىدا «ئەمرۇ مەرۇپ – ۋەز – نەسەھەت» دەپ ئاتىلىدۇ. ئاللاھ تائالا بۇ پەرزنى بىزگە يادلاندىرۇپ: ﴿ئى مۇھەممەد ئۆمىتى! سىلەر ئىنسانلارنىڭ مەنپەئىتى ئۈچۈن ئوتتۇرىغا چىقىرىلغان، ياخشىلىققا بۇيرۇپ يامانلىقتىن توسىدىغان، ئاللاھقا ئىمان ئېيتىدىغان ئەڭ ياخشى ئۆمەتسىلەر﴾ (2) دېگەن.

ئەمدى بۇ پەرزنى مۇسۇلمانلار نېمە بىلەن ئورۇندايدۇ؟ تەبىئىكى، ئېغىزى ئارقىلىق دەۋەت قىلىشتىن ئاۋۋال ئەمەلىيىتى ۋە مۇئامىلىسى بىلەن ئورۇندايدۇ. ھازىرقى كۆپ سانلىق مۇسۇلمانلارنىڭ كىشىلەرنى ئىسلامغا دەۋەت قىلىش يولىدا مەغلۇبىيەتلەرگە ئۇچرىشىنىڭ ئەڭ ئاساسلىق سەۋەبى، ئۇلارنىڭ ئېيتقانلىرى بىلەن ئەمەلىيەتتە قىلغانلىرىنىڭ بىردەك بولمىغانلىقى، سۆزى باشقا، ئەمەلىيىتى باشقا بولغانلىقىدىن ئىبارەت ئىدى. شەكسىزكى، كىشىلەرنى ئىمان – ئىسلامغا، ياخشى ئىشلارغا يېتەكلەشنىڭ ئەڭ ئۈنۈملۈك يولى ئىسلامنى ئەمەلىي ھاياتىمىزدا ياشىتىپ كۆرسىتىشتىن ئىبارەتتۇر. ئىسلامنى ھاياتىمىزدا ياشىتىشنىڭ يولى مۇئامىلىدىن باشلىنىدۇ. ئۇلۇغ يولباشچىمىز ۋە ئۆلگىمىز ھەزرىتى مۇھەممەد ئەلەيھىسسالام ئىسلام دىنىنىڭ

(2) تەۋبە سۈرىسى 128-ئايەت.

(2) ئال ئىمران سۈرىسى 110-ئايەت.

گۈزەللىكلىرىنى، ئەۋزەللىكلىرىنى ئۆز تۇرمۇشىدا ياشىتىپ كۆرسىتىشتە ۋايىغا يەتكۈزگەن زات ئىدى. شۇڭا ئۇنىڭ دەۋىتى چارەك ئەسىرگە يەتمىگەن ئاز بىر ۋاقىت ئىچىدە پۈتۈن ئەرەب يېرىم ئارىلىدا ئورۇن ئالغان.

### دىن - مۇئامىلىدۇر

ئىسلام دىنىدا بۇيرۇلغان ئىبادەتلەرنىڭ ھەر بىرى بىرەردىن مۇئامىلىدۇر. مەسىلەن: ئىسلام ئىبادەتلىرىنىڭ ئەڭ كاتتىسى بولغان ناماز ئىنسان بىلەن ئاللاھ ئوتتۇرىسىدىكى مۇئامىلە بولغىنىنىڭ سىرتىدا، ئىنساننىڭ باشقىلار بىلەن بولىدىغان مۇناسىۋىتىنى ياخشىلىق تەرەپكە يۈكسەلدۈرىدىغان بىر مۇئامىلە نوقتىسىدۇر. ئاللاھ تائالانىڭ ﴿ناماز ھەقىقەتەن قەبىھ گۇناھلاردىن ۋە يامان ئىشلاردىن توسىدۇ﴾ (1) دېگەن سۆزىدىكى ﴿يامان ئىشلار﴾ يامان مۇئامىلە ۋە ناچار ئەخلاقلىرىنى ئىپادىلەيدۇ. مۇندىن باشقا ناماز ئىنساننىڭ ھاياتلىقتىكى قىيىنچىلىقلارنى يېڭىشتا ياردەم سورىدىغان ئەخلاقىي يۆلەنچۈكىدۇر. ئاللاھ تائالانىڭ ﴿ئى مۆمىنلەر! سەۋر ۋە ناماز ئارقىلىق ياردەم تىلەڭلار﴾ (2) دېگەن سۆزى بۇنى ئىپادىلەيدۇ.

ئىككىنچى چوڭ ئىبادەت بولغان زاكات بايلاردىن ئېلىپ كەمبەغەللەرگە بېرىلىدىغان ئىقتىسادىي ئىبادەت بولۇپلا قالماستىن، ئىنساننى بېخىللىق، پىخسىقلىق كىرىلىدىن پاكلاپ، ئۇنىڭ ئەخلاقىي دۇنياسىنى بېيىتىدىغان، ئاللاھ ۋە ئىنسانلار بىلەن بولغان ئالاقىسىنى ياخشىلايدىغان بىر مۇئامىلە خاراكتېرلىق ئىبادەتتۇر. شۇڭا ئاللاھ تائالا پەيغەمبەر ئەلەيھىسسالامنى: ﴿ئۇلارنى (بېخىللىقنىڭ كىرىلىرىدىن ۋە گۇناھلاردىن) پاكلىشىڭ ۋە (ياخشىلىقلىرىنى) كۆپەيتىشىڭ ئۈچۈن ئۇلارنىڭ ماللىرىنىڭ بىر قىسمىنى زاكات ھېسابىدا ئالغىن﴾ (3) دەپ بۇيرىغان.

ئۈچىنچى چوڭ ئىبادەت بولغان روزا نەپسىنى ئىستەكلىرىدىن توسۇلۇشقا كۈندۈرۈش، تەربىيەلەش ۋە تەقۋالىققا ئادەتلەندۈرۈش خاراكتېرىدىكى ئەخلاقىي ئىبادەت بولۇپ، ئۇ ئىنساننىڭ ئاللاھ ۋە باشقىلار ئوتتۇرىسىدىكى مۇئامىلىسىدۇر. چۈنكى نەپسىنى يىغىپ ئۆزىنى تۇتۇشنىڭ ئۆزى كىشىدە باشقىلارغا ياخشى مۇئامىلە قىلىش روھىنى ئويغىتىدۇ. ئاللاھ تائالا: ﴿ئى مۆمىنلەر! گۇناھلاردىن ساقلىنىپ تەقۋالىق دائىرىسىگە كىرىشىڭلار ئۈچۈن سىلەردىن ئىلگىرىكىلەرگە پەرز قىلىنغىنىغا ئوخشاش سىلەرگە (رامىزان

(1) ئەنكەبۇت سۈرىسى 45-ئايەت.

(2) بەقەرە سۈرىسى 153-ئايەت.

(3) تەۋبە سۈرىسى 103-ئايەت.

روزىسى) پەرز قىلىندى»<sup>(1)</sup> دېگەن سۆزىدە روزا تۇتۇش ئارقىلىق «تەقۋالىق» ھاسىل بولىدىغانلىقىنى بايان قىلغان. تەقۋالىق – ئاللاھ تائالانىڭ غەزىبىگە ئۇچراپ قېلىشتىن ئېھتىيات قىلغانلىقتىن يامان ئەخلاق، يامان مۇئامىلە ۋە يامان ئىشلاردىن يىراق تۇرۇش ئارقىلىق ئاللاھنىڭ ھىمايىسىگە كىرىش دېگەن مەنىنى ئىپادىلەيدۇ. دېمەك، ھەقىقىي مەنىدىكى تەقۋالىق ياخشى مۇئامىلىلىك بولۇشنى كاپالەتلەندۈرىدۇ.

تۆتىنچى چوڭ ئىبادەت بولغان ھەج ئىنسانلار بىلەن قانداق ئۆتۈش، قانداق مۇئامىلىدە بولۇشنى ئۆگىتىدىغان تەربىيە خاراكتېرلىق ئىبادەتتۇر. ئادەتتە ھەج پائالىيىتى نۇرغۇن ئىنسانلارنىڭ ئىشتىراك قىلىشى بىلەن توپلىنىپ ئورۇندىلىدۇ. بۇ پائالىيەتلەر جەرياندا ئاچچىقلىنىش، قوپاللىق قىلىش، گۇناھ ئىشلەش ۋە ئايرىمچىلىق قىلىش چەكلىنىدۇ. شۇڭا ھاجىلار باي-گاداي، رەئىس – پۇقرا، رەڭ، تىل ۋە ئىرق پەرقلىرىنى پۈتۈنلەي يوق قىلغان ھالدا، ھەممىسى بىرخىل ئاق ئىپادىلەيدۇ. پەيغەمبەر ئەلەيھىسسالامنىڭ «كىمكى جېدەل – ماجرا قىلماستىن، گۇناھ ئىشلىمەستىن ھەج قىلىدىكەن، ئۇ ئانىسىدىن ئەمدى تۇغۇلغان بوۋاقتەك گۇناھتىن پاك بولىدۇ»<sup>(2)</sup> دېگەن مۇبارەك ھەدىسىمۇ ھەج ئىبادىتىنىڭ تەربىيىلىنىش پائالىيىتى ئىكەنلىكىنى ئىپادىلەيدۇ. ھاجىنىڭ شۇ پاكلىقىنى ساقلىيالىشى ئۇنىڭ ھەج پائالىيىتىدە ئالغان تەربىيىسىنى داۋام قىلدۇرۇشىغا باغلىق.

ئەپسۇس بىلەن شۇنى ئېيتىمىزكى، يۇقىرىقى ۋە باشقىمۇ ئىبادەتلەر ئەشۇ ئاساسلىق غايىسىنى ۋە نىشان قىلىنغان مەقسەتلىرىنى يوقىتىپ قويغاندىن كېيىن، بۇ ئىبادەتلەر خۇددى جانسىز تەنلەرگە ئوخشاش بولۇپ قالغانلىقتىن كۆپلىگەن كىشىلەرنى يامان ئىشلاردىن توسالمىغان، تەقۋالىقنى بەرپا قىلالمىغان، مۇئامىلىدە دۇرۇس بولۇش ئەخلاقىنى تىكلەپلمىگەن. قىسقىسى بۇ ئىبادەتلەرنى ئورۇنداشتىكى مۇددىئا ئەمەلگە ئاشمىغان.

شۇنى بىلىش كېرەككى، ئىبادەتلەرنىڭ ئۆزى غايە ئەمەس، بەلكى ھەر بىر ئىبادەت ئىنسانلارنى تەقۋالىق، گۈزەل ئەخلاق، ياخشى مۇئامىلە ۋە ئېسىل پەزىلەتلەرگە ئېرىشتۈرۈش ئارقىلىق ئاللاھ تائالانى مەمنۇن قىلىش يولىدا بىرەردىن ۋەسىلە ياكى شۇ ئۇلۇغۋار پەزىلەتلەرگە يۈكسىلىش يولىدىكى شوتتا ھېسابلىنىدۇ.

مۇندىن باشقا ئىجتىمائىي، ئىقتىسادىي، سىياسىي ۋە ھاياتلىقتا ئىنسانلار دۇچ كېلىدىغان پۈتۈن ئىشلارنىڭ ئىسلام دىنىدا بەلگىلەنگەن مەخسۇس مۇئامىلە قائىدىسى باردۇر. بۇلارنىڭ ھەممىسىدە، مۇئامىلىنىڭ دۇرۇس، توغرا ۋە ئادالەتلىك بولىشى تەلەپ قىلىنىدۇ.

(1) بەقەرە سۈرىسى 183 - ئايەت.

(2) نىمام بۇخارىي رىۋايىتى.



### مۇئامىلىگە مۇناسىۋەتلىك مەسىلىلەر

1071. سوئال: مۇسۇلمان ئادەم كىملىرىگە قارىتا ياخشى مۇئامىلە قىلىشقا بۇيرۇلغان؟  
 جاۋاب: مۇسۇلمان ئادەم ھەممىگە ئىسلامىي ئەخلاق دائىرىسىدە ياخشى مۇئامىلە قىلىشقا بۇيرۇلغان بولۇپ، تەپسىلىي قىلىپ ئېيتقاندا تۆۋەندىكىلەر:
1. ئۆزىگە ياخشى مۇئامىلىدە بولۇش.
  2. ئائىلىدىكىلەرگە ياخشى مۇئامىلىدە بولۇش
  3. ئاتا – ئانىغا ياخشى مۇئامىلىدە بولۇش
  4. تۇغقانلارغا ياخشى مۇئامىلىدە بولۇش.
  5. قوشنىلارغا ياخشى مۇئامىلىدە بولۇش.
  6. خىزمەتداشلارغا ياخشى مۇئامىلىدە بولۇش.
  7. دوستلارغا ياخشى مۇئامىلىدە بولۇش
  8. جەمئىيەتتىكى كىشىلەرگە ياخشى مۇئامىلىدە بولۇش.
  9. ئومۇمىي مۇسۇلمانلارغا ياخشى مۇئامىلىدە بولۇش.
  10. مۇسۇلمان ئەمەس خەلقلەرگە ياخشى مۇئامىلىدە بولۇش.
  11. پۈتۈن ئىنسانىيەتكە ياخشى مۇئامىلىدە بولۇش.
  12. ھايۋانلارغا ياخشى مۇئامىلىدە بولۇش.

### مۇئامىلە پىرىنسىپى

1072. سوئال: ئىنسان ئۆزىگە قارىتا قانداق ياخشى مۇئامىلىدە بولۇشى كېرەك؟  
 جاۋاب: ئىنسان ئەڭ ئاۋۋال ئۆز - ئۆزىگە توغرا بولۇشى، ئۆزىنى ئالدىماسلىقى،  
 ئۆزىنىڭ ۋىجدانى قوبۇل قىلالمايدىغان ئىشلارنى قىلماسلىقى، ئۆزىنىڭ روھىغا،  
 دىنىغا، ئەخلاقىغا ۋە تەن ساقلىقىغا زىيانلىق بولغان ئىشلاردىن يىراق بولۇشى لازىم.  
 بۇ دېگەنلىك ئۆز - ئۆزىگە ھەر ئىشتا توغرا ۋە قائىدە - يوسۇنلۇق بولۇش تەلپىنى  
 قويۇپ، ئۇنىڭغا خىلاپلىق قىلماسلىقى، ئۆزى ئۈچۈن خالىمىغان زىيان -  
 زەخمەتلەرنى باشقىلارغا كەلتۈرۈشتىن ساقلىنىشى، تاماكا چېكىش، ھاراق ئىچىش،  
 زىنا قىلىش، قىمار ئويناشقا ئوخشىغان ئۆزىگە بىۋاسىتە زىيانلىق بولغان ئىشلارنى  
 قىلماسلىقى، ئاللاھ تائالانىڭ ۋە خەلقنىڭ ئالدىدا ئۆزىنىڭ ئەيىبكار بولۇپ قېلىشىغا  
 سەۋەب بولىدىغان ناھايىتى ئىشلاردىن ساقلىنىشى، ھەر ۋاقىت ئۆز - ئۆزىدىن ھېساب  
 ئېلىپ تۇرۇش ئارقىلىق ئۆزىنى ئەقىل، ۋىجدان ۋە شەرىئەتنىڭ مىزانىغا سېلىپ  
 تۇرۇشى دېگەنلىكتۇر. « سىلەردىن ھېساب ئېلىنىشتىن ئاۋۋال سىلەر ئۆز -  
 ئۆزۈڭلاردىن ھېساب ئېلىپ تۇرۇڭلار » (1) دېگەن كۆرسەتمىمۇ بۇ مەنىنى ئىپادىلەيدۇ.  
 بۇنىڭ ئەكسىچە ئىش كۆرۈش ئۆزىنى ئالدىغانلىق ۋە ئۆزىگە قارىتا ياخشى مۇئامىلىدە  
 بولمىغانلىقتۇر.

(1) ئومىر ئىبنى خەتتابنىڭ سۆزى.

### ئائىلە ھاياتىدىكى ئىسلام پىرىنسىپلىرى

1073. سوئال: ئىنسان ئائىلىسىدىكىلەرگە قانداق مۇئامىلىدە بولۇشى كېرەك؟

جاۋاب: بىر ئادەمنىڭ ئائىلىسىدىكىلىرىگە قارىتا مۇئامىلىسى ئۇ ئادەمنىڭ قانداق ئادەم ئىكەنلىكىنى ئېنىق كۆرسىتىپ بېرىدىغان ئەينەكتۇر. پەيغەمبەر ئەلەيھىسسالام: «سىلەرنىڭ ئەڭ ياخشىلىرىڭلار ئۆز ئائىلىسىدىكىلىرىگە ئەڭ ياخشى مۇئامىلە قىلىدىغىنىڭلاردۇر» دېيىش ئارقىلىق كىشىلەرنىڭ سىرتقى قىياپىتىگە ياكى سىرتتىكىلەرگە قىلغان مۇئامىلىسىگە قاراپ باھا بەرگىلى بولمايدىغانلىقىنى، بەلكى ئۇنىڭ ئۆز ئائىلىسىدىكىلىرىگە قىلغان مۇئامىلىسىگە قاراپ ئۇنى ياخشى ياكى يامان دەپ باھالىغىلى بولىدىغانلىقىنى كۆرسەتكەن. چۈنكى ئىنسان سىرتتىكىلەرگە ئۆزىنى ياخشى كۆرسىتىش نىيىتى بىلەنمۇ ياخشى مۇئامىلە قىلىپ قويدۇ. ئەمما ئۇنىڭ ئائىلىسىدىكىلىرىگە قىلىدىغان مۇئامىلىسى ئەڭ تەبىئىي مۇئامىلە بولۇپ، شۇ ئادەمگە قويۇلغان دىئاگنوز دۇر. بىراۋنىڭ ئائىلە ئەزالىرى ئۇنىڭ جورىسى، ئاتا – ئانىسى ۋە پەرزەنتلىرىنى ئۆز ئىچىگە ئالىدۇ.

1074. سوئال: ئىنسان ئۆزىنىڭ جورىسىگە قارىتا قانداق مۇئامىلىدە بولۇشى كېرەك؟

جاۋاب: ئىسلام قانۇنىدا ئەر بىلەن ئايالنىڭ بىر – بىرىگە ئۆتەشكە تېگىشلىك بۇرچى ۋە ھەر بىرىنىڭ ئۆستىدىكى قارشى تەرەپنىڭ ھەق- ھوقۇقلىرى ئېنىق بەلگىلەنگەن. ھەر قانداق بىر جەمئىيەت ئۇنى ئىدارە قىلىپ تۇرىدىغان، جەمئىيەت ئەزالىرىنىڭ ئىشلىرىنى توغرا يولغا سالىدىغان بىرەر مەسئۇلغا ئېھتىياجلىق بولغىنىدەك، ئائىلىمۇ جەمئىيەتنىڭ بىر تەركىبى بولغانلىقى ئۈچۈن، ئائىلىگە مەسئۇلۇق قىلىدىغان بىرەر مەسئۇلنىڭ شۇ ئائىلىدە بولۇشىغا ئىنتايىن ئېھتىياجلىقتۇر. تەبىئىيىكى، بۇ مەسئۇلۇققا ئەرلەر ئاياللارغا نىسبەتەن مۇناسىپراقتۇر. چۈنكى، ئەرلەر ئومۇمەن جىسىمانىي جەھەتتە كۈچلۈك، سوغۇققان بولغاچقا، ئۇلار ئائىلە ئىشلىرىنى تەمكىنلىك بىلەن باشقۇرالايدۇ. ئاللاھ تائالا ئەرلەرنىڭ بۇ ئارتۇقچىلىقىنى بايان قىلىپ: ﴿ئەرلەر ئاياللارنىڭ ھامىيلىرىدۇر﴾<sup>(1)</sup> دېگەن.

ئەرلەرنىڭ ئاياللارنى ۋە ئائىلىنى ھىمايە قىلىپ، ئىدارە قىلىشتىكى مەسئۇلىيىتىگە ھېچكىم ئىنكار قىلالمايدۇ. قىسمەن ئاياللار بۇ ماۋزۇدا بەزى ئەرلەردىن قابىلىيەتلىك بولسىمۇ، ئومۇمەن ئېيتقاندا، ئەرلەرنىڭ ئائىلىنى باشقۇرۇش ئىشىدا قابىلىيەتلىك ئىكەنلىكى ھەممىگە مەلۇم. ئەھۋال شۇنداق ئىكەن، ئاياللارنىڭ ئاللاھ تائالاغا ئاسىيلىق بولمايدىغان پۈتۈن ئىشلاردا ئەرلەرنىڭ خاھىشىغا ھۆرمەت قىلىشى، ئۇلارغا بويسۇنۇشى زۆرۈر. بۇ ھوقۇقتىن پايدىلىنىپ ئۆزلىرىنى خوجاينى، ئاياللىرىنى بولسا، خىزمەتچى ئورنىدا كۆرۈپ، ئۇلارنى ھەدەپ خورلايدىغان، ئۇرۇپ تىللايدىغان ئەرلەر ھەقىقەتەن، نادان ھەم ئاڭسىز ئەرلەردۇر.

تۇرمۇش پەقەت ئەر - ئايال ئىككىسىنىڭ بىر - بىرىنى چۈشىنىشى ۋە بىر - بىرىگە يول قويۇشى بىلەن داۋام قىلىدۇ. چۈنكى ئەر - خوتۇنلۇق ھاياتىنىڭ بەختلىك ھالدا داۋام قىلىشى ئەر - خوتۇن ھەر ئىككىسىنىڭ ئۆز ئۈستىدىكى مەسئۇلىيەت ۋە بىر - بىرىنىڭ ھەق - ھوقۇقلىرىنى تونۇشىغا باغلىق، ئۇنىڭ سائادىتى ئەر خوتۇن - ھەر ئىككىسىنىڭ بىر - بىرىگە بولغان قىزغىن مۇھەببىتىگە ۋە سەمىمىي مۇئامىلىسىگە باغلىقتۇر. ئەر - ئايال ئىككىسىنىڭ بىر - بىرىنى ھېمايە قىلىپ قوغدىشى، بىر - بىرىنىڭ كەمچىلىكلىرىنى ئەپۋ قىلىشى ۋە ئىككىسى ئوتتۇرىسىدىكى سىرلارنى ساقلىشى بەختلىك ئائىلىنىڭ كاپالىتىدۇر.

### ئەرنىڭ ئايالىغا نۆتەشكە تېگىشلىك بۇرچى

1075. سوئال: ئەرنىڭ ئايالىغا نۆتەشكە تېگىشلىك بۇرچى قايسىلار؟

جاۋاب: ئەرنىڭ ئايالىغا نۆتەشكە تېگىشلىك بۇرچى تۆۋەندىكىچە بولىدۇ:

(1) ئەرنىڭ ئايالىغا ياخشى مۇئامىلە قىلىشى، ئۇنىڭغا ئازار بەرمەسلىكى، ئۇنى ئاسرىشى، پۈتۈن مۇھەببىتىنى ۋە سۆيگۈسىنى ئۇنىڭغا بېغىشلىغان ھالدا، ئۇنىڭغا ھەر ئىشتا مېھرىبانلىق كۆرسىتىشى.

(2) ئايالىنىڭ بەزى خاتالىقلىرىغا، بولۇپمۇ ئايالىنىڭ مىجەزى ئۆزگىرىپ قالغان چاغلاردىكى بەزى يېقىمسىز مۇئامىلىسىگە سەۋرچانلىق بىلەن مۇئامىلە قىلىشى، خاتالىقلىرىنى ئەپۋ قىلىشى، دەردىنى ئاڭلاپ ھالىغا يېتىشى.

(3) ئايالىنىڭ كۆڭلىنى ئېلىشى، ئايالىغا بولغان سۆيگۈسىنى ھەر ۋاقىت ئىز ھار قىلىپ تۇرۇشى.

(4) ئايالىنى باشقىلارنىڭ يامان نىيەتلىك كۆزلىرىدىن ۋە تەمەللىرىدىن مۇھاپىزەت قىلىشتا غورۇرلۇق بولۇشى. ئايالىنىڭ ھۆرمىتىنى قىلىپ، ئۇنى قەدىرلىشى، ئائىلىنىڭ بوزۇلىشىغا سەۋەب بولىدىغان ئىشلارنىڭ يۈز بېرىشىدىن غەپلەتتە قالماسلىقى. لېكىن ئايالىنى كۈندىم دەپ، ئۇنىڭ ئارقىسىدىن جاسۇسلۇق قىلماسلىقى، بەئىنئىيەتلىك بىلەن ئايالىنى ئاساسسىز قارىلىماسلىقى لازىم. چۈنكى ئاللاھ تائالا قۇرئان كەرىمدە كىشىلەرنى يامان گۇمان قىلىشتىن مەنىي قىلغان.

(5) ئايالىنى ئىمكان قەدەر ئاتا - ئانىلاردىن ئايرىم ئۆيدە تۇرغۇزۇشى، ئۇنىڭ پۈتۈن ئېھتىياجلىق نەرسە - كېرەكلىرىنى ھازىرلاپ بېرىشى، ئايالىغا قېيىن ئاتا ۋە قېيىن ئانىسىنىڭ پۈتۈن يۈكلىرىنى يۈكلۈۋالماستىكى.

(6) ئايالىنىڭ بېرىشكە تېگىشلىك بولغان مەھرەنى ۋە باشقىمۇ ھەقلىرىنى تولۇق ئادا قىلىشى.

(7) ئايالىغا دىننىڭ ئەھكاملىرىنى ئۆگىتىشى - ناماز، روزا، زىكىر، دۇئا ۋە قۇرئان ئوقۇش قاتارلىق پۈتۈن ئىبادەتلەرنى ئۆگىتىشى ھەم ۋاقتىدا ئورۇندىشىغا ئۈندىشى، شۇنداقلا ئۇنىڭغا بۇ ئىشلاردا ياردەم بېرىشى.

(8) ئايالى ئۇنىڭغا يامانلىق قىلغان تەقدىردىمۇ، ئۇنى ئۇرماستىن نەسىھەت قىلىپ

يولغا كىرگۈزۈشى، ئىمكان قەدەر ئايالنى ئۇرماسلىقى. پەيغەمبەر ئەلەيھىسسالام: «سىلەرنىڭ ياخشىلىرىڭلار ئاياللىرىنى ئۇرمايدىغانلاردۇر» (1) دەپ كۆرسەتكەن. ئايال ئۈچۈن ئەڭ ئاخىرقى چارە ۋە ئەڭ قاتتىق جازا ۋاقىتلىق ئۇنىڭغا جىنسىي تەرەپتىن يېقىنچىلىق قىلماسلىقتۇر.

(9) ئايالى ناۋادا تۇغۇشنى ئارزۇ قىلسا ياكى يامان غەمز بىلەن ئەمەس، بەلكى يوللۇق ئۆزىنى تۈپەيلى تۇغماسلىقىنى تاللىسا، ئۇنى زورلىماستىن، ئۆزى ئارا كېڭىشىش بىلەن ئىش كۆرۈش.

(10) ئايالنى ياكى ئۇنىڭ ئاتا - ئانىسىنى ياكى تۇغقانلىرىنى تۆۋەن كۆرمەسلىكى، ھاقارەتلىمەسلىكى، مەسخىرە قىلماسلىقى.

(11) ئايالغا بالىلارنى بېقىش، تاماق ئېتىش، كىر يۇيۇش قاتارلىق ئۆي ئىشلىرىدا ياردەملىشىشى. چۈنكى پەيغەمبەر ئەلەيھىسسالام ئاياللىرىغا ئۆي ئىشلىرىدا ياردەملىشەتتى.

(12) بىردىن ئارتۇق ئايالى بولسا، ئۇلارنىڭ ئارىسىدا پۈتۈن ئىشلاردا ئادالەتلىك ئىش كۆرۈشى.

(13) ئايالى بىلەن ئاجرىشىشقا توغرا كەلسە، ئۇنىڭغا يامانلىق قىلماستىن، زىيان يەتكۈزمەستىن، ئازار بەرمەستىن، ئەيىبنى ئاچماستىن چىرايلىقچە ئاجرىشىشى، ئىلگىرى بەرگەنلىرىنى ۋە تويۇقنى قايتۇرۇپ ئېلىشىنى تەلەپ قىلماسلىقى.

يۇقىرىقىلار ئەر ئۇنىڭ ئۈستىدىكى ئايالغا ئۆتەشكە تېگىشلىك بولغان ھەقلەرنىڭ ھەممىسى ئەمەس، بەلكى مۇھىملىرىدىن بىر قىسمىدۇر. پەيغەمبەر ئەلەيھىسسالام ۋىدالىشىش ھەججىدە سۆزلىگەن خۇتبىسىدا مۇسۇلمان ئەرلەرگە ئاياللارنى ئاسراش توغرىلىق ناھايىتى مۇھىم ۋە تەسىرلىك ۋەسىيەتلەرنى قىلغان.

### ئايالنىڭ ئېرىگە ئۆتەشكە تېگىشلىك بۇرچى

1076. سوئال: ئايالنىڭ ئېرىگە قارىتا مۇئامىلىسى ۋە ئۆتەيدىغان ھەقلىرى قايسىلار؟  
جاۋاب: ئايالنىڭ ئېرىگە قىلىدىغان مۇئامىلىسى ۋە ئۆتەيدىغان ھەقلىرى تۆۋەندىكىلەر:

(1) ئېرىنىڭ ھەققىنى ۋە ئۇنىڭ مەنپەئەتىنى ئۆزىنىڭ ۋە جىمى تۇغقانلىرىنىڭ ھەققىدىن ۋە مەنپەئەتىدىن ئەلا بىلىشى ۋە ئۇنى قوغدىشى.

(2) ئايلىق ئادەت ۋە تۇغۇتلۇق ۋاقىتلىرىدىن باشقا، ھەرقانداق ۋاقىتتا ئىمكان قەدەر ئېرىنىڭ رىغبىتىگە ماسلىشىشى. ئەر - ئايال بىر - بىرىنىڭ رىغبىتىگە ماسلىشىشى ئىنتايىن مۇھىم مەسىلىدۇر. كۆپلىگەن ئائىلىلەرنىڭ بەختسىزلىكىگە ئۇچرىشى ئومۇمەن، مۇشۇ سەۋەبتىن بولىدۇ. ئەرلەرنىڭ باشقا ئاياللارغا بۇزۇلۇشنىڭ سەۋەبلىرىدىن بىرىمۇ، ئايالنىڭ ئۇنىڭ رىغبىتىگە ماسلاشماي ئۇنى

(1) ئىبنى ماجە رىۋايىتى.

رەنجىتكەنلىكىدىن كېلىپ چىقىدۇ.

(3) ئېرىنىڭ رۇخسىتىسىز باشقىلارغا ئۆيدىن بىر نەرسە بەرمەسلىكى. ئەمما بېمەك - ئىچمەكتىن باشقىلارغا سەدىقە بەرسە بولىدۇ.

(4) ئېرىنىڭ رۇخسىتىسىز سەپەرگە چىقماستىن، ئېرى ياقىتۇرمايدىغان ئەر - ئايال ھەر قانداق كىشى بىلەن ئارىلاشماستىن.

(5) ئاللاھ بەرگەن رىزىققا قانائەتلىك بولۇشى، قاتتىقچىلىق كۈنلىرىدە ئېرىدىن شىكايەت قىلماستىن، ياخشى كۈنلەردە ئاللاھنى ئۇنۇتماستىن، ئېرىنىڭ مېھنىتىنى ھەر ۋاقىت قەدىرلىشى. ئەڭ ياخشى خوتۇن ئېرىغا ھەمىشە: «ھارام كەسپتىن ساقلانغىن، بىز تۇرمۇشنىڭ قاتتىقچىلىقىغا بەرداشلىق بېرىلمەيمىز، ئەمما دوزاخ ئوتىغا بەرداشلىق بېرىلمەيمىز» دەيدىغان خوتۇندۇر.

(6) ئېرىدىن باشقىلارغا ئۆزىنى كۆرسىتىش ئۈچۈن زىننەتلەنمەسلىكى، باشقىلارغا يۈز، قوللىرى ۋە پۇتلىرىدىن باشقا ئەۋرەت ئەزىزلىرىنى نامايان قىلماستىن، قىسقا، نېپىز كىيىملەرنى كىيىشتىن ساقلىنىشى. ئەر - ئايال ئىككىسىنىڭ ئوتتۇرىسىدىكى سىرلارنى ساقلىشى. ئەر - خوتۇنلۇق سىرلىرىنى سىرتقا يايغۇچىلارغا پەيغەمبەر ئەلەيھىسسالام لەنەت قىلغان ۋە ئۇلارنى قىيامەت كۈنى ئاللاھ تائالا ھېچ سۆز قىلماستىن، شەپقەت نەزىرى بىلەنمۇ قارىماستىن جازالايدىغانلار قاتارىدىن سانغان.

(7) ئېرىنىڭ دوستلىرى بىلەن ئېرى بولمىغان جايلاردا پاراڭلاشماستىن، ئېرى يوق ۋاقىتتا كەلگەن يالغۇز، ئەر مېھماننى يالغۇز قارشى ئالماسلىقى. ئۆزى يالغۇز بولسا، ئۇنى ئۆيگە تەكلىپ قىلماستىن.

(8) ئېرىگە ھۆسەن - جامالى، بايلىقى ۋە مەنەبى بىلەن پەخىرلىنىپ چوڭلۇق قىلماستىن، يەنى ئايال ئېرىدىن بىر قەدەر ئارتۇق جامالغا، بايلىققا، مەنەبەگە ياكى ئېسىل نەسەبگە ئىگە بولغان بولسىمۇ، ئۇنىڭغا ئىشىنىپ چوڭلۇق قىلماستىن.

(9) پەرزەنتلىرىگە مېھرىبان بولۇشى، ئۇلارنى ئۇرۇپ، تىللىماستىن ياخشى تەربىيىلىشى، ئېرىگە تىل ئۇزارتماستىن.

(10) ئۆي ئىچىنى پاكىز، رەتلىك تۇتۇشى، ئىسراپچىلىقتىن ساقلىنىشى.

(11) ئايال قېيىن ئانىسى ۋە قېيىن ئاتىسىنى ھۆرمەتلىشى، ئىمكانقەدەر ئۇلارنىڭ خىزمەتلىرىدە بولۇپ، ياخشى دۇئالىرىنى ئېلىشقا تىرىشىشى لازىم. چۈنكى ئۇمۇ شۇلارغا قىلغانلىرىنىڭ ئوخشىشىنى كېيىنچە كېلىن ياكى كىنو غۇللىرىدىن كۆرىدۇ. «بۇ ئالەم-ئۆتتە ئالەم» دەپ بىكارغا ئېيتىلغان ئەمەس.

## ئاتا-ئانا ۋە پەرزەنتلەر ھەققىدىكى ئىسلام پىرىنسىپى

1077. سوئال: ئاتا - ئانىلارنىڭ ئۈستىدىكى پەرزەنت ھەقلىرى قايسىلار؟

جاۋاب: پەرزەنتلەر ئاتا - ئانىلارغا ئاللاھ تەرىپىدىن تاپشۇرۇلغان ھەم شەرىپلىك ھەم خەتەرلىك ئامانەتلەردۇر. ئاتا - ئانىلار قىيامەت كۈنىدە ئاللاھنىڭ ئالدىدا بۇ ئامانەتلەرنىڭ جاۋابكارلىقىدىن سورىلىدۇ. ئاللاھ تائالا قۇرئان كەرىمدە مۇسۇلمانلارنى بۇ جاۋابكارلىقتىن ئاگاھلاندۇرۇپ مۇنداق دەيدۇ: ﴿ئۆزۈڭلارنى ۋە بالا - چاقاڭلارنى، ئىنسان ۋە تاشلار يېقىلغۇ بولىدىغان، رەھىم قىلمايدىغان قاتتىق قول پەرىشتىلەر مۇئەككەل بولغان دوزاختىن ساقلاڭلار﴾ (1).

ئۇلارنىڭ ئۆزلىرىنى ۋە بالا - چاقىلىرىنى دوزاخ ئازابىدىن ساقلىشىنىڭ بىر دىنىي چارىسى ئۈستىدىكى پەرزەنت ھەقلىرىنى تولۇق ئادا قىلىش يولىدا، بالىلارغا كىچىكىدىن باشلاپلا ئىمان، ئىسلامنى ئۆگىتىپ، ياخشى - ياماننى بىلدۈرۈپ، ئىلىم - مەرىپەت ئۆگىتىپ بۇ ئامانەتنى ئادا قىلىشىدىن ئىبارەتتۇر. ئاتا - ئانىلار يۇقىرىقىلارنى ئاللاھ بۇيرىغان بويىچە ئادا قىلغاندىن كېيىن، ئۇلارنىڭ مەسئۇلىيىتى تۈگەيدۇ. كېيىنكى ئىشلارغا بالىلار ئۆزلىرى جاۋابكار بولىدۇ. پەيغەمبەر ئەلەيھىسسالام «ھەر قانداق بالا ئىسلام دىنىنى ئېتىراپ قىلىشقا ھازىر بولغان تەبىئىي بىلەن تۇغۇلىدۇ، ئۇنى ئاتا - ئانىسى يەھۇدىي قىلىدۇ ياكى خرىستىئان قىلىدۇ ياكى مەجۇسىي قىلىدۇ» (2) دېگەن. دېمەك، ئاتا - ئانىلار بالىلارنىڭ قانداق يېتىشىپ چىقىشىدىن مەسئۇلدۇر. ئۇلار بالىلىرىنى ئىسلام نۇرى ئاستىدا، ئەدەپ-ئەخلاقلىق، دىن-دېئانەتلىك قىلىپ ياخشى تەربىيەلەپ چىققان بولسا، ئۇنىڭ مۇكاپاتىنى ئاۋۋال مۇشۇ دۇنيادا، ئاندىن ئاخىرەتتە چوقۇم كۆرىدۇ. ئەگەر بالىلىرىنى ئۆز ھاۋايى - ھەۋەسلىرىگە قويۇپ بېرىپ، ئاللاھنىڭ كۆرسەتمىسى بويىچە يېتىشتۈرەلمىگەن بولسا، ئۇنىڭ جازاسىنى ئاۋۋال بۇ دۇنيادا، ئاندىن ئاخىرەتتە تارتىدۇ. يامان بالىنىڭ ئاپىتى ئاتا - ئانىلارنى تۈرلۈك بالالارغا دۇچار قىلىدۇ، قىيامەت كۈنىدەمۇ ئۇلارنى خاتىرجەم قىلمايدۇ. ئامانەتنى زايە قىلغان كىشى قانداق جاۋابكارلىققا تارتىلسا، پەرزەنتلىرىنىڭ كېلىچىكىنى زايە قىلىۋەتكەن ئاتا - ئانىلارمۇ، ئۇنىڭدىن ئېغىرراق جاۋابكارلىققا تارتىلىدۇ. چۈنكى پەرزەنتلەر ئاللاھنىڭ ئۇلارغا تاپشۇرغان ئامانەتلەردۇر.

### ئاتا-ئانىلارنىڭ ئۈستىدىكى پەرزەنت ھەقلىرى

(1) بالىلارغا ئاتا - ئانا بولىدىغانلارنىڭ ياخشى تاللىنىشى

(1) تەھرىم سۇرىسى 6 - ئايەت.

(2) بۇخارى رىۋايىتى.

بۇ ماۋزۇ ئاتىلار بىلەن ئانىلارغا ئوخشاشلا قارىتىلغان بولۇپ، پەرزەنتلەرنىڭ دىيانەتلىك، گۈزەل ئەخلاقلىق، ئەل ئىشىغا ياراملىق ۋە ئېسىل - پەزىلەتلىك بولۇپ چىقىشى ئۈچۈن، ئاتا بولغۇچىنىڭ كېلەچەكتە بالىلىرىنىڭ ئانىسى بولىدىغان ئايالنى دىيانەت بىلەن ئەخلاقنى ئۆلچەم قىلغان ھالدا، ياخشى تاللىشى زۆرۈر بولغىنىدەك، ئانا بولغۇچىنىڭمۇ كېلەچەكتە بالىلىرىنىڭ ئانىسى بولىدىغان ئەرنى دىيانەت بىلەن ئەخلاقنى ئۆلچەم قىلغان ھالدا ياخشى تاللىشى زۆرۈردۇر.

پەيغەمبەر ئەلەيھىسسالام ئەرلەرگە قارىتىپ: «كىشىلەر ئاياللارنى تۆت نەرسىگە قاراپ تاللايدۇ: ئۇلارنىڭ ھۆسنى - جامالىغا، بايلىقىغا، نەسبىگە ۋە دىيانەتتىگە. سەن ئەڭ ئاۋۋال دىيانەتلىك بولغىنىنى تاللىغىن. ئەگەر شۇنداق قىلمىساڭ زىيان تارتىپ قالسىن»<sup>(1)</sup> دەپ كۆرسەتكەن. پەيغەمبەر ئەلەيھىسسالام بۇ ھەدىسى ئارقىلىق دىنغا، جەمئىيەتكە ۋە خەلققە پايدىلىق، ياخشى نەسىل يېتىشتۈرۈپ چىقىش ئۈچۈن، شۇ نەسىلگە ئانا بولغۇچى ئايالنى دىيانەتنى ئاساس قىلغان ھالدا، ياخشى تاللاپ، ئىلغاشنىڭ ئەھمىيىتىنى بايان قىلغان. ئېسىللىك، ياخشىلىق پەقەت دىيانەت بىلەنلا ئۆلچىنىدۇ. بىراق ئۇنىڭ دىيانەتنى بولماستىن، قانچىلىك ئېسىل، شەرەپلىك ئائىلە بولۇپ كەتسۇن، ئۇنى-شەرىئەت ئىستېمالدا- ياخشى دېگىلى بولمايدۇ.

ئاياللارمۇ كېلەچەكتىكى پەرزەنتلەرنىڭ ئانىسى بولىدىغان جورسىنى دىيانەت بىلەن ئەخلاقنى مىزان قىلغان ھالدا، ياخشى تاللىشى ئىنتايىن زۆرۈردۇر. پەيغەمبەر ئەلەيھىسسالام قىزنىڭ ئائىلىسىگە: «ئەخلاقى بىلەن دىيانەتنى سىلەرنى رازى قىلىدىغان قانداقلا بىر كىشى سىلەردىن قىز سوراپ كەلسە، ئۇلارنى دەر ھال ئۆيلەندۈرۈڭلار. ئەگەر ئۇنداق قىلمىساڭلار، يەر يۈزىدە چوڭ بۇزۇقچىلىقنى تېرىغان بولىسىلەر»<sup>(2)</sup> دېيىش ئارقىلىق ئاياللارنىڭ جور تاللىشىدىكى ئىسلامىي پىرىنسىپنى بايان قىلىپ بەرگەن.

## (2) بالىلارغا گۈزەل ئىسىملارنى قويۇش

بالىلارغا گۈزەل - چىرايلىق ئىسىملارنى قويۇش ئالاھىدە كۆڭۈل بۆلۈشكە تېگىشلىك ئىشتۇر. ئىسلام دىنى ھاياتلىقنىڭ ھەرقايسى ساھەلىرىنىڭ ھەممىنى ئۆز ئىچىگە ئالغان كامىل بىردىن بولغانلىقتىن، بۇ ماۋزۇدىمۇ ئىنسانلارغا بەزى تەۋسىيەلەرنى قىلىشنى ئۇنتۇمىغان. پەيغەمبەر ئەلەيھىسسالام پەرزەنتلەرگە چىرايلىق، گۈزەل ئىسىملارنى قويۇش ھەققىدە: «سىلەر قىيامەت كۈنىدە ئىسىمىڭلار بىلەن چاقىرىلىسىلەر، شۇڭا بالىلىرىڭلارغا چىرايلىق ئىسىملارنى قويۇڭلار»<sup>(3)</sup> دەپ كۆرسەتكەن. ئۇ ھەمىشە گۈزەل ئىسىملارنى قويۇشنى تەۋسىيە قىلغانى، يېقىمىز

(1) ئىمام بۇخارىي رىۋايىتى.

(2) ئىمام تىرمىزى رىۋايىتى.

(3) ئەبۇ داۋۇد رىۋايىتى.



ئىسىملارنى گۈزەل، بېقىملىق ئىسىملارغا ئۆزگەرتىپ قويىتى.

(3) بوۋاقلارنىڭ ئەقىقىسىنى قىلىش.

ئەقىقە- بالا تۇغۇلغاندىن كېيىن، ئۇنىڭ چېچىنى چۈشۈرگەن چاغدا، ئاللاھ تائالانىڭ بۇ كاتتا نېمىتىگە شۈكۈر ئادا قىلىش يۈزىسىدىن يوقسۇللارنى تائاملاندىرۇش ئۈچۈن قىلىنىدىغان قۇربانلىقتۇر. يېڭى تۇغۇلغان ئوغۇل بوۋاقلارنىڭ چېچىنى تولۇق چۈشۈرۈش سۈننەت ئىكەنلىكىدە بارلىق ئۆلىمالار ئىتتىپاقتۇر. ئەمما قىز بوۋاقلارنىڭ چېچىنى چۈشۈرۈشنىڭ سۈننەتلىكى توغرىلىق ئىختىلاپ بار. شۇنداقتىمۇ چۈشۈرۈشنىڭ بوۋاق ئۈچۈن پايدىلىق ئىكەنلىكىنى تىببىي مۇتەخەسسسلەر تەكىتلىمەكتە.

(4) ئوغۇللارنى خەتنە قىلىش

ئوغۇللارنى خەتنە قىلىش پۈتۈن ساماۋىي دىنلاردا بۇيرۇلۇپ كەلگەن بىر ھۆكۈمدۇر. ئىسلام شەرىئىتى بويىچە، ئوغۇللارنى خەتنە قىلىش سۈننەت بولۇپ، ئاتا-ئانىلار ئۈستىدىكى پەرزەنت ھەقىقىي بىرىدۇر. يەھۇدىي دىنىدىكىلەر- گەرچە ئەسلىدىكى يەھۇدىي دىنىنىڭ ماھىيىتىدىن چىقىپ كەتكەن بولسىمۇ - ھازىرمۇ ئوغۇللارنى خەتنە قىلىش ئىشىنى جارى قىلدۇرۇپ كەلمەكتە. ئەمما خرىستىئانلار - گەرچە ئۆز ۋاقتىدا ئىسا ئەلەيھىسسالامنىڭ بۇ ھەقتە تەۋسىيەلىرى بولغان بولسىمۇ- بۇنىڭغا ئەمەل قىلماي كەلمەكتە.

(5) بالىلارنى بېقىش

ئاتىلارنىڭ ئىقتىسادىي ئەھۋالىنىڭ قانداق بولۇشىدىن قەتئىينەزەر، ئۇلارنىڭ ئۈستىگە پەرزەنتلەرنى بېقىش پەرزىدۇر. ئائىلىنىڭ ئىقتىسادىي ئېھتىياجىدىن چىقىش پەقەت ئاتىنىڭ ئۈستىگەلا بۇيرۇلغان پەرزىدۇر. ئاتا بولغان كىشى ئايالىغا ۋە بالىلىرىغا نەپىقە (چىقىم) قىلىش ئارقىلىق ئائىلىسىنى تەمىن ئېتىدۇ. ئائىلىنىڭ نەپىقىسى سىلە - رەھىم قىلىش، سەدىقە بېرىش ۋە ئۇنىڭدىن باشقا بارلىق ياخشىلىقلاردىن چوڭ ۋە ئەڭ ئالدىنقى ئورۇندا تۇرىدىغان ئەھمىيەتلىك پەرزىدۇر. پەيغەمبەر ئەلەيھىسسالام ئائىلە نەپىقىسىنىڭ - ئادا قىلىنىشتا - ئالدىنقى ئورۇندا تۇرىدىغانلىقى ھەققىدە مۇنداق دەيدۇ: «ياخشىلىقنى ئاۋۋال ئائىلەڭدىن باشلىغىن، بالا مېنى كىمگە تاشلاپ قويسەن، ماڭا ئاش - نان بەرگىن! دەيدۇ» (1).

بالىلىرىنى ياخشى باقماي، ئۇلارنىڭ ھەقىقىي زايە قىلۇۋەتكەن ئاتا ئاللاھنىڭ ئالدىدا گۇناھكار بولىدۇ. چۈنكى بالىلارنىڭ ھال - ئەھۋالىدىن خەۋەر ئالماي، ئۇلارنى ئۆز ھالىغا تاشلىۋېتىش ئەڭ ئېغىر گۇناھى كەبىرلەردىن سانىلىدۇ. پەيغەمبەر ئەلەيھىسسالام بالىلار ھەققىدە مۇنداق دەيدۇ: «بىراۋنىڭ گۇناھكار بولۇشى ئۈچۈن

(1) ئىمام بۇخارىي رىۋايىتى.

ئۇنىڭ پەرزەنتلىرىنىڭ ھەقىقىتى ئادا قىلماي، زايە قىلىۋېتىشى يېتەرلىكتۇر»<sup>(1)</sup>.

### (6) بالىلارنى تەربىيەلەش

ئاللاھ ئىنسانىيەتنى، ئۆزىنىڭ يەرشارىنى گۈللەندۈرۈش ۋە ئىنسانلار جەمئىيىتىنى تەرەققىي قىلدۇرۇشتىن ئىبارەت بولغان ئۇلۇغۋار ئىرادىسىنى ئەمەلگە ئاشۇرۇش ئىشىدا ئۆزىدىن خەلىپە (ئۇرۇن باسار) قىلىپ ياراتتى. دۇنيانىڭ گۈللىنىشى ۋە جەمئىيەتنىڭ تەرەققىياتى پەقەت ئىنسانلار بىلەن بولىدۇ. ئىنسانلار پۈتۈن كائىناتنىڭ خوجايىنى. شۇنداق ئەھمىيەتلىك ئىنسان نەسلىنىڭ ئەسىرلەر بويى داۋاملىشىپ كېلىشى پەقەت بىر ئەر، بىر ئايالدىن ئىبارەت ئىككى ئاساستىن قۇرۇلغان ئائىلىنىڭ ۋاسىتىسى بىلەن ئەمەلگە ئېشىپ كەلمەكتە. ئائىلە ھەرقانداق ئىنساننىڭ ئىپتىدائى مەكتىبى بولۇپ، بۇ مەكتەپنىڭ مەسئۇل مۇئەللىملىرى ئاتا بىلەن ئانا ئىككىسىدۇر. ئىنساننىڭ جەمئىيەتكە ۋە خەلققە پايدىلىق بولۇپ يېتىلىپ چىقىشى، پەقەت ئۇنىڭ ئائىلىسىدىكى تۇنجى قېتىم ئالغان تەلىم - تەربىيىسىگە باغلىقتۇر. شۇڭا ئائىلە تەربىيىسى ئىنسان ھاياتىدا ئىنتايىن مۇھىم ئورۇن تۇتىدۇ. بالىلارنى كىچىكىدىن ئىمان، ئىسلام ئۆگىتىپ ۋە ياخشى - ياماننى بىلدۈرۈپ، راست سۆزلەيدىغان ۋە توغرا ئىش قىلىدىغان قىلىپ تەربىيەلەپ چىقىش ئاتا - ئانىلارنىڭ ئۈستىدىكى پەرزەنت ھەقىقىتىنىڭ بىرىدۇر.

بالىلار بالاغەت ياشلىرىغا يېتىشى بىلەن ئۇلار ھەرخىل ئويۇن - تاماشالار ۋە كۆڭۈل ئېچىشلار ئارقىلىق بوشلۇقلىرىنى تولدۇرۇشقا تىرىشىدۇ. بۇ دەۋر ئاتا - ئانىلارنىڭ پەرزەنتلىرىگە ئەڭ دىققەت قىلىشى زۆرۈر بولغان ئەھمىيەتلىك بىر دەۋردۇر. بالىلارنى بۇ ياشلىرىدا، تەن ساغلاملىقىغا پايدىلىق بولغان پاكىز، تەن - تەربىيە ۋە باشقىمۇ ئىجابىي پائالىيەتلەر بىلەن مەشغۇل قىلىمىغاندا، ئۇلار جەمئىيەتتىكى تۈرلۈك يامان ئادەتلەرگە كۆنۈپ قالغاندىن كېيىن، ئۇلارنى ئەسلىگە قايتۇرۇش قىيىن بولىدۇ، ھەتتا مۇمكىن بولمايدۇ. شۇڭا ئاتا - ئانىلار بالىلىرىنى ئەخلاقسىز، دىيانەتسىز يامان دوستلاردىن يىراقلاشتۇرۇشى ۋە بالىلىرىنىڭ تەن ساغلاملىقىغا ئەڭ زىيانلىق بولغان تاماكا، ھاراق، زىنا - پاهىشە قاتارلىق يامان ئىشلاردىن ئۇلارنى قەتئىي چەكلىشى ئىنتايىن زۆرۈردۇر. بالىلارنى كىچىكىدىن باشلاپلا بارلىق يامان ئادەتلەرنىڭ مۇقەددىمىلىرىدىن تامامەن يىراقلاشتۇرۇپ، ئۇلارنىڭ ئاددى بىرەر يامان ئىشقا ئادەتلىنىپ قېلىشىنىڭ ئالدىنى ئېلىشتا ھۇشيار بولۇش ئىنتايىن زۆرۈر. قىسقىسى، ئاتا - ئانىلار بالىلارنى ئېتىقادى، ئەخلاقى، ئەقلى ۋە جىسمانىي جەھەتلەردىن تەربىيەلەپ چىقىشتىن مەسئۇل.

### (7) بالىلارنى ئوقۇتۇش

بالىلارنى قايسى پەنلەردە بولمىسۇن، ئوقۇتۇش ياكى ئۇلارغا تىرىكچىلىكنىڭ كەسىپلىرىدىن بىرەر كەسىپ ئۆگىتىش ئاتا - ئانىلارنىڭ ئۈستىدىكى پەرزەنت ھەقىقىتىدىندۇر.

(1) ئەبۇ داۋۇد رىۋايىتى.

بالىلارغا دىنىي بىلىملەردىن ئالدى بىلەن ئىمان ۋە ئىسلامنى ئۆگىتىپ بولغاندىن كېيىن، شەرىئەت ئەھكاملىرىدىن ياخشىلىق - يامانلىقنى، ھالا-ھارامنى، ئەمەل - ئىبادەتلەرنىڭ ئۇسۇللىرىنى، ئىسلامىي ئەدەب - ئەخلاقلىرىنى ۋە باشقىلار بىلەن مۇئامىلە قىلىش قائىدىلىرىنى بىلگەنگە قەدەر ئوقۇتۇش ئاتا - ئانىلارنىڭ ئۈستىگە ئاللاھ تەرىپىدىن بۇيرۇلغان پەرز ئەيىندۇر.

ئەمما بالىلارنى دىنىي ئىلىملەردە بولامدۇ ياكى پەن بىلىملىرىدە - دوختۇرلۇق، تارىخ، جۇغراپىيە، ئاسترونومىيە، فىزىكا، ماتېماتىكا، بىيولوگىيە، پەلسەپە ۋە باشقىلار قاتارلىق پەنلەرنىڭ قايسىبىرىدە ئوقۇتۇپ يېتىشتۈرۈپ چىقىش پەرز كۆپايە بولۇپ سانىلىدۇ. پەيغەمبەر ئەلەيھىسسالام: «ئىلىم ئۆگىنىش ئەر بولسۇن، ئايال بولسۇن ھەر قانداق مۇسۇلمانغا پەرز دۇر»<sup>(1)</sup> دەپ كۆرسەتكەن.

ئىسلام دىنىنىڭ ئەڭ ئاۋۋالچى چاقىرىقى بولغان ۋە مۇسۇلمانلارغا پەرز بولۇپ بەلگىلەنگەن «ئوقۇش، ئۆگىنىش» بۇيرۇقى، دىنىي ئىلىملەرگىلا ياكى مەخسۇس بىرەر پەننىڭ قارىتىلغان بۇيرۇق ئەمەس، بەلكى ئۇ، كائىناتنىڭ ئىگىسىنى تونۇتىدىغان، ئىمان ۋە ئەخلاق ئۈچۈن خىزمەت قىلىدىغان، ئىنسانلارغا پايدىلىق بولغان پۈتۈن ئىلىم - پەنلەرنىڭ ھەممىسىنى ئۆز ئىچىگە ئالىدۇ، ئەلۋەتتە.

### (8) بالىلارنىڭ تويلىرىنى قىلىش

ئاتا - ئانىلارنىڭ ئۈستىدىكى پەرزەنت ھەقىقىتىنىڭ ئەڭ ئاخىرقىسى ئوغۇللارنى دىيانەتلىك ۋە ئەخلاقلىق ياخشى يەردىن ئۆيلەپ قويۇش، قىزلارنىمۇ دىيانەتلىك ۋە ئەخلاقلىق ياخشى يەرلەرگە ياتلىق قىلىشتىن ئىبارەتتۇر. ئىقتىسادىي قىيىنچىلىقنى ياكى بالىلارنىڭ بەزىبىر تەنئەكلىكىدىن نارازى بولغانلىقىنى باھانە قىلىپ، ئۇلارنىڭ ئۆيلىنىش ياكى ياتلىق بولۇش ئىشلىرىغا ئەھمىيەت بەرمىگەن ھەر قانداق ئاتا - ئانا ئىسلام نەزىرىدە چوڭ خاتالىق ئۆتكۈزگەن بولىدۇ. قىز - ئوغۇللارنىڭ توي ئىشلىرىنى بىر كۈن بولسىمۇ بۇرۇنراق ئىجرا قىلىش شۇنچىلىك كۆپ ياخشىدۇر. چۈنكى قىز - ئوغۇللار تۇرمۇش قورۇش ئارقىلىق ئۆزلىرىنى يامان ئىشلارغا بېرىلىشتىن تىزگىنلەپ قالالايدۇ. ھەمدە ئۇلار ئاتا - ئانىلىرىنىڭ قەدىرىگە بۇرۇنراق يېتىدۇ ۋە ئۇلارنىڭ سىڭدۈرگەن ئەجىر - مېھنەتلىرىنى قايتۇرۇشقا تىرىشىدۇ.

### ئەقىقە توغرىلىق مەسىلىلەر

1078. سوئال: ئەقىقە قىلىشنىڭ قانداق ئەھمىيىتى بار؟

جاۋاب: ئەقىقە قىلىش مۇسۇلمانلار ئوتتۇرىسىدا ئومۇملىشىشى زۆرۈر بولغان تەكىتلىك سۈننەت ئەمەللىرىدىن بىرى بولۇپ، ئەقىقە قىلىشتا ئوغۇل بالا ئۈچۈن ئىككى قوي، قىز بالا ئۈچۈن بىر قوي بۇغۇزلىنىدۇ. ئەقىقە ئۈچۈن بۇغۇزلىنىدىغان قوينىڭ قۇربانلىققا يارايدىغان قويدىن بولۇشى شەرتتۇر. ئەقىقنى بوۋاق تۇغۇلۇپ 7

(1) بۇخارى رىۋايىتى.

كۈندىن كېيىن قىلىش ئەۋزەل سانالغان.

1079. سوئال: ئوغۇل ئۈچۈن بىر قوي، قىز ئۈچۈن ئىككى قوي بۇغۇزلاش شەرتمۇ؟  
جاۋاب: ئانىشە رەزىيەللاھۇ ئەنھا پەيغەمبەر ئەلەيھىسسالامنىڭ: «يېڭى تۇغۇلغان ئوغۇل بالا ئۈچۈن ئىككى قوي، قىز بالا ئۈچۈن بىر قوي بۇغۇزلاشقا بۇيرىغان» (1) دېگەنلىكىنى رىۋايەت قىلغان. ئوغۇللار ئۈچۈن ئىككى قوي بۇغۇزلاش سۈننەت. ئەمما ئىقتىسادىي شارائىتى يار بەرمىگەن كىشىلەر بىر قوي بۇغۇزلىسىمۇ كۇپايە قىلىدۇ. چۈنكى ئاللاھ تائالا قۇرئان كەرىمدە: ﴿تاقىتىڭلارنىڭ يېتىشىچە ئاللاھقا تەقۋادارلىق قىلىڭلار﴾ (2) دەپ بۇيرىغان.

1080. سوئال: قوي بۇغۇزلىماستىن گۆش ئېلىپ تارقاتسا بولامدۇ؟  
جاۋاب: ئاللاھ تائالانىڭ رازىلىقىنى كۆزلەپ قوي بۇغۇلاش ئىبادەت بولۇپ، خۇددى ھاجىلار ھەج جەريانىدا قۇربانلىق قىلغىنىغا ئوخشاش ئەقىقە قىلىشتىمۇ مال بۇغۇزلاپ، قان ئېقىتىش تەلەپ قىلىنىدۇ. شۇڭا بىراۋ ئەقىقە قىلىشتا، قوي ئېلىپ بۇغۇزلايدىغان پۇلغا تەييار گۆش ئېلىپ، ئۇنى يوقسۇللارغا سەدىقە قىلىپ تارقىتىپ بەرسە، سەدىقە قىلغاننىڭ ساۋابىنى ئەلۋەتتە تاپىدۇ. ئەمما بۇ ئەقىقە قىلغانغا ياتمايدۇ.

1081. سوئال: بوۋاقلارنىڭ ئەڭ ياخشى ئوزۇقى نېمە؟

جاۋاب: ھەرقانداق ھايات ئىگىسىنىڭ ھاياتىنى داۋام قىلدۇرۇشى ۋە ساقلىقىنى ساقلىشى ئۈچۈن ئوزۇقلىنىشى كېرەك. ئوزۇقلارمۇ ئۆز تەركىبلىرىگە قاراپ ھەرخىل بولىدۇ. بوۋاقلارنىڭ ئەڭ تەبىئىي ۋە ئەڭ پايدىلىق ئوزۇقى سۈتتۇر. سۈتلەرنىڭ ئەڭ ئەۋزەل ۋە ئەڭ پايدىلىق بولغىنى ساغلام ئانىنىڭ سۈتى بولۇپ، ئەمدى توغۇلغان بوۋاققا ئەڭ ئاز دېگەندە 24 سائەت ئانا سۈتىنى ئەمدۈرۈش ئۇنىڭ تەن ساقلىقى ئۈچۈن ئىنتايىن مۇھىمدۇر. چۈنكى تىببىي يەكۈنلەرگە ئاساسلانغاندا، ئانا سۈتىنىڭ تەركىبلىرى بوۋاقنىڭ ئېھتىياجىغا قاراپ تەرمەققى قىلىپ تۇرىدۇ. بۇ ئالاھىدىلىك ياسالغان سۈت تۈرلىرىنىڭ تەركىبلىرىدە تېپىلمايدۇ. شۇڭا بوۋاقلارنى ئۇلار ئالتە ئايلىق بولغىچىلىك پەقەت ئانا سۈتى بىلەنلا ئوزۇقلاندۇرۇش تىببىي مۇتەخەسسسلرى تەرىپىدىن تەۋسىيە قىلىنماقتا.

**ئوغۇللارنى خەتنە قىلىش ۋە خەتنە توي ھەققىدىكى مەسىلىلەر**

1082. سوئال: ئوغۇللارنى خەتنە قىلىش ئادىتى قاچان پەيدا بولغان؟  
جاۋاب: ئوغۇللارنى خەتنە قىلىش ئادىتىنىڭ ئىنسانلارنىڭ ئاتىسى ئادەم ئەلەيھىسسالامدىن كەلگەنلىكى سۆزلىنىدۇ. مىلادىيىدىن بۇرۇنقى 3500- يىللارغا ئائىت بابىل مەدەنىيىتى قولياز مىللىرىدا ئوغۇللارنى خەتنە قىلىشنىڭ ئۇسۇللىرى

(1) ئىمام تېرمىزى رىۋايىتى، «سەھىھ» دېيىلگەن ھەدىس.

(2) تەغابۇن سۈرىسى 16- ئايەت.

سۆزلەنگەن. مىلادىيىدىن بۇرۇنقى 2200- يىللاردا مىسىردا ئۆتكەن ئانىخ نامۇن قەبرىسىدىن تېپىلغان قوليازىمىلاردا ئوغۇللارنى خەتنە قىلىشتىن ئاۋۋال خەتنە قىلىنىدىغان ئورگاننى مەخسۇس دورىلار بىلەن مەست قىلىدىغانلىقى بايان قىلىنغان. ئوغۇللارنى خەتنە قىلىش پەيغەمبەرلەرنىڭ پېشىۋاسى ئىبراھىم ئەلەيھىسسالامدىن باشلاپ رەسمىي دىنىي تۈسكە كىرگەن بىر ئادەت.

1083. سوئال: ئوغۇللارنى خەتنە قىلىشنىڭ ھۆكۈمى نېمە؟

جاۋاب: پەيغەمبەر ئەلەيھىسسالام مۇنداق دېگەن: «بەش ئىش ئادەم ئەۋلادىنىڭ ئەزەلدىكى ئادىتىدىن سانىلىدۇ. ئۇلار: ئوغۇللارنى خەتنە قىلىش، سۈننەت قىلىش، قولتۇقلارنىڭ تۈكىنى تازىلاش، تىرىنەكلەرنى ئېلىش، بۇرۇتنى قىسقارتىشتۇر» (1). ئوغۇللارنى خەتنە قىلىش مەسىلىسىدە ئىسلام مەزھەبلىرى ئوتتۇرىسىدا ھەرخىل قاراشلار بار. شافىئىي ۋە ھەنبەلىي ۋە مالىكىي مەزھەبلىرىگە كۆرە، ئوغۇللارنى خەتنە قىلىش پەرزدۇر. ئەمما ھەنەفىي مەزھەبىدە سۈننەتتۇر.

1084. سوئال: خەتنە قاچان قىلىنىدۇ؟

جاۋاب: ئەرەب مەملىكەتلىرىدە بالا تۇغۇلغان ۋاقىتتا ئۇنىڭ خەتنىسىنى قىلىۋېتىش ئادىتى بار. بەزىدە بالا تۇغۇلۇپ بىر ھەپتىدىن كېيىن خەتنىسىنى قىلىدۇ. ئالاھىدە بىر ئەھۋال بولمىسا بۇنىڭدىن كېچىكتۈرۈۋېتمەيدۇ. سەئۇدى ئەرەبىستاندا تونۇلغان مەشھۇر مېدىتسىنا ئالىمى دوكتور مۇھەممەد ئەلى بار مۇنداق دەپ يازغان: «تېببىي تەتقىقاتلار ئوغۇللارنى كىچىك يېشىدىلا خەتنە قىلىشنىڭ ئىنتايىن پايدىلىق بىر ئىش ئىكەنلىكىنى ئىسپاتلىدى. بالىلارنى تۇغۇلغىنىغا 40 كۈن تولماستىن خەتنە قىلىش تېببىي جەھەتتىن ياخشىراق» (2).

ئەمما ئۇيغۇرلار ۋە شۇنداقلا بارچە تۈركىي خەلقلەر ئوغۇل بالىلىرىنىڭ خەتنىسىنى بالىلار 6-7 ياشلارغا كىرگەندىن كېيىن قىلىدۇ.

1085. سوئال: خەتنە قىلىشنىڭ تېببىي جەھەتتىكى پايدىلىرى قايسىلار؟

جاۋاب: دۇنيا سەھىيە تەشكىلاتى ئوغۇللارنى خەتنە قىلىشنىڭ ئەيدىز كېسىلىدىن ساقلىنىشنىڭ بىر چارىسى ئىكەنلىكىنى ئېلان قىلغان. دۇنيا سەھىيە تەشكىلاتى يەنە ئافرىقا مەملىكەتلىرىدە ئېلىپ بارغان تېببىي تەتقىقات نەتىجىسىدە، خەتنە قىلىنغانلارنىڭ HIV ۋىروسى بىلەن يوقۇلۇش نىسبىتىنىڭ خەتنە قىلىنمىغانلارنىڭكىدىن %50 تۆۋەن بولىدىغانلىقىنى ئىسپاتلاپ چىققان. 2006- يىلنىڭ ئاخىرىدا جەنۇبىي ئافرىقىدا ئېلىپ بېرىلغان تەتقىقات نەتىجىلىرىمۇ بۇرۇنقىسىنى تەكىتلىگەن.

تېببىي مۇتەخەسسسلەردىن دوكتور ھېلىبرگ مۇنداق دەپ يازغان: «تېببىي

(1) ئىمام بۇخارى ۋە مۇسلىم رىۋايىتى.

(2) دوكتور مۇھەممەد ئەلى بارنىڭ «قۇرئان كەرىم ۋە تېببىي تەرەققىيات» ناملىق ئەسىرىدىن.

تەتقىقاتلار جىنسىي ئورگاندا بولىدىغان راکىننىڭ خەتنە قىلىنغانلاردا ئىنتايىن ئاز كۆرىلىدىغانلىقىنى ۋە يەھۇدىيلار بىلەن مۇسۇلمانلاردا مۇنداق راکىننىڭ يوقنىڭ ئورنىدا ئىگەنلىكىنى ئىسپاتلىدى. چۈنكى يەھۇدىيلار بىلەن مۇسۇلمانلار ئوغۇل بالىلىرىنى كىچىك بېشىدىلا خەتنە قىلىدۇ».

### خەتنە تويى قىلىش ئۇيغۇرلارنىڭ مىللىي ۋە دىنىي ئەنئەنىسىدۇر

1086. سوئال: خەتنە تويى قىلىشنىڭ ھۆكۈمى نېمە؟

جاۋاب: خەتنە تويى قىلىش تۈركىي خەلىقلەرنىڭ مىللىي ۋە دىنىي ئېسىل ئەنئەنىلىرىدىن بولۇپ، دىنىمىزدا بۇيرۇلغان بىر ئەمەلنى ئادا قىلغانلىق ۋە ئاللاھ تائالانىڭ پەرزىنى ئاتا قىلغانلىقىدىن ئىبارەت كاتتا نېمەتكە شۈكۈر ئىزاھ قىلىش يۈزىسىدىن قىلىنىدۇ. خەتنە تويى خەتنىسى قىلىنغان بالىلار ئۈچۈن زور خوشاللىق ئېلىپ كېلىدۇ، ئۇلارنىڭ خەتنە تويى بولغان كۈن ئۇلار ئۈچۈن راستىنلا بايرام بولىدۇ. دوستلىرى، تۇغقانلىرى ئۇنى مۇبارەكلەپ ھەدىيەلەرنى تەقدىم قىلىدۇ. ئاتا-ئانىلارمۇ بايرام خوشاللىقىنى تەنتەنە قىلىدۇ، ئالاھىدە مېھمان چاقىرىپ، قازان ئېسىپ بۇ خوشاللىقنى تەنتەنە قىلىدۇ. بالىلارنىڭ خەتنە تويىنى قىلىش دىنىي ۋە مىللىي ئەنئەنە بولۇپ، ئۇنى داۋاملاشتۇرۇش زۆرۈردۇر. بالىلارنىڭ خەتنە تويىنى قىلىش ئۇلارنىڭ تۇغۇلغان كۈنىنى خاتىرىلەپ شاملارنى ياققاندىن نەچچە ھەسسە ياخشى ۋە ئېسىل پائالىيەتتۇر. ئەكسىچە، تۇغۇلغان كۈنىنى خاتىرىلەپ بايرام قىلىش بىزنىڭ نەدىنى، نە مىللىي ئەنئەنىلىرىمىزدىن ئەمەس.

### ئاتا-ئانىلارنىڭ بالىلىرىغا قارىتا مۇئامىلىسى

1087. سوئال: ئاتا - ئانىلار بالىلارغا قانداق مۇئامىلە قىلىشى كېرەك؟

جاۋاب: ئاتا - ئانىلار بالىلارغا تۆۋەندىكىدەك مۇئامىلە قىلىشى كېرەك:

(1) بالىلارغا ياخشى مۇئامىلە قىلىش

بالىلارنىڭ ئاتا - ئانىلارغا ئىتائەت قىلىشى ۋە سۆزىگە كىرىشى ئۈچۈن، ئاتا - ئانىلارنىڭ ئۇلارغا ياخشى مۇئامىلە قىلىشى، مېھرى - مۇھەببىتىنى ۋە شەپقىتىنى بېغىشلىشى، ئەڭ مۇھىمى ئۇلارنى ياخشى تەربىيىلىشى كېرەك. بالىلارغا ئۇلارنىڭ دوستلىرىنىڭ ئالدىدا ئاچچىقلىماسلىق، ئۇلارغا كەمچىللىكىنى تونۇتۇشتا، مۇناسىپ ئورۇندا بىرگە يالغۇز ئولتۇرۇپ، ئاۋۋال ئۇلارنىڭ ئارتۇقچىلىقلىرىنى سۆزلەپ، ئاندىن كەمچىللىكىنى سىلىق، مەنتىقلىق ئۇسۇلدا ئېيتىپ بېرىپ، ئاندىن توغرا نەسىھەت قىلىش، تەربىيە كۆرگەن ئاتا - ئانىلارغا خاس ئالىجانابلىقتۇر.

(2) بالىلارنىڭ ئارىسىدا ئادىللىق قىلىش

بالىلار ئارىسىدا ئادىللىق قىلىش كېرەك. بىرىنى - بىرىدىن ئارتۇق كۆرۈپ، ئۇنىڭغا ئالاھىدە شەپقەت ئىزاھ قىلىش ئارقىلىق باشقىلىرىنى رەنجىتمەسلىك لازىم. بالىلارنىڭ ئارىسىدا ئادىللىق قىلماسلىق ئۇلارنىڭ ئۆزئارا قېرىنداشلىق مۇناسىۋىتىگە

سەلبىي تەسىر كۆرسىتىدۇ. ئاتا - ئانىغىمۇ بۇنىڭدىن ياخشى نەتىجە كەلمەيدۇ. بۇ، ئاللاھنىڭ ئالدىدىمۇ گۇناھ سانلىدىغان يامان ئىشتۇر. ئۇئمان ئىبنى بەشىر بالىلىرىدىن بىرسىگە ئاللاھىدە بىر نەرسە بەرمەكچى بولۇپ، بۇ ئىشقا پەيغەمبەر ئەلەيھىسسالامنى گۇۋاھ قىلماقچى بولىدۇ. ئۇ پەيغەمبەر ئەلەيھىسسالامنىڭ يېنىغا كېلىپ، ئەھۋالنى ئۇنىڭغا ئېيتقاندا، پەيغەمبەر ئەلەيھىسسالام ئۇنىڭدىن: « سېنىڭ باشقا بالىلىرىڭمۇ بارمۇ؟» دەپ سورىدايدۇ. ئۇئمان جاۋاب بېرىپ: «ھەئە، باشقا بالىلىرىمۇ بار» دەيدۇ. پەيغەمبەر ئەلەيھىسسالام ئۇنىڭدىن يەنە « باشقا بالىلىرىڭغىمۇ بەردىڭمۇ؟» دەپ سورىغاندا ئۇئمان «ياق» دەپ جاۋاب بېرىدۇ. بۇ ۋاقىتتا پەيغەمبەر ئەلەيھىسسالام: « مەن بۇنداق ھەقسىزلىككە گۇۋاھ بولمايمەن» دەپ ئۇنىڭ خاتا قىلغانلىقىنى ئېيتىدۇ ۋە پۈتۈن مۇسۇلمانلارغا ئومۇم قىلىپ: «ئاللاھتىن قورقۇڭلار، بالىلىرىڭلار ئارىسىدا ئادىللىق قىلىڭلار»<sup>(1)</sup> دەيدۇ. ئادالەت مال - دۇنيادىلا ئەمەس، بەلكى مېھرى-مۇھەببەتتە ۋە پۈتۈن مۇئامىلەردە تەلەپ قىلىنىدۇ.

(3) بالىلار ئۈچۈن بەددۇئا قىلماسلىق (يەنى ئۇلارنى قارغىماسلىق)

ھەممىشە بالىلارنىڭ ياخشىلىقىنى ۋە بەخت - سائادىتىنى تىلەپ ياخشى دۇئا قىلىش لازىم. ئۇلار ئۈچۈن بەددۇئا قىلىش ئىنتايىن خەتەرلىك ۋە يامان ئىشتۇر. بولۇپمۇ، بەزى ئاتا - ئانىلار بالىلارنىڭ ئاز - تولا نادانلىقلىرىغا ئاچچىقلانغانلىقتىن ئۆزلىرىنى تۇتالماي، ئېغىزلىرىنى قويۇۋېتىشكە ئالدىدايدۇ - بالىلىرىغا بەددۇئا قىلىدۇ، ئۇلارنى ھاقارەتلىپ سۆكىدۇ. بۇ ئىسلام نەزىرىدە خاتا ئىشتۇر. پەيغەمبەر ئەلەيھىسسالام: «ئۆزۈڭلارنىڭ، ئەۋلادلىرىڭلارنىڭ ۋە ماللىرىڭلارنىڭ زىيىنىغا دۇئا قىلماڭلار. ئاللاھنىڭ نېمە سورالسا بېرىدىغان بىر سائىتى بار، سىلەرنىڭ بەددۇئايىڭلار شۇ سائەتكە ئۇدۇل كېلىپ قالمىسۇن»<sup>(2)</sup> دەپ كۆرسەتكەن.

(4) بالىلارنى ئەپۋ قىلىش

بالىلارنىڭ تەنتەكلىكىنى ۋە خاتالىقلىرىنى ئەپۋ قىلىپ، ئۇلارنىڭ ياخشىلىنىشى ئۈچۈن تىرىشچانلىق كۆرسىتىش، ئۇلارغا تامامى مېھرى - شەپقىتى بىلەن مۇئامىلە قىلىش ئاتا - ئانىلارغا خاس ئالىيخانلىق ۋە كەڭ قۇرساقلىقتۇر. پەيغەمبەر ئەلەيھىسسالام: «باشقىلارغا رەھىم قىلمىغانلارغا رەھىم قىلىنمايدۇ»<sup>(3)</sup> دەپ كۆرسەتكەن.

(5) بالىلارغا كەلسە - كەلمەس ئاچچىقلانماسلىق

بالىلارغا تولا ئاچچىقلىنىش ھەرگىز ئىجابى نەتىجە كەلتۈرمەيدۇ. بالىلارنىڭ خاتالىقلىرى ۋە بولۇپمۇ قىلىنغان ئاچچىقلىنىشنىڭ ئورنىغا، سەۋرچانلىق بىلەن

(1) ئىمام بۇخارىي رىۋايىتى.

(2) ئەبۇ داۋۇد رىۋايىتى.

(3) بۇخارىي ۋە مۇسلىم رىۋايىتى.

ئۆزىنى تۇتۇۋېلىپ تۇرۇپ سىلىق ۋە ئىلمىي يوسۇندا توغرىسىنى كۆرسىتىپ بېرىش تەربىيە كۆرگەن ئاتا - ئانىلارغا خاس ئالىيىجانابلىقتۇر. ئۆلگىمىز مۇھەممەد ئەلەيھىسسالام بالىلارغا قەتئىي ئاچچىقلانمايتتى. ئەنەس ئىبنى مالئەك رەزىيەللاھۇ مۇنداق دەيدۇ: «مەن پەيغەمبەر ئەلەيھىسسالامنىڭ ئۆيىدە 10 يىل خىزمەت قىلىش جەريانىدا، ئۇنىڭ ماڭا بىرەر قېتىم ئاچچىقلانغانلىقىنى بىلمەيمەن. خاتا قىلغان ئىشلىرىم ئۈچۈن "نېمە ئۈچۈن شۇنداق قىلدىڭ" دەپ باققان ئەمەس. ئانىلىسىدىكىلەر ماڭا تاپا-تەنە قىلماقچى بولسا، "بولدى قىلىڭلار، تەقدىردە پۈتۈلگىنى بولدى" دەيتتى»<sup>(1)</sup>.

### (6) بالىلارغا ئەمەلىي نەسىھەت قىلىش

بالىلارغا ئەمەلىي نەسىھەت قىلىش دېگەن ئۆزى قىلمايدىغان ياخشى ئىشلارنى ۋە ياخشى پەزىلەتلەرنى ئاغزاكى سۆزلەپ بېرىش ئەمەس، بەلكى بالىلارغا ئۆگەتمەكچى بولغانلارنى ئۆزى ئەمەلىيەتتە قىلىپ كۆرسىتىش دېگەنلىكتۇر. شۇنداق قىلىنغان تەربىيەلا ئۈنۈملۈك نەتىجە بېرىدۇ. شۇڭا ئاللاھ تائالا مۇھەممەد ئەلەيھىسسالامنى نامازنىڭ پەزىلىكىنى ئېلان قىلىشقا بۇيرىغان سۆزىدە: ﴿ئائىلەڭدىكىلەرنى نامازغا بۇيرۇغىن ۋە ئۆزۈڭمۇ ئۇنى ئورۇنداشتا چىداملىق بولغىن﴾<sup>(2)</sup> دېگەن. چۈنكى ئۆزى قىلمىغان ئىشنى باشقىلارغا بۇيرۇشنىڭ ئۈنۈمى بولمايدۇ.

### (7) بالىلارنىڭ ئەقلىگە چۈشۈپ تۇرۇپ سۆھبەتلىشىش

بالىلار بىلەن يۈزمۇ - يۈز تۇرۇپ، ئۇلارنىڭ ئەقلىگە مۇۋاپىق ھالدا سۆزلىشىش، سۆھبەتلىشىش، پىكىرلىرىنى ئاڭلاش، تەلەپلىرى بولسا ئورۇنداش ناھايىتى مۇھىمدۇر. ئەكسىچە، بالىلارنى ئۆزلىرى چۈشەنمەيدىغان ۋە ئەقلى قوبۇل قىلالمايدىغان ئىشلارغا زورلاش ئۇلارنىڭ ئىسيانكارلىقىنى كەلتۈرۈپ چىقىدۇ. بالىلارنىڭ سورىغان سوئاللىرىغا «سەن بەر بىر چۈشەنمەيسەنغۇ» دەپ سەل قارىماستىن، قايىل قىلارلىق ئۇسۇلدا توغرا ھەم چۈشىنىشلىك جاۋاب بېرىش لازىم.

### (8) بالىلارغا قىسسىلەرنى ئېيتىپ بېرىش

قىسسىلەر، ھېكايىلەر ۋە تېپىشماقلار بالىلارنىڭ ئەقلى ئىقتىدارىنى تەرەققىي قىلدۇرۇش ئۈچۈن ناھايىتى پايدىلىقتۇر. بالىلارنىڭ ئەقلى ئىقتىدارىغا تەسىر كۆرسىتىش، قابىلىيەتنى ئويغىتىش، سەزگۈ ئورگانلىرىنى مەشق قىلدۇرۇش ئارقىلىق ئۇلارنىڭ ئىجتاپچانلىق روھىنى كەشىپ قىلىش تەربىيە ئۇسۇلىدىكى ئاساسلىق ئىشلارنىڭ بىرىدۇر. بالىلارنىڭ قايىسى پەنگە ۋە قانداق نەرسىگە قىزىقىدىغانلىقىنى بىلىۋالغاندىن كېيىن، ئۇلارنى ئۆزلىرى قىزىققان پەنگە ۋە قابىلىيەتى تەلەپ قىلغان شۇ

(1) دارىمى رىۋايىتى.

(2) تاھا سۇرىسى 132 - ئايەت.



ئىشقا يۈزلەندۈرۈش كېرەك. ئۇلارنى ئۆزلىرى خالىمىغان يەنگە ياكى كەسپكە زورلاش ياخشى نەتىجە كەلتۈرمەيدۇ.

### باللارنىڭ ئاتا-ئانىسىغا ئۆتەشكە تېگىشلىك بۇرچى

1088. سوئال: ئاتا – ئانىغا قارىتا مۇئامىلە قانداق بولۇشى كېرەك؟

جاۋاب: ئاتا – ئانىغا قارىتا مۇئامىلە ئۇلارغا ياخشى مۇئامىلە قىلىش، قېتىر قىنىپ خىزمەتلىرىنى قىلىشتىن ئىبارەت بىرلا جۈملە سۆزگە قىسقىرىدۇ. ئاتا - ئانىلارغا ياخشى مۇئامىلە قىلىش، دېگەن بۇ بىر جۈملە سۆز – ئۇلارنى ماددىي ۋە مەنىۋى جەھەتلەردىن تەمىنلەپ تۇرۇش، ئۇلارنى ھەمىشە ئاسراش، كۆڭۈللىرىنى شاد قىلىش، بېقىپ چوڭ قىلىش جەريانىدىكى ياخشىلىقلارنى ۋە ئەجىرلىرىنى قايتۇرۇشقا تىرىشىش، ئۇلارنىڭ ئارمانلىرىنى ۋە ۋەسىيەتلىرىنى ئەمەلگە ئاشۇرۇش، ئۇلارنى ھەمىشە ئەڭ ئالىي نېھتىرام بىلەن ھۆرمەت قىلىش، ئۇلارنى رەنجىتمەسلىك، قاتارلىق كۆپلىگەن ياخشىلىق تۈرلىرىنى ئۆز ئىچىگە ئالىدۇ.

شۇنىڭ ئۈچۈن ئاللاھ تائالا باللارنى ئاتا - ئانىلارغا ياخشى مۇئامىلە قىلىشتىن ئىبارەت بۇ بىر جۈملە سۆزگە بۇيرۇپ مۇنداق دەيدۇ: ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرُهُمَا وَقُلْ لَهُمَا قَوْلًا كَرِيمًا . وَخَفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيَانِي صَغِيرًا . رَبُّكُمْ أَعْلَمُ بِمَا فِي نُفُوسِكُمْ إِن تَكُونُوا صَادِقِينَ فَإِنَّهُ كَانَ لِلأَوَّابِينَ غَفُورًا﴾ يەنى: «پەرۋەردىگارىڭ پەقەت ئۇنىڭ ئۆزىگىلا ئىبادەت قىلىشىڭلارنى ۋە ئاتا - ئانىڭلارغا ئىھسان (ياخشى مۇئامىلە ۋە قېتىر قىنىپ خىزمەت) قىلىشىڭلارنى تەۋسىيە قىلدى، ئۇلارنىڭ بىرى ياكى ئىككىلىسى سېنىڭ قول ئاستىڭدا بولۇپ ياشىنىپ قالسا، ئۇلارغا ئوھوي دېمىگىن، (يەنى مالاللىقنى بىلدۈرىدىغان شۇنچىلىك سۆزنىمۇ قىلمىغىن)، ئۇلارنى دۈشكەلمىگىن، ئۇلارغا ھۆرمەت بىلەن يۇمشاق سۆز قىلغىن، ئۇلارغا كامالىي مېھرىبانلىقتىن ناھايىتى كەمتەر مۇئامىلىدە بولغىن ۋە: «ئى پەرۋەردىگارىم! ئۇلار مېنى كىچىكلىكىمدىن تەربىيىلىگەندەك، ئۇلارغا مەرھەمەت قىلغىن» دېگىن. پەرۋەردىگارىڭلار دىلىڭلاردىكىنى ئۇبدان بىلگۈچىدۇر. ئەگەر سىلەر ياخشى بولساڭلار (يەنى ئاتا - ئانىڭلارنى قاخشاتقۇچى بولمىساڭلار، ئاللاھ تائالا سىلەرنىڭ خاتالىقىڭلارنى كەچۈرىدۇ) ئاللاھ ھەقىقەتەن، تەۋبە قىلىپ تۇرغۇچىلارنى مەغپىرەت قىلغۇچىدۇر ﴿(1)﴾.

بۇ ئايەتلەر باللار قانداقلا شارائىتتا بولمىسۇن، يەنى ئۇلار مەيلى باي بولسۇن، مەيلى كەمبەغەل بولسۇن، مەيلى كۆڭۈللىرى خاتىرجەم بولسۇن، مەيلى غەم - قايغۇ

(1) نىسرا سۈرىسى 23 - 25 - ئايەتلەر.

ئىچىدە بولسۇن، ھەر ھالەتتە، ئاتا - ئانىلارغا قېتىرقىنىپ، ئىخلاس بىلەن خىزمەت قىلىشنىڭ لازىملىقىنى ئىپادىلەيدۇ. ھەتتا قۇرئان كەرىم، بەزى ۋاقىتلاردا بالىلارنىڭ ئاچچىقىدىن ئۆزلىرىنى تۇتالمىغان ھالەتلەردىمۇ ئۇلارغا مالاللىقنى بىلدۈرىدىغان ئاددى سۆزلەرنىمۇ قىلماسلىقىنى تەۋسىيە قىلىدۇ. خوسۇسەن، ئاتا - ئانىلار ياشىنىپ قالغاندا، ئۇلارنىڭ كۆڭلى ئىنچىكە، گەپ كۆتىرەلمەيدىغان بولۇپ قالغاچقا، ئۇلارغا ئىنتايىن يۇمشاق ۋە سىلىق مۇئامىلىدە بولۇشنى ئالاھىدە تەۋسىيە قىلىدۇ. ئۇنىڭدىن كېيىن، بالىلار ئاتا - ئانىلارغا قوللىرىدىن كېلىدىغان پۈتۈن خىزمەتلەرنى قىلغاننىڭ سىرتىدا ئاللاھ تائالادىن ئۇلارغا مەھرەمەت ۋە رەھمەت تىلەشنى تەۋسىيە قىلىدۇ. ئەڭ ئاخىرىدا ئاللاھ تائالا ئۇلارنىڭ دىللىرىدىكى پۈتۈن ئويلىغانلىرىنى بىلىدىغانلىقىنى ۋە ئاتا - ئانىسىغا بولغان سەمىمى ئىخلاسى ۋە مۇھەببىتىگە قاراپ مۇكاپات بېرىدىغانلىقىنى، گۇناھلىرىنى مەغپىرەت قىلىدىغانلىقىنى بايان قىلىش بىلەن بۇ تەۋسىيەلەرنى تاماملايدۇ.

يۇقىرىقى ئايەتلەردىكى ﴿إِحْسَانًا﴾ دېگەن سۆز «قېتىرقىنىش»، «مۇكەممەل ئورۇنداش»، «چان، دىل بىلەن ئىشلەش» دېگەن مەنىلەرنى ئىپادىلەيدۇ. قۇرئان كەرىمدىكى ﴿الَّذِي أَحْسَنَ كُلَّ شَيْءٍ خَلْقَهُ﴾ يەنى «ئاللاھ ھەر نەرسىنى مۇكەممەل ياراتتى» (1) دېگەن ئايەت بۇ مەنىنى ئىپادىلەيدۇ. ئىھسان (يەنى ھەر ئىشنى قېتىرقىنىپ قىلىش) ئىسلام دىنىدىكى ئۈچ چوڭ مەرتىبىنىڭ بىرى بولۇپ، بىرىنچىسى ئىمان، ئىككىنچىسى ئىسلام، ئۈچىنچىسى ئىھساندۇر. پەرىشتە جىبرىئىل مۇھەممەد ئەلەيھىسسالامدىن سوئال سورىغان مەشھۇر ھەدىستە، ئۇنىڭ ئاۋۋال ئىسلامدىن، ئاندىن ئىماندىن، ئاندىن ئىھساندىن سورىغانلىقى بايان قىلىنغان (2).

دېمەك، مۇكەممەل ئورۇنداش، قېتىرقىنىپ قىلىش دېگەن مەنىدە كەلگەن ۋە ئىسلام دىنىنىڭ ئىمان ۋە ئىسلامدىن كېيىنكى مەرتىبىسى بولغان «ئىھسان»نى ياخشىلىق قىلىش دېگەن ئاددى مەنىدە چۈشىنىش توغرا بولمايدۇ. بۇنىڭغا ئاساسەن، «ئاتا-ئانىغا ئىھسان قىلىش» دېگەننى «ئاتا-ئانىغا ياخشىلىق قىلىش» دەپلا چۈشىنىش توغرا ئەمەس. چۈنكى بىر ئاۋغا ياخشىلىق قىلىش دېگەن خالىسا نە ياردەم قىلىپ قويۇش، خەير-ساخاۋەت قىلىپ قويۇش دېگەن بولىدۇ. ھالبۇكى، ئاتا-ئانىغا ئىھسان قىلىش پەرز دۇر. پەرز بولغاندىمۇ ئادەتتىكى پەرزلەردىن ئەمەس، بەلكى ئاللاھقا ئىبادەت قىلىشتىن كېيىنكى ئىككىنچى چوڭ پەرز دۇر. يۇقىرىقى: ﴿پەرزۈردىگارىڭ پەقەت ئۇنىڭ ئۆزىگىلا ئىبادەت قىلىشىڭلارنى ۋە ئاتا - ئانىڭلارغا ئىھسان

(1) سەجدە سۈرىسى 7- ئايەت.

(2) ئىبنى ماجە رىۋايەت قىلغان بىر ھەدىستە، پەيغەمبەر ئەلەيھىسسالام جىبرىئىلنىڭ سوئالىغا جاۋاب بېرىپ: «ئىھسان - خۇددى ئاللاھنى كۆرۈپ تۇرىۋاتقاندەك ئىبادەت قىلىشىڭدۇر، گەرچە سەن ئاللاھنى كۆرۈلمىسەڭمۇ، ئاللاھ سېنى كۆرۈپ تۇرىدۇ» دېگەن.

قىلىشىڭلارنى تەۋسىيە قىلدى ﴿ دېگەن ئايەتنىڭ مەنىسى بۇنى تەقەززا قىلىدۇ.

شۇڭا ئاتا-ئانىغا قىلىندىغان ئىھسان باشقىلارغا قىلىپ قويىدىغان ھەيىر-ئىھسانغا ۋە خالىسا ئەيەملەرگە ئوخشىمايدۇ. چۈنكى خالىسا ئەيەم ياردەم ۋە خەيىر-ئىھسان دېگەن باشقىلارغا بەدەلسىز قىلىپ قويىدىغان نەرسە. ئەمما ئاتا-ئانىغا قىلىندىغان ئىھسان ئۇلارنىڭ قىلغانلىرىنى قايتۇرۇش يولىدىكى بۇرچ ۋە قەرز دۇر. شۇڭا بۇنداق بىر قەرز ئادا قىلىش يولىدىكى خىزمەت بۇرچىنى ئاددى مەنىدە «ياخشىلىق قىلىش» دەپ چۈشىنىش توغرا بولمايدۇ.

مەسىلەن: سىز بىرسىگە بەدەلسىز ھالدا بىر نەرسە بەرسىڭىز ياكى ئۆسۈمىسىز قەرز بېرىپ تۇرسىڭىز، سىز ئۇنىڭغا ياخشىلىق قىلغان بولىسىز. ئەمما سىز ئۇنىڭغا مەلۇم بىر خىزمەتنىڭ ياكى ياخشىلىقنىڭ يۈزىسىدىن بىر نەرسە بەرسىڭىز ياكى ئۇنىڭدىن ئالغان قەرزىڭىزنى قايتۇرۇپ بەرسىڭىز، ئۇنىڭغا ياخشىلىق قىلغان بولمايسىز، بەلكى ھەقىقىي ئادا قىلغان بولىسىز. ئاتا-ئانىغا خىزمەت قىلىش ئۇلارنىڭ ھەقىقىي ئادا قىلغانلىقتۇر. بۇ خالىسا ئەيەم ياردەم ياكى خەيىر-ئىھسان تەرىقىسىدىكى بىر ياخشىلىق ئەمەس.

پەيغەمبەر ئەلەيھىسسالام ئاتا – ئانىنىڭ ئۇلۇغلىقىنى بايان قىلىپ: «جەننەت ئانىلارنىڭ تاپىنى ئاستىدا»<sup>(1)</sup>، «ئاللاھنىڭ رازىلىقى ئاتىلارنىڭ رازىلىقىدا، ئاللاھنىڭ غەزىبى ئاتىلارنىڭ غەزىبىدە»<sup>(2)</sup> دەپ كۆرسەتكەن. بۇ ھەدىسلەر شۇنى ئىپادىلەيدۇكى، بىر ئاق قانچىلىك تەقۋادار مۇسۇلمان بولۇپ كەتسۇن، قانچە قېتىم ھاجى – ھەرم بولغان بولسۇن ۋە قانچىلىغان بىچارىلەرگە خەيىر – ئىھسان قىلىپ، ئۇلارنىڭ ھاياتىنى قۇتقۇزغان بولسۇن، دىن ئۈچۈن قانچىلىك چوڭ خىزمەتلەرنى قىلغان بولسۇن، ئاتا – ئانىسىدىن بىر مەرسىنى قاقشاتقان ئىكەن، مۇنداق كىشى ئاللاھنىڭ رازىلىقىغا لايىق بولالمايدۇ، نەتىجىدە جەننەتكە كىرەلمەيدۇ. پەيغەمبەر ئەلەيھىسسالام ئاتا – ئانىسىنى قاقشىتىشنى ھالاك قىلغۇچى يەتتە چوڭ گۇناھ قاتارىدىن سانغان.

1089. سوئال: ئاتا – ئانىلار توغرىلۇق يەنە قانداق تەۋسىيەلەر بار؟

جاۋاب: ئاتا – ئانىلار توغرىلۇق تەۋسىيەلەر تۆۋەندىكىلەرگە ئىخچاملىنىدۇ:

- (1) ئاتا – ئانىغا ھەر ۋاقىت ئەدەپ بىلەن سۆز قىلىش.
- (2) ئاللاھ تائالاغا ئاسىيلىق بولمايدىغان ھەرقانداق ئىشتا ئۇلارغا ئىتائەت قىلىش.
- (3) ئۇلارغا مېھرىبانلىقنى كۆرسىتىش، ھېچ ۋاقىت ئۇلارغا غەزەب بىلەن قارماسلىق، بەلكى ھەمىشە تەبەسسۇم بىلەن قاراش.
- (4) ئۇلارنىڭ ئابىرۇيىنى ۋە ھۆرمىتىنى ساقلاش، ئۇلارنىڭ رۇختىسىز

(1) ئىبنى ماجە، نەسائىي ۋە ھاكىملار رىۋايەت قىلغان «سەھىھ» ھەدىس.

(2) تىرمىزى رىۋايەت قىلغان، ئىبنى ھىببان ۋە ھاكىملار «سەھىھ» دەپ باھالىغان ھەدىس.

ئۆيلىرىدىن بىر نەرسە ئالماسلىق.

(5) ئۇلار مەمنۇن بولىدىغان ئىشلارنى قىلىش، ھەمىشە دۇئالىرىنى ئېلىپ تۇرۇش.

(6) ھەرقانداق بىر ئىشنى باشلاشتا ئاۋۋال ئۇلاردىن مەسلىھەت سوراڭ.

(7) ئۇلارنىڭ چاقىرىقىغا ھەر ۋاقىت «خوش ئاتا - خوش ئانا» دەپ تەبەسسۇم بىلەن ھازىر بولۇش.

(8) ئۇلارنىڭ دوست - يارانلىرىنى ھۆرمەتلەش، دۈشمەنلىرىگە ساداقەت باغلىماسلىق.

(9) ئۇلار بىلەن مۇنازىرە قىلىشمايلىق، ئۇلارنىڭ خاتالىقلىرى بولسا، سىلىق يول بىلەن كۆرسىتىپ بېرىش.

(10) ئۇلارغا سۆز قىلغاندا، ئاۋازىنى كۆتىرىپ ئۇلارنى راھەتسىز قىلماسلىق، ئۇلارنىڭ سۆزلىرىنى ئەدەپ بىلەن قولاق سېلىپ ئاڭلاش.

(11) ئۇلارنىڭ ئوي ئىچىدىكى ۋە سىرتتىكى ئىشلىرىغا ياردەملىشىش.

(12) ئۇلارنىڭ روختىسىز سەپەرگە چىقمايلىق، ئەگەر ئالدىراش يۈزىسىدىن كېتىپ قالغان تەقدىردىمۇ، ئۇلاردىن ھامان كەچۈرۈم سوراڭ.

(13) ئۇلارنىڭ ئۆيلىرىگە خوسۇسەن، ئۇلار ئۇخلاۋاتقان ۋاقىتلىرىدا ئىزىنىسىز كىرمەسلىك.

(14) ئۇلارنىڭ مېھمانلىرى كەلگەندە، قول باغلاپ تۇرۇپ خىزمەت قىلىش، زۆرۈر ئىشى بولسىمۇ قويۇپ، ئۇلارنى مېھمانلىرى ئالدىدا يالغۇز تەرك ئەتمەسلىك.

(15) ئۇلار بىلەن بىرگە تاماق يىگەندە، ئۇلاردىن بۇرۇن داستىخانغا قول ئۇزاتماسلىق.

(16) ئۇلارغا ھەرگىز يالغان سۆزلىمەسلىك.

(17) ئايالىنى ۋە بالىلىرىنى ئۇلاردىن ئۈستۈن كۆرمەسلىك.

(18) بىرگە يول يۈرگەندە، ئۇلارنىڭ ئالدىدا يۈرمەسلىك، بىرگە ئولتۇرغاندا ئۇلاردىن يۇقىرى ئولتۇرماسلىق.

(19) ئۆزى قانچىلىك چوڭ مەنەسەبلىك كىشى بولسىمۇ، ياكى كاتتا ئالىم بولسىمۇ، ئاتا - ئانىسىغا مەنسۇپ بولۇشتىن تەكەببۇرلۇق قىلماسلىق، ئۇلار ئالدىدا ھەمىشە كەمتەر بولۇش.

(20) ئۇلارغا ماددىي ياردەمدىن بېخىللىق قىلماسلىق، ئۇلار ئۈچۈن ئۆزلىرىنى ئۇنۇتۇش.

(21) ئۇلارنىڭ مېھنەتلىرىنى قەدىرلەپ تۇرۇش، ئۇلارنى زىيارەت قىلىپ تۇرۇش، ھەدىيە ۋە سوۋغاتلارنى تەقدىم قىلىپ تۇرۇش.

(22) ئۇلارنى غەزەپلەندۈرۈشتىن ئېھتىيات قىلىش، كۆڭۈللىرىنى ئاسراش.

(23) ئۇلار بەرگەن نەرسىلەرنى تەشەككۈر ئېيتىش بىلەن قۇبۇل قىلىش.

(24) ئۇلارنىڭ خۇشاللىقلىرىنى تەبىرىكلەپ بىرگە خۇشال بولۇش، ئۇلارنىڭ

مۇسبەتلەرگە تەسەللى بېرىش.

(25) ئۇلارنىڭ يۈز - خاتىرىسى ئۈچۈن، ئۇلار ياخشى كۆرىدىغان پەرزەنتلىرىنى ياخشى كۆرۈش.

(26) ئايالى ئۇلار بىلەن جېدەللىشىپ قالغاندا، ئۇلارنىڭ ئوتتۇرىسىدا ئادىللىق بىلەن ئىش كۆرۈش.

(27) ئاتا - ئانا ۋاپات بولۇپ كەتكەندىن كېيىنمۇ، ئۇلارنىڭ قەبرىلىرىنى زىيارەت قىلىپ تۇرۇش. ئۇلارنىڭ ۋەسىيەتلىرىنى يۈرگۈزۈش.

(28) ئۇلارنىڭ ھەققىدە سەدەقەلەرنى قىلىپ تۇرۇش.

(29) ئاتا - ئانا ھايات بولسۇن، مەيلى ۋاپات بولۇپ كەتكەن بولسۇن، ئۇلارنىڭ ھەققىدە، «رب اغفرلى ولوالدي» يەنى (ئى ئاللاھ تائالا! مېنى ۋە ئاتا - ئانىمنى كەچۈرگىن) دەپ ھەمىشە دۇئا قىلىپ تۇرۇش.

(30) ھەرقانداق كىشى ئاتا - ئانىسىغا قىلغان مۇئامىلىسىنىڭ ئوخشىشىنى ئۆز بالىلىرىدىن چوقۇم كۆرىدۇ. يەنى ئاتا - ئانىسىنى قاخشاتقانلارنى ئۇلارنىڭ بالىلىرىمۇ قاخشىتىدۇ، ئاتا - ئانىسىنى رازى قىلغانلارنى ئۇلارنىڭ بالىلىرىمۇ رازى قىلىدۇ. بۇ «ئالەم ئۆتتە ئالەم» دۇر. بۇ، جەمئىيىتىمىزدە ۋە ئۇزۇن يىللىق تارىخىمىزدا كۆپ تەجرىبە قىلىنىپ، ھەركىمنىڭ نەزىرىدە رىئاللىققا ئايلىنغان بىر ھەقىقەت.

### تۇغقانلارغا مۇئامىلە قىلىش پىرىنسىپى

1090. سوئال: تۇغقانلارغا قارىتا قانداق مۇئامىلىدە بولۇش كېرەك؟

جاۋاب: تۇغقانلارغا قارىتا مۇئامىلە ئۇلارغا سىلە - رەھىم قىلىش، ھال - ئەھۋاللىرىنى سورا، زىيارەت قىلىپ، يوقلاپ تۇرۇش، چاقىرسا قەدەم تەشرىپ قىلىش، ئېھتىياجلىق ھالدا قالسا ماددىي ياردەم بېرىش، مەسلىھەت سورىسا يول كۆرسىتىش ۋە تۇغقانلىق ھەقىقىي نىيەت ئادا قىلىش قاتارلىقلارنى ئۆز ئىچىگە ئالىدۇ.

1091. سوئال: سىلە - رەھىم دېگەن نېمە؟

جاۋاب: سىلە رەھىم - ئۇرۇق - تۇغقانلارنىڭ ئۆزئارا بىر - بىرىگە ماددىي ۋە مەنىۋى جەھەتلەردىن ياردەم قىلىش ئارقىلىق ئارىسىدىكى تۇغقانچىلىقنى داۋاملاشتۇرۇشى دېمەكتۇر. ئىسلام دىنى مۇسۇلمانلارنى ئائىلىلەر ئوتتۇرىسىدىكى تۇغقانچىلىق مۇناسىۋىتىنى - ئىناق شەكىلدە داۋام ئېتىشكە چاقىرىدۇ. ئاللاھ تائالا قۇرئان كەرىمدە پەيغەمبەر ئەلەيھىسسالامغا خىتاب قىلىش ئارقىلىق، پۈتۈن مۇسۇلمانلارغا ئەمىر قىلىپ مۇنداق دەيدۇ: ﴿ئۇرۇق - تۇغقانغا، مىسكىنگە (يوقسۇلغا)، ئىبنى سەبىلگە (يۇرتىدىن ئايرىلىپ، يولدا قالغان پولىسىز مۇساپىرگە) خەير - ساخاۋەتتىن ھەققىنى بەرگىن﴾<sup>(1)</sup>.

پەيغەمبەر ئەلەيھىسسالام مۇنداق دېگەن: «كىمكى رىزقىنىڭ كەڭ بولۇشىنى - ئابىرۇيىنىڭ مەڭگۈ قېلىشىنى ياقتۇرىدىكەن، ئۇرۇق - تۇغقانلىرىغا سىلە - رەھىم قىلسۇن»(1).

ئۇرۇق - تۇغقانلارغا سىلە - رەھىم قىلىش ماددىي ۋە مەنىۋى ھەر ئىككى جەھەتنى ئۆز ئىچىگە ئالىدۇ: ماددىي جەھەتتىن سىلە - رەھىم قىلىش دېگەننىڭ مەنىسى: ئۇرۇق - تۇغقانلاردىن بىر مەرسى ماددىي قىيىنچىلىققا دۇچ كەلگەن بولسا، ئۇنىڭغا پۇل - مال ياردەم قىلىش، قەرزدار بولسا، قەرزنى ئۆزۈشكە ياردەم قىلىش، كېسەل بولسا داۋالاش ۋە ئۇلاردىن بىر مەرسى ئاجىز بولسا، ئۇنىڭ ئىشلىرىغا كۈچى بىلەن ياردەم قىلىش قاتارلىقلارنىڭ ھەممىسىنى ئۆز ئىچىگە ئالىدۇ.

ئەمما مەنىۋى جەھەتتىن سىلە - رەھىم قىلىش دېگەننىڭ مەنىسى: ئۇرۇق - تۇغقانلارنى زىيارەت قىلىش، كېسەل بولسا يوقلاش، چاقىرسا قەدەم تەشەرىپ قىلىش، ئۇلارنىڭ مۇسەبەتلىرىگە تەزىيە بىلدۈرۈش، خوشاللىقلىرىنى بىرگە تەنتەنە قىلىش قاتارلىقلارنى ئۆز ئىچىگە ئالىدۇ. سىلە - رەھىم قىلىش كۆپلىگەن كىشىلەرنىڭ چۈشەنگىنىدەك، سۆز بىلەن، قۇرۇق سالام بىلەن ياكى ئۇلارنى زىيارەت قىلىپ قويۇش بىلەنلا ئادا تاپمايدۇ. بەلكى ئۇرۇق - تۇغقانلارغا ئۆز نەپسىنىڭ مەنەپئەتلىرىدىن كېچىپ قوللىرىدىن كېلىشىچە ياردەمنى يەتكۈزۈش بىلەن بولىدۇ.

### قوشنىلارغا ئۆتەشكە تېگىشلىك ھەقلەر

1092. سوئال: قوشنىلارغا ئۆتەشكە تېگىشلىك ھەقلەر قايسىلار؟

جاۋاب: قوشنىلارغا ياخشىلىق قىلىش ئىماننىڭ ئەڭ كۆرىنەرلىك ئىپادىلىرىدىن بىرىدۇر. چۈنكى، قوشنىدارلىقنىڭ ھەقلىرى بەكمۇ چوڭ. قوشنىدارچىلىقنىڭ ھەقلىرى بىر قانچە تۈرلۈك بولىدۇ. مۇسۇلمان كىشىنىڭ ئۈستىدە، ئۆزىنىڭ كاپىر قوشنىسىغا ئۆتەشكە تېگىشلىك بىرلا ھەق بولۇپ، بۇ بولسىمۇ قوشنىدارلىق ھەققى. مۇسۇلمان كىشىنىڭ ئۈستىدە ئۆزىنىڭ مۇسۇلمان قوشنىسىغا ئۆتەشكە تېگىشلىك ئىككى ھەق بولۇپ: ئۇنىڭ بىرى، قوشنىدارلىق ھەققى؛ يەنە بىرى، مۇسۇلمانلىق ھەققىدۇر. مۇسۇلمان كىشىنىڭ ئۈستىدە، ئۆزىنىڭ مۇسۇلمان، ئۇرۇق - تۇغقان قوشنىسىغا ئۆتەشكە تېگىشلىك ئۈچ ھەق بولۇپ: بۇلارنىڭ بىرى، قوشنىدارلىق ھەققى؛ ئىككىنچىسى، مۇسۇلمانلىق ھەققى؛ ئۈچىنچىسى، ئۇرۇق - تۇغقانلىق ھەققىدۇر. مۇسۇلمان كىشىنىڭ ئۈستىدە، ئۆزىنىڭ مۇسۇلمان، ئۇرۇق - تۇغقان، يېقىن قوشنىسىغا ئۆتەشكە تېگىشلىك تۆت ھەق بولۇپ: بۇلارنىڭ بىرى، مۇسۇلمانلىق ھەققى؛ ئىككىنچىسى، تۇغقانلىق ھەققى؛ ئۈچىنچىسى، قوشنىدارلىق ھەققى؛ تۆتىنچىسى يېقىن قوشنىلىق ھەققىدۇر. يېقىن قوشنى يىراق قوشنىسىدىن ئىلغار تەتە ئەۋزەلدۇر. دەر ھال ياردەمگىزگە ئۈلگۈرىدىغان، باشقىلار غەمۇ ياخشى تەرىپىگىزنى

قىلىپ بېرىدىغان ۋە سىزنى يالغۇز قىلمايدىغان كىشى ئەلۋەتتە سىزنىڭ يېقىن قوشنىڭىز دۇر. شۇڭا قوشنىدارلىقنىڭ سىرتىدا، يېقىن قوشنا بولغانلىقىنىڭ ھەقىقىي ئالاھىدە ئايرىم بىر ھەق بولۇپ بېكىتىلگەن. ئەجدادلىرىمىزمۇ «يىراقتىكى تۇغىنىڭىدىن يېقىندىكى قوشنىڭ ياخشى» دەپ بېكار ئېيتىمىغان.

### قوشنىلارغا مۇئامىلە قىلىش پىرىنسىپى

1093. سوئال: قوشنىلارغا قانداق مۇئامىلىدە بولۇش كېرەك؟

جاۋاب: قوشنىلارغا قىلىدىغان مۇئامىلە ئۇلارغا توغرا ۋە راستچىل، سەمىمىي بولۇش، قولىدىن كەلگەن ياخشىلىقلارنى قىلىش، ئازار بەرمەسلىك، زىيانغا ئۇچراتماسلىق، ھەر ۋاقىت ياردىمگە ئۈلگۈرۈش، قىيىنچىلىقلىرىنى ھەل قىلىشىغا ياردەم قىلىش، مۇسەبەتلەردە يالغۇز تاشلىۋەتمەسلىك، خوشاللىقلىرىنى بىرگە تەنتەنە قىلىش، باشقىلارغا ياخشى تەرىپىنى قىلىش، ئابرويىنى ۋە ئىززەت – ھۆرمىتىنى قوغداش، يامانلىقلىرىنى كەچۈرۈش، ئازارلىرىغا سەۋر قىلىش، بالىلار ئوتتۇرىسىدا چىققان جېدەللىرىنى توغرا ھەل قىلىپ، ئىناقلىقنى ساقلاش، گەپ توشۇغۇچىلار ۋە بۇزغۇنچىلارنىڭ سۆزلىرىنى ئېنىقلىماي تۇرۇپ، ئۇلارنى قارىلىماسلىق، ئۇلارغا قارشى ئۈچمەنلىك، كۆرەلمەسلىك، دۈشمەنلىك قاتارلىق ئىللەتلەرنى ساقلىماسلىق، قوشنىلارغا تۆھمەت قىلماسلىق، ھەر ئۇچراشقاندا قىزغىن سالام بىلەن قارشى ئېلىش قاتارلىقلارنى ئاساس قىلىدۇ. پەيغەمبەر ئەلەيھىسسالام بىر ھەدىستە: «جېبرىئىل ماڭا قوشنىلارغا ياخشىلىق قىلىشىم توغرىلىق تولىمۇ كۆپ تەۋسىيە قىلىۋاتىدۇ. ھەتتا قوشنىلارنى مىراسىمغىمۇ شېرىك قىلىپ قويمايدىغاندۇ، دەپ گۇمان قىلىپ قالدىم»<sup>(1)</sup> دېگەن.

### خىزمەتداشلارغا مۇئامىلە قىلىش پىرىنسىپى

1094. سوئال: خىزمەتداشلارغا قانداق مۇئامىلە قىلىش كېرەك؟

جاۋاب: كادىرنىڭ بىرگە ئىشلەيدىغان خىزمەتداشلىرى، دۇكانچىنىڭ دۇكان قوشنىلىرى، ئوقۇغۇچىنىڭ ساۋاقداشلىرى، دېھقاننىڭ يەر قوشنىلىرى، ھۈنەرۋەننىڭ سەبداشلىرى ئۇنىڭ ھەر كۈنى بىرگە بولىدىغان، خوشاللىق – دەرتلىك كۈنلىرىنى بىرگە ئۆتكۈزۈدىغان، دەر ھال ياردىمگە ئۈلگۈرىدىغان ۋە ئۇنى يالغۇز قويماي دەرتلىرىگە دەرمان بولىدىغان كىشىلىرىدۇر. شۇڭا ئۇلار بىلەن ياخشى، ئىناق ۋە سەمىمىي ئۆتۈشكە ئەھمىيەت بېرىشى ناھايىتى زۆرۈردۇر. ئامەت كەلگەندە ئۇلارغا چوڭلۇق قىلماسلىقى، زىيان تارتقاندا ئۇلاردىن كۆرمەسلىكى، ئۇلارنى ھەمىشە ئوتلۇق سالام بىلەن قارشى ئېلىشى، ماددىي ۋە مەنىۋى ھەر جەھەتتىن

(1) بۇخارى رىۋايىتى.

ئۇلارغا ياردەم قولىنى سونۇشى، ئۇلارنىڭ غەيۋىتىنى قىلماسلىقى، زىيانغا ئۇچراتماسلىقى، يامان كۆرمەسلىكى، ئۇلارغا كەلگەن ئامەتلەرگە كۆز قىزارتماسلىقى، ئارىدا چۈشىنىشمەسلىك يۈز بەرسە، يۈزمۇ – يۈز ئولتۇرۇپ چىرايلىق سۆزلىشىش ئارقىلىق ھەل قىلىشى، ئاياللارنىڭ ۋە بالىلارنىڭ ئارقىسىغا كىرىپ مۇناسىۋەتنى بۇزماسلىقى، چىقىمچىلار ۋە گەپ توشۇغۇچىلارنىڭ سۆزلىرىنى ئېنىقلاپ كۆرمەي تۇرۇپ ئۇلاردىن ئاغرىنماسلىقى، ئاللاھ قوشقان بۇ ھەمراھلىقنى ئاخىرىغىچە ئەڭ چىرايلىق شەكىلدە داۋاملاشتۇرۇش يولىدا قولىدىن كەلگەننى قىلىشى ۋە باشقىلار.

### دوستلارغا مۇئامىلە قىلىش پىرىنسىپى

1095. سوئال: دوستلارغا قانداق مۇئامىلىدە بولۇش كېرەك؟

جاۋاب: بىراۋنىڭ دوستى ئۇنىڭ ئەڭ يېقىن سىردىشى ۋە ئەڭ ئىشەنچ قىلىدىغان بىرسىدۇر. ئىنسانلار ئادەتتە ئائىلىسىدىن ياكى باشقىلاردىن رەنجىگەندە، بېشىغا كۈن چۈشكەندە دوستلىرىغا مۇراجىئەت قىلىپ، ئۇلاردىن تەسەللى ھاسىل قىلىشقا ۋە قىيىنچىلىقلارنى ئۈچۈن چىقىش يولى ئىزدەشكە تىرىشىدۇ. مۇندىن باشقا ھەقىقىي سەمىمىي دوست ئادەمنىڭ قايغۇلۇق ۋە خوشاللىق كۈنلىرىدە يېنىدا بولىدۇ، ئۇنىڭغا مەدەت بېرىدۇ ۋە ئۇنى قوغدايدۇ. ئەھۋال بۇنداق ئىكەن، دوستلارغا سەمىمىي ساداقەتلىك، توغرا ۋە راستچىل بولۇش كېرەك. ئۆزىنىڭ قەدىرلىنىشىنى خالىغان ئادەم دوستلىرىنى قەدىرلىشى لازىم. دوستلىرىغا ئالا كۆڭۈللۈك قىلىدىغان، مەنپەئەت يەتسە دوست، مەنپەئەت يەتمىگەندە رەقەبىغا ئايلىنىدىغان، دوستىنىڭ بېشىغا كۈن كەلگەندە ياكى ياردىمىگە مۇھتاج بولغىنىدا ئۇنىڭدىن قاچىدىغان ئادەم دوستلۇق نامىغا خىيانەت قىلىدىغان، مەنپەئەت دوستىدۇر.

### دوستلۇق تۈرلىرى

1096. سوئال: دۇنيادا نەچچە تۈرلۈك دوست بار؟

جاۋاب: دۇنيادا مۇنداق ئۈچ خىل دوست بولىدۇ: بىرى، سەمىمىي ساداقەتلىك دوست، يەنە بىرى مەنپەئەت قوغلايدىغان دوست، ئۈچىنچىسى يامان دوستتۇر.

1097. سوئال: سەمىمىي ساداقەتلىك دوست قانداق بولىدۇ؟

جاۋاب: سەمىمىي ساداقەتلىك دوست دوستلاشقان كىشىسىنى جېنىدىن بەك سۆيىدىغان، ئۇنىڭ مەنپەئەتىنى ئۆز مەنپەئەتى، ئۇنىڭ زىيان تارتىشىنى ئۆزىنىڭ زىيىنى دەپ تونۇيدىغان، ياخشى – يامان كۈنلەردە ئۇنى تەرك ئەتمەيدىغان، ئاق كۆڭۈل، راستچىل، ۋاپادار دوستتۇر. مۇنداق دوست جاننى پىدا قىلىشقا ئەرزىيدۇ. مۇنداق بىر مۇقەددەس دوستلۇققا خىيانەت قىلىش تولمۇ رەزىللىكتۇر. بۇ ماۋزۇدا پەيغەمبىرىمىز ھەزرىتى مۇھەممەد ئەلەيھىسسالام بىلەن ھەزرىتى ئەبۇ بەكرىنىڭ



دوستلىقى ئەڭ ياخشى ئۈلگىدۇر. ھەزرىتى ئەبۇ بەكرى مۇھەممەد ئەلەيھىسسالامنىڭ بالىلىق چىغدىن بېرىكى قەدىنئاس دوستى بولۇپ، مۇھەممەد ئەلەيھىسسالامغا تۇنجى ۋەھىي كېلىپ، ئۇنىڭ پەيغەمبەر ئىكەنلىكى بىلدۈرۈلگەندە، ھەزرىتى ئەبۇ بەكرى ئۇنىڭ پەيغەمبەرلىكىنى تۇنجى بولۇپ تەستىقلىغان ۋە قوللىغان بىرىنچى شەخس بولۇپ تارىخقا قەيت قىلىندى. ئۇ پۈتۈن مال – مۈلكىنى ۋە يۈز – ئابرويىنى قۇربان قىلغان ھالدا مۇھەممەد ئەلەيھىسسالامنى ھېمايە قىلغاننىڭ سىرتىدا، ئائىلىسىنى مەككىدە تەرك ئەتكەن ھالدا ئۇنىڭ بىلەن مەدىنىگە ھىجرەت قىلىشتىن ئىبارەت ئۆلۈم پۇراپ تۇرىدىغان خەتەرلىك سەپەرگە ئاتلاندى. مەدىنىگە بارغاندىن كېيىنمۇ، پۈتۈن قىيىنچىلىقلاردا مۇھەممەد ئەلەيھىسسالامنىڭ ئوڭ قانتى بولۇپ ھەمىشە ئۇنىڭ يېنىدا بولدى. مۇھەممەد ئەلەيھىسسالام ۋاپات بولغاندىن كېيىنمۇ ئۇنىڭ ئورۇنباسارى (خەلىپىسى) بولۇپ، ئۇنىڭ يولىغا ۋە ئىرادىسىگە بەھانىدىل ۋارىسلىق قىلىپ ئالەمدىن ئۆتتى. مانا بۇ، سەمىمىي ساداقەتلىك دوستلۇقنىڭ بىرىدىن بىرى ئۈلگىسىدۇر.

### 1098. سوئال: مەنپەئەت قوغلايدىغان دوست قانداق دوست؟

جاۋاب: مەنپەئەت قوغلايدىغان دوست ماھىيەتتە دوست ئەمەس، بەلكى مەنپەئەتپەرەس، ئالدامچى، پۇرسەتپەرەس، رەزىل ئادەمدۇر. مۇنداقلار ئەڭ خەتەرلىك مەخلۇقلار بولۇپ، ھەمىشە كىشىلەرنى ئارقىسىدىن ئۇرىدۇ، يەنى كۈتۈلمىگەن يەردىن ئۇلارنى زىيان – زەخمەتلەرگە ئۇچرىتىدۇ، ھەتتا دوستلاشقان كىشىسىنى دۈشمەنلىرىگە ئۇگايلا سېتىۋېتىدۇ. شۇڭا ئاللاھ تائالا قۇرئان كەرىمنىڭ كۆپلىگەن ئايەتلىرىدە، مۇسۇلمانلارنىڭ مۇناپىقلارنى ۋە ئادىمىي شەيئانلارنى دوست تۇتماسلىقىنى قاتتىق تەكىتلىگەن. مەنپەئەت ئۈچۈن دوست بولغانلار قۇرئان كەرىمدە بايان قىلىنغان مۇناپىقلارنىڭ ۋە شەيئانلارنىڭ تەۋەلىرىنىڭ ئۆزىدۇر. چۈنكى بۇلارنىڭ ھەممىسى ئالدامچىلىقتا، ساختىپەزلىكتە، ساداقەتسىزلىكتە ۋە ئىككى يۈزلۈكتە ئوخشاش مەخلۇقلاردۇر. بىراق مەنپەئەت يۈزىسىدىن دوست تۇتۇش بەكمۇ رەزىللىك ۋە ئالا كۆڭۈللۈكتۇر. مەنپەئەتپەرەسلىرىنى دوست تۇتقان ئادەممۇ ئەخمەق ۋە زىيانكار ئادەمدۇر. چۈنكى مۇنداقلارنى دوست تۇتقان ئادەم ھېچ بولمىغاندا ئۇلارغا ئىشىنىپ ئىچ سىرلىرىنى ئېيتىدۇ-دە، بۇ يالغان دوستلۇق ئاخىرى بۇزۇلغاندىن كېيىن، ئۇنىڭ ئېيتقان سىرلىرى ئۇنى دۈشمەنلىرىنىڭ ئەسىرىگە ئايلاندۇرۇپ قويدۇ. زادى مەنپەئەت ئۈستىگە قۇرۇلغان دوستلۇق ئەمەلىيەتتە دوستلۇق ئەمەس، بەلكى ۋاقىتلىق پايدىلىنىش مۇناسىۋىتىدۇر.

شۇڭا ھەركىم دوستلارنى تاللاشتا قۇرئان كەرىم بىلەن سۈننەتنىڭ روھىنى ئۆلچەم قىلىپ، ھېسسىياتقا بېرىلمەستىن ئەقىل ۋە شەرىئەتنىڭ ساداسىغا قولاق سالغان ھالدا ئىش كۆرىشى ئىنتايىن زۆرۈردۇر. بىر ئادەمنىڭ قانداق ئىكەنلىكىنى، دوستلۇققا يارايدىغان ياكى يارمايدىغانلىقىنى بىلىش ئۈچۈن ئۇنى سىناپ كۆرۈش كېرەك. ئىككىنچى خەلىپە ئۆمەر ئىبنى خەتتابنىڭ يېنىغا بىر ئادەم يەنە بىر ئادەمگە گۇۋاھلىق

بېرىش ئۈچۈن كەلتۈرۈلگەندە، ھەزرىتى ئۆمەر گۇۋاھچىدىن «سەن گۇۋاھلىق بەرمەكچى بولغان كىشىڭنى تونۇمسەن؟» دەپ سورىدى. گۇۋاھچى «ھەئە، تونۇيمەن» دەپ جاۋاب بېرىدۇ. ھەزرىتى ئۆمەر ئۇنىڭدىن: «سەن ئۇنى قانداق تونۇيسەن؟ ئۇنىڭ بىلەن يېقىن قوشنىمۇ؟» دەپ سورىدى. گۇۋاھچى: «ياق» دەپ جاۋاب بېرىدۇ. ئۆمەر يەنە ئۇنىڭدىن: «سەن ئۇنىڭ بىلەن بىللە سەپەر قىلىپ باققانمۇ؟» دەپ سورىدى. گۇۋاھچى يەنە: «ياق» دەپ جاۋاب بېرىدۇ. ئۆمەر يەنە ئۇنىڭدىن: «سەن ئۇنىڭ بىلەن پۇل مۇئامىلىسى قىلىپ باققانمۇ؟» دەپ سورىدى. گۇۋاھچى يەنە: «ياق» دەپ جاۋاب بېرىدۇ. بۇ ۋاقىتتا خەلىپە ئۆمەر: «يوقال! سەن ئۇنى تونۇمايدىكەنەن» دەيدۇ ۋە ئۇنىڭ گۇۋاھلىق بېرىشىنى رەت قىلىدۇ.

ئىمام شافىئى بىر ۋىزىنىڭ سىرتقى كۆرۈنىشىگە ۋە ئىبادەتلىرىنىڭ كۆپلىكىگە قاراپ باھا بېرىشكە بولمايدىغانلىقىنى تەكىتلەپ مۇنداق دېگەن: «بىر ۋىزىنىڭ سەجدىدە كۆز ياش تۆككەنلىكىگە ئەمەس، بەلكى مۇئامىلە ئىشلىرىدىكى ئەھۋالىغا قاراڭ!»

1099. سوئال: يامان دوست دېگەن قانداق دوست؟

جاۋاب: يامان دوست ئادەمنى يامان ئادەت، ناچار ئەخلاق ۋە تۈرلۈك رەزىل قىلمىشلارغا باشلاپ كىرىپ، ھەر خىل بالا - قازالارغا دۇچار قىلىدىغان ئادىمى شەيتاندۇر. ئاللاھ تائالا قۇرئان كەرىمنىڭ نۇرغۇن ئايەتلىرىدە مۆمىنلەرنى ئادىمى شەيتانلارنى دوست تۇتماسلىققا، ئۇلاردىن يىراق تۇرۇشقا چاقىرىغانىڭ سىرتىدا، قۇرئان كەرىمنىڭ ئەڭ ئاخىرقى سۈرىسىنىڭ ئەڭ ئاخىرقى ئايىتىنى مۇھەممەد ئەلەيھىسسالامنى ۋە جىمى مۇسۇلمانلارنى ئادىمى شەيتانلارنىڭ ھەر تۈرلۈك يامانلىقلىرىدىن ئاللاھقا سېغىنىپ پاناھ تىلەشكە بۇيرۇش بىلەن تاماملىغان. ﴿ئاللاھقا سېغىنىپ، ئىنسانلاردىن بولغان يوشۇرۇن شەيتاننىڭ ۋەسۋەسىنىڭ شەرىدىن پاناھ تىلەيمەن﴾ دېگەن (1).

ھەممىگە مەلۇمكى، زامانىمىزدىكى ئۇيغۇر جەمئىيىتىدە، نۇرغۇنلىغان مۇسۇلمان بالىلىرىنىڭ پاجىئەلەر بىلەن ئاياقلاشقان تۇيۇق يوللارغا كىرىپ كېتىشى، ئاتا - ئانىسىنى زار - زار يىغلىتىپ تۈرلۈك رەزىللىك يوللىرىدا نابۇت بولۇپ تۈگىشىپ كېتىشى، مۇسۇلمان ئائىلىسىدە چوڭ بولۇپ تۇرۇپ مۇسۇلمانچىلىقتىن، ئەدەپ ئەخلاقىتىن ھېچقانداق نېپىسۋىسى بولمىغان، رەڭلىك ئولتۇرۇشلار، ھارام قىلمىشلار ۋە ئادىمىلىكتىن چىققان رەزىل ئىشلار بىلەن ئۆمرىنى ئۆتكۈزۈۋاتقانلىقى قاتارلىق پاجىئەلەرگە بىر تەرەپتىن ئائىلە تەربىيىسىنىڭ بولمىغانلىقى سەۋەب بولسا، يەنە بىر تەرەپتىن يامان دوستلار يەنى ئادىمى شەيتانلار سەۋەب بولماقتا!

شۇڭا ئائىلە تەربىيىسى ناچار، ئەخلاقى يامان، دىيانىتى سۇس كىشىلەر دوست بولۇشقا ھەرگىز ئەرزىمەيدۇ. مۇنداقلارغا ئالدى بىلەن مۇسۇلمانلىق بۇرچىمىزنىڭ تەقەززاسى بويىچە ھېكمەتلىك ئۇسۇلدا ۋەز نەسبەت قىلىپ، ئۇلارنى ياخشى

(1) ناس سۈرىسى ئاخىرقى ئايەت.

ئىشلارغا دەۋەت قىلىشىمىز لازىم. ئۇلار دەۋەتنى قوبۇل قىلىپ يامان ئادەتلەرنى تاشلاپ ياخشى ئىشلارنى قىلىدىغان، ئىسلام پەرزلىرىنى ئادا قىلىدىغان بولۇپ ئۆزگەرسە، ئۇلار بىلەن ئاللاھ ئۈچۈن دوست بولۇپ ياخشى ئىشلارغا داۋام قىلىش لازىم. چۈنكى بىرەر ئادەمنى ياخشى يولغا كىرگۈزۈشنىڭ ساۋابى پەيغەمبەر ئەلەيھىسسالامنىڭ تەبىرى بىلەن «دۇنيا ۋە ئۇنىڭدىكى ھەممە نەرسىدىن چوڭ» دۇر. يەنى بىر ئادەمنىڭ ھىدايەت تېپىشىغا سەۋەب بولغانلىقىنىڭ ساۋابى پۈتۈن دۇنيانىڭ بايلىقىنى ئاللاھ يولىدا سەرپ قىلغاننىڭ ساۋابىدىنمۇ چوڭدۇر دېگەنلىكتۇر. ئەگەر دەۋەتنى قوبۇل قىلمىسا ياكى باش لىگىشىنى قويمۇپ، ئۆزىنىڭ بىلگىنىچە ئىش قىلىشقا داۋام قىلسا، مۇنداقلارنىڭ ئۆزگىرىشىدىن ئۈمىت قالمىغان بولىدۇ. شۇڭا ئۇلار بىلەن دوست بولۇش ئەمەس، بەلكى ئۇلار بىلەن ئارىلاشماسلىق، مۇئامىلە قىلىشماسلىق، قۇدا – باجلىق مۇناسىۋىتى قۇرماسلىق لازىم. شۇنداقلا بالىلارنىڭ ئائىلە تەربىيىسى ياخشى بولمىغان، ئەدەب – ئەخلاقىن نېسىۋە ئالالمىغان بالىلارغا ئارىلىشىشىغا ۋە دوست بولۇشىغا قەتئىي يول قويماسلىق لازىم. چۈنكى دىيانىتى ۋە ئەخلاقى بولمىغان ئادەملەردىن ئىنسان تەسەۋۋۇر قىلىپ بولغۇسىز بالايى – ئاپەتلەرنى كۈتۈشكە بولىدۇ.

پەيغەمبەر ئەلەيھىسسالام بۇ مەنىنى ئىنتايىن ئېسىل بىر تەبىر بىلەن ئىپادىلەپ مۇنداق دېگەن: «ياخشى دوست بىلەن يامان دوستنىڭ مىسالى ئىپار ساتقۇچى بىلەن كۆرەك باسقۇچىغا ئوخشايدۇ. ئىپار ساتقۇچىنىڭ يېنىغا بارسىڭىز ئۇ سىزگە ئىپار بېرىدۇ ياكى ئۇنىڭدىن سېتىۋالسىز ياكى ھېچ بولمىغاندا ئۇنىڭدىن ئىپارنىڭ خۇشبوۋىنى پۇرايسىز. كۆرەك باسقۇچىنىڭ يېنىغا بارسىڭىز ئۇ كىيىمىڭىزنى كۆيدۈرۈپ قويدۇ ياكى ئۇنىڭدىن بەدبۇي سېسىق پۇراقنى پۇرايسىز» (1). ئەجدادلىرىمىز مۇ «قازاننىڭ قېشىغا بارماڭ قاراسى يۇقار، ياماننىڭ قېشىغا بارماڭ بالاسى (يۇقار)» (2) دېگەن ھېكمەتنى قالدۇرۇش ئارقىلىق ئەۋلادلىرىنى يامان ئادەملەر بىلەن دوست بولۇشنىڭ خەتەرلىرىدىن ئاگاھلاندۇرغان.

### ئىنسانلارغا مۇئامىلە قىلىش پىرىنسىپى

1100. سوئال: جەمئىيەتتىكى كىشىلەرگە قانداق مۇئامىلەدە بولۇش كېرەك؟

جاۋاب: جەمئىيەتتىكى پۈتۈن كىشىلەرگە دۇرۇسلىق، توغرىلىق ۋە ئادالەتنى ئاساس قىلغان ھالدا ئىسلامىي گۈزەل ئەخلاق بىلەن ئىللىق مۇئامىلە قىلىش كېرەك. چۈنكى جەمئىيەتنى تەشكىل قىلغۇچىلار ئىنسانلار بولۇپ، جەمئىيەتنىڭ پاراۋانلىقى، خاتىرجەملىكى شۇ ئىنسانلارغا باغلىقتۇر. قىسقىسى، ئىنسانلار تۈزۈلسە جەمئىيەت

(1) ئىمام مۇسلىم رىۋايىتى.

(2) ئۇيغۇر خەلق ماقالى – تەمسىللىرىدىن.

تۈزۈلدى، ئىنسانلار بۇزۇلسا جەمئىيەتمۇ بۇزۇلدى. بىر جەمئىيەتتە ياشاۋاتقان ئىنسانلار بايدىن گاداىغچە، رەئىستىن پۇقراغچە، زىيالىدىن ساۋاتسىزغچە، موللىدىن ئاۋامغچە ھەممىسى ھۆرمەتتە، ھەق – ھوقۇقتا، ياخشى مۇئامىلە كۆرۈشكە ھەقلىق بولۇشتا ئوخشاش بولۇپ، ئۇلارنىڭ ئىچىدىن كىم بولىشىدىن قەتئىينەزەر تەقۋا بولغىنى ئاللاھ تائالانىڭ نەزىرىدە ئەڭ ھۆرمەتلىك ھېسابلىنىدۇ. ئەمما ئىنسانلىق ئېتىبارى بىلەن پۈتۈن ئىنسانلار باراۋەردۇر. بۇنىڭغا بىنائەن، جەمئىيەتتىكى پۈتۈن ئىنسانلارغا دۇرۇس، توغرا ۋە ئادالەتلىك مۇئامىلە قىلىش، رەھىم – شەپقەتلىك بولۇش لازىم. مۇسۇلمان ئادەم كىشىلەرگە ھەقسىزلىق قىلمايدۇ، ئۇلارنى ئالدىمايدۇ، يامان كۆرمەيدۇ، زىيانغا ئۇچراتمايدۇ. مەيلى ئېلىم – سېتىم مۇئامىلىسىدە بولسۇن، مەيلى باشقا ھەر قانداق بىر مۇئامىلىدە بولسۇن ئۇلار ئوتتۇرىسىدا ئايرىمچىلىق قىلمايدۇ، ئادالەتسىزلىك قىلمايدۇ ۋە ھەر كىشىگە كۆڭلى-كۆكسىنى كەڭ تۇتىدۇ.

1101. سوئال: ئومۇمىي مۇسۇلمانلارغا قانداق مۇئامىلىدە بولۇش كېرەك؟

جاۋاب: مۇسۇلمانلارنىڭ ئۆز ئارا قېرىنداشلىق مۇناسىۋىتى ئادەتتىكى شەخسىي مۇناسىۋەتتىن ھالقىغان، تەقۋالىق، ئەخلاق – پەزىلەت، ئۆز ئارا ھەمكارلىق ۋە چېكىگە يەتكەن مېھرىبانلىقنى ئاساس قىلغان ئەڭ مۇستەھكەم بىر مۇناسىۋەت بولۇپ، مۇسۇلمانلارنىڭ يېمىرىلمەس بىر پۈتۈن گەۋدە ئىكەنلىكىنى نامايان قىلىدۇ. قۇرئان كەرىم بۇنى تەكىتلەپ: ﴿مۆمىنلەر ھەقىقەتەن قېرىنداشلاردۇر﴾<sup>(1)</sup> دەپ ئېلان قىلغان.

مۇسۇلمانلارغا ئەڭ ئىللىق، ئادالەتلىك ۋە كامالىي مېھرى – مۇھەببەت بىلەن مۇئامىلە قىلىش كېرەك. چۈنكى مۇسۇلمانلار ئوتتۇرىسىدىكى ئۆز ئارا قېرىنداشلىق رىشتىسى ئىنتايىن چوڭ ۋە مۇقەددەس بىر رىشتى بولۇپ، ھەر قانداق بىر مۇسۇلمان ئادەم يەنە بىر مۇسۇلماننىڭ مەنپەئەتىنى ئۆزىنىڭ مەنپەئەتىگە، ئۇنىڭ زىيانغا ئۇچرىشىنى ئۆزىنىڭ زىيانغا ئۇچرىشىغا ئوخشاش بىلىپ، ئۇنى ۋە ئۇنىڭ ھەر نەرسىسىنى خۇددى ئۆزىنى. ۋە ئۆزىنىڭ نەرسىلىرىنى قوغدىغاندەك قوغدىغاندىلا مۇسۇلمان قېرىنداشلىقنىڭ ھەقىقىتى ئادا قىلالايدۇ. بىر ھەدىستە: «مۆمىنلەر ئۆز ئارا دوستلۇقتا، مېھرىبانلىقتا ۋە ھېسداشلىقتا بىرەر ئورگىنى ئاغرىسا باشقا ئورگانلىرىمۇ ئىسمىداش ۋە ئۇيغۇرسىزلىق بىلەن بىئارام بولىدىغان بىر تەنگە ئوخشاشتۇر»<sup>(2)</sup> دەپ كۆرسىتىلگەن.

مۇسۇلماننىڭ مۇسۇلمانغا يامانلىق قىلىشى ئەمەلىيەتتە ئۆزىگە يامانلىق قىلغانلىقىدۇر. چۈنكى ئۇلار بىر گەۋدە. پەيغەمبەر ئەلەيھىسسالام بۇ ھەقتە نەسىھەت

(1) ھۇجرات سۈرىسى 10-ئايەت.

(2) بۇخارىي ۋە مۇسلىم رىۋايىتى.

قىلىپ مۇنداق دېگەن: «بىر – بىرىڭلارغا كۆرەلمەسلىك قىلماڭلار، بىر – بىرىڭلارنى ئالدىماڭلار، بىر – بىرىڭلارنى يامان كۆرمەڭلار، بىر – بىرىڭلارغا دۈشمەن بولماڭلار، بىر – بىرىڭلارنىڭ سودىسىنى بۇزماڭلار. ئۆز ئارا قېرىنداشلاردىن بولۇپ ئاللاھنىڭ ياخشى بەندىلىرىدىن بولۇڭلار. مۇسۇلمان مۇسۇلماننىڭ قېرىندىشى، ئۇنىڭغا زۇلۇم قىلمايدۇ، خورلىمايدۇ. تەقۋالىق قەلبتە، ئۆزىنىڭ مۇسۇلمان قېرىندىشىنى خور كۆرگەن ئادەمدىنمۇ يامان ئادەم يوق. بىر مۇسۇلماننىڭ يەنە بىر مۇسۇلماننىڭ قېنىنى تۈكۈشى، پۇل – مېلىنى تارتىۋېلىشى ۋە نومۇسىنى تۈكۈشى قەتئىي ھارامدۇر»(1).

1102. سوئال: مۇسۇلمان ئەمەس خەلقلەرگە قانداق مۇئامىلەدە بولۇش كېرەك؟

جاۋاب: مۇسۇلمانلار مۇسۇلمان ئەمەس كىشىلەرگىمۇ ياخشى، ئادالەتلىك ۋە توغرا مۇئامىلە قىلىشقا بۇيرۇلغان. ئۇلارنى چەتكە قېقىش ۋە خور كۆرۈشكە بولمايدۇ. بارلىق مۇئامىلە تۈرلىرىدە ئۇلارغا ئايرىمچىلىق قىلماستىن، ھەقسىزلىق قىلماستىن، توغرا ۋە ئادالەتلىك مۇئامىلە قىلىش، ماددىي ۋە مەنىۋىي جەھەتلەردىن قولدىن كېلىشىچە ئۇلارغا ئىنسانىي ياردەم قىلىش لازىم. ئاللاھ تائالا بۇ ھەقتە مۇنداق دېگەن: ﴿باشقا دىندىكىلەردىن سىلەر بىلەن ئۇرۇش قىلمىغان ۋە سىلەرنى يۇرتۇڭلاردىن ھەيدەپ چىقارمىغانلارغا كەلسەڭ، ئاللاھ ئۇلارغا ياخشىلىق قىلىشىڭلاردىن، ئۇلارغا ئادىل بولۇشۇڭلاردىن سىلەرنى توسمايدۇ. شۇبھىسىزكى، ئاللاھ ئادالەت بىلەن ئىش قىلغۇچىلارنى ياقتۇرىدۇ﴾(2).

ئەمما مۇسۇلمانلار ئۆزلىرىگە ياكى ئۆزلىرىنىڭ دىنىي ئېتىقادىغا زىيانكەشلىك قىلغۇچىلارنى، دىنىي سەۋەبتىن ئۇلار بىلەن ئۇرۇش قىلغانلارنى ياقتۇرماستىن ۋە ئۇلار بىلەن دوستلۇق ئالاقىسى قۇرماستىن لازىم. بۇ پىرىنسىپنى ئاللاھ تائالا مۇنداق بايان قىلغان: ﴿ئاللاھ دىن ئۈچۈن سىلەر بىلەن ئۇرۇشقان، سىلەرنى يۇرتۇڭلاردىن ھەيدەپ چىقارغان ۋە سىلەرنى ھەيدەپ چىقىرىشتا ياردەملەشكەنلەرنى دوست تۇتۇشۇڭلاردىن سىلەرنى توسىدۇ. كىمكى ئۇلارنى دوست تۇتىدىكەن، ئۇلار زالىملاردۇر﴾(3).

شۇنداقلا، ئىسلام دىنىنى ياكى ئىسلام پەيغەمبىرىنى ياكى قۇرئان كەرىمنى مەسخىرە قىلغۇچىلارغا مۇسۇلمانلارنىڭ قارشى تۇرۇشى ۋە ۋاقتىدا رەددىيە بېرىشى دىنىي مەسئۇلىيەتتۇر.

1103. سوئال: پۈتۈن ئىنسانىيەتكە قانداق مۇئامىلەدە بولۇش كېرەك؟

(1) ئىمام مۇسلىم رىۋايىتى.

(2) مۇتەھەننە سۈرىسى 8- ئايەت.

(3) مۇتەھەننە سۈرىسى 9- ئايەت.

جاۋاب: دۇنيادىكى پۈتۈن ئىنسانلار ئىنسانلىقتا ھۆرمەتتە بايباراۋەردۇر. چۈنكى ئىنسانلارنىڭ ھەممىسى ئادەم ئەلەيھىسسالام بىلەن ھەۋۋا ئانىدىن ئىبارەت بىر ئاتا ۋە بىر ئانىدىن كەلگەن. ئۇلارنىڭ ئوتتۇرىسىدىكى تىل، رەڭ، ئىرق، دىن ۋە مەدەنىيەت پەرقلىرى ئۇلارنىڭ ئىنسانىي ھۆرمەتتە باراۋەرلىكىگە تەسىر يەتكۈزەلمەيدۇ. ئىنسانلارنىڭ ھەممىسى ئاللاھ تائالا تەرىپىدىن ھۆرمەتلىك قىلىپ يارىتىلغان ئۇلۇغ مەخلۇقاتتۇر. مۇسۇلمان ئادەم قانداقلا بىر كىشىگە مۇئامىلە قىلىشتا ئۇنىڭ ئىنسانلىقىنى ئاساسلىق ئورۇندا قويۇشى لازىم. ئىنسان قايسى مىللەتتىن ۋە قايسى دۆلەتتىن بولسۇن، رەڭگى – چىرايى قانداق شەكىلدە بولسۇن، بەربىر ئاللاھ ئەزىز ياراتقان ئىنساندۇر! بۇنداق بولغان ئىكەن، ئىنسانلار ئارىسىدىكى دىن، ئىرق، رەڭ ۋە تىل پەرقلىرى سەۋەبلىك ئۇلارغا باشقىچە قاراش، ئۇلارنى ئالداش، مۇئامىلىدە بىر – بىرىدىن پەرقلىنىدۇرۇش قەتئىي توغرا ئەمەس. گۈزەل ئەخلاقلىق مۇسۇلمان ئادەم پۈتۈن ئىنسانلارنى سۆيىدۇ، ئۇلارغا قەلبىنى ئاچىدۇ، ھەر ۋاقىت ئۇلارغا ئىللىق ۋە دۇرۇس مۇئامىلە قىلىدۇ.

### ھايۋانلارغا مۇئامىلە قىلىش پىرىنسىپى

1104. سوئال: ھايۋانلارغا قانداق مۇئامىلىدە بولۇش كېرەك؟

جاۋاب: ئاللاھ تائالا ھايۋانلارنى ئىنسانلارنىڭ مەنپەئەتى ئۈچۈن يارىتىپ بەرگەن بولۇپ، ئىنسانلار ئاللاھ تائالانىڭ بۇ كاتتا نېمىتىگە شۈكۈر قىلغان ھالدا، ھايۋانلارغا رەھىمدىلىق ۋە رەھىم – شەپقەت بىلەن مۇئامىلە قىلىپ، ئۇلاردىن يوللۇق پايدىلىنىشقا بۇيرۇلغان. مۇسۇلمان ئادەم ھايۋاننى خورلىمايدۇ، ئۇرمايدۇ، ئاچ قويمىدۇ ۋە قىنىمايدۇ.

ھايۋانلارغا مۇئامىلە قىلىش تۆۋەندىكىچە بولىدۇ:

- (1) ھايۋانلارغا ئۇلار كۆتۈرەلمەيدىغان ئېغىر يۈكلەرنى ئارتماسلىق.
- (2) ھايۋانلارنى ئاچ ياكى سۇسىز قويماستىن ياخشى بېقىش.
- (3) ھايۋانلارغا كېسەل يەتسە ياكى بىرەر ئورگىنى سۇنسا ۋاقتىدا داۋالىتىش.
- (4) ھايۋانلارنى ئۇرۇپ قىيناشتىن يىراق تۇرۇش. چۈنكى ئاللاھ تائالا تىلى يوق ھايۋاننىڭ نالىسىنى ھەممىدىن بۇرۇن ئاڭلىغۇچىدۇر.
- (5) ھايۋانلارنى ئوت بىلەن ئازابلاشتىن، داغلاشتىن ساقلىنىش كېرەك. چۈنكى پەيغەمبەر ئەلەيھىسسالام ھايۋانلارنى ئوت بىلەن ئازابلىغۇچىلارغا ئاللاھنىڭ نامى بىلەن لەنەت ئېيتقان (1).

(1) نىمام مۇسلىم رىۋايەت قىلغان بىر ھەدىستە، پەيغەمبەر ئەلەيھىسسالام: "ھايۋاننى داغلىغان ئادەمگە ئاللاھ لەنەت قىلىدۇ" دەپ كۆرسەتكەن.

(6) ھايۋانلارنى تىرىك تۇرغۇزۇپ ئورگانلىرىنى كەسمەسلىك. پەيغەمبەر ئەلەيھىسسالام مۇنداقلارغا ئاللاھنىڭ، پەرىشتىلەرنىڭ ۋە پۈتۈن ئىنسانلارنىڭ لەنەت قىلىدىغانلىقىنى ئېيتقان.

(7) ھايۋانلارنى ئوق ئېتىش مەشقلەردە قارىغا ئالماسلىق. پەيغەمبەر ئەلەيھىسسالام ھايۋانلارنى قارىغا ئېلىشتىن مەنئىي قىلغان(1).

(8) ھايۋانلارنى بوغۇزلاشتىمۇ رەھىم – شەپقەتلىك بولۇش، پىچاقنى ئۇنىڭغا كۆرسەتمەسلىك ۋە قىيىنماستىن جېنىنى چىقىرىش لازىم. پەيغەمبەر ئەلەيھىسسالام بىر ھەدىستە: «ئاللاھ تائالا ھەممە نەرسىگە رەھىم – شەپقەت قىلىشنى پۈتتۈرەتتى. مال بوغۇزلىغاندا ياخشى بوغۇزلاڭلار، پىچاقنى ئىتتىك قىلىڭلار ۋە مالنىڭ جېنىنى قىيىنماستىن چىقىرىڭلار»(2) دەپ كۆرسەتكەن.

(9) ھايۋانلارنى بىر- بىرى بىلەن سوقۇشتۇرماسلىق. مەسىلەن: ئىت تالاشتۇرۇش، خوراز چوقۇشتۇرۇش، قوچقار سوقۇشتۇرۇش قاتارلىق ئويۇنلار ھارامدۇر. ئۇنى قىلغۇچىلار ھايۋانلارغا زۇلۇم قىلغانلىقى ۋە ئۇلارنى قىيىنغانلىقى سەۋەبلىك ئاللاھ تائالانىڭ ئالدىدا قاتتىق گۇناھكار بولىدۇ. ئاللاھ تائالا بۇ گۇناھتىن تەۋبە قىلمىغانلارنى چوقۇم جازا لايىدۇ.

ئۇچار قۇشلار غىمۇ ناھايىتى سىلىق ۋە رەھىم – شەپقەتلىك مۇئامىلە قىلىش تەلەپ قىلىنىدۇ. پەيغەمبەر ئەلەيھىسسالام بىر ھەدىستە: «كىمكى بىرەر قۇشقاچنى بوغۇزلاشتىمۇ رەھىم شەپقەتلىك مۇئامىلە قىلىدىكەن، ئاللاھ ئۇنىڭغا قىيامەت كۈنىدە ئۆزىنىڭ رەھىم – شەپقىتىنى كۆرسىتىدۇ»(3) دېگەن.

(1) ئىمام بۇخارى رىۋايىتى.

(2) ئىمام مۇسلىم رىۋايىتى.

(3) بۇخارى ۋە تەبەرىنى رىۋايىتى.

## ئېلىم – سېتىم مۇئامىلىلىرى

1105. سوئال: قانداق نەرسىلەرنى ئېلىش ۋە سېتىشقا بولىدۇ؟

جاۋاب: ئىنسانلارنىڭ تەن ساقلىقىغا ياكى ئەخلاقىغا زىيانلىق بولمىغان، ئىسلام دىنىدا چەكلەنمىگەن، گۇناھ – مەسىيەتلەرگە سەۋەب بولمايدىغان ھەر قانداق نەرسىنى ئېلىش ياكى سېتىشقا بولىدۇ. چۈنكى شەيئىلەر ئەسلىدە ھالال بولۇپ، ھارام قىلىنغانلىقىغا ئائىت دىنىي دەلىل كەلمىگەن نەرسىلەرنىڭ ھەممىسى ھالال دۇر. بۇنىڭ ئۈچۈن ئۇلارنى ئىستېمال قىلىش، ئېلىپ – سېتىپ تىجارەت قىلىش مۇتلەق جائىز دۇر. پەقەت بۇلاردىن ئايەت ۋە ئىشەنچلىك ھەدىسلەر ئارقىلىق ھارام ئىكەنلىكى كەسكىنلەشكەنلىرىنى ئىستېمال قىلىش ۋە ئېلىپ – سېتىش ھارامدۇر. پەيغەمبەر ئەلەيھىسسالام بۇ پىرىنسىپنى مۇنداق ئوچۇقلىغان: «ئاللاھ قۇرئاندا ھالال قىلغىنى ھالال، ھارام قىلغىنى ھارامدۇر. ھالال ياكى ھارام ئىكەنلىكىگە ھۆكۈم بېرىلمىگەن نەرسىلەر ئاللاھنىڭ كەچۈرمىدۇر. ئاللاھنىڭ بۇ كەچۈرۈمىنى قوبۇل قىلىڭلار. ئاللاھ ھېچ نەرسىنى ئۇنتۇپ قالمايدۇ»<sup>(1)</sup>.

1106. سوئال: قانداق نەرسىلەرنى ئېلىپ – سېتىشقا بولمايدۇ؟

جاۋاب: ئىنسانلارنىڭ تەن ساقلىقىغا زىيانلىق بولغان، ئىسلام دىنىدا ئىستېمال قىلىش ھارام قىلىنغان ياكى بىرەر گۇناھ ئىش ئۈچۈن قوللىنىلىدىغان ياكى گۇناھ ئىشلارغا سەۋەب بولىدىغان نەرسىلەرنى ئېلىش ياكى سېتىش، ئۇنىڭ بىلەن تىجارەت قىلىش قەتئىي چەكلەندۇ. بۇ شەرىئەت ئىستېمالىدا ھارام دېيىلىدۇ. مەسىلەن: چوشقا، ئۆزى ئۆلگەن مال، مەست قىلغۇچى ئىچىملىكلەر ۋە چېكىملىكلەر، ئىستېمال قىلىش ھارام قىلىنغان يېمەك – ئىچمەكلەر، بۇت – ھەيكەل، كرىپست بەلگىلىرى قاتارلىق نەرسىلەرنى ئېلىش ياكى سېتىش ھارامدۇر. چۈنكى بۇنداق نەرسىلەرنى ئېلىپ – سېتىپ تىجارەت قىلىش ئەشۇ گۇناھ ئىشلارنى ۋە ھارام نەرسىلەرنى تەشۋىق قىلغانلىق ياكى ئۇلارنى كىشىلەرگە يېقىنلاشتۇرۇپ بەرگەنلىك بولۇپ گۇناھقا شېرىك بولغانلىقتۇر. ئەمما ئۇ نەرسىلەرنى ئېلىش ياكى سېتىشتىن چەكلىنىش بولسا ئۇ نەرسىلەرنىڭ نامىنى ئۆچۈرۈپ، كىشىلەرنى ئۇنىڭدىن يىراقلاشتۇرغانلىق بولىدۇ. يۇقىرىقى نەرسىلەرنى ئېلىپ – سېتىپ تىجارەت قىلىش گۇناھ، ئۇنىڭ پۇلى ھارامدۇر. پەيغەمبەر ئەلەيھىسسالام بۇ ھەقتە مۇنداق دېگەن: «ئاللاھ قانداقلا بىر نەرسىنى ھارام قىلغان بولسا، ئۇنىڭ پۇلىنىمۇ ھارام قىلغان»<sup>(2)</sup>.

(1) ھاكىم رىۋايەت قىلغان «سەھىھ» ھەدىس.

(2) نىمام ئەھمەد ۋە ئەبۇداۋۇد رىۋايىتى.



### ئېلىم – سېتىم ئىشلىرىدىكى ئىسلام پىرىنسىپى

ھەممىگە مەلۇمكى، سودا-سېتىق ئىنسانلارنىڭ كۈندىلىك ئىشلىرىنىڭ مۇھىم تەركىبى قىسمىدۇر. چۈنكى ئىنسانلار شەخسىي ۋە ئائىلە ئېھتىياجلىرىنى سېتىۋېلىشقا، كارخانىلار ۋە شىركەتلەر مەھسۇلاتلىرىنى سېتىشقا ئېھتىياجلىق بولىدۇ. شۇڭا مۇسۇلمان ئادەم ئىسلام دىنىنىڭ سودا-سېتىق پىرىنسىپلىرىنى ياخشى تۈگىنىشكە ۋە ئۇنىڭغا كۆرە ئىش كۆرۈشكە زور ئېھتىياجلىقتۇر.

1107. سوئال: ئېلىم – سېتىم ئىشلىرىدىكى ئىسلام پىرىنسىپى قايسى؟

جاۋاب: ئېلىم – سېتىم ئىشلىرىدىكى ئىسلام پىرىنسىپى قىسقىچە تۆۋەندىكىچە:

1. ھارام نەرسىلەرنى ئالماسلىق ۋە ساتماسلىق.
2. گۇناھقا سەۋەب بولىدىغان نەرسىلەرنى ئالماسلىق ۋە ساتماسلىق.
3. سوددا راستچىل، سەمىمىي بولۇش، كىشىلەرنى ئالدىماسلىق.
4. مىقدارى ياكى سۈپىتى نامەلۇم نەرسىلەرنى ساتماسلىق.
5. جازانە قىلماسلىق (ئۆسۈم بىلەن مۇئامىلە قىلماسلىق).
6. مونوپولىيىچىلىق قىلماسلىق.
7. تارازىدا ۋە ئۆلچەمدە كەم بەر مەسلىك.
8. ئوغرىلىق ۋە بولغان نەرسىلەرنى سېتىۋالماسلىق.
9. سوددا ناتوغرا كېلىشىم ۋە ناتوغرا شەرتلەرنى قوللانماسلىق.
10. ئالغۇچى بىلەن ساتقۇچى سودا قىلىشقان ئورۇندىن ئايرىلغۇچىلىق سودىنى بۇزۇشقا ھوقۇقلۇق.
11. شېرىكلىشىپ تىجارەت قىلغاندا شېرىكلەرنىڭ ئۆزئارا سەمىمىي ۋە راستچىل بولىشى.
12. سوددا ئادىل رىقابەتلىشىش.
13. ئۆزىدە يوق نەرسىنى ساتماسلىق.
14. ساتىدىغان مالغا ساختىلىق ئىشلەتمەسلىك.
15. ئىشچىنىڭ ۋە كىراكەشنىڭ ھەققىنى ۋاقتىدا بېرىش.
16. نېسى مۇئامىلە قىلىشقاندا، تاپشۇرىدىغان ۋاقتىنى ئېنىق قىلىپ ھۆججەتلىشىش.

### ئېلىپ - سېتىش چەكلەنگەن نەرسىلەر

1108. سوئال: ھاراملىقى سەۋەبلىك ئېلىپ - سېتىش چەكلەنگەن نەرسىلەر قايسىلار؟  
جاۋاب: ھاراملىقى سەۋەبلىك ئېلىش ياكى سېتىپ تىجارەت قىلىش چەكلەنگەن نەرسىلەر تۆۋەندىكىلەر:
- (1) چوشقا، ئۇنىڭ گۆشى، تېرىسى، گۆشى بېيىلمەيدىغان ھايۋانلارنىڭ گۆشى، ئۆزى ئۆلۈپ قالغان مالنىڭ گۆشى، زەھەرلەنگەن ياكى يۇقۇملۇق كېسەلگە گىرىپتار بولغان مالنىڭ گۆشى،
- (2) ھاراقىدىن باشلاپ پىۋىغچە مەست قىلىش خاراكىتىدىكى ئىچىملىكلەرنىڭ ۋە نەرسىلەرنىڭ پۈتۈن تۈرلىرى،
- (3) ئاق چېكىملىك، ئەپيۇن، نەشە، تاماكا ۋە باشقا زەھەرلىك چېكىملىك تۈرلىرىنىڭ ھەممىسى،
- (4) ھەيكەل، كرېست ۋە ھەر قانداق بىر باتىل دىننىڭ دىنىي بەلگىلىرىنىڭ ھەممە تۈرى ئېلىپ - سېتىش چەكلەنگەن نەرسىلەردۇر.
1109. سوئال: گۇناھقا سەۋەب بولىدىغانلىقى سەۋەبلىك ئېلىپ - سېتىش مەنىنى قىلىنغان نەرسىلەر قايسىلار؟

جاۋاب: ئۆزى ھالال بولسىمۇ، ئۇنىڭدىن ھارام ياكى گۇناھقا سەۋەب بولىدىغان نەرسىلەرنى ئىشلەپچىقارغىلى بولىدىغان شەيئىلەرنى ئۇنىڭدىن ھارامغا ياكى ئىنسانلارنى گۇناھلارغا ئېلىپ بارىدىغان نەرسىلەرنى ياسايدىغان ئورۇنلارغا بېلىپ تۇرۇپ سېتىش گۇناھتا ئۇلار بىلەن شېرىك بولغانلىقتۇر. مەسىلەن: ئۈزۈم ئۆزى ھالال مېۋە بولسىمۇ، ئۇنى ھاراق ئىشلەپچىقىرىدىغان زاۋۇتقا بېلىپ تۇرۇپ سېتىش ھارامدۇر. چۈنكى بۇ گۇناھ ئىشقا ھەمكارلاشقانلىقتۇر. پەيغەمبەر ئەلەيھىسسالام مۇنداق دېگەن: «كىمكى ئۈزۈمنى ھاراق ياسايدىغانلارغا سېتىش ئۈچۈن مول ھوسۇل ۋاقتىدا ساقلاپ ياتىدىكەن، ئۆزىنى ئاخىرەتنىڭ ئوتىغا تۇتقان بولىدۇ» (1).

### جازانە ۋە ئۇنىڭ چەكلىنىش سەۋەبى

1110. سوئال: جازانە دېگەن نېمە؟

جاۋاب: جازانە پارىچە سۆز بولۇپ، ئەرەبچىسى «رېبا» يەنى ئارتۇق، زىيادە دېگەن مەنىنى بىلدۈرىدۇ. ئەمما ئىسلام شەرىئىتىنىڭ ئىستىلاھىدا باشقىلارنىڭ ھەققىنى بەدەلسىز ئېلىۋېلىش دېگەن مەنىنى ئىپادىلەيدۇ. چۈنكى ئاللاھ تائالا ئالغۇچى بىلەن ساتقۇچى ھەر ئىككى تەرەپ مەنپەئەت كۆرىدىغان سودا يولى بىلەن پۇل تېپىشقا يول قويغان بولسىمۇ، كىشىلەردىن بەدەلسىز پايدا كۆرۈشنى قەتئىي ھارام قىلغان. قۇرئان كەرىم بۇ ھەقتە مۇنداق دېگەن: ﴿ئى مۆمىنلەر! بىر - بىرىڭلارنىڭ ماللىرىنى ناھەق

(1) تەبەرىنى رىۋايىتى.

يول بىلەن يەۋمالگاڭلار، ئىككى تەرەپ رازى بولۇشۇپ قىلىشقان سودا – سېتىق ئارقىلىق ئېرىشلىگەن نەرسىلەر بۇنىڭدىن مۇستەسنا»<sup>(1)</sup>.

جازانە (يەنى ئۆسۈم) بىلەن مۇئامىلە قىلىشنىڭ گۇناھى شۇنچىلىك ئېغىر بولۇپ، ئاللاھ تائالا ئۆسۈم بىلەن مۇئامىلە قىلغۇچىلارغا لەنەت قىلغان. پەيغەمبەر ئەلەيھىسسالام بۇنى مۇنداق بايان قىلغان: «ئاللاھ تائالا ئۆسۈم يېگۈچىگە، يېگۈزگۈچىگە، ئۇنىڭغا گۇۋاھ بولغۇچىغا ۋە ئۇنى يازغۇچىغا لەنەت قىلدى»<sup>(2)</sup>.

جازانە خۇددى ئوتقا ئوخشاش ئەتراپقا تۇتىشىدىغان شۇنداق خەتەرلىك بىر گۇناھ بولۇپ، جازانەنىڭ گۇناھى ئۆسۈم يېگۈچى بىلەنلا چەكلىنىپ قالماستىن، بەلكى ئۆسۈمنى بەرگۈچىمۇ ئوخشاشلا گۇناھكار بولغاننىڭ سىرتىدا، جازانە مۇئامىلىسىگە ئارىلاشقان ۋە ياردەملەشكەنلەرنىڭ ھەممىسى بۇ گۇناھقا شېرىك بولىدۇ.

1111. سوئال: جازانە مۇئامىلىسىنى چەكلەشنىڭ سەۋەبى نېمە؟

جاۋاب: ئىسلام دىنى جازانە مۇئامىلىسىنى قاتتىق چەكلەشتە پەقەت ئىنسانىيەتنىڭ ئەخلاقى، ئىجتىمائىي ۋە ئىقتىسادىي مەنپەئەتلىرىنى كۈزلىگەن. ئىسلام ئۆلىمالىرى جازانە مۇئامىلىسىنىڭ ھارام قىلىنىشىنىڭ بىر قانچە سەۋەبلىرىنى بايان قىلغان بولۇپ، ئۇلار تۆۋەندىكىچە:

(1) جازانە باشقىلارنىڭ مېلىنى بەدەلسىز ئېلىۋېلىشنى تەقەززا قىلىدۇ.  
(2) جازانە تايىنىش كىشىلەرنى ھەرخىل ھۈنەر – كەسىپلەر بىلەن تىرىكچىلىك قىلىشتىن توسۇپ، ئىشلىمەستىن ئۈندۈرۈپ يېيىشنى ياقتۇرىدىغان تەييار تاپلاردىن قىلىپ قويدۇ.

(3) جازانە كىشىلەر ئوتتۇرىسىدا قەرز بېرىش ئارقىلىق بىر – بىرىگە خالىسا ئە ياردەم قىلىش روھىنىڭ يوقىلىشىنى كەلتۈرۈپ چىقىرىپ، كىشىلەرنىڭ مەنپەئەت كۆرمىسى ياردەم قىلمايدىغان مەنپەئەتپەرەسلىرىدىن بولۇپ قېلىشىغا سەۋەب بولىدۇ.

(4) كۆپىنچە ھاللاردا قەرز بەرگۈچى باي، قەرز ئالغۇچى كەمبەغەل بولىدۇ. جازانە مۇئامىلىسىگە يول قويۇش جەمئىيەتتىكى رەھىمسىز بايلارنىڭ نامراتلارنى ئېزىشى ئۈچۈن پۇرسەت يارىتىپ بەرگەنلىك بولىدۇ.

### سودا – سېتىق ئىشلىرىدا ئىسلام پىرىنسىپى

1112. سوئال: سودا راستچىل بولۇش دېگەننىڭ مەنىسى نېمە؟

جاۋاب: سودا راستچىل بولۇش دېگەن ئېلىم – سېتىم ئىشلىرىدا ساختىپەزلىك، ئالدامچىلىق ۋە يالغانچىلىقتىن يىراق بولۇپ، سەمىمىي بولۇش دېگەنلىكتۇر. سودا

(1) نىسا سۈرىسى 29 - ئايەت.

(2) نىمام ئەھمەد، تىرمىزى، ئەبۇداۋۇد ۋە نەسائىيلار رىۋايەت قىلغان.

يالغان سۆزلەش قاتتىق گۇناھ بولۇپ، يالغان بىلەن تاپقان پۇل شەكسىز ھارامدۇر. پەيغەمبەر ئەلەيھىسسالام: «ئەڭ پاك كەسىپ شۇنداق سودىگەرلەرنىڭ كەسپىدۇركى، ئۇلار سۆزدە يالغان ئېيتمايدۇ، ئامانەتكە خىيانەت قىلمايدۇ، ۋەدىسىگە خىلاپلىق قىلمايدۇ، نەرسە سېتىۋالغاندا ئۇنى كەمسىتمەيدۇ، نەرسە ساتقاندا ئۇنى كۆپتۈرۈپ داڭلىمايدۇ، ئۆز ئۈستىدىكى قەرزنى ئادا قىلىشتا كېچىكتۈرمەيدۇ ۋە قولى قىسقا ئادەمدە ئېلىشى بولسا، ئۇنى قىستمايدۇ» (1) دەپ كۆرسەتكەن.

1113. سوئال: مىقدارى ياكى سۈپىتى نامەلۇم نەرسىلەرنى سېتىشنى مەنئى قىلىشنىڭ سەۋەبى نېمە؟

جاۋاب: سېتىلغان تاۋار مىقدارىنىڭ ياكى سۈپىتىنىڭ نامەلۇم بولۇشى ئالغۇچى ۋە ساتقۇچى ھەر ئىككى تەرەپ ئوتتۇرىسىدا جېدەلگە ياكى بىر تەرەپنىڭ يەنە بىر تەرەپنى ئالداپ كېتىشىگە سەۋەب بولىدىغانلىقى ئۈچۈن ئىسلام دىنى نامەلۇم تاۋارنى سېتىشنى چەكلەۋەتكەن. (2) مەسىلەن: توك مېۋىنى ساتقاندا، دەرھال ئۇنىڭ مېۋىسىنى ئۈزۈۋېلىشنى شەرت قىلىپ ساتقاندىلا دۇرۇس بولىدۇ. شۇنىڭدەك ئېتىزدىكى بۇغداينى سېتىش ئۇنىڭ باشقى ئاقىرىپ، ئاپەت مەزگىلىدىن ئۆتۈپ كەتكەن بولۇش شەرتى بىلەنلا دۇرۇس بولىدۇ. ئەمما مېۋىنى پىشقاندا ئۈزۈۋېلىش، بۇغداينى باشقى ئاقىرىپ بولغىچە سېتىش چەكلىنىدۇ. چۈنكى مۇنداق قىلىش كۆپ ھاللاردا، ئالغۇچى بىلەن ساتقۇچى ئوتتۇرىسىدا جېدەلگە سەۋەب بولىدۇ. ناۋادا ھوسۇل چىقىمسا، ئالغۇچى «مەن ھوسۇل ئالالمىدىم، پۇلۇمنى قايتۇرغىن» دېسە، ساتقۇچى «مەن سېتىپ بولغان، سودا پۈتۈپ بولغان، زىيان ئۈزۈۋىگە ھېساب» دەيدۇ. شۇنىڭ بىلەن ئوتتۇرىدا جېدەل چىقىدۇ. پەيغەمبەر ئەلەيھىسسالام تېخى پىشمىغان مېۋىنى ساتماقچى بولغان بىر ئادەمگە: «ناۋادا ھوسۇل بەرمەي قالسا، نېمىگە ئاساسەن ئۇنىڭ پۇلىنى ئالسىن؟» (3) دەپ كايىغان.

شۇ سەۋەبتىن، ھايۋاننىڭ قورسىقىدىكى بالىسىنى، ئاسماندىكى قۇشنى، سۇدىكى بېلىقنى، پىشمىغان مېۋىنى پىشقاندا تاپشۇرۇۋېلىش شەرتى بىلەن سېتىش ۋە ھەر قانداق نامەلۇم ياكى تېخى ئىلگىگە كىرمىگەن نەرسىنى سېتىش چەكلەنگەن (4).

1114. سوئال: مونوپولىسچىلىقنى چەكلەشنىڭ سەۋەبى نېمە؟

جاۋاب: ئىسلام دىنى سودا – سېتىقتا شەخسلەرنىڭ ئىرىكىنىڭ كاپالەتلىك قىلغان بولسىمۇ، ھەر قانداق بىر جەمئىيەتتىكى بىر قىسىم كىشىلەرنىڭ

(1) ئىمام بەيھەقى رىۋايىتى.

(2) «سەھىھۇلمۇسلىم» گە قاراڭ.

(3) ئىمام بۇخارىي ۋە باشقىلار رىۋايىتى.

(4) ئىمام مۇسلىم رىۋايىتى.

شەخسىيەتچىلىكى، تەمەخورلۇقى ۋە پۇرسەتپەرەسلىكى توپەيلى خەلقنىڭ ئاشلىق، كۆكتات، مېۋە قاتارلىق ئوزۇق – تۈلۈكنى ۋە كۈندىلىك ئېھتىياجلىق نەرسىلىرىنى مونوپولىيە قىلىۋېلىش خاھىشىغا يول قويمىغان ۋە مونوپولىيەچىلارنىڭ باشقىلارنىڭ ھېسابىغا ئۆزلىرىنى بېيىتىشقا ئۇرۇنۇشىنى قاتتىق چەكلەپ، ئۇلارنى قاتتىق تەلەپپۇزدا ئەيىبلەنگەن. پەيغەمبەر ئەلەيھىسسالام مونوپولىيەچىلىقنى قاتتىق چەكلەپ مۇنداق دېگەن: «كىمكى ئوزۇق – تۈلۈكنى قىرىق كۈن مونوپول قىلىۋالدىكەن، ئۇ ئاللاھتىن ئادا – جۇدا بولۇپ كېتىدۇ، ئاللاھمۇ ئۇنىڭدىن ئادا – جۇدا بولىدۇ»(1).

پەيغەمبەر ئەلەيھىسسالام مونوپولىيەچىلارنىڭ پىسخىكىسى ۋە خۇنۇك شەخسىيەتچىلىكىنى سۆكۈپ مۇنداق دېگەن: «مونوپولىيەچى نېمىدېگەن ئوسال ئادەم – ھە، ئۇ باھا چۈشكەنلىكىنى ئاڭلىسا قايغۇرىدۇ، قىممەتچىلىك خەۋىرىنى ئاڭلىسا خوش بولىدۇ»(2).

1115. سوئال: تارازىدا ۋە ئۆلچەمدە كەم بېرىشنىڭ گۇناھى قانداق؟

جاۋاب: ئىسلام دىنى ئەڭ سەسكىنىدىغان ئالدامچىلىق تۈرلىرىنىڭ بىرى تارازىدا – ئۆلچەمدە كەم بېرىشتۇر. قۇرئان كەرىمنىڭ نۇرغۇنلىغان ئايەتلىرىدە، تارازا ۋە ئۆلچەمدە كەم بەرمەسلىك، ئادالەت ۋە ھەققانىيلىق بىلەن ئىش كۆرۈش، كىشىلەرنى ئالدىماسلىق ھەققىدىكى كەسكىن ئەمىرلەر بايان قىلىنغان. ﴿ئۆلچەمنى ۋە تارازىنى توغرىلاڭلار﴾(3)، ﴿سىلەر باشقىلارغا ئۆلچەپ بەرگەندە، تولۇق ئۆلچەڭلار ۋە توغرا تارازىدا تارتىپ بېرىڭلار﴾(4).

ئۆلچەم ۋە تارازىدا كەم بەرگۈچىلەرنى تەھدىت قىلىپ قۇرئان كەرىم مۇنداق دېگەن: ﴿ئۆلچەمدە ۋە تارازىدا كەم بەرگۈچىلەرگە ۋاي! ئۇلار كىشىلەردىن ئۆلچەپ ئالغاندا تولۇق ئالىدۇ، كىشىلەرگە ئۆلچەپ ياكى تارتىپ بەرگەندە كەم بېرىدۇ، ئۇلار بۈيۈك بىر كۈندە تىرىلىدىغانلىقىغا ئىشەنمەمدۇ؟ ئۇ كۈندە ئىنسانلار ئالەملەرنىڭ پەرۋەردىگارىنىڭ ھۇزۇرىدا تىك تۇرىدۇ﴾(5) بۇ ئايەتلەردە، تارازا ۋە ئۆلچەمدە كەم بەرگۈچىلەر ئاخىرەت كۈنىگە ئىشەنمەيدىغانلار قاتارىدىن سانالغان. تەبىئىيىكى، ئاخىرەتكە ئىشەنمىگە ئادەم مۇسۇلمان ئەمەس.

1116. سوئال: توغرىلانغان ۋە بولانغان نەرسىنى سېتىۋېلىش نېمە ئۈچۈن چەكلەنگەن؟

(1) ئىمام ئەھمەد رىۋايىتى.

(2) زەرىن ھەدىس توپلىمىدا بايان قىلغان.

(3) ئىننام سۈرىسى 152 - ئايەت.

(4) ئىسرا سۈرىسى 35 - ئايەت.

(5) مۇتەففىھىن سۈرىسى 1 - 6 - ئايەتلەر.

جاۋاب: قانداقلا بىر نەرسىنى ئۇنىڭ ئوغرىلانغان ياكى بۇلانغانلىقىنى بىلىپ تۇرۇپ سېتىۋېلىش بۇلاڭچىلارنىڭ ياكى ئوغرىلارنىڭ بۇ جىنايى قىلمىشلىرىغا ياردەم بەرگەنلىك ۋە ئۇلارنى شۇنداق قىلىشقا تەشەببۇس قىلغانلىق بولىدۇ. ھەر قانداق بىر مۇسۇلمان ئادەمنىڭ جىنايەتكە قارشى تۇرۇش، ئۇنى پاش قىلىش، ئوغرىلانغان مالنى ئىگىسىگە ياكى ھۆكۈمەت ساقچىخانىسىغا مەلۇم قىلىش بۇرچى بار. پەيغەمبەر ئەلەيھىسسالام: «سىلەردىن بىرىڭلار بىر يامان ئىشنى كۆرسە، ئۇنى قولى بىلەن مەنى قىلسۇن، ئۇنىڭغا كۈچى يەتمەسە تىلى بىلەن مەنى قىلسۇن، ئۇنىڭغىمۇ كۈچى يەتمەسە قەلى بىلەن نارازىلىق بىلدۈرسۇن. بۇ ئىماننىڭ ئەڭ ئاجىزلىقىدۇر» (1) دەپ كۆرسەتكەن.

مۇسۇلمان ئادەم ئوغرىنى پاش قىلالىغان تەقدىردىمۇ، ھەقسىزلىقنىڭ ئالدىنى ئېلىش ۋە ئوغرىلىققا نارازىلىق بىلدۈرۈش يۈزىدىن بولسىمۇ، ئوغرىلانغان ياكى بولغان نەرسىلەرنى نەرقىنىڭ نەرزىلىقىغا ئالدىنىپ سېتىۋالماستىن لازىم. چۈنكى ئىگىسى رازى بولمىغان نەرسە ئۇنى ئالغۇچىغا راۋاج قىلمايدۇ ھەمدە سېتىۋالغۇچىسىنى گۇناھقا شېرىك قىلىدۇ. پەيغەمبەر ئەلەيھىسسالام بۇ ھەقتە مۇنداق دېگەن: «كىمكى ئوغرىلانغان نەرسىنى، ئۇنىڭ ئوغرىلانغانلىقىنى بىلىپ تۇرۇپ سېتىۋالدىكەن، ئۇنىڭ گۇناھىغا ۋە ئار – نومۇسىغا شېرىك بولغان بولىدۇ» (2).

ۋاقىتنىڭ ئۆزىدىكى ئوغرىلانغان ياكى بولغان نەرسىنىڭ ھاراملىق سۈپىتىنى ھالاللىققا ئۆزگەرتەلمەيدۇ. شۇنداقلا كونىراش بىلەنمۇ ئەسلى ئىگىسىنىڭ ھەققىنى چۈشۈرۈۋېتەلمەيدۇ.

تېپىۋېلىنغان نەرسىلەرنى سېتىۋالماستىن، ئۇنى ئىگىسىگە قايتۇرۇشقا ياردەم قىلىش لازىم. بۇ ئىنسانلىقنىڭ، مۇھىمى مۇسۇلمانلىقنىڭ ئەڭ ئاددى تەلەپلىرىدىن بىرىدۇر.

### 1117. سوئال: بۇزۇق ياكى ناتوغرا شەرت قانداق بولىدۇ؟

جاۋاب: ئېلىم – سېتىمدىكى بۇزۇق ياكى ناتوغرا شەرتلەر ھەرخىل بولۇپ، مۇنداق بۇزۇق شەرتلەر ۋە بۇزۇق كېلىشىملەر سودىنىڭ دۇرۇس بولۇشىغا توسقۇن بولىدۇ. بۇ شەرتلەر ساتقۇچىنىڭ ئالغۇچىغا «ساڭا بۇنى ساتسام سەن ماڭا مۇنداق نەرسىنى سېتىپ بېرىسەن ياكى قەرز بېرىپ تۇرىسەن» دېگەنگە ياكى «بۇنى پالانى رازى بولسا ساتمەن» دېگەنگە ئوخشاش شەرت قوشقۇنغا ياكى سودىنى كېلەچەكتە ئەمەلگە ئېشىش ياكى ئاشماسلىقى ئېنىق بولمىغان بىرەر شەرتكە باغلىغىنىغا ئوخشاش. بۇنداق سودا دۇرۇس ئەمەس. چۈنكى بۇنداق شەرتلەرنى قوشقان ساتقۇچى ئۆزىنىڭ سودىدىن يېنىۋېلىشى ئۈچۈن شەرت – شارائىت ھازىرلاپ قويغان

(1) نىمام مۇسلىم، نىمام تىرمىزى ۋە ئىبنى ماجە رىۋايىتى.

(2) نىمام بەيھەقى رىۋايىتى.

بولدۇ. پەيغەمبەر ئەلەيھىسسالام مۇنداق دېگەن: «ئاللاھنىڭ كىتابىدا بولمىغان ھەر قانداق شەرت- مەيلى يۈز شەرت بولۇپ كەتسۇن- بەربىر باتلۇدۇر»<sup>(1)</sup>.  
1118. سوئال: ساتىدىغان مالغا ساختىلىق ئىشلىتىش دېگەن قانداق بولىدۇ؟

جاۋاب: ساتىدىغان مالغا ساختىلىق ئىشلىتىش دېگەن مالنىڭ ئەيىبنى يوشۇرۇپ، ناچار مالنى ياخشى كۆرسىتىپ سېتىش ئارقىلىق خېرىدارلارنى زىيانغا ئۇچرىتىشتۇر. پەيغەمبەر ئەلەيھىسسالام: «ئەيىبى بار نەرسىنىڭ ئەيىبنى تولۇق دېمەي ساتقان كىشى ھەمىشە ئاللاھنىڭ غەزىبىگە ئۇچراپ تۇرىدۇ ھەم ئۇنىڭغا پەرىشتىلەر مۇ لەنەت ياغدۇرىدۇ»<sup>(2)</sup> دەپ كۆرسەتكەن.

ئەبۇ ھۇرەيرە رەزىيەللاھۇ ئەنھۇ مۇنداق دېگەن: «پەيغەمبەر ئەلەيھىسسالام بىر تاغار ئاشلىقنىڭ يېنىدىن ئۆتۈپ كېتىۋېتىپ، ئاشلىقنىڭ ئارىسىغا قولىنى تىقىپ بېقىۋېتىپ، بارماقلىرى ھۆلگە تەگدى، ئاندىن ئاشلىق ساتقۇچىغا قاراپ: "ھەي ئاشلىق ئىگىسى! ماۋۇ نېمە؟" دەپ سورىۋېتىپ، ئاشلىق ئىگىسى: "ئۇ ئاشلىق يامغۇردا قالغانىتى" دەپ جاۋاب بەردى. بۇ ۋاقىتتا پەيغەمبەر ئەلەيھىسسالام ئۇنىڭغا: "ئۇ يامغۇردا قالغان ئاشلىقنى كىشىلەر كۆرگەندەك تۆپىگە چىقىرىپ قويساڭ بولماسمىدى؟ كىمكى باشقىلارنى ئالدايدىكەن، ئۇ مېنىڭ ئۈمىتىمدىن ئەمەس" دېدى»<sup>(3)</sup>.

1119. سوئال: ئالغۇچى بىلەن ساتقۇچى سودىنى قايسى ئەھۋالدا بۇزالايدۇ؟  
جاۋاب: ئالغۇچى بىلەن ساتقۇچى سودا قىلىشقان ئورۇندىن ئايرىلىپ كەتمىگۈچە، ئۇلارنىڭ ھەر ئىككىسى سودىنى ئەمەلدىن قالدۇرۇشقا ھوقۇقلۇقتۇر. پەيغەمبەر ئەلەيھىسسالام بۇ ھەقتە بىزگە تەلىمات بېرىپ مۇنداق دېگەن: «ئالغۇچى بىلەن ساتقۇچى سودىلاشقان ئورۇندىن ئايرىلىپ كەتمىگۈچە، ھەر ئىككىلەرنىڭ يېنىۋېلىش ئىختىيارى بار، ناۋادا ئۇلار راستچىل بولۇپ مالدا ئەيىب بولسا، بۇ ئەيىبتىن خەۋەردار قىلسا، ئۇلارنىڭ سودىسىغا بەرىكەت بېرىلىدۇ. ناۋادا يالغان ئېيتىپ مالنىڭ ئەيىبنى يوشۇرسا، سودىسىنىڭ بەرىكىتى يوق قىلىنىدۇ»<sup>(4)</sup>.

شۇنداقلا، ساتقۇچى مالنىڭ ئەيىبنى يوشۇرۇپ ساتقان بولسا، ئالغۇچى سودىلاشقان ئورۇندىن ئايرىلىپ كەتكەن بولسىمۇ، ئالغۇچى ئۇنى ئىشلەتمىگەن بولۇش شەرتى بىلەن سودىنى بۇزۇپ، مالنى ساتقۇچىغا قايتۇرۇپ بېرىپ، ئۇنىڭدىن پۇلىنى قايتۇرۇپ ئېلىشقا ھوقۇقلۇقتۇر. پەيغەمبەر ئەلەيھىسسالام مۇنداق دېگەن: «كىمكى (بازارغا ئەكىلىشتىن بۇرۇن قوزىسىنى ئەمگىلى قويماي) يېلىنى

(1) بۇخارى ۋە مۇسلىم رىۋايىتى.

(2) ئىبنى ماجە رىۋايىتى.

(3) ئىمام بۇخارى رىۋايىتى.

(4) ئىمام بۇخارى رىۋايىتى.

ئېسىلدۇرۇلگەن قوينى سېتىۋالغان بولسا، ئۇنى ئەكىلىپ سېغىپ باقسۇن، ئەگەر ئۇنىڭ سۈتىگە رازى بولسا قولدا ساقلاپ قالسۇن، ئەگەر رازى بولمىسا، ئۇ قوينى بىر سا (3 كىلو 250 گرام) خورما بىلەن ئىگىسىگە قايتۇرۇپ بەرسۇن»<sup>(1)</sup>.

بۇ ھەدىستىن مالغا ساختىلىق ئىشلىتىپ سېتىشنىڭ ھاراملىقى، ساختىلىق ئىشلىتىلگەن مالنى سېتىۋالغان كىشىنىڭ سودىلاشقان ئورۇندىن ئايرىلىپ كەتكەن بولسىمۇ، ئۇنى ساتقۇچىغا قايتۇرۇپ بېرىش ھوقۇقى بارلىقى ئىپادىلىنىدۇ.

1120. سوئال: شېرىك تىجارەتتىكى سەمىمىيەتنىڭ قانداق ئەھمىيىتى بار؟

جاۋاب: شېرىكلىشىپ تىجارەت قىلغاندا شېرىكلەرنىڭ بىر- بىرىگە سەمىمىيە ۋە راستچىل بولۇشى بۇ خىل تىجارەتنىڭ جېنى ھېسابلىنىدۇ. راستچىل، سەمىمىيەتلىك شېرىكلەرنىڭ مەدەتكارى ئاللاھتۇر. پەيغەمبەر ئەلەيھىسسالام ھەدىس قۇدىسىدا ئاللاھ تائالانىڭ مۇنداق دېگەنلىكىنى بايان قىلغان: «ئىككى شېرىك بىر- بىرىگە خىيانەت قىلمىسا مەن ئۇلارنىڭ ئۈچىنچىسى بولمەن (ئۇلارنى زىيان - زىمىنەت ۋە خەتەرلەردىن ھېمايە قىلىمەن)، بىرى يەنە بىرىگە خىيانەت قىلغان ھامان مەن ئۇلارنىڭ ئارىسىدىن چىقىپ كېتىمەن»<sup>(2)</sup>.

شېرىك تىجارەت قىلىۋاتقانلار ۋە باشقىلارنىڭ پاي قاتقان دەسمايىسى بىلەن تىجارەت قىلىۋاتقانلارنىڭ يالغان چىقىم كۆرسىتىش، سېتىۋالغان ماللارنىڭ سوممىسىنى ئاشۇرۇپ ھېساب كۆرسىتىش، ساتقان ماللارنىڭ پۇلىنى تۆۋەن مەلۇم قىلىپ كەم ئۆتكۈزۈش قاتارلىق يوللار بىلەن خىيانەت قىلىشى بەرىكەتنى ۋە پايدىنى يوق قىلغاندىن تاشقىرى قەتئىي ھارامدۇر. مۇنداق تاپقان پۇلمۇ ھارامدۇر. چۈنكى پەيغەمبەر ئەلەيھىسسالام: «ئاللاھ قانداقلا بىر نەرسىنى ھارام قىلغان بولسا، ئۇنىڭ پۇلىنىمۇ ھارام قىلغان»<sup>(3)</sup> دەپ كۆرسەتكەن.

1121. سوئال: سوددا ئادىل رىقابەتلىشىش دېگەن قانداق بولىدۇ؟

جاۋاب: سوددا ئادىل رىقابەتلىشىش دېگەن باشقىلارنىڭ سودىسىغا پۇتلىكاشاڭ بولماسلىق، ئۇلارنىڭ سودىسىنى بۇزماسلىق دېگەنلىكتۇر. پەيغەمبەر ئەلەيھىسسالام: «ھېچكىم بىر ئادەمنىڭ سودىسىنى بۇزۇپ سودا قىلمىسۇن، شەھەرلىك يېزىلارنىڭ مېلىنى مەن سېتىپ بېرىمەن دەپ ئارىلىشىۋېلىپ (باشقىلار بىلەن ئەرەب سودا قىلىشىغا) توسقۇنلۇق قىلمىسۇن، (ئالغۇكلار يوق نەرسىگە قىممەت باھا قويۇپ) باشقىلارنى قىممەت سېتىۋېلىشقا قىزىقتۇرىدىغان ئىشلارنى قىلماڭلار. بىراق سوددا قويۇلغان باھادىن ئاشۇرۇپ باھا قويمىسۇن (يەنى سېتىۋالماقچى بولغان ئادەم ئېلىشتىن ۋاز

(1) ئىمام مۇسلىم رىۋايىتى.

(2) ئەبۇداۋۇد رىۋايىتى.

(3) ئىمام ئەھمەد ۋە ئەبۇداۋۇد رىۋايىتى.



كېچىشتىن بۇرۇن ئۇنىڭدىن ئارتۇقراق تەلەپ قويىدىغان ئىشنى قىلمىسۇن»(1) دەپ كۆرسەتكەن.

بىرىدىن مال سېتىۋالماقچى بولۇۋاتقان كىشىنى شەرەتلەپ: «مەن ئۇنىڭدىن ئەرزان بېرىمەن» ياكى «مېنىڭ مېلىم ئۇنىڭدىن ياخشى» دەپ تارتىپ كېتىدىغان ياكى ساتماقچى بولغان كىشىنىڭ پۇتىغا دەسسەپ قويۇپ، باشقىلارنىڭ سودىسىنى بۇزۇپ ئۆزى ئالىدىغان، بازار باھاسىنى بىلمەيدىغان كىشىلەرگە باھانى ئۆرلىتىپ ساتىدىغان، يېزىدىن كىرگەن ئاق كۆكۈل دېھقانلارنىڭ ماللىرىنى سېتىپ بېرىمەن دېگەن باھانە بىلەن ئېلىۋېلىپ، بازار تۈگىگەندە ئۆزى شۇ كۈنلۈك باھادىن ئەرزان باھادا ئېلىۋالىدىغان قىلقلار مۇسۇلمان ئادەمگە ياراشمايدىغان، ئۇچىغا چىققان رەزىللىك ۋە ھارامخورلۇقتۇر.

1122. سوئال: ئۆزىدە يوق نەرسىنى سېتىشنى چەكلەشنىڭ سەۋەبى نېمە؟

جاۋاب: ئۆزىدە يوق ياكى تېخى ئىلگىگە كىرمىگەن نەرسىنى مەندە بار دەپ يالغان سۆزلەپ سودىدا كېلىشكەندىن كېيىن، باشقىلاردىن ئەكىلىپ بېرىدىغان ئىشلار ئالدامچىلىقنىڭ بىر تۈرى بولۇپ، كۆپ ھاللاردا خېرىدارنى زىيانغا ئۇچرىتىش ياكى ئۇنى مالدىن مەھرۇم قىلىشقا سەۋەب بولىدۇ. چۈنكى ئىلگىدە يوق نەرسىنى مەندە بار دەپ يالغان ئېيتىپ سودىلىشىشتىن قورقمىغان ئادەم باشقىلاردىن ئېلىپ كەلگەن مالنى خېرىدارغا بازار باھاسىدىن ئاشۇرۇپ سېتىشتىنمۇ قورقمايدۇ. مۇبادا مالنى تاپالمىسا، خېرىدارنى باشقىلار بىلەن قىلىشىدىغان تەييار سودىدىن مەھرۇم قىلغان بولىدۇ. شۇڭا مۇنداق سودا ئىسلام شەرىئىتىدە چەكلەنگەن. پەيغەمبەر ئەلەيھىسسالام بىر ئادەمنى شۇنداق قىلىشتىن توسۇپ: «ئۆزۈڭدە يوق نەرسىنى ساتما»(2) دېگەن.

1123. سوئال: ھارام بولىدىغان زاكالت سودىسى قايسى؟

جاۋاب: سودا ئەگەر بولماي قالسا، ئالدىن بېرىلگەن پۇل ساتقۇچىغا قالىدىغان زاكالت سودىسى ھارام قىلىنغان سودىدۇر. چۈنكى بۇ باشقىلارنىڭ مېلىنى بەدەلسىز يەۋېلىش بولۇپ، ئىسلام دىنىدا باشقىلارنىڭ ھەققىنى بەدەلسىز يەۋېلىشنى تەقەززا قىلىدىغان بارلىق مۇئامىلىلەر قەتئىي ھارامدۇر. ئابدۇللا ئىبنى ئاس رەزىيەللاھۇ ئەنھۇ مۇنداق دېگەن: «ھەقىقەتەن پەيغەمبەر ئەلەيھىسسالام (سودا بۇزۇلۇپ كەتسە ئالدىن بېرىلگەن پۇل ساتقۇچىغا قالىدىغان) زاكالت سودىسىدىن توسقان»(3)

### ئادەم ياللاپ ئىشلىتىشنىڭ شەرتى

1124. سوئال: ئادەم ياللاپ ئىشلىتىشنىڭ شەرتى نېمە؟

(1) نەسائىي رىۋايىتى.

(2) ئىمام تىرمىزى رىۋايىتى.

(3) ئىبنى ماجە رىۋايىتى.

جاۋاب: ئادەم ياللاپ ئىشلىتىشنىڭ شەرتى ئۇنىڭ ئىش ھەققىنى كېچىكتۈرۈمەستىن دەل ۋاقتىدا تولۇق بېرىشتۇر. ئىشچى، كىراكەش، مال سېتىپ بەرگۈچى قاتارلىقلارنىڭ ئىش ھەققىنى ۋاقتىدا بېرىشنىڭ زۆرۈرلىكى ھەققىدە پەيغەمبەر ئەلەيھىسسالام مۇنداق دېگەن: «ياللاپ ئىشلەتكەن ئادىمىڭلارنىڭ ئىش ھەققىنى ئۇنىڭ تەرى قۇرۇپ كېتىشتىن بۇرۇن بېرىپ بولۇڭلار»<sup>(1)</sup>. پەيغەمبەر ئەلەيھىسسالام يەنە مۇنداق دېگەن: «ئاللاھ تائالا ئىپتىتىكى "ئۈچ خىل ئادەم قىيامەت كۈنى مېنىڭ دۈشمىنىم ھېسابلىنىدۇ: ئۇلارنىڭ بىرى، مېنىڭ نامىمنى ئاتاپ قەسەم قىلىپ ۋەدە بېرىپ ۋەدىسىگە ۋاپا قىلمىغان ئادەم، ئىككىنچىسى، ھۆر ئادەمنى سېتىپ پۇلنى بېگەن ئادەم، ئۈچىنچىسى بىر ئادەمنى ئىشلىتىپ، ئۇنىڭ ئىش ھەققىنى بەرمىگەن ئادەم"»<sup>(2)</sup>

### نېسى مۇئامىلىدە ئىسلام پىرىنسىپى

1125. سوئال: نېسى مۇئامىلە قىلىشقاندا نېمە قىلىش كېرەك؟

جاۋاب: نېسى مۇئامىلە قىلىشقاندا، تاپشۇرىدىغان ۋاقتىنى (يىل، ئاي، كۈن تارىخىنى بېزىپ) ئېنىق قىلىپ ھۆججەتلىشىش زۆرۈر. بۇ ھەقتە ئاللاھ تائالا مۇنداق دېگەن: ﴿ئى مۆمىنلەر! مۇددەت بەلگىلەپ ئۆزئارا قەرز بېرىشىڭلار ئۇنى (ھۆججەت قىلىپ) بېزىپ قويۇڭلار. ئاراڭلاردىكى خەت بىلىدىغان كىشى ئۇنى (كەم - زىيادە قىلماستىن) ئادىللىق بىلەن يازسۇن﴾<sup>(3)</sup>.

(1) ئىبنى ماجە رىۋايىتى.

(2) ئىمام بۇخارىي رىۋايىتى.

(3) بەقەرە سۈرىسى 282-ئايەت.

## مۇزارەبەت ۋە ئۇنىڭغا مۇناسىۋەتلىك مەسىلىلەر

1126. سوئال: مۇزارەبەت دېگەن نېمە؟

جاۋاب: مۇزارەبەت - پۇل ئىگىسى بىلەن كۈچ ئىگىسىنىڭ چىققان پايدىنى ئۆزئارا مەلۇم پىرسەنت بويىچە ئۆلۈش مەقسىتىدە پۇل ئىگىسى چىقارغان پۇلنى كۈچ ئىگىسى چىقارغان كۈچ بىلەن ئايلاندۇرۇشقا كېلىشىشىدىن ئىبارەت(1).

## مۇزارەبەت كېلىشىمىگە يول قويۇشنىڭ سەۋەبى

1127. سوئال: مۇزارەبەت كېلىشىمىگە يول قويۇشنىڭ سەۋەبى نېمە؟

جاۋاب: ئاللاھ تائالا بەندىلەرنى ھەر خىل ئىقتىداردا ياراتقان، ئۇلارنىڭ بەزىسى ئەقىللىق ۋە تەدبىرلىك بولسا بەزىسى دۆت ۋە تەدبىرسىز، بەزىسى كۈچلۈك بولسا بەزىسى ئاجىز، بەزىسى باي بولسا بەزىسى نامرات، بەزىسى تىجارەت قىلالايدىغان بولسا بەزىسى قىلالايدىغان، بەزىسىدە پۇل بولغىنى بىلەن ئۇنى قانداق ئاۋۇتۇشنى بىلمەيدۇ، يەنە بەزىلەر پۇل بولسا ئاۋۇتۇشنى بىلگىنى بىلەن ئۇلاردا پۇل بولمايدۇ، بىز ئادەتتە كۈندىلىك تۇرمۇشىمىزدا بۇنى كۆپ ئۇچرىتىپ تۇرىمىز، بەزى كىشىلەردە پۇل بولسىمۇ كۈچ يوق، ياكى ۋاقىت يوق، ياكى ئەقىل يوق، ياكى تەن سالامەتلىك يوق، ياكى تەجربە يوق بولغانلىقتىن قوللىدىكى پۇلنى پايدىلىق بىر تىجارەتتە ئايلاندۇرالمىي قالىدۇ، يەنە بىر قىسىم كىشىلەردە كۈچ بار، ۋاقىتمۇ بار، ئەقىلمۇ بار، تەن سالامەتلىكىمۇ بار، تەجربىمۇ بار، بازار ئەھۋالى ۋە تىجارەتتىن خەۋىرىمۇ بار، تىجارەت قىلسا پايدا ئېلىشقا كۈزى يېتىدىغان بولىدۇ، بىراق بۇلاردا يېتەرلىك پۇل، سەرمايە يوق.

ئىسلام شەرىئىتى جەمئىيەت ئەزالىرىنىڭ ئۆزئارا ھەمكارلىشىپ پايدىلىق ئىشلارنى قىلىشىنى تەشەببۇس قىلىدۇ، زىيانلىق ئىشلارنى قىلىشىنى چەكلەيدۇ، مۇزارەبەت شەرىئىتى ئارقىلىق پۇلنى ئايلاندۇرۇش جەمئىيەتتە ئىشىنىلىقنى ئازايتىدۇ، مۇھتاج كىشىگە سەرمايە تەييارلاپ ئۇنى ھەرىكەتلەندۈرىدۇ، پۇلنى يوقىتىۋەتمەي ئاۋۇتىدۇ، ئىقتىساد ھەرىكىتىنى جانلاندۇرىدۇ.

پۇلنى بېسىپ يېتىپ ئىشقا سېلىپ ئاۋۇتمىغان تەقدىردە بۇ پۇل زاكات بېرىش ئارقىلىق قوراپ كېتىدۇ، پۇلنى ئىشقا سالماي بېسىپ ياتىدىغانلار پۇلنىڭ بۇنداق قوراپ كېتىشىگە چىداپ تۇرالمىدۇ-دە زاكات بېرىشتىن باش تارتىدۇ، بۇنىڭ بىلەن ئۇلار ئىنتايىن خەتەرلىك ئەھۋالغا قالىدۇ، چۈنكى بۇلار پۇلنى بېسىپ يېتىۋېلىش ئارقىلىق چوڭ ئىككى جىنايەت سادىر قىلغان بولىدۇ، بىرىنچىسى پۇلنىڭ زاكاتىنى بەرمىگەنلىك، ئىككىنچىسى پۇلنى ئىشقا سالماي رولىنى جارى قىلدۇرمىغانلىق.

(1) دوكتور ئابدۇلئەزىز رەھمەتۇللاڭنىڭ «مۇزارەبەت» ناملىق ماقالىسىدىن.

بىر تەرەپتىن پۇل زاكات بېرىش ئارقىلىق قوراپ تۈگەپ كەتمەسلىكى ئۈچۈن ئىسلام دىنىمىز پۇلنى ئاۋۇتۇپ تۇرۇشنى تەشەببۇس قىلغان، پەيغەمبەر ئەلەيھىسسالام مۇنداق دېگەن: «كىم يىتىم-يېسىرنىڭ مال-مۈلكىدىن خەۋەر ئالدىغان بولسا، ئۇنىڭدا تىجارەت قىلسۇن، زاكات ئۇنى قورنىۋەتمەسلىكى ئۈچۈن تاشلاپ قويمىسۇن»<sup>(1)</sup>.

### مۇزارەبەت مۇئامىلىسىدە شېرىكلەرنى تاللاش پىرىنسىپى

1128. سوئال: مۇزارەبەت مۇئامىلىسىدە قانداق ئادەملەرنى تاللاش كېرەك؟

جاۋاب: مۇزارەبەت كېلىشىمىگە قەدەم قويغاندا ئىشەنچلىك، مۇئامىلىسى دۇرۇس، راستچىل، ئاللاھتىن قورقۇدىغان ھەقىقىي مۇسۇلمان كىشىلەرنى تاللاش ئىنتايىن زۆرۈر، چۈنكى مۇزارەبەت كېلىشىمى پۈتۈنلەي ئامانەت ئۈستىگە قۇرۇلغان بىر شېرىكچىلىك خىيانەت قىلمايدىغان، يالغان ئېيتمايدىغان ھەقىقىي مۇسۇلمان ئادەمگىلا ئىشىنىپ پۇلنى تۇتقۇزغىلى بولىدۇ. چۈنكى، كۈچ ئىگىسى ئەگەر ياخشى تاللانماستىن، پۇل ئاللاھتىن قورقمايدىغان بىرىنىڭ قولىغا چۈشۈپ قالغاندا، ئۇ «پايدا چىقىمىدى» ياكى «زىيان چىقتى» دېگەنگە ئوخشاش باھانىلار بىلەن پۇل ئىگىسىنى ئالداپ كېتەلەيدۇ. شۇڭا ئىشەنچسىز ياكى راستچىللىقتا شەك بار كىشىلەرگە پۇل تۇتقۇزماستىن لازىم.

ئادەملەرنىڭ ئامانەتكە ئىشەنچلىك ياكى ئەمەسلىكى ئۇلارنىڭ تەقۋا سۈرىتىدە كۆرۈنىشىدىن ئەمەس، بەلكى ئۇلار بىلەن ئىقتىسادىي مۇئامىلە قىلىپ كۆرۈش بىلەن بېلىنىدۇ.

### مۇزارەبەت مۇئامىلىسىدە چىققان زىياننىڭ بىر تەرەپ قىلىنىشى

1129. سوئال: مۇزارەبەت كېلىشىمىدە زىيان چىقسا ئۇنى كىم كۆتىرىدۇ؟

جاۋاب: مۇزارەبەت كېلىشىمىدە ھەر ئىككى تەرەپ پايدىغا ئېرىشىشنى مەقسەت قىلىدۇ، پايدا چىقسا ئىككى تەرەپ پۈتۈشكەن بويىچە مەلۇم ئۇلۇش ياكى پىرسەنت بويىچە تەقسىم قىلىپ ئالىدۇ، ئەگەر دەسمايدىن زىيان چىقسا چىققان زىيان بۇرۇن تاپقان پايدىدىن چىقىرىلىدۇ. ناۋادا تارتقان زىيان چىققان پايدىنى يەپ كېتىپ پايدىدىن ئېشىپ چۈشسە ياكى تېخى ھېچ پايدا ئالمىغان بولسا، ئېشىپ چۈشكەن زىيان دەسمايىگە بولىدۇ، يەنى پۇل ئىگىسىگە بولىدۇ. بۇنىڭدا پۇل ئىگىسى پۇلدىن بىر قىسمىنى، كۈچ ئىگىسى بولغان شېرىكمۇ نوقتۇرغان تەرىپنى ۋە سەرپ قىلغان ۋاقتىنى

(1) بەيھەقىي رىۋايىتى.

زىيان تارتقان بولىدۇ<sup>(1)</sup>.

1130. سوئال: قايسى ئەھۋالدا چىققان زىياننى كۈچ ئىگىسىلا تۆلەيدۇ؟

جاۋاب: كۈچ ئىگىسى پەۋقۇلئاددە بىپەرۋالىق قىلىپ زىيان چىقىشقا سەۋەبچى بولغاندا، ياكى مالنى ئوبدان ساقلىمىغانلىق سەۋەبتىن ئوغرىغا ئالدۇرۇپ قويغان ياكى پۇل ئىگىسىنىڭ رۇخسىتىنى ئالماستىن باشقا بىرگە ئايلاندۇرۇش ئۈچۈن بەرگەنلىكى يۈزسىدىن دەسمايىدىن زىيان چىققان تەقدىردە، چىققان زىياننى پەقەت كۈچ ئىگىسى ئۆزىلا تارتىدۇ، بۇنىڭدا پۈتۈنلەي ئامانەت (راستچىلىق) ھۆكۈمى ئىجرا قىلىنىدۇ<sup>(2)</sup>.

1131. سوئال: مۇزارەبەتتە مەلۇم مىقداردا پۇل ئېلىشنى شەرت قىلىش توغرىمۇ؟

جاۋاب: پۇل ئىگىسى بىلەن كۈچ ئىگىسىدىن ئىبارەت ئىككى شېرىكنىڭ قايسىبىرىگە، پايدا مىقدارى قانچىلىك بولىشىدىن قىتئىنەزەر مۇئەييەن مىقداردا پۇل ئېلىش بەلگىلەنسە مەسىلەن: پۇل ئىگىسى مىڭ يۈەن ئالىدۇ، كۈچ ئىگىسى بەش يۈەن يۈەن ئالىدۇ دەپ كېلىشىم تۈزۈشسە، بۇنداق مۇزارەبەت كېلىشىمى توغرا بولمايدۇ. چۈنكى بۇ نامەلۇم پايدا ئۈستىدىكى ئىتتىپاقىتۇر. ناۋادا پايدا چىقمىسا ياكى پايدا مىڭ يۈەندىن ئاز چىقسا، يا كۈچ ئىگىسى يېنىدىن، ياكى پۇل ئىگىسى دەسمدىن تۆلەپ بېرىشكە توغرا كېلىدۇ. بۇ ئادالەتسىزلىكتۇر.

شۇنداقلا پۇل ئىگىسى پايدا چىقسۇن ياكى چىقمىسۇن كۈچ ئىگىسىدىن مەلۇم مىقداردا پۇل ئېلىشنى (مەسىلەن: مىڭ يۈەن ئېلىشنى) شەرت قىلىپ، پۇلنى ئۇنىڭغا تۇتقۇزسا، بۇ مۇئامىلە ھالاللىق دائىرىسىدىن چىقىپ كېتىدۇ. چۈنكى ناۋادا پايدا چىقمىسا ياكى چىققان پايدا مىڭ يۈەنگە يەتمىسە، كېلىشىم بويىچە كۈچ ئىگىسى ئۆز يېنىدىن مىڭ يۈەننى تۆلەپ بېرىشكە مەجبۇر بولۇپ قالىدۇ. بۇ توغرا ئەمەس.

### مۇزارەبەتتە پايدا نىسبىتىنىڭ بەلگىلىنىشى

1132. سوئال: مۇزارەبەتتە ئىككى تەرەپ ئالىدىغان پايدا نىسبىتى قانداق بەلگىلىنىدۇ؟

جاۋاب: مۇزارەبەت كېلىشىمىدە ئىككى تەرەپ ئالىدىغان پايدا نىسبىتى قارىسىغا بەلگىلەنمەيدۇ، بەلكى كۈچ چىقارغۇچىنىڭ بازىرىدا ئىشلەپ ئالالايدىغان مۇقىم ئىش ھەققىگە باراۋەر كېلىدىغان مىقدارغا يېقىن ھالدا مۆلچەر قىلىنىپ بەلگىلىنىدۇ، بۇنىڭغا مەلۇم مىقداردا تەۋەككۈلچىلىك قىلىش بەدلى قېتىلىدۇ، چۈنكى ئۇنىڭ ئالىدىغان پايدىسى خەتەرگە تەۋەككۈلچىلىك قىلىدىغان ئېھتىماللىق پايدا، ئۇنىڭ مۇزارەبەت كېلىشىمىدىن زىيان تارتىشى ياكى پەقەت پايدا ئالماستىن ئېھتىماللىق بار دۇر، دېمەك

(1) دوكتور يۈسۈپ ئەل قەرداۋىينىڭ «ئىسلامدا ھالال ۋە ھارام» ناملىق ئەسىرى 351-بەت. ئىسلام فىقھىي شۇناس ئالىملىرىدىن ئىبنى رۇشە، ئىبنى قۇدامە، ئىبنى ئابىدىن، ئىبنى ھەزم قاتارلىقلار مۇزارەبەتتە چىققان زىياننى پەقەت پۇل ئىگىسى تارتىدىغانلىقىنى ئېيتقان، ھەمدە زىياننىڭ بىر قىسمىنى كۈچ ئىگىسى تارتىدۇ، دەپ شەرت قىلىپ كېلىشىم تۈزگەن مۇزارەبەت شېرىكچىلىكى بارلىق ئىسلام ئۇمىتىنىڭ نىجمانىغا (بىرلىككە كەلگەن كۆز قارىشىغا) زىت بولغانلىقى ئۈچۈن توغرا بولمايدىغانلىقىنىمۇ جاكارلىغان.

(2) islamweb.org «پەتۋا بانكىسى».

ئۇنىڭ ئىش ھەققى مۇقىم بەلگىلەنگەن كاپالەتلىك ئىش ھەققى ئەمەس، تۈزۈلگەن مۇزارەبەت كېلىشىمىمۇ ئادەتتە ھەم نەزىرىيە ھەم ئەمەلىيەت جەھەتتىن ئېيتقاندا كۈچ ئىگىسى ئۆزى قوبۇل قىلىدىغان مەلۇم دەرىجىدە نېھتىماللىقى بولغان مۇۋاپىق پايدىنى كۆزلىگەندىلا ئاندىن پۈتتۈرۈش، ئەلۋەتتە بۇ پايدا ئۇنىڭ بازاردا ئالىدىغان مۇقىم ئىش ھەققىدىن خەتەرگە تەۋەككۈل قىلغانغا لايىق دەرىجىدە ئارتۇق بولۇشى كېرەك. بولمىسا ئۇ ئەلۋەتتە بازاردا ئىشلەپ خەتەرى يوق مۇقىم پايدىنى ئېلىشنى تاللىغان بولاتتى.

### مۇزارەبەت شېرىكچىلىكىنىڭ شەرتلىرى

1133. سوئال: مۇزارەبەت شېرىكچىلىكىنىڭ توغرا بولىشىنىڭ شەرتلىرى قايسىلار؟  
جاۋاب: مۇزارەبەت شېرىكچىلىكىنىڭ توغرا بولىشىنىڭ شەرتلىرى تۆۋەندىكىلەر:  
(1) تىجارەت قىلىشقا تاپشۇرۇلدىغان پۇل نەق ۋە تەييار پۇل بولۇشى كېرەك. نەق پۇل بولماي مال ياكى باشقا تاۋاردەك نەرسىلەر بولسا ياكى قەرز بولسا توغرا بولمايدۇ. مەسىلەن: "بۇ مىڭ مېتىر رەختىنى سىزگە مۇزارەبەت تىجارەتتىگە بېرى، بۇنىڭدا تىجارەت قىلىشقا پايدىسىنى تەڭ ئۆلشەيلى" دېسە مۇزارەبەت توغرا بولمايدۇ.  
(2) مۇزارەبەت شېرىكچىلىكى ئۈچۈن بەرگەن پۇل مىقدارى ئېنىق مەلۇم بولۇشى شەرت.

(3) پايدا پۇل ئىگىسى بىلەن كۈچ ئىگىسى ئوتتۇرىسىدا پىرسەنت ياكى ئۆلۈشۈش بويىچە تەقسىم قىلىنىشى شەرت. مەسىلەن: پۇل ئىگىسى چىققان پايدىدىن %40نى، كۈچ ئىگىسى %60نى ياكى پۇل ئىگىسى %75نى، كۈچ ئىگىسى %25نى ياكى پۇل ئىگىسى تۆتتىن بىر قىسمىنى، كۈچ ئىگىسى تۆتتىن ئۈچ قىسمىنى ئالىدۇ دېگەنگە ئوخشاش.

(4) پۇل ئىگىسى مۇزارەبەت شېرىكچىلىكىدىكى تىجارەت قىلىدىغان پۇلنى كۈچ چىقىرىدىغان كىشىگە تاپشۇرۇشى كېرەك. چۈنكى تاپشۇرۇمىغان تەقدىردە ئۇنىڭدا تىجارەت قىلالماي قالىدۇ. يەنە پۇل ئىگىسى كۈچ ئىگىسى قىلىدىغان تىجارەتكە تەڭ ئارىلىشىشىنى شەرت قىلغان بولسىمۇ كۆپچىلىك ئالىملارنىڭ نەزىرىدە مۇزارەبەت كېلىشىمى توغرا بولمايدۇ، چۈنكى بۇ، پۇلنى تولۇق تاپشۇرۇماسلىقتىن دېرەك بېرىدۇ. بۇنداق ئەھۋالدا كۈچ ئىگىسى تولۇق ئەركىنلىكى بىلەن ھەرىكەت قىلالماي قالىدۇ.

(5) كېيىنچە چېدەلگە سەۋەب بولماسلىقى ئۈچۈن ھەر ئىككى تەرەپ ئالىدىغان پايدا مىقدارىنى ئېنىق بەلگىلىشى كېرەك. ئۆلىشىدىغان پايدا مىقدارىنى ئېنىق بەلگىلىمەيلا: "پايدىسىغا ئىككى يىلدىن شېرىكىمىز" دەپ پۈتۈشكەن بولسىمۇ، بۇ مۇزارەبەت كېلىشىمى توغرا بولمايدۇ، ئىككى تەرەپ پايدىنى تەڭدىن ئۆلىشىدۇ، چۈنكى شېرىكچىلىك باراۋەرلىكنى تەقەززا قىلىدۇ.

### پۇل ئىگىسىنىڭ بەزى شەرتلەرنى بەلگىلەش ھەققى

1134. سوئال: پۇل ئىگىسىنىڭ بەزى شەرتلەرنى بەلگىلەش ھەققى بارمۇ؟

جاۋاب: ئەلۋەتتە بار. مەسىلەن: پۇل ئىگىسى پۇلنى مەلۇم بىر تىجارەتتە ياكى مەلۇم بىرەر شەھەر ياكى بىرەر دۆلەتتە ئىشلىتىشنى شەرت قىلسا، پۇلنى ئىشلەتكۈچى شېرىكنىڭ بۇ شەرتنى قوبۇل قىلىش ياكى رەت قىلىش ئىختىيارى بار. ئەگەر قوبۇل قىلغان بولسا بۇ شەرتلەرگە ئەمەل قىلىشى شەرت. بۇ شەرتكە ئەمەل قىلمىغان شارائىتتا، ئەگەر زىيان چىقسا، زىياننى كۈچ ئىگىسى تۆلەيدۇ. ئەگەر پۇلنىڭ ئىگىسى پۇلنى قانداق تىجارەتتە ياكى قايسى جايدا ئىشلىتىشنى شەرت قىلماستىن ئىشلەتكۈچىگە مۇتلەق تەسەررۇپ ئىكەنلىكىنى بەرگەن بولسا، ئىشلەتكۈچى پۇلنى خالىغان ئىشقا ۋە خالىغان جايدا ئىشلىتىشتە ھۆردۇر.

### پۇل ئىگىسى قويايلىغان شەرتلەر

1135. سوئال: پۇل ئىگىسى قانداق شەرتلەرنى قويايلىدۇ؟

جاۋاب: پۇل ئىگىسى تۆۋەندىكى ئىككى شەرتنى قويايلىدۇ:

(1) پۇل ئىگىسىنىڭ مۇزارەبەتتە زىيان چىقسا ئۇنىڭغا ئۆزى ئىگە بولماسلىقىنى شەرت قىلسا كېلىشىم بۇزۇلىدۇ. چۈنكى بۇنداق شەرت قويۇلغان مۇزارەبەت توغرا بولمايدۇ.

(2) پۇل ئىگىسى كۈچ ئىگىسى بولغان شېرىك بىلەن ئۆزىنىڭمۇ بىرگە ئىشلىشىنى شەرت قىلىشى قوبۇل قىلىنمايدۇ. چۈنكى ئۇنداق قىلغاندا مۇزارەبەت ئۆز مەنىسىدىن چىقىپ كەتكەن بولىدۇ.

1136. سوئال: پۇلنى ئىشلەتكۈچى شېرىك ئۇنى يەنە بىر ئىشلەتكۈچىگە بېرەلمەيدۇ؟

جاۋاب: پۇلنىڭ ئىگىسى قوشۇلماستىن ئىشلەتكۈچى پۇلنى باشقا بىر ئىشلەتكۈچىگە بېرەلمەيدۇ. ئەگەر پۇلنىڭ ئىگىسى بولغان شېرىك ئۇنى ئىشلەتكۈچى شېرىككە "پۇلنى قانداق تەسەررۇپ قىلىش سېنىڭ ئىلكىڭدە بولىدۇ" دېگەن بولسا، بۇ ۋاقىتتا ئۇنىڭ رۇخسىتىنى ئالماستىن باشقا بىرىگە بېرەلمەيدۇ.

### مۇزارەبەت كېلىشىمنىڭ بۇزۇلىشى

1137. سوئال: مۇزارەبەت كېلىشىمى قانداق سەۋەبلەر بىلەن بۇزۇلىدۇ؟

جاۋاب: مۇزارەبەت كېلىشىمى ئىككى شېرىكتىن قايسىبىرىنىڭ شېرىكلىكىنى ئاخىرلاشتۇرۇش تەكلىپىنى قويۇشى ياكى ئىككىسىدىن بىرىنىڭ ئۆلۈمى بىلەن بۇزۇلىدۇ. پۇل ئىگىسى بولغان شېرىك ئۆلگەن بولسىمۇ، ئۇنىڭ ۋارىسلىرى شېرىكلىكىنى داۋاملاشتۇرۇشنى خالىسا يەنە داۋام قىلىدۇ(1).

## مۇددەتكە بۆلۈپ سېتىش مەسلىسى

1138. سوئال: مۇددەتكە بۆلۈپ سېتىش دۇرۇسمۇ؟

جاۋاب: مۇددەتكە بۆلۈپ سېتىش- بىر نەرسىنى سېتىپ ئۇنىڭ پۇلىنى مەلۇم مۇددەتكە بۆلۈپ ئېلىش شەرتى بىلەن سېتىش دېگەندەك بولۇپ، نەرسە بېجىدە «تقسيم» (تەقسىت) دەپ ئاتىلىدۇ. مۇنداق سېتىش پۇلىنى مۇقىم توختىتىپ سېتىش شەرتى بىلەن ساتقۇچى ۋە ئالغۇچىغا مۇتلەق ھالال بولۇپ، پۇلى مۇددەتكە بۆلۈپ ئاز-ئازدىن تاپشۇرىلىدىغان مۇنداق سودىدا ساتقۇچىنىڭ مال باھاسىنى نەق سېتىش باھاسىدىن ئۆستۈرۈپ، «بۇ مالنىڭ نەق سېتىش باھاسى مۇنچىلىك، ئەمما پۇلىنى بۆلۈپ تۆلەش باھاسى مۇنچىلىك» دەپ سېتىشىمۇ دۇرۇس ۋە ھالالدىر. «خەلقئارا ئىسلام قۇرۇلتىيى» غا تەۋە «ئىسلام فىقھى ئاكادېمىيىسى» نىڭ قارارىدا مۇنداق دەپ قەيىت قىلىنغان: «پۇلى مۇددەتكە بۆلۈپ تاپشۇرىلىدىغان سودىدا مال باھاسىنى نەق سېتىش باھاسىدىن ئۆستۈرۈپ سېتىش جائىز دۇر. شۇنىڭدەك، سېتىلىدىغان نەرسىنىڭ نەق سېتىش باھاسى بىلەن مۇددەتكە بۆلۈپ سېتىش باھاسىنى ئېنىق ئېيتىپ سېتىشىمۇ جائىز دۇر. بۇ تۆۋەندىكى شەرتلەر بىلەنلا جائىز دۇر:

(1) ئالغۇچىنىڭ نەق پۇلغا سېتىۋېلىش ياكى پۇلىنى بۆلۈپ بېرىشتىن ئىبارەت ئىككى ئىختىيارنىڭ بىرىنى تاللاپ، ساتقۇچى بىلەن ئىنتىپاققا كېلىشى ۋە بۆلۈپ تۆلەيدىغان پۇلنى پىرسەنكىگە باغلىماستىن، مىقدارىنى مۇئەييەن قىلىپ توختىتىش شەرتتۇر. ئەگەر سېتىلغان نەرسە نەق بىلەن بۆلۈپ تۆلەش ئوتتۇرىسىدا قېيىقالغان بولسا ياكى ئىككى تەرەپنىڭ بىرەرسى رازى بولماستىن سودا پۈتكەن بولسا، مۇنداق سودا جائىز ئەمەس.

(2) پۇلىنى مۇددەتكە بۆلۈپ تۆلەشكە ئىنتىپاقلاشقان سودا پۈتكەندىن كېيىن، تاۋارنىڭ ئالغۇچىنىڭ قولىغا ئۆتۈشى شەرتتۇر. ئەگەر مۇنداق بولمىغاندا، ساتقۇچى قولىدا يوق نەرسىنى ساتقان بولىدۇ، بۇ جائىز ئەمەس. چۈنكى پەيغەمبەر ئەلەيھىسسالام: «قولۇڭدا يوق نەرسىنى ساتما» (1) دەپ ئۇنىڭدىن مەنى قىلغان» (2).

مۇنداق سودىدا ساتقۇچىنىڭ بۆلۈپ ئالدىغان پۇلىنى كاپالەتكە ئىگە قىلىش ئۈچۈن ئالغۇچىدىن بىرەر نەرسىنى گۆرەگە ئېلىپ تۇرۇشى جائىز دۇر.

(3) ئالغۇچى مۇددەتكە بۆلۈپ تۆلەيدىغان پۇلنى ۋاقتى قەزمىدە تۆلەشتىن كېچىكتۈرۈپ قويغان شارائىتتا، ئۇنىڭ ئارتۇق پۇل تولىشىنى شەرت قىلماسلىقى شەرتتۇر. ئەگەر ئالغۇچى قەرزنى كېچىكتۈرۈپ قويغانلىقى بەدىلىگە ئايرىم پۇل

(1) ئەبۇداۋۇد، نەسائى، تىرمىزى رىۋايىتى.

(2) مجمع الفقه الإسلامى فى دورته السابعة بجدة من 7-12 ذو القعدة 1412ھ الموافق 9-14 مايو 1992م قرار رقم 65/2/7 بشأن البيع بالتقسيم.



تۆلىشى ياكى پىرسەنت قوشۇلىشى شەرت قىلىنسا، مۇنداق سودا جازانە سودىسى بولۇپ قالدۇ. جازاننىڭ ھاراملىقى ئېنىق.

1139. سوئال: تاۋارنى بانكىنىڭ ۋاسىتىسى بىلەن سېتىۋېلىشقا بولامدۇ؟

جاۋاب: ئەگەر بانكا ساتقۇچىغا سېتىلغان نەرسىنىڭ پۇلىنى بېرىۋېتىپ، ئۇنى ئالغۇچىدىن مۇددەتكە بۆلۈپ ئاشۇرماستىن بەرگەن پۇلنىڭ ئوزىنىلا ئالسا، بۇ سودا جائىزدۇر. ئەگەر بانكا پىرسەنتى بىلەن قوشۇپ ئالماقچى بولسا، مۇنداق سودا جازاننىڭ ئۆزىدۇر. چۈنكى بۇ ۋاقىتتا بانكا ئۆسۈمگە قەرز بېرىپ تۇرغان بولىدۇ (1).

(1) الأمانة العامة لهيئة كبار العلماء ، فتوى رقم 21286 وتاريخ 18/1/1412هـ  
الإسلام سؤال وجواب.

## سۇغۇرتا ۋە ئۇنىڭغا مۇناسىۋەتلىك مەسىلىلەر

1140. سوئال: سۇغۇرتا شىركەتلىرىگە قوشۇلۇشقا بولامدۇ؟

جاۋاب: قۇرئان كەرىم چۈشكەن، مۇھەممەد ئەلەيھىسسالام ياشىغان زامانلاردا، ساھابىلارنىڭ دەۋرىدە، ھەتتا مەشھۇر مەرھۇب پېشىۋاللىرى شەرىئەت ئەھكاملىرىنى تۈرلەلەرگە ئايرىپ، مەسىلىلەرنىڭ ھۆكۈملىرىنى چۈشەندۈرگەن دەۋرلەردە، سۇغۇرتا دەيدىغان مۇئامىلە ئوتتۇرىغا چىقمىغان ئىدى. شۇڭا قەدىمقى ئىسلامىي كىتابلاردا ھازىرقى زاماندا ئوتتۇرىغا چىققان سۇغۇرتىغا ئائىت ھۆكۈملەرنى ئۇچراتقىلى بولمايدۇ. ھازىر دۇنيادا ھايات سۇغۇرتىسى، ھادىسە - ئاپەتلەر سۇغۇرتىسى، سالامەتلىك سۇغۇرتىسى، ماشىنا سۇغۇرتىسى، دېگەنگە ئوخشاش كۆپلىگەن سۇغۇرتىلار مەۋجۇد. ئىسلام ئۆلىمالىرى بۇ يېڭى مەسىلىگە جاۋاب بېرىش ۋە ھالال ياكى ھاراملىق ھۆكۈمنى ئوتتۇرىغا قويۇش ئۈچۈن جىددىي ئىزدىنىشكە باشلىدى. ئۇلار سۇغۇرتىنى «تىجارىي سۇغۇرتا» ۋە «ئىسلامىي ھەمكارلىق سۇغۇرتىسى» دەپ ئىككىگە ئايرىدى. پايدىنى كۆزلىمەستىن پەقەت ئىجتىمائىي ھەمكارلىقنى مەقسەت قىلىپ قۇرۇلغان سۇغۇرتىلارنى «ئىسلامىي ھەمكارلىق سۇغۇرتىسى»، پۇل تېپىش ئۈچۈن قۇرۇلغان ھەر قانداق سۇغۇرتىنى «تىجارىي سۇغۇرتا» دەپ ئاتىدى. شۇنىڭ بىلەن ئۇلار پۈتۈن سۇغۇرتا تۈرلىرىنىڭ ئىچىدىن پۇل تېپىشنى ئەمەس، بەلكى ئىجتىمائىي ھەمكارلىقنى مەقسەت قىلغان ھەمكارلىق سۇغۇرتىسىدىن باشقىسىنىڭ ھارام ئىكەنلىكىنى ۋە بۇ خىلدىكى سۇغۇرتىلارغا قاتنىشىشنىڭمۇ ھارام ئىكەنلىكىنى قۇرئان كەرىم ۋە سەھىھ (ئەڭ ئىشەنچلىك) ھەدىسلەرنىڭ روھىغا ئاساسلانغان ھالدا، كەسكىن ئوتتۇرىغا قويدى. بۇ خۇددى قۇرئان كەرىم بىلەن ھەدىسلەردە ئوچۇق ھۆكۈم بولمىغان تاماكا بىلەن ئاق زەھەرنى پالاكىتى ۋە زىيىنى سەۋەبلىك ھارام دەپ بېكىتكەنگە ئوخشاش ئىجتىھادىي ھۆكۈمدۇر.

## تىجارىي سۇغۇرتىلارنىڭ ھارام بولۇشىنىڭ سەۋەبلىرى

1141. سوئال: تىجارىي سۇغۇرتىلارنىڭ ھارام بولغانلىقىنىڭ سەۋەبى نېمە؟

جاۋاب: تىجارىي سۇغۇرتىلارنىڭ ھارام بولۇشىنىڭ سەۋەبلىرى مۇنداق:

- (1) تىجارىي سۇغۇرتىغا قاتنىشىش ئۈسۈم بىلەن مۇئامىلە قىلغانلىقتۇر. بۇنىڭدا جازانخورلۇقنىڭ چەكلەنگەن ھەر ئىككى تۈرى تېپىلىدۇ.
- (2) تىجارىي سۇغۇرتىغا قاتنىشىش قىمار ئوينىغانغا ئوخشاشتۇر. چۈنكى ئۇ مەلۇم بولمىغان بىر پايدا ئۈچۈن پۇل تىكىش جەھەتتىن قىمارنىڭ ئۆزىدۇر. ئاللاھ قىمارنى ھارام قىلغان.
- (3) تىجارىي سۇغۇرتىغا قاتنىشىش نامەلۇم نەرسىنى ئېلىپ- ساتقانغا ئوخشاشتۇر. چۈنكى پەيغەمبەر ئەلەيھىسسالام نامەلۇم نەرسىنى سېتىشتىن توسقان ۋە

ئۇنى «غەم» دەپ ئاتىغان.

(4) تىجارىي سۇغۇرتىغا قاتنىشىش ئۆزىنىڭ ھەققىنى يېڭوزگەنلىكتۇر (1).

### سالامەتلىك سۇغۇرتىسى

1142. سوئال: سالامەتلىك سۇغۇرتىسى دېگەن قانداق سۇغۇرتا؟

جاۋاب: سالامەتلىك سۇغۇرتىسى – بىراق كېسەل بولغاندا داۋالاش بەدىلىگە سۇغۇرتا شىركىتىگە ئايلىق پۇل تۆلەش دېگەنلىكتۇر.

1143. سوئال: سالامەتلىك سۇغۇرتىسىغا قاتنىشىشقا بولامدۇ؟

جاۋاب: ئىسلام شەرىئىتى تەتبىق قىلىنىدىغان مەملىكەتلەردە، پايدا كۆرۈش مەقسىتى بىلەن شىركەتلەر تەرىپىدىن قۇرۇلغان سالامەتلىك سۇغۇرتىسىغا قاتنىشىشقا بولمايدۇ. چۈنكى بۇمۇ قىمارغا ئوخشاش نامەلۇم پايدىغا پۇل تۆلىگەنلىكتۇر. مۇبادا سۇغۇرتىغا قوشۇلغاندىن كۆپ ۋاقىت ئۆتمەيلا كۆپ پۇل كېتىدىغان بىر كېسەلگە گىرىپتار بولۇپ، داۋالاشقا مۇھتاج بولغاندا، ئون يىلدا تۆلەيدىغان سۇغۇرتا پۇلىغا بىر قېتىمدا داۋالاشقا، بۇ باشقىلارنىڭ ھەققىنى يېگەنلىك بولمامدۇ؟ ياكى يىللارچە سۇغۇرتىغا پۇل تۆلىگەن بولسىمۇ كېسەل بولمىغانلىقتىن سۇغۇرتا شىركىتى ھېچ چىقىم قىلمىسا، ئۇلارنىڭ ئالغان سۇغۇرتا پۇلى قانداق ھالال بولسۇن؟ شۇڭا ئىسلامدا كىشىلەرنىڭ مەنپەئەتىنى قوغداش يۈزىسىدىن نامەلۇم نەرسىنى سېتىش ھارام قىلىنغان. (2)

1144. سوئال: ئىسلام شەرىئىتى يۈرگۈزۈلمەيدىغان مەملىكەتلەردە سۇغۇرتىغا قاتنىشىشقا بولامدۇ؟

جاۋاب: دوكتۇر يۈسۈپ قەرداۋى باشچىلىقىدىكى «دۇنيا ئىسلام ئۆلىمالىرى ئىتتىپاقى» ۋە «ياۋرۇپا پەتىۋا ۋە تەتقىقات كېڭىشى» غەرب ئەللىرىدە، ئىككى ئامېرىكىدا، ئاۋۇستىرالىيىدە ۋە خەلقى مۇسۇلمان ئەمەس مەملىكەتلەردە ياشاۋاتقان مۇسۇلمانلارنىڭ قانداقلا بىر سۇغۇرتىغا قاتنىشىشىنى زۆرۈرىيەت ياكى جىددى ئېھتىياج دېگەن ئېتىبار بىلەن دۇرۇس دەپ پەتىۋا بەرگەن. (3)

شۇنداق دېيىشكە بولىدۇكى، مەيلى ئىسلام شەرىئىتى يۈرگۈزۈلمىدىغان مەملىكەتلەردە بولسۇن، مەيلى ئىككى ئامېرىكا، ياۋرۇپا ۋە ئاۋۇستىرالىيىگە ئوخشىغان خەلقى مۇسۇلمان ئەمەس مەملىكەتلەردە بولسۇن، مەيلى ئوتتۇرا ئاسىيا جۇمھۇرىيەتلىرىگە ئوخشاش خەلقى مۇسۇلمان بولسىمۇ، ئىسلام شەرىئىتى يۈرگۈزۈلمەيدىغان مەملىكەتلەردە بولسۇن، ھۆكۈمەتلەر تەرىپىدىن خەلققە خالىسا

(1) سەئۇدى ئەرەبىستاننىڭ ھازىرقى زامان كاتتا ئۆلىمالىرىدىن شەيخ ئىبنى جىبرىننىڭ پەتىۋالىرىدىن.

(2) islamawazi.net تور بېكىتى «پەتىۋا بانكىسى» دىن.

(3) islamawazi.net تور بېكىتى «پەتىۋا بانكىسى» دىن.

خىزمەت قىلىش يۈزىسىدىن قۇرۇلغان سۇغۇرتىلارغا قاتنىشىشقا بولىدۇ. چۈنكى مۇنداق سۇغۇرتىلارغا كىشىلەر كۆپ ھاللاردا ئىختىيارسىز مۇ قاتنىشىشقا مەجبۇر بولۇپ قالىدۇ.

### سۇغۇرتىغا قاتنىشىشنى دۇرۇس قىلىدىغان سەۋەبلەر

1145. سوئال: ئىسلام ئەللىرىدە قانداق ئەھۋاللار ئاستىدا سۇغۇرتا شىركىتىگە قاتنىشىشقا بولىدۇ؟

جاۋاب: ئىسلام ئەللىرىدە، مەيلى كىشىلەر تەرىپىدىن قۇرۇلغان بولسۇن، مەيلى ھۆكۈمەتلەر تەرىپىدىن قۇرۇلغان بولسۇن، ئىجتىمائىي ياردەم سۈپىتىدە، پايدىنى كۆزلىمەستىن قۇرۇلغان ئىسلامىي ھەمكارلىق سۇغۇرتىسىدىن باشقا سۇغۇرتىلارنىڭ ھەممىسى ھارامدۇر (1).

ئەمما تۆۋەندىكى ھاللاردا سۇغۇرتا شىركەتلىرىگە قاتنىشىشقا بولىدۇ:

(1) بىر ئادەمنىڭ تۇرمۇش سەۋىيىسى تۆۋەن بولۇپ، كېسەل بولۇپ قالغاندا داۋالاشقا كۈچى يەتمىگەندەك ياكى ئېغىر قىيىنچىلىق تارتىپ قالغىدەك ئەھۋال يۈز بېرىش ئىھتىمالى كۈچلۈك بولسا، ئۇ چاغدا ئىسلام شەرىئىتىنىڭ «زۆرۈرىيەت چەكلەنگەن ئىشلارغا يول قويىدۇ» دەيدىغان ئومۇمىي پىرىنسىپىغا ئاساسەن، سۇغۇرتا شىركىتىگە قاتناشسا بولىدۇ. ئەمما مال - مۈلۈكى تولۇق بولۇپ، ئۆزى ۋە ئائىلىسىدىكىلىرى كېسەل بولۇپ قالسا داۋالاشقا كۈچى يېتىپ تۇرۇپ، سۇغۇرتا شىركەتلىرىگە قاتنىشىش دۇرۇس بولمايدۇ. چۈنكى ئەسلىدە سۇغۇرتا شىركەتلىرىگە قاتنىشىش ھارام. ھارام ئىشلارغا پەقەت زۆرۈرىيەت يۈزىسىدىنلا يول قويۇلىدۇ (2).

(2) داۋالاش ھەققى كۆپلىگەن خەلق ئاممىسىنىڭ سەۋىيىسىدىن يۇقىرى بولۇپ، تەلەپ قىلىنغان چىقىمنى ھەل قىلىش قىيىنچىلىقىغا چۈشىدىغان ئەھۋال بولسا، سۇغۇرتا شىركىتىگە قاتناشسا دۇرۇس بولىدۇ. چۈنكى ئۇ زىياننىڭ ئالدىنى ئالىدۇ، ھاياتنى قوغداش شەرىئەتنىڭ مەقسەتلىرىنىڭ بىرىدۇر. ئەمما بىراۋنىڭ ئىقتىسادىي ئەھۋالى ياخشى بولۇپ، سۇغۇرتىغا قاتناشمىسىمۇ داۋالاش ئىمكانىيىتى بولسا، ئۇنىڭ سۇغۇرتا شىركەتلىرىگە قاتنىشىشى توغرا بولمايدۇ. چۈنكى بۇ ئادەمدە زۆرۈرىيەت تېپىلمايدۇ.

### ھەمكارلىق سۇغۇرتا ۋە ئۇنىڭ شەرتلىرى

1146. سوئال: ئىسلامىي ھەمكارلىق سۇغۇرتىسى دېگەن قايسى؟  
جاۋاب: ئىسلامىي ھەمكارلىق سۇغۇرتىسى - بىر تۈركۈم كىشىلەر تەرىپىدىن

(1) islamawazi.net تور بېكىتى «پەتنۋا بانكىسى» دىن.

(2) بۇ سۆز ئىسلامدىكى «زۆرۈرىيەت چەكلەنگەن ئىشلارغا يول قويىدۇ» دېگەن پىرىنسىپقا يۈلەنگەن بولۇشى ئىھتىمال.

پايدىنى كۆزلىمەستىن، پەقەت ئىئانە تەرىقىسىدە مەلۇم مىقداردىن پۇل تۆلەشكە كېلىشىشى بىلەن قۇرۇلىدىغان مۇئەسسەسە بولۇپ، بۇ مۇئەسسەسەگە ئەزا بولغانلاردىن زىيان – زىمەتلەرگە يولۇققانلارنى قۇتقۇزۇشنى مەقسەت قىلىدۇ. (1)

1147. سوئال: ئىسلامىي ھەمكارلىق سۇغۇرتىسىنىڭ شەرتلىرى قايسىلار؟

جاۋاب: ئىسلامىي ھەمكارلىق سۇغۇرتىسى تۆۋەندىكى ئىككى شەرتكە توشقان بولىدۇ:

(1) سۇغۇرتىغا ئىشتىراك قىلماقچى بولغان ھەر قانداق كىشىنىڭ مەلۇم مىقدار پۇلىنى ئىئانە شەكلىدە سۇغۇرتىغا بېرىشى، توپلانغان ياكى شەرتى (قانۇنلۇق) يوللار بىلەن ئۆستۈرۈلگەن پۇللاردىن ئەزالاردىن ھادىسىگە ئۇچرىغان ياكى زىيانغا ئۇچرىغانلارنىڭ، شۇنداقلا جەمئىيەتتىكى مۇھتاجلارنىڭ، جىددىي قۇتقۇزۇشقا ھاجەت بولغانلارنىڭ پايدىلىنىشىنى مەقسەت قىلىشى.

(2) سۇغۇرتىغا ئەزا بولغۇچىلارنىڭ ھادىسىگە ئۇچرىغانلىق ياكى قايسىبىر سەۋەب يۈزىسىدىن بەرگەن پۇلىدىن مەلۇم مىقدارنى قايتۇرۇپ ئېلىشىنى شەرت قىلماسلىقى لازىم. ناۋادا ئەزالاردىن بىرەرسى ھادىسىگە ياكى ئىقتىسادىي بۇھرانغا ئۇچرىسا، توپلانغان پۇلدىن ئۇنىڭ ئۇچرىغان زىيىنىنىڭ ھەممىسىنى ياكى بىر قىسمىنىڭ ئورنىنى تولدۇرالغۇدەك مىقدار بېرىلىدۇ. بۇ شۇ كىشىنىڭ ئەھۋالىغا قاراپ بەلگىلىنىدۇ.

بەزى ئىسلام ئەللىرىدە «ھەمكارلىق جەمئىيەتلىرى» دەپ ئاتالغان جەمئىيەتلەر بۇ شەرتلەرگە ئۇيغۇن پائالىيەت ئېلىپ بارماقتا. بۇنداق جەمئىيەتلەردە ھەر كىشى ئىئانە تەرىقىسىدە ئايلىق بەدەل تۆلەيدۇ. ئەمما تۆلىگەن بەدەللىرىنى قايسىبىر سەۋەب بىلەن قايتۇرۇپ ئالمايدۇ ياكى ھادىسىگە ئۇچرىسا قايتۇرۇپ ئېلىشىنى شەرت قىلمايدۇ. پەقەت ئۇنىڭ تارتقان زىيىنى تۆلەپ بېرىلىدۇ، بەس.

يۇقىرىقى شەرتلەرگە ئۇيغۇن بولغان ئىسلامىي سۇغۇرتا ھازىرقى سۇغۇرتا شىركەتلىرىگە ھېچبىر تەرەپتىن ئوخشىمايدۇ. ھازىر دۇنيانىڭ ھەر قايسى جايلىرىدا، خۇسۇسەن ياۋروپا ئەللىرىدە دەۋر سۈرۈۋاتقان بارلىق سۇغۇرتا شىركەتلىرى پايدىنى ئاساسلىق مەقسەت قىلىدىغان «تىجارىي» مۇئەسسەسەلەر بولۇپ، ئىسلامىي سۇغۇرتا تۈزۈمىگە تۈپتىن ئوخشىمايدۇ. چۈنكى ئىسلامىي سۇغۇرتىنىڭ غايىسى پايدا ئېلىش ئەمەس، بەلكى خالىسانە خىزمەت قىلىش ۋە ئۆزىمۇ شۇ قاتاردا بۇ خىزمەتتىن پايدىلىنىشىنى مەقسەت قىلىدۇ.

### ئىسلامىي سۇغۇرتا بىلەن تىجارىي سۇغۇرتىلارنىڭ پەرقى

1148. سوئال: ئىسلامىي سۇغۇرتا بىلەن تىجارىي سۇغۇرتىلار ئوتتۇرىسىدىكى مۇھىم

(1) سەئۇدى ئەرەبىستانى مەسلىھەت كېڭىشىنىڭ رەئىسى ۋە مەسجىد ھەرىمىنىڭ ئىمامى سالىھ ئىبنى ھۇمەيدىنىڭ ماقالىسىدىن.

## پەرقلەر قايسالار؟

جاۋاب: ئىسلامىي سۇغۇرتا بىلەن تىجارىي سۇغۇرتىلار ئوتتۇرىسىدىكى مۇھىم پەرقلەر تۆۋەندىكىچە:

(1) ئىسلامىي ھەمكارلىق سۇغۇرتىسىدا سۇغۇرتا شىركىتى ئۆزى ئۈچۈن پايدا ئېلىشنى كۆزلىمەيدۇ. بەلكى چىققان پايدىنى ئەزالارغا ئۇلارنىڭ قوشقان پۇلىنىڭ نىسبىتىگە قاراپ بۆلۈپ بېرىدۇ ئەمما تىجارىي سۇغۇرتا شىركەتلىرى پايدا ئېلىش ئۈچۈن قۇرۇلىدۇ ۋە ئىشلەيدۇ.

(2) ئىسلامىي ھەمكارلىق سۇغۇرتىسىنىڭ غايىسى ئەزالىرى ئوتتۇرىسىدا ھەمكارلىقنى ئەمەلگە ئاشۇرۇش بولسا، تىجارىي سۇغۇرتىلارنىڭ غايىسى ئەزالىرىنىڭ ھېسابىغا پايدا تېپىشنى غايە قىلىدۇ.

(3) ئىسلامىي ھەمكارلىق سۇغۇرتا شىركىتىدە ئەزالار شۇ شىركەتنىڭ شېرىكلىرى ھېسابلىنىدۇ. شىركەتنىڭ قانۇنلۇق يوللار ئارقىلىق تاپقان پايدىسىغا شېرىك بولۇپ، نېسبىتىلىرىنى ئالىدۇ. ئەمما تىجارىي سۇغۇرتا شىركەتلىرىدە ئەزالار شېرىك ھېسابلىنمايدۇ. نەتىجىسىدە، شىركەتنىڭ پايدىسىغا ئارىلىشالمايدۇ.

(4) ئىسلامىي سۇغۇرتا شىركىتىدە پۇل پۈتۈن ئەزالارنىڭ مۈلكى ھېسابلىنىدۇ. ئەمما تىجارىي شىركەتلىرىدە پۇل پەقەت شىركەتنىڭ مۈلكى ھېسابلىنىدۇ.

(5) ئىسلامىي سۇغۇرتىغا ئىشتىراك قىلغۇچىلار جەمئىيەت ئەزالىرى ئوتتۇرىسىدا ھەمكارلىق ۋە خەيرىيەتنى مەقسەت قىلغانلىقتىن، بەرگەنلىرىنى بەدەلسىز بېرىدۇ. ئەمما تىجارىي سۇغۇرتا شىركەتلىرىگە سۇغۇرتا قىلىش خۇددى قىمارغا ئوخشاشلا بىر ئىش. سۇغۇرتا قىلغۇچىلاردىن بەزىلەر تۆلىگەن پۇلىنىڭ پايدىسىنى ھېچ كۆرەلمىسە، بەزىلەر تۆلىگەندىن ھەسسىلەپ ئارتۇق پايدىلىنىدۇ. مانا بۇ ئادالەتسىزلىك بولۇپ. ئىسلام دىنىي قايىسى شارائىتتا ۋە قايىسى يول بىلەن بولمىسۇن ئادالەتسىزلىك قىلىشقا يول بەرمەيدۇ. بەزىلەر دېيىشى مۇمكىن: «سۇغۇرتىغا قاتناشقان ئادەم پايدا – زىيانغا رازى بولۇپ قاتنىشىدۇ، مۇبادا سۇغۇرتىدىن ھېچ پايدىلىنالمىسىمۇ رازى بولىدۇ ئەمەسمۇ؟» دەيمىزكى، ئۆسۈم مۇئامىلىسى قىلغانلارمۇ ئۆزئارا رازى بولۇشۇپ قىلىدۇ، زىنا قىلغانلارمۇ رازى بولۇشۇپ قىلىدۇ، ئەمما ئاللاھ تائالا بۇ قىلىقلاردىن رازى بولمايدۇ ئەمەسمۇ؟! چۈنكى ئاللاھ تائالا بەندىلىرىنىڭ مەنپەئەتىنى ياخشى بىلىدۇ ۋە ئۇنى كۆزلىمەيدۇ.

(6) ئىسلامىي ھەمكارلىق سۇغۇرتىسىدا پۇل – مال شەرىئى (قانۇنلۇق) يوللار ئارقىلىق ئۆستۈرىلىدۇ. ئەمما تىجارىي سۇغۇرتىلاردا پۇل – مال ئۆسۈم مۇئامىلىسىنى ئاساس قىلغان ھالدا ئۆستۈرىلىدۇ (1).

(1) مىسىرلىق ئالىم ھۈسەين شەھاتىنىڭ islamonline.net تور بېكىتىدە ئېلان قىلغان بۇ ھەقتىكى ماقالىسىدىن ئىنچىملاپ ئېلىندى.

## ئىنسانلار دۇچ كېلىۋاتقان بەزى مۇشكىللىرىگە جاۋاب

1149. سوئال: ئۆي سېتىۋېلىش ئۈچۈن ئۆسۈمگە قەرز ئېلىش دۇرۇسمۇ؟

جاۋاب: ئۆسۈمگە قەرز ئېلىش قەتئىي ھارامدۇر. چۈنكى ئۇ ئۆزىنى ۋەيران قىلغانلىق بولۇپ، ئۆسۈمگە قەرز ئېلىپ، ئاخىرى ھەممىدىن ئايرىلىپ قالغانلارنىڭ ئەھۋالى بۇنىڭغا گۇۋاھتۇر. ئۆيىنى ساتقانلار ياكى بانكا ئۆيىنىڭ پۇلىنى ئالغۇچىدىن بىر قانچىگە بۆلۈپ ئالدىغان ۋە ھەر بىر قېتىم ئالدىغان پۇلغا مەلۇم پىرسەنت ئۆسۈم قوشۇپ ئالدىغان بولسا، بۇ سودا ھارامدۇر، چۈنكى بۇ جازانىڭ دەل ئۆزى.

ئەمما ئۆيىنى ساتقانلار ئۆيىنى ساتقاندا باھاسىغا ئۆسۈم قوشماي پۇلىنى بىر قانچە قېتىمغا بۆلۈپ بېرىشنى شەرت قىلىپ ساتسا، بىرەر قېتىملىق پۇل كېچىكىپ قالغاندا كېچىكىشكە ئۆسۈم بېكىتمەسە بۇ سودا جائىز بولىدۇ، بۇنىڭدا ساتقۇچى بانكا بولسۇن ياكى باشقا شەخس بولسۇن ئوخشاش.

«خەلقئارا ئىسلام ئۆلىمالىرى ھەيئىتى»دىكى ئۆلىمالار ئىككى ئامېرىكا، ياۋروپا ۋە ئاۋۇستىرالىيىگە ئوخشاش خەلقى مۇسۇلمان ئەمەس مەملىكەتلەردە ياشايدىغان مۇسۇلمانلارنىڭ زۆرۈرىيەت يۈزىدىن بانكىدىن ئۆسۈمگە قەرز ئېلىپ بىرلا ئۆي سېتىپ ئېلىشنىڭ جائىزلىقىغا پەتۋا بەرگەن<sup>(1)</sup>. چۈنكى ئۇ دۆلەتلەردە ئۆي-جايىنىڭ قىممەتلىكى سەۋەبلىك ئۇلارنىڭ ئۆيىگە ئىگە بولۇشى ئۈچۈن شۇنداق قىلىشتىن باشقا يولى يوق.

1150. سوئال: پايچېكى سودىسى بىلەن شۇغۇللىنىش توغرىمۇ؟

جاۋاب: پايچېكى - شىركەتنىڭ ئومۇمىي دەسمايىسىدىن چەكلىك بىر قىسمى بولۇپ، شىركەتكە ھەسسەدار بولۇپ پاي سالغان كىشىلەرنىڭ نېسىۋىلىرى دېمەكتۇر. پايچېكى ماددىي تاۋارنىڭ بەدىلى ھېسابلىنىدۇ، شۇڭا ئىسلام كۆرسەتمىلىرىدىكى ئومۇمىي ئېلىم-سېتىم ئىشلىرىغا بېرىلگەن رۇخسەت دائىرىسىگە كىرىدۇ، لېكىن بۇنداق پايچېكى سودىسى تۆۋەندىكى شەرتلەر تېپىلسا توغرا بولىدۇ:

(1) پاي تەۋە بولغان شىركەت ئەمەلىيەتتە مەۋجۇد شىركەت بولۇپ، ھالال ساھەدە شۇغۇللىنىۋاتقان بولۇشى، قۇرۇق قەغەز دېلا قۇرۇلغان مەۋھۇم ياكى قۇرۇلۇش ئاستىدا تۇرغان شىركەت بولماسلىقى شەرت.

(2) پاي چېكى سودىسى قىلىنغان شىركەت جازانە ۋە ئۆسۈم بىلەن ياكى ھاراق، چوشقا گۆشى، تاماكا سېتىشقا ئوخشاش ھارام تىجارەت بىلەن شۇغۇللىنىدىغان شىركەتلەردىن بولماسلىقى شەرت.

(3) پايچېكى سودىسى قىلغاندا نەق ۋە نېسى بولسىمۇ بولىدۇ، لېكىن بىر پۇلنى ئۆز جىنىسىغا (يەنى يۈەننى يۈەنگە، دوللارنى دوللارغا) ئايلاندۇرۇش ئەھۋاللىرىغا ئۇدۇل كەلگەندە نەق بولۇشى شەرت.

(1) «خەلقئارا ئىسلام ئۆلىمالىرى ھەيئىتى» نىڭ 2/4 نومۇرلۇق پەتۋاسى.

(4) پايچىكى سېتىش ياكى ئېلىش بىلەن مۇئامىلە قىلماقچى بولغان شىركەتنىڭ پايچەكلەرنى جازانە قىلىدىغان بانكىدا قويدىغان شىركەتلەردىن بولماسلىقى شەرت. چۈنكى بۇ ۋاقىتتا پاي چېكىدىن چىققان پايدا جازاننىڭ ھارام مېلىغا ئارىلىشىپ قالىدۇ<sup>(1)</sup>.

كۇۋېتنىڭ پەتۋا ئىشلار كومىتېتى خەيرىيەت، زىرائەتچىلىك، بانكا، سۇغۇرتا ۋە نېفىت شىركەتلىرىگە پاي سېلىشنىڭ ھۆكۈمى توغرىلىق سورالغان سوئالغا: «ئەگەر مۇشۇ شىركەتلەر جازانە بىلەن مۇئامىلە قىلىدىغان شىركەتلەردىن بولسا، ئۇلارغا پاي سېلىش ياكى سېتىش بىلەن مۇئامىلە قىلىشقا بولمايدۇ. ئەگەر جازانە بىلەن مۇئامىلە قىلمايدىغانلىقى ئېنىق بولسا ئۇلارغا پاي سېلىش ياكى پايچىكى سېتىش ئارقىلىق مۇئامىلە قىلىش جائىز دۇر» دەپ جاۋاب بەرگەن.

1151. سوئال: قاشتېشى سودىسى قىلىش دۇرۇسمۇ؟

جاۋاب: قاشتېشى يەر بايلىقلىرىنىڭ بىر تۈرى، ئۇ ئاللاھنىڭ ئىنسانلارغا ئاتا قىلغان نېمەتلىرىنىڭ بىرىدۇر. قاشتېشىدىن ئىبارەت يەر بايلىقىنى كولاش ۋە سېتىش ھالال ياكى ھارام دەيدىغانغا ھېچقانداق دەلىل يوق. شەرىئەتتە ھاراملىقى بەلگىلەنمىگەن ھەرقانداق نەرسە ئەسلى ئېتىبارى بىلەن ھالال دۇر. ئۇنداقتا قاشتېشى تىجارىتى بىلەن شۇغۇللىنىش ھالال دۇر.

قاشتېشىنى تۈرلۈك مەقسەتلەردە ئىشلەتكىلى بولىدۇ، كاپىرلار قاشتېشى ئۈستىگە رەسىم سىزىسۇن ياكى گۈزەل سەنئەت بويۇملىرى قىلىپ ئىشلەپ چىقارسۇن، مەيلى ھەيكەللەرنى ياسىسۇن، بۇ ئۇلارنىڭ ئىشى. ئۇنىڭ بىلەن بىزنىڭ ئىشىمىز يوق. چۈنكى بۇ نەرسە ئەسلىدە ھالال، قانداق ئىستىمال قىلىش شۇ ئىشلەتكۈچىنىڭ مەسئۇلىتى.

1152. سوئال: ياجىڭ قويۇش توغرىمۇ؟

جاۋاب: ياجىڭ "دېگەن سۆز تىلىمىزدا «زاكالىت» دەپ ئاتىلىدۇ، زاكالىت سودىسىنى بەزى ئالىملار جائىز دەپ قارىمىغان بولسىمۇ، كۆپ سانلىق ئالىملارنىڭ نەزىرىدە جائىز دۇر. چۈنكى مۇسۇلمانلار شەرتلىرىگە تۇرىدۇ، شۇڭا زاكالىت بىلەن مۇئامىلە قىلساق بولىدۇ.

زاكالىتتىن مەقسەت: مەلۇم بىر ئىشقا كېلىشىم قىلىمەن دەپ ۋەدە قىلغان بىر تەرەپ كېيىن كېلىشىمدىن يېنىۋالسا، يەنە بىر تەرەپكە بولىدىغان زىياننىڭ ئورنىنى تولدۇرۇش ئۈچۈن قارشى تەرەپتىن مەلۇم مىقداردا پۇل ئېلىپ تۇرۇشتىن ئىبارەت. مەسئۇل: تاۋارنى ئالىمەن دەپ ۋەدە بەرگەن شۇ كىشىگە قاراپ ساقلاپ باشقا بىر كىشىگە ساتماي تۇرسا سېتىش پۇرسىتى كېتىپ قېلىشى مۇمكىن ياكى ئۇ تاۋارنىڭ ۋاقتى ئۆتۈپ كېتىپ باھاسى چۈشۈپ كېتىشى مۇمكىن. كىشىلەرگە مۇنداق زىيان سېلىشنى ئاللاھ تائالا ياقىتۇرمايدۇ.



1153. سوئال: زاكالىت بەرگەب كىشى سودىدىن يېنىۋالسا قانداق قىلىش كېرەك؟  
جاۋاب: مۇسۇلمان ئادەم بىر سودىدىن زاكالىت ئالسا، كېيىن ئۇ كىشى كېلىشىمىدىن يانغان تەقدىردە، بازار باھاسىدا ئۆزگىرىش بولماي مال ئىگىسىگە ھېچقانداق زىيان بولمايدىغان بولسا، زاكالىت پۇلىنى تۇتۇپ قالماي قايتۇرۇپ بېرىشى لازىم، ياكى ئاز غىنە زىيانغا ئۇچرىغان بولسا زىيانغا لايىق مىقدارنى تۇتۇپ قالسا بولىدۇ. زاكالىتكە تەڭ ياكى. ئۇنىڭدىن ئارتۇق زىيان بولغان شارائىتتا، پەقەت زاكالىتتىلا تۇتۇپ قالسا بولىدۇ.

1154. سوئال: زاكالىت ئالغان كىشى سودىدىن يېنىۋالسا نېمە قىلىش كېرەك؟  
جاۋاب: زاكالىت ئېلىپ تۇرۇپ سودىدىن يېنىۋالغان ئادەم زاكالىتكە يەنە بىر ھەسسە قېتىپ قايتۇرۇپ بېرىشى لازىم. چۈنكى ئۇ زاكالىت ئېلىپ تۇرۇپ سودىدىن يېنىۋېلىشتا كۆپىنچە ھاللاردا مالنى باشقىلارغا قىممەتلىك سېتىشنى مەقسەت قىلغان ۋە زاكالىت بەرگۈچىنى ئەخمەق قىلغان، ھەتتا بەزى ھاللاردا زىيانغا ئۇچراتقان بولىدۇ. شۇڭا ئۇنىڭ زاكالىتكە يەنە بىر ھەسسە قوشۇپ قايتۇرۇشى ۋە زاكالىت ئىگىسىدىن چىرايلىقچە ئۆزۈر سورىشى لازىم. ئەمەلىيەتتە بۇ بىر تەرەپتىن ئۆرپ-ئادەتكە مۇناسىۋەتلىك ئىش، ئۆرپىمىزدە قانداق مۇئامىلە قىلىنىپ كەلگەن بولسا شۇ بويىچە ئىش كۆرسەك جانىز بولىدۇ.

1155. سوئال: ئۆسۈمگە قەرز ئېلىشقا بولامدۇ؟  
جاۋاب: ئىسلام دىنى جازاننى يىگۈچى ۋە يېگۈزگۈچىگە، شۇنداقلا جازانغا ئارىلاشقانلارنىڭ ھەممىسىگە لەنەت قىلدى، جازانە بىلەن شۇغۇللىنىشنىڭ يامان ئاقىۋەتلىرىدىن قاتتىق ئاگاھلاندۇردى، ئۆسۈمىز قەرز بېرىشكە تەرغىب قىلدى ۋە بىراۋغا ئۆسۈمىز قەرز بېرىپ ئۇنىڭ ھاجىتىنى راۋا قىلىشنىڭ كاتتا ساۋابلىق ئىش ئىكەنلىكىنى بىلدۈردى. بىر ئادەم ھەقىقىي زۆرۈرىيەت يۈزىدىن قەرز ئېلىپ تۇرۇشقا مۇھتاج بولۇپ قېلىپ، ئۆسۈمىز قەرز بېرىپ تۇرىدىغان ئادەمنى تاپالمىسا، ئۇ چاغدا ئۆسۈمگە قەرز ئېلىشقا مەجبۇر بولۇپ قالىدۇ. بۇ چاغدا ئۆسۈمگە قەرز ئالغاننىڭ گۇناھى قەرز ئالغۇچىغا ئەمەس، بەلكى ئۆسۈمگە قەرز بەرگۈچىگە بولىدۇ.

بۇ مەسىلىنىڭ شەرتلىرى تۆۋەندىكىچە:

(1) ھەقىقىي زۆرۈرىيەت بولۇشى كېرەك، ھەقىقىي زۆرۈرىيەت دېگەن بىھاجەت بولغىلى بولمايدىغان. يېمەك-ئىچمەك ۋە كىيىم-كېچەككە ئوخشاش نەرسىلەردۇر، يەنى شۇ نەرسىلەر بولمىسا ئادەم ھالاكەتكە ئۇچرايدۇ.

(2) ئۆسۈمگە ئالدىدىغان قەرزنى ھاجەت مىقدارى ئېلىش، ھاجەتتىن تاشقىرى ئالماسلىق، يەنى 100 يۈەن يېتىدىغان بولسا 500 يۈەن ئالماسلىق.

(3) ئۇ ئۆسۈمگە قەرز ئېلىشتىن ئىلگىرى مۇمكىن بولىدىغان بارلىق يوللارنى ئىزدىنىشى لازىم، بۇ شارائىتتا جەمئىيەتتىكى مۇسۇلمان قېرىنداشلىرىنىڭ ئۇنىڭغا ياردەم قولىنى سۇنۇشى پەرز بولۇپ بەلگىلىنىدۇ. ئەگەر ئۇ ئۆسۈمگە قەرز ئېلىشتىن

باشقا يول تاپالمىسا، ئۇ چاغدا ئاللاھ كەچۈرىدۇ.

(4) بۇ ئىشنى قىلغاندا قەلبىدىن يامان كۆرۈپ تۇرۇپ قىلىش لازىم. چۈنكى جازانە مۇئامىلىسى كەسكىن ھارامدۇر.

1156. سوئال: بانكىنىڭ ئۆسۈمىنى خەجلەش ھالالمۇ؟

جاۋاب: بانكىنىڭ ئۆسۈمىنى خەجلەش قەتئىي ھارام ۋە ھارامنى بىلىپ تۇرۇپ بېگەنلىكتۇر. ئۆسۈم يېيىشنىڭ گۇناھى ئادەتتىكى گۇناھلاردىن ئالاھىدە چوڭ ۋە ئېغىر گۇناھتۇر.

1157. سوئال: ئۇنداقتا بانكىنىڭ ئۆسۈمىنى قانداق قىلىش كېرەك؟

جاۋاب: دىيارىمىزدا ئىسلامىي بانكىلار ياكى ئىسلامىي ئىقتىساد تۈزۈمىدىكى ئىقتىساد ئۇيۇشمىلىرى ياكى ئىسلامىي تىجارەت بىرلەشمىلىرى بولمىغانلىقى ئۈچۈن، پۇلنى بانكىدىن باشقا ئورۇندا ساقلاش ئىمكانىيىتى يوق. بانكىدا پۇل قويساق بانكا بىزگە مۇئەييەن نىسبەتتە ئۆسۈم پۇلى بېرىدۇ. بانكا بەرگەن ئۆسۈم پۇلنى ئالايلى دېسەك ھارام يېيىشتىن قورقىمىز، ئالمايلى دېسەك، پۇل بىكاردىن بانكىدا قېلىپ قالىدۇ، ھېچكىم پايدىلىنالمىدۇ. بەلكى جازانغا ياردەم قىلغان بولىمىز. شۇنىڭ ئۈچۈن بانكا ئۆسۈم پۇلى دەپ بەرگەن پۇلنى بانكىدا تاشلاپ چىقىپ كەتمەي ئېلىپ، ئۇ پۇلنى مۇھتاجلارغا، خۇسۇسەن يېتىم-يېسىرلارغا سەدىقە قىلساق ياكى تالىب-ئىلىملەرگە ياكى خەيرىيەت جەمئىيەتلىرىدىن بىرەرسىگە بەرسەك بولىدۇ (1). بۇنىڭ بىلەن ھارامدىن قۇتۇلغان بولىمىز.

(1) دوكتور يۈسۈپ ئەل قەرداۋىينىڭ «ھازىرقى زامان پەتىۋالىرى» ناملىق ئەسىرى 605-بەت.

## جېھاد ۋە ئۇنىڭ نەھكاملرى

1158. سوئال: جېھادنىڭ مەنىسى نېمە؟

جاۋاب: «جېھاد» سۆزى ئەرەب تىلىدىكى «جەھد» سۆزىدىن كەلگەن بولۇپ، مەنىسى «كۈچنىڭ بېرىچە تىرىشىش»، «ئەڭ زور تىرىشچانلىق كۆرسىتىش» دېگەنلىكتۇر. تىرىشىش ۋە تىرىشچانلىق كۆرسىتىش ئىككى قاتلاملىق مەنىگە ئىگە بولۇپ، بىرىنچى قاتلامدىكى مەنىسى شەخسنىڭ مەنىۋىي جەھەتتىكى تىرىشچانلىقىنى، ئىككىنچى قاتلامدىكى مەنىسى شەخسنىڭ ماددىي تىرىشچانلىقىنى ئىپادىلەيدۇ. بۇ ھەققانىي ئۇرۇشلاردا (ئىسلامىي جېھادلاردا) تىرىشىپ كۈرەش قىلىشنى كۆرسىتىدۇ.

1159. سوئال: ھەر ئىككى مەنىدىكى جېھادنىڭ مەنىسى نېمە؟

جاۋاب: جېھادنىڭ بىرىنچى قاتلام مەنىسىدىكى تىرىشچانلىق كۆرسىتىش «چوڭ جېھاد» دەپ ئاتىلىدۇ. بۇ شەخسنىڭ بارلىق كۈچىنى سەرپ قىلىپ بارلىق گۇناھ - مەسئەت ۋە ئازغۇنلۇقلارنى سۈيۈرۈپ تاشلاپ، روھىنى يۈكسەلدۈرۈشى ۋە تۈرلۈك گۇناھلاردىن، ئەخلاقسىزلىقلاردىن، خۇسۇسەن يالغانچىلىق، ئالدامچىلىق، گۇمانخورلۇق، كۈرەلمەسلىك، ئاچكۆزلۈك ۋە ئۆچمەنلىكلەرگە ئوخشىغان يامان ئىللەتلەردىن يىراق بولۇپ نەپسىنى پاكلىشى، قەلبىگە سۆيگۈ-مۇھەببەت، مېھرى-شەپقەت، ئادالەتپەرۋەرلىك، ياردەمسۆيەرلىكلەرگە ئوخشىغان ئېسىل خىسلەتلەرنى يەرلەشتۈرۈش ئارقىلىق ئاللاھ تائالانىڭ مەسھەبىتىگە، ئىلتىپاتىغا ۋە رازىلىقىغا لايىق بولۇش يولىدا تىرىشچانلىق كۆرسىتىشنى ئىپادىلەيدۇ.

جېھادنىڭ ئىككىنچى قاتلام مەنىسىدىكى ھەققانىي ئۇرۇش «كىچىك جېھاد» دەپ ئاتىلىپ، ھەققانىي ئۇرۇشنى توغرا يوسۇندا ئېلىپ بېرىشنى كۆرسىتىدۇ. ئۆلۈمگە ئۆزىنى ئېتىشى تەقەززا قىلىدىغان ئۇرۇشنىڭ «كىچىك جېھاد»، نەپسىنى پاكلاپ، ئۆزىنى ئىسلاھ قىلىشنىڭ «چوڭ جېھاد» دەپ ئاتالغانلىقىغا ھەيران قالغۇچىلار بولسا، ئۇلارغا دەيمىزكى، ئادەم ئىچكى دۇنياسىنى تۈزەپ، نەپسى شەيتاننىڭ ھەر تۈرلۈك ۋەسۋەسىلىرىنى يەڭمەي تۇرۇپ، قان تۆكۈشنى تەقەززا قىلىدىغان ئۇرۇش مەيدانىغا ئۆزىنى ئاتالمايدۇ. ئۆزىنىڭ نەپسى شەيتىنى يېڭەلمىگەن ئادەم دۈشمەننى يېڭىلمەيدۇ.

1160. سوئال: جېھادنىڭ ھۆكۈمى نېمە؟

جاۋاب: ئاللاھ يولىدا جېھاد قىلىش نورمال ۋاقىتلاردا پەرز كىفايەدۇر. (1) جېھاد

(1) پەرز كىفايە - ھەر بىر مۇسۇلماننىڭ ئۈستىگە ئەمەس، بەلكى پۈتۈن مۇسۇلمانلار ئاممىسىنىڭ ئۈستىگە بۇيرۇلغان بولۇپ، مۇسۇلمانلار ئاممىسىدىن بىر تۈركۈم كىشىلەرنىڭ ئۈنى ئورۇندىشى بىلەن باشقىلارنىڭ گەربىدىن ساقىت بولىدىغان پەرز.

بەزى شارائىتلاردا خۇددى بەش ۋاخ نامازغا ئوخشاشلا پەرز ئەين(1) بولۇپ بەلگىلىنىدۇ.

### جېھادنىڭ پەرز ئەينىغا نۆزگىرىشى

1161. سوئال: جېھاد قىلىش قايسى ۋاقىتلاردا پەرز ئەين بولىدۇ؟  
جاۋاب: جېھاد تۆۋەندىكى 3 شارائىتتا پەرز ئەينگە نۆزگىرىدۇ:  
(1) جېھادقا تەيىنلىنىپ مۇجاھىدلارنىڭ سېپىگە قوشۇلۇپ بولغان كىشى ئۈچۈن جېھاد قىلىش پەرز ئەيندۇر.  
(2) مۇسۇلمانلار تۇرىۋاتقان رايون ياكى دۆلەتكە دۈشمەنلەر بېسىپ كىرگەن ۋاقىتتا، پۈتۈن مۇسۇلمانلارغا جېھاد قىلىش پەرز ئەين بولۇپ بەلگىلىنىدۇ.  
(3) دۆلەت تەرىپىدىن مەلۇم شەخسلەر جېھادقا چىقىشقا بەلگىلىگەن ۋاقىتتا، چىقىشقا بەلگىلىگەن شەخسلەر ئۈچۈن جېھاد قىلىش پەرز ئەيندۇر.

### جېھادنىڭ بۇيرۇلۇش سەۋەبى

1162. سوئال: جېھاد قىلىش نېمە ئۈچۈن بۇيرۇلغان؟  
جاۋاب: ئىسلام دىنىدا جېھادنىڭ بۇيرۇلغانلىقى سەۋەبىنى تۆۋەندىكىدەك 3 مەقسەتكە قىسقارتىشقا بولىدۇ:  
(1) زۇلۇمغا ۋە ھەر تۈرلۈك ھەقسىزلىكلەرگە قارشى تۇرۇش.  
(2) باشقىلار تەرىپىدىن زورلۇق بىلەن تارتىپ ئېلىنغان ھەق-ھوقۇقلارنى قايتۇرۇپ ئېلىش.  
(3) ھۇجۇم قىلغۇچىلارغا رەددىيە بېرىش. ئاللاھ تائالا قۇرئان كەرىمدە مۇنداق دېگەن: «ھۇجۇم قىلىنغۇچىلارغا، زۇلۇمغا ئۇچرىغانلىقلىرى ئۈچۈن (قارشىلىق كۆرسىتىشكە) رۇخسەت قىلىندى»(2).

### ئىسلامىي جېھادنىڭ پىرىنسىپلىرى

1163. سوئال: ئىسلامىي جېھادنىڭ پىرىنسىپلىرى قايسىلار؟  
جاۋاب: ئىسلامىي جېھادنىڭ پىرىنسىپلىرى تۆۋەندىكىچە:  
(1) بىرىنچى بولۇپ ئۇرۇش ئاچماسلىق. بۇ پىرىنسىپنى قۇرئان كەرىم مۇنداق بايان قىلغان: ﴿سېلىمگە ئۇرۇش ئاچقان ئادەملەرگە قارشى ئاللاھ يولىدا جېھاد قىلىڭلار، تاجاۋۇز قىلماڭلار، تاجاۋۇزچىلارنى ئاللاھ راستىنلا ياقىتۇرمايدۇ﴾(3).

(1) پەرز ئەين - ھەربىر كىشى ئۆزى بىۋاسىتە ئورۇنداشقا بۇيرۇلغان پەرزدۇر.

(2) ھەج سۇرىسى 39- ئايەت.

(3) بەقەرە سۇرىسى 190- ئايەت.

(2) تاجاۋۇز قىلغۇچىلارغا زەربە بېرىشتە ئاشۇرۇۋەتمەسلىك. بۇ پىرىنسىپنى قۇرئان كەرىم مۇنداق بايان قىلغان: ﴿بىراۋ سىلەرگە قانچىلىك چىقىلغان بولسا، سىلەر مۇ ئۇنىڭغا شۇنچىلىك چىقىلىڭلار﴾ (1).

(3) دۈشمەنلەرنىڭ تىنچلىققا مايىل ئىكەنلىكى ياكى تاجاۋۇزچىلىقنى توختىتىدىغانلىقى بىلىنكەن ۋاقىتتا، ئۇلار بىلەن ئۇرۇش قىلماستىن تىنچلىق ئۈچۈن ھەرىكەت قىلىش. قۇرئان كەرىم بۇ پىرىنسىپنى مۇنداق بايان قىلغان: ﴿ئەگەر ئۇلار تىنچلىققا مايىل بولسا، سەنمۇ تىنچلىققا مايىل بولغىن، ئاللاھقا تەۋەككۈل قىلغىن﴾ (2).

(4) ئۇرۇش قىلمىغانلارغا چىقىلماسلىق. ﴿كۇففارلاردىن سىلەر بىلەن ئۇرۇش قىلمىغان ۋە سىلەرنى يۇرتۇڭلاردىن ھەيدەپ چىقارمىغانلارغا كەلسەك، ئاللاھ سىلەرنى ئۇلارغا ياخشىلىق قىلىشىڭلاردىن، ئۇلارغا ئادالەتلىك بولۇشىڭلاردىن توسمايدۇ﴾ (3). پەيغەمبەر ئەلەيھىسسالام ھەر قېتىم ئۇرۇشقا چىقىشتىن ئاۋۋال مۇسۇلمان ئەسكەرلىرىگە تەلىمات بېرىپ: ﴿سىلەرگە تىغ تەڭلىمىگەنلەرنى، ياشانغانلارنى، ئاياللارنى، بالىلارنى ئۆلتۈرمەڭلار! زىرائەتلەرنى نابۇت قىلماڭلار، دۈشمەنلەرنىڭ تەنلىرىنى پارچىلىماڭلار، ئەسىرلەرنى خورلىماڭلار﴾ (4) دەپ جېكىلەيتتى.

(5) يامانلىق قىلغۇچىلارغا كەڭ قورساق، ئەپۋىچان بولۇش، ئىمكانقەدەر ئۇرۇش قىلىشتىن ساقلىنىش. ﴿سىلەر كەچۈرسەڭلار، (كەچۈرگەن ئادەم) تەقۋالىققا ئەڭ يېقىندۇ﴾ (5).

(6) يامانلىققا يامانلىق بىلەن جاۋاب بەرمەستىن، يامانلىققا ياخشىلىق بىلەن جاۋاب بېرىش ئارقىلىق دۈشمەننى دوستقا ئايلاندۇرۇش. ﴿ياخشى ئىش بىلەن يامان ئىش باراۋەر بولمايدۇ، ياخشى خىسەت ئارقىلىق (يامان خىسەتكە) تاقابىل تۇرغىن، (شۇنداق قىلساڭ) سەن بىلەن ئۆزىنىڭ ئارىسىدا ئاداۋەت بار ئادەم گويىا سىرداش دوستۇڭدەك بولۇپ قالىدۇ﴾ (6).

(1) بەقەرە سۇرىسى 194- ئايەت.

(2) ئەنئەل سۇرىسى 61- ئايەت.

(3) مۇمتەھەنە سۇرىسى 8- ئايەت.

(4) ئىمام بۇخارىي رىۋايىتى.

(5) بەقەرە سۇرىسى 237- ئايەت.

(6) فۇسسەلەت سۇرىسى 34- ئايەت.

مۇشۇنداق پولاتتەك ئىنتىزام ۋە قەتئىي پىرىنسىپلاردىن ھالقىپ، ئىسلام نامىدىن خاتالىق ئۆتكۈزگەن بەزىبىر ئىسلامىي جامائەتلەر ياكى تەشكىلاتلار بار دېيىلسە، ئىسلام دىنى ئۇلارنىڭ قىلمىشلىرىدىن قەتئىي مەسئۇل ئەمەس! بۇلارنى ئىسلام دىنىغا چېتىش ئوپىچۇق ھەقسىزلىقتۇر.

### «جىھاد» سۆزىنىڭ قۇرئان كەرىمدىكى مەنىسى

1164. سوئال: قۇرئان كەرىمدە «جىھاد» قانداق مەنىلەردە كەلگەن؟

جاۋاب: ئەرەب تىلىدىكى «الجىھاد» سۆزى قۇرئان كەرىمدە تۆۋەندىكىدەك 3 خىل مەنىدە كەلگەن:

(1) ئاللاھ يولىدا قولغا قورال ئېلىپ غازات قىلىش. ﴿مۆمىنلەردىن ئۆزىسىز تۇرۇپ جىھادقا چىقمىغانلار، ئاللاھ يولىدا ماللىرىنى، جانلىرىنى تىكىپ جىھاد قىلغۇچىلار بىلەن باراۋەر بولمايدۇ﴾<sup>(1)</sup>.

(2) ھەقىقەتنى جاكارلاپ سۆز بىلەن كۈرەش قىلىش. ﴿قۇرئان ئارقىلىق ئۇلارغا قارشى (پاكتلارنى ئوتتۇرىغا قويۇپ) بارلىق كۈچۈڭ بىلەن كۈرەش قىلغىن﴾<sup>(2)</sup>.

(3) ياخشى ئىشلارنى قىلىش ۋە ئەمەل – ئىبادەتلەرنى ئورۇنداشتا تىرىشچانلىق كۆرسىتىش. ﴿كىمكى (ياخشى ئەمەللەرنى ئورۇنداش يولىدا) تىرىشچانلىق كۆرسىتىدىكەن، ئۇنىڭ كۆرسەتكەن بۇ تىرىشچانلىقى ئۆزىنىڭ پايدىسى ئۈچۈندۇر﴾<sup>(3)</sup>.

1165. سوئال: جىھادنىڭ يەنە باشقا مەنىلىرىمۇ بارمۇ؟

جاۋاب: ئىسلام دىنىدا جىھادنىڭ مەنىسى ۋە دائىرىسى كەڭ بولۇپ، جىھاد ئۆزىنى ئىسلاھ قىلىش، ياخشى ئىشلارغا پۇل سەرپ قىلىش بىلەن بولغىنىدەك، قەلەم بىلەن، تىل بىلەن ۋە يەنە – تېخنىكا بىلەن قۇرالىنىش بىلەنمۇ بولىدۇ. ھەتتا جىھاد قۇرئان بىلەنمۇ بولىدۇ. قۇرئان بىلەن بولغان جىھاد قۇرئاننىڭ ھەقىقەتلىرىنى باشقىلارغا تەشۋىق قىلىش بىلەن بولىدۇ.

قورال بىلەن جىھاد قىلىش قۇرئان كەرىمنىڭ تەبىرى بويىچە «قىتال» دەپ ئاتىلىدۇ. ئۇ تاجاۋۇزچىلارغا رەددىيە بېرىش ئۈچۈنلا قىلىنىدۇ. ﴿سىلەرگە ئۇرۇش ئاچقان ئادەملەرگە قارشى ئاللاھ يولىدا جىھاد قىلىڭلار، تاجاۋۇز قىلماڭلار، تاجاۋۇز

(1) نىسا سۈرىسى 95- ئايەت.

(2) فۇرقان سۈرىسى 52- ئايەت.

(3) ئەنكەبۇت سۈرىسى 52- ئايەت.

قىلغۇچىلارنى ئاللاھ ھەقىقەتەن دوست تۇتمايدۇ ﴿(1)﴾ .

ئىسلام دىنىدا قوراللىق جىھاد تىنچلىق بىلەن مەسىلىنى ھەل قىلىش چارىلىرىنىڭ ھەممىسى تۈگىگەندىن كېيىن ئېلىنىدىغان ئەڭ ئاخىرقى قاراردۇر. ئىسلام دىنىدا يولغا قويۇلغان جىھادنىڭ شەرتلىرىمۇ ئىنتايىن چىڭدۇر. مۇسۇلمان كىشىنىڭ ئۇرۇش مەيدانىدا ساقلىنىشقا تېگىشلىك ئەخلاقىي ۋە دىنىي بۇرچى ئۆزلىرىگە قارشى ئۇرۇش ئاچمىغانلار بىلەن ئۇرۇشماسلىق، ئاياللار، بالىلار ۋە ياشانغانلارغا تەگمەسلىك، قارشى تەرەپنىڭ مال-مۈلكىنى، ئوي - جايلىرىنى زىيانغا ئۇچراتماسلىق، ئەسىرلەرنى خورلىماسلىق ۋە باشقىلاردۇر.

### يولسىز ئۇرۇشلار جىھاد ئەمەس

ئىسلام دىنى مال - دۇنياغا ئېرىشىش يولىدا، ئىرقىي دەۋا ئۈچۈن، باشقىلارنىڭ زېمىنلىرىنى بېسىۋېلىش ياكى ئۇلارنى بويسۇندۇرۇش ياكى دىنغا كىرىشكە زورلاش ئۈچۈن ئۇرۇش قىلىشنى قەتئىي رەت قىلىدۇ. كىشىلەر ئىسلام دىنىغا پەقەت ئۆز ئىختىيارى بىلەنلا كىرىدۇ. ئۇلارنى ھېچكىمنىڭ زورلاش ھوقۇقى يوق. ئاللاھ تائالا بۇ مەسىلىنى تېخىمۇ روشەنلەشتۈرۈپ مۇنداق دەيدۇ: ﴿ئەگەر پەرۋەردىگارنىڭ خالىسا ئىدى، ئەلۋمىتتە، يەر يۈزىدىكى كىشىلەرنىڭ ھەممىسى ئىمان ئېيتاتتى، سەن كىشىلەرنى مۇسۇلمان بولۇشقا زورلامىسەن؟﴾ (2).

(1) بەقەرە سۈرىسى 190- ئايەت.

(2) بۇنۇس سۈرىسى 99- ئايەت.

## غەنىمەت ۋە ئۇنىڭغا مۇناسىۋەتلىك مەسىلىلەر

1166. سوئال: غەنىمەت دېگەن نېمە؟

جاۋاب: غەنىمەت- ئۇرۇشتا دۈشمەنلەرنى يەڭگەندىن كېيىن، ئۇلاردىن ئولجا ئالغان پۇل- مال، قورال - ياراق ۋە باشقا ھەر قانداق نەرسىدۇر.

1167. سوئال: غەنىمەت قانداق تەقسىم قىلىنىدۇ؟

جاۋاب: غەنىمەتنىڭ بەشتىن تۆتى غەنىمەتنى قولغا كەلتۈرگەن ئەسكەرلەرگە تەقسىم قىلىپ بېرىلىدۇ. قالغان بىرى مۇسۇلمانلارنىڭ ئومۇمىي ئېھتىياجىغا، يېتىملەرگە، يېقىنلارغا، مۇساپىرلارغا سەرپ قىلىنىدۇ. ئاللاھ تائالا قۇرئان كەرىمدە، غەنىمەتنى قانداق تەقسىم قىلىش پىرىنسىپىنى ئېلان قىلىپ مۇنداق دېگەن: ﴿ئى مۆمىنلەر! بىلىڭلاركى، سىلەر ئالغان غەنىمەتنىڭ بەشتىن بىرى ئاللاھقا، پەيغەمبەرگە، پەيغەمبەرنىڭ ئۇرۇق- تۇغقانلىرىغا، يېتىملەرگە، مىسكىنلەرگە، ئىبن سەبىللەرگە خاستۇر﴾<sup>(1)</sup>.

ئايەتتىكى، ﴿ئاللاھقا، پەيغەمبەرگە، پەيغەمبەرنىڭ ئۇرۇق- تۇغقانلىرىغا﴾ دېگەن ئۈچ ئۆلۈش ھازىرقى زاماندا، مۇسۇلمانلارنىڭ دۆلەت خەزىنىسىگە قۇيۇلىدۇ.

(1) ئەنئەنە سۇرىسى 41- ئايەت.



## تۇرمۇش قۇرۇش

### ئائىلە قۇرۇش چوڭ نېمەت

ئويلىنىپ ئائىلە قۇرۇش ئاللاھ تائالانىڭ ئىنسانلارغا ئاتا قىلغان كاتتا نېمىتى ۋە بۈيۈك رەھمىتىدۇر. قۇرئان كەرىمدىكى: (ئاياللار بىلەن ئۇنىسى - ئۆلپەت ئېلىشىڭلار ئۈچۈن (ئاللاھنىڭ) ئۇلارنى سىلەرنىڭ ئۆز تىپىڭلاردىن ياراتقانلىقى، (ئەر - خوتۇن) ئاراڭلاردا مېھرى - مۇھەببەت ئورناتقانلىقى ئاللاھنىڭ (كامالى قودرىتىنى، چەكسىز رەھمىتىنى كۆرسىتىدىغان) ئالامەتلىرىدىندۇر) (1) دېگەن ئايەت بۇ مەنىنى ئىپادىلەيدۇ. بۇ ئايەتتىن مەلۇمكى، ھەر قانداق بىر ئائىلە مېھرى - مۇھەببەت ۋە شەپقەت ئۈستىگە قۇرۇلىدۇ. پەقەت بەزىلەرنىڭ ئاسىيلىقى ۋە ئاللاھ تائالانىڭ قانۇنىدىن يىراقلىشىپ كېتىشى سەۋەبلىك بۇ ئائىلە ئەزالىرىنىڭ قەلبىدىن رەھىم-شەپقەت بىلەن مېھرى-مۇھەببەت سۇغۇرۇلۇپ كەتكەندىن كېيىن، جەننەت بولۇش ئۈچۈن قۇرۇلغان ئائىلە دوزاخقا ئايلىنىدۇ.

### ئائىلە قۇرۇش بىر مۆجىزە

تۇرمۇش قۇرۇپ بىر ئائىلنى تەسىس قىلىش چوڭ بىر مۆجىزە. چۈنكى بىر-بىرى بىلەن ياشاپ باقمىغان، بىرگە ئۆسمىگەن، ھەتتا بىر-بىرىنى كۆرۈپ باقمىغان ۋە تونۇمايدىغان، بىرى ئەر، يەنە بىرى ئايالدىن ئىبارەت يات ئىككى ئىنسان بىر-بىرىگە ئويلىنىپ بىرگە تۇرمۇش قۇرۇش ئارقىلىق دۇنيادا بىر-بىرىگە ئەڭ يېقىن، ئەڭ ئامراق ۋە سەمىمىي ھايات شېرىكلىرىگە ئايلىنىدۇ. ئۇلار شۇنداق شېرىكلەرگە ئايلىنىدۇكى، مۇھەببىتىنى، بەخت-سانادىتىنى، مال-دۇنياسىنى ۋە بارلىق نەرسىسىنى بىر-بىرىگە ئاتا، تەڭ بەھرىمەن بولىدۇ.

ئويلىنىش مۆجىزىسى ئىككى يات مىللەت كىشىلىرىنىمۇ بىر ياستۇقتا باش قويغۇزۇش ئارقىلىق ئۇلارنى بىرلەشتۈرۈپ بىر تەنگە ئايلاندۇرىدۇ. ئويلىنىشتىن باشقا قايسى سەۋەب ئىنسانلارنى بىر-بىرىگە مۇنداق يېقىن قىلالايدۇ؟!

### ئويلىنىشنىڭ ھۆكۈمى

1168. سوئال: ئويلىنىشنىڭ ھۆكۈمى نېمە؟

جاۋاب: ئويلىنىش ماددىي ۋە مەنىۋى جەھەتلەردىن تۇرمۇش قۇرۇشقا قادىر بولالىغان كىشىلەر ئۈچۈن سۈننەتتۇر. پەيغەمبەر ئەلەيھىسسالام بۇ ھەقتە مۇنداق دەپ كۆرسەتكەن «ئويلىنىش - مېنىڭ سۈننىتىم (يولۇم) دۇر. كىمكى ئۇنىڭدىن يۈز

ئورۇيدىكەن، ئۇ مېنىڭ ئۇممىتىمدىن ئەمەس»(1).

### تۇرمۇش قۇرغۇچىلارنىڭ بىر- بىرىنى تاللاش پىرىنسىپى

1169. سوئال: تۇرمۇش قۇرماقچى بولغان ئەر قانداق ئايالنى تاللىشى كېرەك؟

جاۋاب: تۇرمۇش قۇرماقچى بولغان ئەر ھاياتلىقتىكى شېرىكى ۋە كېلىچەكتە بالىلىرىنىڭ ئانىسى بولىدىغان ئايالنى دىيانەتنى ئۆلچەم قىلغان ھالدا تاللىشى لازىم. پەيغەمبەر ئەلەيھىسسالام تۇرمۇش قۇرغۇچىنىڭ جورىسىنى قانداق تاللىشى ھەققىدە مۇنداق دەپ كۆرسەتكەن: «كىشىلەر ئاياللارنى تۆت نەرسىگە قاراپ تاللايدۇ: ئۇلارنىڭ بايلىقىغا، چىرايىغا، نەسبىگە ۋە دىيانىتىگە. سەن ئەڭ ئاۋۋال دىيانەتلىك بولغىنىنى تاللىغىن، ئەگەر ئۇنداق قىلمىساڭ چوقۇم زىيان تارتىسەن»(2).

پەيغەمبەر ئەلەيھىسسالام بۇ ھەدىستە، كىشىلەرنىڭ بىرگە تۇرمۇش قۇرماقچى بولغان ئاياللاردىن تەلەپ قىلىشىدا ئومۇم بولغان تۆت خىل سۈپەتنى بايان قىلىپ، ئاخىرىدا، دىيانەتنى ئاۋۋال تاللاپ، ئۇنى بىرىنچى ئورۇندا قويۇشنىڭ لازىم ئىكەنلىكىنى تەكىتلەيدۇ.

پەيغەمبەر ئەلەيھىسسالام كىشىلەرنى ئايالنىڭ دىيانىتىدىن خەۋەرسىز ھالدا، ئۇنىڭ ئىقتىسادىغا ياكى گۈزەللىكىگە ياكى نەسبىگە ياكى جەمئىيەتتىكى ئابرويىغا بېرىلىپلا، ئۇنىڭ بىلەن تۇرمۇش قۇرۇشنىڭ پالاكتىدىن ئاگاھلاندىرۇپ مۇنداق دەيدۇ: «كىمكى ئايالنى ئۇنىڭ ئابرويىنى كۆزلەپ تاللايدىكەن، ئۇ خورلۇقتىن باشقا نەرسىگە ئېرىشەلمەيدۇ. كىمكى ئۇنى، ئۇنىڭ ئىقتىسادىنى كۆزلەپ تاللايدىكەن، ئۇ پېقىرلىقتىن باشقىسىغا ئېرىشەلمەيدۇ. كىمكى ئۇنىڭ نەسبىنى كۆزلەپ تاللايدىكەن، ئۇ پەقەت پەسلىكتىن باشقىسىغا ئېرىشەلمەيدۇ. كىمكى ئايالنى، كۆزىنى نامەھرەمگە تىكىلىپ قاراشتىن، ئەۋرىتىنى ھارامدىن ساقلاشنى مەقسەت قىلغان ھالدا، ئۇنىڭ دىيانىتىنى دەپ ئالىدىكەن، ئاللاھ ھەر ئىككىسىگە بەرىكەت ئاتا قىلىدۇ»(3).

1170. سوئال: تۇرمۇش قۇرماقچى بولغان ئايال قانداق ئەرنى تاللىشى كېرەك؟

جاۋاب: تۇرمۇش قۇرماقچى بولغان ئايال ئۆزىنىڭ ھايات شېرىكى ۋە كېلىچەكتە پەرزەنتلىرىنىڭ ئاتىسى بولىدىغان ئادەمنى دىيانەت بىلەن ئەخلاقى ئۆلچەم قىلغان ھالدا تاللىشى كېرەك. ئىسلام نەزىرىدىكى ياخشى ئەر - ئۇنىڭدا پۈتۈن ئىنسانلىق پەزىلەتلەر ۋە ئەرلىك خىسلەتلەر مۇجەسسەملەنگەن، ھاياتلىققا توغرا مۇئامىلە قىلىدىغان، دىيانەتلىك، راستچىل ئەر كىشىدۇر.

دىيانەتتىن ۋە گۈزەل ئەخلاقىلاردىن يىراق بولغان ئەر ياخشى ئەر سانالمايدۇ.

(1) بۇخارى ۋە مۇسلىم رىۋايىتى.

(2) بۇخارى رىۋايىتى.

(3) تەبەرائى رىۋايىتى.

ياتلىق بولماقچى بولغان قىز - چوكانلار ئەگەر تۇرمۇشتا بەختلىك بۇلاي دېسە، ئەڭ ئاۋۋال ئىسلام نەزىرىدىكى ياخشى نەرنى تاللىشى، شۇنىڭدەك دىيانەتسىز نەرلەرنىڭ سىرتقى قىياپىتىگە، مال دۇنياسىغا، يۈز - ئابروۋىغا، ئالىي مەنەسسىگە ئالدىنىپ كەتمەسلىكى لازىم. پەيغەمبەر ئەلەيھىسسالام ئىسلام نەزىرىدىكى ياخشى نەرنىڭ خىسەلەتلىرىنى ئىخچاملىغان ۋە ئۇنى دىن بىلەن ئېسىل ئەخلاقىتىن ئىبارەت ئىككى جەۋھەرگە مەركەزلەشتۈرگەن ھالدا: «دىنى بىلەن ئەخلاقى سىلەرنى قايىل قىلىدىغان، قانداقلا بىر كىشى سىلەردىن قىز سوراپ كەلسە، ئۇلارنى دەر ھال ئۆيلەندۈرۈڭلار! ئەگەر ئۇنداق قىلمىساڭلار، يەر يۈزىدە چوڭ بۇزۇقچىلىقنى تېرىغان بولسىلەر» دېگەن ئىبارىنى ئۈچ قېتىم تەكرارلاپ تەكىتلىگەن<sup>(1)</sup>.

چۈنكى دىيانەتلىك ئادەم ئايالىغا ئۆتەشكە تېگىشلىك ھەق - ھوقۇقلارنى ۋە مەجبۇرىيەتلەرنى ياخشى بىلىدۇ ۋە جايىدا، تولۇق ئادا قىلىدۇ. ئايالنى ھۆرمەتلەيدۇ، خورلىمايدۇ. ئاياللارغا زۇلۇم قىلىپ ئاللاھ تائالانىڭ ئالدىدا گۇناھكار بولۇپ قېلىشتىن قورقۇدۇ.

مەلۇمكى، بىراۋنىڭ دىيانىتى ئۇنىڭ ھەرمەگە كۆپ قېتىم بارغانلىقى بىلەن ياكى چوڭ ئۆلما بولغانلىقى ياكى مەسجىدىتىن قېپقالمايدىغانلىقى بىلەن ئەمەس، بەلكى ئىسلامىي گۈزەل ئەخلاقى، مۇئامىلىسىنىڭ دۇرۇسلىقى ۋە ئۆزىنىڭ ھەققانىيەتچى ئىكەنلىكى بىلەن ئۆلچۈندۇ.

### مۇھەببەت ۋە ئۇنىڭ تۈرلىرى

1171. سوئال: مۇھەببەت دېگەن نېمە؟

جاۋاب: مۇھەببەت - قەلبىنىڭ مەھبۇبى تەرەپكە بولغان مايىللىقى دېمەكتۇر. مۇھەببەت پەقەت قەلبتە بولىدۇ. ئەر - ئاياللىق ھاياتى پەقەت ئەر - ئايال ھەر ئىككىسىنىڭ بىر - بىرىگە بولغان چىن مۇھەببىتى بولغاندىلا داۋام قىلالايدۇ ۋە بەختلىك ۋە سائادەتتىن بولغان نېسىۋىسىنى ئالالايدۇ. ئەر - ئاياللىق ھاياتتا ئورتاق مۇھەببەت ئىنتايىن ئەھمىيەتلىك نەرسىدۇر. پاك مۇھەببەت كىشىلەر ئۇنىڭدىن بېھجەت بولالمايدىغان پاكىز، ئېسىل بىر ئەنئەندۇر.

1172. سوئال: دۇنيادا قانچە تۈرلۈك مۇھەببەت بار؟

جاۋاب: ھازىر دۇنيادا سەمىمىي مۇھەببەت ۋە ساختا مۇھەببەت دەپ ئىككى تۈرلۈك مۇھەببەت ئاتالغۇسى بار.

1173. سوئال: سەمىمىي مۇھەببەت دېگەن قايسى؟

جاۋاب: سەمىمىي مۇھەببەت - چىن ساداقەت بىلەن باغلانغان پاك مۇھەببەتتۇر. پاك بەختلىك تۇرمۇشنىڭ كېيىلى، ھۇزۇر - ھالاۋەت ۋە بەخت - سائادەتنىڭ ئاچقۇچى ۋە كۆڭۈلنىڭ شادلىقىدۇر. پاك مۇھەببەت - قەلبىنى گۈللەندۈرىدۇ. پەيغەمبەر

ئەلەيھىسسالام: «ئىككى مەھبۇب ئۈچۈن نىكاھتىن ياخشى نەرسە يوق»<sup>(1)</sup> دېگەن. كىشى بىرسىگە كۆڭلىنىڭ مايىل بولۇپ قالغانلىقى سەۋەبلىك ئاللاھ تائالانىڭ ئالدىدا جاۋابكارلىققا تارتىلمايدۇ. بەلكى مۇھەببەتنى يامان يولغا قوللىنىپ، يولسىزلىق قىلغانلىقى ئۈچۈنلا جاۋابكارلىققا تارتىلىدۇ. ئىنساننىڭ قەلبى ئاللاھ تائالانىڭ ئىدارە قىلىشىدا بولىدۇ. شۇڭا ئىنسان ئىختىيارسىز قەلبىگە چۈشۈپ قالغان نەرسىلەردىن جاۋابكارلىققا تارتىلمايدۇ. ئەمما سەۋەبلەر ئارقىلىق جاۋابكارلىققا تارتىلىدۇ. سەۋەبلەر قايسى دېگەندە، ئۇلار: ئۆزىنىڭ ئايالى بولمىغان بىرسىگە، ئۇنىڭدىن ھۇزۇرلىنىش نىيىتى بىلەن تىكىلىپ قاراش، ئۇنىڭ بىلەن قول ئېلىشىپ كۆرۈشۈش ۋە زورىغا پاراڭلىشىش قاتارلىق ئىشلاردۇر.

كۆڭۈلگە كەلسە-كەلمەس بىرىنىڭ مۇھەببىتىنىڭ چۈشۈپ قېلىشىدىن ساقلىنىش ۋە ئۇنىڭ مۇقەددىمىلىرىدىن ھەزم قىلىش زۆرۈردۇر. بۇنداق قىلمىغاندا، ئىنسان بەھۋە نازاب چېكىدۇ. چۈنكى ئىنسانلار سۆيگەنلىرىنىڭ ۋە ئارزۇ قىلغانلىرىنىڭ ھەممىگە ئېرىشەلمەيدۇ.

1174. سوئال: ساختا مۇھەببەت دېگەن قايسى؟

جاۋاب: ساختا مۇھەببەت – قارشى تەرەپتىن ۋاقىتلىق پايدىلىنىش ئۈچۈن ساختىلىق بىلەن باغلانغان يولسىز ئالاقىدۇر. مۇنداقلىرىنىڭ قىلغانلىرى سەمىمىي مۇھەببەتنىڭ ھېسابىغا ئىشلەنگەن جىنايەتتۇر. كۈنىمىزدە، مۇھەببەت سۆزىنىڭ كۆپلىگەن كىشىلەرنىڭ قوللىنىلىشىغا چىرايلىق ئاڭلانمايدىغان بولۇپ قالغانلىقى، مۇھەببەت دېسە، ئۇنى گويىكى بىر گۇناھ ئىش دەپ ھېسابلاپ، ئۇنىڭدىن نەپەرتلىنىشى پەقەت مۇھەببەت سۆزىنىڭ سۇيىستىمال قىلىنىپ، يولسىز لۇقلارغا قوللىنىلغانلىقى سەۋەبتىن ئىدى. چۈنكى زامانىمىزدىكى بىر قىسىم ئەرلەر مۇھەببەت شۇئارى ئاستىدا ئۆزىنىڭ ئايالى بولمىغان يات ئاياللار بىلەن، بەزى ئاياللار ئۆزىنىڭ ئېرى بولمىغان يات ئەرلەر بىلەن يولسىز ئالاقە قىلىشىدۇ – ئۇلار بىلەن بىرگە تىياتىرغا بېرىشىدۇ، بىرگە تانسا ئوينايدۇ، ھاراق - شاراپ سورۇنلىرىغا بىرگە بېرىشىدۇ، بەزىلەر ئىش ئورۇنلىرىدا خىزمەت باھانىسى بىلەن يات ئاياللار بىلەن يولسىز ئالاقە باغلىشىدۇ، يۇقىرىقى يولسىز مۇناسىۋەتلەر تەرەققىي قىلىپ، ئاخىرى پايھىشە ئىشلارنى قىلىش دەرىجىسىگە يېتىپ قالىدۇ. بۇنى كۆرگەن خەلق مۇھەببەت دېگەن شۇنداق رەزىل قىلىق ئوخشايدۇ دەپ چۈشىنىپ قالغانلىقتىن مۇھەببەت سۆزىدىن نەپەرت قىلىدىغان بولۇپ قالغان.

شۇڭا دەيمىزكى، ئەڭ غەلبىلىك مۇھەببەت توپىدىن كېيىن ئەر - ئايال ئىككىسىنىڭ ئوتتۇرىسىدا بولغان مۇھەببەتتۇر. ئەمما تېخى ئۆيلەنمەستىن ۋايىغا يەتكەن مۇھەببەت گارانئىسىز (كاپالەتسىز) مۇھەببەت بولۇپ، بۇنداق مۇھەببەت كۆپ ھاللاردا قىز - ئوغۇل ھەر ئىككىسىگە يۇشايما ۋە بەختسىزلىكلەرنى ئېلىپ كېلىدۇ.

(1) ئىبنى ماجە رىۋايىتى.

چۈنكى مۇھەببەت گىرداۋىغا چۈشۈپ قالغانلارنىڭ ئىنتايىن ئاز قىسمى ئارمانلىرىغا ئېرىشەلمىسۇمۇ، كۆپ قىسمى مەغلۇبىيەتكە ئۇچراپ، ھاياتىنى بەختسىزلىككە دۇچار قىلىدۇ. شۇڭا ئەڭ ياخشىسى، ئىنسان ئۆزىنىڭ قەلبىگە بىرسىنىڭ ئىشقىنى سېلىپ قويدىغان پۈتۈن ئامىللاردىن ۋە سەۋەبلەردىن يىراق تۇرۇشى ۋە ئۆز كۆڭلىگە ئۆزى ئىگە بولىشى زۆرۈردۇر. چۈنكى كۆڭۈل دېگەن ئىنساندىكى ئەڭ قىممەتلىك نەرسە، ئىشنىڭ ئاقىۋىتىنى ئويلىماستىن، ئۇنى خالىغان يەرگە بېرىپ قويماسلىق لازىم. ئۇنىڭ پالاكتىدىن قۇتۇلۇش ئىنتايىن قىيىندۇر.

### ئىشقى ۋە كۈنلەش

1175. سوئال: ئىشقى دېگەن نېمە؟

جاۋاب: ئىشقى - قەلبىنىڭ مەشۇق تەرەپكە بولغان چوڭقۇر مايىللىقى بولۇپ، مۇھەببەتنىڭ ئەڭ يۇقىرى پەللىسىدۇر. ئىشقىمۇ - مۇھەببەتكە ئوخشاش - ئىپپەت بىلەنمۇ بولىدۇ، ئەگەر ئۇنى يولىدا ئىشلەتمىسە يولسىزلىق بىلەنمۇ بولىدۇ. ئەمما ئۆزىنى تۇتۇۋالالغان ئىپپەتلىك ئاشىق ئەگەر مۇرادىغا يېتەلمەي ئۆلۈپ كەتسە، شېھىدلەر قاتارىدا ساۋابقا ئېرىشىدىغانلىقى ئىسلام مەنبەلىرىدە سۆزلىنىدۇ.

1176. سوئال: كۈنلەش دېگەن نېمە؟

جاۋاب: كۈنلەش - بىر ئادەمنىڭ ئۆز ھەقىقىي باشقىلارنىڭ شېرىك بولۇۋېلىشىدىن قىزغىنلىقى دېمەكتۇر. بۇ مەنىدىكى كۈنلەش مۇھەببەتنىڭ نەتىجىلىرىدىن سانىلىدۇ. چۈنكى ئادەم ئۆزى سۆيىمگەن بىرىنى كۈنلىمەيدۇ. كۈنلەش ئەمەس - ئايال ئىككىسىنىڭ ئوتتۇرىسىدا بولىدۇ. ئايال ئېرىنىڭ باشقا ئاياللار بىلەن بىنورمال ئالاقە باغلىشىنى ياقىتۇرمايدۇ. ئۇستىگە باشقا خوتۇن ئېلىشىغا قارشى تۇرىدۇ. بۇ ئاياللارنىڭ خار اکتېرى بولۇپ، يامان كۆرىلىدىغان نەرسە ئەمەس، بەلكى ئۆزىنىڭ ھەقىقىي ئەمما ھەممە ئايالنىڭ ئېرىنىڭ شارائىتى تولۇق بولغان ھالدا، ئىسلامنىڭ كۆرسەتكەن ئادالەتلىك بولۇش پىرىنسىپىنى ئۆلچەم قىلىپ، قانۇنلۇق خوتۇن ئېلىشىغا قارشى تۇرۇپ، ئېرىدىن سۆزىنى تەلەپ قىلىش ھەققى بولمايدۇ. پەقەت ئايال ياتلىق بولۇش ئالدىدا، ئېرىنىڭ ئۇنىڭ ئۈستىگە باشقا خوتۇن ئالماسلىقىنى شەرت قىلغان بولسا، ئۇنىڭ خېتىنى تەلەپ قىلىش ھەققى بولىدۇ ۋە ئۇنىڭ بۇ ھەققى قوغدىلىدۇ.

ئەرمۇ ئايالنىڭ ئىككىنچى بىر شەخس بىلەن مۇناسىۋەت باغلىشىغا قارشى تۇرىدۇ. ئەركىشنىڭ ئايالنى يات ئەرلەر بىلەن بىنورمال ئارىلىشىشتىن، يولسىز مۇناسىۋەت باغلاشتىن مەنئى قىلىشى، ھەتتا ئۇنىڭغا باشقىلارنىڭ يامان نىيەت بىلەن سۆز قىلىشىدىن قىزغىنلىقى ئىسلام شەرىئىتىدە تەلەپ قىلىنغان زۆرۈرىيەتتۇر. پەيغەمبەر ئەلەيھىسسالام خوتۇن - قىزلىرىنى يات ئەرلەر بىلەن يولسىز ئارىلىشىشتىن توسمايدىغان، ئۇلارنىڭ ئىپپەت - نومۇسلىرىنى قوغدىمايدىغان ئادەمنى "دەييۇس" دەپ ئاتىغان. يەنە بىر ھەدىسەدە مۇنداق دېگەن: «ئۈچ خىل ئادەم جەننەتكە كىرمەيدۇ: ئۇلارنىڭ بىرى، ھاراقىتىن باش ئالمايدىغان ئادەم. يەنە بىرى، ئاتا -

ئانىسىنى قاخشاتقان ئادەم. يەنە بىرى، دەيۈس ئادەم»(1).

1177. سوئال: كۈنلەشنىڭ پىرىنسىپى نېمە؟

جاۋاب: ئۆزىنىڭ خوتۇن - قىزلىرىنى يات ئەرلەرنىڭ يامان نىيەتلىك تەمەلىرىدىن مۇھاپىزەت قىلىش، ئۇلارغا يولسىز ئارىلىشىشتىن توسۇش ئىسلام دىنى نەزىرىدە ۋە بىزنىڭ مىللىي ئەنئەنىمىزدە گۈزەل ئەخلاقىلاردىن سانىلىدۇ. ئۆزلىرىنىڭ يارىتىلىشىدىكى ساپ تەبىئىتىنى يوقاتمىغان ۋىجدانلىق ئىنسانلاردا ئىپپەت - نومۇس ۋە خوتۇن - قىزلىرىنى يوللۇق ھالدا كۈنلەش خىسلىتى بولىدۇ.

ئەمما ھازىر جەمئىيەتمىزدىكى بەزى كىشىلەر ئۆزلىرىنىڭ بىپەرۋالىقى ياكى بۇ ھەقتىكى شەرىئەت ھۆكۈمىنى بىلمىگەنلىكى تۈپەيلى، ئاياللىرىنى كۈنلەشتە سەل قارىسا، بەزىلەر دىننى سۇيىنسىتىپال قىلىپ، كۈنلەشتە ھەددىدىن ئاشۇرۇۋېتىپ، ئاياللىرىغا ئاساسسىز تۆھمەت قىلىدىغان، ھەمىشە ئۇلاردىن يامان گۇمان قىلىدىغان، ئۇلارنىڭ ئارقىسىدىن جاسۇسلۇق قىلىدىغان دەرىجىگە يېتىپ قالغان. بۇلارنىڭ ھەر ئىككىلىسى توغرا ئەمەس. ھەر ئىشنىڭ نورمال بولغىنى ياخشى بولغاندەك، كۈنلەشمۇ ئۆز چەكلىمىسىدىن ھالقىپ كەتمەسلىك كېرەك.

ئاياللىرىنى كۈنلەش دېگەننى كۆپىنچە كىشىلەر ئاياللاردىن ھەمىشە شەكىللىنىش، يامان گۇمان قىلىش ۋە ئۇلارنىڭ ئارقىسىدىن جاسۇسلۇق قىلىش دەپ چۈشەنسە كېرەك، شۇڭا ئۇلار ھەدەپ ئاياللىرىنى ئاساسسىز ھالدا، قارىلاشقا ئالدىرايدۇ. مۇنداق كۈنلەش مۇھەببەتنىڭ دۈشمىنىدۇر. بىراق بۇ دەرىجىدە ئىشەنچ قىلالمىغان ئايال بىلەن قانداقمۇ تۇرمۇش قۇرىدۇ؟ تۇرمۇش ساداقەتمەنلىك، راستچىلىق ۋە بىرى-بىرىگە تولۇق ئىشەنچ قىلىش ئۈستىگە قۇرۇلمامدۇ؟

پەيغەمبەر ئەلەيھىسسالام تۆۋەندىكى ھەدىستە كۈنلەشنىڭ چەك - چېگرىسىنى بايان قىلىدۇ: «كۈنلەشتىن ئاللاھ ياقىتۇرىدىغان كۈنلەشمۇ، ئاللاھ يامان كۆرىدىغان كۈنلەشمۇ بار، ئاللاھ ياقىتۇرىدىغان كۈنلەش - ئۆز ئەھلىنى ياخشى مۇھاپىزەت قىلىپ، ئۇلاردىن ئاساسسىز ھالدا، يامان گۇمان قىلماسلىق؛ ئاللاھ يامان كۆرىدىغان كۈنلەش بولسا، ئۆز ئەھلىنى ياخشى مۇھاپىزەت قىلماستىن، ئۇلارنى دەلىلسىز قارىلاشتۇر»(2).

### ئىپپەت-نومۇس ۋە ئۇنى زەئىپلەشتۈرىدىغان ئامىللار

1178. سوئال: ئىنسان ئۈچۈن ئەڭ قىممەتلىك نەرسە نېمە؟

جاۋاب: ئىنساننىڭ دۇنيادا ئەڭ شەرەپلىك ۋە ئەڭ قىممەتلىك نەرسىسى ئۇنىڭ ئار - نومۇسىدۇر. بەلكى ئىنساننىڭ نومۇسى ئۇنىڭ دىنىنىڭ ئاساسلىق پارچىسىدۇر.

(1) ئىمام ئەھمەد رىۋايىتى.

(2) ئەبۇ داۋۇد رىۋايىتى.

نومۇسنى ساقلاش دىنىنىڭ ئەڭ ئالدىنقى تەلىپى ۋە ئىماننىڭ كۆرۈنەرلىك ئالامەتلىرىدىن بىرىدۇر. بۇ مەسىلىدە پۈتۈن دىنلار ئىتتىپاقىتۇر. ئار - نومۇستىن ئايرىلىپ قېلىش ئۆلگەن بىلەن باراۋەردۇر.

ھەر كىشى ئۈچۈن ئۆزىنىڭ نومۇسى ۋە ئىپتىتى شۇنچىلىك مۇقەددەس بولغان يەردە، باشقىلارنىڭ نومۇسى ۋە ئىپتىتىمۇ شۇنچىلىك مۇقەددەستۇر، ئۆزىنىڭ نومۇسنى قوغداش يولىدا غۇرۇرلۇق بولغان كىشى، ئەلۋەتتە باشقىلارنىڭمۇ ئىپتىتى، نومۇسلىرىنى قوغدىشى، دۇشمەنلىك ۋە خىيانەتلەر بىلەن ئۇلارنىڭ ئار-نومۇسنى ئاياق ئاستى قىلىشتىن ھەزم قىلىشى كېرەك.

1179. سوئال: ئىپتىتى ۋە نومۇسنىڭ ئاجىزلىشىشىغا سەۋەب بولىدىغان ئامىللار قايسىلار؟

جاۋاب: ئىپتىتى ۋە نومۇسنىڭ ئاجىزلىشىشىغا سەۋەب بولىدىغان ئامىللار تۆۋەندىكى بوشلۇقلاردىن كېلىپ چىقىدۇ:

(1) ئائىلە مەسئۇلىنىڭ ئۆز ئەھلىنى مۇھاپىزەت قىلىش ۋە يامان نىيەتلىك كىشىلەرنىڭ تەمەلىرىدىن قوغداشقا ئەھمىيەت بەرمەسلىكى.

(2) مۇسۇلمان خانىم - قىزىلارنىڭ مۇسۇلمان ئەمەس مىللەتلەرنى دوراپ، ئوچۇق، نېپىز ۋە قىسقا كىيىنىشى ۋە يۈرۈش - تۈرۈش ھەم سۆزلەشلىرىدىكى بىنورمال نازاكتىدۇر. شۇڭا ئىسلام دىنى ھەر تۈرلۈك يامان ئاقىۋەتلەرنىڭ ئالدىنى ئېلىش ئۈچۈن پۈتۈن مۇسۇلمان ئاياللارغا قارىتىپ مۇنداق دېگەن: «ئىلگىرىكى جاھىلىيەت دەۋرىدىكى ئاياللارنىڭ ياسىنىپ چىققىنىدەك ياسىنىپ چىقماڭلار، ناماز ئوقۇڭلار، زاكات بېرىڭلار، ئاللاھقا ۋە ئۇنىڭ پەيغەمبىرىگە ئىتائەت قىلىڭلار»<sup>(1)</sup>.

بۇ ئايەت ئاياللارنى يات ئەرلەر بار يەردە نېپىزلىكتىن بەدەنلىرىنى كۆرسىتىپ تۇرىدىغان، قىسقىلىقتىن تىزىدىن ئاشمايدىغان، تارلىقتىن بەدەنلىرىگە چاپلىشىپ تۇرىدىغان كىيىملەرنى كىيىشتىن مەنئى قىلىدۇ.

گۆھەر نەچچە قات تۈگۈنلەر ئىچىدە ساقلانغانلىقى ۋە ھەر كىشىنىڭ ئۇنى كۆرەلمىگەنلىكى ئۈچۈن شۇنچىلىك قىممەتكە سازاۋەر نەرسىدۇر. ئايالمۇ ئوزۇن، ئازادە، ئېسىل كىيىملەرنى كىيىپ، شەرىئەتنىڭ كۆرسەتمىسىگە ئۇيغۇن يۈرسە، ئۇنىڭ ھۆرمىتى ۋە قىممىتى ئاشىدۇ، كىشىلەر مۇ ئۇنىڭدىن ھايا قىلىدۇ ۋە ئۇنى قەدىرلەيدۇ.

قىسقىسى، ئۆزىنى خۇددى گۆھەرگە ئوخشاش قىممەتكە ئىگە قىلىش ياكى ئەرزىمەس ماتېرىيالغا ئايلاندۇرۇپ قويۇش ئايالنىڭ قولىدا.

(3) ئەر - ئايال جىنسلىرىنىڭ نامىۋى سورۇنلاردا ئارىلىشىپ ئولتۇرۇشى.

(4) ئائىلىدە دىنىي تەربىيەنىڭ يوقلىقى ياكى كەملىكى. بىر ئائىلىدە ھەقىقىي دىنىي تەربىيە بولىدىغان بولسا، ئۇنىڭ پايدىسى شۇ ئائىلىدىن يېتىشىپ چىققان پەرزەنتلەرنىڭ

(1) ئەھزاب سۈرىسى 33 - ئايەت.

ئۆزى ئۈچۈنلا ئەمەس، بەلكى ئۇلار ياشىغان مەھەللە، يۇرت ۋە جەمئىيەت ئۈچۈنمۇ ئومۇم بولىدۇ. ئائىلىدە دىنىي تەربىيىنى ئۆزلىرىگە ئۆزلەشتۈرگەن قىز - يىگىتلەر ئائىلىنىڭ شەرىپىنى ۋە نومۇسىنى قوغداشنىڭ نەقەدەر مۇقەددەس ۋە ئۇلۇغ ۋەزىپە ئىكەنلىكىنى تونۇيدۇ.

1180. سوئال: ئاياللارنىڭ ئاۋازى ئەمۇرەتمۇ؟

جاۋاب: ئاياللارنىڭ ئاۋازى ئەمۇرەت ئەمەس. بىراق ئاياللارنىڭ قايسىبىر نامازغا ئەزان ئېيتىشى، ئەرلەرگە قۇرئان تىلاۋەت قىلىپ بېرىشى جانىز ئەمەس. ئاياللارنىڭ ئەدەپ - ئەخلاق ئىچىدە يات ئەرلەرگىمۇ نورمال سۆزلەرنى سۆزلىشى، ئېلىم - سېتىم ئىشلىرىنى بېجىرىشى، ئۇلاردىن ئىلىم - مەرىپەت ئۆگىنىشى، ئۇلار غىمۇ ئۆگىنىشى جانىزدۇر. شۇنىڭدەك ئۆزىنىڭ جورىسىگە ۋە مەھرىملىرىگە ئەدەپلىك ناخشا - شېئىر ۋە قۇشاقلىرىنى ئېيتىپ بېرىشى جانىزدۇر. ئەمما بۈگۈنكى كۈندىكى رادىئو دولقۇنلىرى ۋە تېلېۋىزىيە قاناللىرىدىن بېرىلىۋاتقان ناخشىلار ئىنسانلارنىڭ قەلبىنى كىرلىتىدىغان، كۈڭلىنى شەيتاننىڭ ۋەسۋەسىلىرى بىلەن مەشغۇل قىلىدىغان ۋە مېڭىسىنى ھەرخىل يامان خىياللار بىلەن تولدۇرىدىغان نەرسىلەر بولۇپ، ئۇلارغا بېرىلمەسلىك كېرەك.

### ئىسلام دىنى ۋە كۆپ خوتۇنلۇق بولۇش

1181. سوئال: ئىسلام دىنى كۆپ خوتۇنلۇق بولۇشقا قانداق قارايدۇ؟

جاۋاب: ئېھتىياج تۈپەيلى مۇسۇلمان ئەرلەرنىڭ بىردىن تۆتكىچە ئايالنى ئۇلارنىڭ ئوتتۇرىسىدا ئادەتلىك ئىش كۆرۈش شەرتى بىلەن بىرلا ۋاقىتتا نىكاھدا ساقلىشى جانىزدۇر.

ئاللاھ تائالا بۇ ھەقتە مۇنداق دېگەن: «ئۆزۈڭلار ياقىتۇرىدىغان ئاياللاردىن ئىككىنى، ئۈچىنى ۋە تۆتىنى ئالساڭلار بولىدۇ. ئەگەر ئۇلارنىڭ ئارىسىدا ئادىل بۇلا ماسلىقنىڭلاردىن قورقساڭلار بىر خوتۇن بىلەن كۇپايە قىلساڭلار بولىدۇ» (1).

بۇ ئايەت، ماددىي ۋە مەنىۋى ئىمكانىيىتى تولۇق بولۇپ، كۆپ خوتۇنلار ئارىسىدا ئادىللىق بىلەن ئىش كۆرۈشكە ئىشەنچسى بار كىشىلەرنىڭ بىردىن تۆتكىچە خوتۇننى بىرلا ۋاقىتتا نىكاھدا ساقلىشىنىڭ جانىزلىقىنى ئىپادىلەيدۇ ۋە ئاياللىرىنىڭ ئارىسىدا ئادىل بولالماسلىقىدىن، ئۇلارنىڭ تۈرلۈك ماددىي ۋە مەنىۋى ئېھتىياجلىرىنى قامداپ بېرىلمىشىدىن ئاجىز كېلىدىغان كىشى ئۈچۈن كۆپ خوتۇنلۇق بولۇشنىڭ جانىز ئەمەسلىكىنى كۆرسىتىدۇ.

1182. سوئال: نېمە ئۈچۈن ئەرلەرنىڭ كۆپ خوتۇنلۇق بولۇشىغا رۇخسەت قىلىنغان؟

جاۋاب: شەرىئەت ئەھكاملىرىنىڭ ھېچبىرى ھېكمەتلەردىن ۋە ئېسىل غايىلەردىن خالىي ئەمەس. ئەر كىشىگە بىردىن ئارتۇق ئايالنى بىرلا ۋاقىتتا نىكاھدا ساقلىشىغا



رۇخسەت قىلىنىشنىڭ ھېكمىتى توۋەندىكىچە:

(1) ئىنسان بەزى ۋاقىتلاردا بىردىن ئارتۇق ئايالنى نىكاھدا ساقلاشقا ھەقىقىي ئېھتىياجلىق بولۇپ قالىدۇ. مەسىلەن: ئۇنىڭ ئايالى تۇغماس چىقىپ قېلىپ، ئۆزى بولسا پەرزەنت كۆرۈشۈشنى ئارزۇ قىلىدۇ، ياكى ئايالى ياشىنىپ قالغانلىقتىن ياكى كېسەللىكتىن ئۇنىڭ مەنىۋى ئېھتىياجلىرىدىن چىقالمايدىغان بولۇپ قالغانلىق سەۋەبى بىلەن ئۇ باشقا بىر ئايالغا ئېھتىياجلىق بولۇپ قالىدۇ.

(2) كىشى بىردىن ئارتۇق ئايالنى نىكاھدا ساقلاش ئارقىلىق، ئۇلارنىڭ ماددىي ۋە مەنىۋى ئېھتىياجلىرىدىن چىقىدۇ. جەمئىيەتتىكى تۇل ئاياللارمۇ تۇرمۇشتىن بەھرىمەن بولالايدۇ.

(3) ئۆيلىنىش ئائىلىلەر ۋە قەبىلىلەر ئوتتۇرىسىدا تۇغقانلىق رىشتىسىنى بەرپا قىلىدۇ. يات ئائىلىلەر ئارىسىدا تۇغقانلىقنى كەلتۈرۈپ چىقىپ، كىشىلەر ئوتتۇرىسىدىكى يېقىنلىق ۋە تۇغقانچىلىق مۇناسىۋەتلىرى كۈچلەندۈرۈلۈپ مانا بۇ - پەيغەمبەر ئەلەيھىسسالامنىڭ بىردىن ئارتۇق ئاياللارنى نىكاھدا ساقلىشىغا تۈرتكە بولغان سەۋەبلەرنىڭ بىرى بولسا كېرەك. پەيغەمبەر ئەلەيھىسسالامدىكى بۇ ئېسىل ئەخلاق بىلەن ئىزگۈ نىيەت ھازىر نەدە ۋە كىمدە بولسۇن؟!

كىشىلەردە ئەخلاق سۇسلاشقان، ئىمان ئاجىزلاشقان ۋە ئىنساپ نازىيىپ كەتكەن ھازىرقى زاماندا كۆپ خوتۇن ئالىمەن دېگۈچىلەرنىڭ تولىسى ئۆزلىرىنىڭ شەھۋانى ئىستەكلىرى ئۈچۈنلا ئالسا كېرەك.

(4) بەزى ۋاقىتلاردا دۆلەتتە يۈز بەرگەن ئۇرۇش سەۋەبلىك ئەرلەر كۆپ بولۇپ كېتىپ، ئاياللارنىڭ سانى ئەرلەرنىڭكىدىن كۆپ بولۇپ قالدىغان ئەھۋاللارمۇ كۆرۈلىدۇ. بۇ خۇددى ئىككىنچى دۇنيا ئۇرۇشىدىن كېيىن گېرمانىيىدە يۈز بەرگەندەك. بۇنداق ئەھۋالدا، شارائىتى ياخشى بولغان ئەرلەرنىڭ بىر تەرەپتىن جەمئىيەتتىكى تۇل ئاياللارنىڭ ماددىي ۋە مەنىۋى ئېھتىياجلىرىدىن چىقىش، يەنە بىر تەرەپتىن ئۇلارنى يامان يوللارغا كىرىپ قېلىشتىن ساقلاپ قېلىش نىيىتى بىلەن بىردىن ئارتۇق ئايالنى نىكاھدا ساقلىشى شارائىت تەقەززا قىلغان ئىشلار قاتارىدىن بولۇپ قالىدۇ. ئىسلام دىنى ئىنسانلارنىڭ باشلىرىغا كېلىدىغانلارنى ئالدىن بىلىدىغان، ھېكمەت بىلەن ئەڭ توغرا ئىش قىلىدىغان ئۇلۇغ ياراتقۇچى تەرىپىدىن كەلگەن بىر دىن بولغانلىقتىن ئىنسانلارنىڭ بۇ تۈرلۈك قىيىنچىلىقلارغىمۇ چارە تېپىپ بەرگەن.

### ئۆيلەنگۈچىلەرنىڭ بىر - بىرىنى كۆرۈشى

1183. سوئال: توپىدىن بۇرۇن قىز - ئوغۇللارنىڭ بىر - بىرىنى كۆرۈشى زۆرۈرمۇ؟  
جاۋاب: بىرگە تۇرمۇش قۇرماقچى بولغان ئوغۇل - قىزلار بىر - بىرىنى كۆرۈشى لازىم. بەزى ئەرەب مەملىكەتلىرىدە، ئوغۇلنىڭ ئۆيلەنمەكچى بولغان قىزنى كۆرۈشىنى راۋا كۆرمەيدىغان ئىنسانلار بار. بۇ شۇ رايونلاردىكى تەقلىدى ئۆرپ-ئادەتلەر بىلەن مۇناسىۋەتلىك ئىش. ئەمما ئىسلام دىنى بۇ ئادەتنى رەت قىلىدۇ.

پەيغەمبەر ئەلەيھىسسالام بىر ھەدىستە: «بىرىڭلار ئۆيلەنمەكچى بولغىنىدا، ئالماقچى بولغان ئايالنى ئىمكان قەدەر كۆرسۇن»<sup>(1)</sup> دەپ كۆرسەتكەن.

ئىسلام شەرىئىتىدە رۇخسەت قىلىنغان قاراش ۋە كۆرۈش ئالماقچى بولغان ئايالنىڭ يۈزى ۋە ئىككى قولى بىلەن چەكلىنىدۇ. يەنى ئۆيلەنمەكچى بولغان كىشى ئالماقچى بولغان قىزنىڭ ياكى چوكاننىڭ يۈزىگە ۋە ئىككى قولىغا تىكىلىپ قارىسا بولىدۇ. چۈنكى، يۈزىگە قاراش ئارقىلىق ئۇنىڭ گۈزەللىكىنى، ئىككى قولىغا قاراش ئارقىلىق ئۇنىڭ بەدىنىنىڭ قانداق ئىكەنلىكىنى بىلەلەيدۇ. شۇنىڭدەك بۇ ئىككىسى ئۇچراشماقچى بولغاندا يالغۇز ئۇچراشماسلىقى، بەلكى قىزنىڭ ئۆز ئاچا - سىڭىللىرىدىن بىرەرسى بۇلار بىلەن بىرگە بولۇشى كېرەك. ئەمما توي قىلىشتىن بۇرۇن قىز - ئوغۇل ئىككىسىنىڭ يالغۇز ئۇچرىشىغا ۋە بىر يەردە ئىككىسى يالغۇز قېلىشىغا بولمايدۇ. پەيغەمبەر ئەلەيھىسسالام بۇ ھەقتە: «يات ئەر بىلەن يات ئايال يالغۇز قالمىسۇن. بۇ ۋاقىتتا ئۇلارنىڭ ئۈچىنچىسى شەيتان بولۇپ قالىدۇ»<sup>(2)</sup> دەپ كۆرسەتكەن. بۇ كېيىنكى پۇشايماننىڭ ئالدىنى ئېلىش ۋە يامان ئاقىۋەتلەردىن ساقلىنىش ئۈچۈندۇر.

(1) ئەھمەد رىۋايىتى.

(2) بۇخارىي رىۋايىتى.

### نىكاھلىنىشقا بولمايدىغان ئاياللار

1184. سوئال: نىكاھلىنىشقا بولمايدىغان ئاياللار قانداق ئاياللار؟  
جاۋاب: نىكاھلىنىشقا بولمايدىغان ئاياللار ئىككى قىسىمغا بۆلۈنىدۇ: ئۇلارنىڭ بىرى، مەڭگۈلۈك نىكاھلىنىشقا بولمايدىغان ئاياللار، يەنە بىرى مەلۇم ۋاقىتقىچە نىكاھلىنىشقا بولمايدىغان ئاياللاردۇر.

### مەڭگۈلۈك نىكاھلىنىشقا بولمايدىغان ئاياللار

1185. سوئال: مەڭگۈلۈك نىكاھلىنىشقا بولمايدىغان ئاياللار قايسىلار؟  
جاۋاب: مەڭگۈلۈك نىكاھلىنىشقا بولمايدىغان ئاياللار تۆۋەندىكىدەك ئۈچ قىسىمغا بۆلۈنىدۇ:

- (1) نەسەب سەۋەبى بىلەن نىكاھلىنىشقا بولمايدىغان.
- (2) ئىمىلدەشلىك سەۋەبى بىلەن نىكاھلىنىشقا بولمايدىغان ئاياللار.
- (3) قۇدا – باجلىق سەۋەبى بىلەن نىكاھلىنىشقا بولمايدىغان ئاياللار

### نەسەب سەۋەبى بىلەن نىكاھلىنىشقا بولمايدىغان ئاياللار

1186. سوئال: نەسەب سەۋەبى بىلەن نىكاھلىنىشقا بولمايدىغان ئاياللار قانداق ئاياللار؟  
جاۋاب: نەسەب سەۋەبى بىلەن نىكاھلىنىشقا بولمايدىغان ئاياللار تۆۋەندىچە:  
(1) ئۆيلەنگۈچىنىڭ ئانىسى. بۇ ئىبارە، ئۆيلەنگۈچىنىڭ ئانىلىرى ۋە چوڭ ئانىلىرىنىڭ ھەممىسىنى ئۆز ئىچىگە ئالىدۇ.

(2) ئۆيلەنگۈچىنىڭ قىزلىرى. بۇ ئىبارە، ئۆيلەنگۈچىنىڭ ئۆز قىزلىرى، ئوغۇل – قىزلىرىنىڭ قىزلىرى ۋە ئۇنىڭ نەۋرە، چەۋرە قىزلىرىنىڭ ھەممىسىنى ئۆز ئىچىگە ئالىدۇ.

(3) ئۆيلەنگۈچىنىڭ ھەمىشەلىرى. بۇ ئىبارە، ئۆيلەنگۈچىنىڭ بىر ئاتا، بىر ئانىدىن بولغان ياكى ئانا تەرىپىدىن ياكى ئاتا تەرىپىدىن بولغان ئاچا-سىڭىللىرىنىڭ ھەممىسىنى ئۆز ئىچىگە ئالىدۇ.

(4) ئۆيلەنگۈچىنىڭ ئاتىسىنىڭ ھەمىشەلىرى. بۇ ئىبارە، ئۆيلەنگۈچىنىڭ ئاتىسىنىڭ ئايال قېرىنداشلىرى ۋە ئاتا ياكى ئانا تەرىپىدىن بولغان ئەجدادلىرىنىڭ ئايال قېرىنداشلىرىنىڭ ھەممىسىنى ئۆز ئىچىگە ئالىدۇ.

(5) ئۆيلەنگۈچىنىڭ ھامىلىرى. بۇ ئىبارە، ئۆيلەنگۈچىنىڭ ئانىسىنىڭ ئايال قېرىنداشلىرى ۋە ئاتا ياكى ئانا تەرىپىدىن بولغان ئەجدادلىرىنىڭ ئايال قېرىنداشلىرىنىڭ ھەممىسىنى ئۆز ئىچىگە ئالىدۇ.

(6) ئۆيلەنگۈچىنىڭ ئاكا-ئۇكىلىرىنىڭ قىزلىرى. بۇ ئىبارە، ئۆيلەنگۈچىنىڭ بىر ئاتا، بىر ئانىدىن بولغان ياكى ئانا تەرىپىدىن ياكى ئاتا تەرىپىدىن بولغان ئاكا-ئۇكىلىرىنىڭ قىزلىرىنىڭ ھەممىسىنى ئۆز ئىچىگە ئالىدۇ.

(7) ئۆيلەنگۈچىنىڭ ھەمىشەلىرىنىڭ قىزلىرى. بۇ ئىبارە، ئۆيلەنگۈچىنىڭ بىر ئانا، بىر ئاتىدىن بولغان ياكى ئاتا ياكى ئانا تەرەپتىن بولغان ھەمىشەلىرىنىڭ قىزلىرىنىڭ ھەممىسىنى ئۆز ئىچىگە ئالىدۇ. ئاللاھ تائالا بۇ ھەقتە مۇنداق دەيدۇ: ﴿سىلەرگە ئانىلىرىڭلارنى، قىزلىرىڭلارنى، ھەمىشەلىرىڭلارنى ئاتاڭلارنىڭ ھەمىشەلىرىنى، ئاناڭلارنىڭ ھەمىشەلىرىنى، قېرىندىشىڭلارنىڭ قىزلىرىنى، ھەمىشەلىرىڭلارنىڭ قىزلىرىنى ئېلىش ھارام قىلىندى﴾ (1).

### ئېمىلدەشلىك سەۋەبى بىلەن نىكاھلىنىشقا بولمايدىغان ئاياللار

1187. سوئال: ئېمىلدەشلىك سەۋەبى بىلەن نىكاھلىنىشقا بولمايدىغان ئاياللار قانداق ئاياللار؟

جاۋاب: يۇقىرىقى نەسەب سەۋەبى بىلەن نىكاھلىنىشقا بولمايدىغان يەتتە خىل ئايالدىن باشقا، ئېمىلدەشلىك سەۋەبى بىلەنمۇ بەزى ئاياللار بىلەن نىكاھلىنىشقا بولمايدۇ. چۈنكى، قانداقلا بالا بىر ئايالنى ئەمگەندىن كېيىن، بۇ ئايال ئەمگۈچىنىڭ سۈت ئانىسى، ئۇنىڭ بارلىق پەرزەنتلىرى ئەمگۈچىنىڭ سۈت قېرىنداشلىرى بولۇپ قالىدۇ. ئەمگۈچىنىڭ يۇقىرىقى سۈت قېرىنداشلىرىنىڭ بىرەرسى بىلەن نىكاھلىنىشى خۇددى نەسەبتىكى ئۆز قېرىنداشلىرىنىڭ بىرەرسى بىلەن نىكاھلانغىنىغا ئوخشاش ھارامدۇر. شۇڭا ئۇ بۇلار بىلەن نىكاھلىنىشتىن چەكلىنىدۇ. ئاللاھ تائالا بۇ ھەقتە مۇنداق دەيدۇ: ﴿سىلەرگە سۈت ئانىلىرىڭلار ۋە ئېمىلدەش ھەمىشەلىرىڭلارنى ئېلىش ھارام قىلىندى﴾ (2). پەيغەمبەر ئەلەيھىسسالام: «ئېمىتنىش سەۋەبلىك نىكاھلىنىشى ھارام بولغانلار نەسەب سەۋەبلىك نىكاھلىنىش ھارام بولغانلارغا ئوخشاشتۇر» (3) دېگەن.

### ئېمىلدەش بولۇشنىڭ شەرتلىرى

1188. سوئال: ئېمىلدەش بولۇشنىڭ شەرتلىرى قايسىلار؟

جاۋاب: ئېمىلدەشلىكنىڭ ئەمەلگە ئېشىش مەسىلىسى ئېمىش كەيپىيىتى، ئېمىش مىقدارى ۋە ئېمىش ۋاقتى قاتارلىق تۆۋەندىكى مەسىلىلەرنى ئۆز ئىچىگە ئالىدۇ:

### سۈتنى ئېمىش كەيپىيىتى

بوۋاقنىڭ سۈتنى ئېمىش كەيپىيىتى، يەنى بوۋاقنىڭ ئاغزىغا سۈت قايسى يول بىلەن كىرگەن بولۇشى مەسىلىسىدە، ئىمام ئىبنى ھەزم، ئىمام لەيلى ئىبنى سەئد

(1) نىسا سۈرىسى 23 - ئايەت.

(2) نىسا سۈرىسى 23 - ئايەت.

(3) ئىمام مۇسلىم رىۋايىتى.

قاتاتلىق ئۆلىمالارنىڭ «بالىنىڭ سۈتىنى ئېمىتىۋالغان ئەمچىكىدىن ئەمگەن بولۇشى شەرت» دەيدىغان رەيى ئەڭ ئورۇنلۇق ۋە توغرا كۆرۈنىدۇ. بۇنىڭغا بىنائەن، بالىنىڭ ئېمىتىۋالغان ئەمچىكىدىن ئەمەس، سېغىپ قويغان قاندىن ياكى ئۇنى ئېمىتىۋالغان بوۋاقنىڭ ئاغزىدىن ئىچىۋالغان سۈت بىلەن ئېمىلدەشلىك بولمايدۇ. شۇنىڭدەك، ئايال سۈتىنى تاماققا ياكى سۇغا ياكى نانغا ياكى قانداقلا بىر نەرسىگە ئارىلاشتۇرۇپ، ئۇنى بىرەر بوۋاققا بېگۈزگەن بولسىمۇ، ئۇنىڭ بىلەن ئېمىلدەشلىك بولمايدۇ. ئېمىلدەشلىك ئەمەلگە ئېشىشى ئۈچۈن سۈتىنى ئېمىتىۋالغان ئەمچىكىدىن بىۋاسىتە ئەمگەن بولۇشى شەرت.

### ئېمىش مىقدارى

شافىئىي، ھەنبەلىي مەزھەبلىرى، ئىبنى ھەزم، داۋۇد زاھىرى قاتارلىق ئۆلىمالار ئەمگۈچى بوۋاق ئېمىتىۋالغان ئايالنىڭ سۈت بالىسىغا ئايلىنىشى ئۈچۈن بەش قېتىم تويۇپ ئەمگەن بولۇشى شەرت، دەپ قارايدۇ. ھازىرقى زامان ئۆلىمالىرىدىن مۇتلەق كۆپ سانلىقى بۇ قاراشنى كۈچلەندۈرىدۇ. بۇ مەسىلە ئائىشە رەزىيەللاھۇ ئەنھانىڭ «ئېمىلدەشلىك بەش قېتىم تويۇپ ئېمىش بىلەن بولىدۇ»<sup>(1)</sup> دېگەن ھەدىسى بىلەن بەلگىلەنگەن. ھەتتا ئىمام مۇسلىم ئائىشەدىن رىۋايەت قىلغان بۇ ھەدىسنىڭ ئەسلى قۇرئان ئىكەنلىكىنى، ئاندىن ئۇنىڭ تىلاۋىتى ئەمەلدىن قېلىپ، ھۆكۈمى قالغانلىقىنى، پەيغەمبەر ئەلەيھىسسالام ۋاپات بولغانغا قەدەر ئەھۋال شۇنداق داۋام قىلغانلىقىنى بايان قىلغان. چۈنكى ئەمگۈچى بالا ئېمىتىۋالغان ئايالنىڭ بالىسىغا، بۇ ئايالنىڭ بالىلىرى ئەمگۈچى بالىنىڭ سۈت قېرىنداشلىرىغا ئايلىنىشى ئۈچۈن ئەمگەن بۇ سۈتنىڭ ئۇنىڭ جىسمىغا رەسمىي تارقىلىپ، ئۇنىڭ ئۆسۈشىدە تەسىرى بولۇشى شەرت. ئەگەر ئۇنداق بولمىغاندا، بىر ياكى ئىككى يۇتۇم سۈت ھېچ نەرسىنى ئۆزگەرتەلمەيدۇ. ئائىشە رەزىيەللاھۇ ئەنھا پەيغەمبەر ئەلەيھىسسالامدىن رىۋايەت قىلىپ مۇنداق دېگەن: «بىر ياكى ئىككى قېتىم ئېمىش بىلەن ئېمىلدەشلىك بولمايدۇ»<sup>(2)</sup>.

ھەنەفىي ۋە باشقا مەزھەبلىرىنىڭ «ئېمىلدەشلىك بىر ياكى ئىككى قېتىم ئېمىش بىلەنلا بولىدۇ» دېگەن رەيى باشقا مەزھەبلىرىگە كۆرە، ئاجىز سانلىدۇ.

### ئېمىشنىڭ ۋاقتى

ئېمىلدەشلىك ئەمەلگە ئېشىشى ئۈچۈن ئەمگۈچىنىڭ سۈتىنى ئەمچەكتىن ئايرىلىشتىن بۇرۇن ئەمگەن بولۇشى شەرت. ئۆلىمالار بۇنىڭ ۋاقتىنى ئىككى يىل دەپ بېكىتكەن. ﴿ئانىلار (بالىلارنى ئېمىتىش مۇددىتىدە) تولۇق ئېمىتمەكچى بولسا، تولۇق ئىككى يىل

(1) ئىمام مۇسلىم رىۋايىتى.

(2) ئىمام مۇسلىم رىۋايىتى.

ئېمىتىشى لازىم»<sup>(1)</sup> دېگەن ئايەتكە ئاساسەن، ئانىلارنىڭ بالىلىرىنى ئېمىتىشىنىڭ ئەڭ كۆپ مىقدارى ئىككى يىلدۇر. جابىر رەزىيەللاھۇ ئەنھۇ پەيغەمبەر ئەلەيھىسسالامنىڭ: «بالا ئەمچەكتىن ئايرىلغاندىن كېيىن (ئەمگەن سۈت بىلەن) ئېمىلدەشلىك بولمايدۇ»<sup>(2)</sup> دېگەنلىكىنى رىئايەت قىلغان. پەيغەمبەر ئەلەيھىسسالام يەنە «ئېمىلدەشلىك ئەمچەكتىن ئايرىلىشتىن بۇرۇن ئۈچەي تولغىچە ئېمىش بىلەنلا بولىدۇ»<sup>(3)</sup> دېگەن.

### ئېمىلدەشلىكنىڭ دائىرىسى

ئەمگۈچىنىڭ ئۆزى ۋە بالىلىرىدىن باشقا، ئۇنىڭ قېرىنداشلىرى ۋە ئۇرۇق - تۇغقانلىرىنىڭ بۇ ئېمىلدەشلىك بىلەن مۇناسىۋىتى بولمايدۇ. مەسىلەن: بىراۋ بوۋاق ۋاقتىدا ئەمچەكتىن ئايرىلىشتىن بۇرۇن بىر ئايالنىڭ سۈتىنى ئاز دېگەندە بەش قېتىم تويغۇچە ئەمگەن بولسا، بۇ كىشى شۇ ئايالنىڭ سۈت بالىسى ۋە بۇ ئايالنىڭ بالىلىرى بۇ كىشىنىڭ سۈت قېرىنداشلىرىغا ئايلىنىپ قالىدۇ. نەتىجىدە، بۇ كىشى ئۇ ئايالغا ياكى ئۇنىڭ بالىلىرىغا ياكى نەۋرىلىرىگە مەڭگۈلۈك ئۆيلىنەلمەيدۇ. ئەمگۈچىنىڭ ئەر ياكى ئايال بولىشىدا پەرق يوق.

ئەمما ئۇ كىشىنىڭ ئۆز قېرىنداشلىرى ئۇنىڭ ئېمىلدەشلىك تەرىپتىن بولغان سۈت قېرىنداشلىرى بىلەن ئۆزئارا نىكاھلانالايدۇ. چۈنكى ئېمىلدەشلىك سۈتتىن ئەمگەن كىشى ۋە ئۇنىڭ پەرزەنتلىرى بىلەنلا چەكلىنىدۇ.

شۇنىڭدەك، ئېمىتكۈچى ئايال بىلەن ئەمگۈچىنىڭ ئاتىسى، بوۋىسى، تاغلىرى ۋە باشقا تۇغقانلىرىنىڭ ئېمىلدەشلىك تەرىپتىن مۇناسىۋىتى يوقتۇر. يەنى ئۇلار بۇ ئايالغا نىكاھلانالايدۇ.

دوكتۇر يۈسۈپ ئەل قەداۋىي «ھازىرقى زامان پەتىۋالىرى» ناملىق ئەسىرىدە مۇنداق دەپ يازغان: «جىمى ئىسلام ئۇمىتى ئەمگۈچى مەيلى ئەر بولسۇن، مەيلى ئايال بولسۇن، ئېمىتكۈچى ئايالنىڭ سۈتىنى بەلگىلەنگەن (ئايالنىڭ ئەمچىكىدىن ئەمگەن بولمىشى، ئەمچەكتىن ئايرىلىشتىن بۇرۇن ئەمگەن بولمىشى ۋە ئاز دېگەندە بەش قېتىم تويغۇچە ئەمگەن بولمىشى قاتارلىق) شەرتى، مىقدارى، كەيپىيىتى بويىچە ئەمگەندىن كېيىن، ئەمگۈچىنىڭ ئېمىتكۈچى ئايالنىڭ سۈت بالىسىغا، ئېمىتكۈچى ئايالنىڭ ئەمگۈچىنىڭ سۈت ئانىسىغا ئايلىنىدىغانلىقىغا، ئەمگۈچىنىڭ ئېمىتكۈچى ئايالنى نىكاھىغا مەڭگۈلۈك ئالمايدىغانلىقىغا، نىكاھلىنىشىنىڭ ھاراملىقى ئېمىتكۈچى ئايال

(1) بەقمەرە سۈرىسى 233-ئايەت.

(2) ئەبۇداۋۇد نىيالىسى رىۋايىتى.

(3) تىرمىزى رىۋايىتى.

بىلەن ئەمگۈچىنىڭ بالىلىرى ۋە ئەمگۈچى بىلەن ئېمىتكۈچىنىڭ بالىلىرى ئوتتۇرىسىدا داۋام قىلىدىغانلىقىغا ئىنتىپاقلاشقان»<sup>(1)</sup>.

### قۇدا - باجلىق سەۋەبى بىلەن ئۆيلىنىشكە بولمايدىغان ئاياللار

1189. سوئال: قۇدا - باجلىق سەۋەبى بىلەن ئۆيلىنىشكە بولمايدىغان ئاياللار قانداق ئاياللار؟

جاۋاب: ئۇلار تۆۋەندىكى تۆت خىل ئايالنى ئۆز ئىچىگە ئالىدۇ:

(1) ئۆيلەنگۈچىنىڭ ئاتىسىنىڭ (قويۇپ بەرگەن) ئاياللىرى ۋە بوۋىلىرىنىڭ (قويۇپ بەرگەن) ئاياللىرى. بۇ ھەقتە ئاللاھ تائالا مۇنداق دەيدۇ: ﴿ئاتىلىرىڭلار ئالغان ئاياللارنى ئالماڭلار﴾<sup>(2)</sup> يەنى بىراۋنىڭ مەلۇم بىر ئايالغا نىكاھلىنىشى بىلەن، بۇ ئايال ئۇنىڭ ئوغۇللىرىغا ۋە پۈتۈن پەرزەنتلىرىنىڭ ئوغۇللىرىغا ھارام بولۇپ كېتىدۇ. ئۇلاردىن ھېچبىرى بۇ ئايالنى نىكاھقا ئالالمايدۇ.

(2) ئۆيلەنگۈچىنىڭ ئوغۇللىرىنىڭ (قويۇپ بەرگەن) ئاياللىرى. بۇ ھەقتە ئاللاھ تائالا مۇنداق دەيدۇ: ﴿بالىلىرىڭلارنىڭ ئاياللىرىنى ئېلىشىڭلار سىلەرگە ھارام قىلىندى﴾<sup>(3)</sup> يەنى بىراۋنىڭ مەلۇم بىر ئايالغا نىكاھلىنىشى بىلەن بۇ ئايال ئۇنىڭ دادىسىغا ۋە پۈتۈن بوۋىلىرىغا ھارام بولىدۇ. ئۇلارنىڭ ھېچبىرى بۇ ئايال بىلەن نىكاھلىنالمايدۇ.

(3) ئۆيلەنگۈچىنىڭ (قولدىكى) ئايالىنىڭ ئانىسى ۋە ئۇ ئايالنىڭ چوڭ ئانىلىرى. ئاللاھ تائالا بۇ ھەقتە مۇنداق دەيدۇ: ﴿قېيىن ئاناڭلارنى ئېلىشىڭلار سىلەرگە ھارام قىلىندى﴾<sup>(4)</sup> يەنى بىراۋنىڭ مەلۇم بىر ئايالغا نىكاھلىنىشى بىلەن بۇ ئايالنىڭ ئانىسى ۋە چوڭ ئانىلىرى ئۇ كىشىگە ھارام بولىدۇ.

(4) ئۆيلەنگۈچىنىڭ ئايالىنىڭ (باشقا ئىرىدىن بولغان) قىزلىرى. ئاللاھ تائالا بۇ ھەقتە مۇنداق دەيدۇ: ﴿سىلەرگە سىلەر بىر يەردە بولغان ئاياللىرىڭلارنىڭ (باشقا ئىرىدىن بولغان) قىزلىرىنى ئېلىش ھارام قىلىندى. ئەگەر سىلەر ئۇلارنىڭ ئانىلىرى بىلەن بىر تۆشەكتە بولمىغان بولساڭلار، بۇچاغدا ئۇلارنى ئالساڭلار ھېچ گۇناھ

(1) دوكتور يۈسۈپ ئەل قەرداۋىينىڭ «ھازىرقى زامان يەتتۇلىرى» 3-توم، 325-بەت..

(2) نىسا سۈرىسى 22 - ئايەت.

(3) نىسا سۈرىسى 22 - ئايەت.

(4) نىسا سۈرىسى 23 - ئايەت.

يوق» (1). يەنى مەلۇم بىر ئايالغا نىكاھلىنىپ ئۇنىڭغا جىنسىي تەرەپتىن يېقىنچىلىق قىلغان كىشى ئۈچۈن ئۇ ئايالنىڭ قىزلىرى ۋە پۈتۈن نەۋرىلىرى ھارام بولىدۇ. ئەگەر ئۇ كىشى بۇ ئايالغا نىكاھلانغاندىن كېيىن، ئۇنىڭغا يېقىنچىلىق قىلمىغان بولسا (يەنى يېقىنچىلىق قىلماستىن ئايرىلىپ كەتكەن بولسا) بۇ چاغدا، ئۇ ئايالنىڭ قىزلىرى ئۇ كىشىگە ھالال دۇر.

### مەلۇم ۋاقىتقىچە نىكاھلىنىشقا بولمايدىغان ئاياللار

1190. سوئال: مەلۇم ۋاقىتقىچە نىكاھلىنىشقا بولمايدىغان ئاياللار قانداق ئاياللار؟  
جاۋاب: مەلۇم ۋاقىتقىچىلىك نىكاھلىنىشقا بولمايدىغان ئاياللار ئۈچ قىسىم بولۇپ، ئۇلار تۆۋەندىكىچە:

(1) ئۆيلەنگۈچىنىڭ (قولدىكى) ئايالىنىڭ ھەمىشەلىرى ۋە ئۇ ئايالنىڭ ئاتا تەرەپتىن ياكى ئانا تەرەپتىن بولغان تاغا ئاچىلىرى. ئاللاھ تائالا بۇ ھەقتە مۇنداق دەيدۇ: «سىلەرگە ئىككى ھەمىشەلىرى بىرلا ۋاقىتتا نىكاھىڭلاردا ساقلىنىشىڭلار ھارام قىلىندى» (2).

پەيغەمبەر ئەلەيھىسسالام مۇنداق دەيدۇ: «ئايال ئۆزىنىڭ تاغا ئاچىلىرى بىلەن نىكاھتا بىرلەشتۈرۈلمەيدۇ» (3). يەنى، بىراۋ ئايالدىن ئاجراشماي تۇرۇپ، ئۇ ئايالنىڭ ھەمىشەلىرى بىلەن ياكى تاغا ئاچىلىرى بىلەن نىكاھلىنالمىدۇ. بەلكى ئايالدىن ئاجراشقاندىن كېيىنلا يۇقىرىدىكىلەر بىلەن نىكاھلىنالايدۇ.

(2) باشقىسىنىڭ ئىددىتىدە بولغان ئاياللار. باشقا بىر ئىددىتىدىن چىقىپ بولمىغان ئايال شۇ ئىددىتنىڭ زىممىسىدا بولۇپ ھېسابلىنىدۇ. بۇ ۋەجىدىن، قايسى بىر سەۋەب بىلەن ئاجراشقان ياكى ئۆلۈپ كەتكەن ئىددىتى ئىچىدىكى ئاياللار بىلەن، ئۇلارنىڭ شۇ ئىددىتى توشمىغىچە نىكاھلىنىشقا بولمايدۇ. ئۇلارنىڭ ئىددىتى توشقاندىن كېيىن ئۇلار بىلەن نىكاھلىنىشقا بولىدۇ. بۇ ھەقتە ئاللاھ تائالا مۇنداق دەيدۇ: «ئىددىتى توشمىغان ئاياللارغا ئۇلارنى ئالىدىغانلىقىڭلارنى بۇرنتىپ ئۆتسەڭلار ياكى بۇنى دىلىڭلاردا يوشۇرۇن تۇتساڭلار سىلەرگە ھېچ گۇناھ بولمايدۇ. ئۇلارغا ئېغىز ئاچىدىغانلىقىڭلار ئاللاھقا مەلۇمدۇر. لېكىن ئۇلار بىلەن يوشۇرۇن ۋەدىلىشىپ قويماڭلار. پەقەت (ناشكارا ئېيتىلسا خىجىل بولمايدىغان) مۇۋاپىق سۆزنى قىلساڭلار بولىدۇ. ئىددىتى توشمىغىچە ئۇلارنى نىكاھىڭلارغا ئېلىشقا بەل باغلىماڭلار.

(1) نىسا سۈرىسى 23 - ئايەت.

(2) نىسا سۈرىسى 23 - ئايەت.

(3) نىسا سۈرىسى 23 - ئايەت.



بىلىڭلاركى، ئاللاھ دىلىڭلاردىكىنى بىلىپ تۇرىدۇ ﴿1﴾.

(3) ھەج ياكى ئۆمرىگە ئېھرام باغلىغان ئاياللار يەنى ئېھرام مۇددىتى ئىچىدىكى ئاياللار بىلەن نىكاھلىنىشقا بولمايدۇ. ئېھرام مۇددىتى تۈگەپ، ئۇلار ئېھرامدىن چىققاندىن كېيىن ئۇلار بىلەن نىكاھلىنىشقا بولىدۇ.

(1) بەقەرە سۈرىسى 235 - ئايەت.

## نىكاھ ۋە ئۇنىڭغا مۇناسىۋەتلىك مەسىلىلەر

### سۆز سالدۇرۇش ۋە نىشانلىنىش

1191. سوئال: سۆز سالدۇرۇش دېگەن نېمە؟

جاۋاب: سۆز سالدۇرۇش - يىگىت تەرەپنىڭ قىز تەرەپكە، ئۇلاردىن ئوغلىغا قىزنى سوراپ ئەلچى ئەۋەتىشى دېمەكتۇر. بۇ ئۇيغۇر خەلقىنىڭ مىللىي ۋە دىنىي شانلىق ئەنئەنىلىرىنىڭ بىرىدۇر. سۆز سالدۇرۇش يىگىت تەرەپتىن قىز تەرەپكە بولغىنىدەك، بەزى ھاللاردا، قىز تەرەپتىن يىگىت تەرەپكىمۇ بولىدۇ. بۇ بەزى ئاڭسىز كىشىلەرنىڭ چۈشەنگىنىدەك، ئەيىب سانىلىدىغان ئىش ئەمەس.

1192. سوئال: نىشانلىنىش دېگەن نېمە؟

جاۋاب: نىشانلىنىش - «چاي ئۇچۇرۇپ قويۇش» ياكى «بارىكاللا قىلىش» دەپمۇ ئاتىلىدۇ. بۇ قىز تەرەپنىڭ يىگىت تەرەپنىڭ تەلپىنى قوبۇل قىلغانلىقى ۋە تويىنىڭ تەييارلىقلىرى پۈتكەندىن كېيىن، ئىككى تەرەپنىڭ ئوغۇل - قىزلىرىنى بىر - بىرىگە ئۆيلەپ قويۇشقا رازى بولغانلىقىنىڭ ئىپادىسى دېمەكتۇر. چۈنكى بۇ ۋاقىتتا، يىگىت بىلەن قىز تۇرمۇش قۇرۇش ئۈچۈن نىشانىنى بىر - بىرىگە قاراتقان بولىدۇ. «گۈل قويۇش» نامى بىلەن يىگىت تەرەپنىڭ قىز تەرەپكە سوۋغا - سالام تەقدىم قىلىشىمۇ، ئۇلارنىڭ بىر - بىرىگە نىشانلانغانلىقىنىڭ ئەمەلىي ئىپادىسىدۇر. چاي ئىچۈرۈپ بولغاندىن كېيىن، ئىككىنچى بىر شەخسنىڭ ئۇ قىزغا خېرىدار بولىشى ۋە توي تەكلىپىنى قويۇشى قەتئىي ھارامدۇر.

نىشانلىق دەۋرى ئىنتايىن مۇھىم بىر دەۋر بولۇپ، بەختلىك ۋە مەڭگۈلۈك ئائىلە قۇرۇشنى مەقسەت قىلغان يىگىت - قىز ئۈچۈن بىر - بىرىنى تونۇش، بىرى - بىرىنىڭ دىيانىتىنى، ئەخلاقىنى ۋە بىلىشكە تېگىشلىك بولغان تەرەپلىرىنى ياخشى ئىگىلەش دەۋرىدۇر. بىراق بۇ ئىككىسىنىڭ نىكاھ ئوقۇلۇشتىن بۇرۇن بىرەر جايدا يالغۇز ئۇچرىشىشى دىنىمىزغا ۋە مىللىي ئەنئەنىمىزگە خىلاپتۇر. نۇرغۇنلىغان گۈزەل قىزلارنىڭ "سېناشتۇق" شۇئارى ئاستىدا ئۆزلىرىنىڭ كېلەچەكلىرىنى نابۇت قىلىپ، پۇشايماندىن قوللىرىنى چىشلەپ قالغانلىقى، يىگىتلىرىنىڭ شېرىن سۆزلىرىگە ئىشىنىپ كېتىپ ئۆزلىرىنىڭ ھاياتىنى دەپسەندە قىلغاننىڭ ئۈستىگە، ئاتا - ئانىسىغا نومۇس ۋە شەر مەندىلىك ئېلىپ كەلگەنلىكى ۋە باشقىمۇ ئېچىنىشلىق ئەھۋاللار بىزنىڭ ئۆز دىنىمىزنىڭ قائىدە - يوسۇنلىرىغا مىللىي ئەنئەنىمىزنىڭ ئەخلاق دەستۇرىغا خىلاپلىق قىلغانلىقىمىزدىن كېلىپ چىققاندا.

### نىكاھنى ئېلان قىلىش

1193. سوئال: نىكاھنى ئېلان قىلىش زۆرۈرمۇ؟

جاۋاب: نىكاھنى ئەل - جامائەتكە ئېلان قىلىپ بىلدۈرۈش ئىسلام دىنى تەشەببۇس

قىلغان ياخشى ئىشلارنىڭ بىرى. پەيغەمبەر ئەلەيھىسسالام «نىكاھنى ئېلان قىلىڭلار» (1) دەپ كۆرسەتكەن. قانۇنلۇق ھالال نىكاھنى ئېلان قىلىش ئارقىلىق ھەرخىل سۆز - چۆچەكلەر ۋە پىتنە ئىغۋالاردىن ساقلانغىلى بولغاندەك، جەمئىيەتتە ئۇنى زىنا ھارام ئىشلاردىن پەرقلەندۈرگىلى بولىدۇ. چۈنكى زىنا-ھارام ئىشلار ئادەتتە يوشۇرۇن قىلىنىدۇ. ئەمما نىكاھ ھەمىشە ئاشكارا ئېلىپ بېرىلىدۇ.

قىسقىسى، نىكاھنى ئېلان قىلىش نىكاھى ئېلان قىلىنمىغان ئەر-خوتۇننىڭ ئارقىسىدىن سۆز-چۆچەك تارقىتىش ئارقىلىق ئۇلارنىڭ ئابرويىنى چۈشۈرمەكچى بولغانلارغا پۇرسەت بەرمەسلىك ئۈچۈنمۇ ياخشى. ئەمما نىكاھنى مەسجىدلەر قىلىش تەشەببۇس قىلىنىدىغان ياخشى ئىشتۇر.

1194. سوئال: تويدا ناخشا ئېيتىش ۋە مۇزىكا چېلىشقا بولامدۇ؟

جاۋاب: توي - تۆكۈن ۋە باشقا ھەرقانداق بىر خوشاللىق كۈنلەردە، ئەدەب - ئەخلاق دائىرىسىدىن چىقىپ كەتمىگەن ھالدا، مەزمۇنى پاكىز، ئېسىل ناخشىلارنى ئېيتىش، مۇزىكا ئەسۋابلىرىنى چېلىش جائىز دۇر. پەيغەمبەر ئەلەيھىسسالام مۇنداق قىلىشتىن توسمىغان. ئەمما كىشىلەرنى يامان ھەۋەسلەرگە ئۈندەيدىغان، ئەخلاققا زىيانلىق مەزمۇندىكى ناخشىلارنى ئېيتىش جائىز ئەمەس. شۇنىڭدەك ئاياللارنىڭ پەقەت ئايال جىنسلىرىغا ئۇسسۇل ئويناپ بېرىشى دۇرۇس. ئەمما ئاياللارنىڭ ئەر جىنسلىرى بار جايلاردا ئۇسسۇل ئوينىشى ھارامدۇر ۋە قەتئىي دۇرۇس ئەمەس.

1195. سوئال: تويدا قىزلارنىڭ توي كۆڭلىكى كىيىشى دۇرۇسمۇ؟

جاۋاب: توي كۆڭلىكى كىيىش ئەسلىدە خرىستىئانلاردىن كەلگەن ئادەت بولۇپ، كۆپلىگەن مىللەتلەردە كەڭ تارقالغان بولسىمۇ، ئۇ بىز ئۇيغۇرلارنىڭ نەدىنى، نە ئىللىي ئادەتلىرىمىزدىن ئەمەس. ھەر بىر مىللەتنىڭ قەدىر-قىممىتى باشقىلارنىڭ ئادەتلىرىنى دورىشى بىلەن ئەمەس، بەلكى ئۆزىنىڭ ئۆرپ-ئادەتلىرىنى ۋە مىللىي ھەم دىنىي ئەنئەنىلىرىنى چىڭ مۇھاپىزەت قىلىپ ساقلىشى بىلەن بولىدۇ.

بىز ئۇيغۇرلاردا قىزلارنىڭ توي كۈنلىرىدە كىيىدىغان ئېسىل، كۆركەملىك ۋە چىرايلىق كۆڭلەكلىرى بار. بىز قىزلىرىمىزغا ئۆزىمىزنىڭ شۇ مىللىي كىيىم-كېچەكلىرىنى كىيگۈزۈشىمىز لازىم. بۇ بىزنىڭ مىللىي ۋە دىنىي بۇرچىمىز دۇر. باشقا مىللەتتىن قوبۇل قىلىشقا بىزنىڭ ھاجىتىمىز يوق. چۈنكى ئۆزىمىزنىڭكىسى باشقىلارنىڭكىدىن ئەلۋەتتە ئېسىل ۋە ئەۋزەل-دۇر. پەيغەمبەر ئەلەيھىسسالام مۇسۇلمانلارنى باشقا مىللەتلەرنى دوراشتىن توسۇپ: «كىمكى ئۆزىنى بىرەر قەۋمگە ئوخشىتىۋالدىكەن، ئۇ شۇ قەۋمنىڭ قاتارىدىن بولۇپ كېتىدۇ» (2) دېگەن.

1196. سوئال: ۋاقىتلىق نىكاھلىنىشقا بولامدۇ؟

جاۋاب: ۋاقىتلىق نىكاھلىنىش - ئەر - ئايال ئىككىسىنىڭ مەلۇم ۋاقىتتىن ئېتىبارەن -

(1) ئىمام ئەھمەد رىۋايىتى.

(2) ئىبنى ھىببان ۋە ئەبۇداۋۇد رىۋايىتى

خوتۇن بولۇپ ئوتۇشكە كېلىشىشى نەتىجىسىدە نىكاھلىنىشى دېمەكتۇر. نىكاھلىنىشتا ۋاقىتنى ئېنىق سۆزلىمىسىمۇ، كۆڭلىدە ۋاقىتلىق نىكاھلىنىشنى مەقسەت قىلىپ ئۆيلەنگەن كىشىنىڭ نىكاھىمۇ مەيلى ئۇ ئەر بولسۇن، مەيلى ئايال بولسۇن ۋاقىتلىق نىكاھ سانىلىدۇ. چۈنكى "ئەمەللەر نىيەتلەرگە باغلىقتۇر" ۋاقىتلىق نىكاھلىنىش كۆپىنچە قارشى تەرەپنى ئالداش بىلەن ئەمەلگە ئاشىدۇ. ئىككى تەرەپ ۋاقىتلىق نىكاھلىنىشقا شۇنداق پۈتۈشكەن تەقدىردىمۇ، بۇنداق نىكاھ دۇرۇس بولمايدۇ. چۈنكى ۋاقىتلىق نىكاھلىنىش زىنا قىلغانلىقتۇر. نىكاھتا مەڭگۈلۈكنى نىيەت قىلىش شەرت بولۇپ، مەڭگۈلۈك ئەر-خوتۇن بولۇش نىيەت قىلىنمىغان نىكاھ باغلانمايدۇ.

ئەمما مەڭگۈلۈك نىكاھنى نىيەت قىلغان بولسىمۇ، كېيىن تۇرمۇش نورمال ھالدا داۋام قىلالىمىغانلىق سەۋەبتىن ئايرىلىپ كەتسىمۇ، ئۆكىشىنىڭ بۇرۇن قىلغان مەڭگۈلۈك بىرگە ئۆتۈشتىن ئىبارەت بولغان ياخشى نىيەتكە زىيىنى يوق. ئىسلام دىنىنىڭ باشلىنىش دەۋرلىرىدە، مۇجاھىدلار غازاتلاردا ۋاقىتلىق نىكاھلىنىش ئىشىنى ئېلىپ بارغان. چۈنكى، بۇ مەسىلە، ئىسلام دىنىنىڭ ئاۋۋالقى ۋاقىتلىرىدا بىر مەزگىل يول قويۇلۇپ كېيىنچە، خەبىر غازىتىدا پەيغەمبەر ئەلەيھىسسالامنىڭ كەسكىن جاكارلىشى بىلەن ھارام قىلىنغان. پەيغەمبەر ئەلەيھىسسالام مۇنداق دېگەن: "ئەي خالايق! مەن سىلەرگە ئاياللاردىن ۋاقىتلىق نىكاھلىنىش بىلەن پايدىلىنىشنى (زۆرۈرىيەت سەۋەبلىك ۋاقىتلىق) يولغا قويغان ئىدىم. ئاگاھ بولۇڭلاركى، ئاللاھ ئۇنى تاقىيامەتكىچە ھارام قىلدى" (1).

مەلۇمكى، ۋاقىتلىق نىكاھلىنىش كىشىلەرنىڭ بەخت-سائادىتىنى دەپسەندە قىلغانلىق ۋە ئۇلارنىڭ ھاياتىنى نابۇت قىلغانلىقتۇر. چۈنكى ۋاقىتلىق نىكاھلىنىش نەسىلنى زايا قىلىدۇ، ئەر - ئايال بىر - بىرىنى جىنسى ھەۋەس ئۈچۈنلا كىرالىغان بولىدۇ. بۇ ئىش خۇسۇسەن ئاياللارنى ھاقارەتلىگەنلىك ھېسابلىنىدۇ. بۇنداق بىر ئىشنىڭ ئىسلام دىنىدا ھارام قىلىنىشى ئەقىلىڭمۇ تەلپىدۇر.

### نىكاھ ۋە ئۇنىڭ شەرتلىرى

1197. سوئال: نىكاھ دېگەن نېمە؟

جاۋاب: نىكاھ - ئەر بىلەن ئايالنىڭ بىر - بىرىدىن ئورتاق مەنپەئەتلىنىش مەقسىتىدە بەختلىك بىر ئائىلىنى قۇرۇپ چىقىش ئۈچۈن ئىككىسىنىڭ ئوتتۇرىسىدىكى ئەر - ئاياللىق مۇناسىۋىتىنىڭ باغلىنىشىدۇر.

1198. سوئال: نىكاھنىڭ شەرتلىرى قايسىلار؟

جاۋاب: نىكاھنىڭ ئىسلام نەزىرىدە، قانۇنلۇق ھالدا دۇرۇس باغلىنىشنىڭ شەرتلىرى تۆۋەندىكىلەر:

(1) ئەر - ئايال ئىككىسىنىڭ رازىلىقى

نىكاھنىڭ دۇرۇس باغلىنىشى ئۈچۈن نىكاھلانماقچى بولغان ئەر بىلەن ئايال ئىككىسىنىڭ رىغبىتى ۋە ئۇلارنىڭ رازىلىقى شەرتتۇر. مەيلى ئەر بولسۇن، مەيلى ئايال بولسۇن ھېچكىمنى ئۆزى خالىمىغان بىرسى بىلەن نىكاھلىنىشقا زورلاشقا بولمايدۇ. ئىنسانلار تۇرمۇش قورۇش ئۈچۈن ئۆزلىرىگە جور تاللاشتا مۇتلەق ئەركىندۇر. پەيغەمبەر ئەلەيھىسسالام بۇ ھەقتە: «چوكان ئۆزىنىڭ نىكاھ ئىشلىرىغا ئىگە بولۇشتا ئاتا - ئانىسىدىن ھەقلىقتۇر. قىزنىڭ رايى سورىلىدۇ. ئۇنىڭ سۈكۈت قىلغىنى ماقۇل كۆرگەنلىكىدۇر» (1) دەپ كۆرسەتكەن.

(2) گۇۋاھچىلارنىڭ ھازىر بولۇشى

نىكاھنىڭ دۇرۇس باغلىنىشى ئۈچۈن نىكاھ ئوقۇلغان ئورۇندا ئادالەتكە، راستچىلىققا ئىشىنىلىدىغان ئىككى مۇسۇلمان ئەر گۇۋاھچىنىڭ ھازىر بولۇشى شەرتتۇر. ئىككى ئەر گۇۋاھچى تولۇق تېپىلمىغان شارائىتتا، بىر ئەر، ئىككى ئايال بىرلىكتە گۇۋاھلىققا ھازىر بولۇشى لازىم. چۈنكى بۇ تۈرلۈك مۇئامىلەردە ئىككى ئايال گۇۋاھچى بىر ئەر گۇۋاھچىنىڭ ئورنىدا تۇرىدۇ. گۇۋاھچىلار ھازىر بولمىغان نىكاھ نىكاھ بولمايدۇ. بۇ ھەقتە ئاللاھ تائالا مۇنداق دەيدۇ: ﴿سەلەر ئەرلىرىڭلاردىن ئىككى كىشىنى گۇۋاھلىققا تەكلىپ قىلىڭلار. ئەگەر ئىككى ئەر تېپىلمىسا، سەلەر (ئادالەتكە، دىيانىتىگە) رازى بولىدىغان كىشىلەردىن بىر ئەر، ئىككى ئايالنى گۇۋاھلىققا تەكلىپ قىلىڭلار﴾ (2).

(3) شافىئىي، ھەنبەلى ۋە مالىكى مەزھەبلىرىدە، نىكاھلانماقچى بولغان قىزنىڭ (شۇنداقلا چوكاننىڭ) ئىگىلىرىنىڭ ماقۇللىقىنى ئېلىش نىكاھنىڭ شەرتلىرىدىن سانىلىدۇ. بۇلار پەيغەمبەر ئەلەيھىسسالامنىڭ: «قىزنىڭ ئىگىلىرى مۇۋاپىق كەلمىگەن نىكاھ باغلانمايدۇ» (3) دېگەن ھەدىسىنى دەلىل قىلغان.

ئەمما ھەنەفىي مەزھەبىدە، قىز ئۆزىنىڭ تۇرمۇش ئىشىنى ئۆزى قارار قىلالىغۇدەك ياشتا بولۇپ، ئۆزىگە مۇناسىپ بىرىگە ئۆيلەنمەكچى بولسا، ئۇنىڭ نىكاھى ئۈچۈن ئۇنىڭ ئىگىلىرىنىڭ ماقۇللىقى شەرت قىلىنمايدۇ. چۈنكى پەيغەمبەر ئەلەيھىسسالامنىڭ: «چوكان ئۆزىنىڭ نىكاھ ئىشىدا ئىگىلىرىدىن ھەقلىقتۇر»، «چوكاننى ئۇنىڭ ئىختىيارىسىز، قىزنى ئۇنىڭ رايىسىز ياتلىق قىلماڭلار» (4) دېگەن ھەدىسلىرى قىزلارنى مەيلى ئۇلار ھېچ ياتلىق بولمىغان بولسۇن، مەيلى ياتلىق

(1) مۇسلىم رىۋايىتى.

(2) بەقەرە سۈرىسى 282 - ئايەت.

(3) ئەبۇداۋۇد، تىرىمىزى ۋە ئىبنى ماجە رىۋايىتى قىلغان ھەدىس، ھەدىسشۇناس ئالىم ئىبنى ھىببان بۇ ھەدىسنى «سەھىھ» ھەدىسلىرى قاتارىدىن سانغان.

(4) بۇخارى رىۋايىتى.

بولۇپ قايتىپ كەلگەن چوكان بولسۇن، ئۇلارنى ئىختىيارسىز ياتلىق قىلماسلىقىنى ۋە ئۇلار قوشۇلمىغان ۋە تۇرمۇش قۇرۇشقا رازى بولمىغان بىرىگە ئاتا-ئانىسىنىڭ زورلاپ ياتلىق قىلمايدىغانلىقىنى ئىپادىلەيدۇ.

شافىئىي، ھەنبەلى ۋە مالىكى مەزھەبلىرىنىڭ قىز-چوكانلارنىڭ ياتلىق بولۇشى ئۈچۈن ئاتا-ئانىسى ياكى باشقا ئىگىلىرى قوشۇلۇشى نىكاھنىڭ باغلىنىشىنىڭ شەرتلىرىدىن بىرى دەپ قارار قىلغانلىقى ئاياللارنى ئاسراش ۋە ئاتا-ئانىسىنىڭ ماقۇللىقىنى ئالماستىن يامان يەرگە كېلىن بولۇپ چۈشۈپ قېلىپ پۇشايمان قىلىپ قالماسلىقى كۆزدە تۇتۇلغان. چۈنكى ئاتا-ئانىلارنىڭ تاللىغىنى ۋە قوشۇلغىنى كۆپ ھاللاردا توغرا چىقىدۇ. ئاتا-ئانىلار بالىلار بىلمىگەنلەرنى بىلىدۇ ۋە بالىلىرىنى كىملىرىگە ئۆيلەندۈرۈشىنىمۇ بىلىدۇ. شۇڭا بۇ تەرەپتىن ئېيتقاندا ئاتا-ئانىلارنىڭ رازىلىقىنى ۋە ماقۇللىقىنى ئالماستىن قىزلارنىڭ ئۆز بېشىغا ئىش كۆرمىگىنى ياخشى. جەمئىيەتتە كۆرۈنۈش كۆرىنمىگەن، جەمئىيەتنى، ئادەملەرنىڭ خاراكتېرىنى تولۇق چۈشىنىپ يېتىپ بولالمىغان سەبى قىزلارنى ئاتا-ئانىسىنىڭ رۇخسىتىسىز ئالداپ ئېلىپ، ئاز ۋاقىتتىن كېيىنلا تاشلىۋېتىدىغان ياكى ئاتا-ئانىسىنىڭ ئۆيىدىكى جەننەتتىن دوزاخقا ئېلىپ بېرىپ خورلايدىغان ئالدامچى ئەرلەرمۇ ئاز ئەمەس. بۇ ھەقتىكى ئېچىنىشلىق ۋەقەلەرمۇ ئاز ئەمەس.

ئەبۇ ھەنفەينىڭ مەزھىبىدە، ئاياللارنىڭ ئىرىكىلىكى، بىر ئۆمۈر بىرىگە ئۆتىدىغان، ياخشى كۈنلەردە، يامان كۈنلەردە، راھەتتە، جاپادا بىرىگە بولىدىغان ئۆمۈرلۈك ھايات يولدىشىنى ئۆزلىرىنىڭ تاللاش ھوقۇقىنى قوغداشنى مەقسەت قىلىدۇ. چۈنكى كۆرۈنۈشمىگەن، بەزى ئاتا-ئانىلار قىزلىرىنى ئۆزلىرىنىڭ تۇغقانلىرىغا ياكى بايلارغا ياكى مەنەسەبدارلارغا زورلاپ بېرىدۇ. ئۇلار قىزلىرىنىڭ بەخت-سائادىتىنى ئەمەس، پەقەت ئۆزلىرىنىڭ مەنەپەتلىرىنى ئويلاپ شۇنداق قىلىدۇ. بۇ قىزلار بەختلىك بولامدۇ ياكى تەلەپسىز بولۇپ قالامدۇ؟ بۇنىڭ بىلەن ھېسابلاشمايدۇ.

ھەر ئىككى مەزھەبىنىڭ ئورۇنلۇق تەرەپلىرى بار. مۇسۇلمان ئادەم ھەر ئىككىسىگە ئەمەل قىلغان ھالدا، پەرزەنتلىرىنىڭ بەخت-سائادىتى ئۈچۈن تىرىشىشى لازىم.

1199. سوئال: نىكاھنىڭ لەۋزىلىرى قايسى؟

جاۋاب: نىكاھنىڭ لەۋزىلىرى - ئەر - ئايال ھەر ئىككىسىنىڭ ئۆز رازىلىقى بىلەن تۇرمۇش قۇرماقچى بولغانلىقىنى ئىپادىلەيدىغان ھەر قانداق سۆز ئىبارىلەردۇر. ئايال ئەرنىڭ نىكاھلىنىش تەلپىنى قوبۇل قىلغانلىقىنى بىلدۈرگەندىن كېيىن، ئەر مۇ ئۇنى زىممىسىغا ئالغانلىقىنى بىلدۈرىدۇ. ئايالنىڭ قوبۇل قىلغانلىقىنى ئۆزى ياكى ئۇنىڭ ۋەكىلى بىلدۈرىدۇ. ئەمما ئىرىكىشى ئۇنى زىممىسىغا ئالغانلىقىنى ئۆزى بىۋاسىتە بىلدۈرىدۇ. نىكاھنىڭ ئىبارىلىرى ئۆتكەن زامان يېنىلىرى (يەنى ئالدىم، تەگدىم دېگەنگە ئوخشاش يېنىلار) بولۇشى لازىم. شۇنىڭدەك، تەلەب بىلەن قوبۇل (ئالدىم، تەگدىم دېگەن سۆز) بىر ئورۇندا بولۇشى، ئىككى سۆزنىڭ (ئوتتۇرىدا كۆپ ۋاقىت

ئۆتۈپ) ئارىسىغا باشقا گەپلەر ئارىلىشىپ قالماسلىقى لازىم.

### نىكاھ بىلەن بەلگىلىنىدىغان ئىشلار

1200. سوئال: نىكاھ سەۋەبى بىلەن بەلگىلىنىدىغان ئىشلار قايسىلار؟  
جاۋاب: نىكاھ سەۋەبى بىلەن تۆۋەندىكى ئۈچ نەرسە بەلگىلىنىدۇ:

(1) مەھرى

(2) نەپقە

(3) مىراس

1201. سوئال: مەھرى دېگەن نېمە؟

جاۋاب: مەھرى - نىكاھ سەۋەبى بىلەن ئەر نىڭ ئايالىغا بېرىشكە تېگىشلىك بولغان مەلۇم مىقداردىكى ماددىي ھەق (پۇل) دېمەكتۇر. مەھرى بېرىشنى ئەر - ئايال ئىككىسى تويىدىن بۇرۇن شەرت قىلغان بولسۇن، ياكى شەرت قىلمىغان بولسۇن ھەر ھالەتتە ئەر نىڭ ئۇنى نىكاھتىن كېيىنلا ئايالىغا نەق ياكى يېرىمىنى نەق، يېرىمىنى نېسى بېرىشى لازىم.

1202. سوئال: مەھرىنىڭ مىقدارى قانچىلىك؟

جاۋاب: مەھرى مىقدارىنىڭ ئاز ياكى كۆپلىكىنىڭ چېكى يوق. مەھرى پەقەت ئەر نىڭ ئىقتىسادىي شارائىتىغا قاراپ بولىدۇ. تويىدىن بۇرۇن ئەر تەرەپ بىلەن ئايال تەرەپ ئۆزئارا پۈتۈشكەن مەھرى مىقدارى ھېسابقا ئېلىنىدۇ. ئەگەر تويىدىن بۇرۇن ئايالغا مەھرى بېرىشنى پۈتۈشمىگەن بولسا، ياكى پۈتۈشكەن بولسىمۇ ئۇنىڭ مىقدارىنى تەيىنلىمىگەن بولسا، بۇ ھالەتلەردە ئەر ئايالىغا شۇ شەھەردە ئادەت بولۇپ ئېقىۋاتقان مەھرى ئۆلچىمى بويىچە مەھرى بېرىدۇ. چۈنكى مەھرى - ئايالنىڭ نىكاھ سەۋەبى بىلەن بەلگىلىنگەن تەبىئىي ھەققىدۇر. مەھرى مىقدارىنىڭ ئاددى، يېنىك بولغىنى ياخشىدۇر. پەيغەمبەر ئەلەيھىسسالامنىڭ تەۋسىيىسىمۇ مەھرىنى ئېغىر قىلىۋېتىپ تويىنى قىيىنلاشتۇرۇپ قويماسلىقتۇر. مەھرى - پۇل - مال بېرىش بىلەن ئادا تاپقىنىدەك، مەنئى مەنپەئەت بىلەنمۇ ئادا تاپىدۇ. پەيغەمبەر ئەلەيھىسسالام بىر ساھابىنى ئۇ كەمبەغەل بولغاچقا، ئۇنىڭ ئايالىغا بېرىدىغان مەھرى بەدىلىگە، ئايالىغا قۇرئان ئوقۇشنى ئۆگىتىشنى شەرت قىلىپ ئۆيلەندۈرگەن.

1203. سوئال: نەپقە دېگەن نېمە؟

جاۋاب: نەپقە - ئەر نىڭ ئايالنىڭ يېمەك - ئىچمەك، كىيىم - كېچەك ۋە ھەر قانداق ماددىي ۋە مەنئىي ئېھتىياجلىرىنى قامداش ۋەزىپىسىنى ئۆز ئۈستىگە ئېلىپ، ئۇنى ئىجرا قىلىشى دېمەكتۇر. ئەر ئەگەر ئايالنىڭ يۇقىرىقى چىقىملىرىغا بېخىللىق قىلىپ ئۇنى جايدا ئادا قىلمىسا، ئاللاھنىڭ ئالدىدا گۇناھكار بولىدۇ. بۇ ھالەتتە ئەگەر ئايالى ئۇنىڭ ئىقتىسادىدىن ئۆزىنىڭ ھاجىتىگە يېتەرلىك مىقدارنى ئۇنىڭغا كۆرسەتمەستىن ئالسىمۇ، ئۇنىڭغا گۇناھ بولمايدۇ. چۈنكى ئايالنىڭ بارلىق چىقىملىرى ئېرىنىڭ زىممىسىدۇر.

1204. سوئال: مىراس دېگەن نېمە؟

جاۋاب: مىراس - بىراق ۋاپات بولغاندىن كېيىن ئۇنىڭ مال - دۇنياسى ۋە باشقىمۇ ماددىي مەنپەئەتلەرنىڭ ئۇنىڭ ۋارىسلىرىغا يۆتكىلىشى دېمەكتۇر. قانداقلا بىر كىشى بىر ئايالغا نىكاھلىنىشى بىلەن ئۇلارنىڭ ئوتتۇرىسىدا بىر - بىرىدىن مىراس ئېلىش ھوقۇقى بەلگىلەنگەن بولىدۇ.

مىراس - بىراق ئۆلگەندىن كېيىن ئېلىنىدۇ. يەنى ئەر - ئاياللاردىن قايسىسى بۇرۇن ۋاپات بولسا، كېيىنكىسى ئۇنىڭ مىراسىنى ئالىدۇ. ھەتتا نىكاھلىنىپ بىر - بىرىگە يېقىنلاشماستىن بىرى ئۆلۈپ كەتكەن بولسىمۇ، كېيىنكىسى قۇرئان كەرىمدە بەلگىلەنگەن مىقدار بويىچە ئۇنىڭ مىراسىدىن ئالىدۇ.

### مەھرەم ۋە نامەھرەم ئوقۇملىرى

1205. سوئال: مەھرەم دېگەن كىملىرى؟

جاۋاب: مەھرەم — مەيلى ئەر بولسۇن، مەيلى ئايال بولسۇن ئۆزىنىڭ جورىسى ۋە ئۆزى بىلەن نىكاھى باغلانمايدىغان يېقىن تۇغقانلىرى دېمەكتۇر.

نامەھرەم — مەيلى ئەر بولسۇن، مەيلى ئايال بولسۇن، ئۆزىنىڭ جورىسى ئەمەس ياكى نىكاھى باغلانمايدىغان يېقىن تۇغقانلىرىدىنمۇ ئەمەس، بەلكى يات كىشىلەردۇر.

ئايالنىڭ مەھرەملىرى — ئۇنىڭ ئېرى ۋە ئۆزى بىلەن نىكاھى باغلانمايدىغان ئەر تۇغقانلىرى بولۇپ، شۇ ئايالنىڭ ئاتىسى، بوۋىلىرى، تاغلىرى، ئوغۇللىرى، قېرىنداشلىرى، قېرىنداشلىرىنىڭ ئوغۇللىرى، قېيىن ئاتىسى، ئۆگەي دادىسى، قىزلىرىنىڭ ئەرلىرى ۋە بالاغەتكە يەتمىگەن بالىلار قاتارلىقلاردۇر.

ئەرنىڭ مەھرەملىرى — ئۇنىڭ ئايالى ۋە ئۆزى بىلەن نىكاھى باغلانمايدىغان ئايال تۇغقانلىرىدۇر.

### ئايالنىڭ كىيىنىشى ۋە سەپەر قىلىشىدىكى بەلگىلىمىلەر

1206. سوئال: مۇسۇلمان ئايالنىڭ كىيىنىشى قانداق بولۇشى كېرەك؟

جاۋاب: مۇسۇلمان ئاياللىرىنىڭ باشلىرىغا رومال ئارتىپ، چاچلىرىنى، بويۇنلىرىدىكى ۋە قۇلاقلىرىدىكى زىننەتلىرىنى بېيىپ، ئۇزۇن ۋە ئازادە كىيىملەرنى كىيىپ يۈرۈشى مۇسۇلمانلىقنىڭ شۇئارى، تەقۋالىقنىڭ كىيىمى، ئالىيچانايلىقنىڭ بەلگىسى، ھۆرمەت - ئىززەتنىڭ نىشانىسى ۋە گۈزەل ئەخلاقنىڭ دەلىلىدۇر. رومال ئارتىش مۇسۇلمان ئاياللىرىنى ھەر تۈرلۈك رەزىللىكلەردىن، پەسكەشلىكلەردىن قوغدىغاندەك، مۇسۇلمان قىزلىرىنىڭ ھايى، نومۇس ۋە ئىپپەت ئىچىدە تېخىمۇ قەدىر - قىممەتلىك ھەم كۆركەملىك بولۇشىنى كاپالەتلەندۈرۈش بىلەن بىر ۋاقىتتا، ئۇلارنى يامان ئاقىۋەتلەردىن ساقلاپ قالىدۇ.

1207. سوئال: ئايال ئۆيىدىن سىرتقا چىقىش ئۈچۈن ئېرىنىڭ رۇخسىتىنى ئالامدۇ؟



جاۋاب: بۇ ماۋزۇ تۆۋەندىكى ئۈچ مەسىلىنى ئۆز ئىچىگە ئالىدۇ:

(1) ئايالنىڭ ئۆيىدىن چىقىشى ئۈچۈن ھەممە ھاللاردا ئېرىدىن رۇخسەت سورىشى كېرەك ئەمەس. مەسىلەن: ئايال خىزمەت، مەكتەپ، بالىلارنىڭ ئىشى ياكى سىرتتىن ئۆيگە لازىملىق نەرسىلەرنى مەھەللىسىدىكى ماگىزىنلاردىن سېتىۋېلىش، ئاتا-ئانىسىنى، قوشنىلىرىنى زىيارەت قىلىش ئۈچۈن سىرتقا چىقىشقا ئوخشىغان كۈندىلىك تەكرارلىنىپ تۇرىدىغان ئىشلاردا ئېرىدىن رۇخسەت سوراشقا ھاجەت بولمايدۇ. ئەمما يىراقلارغا ياكى بازارغا بېرىش ئۈچۈن ئېرىنىڭ رۇخسەتىنى ئېلىشى كېرەك بولىدۇ.

(2) ئايال ئەگەر ئېرى تونۇمايدىغان بىر ئائىلىنى زىيارەت قىلىش ياكى تۇغقانلىرىدىن بىر مەسىلىنى ئۆيىدە قونۇپ قېلىش ئۈچۈن ئۆيىدىن چىقماقچى بولسا، ئېرىنىڭ رۇخسەتىنى ئېلىشى شەرتتۇر، ئېرى رۇخسەت قىلمىسا چىقماسلىقى لازىم.

(3) ئايال بىر شەھەردىن يەنە بىر شەھەرگە ياكى بىر دۆلەتتىن يەنە بىر دۆلەتكە سەپەر قىلماقچى بولسا، گەرچە ئايروپىلان بىلەن شۇ كۈنى يېتىپ بارىدىغان سەپەر بولسىمۇ ئېرىنىڭ رۇخسەتىنى ئېلىشى ۋە ئىشەنچلىك ھەمراھلار بىلەنلا بېرىشى لازىم. ئەمما يولدا توختاپ مېھمانخانىلاردا قونۇپ قالىدىغان ياكى 3 كۈندىن كۆپ ۋاقىتتا بېرىپ بولىدىغان ئۇزۇن سەپەرگە ئېرى ياكى ئاتىسى ياكى قېرىنداشلىرىدىن بىرەرسى بىلەن چىقالمايدۇ.

1208. سوئال: ئايال مەھرەمسىز سەپەرگە چىقالامدۇ؟

جاۋاب: پەيغەمبەر ئەلەيھىسسالام ئاياللارنىڭ ئېرى ياكى ئاتىسى ياكى قېرىنداشلىرىدىن ئىبارەت مەھرەملىرىدىن بىرەرسى يېنىدا بولماستىن يالغۇز سەپەرگە چىقىشىنىڭ توغرا ئەمەسلىكىنى بايان قىلىپ: «ئايالنىڭ ئۈچ كۈنلۈكتىن يىراق سەپەرگە مەھرەمسىز چىقىشى ھارامدۇر» (1) دەپ كۆرسەتكەن.

بۇنىڭغا بىنائەن: ھەنەفىي، ھەنبەلىي مەزھەبلىرى «ئايال ئۈچ كۈنلۈكتىن يىراق سەپەرگە مەھرەمسىز چىقمايدۇ» دەيدۇ. شافىئىي، مالىكىي مەزھەبلىرى «ئايال ئىشەنچلىك ئاياللارنىڭ ھەمراھلىقىدا مەھرەمسىز سەپەرگە چىقسا بولىدۇ»، دەيدۇ.

ھازىرقى زامان ئۆلىمالىرى ئاياللارنى مەھرەمسىز سەپەرگە چىقىشتىن توسۇشتىكى مەقسەت يولدىكى ئامانسىزلىقلار ئىدى. زامان تەرەققىي قىلىپ خاتىرجەملىك ئومۇملاشتى. شۇڭا ھازىر ئايال ئىشەنچلىك ئاياللار گۇرۇپپىسىنىڭ ھەمراھلىقىدا، مەھرەمسىز ھالدىمۇ سەپەرگە چىقسا بولىدۇ، دەپ قارار قىلغان (2).

(1) ئىمام بۇخارى ۋە مۇسلىم رىۋايىتى.

(2) «دۇنيا ئىسلام ئۆلىمالىرى ئىتتىپاقى» ۋە «ياۋروپا پەتىۋا ۋە تەتقىقات كېڭەشى» نىڭ پەتىۋاسى.

### مەھرەمى يوق ئايالنىڭ سەپەرگە چىقىش مەسلىسى

1209. سوئال: مەھرەمى يوق ئايال سەپەرگە چىقماقچى بولسا قانداق قىلىدۇ؟

جاۋاب: ئېرى ياكى مەھرەم بولالايدىغان يېقىن تۇغقنى بولمىغان ئايال ئىشەنچلىك ئەر - ئاياللاردىن تەشكىللەنگەن مۇسۇلمان گۇرۇپپىسىنىڭ ھەمراھلىقىدا ھەج- ئۆمرە سەپەرلىرىگە مەھرەمسىز چىقسا بولىدۇ. (1)

### ئاياللارنىڭ ئەرلەر بىلەن قول ئېلىشىپ كۆرۈشۈش مەسلىسى

1210. سوئال: ئايالنىڭ يات ئەر بىلەن قول ئېلىشىپ كۆرۈشىشى دۇرۇسمۇ؟

جاۋاب: پەيغەمبەر ئەلەيھىسسالامنىڭ ھېچقانداق بىر يات ئايال بىلەن قول ئېلىشىپ كۆرۈشكەنلىكى سابىت ئەمەس. دوكتور يۈسۈپ ئەل قەرداۋىي يات ئال بىلەن يات ئەرنىڭ قول ئېلىشىپ كۆرۈشۈش مەسلىسىگە مۇنداق دەپ جاۋاب بەرگەن: «قەدىمدە ۋە ھازىردا ھېچقانداق بىر ئۆلىما ئىختىلاپلاشمايدىغان ۋە ھەممە بىردەك ئىتتىپاققا كەلگەن ئىككى مەسلىنى ئوتتۇرىغا قويىمەن. ئۇلار مۇنداق:

(1) ئەر ياكى ئايال قايسىبىرى تەرەپتىن جىنسىي لەززەت ئېلىش مەقسىتىدە شەھۋەت بىلەن قول ئېلىشىپ كۆرۈشۈش ئەر، ئايال ھەر ئىككىسى ئۈچۈن ھارامدۇر. شۇنىڭدەك، "يامان ئاقىۋەتنىڭ ئالدىنى ئېلىش زۆرۈر" دەيدىغان ئومۇمىي قائىدىگە ئاساسەن، يامان نىيەت بايقالغان ياكى كۆرۈشكۈچىنىڭ كەيپىياتىدىن شەھۋانلىق مەلۇم بولغان ھاللاردا ئۇنىڭ بىلەن قول ئېلىشىپ كۆرۈشۈش قەتئىي ھارامدۇر.

ھەتتا ئەرنىڭ ئۆزىنىڭ مەھرەم تۇغقانلىرىدىن بىرەرسىنى تۇتۇشى ھالال ئىشلاردىن بولسىمۇ، بۇ تۇتۇش ئۇنىڭ شەھۋىتىنى ئورلىتىدىغان ئەھۋالدا ھاراملىق دائىرىسىگە كىرىپ قالىدۇ (2). خۇسۇسەن، ئايالنىڭ باشقا ئەرلەر بولغان قىزى ياكى ئاتىسىنىڭ ئايالى ياكى ئوغلىنىڭ ئايالى ياكى ئۆزىنىڭ قېيىن ئانىسى ۋە ياكى ئېمىلەش ئاچا- سىڭلىرى گەرچە ئەرنىڭ مەھرەملىرىدىن سانالسىمۇ، ئۇلارغا قارىتا شەھۋەت بىلەن قارايدىغان ئەرلەرمۇ بار.

(2) ئەرنىڭ ھەۋىسى قوزغالمايدىغان ياشىنىپ قالغان ئايال بىلەن بالاغەتكە يەتمىگەن كىچىك قىزنىڭ قولىنى تۇتۇپ كۆرۈشۈشى جائىز دۇر» (3).

(1) بەزى ئالىملارغا كۆرە، ئايال سودا - سېتىق، تۇغقان كۆرۈش ۋە ساياھەت قاتارلىق يوللۇق سەپەر كىرگۈمۇ مەھرەمسىز بولسىمۇ ئىشەنچلىك گۇرۇپپا بىلەن چىقسا بولىدۇ. islamonline.net.

(2) ئەل ئىختىيار لىتەئىل ئەلمۇختار 4- توم، 155- بەت.

(3) دوكتور يۈسۈپ ئەل قەرداۋىينىڭ «ھازىرقى زامان پەتىۋىلىرى» ناملىق ئەسىرى، 2- توم، 292- بەت.



## نەر - خوتۇن مۇناسىۋىتىنىڭ بۇزۇلۇشى

نەر-خوتۇنلۇق مۇناسىۋىتىنىڭ بۇزۇلۇشىغا سەۋەب بولىدىغان نامىللار

1211. سوئال: نەر - خوتۇن مۇناسىۋىتىنىڭ بۇزۇلۇشىغا سەۋەب بولىدىغان نامىللار قايسىلار؟

جاۋاب: نەتىجىلەرنىڭ غەلبىلىك بولۇشى مۇقەددىمىلەرگە ۋە شۇ غەلبىگە سەلبىي تەسىر كۆرسىتىدىغان سەۋەبلەردىن ساقلىنىشقا باغلىق بولغىنىدەك، مەغلۇبىيەتكە ئۇچراشمۇ، يەنە شۇ مۇقەددىمىلەرگە دىققەت قىلمىغانلىق ۋە مەغلۇبىيەت سەۋەبلىرىدىن ساقلىنىشقا ئەمگەكلىنىش بولمىغۇ. ئاغرىق - سىلاقلاردىن ساقلىنىش ئۈچۈن ئۇنىڭ مۇقەددىمىلىرىدىن ۋە ئۇنىڭغا سەۋەب بولىدىغان نامىللاردىن ساقلىنىش زۆرۈر بولغاندەك، ئائىلە ھاياتىنىڭ بېشىغا كېلىدىغان بەختسىزلىكلەردىن ساقلىنىش ۋە ئۇنى بەختلىك ھالدا، ناخىرىغىچە داۋام قىلدۇرۇش ئۈچۈن ئائىلە ھاياتىدا نەر - خوتۇن مۇناسىۋىتىنىڭ بۇزۇلۇشىغا سەۋەب بولىدىغان مۇقەددىمىلەردىن ۋە ئۇنىڭغا تۈرتكە بولىدىغان بەزى نامىللاردىن ساقلىنىش ئىنتايىن زۆرۈردۇر. نەر - خوتۇن مۇناسىۋىتىنىڭ بۇزۇلۇشىغا سەۋەب بولىدىغان بەزى ئاساسلىق نامىللار تۆۋەندىكىلەردىن ئىبارەت:

### (1) نامەھرىملىككە تىكىلىپ قاراش

نامەھرىملىككە كۆزنى ساقلاش مەيلى نەر بولسۇن، مەيلى ئايال بولسۇن ھەر قانداق كىشى ئۈچۈن زۆرۈر ۋە يامان نەتىجىلەردىن ساقلىنىشنىڭ قالدۇرۇلۇشى. مانا بۇ، ئىسلامنىڭ كۆرسەتمىسى ۋە ئاللاھ تائالانىڭ ئەمرىدۇر. ئاللاھ تائالا قۇرئان كەرىمدە مۇنداق دەپ بۇيرىغان: ﴿مۆمىن نەرلەرگە ئېيتقىنىكى، (نامەھرىملىككە) تىكىلىپ قارىمىسۇن، ئەۋرەتلىرىنى (ھارامدىن) ساقلىسۇن. مۇنداق قىلىش ئۇلار ئۈچۈن ياخشىدۇر. ئاللاھ تائالا ھەقىقەتەن ئۇلارنىڭ قىلمىشلىرىدىن خەۋەرداردۇر. مۆمىن ئاياللارغا ئېيتقىنىكى، نامەھرىملىككە تىكىلىپ قارىمىسۇن، ئەۋرەتلىرىنى ياپسۇن، كۆرۈنۈپ تۇرىدىغان قىسىمدىن باشقا زىننەتلىرىنى ئاشكارا قىلمىسۇن. لىچەكلىرى بىلەن كۆرۈنۈشنى ياپسۇن﴾<sup>(1)</sup>.

### (2) ئاياللارنىڭ كىيىنىشىدىكى بىنورماللىق

ئاياللارنىڭ يات نەرلەر بار جايلاردا نېپىز، قىسقا ۋە تار كىيىملەرنى كىيىشى ۋە ئەۋرەت سانالغان ئورگانلىرىنى ئېچىپ يۈرۈشى نەر - خوتۇن مۇناسىۋىتىگە ئەلۋەتتە سەلبىي تەسىر يەتكۈزىدۇ.

### (3) يات نەر بىلەن يالغۇز قېلىش

مەيلى نەر، مەيلى ئايال، قايسىبىرنىڭ قارشى جىنىستىكى يات بىرى بىلەن يالغۇز

(1) نۇر سۇرىسى 30 - 31 - ئايەتلەر.

ئۇچرىشىشى، يالغۇز بىر يەردە قېلىشى ياكى بىرگە سەپەرگە چىقىشى قەتئىي توغرا ئەمەس. بۇ ئەر - خوتۇنلۇق مۇناسىۋىتىگە سەلبىي تەسىر يەتكۈزمەي قالمايدۇ.

(4) ئەر - ئاياللارنىڭ ئىش ئورۇنلىرىدىكى خىزمەتداشلىرى بىلەن بىنورمال مۇناسىۋەت ئورنىتىشى.

ئەر - ئاياللارنىڭ ئىش ئورۇنلىرىدىكى خىزمەتداشلىرى بىلەن بىنورمال ئالاقە باغلىشى ئەر - خوتۇنلۇق ھاياتىغا ئەلۋەتتە يامان تەسىر يەتكۈزىدۇ، ھەتتا ئائىلىدىكى مۇھەببەتنىڭ نەپەرتكە ئايلىنىشى، ئائىلىنىڭ بۇزۇلىشى ۋە بالىلارنىڭ يېتىم بولىشى قاتارلىق ئېچىنىشلىق ئاقىۋەتلەرگە سەۋەب بولىدۇ.

(5) ياتلار بىلەن چاقچاقلىشىش

مەيلى ئەر، مەيلى ئايال ھەر قانداق بىر سىنىڭ قارشى جىنىستىكى يات بىرىسى بىلەن چاقچاقلىشىشى، مېھماندارچىلىقلاردا، ئاممىۋى پائالىيەتلەردە ۋە باشقىمۇ ئەر - ئاياللار توپلاشقان ئورۇنلاردا ئايالنىڭ ئېرىنىڭ ئالدىغا ئۆتۈپ باشقىلار بىلەن پاراڭلىشىشى ياكى چاقچاقلىشىشى بەكمۇ ئەيىب ئىش. ئايال ئۈچۈن كەمسۆزلىكتىن ياخشى خۇلق يوق.

(6) تاناسا ۋە باشقا ئويۇن - تاماشىلارغا بېرىش

مۇسۇلمان كىشىنىڭ تانسىخانىغا، قاۋاقخانغا ۋە ئەخلاق ئۆلچىمىگە ئۇيغۇن كەلمەيدىغان ھەر قانداق بىر سورۇنغا بېرىشى توغرا ئەمەس. ئىسلام نەزىرىدە ھارامدۇر. بۇنىڭ ئەر - خوتۇنلۇق مۇناسىۋىتىگە يەتكۈزىدىغان زىيىنى چوڭدۇر. ئەر - ئايال ئىككىسىنىڭ بىرلىكتە تانسىغا بېرىشى تېخىمۇ ئېغىر قاباھەت. ئايالنى تانسىغا ئېلىپ بارغان ئەر گۇناھكار ئىش. ئايالنى تانسىغا ئەۋەتىپ قويۇپ ئۆزى خاتىرجەم ئولتۇرغان ئەر غۇرۇرسىز ۋە ۋىجدانسىز ئەر بولۇپ، ئۇنىڭغا ئاللاھ تائالانىڭ، پەرىشتىلەرنىڭ ۋە ئەل-جامائەتنىڭ لەنتى يېغىپ تۇرىدۇ.

(7) ئاياللارنىڭ شەھەر ئاتلاپ تىجارەت قىلىشى

ئايالنىڭ ئۆزى يالغۇز شەھەردىن شەھەرگە سەپەر قىلىپ يۈرۈپ تىجارەت قىلىشى ئەر - خوتۇنلۇق مۇناسىۋىتىگە ئەلۋەتتە دەخلى يەتكۈزمەي قالمايدۇ. غەيرى نورمال ئەھۋاللار يۈز بەرمىگەن تەقدىردىمۇ، ئۆزى يالغۇز سەپەرگە چىققان ئايال كۆپىنچە قۇرۇق سۆز ۋە تۆھمەتلەرگە قېلىشتىن خالىي بولالمايدۇ. بۇ ئىشلار ئەر - خوتۇنلۇق مۇناسىۋىتىنى بۇزىدىغان ئامىللاردۇر.

(8) ئەر - خوتۇن ئوتتۇرىسىدىكى سىرلارنى يېيىش

ئەر - خوتۇنلۇق ئوتتۇرىسىدىكى سىرلارنى سىرتقا يېيىش مۆلچەرلىگۈسىز يامان ئاقىۋەتلەرنى كەلتۈرۈپ چىقىرىدۇ ھەمدە مۇنداق قىلىش ئەر - خوتۇنلۇقنىڭ مۇقەددەس رىشتىسىگە قارشى ئىشلەنگەن ئەڭ كەچۈرۈلمەس جىنايەت ۋە چوڭ خىيانەتتۇر. پەيغەمبەر ئەلەيھىسسالام مۇنداق دېگەن: «قىيامەت كۈنىدە ئاللاھنىڭ نەزىرىدىكى ئەڭ يامان كىشى ئەر - خوتۇنچىلىقنىڭ سىرلىرىنى سىرتقا يايغان

كىشىدۇر»<sup>(1)</sup>. بۇ قىلىقنىڭ ئائىلىنى بۇزىدىغانلىقى، ئەر-ئاياللار ئوتتۇرىسىدىكى مۇھەببەتنى نەپرەتكە ئايلاندۇرىدىغانلىقى ناھايىتى ئېنىق.

1212. سوئال: ئائىلىنى بۇزىدىغان ئېغىر گۇناھ قايسى؟

جاۋاب: ئائىلىنىڭ بۇزۇلىشىغا سەۋەب بولىدىغان ئەڭ ئېغىر گۇناھ زىنادۇر! زىنا - كۆپىدىن قالسا ئەڭ چوڭ گۇناھلارنىڭ بىرى. زىنا - شەرەپلىك ئائىلىلەرنى يەرگە قارىتىدىغان، ئابرويۇق كىشىلەرنى يەرگە ئورنىدىغان، شۇجائەتلىك ئەرنى قورقۇنچاق قىلىپ قويىدىغان، ئائىلىنى پارچىلايدىغان، بالىلارنى يېتىم قىلىدىغان بىر رەزىل قىلىقتۇر. (بۇقىرىقى ماۋزۇلار «ھارام ۋە چەكلەنگەن ئىشلار» دېگەن بۆلۈمدە تەپسىلى سۆزلىنىدۇ).

(1) مۇسلىم رىۋايىتى.

## تالاق ۋە ئۇنىڭ تۈرلىرى

1213. سوئال: تالاق دېگەن نېمە؟

جاۋاب: تالاق - ئەر نىڭ ئايالىدىن ۋاز كەچكەنلىكىنى ئىپادىلەيدىغان سۆزلەر ئارقىلىق، ئۇنىڭدىن ئايرىلغانلىقىنى ئېلان قىلىشى دېمەكتۇر. تالاق ئەر - خوتۇنلۇق ھاياتىنىڭ داۋام قىلىشىغا ھېچ ئۈمىد قالمىغان، ياخشى ئۆتۈشكە نامال بولمىغاندا ئىككىسىنىڭ ئايرىلىپ يېڭىدىن ھايات باشلىشى ئۈچۈن رۇخسەت قىلىنغان ئەڭ ئاخىرقى بىر چارىدۇر. پەيغەمبەر ئەلەيھىسسالامنىڭ: «رۇخسەت قىلىنغان ئىشلارنىڭ ئىچىدە ئاللاھقا ئەڭ يامان كۆرىلىدىغان ئىش تالاق تۇر» (1) دېگەن سۆزى بۇ مەنىگە ئىشارەت قىلىدۇ.

1214. سوئال: تالاق قىلىشتا رىئايە قىلىشقا تېگىشلىك ئىشلار قايسىلار؟

جاۋاب: ئەر ئايالنى تالاق قىلىشتا تۆۋەندىكى ئىككى ئىشقا رىئايە قىلىشى لازىم:  
 (1) ئايالنى ئۇنىڭ ئايلىق ئادىتى ئىچىدىكى ۋاقتىدا تالاق قىلماسلىقى لازىم. ئايالنى تالاق قىلىشنى خالىغان كىشى ئۇنى ئايلىق ئادەت ۋاقتىدا ئەمەس، بەلكى ئۇنىڭدىن پاكلانغاندىن كېيىن، پاكلىق ھالىتىدە ئۇنىڭغا جىنسىي تەرىپتىن يېقىنلاشماستىن تالاق قىلىشى لازىم. بۇنىڭغا رىئايە قىلمىغان كىشى ئاللاھقا ئاسىيلىق قىلغان بولىدۇ. چۈنكى بۇ ئاللاھ تائالانىڭ كۆرسەتمىسىدۇر.

(2) ئايالنى تالاق قىلىشتا، بىر قېتىمدا بىردىن ئارتۇق تالاق قىلماسلىقى لازىم. ئەرگە بېرىلگەن تالاق قىلىش ھەققى پەقەت ئىككى تالاق بولۇپ، بىر ئايالنى ئالغاندىن باشلاپ ئۇنى ئىككى قېتىملا تالاق قىلالايدۇ. ئۇنىڭدىن كۆپ تالاق قىلىش (مەسىلەن: ئۈچ تالاق قىلىش) ئاللاھ تائالانىڭ بەلگىلىمىسىگە ۋە پەيغەمبەر ئەلەيھىسسالامنىڭ سۈننىتىگە خىلاپ كېلىدىغان ئىشتۇر. ئاللاھ تائالا قۇرئان كەرىمدە: ﴿تالاق ئىككى قېتىمدۇر﴾ دەپ كۆرسەتكەن.

1215. سوئال: تالاقنىڭ تۈرلىرى قايسىلار؟

جاۋاب: تالاق ئىككى تۈرلۈك بولۇپ، ئۇنىڭ بىرى، تالاق رەجئى، يەنە بىرى، تالاق بائىندۇر.

1216. سوئال: تالاق رەجئى دېگەن نېمە؟

جاۋاب: تالاق رەجئى - ئايال ئىددەتتىن چىقىپ بولغىچىلىك ئارىلىقتا، ئېرى ئۇنى قايتا نىكاھ ئوقۇشقا ھاجەت بولماستىن قايتۇرۇپ ئالالايدىغان تالاق دېگەن ئۇقۇمنى بېرىدۇ. «رەجئى» سۆزىنىڭ لۇغەت مەنىسىمۇ قايتۇرۇش دېگەننى بىلدۈرىدۇ. تالاق رەجئى تالاق لەۋزىلىرى بىلەن بىر قېتىم قىلىنغان تالاق بولۇپ، ئۇنىڭدا

(1) بۇخارى رىۋايىتى.

(2) بەقەرە سۈرىسى 228-ئايەت

تالاق قىلىشنى نىيەت قىلىشقا ھاجەت يوق. يەنى تالاق لەۋزىلىرى بىلەن: «مەن سېنى قويۇپ بەردىم» ياكى «بىز ئىككىمىز ئايرىلىدۇ» دېيىش بىلەنلا ئايالى تالاق بولىدۇ. تالاق قىلغۇچى راستىنلا تالاق قىلىشنى مەقسەت قىلغان بولسۇن ياكى چاقچاق قىلغان بولسۇن ياكى ئايالىنى قورقۇتۇش ئۈچۈن تالاق دېگەن بولسۇن، ھەر ھالەتتە ئايالى ئۇنىڭدىن تالاق بولىدۇ.

تالاق رەجئى بىلەن تالاق قىلىنغان ئايال ئىددىتى توشمىغىچە ئېرىنىڭ نىكاھىدىن چىقىپ كەتمەيدۇ، يەنى بۇنداق ئايال تالاق قىلىنغاندىن كېيىن ئۈچ قېتىم ئادەت كۆرۈپ بولغانغا قەدەر ئېرىنىڭ نىكاھىدىن چىقىپ كەتمەيدۇ. ئېرى خالىسا، ئۇنىڭ ئىددىتى توشۇپ بولغىچىلىك مۇددەت ئىچىدە، ئۇنى ئۆزىگە قايتا نىكاھ قىلماستىنلا قايتۇرۇپ ئالالايدۇ.

1217. سوئال: تالاق بائىن دېگەن نېمە؟

جاۋاب: تالاق بائىن - قايتىشقا بولمايدىغان، رەسمى ئايرىلىش تاللىقى دېمەكتۇر. تالاق بائىن ئىككى تۈرلۈك بولۇپ، ئۇنىڭ بىرى، تالاق بائىن سۇغرا، يەنە بىرى تالاق بائىن كۇبرادۇر.

1218. سوئال: تالاق بائىن سۇغرا دېگەن قانداق تالاق؟

جاۋاب: تالاق بائىن سۇغرا - كىنايە لەۋزى بىلەن بىر ياكى ئىككى تالاق قىلىش دېمەكتۇر. كىنايە لەۋزى بىلەن تالاق قىلىشتىن مەقسەت، ئېرىنىڭ ئايالىنى تالاق قىلىشنى نىيەت قىلىپ تۇرۇپ، ئۇنىڭغا «ئاتا-ئاناڭنىڭ ئۆيىگە كەت» ياكى «كۆزۈمدىن يوقال» دېگەنگە ئوخشاش گەپلەرنى قىلىشى دېمەكتۇر. ئەر ئەگەر ئايالىنى تالاق قىلىش مەقسىتى بىلەن يۇقىرىقى كىنايە لەۋزىلىرىنى قىلسا، شۇ ھامان ئايالى ئۇنىڭدىن تالاق بولۇپ كېتىدۇ. ئايالىنى ئۆزىگە قايتۇرۇش ئۈچۈن ئۇنىڭغا يېڭىدىن نىكاھ قىلىشقا توغرا كېلىدۇ. ئەگەر ئەر يۇقىرىقى كىنايە سۆزلىرىنى چاقچاق قىلىپ ياكى ئايالىنى قورقۇتۇش مەقسىتىدە، تالاقنى نىيەت قىلمىغان ھالدا، سۆزلىگەن بولسا، ئۇنىڭ بۇ سۆزى تالاق سانالمايدۇ. بەلكى ئۇنىڭ شۇ ۋاقىتتىكى نىيىتىگە قاراپ بولىدۇ.

1219. سوئال: تالاق بائىن كۇبرا دېگەن قانداق تالاق؟

جاۋاب: تالاق بائىن كۇبرا - بىرلا ۋاقىتتا ئايالىنى ئۈچ تالاق قىلىش ياكى بىردىن تالاق قىلىپ، ئۈچ قېتىمغا يېتىشى دېمەكتۇر.

ئۈچ تالاقتىن كېيىن، ئايالى ئۇنىڭ نىكاھىدىن مەڭگۈلۈك چىقىپ كېتىدۇ. ئۇنى يېڭىدىن نىكاھ قىلىش ئارقىلىقمۇ قايتۇرۇپ ئالالمايدۇ. پەقەت، ئۈچ تالاق بولغان ئايال باشقا بىر ئەرگە ئۆمۈرلۈك خوتۇن بولۇش نىيىتى بىلەن ياتلىق بولۇپ، كېيىن قايسىبىر سەۋەب بىلەن ئۇنىڭدىن ئاجراشقاندىن كېيىن، ئۇنىڭ بىرىنچى ئېرى ئۇنىڭ ئىددىتىنى توشقۇزۇپ، يېڭىدىن نىكاھ ئوقۇتۇش ئارقىلىق ئۆزىگە قايتۇرالايدۇ. ئاللاھ تائالا بۇ ھەقتە مۇنداق دەيدۇ: ﴿ئەگەر ئۇ خوتۇننى (ئۈچ قېتىم) تالاق قىلسا، (خوتۇن) باشقا ئەرگە (ئۆمۈرلۈك خوتۇن بولۇش نىيىتى بىلەن) تەگمىگىچە ئۇنىڭغا



دۇرۇس بولمايدۇ، كېيىنكى ئەر ئۇنى (قايسىبىر سەۋەب بىلەن) تالاق قىلغاندىن كېيىن (ئىددىتىنى توشقۇزۇپ) بۇرۇنقى ئەر بىلەن قايتا ياراشسا ئۇلارغا ھېچ گۇناھ بولمايدۇ❁(1).

### ئۈچ تالاق ۋە ئۇنى تەھلىل قىلىشنىڭ ھاراملىقى

1220. سوئال: ئۈچ تالاق بولغان ئايالنى تەھلىل قىلىشقا بولامدۇ؟

جاۋاب: يۇقىرىقى ئايەتكە بىنائەن، ئۈچ تالاق بولغان ئايالنى پەقەت ئېرىگە ھالال قىلىش نىيىتى بىلەن ئۇنى باشقا بىر ئەرگە ۋاقىتلىق نىكاھلاپ قويۇش قەتئىي ھارام بولۇپ، زىنانىڭ ئۆزىدۇر. بەزى يامان نىيەتلىك ئادەملەر بۇ خىل زىنانى « ھىيلە شەرنىي» دېگەن سەت بىر ئاتالغۇ بىلەن ئاتىۋالغان. شەرىئەتكە قانداقمۇ ھىيلە ئىشلەتكىلى بولسۇن؟! پەيغەمبەر ئەلەيھىسسالام بۇ پاسكىنا قىلىقنى قاتتىق سۆكۈپ: «ئايالنى ئېرىگە ھالال قىلىش مەقسىتى ئۇ ئايالنى ئالغانغا ۋە ئېلىپ بەرگەنگە ئاللاھ لەنەت قىلسۇن!»(2) دېگەن.

1221. سوئال: بىر لەۋزى بىلەن قىلىنغان ئۈچ تالاق ئۈچكە ھېسابمۇ ياكى بىرگىمۇ؟

جاۋاب: بىر لەۋزى بىلەن ئۈچ تالاق قىلىش - ئەرنىڭ ئايالىغا بىر ئورۇندا، بىر سۆز بىلەنلا «ئۈچ تالاق» دېيىشى بولۇپ، ئۇ بىر تالاق ھېسابلىنىدۇ(3).

## تالاق قىلىشنىڭ تۈرلىرى

### مەسنىڭ تالقى

1222. سوئال: مەس ھالەتتىكى تالاق چۈشەمدۇ؟

جاۋاب: بۇ مەسىلە ئالىملار ئوتتۇرىسىدا ئىختىلاپ ماۋزۇسى بولۇپ كەلگەن بىر

(1) بەقەرە سۈرىسى.

(2) ئىمام ئەھمەد، تىرمىزى، نەسائىي ۋە ئەبۇداۋۇد رىۋايىتى.

(3) پەيغەمبەر ئەلەيھىسسالامنىڭ ۋاقتىدا، بىر لەۋزى بىلەن قىلىنغان ئۈچ تالاق بىر تالاق ھېسابلىناتتى. ئىككىنچى خەلىپە ئۆمەر ئىبنى خەتتابنىڭ زامانىغا كەلگەندە، كىشىلەرنىڭ تالاق ئىشىنى ئويۇنچاق ئورنىدا كۆرۈپ، ئاياللىرىنى ھە دەپ ئۈچ تالاق قىلىۋېتىش ئەھۋالى كۆپ كۆرۈلۈشكە باشلىغانلىقتىن، بۇ سەلبىي ئەھۋالنىڭ ئالدىنى ئېلىش مەقسىتى بىلەن، خەلىپە ئۆمەر مۇسۇلمان ئۆلىمالىرىنىڭ ئىتتىپاقى بىلەن « بىر لەۋزى بىلەن قىلىنغان ئۈچ تالاق» نى ئۈچ تالاققا ھېساب قىلىشقا ئىجما قىلىشقان. مەشھۇر تۆت مەزھەپ - ھەنەفىي، شافىئىي، ھەنبەلى ۋە مالىكى مەزھەپلىرىمۇ، شۇ ۋاقىتتىكى ئىجما بويىچە «بىر لەۋزى بىلەن قىلىنغان ئۈچ تالاق» نى ئۈچ تالاققا ھېساب قىلغان. ئەمما شەيخۇلئىسلام ئىبنى تەيمىيە قاتارلىق كاتتا ئۆلىمالار مەسلىنى پەيغەمبەر ئەلەيھىسسالامنىڭ زامانىدىكى ئەسلى ھۆكۈمگە قايتۇرۇپ، «بىر لەۋزى بىلەن قىلىنغان ئۈچ تالاق» نى بىر تالاققا ھېساب قىلىشنى تاللىغان. ھازىرقى ئىسلام ئۆلىمالىرىنىڭ مۇتلەق كۆپ سانلىقى بۇ قاراشنى قوللايدۇ.

مەسىلىدۇر. بۇ مەسىلە ھەققىدىكى ئەڭ ئىشەنچلىك پەتىۋا ھىندىستاندىكى «ئىسلام فىقھى ئاكادېمىيىسى» تەرىپىدىن چىقىرىلغان بولۇپ، نۇرغۇن ئالىملار توپلىنىپ مەخسۇس قۇرۇلتاي ئېچىپ، مۇزاكىرە قىلىش ئارقىلىق ئاخىرى مۇنداق قارار قىلغان:

(1) بىلمەستىن مەس قىلىدىغان بىر نەرسە يەپ ياكى ئىچىپ سېلىپ مەس بولۇپ قالغان ئادەمنىڭ شۇ مەس ھالىتىدە قىلغان تالىقى چۈشمەيدۇ. نەتىجىدە ئايالى تالاق بولمايدۇ، نىكاھ داۋام قىلغان بولىدۇ.

(2) داۋالنىش جەريانىدا ياكى ئاچ قالغانلىقتىن، ئىختىيارسىز ھالدا مەس قىلىدىغان نەرسە يەپ ياكى ئىچىپ سېلىپ مەس بولۇپ قالغان ئادەمنىڭ شۇ مەسىلىك ھالىتىدە قىلغان تالىقى چۈشمەيدۇ.

(3) مەس قىلىدىغان بىر نەرسىنى باشقىلار زورلاپ يىگۈزگەن ياكى ئىچكۈزگەن سەۋەبلىك مەس بولۇپ قالغان ئادەمنىڭ شۇ مەسىلىك ھالىتىدە قىلغان تالىقى چۈشمەيدۇ.

(4) ھالال بىر نەرسە ئىستىمال قىلغان بولسىمۇ، قايسىبىر سەۋەب بىلەن مەس بولۇپ قالغان ئادەمنىڭ تالىقى چۈشمەيدۇ.

(5) ئۆز ئىرادىسى ۋە ئىختىيارى بىلەن ھاراق ياكى شۇنىڭغا ئوخشىغان ھارام بىر نەرسە ئىستىمال قىلغانلىقتىن مەس بولۇپ قالغان بولسىمۇ، لېكىن ئۇنىڭ مەسىلىكى ئېغىر بولماي ئەقلى-ھوشىنى تولۇق يوقاتمىغان، گەپنى ئۇقىدىغان ئەھۋالدا بولسا، بۇ ئەھۋالدا قىلغان تالىقى چۈشىدۇ ۋە ئايالى ئۇنىڭدىن تالاق بولۇپ كېتىدۇ.

(6) ئۆز ئىرادىسى ۋە ئىختىيارى بىلەن ھاراق ياكى شۇنىڭغا ئوخشىغان ھارام بىر نەرسە ئىستىمال قىلغانلىقتىن، ئېغىر دەرىجىدە مەس بولۇپ، ئەقىل-ھوشىنى تامامەن يوقۇتۇپ قويغان ئادەمنىڭ قىلغان تالىقى توغرىلىق مەزكۇر قۇرۇلتايدىكى ئالىملارنىڭ كۆپچىلىكى تالاق چۈشمەيدۇ، دەپ قارىغان، ئاز سانلىقى چۈشىدۇ، دەپ قارىغان(1).

### ھوشىنى يوقاتقۇچىنىڭ تالىقى

1223. سوئال: ھوشىنى يوقاتقان ئادەمنىڭ شۇ ھالەتتىكى تالىقى چۈشمەيدۇ؟

جاۋاب: قالايمىقان سۆزلەيدىغان، نېمە داۋاتقانلىقىنى بىلمەيدىغان دەرىجىدە ھوشىنى يوقاتقان ھالەتتە ئايالىنى تالاق قىلغان كىشىنىڭ بۇ تالىقى چۈشمەيدۇ.

مىسىر ئەزھەر بىلىمگاھىنىڭ «پەتىۋا ھەيئىتى» تەرىپىدىن 1920-يىلى 13-ئىيۇن كۈنى چىقىرىلغان 242-نومۇرلۇق پەتىۋاسىدا، ئەقلىنى پۈتۈنلەي يوقاتقانلىقىدىن نېمە دېگەن ۋە نېمە قىلغانلىقىنى بىلمەيدىغان ھالدا، ئايالىنى تالاق قىلغان كىشىنىڭ تالىقى

(1) ھىندىستاندىكى «ئىسلام فىقھى ئاكادېمىيىسى» ئۆلىمالىرىنىڭ پەتىۋاسى. Islamonlane.net دىن نەقىل ئېلىندى.

چۈشمەيدىغانلىقىنى ئېلان قىلغان.

### زورلانغۇچىنىڭ تالقى

1224. سوئال: زورلانغۇچىنىڭ تالقى چۈشمەيدۇ؟

جاۋاب: ھەنەفىي مەزھىبىگە كۆرە، ئايالنى تالاق قىلىشقا زورلانغۇچىنىڭ تالقى چۈشىدۇ، ئەمما شافىئىي، ھەنبەلى ۋە مالىكى مەزھەبلىرىگە كۆرە، ئۇنىڭ تالقى تۆۋەندىكى شەرتلەر تېپىلغان ھالەتتە چۈشمەيدۇ.

(1) زورلىغۇچى زورلانغۇچىنى ئۆلتۈرۈش، يارىلاندىرۇش، ئۇزۇن مۇددەت تۈرمىگە سولىتىۋېتىش ياكى چوڭ مىقداردا پۇل-مېلىغا زىيان ئۇرۇش ياكى نامىنى بۇلغىۋېتىش ياكى شۇنىڭدەك ئىنسانغا راستىنلا ئېغىر كېلىدىغان تۈرلۈك ئېغىر ئەزىيەتلەرنى يەتكۈزۋېدىغانلىقى بىلەن تەھدىت سالغان بولۇشى.

(2) مەجبۇرلىغۇچىنىڭ قىلىمەن دېگەن تەھدىدىنى ئەمەلگە ئاشۇرايلىدىغان كۈچكە ۋە ئىمكانىيەتكە ئىگە بولغان بىرى بولۇشى.

بۇنداق ئەھۋالدا، مەجبۇرلانغۇچىنىڭ قىلغان تالقى چۈشمەيدۇ(1).

### قاتتىق غەزەبتىن ئەقلىنى يوقاتقۇچىنىڭ تالقى

1225. سوئال: غەزەبتىن ئەقلىنى يوقاتقان كىشىنىڭ تالقى چۈشمەيدۇ؟

جاۋاب: غەزەب بىر خىل بولمايدۇ. غەزەب تۆۋەندىكىدەك 3 تۈرلۈك بولىدۇ:

(1) ئەقلىنى پۈتۈنلەي يوقىتىپ خۇددى ساراڭدەك بولۇپ قېلىش. قاتتىق ئاچچىقلىنىپ، غەزەبكە بوغۇلۇپ كەتكەنلىكتىن، ئۆزىنىڭ نېمە دەۋاتقانلىقىنى ۋە نېمە قىلىۋاتقانلىقىنى بىلمەيدىغان ھالەتتە ئايالنى تالاق قىلغان كىشىنىڭ بۇ تالقى چۈشمەيدۇ. بۇنىڭدا پۈتۈن ئىسلام ئۆلىمالىرى بىردەك ئىتتىپاق.

(2) ئەقلىنى پۈتۈنلەي يوقاتمىغان بولسىمۇ، ئەر-ئايال ناھايىتى قاتتىق ئۇرۇشۇش، تىللىشىش، ھاقارەت قىلىش قاتارلىقلار سەۋەبلىك، ئەر ئۆزىنى تۇتالماستىن ئايالنى تالاق قىلىۋەتكەن بولسا، بۇ مەسىلە ئىسلام ئۆلىمالىرى ئوتتۇرىسىدا ئىختىلاپ ماۋزۇسى بولۇپ، بۇ ھالەتتە قىلىنغان تالاق چۈشمەيدۇ، دېگۈچىلەرنىڭ رەيى كۈچلۈك سانىلىدۇ.

(3) غەزەبتىن ئەقلىنى يوقاتمىغان، بەلكى دېگەنلىرىنى ئويلاپ ۋە بىلىپ دەيدىغان ھالەتتىكى ئاچچىق بىلەن قىلىنغان تالاق ئەلۋەتتە چۈشىدۇ. چۈنكى تالاق قىلىش دېگەن

(1) مىسىر ئەزھەر بىلىمگاھىنىڭ «پەتىۋا ھەيئىتى» تەرىپىدىن 1981-يىلى چىقىرىلغان 1213-نومۇرلىق پەتىۋاسىدا، ئايالنى تالاق قىلىشقا مەجبۇرلانغۇچىنىڭ تالقىنىڭ چۈشمەيدىغانلىقى كۈچلەندۈرۈلگەن ۋە مىسىرنىڭ 1929-يىلى تۈزۈلگەن «ئائىلە قانۇنى» نىڭ 5-ماددىسىدەمۇ شۇنداق كەلگەنلىكى ئىسكەرتىلگەن.

ئادەتتە مەلۇم دەرىجىدە غەزەپ ياكى بىنورماللىقتىن خالىي بولمايدۇ (1).

### غائىبىنىڭ تالىقى

1226. سوئال: ئېرى يوقاپ كەتكەن ئايال قانداق قىلىدۇ؟

جاۋاب: بىراۋ ئىز-دېرەكسىز يوقاپ كەتسە ياكى ئۈچ يىللىقتىن كۆپ مۇددەتلىك تۈرمىگە قامىلىپ قالسا، ئۇنىڭ ئايالىنىڭ ئېرى غايىپ بولغان ياكى تۈرمىگە ئېلىنغان ۋاقىتتىن بىر يىل كېيىنلا ئۇنىڭدىن ئايرىلىش ھەققىدە مەھكىمىگە ئەرەز سۇنۇش ھەققى بار.

ئەگەر ئايالىنىڭ ئىددىتى توشىقچىلىك بولغان ئارىدا (ھامىلدار بولسا تۇغۇپ بولغىچە، ھامىلدار بولمىسا ئۈچ قېتىم ئادەت كۆرۈپ پاكلىنىپ بولغىچە)، ئېرى قايتىپ كەلسە ياكى تۈرمىدىن چىقسا ئايالىنى نىكاھسىزلا قايتۇرۇپ ئالالايدۇ.

ئەگەر ئېرىنىڭ يوقاپ كېتىشى بىرەر ئۆزۈر سەۋەبىدىن بولغان بولسا ۋە كەتكەن يېرى ئېنىق بولسا، مەسىلەن: ئىلىم تەھسىل قىلىش، جىھاد قىلىش، ھەج قىلىش ۋە تىجارەت قىلىش قاتارلىق ئىشلار ئۈچۈن كېتىپ قېلىپ كەلمىگەن بولسا، ئايالى ئۇنىڭدىن ئايرىلىش ھەققىدە ئەرەز سۇنالمىدۇ. مەھكىمىمۇ ئايرىۋەتمەيدۇ. چۈنكى بۇ ھالدا، مۇنداق كىشىنىڭ كەتكەن يېرى ۋە ئۆزىنىڭ مەۋجۇد ئىكەنلىكى ئېنىق بولغان بولىدۇ. شۇڭا ئۇنىڭدىن تالىقنى ئالماي تۇرۇپ ئايرىلالمايدۇ. مىسىر ۋە سۈرىيىنىڭ مەھكىمە شەرىئىيلىرىمۇ مۇشۇنداق ئىش كۆرمەكتە.

### ئايال ئېرىدىن خېتىنى ئالماستىن ياتلىق بولمايدۇ

كۈنىمىزدە، ئالاقىلىشىش قوراللىرىمۇ تەرەققىي قىلدى. شۇڭا ئايال خەت ئارقىلىق ياكى تېلېفون ئارقىلىق ياكى ئادرېسنى بىلمىسە باشقىلارنىڭ ۋاسىتىسى ئارقىلىق ئېرى بىلەن خەۋەرلىشەلەيدۇ. ئەگەر ئېرى تىز كەلمەيدىغان ھالەتتە بولسا، ئۇنىڭدىن تالىقنى سورايدۇ. رۇخسەت خېتىنى بەرسە، ئۇنىڭ نىكاھىدىن چىققان بولىدۇ ۋە ياتلىق بولالايدۇ.

ئەرلىرى ئىچكىرىگە ياكى چەتئەللەرگە تىجارەت قىلغىلى كېتىپ قېلىپ، قايتىپ كەلمىگەن ئاياللارمۇ شۇنداق خەۋەرلىشىشى كېرەك. ئۇلاردىن خېتىنى ئالماي تۇرۇپ ياتلىق بولماسلىقى كېرەك.

### ئەر ئايالىنى ئۇزۇن ۋاقىت تاشلاپ كەتمەسلىكى لازىم

ئەرلەر ئاياللىرىنى ئۇزۇن مۇددەتلىك تاشلاپ قويۇپ كېتىپ قالماسلىقى لازىم. تىجارەت قىلىش ياكى ئىلىم تەھسىل قىلىش ياكى خىزمەت سەۋەبى بىلەن يىراقلارغا

(1) سەئۇدى ئەرەبىستاننىڭ سابىق مۇپتەسسى ئابدۇلئەزىز ئىبنى بازنىڭ پەتىۋاسى. (1) Islamweb.net «پەتىۋا ھەيئىتىنىڭ» 201-يىلى 14-ئىيۇل كۈنىدىكى 1496-نومۇرلىق پەتىۋاسى.

كېتىپ قالغاندا، ئاياللىرىنى ئايلاپ تاشلىۋەتمەسلىكى ۋە ئىمكانىيەتنىڭ يېتىشىچە كۆرۈپ تۇرۇشى لازىم. ئايالنى، بالىلىرىنى قىيىنچىلىقتا قويماسلىقى ئۈچۈن ئۇلارنىڭ بارلىق چىقىملىرىنى ھازىرلاپ بېرىشى پەرز دۇر. چۈنكى نەر ئۆلمىگەن مۇددەتچە ئايالنىڭ چىقىملىرىنى قىلىشتىن باش تارتالمايدۇ.

سەئۇدى ئەرەبىستاننىڭ كاتتا ئۆلىمالىرىدىن ئەللامە ئابدۇللا ئىبنى ئابدۇرراھمان ئىبنى جىبرىن ئېرى سەپەرگە كېتىپ قالسا، ئۇنىڭ ئۆيدىكى ئىقتىسادىنى ئايالى سورىماستىن خىراجەت قىلسا بولامدۇ؟ دېگەن سوئالغا جاۋاب بېرىپ مۇنداق دېگەن: «ئېرى كېتىپ قېلىپ ئايالى ۋە بالىلىرى پۇلغا ھاجەت بولۇپ قالغان شارائىتتا، ئايال ئېرىنىڭ مەيلى ئۆيدە ساقلىغان پۇلىدىن بولسۇن، مەيلى بانكىدا قويغان پۇلىدىن بولسۇن، ھاجىتىگە يېتەرلىكىنى ئېلىپ خەرج قىلسا بولىدۇ. چۈنكى نەرنىڭ ئايالىغا ۋە بالىلىرىغا چىقىم قىلىشى پەرز دۇر. ئاللاھ تائالا مۇندا دېگەن: ﴿ئاتىلار ئانىلارنى قائىدە بويىچە يېمەك - ئىچمەك ۋە كىيىم - كېچەك بىلەن تەمىنلەپ تۇرۇشى كېرەك﴾ (1).

### شەرت بىلەن تالاق قىلىش

1227. سوئال: شەرت بىلەن تالاق قىلىش دېگەن قانداق تالاق؟

جاۋاب: شەرت بىلەن تالاق قىلىش - تالاق ئىشىنى قانداقلا بىر شەرتكە باغلاش دېگەنلىك بولۇپ، مەسىلەن: نەرنىڭ ئايالىغا «ئەگەر سەن ئاناڭنىڭ ئۆيىگە بارساڭ، تالاق بولىسەن، ياكى پالانى كەلسە، تالاق بولىسەن» دېگەنگە ئوخشاش. بۇنداق تالاق - ئەگەر ئېرى راستىنلا تالاقنى نىيەت قىلىپ شۇنداق شەرتنى قىلغان بولسا - شەرتنىڭ ئەمەلگە ئېشىشى بىلەن تەڭلا چۈشىدۇ، يەنى ئايال، ئېرى ئېيتقان شەرت ئەمەلگە ئاشقان ھامان ئۇنىڭدىن تالاق بولۇپ كېتىدۇ.

### مۇرتەدلىك بىلەن نىكاھنىڭ بۇزۇلىشى

1228. سوئال: مۇرتەدلىك بىلەن نىكاھ بۇزۇلامدۇ؟

جاۋاب: مۇرتەد - مۇسۇلمانلىقتىن يېنىپ، كاپىر بولۇپ كەتكەن ئادەمنى كۆرسىتىدۇ. ئاللاھقا ياكى ئۇنىڭ پەيغەمبەرلىرىدىن بىرەرسىگە ياكى قۇرئان كەرىم ۋە ئىشەنچلىك ھەدىسلەر بىلەن بەلگىلەنگەن ئەقىدە ۋە ئىمانغا مۇناسىۋەتلىك مەسىلىلەرنىڭ بىرەرسىگە ئاشكارا ئىنكار قىلغان ئادەم مۇسۇلمانلىقتىن چىقىپ مۇرتەد بولغان بولىدۇ. نەر ياكى ئايال ئىككىسىنىڭ بىرى مۇرتەد بولۇش بىلەن ئۇلارنىڭ ئوتتۇرىسىدىكى نىكاھ بۇزۇلىدۇ. مۇرتەد بولغان كىشى گۇناھىغا تەۋبە قىلىپ، قايتا ئىمان ئېيتقاندىن كېيىن، ئايالنى قايتا نىكاھ بىلەن قايتۇرالايدۇ. مۇرتەد بولغان ئايالمۇ شۇنداق قىلىدۇ.

(1) بەقمەرە سۇرىسى 233-ئايەت.

### بەدەللىك تالاق (تالاقى خۇلى)

1229. سوئال: بەدەللىك تالاق دېگەن قانداق تالاق؟

جاۋاب: بەدەللىك تالاق - ئايالنىڭ ئېرىنىڭ قايسىبىر تەرىپىنى ياقىتۇرمىغانلىق ياكى ئۇنىڭ بىلەن بەختلىك بولۇشقا كۈزى يەتمىگەنلىك ياكى قانداقلا بىر سەۋەب بىلەن ئېرىدىن ئاجرىشىشنى تەلەپ قىلىپ، ئۇنىڭ سۆزىنى بەرگەننىڭ بەدىلىگە ئېرىگە مەلۇم مىقداردا پۇل-مال بېرىشى دېگەنلىكتۇر.

ئاللاھ تائالا مۇنداق دەيدۇ: ﴿ئۆزۈڭلارنىڭ ئاياللىرىڭلارغا بەرگەن مال - مۈلۈكتىن ھېچقانداق نەرسىنى قايتۇرۇۋېلىش دۇرۇس بولمايدۇ. ئەگەر سىلەر ئۇلارنىڭ ئاللاھنىڭ بەلگىلىمىلىرىگە رىئايە قىلالماسلىقىدىن قورقساڭلار، خوتۇننىڭ (تالاق خېتىنى ئېلىش مەقسىتىدە) پۇل-مال بەرگەنلىكى ئۈچۈن ئۇ ئىككىسىگە گۇناھ بولمايدۇ﴾<sup>(1)</sup>.

ئايالدىن ئالسا ھالال بولىدىغان پۇل-مالنىڭ مىقدارى ئېرىنىڭ نىكاھتا بەرگەن مەھرىدىن ئېشىپ كەتمەسلىكى شەرتتۇر. ئايالدىن بۇنىڭدىن كۆپ مال-دۇنيا تەلەپ قىلغان ئەر ھارامخور ئەردۇر. ئاللاھ تائالا قۇرئان كەرىمدە مۇنداق دېگەن: ﴿سىلەر ئۇلارغا بەرگەن مەھرىدىن بىر قىسمىنى يۇلۇۋېلىش ئۈچۈن، ئۇلارغا بېسىم ئىشلەتمەڭلار﴾<sup>(2)</sup>.

ئاياللار تالاق خېتىنى تەلەپ قىلغاندا، ئەرلەرنىڭ ئۇلارنى مال - دۇنيا بېرىشكە قىستاش ھوقۇقى يوق. بۇنداق قىلغان كىشى قاتتىق گۇناھكار بولىدۇ. ئايال ئۆز رازىلىقى بىلەن ئۆزى خالاپ مال - دۇنياسىدىن بىر نەرسە بەرسە، ئۇنى قوبۇل قىلسا بولىدۇ. ئەمما ئايالنى سۆزىنى بەرمەستىن، مال - دۇنيا بېرىشكە قىستاش بەكمۇ نامەرتلىكتۇر. بۇنداق ئالغان مال - دۇنيا شەكسىز ھارامدۇر. بۇنى ۋىجدانلىق كىشىلەر قىلمايدۇ.

(1) بەقەرە سۈرىسى 229 - ئايەت.

(2) نىسا سۈرىسى 19 - ئايەت.

## تالاقىن كېيىنكى ھەق-ھوقۇقلار

1230. سوئال: تالاقىن كېيىنكى ھەق-ھوقۇقلار قايسى؟  
جاۋاب: تالاقىن كېيىن ئەر نىڭ ئۈستىگە تۆۋەندىكى ھەقلىرىنى ئادا قىلىش بەلگىلىنىدۇ:

### (1) ناياننىڭ قېپقالغان مەھرەنى بېرىش

ئەر-ئاياللىق تۇرمۇشىنىڭ باشلىنىشى بولغاندا نىكاھتا ئايالغا بېرىش ئۈچۈن ئەر نىڭ ئۈستىگە بەلگىلەنگەن مەھرەنى تېخى بەرمىگەن بولسا ياكى يېرىمىنى بېرىپ يېرىمىنى بەرمىگەن بولسا، تالاقىن كېيىنلا ئۇنى ئايالغا تولۇق بېرىپ، ئۇنى رازى قىلىش ئەر نىڭ ئۈستىدىكى ھەقلىرىنىڭ بىرىدۇر.

### (2) نەپىقە

تالاق قىلىنغان ئايال ئىددەتتىن چىقىپ پاكلاڭغانغا، ئېغىر ئاياق بولسا بالىسىنى تۇغقانغا قەدەر ئۇنىڭ بارلىق ئېھتىياجلىرىنى ئېرىنىڭ ئۆيىدە قانداق تۇرمۇش سەۋىيىسىدە ياشىغان بولسا، شۇ تۇرمۇش سەۋىيىسىدىن كەم قىلماستىن، يېمەك-ئىچمەك، كىيىم-كېچەك، دوختۇرغا كۆرۈنۈش چىقىمى، قاتناش چىقىمى دېگەنگە ئوخشاش كېرەكلىك چىقىملىرىنىڭ ھەممىنى تەل قىلىپ، تولۇق قامداپ بېرىش ئەر نىڭ ئۈستىگە پەرزىدۇر. بۇ «نەپىقە» دەپ ئاتىلىدۇ. ئاللاھ تائالا قۇرئان كەرىمدە: ﴿تالاق قىلىنغان ئاياللارغا قانئەدە بويىچە نەپىقە بېرىش لازىم. (ئۇ) تەقۋادارلارنىڭ ئۆتەشكە تېگىشلىك مەجبۇرىيىتىدۇر﴾<sup>(1)</sup> دېگەن.

ئەر بۇ ھەقنى ئادا قىلىشتىن قەتئىي باش تارتالمايدۇ. بۇ ھەقنى ئادا قىلىش جەريانىدا نوقسانلىق سادىر قىلسا ئاللاھ تائالانىڭ ئالدىدا ئايالنىڭ ھەققىنى يەۋالغانلىقى سەۋەبلىك ئېغىر گۇناھكار بولىدۇ.

(1) بەقەرە سۇرىسى 241- ئايەت. سەئۇدى ئەرەبىستانىنىڭ كاتتا ئۆلىمالىرىدىن سالىھ ئىبنى فەۋزان قاتارلىق ئۆلىمالارغا ئۈچ تالاق قىلىنغان ئايال ئۈچۈن ئېرىنىڭ نەپىقە بېرىشى پەرز ئەمەس. چۈنكى ئۇ ئايال ئۈچ تالاق بىلەن ئېرىنىڭ زىممىسىدىن چىقىپ كەتكەن بولىدۇ. پەيغەمبەر ئەلەيھىسسالامنىڭ زامانىدا، قەيس فاتىمە ئىسىملىك بىر ئايالنى ئېرى ئۈچ تالاق قىلىۋەتكەندىن كېيىن، بۇ ئايال پەيغەمبەر ئەلەيھىسسالامنىڭ يېنىغا كېلىپ ئېرىنىڭ ئۇنىڭغا نەپىقە قىلىشى لازىم ياكى ئەمەسلىكى ھەققىدە سورىغاندا، پەيغەمبەر ئەلەيھىسسالام ئۇنىڭغا: «ئېرىڭنىڭ سىزگە نەپىقە قىلىش مەجبۇرىيىتى يوق» دەپ جاۋاب بەرگەن.

نەمما ئەللامە دوكتۇر بۇسۇپ ئەل قەرداۋىي قاتارلىق ئالىملار بۇ ھەدىسكە ئىشەنچ قىلالمىغانلىقتىن، قۇرئان كەرىمنىڭ يۇقىرىقى ئايەتنىڭ ئومۇمىي مەنىسىگە ئاساسلىنىپ، «مەيلى ئۈچ تالاق بىلەن مەيلى بىر تالاق بىلەن تالاق قىلىنغان بولسۇن، ئېرىدىن تالاق قىلىنغان ھەر قانداق ئايال ئىددەتتىن چىقىپ بولغانغا قەدەر ئۇنىڭ تۇرار جايىنى ۋە پۈتۈن چىقىملىرىنى ئېرىنىڭ تەل قىلىپ بېرىشى پەرزىدۇر»، دەپ پەتۋا بەرگەن.

**(3) بالىلارنىڭ چىقىمى**

قايسى تۈردىكى تالاق بىلەن بولمىسۇن، تالاق بولۇپ ئېرىدىن ئايرىلغان ئايال ئەگەر ئېغىر ئايلاق بولسا، ئۇنىڭ بالىسى تۇغۇلغاندىن كېيىن، بالىنىڭ چىقىمىنى ئېقىۋاتقان ئادەت بويىچە، كەم قىلماستىن بېرىپ ئادا قىلىش، ھالدىن ھەمىشە خەۋەر ئېلىپ تۇرۇش، ئايال ياتلىق بولغانغا قەدەر، بالىسى يۈزسىدىن ئايالنىڭمۇ ھالىدىن خەۋەر ئېلىپ تۇرۇش دادا بولغۇچىنىڭ ئۈستىگە قەرز دۇر. ﴿ئاتىلار ئانىلارنى قائىدە بويىچە يېمەك - ئىچمەك ۋە كىيىم - كېچەك بىلەن تەمىنلەپ تۇرۇشى كېرەك، كىشى پەقەت قولىدىن كېلىدىغان ئىشقىلا تەكلىپ قىلىنىدۇ. ئانىنى بالىسى سەۋەبلىك زىيان تارتقۇزماسلىق لازىم. (ئەگەر ئاتا تۈلۈپ كەتسە) ئۇنىڭ ۋارىسى ئاتىغا ئوخشاش مەسئۇلىيەتنى ئۆز ئۈستىگە ئېلىشى كېرەك﴾ (1).

**(4) بوۋاقلارنى ئېمىتەنلىك ھەققى**

ئېرىدىن ئاجراشقان ئايالنىڭ شۇ ئېرىدىن بولغان بالىسىنى ئېمىتەنلىكى ئۈچۈن بالىنىڭ دادىسىدىن ھەق تەلەپ قىلىش ھەققى بار. ئەگەر بالىنىڭ ئانىسى ئۆزىنىڭ بۇۋىقىنى ئېمىتەنلىكى ئۈچۈن بالىنىڭ دادىسىدىن ھەق تەلەپ قىلسا، ئۇنى ئادا قىلىش دادىنىڭ ئۈستىگە يۈكلەندۇ. شۇنداقلا ئەگەر بالىنىڭ ئانىسى ئۇنى ئېمىتىشىنى خالىمىسا، دادا بالىنى باشقا بىر ئايالغا ئېمىتكۈزۈپ ھەققىنى تۆلەيدۇ. ئاللاھ تائالا قۇرئان كەرىمدە مۇنداق دېگەن: ﴿ئەگەر ئۇلار سىلەر ئۈچۈن (بالىلىرىڭلارنى) ئېمىتىپ بەرسە، ئۇلارنىڭ (ئېمىتىش) ھەققىنى بېرىڭلار﴾ (2).

**ئىددىتى توشمىغان ئايالنىڭ ئەرنىڭ ئۆيىدە تۇرۇش ھەققى بار**

بىر تالاق قىلىنغان ئايال ئىددىتى توشۇپ پاكلاغىچە ئېرىنىڭ ئۆيىدە تۇرۇش ھوقۇقىغا ئىگە. ئايالنى تالاق قىلىپ، ئۇنىڭ ئىددىتى توشمىغىچە، ئۇنى ئۆيىدىن قوغلىغان كىشى ئاللاھ تائالانىڭ ئالدىدا گۇناھكار بولىدۇ. ئەمما ئايال ئۆزى تۇرۇشنى خالىماستىن، ئاتا-ئانىسىنىڭ ئۆيىگە كېتىپ قالسا بۇ ئايالنىڭ ئىددەتتىن چىققۇچىلىك بولغان ئارىلىقتىكى نەپىقىسى (يەنى چىقىملىرى) ئەرنىڭ زىممىسىدە بولىدۇ. شۇنىڭدەك، ئايال ئەگەر ئېرىنىڭ ئۆيىدە تۇرۇشنى خالىمىغانلىقتىن، باشقا ئۆي كىرالاپ ئولتۇرسا ئۇنىڭ كىراسىنى تۆلەش ئەرنىڭ ئۈستىگە بەلگىلىنىدۇ.

ئەمما ئۈچ تالاق قىلىنغان ئايالنىڭ ئېرى بىلەن بىر ئۆيىدە تۇرۇشى توغرا ئەمەس. چۈنكى بۇ ئىككىسى ئۈچ تالاقتىن كېيىن، ياتلارغا ئايلىنىپ قالىدۇ. شۇڭا بۇنداق ئايال ئايرىم ئۆيىدە ياكى ئاتا-ئانىسىنىڭ ئۆيىدە تۇرىدۇ. ئۆينىڭ ۋە ئايالنىڭ پۈتۈن چىقىملىرىنى

(1) بەقمەرە سۇرىسى 233-ئايەت.

(2) تالاق سۇرىسى 6-ئايەت.



ئۇنىڭ ئىددىتى توشقانغا قەدەر ئېرى تۆلەيدۇ. ئەر ئەگەر ئايالنىڭ تېگىشلىك نەپىقىسىنى بەرمىسە، ئايالنىڭ ھەققىنى يېگەن بولۇپ، ئاللاھ تائالانىڭ ئالدىدا قاتتىق گۇناھكار بولىدۇ. ئاللاھ تائالا قۇرئان كەرىمدە مۇنداق دەپ تەلىم بەرگەن: ﴿ئۇلارنى (يەنى قويۇۋېتىلگەن ئاياللىرىڭلارنى) قۇدرىتىڭلارنىڭ يېتىشىچە ئۆزۈڭلار ئولتۇرۇۋاتقان جايىڭلارنىڭ بىر قىسمىدا ئولتۇرغۇزۇڭلار، ئۇلارنى تەكلىكتە قالدۇرۇش مەقسىتى بىلەن زىيان يەتكۈزمەڭلار، ئەگەر ئۇلار ھامىلدار بولسا، بوشانغانغا قەدەر ئۇلارنى تەمىنلەڭلار﴾<sup>(1)</sup>.

(1) تالاق سۈرىسى 6- ئايەت.

## ئىددەت ۋە ئۇنىڭ ئەھكاملىرى

1231. سوئال: ئىددەت دېگەن نېمە؟

جاۋاب: ئىددەت - تالاق قىلىنغان ئايالنىڭ ئېرىنىڭ زىممىسىدىن چىقىپ كەتكىنىگە قەدەر بولغان مەزگىل دېمەكتۇر. تالاق قىلىنغان ئايالغا ئىددەت تۇتۇش لازىم كېلىدۇ. ئىددەت تۆۋەندىكىچە بولىدۇ:

(1) ئادەت كۆرىدىغان ئايالنىڭ ئىددىتى 3 پاكلىقتۇر، يەنى بۇ ئايال ئېرى تالاق قىلغاندىن كېيىن ئۈچ قېتىم ئادەت كۆرۈپ، ئۇنىڭدىن 3 قېتىم پاكلىنىشى بىلەن ئىددەتتىن چىققان بولىدۇ. شۇنىڭ بىلەن ئېرىنىڭ زىممىسىدىن چىقىپ كېتىدۇ.

(2) ئادەت كۆرمەيدىغان ئايالنىڭ ئىددىتى 3 ئايدۇر. يەنى ئادەت كۆرۈشتىن ئۆزۈلۈپ قالغان ئاياللارنىڭ ئىددىتى ئەرلىرىدىن ئايرىلغاندىن باشلاپ تولۇق 3 ئاي بولىدۇ.

(3) ھامىلدار ئايالنىڭ ئىددىتى بالىسىنى تۇغقانغا قەدەر بولۇپ، ھامىلدار ئايال بالىسىنى تۇغۇپ بولۇپ، تۇغۇتنىڭ قېنىدىن پاكلىنغاندىن كېيىن، ئىددەتتىن چىققان بولىدۇ.

(4) ئېرى ئۆلۈپ كەتكەن ئايالنىڭ ئىددىتى 4 ئاي 10 كۈندۇر. ئەگەر بۇ ئايال ھامىلدار بولسا، ئۇنىڭ ئىددىتى بالىسىنى تۇغقانغا قەدەر بولىدۇ.

بىراق بىر ئايال بىلەن نىكاھلىنىپ، ئۇنىڭغا يېقىنچىلىق قىلماستىن، ياكى ئۇنىڭ بىلەن يالغۇز قالماستىن ئايرىلىپ كەتكەن بولسا، ياكى ئۆلۈپ كەتكەن بولسا، ھايات قالغان بۇ ئايال ئۈچۈن ئىددەت تۇتۇش لازىم كەلمەيدۇ.

ئايالنىڭ ئىددەتتىن چىققانلىقى ئۇنىڭ ياتلىق بولۇشىنىڭ جانىز ئىكەنلىكىگە ئىشارەتتۇر. ئىددەتتىن چىققان ئايالغا نىكاھ چۈشمەيدۇ.

1232. سوئال: زىنا قىلغان ئايال ئەرگە تېگىشى ئۈچۈن ئىددەت تۇتۇشى كېرەكمۇ؟

جاۋاب: باشقىسى بىلەن زىنا قىلغان ئايالنىڭ باشقا بىرىگە نىكاھلىنىشى ئۈچۈن ئىددەت تۇتۇشى مەسئۇلىيەتتە ئىسلام تولىمالىرى ئىختىلاپلاشقان. بۇ مەسىلىدە ئەڭ توغرا دەپ قارايدىغىنىمىز، ھەنەفىي، شافىئىي ۋە سەئۇدى مەزھەبلىرىنىڭ زىنا قىلغان ئايالنىڭ، زىنادىن ئېغىر ئاياق بولۇپ قالغان تەقدىردىمۇ ئىددەت تۇتۇشى لازىم ئەمەس، دېگەن كۆز قارىشىدۇر. بۇ ئەھۋۇ بەكرى، تۆمەر، ئەلى قاتارلىق كاتتا خەلىپىلەرنىڭ رەيىدۇر.

چۈنكى ئىددەت تۇتۇشتىن مەقسەت نەسەبىنى باشقىسىغا ئارىلىشىپ كېتىشتىن قوغداش ۋە ئايالنىڭ بالىياتقۇسىنى تازىلاشتىن ئىبارەتتۇر. ئايالنىڭ ئېغىر ئاياق ياكى ئەمەسلىكى ئۇنىڭ ئىددەت تۇتۇشى جەريانىدا ئوتتۇرىغا چىقىدۇ. شۇڭا ئېرىدىن ئاجراشقان ئايالنىڭ ئىددەت تۇتۇشى پەرز. ھالبۇكى زىنادىن نەسەب سابت بولمايدۇ.

شۇڭا زىنادىن ئىددەت تۇتۇلمايدۇ<sup>(1)</sup>.

---

(1) دكتور يۈسۈپ ئەل قەرداۋىينىڭ «ھازىرقى زامان پەتىۋالىرى» ناملىق ئەسىرى، 3-توم، 624-بەتتىن ئېلىندى.

### ئائىلە ھاياتى ھەققىدە سوئال - جاۋابلار

1233. سوئال: دىيانەتلىك ئۆسكەن قىزلارنى ناماز ئوقۇمايدىغان، دىيانەتتىن يىراق ئۆسكەن كىشىلەرگە ياتلىق قىلىشقا بولامدۇ؟

جاۋاب: ئاللاھنى تونۇپ، دىيانەت بىلەن ئەخلاقلىغان ۋە بەش ۋاقىت ناماز ئوقۇيدىغان قىزلارنى دىيانەتسىز، ناماز ئوقۇمايدىغانلارغا ياتلىق قىلىشقا بولمايدۇ. ئۇلارنىڭ بايلىقىنى ياكى ئابروۋىنى ياكى مەنسىپىنى كۆزلەپ، بۇ پاك قىزلارنى ئۇلارغا ياتلىق قىلىش چوڭ خاتالىقتۇر. چۈنكى ئاياللار ئومۇمەن ئېرىنىڭ مەزھىبىگە ئەگىشىدۇ. ئاۋامنىڭ «ئايالنىڭ مەزھىبى يوق» دېگەن سۆزىمۇ بۇ سەۋەبتىن ئېيتىلغان بولسا كېرەك. مۇسۇلمان ئاياللارنى مۇسۇلمان ئەمەس ئەرلەرگە ياتلىق قىلماسلىقىنىڭ سەۋەبىمۇ بۇ بولسا كېرەك.

ئوغۇللارنىمۇ ئائىلە تەربىيىسى ياخشى بولمىغان ئۆزى پارقىراق، كۆڭلى قارا، دىيانەتسىز گۈزەللىرىگە ئويلەندۈرۈش مەسلىك كېرەك. بۇنداق قىلغان ئاتا - ئانا بۇ خاتالىقنىڭ جازاسىنى ئاۋۋال مۇشۇ دۇنيادا، ئاندىن ئاخىرەتتە چوقۇم كۆرىدۇ. ئەگەر قىز - ئوغۇللار شۇنداقلارنى تاللىغان بولسىمۇ ئاتا - ئانىلار ئۇنىڭغا قارشى چىقىشى ۋە رەت قىلىشى لازىم. گەرچە بالىلار ئاتا - ئانىسىغا نىسبەتەن ئوقۇمۇشلۇق ۋە بىلىم سەۋىيىلىك بولغان تەقدىردىمۇ ئۇلار ئاتا - ئانىسىنىڭ تەجرىبىسىگە ۋە يول كۆرسىتىشىگە ھەر زامان مۇھتاجدۇر. چۈنكى ياشلار كۆپرەك ھېسسىياتقا تايىنىپ ئىش كۆرىدۇ. ئەمما ئاتا - ئانىلار سوغۇق قانلىق بىلەن ئويلاپ ئىش كۆرىدۇ. قىز - ئوغۇللار بۇ ماۋزۇدا ئاتا - ئانىسىنىڭ سۆزىنى كۆپرەك ئاڭلىشى كېرەك. چۈنكى دۇنيادا ھېچ قانداق بىر ئاتا ياكى ئانا پەرزەنتلىرىنىڭ بەختسىز بولۇشىنى خالىمايدۇ.

1234. سوئال: ئاۋامنىڭ ئېتىقادىدا، بىراۋ بىر ئايال بىلەن زىنا قىلىپ بولۇپ، ئاندىن ئىككىسى ئويلەنمەكچى بولسا، بۇ ئىككىسىنىڭ نىكاھى چۈشمەيدۇ، دەيدىغان چۈشەنچە بار، بۇنىڭ دىنىمىزدا ئاساسى بارمۇ؟

جاۋاب: ئاز ساندىكى ئالىملار بۇنداق نىكاھنى دۇرۇس ئەمەس دەپ قارىغان بولسىمۇ، ئىسلام فىقھىشۇناس ئالىملىرى ۋە باشقا كۆپ سانلىق ئالىملار نىكاھلىنىشنىڭ شەرتلىرى (يەنى قىز - يىگىتنىڭ رازىلىقى، گۇۋاھچىلارنىڭ ھازىر بولۇشى قاتارلىق شەرتلىرى) تولۇق بولغان ئىكەن، بۇنداق نىكاھ دۇرۇس ۋە چۈشىدۇ دەپ قارايدۇ. چۈنكى، ئاللاھ تائالا قۇرئان كەرىمدە: ﴿زىنا قىلغۇچى ئەر پەقەت زىنا قىلغۇچى ئايالنى ياكى مۇشرىك ئايالنىلا ئالىدۇ. زىنا قىلغۇچى ئايال پەقەت زىنا قىلغۇچى ئەرگە ياكى مۇشرىككلا تېگىدۇ﴾<sup>(1)</sup> دېگەن. بۇ ئايەتكە ئاساسەن، زىنا قىلغۇچى ئەر بىلەن زىنا قىلغۇچى ئايال بىر - بىرى بىلەن بولسۇن ياكى باشقىسى بىلەن بولسۇن نىكاھنىڭ شەرتلىرىنىڭ تولۇق بولۇش شەرتى بىلەن نىكاھلىنالايدۇ. بەلكى بۇ ئايەتنىڭ

مەزمۇنى، بىر - بىرى بىلەن زىنا قىلغان ئەر بىلەن ئايال ئىككىسىنىڭ بىر - بىرى بىلەنلا ئۆيلىنىشنىڭ زۆرۈرلىكىنى تەقەززا قىلىدۇ.

1235. سوئال: ئۆيلىنىشتىن بۇرۇن بىر - بىرى بىلەن زىنا قىلغان ئەر - ئايالنىڭ بۇ ئۆيلىنىشى ئۇلارنىڭ قىلغان زىناسىنىڭ گۇناھى ئۈچۈن كاپارەت (يەنى كەچۈرۈم) سانلامدۇ؟

جاۋاب: ئۇلارنىڭ ئۆيلىنىشى ئۇلارنىڭ بۇرۇن قىلغان زىناسىنىڭ گۇناھلىرى ئۈچۈن كاپارەت سانالمايدۇ. بەلكى ئۇلار گۇناھلىرى ئۈچۈن تەۋبە قىلىشى لازىم. ئۇلار زىنادىن ساقلىنىش نىيىتى بىلەن ئۆيلەنگەنلىكى ئۈچۈن ساۋاب تاپىدۇ. چۈنكى، ھارامدىن ساقلىنىش ساۋابلىق ئىشتۇر. ئەمما ئىلگىرى زىنا قىلىشقان ۋاقىتتا ئۇلاردىن تۆرمەلگەن بالا ئۇلارغا مەنسۇب بولىۋېرىدۇ.

1236. سوئال: ئادەت ياكى تۇغۇتنىڭ ئۆزىسى سەۋەبلىك ئەر-ئاياللارنىڭ بىر-بىرىدىن يىراقلىشىپ، ئايرىم يېتىۋېلىشى توغرىمۇ؟

جاۋاب: ئەر-ئايال ئادەت كۆرگەن ياكى تۇغۇتلۇق بولغان ھاللىرىدىمۇ، (كىيىمنى يەشمەستىن) ئۇنىڭ بىلەن بىرگە يېتىش، بىرگە كۆڭۈل ئېچىش ۋە جىنسى مۇناسىۋەتتىن باشقا يېقىنچىلىقلارنى قىلىش ھەققى بار. مۇنداق قىلىش ئەر - ئايال ھەر ئىككىسى ئۈچۈن ياخشى. ئەمما ئەر ئۆزىنىڭ ھەۋسىنى ئىدارە قىلالماستىن، مەنى قىلىنغان ئىشنى ئىشلەپ قويۇشتىن قورقسا بىرگە ياتمىغىنى ۋە ئايالغا ئارتۇقچە يېقىنلاشمىغىنى ياخشى. شۇنداقتمۇ ئايالدىن پۈتۈنلەي يىراقلىشىپ كېتىش ياخشى ئەمەس. چۈنكى ئايال ئېرىنىڭ يېنىدا بولۇشقا، ئۇنىڭ چىرايلىق سۆزىگە ۋە مۇھەببىتىگە ھەمىشە مۇھتاج.

1237. سوئال: ئايال ئادەت كۆرگەن ياكى تۇغۇتنىڭ قېنىدىن پاكلىنىپ بولمىغان ۋاقىت ئىچىدە ئۇنىڭ بىلەن جىنسى مۇناسىۋەت ئۆتكۈزگەن كىشى ئۈچۈن كاپارەت كېلىمدۇ؟

جاۋاب: ئەر - ئايال ھەر ئىككىسى بۇ ھالەتتە گۇناھكار بولىدۇ. ئەگەر ئېرى ئايالنىڭ ئىختىيارسىز ھالدا بۇ ئىشنى زورلۇق بىلەن قىلغان بولسا، بۇ ۋاقىتتا ئېرىلا گۇناھكار بولىدۇ. ئۇنىڭغا تەۋبە قىلىشى لازىم كېلىدۇ. ئەمما كاپارەت (ماددىي جازا) توغرىلىق بەزى ئالىملار ئۇنىڭغا كاپارەت يوق، پەقەت تەۋبە قىلىشى لازىم كېلىدۇ، دېسە، بەزى ئالىملار تەۋبە بىلەن كاپارەت بىرگە لازىم كېلىدۇ، دەيدۇ. ئەڭ ياخشىسى بۇ گۇناھنى ئىشلىگەن كىشى تەۋبە قىلىش بىلەن بىرگە مال دۇنياسىدىن ئۆزى خالىغان مىقداردا سەدىقە بېرىپ كاپارىتىنى ئادا قىلسا بولىدۇ.

1238. سوئال: ئەر خوتۇنلار ئۆزلىرىنىڭ جىنسى ھەۋەسلىرىنى قوزغىتىش ئۈچۈن جىنسى فىلىملەرنى كۆرسە بولامدۇ؟

جاۋاب: مەيلى قايسى سەۋەب بىلەن بولسۇن جىنسى فىلىملەرنى كۆرۈش شەكسىز ھارامدۇر. چۈنكى ئەر - ئايال بولمىغان ئىككى جىنسىنىڭ بىر - بىرىگە تىكىلىپ قارىشى قۇرئان كەرىمنىڭ ھۆكۈمى بىلەن قەتئىي ھارام بولغان يەردە، فىلىملاردا بولسىمۇ باشقىلارنىڭ ئوچۇق تەنلىرىگە ۋە ئەۋرەت جايلىرىغا قاراش

قانداقمۇ جانىز بولسۇن؟! بەزىلەر فىلىم دېگەن رەسىم ۋە خىيالىدىن ئىبارەت نەرسە بولغاچقا، ئۇنى كۆرسە بولمامدۇ؟ دېيىشى مۇمكىن، ئەمما فىلىم رەسىم بولسىمۇ، ئۇ، كىشىلەرنىڭ ئۆز سۈرىتىدۇر. ئۇ خىيالىمۇ ئەمەس، بەلكى ئەينەن سۈرىتىدۇر. شۇڭا ئۇنى كۆرۈشنىڭ ھاراملىقىدا شەك يوق.

1239. سوئال: ئۆيلىنىشكە پۈتۈشكەن قىز بىلەن يىگىتنىڭ ئاتا - ئانىسى ئۇلارنىڭ توي

قىلىشىغا مۇۋاپىق كەلمىگەنلىكى سەۋەبلىك قىزنى ئېلىپ قېچىش توغرا بولامدۇ؟

جاۋاب: قىزلار قانداق يەردە بولسۇن بويىچە ئاتا-ئانىسىنىڭ قولىدىن سوراپ ئېلىنىدۇ. قىزلارنى ئاتا-ئانىسىنىڭ رازىلىقىسىز ئېلىپ قېچىش توغرا ئەمەس. چۈنكى مۇنداق قىلىش ئىسلام شەرىئىتىگە خىلاپ ئىشتۇر. قىزلارنى ئۇلارنىڭ ئاتا - ئانىسىنى قايىل قىلىپ، ئۇلارنىڭ قولىدىن ئېلىش دىنىمىزنىڭ ئەمىرىدۇر.

1240. سوئال: ئۆيلىنىشكە شەرت - شارائىتى يار بەرمىگەنلەر ئۆزلىرىنى ھارامدىن

ساقلاش ئۈچۈن نېمە قىلىشى كېرەك؟

جاۋاب: ئۇلار پەيغەمبەر ئەلەيھىسسالامنىڭ كۆرسەتمىسى بويىچە، روزا تۇتۇشى كېرەك. چۈنكى روزا تۇتۇش جىنسىي شەھۋەتنى ئازايتىدۇ. پەيغەمبەر ئەلەيھىسسالام مۇنداق دېگەن: «ئەي ياشلار جامائەسى! ئۆيلىنىشكە قۇدرىتىڭلار يەتكەنلەر ئۆيلىنىڭلار، ئۇنىڭغا قۇدرىتى يەتمىگەنلەر روزا تۇتسۇن. چۈنكى روزا شەھۋەتنى كېسىدۇ». مۇندىن باشقا چارىلەر مۇ بار، مەسىلەن: نامەھرىم ئاياللارغا تىكىلىپ قارىماسلىق، قۇرئان ئوقۇشنى ئۆزىگە ئادەت قىلىش، جىنسىي ھېكايە، ژۇرناللارنى ئوقۇماسلىق ۋە جىنسىي فىلىملارنى كۆرمىسلىك، ئەڭ مۇھىمى پىكىر - خىيالىنى باشقا ئىشلار بىلەن مەشغۇل قىلىش، ئاياللار توغرىلىق ئويلىنماسلىق قاتارلىقلار ئۇلارغا سەۋر - تاقەت ئاتا قىلىدۇ.

1241. سوئال: قىز - يىگىتلەر ئۆيلىنىپ بولغاندىن كېيىن، ئىككىسىنىڭ ئىمىلدەش

ئىكەنلىكىدىن خەۋەر تاپسا ئۇلار نېمە قىلىدۇ؟

جاۋاب: ئەر-ئايال ئىككىسىنىڭ ئىمىلدەش ئىكەنلىكىنى بىلگەن ھامان نىكاھتىن ئايرىلىشى كېرەك. ئۇلارنىڭ ئىككىسىنىڭ ئىمىلدەش ئىكەنلىكىنى بىلمەستىن ئۆتكۈزگەن ئەر - خوتۇنچىلىقى ئۈچۈن گۇناھ بولمىسىمۇ، بىلگەندىن كېيىن نىكاھى بۇزۇلغان بولىدۇ. ئەگەر ئۇلار ئۆزلىرىنىڭ ئىمىلدەش ئىكەنلىكىنى ئىشەنچلىك دەلىل - ئىسپاتلار ئارقىلىق بىلگەندىن كېيىنمۇ، نىكاھتىن ئايرىلماي داۋام قىلىۋەرسە، ئۇلارنىڭ ھەر ئىككىسى زىنا قىلغان بولىدۇ. ئەمما ئىككىسىنىڭ ئىمىلدەش ئىكەنلىكىنى بىلمىگەن ۋاقىتلىرىدىكى تاپقان بالىلىرى زىنا بالىلىرى ھېسابلىنمايدۇ.

1242. سوئال: ئەرنىڭ ئايالىنى سىرتتا ئىشلەشتىن مەنئى قىلىش ھوقۇقى بارمۇ؟

جاۋاب: ئائىلىسىنىڭ بەخت - سانادىتىنى كۆزلىگەن ئەر تۇرمۇشىنى قامداش ئىمكانىيىتى يېتەرلىك بولۇپ، ماددىي جەھەتتىن قىيىنچىلىق تارتىپ قالمايدىغان ئەھۋالدا بولسا، ئايالىنى سىرتتا ئىشلەشكە چىقارماستىن، ئائىلىسىنىڭ پۈتۈن ئېھتىياجلىرىنى ئۆزى قامدايدۇ. چۈنكى ئائىلىنىڭ ئېھتىياجلىرىنى تەل قىلىش ئەرنىڭ

يالغۇز مەجبۇر بېيتىدۇر. ئەگەر ئېرى ئايالىنىڭ ۋە بالىلىرىنىڭ ئېھتىياجلىرىنى قاندىدە- يوسۇن بويىچە قامداپ بېرىلمىگەن بولسا، بۇ ۋاقىتتا ئايالىنى سىرتتا، ئۆزىگە مۇناسىپ، شەرىپلىك ئىشتا ئىشلەشتىن توسالمايدۇ.

1243. سوئال: بەزى ئاياللار تىرىنقىلىرىنى بۇيۇتالدى، بۇ بۇياق ئۇلارنىڭ تاھارەت ئېلىش ۋە غۇسلى قىلىشىغا توسقۇن بۇلامدۇ؟

جاۋاب: تىرىنقىلاردىكى بۇياقلار تاھارەت ۋە غۇسلىغا ئەلۋەتتە توسقۇن بولىدۇ. چۈنكى تاھارەت ۋە غۇسلىدا سۇنى يۇيۇلغان ئەزالارنىڭ ھەممىسىگە ئۆتكۈزۈش شەرىئەتتۇر. ھالبۇكى، تىرىنقىلىرىنى بۇيۇتالغان ئايال تاھارەت ئالسا ياكى يۇيۇنسا سۇ ئۇنىڭ تىرىنقىلىرىغا ئۆتمەيدۇ. شۇڭا ئۇلار تاھارەت ئېلىش ياكى غۇسلى قىلىشتىن بۇرۇن تىرىنقىلىرىدىكى بۇياقلىرىنى تازىلاپ چىقىرىپ بولۇپ، ئاندىن تاھارەت ئېلىشى ياكى يۇيۇنۇشى كېرەك.

1244. سوئال: تۇغۇلماقچى بولغان بالىنىڭ كەمتۈك تۇغۇلىدىغانلىقى دوختۇرلار تەرىپىدىن بىلىنەن، ئۇنى چۈشۈرۈپ تاشاشقا بۇلامدۇ؟

جاۋاب: گەرچە بالىنىڭ كەمتۈك تۇغۇلىدىغانلىقى بايقالغان بولسىمۇ، ئۇنى چۈشۈرۈپ تاشاش بىر جانغا جىنايەت قىلغانلىق بولىدۇ. ئۇنى خۇددى بېجىرىم تۇغۇلىدىغان بالىنى كۈتۈۋالغاندەك، كۈتۈۋېلىش، قالغىنىنى ئاللاھقا تاپشۇرۇش كېرەك.

1245. سوئال: ئەر - ئاياللار تۇرمۇشتا بەختلىك بولالمىغانلىقى ياكى باشقا سەۋەبلەر بىلەن ئاجراشقاندا، ئەر ئايالغا بۇرۇن بەرگەن تويلىقى ياكى مەھرەدىن بىر قىسمىنى ئېلىۋېلىشى ياكى تەلەپ قىلىشى دۇرۇسمۇ؟

جاۋاب: ئەر ئايالغا بەرگەن نەرسىلىرىنى ئېلىۋېلىشى ياكى ئۇنى تەلەپ قىلىشى توغرا ئەمەس. چۈنكى ئايالغا بېرىلگەن نەرسىلەر ئۇنىڭغا نىكاھنىڭ سەۋەبى بىلەن بەلگىلەنگەن ھەقتۇر. ئاجراشقان سەۋەبتىن ئۇنى ئېلىۋېلىش ياكى ئېلىشنى تەلەپ قىلىشقا بولمايدۇ. بەرگەن نەرسىلىرىنى قايتۇرۇپ بېرىشكە زورلاپ ئايالنىڭ خېتىنى بەرمەي ئارقىغا سوزۇشۇمۇ ھەددىدىن ئاشقان نامەرتلىك ۋە چۈپەيلىكتۇر. ئاياللار ئاجىز ۋە شەپقەتكە ئېھتىياجلىق بىر جىنس. ئۇلارغا شەپقەتلىك ۋە كەڭ قورساق بولۇش كېرەك. ئەگەر ئايال ئۆز ئىختىيارى بىلەن ھېچبىر زورلۇقسىز ھالدا، تويۇقتىن ياكى مەھرەدىن بىر قىسىم نەرسىلەرنى قايتۇرۇپ بېرىشنى خالىسا، ئۇنى ئالسا بولىدۇ. ئەخلاقلىق كىشىلەر ئۈچۈن ئۇنى قوبۇل قىلىشۇمۇ ئوڭايغا توختىمايدۇ. چۈنكى پەيغەمبەر ئەلەيھىسسالام بىر ئاۋغا بەرگەن نەرسىسىنى قايتۇرۇپ ئېلىۋېلىشنى تۈگۈرگەن تۈگۈرۈكنى قايتا ئاغزىغا ئالغانغا ئوخشىتىپ ئەيىبلەنگەن.

1246. سوئال: ئايال بېشىنى يۈگەش نىيىتىدە چېچىنىڭ ئۈستىگە ياسما چاچ كىيىۋالسا، بۇ ئىسلامدا بۇيرۇلغان ئىسلامىي قىياپەتتىكى رومال قاتارىغا كىرمەدۇ؟

جاۋاب: ئاياللارنىڭ بېشىغا چاچ كىيىۋېلىشى ئىسلامىي رومال قاتارىغا كىرمەيدۇ. يەھۇدىي ئاياللىرى شۇنداق قىلىدۇ. چۈنكى يەھۇدىيلارنىڭ شەرىئىتى ئۇنى جانىز سانمايدۇ. ئەمما ئىسلام دىنى ئۇنىڭغا يول قويمايدۇ. ئەگەر ئۇنىڭ ئۈستىگە ئىسلامىي

قىياپەتتىكى رومال ئارتىپ بېشىنى ئۇنىڭ بىلەن يۆگىسە، شۇ ۋاقىتتا ئۇ، ئىسلامى رومال ھېسابلىنىدۇ. ئەمما بېشى ئوچۇقلا تۇرىدىكەن، ئىسلام شەرىئىتىگە خىلاپلىق قىلغان بولىدۇ.



## ۋەسىيەت ۋە ئۇنىڭغا مۇناسىۋەتلىك مەسىلىلەر

1247. سوئال: ۋەسىيەت دېگەن نېمە؟

جاۋاب: ۋەسىيەت – بىراۋ ئىگىدار چىلىقىدىكى نەرسىلەردىن بىر قىسىمنى ئۆزىنىڭ ۋاپاتىدىن كېيىن تەسەررۇپ قىلىشقا تاپشۇرۇشى دېگەنلىك بولۇپ، ۋەسىيەت ئۆلگۈچىنىڭ مال – دۇنياسىدىن قەرزسى بولسا تۆلەش ياكى ئۆز تەلپىگە ئاساسەن، بىراۋغا بىر نەرسە بېرىش ياكى ئومۇمغا پايدىلىق بولغان ئىشلارغا سەرپ قىلىش قاتارلىق ھەر خىل شەكىلدە بولىدۇ.

ئىنسان ھايات بولغان مۇددەت ئىچىدە ئۆز ئىگىدار چىلىقىدىكى بارلىق نەرسىلەرنى تەسەررۇپ قىلىش ھەققىگە ئىگە بولۇپ، ئۇنىڭ ئۆلۈشى بىلەن ئىگىدار چىلىق ھوقۇقى ئۈزۈلگەن ۋە ۋەسىيەت قىلغان نەرسىلەردىن باشقا پۈتۈن ئىگىدار چىلىقى ۋارىسلىرىنىڭ قولىغا ئۆتكەن بولىدۇ.

1248. سوئال: ۋەسىيەت قاچان ئورۇندىلىدۇ؟

جاۋاب: ۋەسىيەت مىراسنى تەقسىم قىلىشتىن ئاۋۋال ئورۇندىلىدۇ.

## ۋەسىيەت قىلغۇچىدا بولۇشقا تېگىشلىك شەرتلەر

1249. سوئال: ۋەسىيەت قىلىشنىڭ شەرتى نېمە؟

جاۋاب: ۋەسىيەت قىلىشنىڭ شەرتى تۆۋەندىكىچە:

- (1) ۋەسىيەت قىلغۇچىنىڭ بالا غەت يېشىغا يەتكەن بىرى بولۇشى.
- (2) ۋەسىيەت قىلغۇچىنىڭ ئەقلى – ھوشى جايىدا بولۇشى.
- (3) ۋەسىيەتنى ئۆز ئىختىيارى بىلەن قىلغان بولۇشى، زورلانغان بولماسلىقى.
- (4) ۋەسىيەت قىلماقچى بولغان نەرسىنىڭ ئۆز ئىلكىدە بولۇشى، باشقا بىرىنىڭ ھەققى ياكى تېخى قولىغا ئۆتمىگەن نەرسە بولماسلىقى.
- (5) ۋەسىيەت قىلماقچى بولغان نەرسىنىڭ ھالال نەرسىلەردىن بولۇشى، ھاراق، تاماكا ۋە ھەر قانداق بىر ھارام نەرسە بولماسلىقى.
- (6) ۋەسىيەتنىڭ ۋارىسلىرىنىڭ مەنپەئەتگە زىيانلىق بولماسلىقى.

1250. سوئال: ۋەسىيەت قىلىشنىڭ ھۆكۈمى نېمە؟

جاۋاب: ۋەسىيەت قىلىش ئىككى تۈرلۈك بولۇپ، بىرى پەرز، يەنە بىرى، مۇستەھەبتۇر.

1251. سوئال: قايسى ۋاقىتتا ۋەسىيەت قىلىش پەرز بولىدۇ؟

جاۋاب: ئۈستىدە بىراۋغا تۆلەشكە تېگىشلىك قەرز ياكى بېرىلمىگەن زاكات بولسا، مۇنداق كىشىنىڭ بۇ ماۋزۇدا ۋەسىيەت قىلىشى ۋە ۋەسىيەتنى ھۆججەت قىلىپ يازدۇرۇپ قالدۇرۇشى پەرز دۇر. چۈنكى مۇنداق قىلمىغاندا ھەق – ھوقۇقلار جايىغا تەگمىگەن بولىدۇ. پەيغەمبەر ئەلەيھىسسالام بۇ ھەقتە: «قانداقلا بىر مۇسۇلماننىڭ ۋەسىيەت قىلىدىغان بىرەر ئىشى بولۇپ، ۋەسىيەت ھۆججىتىنى تاماملىماستىن بىر

كېچىدىن ئارتۇق ۋاقىت ئۆتكۈزۈشى جائىز ئەمەس»<sup>(1)</sup> دەپ كۆرسەتكەن.

1252. سوئال: قايسى ۋاقىتتا ۋەسىيەت قىلىش مۇستەھەب (ساۋابلىق) بولىدۇ؟

جاۋاب: ئۈستىدە قەرز ياكى بېرىلمىگەن زاكات قالمىغان كىشىنىڭ مال – دۇنياسىدىن بىر قىسمىنى خالىسا ياكى ئىشلىرىغا سەرپ قىلىش ياكى مىراسخورلىرىنىڭ سىرتىدىكى مەلۇم شەخسلەرگە بېرىش ئۈچۈن ۋەسىيەت قىلىشى مۇستەھەبتۇر. ئەمما ۋارىسلىرىغا زىيان يەتكۈزۈش تەرىقىسىدە ۋەسىيەت قىلىش ھارامدۇر.

1253. سوئال: ۋەسىيەتنى كىملىرىگە قىلىشقا بولمايدۇ؟

جاۋاب: بىر ئادەمنىڭ ئۆز ۋارىسلىرىدىن بىرىگە ياكى بىر قانچىسىغا ئۆزى ئۆلگەندىن كېيىن، تېگىشلىك مىراستىن تاشقىرى ئارتۇق بىر نەرسە بېرىلىشىنى ۋەسىيەت قىلىشى توغرا ئەمەس. مۇنداق ۋەسىيەت يۈرگۈزۈلمەيدۇ. ئەگەر باشقا ۋارىسلىرى بۇ ۋەسىيەتنى يۈرگۈزۈشكە رازى بولسا، بۇ ۋاقىتتا ئۇ مەزكۇر ۋارىسلىرىنىڭ ھەدىيەسى ياكى ياردىمى سۈپىتىدە ئەمەلگە ئاشىدۇ.

### ۋەسىيەت قىلىشنىڭ ساۋابى ۋە پايدىسى

1254. سوئال: ۋەسىيەت قىلىشنىڭ قانداق ساۋابى بار؟

جاۋاب: ۋەسىيەت قىلىش پەيغەمبەر ئەلەيھىسسالام ئادەت قىلغان ياخشى ئەمەللەردىن بىرى بولۇپ، مۇكاپاتى قىيامەت كۈنى بېرىلىدىغان، ساۋابى ئۆلگەندىن كېيىنمۇ داۋام قىلىپ تۇرىدىغان، كىشىنى ئاللاھقا يېقىنلاشتۇرىدىغان پەزىلەتلىك ئىشتۇر. پەيغەمبەر ئەلەيھىسسالام بىر ھەدىستە: «ئادەم ئۆلگەندىن كېيىن ئۇنىڭ پۈتۈن ئەمەلى ئۈزۈلۈپ، پەقەت ئۈچ ئىشنىڭ ساۋابىلا داۋام قىلىدۇ. ئۇلار: سەدىقە جارىيە (داۋام قىلىپ تۇرىدىغان ياخشى ئىش)، پايدىلىق ئىلىم، ھەقىقەتدە دۇئا قىلىپ تۇرىدىغان ياخشى پەرزەنت»<sup>(2)</sup> دەپ كۆرسەتكەن. يەنى ئادەم ئۆلۈشتىن بۇرۇن يۇقىرىقى ئۈچ ئىشنى ياكى بۇلاردىن بىرىنى قىلغان بولسا، ئۇنىڭ ساۋابى ئۇ كىشى ئۆلگەندىن كېيىنمۇ، ئۇنىڭغا يېتىپ تۇرىدۇ.

يەنە بىر ھەدىستە: «كىمكى ۋەسىيەتلىرىنى قىلغان ھالدا ئۆلىدىكەن، ئۇ سۈننەت بولىدا، تەقۋالىقتا ۋە گۇناھلىرى مەغپىرەت قىلىنغان ھالدا ئۆلگەن بولىدۇ»<sup>(3)</sup> دەپ كەلگەن.

1255. سوئال: ۋەسىيەت قىلىشنىڭ قانداق پايدىسى بار؟

جاۋاب: ۋەسىيەتنىڭ كۆپلىگەن پايدىلىرى بار. ئۇلارنىڭ بەزىسى مۇنۇلار:

(1) ئىمام بۇخارى ۋە مۇسلىم رىۋايىتى.

(2) مۇسلىم رىۋايىتى.

(3) ئىبنى ماجە رىۋايىتى.

(1) ھەق – ھوقۇقلارنى زايە بولۇشتىن قوغداش. چۈنكى ۋەسىيەت قىلغان ئادەم ئۈستىدە باشقىلارغا بېرىشكە تېگىشلىك ياكى ئۇلاردىن ئېلىشقا تېگىشلىك ھەقىقىي ياكى ئۆزىدە قويۇلغان ئامانەت بولسا ياكى بېرىلمىگەن زاكات بولسا ياكى ئورۇنداشقا تېگىشلىك مەنبئى مەنپەئەتلەر بولسا، ئۇلارنى بايان قىلغان بولىدۇ. بۇنىڭ بىلەن ھەق-ھوقۇقلار ئۆز جايلىرىغا يەتكەن بولىدۇ.

(2) مەسجد بىنا قىلىش ياكى دوختۇرخانا سېلىش ياكى يول ياساش ياكى قۇدۇق كولاپ قويۇش ياكى مەكتەپ - مەدرىسە ئېچىشقا ئوخشىغان ياخشى ئىشلارنى ئۆزىنىڭ ۋاپاتىدىن كېيىن قىلىشنى ۋەسىيەت قىلىپ كەتكەن ئادەم تاقىيامەتكىچە بۇ ياخشى ئىشى ئۈچۈن ساۋابتىن بەھرىمەن بولۇپ تۇرىدۇ. ئومۇم خەلق بۇ ياخشى ئىشلارنىڭ پايدىسىنى كۆرىدۇ.

(3) كەمبەغەللەرنىڭ، يېتىم - يېسىرلارنىڭ ۋە باشقا ئېھتىياج ئىگىلىرىنىڭ ھاجەتلىرىنى قامداشنى ۋەسىيەت قىلىپ كەتكەن ئادەم ئۇلارنى دەرتتىن چىقارغان، ئاخىرەتتە ساۋابىنى كۆرگەن بولىدۇ.

يۇقىرىقىغا ئوخشاش ئىشلارنىڭ ھاپاتىدىن كېيىن ئورۇندىلىشىنى ۋەسىيەت قىلغان ئادەم بۇ ۋەسىيەتنى ئۈچۈن كۆپ ساۋاب قازىنىدۇ، ئاللاھنىڭ رەھمىتىگە مۇيەسسەر ۋە كىشىلەرنىڭ ياخشى دۇئالىرىغا سازاۋەر بولىدۇ.

(4) قىلىنىپ كېلىۋاتقان خەير-ساخاۋەت ياكى قانداقلا بىر ياخشى ئىشنى ۋارىسلىرىنىڭ ئۆزىنىڭ ۋاپاتىدىن كېيىنمۇ داۋام قىلدۇرۇشىنى ۋەسىيەت قىلىپ كەتكەن ئادەم بۇ ۋەسىيەتنىڭ ساۋابىنى ئاخىرەتتە چوقۇم كۆرىدۇ، بۇ دۇنيادىمۇ ئۇنىڭ ياخشى نامى يادلىنىپ تۇرىدۇ.

## مىراس ۋە ئۇنىڭغا مۇناسىۋەتلىك مەسىلىلەر

1256. سوئال: تەرىكە دېگەن نېمە؟

جاۋاب: بىراق ئۆلگەندىن كېيىن ئۇنىڭ ۋارىسلىرىغا قالدۇرۇپ كەتكەن مال – دۇنيا ۋە باشقا ھەر قانداق نەرسىسى «مىراس» ياكى «تەرىكە» دەپ ئاتىلىدۇ.

### تەرىكەگە مۇناسىۋەتلىك ھەق – ھوقۇقلار

1257. سوئال: تەرىكەگە مۇناسىۋەتلىك ھەق – ھوقۇقلار قايسىلار؟

جاۋاب: تەرىكەگە مۇناسىۋەتلىك ھەق – ھوقۇقلار تۆۋەندىكىلەر بولۇپ، مۇنۇ تەرتىب بويىچە ئىجرا قىلىنىدۇ:

(1) مېيىتى قاندى – يوسۇن بويىچە يۇيۇپ- تاراش، كېپەنلەش ۋە دېنە قىلىشقا قەدەر بولغان پۈتۈن چىقىملار ئۈچۈن مېيىتنىڭ تەرىكەسىدىن ئىسراپ ياكى كەم قىلماستىن قاندى بويىچە ئىشلىتىلىدۇ.

(2) مېيىتنىڭ ئۈستىدە قەزر بولسا ئۇنى ئىگىسىگە تاپشۇرۇپ بېرىش ئارقىلىق ئادا قىلىنىدۇ.

(3) مېيىتنىڭ ۋەسىيەتلىرىنى ئىجرا قىلىش. مېيىتنى مىراس ئېلىشقا ھەقلىق بولغان ۋارىسلىرىغا مىراسنىڭ سىرتىدا پۇل – مال بېرىشكە ۋەسىيەت قىلىشى توغرا ئەمەس. شۇنداق ۋەسىيەت قىلىنغان تەقدىردىمۇ، بۇ ۋەسىيەت يۈرگۈزۈلمەيدۇ. ئەمما مېيىت ئۆزىنىڭ ۋارىسلىرىدىن بولمىغان بىرىگە پۇل – مېلىدىن بېرىشنى ۋەسىيەت قىلغان بولسا، ئۇ مېيىتنىڭ تەرىكەسىنىڭ ئۈچتىن بىرىدىن ئارتۇق بولماسلىق شەرتى بىلەن ئىجرا قىلىنىدۇ. ((مىراس قالدۇرغۇچى ئادەمنىڭ) ۋەسىيىتى ۋارىسلارغا زىيان يەتكۈزمەيدىغان بولۇشى كېرەك(مىراس قالدۇرغۇچى ئادەمنىڭ) ۋەسىيىتى ۋارىسلارغا زىيان يەتكۈزمەيدىغان بولۇشى كېرەك. (1)

(4) قالغان تەرىكە ۋارىسلار ئوتتۇرىسىدا شەرىئەت كۆرسەتمىسى بويىچە تەقسىم قىلىنىدۇ.

قۇرئان كەرىم يۇقىرىقى تەرتىبكە ئىشارەت قىلىپ مۇنداق دېگەن: ((مىراس تەقسىماتى) مېيىتنىڭ ۋەسىيىتى ئورۇندالغان ياكى قەرزى تۆلىنىپ بولغاندىن كېيىن ئېلىپ بېرىلىدۇ) (2).

### مىراس ئېلىشنىڭ سەۋەبلىرى

1258. سوئال: مىراس ئېلىشنىڭ سەۋەبلىرى قايسىلار؟

(1) نىسا سۈرىسى 12- ئايەت.

(2) نىسا سۈرىسى 12- ئايەت.

جاۋاب: ئىككى سەۋەب بىلەن كىشىلەر بىر - بىرىدىن مىراس ئالالايدۇ. ئۇلارنىڭ بىرى نەسەب، يەنە بىرى نىكاھتۇر.

1259. سوئال: نەسەب سەۋەبى بىلەن مىراس ئالدىغانلار كىملەر؟

جاۋاب: نەسەب سەۋەبى بىلەن مىراس ئالدىغانلار - مېيىتنىڭ بالىلىرى، نەۋرىلىرى، بىر تۇغقانلىرى، بىر تۇغقانلىرىنىڭ بالىلىرى، ئاتا - ئانىسى، بوۋا - مومىلىرى، دادا تەرەپ تاغىلىرى ۋە ئۇلارنىڭ بالىلىرى قاتارلىق يېقىن تۇغقانلىرىدۇر.

1260. سوئال: نىكاھ سەۋەبى بىلەن مىراس ئالدىغانلار كىملەر؟

جاۋاب: نىكاھ سەۋەبى بىلەن مىراس ئالدىغانلار ئەر - خوتۇنلار بولۇپ، بىراۋ بىر ئايالغا نىكاھلىنىپ تېخى ئۇلار بىر ياستۇققا باش قويماستىن ئۇلارنىڭ بىرى ئۆلۈپ كەتكەن بولسىمۇ، ھايات قالغىنى ئۆلگەن جورىسىدىن مىراس ئالىدۇ.

### مىراس ئېلىشتىن مەنئى قىلىنىدىغانلار

1261. سوئال: مىراس ئېلىشتىن مەنئى قىلىنىدىغانلار كىملەر؟

جاۋاب: مىراس ئېلىشتىن مەنئى قىلىنىدىغانلار ئىككى خىل كىشى بولۇپ، ئۇلار مۇنۇلار:

(1) مىراس قالدۇرغۇچىنى ئۆلتۈرگەن قاتىل، يەنى بىراۋ ئاتا-ئانىسىدىن بىرەرسىنى ياكى شۇنىڭغا ئوخشاش مىراسغا ئىگە بولالايدىغان كىشىلىرىدىن بىرەرسىنى (تۇغقىنىنى ياكى جورىسىنى) قەستەن ئۆلتۈرگەن بولسا، ئۇنىڭدىن مىراس ئالالمايدۇ. پەيغەمبەر ئەلەيھىسسالام بۇ ھەقتە: «قاتىل ئۆزى ئۆلتۈرگەن كىشىنىڭ مىراسىدىن ھېچ نەرسە ئالالمايدۇ» (1) دەپ كۆرسەتكەن.

(2) مېيىت بىلەن ۋارىسىنىڭ بىر دىندا بولماسلىقى يەنى مىراس قالدۇرغۇچى مېيىت مۇسۇلمان، مىراس ئالغۇچى مۇسۇلمان ئەمەس ياكى مىراس قالدۇرغۇچى مۇسۇلمان ئەمەس، مىراس ئالغۇچى مۇسۇلمان بولسا، بۇ ئىككىسى بىر - بىرىدىن مىراس ئالالمايدۇ. پەيغەمبەر ئەلەيھىسسالام بىر ھەدىستە: «كاپىر مۇسۇلماندىن، مۇسۇلمان كاپىردىن مىراس ئالالمايدۇ» (2) دەپ كۆرسەتكەن.

مۇسۇلمانلىقتىن يېنىپ مۇرتەد بولۇپ كەتكەن كىشىمۇ بۇ ھۆكۈمنىڭ ئىچىگە كىرىدۇ.

### مىراس ئېلىشنىڭ شەرتلىرى

1262. سوئال: مىراس ئېلىشنىڭ شەرتلىرى قايسىلار؟

جاۋاب: مىراس ئېلىشنىڭ شەرتلىرى ئىككى بولۇپ، ئۇلار مۇنۇلار:

(1) ئىبنى ئابدۇلبر رىۋايىتى.

(2) بۇخارىي ۋە مۇسلىم رىۋايىتى.

(1) مىراس قالدۇرغۇچىنىڭ ئەمەلىيەتتە ئۆلگەن ياكى ئۆلگەنلىكىگە ھۆكۈم قىلىنغان بولىشى. مەسىلەن: ئىز-دېرەكسىز يوقاپ كەتكەن ئادەمگە «ئۆلدى» دەپ رەسمىي مەھكىمىدىن ھۆكۈم چىقىرىلغانغا ئوخشاش. چۈنكى تىرىك ئادەمنىڭ مىراسى تەقسىم قىلىنمايدۇ.

(2) مىراس قالدۇرغۇچى ئۆلگەن ۋاقىتتا ۋارىسىنىڭ ھايات بولىشى. چۈنكى مىراس قالدۇرغۇچىدىن بۇرۇن ئۆلۈپ كەتكەن كىشى ئۇنىڭ مىراسىنى ئالالمايدۇ. مەسىلەن: بىر ۋا ئاتىسىدىن بۇرۇن ئۆلۈپ كەتكەن بولسا، ئۆلۈپ كەتكەن بۇ كىشىنىڭ پەرزەنتلىرىنىڭ بوۋىسىنىڭ تەرىكىسىدىن ئاتىسىنىڭ مىراسى سۈپىتىدە مىراس ئالالمىغانغا ئوخشاش. ئەمما ئۇلارنىڭ نەۋرە سۈپىتى بىلەن مىراس ئېلىشى باشقا مەسىلە.

### قۇرئان كەرىمدىكى مىراس ئايەتلىرى

1263. سوئال: قۇرئان كەرىمدىكى مىراس ئايەتلىرى قايسىلار؟

جاۋاب: مىراس مەسىلىسى ئىنسانلار ئۇنى تالىشىپ بىر-بىرىنى ئۆلتۈرۈش دەرىجىسىگىچە يېتىدىغان پۇل-مال مەسىلىسى ۋە ھەق-ھوقۇق مەسىلىسى بولغانلىقى ئۈچۈن مىراس تەقسىماتىنى ئاللاھ تائالا بىۋاسىتە ئۆزى بەلگىلەپ بەرگەن. مىراس ئايەتلىرى مۇنۇ ئايەتلەردۇر:

(1) ﴿ئاللاھ بالىلىرىڭلار (غا تېگىدىغان مىراس) ھەققىدە تەۋسىيە قىلىدۇكى، بىر ئەرگە ئىككى ئايالنىڭ ھەسسىسى تېگىدۇ، ئەگەر مېيىتنىڭ قىزى (ئىككى ياكى) ئىككىدىن كۆپ بولسا، ئۇ چاغدا ئۇلارغا مىراسنىڭ ئۈچتىن ئىككى ھەسسىسى تېگىدۇ، ئەگەر (ۋارىس) بىر قىز بولىدىغان بولسا، ئۇنىڭغا مىراسنىڭ يېرىمى تېگىدۇ، ئەگەر مېيىتنىڭ بالىلىرى بولسا، بۇ چاغدا ئۇنىڭ ئاتا - ئانىسىنىڭ ھەر بىرىگە مىراسنىڭ ئالتىدىن بىرى تېگىدۇ. ئەگەر ئۇنىڭ بالىلىرى بولماي مىراسقا پەقەت ئۇنىڭ ئاتا - ئانىسى ۋارىسلىق قىلىدىغان بولسا، بۇ چاغدا ئۇنىڭ ئانىسىغا مىراسنىڭ ئۈچتىن بىرى تېگىدۇ (قالغىنى ئاتىسىغا تېگىدۇ). ئەگەر مېيىتنىڭ (ئاتا - ئانىسىدىن باشقا يەنە) بىر تۇغقانلىرى بولسا، ئانىسىغا مىراسنىڭ ئالتىدىن بىرى تېگىدۇ (قالغىنىنى ئاتىسى ئالىدۇ). (بۇ تەقسىمات) مېيىتنىڭ ۋەسىيىتى ئورۇندالغان ۋە قەرزى تۆلىنىپ بولغاندىن كېيىن ئېلىپ بېرىلىدۇ. ئاتا - ئاناڭلار ۋە بالىلىرىڭلاردىن (يەنى بۇ ئىككىسىدىن) قايسىسىنىڭ مەنپەئەت جەھەتتىن ئۆز مۇلازىماتىغا ئەڭ يېقىن ئىكەنلىكىنى بىلمەيسىلەر، بۇلار ئاللاھ تەرىپىدىن بېكىتىلگەن بەلگىلىمىدۇر. ئاللاھ ھەقىقەتەن ھەممىنى بىلگۈچى، ھېكمەت بىلەن ئىش قىلغۇچىدۇر﴾<sup>(1)</sup>.

(2) ﴿ئەگەر ئاياللىرىڭلارنىڭ بالىلىرى بولمىسا، بۇ چاغدا ئۇلار قالدۇرغان مىراسنىڭ يېرىمى (ئى ئەرلەر!) سىلەرگە تېگىدۇ. ئەگەر ئۇلارنىڭ بالىلىرى بولسا،

(1) نىسا سۈرىسى 11 - ئايەت.

ئۇلار قالدۇرغان مىراسنىڭ تۆتتىن بىرى سىلەرگە تېگىدۇ. (بۇ تەقسىمات) مېيىتنىڭ ۋەسىيىتى ئورۇندالغان ياكى قەرزى تۆلىنىپ بولغاندىن كېيىن ئېلىپ بېرىلىدۇ. ئەگەر سىلەرنىڭ بالىلىرىڭلار بولمىسا، بۇ چاغدا ئاياللىرىڭلارغا سىلەر قالدۇرغان مىراسنىڭ تۆتتىن بىرى تېگىدۇ، ئەگەر سىلەرنىڭ بالىلىرىڭلار بولسا، بۇ چاغدا ئاياللىرىڭلارغا سىلەر قالدۇرغان مىراستىن سەككىزدىن بىرى تېگىدۇ. (بۇ تەقسىمات) مېيىتنىڭ ۋەسىيىتى ئورۇندالغان ياكى قەرزى تۆلىنىپ بولغاندىن كېيىن ئېلىپ بېرىلىدۇ. ئەگەر مىراس قالدۇرغۇچى ئاتا-ئانىسىز، بالىسىز نەس ياكى ئايال بولۇپ، ئۇنىڭ پەقەت ئانا بىر بىر تۇغقنى ۋە ئانا بىر ھەمىشىرىسى بولسا، ئۇلارنىڭ ھەر بىرىگە مىراسنىڭ ئالتىدىن بىرى تېگىدۇ. ئەگەر مىراس قالدۇرغۇچىنىڭ (يەنى مىراس قالدۇرغۇچى مېيىتنىڭ ئانا بىر، ئاتا باشقا) بىر تۇغقانلىرى ۋە ھەمىشىرىلىرى بۇنىڭدىن (يەنى بىردىن) كۆپ بولسا، ئۇ چاغدا مىراسنىڭ ئۈچتىن بىرى ئۇلارنىڭ ئارىسىدا ئورتاق تەقسىم قىلىنىدۇ. (بۇ تەقسىمات) مېيىتنىڭ ۋەسىيىتى ئورۇندالغان ياكى قەرزى تۆلىنىپ بولغاندىن كېيىن ئېلىپ بېرىلىدۇ. (مىراس قالدۇرغۇچى ئادەمنىڭ) ۋەسىيىتى ۋارىسلىرىغا زىيان يەتكۈزۈۋېتىدىغان بولۇشى كېرەك. ئۇ ئاللاھ تەرىپىدىن قىلىنغان تەۋسىيىدۇر، ئاللاھ ھەممىنى بىلگۈچىدۇر، ھەلىمدۇر (يەنى ئەمرىگە خىلاپلىق قىلغۇچىلارنى جازالاشقا ئالدىراپ كەتمەيدۇ) ﴿(1)﴾.

(3) ﴿ئى مۇھەممەد!﴾ سەئىدىن ئاتا - ئانىسى، بالىسى يوق مېيىتنىڭ مىراسى توغرىلىق پەتۋا سورىشىدۇ، ئېيتقىنىكى، «ئاللاھ ئاتا - ئانىسى، بالىسى يوق كىشى (قالدۇرغان مىراس) توغرىسىدا پەتۋا بېرىدۇ، ئەگەر بىر كىشى ۋاپات بولسا، بالىسى بولمىسا، پەقەت بىر ھەمىشىرىسى بولسا، ئۇ مىراسنىڭ يېرىمىنى ئالىدۇ، ئەگەر ئۇ ئايالنىڭ بالىسى بولمىسا، نەس بىر تۇغقنى ئۇنىڭ ۋارىسى بولىدۇ (يەنى مىراسنىڭ ھەممىسىنى ئالىدۇ)، ئەگەر ئىككى ھەمىشىرىسى بولسا، ئۇلار مىراسنىڭ ئۈچتىن ئىككى ھەممىسىنى ئالىدۇ، ئەگەر ۋارىسلىرى ھەم نەس، ھەم ئايال بىر تۇغقانلار بولسا (ئۇلارنىڭ ئىچىدىكى) بىر ئەرگە ئىككى ئايالنىڭ ھەممىسى بېرىلىدۇ، ئاداشماسلىقىڭلار ئۈچۈن ئاللاھ سىلەرگە (شەرىئەت ئەھكاملىرىنى) بايان قىلىپ بېرىدۇ. ئاللاھ ھەممە نەرسىنى بىلگۈچىدۇر» ﴿(2)﴾.

### بىر ئەرگە ئىككى ئايالنىڭ ھەممىسىنى بېرىشنىڭ ھېكمىتى

1264. سوئال: نېمە ئۈچۈن بىر ئەرگە ئىككى ئايالنىڭ ھەممىسى بېرىلىدۇ؟  
جاۋاب: بەزىلەر "نېمە ئۈچۈن ئايالغا نەسنىڭ ھەممىسىنىڭ يېرىمى بېرىلىدۇ؟ بۇ ئادالەتسىزلىك ئەمەسمۇ؟" دەپ سورىشى مۇمكىن. بۇ ئادالەتسىزلىك ئەمەس، بەلكى

(1) نىسا سۈرىسى 12 - ئايەتلەر.

(2) نىسا سۈرىسى 176 - ئايەت.

بۇ ھەممىنى تولۇق بىلىدىغان، ھېكمەتلىك ھەم توغرا ئىش قىلىدىغان يېگانە ياراتقۇچىنىڭ بەلگىلىمىسىدۇر. بۇنىڭ قىسقىچە بايانى مۇنداق:

ئىسلامدىكى مىراس مەسىلىسى ئائىلە نىزامىغا باغلىق بىر مەسىلە. بۇ ئىككىسىنى بىر - بىرىدىن ئايرىپ چۈشىنىشكە بولمايدۇ. بىر ئائىلىدىكى ئايال مۇنۇ 5 خىل ئايالنىڭ بىرى بولىدۇ: ياكى شۇ ئائىلىدىكى ئەر ئىكەنلىكى ئايالى بولىدۇ ياكى ئۇنىڭ قىزى بولىدۇ ياكى ئۇنىڭ ئانىسى بولىدۇ ياكى ئۇنىڭ كېلىنى بولىدۇ ياكى ئۇنىڭ ھەمىشىسى بولىدۇ.

ئەگەر بۇ ئايال شۇ ئائىلىنىڭ قىزى بولسا، ئۇنىڭ يېمەك - ئىچمەك، كىيىم - كېچەك ۋە باشقىمۇ پۈتۈن چىقىملىرى ئاتىسىنىڭ ئۈستىگە يۈكلەندۇ.

ئەگەر بۇ ئايال شۇ ئائىلىدىكى ئائىلە باشلىقىنىڭ ئايالى بولسا، ئۇنىڭ چىقىملىرى «نەپقە» دەپ ئاتىلىپ ئائىلە باشلىقى بولغان ئەرنىڭ ئۈستىگە يۈكلەندۇ.

ئەگەر بۇ ئايال شۇ ئائىلىنىڭ كېلىنى بولسا، ئۇنىڭ بارلىق چىقىملىرى ئۇنىڭ ئېرىگە يۈكلەندۇ.

ئەگەر بۇ ئايال شۇ ئائىلە ئىچىدە ئانا بولۇپ (يەنى شۇ ئائىلىدىكى ئائىلە باشلىقى بولغان ئەرنىڭ ئانىسى بولۇپ) ياشىغان بولسا، ئۇنىڭ پۈتۈن چىقىملىرى ئوغلىنىڭ ئۈستىگە يۈكلەندۇ.

ئەگەر بۇ ئايال شۇ ئائىلىدىكى ئائىلە باشلىقى بولغان ئەرنىڭ ھەمىشىسى بولۇپ، ئۇنىڭ ئاتا - ئانىسى، ياكى جورىسى ياكى بالىسى بولمىغانلىقتىن، شۇ كىشىنىڭ رىئايىتى ئاستىدا تۇرغان بولسا، ئۇنىڭ بارلىق چىقىملىرى شۇ ئوغۇل قېرىندىشىنىڭ ئۈستىگە يۈكلەندۇ.

ئېرى يوق، ئوغلىمۇ يوق، ئاتىسىمۇ يوق، قېرىندىشى ھەم يوق ئايالنىڭ چىقىملىرى ئۇنىڭ تاغا ئاكاىلىرىنىڭ ئۈستىگە يۈكلەندۇ. ئەگەر ئۇنىڭ تاغا ئاكاىلىرىمۇ بولمىسا، بۇ ئايالنىڭ تۇرمۇش خىراجىتى مۇسۇلمانلار ئاممىسى تەرىپىدىن كاپالەتكە ئېلىندۇ.

بۇ يەردىن مەلۇم بولىدۇكى، ئاياللارنىڭ تۇرمۇشتىكى پۈتۈن چىقىملىرى ئەرلەر تەرىپىدىن تەمىن ئېتىلىدۇ. ئاياللارنىڭ باشقىلارغا چىقىم قىلىشى ئۇياقتا تۇرسۇن، ئۆزلىرىنىڭ ئېھتىياجلىرى ئۈچۈنمۇ چىقىم قىلىشلىرى لازىم كەلمەيدۇ. بەلكى ھەممىنى ئەرلەر قامدايدۇ. ھەتتا ئايال تاپقان پۇلىنى، ئاتا-ئانىسى ياكى تۇغقانلىرىدىن مىراس ئالغان مال-دۇنياسىنى ئائىلىسىگە خىراجەت قىلماي بېسىپ ياتسىمۇ، ئۇنى ھېچكىم خىراجەت قىلىشقا زورلىيالمايدۇ. ئەگەر ئايال ئۆز ئىختىيارى بىلەن چىقىم قىلىمەن دېسە، بۇ ئۆزىنىڭ ئىشى.

ئەمدى ئەرلەرگە كەلسەك، ئوغۇل بالا قولى ئىشقا تەككەندىن باشلاپ ئۆيىنىڭ ئېھتىياجلىرىنى قامداشتا ئاتىسىغا ياردەملىشىدۇ. ئېغىر ئىشلار ئۇنىڭ بېشىغا چۈشىدۇ. ئۇ ئۆيلىنىپ بىر ئائىلىنىڭ بېشى بولغاندىن كېيىن، ئۇنىڭ ئۈستىگە ئايالى ۋە بالىلىرىنىڭ چىقىملىرى يۈكلەندۇ. ئەگەر ئۇنىڭ ئاتىسى بولمىسا، ئانىسىنى، قېرىنداشلىرىنى



بېقىشى، ئاتا - ئانىسى بولغان تەقدىردىمۇ، ئۇلار ياشىنىپ قالغان، كىرىمى يوق ياكى ئاز بولسا، بۇلارنى ياخشى بېقىشى، بارلىق ئېھتىياجلارنى قامدىشى لازىم كېلىدۇ. دېمەك، ئائىلە ھاياتىدىكى بارلىق چىقىم - خىراجەتلەر قانداقلا شارائىتتا بولمىسۇن، پەقەتلا ئەرنىڭ ئۈستىگە يۈكلىنىدۇ. شۇڭا ئىسلام دىنىنىڭ مىراس قانۇنى بىر نەرسەگە ئىككى ئايالنىڭ ھەسسىسىنى بەلگىلىگەن. بۇ ئادالەتنىڭ تەقسىمات ئەمەسمۇ؟!

### قۇرئان كەرىمدە مىراس ئېلىشى بەلگىلەنگەنلەر

1265. سوئال: يۇقىرىقى مىراس ئايەتلىرىدە مىراس ئېلىشى بېكىتىلگەن شەخسلەر كىملىرى؟

جاۋاب: قۇرئان كەرىمنىڭ ئايەتلىرى ئارقىلىق مىراس ئېلىشى بېكىتىلگەن شەخسلەر تۆۋەندىكى 6 خىل شەخستۇر:

- (1) مىراسنىڭ يېرىمىنى ئالىدىغانلار
- (2) مىراسنىڭ تۆتتىن بىرىنى ئالىدىغانلار
- (3) مىراسنىڭ سەككىزدىن بىرىنى ئالىدىغانلار
- (4) مىراسنىڭ ئۈچتىن ئىككىسىنى ئالىدىغانلار
- (5) مىراسنىڭ ئۈچتىن بىرىنى ئالىدىغانلار
- (6) مىراسنىڭ ئالتىدىن بىرىنى ئالىدىغانلار

### مىراسنىڭ يېرىمىنى ئالىدىغانلار

1266. سوئال: مىراسنىڭ يېرىمىنى ئالىدىغانلار كىملىرى؟

جاۋاب: مىراسنىڭ يېرىمىنى ئالىدىغانلار بىرى ئەر، تۆتى ئايال بولۇپ، تۆۋەندىكى 5 خىل شەخستۇر:

- (1) پەرزەنتى يوق ئۆلگۈچىنىڭ ئېرى، يەنى ئۆلگۈچى ئايالنىڭ بالىسى ياكى نەۋرىسى بولمىسا، ئۇنىڭ مىراسىنىڭ تەڭ يېرىمىنى ئۇنىڭ ئېرى ئالىدۇ.
- (2) ئۆلگۈچىنىڭ قىزى، يەنى ئۆلگۈچىنىڭ بىر قىزىدىن باشقا ئوغۇل ياكى قىز ھېچقانداق پەرزەنتى بولمىسا، مىراسنىڭ تەڭ يېرىمىنى شۇ قىز ئالىدۇ.
- (3) ئۆلگۈچىنىڭ ئوغلىنىڭ قىزى، يەنى ئۆلگۈچىنىڭ شۇ بىر لا قىز نەۋرىسىدىن باشقا پەرزەنتى ياكى نەۋرىسى بولمىسا، مىراسنىڭ تەڭ يېرىمىنى شۇ قىز نەۋرە ئالىدۇ.
- (4) ئۆلگۈچىنىڭ ھەمىشىسى، يەنى ئۆلگۈچىنىڭ بىر لا ئايال بىر تۇغىنىدىن باشقا ئاتا – ئانىسى ياكى ئەر بىر تۇغىنى ياكى پەرزەنتى ۋە ياكى نەۋرىسى بولمىسا، ئۇنىڭ مىراسىنىڭ تەڭ يېرىمىنى بۇ ھەمىشىسى ئالىدۇ.
- (5) ئۆلگۈچىنىڭ دادا تەرەپتىن بولغان ھەمىشىسى، يەنى ئۆلگۈچىنىڭ بۇ بىر لا ھەمىشىسىدىن باشقا ئاتا – ئانىسى ياكى بىر ئاتا بىلەن بىر ئانىدىن بولغان بىر تۇغقانلىرى ياكى پەرزەنتلىرى ياكى نەۋرىلىرى بولمىسا، ئۆلگۈچىنىڭ شۇ ھەمىشىسى مىراسنىڭ تەڭ يېرىمىنى ئالىدۇ.

### مىراسنىڭ تۆتتىن بىرىنى ئالىدىغانلار

1267. سوئال: مىراسنىڭ تۆتتىن بىرىنى ئالىدىغانلار كىملىرى؟

جاۋاب: مىراسنىڭ تۆتتىن بىرىنى ئالىدىغانلار پەقەت ئىككى خىل كىشى بولۇپ،

ئۇلار تۆۋەندىكىچە:

- (1) پەرزەنتى بار ئۆلگۈچىنىڭ ئېرى، يەنى ئۆلگۈچى ئايالنىڭ ئوغلى ياكى قىزى ياكى مەيلى قىز، مەيلى ئوغۇل بىرەر نەۋرىسى بار بولغان شارائىتتا، ئۇ ئايالنىڭ ئېرى ئۇنىڭ مىراسىنىڭ تۆتتىن بىرىنى ئالىدۇ.
- (2) پەرزەنتى يوق ئۆلگۈچىنىڭ ئايالى، يەنى ئۆلگۈچى ئەرنىڭ ئوغلى ياكى قىزى ياكى مەيلى قىز، مەيلى ئوغۇل بىرەر نەۋرىسى يوق بولغان شارائىتتا، ئۇ ئەرنىڭ ئايالى ئۇنىڭ مىراسىنىڭ تۆتتىن بىرىنى ئالىدۇ.

### مىراسنىڭ سەككىزدىن بىرىنى ئالىدىغان كىشى

1268. سوئال: مىراسنىڭ سەككىزدىن بىرىنى ئالىدىغان كىم؟

جاۋاب: مىراسنىڭ سەككىزدىن بىرىنى ئالىدىغان پەقەت بىر لا شەخس بولۇپ، ئۇ ئۆلگۈچىدىن بالا ياكى مەيلى ئوغۇل، مەيلى قىز، بىرەر نەۋرە بىلەن قالغان ئايال دۇر. ئۆلگۈچىنىڭ بىردىن كۆپ ئايالى بولسا، مەزكۇر سەككىزدىن بىرىنى ئۇنىڭ ئاياللىرى ئۆز ئارىسىدا تەڭدىن ئۆلۈشىدۇ.

### مىراسنىڭ ئۈچتىن ئىككىسىنى ئالىدىغانلار

1269. سوئال: مىراسنىڭ ئۈچتىن ئىككىسىنى ئالىدىغانلار كىملەر؟

- جاۋاب: مىراسنىڭ ئۈچتىن ئىككىسىنى ئالىدىغانلار تۆۋەندىكى 4 خىل شەخستۇر:
- (1) ئۆلگۈچىنىڭ قىزلىرى، يەنى ئۆلگۈچىنىڭ ئىككى ياكى ئۈچتىن كۆپ قىزى بولۇپ، ئوغلى بولمىسا، بۇ قىزلار ھەممە بىرلىكتە مىراسنىڭ ئۈچتىن ئىككىسىنى ئالىدۇ. ئاندىن ئۇنى ئۇلار ئۆز ئارىسىدا تەڭدىن بۆلۈشىدۇ.
  - (2) ئۆلگۈچىنىڭ ئوغلىنىڭ قىزلىرى، يەنى ئۆلگۈچىنىڭ ئوغلىدىن بولغان ئىككى ياكى ئۈچتىن كۆپ قىز نەۋرىلىرى بولۇپ، ئوغلى ياكى باشقا بالىلىرى ياكى ئوغۇل نەۋرىلىرى بولمىسا، بۇ قىز نەۋرىلەر ھەممە بىرلىكتە مىراسنىڭ ئۈچتىن ئىككىسىنى ئالىدۇ. ئاندىن ئۇنى ئۇلار ئۆز ئارىسىدا تەڭدىن بۆلۈشىدۇ.
  - (3) ئۆلگۈچىنىڭ ھەمىشەلىرى، يەنى ئۆلگۈچىنىڭ ئاتا بىر ۋە ئانا بىر ئىككى ياكى ئۈچتىن كۆپ ھەمىشەلىرى بولۇپ، قىز ياكى ئوغۇل بىرەر پەرزەنتى ياكى نەۋرىسى ياكى ئاتا - ئانىسى بولمىسا ياكى ئاتا بىر ۋە ئانا بىر ئوغۇل بىر تۇغۇقنىمۇ بولمىسا، بۇ ھەمىشەلىر ھەممە بىرلىكتە مىراسنىڭ ئۈچتىن ئىككىسىنى ئالىدۇ. ئاندىن ئۇنى ئۇلار ئۆز ئارىسىدا تەڭدىن بۆلۈشىدۇ.
  - (4) ئۆلگۈچىنىڭ ئاتا بىر ھەمىشەلىرى، يەنى ئۆلگۈچىنىڭ ئىككى ياكى ئۈچتىن كۆپ ئاتا بىر ھەمىشەلىرى بولۇپ، قىز ياكى ئوغۇل بىرەر پەرزەنتى ياكى نەۋرىسى ياكى ئاتا - ئانىسى بولمىسا، ئاتا بىر ئوغۇل بىر تۇغۇقنى ياكى ئاتا ۋە ئانا بىر ھەمىشەلىرىمۇ بولمىسا، بۇ ئاتا بىر ھەمىشەلىر ھەممە بىرلىكتە مىراسنىڭ ئۈچتىن ئىككىسىنى ئالىدۇ. ئاندىن ئۇنى ئۇلار ئۆز ئارىسىدا تەڭدىن بۆلۈشىدۇ.

### مىراسنىڭ ئۈچتىن بىرىنى ئالىدىغانلار

1270. سوئال: مىراسنىڭ ئۈچتىن بىرىنى ئالىدىغانلار كىملىرى؟

جاۋاب: مىراسنىڭ ئۈچتىن بىرىنى ئالىدىغانلار تۆۋەندىكى 2 خىل كىشىدۇر:

(1) ئۆلگۈچىنىڭ ئانىسى، يەنى ئۆلگۈچىنىڭ بالىسى ياكى ئوغلىدىن بولغان بىرەر نەۋرىسى ياكى بىردىن ئارتۇق قېرىندىشى بولمىسا، ئۇنىڭ ئانىسى مىراسنىڭ ئۈچتىن بىرىنى ئالىدۇ.

(2) ئۆلگۈچىنىڭ ئانا تەرەپ بىر تۇغقانلىرى، يەنى ئۆلگۈچىنىڭ بىردىن ئارتۇق ئانا تەرەپ بىر تۇغقانلىرى بولۇپ، ئۇنىڭ ئاتا-ئانىسى ياكى بالىلىرى ياكى بىر ئاتا بىلەن بىر ئانىدىن بولغان بىر تۇغقانلىرى بولمىسا، ئۆلگۈچىنىڭ بۇ ئانا تەرەپ بىر تۇغقانلىرى مىراسنىڭ ئۈچتىن بىرىنى ئالىدۇ. ئاندىن ئۇنى ئۇلار ئۆز ئارىسىدا تەككىدىن بۆلۈشىدۇ.

1271. سوئال: ئانا قايىسى ھالەتتە مىراستىن قالغاننىڭ ئۈچتىن بىرىنى ئالىدۇ؟

جاۋاب: ئەسلى قائىدە بويىچە، ئۆلگۈچىنىڭ ئانىسى بىلەن دادىسى ئىككىسىلا بار بولۇپ، ئۇنىڭ بالىسى ياكى ئوغلىدىن بولغان بىرەر نەۋرىسى ياكى بىردىن ئارتۇق قېرىندىشى بولمىسا، ئۇنىڭ ئانىسى مىراسنىڭ ئۈچتىن بىرىنى ئالىدۇ. مۇنۇ ئايەت بۇنى ئىپادىلەيدۇ: «ئەگەر ئۇنىڭ بالىلىرى بولماي مىراسقا پەقەت ئۇنىڭ ئاتا-ئانىسى ۋارسلىق قىلىدىغان بولسا، بۇچاغدا ئۇنىڭ ئانىسىغا مىراسنىڭ ئۈچتىن بىرى تېگىدۇ (قالغىنى ئاتىسىغا تېگىدۇ)». ئەمما بۇ ماۋزۇدا ئىككىنچى خەلىپە ھەزرىتى ئۆمەر پۈتۈن ئۆلىما ساھابىلارنىڭ بىردەك ئىتتىپاقى بويىچە بېكىتكەن ئىككى مەسىلە بار بولۇپ، ئۇنىڭدا ئۆلگۈچىنىڭ ئانىسى ئومۇمىي مىراسنىڭ ئۈچتىن بىرىنى ئەمەس، بەلكى مىراستىن قالغاننىڭ ئۈچتىن بىرىنى ئالىدۇ. ئۇلار تۆۋەندىكىچە:

(1) ئۆلگۈچىنىڭ ئېرى، دادىسى ۋە ئانىسىدىن باشقا ھېچ نەرسىسى بولمىسا، ئۆلگۈچىنىڭ ئېرى مىراسنىڭ تەڭ يېرىمىنى، ئانىسى قالغان يېرىمنىڭ ئۈچتىن بىرىنى، دادىسى بۇ ئىككىسىدىن قالغانى ئالىدۇ.

(2) ئۆلگۈچىنىڭ ئايالى، ئانىسى ۋە دادىسىلا بولۇپ، باشقا ھېچ نەرسىسى بولمىسا، ئۆلگۈچىنىڭ ئايالى مىراسنىڭ تۆتتىن بىرىنى، ئانىسى تۆتتىن بىرىدىن قالغاننىڭ ئۈچتىن بىرىنى، دادىسى قالغاننىڭ ھەممىسىنى ئالىدۇ.

### مىراسنىڭ ئالتىدىن بىرىنى ئالىدىغانلار

1272. سوئال: مىراسنىڭ ئالتىدىن بىرىنى ئالىدىغانلار كىملىرى؟

جاۋاب: مىراسنىڭ ئالتىدىن بىرىنى ئالىدىغانلار ئۆلگۈچىنىڭ دادىسى، دادىسىنىڭ دادىسى، ئانىسى، ئانىسىنىڭ ئانىسى، ئوغلىنىڭ قىزى، دادا بىر ھەمشىرىسى، ئانا بىر بىر تۇغقنى قاتارلىق 7 خىل كىشى بولۇپ، ئۇلار تۆۋەندىكىچە:

(1) ئۆلگۈچىنىڭ دادىسى، يەنى ئۆلگۈچىنىڭ پەرزەنتى ياكى نەۋرىسى بولسا، ئۇنىڭ ئانىسى مىراسنىڭ ئالتىدىن بىرىنى ئالىدۇ.

(2) ئۆلگۈچىنىڭ دادىسىنىڭ دادىسى، يەنى ئۆلگۈچىنىڭ دادىسى بولماسلىق شەرتى بىلەن چوڭ دادىسى دادىسىنىڭ ئورنىدا تۇرىدۇ. پەقەت تۆۋەندىكى 3 مەسىلىدە ئەھۋال باشقىچە بولىدۇ:

① ئۆلگۈچىنىڭ بىر ئاتا بىلەن بىر ئانىدىن ياكى ئاتا تەرەپتىن ياكى ئانا تەرەپتىن بولغان تۇغقانلىرىنىڭ ھېچقايسىسى دادىسى بار بولغان ھالەتتە مىراس ئالالمايدۇ. لېكىن چوڭ دادىسى بار ھالەتتە ئالالايدۇ. بۇ شافىئىي، ھەنبەلىي ۋە مالىكىي مەزھەبلىرىنىڭ قارىشى. ئەمما ھەنەفىي مەزھەبىگە كۆرە، مەزكۇر بىر تۇغقانلار چوڭ دادىسى بار ھالەتتە مىراس ئالالمايدۇ.

② ئۆلگۈچىنىڭ ئېرى، ئانىسى ۋە دادىسىلا بولۇپ، باشقا ۋارىسلىرى بولمىسا، ئانىسى (يۇقىرىدا بايان قىلىنغاندەك ئېرى يېرىمىنى ئېلىپ بولغان مىراستىن قالغاننىڭ) ئۈچتىن بىرىنى ئالىدۇ. ئەگەر دادىسىنىڭ ئورنىدا چوڭ دادىسى بولسا، ئانىسى پۈتۈن تەرىكەتنىڭ ئۈچتىن بىرىنى ئالىدۇ.

③ ئۆلگۈچىنىڭ ئايالى، ئانىسى ۋە دادىسىلا بولۇپ، باشقا ۋارىسى بولمىسا، ئانىسى (يۇقىرىدا بايان قىلىنغاندەك ئايالى تۆتتىن بىرىنى ئېلىپ بولغان مىراستىن قالغاننىڭ) ئۈچتىن بىرىنى ئالىدۇ. ئەگەر دادىسىنىڭ ئورنىدا چوڭ دادىسى بولسا، ئانىسى پۈتۈن تەرىكەتنىڭ ئۈچتىن بىرىنى ئالىدۇ.

(3) ئۆلگۈچىنىڭ ئانىسى، يەنى ئۆلگۈچىنىڭ بالىسى ياكى ئوغلىنىڭ بالىسى ياكى بىردىن كۆپ قېرىندىشى بولسا (مەيلى ئەر بولسۇن، مەيلى ئايال بولسۇن، مەيلى بىر دادا ۋە بىر ئانىدىن، مەيلى بىر ئانىدىن ياكى بىر دادىدىن بولغان بولسۇن)، ئانىسى ئالتىدىن بىرىنى ئالىدۇ.

(4) ئۆلگۈچىنىڭ چوڭ ئانىسى، يەنى ئۆلگۈچىنىڭ ئانىسى بولمىسا، ئۇنىڭ چوڭ ئانىسى مىراسنىڭ ئالتىدىن بىرىنى ئالىدۇ. دەرىجە جەھەتتە ئوخشاش بولغان (ئانىسىنىڭ ئانىسى ۋە دادىسىنىڭ ئانىسىغا ئوخشاش) بىردىن كۆپ چوڭ ئانىلار بولسا، بۇ چوڭ ئانىلار مىراسنىڭ ئالتىدىن بىرىنى ئۆز ئارىسىدا تەڭدىن ئۆلۈشىدۇ.

(5) ئۆلگۈچىنىڭ ئوغلىنىڭ قىزى، يەنى ئۆلگۈچىنىڭ بىرلا قىزى بولۇپ، ھاياتتا بولمىغان بىر ئوغلىنىڭ بىر ياكى بىردىن كۆپ قىزى بولسا، ئۆلگۈچىنىڭ ئۆز قىزى مىراسنىڭ تەڭ يېرىمىنى، ئوغلىنىڭ قىزى ياكى قىزلىرى مىراسنىڭ ئالتىدىن بىرىنى ئالىدۇ.

(6) ئۆلگۈچىنىڭ دادا بىر ھەمىشىرىسى، يەنى ئۆلگۈچىنىڭ دادا بىر، ئانا بىر ھەمىشىرىسى بىلەن دادا تەرەپتىن بولغان بىر ياكى بىردىن كۆپ ھەمىشىرىسى بولسا، ئۆلگۈچىنىڭ دادا بىر، ئانا بىر ھەمىشىرىسى مىراسنىڭ تەڭ يېرىمىنى، دادىسى تەرەپتىنلا بولغان ھەمىشىرىسى (ياكى ھەمىشىرىلىرى بىرلىكتە) مىراسنىڭ ئالتىدىن بىرىنى ئالىدۇ.

(7) ئۆلگۈچىنىڭ ئانا بىر بىر تۇغقىنى، يەنى ئۆلگۈچىنىڭ دادىسى ياكى چوڭ

دادىسى، بالىسى ياكى نەۋرىسى بولمىسا، ئۇنىڭ بىر لا ئانا بىر بىر تۇغقنى بولسا، شۇ بىر تۇغقنى مىراسنىڭ ئالتىدىن بىرىنى ئالىدۇ.

## ۋەقە ۋە ئۇنىڭغا مۇناسىۋەتلىك مەسىلىلەر

1273. سوئال: ۋەقە دېگەن نېمە؟

جاۋاب: ۋەقە – ئىگىدارچىلىقنىڭ مەلۇم بىر قىسمىنى ياخشىلىق يوللىرىدىن مۇئەييەن بىر تەرەپكە ئۇنىڭ پايدىسىدىن مەنپەئەتلىنىشى ئۈچۈن ئاتىۋېتىش دېگەنلىك بولۇپ، ساۋابى ئۈزۈلمەيدىغان «سەدىقە جارىيە» ئەمەللىرىدىن بىرىدۇر.

## ۋەقە قىلىشنىڭ شەرتى

1274. سوئال: ۋەقە قىلىشنىڭ شەرتى نېمە؟

جاۋاب: ۋەقە قىلىشنىڭ شەرتى تۆۋەندىكىچە:

- (1) ۋەقە قىلغۇچىنىڭ بالاغەت يېشىغا يەتكەن بولۇشى،
- (2) ۋەقە قىلغۇچىنىڭ ئەقلى – ھوشى جايىدا بولۇشى،
- (3) ۋەقە قىلغۇچىنىڭ ۋەقەنى ئۆز ئىختىيارى بىلەن قىلىشى،
- (4) ۋەقە قىلغۇچىنىڭ ۋەقە قىلىدىغان نەرسىگە ئىگە بولۇشى،
- (5) ۋەقە قىلماقچى بولغان نەرسىنىڭ مۇئەييەن بولۇشى،
- (6) ۋەقە سەۋەبلىك ھەق ئىگىسىگە (ياكى ۋارىسلىرىغا) زىيان يەتمەسلىكى،
- (7) ھارام نەرسىنى ۋەقە قىلماسلىق ياكى ھارام ئىش قىلىدىغان ئورۇنغا ۋەقە قىلماسلىق. مەسىلەن: ھاراق ياكى چوشقىغا ئوخشاش ھارام نەرسىلەرنى ۋەقە قىلغانغا ياكى قاۋاقخانغا، تانسىخانغا ياكى دىنسىزلىقنى، ئەخلاقسىزلىقنى تەشۋىق قىلىدىغان ئورۇنلارغا بىر نەرسە ۋەقە قىلغانغا ئوخشاش.

## ۋەقەنىڭ تۈرلىرى

1275. سوئال: قانچە تۈرلۈك ۋەقە بار؟

جاۋاب: ۋەقە ئىككى تۈرلۈك بولۇپ، بىرى، خەيرىيەت ۋەقەسى، يەنە بىرى، ئەۋلاد ۋەقەسىدۇر.

1276. سوئال: خەيرىيەت ۋەقەسى دېگەن قايسى؟

جاۋاب: خەيرىيەت ۋەقەسى – مۇجاھىدلارنىڭ، ئىلىم تەھسىل قىلغۇچىلارنىڭ، يولدا قالغان مۇساپىرلارنىڭ، پېقىرلارنىڭ مەنپەئەتلىنىشى ئۈچۈن ياكى مەسجىد، مەكتەپ، مەدرىسە، دوختۇرخانا، كۆۋرۈك سېلىش، يول ياساش، قۇدۇق قېزىشقا ئوخشىغان ئومۇم خەلق مەنپەئەتلىنىدىغان ياخشى ئىشلار ئۈچۈن ئاتاپ قىلىنغان ۋەقەدۇر.

1277. سوئال: ئەۋلاد ۋەقەسى دېگەن قايسى؟

جاۋاب: ئەۋلاد ۋەقەسى – ۋەقە قىلغۇچىنىڭ ئۆز پەرزەنتلىرى ۋە پەرزەنتلىرىنىڭ پەرزەنتلىرى پايدىلىنىشى ئۈچۈن ئاتىۋېتىش ۋەقەسى بولۇپ، بۇ خىلدىكى ۋەقەدىن پايدىلىنىش ۋەقە قىلغۇچىنىڭ ئۇرۇق ئەۋلادى بىلەنلا چەكلىنىدۇ.

## ۋەقەپ قىلىشنىڭ پايدىسى ۋە يەزىلىتى

1278. سوئال: ۋەقەپ قىلىشنىڭ قانداق پايدىسى بار؟

جاۋاب: ۋەقەپنىڭ پايدىسى ناھايىتى كۆپ بولۇپ، ئۇلار تۆۋەندىكىچە:

(1) بىر ئاۋنىڭ قىلىپ قويغان ۋەقەپسىدىن كىشىلەر مەنپەئەتلىنىدۇ، نۇر غۇنلىغان ئېھتىياج ئىگىلىرى، مۇساپىرلار، ئاجىز – ئۇرۇقلار، يېتىم-يېسىرلار، ئىلىم تەھسىل قىلىش يولىدىكى كىشىلەر شۇ ۋەقەپلەرنىڭ ياردىمى بىلەن ھاجەتلىرىنى قامدايدۇ. مەسىلەن: ئەجدادلىرىمىز ئۆتمۈشلەردە بارغان بەزى جايلاردا، شۇ زامانلارغا نىسبەتەن ھەشەمەتلىك بىنالارنى سېتىۋېلىپ ئاللاھ يولىدا ۋەقەپ قىلىپ قويغانلىقتىن، ئانا ۋەتەندىن پاكىستان ۋە سەئۇدى ئەرەبىستانى قاتارلىق مەملىكەتلەرگە چىققان ھاجىلار، بۇ مەملىكەتلەردە تۇرۇپ قالغان يوقسۇل ئۇيغۇرلار ۋە ئىلىم تەھسىل قىلىش يولىدىكى تالىبلار بۇ ۋەقەپ بىنالرىدىن پايدىلانغانغا ئوخشاش.

(2) ۋەقەپلەر ئومۇمغا مەنپەئەتلىك بولغان نۇر غۇنلىغان ياخشى ئىشلارغا تۈرتكە بولۇپ كەلمەكتە. مەسىلەن: ئىسلام مەملىكەتلىرىدە نۇر غۇنلىغان مەكتەپ، مەدرىسىلەر، دوختۇرخانىلار، كۇتۇبخانىلار، مەسجىدلەر، دارۇل ئەيتاملار، پېقىر ئوقۇغۇچىلارنىڭ دەرسلىك قوراللىرى ۋە كىيىم – كېچەك، ھەتتا يېمەك – ئىچمەكلىرى ۋەقەپلەردىن تەمىن ئېتىلىدۇ. مۇسۇلمانلار ئەزەلدىن ۋەقەپ ئىشلىرىغا كۆڭۈل بۆلۈپ كەلمەكتە. ئىسلام مەملىكەتلىرىدە، مال – مۈلكىنىڭ ھەممىسىنى ياكى بىر قىسمىنى ئاللاھ يولىدا ياخشىلىق يوللىرىغا ۋەقەپ قىلىۋەتكەنلەر ناھايىتى كۆپ. مەسىلەن: «پادىشاھ فەيسەل ۋەقەپ» ئىسلامغا خىزمەت قىلغۇچىلارغا ھەر يىلى مەلۇم مىقداردا مۇكاپات تارقىتىپ كەلمەكتە.

دۇنيادا مال-مۈلكىنى خەيرىيەت ئىشلىرىغا ئاتاپ ۋەقەپ قىلىۋەتكەنلەر مۇسۇلمانلارلا ئەمەس. بەلكى غەرب دۇنياسىدا، ئىنسانىيەت تۇيغۇسى بىلەن مال-مۈلكىنى ئىنسانىيەتكە پايدىلىق بولغان ئىشلار ئۈچۈن ۋەقەپ قىلىۋەتكەنلەر مۇ كۆپ. نوبېل مۇكاپاتى بۇنىڭ مىسالى.

1279. سوئال: ۋەقەپ قىلىشنىڭ قانداق يەزىلىتى بار؟

جاۋاب: ۋەقەپ قىلىش – سەدىقە جارىيە (ساۋابى ئۈزۈلمەستىن داۋام قىلىپ تۇرىدىغان سەدىقە) نىڭ ئۆزىدۇر. ۋەقەپ قىلغۇچىنىڭ قىلغان ۋەقەپسىدىن كىشىلەر پايدىلانغان مۇددەتچە ساۋابى ئۇنىڭغا يېتىپ تۇرىدۇ.

1280. سوئال: ۋەقەپنىڭ شەرتلىرى بولامدۇ؟

جاۋاب: ھەر قانداق بىر نەرسىنى ۋەقەپ قىلغۇچى ئۇنىڭدىن پايدىلىنىش قانداق كىشىلەر ئۈچۈن بولۇق بولىدىغانلىقىنى بەلگىلەپ بەزى شەرتلەرنى قەيىت قىلىدۇ. بۇ شەرتلەر ۋەقەپنىڭ تەقەززاسىغا ۋە ئىسلام شەرىئىتىنىڭ روھىغا ئۇيغۇن كېلىشى شەرتى بىلەن كۈچكە ئىگە قىلىنىدۇ. ئەكسى ھالدا ئەمەل قىلىنمايدۇ. شۇنىڭدەك، ۋەقەپنى خالىسا ئۆزى ياكى ۋارىسلىرى ساتالايدىغانلىقىنى ياكى ۋەقەپنى داۋاملاشتۇرۇشتىن يېنىۋالالايدىغانلىقىنى شەرت قىلسا، مۇنداق شەرت ئېتىبارغا



ئېلىنمايدۇ.

## سەئۇدى ئەرەبىستاندىكى ئۇيغۇر ۋەقەلىرى

ئۇيغۇرلار ئەزەلدىن مەرد، سېخى، قولى كەڭ مىللەت بولۇپ، بۇ خۇسۇستا باشقا مىللەتلەرگە ئۈلگە يارىتىپ كەلگەن. ئۇيغۇرلار ئەۋلادلىرىنىڭ غېمىنى يېيىش ۋە ئۇلار ئۈچۈن بېرەر مېھنەت، بېرەر تۆھپە قالدۇرۇپ كېتىشىنى مىللىي ۋە دىنىي بۇرچ دەپ بىلىدۇ. ئۆتمۈشلەردىكى ئۇيغۇرلاردىن ھەر مەھەل سەپىرىگە ئاتلانغانلىرى مۇساپىرچىلىقنىڭ قاتتىقلىقى ۋە ھەج سەپىرىنىڭ قىيىنلىقىنى ھېس قىلغاندىن كېيىن، كېيىنكى ئەۋلادلىرىنىڭ غېمىنى يېگەنلىكتىن، ئۇلار مەككە ۋە مەدىنە شەھەرلىرىنىڭ شۇ زامانلارغا نىسبەتەن ئەڭ ھەشەمەتلىك بىنالارنى سېتىپ ئېلىپ، ئۇيغۇر ئېلىدىن ھەر مەككە كېلىدىغان كېيىنكى ئەۋلادلىرى ئۈچۈن ۋەقەپ قىلىپ قويغان ئىكەن.

ھازىر سەئۇدى ئەرەبىستاننىڭ مەككە ۋە مەدىنە شەھەرلىرىدە ئۇيغۇر ئېلىنىڭ ھەر قايسى شەھەر ۋە ناھىيىلىرىنىڭ نامىدا ۋەقەپ قىلىنغان بىنالار كۆپتۇر. ۋەقەپ بىنالارى بۇ جايدا «رىبات» دەپ ئاتىلىدۇ. ئۇيغۇرلارنىڭ بۇ جايلاردىكى ۋەقەپ بىنالارى «قەشقەر رىبات»، «كۇچار رىبات»، «ئاتۇش رىبات»، «خوتەن رىبات»، «قاغىلىق رىبات»، «شاھيار رىبات»، «ئۇجات رىبات»، «ئاقسۇ رىبات» ۋە «كېرىيە رىبات» دېگەن ناملار بىلەن مەشھۇر دۇر. ئۆتمۈشتىكى ئۇيغۇرلارنىڭ سېخىلىقى، مەرتلىكى ۋە ئەۋلادلىرىنىڭ غېمىنى يېيىشتەك مەسئۇلىيەتچىلىك ۋە مەرتلىكى بىلەن بارلىققا كەلگەن بۇ رىباتلار ئۇيغۇر ئېلىدىن ھەج ۋە ئۆمرە قىلىش ئۈچۈن مەككەگە كېلىدىغان ئۇيغۇرلارنىڭ بىردىنبىر يېتىپ قويۇش ئورنىغا ئايلانغان. بۇ رىباتلارنىڭ بولغانلىقى ئۈچۈن ئۇيغۇر ھاجىلار يېتىپ قويىدىغان جايىنىڭ غېمىنى قىلمايدىغان بولغان.

### مەدىنە مۇنەۋۋەرە شەھىرىكى خوتەن ۋەقەپى

سەئۇدى ئەرەبىستاننىڭ مەدىنە مۇنەۋۋەرە شەھىرىدىكى خوتەن ۋەقەپى 21- ئەسىردە قايتا سېلىنغان تۇنجى ۋەقەپ بىناسى ھېسابلىنىدۇ. ئەسلىدە ئۇ 1961- ئۇيغۇر ئېلىنىڭ خوتەن ۋىلايىتىدىن كەلگەن ئىبراھىم قارى داموللامنىڭ باشچىلىقىدا سېلىنغان رىبات ئىكەن. بۇ رىباتقا مەدىنەدە يەرلىشىپ قالغان خوتەنلىك دۆلەتتىياز ھاجىمنىڭ ئوغلى ئابدۇللا دۆلەت مەسئۇل بولغاندىن كېيىن، ئۇ كىشى رىباتنى قايتا سېلىپ چىقىشقا بەل باغلاپ، سەئۇدى ئەرەبىستاندىكى ئۇيغۇرلارنىڭ ياردەم قىلىشىنى سورىغان. نەتىجىدە، مەدىنەدىكى خوتەن رىبات 2005- يىلى سەئۇدى ئەرەبىستاندىكى سەئۇدى ئەرەبىستاندىكى ئۇيغۇرلارنىڭ ياردىمى بىلەن 6 قەۋەتلىك قىلىپ، يېڭى زامانغا لايىق شەكىلدە قايتىدىن بىنا قىلىنغان. پۈتۈپ چىقىشىغا 2 مىليون سەئۇدى ئەرەبىستانى رىيالى (تەخمىنەن 550 مىڭ ئامېرىكا دوللىرى) كەتكەن.

### مەككە مۇكەررەمە شەھىرىدىكى ياقۇب بەدەۋلەت ۋەقپى

مۇندىن تەخمىنەن 150 يىل ئىلگىرى ئۇيغۇر ئېلىدە 14 يىل ھاكىمىيەت يۈرگۈزگەن پەرغانىلىك ياقۇب بېك بەدەۋلەت سەئۇدى ئەرەبىستاننىڭ مەككە مۇكەررەمە شەھىرىدە مەسجد ھەرمەننىڭ يېنىدا، ئۇيغۇر ئېلىدىن ھەج ۋە ئۆمرىگە كېلىدىغانلارنىڭ يېتىپ قويۇشى ئۈچۈن ۋەقەپ تەسىس قىلدۇرغان ئىكەن. كېيىنكى ۋاقىتلاردا بۇ ۋەقەپنىڭ ئورنىلا ساقلىنىپ قالغان بولۇپ، كېيىنچە مەلۇم بىر شىركەت ۋەقەپنىڭ ئورنىغا مېھمان كۈتۈش سېلىپ مەلۇم مۇددەت پايدىلانغاندىن كېيىن قايتۇرۇپ بېرىشكە كېلىشىپ، ئورنىغا ھەشەمەتلىك مېھمان كۈتۈش سالغان. 2002-يىللىرى ھەرمەننىڭ ئەتراپىنى كېڭەيتىش پىلانى بىلەن بۇ مېھمان كۈتۈش يېقىتىپ تاشلىنىپ ئورنىغا ھۆكۈمەت كۆپ مىقداردا پۇل بەرگەن. بۇ ۋەقەپكە مەسئۇل بولغانلار ھۆكۈمەت بەرگەن مەزكۇر پۇلنىڭ بىر قىسمىغا مەككەنىڭ داۋار كۇدەي دېگەن يېرىدىن 6 قەۋەتلىك بىر بىنانى سېتىپ ئالغان. ھازىر بۇ ۋەقەپنىڭ بىرى ئۇيغۇر، يەنە بىرى ئۆزبېك ئىككى مەسئۇلى بار.

### جىددە شەھىرىدىكى ياقۇب بەدەۋلەت ۋەقپى

ياقۇب بەدەۋلەت سەئۇدى ئەرەبىستاننىڭ پورت شەھىرى جىددە شەھىرىدىمۇ شۇنداق ۋەقەپ تەسىس قىلدۇرغان ئىكەن. مەككە ۋە مەدىنە شەھەرلىرىدە ئۇيغۇر ئېلىدىكى ھەر بىر شەھەرنىڭ نامىدا ۋەقەپ بىنانلىرى بولغان بولسىمۇ، جىددە شەھىرىدە بىرلا ياقۇب بەك ۋەقەپسىدىن باشقا بىر مۇ ۋەقەپ يوق ئىكەن. جىددە شەھىرىدە يەرلىشىپ قالغان ئۇيغۇرلارنىڭ پىشقا دەملىرىدىن ئابدۇلھەمىد ھاجىمنىڭ ئېيتىپ بېرىشىچە، جىددە شەھىرىدىكى ياقۇب بەك ۋەقەپى ئۆتمۈشلەردە ئۇيغۇر ئېلىدىن ھەجگە كەلگۈچىلەرنىڭ مەككە مۇكەررەمە ۋە مەدىنە مۇنەۋۋەرە شەھەرلىرىگە ئۆتۈشتىن بۇرۇن پاناھلىنىشى ئۈچۈن تولىمۇ ئەھمىيەتلىك ئورۇن تۇتقان ئىكەن. ئۆتمۈشلەردە جىددە شەھىرىدىكى ياقۇب بەدەۋلەت ۋەقەپىگە يېڭىسارلىق ئابدۇللا بۇخارى دېگەن كىشى مەسئۇل ئىكەن. ئۇ زامانلاردا ھەجگە كېلىدىغانلار ئاساسەن پاراخوت بىلەن جىددىگە كېلىپ، ئاندىن مەككەگە كىرەتتىكەن. ئابدۇللا بۇخارى ھەر يىلى جىددە شەھىرىدىكى دېڭىز بويىغا چىقىپ پاراخوت بىلەن كەلگەن ئۇيغۇر ھاجىلارنى كۈتۈۋېلىپ ياقۇب بەك ۋەقەپسىگە چۈشۈرەتتىكەن. ئۇيغۇر ئېلىدىن چەتئەللەرگە چىقىش يولى ئېتىلگەندىن كېيىن، بۇ ۋەقەپكە چۈشۈش ئۈچۈن ئادەم كەلمىگەنلىكتىن، ئۇزۇن زامان پەرۋىشىز تاشلىنىپ قېلىش سەۋەبى بىلەن مەزكۇر ۋەقەپ بىناسى ھۆكۈمەتنىڭ ۋەقەپلىرىگە قوشۇۋېتىلگەن ئىكەن.

يېقىنقى يىللاردىن بىرى ئۇيغۇرلار بىرلىشىپ بۇ ۋەقەپنى ھۆكۈمەتنىڭ قولىدىن قايتۇرۇپ ئېلىشنى قارار قىلىپ، بۇ ئىشنىڭ ئارقىسىدىن مېڭىشقان بولۇپ، رەسمىيەت بويىچە سەئۇدى ئەرەبىستاننىڭ ھەرقايسى شەھەرلىرىدىكى ئۇيغۇرلار شۇ كىشىنىڭ ۋەقەپنى قايتۇرۇپ ئېلىشنى ماقۇل كۆرگەنلىكىنى بىلدۈرۈپ مەھكىمىدىن ۋاكالەت نامە

چىقىرىشى لازىم كېلەتتىكەن. ئۇيغۇرلار ئۆز ئارىسىدا بىرەر ئىتتىپاققا كېلەلمىگەنلىكى سەۋەبلىك بۇ ئىشۇم ئەمەلگە ئاشمىغان ئىكەن.

بۇ ۋەقەنىڭ ئورنىغا بىرلىرى 4 قەۋەتلىك بىنا سېلىۋالغان بولۇپ، ئون يىلدىن كېيىن ھۆكۈمەت ۋەقەسىگە قايتۇرۇپ بېرىدىكەن. ۋەقەنىڭ ئورنى جىددە شەھىرىنىڭ يەر – زېمىن ئەڭ قىممەت بولغان «خاسىكىيە» دېگەن يېرىگە جايلاشقان ئىكەن. بۇ ۋەقەنىڭ ئورنى ھازىرقى كۈندە ئاز دېگەندە 5 مىليون نامېرىكا دوللىرىغا يارايدىكەن. ھازىر بۇ ۋەقەنىڭ ئورنىغا سېلىنغان ماگىزىن ۋە ئائىلە قۇرۇلۇرىدىن كىرىدىغان يىللىق كىرىم 500 مىڭ رىيال (تەخمىنەن 130 مىڭ دوللار) غا يېتىدىكەن.

### مەدىنە مۇنەۋۋە شەھىرىدىكى قەشقەر ۋەقەسى

مەدىنە شەھىرىدىكى قەشقەر ۋەقەسى ھازىر ئەۋلاد ۋەقەسى سۈپىتىدە كىراغا قويۇلماقتا. 2007-يىلى ئىيۇل ئېيىدا بىز مەدىنىدىكى خوتەن ۋەقەسىنىڭ مەسئۇلى ئابدۇللا دۆلەت ئىككىمىز قەشقەر ۋەقەسىنىڭ مەسئۇلى ئابدۇلمەجىد سادىق ئابادى دېگەن كىشى بىلەن سۆھبەت ئۆتكۈزگىنىمىزدە بو كىشى «مەدىنىدە قەشقەر ۋەقەسى دەيدىغان بىر ۋەقە يوق، بۇ بىزنىڭ ھامماچىمىز ئەۋلادلىرى ئۈچۈن ئاتىۋەتكەن ئەۋلاد ۋەقەسى ئىدى» دېگەن ئىدى.

ئابدۇللا دۆلەتنىڭ ئېيتىشىچە، ئابدۇلمەجىد ھاجىمنىڭ بۇ ۋەقەنىڭ ئىگىلىرى بىلەن ھېچقانداق ئۇرۇق-تۇغقانلىق مۇناسىۋىتى يوق ئىكەن. ھازىر ھېچقانداق ئۇيغۇر بۇ ۋەقەدىن پايدىلانمايدىكەن. مەدىنىدە قەشقەر ۋەقەسىگە ئائىت ئىككى چوڭ بىنا بولۇپ، بىرىگە ھازىر ئابدۇلمەجىد سادىق ئابادىنىڭ ئەۋلادلىرى يەنە بىرىگە باشقا بىرسى ئىگىدارچىلىق قىلىپ كەلمەكتە ئىكەن.

مەككە مۇكەررەمە شەھىرىدە مەسجىدى ھەرەمگە ئەڭ يېقىن بولغان ئەجىياد كوچىسىنىڭ مەسافى مەھەللىسىدە قەشقەرلىك ھاجىلار تەرىپىدىن تەسىس قىلىنغان بىر قەدىمىي ۋەقە بولۇپ، بىر قانچە يىلدىن بېرى تاقىلىپ قالغان.

### مەككە مۇكەررەمە شەھىرىدىكى ئاتۇش رىيات

مەككىدىكى ئاتۇشلۇق ئۇيغۇرلارنىڭ پىشقەدەملىرىدىن مەرھۇم ئابدۇلئەزىز يۇنۇس ھاجىمنىڭ ئېيتىپ بېرىشىچە، 1930-يىللىرى ئاستىن ئاتۇشلۇق سودىگەر ئابدۇراھمان تاش دىگەن كىشى سودا ئىشلىرى ئۈچۈن ئۈرۈمچى تەرەپكە كېتىۋاتقىنىدا، ئاقسۇدا بىر دەڭدە ھەج سەپىرى ئۈچۈن تەييارلىنىۋاتقان كۇچارلىق تەقۋادار بىر كىشى بىلەن ئۇچرىشىپ قېلىپ، ئۇ كىشىگە: «مەن ساۋابلىق ئۈچۈن مەككىدىن بىر ۋەقە ئۆيى ئېلىپ قويۇشقا بىر مىقداردا پۇل توپلىغانىم. ياشىنىپ قالغانلىقىم سەۋەبلىك بارالمايدىغان ئوخشايمەن. بۇ پۇلنى سىلگە بەرسەم، ئۇنى مەككىدە بىرەر ئاتۇشلۇققا بېرىپ قويسىلا، ئۇنىڭغا ئاتۇشلۇق ھاجىلار ئۈچۈن بىرەر بىنا ئېلىپ قويغان بولسا» دەپ ئۆتۈنۈپ پۇلنى تاپشۇرغان ئىكەن. ئابدۇراھمان ھاجىمنىڭ شۇ ۋاقىتتىكى پۇلىغا مەككىنىڭ مەسەلە ماچىد

مەھەللىسىدە كونا ئاتۇش رىيات سېتىپ ئېلىنغان ئىكەن. 1987- يىلى سەئۇدى ئەرەبىستان ھۆكۈمىتى ئورنىغا يول ۋە كۆۋرۈك سېلىش زۆرۈرىيىتى بىلەن بۇ رىياتنى يېقىتىپ تاشلاپ ئۇنىڭ بەدىلىگە بىر مىليون ئامېرىكا دوللىرىدىن كۆپرەك پۇل بەرگەن ئىكەن. 1988- يىلى مەككىدىكى ئۇيغۇرلاردىن ئابدۇلئەزىز ھاجىم بىلەن قاسىمجان ھاجىملار باشچىلىقىدا ئىنانە توپلىنىپ 600,000 رىيال (160 مىڭ دوللار) غا يېقىن پۇل يىغىش قىلىشقان ۋە ئۇنى ھۆكۈمەت بەرگەن پۇلغا قوشۇپ، ھازىرقى ئاتۇش رىياتنى سېتىپ ئالغان ئىكەن. 2010- يىلى بۇ رىياتنىڭ ئورنى بىر شىركەتكە 18 يىللىق مۇددەتلىك پايدىلىنىشقا بېرىلگەن. شىركەت بۇ رىياتنىڭ ئورنىغا 24 قەۋەتلىك مېھمان كۈتۈش سېلىپ كېلىشكەن مۇددەت ئىچىدە پايدىلىنىپ بولغاندىن كېيىن، ئاتۇش ۋەقەنىڭ مەسئۇللىرىغا قايتۇرۇپ بېرىدىكەن ۋە ھازىر مۇھەر يىلى بىر مىليون 600 مىڭ رىيال پۇل تۆلەپ تۇرىدىكەن.

### مەككە مۇكەررەمە شەھىرىدىكى خوتەن رىيات

مەككە مۇكەررەمە شەھىرىدىكى خوتەن رىيات 1904 يىللىرى خوتەنلىك ئابدۇقادىر ھاجىم دېگەن كىشى تەرىپىدىن ۋەقەپ قىلىنغان ئىكەن. بۇ رىيات تەسىس قىلىنغان ۋاقىتتىن باشلاپ تاكى 1980- يىللىرىدا ئۇيغۇر ئېلىدىن چەتئەللەرگە چىقىش يولى ئېچىلغانغا قەدەر مەككىدىكى خوتەنلىك ئاجىز – ئورۇقلارنىڭ يېتىپ قويۇش ئورنى بولۇپ كەلگەن ئىكەن. ئۇيغۇر ئېلىدىن ھاجىلار كېلىشكە باشلىغاندىن بېرى، ئۇيغۇر ھاجىلارنىڭ رامزان ۋە ھەج مەزگىللىرىدە بىردىنبىر يېتىپ قويۇش ئورنىغا ئايلانغان. بۇ رىياتنىڭ باشقا ئۇيغۇر رىياتلىرىغا نىسبەتەن ئەڭ چوڭ ئالاھىدىلىكلىرىدىن بىرى، ئۇنىڭ مەسجىدى ھەر مەگە ئەڭ يېقىن بولغانلىقى ئىكەن. مەسجىدى ھەر مەنى كېڭەيتىش زۆرۈرىيىتى سەۋەبلىك بۇ رىيات 2004- يىلى سەئۇدى ئەرەبىستان ھۆكۈمىتى تەرىپىدىن يىقىۋېتىلگەن ۋە بەدىلىگە 7 مىليون سەئۇدى ئەرەبىستان رىيالى (تەخمىنەن 2 مىليونغا يېقىن ئامېرىكا دوللىرى) بېرىلگەن ئىكەن. خوتەن رىياتقا ئائىت بۇ مەبلەغ مەسجىدى ھەر مەننىڭ ئەتراپىدا قۇرۇلۇشقا باشلىغان «جەبەل ئومەر» شىركىتىنىڭ ھەسسىدارلىقىغا قوشۇۋېتىلگەن بولۇپ، يېقىندا مەزكۇر مەبلەغنى ئىشلىتىپ خوتەن رىيات ئۈچۈن مەككە شەھىرى ئىچىدىن يېڭى بىنا سېتىۋېلىش تىرىشچانلىقى داۋام قىلماقتا ئىكەن. مەككىدىكى خوتەن ۋەقەنىڭ ھازىرقى مەسئۇلى 1945- يىلى گومىنداڭچىلار تەرىپىدىن شېھىد قىلىنغان ئىنقىلابىي شائىر بىلال ئەزىزىنىڭ ئىنىسى شەمسىدىن قارىباھجىمنىڭ چوڭ ئوغلى مۇھەممەد نۇر دېگەن كىشىدۇر.

### مەدىنە مۇنەۋۋەرە شەھىرىدىكى كېرىيە ۋەقەپى

مۇندىن 100 يىلدىن كۆپرەك ۋاقىت ئىلگىرى كېرىيىدىن ھەر مەگە كەلگەن بىر ساخاۋەتچى مەدىنە مۇنەۋۋەرە شەھىرىدە كېرىيىلىكلەرگە ئاتاپ بىر ۋەقەپ تەسىس قىلغان ئىكەن. كېيىنچە بۇ ۋەقەپنى باشقۇرىدىغانلار ئالەمدىن ئۆتكەندىن كېيىن، بۇ ۋەقەپ

ئىگىسىز قالغانلىقتىن ھۆكۈمەت بەيتۇل مال (ھۆكۈمەت باشقۇرىدىغان ۋەقەيلەر) قاتارىغا ئۆتكۈزۈلگەن ئىكەن. ئۆتكەن ئەسىرنىڭ ئوتتۇرىلىرىدا ھىندىستاندىكى ئوقۇشنى پۈتتۈرگەن كېرىيە جايلىق ئوسمان مەۋلىۋى مەدىنە مۇنەۋۋەرە شەھىرىگە كېلىپ، ھۆكۈمەتكە نەزىر سۇنۇش ئارقىلىق مىڭ جاپادا بۇ ۋەقەنى قايتۇرۇپ ئالغان ۋە 1991-يىلى ۋاپات بولغىنىغا قەدەر ئۆزى باشقۇرۇپ، كېرىيىدىن ھەج ۋە ئۆمرىگە كەلگەنلەرنى قارشى ئېلىپ، مېھمان قىلىپ خىزمەت قىلغان ئىدى. ئوسمان مەۋلىۋىنىڭ ۋاپاتىدىن ھازىرغىچە بۇ ۋەقەگە كېرىيە كۆكيارلىق مۇھەممەد قارباھاجىمنىڭ ئوغلى ئۆمەر مەسئۇل بولۇپ كەلمەكتە.

مەدىنە مۇنەۋۋەرە شەھىرىدىكى كېرىيە ۋەقەسىنىڭ ئورنى شۇ زاماندىكى مەسجىد نەبەۋىنىڭ يېنىدا بولۇپ، 1990-يىللىرى مەسجىد نەبەۋىنى كېڭەيتىشتە كېرىيە ۋەقەسى چىقىلىپ كېتىپ، ۋەقەسىنىڭ ئورنىغا ھۆكۈمەت كۆپ مىقداردا پۇل بەرگەن. شۇ ۋاقىتتا كېرىيىلىكلەر بۇ پۇلدىن ئىشلىتىپ، مەدىنە مۇنەۋۋەرە شەھىرىنىڭ قۇربان نازىل كوچىسىدىن ئىككى چوڭ بىنا سېتىپ ئالغان ئىدى. ھازىر بۇ ئىككى بىناغا چۈشىدىغان كېرىيىلىكلەر بولمىغانلىقتىن، بۇ ئىككىسى مېھمان كۈتۈشكە ئورنىدا ئىشلىتىپ كېلىنمەكتە.

### مەككە مۇكەررەمە شەھىرىدىكى كېرىيە ۋەقەسى

كېرىيىلىك مەشھۇر ئالىم مەرھۇم ئابدۇلھەيخان ھاجىمنىڭ ئاتىسى ئۇبۇلھەسەن ھاجىم ئۆتكەن ئەسىرنىڭ باشلىرىدا، مەككە مۇكەررەمە شەھىرىگە كېلىپ، كېرىيىلىك ھاجىلارنىڭ يېتىپ قوپۇشى ئۈچۈن مەككىنىڭ مەسجىد ھەرمەگە ئەڭ يېقىن بولغان يېرىدىن ئىككى قەۋەتلىك بىر ئۆينى ئېلىپ ۋەقەسى قىلغان ئىكەن. كېيىنچە، مەسجىد ھەرمەنى كېڭەيتىشتە بۇ ۋەقە ئۆي چىقىلىپ كېتىپ، ھۆكۈمەت ئورنىغا كۆپ مىقداردا پۇل بەرگەن بولۇپ، بۇ پۇلنى ئۇلار مەككە ئەتراپىدا قۇرۇلۇش سېلىۋاتقان مەلۇم بىر قۇرۇلۇش شىركىتىنىڭ ھەسسەدارلىقىغا قوشقان. كېرىيىلىكلەر 1999-يىللىرىدا ھەسسەدارلىققا قوشقان پۇلنىڭ پايدىسىغا مەككىنىڭ مەسجىد ھەرمەدىن 5 قەۋەتلىك كىچىكرەك بىر بىنانى سېتىپ ئالغان. شۇ ۋاقىتتىن بېرى كېرىيىلىك ھاجىلار شۇ بىناغا چۈشىدىغان بولغان. مەككىدىكى كېرىيە ۋەقەسىنىڭ ھازىرقى مەسئۇلى كېرىيىلىك تۇرسۇن ھاجىمنىڭ ئوغلى مۇھەممەد ئەمىن ھاجىم دېگەن كىشىدۇر.

### ئۇيغۇرلار ۋەقەيلەردىن پايدىلانمايدۇ

ھازىر ئۇيغۇرلاردىن ئۆز ئالدىغا ھەج-ئۆمرىگە كېلىدىغانلارنىڭ سانى ئىنتايىن ئازىيىپ كەتكەنلىكى، ئانا ۋەتەندە تەشكىللەنگەن مەخسۇس ئۆمەك بىلەن كەلگەنلەرنىڭ ئۆمەك تەرەپتىن تەييارلانغان مېھمانخانىلارغا چۈشكەنلىكى سەۋەبلىك ئۇلار مەككە ۋە مەدىنە شەھەرلىرىدىكى ئۇيغۇر ۋەقەيلەردىن پايدىلانمايۋاتماقتا. بۇ سەۋەبتىن مەزكۇر ۋەقەيلەرنىڭ ھەممىسى دېگۈدەك باشقا مىللەتلەرگە كىرغا قويۇلماقتا.



## رەنە ۋە ئۇنىڭغا مۇناسىۋەتلىك مەسىلىلەر

1281. سوئال: رەنە دېگەن نېمە؟

جاۋاب: رەنە ئەسلىسى «الرَّهْنُ» دېگەن ئەرەبچە سۆزنىڭ ئۇيغۇر تىلىدا بۇزۇپ قوللىنىلىشى بولۇپ، رەنە، گۈرۈ دەپمۇ ئاتىلىدۇ. رەنە - قەرز ئىگىسىنىڭ قەرز ئالغۇچىدىن قەرزنى قايتۇرۇپ ئېلىشنى كاپالەتكە ئىگە قىلىش ئۈچۈن قەرزنى قايتۇرۇپ ئالغانغا قەدەر پۇلغا يارايدىغان بىرەر نەرسىنى تۇتۇپ تۇرۇشى دېگەنلىكتۇر. ئاللاھ تائالا قۇرئان كەرىمدە رەنە ھەققىدە تەۋسىيە قىلىپ مۇنداق دېگەن: ﴿ئەگەر سىلەر سەپەر ئۈستىدە بولۇپ خەت يازالايدىغان ئادەمنى تاپالمىساڭلار، بۇ چاغدا (قەرز ھۆججىتى يېزىپ بېرىشنىڭ ئورنىغا) رەنە قويدىغان نەرسىنى تاپشۇرساڭلار بولىدۇ؛ ئاراڭلاردا بىرىڭلار بىرىڭلارغا ئىشىنىپ ئامانەت قويسا، ئۇ چاغدا ئامانەتنى ئالغۇچى ئادەم ئامانەتنى تاپشۇرسۇن (يەنى قەرز بەرگۈچى قەرز ئالغۇچىغا ئىشىنىپ ئۇنىڭدىن بىر نەرسىنى رەنە ئالمىسا، قەرزدار قەرزنى دېيىشكەن ۋاقتىدا قايتۇرسۇن)﴾<sup>(1)</sup>.

ئاللاھ تائالا بۇ ئايەتتە قەرز ئىشىنى تۆۋەندىكى ئۈچ يولنىڭ بىرى بىلەن بىر تەرەپ قىلىشنى بۇيرىغان:

(1) قەرز مۇئامىلىسىنى بۇ مۇئامىلىگە ھازىر بولغان گۇۋاھچىلارنىڭ گۇۋاھلىقى بىلەن بىللە يېزىپ ھۆججەت قىلىپ قالدۇرۇش.

(2) قەرز ھۆججىتىنى يېزىپ قالدۇرۇشقا كاتىب ياكى گۇۋاھچى تاپالمىغاندا، خۇسۇسەن سەپەر ئۈستىدە بولغاندا، قەرز ئالغۇچىنىڭ ئالغان قەرزنى قايتۇرۇشقا كاپالەت قىلىش ئۈچۈن پۇلغا يارايدىغان بىرەر نەرسىنى قەرز بەرگۈچىنىڭ يېنىدا رەنە قويۇشى.

(3) قەرز بەرگۈچى قەرز سورىغان ئادەمگە ئىشىنىپ ئۇنىڭدىن قەرزگە ھۆججەت ياكى رەنە تەلەپ قىلماستىن قەرز بەرسە، قەرز ئالغۇچىنىڭ قەرز بەرگەن كىشىنىڭ ئىشەنچىنى سۇيىستېمال قىلماستىن، قەرزنى ۋاقتى قەملىدە قايتۇرۇشى.

## رەنە مۇئامىلىسىگە يول قويۇشنىڭ سەۋەبى

1282. سوئال: رەنە قويۇش نېمە ئۈچۈن بۇيرۇلغان؟

جاۋاب: رەنە قويۇش ئالغان قەرزنى ۋاقتى قەملىدە ئىگىسىگە تاپشۇرۇشنى كاپالەتلەندۈرۈش ئۈچۈن قويۇلىدۇ. قەرز تاپشۇرۇلۇپ بولغاندىن كېيىن، رەنە قويۇلغان نەرسە قايتۇرۇپ ئېلىنىدۇ.

(1) بەقمەرە سۈرىسى 283 - ئايەت.



### قەرز رەنسىنىڭ شەرتى

1283. سوئال: قەرز رەنسىنىڭ شەرتى نېمە؟

جاۋاب: قەرز رەنسىنىڭ دۇرۇس بولۇشى ئۈچۈن تۆۋەندىكى شەرتلەرنىڭ ھازىر بولۇشى شەرتتۇر:

- (1) رەنە قويغۇچى ۋە ئۇنى تاپشۇرۇپ ئالغۇچى ھەر ئىككىسىدە- بالاغەت بېشىغا يەتكەن بولۇش، ئەقلى - ھوشى جايدا بولۇش ۋە تەسەررۇپتا ئىختىيار ئىگىسى بولۇشتىن ئىبارەت- سالاھىيەت بولۇشى شەرتتۇر.
- (2) رەنە قويىدىغان ۋاقىتتا رەنە قويۇلىدىغان نەرسىنىڭ ئېنىق بايان قىلىنىشى. مەسىلەن: "سىزگە مانچىلىك پۇلنى پالانى ۋاقىتقىچە، پالانى نەرسىنى رەنەگە ئېلىش شەرتى بىلەن قەرز بېرىپ تۇردۇم" دېگەنگە ئوخشاش.
- (3) رەنەگە قويماقچى بولغان نەرسىنىڭ پۇلغا يارايدىغان ۋە ساتقىلى بولىدىغان نەرسىلەردىن بولۇشى.

(4) رەنەگە قويماقچى بولغان نەرسىنىڭ مېۋە ۋە كۆكتاتقا ئوخشاش تىز بۇزۇلۇپ كېتىدىغان نەرسىلەردىن بولماسلىقى شەرتتۇر.

1284. سوئال: رەنەگە قويۇلغان نەرسىدىن كۆپەيگەن نەرسىلەرنى قانداق قىلىش كېرەك؟

جاۋاب: رەنەگە قويۇلغان نەرسىدىن كۆپەيگەن نەرسىلەر مۇنداق ئىككى تۈرلۈك بولىدۇ:

- (1) رەنەدىن كۆپەيگەن نەرسىلەر تۇخۇم، ھەسەل، سۈت، ئۇيىنىڭ كىراسى قاتارلىق قويۇلغان رەنەدىن مۇستەقىل نەرسىلەر بولسا، ئۇ رەنە قويغان كىشىنىڭ خالىس ھەققى بولۇپ، رەنە قويغان ئادەم ئۇنى رەنەگە قويغان نەرسىلەرنى قايتۇرۇپ ئېلىشتىن بۇرۇنمۇ ئېلىپ پايدىلىنالايدۇ. ئەمما ئۇنى قەرز بېرىپ تۇرغۇچى ئىشلىتەلمەيدۇ. چۈنكى ئۇ، ئۇنىڭ ھەققى ئەمەس.
- (2) ئەگەر رەنەگە قويۇلغان نەرسىدىن كۆپەيگەن نەرسىلەر ئانىسىنىڭ قورسىقىدىكى بالىسى، ھايۋاننىڭ ئۈستىدىكى يۈگگە ئوخشاش رەنەدىن ئايرىغىلى بولمايدىغان نەرسىلەردىن بولسا، ئۇ قەرزنى تۆلەپ بولغىچىلىك رەنە بىلەن بىرلىكتە قەرز بەرگۈچىنىڭ يېنىدا قالىدۇ. رەنە قويغۇچى قەرزنى تۆلەپ بولغاندىن كېيىن، ئۇلارنى رەنە بىلەن بىرگە قايتۇرۇپ ئالىدۇ.

### ھارام قىلىنغان رەنە

1285. سوئال: ھارام قىلىنغان رەنە قايسى؟

جاۋاب: ھارام قىلىنغان رەنە ئىككى تۈرلۈك بولۇپ، ئۇلار تۆۋەندىكىچە:

- (1) قەرز ئىگىسىنىڭ رەنە ئېلىش بىلەن بىرگە قەرز ئالغۇچىغا بەرگەن قەرزىدىن ئىنتايىن ئاز مىقداردا بولسىمۇ ئۆسۈم ئېلىشنى شەرت قىلىۋېلىشى بولۇپ، بۇ جازانخورلۇقنىڭ جۈملىسىدىن سانىلىدۇ. قەتئىي ھارامدۇر.

(2) قەرز ئىگىسىنىڭ رەنەدىن پايدىلىنىشىنى ياكى ئۇنى ئۆستۈرۈپ پايدا ئېلىشىنى شەرت قىلىۋېلىشى بولۇپ، بۇمۇ جازا ئىخچورلۇقنىڭ جۈملىسىدىن سانىلىدۇ. قەرز بەرگۈچىنىڭ قەرز بېرىپ تۇرغانلىقى بەدىلىگە قەرز ئالغۇچىدىن قايسىبىر يول بىلەن ئازراق بولسىمۇ پايدىلىنىشى ھارامدۇر. چۈنكى قەرز ئاللاھ تائالادىن ساۋاب كۈتكەن ھالدا، بەدەلسىز بېرىلىدىغان دىنىي ۋە ئىنسانىي ئىشتۇر.

### بەدەلسىز قەرز بېرىپ تۇرۇشنىڭ ساۋابى چوڭ

1286. سوئال: بەدەلسىز قەرز بېرىشى قانداق پەزىلىتى بار؟

جاۋاب: بەدەلسىز قەرز بېرىپ تۇرۇپ كىشىلەرنىڭ ھاجەتلىرىنى راۋا قىلىغاننىڭ ساۋابى ناھايىتى كۆپتۇر. بۇ ئىنسانىي ۋە ئىمانىي خىسلەتكە ئىگە بولغانلارنىڭ قىلىدىغان ئىشى بولۇپ ئاللاھ تائالانىڭ دەرگاھىدا ئۇلۇغ ئىسلاردىن سانىلىدۇ. پەيغەمبەر ئەلەيھىسسالام كىشىلەرنىڭ ھاجىتىنى راۋا قىلىشنىڭ پەزىلىتىنى ۋە ساۋابىنىڭ ھەم پايدىسىنىڭ كۆپلىكىنى بايان قىلىپ مۇنداق دېگەن: «كىم بىرەر مۇسۇلماننىڭ دۇنيادىكى قىيىنچىلىقلىرىدىن بىرەر قىيىنچىلىقنى ھەل قىلىپ بەرسە، ئاللاھ تائالا ئۇنىڭ قىيامەت كۈنىدىكى قىيىنچىلىقلىرىدىن بىر قىيىنچىلىقنى كۆتۈرۈۋېتىدۇ، كىم بىرەر يوقسۇلغا ئاسانلىق يارىتىپ بەرسە، ئاللاھ تائالا ئۇنىڭغا دۇنيا ۋە ئاخىرەتتە ئاسانلىق بېرىدۇ. كىم بىرەر مۇسۇلماننىڭ ئەيىبىنى يۈگىسە، ئاللاھ تائالا ئۇنىڭ ئەيىبلىرىنى دۇنيا ۋە ئاخىرەتتە يۈگەيدۇ، بەندە بۇرادىرنىڭ يارىدىمىدە بولغان مۇددەتچە، ئاللاھ تائالا ئۇنىڭ يارىدىمىدە بولىدۇ»(1).

(1) تىرمىزى رىۋايىتى.

## ھەجر ۋە ئۇنىڭغا مۇناسىۋەتلىك مەسىلىلەر

1287. سوئال: ھەجر دېگەن نېمە؟

جاۋاب: ھەجر - ئەرەبچە سۆز بولۇپ، پۇل - مېلىدا تەسەررۇپ قىلىش سالاھىيىتى بولمىغان يېتىم بالا، ساراڭ، قەرزگە چۆكۈپ كەتكەن، قىمارۋاز، ئىسراپخور، كېسەلچان قاتارلىقلارنى ئۇلارنىڭ ئىلكىدىكى پۇل - مېلىنى تەسەررۇپ قىلىشتىن چەكلەش دېگەنلىك بولۇپ، يۇقىرىقىلارنىڭ تەسەررۇپ ئىشلىرىنى ئۇلارنىڭ ئىشلىرىغا مەسئۇل بولغان تۇغقانلىرى قىلىدۇ.

ئاللاھ تائالا بۇ ھەقتە مۇنداق كۆرسەتكەن: ﴿ئاللاھ تەرىكچىلىككە ئاللاھ ئاساسى قىلغان ماللىرىڭلارنى ئەخمەقلەرگە تۇتقۇزۇپ قويماڭلار، ئۇلارنى بېمەك - ئىچمەك، كىيىم - كېچەكلەر بىلەن تەمىنلەڭلار. ئۇلارغا چىرايلىق سۆز قىلىڭلار. يېتىملىرىنى بالاغەتكە يەتكەنگە قەدەر سىناپ تۇرۇڭلار، ئۇلاردا ماللىرىنى باشقۇرالايدىغان ھالەتنى بايقىساڭلار، ئۇلارغا مال - مۈلكىنى تاپشۇرۇپ بېرىڭلار؛ ئۇلارنىڭ چوڭ بولۇپ قېلىشىدىن قورقۇپ مال - مۈلكىنى بۇزۇپ - چېچىپ يەۋالماڭلار. (يېتىمگە ئىگىدارچىلىق قىلغانلاردىن) كىمكى باي ئىكەن، يېتىمنىڭ مال - مۈلكىنى بېيىشتىن ئۆزىنى ساقلىسۇن، كىمكى يوقسۇل ئىكەن، ئۇ (ئۆز ئەمگىكىنىڭ ھەقىقىي ئۈچۈن) مۇۋاپىق رەۋىشتە يېسۇن، ئۇلارنىڭ مال - مۈلكىنى تاپشۇرۇپ بېرىدىغان چاغدا باشقىلارنى گۇۋاھ قىلىپ قويۇڭلار. ئاللاھ ھېساب ئېلىشقا يېتەرلىكتۇر﴾ (1).

## سالاھىيەتسىزلەرنى تەسەررۇپتىن چەكلەشنىڭ سەۋەبى

1288. سوئال: يۇقىرىقىلار نېمە ئۈچۈن تەسەررۇپتىن چەكلەندى؟

جاۋاب: ئىسلام دىنى ھەق - ھوقۇقلارنى زايە بولۇپ كېتىشتىن ساقلاشقا ئىنتايىن زور ئەھمىيەت بەرگەنلىكتىن، قايسىبىر سەۋەب بىلەن ئۆزىنىڭ مال - مۈلكىنى تەسەررۇپ قىلىش سالاھىيىتىنى يوقاتقان ئادەمنى ئاسرىغانلىقتىن، ئۇنىڭ ئېلىش ياكى سېتىش جەھەتتىكى تەسەررۇپ ئىشلىرىنى ئۇنىڭغا مەسئۇل بولغان تۇغقانلىرىغا تاپشۇرىدۇ. يېتىم بالا بالاغەتكە يېتىپ، ئۆزىنىڭ ئىشلىرىنى ئۆزى قىلالايدىغان، تۇرمۇشىنى نورمال ھالدا سۈردۈرۈلەيدىغان ھالەتكە كەلگىچىلىك ئۇنىڭ ئېلىش ياكى سېتىش ئىشلىرىدىكى تەسەررۇپاتىنى ئۇنىڭ ۋەلىيىسى (ئۇنىڭغا كېپىل بولغان تۇغقان) قىلىدۇ.

ساراڭ ئوڭشالغانغا قەدەر ئۆز مۈلكىدە تەسەررۇپ قىلىشتىن چەكلەندى. قىمارۋازلار، ھاراققا بېرىلىپ قاۋاقخانىدىن چىقمايدىغانلار، ئاق چېكىدىغانلار، قەرزگە يېتىپ كەتكەنلەر، كېسەللىكتىن بىرەر ئىش بىجىرەلمەيدىغانلارمۇ ئۆزلىرىنىڭ پۇل - مېلىنى تەسەررۇپ قىلىشتىن مەنئى قىلىندۇ. ئۇلارنىڭ تەسەررۇپ ئىشلىرىنى

(1) نىسا سۈرىسى 5-6-ئايەتلەر.

ئۇلارنىڭ ئىگىلىرى (ۋەلىيلىرى) قىلىدۇ. بۇ ئۇلارنىڭ مال - مۈلكىنى زايە بولۇپ كېتىشتىن ساقلاش ئۈچۈندۇر.

### تەسەررۇپى چەكلەنگەنلەرنىڭ ئىشلىرى

1289. سوئال: تەسەررۇپى چەكلەنگەنلەرنىڭ بارلىق ئىشلىرى رەت قىلىنمىدۇ؟

جاۋاب: تەسەررۇپى چەكلەنگەنلەرنىڭ قىلغان تەسەررۇپىلىرى ئىككى تۈرلۈك بولۇپ، ئۆز ئالدىغا ئېلىپ بارغان نىكاھ ۋە تالاققا ئوخشاش ئىشلىرى بىكار قىلىنمايدۇ، يەنى قىلغىنى ھېساپ قىلىنىدۇ ۋە يۈرگۈزۈلىدۇ. ئەمما پۇل - مېلىدىن باشقىلارغا قەرزگە بېرىش، يوقسۇللارغا ياردەم قىلىش، ياخشىلىق ئورۇنلىرىغا ئاتىۋېتىش قاتارلىق تەسەررۇپاتلىرى - ئەگەر ئۇنىڭ مەنپەئەتىگە زىيانلىق بولغان شارائىتتا، - بىكار قىلىنىدۇ.

يۇقىرىقىلاردىن پەقەت ساراڭلار مۇستەسنادۇر. يەنى ساراڭلارنىڭ قىلغان ھېچقانداق بىر تەسەررۇپى يۈرگۈزۈلمەيدۇ.

## گۇۋاھلىق ۋە ئۇنىڭغا مۇناسىۋەتلىك مەسىلىلەر

1290. سوئال: گۇۋاھلىق دېگەن نېمە؟

جاۋاب: گۇۋاھلىق پارىچە سۆز بولۇپ، ئەرەبچىسى «شاهادەت» تۇر. مەنىسى بىلگەن نەرسىسىگە ئىقرار قىلىش دېگەنلىكتۇر. ئۇ ئىقتىسادىي مۇئامىلىلەر دىكىگە ئوخشاش بېۋاسىتە ئاڭلىغىنىغا ياكى ھادىسىلەر ۋە ۋەقەلىكلەر دىكىگە ئوخشاش كۆرگىنىگە ياكى مۇھەممەد ئەلەيھىسسالامنىڭ پەيغەمبەر ئىكەنلىكىگە ئوخشاش كۈچلۈك دەلىل - پاكىتلار ئارقىلىق ئىسپاتلانغان قىل سىغمايدىغان ھەقىقەتلەرگە ئىقرار قىلىپ گۇۋاھلىق بەرگەنگە ئوخشاشتۇر.

## گۇۋاھلىقتىن ئۆتۈشنىڭ ھۆكۈمى

1291. سوئال: گۇۋاھلىق بېرىشنىڭ ھۆكۈمى نېمە؟

جاۋاب: بىرەر ھەق ئىگىسىنىڭ ھەققىنى ئىسپاتلاش ياكى بىراۋنىڭ نەسىبىنى ئىسپاتلاش ياكى گۇناھسىز بىرىنى تۆھمەتتىن قۇتقۇزۇش ياكى بىراۋدىن زىياننى توسۇپ قېلىش ئۈچۈن گۇۋاھلىق بېرىش زۆرۈر بولغان ۋاقىتتا گۇۋاھلىقنى ئادا قىلىش پەرز دۇر. بۇنداق ۋاقىتتا گۇۋاھلىقنى يوشۇرۇش ياكى گۇۋاھلىق بېرىشتىن باش تارتىش ئېغىر گۇناھلاردىن سانىلىدۇ.

ئەمما گۇناھسىز بىرىنى قارىلاش ياكى جىنايەتكارنى ئاقلاش ياكى بىراۋنى زىيانغا ئۇچرىتىش ياكى بىراۋنىڭ نەسىبىنى رەت قىلدۇرۇش ئۈچۈن يالغاندىن گۇۋاھلىق بېرىش ھارامدۇر.

## يالغان گۇۋاھلىق بېرىش ۋە ئۇنىڭ گۇناھى

1292. سوئال: يالغان گۇۋاھلىق بېرىش دېگەن نېمە؟

جاۋاب: يالغان گۇۋاھلىق بېرىش - بىراۋغا تۆھمەت قىلىپ، قىلمىغان ئىشنى قىلدى، دېمىگەن سۆزنى دېدى، دەپ يالغاندىن ئۇنى قارىلاش ياكى گۇۋاھلىقتا ھەقىقەتنى يوشۇرۇپ ئەكسىنى سۆزلەش دېگەنلىك بولۇپ، يالغاندىن گۇۋاھلىق بېرىش بىگۇناھ كىشىلەرنىڭ قېنىنى ئاققۇزۇشقا، ھەق - ھوقۇقلارنىڭ زايە بولۇپ كېتىشىگە، گۇناھسىزلارنىڭ قارىلىنىشىغا، گۇناھكارلارنىڭ جازاسىز قېلىشىغا سەۋەب بولىدىغان، ئاللاھقا ئەڭ يامان كۆرىلىدىغان، كەچۈرۈلگۈسىز، ئەڭ قەيەب جىنايەتتۇر. بۇنداق جىنايەتنى ئىمانى، ئاجىز، ئەخلاقتىن ئېسىۋىسى. بولمىغان، رەزىل ئادەملەرلا قىلىدۇ. ئاللاھ تائالا مۇنداقلارنى قاتتىق نازاپ بىلەن تەھدىد قىلغان.

## گۇۋاھلىقنىڭ تۈرلىرى

1293. سوئال: گۇۋاھلىق نەچچە تۈرگە بۆلۈنىدۇ؟

جاۋاب: گۇۋاھلىق ئىككى تۈرلۈك بولۇپ، بىرى، ئېتىقادىكى گۇۋاھلىق، يەنە

بىرى مۇئامىلىدىكى گۇۋاھلىقتۇر.

1294. سوئال: ئىتتىقادتىكى گۇۋاھلىق قايسى؟

جاۋاب: ئىتتىقادتىكى گۇۋاھلىق – قەلبىدە ئىشەنگەن نەرسىلەرگە تىلى بىلەن ئىقرار قىلىش دېگەنلىك بولۇپ، بۇخىل گۇۋاھلىقتا دىل بىلەن تىل ئىككىسى بىردەك ئىشتىراك قىلىدۇ. دىل چىن ئىمان بىلەن، تىل ئىقرار ۋە ئېتىراپ بىلەن ئىشتىراك قىلىدۇ. شۇڭا قانداقلا بىر ئادەم «ئاللاھتىن باشقا ھېچ ئىلاھىي مەبۇد يوق، مۇھەممەد ئەلەيھىسسالام ئاللاھنىڭ بەندىسى ۋە ئەلچىسى» دېگەن شاھادەت كەلىمىسىنىڭ مەنىسىگە چىن دىلىدىن ئىشىنىپ، تىلى بىلەن ئىقرار قىلىدىكەن، ئۇ مۇسۇلمانلاردىن سانىلىدۇ.

ئەمما تىل ئىقرار قىلغان بولسىمۇ دىل ئىشەنمىسە بۇ ئىمان ئەمەس، بەلكى نىفاق (ئىككى يۈزلىمىچىلىك) بولىدۇ. ئاللاھ تائالا مۇناپىقلارنى تونۇشتۇرۇپ مۇنداق دېگەن: ﴿مۇناپىقلار سېنىڭ ئالدىڭغا كەلگەن چاغدا: "گۇۋاھلىق بېرىمىزكى، سەن ھەقىقەتەن ئاللاھنىڭ پەيغەمبىرىدۇرسەن" دەيدۇ، سېنىڭ ھەقىقەتەن ئاللاھنىڭ پەيغەمبىرى ئىكەنلىكىڭنى ئاللاھ بىلىدۇ، ئاللاھ گۇۋاھلىق بېرىدۇكى، مۇناپىقلار (ئىمان دەۋاسىدا) چوقۇم يالغانچىلاردۇر﴾<sup>(1)</sup>. چۈنكى ئۇلار كۆڭلىدە ئىشەنمىگەن نەرسىلەرنى تىلدا سۆزلەيدۇ، ئۇلارنىڭ تىلى بىلەن دىلى بىردەك بولمايدۇ.

1295. سوئال: مۇئامىلىدىكى گۇۋاھلىق قايسى؟

جاۋاب: مۇئامىلىدىكى گۇۋاھلىق كىشىلەرنىڭ ئەھۋالىدىن، ئىشلىرىدىن، سۈپەتلىرىدىن بىلگەنلىرىگە ئەينەن ئىقرار قىلىش دېگەنلىكتۇر.

1296. سوئال: مۇئامىلىدىكى گۇۋاھلىقتىن مەقسەت نېمە؟

جاۋاب: ئىنسانلار ئارىسىدا يۈز بېرىپ تۇرىدىغان ھەر خىل مۇئامىلىلەردە گۇۋاھلىق تەلەپ قىلىشتىن مەقسەت ھەق – ھوقۇقلارنى ياكى نەسەبىنى ياكى نىكاھنى ياكى تالاقنى ياكى ئىددەتنى ياكى مىراسنى ياكى تۆھمەتنى ياكى بىرەر خەۋەرنى ياكى بىرەر مەلۇماتنى ياكى بىرەر ئىشنى ياكى ھەر قانداق بىر نەرسىنى ئىسپاتلاش ياكى رەت قىلىش ئۈچۈندۇر.

**گۇۋاھلىق بېرىشكە سالاھىيەتلىك بولۇشنىڭ شەرتى**

1297. سوئال: گۇۋاھلىق بېرىشكە سالاھىيەتلىك بولۇشنىڭ شەرتى نېمە؟

جاۋاب: ئىنسانلار ئارىسىدىكى مۇئامىلە ئىشلىرىدىن بىرەر ئىشقا گۇۋاھلىق بەرمەكچى بولغان گۇۋاھچىنىڭ گۇۋاھلىق بېرىشكە سالاھىيەتلىك بولۇشنىڭ شەرتلىرى تۆۋەندىكىچە:

(1) مۇسۇلمانغا گۇۋاھلىق بەرمەكچى بولغان ئادەمنىڭ مۇسۇلمان بولۇشى. غەيرى دىندىكىلەرنىڭ مۇسۇلمانغا گۇۋاھلىق بېرىشى رەت قىلىنىدۇ. (ھەنەفىي مەزھىبىدە، مۇسۇلمانلارنىڭ يۇرتىدا ياشايدىغان كۇففارلارنىڭ مۇسۇلمانلارنىڭ نىكاھ

(1) مۇناقۇقۇن سۈرىسى 1-ئايەت.

ئىشلىرىدا گۇۋاھلىق بېرىشىنى دۇرۇس سانمايدۇ).

- (2) گۇۋاھچىنىڭ ئەقلى – ھوشى جايىدا بولغان بىرسى بولمىشى. ساراڭ ياكى نىرۋىسى جايىدا ئەمەس بىرىنىڭ گۇۋاھلىقى قوبۇل قىلىنمايدۇ.
- (3) گۇۋاھچىنىڭ ئەل ئىچىدە راستچىلىقى بىلەن تونۇلغان بىرى بولمىشى.
- (4) گۇۋاھچىنىڭ ئەل ئىچىدە ئىشەنچلىك كىشىلەردىن بولمىشى.
- (5) گۇۋاھچىنىڭ گۇۋاھلىق بەرمەكچى بولغان ئادەمنى يامان كۆرىدىغان بىرى بولماسلىقى. پەيغەمبەر ئەلەيھىسسالام خىيانەتچىلىكى بىلەن تونۇلۇپ قالغان بىرىنىڭ قانداقلا بىر كىشى ئۈچۈن گۇۋاھلىق بېرىشىنى، بىراۋغا دۈشمەنلىك قىلىۋاتقان بىرىنىڭ ئۇنىڭغا گۇۋاھلىق بېرىشىنى ۋە خىزمەتچىنىڭ خوجايىنىغا گۇۋاھلىق بېرىشىنى مەنئى قىلغان.

### گۇۋاھلىق بېرىشنىڭ شەرتلىرى

1298. سوئال: گۇۋاھلىقنىڭ شەرتلىرى قايسىلار؟

جاۋاب: گۇۋاھلىق بېرىشنىڭ شەرتلىرى تۆۋەندىكىچە:

- (1) گۇۋاھلىقنى ئۆز كۆزى بىلەن كۆرگەن ئىشلارغا «كۆردۈم»، ئۆز قۇلىقى بىلەن ئاڭلىغان ئىشلارغا «ئاڭلىدىم» دەپ بېرىش. كۆرمەي تۇرۇپ ئاڭلىغان ئىشلارغا «كۆردۈم» دەپ بېرىلگەن گۇۋاھلىق قوبۇل قىلىنمايدۇ. پەقەت نەسەبى، نىكاھى، ئۆلۈمنى ئىسپاتلاش ئۈچۈن گۇۋاھچىنىڭ ئىشەنچلىك ئىككى ئەر ياكى بىر ئەر، ئىككى ئايالدىن ئېنىق ئاڭلىغانلىرى قوبۇل قىلىنىدۇ.
- (2) گۇۋاھلىقنىڭ «شۇنداق گۇۋاھلىق بېرىمەنكى...» دېگەن لەۋزى بىلەن بېرىلىشى.
- (3) گۇۋاھلىق بېرىشتە، گۇۋاھلىقنىڭ تەلەپ قىلىنغان سان بويىچە بېرىلىشى لازىم. مەسىلەن: بىراۋنى زىنا بىلەن قارىلىغان ئادەم 4 قېتىم گۇۋاھلىقتىن ئۆتكەنگە ئوخشاش.

### گۇۋاھلىق قوبۇل قىلىنمايدىغانلار

1299. سوئال: كىملىرىنىڭ گۇۋاھلىقى قوبۇل قىلىنمايدۇ؟

جاۋاب: تۆۋەندىكىلەرنىڭ بەرگەن گۇۋاھلىقى قوبۇل قىلىنمايدۇ:

- (1) ئاتا – ئانىلاردىن بىرەرسىنىڭ بالىلىرىغا ياكى بالىلارنىڭ ئاتا-ئانىسىدىن بىرەرسىگە ياكى قېرىنداشلىرىدىن بىرەرسىگە بەرگەن گۇۋاھلىقى قوبۇل قىلىنمايدۇ.
- (2) ئەر – ئاياللارنىڭ بىر – بىرىگە بەرگەن گۇۋاھلىقى قوبۇل قىلىنمايدۇ.
- (3) ئىككى شېرىكنىڭ ئۆزلىرى شېرىكلەشكەن ئىشتا بىر – بىرىگە بەرگەن گۇۋاھلىقى قوبۇل قىلىنمايدۇ.
- (4) بىراۋنىڭ دۈشمەن تۇتۇپ يۈرگەن بىرىگە بەرگەن گۇۋاھلىقى قوبۇل قىلىنمايدۇ.

(5) ئەما كىشىنىڭ ئاڭلىغىنىدىن باشقا، قانداقلا بىر ئىشقا بەرگەن گۇۋاھلىقى قوبۇل قىلىنمايدۇ.

(6) يالغانچىلىقى ياكى تۆھمەتخورلىقى ياكى خىيانەتچىلىكى بىلەن بىرەر قېتىم ئېغىزغا چىقىپ قالغان ئادەمنىڭ قايسىبىر كىشى ئۈچۈن، قايسىبىر ئىشقا بەرگەن گۇۋاھلىقى قەتئىي قوبۇل قىلىنمايدۇ.

(7) خىزمەتچىنىڭ خوجايىنىغا، كادىرنىڭ باشلىقىغا بەرگەن گۇۋاھلىقى قوبۇل قىلىنمايدۇ.

1300. سوئال: گۇۋاھچىنىڭ يالغانچىلىقى كېيىنچە ئاشكارىلانسا نېمە قىلىش كېرەك؟  
جاۋاب: بىراۋ گۇۋاھلىقنى پۈتۈن شەرتلىرىگە ئۇيغۇن ھالدا ئادا قىلىپ بولغاندىن كېيىن، ئۇنىڭدىن گۇۋاھلىقنى قوبۇل قىلىشقا توسقۇن بولىدىغان يالغانچىلىق، خىيانەتچىلىك، تۆھمەتخورلۇققا ئوخشىغان ئىللەتلەر كۆرۈلسە، ئۇنىڭ بۇرۇنقى گۇۋاھلىقلىرى رەت قىلىنىدۇ. چۈنكى تەبىئىيەتتىكى بۇ خىل ناچارلىقلار پاش بولغان كىشىنىڭ بۇرۇنقى گۇۋاھلىقلىرىغا ئىشەنگىلى بولمايدۇ.  
تەربىيەنىڭ ئادەمنى ئىسلاھ قىلىدىغانلىقى بىر ھەقىقەت بولسىمۇ، ئىنسانلارنىڭ مەجەز - خۇلقىنىڭ ئۈستۈمۈت بىر كېچىدىلا ياخشى ياكى يامان بولۇپ ئۆزگىرىپ كەتمەيدىغانلىقىمۇ بىر ھەقىقەت.

### گۇۋاھلىقنىڭ دەرىجىلىرى

1301. سوئال: گۇۋاھلىقنىڭ دەرىجىلىرى قانچە؟

جاۋاب: گۇۋاھلىقنىڭ دەرىجىلىرى 4 بولۇپ، ئۇلار:

(1) ئەرلەر كۆپرەك بىلىدىغان ئىشلار بولۇپ، بۇ خىلدىكى گۇۋاھلىقتا ئىككى ئەرنىڭ گۇۋاھلىقى قوبۇل قىلىنىدۇ. مەسىلەن: نىكاھ، تالاق، ۋەسىيەت، ئېلىم-سېتىم ۋە بۇلارغا ئوخشاش ئەرلەر كۆپرەك بىلىدىغان ئىشلاردۇر. ﴿ئى مۆمىنلەر ئاراڭلاردىن بىركىم ئۆلىدىغان چىغىدا ۋەسىيەت قىلماقچى بولسا، ئۇنىڭغا ئىچىڭلاردىن ئىككى ئادىل كىشى گۇۋاھ بولسۇن﴾<sup>(1)</sup>.

(2) ئاياللار كۆپرەك بىلىدىغان ئىشلار بولۇپ، بۇ خىلدىكى گۇۋاھلىقتا ئاياللارنىڭلا گۇۋاھلىقى قوبۇل قىلىنىدۇ. ھەتتا بىرلا ئايالنىڭمۇ گۇۋاھلىقى ھېسابقا ئېلىنىدۇ. مەسىلەن: تۇغۇت، قىزلىق، ھەيز، ئېغىر ئاياللىق، بالا ئېمىتىش، نەسەب، ئاياللارنىڭ ئىددىتى ۋە ئەيىبلىرى قاتارلىق ئىشلاردا تەلەپ قىلىنغان گۇۋاھلىق.

**مۇلاھىزە:** بىراۋ ئۆزىنىڭ نىكاھلىق ئايالى تۇغقان بالىنىڭ دادىسى ئىكەنلىكىنى ئىنكار قىلىپ تۇرۇۋالسا، بۇ بالىنىڭ شۇ ئادەمنىڭ بالىسى ئىكەنلىكىگە بىرلا ئايال گۇۋاھلىق بەرسىمۇ، بۇ بىرلا ئايالنىڭ گۇۋاھلىقى قوبۇل قىلىنىپ، بالا شۇ ئادەمگە مەنسۇپ قىلىنىدۇ. ئەمما ھازىرقى زاماندا (DNA) ئانالىزى ئارقىلىق نەسەبىنى

(1) مائىدە سۈرىسى 107 - ئايەت.



ئىسپاتلاش تېخىمۇ ئوڭايلاشتى.

(3) ئىقتىسادىي مۇئامىلىلەردە ئىككى ئەرنىڭ ياكى بىر ئەر، ئىككى ئايالنىڭ گۇۋاھلىقى قوبۇل قىلىندۇ. مەسىلەن: ئېلىم - سېتىم، قەرز، رەنە، شېرىكەتچىلىك ۋە باشقىلارغا ئوخشاش. ﴿ سىلەر ئەرلىرىڭلاردىن ئىككى كىشىنى گۇۋاھلىققا تەكلىپ قىلىڭلار؛ ئەگەر ئىككى ئەر تېپىلمىسا، سىلەر (ئادالەتلىك، دىيانتىگە) رازى بولىدىغان كىشىلەردىن بىر ئەر، ئىككى ئايالنى گۇۋاھلىققا تەكلىپ قىلىڭلار، بۇ ئىككى ئايالنىڭ بىرىسى ئۇنتۇپ قالسا، ئىككىنچىسى ئېسىگە سالندۇ﴾<sup>(1)</sup>.

(4) ئېرى ئايالنى زىنا بىلەن قارىلاپ ئەرز قىلسا، ئايالنى قارىلاشتا گۇۋاھلىق سۆزىنىڭ راست ئىكەنلىكىنى دەلىللەش ئۈچۈن، ئاللاھنىڭ نامى بىلەن تۆت قېتىم قەسەم قىلىپ، بەشىنچى قېتىملىقىدا «ئەگەر بۇ دەۋايىمدا يالغان ئېيتقان بولسام، ماڭا ئاللاھنىڭ لەنتى بولسۇن» دەپ تەكىتلىسە، ئۇنىڭ يالغۇز گۇۋاھلىقى قوبۇل قىلىندۇ. ﴿خوتۇنلارنى زىنا بىلەن قارىلىغان ۋە ئۆزلىرىدىن باشقا گۇۋاھچىسى بولمىغانلار گۇۋاھلىق سۆزىنىڭ راست ئىكەنلىكىنى دەلىللەش ئۈچۈن، ئاللاھنىڭ نامى بىلەن تۆت قېتىم قەسەم قىلسۇن، بەشىنچى قېتىمدا: «ئەگەر يالغانچى بولسام ماڭا ئاللاھنىڭ لەنتى بولسۇن» دېسۇن﴾<sup>(2)</sup>.

شۇنداقلا، ئايال ئېرىنىڭ ئۇنى زىنا قىلدى دەپ قارىلىغانلىقىنى رەت قىلىشتا، ئېرىنىڭ يالغانچى ئىكەنلىكىگە ئاللاھنىڭ نامى بىلەن تۆت قېتىم قەسەم ئىچىپ، بەشىنچى قېتىمدا، «ئەگەر ئېرىمنىڭ گېپى راست بولىدىغان بولسا ماڭا ئاللاھنىڭ غەزىبى بولسۇن» دەپ تەكىتلىسە، ئايالنىڭ ئۆزىنى ئاقلاشتا يالغۇز گۇۋاھلىقى قوبۇل قىلىندۇ. ﴿خوتۇن كىشى ئېرىنىڭ يالغانچى ئىكەنلىكىگە ئاللاھنىڭ نامى بىلەن تۆت قېتىم قەسەم ئىچسە، جازاغا تارتىلىشتىن ساقلاپ قېلىندۇ. بەشىنچى قېتىمدا، ئۇ (ئېرىم) ئەگەر راستچىلاردىن بولسا، ماڭا ئاللاھنىڭ غەزىبى بولسۇن دەپ قەسەم قىلىدۇ﴾<sup>(3)</sup>. بۇ مەسىلە فقەھى كىتابلىرىدا «لەنەتلىشىش» دەپ ئاتىلىدۇ.

(1) بەقەرە سۈرىسى 282- ئايەت.

(2) نۇر سۈرىسى 6-7- ئايەتلەر.

(3) نۇر سۈرىسى 8-9- ئايەتلەر.

## قەسەم ۋە ئۇنىڭغا مۇناسىۋەتلىك مەسىلىلەر

1302. سوئال: قەسەم نېمە ئۈچۈن قىلىنىدۇ؟

جاۋاب: قەسەم - بىرەر ئىشنى ئىسپاتلاش ياكى ئۇنى يالغانغا چىقىرىش ئۈچۈن قىلىنىدۇ. بىراۋدىن ئەھدە - مىساق ئالغاندا ياكى گۇۋاھلىق ئادا قىلغاندا ياكى بىرەر ئىشقا ئىنكار قىلغاندا ياكى زۆرۈرىيەت شۇنى تەقەززۇ قىلغاندا قەسەم قىلدۇرۇشقا توغرا كېلىدۇ. شۇنىڭدەك كەلگۈسىدە بىرەر ئىشنى قىلىشنى ياكى قىلماسلىقىنى تەكىتلەش ئۈچۈنمۇ قەسەم قىلىنىدۇ.

## قەسەم قىلىش ۋە ئۇنى قوبۇل قىلىشنىڭ شەرتلىرى

1303. سوئال: قەسەم قىلىشنىڭ شەرتلىرى قايسىلار؟

جاۋاب: قەسەم قىلىشنىڭ شەرتلىرى تۆۋەندىكىلەر:

(1) قەسەم قىلغۇچىنىڭ مۇسۇلمان، بالاغەت يېشىغا يەتكەن، ئەقلى - ھوشى جايىدا بولۇشى. بۇنىڭغا ئاساسەن، كىچىك بالىنىڭ، ساراڭنىڭ، باشقا دىندىكى بىرسىنىڭ قەسەمى ھېسابقا ئېلىنمايدۇ.

(2) قەسەم قىلغۇچىنىڭ قەسەمنى ئۆز ئىختىيارى بىلەن قىلغان بولىشى. زورلانغانلىقتىن، ئېسىدە يوقلىقتىن ياكى خاتالاشقانلىقتىن قەسەم قىلغان ئادەمنىڭ قەسەمى ئېتىبارغا ئېلىنمايدۇ.

(3) قەسەمنى ئاللاھنىڭ ئىسىملىرىدىن ياكى سۈپەتلىرىدىن بىرەرسىنى ئاتاش بىلەن قىلىش. پەيغەمبەرلەرنىڭ ياكى پەرىشتىلەرنىڭ ياكى ھەر قانداق بىر مەخلۇقاتنىڭ نامىنى ئاتاپ قەسەم قىلىشقا بولمايدۇ ھەمدە بۇنداق قىلىنغان قەسەم ھېسابقا ئېلىنمايدۇ. چۈنكى قەسەم پەقەت ئاللاھنىڭ ئىسمى بىلەنلا باغلىنىدۇ.

1304. سوئال: قەسەمنىڭ لەۋزى قانداق بولىدۇ؟

جاۋاب: قەسەمنى ئاللاھنىڭ نامىنى ئاتاپ «ئۇملاھى» ياكى «تەللاھى» ياكى «بىللاھى» دېگەن لەۋزلەردىن بىرەرسىنى تىلغا ئېلىش بىلەن ياكى ھەركىم ئۆز تىلىدا: «ئاللاھنىڭ نامى بىلەن قەسەم قىلىمەنكى،.....»، دەپ قەسەم قىلىشمۇ بولىدۇ.

## قەسەمنىڭ تۈرلىرى

1305. سوئال: قەسەم نەچچىگە بۆلۈنىدۇ؟

جاۋاب: قەسەم يەمىن لەغۇ (ھېسابلانمايدىغان قەسەم)، يەمىن مۇنئەقىد (رەسمىي قەسەم)، يەمىن غەمۇس (گۇناھقا پاتۇر غۇچى قەسەم) دەپ 3 كە بۆلۈنىدۇ.

1306. سوئال: ھېسابلانمايدىغان قەسەم (لەغۇ) دېگەن قايسى؟

جاۋاب: ھېسابلانمايدىغان قەسەم - قەسەم ئىچىشنى ئويلىماستىن مەقسەتسىز ھالدا قەسەم قىلىپ سېلىش ياكى باشقا بىر گەپ قىلماقچى بولۇپ دىققەتسىزلىكتىن قەسەم قىلىپ سېلىشقا ئوخشىغان قەسەم بولۇپ، ئۇنىڭدا گۇناھمۇ يوق ۋە كاپارەتمۇ

كەلمەيدۇ. مەسىلەن: بىر ئىشنى تەكىتلەش ئۈچۈن قەسەمنى مەقسەت قىلماستىن «ياق، ۋەلاھى» دېۋەتكەنگە ئوخشاش.

1307. سوئال: رەسمىي قەسەم (مۇئەققەد) دېگەن نېمە؟

جاۋاب: رەسمىي قەسەم - بىرەر ئىشنىڭ راستلىقىنى ئىسپاتلاش ياكى بىرەر تۆھمەتنى رەت قىلىش ياكى كېلىچەكتە بىرەر ئىشنى قىلىدىغانلىقىغا ياكى بىرەر ئىشنى قىلمايدىغانلىقىغا باشقىلارنى ئىشەندۈرۈش مەقسىتى بىلەن قىلىنىدىغان قەسەم بولۇپ، ئۇنىڭغا رىئايە قىلىش پەرز دۇر. كېلىچەككە ئائىت ئىشلار ئۈچۈن قىلىنغان قەسەمنى بۇزغان كىشىگە كاپارەت كېلىدۇ.

1308. سوئال: گۇناھقا پاتۇر غۇچى قەسەم (غەمۇس) دېگەن نېمە؟

جاۋاب: گۇناھقا پاتۇر غۇچى قەسەم - ئاللاھنىڭ ئىسمىنى ياكى سۈپەتلىرىدىن بىرىنى ئاتا پۇرۇپ يالغان ئىشقا قىلىنغان قەسەم بولۇپ، مۇنداق قەسەم گۇناھنىڭ ئېغىرلىقىدىن كاپارەت بىلەن يۇيۇلمايدىغان، پەقەت ھەقىقىي راستچىل تەۋبىدىن باشقىسى قۇتقۇزالمىدىغان، قەسەم قىلغۇچىسىنى ئەڭ ئېغىر گۇناھلارغا پاتۇرىدىغان قەسەمدۇر.

### قەسەم قىلىشنىڭ ھۆكۈمى

1309. سوئال: قەسەم قىلىشنىڭ ھۆكۈمى نېمە؟

جاۋاب: قەسەم قىلىشنىڭ ھۆكۈمى ئېھتىياجغا قاراپ بەش تۈرلۈك بولىدۇ. ئۇلار پەرز، ھارام، مۇستەھەب، مەكروھ ۋە مۇباھ قاتارلىقلاردۇر.

1310. سوئال: قانداق ۋاقىتتا قەسەم قىلىش پەرز بولىدۇ؟

جاۋاب: گۇناھسىز بىرەر ئىنساننى ھالاكەتتىن ياكى تۆھمەتتىن قۇتقۇزۇش ياكى بىر ئادەمنىڭ قانۇنلۇق ھەققىنى قوغداش ياكى ھەققانىي نىكاھنى ياكى ھەققانىي نەسەبىنى ئىسپاتلاش ئۈچۈن قەسەم قىلىشقا توغرا كەلسە، بۇ ۋاقىتتا قەسەم قىلىش پەرز دۇر. بۇنىڭدىن باش تارتقان ئادەم گۇناھكار بولىدۇ.

1311. سوئال: قانداق ۋاقىتتا قەسەم قىلىش ھارام بولىدۇ؟

جاۋاب: قەسەم گۇناھسىز بىر ئادەمنى قارىلاش ياكى ئۇنىڭ ھالاك بولىشىغا ياكى بىر ئادەمنىڭ ھەققىنىڭ زايە بولىشىغا ياكى يالغان نەسەبىنى راست قىلىپ كۆرسىتىشكە ياكى باتىل نىكاھنى يوللۇق قىلىشقا ياكى يوللۇق نىكاھنى ئىنكار قىلىشقا ياكى بىر ئادەمگە زىيان يەتكۈزۈشكە سەۋەب بولىدىغان بولسا، بۇ شارائىتتا قەسەم قىلىش ھارامدۇر. قەسەم قىلغۇچى بىلىپ تۇرۇپ يالغان ئىشقا قەسەم قىلسا، ئۇ گۇناھقا پاتۇر غۇچى ئېغىر قەسەمنى قىلغانلىقى سەۋەبلىك مۇناپىق بولىدۇ. مۇناپىقنىڭ جازاسى كاپىرىنىڭكىدىن ئېغىر بولىدۇ. (مۇناپىقلار چوقۇم دوزاخنىڭ ئەڭ ئاستىقى قەۋىتىگە

## تاشلىنىدۇ. (1)

قۇرئان كەرىم يالغان ئىشقا قەسەم قىلىشنى مۇناپىقلىقنىڭ ئالدىنقى ئالامەتلىرىدىن قىلىپ كۆرسەتكەن. (مۇناپىقلار سىلەرنى رازى قىلىش ئۈچۈن ئاللاھنىڭ نامىنى تىلغا ئېلىپ، (يالغان ئىشقا) قەسەم قىلىدۇ، ئەگەر ئۇلار راستلا مۆمىن بولىدىغان بولسا، ئاللاھنى ۋە ئۇنىڭ پەيغەمبىرىنى رازى قىلىشلىرى كېرەك ئىدى) (2).

1312. سوئال: قانداق ۋاقىتتا قەسەم قىلىش مۇستەھەب بولىدۇ؟

جاۋاب: ئارىسى بۇزۇلغان ئىككى دوستنىڭ ياكى ئەر - ئايالنىڭ ئارىسىنى ئەپلەشتۈرۈپ قويۇش ئۈچۈن ھەق ۋە توغرا ئىشقا قەسەم قىلىش مۇستەھەب (يەنى قىلسا ساۋاب بولىدىغان ئەمەل) دۇر.

1313. سوئال: قانداق ۋاقىتتا قەسەم قىلىش مەكرۇھ بولىدۇ؟

جاۋاب: قەسەمگە ئېھتىياج تۇيۇلمىغان ئىشلارغا ياكى تاۋارنى بازارغا سېلىش ئۈچۈن راست ئىشقا قەسەم قىلىش مەكرۇھتۇر. (ئەمما يالغانغا قەسەم قىلىشنىڭ ھاراملىقىدا شەك يوق. مەسىلەن: 10 يۈەنگە ئالغان نەرسىنى 15 يۈەنگە ئالغانىم، دەپ يالغانغا قەسەم قىلغانغا ئوخشاش).

1314. سوئال: قانداق ۋاقىتتا قەسەم قىلىش مۇباھ بولىدۇ؟

جاۋاب: قەسەمگە ئېھتىياج تۇيۇلغان، ئەمما قەسەم قىلمىسىمۇ زىيان بولمايدىغان ۋاقىتتا قەسەم قىلىش مۇباھ (كۇناھ ياكى ساۋاب بولمايدىغان ئىش) تۇر.

## قەسەمنى بۇزغاننىڭ جازاسى

1315. سوئال: قەسەمنى بۇزغاننىڭ جازاسى نېمە؟

جاۋاب: ئىنسان بىرەر ياخشى ئىشنى قىلىشقا ياكى ئاللاھ مەنئى قىلغان ئىشنى تەرك ئېتىشكە قەسەم قىلىپ، ئۇنى بۇزۇۋەتسە، ئۇنىڭغا كاپارەت لازىم كېلىدۇ. شۇنىڭدەك، پېقىرلارغا ياخشىلىق قىلماسلىققا ئوخشاش بىرەر ياخشى ئىشنى قىلماسلىققا قەسەم قىلغان بولسا، قەسەمنى بۇزۇپ كاپارەت ئادا قىلىشى پەرز دۇر. قۇرئان كەرىمدە مۇنداق دېيىلگەن: ﴿ياخشىلىق قىلماسلىققا، تەقۋادار بولماسلىققا ۋە كىشىلەرنى ئەپلەشتۈرۈمەسلىككە قەسەم قىلىش شەكلى بىلەن (ئۇلارنى قىلىشقا) ئاللاھنى توسالغۇ قىلماڭلار﴾ (3).

(1) نىسا سۈرىسى 145- ئايەت.

(2) تەۋبە سۈرىسى 62- ئايەت.

(3) بەقەرە سۈرىسى 224- ئايەت.

### قەسەمنىڭ كاپارىتى

1316. سوئال: قەسەمنى بۇزغاننىڭ كاپارىتى قانچىلىك؟

جاۋاب: قەسەمنى بۇزغاننىڭ كاپارىتى مۇنۇ ئايەتتە ئېنىق كۆرسىتىلگەن: ﴿ئاللاھ سىلەرنى سەھۋەتلىك بىلەن قىلغان قەسەمىڭلار ئۈچۈن جاۋاپكارلىققا تارتمايدۇ، لېكىن سىلەرنى قەستەن قىلغان قەسەمىڭلار ئۈچۈن جاۋاپكارلىققا تارتىدۇ (مۇنداق قەسەمىڭلارنى بۇزساڭلار) ئۇنىڭ كاپارىتى ئائىلەڭلارغا بېرىدىغان ئوتتۇرا دەرىجىلىك تاماق بىلەن ئون مىسكىنى بىر ۋاخ غىزالاندۇرۇشتۇر، ياكى ئۇلارغا بىر قۇر كىيىم بېرىشتۇر، ياكى بىر قۇل ياكى بىر چۆرىنى ئازاد قىلىشتۇر، كىمكى بۇنداق قىلىشقا كۈچى يەتمىسە، ئۈچ كۈن روزا تۇتۇشى لازىم. بۇ ئەنە شۇ ئىچكى قەسەمىڭلارنى بۇزغانلىقىڭلارنىڭ كاپارىتىدۇر، قەسەمىڭلارغا رىئايە قىلىڭلار. سىلەرنىڭ شۈكۈر قىلىشىڭلار ئۈچۈن ئاللاھ ئايەتلىرىنى سىلەرگە ئەنە شۇنداق بايان قىلىدۇ﴾ (1).

### كاپارەت بېرىش تەرتىبى

1317. سوئال: كاپارەت بېرىش تەرتىبى قانداق بولىدۇ؟

جاۋاب: كاپارەت بېرىش تەرتىبى ئىككى بولۇپ، بىرىنى ئورۇنداشتىن ئاجىز كەلگەن كىشى ئىككىنچىسىنى قىلىدۇ. ئۇلار تۆۋەندىكىچە:

(1) ئون نەپەر پېقىرنى ئوتتۇرا دەرىجىلىك تاماق بىلەن بىر ۋاخ غىزالاندۇرۇش ياكى ئۇلارغا باھاسى نورمال كىيىملەردىن – كىيىلمىگەن، يېڭى بولمىشى شەرتى بىلەن – بىر قۇردىن كىيىم بېرىش بولۇپ، بۇ ئىككى ئىشنىڭ قايسىسىنى قىلىش ئىختىياردۇر.

(2) ئون پېقىرغا بىر ۋاخ تائام ياكى بىر قۇردىن كىيىم بېرىشكە قۇدرىتى يەتمىگەن ئادەم ئۈچ كۈن روزا تۇتىدۇ. بۇ روزىنى ئارقا – ئارقىدىن تۇتۇش شەرت قىلىنمايدۇ. خالسا ئارقا-ئارقىدىن، خالسا كۈن ئاتلىتىپ تۇتۇمەتسە بولىدۇ.